

شرح

از افادات
شیخ الاسلام محمد رفیع زماں

جمع و ترتیب اضافہ و تخریج

مُحَمَّدٌ رَفِيعُ الْقَدْرِ

شیخ الحدیث جامعہ لاہور اسلامیہ

مکرمہ قدوس

مَنْحَرُ الْبَيْتِ

شرح

صَحِيحُ بَخَارِي

از افاضات
شیخ الاسلام محمد صالح المنجد
حافظ محمد کوندوی رَحْمَةُ اللهِ عَلَيْهِ

جمع و ترتیب اضافہ و تخریج
مُحَمَّدُ بْنُ مُصَنِّبِ بْنِ الْبَيْهَقِيِّ رَحْمَةُ اللهِ عَلَيْهِ
شیخ الحدیث جامعہ لاہور الاسلامیہ

جلد اول

مکتبہ قدوسیہ

خوبصورت اور معیاری مطبوعات

مسکیت ٹرٹ اوٹڈٹ کے فروغ کے لئے کوشاں

© جملہ حقوق بحق مؤلف محفوظ ہیں

الهتمام طباعت
ابوبکر قدوسی

اشاعت — ۲۰۱۸ء

دار ابن بشیر
قصور، پاکستان



مکتبہ قدوسیہ

رحمان مارکیٹ • غزنی سٹریٹ • اردو بازار • لاہور پاکستان

Tel: +92-42-37230585 Cell: +92-321-4460487
Email: maktaba_quddusia@yahoo.com

عرض مؤلف

نحمدہ ونصلی علی رسولہ الکریم

اما بعد! راقم اپنی حیاتِ مستعار کے اُن دنوں کو اپنے لئے باعثِ سعادت سمجھتا ہے جن میں محدثِ زمان حضرت العلام حافظ محمد گوندلوی رحمہ اللہ تعالیٰ سے استفادہ کا موقع میسر آیا۔ ۱۳۹۷ھ الموافق ۱۹۷۷ء کی بات ہے جبکہ اللہ رب العزت کے فضل و کرم سے جامعہ محمدیہ گوجرانوالہ میں مجھے حضرت العلام سے درسِ صحیح بخاری لینے کا شرف حاصل ہوا۔ اس دوران راقم اپنی بساط کے مطابق محدثِ گوندلوی رحمہ اللہ کے علمی دروس کو نوٹ کرتا رہا۔ اگرچہ یہ کام بہت محنت طلب تھا لیکن اللہ تعالیٰ کی توفیق سے ایک برس کے عرصے میں پایہ تکمیل کو پہنچا اور سالہا سال تک یہ مسودات دورانِ تدریس بندہ ناچیز کے زیرِ مطالعہ رہے۔ شومی قسمت سے کبھی ان دروس بخاری کو از سر نو مرتب کر کے افادہ عام کے لئے شائع کرنے کا خیال تک نہ آیا۔ عرصہ دراز تک یہ کام التواء کا شکار رہا۔ یہاں تک کہ ۲۰۱۱ء میں توفیق الہی سے اس مسئلہ پر سوچ و بچار شروع کیا کہ فنِ حدیث سے متعلق اس قیمتی مواد کو شائع کر دیا جائے تاکہ اہل اسلام بالعموم اور حدیثِ نبوی کے دلدادہ حضرات بالخصوص اس سے فائدہ اٹھاتے رہیں اور یہ کارِ خیر حضرت محدث کے لئے اور اسے ضبطِ تحریر میں لانے والے ناچیز کے لئے صدقہ جاریہ بن سکے۔

چنانچہ جامعہ لاہور الاسلامیہ میں تدریسی فرائض سرانجام دینے کے ساتھ ساتھ اس علمی سرمایہ کو ترتیب دینے کا آغاز کیا اور اللہ تعالیٰ کی مدد کے بھروسہ پر حدیثِ نبوی پر مشتمل ان دروس کو ترتیب دینے کی ابتداء کر دی۔ علمی حلقہ سے وابستہ حضرات خوب جانتے ہیں کہ تدریس اور تصنیف دو الگ الگ شعبے ہیں اور دونوں کا اسلوب اور اندازِ بیان بھی جدا جدا ہے۔ تدریس صحیح بخاری کے دوران حضرت الاستاذ کی تقاریر کو تصنیف کے اسلوب میں بدلنا محنت طلب کام تھا، لیکن توفیق باری تعالیٰ سے اس کارِ خیر کو تکمیل تک پہنچانے کی جدوجہد شروع کر دی۔ کیونکہ جس کام میں اللہ تعالیٰ کی مدد شامل حال ہو تو اس کی تکمیل میں کوئی چیز رکاوٹ نہیں بن سکتی۔

محدثِ گوندلوی رحمہ اللہ صحیح بخاری کی تدریس کا آغاز کرنے سے پہلے متعدد ایام تک علومِ حدیث اور حجیتِ حدیث کے موضوعات سے متعلق تقاریر فرمایا کرتے تھے جو فنونِ حدیث کے بارہ میں بڑی مفید معلومات پر مشتمل ہوتی تھیں، اس کے بعد تدریس صحیح بخاری کا آغاز کیا کرتے تھے۔ لہذا سب سے پہلے ان تقاریر کو مرتب کیا گیا ہے اور انہیں ”منحة الباری شرح صحیح بخاری“ کے مقدمے کے طور پر شائع کرنے کا اہتمام کیا گیا ہے۔ اس کے بعد احادیثِ بخاری کو ان کی شرح کے ساتھ نقل کیا گیا ہے۔

اللہ سبحانہ و تعالیٰ کی طرف سے عصمت کا درجہ صرف انبیاء کرام علیہم السلام کو حاصل ہے۔ ان کے علاوہ کسی

○══○══○══○ کے لئے معصوم ہونے کا دعویٰ نہیں کیا جاسکتا۔ بڑے بڑے لوگوں سے غلطیاں سرزد ہوتی ہیں تاکہ انبیاء کرام اور رسولوں کے علاوہ کسی اہمیتی کو واجب الاتباع نہ بنالیا جائے اور ان کے سوا امت میں سے کسی شخص کو واجب الطاعت پیشوا قرار نہ دے لیا جائے۔ ہم بھی اپنے شیخ موصوف کے غلطی سے متراہونے کے دعویدار نہیں ہیں لیکن محدث گوندلوی رحمہ اللہ کے علوم دینیہ میں بالعموم اور فنون حدیث میں بالخصوص تبحر علمی اور مہارتِ تامہ کے پیش نظر ہم علی وجہ البصیرت کہہ سکتے ہیں کہ انہوں نے فن حدیث کا حق ادا کرنے میں کوئی کمی نہیں چھوڑی اور علم حدیث کی تفہیم میں کوئی دقیقہ فرو گذاشت جانے نہیں دیا۔

محدث گوندلوی رحمہ اللہ کے دروس حدیث کو نوٹ کرنے میں ہمارے مخلص ساتھی میاں باقر رحمہ اللہ کے پوتے مولانا محمد زکریا رحمہ اللہ آف جھوک دادو کا تعاون بھی حاصل رہا۔ اللہ تعالیٰ انہیں جزاءِ خیر عطا فرمائے اور اب ہمارے تلمیذ رشید محمد ابراہیم بن بشیر الحسینوی نے اپنے معاونین حضرات کی معیت میں اس علمی سرمایہ کو شائع کرنے اور اسے منظر عام پر لانے کا عزم کیا ہے۔ اللہ تعالیٰ انہیں اس کارِ خیر میں کامیاب فرمائے اور جن لوگوں نے بھی اس مشن کی کامیابی میں دامے درمے سخنے حصہ لیا ہے اللہ تعالیٰ سب کو دنیا و آخرت کی سعادتوں سے ہمکنار فرمائے اور ہم سب کے لئے اس خدمت دینیہ کو ذریعہ نجات بنائے آمین یا رب العالمین۔

محمد رمضان السلفی



شرح
بخاری

4



الشیخ الإمام المحدث الحافظ محمد گوندلوی رحمہ اللہ تعالیٰ

حضرت حافظ صاحب کے جد اعلیٰ میاں مستقیم کو اللہ تعالیٰ نے تین بیٹے عطاء کئے۔ ایک میاں کریم بخش دوسرے میاں رحیم بخش اور تیسرے میاں امیر بخش کے نام سے معروف تھے، ان کے سب سے بڑے بیٹے میاں کریم بخش نہایت زاہد، متوہج، تھے اور میاں کریم بخش کے دو فرزند تھے۔ بڑے کا نام میاں بہاء الدین اور چھوٹے کا نام میاں چراغ دین تھا، میاں بہاء الدین اپنے والد میاں کریم بخش کے ہمراہ موضع کوہلو والا (ضلع گوجرانوالہ) میں منتقل ہو گئے اور میاں بہاء الدین کی شادی موضع رکن پور (ضلع گوجرانوالہ) کے ایک خاندان میں ہوئی، ان کے ہاں میاں فضل دین پیدا ہوئے جو بعد ازاں کوہلو والا سے گوندلانووالہ منتقل ہو گئے۔ یہی میاں فضل دین وہ بزرگ ہیں جنہیں حضرت حافظ محمد گوندلوی رحمہ اللہ کے والد ماجد ہونے کا شرف حاصل ہے۔

میاں فضل دین بھی عالم دین تھے انہوں نے ابتدائی تعلیم مولانا علاء الدین سے حاصل کی، جو مولانا غلام رسول کے شاگرد رشید تھے، مولانا غلام رسول کے پر تاثیر مواعظ سے قرب و جوار کے علاقوں میں اہل توحید و سنت کا چرچا ہوا، اور مولانا غلام رسول اور سید عبداللہ غزنوی، اور حافظ عبدالمنان وزیر آبادی تینوں بزرگ حضرات، شیخ الكل فی الكل سید نذیر حسین محدث دہلوی کے ارشد تلامذہ میں سے تھے، ان کی مساعی جمیلہ سے خطہ پنجاب میں حق و صداقت کی صدائیں بلند ہوئیں اور عوام الناس کے قلوب و اذہان نور ایمان سے منور ہونے لگے، ان اہل اللہ کے فیض یافتگان میں میاں فضل دین بھی تھے جو مولانا علاء الدین سے ابتدائی تعلیم حاصل کر کے مزید تعلیم دین کے لئے حافظ عبدالمنان وزیر آبادی کے حلقہ درس میں شامل ہو گئے۔ بعد ازاں امام عبدالجبار غزنوی سے بھی فیض حاصل کیا، بہت موثر خطاب کیا کرتے تھے اور جاہلانہ رسوم و بدعات کے خلاف خوب تقریر کیا کرتے تھے۔

میاں فضل دین کی دو بیویاں تھیں، چھوٹی اہلیہ کا نام زینب بی بی تھا، جو نہایت متدیّن اور پابند صوم و صلوٰۃ تھیں، نماز تہجد و اشراق کا بھی اہتمام کرتی تھیں، انہی سعیدہ، صالحہ خاتون کے بطن سے ۶ رمضان المبارک ۱۳۱۵ھ کو مطابق ۱۸۹۷ء بروز جمعرات بوقت سحر حافظ محمد گوندلوی پیدا ہوئے۔ والد نے ان کا نام اعظم رکھا تھا جبکہ والدہ ماجدہ نے آپ کو محمد کے نام سے موسوم کیا، آپ اپنی والدہ ماجدہ کے رکھے ہوئے نام سے معروف ہوئے اور آپ نے اپنے بڑے صاحبزادے محمد عبداللہ کے نام سے اپنی کنیت ابو عبداللہ رکھی۔

ابتدائی تعلیم / چونکہ محدث گوندلوی کے والد ماجد عالم دین تھے، انہیں اپنے بچوں کو حافظ قرآن اور عالم دین بنانے کا بہت شوق تھا، لہذا جب آپ کی عمر پانچ سال ہوئی تو باپ نے آپ کو گاؤں کے ایک حافظ صاحب کے پاس حفظ قرآن کے لئے بٹھادیا، آپ جتنا قرآن مجید روزانہ حفظ کرتے تو آپ کے والد صاحب بلاناغہ اسے سنتے تھے، پھر جب آپ نے چند پارے حفظ کر لئے اور زیادہ حفظ کرنے کی صلاحیت پیدا ہو گئی تو والد صاحب نے کہا کہ اب روزانہ ربع

پارہ یاد کر کے سنایا کرو۔ اس کے بعد آپ روزانہ رُبع پارہ یاد کر کے سناتے رہے۔

جب آپ کی عمر ابھی نو سال کی تھی تو آپ کے والد گرامی قدر عالم غفوان میں اور پینتیس سال کی عمر میں مرض طاعون میں مبتلا ہو کر وفات پا گئے، حافظ صاحب اس وقت تک قرآن کریم کے پندرہ پارے حفظ کر چکے تھے، والد صاحب کی وفات کے بعد آپ کی تعلیم و تربیت کی ذمہ داری والدہ ماجدہ کے کندھوں پر آگئی، آپ نے سب سے پہلے قرآن کریم کے باقی پندرہ پارے مختصر عرصہ میں حفظ کئے، بعد ازاں مولانا علاء الدین صاحب سے ابتدائی تعلیم جامع مسجد الاحدیث چوک نیائیں گوجرانوالہ میں حاصل کی، اور تیرہ سال کی عمر میں گوندلانوالہ کے ایک بزرگ محمد عبداللہ کشمیری نے جو آپ کے والد میاں فضل دین کے عقیدت مند تھے۔ آپ کو امرتسر کے مدرسہ غزنویہ، تقویہ الاسلام میں داخل کرا دیا۔ یہاں حافظ صاحب نے مختلف اساتذہ سے ایک ایک دن میں بیس بیس کے قریب اسباق پڑھے اور سید عبد الجبار غزنوی کے درس قرآن سے بھی خوب استفادہ کیا، اور مولانا عبدالاول غزنوی سے بلوغ المرام اور مشکوٰۃ کتاب الجہاد تک اور کچھ حصہ ترمذی شریف کا پڑھا، اور ان کی وفات کے بعد مولانا عبدالغفور غزنوی سے ترمذی شریف کا بقیہ حصہ اور صحاح ستہ کی دیگر کتب پڑھ کر سند فراغت حاصل کی اور اسی مدرسہ غزنویہ میں آپ نے صحاح ستہ کے علاوہ اصول تفسیر و حدیث، فقہ و اصول فقہ، منطق ہندسہ اور صرف و نحو کی انتہائی کتب پڑھ کر جملہ عربی علوم و فنون کی تکمیل کی، اگرچہ آپ علوم اسلامیہ کی تحصیل سے فراغت حاصل کر چکے تھے، تاہم استاذ پنجاب حافظ عبدالمنان محدث وزیر آبادی کے درس حدیث کا بہت شہرہ تھا لہذا آپ مدرسہ غزنویہ سے فارغ ہونے کے بعد اسی سال وزیر آباد تشریف لے گئے اور محدث وزیر آبادی سے بھی سند اجازت حدیث حاصل کی۔

حضرت امام عبد الجبار غزنوی رحمہ اللہ آپ کے سب سے بڑے شیخ تھے آپ بھی موصوف کے محب صادق تھے اور ان کی محبت سے آخر دم تک آپ سرشار رہے آپ فرمایا کرتے تھے جو شخص امام صاحب کی مجلس میں بیٹھ گیا اس پر روحانیت اور توجہ الی اللہ کا خاص رنگ چڑھ گیا اور اللہ تعالیٰ نے اس کے دل کی دنیا بدل دی، اور اس کی عملی زندگی میں انقلاب آگیا، حضرت حافظ صاحب نے خود اپنا ایک واقعہ صحیح بخاری کے درس کے دوران بیان کیا کہ میں جب اکتساب فیض کے لئے حضرت امام کی خدمت عالیہ میں حاضر ہوا تو چند ہی دنوں میں مجھ پر حضرت امام کی روحانیت کے اثرات مرتب ہونا شروع ہو گئے، اور میں اس بات پر حیران ہوا کہ وہ لوگ جو دیر سے آپ کی خدمت میں موجود ہیں وہ شدت تاثر سے تڑپ کر ناپید کیوں نہیں ہو گئے۔

بلا معاوضہ خدمت دین کا عزم:

زمانہ طالب علمی سے ہی محدث گوندلوی کا ارادہ تھا کہ خدمت دین بغیر کسی معاوضہ کے محض لوجہ اللہ ہونی چاہیے اور معاش کے لئے کوئی دوسرا ذریعہ اختیار کیا جائے اس ارادے کے پیش نظر آپ نے علوم دینیہ سے فراغت کے بعد طب یونانی کا علم حاصل کرنے کا فیصلہ کیا۔ آپ دہلی تشریف لے گئے اور وہاں طبیبہ کالج میں داخلہ لے لیا، میدان طب میں آپ کے اساتذہ میں مسیح الملک حکیم محمد اجمل خان مرحوم تھے، حکیم صاحب، حافظ صاحب کی ذہانت و

فطانت سے اس قدر متاثر تھے کہ فرمایا کرتے تھے کہ جب مجھے اس شاگرد کے سامنے لیکچر دینا ہوتا ہے تو بہت تیاری کر کے آنا پڑتا ہے، آپ نے قیام دہلی کے دوران ہی مولوی فاضل کا امتحان بھی دیا جسے امتیازی حیثیت سے پاس کیا۔ طب کے چار سالہ کورس کی تکمیل پر آپ کو فاضل طب و جراحات کی سند دی گئی اور گولڈ میڈل سے بھی سرفراز کئے گئے۔

تدریسی خدمات: محدث گوندلوی رحمہ اللہ کی تدریسی خدمات کا دائرہ قریباً ساٹھ سال پر محیط ہے آپ کے درس حدیث کی ابتداء گوندلانوالہ کے درس اعظم سے ہوئی، یہاں چند سال تک آپ کتب صحاح ستہ وغیرہ کی تعلیم دیتے رہے چونکہ عہد شباب میں علوم و کمالات کے جامع تھے اس لئے برصغیر کے مرکزی مدارس میں بطور صدر مدرس کام کرنے کے لئے دعوت نامے موصول ہونا شروع ہو گئے۔ سب سے پہلے مدرسہ رحمانیہ دہلی کے مہتمم شیخ عطاء الرحمن مرحوم کی طرف سے پیشکش کی گئی کہ ہمارے ہاں تشریف لائیں اور منتہی طلباء کو علوم دینیہ سے مستفید فرمائیں ان کے شدید اصرار پر آپ نے دعوت قبول کر لی اور ۱۹۲۷ء میں دہلی چلے گئے، دو سال وہاں علم کے موتی بکھیرتے رہے، اس کے بعد واپس گوندلانوالہ آکر درس و تدریس میں مشغول ہو گئے۔ اس کے بعد مدراس والوں کی دعوت پر ۱۹۳۳ء میں جامعہ عربیہ دارالسلام عمر آباد تشریف لے گئے۔ حافظ صاحب کی آمد کاسن کر دور دراز سے طلباء جامعہ عربیہ کا رخ کرنے لگے۔ اور وہاں قرآن و سنت کی رونق افروز بہاریں اپنے عروج کو پہنچ گئیں، مگر وہاں کی آب و ہوا اس نہ آئی تو عمر آباد میں ایک سال قیام کے بعد واپس اپنے گاؤں آ گئے اور یہاں درس و تدریس کا سلسلہ شروع کر دیا۔ اور یہ سلسلہ ۱۹۴۲ء تک چلتا رہا۔ اس کے بعد کچھ عرصہ تک گوجرانوالہ کی مرکزی جامع مسجد الہمدیث چوک نیائیں میں آپ تدریس کرتے رہے اور بہت سے طلبہ نے آپ سے کسب فیض کیا۔ ان فیض یافتگان میں مولانا محمد اسماعیل السلفی بھی شامل تھے جو مسجد ہذا کے خطیب اعظم تھے۔

اوڈانوالہ ضلع فیصل آباد میں جامعہ تعلیم الاسلام کے مہتمم امیر المجاہدین صوفی محمد عبداللہ رحمہ اللہ کی دیرینہ خواہش تھی کہ حضرت حافظ صاحب ان کے پاس آخری سال کے طلباء کو علمی و روحانی فیوض سے مالا مال فرمائیں چنانچہ ان کی دعوت پر آپ اوڈانوالہ تشریف لے گئے، صوفی محمد عبداللہ فرمایا کرتے تھے کہ یہ دو سال ہمارے جامعہ کے کامیاب ترین سال تھے۔ اوڈانوالہ میں دو سال تدریسی فرائض سرانجام دینے کے بعد آپ پھر گوجرانوالہ آ گئے اور یہاں آکر آپ نے ٹاہلی والی مسجد میں درس اعظم قائم کیا جہاں فارغ التحصیل طلباء کو صحیح بخاری، موطا امام مالک شرح عقائد، مسلم الثبوت، حجة اللہ البالغہ اور الاتقان وغیرہ پڑھایا کرتے تھے اور یہ سلسلہ ۱۹۵۰ء تک جاری رہا۔ اس کے بعد ۱۹۵۶ء تک جامعہ اسلامیہ گوجرانوالہ میں مسند تدریس و ارشاد پر رونق افروز رہے۔

اس دوران جمعیت الہمدیث پاکستان کے امیر سید محمد داؤد غزنوی اور مولانا محمد اسماعیل السلفی رحمہما اللہ کی مساعی سے جمعیت کی مرکزی درس گاہ الجامعۃ السلفیہ فیصل آباد وجود پذیر ہوئی تو اکابر جمعیت کی نگاہ شیخ الحدیث کے منصب کے لئے محدث گوندلوی رحمہ اللہ پر پڑی۔ امیر جماعت سید محمد داؤد غزنوی ۱۹۵۶ء میں حضرت حافظ صاحب کو جامعہ سلفیہ

فیصل آباد لے گئے۔

محدث گوندلوی جامعہ اسلامیہ (مدینہ منورہ میں): غالباً ۱۹۶۲ء میں سعودی حکومت نے مدینہ منورہ میں الجامعۃ الاسلامیہ قائم کیا جس میں دنیا بھر سے مسلم طلبہ علوم قرآن و حدیث و فقہ کی تحصیل کے لئے داخل کئے جاتے تھے۔ جامعہ کے شیخ الحدیث محدث شام علامہ ناصر الدین البانی رحمہ اللہ تھے۔ وہ کسی وجہ سے یہ منصب چھوڑ کر چلے گئے تو ان کی جگہ پر کرنے کے لئے سعودی علماء و شیوخ کی نگاہ انتخاب ہمارے شیخ پر پڑی، چنانچہ مدینہ یونیورسٹی کے وائس چانسلر الشیخ عبدالعزیز بن عبداللہ بن باز رحمہ اللہ نے جامعہ کے جلیل القدر استاذ شیخ عبدالقادر شبیبۃ الحمد کو پاکستان بھیجا تا کہ شیخ الحدیث حضرت حافظ محمد گوندلوی رحمہ اللہ کی خدمت میں وائس چانسلر کی خصوصی درخواست اور دعوت پیش کریں، تو آپ نے دعوت قبول کر لی اور دیارِ رسول میں حاضر ہو گئے۔ دو سال تک آپ مدینہ یونیورسٹی میں شیخ الحدیث کے منصب پر فائز رہے۔ جامعہ میں آپ کے محاضرات حدیث، علمی شاہکار اور تحقیقی جواہر پارے ہوا کرتے تھے آپ سے نہ صرف طلباء بلکہ اکثر اساتذہ بھی استفادہ کے لئے حاضر ہوا کرتے تھے۔

دو سال تک مدینہ یونیورسٹی میں شیخ الحدیث کے منصب جلیل پر فائز رہنے کے بعد جب آپ وطن واپس آنے لگے تو یونیورسٹی کی انتظامیہ نے دوبارہ تشریف آوری کے لئے ویزا اور جہاز کا ٹکٹ دیا، مگر محدث گوندلوی نے وطن واپس آکر دوبارہ مدینہ یونیورسٹی جانے کا فیصلہ منسوخ کر دیا کیونکہ ضعفِ بصارت کا عارضہ آپ کو لاحق ہو گیا تھا لہذا آپ نے ٹکٹ سعودی عرب واپس بھیج دیا تھا۔

قوت حافظہ: اللہ تعالیٰ نے آپ کو ذہانت اور قوتِ حافظہ کی نعمت سے نوازا تھا آپ کا بیان ہے کہ میں جب روزنامہ اخبار پڑھتا تو اس کی عبارتیں ذہن پر نقش ہو جاتی تھیں، وہ پورا مضمون بغیر کسی تغیر و تبدل کے ذہرانا چاہتا تو ذہرنا سکتا تھا لہذا میں نے اخبارات کا مطالعہ کرنا اس لئے چھوڑ دیا کہ بے مقصد چیزوں کو ذہن میں بٹھانے کی کیا ضرورت ہے۔

ایک موقع پر آپ نے بیان فرمایا کہ میں نے عیسائی مبلغ عبدالحق پادری کے رسالہ تثلیث کی تردید لکھی جس کا نام اثبات التوحید فی ابطال التثلیث رکھا اور اس کا مسودہ کتابت کے لئے کاتب کے حوالے کر دیا اور اس مسودہ کی کوئی نقل اپنے پاس نہ رکھی کچھ دنوں بعد کاتب سے رابطہ ہوا تو اس نے کہا کہ وہ مسودہ تو مجھ سے گم ہو گیا ہے۔ اب اگر کوئی اور ہوتا تو مسودہ گم ہونے پر پریشان ہو جاتا مگر آپ کو اللہ تعالیٰ نے قوتِ حافظہ کی نعمت عطا کی تھی، آپ نے بغیر کسی دقت کے دو چار روز میں دوبارہ وہی مسودہ تیار کر کے کتابت کے لئے کاتب کو دیا اتفاق سے بعد میں گم شدہ مسودہ بھی مل گیا جب دونوں کا تقابل کیا تو معلوم ہوا کہ دونوں مسودوں میں معمولی لفظی تبدیلی بھی نہیں آئی تھی۔ آپ نے اس قوتِ حافظہ سے حدیث و سنت کی نشر و اشاعت اور اس کی تدریس میں پورا پورا فائدہ اٹھایا۔

مرضِ وفات: حضرت العلام محدث گوندلوی شروع سے ہی نمازِ تہجد ادا کرنے کے عادی تھے۔ اگر طبیعت ناساز ہوتی تب بھی رات کو تہجد کے لئے اٹھتے تھے۔ معمول کے مطابق ۲ فروری ۱۹۸۵ء کو نمازِ تہجد کے لئے بیدار ہوئے، صحت کمزور تھی، واش روم میں پاؤں پھسلنے کی وجہ سے گر پڑے اور ٹانگ کی ہڈی ٹوٹ گئی۔ اگلے دن میو ہسپتال لاہور داخل

شرح
بخاری

کرایا گیا۔ ۵ فروری کو آپریشن ہوا اور ۱۸ فروری کو ہسپتال سے فارغ کر دیئے گئے اور گوجرانوالہ تشریف لے آئے تاہم تکلیف کچھ باقی تھی۔ گھر میں ادویہ استعمال کرتے رہے مگر تکلیف رفع نہ ہوئی اس کے بعد یوسف کلینک گوجرانوالہ اور الشیخ ہسپتال میں بھی زیر علاج رہے یہاں تک کہ وقت موعود آگیا جو ہر انسان کے لئے مقرر ہے اور ۴ جون ۱۹۸۵ء سہ پہر تین بجے مطابق ۱۴ رمضان المبارک ۱۴۰۵ھ کو آپ کی روح قفسِ غصری سے پرواز کر گئی۔ انا للہ وانا الیہ راجعون۔

يَا أَيَّتُهَا النَّفْسُ الْمُطْمَئِنَّةُ ارْجِعِي إِلَىٰ رَبِّكِ رَاضِيَةً مَّرْضِيَّةً فَادْخُلِي فِي عِبَادِي
وَادْخُلِي جَنَّاتِي (سورة الفجر)

محدث گوندلوی رحمہ اللہ کے یہ سوانح حیات اختصار کے ساتھ محترم منیر احمد السلفی حفظہ اللہ تعالیٰ کی مرتب کردہ کتاب درسِ صحیح بخاری کے آغاز سے لئے گئے ہیں۔ مزید تفصیلات کے لئے درسِ صحیح بخاری کی طرف مراجعت مفید رہے گی۔



سخن ہائے گفتنی

نحمدہ ونصلی علی رسولہ الکریم اشہد ان لا الہ الا اللہ واشہد ان محمدًا عبدہ
ورسولہ اما بعد:

قرآن و حدیث پر استقامت بہت بڑی سعادت ہے۔ وحی الہی قرآن و حدیث کی صورت میں محفوظ تھی، ہے اور قیامت تک رہے گی۔ اللہ تعالیٰ محدثین پر رحم فرمائے جنہوں نے ہر دور میں قرآن و حدیث کی خدمت کو اپنے لیے اعزاز سمجھا نہیں عظیم لوگوں میں سے امیر المومنین فی الحدیث امام محمد بن اسماعیل البخاری رحمہ اللہ بھی ہیں جن کی تصنیف کردہ کتاب صحیح البخاری کو قرآن مجید کے بعد صحیح ترین ہونے کا اعزاز حاصل ہے۔

اردو زبان میں اس کتاب کی کما حقہ شرح کی اشد ضرورت تھی جس کی اہل علم بہت کمی محسوس کرتے تھے۔ ہمیں قوی امید ہے کہ یہ نادر و نایاب شرح اس کمی کو پورا کرے گی۔ ان شاء اللہ

چودھویں صدی ہجری کے عظیم محدث، شیخ الاسلام، جامع المنقول و المعقول، استاذ الاساتذہ، عرب و عجم کے کئی مدارس میں سال ہا سال صحیح البخاری کی تدریس کے فرائض سرانجام دینے والے حافظ محمد گوندلوی رحمہ اللہ کے افادات پر مشتمل (شرح صحیح البخاری) آپ کے ہاتھوں میں ہے۔ جس کو مدون کرنے کی سعادت جامع المعقول و المنقول، استاذ الاساتذہ مولانا محمد رمضان السلفی حفظہ اللہ، شیخ الحدیث جامعہ لاہور الاسلامیہ لاہور کے حصہ میں آئی فجزاہ اللہ خیرا محترم شیخ نے جہاں شرح کو مدون و مرتب کیا وہاں کئی ایک مقامات پر نہایت قیمتی تعلیقات سے شرح کو مزین کیا۔

ہماری دعا ہے کہ اللہ تعالیٰ اس کتاب کو شیخ الاسلام حافظ محمد محدث گوندلوی رحمہ اللہ اور شیخ الحدیث محمد رمضان السلفی حفظہ اللہ کے لیے صدقہ جاریہ بنائے۔ آمین

یہ شرح دس سے زیادہ جلدوں پر مشتمل ہے جس کی پہلی دو جلدیں شائع کی جا رہی ہیں عن قریب دیگر جلدیں بھی شائع کی جائیں گی۔ ان شاء اللہ

محمد شفیع طاہر

شیخ الحدیث جامعہ لاہور الاسلامیہ

لاہور، پاکستان

سوانح مؤلف

* اولین گاؤں کی مسجد میں قرآن کریم پڑھا، بعض سورتیں حفظ کیں، گورنمنٹ سکول میں داخلہ لیا، ادھر مسجد میں ترجمہ قرآن کریم مکمل کیا اور سکول میں پرائمری تک تعلیم حاصل کی۔

* بعد ازیں میاں چنوں شہر کے قریب مدرسہ دارالہدیٰ میں داخل ہوا، تقریباً پانچ سال مختلف فنون اور حدیث نبوی کا درس لیا، صرف ونحو کی کتابوں کے متون حفظ کئے، ابتدائی کتابوں سے لے کر جامع ترمذی تک تعلیم مکمل کی، اور صرف ونحو میں کافیہ اور شافیہ بھی زیر ورس رہیں۔

* اس کے بعد جامعہ تقویۃ الاسلام (اڈاں والا) میں داخل ہوا، یہاں دو سال کے عرصہ میں سنن ابوداؤد، مسلم شریف، بخاری شریف، جامع البیان، الفیہ النخو، حماسہ، متنبی، محیط الدائرہ، محاضرات، تفسیر بیضاوی، موطا امام مالک، شرح نخبۃ الفکر، الہدایۃ، تاریخ الآوب العربی، الکامل للمبرور، مختصر المعانی، المطول جیسی کتب پڑھیں۔

* ادارہ مذکورہ میں فراغت کے بعد جامعہ محمدیہ گوجرانوالہ میں داخلہ لیا اور شیخ الحدیث و التفسیر محدث العصر، محترم المقام حضرت حافظ محمد محدث گوندلوی رحمۃ اللہ تعالیٰ علیہ سے جامع صحیح بخاری دوبارہ پڑھنے کی سعادت حاصل کی، اس کے علاوہ اسی جامعہ میں حجتہ اللہ البالغۃ، التوضیح والتلویح، السراجی، علم ہیئۃ میں التصریح اور شرح چغینی اور فن مناظرہ میں الرشیدیہ، منطق میں سلم العلوم، ملا حسن اور فلسفہ میں الشمس البازغۃ، الصدرہ، حمد اللہ، قاضی مبارک، میرزاہد، اس کے علاوہ شرح العقیدۃ الطحاویۃ، شرح العقائد للنسفی، ارشاد الفحول، مسلم الثبوت، شرح جامی اور علم ہندسہ میں اقلیدس جیسی کتب پڑھیں۔

* غالباً ۱۹۷۹ء میں مولانا محمد یوسف راجو والوی کی فرمائش پر وارالحدیث راجوال میں ایک سال تدریس کی، اور یومیہ تقریباً چوبیس اسباق پڑھانے کی پریکٹس کی۔

* ۱۹۸۰ء میں محترم حافظ عبدالرحمن مدنی کے ہاں داخلہ لیا، ایک ہفتہ پڑھا، اس کے بعد مجھے یہاں بطور مدرس منتخب کر لیا گیا، ایک سال پڑھایا، اس کے بعد محترم مدنی صاحب کی کوشش سے جامعۃ الإمام محمد بن سعود الاسلامیہ / الریاض (سعودی عرب) میں داخلہ ہوا۔

* جامعۃ الإمام مرکز اللغۃ میں شغوی اور تحریری ٹیسٹ ہوا جس میں نمایاں کامیابی کے بعد ایک سال کے لئے جامعۃ کی طرف سے المعهد العلمی التابع لجامعۃ الإمام مکہ مکرمہ میں بھیج دیا گیا اور مختلف فنون دوبارہ نکالنے کا شرف حاصل ہوا۔

* بعد ازیں کلیۃ الشریعۃ و أصول الدین، أبها السعودیۃ میں داخلہ ہوا، اور کلیہ میں چار سال کے عرصہ میں مختلف علوم وفنون مثلاً علوم قرآن، تفسیر، حدیث، علوم حدیث، تخریج حدیث، اصول الدعویۃ، توحید، ملل و نحل، فقہ، فرائض، نحو و صرف، حاضر العالم الاسلامی، السیرۃ النبویۃ، ثقافت اسلامیہ، بحث و مصادر، مذاہب معاصرۃ، اصول فقہ، التربیۃ الاسلامیۃ وغیرہ

میں مہارت حاصل کرنے کی سعی کی گئی اور تین سالوں میں ”عالمیۃ الاسلام“ شیخ الاسلام ابن تیمیہ رحمہ اللہ و منهجہ السلفی اور ضوابط تقدیم الجرح والتعديل ”جیسے موضوعات پر عربی زبان میں ایک سو صفحات پر مشتمل تھیسز لکھنے میں امتیاز حاصل کیا، کبھی ممتاز کبھی جید جد، پوزیشن میں چار سالہ تعلیمی سفر عبور کیا گیا۔

* ۱۹۸۶ء میں جامعۃ الامام محمد بن سعود الاسلامیۃ سے فارغ ہو کر جامعۃ لاہور الاسلامیۃ لاہور (المعروف بجامعۃ رحمانیۃ) میں آکر تدریسی فرائض سرانجام دینا شروع کئے، جس میں مختلف علوم و فنون زیر تدریس آتے رہے اور الحمد للہ و بعون اللہ تعالیٰ ۲۰۱۸ء تک یہ سلسلہ جاری و ساری ہے۔

* ۱۹۸۹ء سے لے کر جامعہ مسجد ”البدر“ کوٹ لکھ پت میں اب تک خطبات جمعۃ المبارک کا سلسلہ بھی مسلسل جاری ہے، اسی اثناء میں جامعہ مسجد منزل پنڈی سٹاپ میں امامت اور درس کا کام بھی جاری رہا۔ جو ۲۰۰۵ء میں موقوف ہو گیا۔

* ماہانہ محدث جیسے جرائد میں مختلف مضامین شائع ہوئے، مثال کے طور پر زیر عنوان:

منکرین حدیث کی عربی زبان سے ناواقفی، دو قسطوں میں اگست ۱۹۸۶ء جلد ۱۶ عدد ۱۱، جلد ۱۷ عدد ۱، ۲

بے ضمیر قیادت، اپریل ۱۹۸۹ء جلد ۱۹، عدد ۹۔

عربی کے نادان محافظ، محدث اپریل ۱۹۸۸ء جلد ۱۸ عدد ۷، ۸۔

انکار حدیث و سنت، مئی ۱۹۸۹ء جلد ۱۹، عدد ۱۰، محدث لاہور۔

مقالات:


ضوابط و تقدیم الجرح والتعديل (عربی)

اسلام کی عالمگیری (عالمیۃ الاسلام) (عربی)

شیخ الاسلام ابن تیمیہ و منهجہ السلفی (عربی)

تحقیق و مراجعت:

اعراب القرآن (جزء لن تنالوا) لفیروزپوری رحمہ اللہ۔



فہرست

نام و نسب	۲۷
صفات	۲۸
تلاوت قرآن کریم	۲۹
غیبت سے اجتناب	۲۹
امام بخاری رحمہ اللہ کا علمی مقام	۳۰
ذہانت اور قوت حافظہ	۳۱
امام بخاری اپنے مشائخ و معاصرین کی نظر میں	۳۲
امام بخاری کی خودداری	۳۵
امام صاحب اور ذہلی کے درمیان اختلاف	۳۶
امام بخاری کا مسلک	۳۷
وفات	۳۸
تعارف صحیح بخاری	۳۹
سبب تالیف	۴۰
کیفیت تالیف	۴۰
صحیح بخاری کی مقبولیت	۴۱
شروط بخاری	۴۲
مقاصد تراجم ابواب	۴۳
صحیح بخاری کی خصوصیات	۴۵
الموازنۃ بین الصحیحین	۴۷
علم حدیث کی اقسام	۵۱
غرض و غایت میں فرق	۵۲



- ۵۳..... کیا اللہ تعالیٰ کے افعال معلل بالاغراض ہیں؟
- ۵۴..... کتب ستہ کے اغراض و مقاصد
- ۵۵..... مفتی اور مجتہد کا مقام
- ۵۶..... کتابت حدیث کی بحث
- ۶۰..... حدیث و سنت میں فرق کرنے کی اختراع دراصل حدیث نبوی کے انکار کے لئے چور دروازہ ہے
- ۶۳..... مسئلہ خلق قرآن
- ۶۵..... حدیث نبوی کا مقام و مرتبہ اور وحی کی مختلف صورتیں
- ۶۷..... امور دین اور امور دنیا کے متعلق قاعدہ
- ۶۸..... حدیث نبوی کی فضیلت
- ۶۸..... تجدید دین سے کیا مراد ہے؟
- ۶۹..... فضیلت حدیث کے متعلق شاہ عبدالعزیز کا قول
- ۶۹..... محدثین کے ہاں صحت حدیث کے لیے پانچ شرطیں قرآن کریم سے ماخوذ ہیں
- ۷۱..... صحیحین کی احادیث کی صحت پر اجماع
- ۷۱..... صحت قطعی، ثبوت قطعی کو کب مستلزم ہوتی ہے
- ۷۲..... حجیت اجماع پر اعتراض اور اس کا جواب
- ۷۳..... صحیح بخاری کی احادیث پر اجماع نہ ہونے کے دلائل اور ان کا رد
- ۷۳..... ثبوت تعارض کے لئے آٹھ شرطوں کا پایا جانا ضروری ہے
- ۷۵..... ابن ہمام کا اعتراض اور اس کا جواب
- ۷۶..... کتب حدیث کے طبقات
- ۷۶..... طبقہ اولی
- ۷۷..... طبقہ ثانیہ جن کتب حدیث پر مشتمل ہے
- ۷۸..... طبقہ ثالثہ سے متعلق علماء حدیث اور ان کی مصنفات
- ۸۰..... طبقہ رابعہ سے متعلق کتب حدیث اور ان کی احادیث کا حکم





- ۸۰..... طبقہ خامسہ کی روایات کا حکم
- ۸۱..... کتب حدیث کی اقسام
- ۸۳..... حجیت حدیث کا بیان
- ۸۶..... محدث گوندلوی رحمہ اللہ کا ایک منکر حدیث سے مکالمہ
- ۸۴..... تحقیق المناط، تنقیح المناط اور تخریج المناط کی وضاحت
- ۸۷..... حدیث نبوی کی قرآن کریم کے ساتھ نسبت کیا ہے؟
- ۸۹..... احناف کے ہاں خبر واحد سے عموم قرآن کی تخصیص جائز نہیں اور شافعیہ کی طرف سے اس کا معقول جواب
- ۹۱..... مقاصد قرآن کی وضاحت
- ۹۲..... کیا حدیث نبوی قرآنی آیت کے لئے ناسخ ہو سکتی ہے یا نہیں؟
- ۹۵..... ہر مسئلہ کا قرآن کریم سے ثابت ہونا ضروری نہیں
- ۹۶..... تمباکو نوشی حرام ہے
- ۹۷..... کسی جزئی کو کلیات قرآن میں سے کس کلی کے تحت داخل کیا جائے حدیث نبوی اس کا فیصلہ کرتی ہے
- ۹۸..... حدیث نبوی قاطع للنزاع ہے
- ۱۰۱..... حدیث نبوی قرآن کریم کا بیان ہے
- ۱۰۳..... قرآن کریم حدیث نبوی کے حوالے دیتا ہے لہذا حدیث حجت ہے اسی لئے قرآن اس کے حوالے دیتا ہے
- ۱۰۵..... مسئلہ ظنیت حدیث سے متعلق فیصلہ کن بحث
- ۱۰۸..... قرآن کریم اگرچہ متواتر ہے لیکن تواتر اس کے لئے شرط نہیں ہے
- ۱۰۸..... سارے کا سارا دین یقینی ہے
- ۱۰۸..... ذلك الكتاب لا ريب فيه كما مفهوم
- ۱۰۸..... قرآن کریم کی قرآنیت کے لئے تین شرطیں
- ۱۰۹..... ثبوت کے اعتبار سے قرآن قطعی ہے لیکن دلالت کے اعتبار سے بعض جگہ قرآن کریم بھی ظنی ہے
- ۱۱۰..... دلالت کے اعتبار سے کلام کی چار اقسام
- ۱۱۰..... امام احمد رحمہ اللہ کے قول ”من ادّعى الا جماع فهو كاذب“ کا مفہوم



- ۱۱۱ کیا مرکز ملت کو جزئیات میں کمی بیشی کرنے کا اختیار ہے؟
- ۱۱۱ کیا لکھنے سے کوئی چیز دائمی بن جاتی ہے؟
- ۱۱۲ دلائل کی چار اقسام
- ۱۱۳ مطلق اور مجمل میں فرق اور اس کی توضیح
- ۱۱۶ حفاظت حدیث کے اسباب
- ۱۱۶ پہلا سبب یہ ہے کہ احادیث کو مسلمانوں کے عمل میں ڈال دیا گیا
- ۱۱۸ دوسرا یہ کہ امور اسلام کو اسلامی حکومت کے کنٹرول میں دے دیا گیا
- ۱۱۹ حضرت عثمان اور حضرت علی رضی اللہ عنہما کے خلاف پروپیگنڈے کی حقیقت
- ۱۲۰ تیسرا یہ کہ اسلامی درسگاہیں قائم ہو گئیں جن سے دین محفوظ ہو گیا
- ۱۲۰ حضرت علی کو خلافت کی وصیت کا عقیدہ جھوٹ پر مبنی ہے
- ۱۲۱ حدیث نبوی کی حفاظت کے لئے محدثین کرام نے علم اصول حدیث کو مدوّن کیا
- ۱۲۲ حضرت امام بخاری رحمہ اللہ کے حالات
- ۱۲۲ امام بخاری رحمہ اللہ کے والد اسماعیل بھی بہت بڑے محدث تھے
- ۱۲۳ امام بخاری رحمہ اللہ کی والدہ بہت نیک خاتون صاحبہ کرامات تھیں
- ۱۲۳ امام بخاری رحمہ اللہ کا علمی ذوق و شوق
- ۱۲۲ امام بخاری رحمہ اللہ کو جعفی کہنے کا سبب
- ۱۲۵ حنفی، شافعی جیسی نسبتیں شروع میں سکولی تھیں پھر تقلیدی بن گئیں
- ۱۲۶ طلب حدیث کے لئے امام بخاری رحمہ اللہ کا دیگر اسلامی ملکوں اور شہروں کا سفر اور ان کے مشائخ و اساتذہ کی تفصیل
- ۱۲۸ امام بخاری رحمہ اللہ کے ممتاز تلامذہ
- ۱۲۹ ایمان سے متعلق امام ابو حنیفہ رحمہ اللہ کا مذہب مرجئہ والا نہیں ہے
- ۱۲۸ مشائخ بخاری رحمہ اللہ کو پانچ طبقات میں تقسیم کیا گیا ہے
- ۱۳۱ أنتم الصيادلة ونحن الأطباء کوئی قاعدہ کلیہ نہیں
- ۱۳۱ امام بخاری رحمہ اللہ سید الفقہاء ہیں



- ۱۳۳ امام بخاری رحمہ اللہ کی ذہانت اور قوت حافظہ
- ۱۳۵ امام مسلم رحمہ اللہ نے امام بخاری کے متعلق کہا: لا یبغضک إلا حاسد
- ۱۳۵ مقدمہ مسلم میں امام مسلم رحمہ اللہ کے بعض منتحلی الحدیث پر تنقید کرنے میں امام بخاری رحمہ اللہ ہرگز داخل نہیں
- ۱۳۶ شادی وغیرہ پر چھوہارے پھینکنا
- ۱۳۶ مسئلہ خلق قرآن پر تفصیلی بحث
- ۱۳۶ نیشاپور میں امام بخاری رحمہ اللہ کا شاندار استقبال
- ۱۳۶ محمد بن یحییٰ ذہلی پہلے امام بخاری رحمہ اللہ کے موافق تھے پھر مخالف ہو گئے اور اس کا سبب
- ۱۳۷ امام بخاری رحمہ اللہ نے لفظی بالقرآن مخلوق نہیں کہا کیونکہ یہ لفظ مبہم ہے
- ۱۳۸ حادث اور مخلوق کہنے میں فرق
- ۱۴۱ فلاسفہ کے ہاں جہان کا نوعی طور پر قدیم ہونا اور اس کا رد
- ۱۴۴ معتزلہ کا قول کہ جہان کا بننا پہلے ممتنع تھا پھر ممکن ہو گیا اور شیخ الاسلام امام ابن تیمیہ کی طرف سے اس کا رد
- ۱۴۵ شیخ الاسلام امام ابن تیمیہ کے نزدیک اللہ تعالیٰ کا کلام حادث تو ہے لیکن مخلوق نہیں
- ۱۴۷ کلام نفسی ایک حیلہ ہے صفت کلام کی نفی کرنے کا
- ۱۴۸ امام بخاری رحمہ اللہ خرتنگ میں
- ۱۴۸ کیا بحق فلان کہنا جائز ہے یا نہیں؟
- ۱۴۹ شیخ الاسلام امام ابن تیمیہ رحمہ اللہ اعمال صالحہ کے وسیلہ کو جائز سمجھتے ہیں ذات کے وسیلے کو جائز نہیں کہتے
- ۱۵۰ دینی مصلحت کی بنا پر موت کی دعا کرنا
- ۱۵۰ امام بخاری رحمہ اللہ کی وفات اور آپ کی قبر کی مٹی سے خوشبو آنا اور لوگوں کا مٹی لے جانا
- ۱۵۱ رباعیات بخاری رحمہ اللہ
- حنفیہ کا یہ کہنا کہ سورۃ فاتحہ کے بغیر نماز ہو جاتی ہے نبی اکرم ﷺ کے فرمان لا صلوة إلا بفاتحة الكتاب
- ۱۵۲ کے مفہوم کے خلاف ہے
- ۱۵۳ ابن حزم نے تقلید شخصی کو حرام قرار دیا ہے
- ۱۵۴ حرم مکہ میں چار مصلے اور ان کا گرایا جانا



- صحیح بخاری کے متعلق مباحث ۱۵۴
- محدث کا یہ کہنا کہ میں نے اپنی کتاب کو چھ لاکھ احادیث سے منتخب کیا ہے اور اس کا مفہوم ۱۵۴
- صحیح بخاری میں احادیث کی تعداد ۱۵۵
- صحیح بخاری میں معلقات کی تفصیل ۱۵۶
- امام بخاری کا ایک ہی متن کو ایک جگہ صیغہ جزم سے اور دوسرے مقام پر صیغہ تریض سے ذکر کرنے کا سبب ۱۵۷
- خصوصیات بخاری جو اسے دیگر کتب حدیث سے ممتاز کرتی ہیں ۱۵۸
- صحیح بخاری میں غیر مترجم ابواب دو قسم پر ہیں ۱۶۰
- مترجم ابواب کی بھی دو قسمیں ہیں ۱۶۱
- امام بخاری رحمہ اللہ تین قسم کی احادیث ذکر کرتے ہیں ۱۶۲
- مقاصد تراجم ابواب ۱۵۸
- دارقطنی رحمہ اللہ وغیرہ کا اعتراض اور اس کا جواب ۱۶۳
- امام بخاری رحمہ اللہ کا باب لا نکاح الا بولي کے بعد باب لا ینکح الا ب و غیرہ البکرو الثیب الا برضاہا لانے سے مقصود ۱۶۲
- و اذا قرء فانصتوا کی زیادتی کو صرف سلیمان تیمی ذکر کرتا ہے ۱۶۳
- مثالیات بخاری کی تعداد ۱۶۳
- وَلَمَّا جَاءَنِي أَبِي سَفِيَانٌ مِنَ الشَّامِ مِمَّنِ الشَّامِ كَالْفُظَّوْءِ ۱۶۶
- بدعت کی دو قسمیں، بدعت مکفرہ اور بدعت مفسدہ ۱۶۶
- شروط بخاری کی تفصیل ۱۶۷
- صحیح بخاری کا وہ نام جو امام بخاری رحمہ اللہ نے تجویز کیا اور اس کی تشریح ۱۶۷
- امام بخاری رحمہ اللہ کے اپنی صحیح میں اقوال و آثار لانے کی حکمت ۱۶۷
- صحیح بخاری کے ابواب میں باہمی ربط اور مناسبت ۱۷۰
- الموازنة بين الصحيحين ۱۷۱
- امام بخاری رحمہ اللہ کا آیات قرآن کو کثرت سے ذکر کرنے کا سبب ۱۷۲



- ۱۷۳ صحابہ کرام سے محبت و بغض ایمان و نفاق کی علامت کب ہے؟
- ۱۷۴ حدیث کی باب سے مناسبت کبھی ظاہر ہوتی ہے اور کبھی خفی
- ۱۷۵ حدیث مفید للعلم ہے
- ۱۷۷ امام ابو حنیفہ رحمہ اللہ کی بنسبت مزاج شناس رسول ہونے کا دعویٰ اور اس کا رد
- ۱۷۸ سیوطی رحمہ اللہ صوفی آدمی تھے اور ان کی صوفیانہ باتیں
- ۱۸۲ کتاب بدء الوحی
- ۱۸۵ وحی کا دعویٰ کرنے والوں کی چار اقسام
- ۱۸۶ کفار یورپ کا الزام اور اس کی تردید
- ۱۹۱ حدیث ”انما الاعمال بالنیات“
- ۱۹۳ نیت کا لغوی اور شرعی مفہوم
- ۱۹۴ نیت شرعی کے انطباق کی مختلف صورتیں
- ۱۹۶ وضوء میں نیت کی ضرورت
- ۲۰۳ حدیث ”انما الاعمال بالنیات“ کی ترجمہ باب کے ساتھ مناسبت
- ۲۰۴ نبوت اور رسالت وہی چیز ہے کسی نہیں ہے
- ۲۰۵ فلسفہ ختم نبوت
- ۲۰۸ چار احادیث جو لوگوں کو عمل کے لئے کافی ہیں
- ۲۱۲ وحی کی آواز کو جرس کی آواز کے ساتھ تشبیہ دینے کی اصلیت
- ۲۱۶ تصویر شیخ کی حقیقت
- ۲۱۷ حس مشترک، خیال اور وہم کی تعریف
- ۲۲۳ بعض اسماء رجال کا ضبط
- ۲۲۵ نیند بذات خود ناقض وضو نہیں بلکہ مظنہ نقض ہے
- ۲۲۶ صوفیاء کی چلہ کشی اور اس کی تردید
- ۲۲۸ سب سے پہلے نازل ہونے والی وحی



- ۲۲۹..... دوسرے شخص پر اثر ڈالنے کے چار طریقے
- ۲۳۱..... اناجیل اربعہ
- ۲۳۵..... متابعت میں چار چیزوں کا ہونا ضروری ہے
- ۲۳۷..... ابو عوانہ کی آزادی اور حضرت سعید بن جبیر کی شہادت کا واقعہ
- ۲۳۹..... شان نزول، مفہوم آیت کا کبھی جزئی ہوتا ہے اور کبھی اس کا نظیر ہوتا ہے
- ۲۴۱..... مطلق کے ایک فرد پر عمل کر لیا جائے تو مطلق پر عمل ہو جاتا ہے
- ۲۴۲..... فاتحہ خلف الامام کے بارہ میں شیخ الاسلام امام ابن تیمیہ کا مسلک
- ۲۴۵..... فصاعداً سے فاتحہ خلف الامام کے خلاف استدلال اور اس کا جواب
- ۲۴۹..... امام زہری رحمہ اللہ کے شاگردوں کے پانچ طبقات
- ۲۶۰..... نبی اکرم ﷺ کے قبر میں حاضر ہونے پر اہل بدعت کا استدلال اور اس کی تردید
- ۲۶۱..... شیخ الاسلام امام ابن تیمیہ رحمہ اللہ کا قول کہ فضیلت و برتری کا معیار حسب و نسب نہیں بلکہ اوصافِ جمیلہ ہیں
- ۲۶۲..... مرزائیوں کو حق قبول کرنے کی مخلصانہ دعوت
- ۲۶۳..... عطائی اختیارات کا نظریہ انتہائی باطل ہے
- ۲۶۵..... شرک فی الصفات کی وضاحت
- ۲۶۷..... حقیقی موجد اور ادعائی موجد کے ذبیحہ کا حکم
- ۲۶۷..... عیسائیوں کے اقا نیم ثلاثہ اور صوفیاء کے ہاں تین مراتب
- ۲۶۸..... عیسائیوں کے ہاں ان کے پادریوں کو لوگوں کے گناہ بخشنے کا اختیار حاصل ہے
- ۲۶۹..... کہانت کی اقسام اور علم نجوم کی حقیقت
- ۲۷۰..... شریعت اسلامیہ میں غیر اللہ کو ہر قسم کا سجدہ کرنا حرام ہے
- ۲۷۲..... کتاب الایمان
- ۲۷۴..... فقہ میں چھ مذاہب اور عقائد میں تین مذاہب
- ۲۷۷..... احناف عمل کو لازم قرار دیے ہیں اگرچہ ایمان کا جزء نہیں سمجھتے
- ۲۷۷..... ایمان کے بارہ میں مرجئہ کے تین قول



۲۷۷.....	ایمان بسیط ہے یا مرکب
۲۷۸.....	اقسام تصور و تصدیق
۲۸۳.....	غزالی کے ہاں ایمان کے چھ درجات
۲۸۴.....	اہل سنت کے ہاں ارکان اسلام کی اہمیت
۲۸۷.....	ایمان سے دو قسم کے احکام تعلق رکھتے ہیں دنیوی اور اخروی
۲۸۷.....	اس شخص کا حکم جس نے تصدیق اور اقرار کیا اور عمل سے پہلے ہی فوت ہو گیا
۲۹۰.....	ایمان کی دو قسمیں، ایمان واجب، ایمان مقید
۲۹۲.....	امام بخاری رحمہ اللہ کے نزدیک حصول ایمان کے لئے اہل بائ کا اٹھ جانا ضروری ہے
۲۹۵.....	اہل سنت سے مراد کون ہیں
۲۹۷.....	جن چیزوں کا بیان نبی علیہ السلام سے ہو چکا ہے اب ان میں لغت کی طرف رجوع نہیں ہو گا
۳۰۰.....	ایمان میں کمی و بیشی کا بیان
۳۰۲.....	علم الیقین، عین الیقین اور حق الیقین
۳۰۵.....	تشکیک فی الماھیات کا مسئلہ
۳۰۸.....	اسلام اور ایمان میں نسبت کیا ہے؟
۳۱۱.....	ایمان کی کمی، بیشی کا مسئلہ بخاری رحمہ اللہ نے تین مقامات میں ذکر کیا ہے
۳۱۳.....	اظہار ایمان کے وقت ”ان شاء اللہ“ کہنے کا حکم
۳۱۸.....	فرقہ ”مرجئہ“ تین غلطیوں کا شکار ہے
۳۱۸.....	مجدد دین کون اور تجدید دین سے کیا مراد ہے
۳۲۹.....	تمام انبیاء کرام نے طہارت، اخبات، سماحت اور عدالت کا حکم دیا ہے
۳۲۵.....	اہل تشیع کی دو قسمیں اور صحیحین میں ایسے راوی کا پایا جانا
۳۳۶.....	ایمان کی ستر کے قریب خصلتوں کی تفصیل
۳۳۷.....	صحابہ کرام کی عملی زندگی مثالی اور بعد کے لوگوں کی زبوں حالی
۳۳۹.....	عامر شعبی کے ساتھ پیش آنے والا انوکھا واقعہ



- ۳۴۱..... قیام پاکستان کا مقصد نفاذ اسلام تھا جو پورا نہیں ہوا۔
- ۳۴۲..... یحییٰ بن سعید نام کے چار رواۃ اور ان کے طبقات۔
- ۳۴۳..... فاسق و فاجر شخص کو سلام کہنے کا حکم۔
- ۳۴۶..... قتادہ کی تدلیس کے بارہ میں علماء کا اختلاف۔
- ۳۴۷..... حُبِ عقلی اور حُبِ طبعی کی وضاحت۔
- ۳۴۹..... حُبِ رسول کی علامت۔
- ۳۵۱..... تصدیق کے تین درجات، تصدیق عقلی، افعالی، قلبی۔
- ۳۵۱..... ایمان کی تین اعلیٰ خصلتیں۔
- ۳۵۲..... اللہ و رسول کو ایک ضمیر میں جمع کرنے کی ممانعت۔
- ۳۵۳..... انصار صحابہ کرام سے محبت ایمان کی علامت اور ان سے نفرت نفاق کی علامت۔
- ۳۵۶..... کسی باب کو بلا ترجمہ لانے سے امام بخاری رحمہ اللہ کی مراد۔
- ۳۵۸..... ”بیعت“ کی لغوی تشریح اور اس کی جائز و ناجائز اقسام۔
- ۳۶۱..... مذاہب اربعہ اور چار سلسلوں کے بارہ میں شاہ عبدالعزیز کا خواب۔
- ۳۶۱..... پانچ چیزوں کی تعلیم تمام انبیاء کرام نے دی ہے۔
- ۳۶۳..... اذا روى الحديث فاعرضوه على كتاب الله، یہ موضوع روایت ہے۔
- ۳۶۶..... عزلت بہتر ہے یا اختلاط۔
- ۳۶۹..... انبیاء کرام سے کوئی صغیرہ یا کبیرہ نہیں ہو سکتا، فکری خطا ہو سکتی ہے۔
- ۳۷۸..... ارکان اسلام کے تارک کے بارہ میں امام احمد رحمہ اللہ کے چار اقوال۔
- ۳۸۰..... مرزائی امت مسلمہ سے خارج ہیں۔
- ۳۸۲..... انسان کے نیک اعمال جنت میں داخلہ کے لئے سبب بنتے ہیں علت تامہ نہیں۔
- ۳۸۸..... کسی بے دین شخص کو سلام کہا جائے یا نہیں؟
- ۳۹۰..... کفر مخرج عن الملة اور کفر دون کفر کی بحث۔
- ۳۹۶..... باب ظلم دون ظلم۔




- ۳۹۸..... حدیث ”آیۃ المناق ثلاث“
- ۴۰۴..... یہودیت، عیسائیت کی بنسبت اسلام آسان دین ہے
- ۴۰۶..... قبل از ہجرت آپ کا قبلہ بیت اللہ تھا یا بیت المقدس
- ۴۰۷..... قبلہ کی ضلع وار تقسیم کا مسئلہ بلا دلیل ہے
- ۴۰۸..... نسخ قبلہ خبر قطعی سے ہوا ہے خبر ظنی سے نہیں
- ۴۰۸..... انہ صلی قبل بیت المقدس ستہ عشر شہراً أو سبعة عشر شہراً کی تشریح
- ۴۰۹..... کسی بھی انسان کے ”حسن اسلام“ سے کیا مراد ہے؟
- ۴۱۰..... قبول اسلام سے پہلے کفر کی حالت میں کئے ہوئے نیک اعمال کا حکم
- ۴۱۲..... کسی نیکی پر دوام کرنے سے مراد کیا ہے؟
- ۴۱۵..... ایمان میں کمی، بیشی کا مسئلہ
- ۴۱۶..... ابن حزم رحمہ اللہ کا قیاس کی مخالفت کرنا
- ۴۱۶..... تین صورتوں میں بخاری رحمہ اللہ قیاس کے قائل ہیں
- ۴۱۸..... کمال دین احکام کے اعتبار سے اور حصول حکومت کے اعتبار سے
- ۴۲۳..... فرض اور واجب میں فرق کی بحث
- ۴۲۷..... مرجئہ کا مذہب خوارج کے مذہب سے زیادہ نقصان دینے والا ہے
- ۴۲۷..... احباط کی دو قسمیں ہیں احباط تا اور احباط بالکلیہ
- ۴۳۱..... اصرار اور تکرار میں فرق
- ۴۳۲..... نصوص وعید سے مشاجرات صحابہ مستثنیٰ ہیں
- ۴۳۳..... لیلة القدر باقی ہے اور اس کی تعیین کا علم جو آپ ﷺ کو دیا گیا تھا وہ اٹھایا گیا ہے
- ۴۳۴..... حدیث جبریل سے متعلق ایک سوال اور اس کا جواب
- ۴۳۶..... ایمان اور اسلام میں نسبت کی بحث
- ۴۴۰..... عبادت الہی میں احسان سے مراد
- ۴۴۲..... اذا ولدت الأمة ربہا، کی تشریح



- ۴۴۳.....پانچ چیزیں اصولِ غیب ہیں اور باقی غیبات ان کے تابع ہیں
- ۴۴۵.....مرزا قادیانی کی پیش گوئی جھوٹی نکلی
- ۴۴۹.....مشتبہات کی چار صورتیں
- ۴۵۲.....اہل اسلام اور اہل کفر کے ہاں منافع اور مضار کا معیار
- ۴۵۳.....دل کی اصلاح کیسے ہو؟
- ۴۵۶.....شراب نوشی تین ہجری میں حرام ہوئی
- ۴۵۷.....مصارفِ خمس کی تفصیل
- ۴۶۰.....امرہم بالایمان باللہ وحدہ، کی تشریح و توضیح
- ۴۶۵.....وضوء میں نیت کا ضروری ہونا
- ۴۶۶.....انتقالِ امرکب عبادت بتا ہے؟
- ۴۶۷.....مودودی صاحب کی غلطی
- ۴۶۷.....مسلمانوں کا کفار کے ہاں ملازمت کرنا
- ۴۶۹.....حدیث ”الدين النصيحة لله ولكتابه ولرسوله ولائمة المسلمين“ کی توضیح
- ۴۷۳.....کتاب العلم
- ۴۷۵.....علم شرعی کی تین اقسام
- ۴۷۵.....تصدیقِ اذعانی، تصدیقِ افعالی اور تصدیقِ قلبی
- ۴۷۶.....لوگ تساہل کا شکار ہیں، شریعت اسلامیہ کے ضروری مسائل بھی نہیں سیکھتے
- ۴۷۷.....مراتب علم تین ہیں
- ۴۷۷.....صحیح بخاری میں ”باب فضل العلم“ کا تکرار اور اس کا جواب
- ۴۷۸.....علم شریعت بغیر عمل کے باعث وبال ہے
- ۴۸۲.....وضوء میں پاؤں کا وظیفہ غسل ہے مسح نہیں
- ۴۸۳.....وجہ تحمل کا بیان اور حاملین حدیث کے مراتب
- ۴۸۷.....باب القراءة والعرض علی المحدث





۴۹۲ مناولہ اور اس کی اقسام

۴۹۵ ”ونقشہ محمد رسول اللہ“ کے بارہ میں ایک غلط فہمی کا ازالہ

۴۹۶ طالب حدیث کے آداب

۴۹۹ تشبیہ اقویٰ کے ساتھ اور کبھی اشھر کے ساتھ دی جاتی ہے



امام بخاری رحمہ اللہ کے حالات زندگی

امام بخاری رحمہ اللہ علم حدیث کی معرفت میں مہارت تامہ رکھتے تھے، اور یکتائے زمانہ تھے، انہیں قوتِ حافظہ کی نعمت مالکِ حقیقی اللہ سبحانہ و تعالیٰ کی طرف سے عطا ہوئی تھی۔ انہیں حدیث نبوی کے موضوع پر عظیم کتاب ”صحیح بخاری“ کی تصنیف کا شرف حاصل ہے لہذا اختصار کے ساتھ ان کا تعارف پیش کیا جاتا ہے۔

نام و نسب:

جامع بخاری کے مصنف شیخ الاسلام، سید الفقہاء، امیر المؤمنین فی الحدیث ابو عبد اللہ محمد بن اسماعیل بن ابراہیم بن مغیرہ بن بردزبہ بن بذبہ جعفی البخاری ہیں، آخری دو ناموں سے اس بات کی تائید ہوتی ہے کہ امام بخاری عجمی اور فارسی تھے، اور رسول اکرم ﷺ کی اس حدیث کے مصداق تھے ”لو کان الایمان عند الثریا لنالہ رجال أورجل من هؤلاء“^(۱) اگر ایمان ثریا ستارے کی بلندی پر ہو تو ان (فارسی) لوگوں میں سے کوئی ایک شخص یا ان میں سے کئی افراد وہاں پہنچ کر بھی ایمان کو پالیں۔ آپ نے حضرت سلمان رضی اللہ عنہ کی طرف اشارہ کرتے ہوئے یہ ارشاد فرمایا تھا۔ اور امام بخاری رحمہ اللہ کی خدماتِ حدیث کو دیکھا جائے تو آپ اس ارشاد نبوی کے پورے حقدار ہیں۔ آپ کا نام محمد کنیت ابو عبد اللہ لقب امیر المؤمنین فی الحدیث اور امام الحدیث تھے۔ آپ ۱۳ شوال بروز جمعہ ۱۹۴ ہجری میں بخارا میں پیدا ہوئے۔

بردزبہ^(۲) فارسی زبان کا لفظ ہے جس کا معنی کاشت کار اور زمیندار ہے۔ یہ زراعت پیشہ اور مجوسی تھے۔ اور مجوسیت پر موت آئی۔ اس کے اور اس کے باپ بذبہ کے حالات معلوم نہیں ہو سکے۔ لیکن بردزبہ کے بیٹے مغیرہ بخارہ کے حکمران یمان جعفی کے ہاتھ پر مشرف بالا اسلام ہوئے اس لیے مغیرہ اور ان کی اولاد کو اور امام بخاری رحمہ اللہ کو جعفی کہا جاتا ہے۔ کیونکہ اس وقت کے عرف کے مطابق جب کوئی شخص دوسرے کے ہاتھ پر اسلام قبول کرتا تھا تو اس کو اسی قبیلے کی طرف منسوب کیا جاتا تھا، گویا امام بخاری کی یہ نسبت ولاء ہے^(۳) جس سے مراد ولاء فی الاسلام ہے۔ نسبت کی تین اقسام ہیں۔ ۱۔ نسبت بالا اسلام۔ ۲۔ نسبت بالحلِف۔ ۳۔ نسبت بالرق۔ بخاری کی نسبت رقی یا حلِف کی نہیں ہے، بلکہ اسلام کی نسبت ہے۔ امام مالک کی تیممیں کی طرف حلِف کی نسبت ہے۔ کیونکہ ان کا خاندان تیممیں کا حلیف بن گیا تھا، امام بخاری رحمہ اللہ کے دادا ابراہیم کے حالات بھی معلوم نہیں ہو سکے۔ البتہ ان کے والد

① صحیح بخاری، ۴۸۹۔

② بردزبہ بفتح الباء وسكون الراء وكسر الدال المهملة وسكون الزاء المعجمة وفتح الباء بعد هاها۔

③ مقدمة الفتح ص ۴۷۷۔

اسماعیل بہت بڑے عالم اور اپنے وقت کے محدث تھے ان کی کنیت ابوالحسن ہے، عبد اللہ بن مبارک کے صحبت یافتہ ہیں اور امام مالک سے بھی انہوں نے استفادہ کیا ہے، ان کے علاوہ اس زمانے کے دیگر محدثین سے بھی تحصیل علم کرتے رہے، احمد بن حفص جنہیں ابو حفص کبیر بھی کہتے ہیں ان کے شاگرد اور امام بخاری کے استاد ہیں، امام بخاری رحمہ اللہ کے والد اسماعیل کمال درجہ کے متقی اور پرہیزگار تھے ان کی وفات کے وقت احمد بن حفص وہاں موجود تھے وہ کہتے ہیں کہ امام بخاری کے والد اسماعیل نے اپنی وفات کے وقت کہا: ”میرا جتنا مال ہے اس میں ایک درہم بھی ایسا نہیں ہے جس میں حرام ہونے کا شبہ بھی ہو“ امام بخاری رحمہ اللہ نے التاریخ الکبیر میں اپنے والد بزرگوار کے حالات بیان کئے ہیں۔

امام بخاری رحمہ اللہ کی والدہ محترمہ نہایت ہی عبادت گزار خاتون تھیں، اللہ تعالیٰ کی عبادت بڑے خشوع و خضوع سے ادا کیا کرتی تھیں اور صاحب کرامات خاتون تھیں، لاکائی نے شرح السنہ، باب کرامات الأولیاء میں اور امام ذہبی رحمہ اللہ نے ”سیر أعلام النبلاء“ میں ذکر کیا ہے کہ بچپن میں محمد بن اسماعیل بخاری کی نظر جاتی رہی اور آنکھوں میں نور باقی نہ رہا۔ طبیب حضرات کا علاج بھی کارگر نہ ہوا۔ تو آپ کی والدہ نے اللہ تعالیٰ کے دربار میں گڑ گڑا کر بچے کی بینائی کے لئے دعا کی۔ اس کے بعد انہوں نے ایک رات حضرت ابراہیم خلیل اللہ علیہ الصلوٰۃ والسلام کو خواب میں دیکھا انہوں نے فرمایا اے خاتون اللہ سبحانہ و تعالیٰ نے آپ کی دعا قبول فرمائی ہے۔ اور آپ کی کثرتِ دعا کی وجہ سے آپ کے بیٹے کی نظر واپس لوٹا دی ہے۔ صبح ہوئی تو دیکھا کہ واقعی اللہ تعالیٰ نے اس بچے کی نظر لوٹا دی ہے اور آنکھیں بالکل درست اور ٹھیک کر دی ہیں^①۔ اس پر انہوں نے اللہ تعالیٰ کا شکر ادا کیا۔

علامہ سبکی کی تحقیق کے مطابق امام بخاری رحمہ اللہ کی بینائی دو مرتبہ ضائع ہوئی ہے، ایک دفعہ بچپن میں، جو آپ کی والدہ کی دعا سے اللہ تعالیٰ نے لوٹا دی، اور دوسری مرتبہ طلب علم کے لیے دھوپ اور شدت گرمی میں سفر کرنے کی وجہ سے نظر جاتی رہی گل خطمی کا سر پر ضما د کرنے سے بینائی پلٹ آئی تھی^②۔

صفات:

امام بخاری رحمہ اللہ دبلے پتلے معتدل قد و قامت والے تھے، آپ متورع پرہیزگار اور دنیا سے بے رغبت تھے، عام صدقہ و خیرات کرنے کے عادی تھے، طلبہ کے بڑے محسن اور جود و کرم میں حد سے متجاوز تھے، ہر ماہ اصحاب حدیث اور طلبہ علم پر پانچ سو درہم خرچ کیا کرتے تھے۔ اور انہیں حدیث نبوی میں رسوخ حاصل کرنے کی ترغیب دیا کرتے تھے۔ انہوں نے جہاد فی سبیل اللہ کے لئے گھڑ سواری اور تیر اندازی بھی سیکھی۔ اور اس میں بڑے ماہر تھے، کم ہی ان کا تیر خطا جاتا تھا، کھانا سدر مق کی بقدر کھاتے تھے۔

محمد بن ابی حاتم کہتے ہیں۔ میں نے امام بخاری رحمہ اللہ سے سنا آپ فرماتے تھے جب میں طلب علم کی غرض سے آدم بن ابی ایاس کے پاس گیا تو چند دن بعد میرا خرچہ ختم ہو گیا، اور میں کسی کو بتائے بغیر دو دن تک گھاس تناول کرتا رہا،

① مقدمۃ الفتح ص ۴۷۸۔ سیر أعلام النبلاء ۱۲ / ۳۹۲۔

② سیرۃ البخاری ص ۵۴۔



شرح
بخاری



تواضع اور انکساری کا یہ عالم تھا کہ ایک دفعہ ابو معشر ضریر سے کہنے لگے مجھے معاف کر دیں۔ ابو معشر نے پوچھا وجہ کیا ہے۔ کہا ایک دن میں نے آپ کو دیکھا آپ حدیث پڑھا رہے تھے اور اپنے سر اور ہاتھوں کو عجیب طرح سے ہلا رہے تھے جس پر مجھے مسکراہٹ سی آگئی۔ تو ابو معشر نے کہا اے ابو عبد اللہ! اللہ تعالیٰ آپ پر رحم کرے۔ آپ پر کوئی مواخذہ نہیں ہے۔⁽²⁾

امام بخاری رحمہ اللہ تلاوت قرآن کریم کے دلدادہ تھے اور دل لگا کر قرآن کریم کی تلاوت کیا کرتے تھے۔ اور اس میں غور و فکر کیا کرتے۔ جب رمضان المبارک کا مہینہ شروع ہوتا تو نماز میں لوگوں کو قرآن کریم سناتے اور ہر رکعت میں بیس کے قریب آیات تلاوت فرماتے۔ قرآن کریم کا بہت احترام کرتے تھے۔ ابن منیر کہتے ہیں امام بخاری رحمہ اللہ ایک دن نماز پڑھا رہے تھے، دوران نماز ایک بھڑان کے کپڑے میں گھس گیا اور اس نے سترہ مرتبہ آپ کو ڈسا۔ لیکن آپ نے نماز جاری رکھی، جب نماز سے فارغ ہوئے تو حاضرین سے کہا دیکھیں یہ کون سی چیز ہے جو نماز میں مجھے ڈستی رہی ہے۔ دیکھا تو بھڑنے آپ کو سترہ جگہ ڈنگ مارا تھا اور وہ جگہ متورم ہو چکی تھی لیکن آپ نے قراءت جاری رکھی اور نماز میں خلل نہیں آنے دیا۔^③

امام بخاری رحمہ اللہ کہتے ہیں جب سے غیبت کا حرام ہونا میرے علم میں آیا ہے میں نے کسی کی غیبت نہیں کی، کسی نے کہا آپ نے جرح و تعدیل پر کتاب لکھی ہے لوگ کہتے ہیں کہ اس میں لوگوں کی غیبت پائی جاتی ہے تو آپ نے جواب دیا۔ ”انما روينا ذلك رواية ولم نقله من عند أنفسنا وقد قال النبي ﷺ بثس أخو العشيرة“ یعنی میں نے اس میں اپنی طرف سے کوئی بات نہیں کی، جو کچھ لکھا ہے وہ علماء سے نقل کیا ہے۔ نبی اکرم ﷺ نے بھی ایک آدمی کے متعلق فرمایا یہ شخص اپنے خاندان کا برا انسان ہے۔

دراصل رواۃ حدیث کی جرح و تعدیل غیبت میں داخل نہیں ہے کیونکہ کسی کی غیبت سے مقصود فضیحت اور اسکو ذلیل و رسوا کرنا ہوتا ہے۔ جبکہ راویوں کی جرح سے مقصود نصیحت ہوتی ہے یعنی امت مسلمہ کو مجروح راویوں کی احادیث سے بچانا مراد ہوتا ہے لہذا جرح و تعدیل سے نصیحت مقصود ہوتی ہے فضیحت نہیں اس لیے یہ غیبت محرمہ میں داخل نہیں ہے۔

حافظ ابن حجر رحمۃ اللہ علیہ کہتے ہیں ”بخاری رجال پر کلام کے سلسلہ میں بڑے محتاط ہیں جس شخص نے جرح و تعدیل

1 الطبقات الكبرى ۲/ ۲۲۷۔

2 المقدمة ص ٢٨٠-

③ المقدمة ص ٢٨٠ - وسير اعلام النبلاء ١٢ / ٢٢٢ -

کے بارہ میں ان کی کلام کو تامل سے پڑھا ہے وہ ان کے احتیاط کو بخوبی جانتا ہے۔ وہ زیادہ سے زیادہ ”سکتوا عنه، فیہ نظر، ترکوہ“ جیسے الفاظ لاتے ہیں، کذاب یا وضاع جیسے الفاظ کم ہی لاتے ہیں۔ بلکہ ایسے مقام میں وہ ”کذبہ فلان، یارماہ فلان“ جیسے الفاظ لاتے ہیں، ابن منیر کہتے ہیں میں نے امام بخاری رحمہ اللہ سے سنا وہ فرماتے تھے ”إني لأرجو أن ألقى الله ولا يحاسبني أني اغتبت أحدا“^① مجھے امید ہے کہ میں اللہ تعالیٰ سے اس حال میں ملاقات کروں گا کہ اللہ تعالیٰ مجھ سے کسی کی غیبت کا حساب نہیں لے گا۔ کیونکہ میں نے کسی کی غیبت کی نہیں ہے۔

امام بخاری رحمہ اللہ کا علمی مقام:

قدیم زمانے میں تعلیمی درس گاہوں کے تین مدارج ہوا کرتے تھے، ابتدائی درجہ کو مکتب کہتے تھے، دوسرا درجہ ثانوی اور آخری درجہ ثالثہ تھا، مکتب میں دس سال صرف ہوتے تھے، امام بخاری رحمہ اللہ بھی دس سال تک ابتدائی درجہ میں زیر تعلیم رہے، اس کے بعد علم حدیث کا شوق پیدا ہوا۔ فربری کہتے ہیں: میں نے محمد بن ابی حاتم وراق سے سنا وہ کہتے تھے میں نے امام بخاری کو یہ کہتے ہوئے سنا ”ألهمت حفظ الحديث وأنا في الكتاب“^② مکتب میں ہوتے ہوئے ہی میرے دل میں حفظ حدیث کا شوق ڈال دیا گیا۔ اس وقت آپ دس سال کے تھے آپ نے علامہ داغلی کے پاس حاضری دینا شروع کی جو کہ بخارا کے محدث تھے۔ اس وقت عام محدثین کا قاعدہ یہ تھا کہ وہ اپنے تحریر شدہ مسودات اپنے شاگردوں پر پڑھا کرتے تھے ایک دن ایسا ہوا کہ علامہ داغلی نے ایک سند ”سفيان عن أبي الزبير عن ابراهيم“ پڑھی تو امام بخاری نے اس پر گرفت کرتے ہوئے فرمایا ”إن أبا الزبير لم يرو عن ابراهيم“ یعنی ابو الزبير، ابراہیم سے راوی نہیں ہے، استاد نے انہیں اس پر ڈانٹا تو بخاری نے بڑے تحمل سے کہا کہ آپ اپنا اصل مسودہ ملاحظہ فرمائیں، انہوں نے اصل دیکھا تو واپس آکر کہا اے بچے آپ بتائیں اصل میں کیسے ہے؟ تو بخاری نے کہا، ابراہیم سے روایت کرنے والا زبير بن عدی ہے۔ ابو الزبير نہیں۔ تو انہوں نے قلم لیا اور اپنی غلطی کو درست کیا۔ اس وقت بخاری گیارہ سال کے تھے۔^③

یہ واقعہ اس زمانے کا ہے جبکہ بخاری ابھی تک اپنے شہر سے باہر نہیں گئے تھے۔ اور پانچ چھ سال تک وہاں کے اہل علم سے استفادہ کرتے رہے۔ ۲۱۰ھ میں اپنی والدہ محترمہ اور اپنے بڑے بھائی احمد کی رفاقت میں حج ادا کرنے کے لیے مکہ مکرمہ گئے، اس وقت ان کی عمر سولہ برس تھی۔ ان کے بھائی احمد اپنی والدہ محترمہ کے ساتھ وطن واپس آگئے، لیکن امام بخاری مکہ مکرمہ میں ہی ٹھہر گئے اور دو سال تک وہاں کے امام حمیدی جیسے محدثین سے تحصیل علم کرتے رہے۔ اور ۲۱۲ھ میں مدینہ منورہ تشریف لے گئے جبکہ ان کی عمر اٹھارہ برس تھی۔ اور وہاں کے مشائخ سے کسب فیض کیا، اور اپنی کتاب ”التاریخ الکبیر“ کو نبی اکرم ﷺ کی قبر مبارک کے پاس چاندنی راتوں میں مرتب کیا، اور

① مقدمۃ فتح الباری ص ۴۸۰، وتاریخ بغداد ۲/ ۱۳۔

② مقدمۃ ص ۴۷۸۔

③ مقدمۃ ص ۴۷۸۔

حصول علم کے لیے آپ نے بہت سے علاقوں کا سفر کیا جیسا کہ خطیب بغدادی نے کہا ہے ”رحل البخاری فی طلب العلم الی محدثی الأمصار و کتب بخراسان والجبّال و مدن العراق کلها والحجاز و مصر و ورد بغداد دفعات“^①۔

ذہانت اور قوت حافظہ:

امام بخاری رحمہ اللہ فطری طور پر بہت قوی حافظہ والے تھے اس قوت حافظہ سے انہوں نے علم حدیث میں بہت فائدہ اٹھایا اساتذہ سے جو کچھ سنتے فوراً زبانی یاد ہو جاتا تھا، ایک مرتبہ سلیمان بن حرب نے انہیں دیکھ کر کہا ”ہذا یكون له صیت“ اسے اچھی شہرت حاصل ہونے والی ہے۔

حاشد بن اسماعیل کہتے ہیں امام بخاری رحمہ اللہ ہمارے ساتھ بصرہ کے علماء سے علم حدیث پڑھا کرتے تھے۔ ہم جو کچھ پڑھتے لکھ لیتے تھے لیکن امام بخاری رحمہ اللہ کچھ نہیں لکھتے تھے اور وہ عمر کے اعتبار سے چھوٹے تھے، سولہ دن کے بعد ہم نے انہیں ملامت کرتے ہوئے کہا آپ لکھتے کیوں نہیں؟ انہوں نے کہا دکھاؤ تم نے کیا لکھا ہے؟ ہم نے پندرہ ہزار سے زائد احادیث لکھی ہوئی ان کے سامنے پیش کیں، امام بخاری رحمہ اللہ نے وہ تمام احادیث زبانی پڑھ کر سنا دیں حتیٰ کہ ہم انکی یادداشت سے اپنی لکھی ہوئی کتابوں کی اصلاح کرنے لگے^②۔

دار الخلافہ بغداد کے علماء نے امام بخاری رحمہ اللہ کے قوت حافظہ سے متعلق بہت سی حیران کن باتیں سن رکھی تھیں۔ جو اسلامی دنیا میں دن بدن پھیل رہی تھیں تو بغداد کے علماء و محدثین نے امام بخاری کی ذہانت اور ان کے حفظ و ضبط کا امتحان لینا چاہا اور اس کے لیے انہوں نے ایک سو احادیث کا انتخاب کیا۔ اور ان احادیث کے متون و اسانید کو الٹ پلٹ کر کے دس آدمیوں کے حوالے کیں، ہر ایک کے حصے میں دس دس احادیث آئیں۔ اور انہیں حکم دیا گیا کہ وہ یکے بعد دیگرے امام موصوف پر ان احادیث منقولہ کو پیش کریں۔ لہذا ان دس افراد میں سے ایک نے امام بخاری پر اپنی احادیث منقولہ میں سے ایک حدیث پڑھی اور اس کی صحت کے بارے میں آپ سے سوال کیا۔ امام صاحب نے جواب میں فرمایا ”لا أعرفہ“ میں اسے نہیں جانتا، پھر اس نے دوسری منقولہ روایت کے بارے میں دریافت کیا آپ نے لا أعرفہ کہا۔ حتیٰ کہ اس نے دس احادیث پیش کیں اور ان کے بارے میں آپ سے سوال کیا آپ نے فرمایا میں انہیں نہیں جانتا، اس طرح باری باری باقی نو افراد نے بھی اپنی اپنی احادیث منقولہ آپ پر پیش کیں آپ نے سب کے جواب میں ”لا أعرفہ“ فرمایا۔ جب وہ سب فارغ ہو گئے تو آپ پہلے شخص کی طرف متوجہ ہوئے اور اسے فرمایا، تیری پیش کردہ پہلی حدیث تو نے یوں پیش کی جبکہ وہ اصل میں یوں ہے اور اسکی اصلاح کردی، اور دوسری حدیث تو نے ایسے پیش کی ہے حالانکہ وہ درست یوں ہے اور پڑھ کر سنا دی۔ اس طرح آپ نے دس افراد کی احادیث منقولہ بھی پڑھ کر سنا دیں اور اصلاح کرتے ہوئے ہر حدیث کے متن کو اسکی اصل سند کے ساتھ اور ہر سند کو اس کے اصل متن کے ساتھ ملا کر بیان کر دیں۔ آخر لوگوں کو امام بخاری رحمہ اللہ کے حفظ و ضبط کا اقرار اور آپ کے فضل اور علمی برتری کا اعتراف

① تاریخ بغداد ۲/ ۵۔

② المقدمة ص ۲۷۸۔

کرنا پڑا۔

اگرچہ احادیث مقلوبہ کو صحیح صورت میں پیش کر دینا امام صاحب کے علم حدیث میں کمال کی دلیل ہے لیکن اس سے بڑھ کر حیران کن بات یہ ہے کہ آپ نے دس افراد کی پیش کی ہوئی احادیث مقلوبہ کو بھی ویسے ہی پڑھ کر سنا دیا جیسا کہ آپ نے ان دس آدمیوں سے ان کا سماع کیا تھا حالانکہ آپ نے یہ مقلوب روایات و اسانید ان سے اس مجلس میں ایک ہی مرتبہ سنی تھیں۔^①

اس سے ملتا جلتا واقعہ امام بخاری رحمہ اللہ کے ساتھ اس وقت بھی پیش آیا جب آپ سمرقند گئے وہاں کے چار سو علماء جمع ہو کر کئی دن تک امام موصوف کی علمی غلطی پکڑنے کی کوشش کرتے رہے لیکن وہ کامیاب نہ ہو سکے جیسا کہ ابو الازھر نے ذکر کیا ہے کہ سمرقند کے چار سو محدث جمع ہوئے اور امام موصوف کا امتحان لینے کے لیے انہوں نے شامیوں کی سند کے راویوں کو عراقیوں کی سند میں اور عراقیوں کی سند کے راویوں کو شامیوں کی سند میں خلط ملط کر دیا اسی طرح رجال حرم کو اسناد یمن میں گڈ مڈ کر کے آپ کا امتحان لیا لیکن امام بخاری کو مغالطہ دینے میں کامیاب نہ ہو سکے۔^②

امام بخاری اپنے مشائخ و معاصرین کی نظر میں:

استاد کی رائے اپنے کسی شاگرد کے بارہ میں سب سے بڑھ کر درست اور صحیح ہوتی ہے، کیونکہ شاگرد کی ذہانت، فہم و فراست، تحصیل علم میں محنت و کاوش اور علمی میدان میں آنے والی مشقتوں کو برداشت کرنے کی صلاحیت کا جتنا علم اس کے اساتذہ کو ہوتا ہے کسی دوسرے کو نہیں ہو سکتا، کیونکہ اساتذہ نے اپنے تلمیذ کی فطری اور کسی صلاحیتوں کا دورانِ تعلیم تجربہ اور امتحان کیا ہوتا ہے۔ اس بنا پر استاد اپنے شاگرد کو بخوبی جانتا ہے۔ امام بخاری رحمہ اللہ کی علمی صلاحیتوں کو ان کے مشائخ اور ان کے ہم عصر علماء بہتر طور پر جانتے تھے، اور وہ امام بخاری کو ان کی قابلیتوں پر انہیں بڑی فراخ دلی سے داد دیتے نظر آتے ہیں۔

(۱) عبدان بن عثمان مروزی کہتے ہیں

”ما رأیت بعینی شاباً أبصر من هذا، وأشار الی محمد بن اسماعیل“^③ امام بخاری کی طرف اشارہ کرتے ہوئے کہا میں نے اپنی آنکھوں سے اس سے بڑھ کر کوئی سمجھدار جوان نہیں دیکھا۔

(۲) ابو مصعب احمد بن ابی بکر کا قول ہے۔

”محمد بن اسماعیل أفقه عندنا وأبصر بالحديث من أحمد بن حنبل“^④

یہ بات سن کر حاضرین میں سے ایک آدمی نے کہا آپ نے تعریف میں مبالغہ کر دیا ہے۔ تو ابو مصعب نے کہا میں نے

① مقدمۃ الفتح ص ۴۸۶۔ تاریخ بغداد ۲/۲۰۔ سیر أعلام النبلاء (مہذب) ۳/۱۰۱۲۔

② المقدمة ص ۴۸۶۔

③ المقدمة ص ۴۸۲، تاریخ بغداد ۲/۲۴۔

④ المقدمة ص ۴۸۲۔



شرح
بخاری

32



مبالغہ نہیں کیا بلکہ اگر آپ امام مالک رحمہ اللہ اور امام بخاری رحمہ اللہ دونوں پالیتے تو یہ کہنے پر مجبور ہوتے کہ یہ دونوں حدیث وفقہ میں برابر ہیں۔

(۳) قتیبہ بن سعید کہتے ہیں۔

جالست الفقهاء والزهاد والعباد فمارأيت منذ عقلت مثل محمد بن اسماعيل وهو في زمانه كعمر في الصحابة وقال أيضاً لو كان محمد بن اسماعيل في الصحابة لكان آية^①

قتیبہ بن سعید کا ہی قول ہے ”لقد رحل إلي من شرق الارض ومن غربها فمارحل إلي مثل محمد بن اسماعيل“^② میرے پاس مشرق و مغرب سے لوگ تحصیل علم کے لیے آتے رہے ہیں لیکن محمد بن اسماعیل بخاری رحمہ اللہ جیسا کوئی نہیں آیا۔

امام احمد بن حنبل نے فرمایا ہے ”ما أخرجت خراسان مثل محمد بن اسماعيل“^③ یعقوب بن ابراہیم دورق اور نعیم بن حماد کا قول ہے۔

”محمد بن اسماعيل البخاري فقيه هذه الأمة“^④ اور بندار محمد بن بشار نے کہا ہے ”هو افقه خلق الله في زماننا“ مقدمہ ص ۴۸۳۔

حاشد بن اسماعيل نے کہا ہے ”كنت بالبصرة فسمعت بقدم محمد بن اسماعيل فلما قدم قال محمد بن بشار: قدم اليوم سيد الفقهاء“^⑤ میں نے بصرہ میں امام بخاری رحمہ اللہ کی آمد کے متعلق سنا جب وہ تشریف لائے تو محمد بن بشار نے کہا آج فقہاء کا سردار آیا ہے۔

احمد بن اسحق کہتے ہیں ”من أراد أن ينظر الي فقيه بحقه و صدقه فلينظر الي محمد بن اسماعيل“^⑥ جس نے حقیقی فقیہ کو دیکھنا ہو جو فقہ کا حق ادا کرتا ہے تو وہ محمد بن اسماعیل بخاری کو دیکھ لے۔

امام بخاری رحمہ اللہ اپنے اساتذہ کے درمیان رونما ہونے والے علمی اختلاف کا فیصلہ کیا کرتے تھے اور آپ کے اساتذہ فن حدیث کا امام ہونے کے باوجود آپ کے فیصلے کو قبول کیا کرتے تھے۔ آپ کی عمر اٹھارہ برس کی تھی کہ آپ اپنے استاد امام حمیدی رحمہ اللہ کے پاس گئے جبکہ ان کا کسی دوسرے عالم سے کسی حدیث میں اختلاف ہو رہا تھا، تو انہوں نے امام بخاری رحمہ اللہ کی آمد پر کہا ”جاء من يفصل بيننا“ لیجئے ہمارے درمیان فیصلہ کرنے والا آگیا ہے۔ اور دونوں نے اپنا مسئلہ امام بخاری پر پیش کیا تو آپ نے حمیدی کے حق میں فیصلہ دیا۔ کیونکہ دلیل سے ان کی تائید

① المقدمة ص ۴۸۲۔

② المقدمة ص ۴۸۲۔

③ المقدمة ص ۴۸۳۔

④ المقدمة ص ۴۸۳۔

⑤ المقدمة ص ۴۸۲۔

ہوتی تھی۔^①

حافظ رجاء بن رجاء کا قول ہے ”فضل محمد بن اسماعیل علی العلماء کفضل الرجال علی النساء“^②

حسین بن حریش کہتے ہیں ”لا أعلم أني رأيت مثل محمد بن اسماعيل، كأنه لم يخلق إلا للحديث“^③ میرا علم یہ ہے کہ میں نے محمد بن اسماعیل جیسی شخصیت نہیں دیکھی۔ گویا کہ اللہ تعالیٰ نے انہیں پیدا ہی حدیث نبوی کی خدمت کے لیے کیا ہے۔

مثل مشہور ہے ”المعاصرة سبب المنافرة“ ہم عصر لوگوں میں باہمی نفرت پیدا ہو جاتی ہے۔ اور کم ہی کوئی شخص ہم عصروں کی نفرت سے سلامت رہتا ہے۔ کیونکہ ایک دور سے گزرنے والے اہل علم ایک دوسرے کی فضیلت کا اعتراف نہیں کرتے لیکن امام بخاری رحمہ اللہ کا حال اس سے مختلف ہے ہم دیکھتے ہیں کہ ان کے معاصرین کھلے دل سے ان کے فضل و کمال کا اعتراف کرتے ہیں اور ان کے تبحر علمی اور قوت حافظہ کو علی الاعلان تسلیم کرتے ہیں۔

ابو حاتم رازی رحمہ اللہ کہتے ہیں ”لم تخرج خراسان قط أحفظ من محمد بن اسماعيل ولا قدم منها الي العراق أعلم منه“^④ خراسان نے بخاری رحمہ اللہ سے بڑا کوئی حافظ حدیث پیدا نہیں کیا۔ اور نہ ہی خراسان سے عراق میں اس سے بڑا کوئی عالم آیا ہے۔

امام الأئمة رحمہ اللہ ابو بکر محمد بن اسحق بن خزیمہ کا قول ہے ”ما تحت أديم السماء أعلم بالحديث من محمد بن اسمعيل“^⑤ آسمان کی چھت کے نیچے امام بخاری سے بڑھ کر حدیث نبوی کا کوئی اور بڑا عالم نہیں ہے۔ امام دارمی رحمہ اللہ نے کہا ”قد رأيت العلماء بالحرمين والحجاز والشام والعراق فمارأيت فيهم أجمع من محمد بن اسماعيل“^⑥

امام ترمذی رحمہ اللہ نے امام بخاری رحمہ اللہ کے بارہ میں فرمایا ”لم أر أعلم بالعلل والأسانيد من محمد بن اسماعيل البخاري“^⑦ میں نے اسانید اور علل حدیث کا امام بخاری رحمہ اللہ سے بڑھ کر کوئی عالم نہیں دیکھا۔ امام مسلم بن حجاج امام بخاری رحمہ اللہ کے پاس آئے اور ان کی پیشانی کو بوسہ دیا اور کہا، مجھے اجازت دیں تو میں آپ کے



شرح
بخاری

① المقدمة ص ۲۸۳۔

② المقدمة ص ۲۸۳۔

③ المقدمة ص ۲۸۴۔

④ المقدمة ص ۲۸۴۔

⑤ المقدمة ص ۲۸۵۔

⑥ المقدمة ص ۲۸۴۔

⑦ المقدمة ص ۲۸۵۔



پاؤں چوم لوں یا استاذ الاُستاذین۔ وسید المحدثین وطیب الحدیث فی عللہ“^①

امام بخاری کی خودداری:

امام بخاری رحمۃ اللہ علیہ امراء اور وزراء کی مجلسوں سے بہت پرہیز کیا کرتے تھے، اور ان کی چاپلوسی اور تعریف کرنے سے سخت نفرت کیا کرتے تھے۔ آپ کا خیال تھا کہ امیروں اور وزیروں کے ساتھ میل جول رکھنے سے انسان اپنے دین پر ثابت قدم نہیں رہتا۔

امام بخاری رحمۃ اللہ علیہ جب اپنے آبائی شہر بخارا میں واپس آئے تو راستے میں آپ کا شاندار استقبال کیا گیا۔ جس راستے سے آپ تشریف لائے وہاں شہر سے باہر تین میل تک استقبالیہ خیمے لگا دیئے گئے، اس دوران آپ پر درہم و دینار نچھاور کئے گئے۔ اور ہر خاص و عام آپ کے استقبال کے لیے گیا۔ آپ نے آتے ہی مسجد میں درس و تدریس کا آغاز کر دیا۔ لوگ جوق در جوق آپ کے حلقہ تدریس میں حاضری دینے لگے۔

آپ کی علمی شہرت اور عوام کے بے پناہ شوق کو دیکھتے ہوئے طاہریہ خاندان کی طرف سے متعین بخارا کے حکمران خالد بن احمد ذہلی نے امام بخاری کو پیغام بھیجا کہ آپ شاہی محل میں آکر مجھے اور میرے بچوں کو صحیح بخاری اور التاریخ الکبیر کی تعلیم دیا کریں۔ امام بخاری رحمۃ اللہ علیہ نے قصر امارت میں جانے سے صاف انکار کر دیا اور حکومت وقت کا حکم ٹھکراتے ہوئے پیغام لانے والے سے فرمایا:

”قل له إني لا أذل العلم ولا أحمله إلي أبواب السلاطين فإن كانت له حاجة إلي شئ منه فليحضرني في مسجدی أوفی داری“^② اسے جا کر کہہ دیں، میں علم کو ذلیل نہیں کر سکتا، اور نہ ہی اسے حکمرانوں کے دروازوں پر اٹھا کر لاسکتا ہوں، اگر اسے علم کی ضرورت ہے تو میری مسجد میں یا میرے گھر آجایا کرے۔

خالد نے جب دیکھا کہ امام بخاری رحمۃ اللہ علیہ تعلیم دینے کے لئے یہاں آنے پر کسی طرح آمادہ نہیں ہو رہے تو اس نے امام بخاری سے کہا اپنے حلقہ تدریس میں میرے بچوں کے لیے علیحدہ نشست مخصوص کر دیں، اور عام لوگوں سے الگ انہیں تعلیم دیا کریں تو امام بخاری رحمۃ اللہ علیہ نے اس امتیازی سلوک سے بھی صاف انکار کر دیا اور فرمایا یہ علم رسول اللہ صلی اللہ علیہ وسلم کی وراثت ہے اس کو سیکھنے میں خاص و عام برابر ہیں۔

آپ کے اس جواب پر امیر بخارا سخت غضبناک ہو گیا اور امام بخاری رحمۃ اللہ علیہ سے انتقام لینے کے لیے آپ کو جلاوطن کر دینا چاہا۔ لیکن یہ اس کے لیے آسان نہیں تھا کیونکہ امام بخاری رحمۃ اللہ علیہ لوگوں کے دلوں پر حکومت کرتے تھے اور آپ کی محبت لوگوں کے دلوں میں سرایت کئے ہوئے تھی امام بخاری کو جلاوطن کر کے لوگوں کی دشمنی کو مول لینا اس کے لیے آسان نہیں تھا لہذا اس نے انتقام لینے کے لئے اس وقت کے ایک عالم ”حریث بن ابی الوراق کو اپنا آلہ کار بنایا اور اس کے ذمے یہ کام لگایا کہ وہ امام بخاری رحمۃ اللہ علیہ کو کسی طرح بدنام کرے تاکہ اسے امام بخاری رحمۃ اللہ علیہ کو جلاوطن کرنے کا بہانہ مل سکے۔ اس منصوبے کے تحت حریث نے یہ بات بنائی کہ بخاری الفاظ قرآن کو مخلوق مانتا ہے

① المقدمة ص ۴۸۸۔

② المقدمة ص ۴۹۳، تاریخ بغداد ۲/ ۳۲۔

اور یہ ایک بہتان تھا جسے عام پھیلا دیا گیا، اور خالد کو امام صاحب کو نکالنے کا بہانہ مل گیا۔ لہذا اس نے امام بخاری رحمہ اللہ کو جلاوطن کرنے کا حکم جاری کر دیا۔ امام بخاری رحمہ اللہ شہر سے روانہ ہوئے اور روانگی کے وقت ان بدنام کرنے والوں کے خلاف آپ کی زبان سے یہ الفاظ نکلے۔

”اللهم أرهم ما قصدوني به في أنفسهم وأولادهم وأهاليهم“^① اللہ تعالیٰ نے آپ کی دعا کو قبول فرمایا۔ ایک ماہ سے بھی کم مدت میں خالد اپنے انجام کو پہنچا۔ وہ جس خاندان کی طرف سے حکمران تھا انہوں نے اسے معزول کر دیا۔ اسے گدھے پر سوار کر کے شہر کے گلی کو چوں میں گھمایا اور اسے ذلیل کیا پھر اسے جیل میں دھکیل دیا۔ اور وہیں اسکی موت واقع ہوئی۔ اور حریث نامی اپنے اہل کی شر سے بدنام ہوا اور اس نے اپنے اہل کے بارہ میں وہ کچھ دیکھا جو بیان سے باہر ہے۔

امام صاحب اور ذہلی کے درمیان اختلاف:

امام بخاری رحمہ اللہ کے اساتذہ تلامذہ بلکہ ان کے معاصرین تمام کے تمام ان کے خیر خواہ اور ان کے عقیدہ مندوں میں سے تھے۔ تاریخ میں محمد بن یحییٰ ذہلی اور حریث بن ابی الورد قاء کا نام ملتا ہے جو ان کی مخالفت کرنے والے تھے اور اسکی وجہ اپنی ساکھ کو قائم رکھنا اور سیاسی و معاشی مفادات حاصل کرنا تھا، امام بخاری رحمہ اللہ ۲۵۰ھ کو جب نیشاپور میں تشریف لائے تو آپ وہاں ایک عرصے تک درس و تدریس کرتے رہے۔ آپ کے درس میں امراء علماء، فقہاء سبھی قسم کے لوگ شریک ہوتے تھے اور آپکی مجلس علمی میں لوگوں کا اتنا ازدحام ہونے لگا کہ محمد بن یحییٰ ذہلی کی مجلس میں خلل پیدا ہونے لگا اور انہیں امام بخاری رحمہ اللہ کی طرف لوگوں کا رجحان ناگوار گزرا اور یہ ناخوشگواری آگے جا کر امام بخاری رحمہ اللہ کی شہر بدری کا سبب بنی۔ بعض حاسدین نے امام بخاری رحمہ اللہ کے متعلق یہ بات مشہور کر دی کہ بخاری رحمہ اللہ ”لفظی بالقرآن مخلوق“ کے قائل ہیں حالانکہ آپ نے یہ لفظ نہیں کہا تھا ایک مرتبہ آپ کی مجلس میں بیٹھے ہوئے ایک آدمی نے آپ سے سوال کیا ”یا أبا عبد الله ما تقول في اللفظ بالقرآن مخلوق هو أو غير مخلوق“ آپ نے اس سے اعراض کر لیا جب اس نے اصرار کے ساتھ تین مرتبہ یہی سوال کیا تو آپ نے فرمایا ”القرآن كلام الله غير مخلوق وأفعال العباد مخلوقة“ یعنی قرآن اللہ تعالیٰ کی کلام غیر مخلوق ہے لیکن بندوں کے افعال مخلوق ہیں، آپ کا مقصد یہ تھا کہ قرآن اللہ تعالیٰ کا کلام ہے اور اللہ تعالیٰ سے صادر ہونے کے اعتبار سے یہ غیر مخلوق ہے کیونکہ یہ اللہ تعالیٰ کی صفت ہے اور اللہ تعالیٰ کی کوئی بھی صفت مخلوق نہیں ہو سکتی۔ جبکہ بندوں کا قرآن کریم کو پڑھنا بندوں کا فعل ہے اور بندوں کی تلاوت اور ان کے افعال مخلوق ہیں۔ اس پر لوگوں میں یہ غلط بات مشہور کر دی گئی کہ بخاری رحمہ اللہ ”لفظی بالقرآن مخلوق“ کا قائل ہے۔ حالانکہ بخاری رحمہ اللہ نے یہ نہیں کہا تھا بلکہ انہوں نے افعال عباد کو مخلوق کہا تھا۔

”لفظی بالقرآن مخلوق“ میں اگر لفظ بمعنی ملفوظ ہو تو ملفوظ اللہ تعالیٰ کی کلام ہے جو غیر مخلوق ہے اور اگر لفظ بمعنی تلفظ ہو تو تلفظ اور تلاوت بندے کا فعل ہے جو کہ مخلوق ہے۔ لیکن امام بخاری رحمہ اللہ نے ایسا لفظ بولا ہی نہیں جو دو



شرح
بخاری

معانی کا احتمال رکھتا ہے انہوں نے افعالِ عباد کو مخلوق کہا تھا، امام بخاری رحمہ اللہ کہا کرتے تھے جو شخص یہ کہے کہ میں نے ”لفظی بالقرآن مخلوق“ کہا ہے وہ کذاب ہے اس کے باوجود محمد بن یحییٰ ذہلی نے اس غلط خبر کو بہت ہوا دی اور کہا کہ بخاری ”لفظی بالقرآن مخلوق“ کا قائل ہے میں اور بخاری رحمہ اللہ ایک شہر میں اکٹھے نہیں رہ سکتے۔ ذہلی کی مخالفت دن بدن تیز ہوتی ہو گئی یہاں تک کہ امام بخاری رحمہ اللہ کو نیشاپور چھوڑنا پڑا۔

امام بخاری کا مسلک:

بعض لوگ امام بخاری رحمہ اللہ کو ان مسائل کے پیش نظر شافعی مذہب کی طرف منسوب کر دیتے ہیں جن میں انہوں نے دلیل کی بنا پر امام شافعی رحمہ اللہ کی موافقت کی ہے، حالانکہ ایک عالم کا کسی دوسرے عالم کے بعض مسائل میں موافق ہونا اس کے اجتہاد کے منافی نہیں ہے۔ امام بخاری رحمہ اللہ کسی امام کے مقلد نہیں تھے بلکہ متبع بالسنة تھے، ان کی کسی امام کے ساتھ موافقت دلیل کی بنا پر ہوتی ہے تقلید کی وجہ سے نہیں لہذا انہیں یا محدثین میں سے کسی کو بھی مقلد بنانا انصاف کے منافی ہے۔ شاہ ولی اللہ رحمہ اللہ فرماتے ہیں ”إن الناس كانوا قبل المائة الرابعة غير مجمعين على التقليد الخالص لمذهب واحد بعينه“⁽¹⁾

چوتھی صدی سے قبل لوگ کسی ایک مذہب کی تقلید پر جمع نہیں تھے۔ جبکہ چار صدیوں تک معین مذہب کی تقلید کا رواج ہی نہیں تھا۔ تو محدثین جو تیسری صدی میں ہوئے ہیں وہ مقلد کیسے ہو سکتے ہیں۔

انور شاہ کشمیری رحمہ اللہ لکھتے ہیں ”ولكن الحق أن البخاري مجتهد و كثيراً ما يكون اجتهداه موافقاً للأحناف“⁽²⁾ سچی بات یہ ہے کہ امام بخاری مجتہد ہیں۔ بہت دفعہ ان کا اجتہاد حنفی مذہب کے موافق ہوتا ہے۔

عبدالحی لکھنوی رحمہ اللہ نے ”النافع الكبير“ میں محدثین کی تین قسمیں بیان کی ہیں۔

۱۔ مجتہد مطلق ۲۔ مجتہد منتسب ۳۔ مجتہد فی المذہب۔ پہلی دو قسموں کے بارہ میں لکھا ہے کہ یہ کسی کے مقلد نہیں ہوتے اور نہ ہی تقلید انہیں زیب دیتی ہے محدثین ان میں سے تھے جبکہ امام بخاری مجتہد مطلق تھے۔ شرح مسلم الثبوت میں ہے ”فقد وجد بعدهم أيضاً أرباب الاجتهاد المستقل كمحمد بن اسماعيل البخاري“ یعنی ائمہ اربعہ کے بعد بھی مستقل مجتہد موجود تھے جیسا کہ محمد بن اسماعیل بخاری رحمہ اللہ ہیں۔

امام بخاری کو عام طور پر شافعی مذہب کی طرف منسوب کر دیا جاتا ہے حالانکہ امام بخاری نے متعدد مسائل میں امام شافعی کی مخالفت کی ہے۔ شاہ ولی اللہ لکھتے ہیں ”والبخاري قد خالف الشافعي أيضاً في كثير“⁽³⁾ جن مسائل میں امام بخاری رحمہ اللہ نے امام شافعی رحمہ اللہ کے خلاف کہا ہے ان میں سے چند مسائل یہ ہیں۔

۱۔ امام شافعی کے نزدیک وضوء میں پورے سر کا مسح کرنا واجب نہیں ہے بلکہ چند بالوں کا مسح کر لینا بھی کافی ہے جبکہ

(1) حجة الله البالغة ص ۱۵۳ ج ۱۔

(2) فیض الباری ۱/ ۳۳۶

(3) الانصاف فی سبب الاختلاف ص ۶۹

امام بخاری رحمہ اللہ پورے سر کے مسح کو واجب کہتے ہیں انہوں نے باب قائم کیا ہے ”باب مسح الرس کله لقول الله تعالى ”وامسحوا برؤوسکم“ (الصلوة باب ۳۸)

۲۔ امام شافعی رحمہ اللہ کے ہاں حاملہ عورت کو حمل کی حالت میں آنے والا خون حیض کہلاتا ہے جبکہ امام بخاری رحمہ اللہ کے نزدیک حاملہ کو حیض نہیں آتا جیسا کہ ابن بطال نے کہا ہے۔

۳۔ امام شافعی رحمہ اللہ تیمم میں دو ضربوں کے قائل ہیں جبکہ امام بخاری رحمہ اللہ نے تیمم میں ایک ضرب کا باب قائم کر کے اسکا ابطال کیا ہے۔

۴۔ امام شافعی رحمہ اللہ کے نزدیک جمعہ کی ادائیگی کے لیے چالیس یا اس سے زائد آدمیوں کا ہونا ضروری ہے، امام بخاری رحمہ اللہ کے نزدیک جمعہ کی ادائیگی واجب ہے خواہ چالیس سے کم آدمی ہوں۔

۵۔ امام شافعی رحمہ اللہ کے نزدیک زکوٰۃ میں سامان یا کپڑا وغیرہ لینا جائز نہیں ہے، جبکہ امام بخاری رحمہ اللہ اس کے جواز کے قائل ہیں۔

۶۔ امام شافعی رحمہ اللہ کے ہاں ایک شہر کی زکوٰۃ کسی دوسرے شہر منتقل نہیں کی جاسکتی جبکہ امام بخاری رحمہ اللہ نے اس کے خلاف باب قائم کر کے نقل زکوٰۃ کو جائز قرار دیا ہے۔

وفات:

امام بخاری رحمہ اللہ اپنے آبائی شہر بخارا سے چھ میل کے فاصلہ پر واقع ”خرتک“ نامی آبادی میں تشریف لے گئے۔ اور وہاں اپنے قریبنداروں کے ہاں ٹھہرے۔ کچھ دنوں کے بعد آپ بیمار ہو گئے، اور سمرقند والوں نے آپ کو اپنے ہاں آنے کی دعوت دی، آپ نے ان کی دعوت قبول کر لی، اور سمرقند جانے کے لیے تیار ہو گئے، اپنے موزے اور دستار پہنی۔ اور سواری پر سوار ہونے کے لیے تقریباً بیس قدم چلے تھے کہ نقاہت اور کمزوری شدت اختیار کر گئی اپنے سہارا دینے والے غالب بن جبریل سے کہا مجھے چھوڑ دیں۔ اور جانے سے معذرت کر لی، آپ لیٹ گئے اور دعاء و استغفار میں مصروف ہو گئے۔ اور وصیت کی کہ مجھے تین کپڑوں میں کفن دینا، جن میں قمیص اور پگڑی نہ ہو۔ اس کے بعد عید الفطر کی رات شوال ۲۵۶ھ کو دنیا والوں کو علوم حدیث کی روشنی سے منور کرنے والا یہ آفتاب دنیا سے ہمیشہ کے لیے غروب ہو گیا۔

إنا لله وإنا إليه راجعون

آپ کی عمر تیرہ دن کم باسٹھ سال تھی، آپ کو ہفتہ کے دن ظہر کی نماز کے بعد دفن کیا گیا، بعض لوگوں نے اگرچہ یہ کوشش کی کہ آپ کو سمرقند میں دفن کیا جائے، لیکن بعد میں سب لوگ اس بات پر متفق ہو گئے کہ جہاں آپ فوت ہوئے ہیں وہیں دفن کرنا چاہیئے۔

حافظ ابن حجر رحمہ اللہ نے ذکر کیا ہے کہ غالب بن جبریل جن کے پاس امام بخاری رحمہ اللہ ٹھہرے تھے انہوں نے بیان کیا کہ جب ہم نے امام موصوف کی نماز جنازہ پڑھ کر قبر میں اتارا تو قبر سے کستوری جیسی خوشبو مہکنے لگی جو کئی دنوں تک باقی رہی۔ یہ خبر سن کر لوگ دور دراز کے علاقوں سے اس کی تصدیق کے لیے آتے رہے۔ اور آپ کی قبر

سے مہکتی مٹی اپنے ساتھ لے جانے لگے، اہل علاقہ نے سمجھا کہ یوں تو قبر کی مٹی باقی نہیں رہے گی اس لیے انہوں نے قبر کی حفاظت کے پیش نظر لکڑی کا جنگلہ سبنا کر اس پر نصب کر دیا^①۔

خطیب بغدادی رحمۃ اللہ علیہ نے اپنی سند کے ساتھ عبدالواحد بن آدم سے نقل کیا ہے۔ وہ کہتے ہیں میں نے نبی اکرم صلی اللہ علیہ وسلم کو خواب میں دیکھا کہ آپ اپنے صحابہ کی ایک جماعت کے ساتھ ایک مقام پر تشریف فرما ہیں۔ میں نے آپ کو سلام کہا آپ نے میرے سلام کا جواب دیا۔ میں نے آپ سے کھڑا ہونے کا سبب پوچھا تو آپ نے فرمایا میں محمد بن اسماعیل کے انتظار میں کھڑا ہوں۔ مجھے امام بخاری رحمۃ اللہ علیہ کی وفات کی خبر پہنچی۔ میں نے تحقیق کی تو پتہ چلا کہ امام بخاری رحمۃ اللہ علیہ عین اسی وقت فوت ہوئے تھے جس وقت میں نے رسول اکرم صلی اللہ علیہ وسلم کو خواب میں دیکھا تھا۔^②

تعارف صحیح بخاری

صحیح بخاری کی تدوین سے قبل کتب حدیث میں صحیح احادیث، غیر صحیح کے ساتھ خلط ملط ہوتی تھیں، اور صحت کے اعتبار سے کسی حدیث کا درجہ متعین کرنا دشوار تھا۔ لہذا یہ کہ حدیث کے رجال کی تحقیق کی جائے یا ائمہ حدیث میں سے کسی سے اس کے متعلق دریافت کیا جائے۔ اس لیے امام بخاری رحمۃ اللہ علیہ نے صحیح ثابت احادیث کو ایک مستقل تصنیف میں جمع کرنے کا اہتمام کیا، تاکہ طالب حدیث، بحث و تحقیق کی صعوبتوں سے بچتے ہوئے آسانی کے ساتھ نبی اکرم صلی اللہ علیہ وسلم سے صحیح ثابت احادیث پر عمل پیرا ہو سکے، اور امام بخاری رحمۃ اللہ علیہ نے اپنی اس تصنیف کا نام ”الجامع الصحیح المسند من حدیث رسول اللہ صلی اللہ علیہ وسلم وسنہ وأیامہ“ رکھا تھا۔^③

کتاب کے اس نام میں ”الجامع“ کا لفظ اس چیز کی طرف اشارہ کرتا ہے کہ یہ کتاب حدیث کے فنون ثمانیہ پر مشتمل ہے لہذا اس میں عقائد، احکام، آداب، سیر، تفسیر، رقائق، فتن اور مناقب تمام مضامین سے متعلق احادیث کو جمع کیا گیا ہے، اور الصحیح کے لفظ سے معلوم ہوتا ہے کہ اس کی احادیث میں صحت حدیث کی پانچ شرطیں۔ اتصال السند، عدالة الرواة، ضبط الرواة، عدم علت اور عدم شذوذ۔ پائی جاتی ہیں۔ لہذا بخاری شریف کی تمام احادیث نبویہ صحیح ہیں اس میں کوئی حدیث ضعیف نہیں ہے۔ البتہ اسکی تعلقات میں سے بعض پر علماء نے کلام کی ہے، مگر وہ بھی ایسی نہیں ہیں کہ وہ قابل عمل نہ ہوں، کیونکہ امام بخاری رحمۃ اللہ علیہ کا قول ہے ”ما أدخلت فی کتابی الجامع إلا ما صح“^④ اور تعلقات کو امام بخاری رحمۃ اللہ علیہ تراجم ابواب میں ذکر کرتے ہیں، صلب متن میں نہیں لاتے۔

اور ”المسند“ کے لفظ سے معلوم ہوتا ہے کہ امام بخاری کا اصل مقصد مرفوع، متصل احادیث کو ذکر کرنا ہے۔ اگرچہ

① المقدمة ص ۴۹۳۔ سیر اعلام النبلاء ۱۲/ ۴۶۷۔

② المقدمة ص ۴۹۳ تاریخ بغداد ۲/ ۳۳۳ و سیر اعلام النبلاء ۱۲/ ۴۶۸۔

③ المقدمة لابن حجر رحمۃ اللہ علیہ ص ۸۔ یہ نام اس طرح بھی آتا ہے ”الجامع المسند الصحیح۔۔۔۔۔“ دیکھیے تہذیب الاسماء واللغات للنووی: ۱/ ۷۳، الشذایض ص: ۹۴۔ الحسینوی۔

④ المقدمة ص ۷۔

بخاری میں سولہ سو کے قریب صحابہ کرام کے اقوال بھی ہیں۔ لیکن امام بخاری رحمہ اللہ کا اصل مقصود مرفوع متصل احادیث کو قلمبند کرنا ہے۔ اور دیگر روایات میں پائی جانے والی علل خفیہ سے کوئی علت اس میں نہیں پائی جاتی۔ اور نہ ہی کوئی اتقویٰ حدیث اس کی کسی حدیث کے معارض ہے۔

امام بخاری صحابہ کرام کے اقوال اور آثار تابعین بھی اس لیے ذکر کرتے ہیں تاکہ کوئی شخص یہ دعویٰ نہ کر سکے کہ فلاں مسئلہ اجماع کے خلاف ہے لہذا اس سے متعلق مروی حدیث منسوخ ہے۔ اقوال و آثار ذکر کرنے سے واضح ہو جاتا ہے کہ اس حدیث پر خیر القرون میں صحابہ و تابعین کا عمل رہا ہے۔

سبب تالیف:

صحیح بخاری کی تالیف کی تین وجوہات ذکر کی گئی ہیں۔ ایک یہ کہ امام بخاری کی تصنیف سے پہلے لکھی گئی کتب حدیث صحیح اور غیر صحیح دونوں قسم کی روایات پر مشتمل تھیں، جس کی وجہ سے امت مسلمہ کے لیے نبی اکرم صلی اللہ علیہ وسلم کی احادیث و فرامین پر عمل کرنا دشوار تھا، اس سے امام بخاری رحمہ اللہ نے سمجھا کہ ایک ایسی جامع تصنیف ہونی چاہیے جس میں رطب و یابس سے کنارہ کشی کرتے ہوئے صرف وہی احادیث جمع کی جائیں جو رسول اللہ صلی اللہ علیہ وسلم سے صحت حدیث کی شرطوں کے ساتھ ثابت ہوں، اور امت مسلمہ کے لیے رسول اکرم صلی اللہ علیہ وسلم کے ارشادات پر عمل پیرا ہونا آسان ہو۔

دوسری وجہ یہ ذکر ہوئی ہے کہ امام بخاری رحمہ اللہ کے استاذ اسحق بن راہویہ رحمہ اللہ نے ایک موقع پر کہا میں چاہتا ہوں کہ تم میں کوئی شخص ایسی کتاب تصنیف کرے جو نبی اکرم صلی اللہ علیہ وسلم کی صحیح سنن و احادیث پر مشتمل ہو۔ جس سے لوگوں کے لئے احادیث نبویہ پر عمل کرنے میں سہولت اور آسانی حاصل ہو۔ امام بخاری رحمہ اللہ کا ذاتی خیال تو پہلے ہی تھا۔ ان کے استاذ اسحق بن راہویہ کی اس خواہش نے سونے پر سہاگہ کا کام کیا۔ اور ان کی یہ خواہش امام صاحب کے اس منصوبے کو عملی جامہ پہنانے میں تقویت کا باعث بنی۔

تیسری وجہ وہ خواب ہے جو امام بخاری رحمہ اللہ نے خود بیان کیا وہ فرماتے ہیں کہ میں نے رسول اللہ صلی اللہ علیہ وسلم کو خواب میں دیکھا آپ تشریف فرما تھے اور میں آپ کے سامنے پنکھالئے کھڑا تھا اور مکھیوں کو آپ کے قریب آنے سے ہٹا رہا تھا، میں نے اس کی تعبیر پوچھی تو معبر نے کہا اس سے مراد یہ ہے کہ آپ نبی اکرم صلی اللہ علیہ وسلم کی طرف منسوب جھوٹی اور غلط باتوں کی نفی کریں گے اور آپ حدیث رسول سے کذب بیانی کی آمیزش کو دور کریں گے۔^①

یہ وہ اسباب تھے جن کی وجہ سے امام بخاری رحمہ اللہ صحیح بخاری جیسی عظیم کتاب کی تدوین پر آمادہ ہوئے۔

کیفیت تالیف:

امام الحدیث نے ”الجامع الصحیح“ کی تالیف کا آغاز ۲۱۶ھ میں کیا، جبکہ آپ کی عمر قریباً بائیس یا تیس سال تھی، اور سولہ سال کی لگاتار محنت سے آپ نے اسے مکمل کیا، اور تین مرتبہ اس پر مراجعت کی جیسا کہ محمد بن یوسف فربری رحمہ اللہ کہتے ہیں میں نے امام بخاری رحمہ اللہ سے یہ فرماتے ہوئے سنا ”صنفت الجامع من ستمائة الف“



○ = ○ = ○ = ○ = ○
 حدیث فی ست عشرة سنة وجعلته حجة فيما بيني وبين الله“^①

امام بخاری رحمہ اللہ نے کہا میں نے اپنی جامع میں صرف صحیح احادیث جمع کی ہیں جو رسول اللہ ﷺ سے ثابت ہیں اور بہت سی صحیح احادیث کو طوالت کے خوف سے چھوڑ دیا ہے۔ اور احتیاط کا عالم یہ تھا کہ صحیح بخاری میں کوئی حدیث اس وقت تک درج نہیں کرتے تھے جب تک اصول حدیث کی روشنی میں اس کی صحت کا یقین نہیں ہو جاتا تھا۔ اور کوئی بھی حدیث درج کرنے سے قبل غسل کرتے اور وضوء کر کے دو رکعت نماز ادا کرتے، محمد بن یوسف فربری رحمہ اللہ کہتے ہیں۔ امام بخاری رحمہ اللہ نے فرمایا ”ما وضعت في كتاب الصحيح حديثاً إلا اغتسلت قبل ذلك وصليت ركعتين“^②

چونکہ نبی اکرم ﷺ اپنے صحابہ کرام کو ہر مباح اور نیک کام سے پہلے استخارہ کرنے اور اللہ تعالیٰ سے خیر اور بھلائی طلب کرنے کا حکم دیا کرتے تھے اس لیے امام بخاری رحمہ اللہ بھی اس پر عمل کرتے ہوئے کوئی بھی حدیث اپنی صحیح میں نقل کرنے سے پہلے دو رکعت نماز ادا کرتے اور استخارہ کیا کرتے تھے جیسا کہ ان کا قول ہے ”صنفت كتاب الجامع في المسجد الحرام وما أدخلت فيه حديثاً حتى استخرت الله تعالى وصليت ركعتين وتيقنت صحته“ یعنی میں نے جامع صحیح بخاری مسجد حرام میں تصنیف کی اور اس میں کوئی بھی حدیث درج کرنے سے پہلے دو رکعت نماز ادا کر کے اللہ سبحانہ و تعالیٰ سے استخارہ کیا، اور جب مجھے اصول حدیث کی روشنی میں تحقیق و جستجو کے بعد صحت حدیث کا یقین ہو گیا تب میں نے وہ حدیث اپنی اس کتاب میں درج کی ہے۔ اور تراجم ابواب مسجد نبوی میں روضہ رسول ﷺ اور منبر رسول ﷺ کے درمیان بیٹھ کر لکھے ہیں۔^③

اور اس تصنیف لطیف کی تکمیل کے بعد امام بخاری رحمہ اللہ نے اسے فن حدیث کے ماہر اپنے بلند پایہ مشائخ و اساتذہ پر پیش کیا جن میں سے امام احمد بن حنبل رحمہ اللہ، علی بن مدینی رحمہ اللہ اور یحییٰ بن معین رحمہ اللہ خاص طور پر قابل ذکر ہیں تو ان سب نے اسکی تحسین فرمائی۔ اور اس کی احادیث کو صحیح و ثابت قرار دیا، جیسا کہ ابو جعفر عقیلی کہتے ہیں ”لما صنف البخاری كتاب الصحيح عرضه على ابن المديني وأحمد بن حنبل ويحيى بن معين وغيرهم فاستحسنوه وشهدوا بالصحة“^④

صحیح بخاری کی مقبولیت:

امت مسلمہ اس بات پر متفق ہے کہ کتب حدیث میں جامع بخاری کا مقام و مرتبہ سب سے اعلیٰ ہے اور وہ أصح الكتب بعد كتاب الله ہے امام نووی رحمہ اللہ نے ”التقريب“ میں کہا ہے ”أول مصنف في الصحيح المجرد صحيح البخاری ثم مسلم وهما أصح الكتب بعد القرآن العزيز والبخاری

① المقدمة ص ۳۸۹۔

② المقدمة ص ۳۸۹۔

③ المقدمة ص ۳۸۹۔

④ المقدمة ص ۳۸۹۔

أصحهما۔

قسطانی رحمہ اللہ نے کہا ہے ”فن حدیث میں لکھی جانے والی کتابوں میں سے جامع بخاری صحیح ترین کتاب ہے اور ہر دور میں اسے علماء حدیث کی طرف سے تلقی بالقبول حاصل ہے، اور یہ تمام فنون و اقسام میں کتب حدیث پر فوقیت رکھتی ہے اور بہت سی خصوصیات سے متصف ہے، اور اس کے فوائد بے شمار ہیں۔

امام ذہبی رحمہ اللہ نے کہا ہے ”أما جامع البخاری الصحیح فأجل کتب الاسلام وأفضلها بعد کتاب اللہ“

ابوزید مروزی رحمہ اللہ کہتے ہیں ”میں مقام ابراہیم کے قریب سویا ہوا تھا اور میں نے نبی اکرم صلی اللہ علیہ وسلم کو خواب میں دیکھا، آپ نے مجھے فرمایا اے ابوزید تو کب تک شافعی کی کتاب پڑھتا رہے گا۔ اور میری کتاب کب پڑھے گا میں نے گزارش کی اے اللہ تعالیٰ کے رسول صلی اللہ علیہ وسلم آپ کی کتاب کون سی ہے؟ آپ نے فرمایا ”میری کتاب جامع بخاری ہے۔“ ابو عبد اللہ اندلسی نے کہا ہے میں نے بعض عارفین سے یہ کہتے ہوئے سنا کہ صحیح بخاری کاشدت کے وقت پڑھنا آسانش کا باعث ہے۔ حافظ ابن کثیر کا قول ہے ”صحیح البخاری یستسقی بقراءتہ الغمام وأجمع علی قبولہ وصحة ما فیہ أهل الإسلام“ شیخ الاسلام امام ابن تیمیہ رحمہ اللہ فرماتے ہیں ”لیس تحت أديم السماء کتاب أصح من البخاری ومسلم بعد القرآن“

شاہ ولی اللہ نے کہا ہے ”تمام محدثین اس بات پر متفق ہیں کہ صحیحین کی تمام روایات مرفوع، متصل ہیں اور ان کی صحت قطعی ہے اور یہ اپنے مصنفین سے تواتر سے ثابت ہیں اور جو شخص ان کتابوں کو حقیر سمجھے وہ اہل بدعت سے ہے وہ مسلمانوں کے راستے پر نہیں ہے۔

شروط بخاری: حافظ ابوالفضل بن طاہر مقدسی اپنی کتاب شروط الائمۃ میں لکھتے ہیں۔ امام بخاری و مسلم اور اصحاب سنن میں سے کسی نے بھی اپنی شرطوں کی صراحت نہیں کی لیکن جو شخص ان کتب حدیث کا بغور مطالعہ کرتا ہے وہ استقراء کے ذریعے ان شرطوں کو جان لیتا ہے جنہیں ملحوظ رکھ کر ان میں احادیث جمع کی گئی ہیں۔

حدیث صحیح کی روایت میں امام بخاری رحمہ اللہ کی شرطوں کو دو طریقوں سے اخذ کیا جاسکتا ہے۔

(۱) امام بخاری رحمہ اللہ کے اپنی صحیح کے تجویز کردہ نام سے ان کی شرطوں کو حاصل کیا جاسکتا ہے جس کی تفصیل ”تعارف صحیح بخاری“ کے عنوان کے تحت عنقریب آچکی ہے۔

(۲) استقراء کے ذریعے سے ان کی شرطوں کو جانا جاسکتا ہے۔ علماء حدیث نے استقراء اور تتبع و تلاش سے بخاری کی حسب ذیل شرطیں ذکر کی ہیں:

۱۔ شروع سند سے لے کر آخر تک تمام رواۃ حدیث بالاتفاق ثقہ اور عادل ہوں یعنی حدیث کے راوی مسلمان، عادل، ضابط صادق، سلیم الاعتقاد، سلیم الذہن اور قلیل الوہم ہوں۔ اور یہ صفات ان میں اعلیٰ درجے کی ہوں۔

۲۔ حدیث کی سند متصل ہو جس میں کسی قسم کا انقطاع نہ پایا جائے۔

۳۔ اگر حدیث معنعن ہو تو ضروری ہے کہ راوی کی اپنے مروی عنہ سے کم از کم ایک دفعہ یا اس سے زائد مرتبہ ملاقات یا



شرح
بخاری



سماع کی صراحت ہو۔

۴۔ امام بخاری رحمہ اللہ سے پہلے والے تمام محدثین یا آپ کے ہم عصر علماء حدیث اس حدیث کی صحت پر متفق ہوں۔

۵۔ وہ حدیث ہر قسم کی علتوں سے اور شذوذ سے مبرا ہو۔

ابوالفضل بن طاہر مقدسی اپنی سند کے ساتھ صحیح بخاری کی شروط ذکر کرتے ہوئے لکھتے ہیں:

”اعلم أن شرط البخاری أن يخرج الحديث المتفق على ثقة نقلته إلى الصحابي المشهور من غير اختلاف بين الثقات الأثبات ويكون إسناده متصلا غير مقطوع فإن كان للصحابي راويان فصاعداً فحسن، وإن لم يكن إلا راو واحد وصح الطريق إليه كفي“^①

مقاصد تراجم ابواب:

صحیح بخاری کے تراجم ابواب کی متعدد اقسام ہیں، اور ان کے اغراض و مقاصد حسب ذیل ہیں:

۱۔ کبھی امام بخاری رحمہ اللہ ایسی حدیث سے باب قائم کرتے ہیں جو ان کی شرط پر نہیں ہوتی اور اس باب کے تحت ایسی احادیث لاتے ہیں جو ان کی شرط پر ہوتی ہیں، یوں وہ ترجمہ باب میں ذکر ہونے والی حدیث کے قابل حجت ہونے کی نشاندہی کرتے ہیں جیسا کہ ”باب اذا أقيمت الصلاة فلا صلاة إلا المكتوبة“ ہے پھر اسکی تائید میں وہ حدیث لاتے ہیں جو ان کی شرطوں کے مطابق ہے۔

۲۔ کبھی امام بخاری ترجمہ باب میں ایسا مسئلہ ذکر کرتے ہیں جس کا استنباط انہوں نے اپنی شرط کے موافق صحیح احادیث سے کیا ہوتا ہے۔ اس کے بعد وہ چند احادیث یا آیات قرآنیہ لاتے ہیں جو ترجمہ باب میں ذکر ہونے والے مسئلہ پر دلالت کرتی ہیں جیسے ”باب القضاء على الغائب“ کے تحت وہ حدیث ذکر کی ہے جس میں نبی اکرم ﷺ نے ہند بنت عتبہ کے لیے اپنے خاوند کے مال میں سے بقدر ضرورت لینے کا فیصلہ کیا تھا حالانکہ اس فیصلے کے وقت اس کا خاوند ابوسفیان موجود نہیں تھا۔ جس سے معلوم ہوا کہ مدعی علیہ کے خلاف قاضی فیصلہ کر سکتا ہے اگرچہ وہ غائب ہو۔

۳۔ کبھی وہ ترجمہ باب میں ایسا مسئلہ ذکر کرتے ہیں جو امام موصوف سے پہلے اختیار کیا گیا ہو پھر اپنی تحقیق و اجتہاد کے مطابق اس کی دلیل یا اس کا شاہد ذکر کرتے ہیں۔ اور ایسے مواقع پر وہ ”باب من قال كذا“ یا ”من ذهب إلى كذا“ کے الفاظ لاتے ہیں۔

۴۔ کبھی وہ ایسے مسئلہ سے باب بندی کرتے ہیں جس کے بارہ میں احادیث بظاہر مختلف ہوتی ہیں۔ اس کے تحت مختلف احادیث کو ذکر کرتے ہیں۔ تاکہ ان میں جمع و تطبیق کو آسان بنایا جائے یا ایک حدیث کو دوسری پر ترجیح دی جائے۔ جیسا کہ باب ”هل يقضي القاضي أو يفتي وهو غضبان“ کے تحت دونوں قسم کی احادیث ذکر کی ہیں جو بظاہر آپس میں مختلف ہیں اور ان میں غور و خوض سے تطبیق واضح ہو جاتی ہے۔

۵۔ کبھی کسی مسئلہ کے بارہ میں دلائل متعارض ہوتے ہیں اور امام بخاری رحمہ اللہ کے نزدیک ان میں تطبیق کی صورت

موجود ہوتی ہے۔ اور وہ اس تطبیق کی وضاحت کے لیے باب بندی کرتے ہیں۔

۶۔ کبھی امام بخاری رحمہ اللہ ایک باب کے تحت متعدد احادیث لاتے ہیں جو سب کی سب ترجمہ باب پر دلالت کرتی ہیں پھر انہیں کسی حدیث میں مزید فائدہ معلوم ہوتا ہے تو امام صاحب اس فائدہ زائدہ پر تنبیہ کرنے کے لیے لفظ ”باب“ لاتے ہیں جبکہ دیگر اہل علم ایسے مقام پر فائدہ کا لفظ لاتے ہیں۔ ایسے موقع پر ”باب“ کا لفظ استعمال کرنا امام بخاری رحمہ اللہ کی اصطلاح ہے۔ جس میں کوئی مضائقہ نہیں، قاری اگرچہ اسے نیا مسئلہ سمجھ لیتا ہے، درحقیقت وہ نیا مسئلہ یا نیا باب نہیں ہوتا، جیسا کہ کتاب بدء الخلق میں امام بخاری رحمہ اللہ نے باب قائم کیا ہے ”باب قول اللہ تعالیٰ“ وَبَثَّ فِيهَا مِنْ كُلِّ دَابَّةٍ“ اس پر احادیث نقل کرتے ہوئے جب حضرت ابوسعید خدری رضی اللہ عنہ کی حدیث رقم ۳۳۰۰ ذکر کی تو اس کے فائدہ زائدہ پر یہ عنوان لائے ہیں ”باب خیر مال المسلم غنم يتبع بها شعف الجبال“۔

۷۔ کبھی امام بخاری رحمہ اللہ ”ح“ ”تحویل“ یا ”بہذا الإسناد“ کی جگہ بھی ”باب“ کا لفظ ذکر کر دیتے ہیں جیسا کہ ”باب ذکر الملائكة“ کی آخری حدیث ”أبو الزناد عن الأعرج عن أبي هريرة“ سند کے ساتھ ذکر کرنے کے بعد ”باب إذا قال أحدكم آمين والملائكة في السماء فوافقت إحداهما الأخرى“ لائے ہیں جس سے مراد ہے ”بہذا الإسناد الحديث الاتي أيضًا“ یعنی اس باب سے قبل ذکر ہونے والی حدیث کی سند کے ساتھ ہی ”إذا قال أحدكم آمين“ حدیث مروی ہے۔

۸۔ کبھی وہ بعض الناس کے مذہب یا رائے کی تردید کرتے ہیں۔ جس کی مثالیں کتاب الحیل میں موجود ہیں۔

۹۔ امام بخاری رحمہ اللہ کبھی ایک ترجمہ باب قائم کرتے ہیں۔ اس کے تحت ایسی حدیث ذکر کرتے ہیں جس کا ترجمہ باب سے بظاہر کوئی تعلق نہیں ہوتا لیکن اس حدیث کے بعض دیگر طرق میں وہ الفاظ مذکور ہوتے ہیں جو اس ترجمہ باب پر دلالت کرتے ہیں بعض دفعہ وہ طریق صحیح بخاری میں ہی کسی دوسرے مقام میں ذکر ہوتا ہے چنانچہ ان تراجم سے وہی اہل علم استفادہ کر سکتے ہیں جنہیں اللہ تعالیٰ کی طرف سے عقل سلیم اور فہم صحیح نصیب ہوتی ہے، ورنہ ناقص العلم لوگ ایسے تراجم کو ہدف تنقید بنا لیتے ہیں۔ جیسا کہ کتاب العلم میں باب السمر في العلم کے تحت دوسری حدیث حضرت عبد اللہ بن عباس رضی اللہ عنہ سے لائے ہیں اس میں ترجمہ باب کی صراحت نہیں ہے۔ لیکن کتاب التفسیر رقم الحدیث ۴۵۶۹ میں جب یہی حدیث آئی ہے تو اس میں ”فتحدث رسول الله ﷺ مع أهله ساعة“ کے الفاظ اس ترجمہ پر دلالت کرتے ہیں، اور ایسا امام بخاری رحمہ اللہ تشیخہ اللأذهان کرتے ہیں۔

۱۰۔ کبھی ترجمہ باب بعینہ اس حدیث سے ماخوذ ہوتا ہے جو اس باب کے تحت ذکر ہوتی ہے جیسا کہ کتاب العلم میں ”باب من يرد الله به خيرا يفقهه في الدين“ کے الفاظ حدیث مذکور سے ہی اخذ کیے گئے ہیں۔

۱۱۔ کبھی ترجمہ باب کے لفظ حدیث کے الفاظ کے مطابق نہیں ہوتے لیکن حدیث مذکور کے معنی و مفہوم کے موافق ہوتے ہیں۔ ایسے تراجم سے امام بخاری رحمہ اللہ کا مقصود آنے والی حدیث کی شرح کرنا ہوتا ہے۔ جیسا کہ باب الاغبتا في العلم والحكمة کے تحت حدیث ”لَا حَسَدَ إِلَّا فِي اثْنَتَيْنِ“ لائے ہیں۔ اور اس سے مقصود یہ ہے کہ حدیث میں وارد حسد کا لفظ اپنے اصل معنی میں نہیں ہے، بلکہ حسد سے مراد ”غبطہ“ ہے۔



۱۲۔ صحیح بخاری میں ایسے ابواب بھی بکثرت پائے جاتے ہیں جنہیں لفظ ”استفہام“ سے نقل کیا گیا ہے، اور ان سے کسی ایک احتمال کے بارہ میں جزم معلوم نہیں ہوتا۔ لیکن غور و خوض سے کسی احتمال تک رسائی ممکن ہوتی ہے جیسا کہ ”باب هل يقال مسجد فلان“ ہے

۱۳۔ بعض دفعہ امام صاحب رحمہ اللہ ترجمہ باب میں ایسا مسئلہ ذکر کرتے ہیں جس کی بظاہر زیادہ اہمیت نہیں ہوتی لیکن دیگر خارجی اسباب کی وجہ سے وہ مسئلہ بڑا اہم ہوتا ہے۔ جیسا کہ آپ نے ”باب قول الرجل ماصلینا“ قائم کیا ہے، بظاہر تو یہ کوئی اہم بات معلوم نہیں ہوتی، لیکن جب ہم دیکھتے ہیں کہ کچھ لوگ ”ماصلینا“ کہنے کو مکروہ سمجھتے ہیں تو اس باب کی اہمیت ظاہر ہو جاتی ہے، اور ایسے تراجم امام بخاری رحمہ اللہ عموماً مصنف ابن ابی شیبہ، اور مصنف عبدالرزاق کے تراجم کے تعاقب میں لاتے ہیں۔

۱۴۔ کبھی ترجمہ باب کے بعد امام صاحب رحمہ اللہ مرفوع حدیث کی بجائے کسی صحابی یا تابعی کا اثر ذکر کرتے ہیں یا صرف قرآنی آیات ذکر کرنے پر اکتفاء کرتے ہیں اور ایسا عام طور پر تب ہوتا ہے جبکہ ترجمہ باب کے الفاظ اس حدیث کا جزء ہوں جو امام بخاری رحمہ اللہ کی شرط پر نہیں ہوتی اور اس طرح آپ اس بات کی طرف راہنمائی کرتے ہیں کہ اس بارہ میں آنے والی حدیث اگرچہ بخاری کی شرط پر نہیں لیکن شواہد کی بنا پر قابل عمل ہے۔

۱۵۔ بعض دفعہ امام صاحب ترجمہ باب میں قرآن کریم کی کوئی آیت ذکر کر کے اس کے بعد حدیث لا کر اس آیت کریمہ کی شرح کرتے ہیں یا اس کے عموم کو خاص یا اس کے اطلاق کو مقید کرتے ہیں۔ یا اس کے متعدد احتمالات میں سے کسی ایک احتمال کو معین کرتے ہیں، کبھی اس کے برعکس ترجمہ باب میں کوئی حدیث لا کر آیت قرآنیہ سے اسکی تخصیص یا اس کی شرح کرتے ہیں۔ جیسا کہ کتاب الحیض میں باب مخلقة یو غیر مخلقة کے تحت ذکر ہونے والی حدیث اس آیت کریمہ کی تفسیر و تشریح کرتی ہے۔

۱۶۔ امام بخاری رحمہ اللہ چونکہ مجتہد مطلق ہیں اور وہ اپنی جامع کے قارئین کو بھی ملکہ اجتہاد و استنباط سے متصف کرنا چاہتے ہیں۔ اس لیے کبھی وہ ایسا ”باب“ بھی لاتے ہیں جو بلا ترجمہ ہوتا ہے۔ اور اس سے مقصود ان کا یہ ہوتا ہے کہ قاری کتاب، حدیث مذکور پر غور کر کے مناسب ترجمہ باب قائم کرے۔ جیسا کہ کتاب الایمان میں باب علامة الایمان حب الأنصار کے بعد وہ ”باب“ بلا ترجمہ لائے ہیں۔ جس کے تحت انہوں نے حضرت عبادۃ بن صامت رضی اللہ عنہ سے مروی حدیث ذکر کی ہے۔ اور وہ چاہتے ہیں کہ قاری کتاب اس حدیث پر غور و فکر کر کے ایسا عنوان قائم کرے جو کتاب الایمان سے تعلق رکھتا ہو۔ گویا ایسے ابواب سے امام بخاری کا مقصود طالب حدیث کی پریکٹس ہوتا ہے۔

صحیح بخاری کی خصوصیات:

وہ خصوصیات جو صحیح بخاری کو دیگر کتب حدیث سے ممتاز کرتی ہیں حسب ذیل ہیں:

۱۔ تراجم ابواب: خصوصیات بخاری میں سے ایک خصوصیت اس کے تراجم ہیں جن میں امام بخاری رحمہ اللہ وہ احکام و مسائل ذکر کرتے ہیں جن کا انہوں نے احادیث نبویہ سے استنباط کیا ہوتا ہے، بعض دفعہ ان کا استنباط بڑا دقیق اور لطیف ہوتا ہے۔

۲۔ فقہ الحدیث: امام بخاری رحمہ اللہ کا مقصد صرف احادیث نبویہ کو جمع کرنا نہیں ہے بلکہ احادیث سے فقہی احکام کا استنباط و استدلال بھی ان کے پیش نظر ہوتا ہے۔ آپ احادیث نبویہ سے دقیق مسائل کا آسان طریقے سے استنباط کرتے ہیں۔ فقہی احکام کے استخراج میں وہ عام طور پر قرآنی آیات کو پیش نظر رکھتے ہیں۔ اس کے بعد مرفوع ثابت احادیث سے استدلال کرتے ہیں اور اس کی تائید میں آثار کو ذکر کرتے ہیں۔ جو کہ مجتہد کے لیے ضروری ہیں۔ استنباط مسائل میں اگرچہ آپ مصالح عباد کا بھی لحاظ کرتے ہیں لیکن آپ کے استدلال میں نصوص کو غلبہ حاصل ہوتا ہے۔ جیسا کہ انہوں نے کتاب النکاح میں ”باب من قال لا نکاح الا بولي“ کے بعد یہ باب بھی قائم کیا ہے ”لا ینکح الا ب و غیرہ البکر والشیب الا برضاها“ جس سے مقصد ان کا یہ ہے کہ عورت کے نکاح میں اس کے ولی کی اجازت اور اسکی رضامندی ضروری ہے اور اس کے ساتھ عورت کی موافقت اور اسکی رضا بھی ضروری ہے نہ عورت کے لئے جائز ہے کہ وہ شتر بے مہار کی طرح جس سے چاہے اپنے ولی کی اجازت کے بغیر نکاح کر لے اور نہ ہی اس کے ولی کو یہ حق حاصل ہے کہ وہ اسے مجبور کر کے جہاں چاہے اس کا نکاح کر دے۔ بلکہ دونوں باہمی رضامندی اور موافقت سے اس معاملہ کو طے کریں گے۔

۳۔ امام بخاری رحمہ اللہ پہلے طبقہ کی روایت کردہ احادیث کو بطور اصول لاتے ہیں جن کے رواۃ حفظ و اتقان اور ضبط و ثقافت میں اعلیٰ مقام پر فائز ہوتے ہیں۔ اور دوسرے طبقہ کی مروی احادیث کو بطور متابعت اور شواہد کے پیش کرتے ہیں، جن کے رواۃ ضبط و ثقافت میں پہلے طبقہ کے راویوں سے ذرا کم درجہ ہوتے ہیں۔

۴۔ امام مسلم رحمہ اللہ نے ”حدثنا“ اور ”أخبرنا“ کے استعمال میں فرق کو ملحوظ رکھا ہے لہذا وہ ”حدثنا“ تب لاتے ہیں جبکہ راوی نے اپنے مروی عنہ کے تلفظ سے حدیث کا سماع کیا ہو۔ اور جب شیخ پر قراءت کے دوران حدیث اخذ کی گئی ہو تو اسے ”أخبرنا“ سے تعبیر کرتے ہیں۔ لیکن امام بخاری رحمہ اللہ ان الفاظ میں کوئی فرق نہیں کرتے۔ استاد نے پڑھا ہو یا شاگرد نے، دونوں مقامات میں ان میں سے کوئی ایک لفظ استعمال کر لیتے ہیں۔

۵۔ جامع بخاری کی تالیف کے دوران جب امام صاحب رحمہ اللہ ضرورت کے لیے وقفہ کرتے ہیں تو وقفے کے بعد جب وہ دوبارہ لکھنا شروع کرتے ہیں تو عام طور پر ”بِسْمِ اللّٰهِ الرَّحْمٰنِ الرَّحِیْمِ“ لکھ کر آغاز کرتے ہیں۔

۶۔ حدیث مرفوع جسے امام بخاری رحمہ اللہ متصل سند کے ساتھ روایت کرتے ہیں وہ بالکل صحیح ثابت حدیث ہوتی ہے۔ لیکن وہ تعلقات جن کی سند کے شروع سے ایک یا زیادہ راوی حذف ہوں ان کی دو صورتیں ہیں۔ ان میں سے جو صیغہ جزم سے مروی ہوں جیسے قال، فعل، ذکر تو یہ ان کی صحت کی طرف اشارہ ہوتا ہے۔ اور جو صیغہ تمریض سے مروی ہوں جیسے یقال، یحکی یا یدکر تو ان پر صحیح یا ضعیف ہونے کا حکم بالجزم نہیں لگایا جاسکتا۔ لیکن ایسی روایت بالکل ساقط الاعتبار نہیں ہوتی اسی لیے اسے صحیح بخاری میں لاتے ہیں۔ حافظ ابوالفضل نے کہا ہے کہ صیغہ تمریض ضعف اسناد کے ساتھ خاص نہیں ہے۔ بلکہ روایت بالمعنی اور اختصار روایت کے لیے بھی اسے ذکر کر دیتے ہیں۔

۷۔ قرآن کریم سے ملتا جلتا لفظ جب کسی حدیث میں واقع ہو تو امام بخاری اس حدیث کے ساتھ قرآن کریم میں وارد اس لفظ کی بھی شرح کر دیتے ہیں اور بعض دفعہ اس کے بارہ میں مفسرین میں سے کسی کا قول نقل کر دیتے ہیں۔ جس

سے غریب لفظ کی وضاحت ہو جاتی ہے۔

۸۔ صحیح بخاری کی یہ بھی خصوصیت ہے کہ امام موصوف نے اس میں ہر حدیث کو غسل اور وضوء کر کے اور دو رکعت نماز ادا کرنے کے بعد دعاء استخارہ کر کے اور اس حدیث کی صحت کی پوری تحقیق کرنے کے بعد اسے اپنی جامع میں درج کیا ہے۔

۹۔ امام بخاری رحمہ اللہ عام طور پر کسی کتاب کے آغاز میں اسکی مشروعیت کی طرف اشارہ کر دیتے ہیں جیسا کہ کتاب الحیض کے شروع میں کہا ہے ”باب کیف کان بدء الحیض“ اور کتاب الأذان میں ”باب بدء الأذان“ ہے۔

۱۰۔ عدم تکرار: امام صاحب اپنی صحیح میں تکرارِ احادیث سے احتراز کرتے ہیں اور جو احادیث مکرر آئی ہیں وہ بھی کلی طور پر مکرر نہیں ہیں۔ بلکہ ان کی سند پہلی سے مختلف ہوتی ہے۔ یا متن کے الفاظ میں کچھ فرق ہوتا ہے۔ اور اس فرق اور اختلاف سند کے ہوتے ہوئے اس حدیث کو کلیۃً مکرر نہیں کہا جاسکتا۔

۱۱۔ ثلاثیات بخاری: امام صاحب نے اپنی صحیح میں بائیس ایسی احادیث بھی درج کی ہیں جن میں آپ کے اور نبی اکرم ﷺ کے درمیان صرف تین راوی ہیں۔ جنہیں محدثین کرام کے ہاں ”ثلاثیات“ سے تعبیر کیا جاتا ہے۔ امام بخاری رحمہ اللہ اکثر ثلاثیات مکی بن ابراہیم سے روایت کرتے ہیں ان میں بعض ضحاک بن مخلد اور خلاد بن یحییٰ سے بھی لائے ہیں۔

۱۲۔ امام بخاری رحمہ اللہ نے جامع بخاری کے آغاز اور انتہاء میں ربط کو ملحوظ رکھا ہے۔ انہوں نے اپنی کتاب کی ابتداء حدیث ”إنما الأعمال بالنیات“ سے کی ہے اور کتاب کے آخری باب ”ونضع الموازين القسط لیوم القيمة وأن أعمال بنی آدم وقولهم یوزن“ کے تحت حضرت ابوہریرہ رضی اللہ عنہ کی حدیث ”قال النبی ﷺ کلمتان حبیبتان الی الرحمن خفیفتان علی اللسان ثقیلتان فی المیزان“ لائے ہیں۔ جس سے وہ اس بات کی طرف راہنمائی کرنا چاہتے ہیں کہ قیامت کے دن نیکیوں کا میزان اسی شخص کا وزنی ہوگا جس نے دنیا میں اعمال صالحہ کو خلوص نیت کے ساتھ سرانجام دیا ہوگا۔

۱۳۔ امام بخاری رحمہ اللہ اپنی جامع میں ہر ”کتاب“ کے آخر میں ایسی حدیث ذکر کرتے ہیں جس میں ایسا کلمہ ہوتا ہے جو اس کتاب کے مکمل اور ختم ہونے کی طرف اشارہ کرتا ہے۔ اس طرح امام بخاری رحمہ اللہ ہر کتاب کے خاتمہ کی طرف اشارہ کرنے کے ساتھ ساتھ اپنی کتاب کے قاری کو زندگی کا خاتمہ اور موت یاد دلاتے ہیں۔ جیسا کہ ”باب بدء الوحی“ کے آخر میں آنے والی حدیث میں ”فکان ذلک اخر شان هرقل“ کے الفاظ ہیں۔

الموازنۃ بین الصحیحین:

جمہور محدثین کرام نے صحیح بخاری کو ”أصح الكتب بعد کتاب الله“ کہا ہے لیکن ابوعلی حسین بن علی نیشاپوری رحمہ اللہ نے صحیح مسلم کو ”أصح الكتب“ کہا ہے ان کا قول ہے ”ما تحت أديم السماء کتاب أصح من صحیح مسلم“۔ جبکہ حقیقت یہ ہے کہ حسن ترتیب میں اگرچہ صحیح مسلم کو فوقیت حاصل ہے۔ لیکن فنی اعتبار سے صحیح بخاری کا درجہ بلند ہے اور صحیح بخاری کی فوقیت کی وجوہات حسب ذیل ہیں۔

(۱) صحیح مسلم کے رواۃ کی بنسبت صحیح بخاری کے رواۃ پر تنقید کم ہوئی ہے۔ کیونکہ امام بخاری جن رواۃ سے احادیث لانے میں امام مسلم سے منفرد ہیں وہ چار سو تیس کے قریب ہیں۔ جن میں سے صرف اسی (۸۰) راویوں کے بارہ میں کلام کی گئی ہے جبکہ امام مسلم چھ سو بیس رواۃ سے احادیث لانے میں بخاری سے منفرد ہیں۔ جن میں سے ایک سو ساٹھ پر نقد ہوا ہے۔ اگرچہ یہ تنقید عیب ناک نہیں ہے لیکن صحیح بخاری میں ایسے رواۃ کی تعداد کم ہے۔ اور جس کتاب میں متکلم فیہ راوی کم ہیں اس کا درجہ دیگر کتب حدیث سے اعلیٰ ہے۔

(۲) صحیح بخاری کے جن رواۃ کے بارہ میں کلام کی گئی ہے ان سے امام بخاری نے بہت کم روایت لی ہے، جبکہ صحیح مسلم میں ایسے راویوں کی روایات کثرت سے آئی ہیں۔

(۳) امام بخاری رحمہ اللہ جن رواۃ سے روایت میں منفرد ہیں ان میں سے اکثر ان کے شیوخ و اساتذہ ہیں جن سے ان کی ملاقات ثابت ہے اور وہ ان کے حالات اور ان کی احادیث کو خوب سمجھتے ہیں۔ اور ان کے جید، غیر جید کو خوب پہچانتے ہیں۔ اور ان کی مرویات کو مکمل انشراح کے بعد نقل کرتے ہیں۔ جبکہ امام مسلم جن رواۃ سے احادیث لانے میں منفرد ہیں وہ ان کے شیوخ و اساتذہ میں سے نہیں ہیں۔ بلکہ وہ ان سے متقدم ہیں۔ امام مسلم ان کے احوال سے بالمشافہ واقف نہیں ہیں۔ اور وہ واسطہ کے ساتھ یا ان کے نسخوں سے روایات اخذ کرتے ہیں۔ لہذا امام بخاری اپنے شیوخ کی مرویات کو بہتر جانتے تھے۔

(۴) امام بخاری رحمہ اللہ طبقہ اولیٰ کی احادیث کو اپنی صحیح میں اصول کے طور پر لاتے ہیں۔ اور طبقہ ثانیہ کی مرویات کو وہ متابعت اور شواہد کے طور پر پیش کرتے ہیں۔ جبکہ امام مسلم دوسرے طبقے کی احادیث کو بھی اصول میں لے آتے ہیں۔ اور ان سے استدلال کرتے ہیں۔

(۵) حدیث صحیح کا مدار اتصال سند اور رواۃ حدیث کی عدالت و ثقاہت پر ہوتا ہے۔ اور اس سلسلہ میں امام بخاری رحمہ اللہ کی شرط قوی اور سخت ہے۔ کیونکہ وہ حدیث معنعن میں معاشرت کے علاوہ مروی عنہ سے کم از کم ایک دفعہ لقاء یا سماع کی صراحت کو ضروری قرار دیتے ہیں اور اس شرط کے پائے جانے پر حدیث معنعن کو اپنی صحیح میں درج کرتے ہیں۔ جبکہ امام مسلم رحمہ اللہ حدیث معنعن میں راوی اور مروی عنہ کی معاشرت اور امکان لقاء کو ہی کافی سمجھتے ہیں۔ لقاء یا سماع کی صراحت کو ضروری نہیں سمجھتے۔ اگرچہ امام مسلم کی بات اپنی جگہ صحیح ہے۔ لیکن امام بخاری رحمہ اللہ کی شرط زیادہ واضح اور صحیح بخاری کی تقدیم کا باعث ہے۔

۶۔ صحیح مسلم کی جن روایات پر علماء حدیث کی طرف سے تنقید کی گئی ہے۔ وہ بخاری کی ایسی احادیث کی بنسبت زیادہ ہیں۔ صحیح بخاری میں ایسی احادیث اسی (۸۰) کے قریب ہیں۔ جبکہ مسلم میں تنقید شدہ احادیث ایک سو تیس کے قریب ہیں۔ اگرچہ ان احادیث پر صحت کا حکم لگانے میں شیخین حق بجانب ہیں۔ لیکن جس کتاب حدیث پر علماء حدیث کی طرف سے تنقید کم ہوئی ہے اس کا درجہ بلند ہے اور اسے دیگر کتب حدیث پر تقدیم حاصل ہے۔

۷۔ علماء حدیث کا اس بات پر اتفاق ہے، کہ امام بخاری رحمہ اللہ، امام مسلم رحمہ اللہ سے عظمت شان میں بڑھ کر ہیں۔ اور احادیث کے دقائق کی معرفت میں ان پر فوقیت رکھتے ہیں۔ جبکہ امام مسلم۔ امام بخاری رحمہ اللہ کے تلامذہ میں شامل ہیں



اور انہوں نے فن حدیث اپنے شیخ امام بخاری رحمہ اللہ سے ہی حاصل کیا ہے۔ امام الائمۃ ابو بکر بن خزیمہ رحمہ اللہ نے کہا ہے ”ما تحت أديم السماء أعلم بالحدیث من محمد بن اسماعیل“ بنا بریں امام مسلم رحمہ اللہ کے شیخ کی کتاب بخاری کو تقدیم و فوقیت حاصل ہے۔

۸۔ امام بخاری رحمہ اللہ کی صحیح کو یہ اعزاز بھی حاصل ہے کہ انہوں نے اپنی کتاب میں فقہی ابواب و تراجم کا التزام کیا ہے۔ جبکہ امام مسلم کی صحیح تو سرے سے ابواب سے ہی خالی ہے۔ اس میں تراجم ابواب امام نووی رحمہ اللہ کے قائم کردہ ہیں۔ ان اسباب و وجوہات کی بنا پر ہم کہہ سکتے ہیں کہ صحیح بخاری دیگر کتب حدیث پر فوقیت اور صحت حدیث کی شرطوں کے اعتبار سے اسے صحیح مسلم پر تقدم حاصل ہے۔

از
شیخ محمد رمضان السلفی
شیخ الحدیث جامعہ لاہور الاسلامیہ، لاہور۔



شرح
بخاری

49



بسم اللہ الرحمن الرحیم

ان الحمد لله نحمده ونستعينه ونستغفره ونعوذ بالله من شرور أنفسنا ومن سيئات أعمالنا من يهده الله فلا مضل له ومن يضلل فلا هادي له وأشهد أن لا اله الا الله وحده لا شريك له وأشهد أن محمداً عبده ورسوله۔

أما بعد: فأعوذ بالله السميع العليم من الشيطان الرجيم۔ بسم الله الرحمن الرحيم، يا ايها الناس اتقوا ربكم الذي خلقكم من نفس واحدة وخلق منها زوجها وبث منهما رجالا كثيرا ونساء واتقوا الله الذي تساءلون به والأرحام ان الله كان عليكم رقيبا۔ يا أيها الذين آمنوا اتقوا الله حق تقاته ولا تموتن إلا و أنتم مسلمون، يا ايها الذين آمنوا اتقوا الله و قولوا قولا سديدا يصلح لكم أعمالكم ويغفر لكم ومن يطع الله ورسوله فقد فاز فوزا عظيما۔

شروع میں کچھ مبادی بیان کیے جاتے ہیں ان میں سے ایک یہ ہے کہ ”حدیث“ کسے کہتے ہیں۔ حدیث کا لغوی معنی ”کلام“ ہے۔ اور جب اصطلاح میں یہ لفظ استعمال ہوتا ہے تو اس سے مراد رسول اللہ ﷺ کا کلام یا آپ کا فعل یا آپ کی تقریر ہوتی ہے۔ محدثین کرام اس لفظ کو عام معنی میں لیتے ہیں کیونکہ وہ اس لفظ میں رسول اللہ ﷺ کے حالات کو بھی داخل کرتے ہیں۔ خواہ وہ حالات نبوت سے پہلے کے ہوں یا بعد کے، لیکن علماء اصول رسول کریم ﷺ کے قول و فعل اور تقریر کو ہی حدیث کہتے ہیں اور آپ کے حالات کو اس میں شامل نہیں کرتے، کیونکہ وہ حدیث سے بطور دلیل کے بحث کرتے ہیں۔ اور ان کے ہاں آپ کے حالات دلیل نہیں بن سکتے، جبکہ محدثین کرام ان سب کو ذکر کرتے ہیں، اور آپ کے قول و فعل اور تقریر و حالات سب کو حدیث کہتے ہیں۔

علم حدیث کی اقسام:

علم حدیث کی بہت سی قسمیں ہیں، جیسا کہ حاکم نے معرفۃ علوم الحدیث میں اور ابن الصلاح نے اپنی کتاب ”علوم الحدیث“ میں ان اقسام کو ذکر کیا ہے۔ اور ان میں سے مشہور تین قسمیں ہیں۔

۱۔ علم بالروایۃ: ہمارے ہاں کتب حدیث اسی علم پر مشتمل ہیں اسے علم روایت حدیث بھی کہتے ہیں۔

۲۔ علم بالدراۃ: اسے علم اصول حدیث کہتے ہیں۔

۳۔ علم لغات حدیث، جس میں احادیث میں آنے والے مشکل الفاظ کے معانی ذکر ہوتے ہیں۔ ابن الاثیر کی ”النهاية في غريب الحديث والأثر“ اور ”مجمع البحار“ اسی موضوع پر لکھی گئی ہیں۔ یہ علم حدیث کی معروف قسمیں ہیں، اور ان تینوں علوم کی تعریفات بھی الگ الگ ہیں اور انکا موضوع اور غرض و غایت بھی جدا جدا ہے۔ علم بالروایۃ اس

علم کا نام ہے جس میں رسول اللہ ﷺ کے اقوال و افعال، تقریرات اور آپ کے حالات ذکر ہوتے ہیں^①۔ اور رسول ہونے کے اعتبار سے رسول اللہ ﷺ کی ذات اس علم کا موضوع ہے۔

اور دوسری قسم علم اصول حدیث ہے اس علم میں متن اور سند کے متعلق صحت و سقم کے اعتبار سے بحث ہوتی ہے۔ اور اس کا موضوع سند اور متن ہے۔ اور علم لغات حدیث میں حدیث کے الفاظ کے معانی بیان ہوتے ہیں اور اس کا موضوع ”الفاظ حدیث“ ہے۔ اور ان علوم کی غرض و غایت بھی الگ الگ ہے۔

غرض و غایت میں فرق:

بعض علماء نے غرض و غایت میں فرق کیا ہے، جیسا کہ شرح تہذیب میں ہے غرض سے مراد وہ چیز ہے جو کسی کو کسی کام پر ابھارنے والی ہو، اسے علت^② غائی بھی کہتے ہیں۔ اور وہ نفع اور فائدہ جو اس کام پر مرتب ہو اسے غایت کہتے ہیں خواہ وہ کام پر باعث ہو یا نہ ہو، گویا غایت کا لفظ عام ہے۔ بخلاف غرض کے۔ اس کا اطلاق اسی چیز پر ہو گا جو کام کے لیے باعث ہو جیسے مسجد نمازیں ادا کرنے کے لیے تعمیر کی جاتی ہے مگر اس میں جہادی ٹریننگ بھی کی جاسکتی ہے، گویا تعمیر مساجد کی غرض اداءِ صلوٰت ہے جو مسجد کی تعمیر پر براہِ یحیٰئے کرنے والی ہے اور اس سے جہادی ٹریننگ کا کام لینا وہ فائدہ ہے جو اس پر مرتب ہوتا ہے جسے غایت کہہ سکتے ہیں۔ اسی طرح کسی بھی عمارت کے ستون بنیادی طور پر ان

① محترم منیر احمد سلفی کی محنت و کاوش سے حافظ صاحب کی ابتدائی تقاریر پر مشتمل ”درس صحیح بخاری“ کے نام سے کتاب شائع ہو چکی ہے اس میں ان علوم کی تعریف، موضوع اور غرض و غایت یوں بیان کی گئی ہے۔

۱۔ علم بالروایۃ علم یدکر فیہ أقوال رسول اللہ ﷺ وأفعاله وتقریراته وحالاته، موضوعه ذات الرسول من حیث أنه رسول۔ غرضه الفوز بسعادة الدارين یعنی دنیا و آخرت کی سعادتوں سے ہمکنار ہونا ہے۔ ۲۔ علم بالدرایۃ علم بأصول وقواعد یعرف بها أحوال السند والمتن من حیث القبول والرد۔ موضوعه: السند والمتن من حیث القبول والرد۔

غرضه تمییز الصحیح من السقیم من الأحادیث۔ صحیح اور ضعیف احادیث کی تفریق کرنا ہے۔ ۳۔ علم اللغات علم باحث عن المعنی المفہوم من الفاظ الحدیث وعن المراد بها مبنیاً علی قواعد العربیۃ وضوابط الشریعة ومطابقاً لحوال النبی ﷺ۔ موضوعه الفاظ الحدیث و غرضه معرفة معانی الفاظ الحدیث ومفاهیمہ۔

② علل اربعہ: علت کی چار اقسام ہیں ۱۔ علت مادی: یعنی وہ علت جو کسی چیز کا جزء بالقوہ ہو جیسے لکڑی سے دروازہ بنانے سے پہلے لکڑی اس کے لیے جزء بالقوہ اور علت مادیہ ہے۔ ۲۔ علت صوری: وہ علت جو کسی چیز کا جزء بالفعل ہو جیسے لکڑی کو دروازہ بنانے میں استعمال کر لینا۔ ۳۔ علت فاعلی: وہ علت جس پر کسی چیز کا وجود موقوف ہو جیسے لکڑی سے دروازہ بنانے والا بڑھئی علت فاعلیہ ہے: ۴۔ علت غائی: یعنی وہ علت جس کا تصور پہلے اور وجود بعد میں ہو جیسے دروازے کا تصور اس کے وجود سے پہلے ہوتا ہے۔ بنا بریں کسی بھی علم کی غرض وہ چیز ہوگی جس کا تصور اس کے فاعل کو اس کام پر ابھارنے اور براہِ یحیٰئے کرنے والا ہو۔



پر چھت ڈالنے کے لئے استوار کیے جاتے ہیں۔ یہ گویا ستونوں کی غرض ہوتی ہے لیکن بعد میں ان ستونوں سے سترہ کا کام بھی لیا جاتا ہے اور ٹیک لگانے کے لئے بھی استعمال ہوتے ہیں۔ یہ چیزیں غایات کہلائیں گی۔ ایسے ہی نماز، روزہ، حج وغیرہ سے اصل مقصود اللہ تعالیٰ کی عبادت اور اسکی بندگی ہے جو ان عبادات کی غرض ہے اگرچہ ان عبادات سے ضمناً دیگر فوائد بھی حاصل ہو جاتے ہیں۔

کیا اللہ تعالیٰ کے افعال معلل بالاغراض ہیں؟

فلاسفہ کا خیال یہ ہے کہ اللہ تعالیٰ کے افعال معلل بالاغراض نہیں ہیں، یعنی اللہ تعالیٰ کی اپنے افعال میں سے کسی فعل سے کوئی غرض نہیں ہے جسے بروئے کار لانے کے لیے اس نے وہ کام کیا ہو۔ مثلاً اللہ تعالیٰ نے یہ جہان کسی غرض کے لئے نہیں بنایا۔ یہ لوگ کہتے ہیں کہ اگر اللہ تعالیٰ کے افعال کو معلل بالاغراض مانا جائے تو اللہ تعالیٰ کا محتاج ہونا لازم آئے گا۔ اور کہنا پڑے گا کہ اللہ تعالیٰ نے وہ غرض حاصل کرنے کے لئے کام کیا ہے۔ لیکن محدثین کرام ان کی اس بات کو درست نہیں سمجھتے وہ کہتے ہیں کہ اللہ تعالیٰ کا محتاج ہونا تو تب لازم آئے جبکہ اس نے وہ کام اپنی کسی ضرورت کے لیے کیا ہو لیکن اگر اس نے وہ کام دوسروں کے لیے کیا ہو یا اپنے حسن کمال کے اظہار کے لیے کیا ہو تو احتیاج لازم نہیں آئے گا، اس پر بھی اعتراض کرتے ہیں کہ اگر اللہ تعالیٰ نے وہ کام اپنے کمال کے اظہار کے لیے کیا ہے تو وہ کمال اللہ تعالیٰ کو پہلے حاصل نہ ہوا تو اللہ تعالیٰ فاقد کمال ہو جائے گا۔ اس کا جواب امام ابن تیمیہ رحمہ اللہ نے دیا ہے اور کہا ہے کہ وہ چیز کمال بنتی ہی تب ہے جب اللہ تعالیٰ اس کے کرنے کا ارادہ کرتا ہے اور اس کے ارادہ کرنے کے بعد وہ چیز صادر ہوتی ہے لہذا جب وہ چیز اللہ تعالیٰ کے ارادہ کرنے سے کمال بنتی ہے اگر ارادہ نہ کرے تو ہوتی ہی نہیں تو اللہ تعالیٰ فاقد کمال نہیں ہوگا۔ خیر یہ انہوں نے ایک اصطلاح بنالی ہے، اگرچہ یہاں اغراض کا لفظ بولنا اچھا نہیں ہے لیکن اللہ تعالیٰ کے افعال پر حکمتیں تو مرتب ہوتی ہیں۔ قرآن کریم میں ارشاد باری تعالیٰ ہے ”وما خلقت الجن والانس الا ليعبدون“^(۱) یعنی میں نے جنوں اور انسانوں کو اپنی عبادت کے لیے پیدا کیا ہے۔ یہاں لام تعلیل استعمال ہوا ہے، اسی طرح ارشاد باری تعالیٰ ہے ”انما يريد الله ليذهب عنكم الرجس اهل البيت ويطهركم تطهيرا“^(۲) یہاں بھی وہی لام ہے نیز فرمایا ”ولكن يريد ليطهركم“^(۳) اس طرح لام تعلیل قرآن کریم میں متعدد بار آیا ہے، اغراض کے ساتھ تعبیر نہ کریں تو الگ بات ہے لیکن اللہ تعالیٰ کے افعال پر حکمتیں مرتب ہوتی ہیں جو اسکا مقصود ہیں، چونکہ اللہ تعالیٰ خیر محض ہے۔ اور خیر محض سے جو چیز صادر ہوگی وہ بھی خیر محض ہوگی۔ جیسے گیہوں سے گیہوں اور جو سے جو پیدا ہوتا ہے۔ وحسن نبات الارض من كرم البذر یعنی زمین کی انگوریوں کی بہتری ان کے عمدہ بیج سے متعلق ہے۔ یہ صورت ہوگی۔

① الذاریات: ۵۶

② الاحزاب: ۳۳

③ المائدہ: ۶

کتب سہ کے اغراض و مقاصد:

کتب حدیث کے جمع کرنے کی اغراض مختلف ہیں ہر کتاب کے مؤلف کی غرض وہی ہے جسے اس نے کتاب حدیث کی تالیف میں پیش نظر رکھا ہے، امام بخاری رحمہ اللہ کی غرض صحیح بخاری کو جمع کرنے سے یہ ہے کہ لوگوں کے لیے صحیح احادیث کا مجموعہ پیش کیا جائے تاکہ ان کے لئے احادیث نبویہ پر عمل کرنا آسان ہو دوسرا یہ کہ احادیث نبویہ سے مختلف فقہی احکام کا استنباط کرنا تاکہ صحیح بخاری کے پڑھنے والوں میں ملکہ استنباط پیدا ہو سکے۔ اور امام بخاری کو خواب آیا تھا کہ میں نبی کریم ﷺ سے مکھیاں دور کر رہا ہوں تو امام احمد نے اس کی تعبیر یہ کی تھی کہ آپ نبی اکرم ﷺ سے کذب کا ازالہ کریں گے اور صحیح احادیث کو ضعیف سے جدا کریں گے۔ یہ تعبیر بھی صحیح بخاری کو جمع کرنے کا باعث بنی کیونکہ حدیث کی پہلی کتابوں میں ہر طرح کی روایات جمع کی گئی تھیں اور امام اسحاق بن راہویہ نے امام بخاری سے کہا کہ احادیث کا ایک ایسا مجموعہ ہونا چاہیے جس میں صرف صحیح و ثابت احادیث کو ہی درج کیا جائے تاکہ لوگوں کے لیے احادیث نبویہ پر عمل کرنا آسان ہو جائے۔ یہ بات بھی امام بخاری کے لیے صحیح بخاری کو لکھنے کا باعث بنی۔

امام مسلم رحمہ اللہ کا مقصد ایک موضوع سے متعلق صحیح احادیث کو ایک مقام پر جمع کرنا ہے۔ تاکہ عمل کرنے میں بھی آسانی ہو اور اگر کوئی طالب حدیث ایک عنوان سے متعلق تمام احادیث کو حاصل کرنا چاہے تو اسے وہ احادیث ایک جگہ پر جمع شدہ مل جائیں، صحیح مسلم میں ابواب تو امام مسلم کے قائم کردہ نہیں ہیں لیکن اس کے اندر ایک موضوع سے متعلق احادیث کا مجموعہ انسان کے سامنے آجاتا ہے۔

امام ترمذی رحمہ اللہ کا مقصد ائمہ کے مذاہب کو بیان کرنا ہے کہ ایک مسئلہ کے متعلق امام ابو حنیفہ رحمہ اللہ کا مذہب کیا ہے اور امام مالک رحمہ اللہ وغیرہ کا کیا مذہب ہے۔ لہذا ترمذی شریف کے پڑھنے سے انسان کو مذاہب کا علم ہو جاتا ہے۔ اسی لیے کہا گیا ہے کہ جامع ترمذی کافی ہے مقلد کے لئے بھی اور مجتہد کے لیے بھی، مجتہد کے لیے اس لئے کافی ہے کہ اسے اس میں احکام و مسائل کا مواد مل جاتا ہے اور مقلد کے لیے یوں کافی ہے کہ اسے سب مذاہب کا علم ہو جاتا ہے اور جس مذہب کا وہ مقلد ہے اس کا قول اختیار کر لیتا ہے۔

امام ابوداؤد رحمہ اللہ کا مقصد اختصار کے ساتھ مستدلات ائمہ کو بیان کرنا ہے ان کا قول ہے کہ میں نے پانچ لاکھ روایات سے اس کا انتخاب کیا ہے، حالانکہ سنن ابی داؤد میں احادیث کی تعداد چار ہزار سے کچھ زائد ہے۔ وہ کہتے ہیں کہ میں ہر باب میں صرف ایک حدیث ذکر کروں گا، ہاں بوقت ضرورت ایک سے زائد احادیث بھی لے آتے ہیں ورنہ ایک حدیث لانے پر ہی اکتفا کرتے ہیں۔ تاکہ کتاب مختصر رہے، اور اس سے ابوداؤد کے قاری کو ائمہ کے مستدلات کا بھی علم ہو جائے۔

امام نسائی رحمہ اللہ کی غرض احادیث میں پائی جانے والی علتوں کی چھانٹی کرنا ہے، تاکہ معلول روایات کا علم ہو جائے، گویا نسائی شریف پڑھنے والے کو علت و معلول جیسی سب چیزیں معلوم ہو جاتی ہیں۔

ابن ماجہ کو دیکھا جائے تو اس میں ان اغراض میں سے کوئی چیز نہیں پائی جاتی نہ اس میں مذاہب ذکر ہوئے ہیں نہ



شرح
بخاری



احادیث کی توثیق و تضعیف پائی جاتی ہے، اس میں انسان کو خود غور و فکر سے کام لینا پڑتا ہے۔ اور رواۃ حدیث کو دیکھنا پڑتا ہے کہ وہ کس قسم سے تعلق رکھتے ہیں۔ تاکہ اسکے مطابق ان کی روایت کردہ حدیث پر صحت و سقم کا حکم لگایا جاسکے، ابن ماجہ کے پڑھنے سے اگرچہ قاری کو مصنف رحمہ اللہ کی کوئی غرض معلوم نہیں ہوتی کہ جمع احادیث میں ان کے پیش نظر کون سا مقصد تھا تاہم اس میں احادیث کو ابواب کے تحت لایا گیا ہے اس باب بندی سے استنباط احکام و مسائل کا علم تو ہو جاتا ہے۔

مفتی اور مجتہد کا مقام

حدیث کی ان کتابوں کے اغراض و مقاصد چونکہ مختلف ہیں لہذا ان کتب حدیث کو اگر غور و فکر اور تحقیق سے پڑھا جائے تو پڑھنے والا کسی حد تک درجہ اجتہاد کو پہنچ جاتا ہے۔ پہلے تو مفتی بننا بہت مشکل کام تھا۔ امام احمد بن حنبل کہتے تھے جسے چار لاکھ روایات یاد ہوں وہ مفتی بن سکتا ہے۔ اور اسے تو زیرِ عمل لانا دشوار تھا۔ لیکن اب کتب حدیث موجود ہونے کی صورت میں مفتی بننا دشوار نہیں رہا۔ اب جو شخص صحاح ستہ کو بغور و خوض تحقیق سے پڑھ لے، اور بقول امام شوکانی رحمہ اللہ کتب ستہ کے علاوہ باقی حدیث کی کتابوں کا بھی علم حاصل کر لے۔ اور کتب تفسیر کو بھی دیکھ لے کیونکہ تفسیر کی کتابوں میں بھی بہت سی ایسی احادیث پائی جاتی ہیں جو کتب حدیث میں نہیں ہوتیں، تو انسان کو ملکہ اجتہاد حاصل ہو جاتا ہے۔ کیونکہ مجتہد اور مفتی کے لیے یہ ضروری نہیں ہے کہ اسے تمام احادیث ازبر ہوں، ہاں اسے احادیث کے مراجع کا علم ہونا ضروری ہے کہ فلاں حدیث کون سی کتاب میں ملے گی، تاکہ بوقت ضرورت اس کے لیے اس حدیث کی طرف مراجعت کرنا آسان ہو، اس طرح اسے مرتبہ اجتہاد اب بھی حاصل ہو سکتا ہے، مجتہد کے لیے ہر علم اور فن میں مجتہد ہونا کوئی ضروری نہیں مثال کے طور پر ایک شخص محدث، مجتہد ہو، حدیث نبوی صلی اللہ علیہ وسلم میں اسے ملکہ اجتہاد حاصل ہو، صحیح اور ضعیف احادیث کا پتہ لگا سکتا ہو تو اس کے لیے صرف یا نحو کے علم میں یہ ضروری نہیں ہے، کہ وہ ان علوم میں بھی خلیل یا سیبویہ کا درجہ رکھتا ہو۔ ہاں دیگر علوم سے بقدر ضرورت واقف ہونا ضروری ہے، اسی طرح مجتہد یا مفتی کے لیے یہ بھی ضروری نہیں ہے کہ وہ معاشرے کے تمام حالات سے پوری طرح باخبر ہو، بلکہ کسی مسئلہ میں اگر وہ معاشرے کی روش سے بے خبر ہو تو مستفتی سے دریافت کر سکتا ہے اور اس کے مطابق فتویٰ دے سکتا ہے جیسا کہ ایک دفعہ امام مالک رحمہ اللہ کے پاس سوت کا تنے والے غزالین آئے اور امام مالک رحمہ اللہ سے پوچھا کہ ہمیں اس کام کی کتنی اجرت لینی چاہیے، آپ نے ان سے پوچھا کہ تمہارے ہاں اس کا رواج کیا ہے؟ انہوں نے کہا کہ رواج تو نصف و نصفی کرنے کا ہے آپ نے فرمایا پھر اسی پر عمل کرو۔ دیکھئے آپ کو اس بارہ میں رواج کا علم نہیں تھا تو اس بارہ میں ان سے پوچھ کر فتویٰ دیدیا۔ لیکن اہل اصول نے جو اجتہاد کی تعریف کی ہے وہ تو بالکل عنقاء ہے میرا تو خیال ہے کہ وہ تعریف پہلے مجتہدین میں سے کسی ایک پر بھی صادق نہیں آتی۔

کتابتِ حدیث:

بعض سفہاء قسم کے لوگ یہ سمجھتے ہیں کہ حدیث تیسری صدی میں لکھی گئی ہے امام بخاری سے پہلے اس کا وجود نہیں تھا، نبی کریم ﷺ سے صدیوں بعد ادھر ادھر سے سن کر اسے مرتب کیا گیا ہے لہذا حدیث حجت نہیں ہے اور اس کا کوئی اعتبار نہیں ہے۔ ایسے لوگ دراصل منکرین حدیث کے گروہ سے تعلق رکھتے ہیں اور علم حدیث سے نابلد ہونے کی وجہ سے ایسی بے تکی باتیں ہانکتے رہتے ہیں، حالانکہ امام بخاری رحمہ اللہ کی صحیح بخاری سے پہلے بھی حدیث کی کتابیں لکھی ہوئی موجود تھیں، دیکھئے امام بخاری رحمہ اللہ کے استاد امام احمد بن حنبل رحمہ اللہ ہیں ان کی حدیث کی ضخیم کتاب پہلے سے موجود ہے جو مسند احمد کے نام سے مشہور ہے۔ اور امام احمد رحمہ اللہ کے استاد امام شافعی رحمہ اللہ ہیں ان کی کتاب اس سے پہلے سے موجود ہے جو کتاب الائم کے نام سے مشہور و متداول ہے۔ اور یہ کتاب بہت سی احادیث پر مشتمل ہے، کتاب الائم کی احادیث کو علماء نے الگ کتاب میں بھی جمع کر دیا ہے۔ اور اس کا نام مسند شافعی رکھا ہے۔ اور امام شافعی رحمہ اللہ کے استاد امام مالک رحمہ اللہ ہیں، اور امام مالک رحمہ اللہ کی حدیث کی کتاب اس زمانے سے آج تک دنیا میں موجود اور مشہور و متداول ہے جسے لوگ موطا امام مالک کے نام سے جانتے ہیں، بلکہ اس سے قبل ان کے ہم زمان لوگوں کے حدیث کے مجموعے موجود ہیں مصنف عبدالرزاق موجود ہے اور اس سے قبل حضرت معمر کا مجموعہ موجود ہے حضرت ابو ہریرہ رضی اللہ عنہ کے شاگرد ہمام بن منبہ کا صحیفہ حدیث پایا جاتا ہے، اس طرح حدیث کا یہ سلسلہ مسلسل اوپر تک جاتا ہے اس کے باوجود یہ کہنا کہ حدیث تیسری صدی میں سن کر لکھی گئی ہے اس سے پہلے اس کا کوئی وجود نہیں تھا یہ منکرین حدیث کی جہالت اور فن حدیث سے نا آشنا ہونے کا واضح ثبوت ہے، صحابہ کرام رسول اکرم ﷺ کی احادیث لکھا کرتے تھے حضرت عبداللہ بن عمرو بن عاص کے پاس صحیفہ تھا جو احادیث پر مشتمل تھا اس کا نام صحیفہ صادقہ تھا۔ اور یہ صحیفہ انہوں نے نبی کریم ﷺ سے لکھا تھا۔ اسی طرح حضرت عبداللہ بن عباس رضی اللہ عنہ نے رسول اللہ ﷺ کی بہت سی احادیث لکھ رکھی تھیں جب وہ فوت ہوئے تو ان کا بیٹا علی بن عبداللہ اپنے باپ کے نوشتے اور کتابیں اونٹ پر لاد کر لے گئے اور انہیں محفوظ کر لیا معلوم ہوتا ہے کہ ان کی کتابوں کی تعداد زیادہ تھی۔ اسی طرح صحابہ کرام میں بہت سے کاتب تھے جو رسول اکرم ﷺ کی احادیث لکھا کرتے تھے، اگرچہ لکھنے کا عام رواج نہیں تھا اور نہ ہی اس وقت کتابت کی اس طرح تنقیح ہوئی تھی جس طرح آج کے دور میں ہے، ان کے ہاں کتابت میں اعراب یا نقطے لگانے کا بھی اہتمام نہیں کیا جاتا تھا، جس کی وجہ سے الفاظ کے ایک دوسرے کے ساتھ خلط ملط ہونے کا اندیشہ ہوتا تھا، ممانعت کی حدیث کا تعلق اسی اختلاط کے خطرے سے بچنے کے لیے تھا، جیسا کہ مسلم میں حضرت ابوسعید خدری رضی اللہ عنہ کی حدیث ⁽¹⁾ ہے، کہ

⁽¹⁾ منکرین حدیث اپنے لٹریچر میں اس حدیث کا اس قدر حصہ ضرور نقل کرتے ہیں کہ جو ان کے زعم باطل میں انکار حدیث کے لیے دلیل بن سکے لیکن اس حدیث کے آخری حصے کو وہ گول کر جاتے ہیں جس میں حدیث نبوی کے حجت ہونے اور اسے دوسرے لوگوں تک پہنچانے اور آگے بیان کرنے کا حکم دیا گیا ہے جیسا کہ مسٹر پرویز نے ”مقام حدیث“ میں لکھا ہے کہ نبی ﷺ نے تو حدیث لکھنے سے منع کر دیا تھا اور فرمایا تھا مجھ سے قرآن کے علاوہ کچھ نہ لکھو اور جس نے قرآن کے

رسول اللہ ﷺ نے فرمایا ”مجھ سے قرآن کے علاوہ کچھ نہ لکھو جس نے مجھ سے

قرآن کے علاوہ کچھ لکھا ہے اسے مٹادے اور مجھ سے حدیث بیان کرو اس میں کوئی ممانعت نہیں ہے۔“ اس حدیث کے مفہوم میں اختلاف ہے۔ بعض علماء کہتے ہیں کہ اس سے مراد یہ ہے کہ قرآن کریم کے اندر کچھ اور نہ لکھو، بایں طور کہ قرآن میں بین السطور یا حاشیہ پر کچھ اور لکھنا شروع کر دو، تاکہ وہ قرآن کریم کے ساتھ خلط ملط نہ ہو جائے اور قرآن

علاوہ کچھ لکھا ہے اسے مٹادے۔ لہذا جب حدیث کو لکھنے سے روک دیا گیا تھا تو یہ شرعی حجت نہیں ہے۔ حالانکہ اس حدیث کو اگر مکمل طور پر لیا جائے تو اسی حدیث میں حدیث نبوی کے شرعی لحاظ سے حجت ہونے کا ذکر موجود ہے، صحیح مسلم کی یہ حدیث جسے انکار حدیث کے لیے ادھورا پیش کیا جاتا ہے اصل کتاب میں اس کے الفاظ یہ ہیں ”ان رسول اللہ ﷺ قال لا تکتبوا عنی ومن کتب عنی غیر القرآن فلیمحہ وحدثوا عنی ولا حرج ومن کذب علی قال ہمام أحسبه۔ متعمداً فلیتبوأ مقعده من النار“ صحیح مسلم ج ۴ ص ۲۲۹۸ یعنی رسول اللہ ﷺ نے فرمایا مجھ سے لکھانہ کرو اور جس نے مجھ سے قرآن کے بغیر کچھ لکھا ہے وہ اسے مٹادے، اور میری حدیث بیان کرو اس میں کوئی ممانعت نہیں لیکن جس نے مجھ پر قصداً جھوٹ باندھا وہ اپنا ٹھکانہ جہنم میں بناتا ہے۔ غور فرمائیے جن لوگوں کو علمی بددیانتی کا چسکا لگا ہوا ہے وہ صحیح مسلم کی اس حدیث کا آخری حصہ ہضم کر جاتے ہیں جس میں رسول اللہ ﷺ نے اپنی احادیث کو آگے بیان کرنے کا حکم دیا ہے اور اسے لوگوں کے سامنے آنے ہی نہیں دیتے کیونکہ وہ حدیث نبوی کے سند اور حجت ہونے پر دلالت کرتا ہے۔ اور اس کے پہلے حصے کو وہ نقل کر دیتے ہیں حالانکہ اس سے بھی ان کا مقصود لوگوں کو فریب دینا ہے۔

کیونکہ رسول اللہ ﷺ نے کتابت حدیث سے مطلقاً نہیں روکا تھا بلکہ قرآن کریم کے الفاظ کی حفاظت و صیانت کے پیش نظر اس کے ساتھ ان احادیث کو ایک ساتھ لکھنے سے منع فرمایا تھا جو آپ قرآنی آیات کی تفسیر و تعبیر کے طور پر ذکر فرمایا کرتے تھے جیسا کہ مسند احمد کی حدیث میں اس کی صراحت موجود ہے، مسند احمد میں ہے حضرت ابو ہریرہ رضی اللہ عنہ بیان کرتے ہیں، کہ ہم رسول اللہ ﷺ سے جو کچھ سنتے اسے لکھ لیتے تھے، ایک دفعہ آپ نے پوچھا کیا لکھتے ہو؟ ہم نے کہا جو آپ سے سنتے ہیں وہی لکھتے ہیں، آپ نے فرمایا کیا اللہ تعالیٰ کی کتاب کے ساتھ دوسری چیز لکھتے ہو؟ اللہ تعالیٰ کی کتاب کو خالص لکھو، اور اسے اس کے غیر کے ساتھ نہ لکھا کرو، حضرت ابو ہریرہ کہتے ہیں کہ ہم نے ان (مخلوط) نوشتوں کو اکٹھا کر کے جلادیا“ (مسند احمد ج ۳ ص ۱۲) مسند احمد کی اس حدیث سے صحیح مسلم کی حدیث مذکور کی وضاحت ہو جاتی ہے کہ رسول کریم ﷺ نے حدیث کو قرآن کریم کے ساتھ خلط ملط کر کے لکھنے سے روکا تھا کتابت حدیث کی ممانعت مطلق نہیں تھی، اگر بالفرض آپ نے اپنی احادیث کو قرآن سے الگ کر کے لکھنے سے بھی روک دیا تھا۔ جیسا کہ منکرین حدیث کا خیال ہے۔ تو اس گروہ کے مذہبی پیشواؤں کو یہ بتانا ہوگا کہ صحیح مسلم کی مذکورہ حدیث ان کے پاس کیسے پہنچ گئی، جسے ان کی طرف سے انکار حدیث کی دلیل بنا کر پیش کیا جاتا ہے، اور ”لا تکتبوا عنی غیر القرآن“ کی نہی اور ممانعت سے مسلم کی حدیث کیونکر محفوظ ہو گئی آخر صحابہ کرام رضی اللہ عنہم نے حدیث مسلم کو قرآن کریم سے الگ لکھا تھا اور نبی اکرم ﷺ سے نقل کیا تھا تب ہی تو یہ حدیث قرآن سے باہر آج تک محفوظ ہے، جس سے ثابت ہوتا ہے کہ صحابہ کرام احادیث نبویہ کو قرآن سے الگ کر کے لکھا کرتے تھے اور کتابت حدیث کی ممانعت قرآن کریم کے ساتھ لکھنے سے تعلق رکھتی تھی تاکہ قرآن و حدیث میں باہمی اختلاط نہ ہو سکے۔

کا جزء نہ بن جائے یا اس ممانعت کا تعلق ابتدا سے ہے، جب لوگوں کو شروع میں کتابت کا ملکہ حاصل نہیں تھا اس وقت آپ نے روکا تھا جب کہ کتابت میں نقطے لگانے کا بھی اہتمام نہیں کیا جاتا تھا اس لیے لکھنے سے روکا گیا تاکہ ایسا نہ ہو کہ لکھنے والا کچھ لکھے اور پڑھنے والا کچھ اور پڑھے، جیسا کہ صحیح مسلم کے مقدمہ میں ایک روایت ذکر کی گئی ہے جس سے عبد القدوس راوی کی تصحیف کو بیان کرنا مقصود ہے وہ روایت یہ ہے ”نہی رسول اللہ ﷺ أن يتخذ الروح عرضاً“ تو اس سے کہا گیا اس سے کیا مراد ہے تو اس نے کہا یعنی يتخذ كوة في الحائط ليدخل عليه الروح “یعنی آپ نے دیوار میں ہوا آنے کے لیے روشن دان رکھنے سے روکا ہے، کیونکہ دونوں لفظ لکھنے میں یکساں ہیں اس لیے اس نے یہ معنی سمجھ لیا^①۔ اور جو صحابہ کرام شروع میں بھی لکھتے ان کو اچھی طرح کا ملکہ حاصل تھا اس لیے وہ لکھا کرتے تھے اس کے بعد جب لوگوں میں کتابت عام ہو گئی تو اس وقت لکھنے کی اجازت بھی عام ہو گئی، جیسا کہ جنگ بدر کے قیدیوں کو آپ نے حکم دیا تھا کہ اس قدر آدمیوں کو لکھنا پڑھنا سکھا دو تو تمہیں آزاد کر دیا جائے گا۔ نبی اکرم ﷺ نے بہت سے احکام لکھوائے ہیں جیسے اہل یمن کے لیے آپ نے کتاب لکھوائی تھی اس میں نماز ذبائح وغیرہ سے متعلق بہت سے مسائل آگئے ہیں اس طرح آپ نے جو احکام و مسائل لکھوائے تھے انہیں اگر جمع کیا جائے تو بہت سا مواد مل جاتا ہے دہلی میں ایک شخص نے نبی اکرم ﷺ کے لکھوائے ہوئے احکام کو کتاب کی شکل میں جمع کر کے شائع کیا تھا وہ کتاب تین سو سے لے کر چار سو صفحات کے درمیان تھی، لہذا یہ کہنا کہ شروع میں حدیث کی کتابت ہوئی ہی نہیں یہ غلط بات ہے، نبی کریم علیہ الصلوٰۃ والسلام نے زکوٰۃ کے مسائل خود لکھوائے تھے پھر اس تحریر کو تلوار کے میان

① صحیح مسلم کے مقدمہ میں امام مسلم رحمہ اللہ نے کہا ہے ”حدثنا حسن الحلواني قال سمعت شبابة قال كان عبد القدوس يحدثنا فيقول: سويد بن عقلة، قال شبابة وسمعت عبد القدوس يقول: نهى رسول الله ﷺ أن يتخذ الروح عرضاً قال فقیل له أي شيء هذا قال یعنی يتخذ كوة في الحائط ليدخل عليه الروح“ مقدمہ مسلم ص ۱۸۔

امام نووی رحمہ اللہ اس عبارت کی شرح کرتے ہوئے فرماتے ہیں کہ اس کلام سے مراد عبد القدوس راوی کی جہالت اور اس کی حدیث میں تصحیف کو بیان کرنا ہے، اسے سند اور متن دونوں میں وہم لاحق ہو جاتا تھا، مثلاً وہ سويد بن عقلة کو (جو غین مفتوح اور فامفتوح کے ساتھ ہے) سويد بن عقلة عین اور قاف کے ساتھ پڑھتا تھا جو تصحیف اور کھلی غلطی ہے۔ اور متن حدیث میں اسکی تصحیف یہ ہے کہ حدیث تو یہ ہے ”نہی رسول اللہ ﷺ أن يتخذ الروح (را کے ضمہ کے ساتھ) عرضاً (غین معجمہ کے ساتھ) جس کا مفہوم یہ ہے کہ رسول اللہ ﷺ نے کسی بھی ذی روح اور جاندار چیز کو نشانہ بنانے اور اس پر تیر برسانے سے منع کیا ہے لیکن عبد القدوس اس حدیث میں ”الروح“ کو (را کی فتح کے ساتھ) اور ”عرضاً“ کو عرضاً (عین مہملہ کے ساتھ) پڑھا کرتا تھا جس کا مفہوم یہ بن جاتا ہے کہ نبی کریم ﷺ نے ہوا آنے کے لیے دیوار میں روشن دان رکھنے سے منع کیا ہے اور یہ تصحیف اور کھلی غلطی ہے۔

○ = ○ = ○ = ○ = ○

میں محفوظ کر دیا تھا، جس کی نقلیں کروا کر حضرت ابو بکر صدیق رضی اللہ عنہ نے تمام علاقوں کے عمال کو بھیج دی تھیں، تاکہ ان مسائل پر عمل کروایا جاسکے حضرت علی رضی اللہ عنہ کے پاس بھی ان کا لکھا ہوا صحیفہ تھا جس کے بارہ میں انہوں نے کہا تھا، کہ ہمیں رسول اللہ صلی اللہ علیہ وسلم نے کسی چیز کے ساتھ خاص نہیں کیا ہمارے پاس بھی قرآن کریم کی فہم و فراست ہے اور یہ صحیفہ ہے ان سے پوچھا گیا اس صحیفے میں کیا لکھا ہے تو انہوں نے کہا اس میں زکوٰۃ اور دیات کے اور قیدیوں کو چھڑانے کے مسائل ہیں۔ حضرت ابو ہریرہ رضی اللہ عنہ سے مروی ہے وہ کہتے ہیں کہ میں نے رسول اللہ صلی اللہ علیہ وسلم سے علم کے دو وعاء یاد کئے ہیں، اور وعاء سے مراد یہ ہے کہ میرے پاس علم کی دو کتابیں ہیں۔ یہ کتابیں انہوں نے کسی دوسرے سے لکھوائیں یا جب لکھنا پڑھنا سیکھ لیا تب انہوں نے یہ خود لکھیں، کیونکہ امت جب امت سے نکل گئی تو انہوں نے علم کو لکھنا شروع کر دیا، باقی جو یہ آتا ہے کہ حضرت عمر بن عبدالعزیز نے امام زہری کو احادیث جمع کرنے کا حکم دیا تھا اور یہ مقولہ مشہور ہے ”أول جامع الحديث والأثر ابن شهاب أمر له عمر“ اس کا یہ مطلب نہیں ہے کہ اس سے پہلے لکھنے کا رواج نہیں تھا بلکہ اس سے پہلے بھی لوگوں کے پاس احادیث کے صحیفے موجود تھے خود رسول کریم صلی اللہ علیہ وسلم نے اپنی متعدد احادیث لکھوائی ہیں جیسا کہ اس سے قبل ذکر ہو چکا ہے تو اس کے بعد حضرت عمر بن عبدالعزیز نے ابن شہاب زہری کو یہ حکم دیا کہ ان تمام صحیفوں کو اور لکھی ہوئی منتشر احادیث کو ایک جگہ جمع کر دیا جائے تاکہ علم حدیث ضائع نہ ہو جائے اور یہ حکم انہوں نے پہلی صدی کے آخر میں دیا تھا اور ان کا یہ فرمان احادیث کو مطلقاً جمع کرنے کا تھا امام بخاری رحمہ اللہ اور اس کے بعد امام مسلم رحمہ اللہ تو صحیح احادیث کو اپنی اپنی کتابوں میں جمع کرنے والے ہیں۔ اور صحیح بخاری کو صحیح مسلم پر ترجیح اور فوقیت حاصل ہے جس کی وجہ آگے ذکر ہوگی۔

حدیث و سنت:

حدیث کا معنی کلام ہے۔ اور یہ کلام رسول کے ساتھ مخصوص ہے۔ اور اصطلاح میں رسول اللہ صلی اللہ علیہ وسلم کے اقوال و افعال، احوال اور تقریرات سب کو حدیث کہا جاتا ہے، حافظ ابن حجر رحمہ اللہ نے اس بات کی طرف اشارہ کیا ہے کہ حدیث کا لفظ حدوث سے مشتق ہے۔ جس کا معنی ہے نئی چیز۔ اور یہ لفظ قرآن کریم کے مقابلہ میں استعمال ہوا ہے چونکہ قرآن قدیم ہے اور حدیث اس کے مقابلہ میں حادث ہے اس لئے اسے حدیث کہا گیا ہے۔ لیکن ان کی یہ بات درست نہیں کیونکہ لفظ ”حدیث“ تو قرآن کریم پر بھی استعمال ہوا ہے جیسا کہ ارشاد باری تعالیٰ ہے ”اللہ نزل احسن الحديث“^① نیز فرمایا ”فبای حدیث بعدہ یؤمنون“^② جبکہ قرآن کریم بھی ”حدیث“ ہے تو حدوث کا معنی نہ ہوا، دراصل حدیث کا معنی کلام ہے، قرآن و حدیث دونوں کلام ہیں۔ قرآن کلام اللہ ہے اور حدیث کلام الرسول ہے، یہ نہیں کہ یہ لفظ حدوث سے مشتق ہو۔

لفظ ”سنت“ کا معنی سیرت اور طریقہ ہوتا ہے اور اس لفظ کا اطلاق مختلف معانی پر ہوتا ہے، سنت کا لفظ حدیث

کے معنی میں بھی استعمال ہوتا ہے جیسے قرآن و سنت کہنے میں سنت سے مراد حدیث ہوتا ہے، اسی طرح اولہ اربعہ (قرآن و سنت، اجماع اور قیاس میں بھی سنت کا لفظ حدیث کے معنی میں استعمال ہوتا ہے کبھی یہ لفظ ”بدعت“ کے مقابلہ میں بولا جاتا ہے، کبھی سنت کا اطلاق صحابہ کرام رضی اللہ عنہم کے عمل پر بھی ہوتا ہے جیسے رسول اللہ ﷺ نے فرمایا^(۱) ”علیکم بسنتی وسنة الخلفاء الراشدين المہدیین“^(۲) اور جب قرآن و سنت کہا جائیگا تو اس سے مراد

① سنن ابی داؤد مع العون ج ۴ صفحہ ۳۳۰

② فتنوں کے اس دور میں انتشار کی شکار اس امت مسلمہ میں ایک نئے فتنہ کو متعارف کرایا جا رہا ہے اور حدیث و سنت میں (جو کہ مترادف استعمال ہوتے ہیں) فرق ایجاد کرنے کی کوشش ہو رہی ہے اور یہ ساری کوشش دراصل انکار حدیث کے لئے چور دروازہ کھولنے کے لئے ہے۔ محدثین کرام اور دیگر اسلاف امت کے نزدیک ان دونوں لفظوں میں بنیادی طور پر کوئی فرق نہیں ہے، ان کے ہاں رسول اللہ ﷺ کے اقوال و افعال اور احوال و تقریرات کو جیسے حدیث کہا جاتا ہے ویسے ہی اس پر سنت کا اطلاق بھی ہوتا ہے۔ جبکہ حلقہ اشراق سے متعلق حضرات ان دونوں لفظوں میں فرق کرتے ہیں، اور حدیث و سنت میں فرق کرتے ہوئے لکھتے ہیں ”حدیث و سنت کو لوگ عام طور پر ہم معنی سمجھتے ہیں، یہ خیال صحیح نہیں ہے۔ حدیث و سنت میں زمین و آسمان کا فرق ہے اور دین میں دونوں کا مقام و مرتبہ الگ الگ ہے۔“ اور سنت کی تعریف امین اصلاحی صاحب سے نقل کرتے ہوئے لکھتے ہیں ”سنت ثابتہ سے ہماری مراد نبی ﷺ کا وہ عمل متواتر ہے جو صحابہ کے اجماع یا ان کے تواتر عملی کے ذریعے سے بحیثیت دین اس امت کو منتقل ہوا ہے“ اور حدیث کی تفصیل یوں ذکر کرتے ہیں ”حدیث ہمارے نزدیک رسول اللہ ﷺ کے قول و فعل اور تقریر و تصویب کی وہ روایت ہے جو زیادہ تر اخبار آحاد کے طریقے سے ہم کو ملی ہے“ ماہنامہ اشراق مئی ۱۹۹۴ء۔ جبکہ حق بات یہ ہے کہ حدیث و سنت میں فرق کرنے کی اختراع تجدد زدہ حضرات کی ہے جسے علماء سلف میں سے کسی سے ثابت نہیں کیا جاسکتا ان لوگوں کی نادانی کا یہ حال ہے کہ انہوں نے سنت کی تعریف اجماع سے کر دی ہے اور یوں انہوں نے سنت اور اجماع کو آپس میں گڈمڈ کر دیا ہے، حالانکہ علماء امت کے ہاں سنت اور اجماع ایک دوسرے سے جدا ہیں، اور دونوں کا دائرہ کار بھی الگ الگ ہے، سنت کا تعلق ہر اس چیز سے ہے جو رسول اللہ ﷺ سے صادر ہوئی ہے، جبکہ اجماع ان مسائل سے تعلق رکھتا ہے جو رسول کریم ﷺ کی وفات کے بعد پیش آئے ہوں، یعنی سنت نبی معصوم کا طریقہ ہونے کی بنا پر وحی خفی ہے جبکہ اجماع نبی اکرم کی وفات کے بعد افراد امت کے اجتہادات سے قائم ہوتا ہے، جیسا کہ علماء اصول نے اجماع کی تعریف یوں کی ہے۔ ”هو اتفاق المجتہدین من الأمة الاسلامیة فی عصر من العصور علی حکم شرعی بعد وفاة النبی ﷺ“ الوجیز فی اصول الفقہ ص ۲۲۲۔ یعنی نبی اکرم ﷺ کی وفات کے بعد کسی دور میں امت مسلمہ کے تمام مجتہدین کا کسی شرعی حکم پر متفق ہونا اجماع کہلاتا ہے، دیکھئے علماء سلف نے سنت کا مفہوم بیان کرتے ہوئے کبھی اسے اجماع کے ساتھ خلط ملط نہیں ہونے دیا، انہوں نے سنت کی تعریف (یعنی نبی اکرم ﷺ کے اقوال و افعال اور آپ کی کسی کام پر خاموشی جسے تقریر کہتے ہیں) کر کے اسے اجماع سے الگ حیثیت دی ہے، گویا انہوں نے حدیث و سنت دونوں کو مترادف قرار دیا ہے، اس کے متعلق علماء کی تصریحات عنقریب ذکر کی جائیں گی لیکن اس سے پہلے سنت کے اختراعی مفہوم کو عقل کی کسوٹی پر پرکھ کر دیکھ لیا جائے کیونکہ عقل پرست طبقہ اسے زیادہ اہمیت دیتا ہے، صحیح تدبر سے کام لیا جائے تو معلوم ہوتا ہے کہ سنت کا خانہ

ساز مفہوم مغالطہ پر مبنی ہے، کیونکہ اسے صاحب سنت (ﷺ) کی ذات کو پیش نظر رکھ کر متعین نہیں کیا گیا، جو سنت کا سرچشمہ ہیں، بلکہ اسے لوگوں کے تعامل سے مقید کر دیا گیا ہے، اور اس کا مطلب یہ ہو گا کہ رسول کریم ﷺ کے جس عمل کو امت کی عملی تائید حاصل ہو جائے وہی سنت قرار پائے گا، لیکن جو عمل نبی اکرم ﷺ سے صحت کے ساتھ ثابت تو ہو مگر اسے تعامل امت حاصل نہ ہو اسے سنت سے نکال باہر کیا جائے گا۔ چاہیے تو یہ کہ تعامل امت کی پرواہ کئے بغیر صاحب سنت علیہ السلام سے ایک عمل ثابت ہو جانے سے ہی وہ سنت کہلائے کیونکہ واجب الاتباع آسودہ رسول ﷺ ہے کسی امتی کا عمل نہیں لہذا سنت رسول کے ثبوت پر لوگوں کی طرف سے عملی تائید کا پہرہ بٹھا دینا دانش مندی کے خلاف ہے۔ اور اگر سنت کے اس اختراعی مفہوم کو تسلیم کر لیا جائے جس میں لوگوں کے عمل کی تائید کو شرط بنا دیا گیا ہے تو لوگوں میں رائج بدعات کو بھی سنت ماننا پڑے گا کیونکہ ان بدعات پر لوگوں کا عمل ہوتا ہے حالانکہ وہ رسول کریم ﷺ سے ثابت نہیں ہوتیں، اور ان بدعات و رسومات کا دین متین سے کوئی تعلق نہیں ہوتا۔ لہذا سنت کے ثبوت کے لیے امت کے تعامل کی شرط عقلاً بھی تسلیم نہیں کی جاسکتی۔ علماء سلف کے تدبر کی داد دینی چاہیے جنہوں نے ایسے خطرات کے سدباب کے لیے لوگوں کی عملی تائید سے قطع نظر سنت کو صرف رسول اللہ ﷺ کے قول و فعل اور آپ کی تقریر سے خاص کیا ہے، اور حدیث و سنت کو مترادف قرار دے کر انکار حدیث کے چور دروازے کو ہمیشہ کے لیے بند کر دیا ہے۔ حقیقت یہی ہے کہ حدیث و سنت میں بنیادی طور پر کوئی فرق نہیں ہے۔ کیونکہ علماء سلف و خلف نے ان دونوں کی ایک جیسی تعریف کی ہے ان میں سے کسی نے بھی سنت کا خانہ ساز مفہوم ذکر نہیں کیا جسے تجد و زودہ حضرات نے انکار حدیث سے متعلق اپنے بعض مقاصد کو بروئے کار لانے کے لئے جنم دیا ہے، اب ہم ائمہ حدیث، علماء اصول اور اہل لغت کی تالیفات سے سنت کا وہی مفہوم پیش کرتے ہیں جو شروع سے امت مسلمہ میں رائج رہا ہے اور ائمہ کبار کی آراء کی روشنی میں حدیث و سنت کی اصطلاح میں مطابقت کو ثابت کرتے ہیں۔

شرح

61

سنت ائمہ حدیث کے نزدیک: علامہ عراقی حدیث کی طرح سنت کو صحیح، حسن اور ضعیف تین اقسام میں تقسیم کرتے ہوئے فرماتے ہیں: وأهل هذا الشأن قسموا السنن - إلى صحيح وضعيف وحسن - یعنی اہل فن نے سنت کو صحیح، حسن اور ضعیف تین قسموں میں تقسیم کیا ہے (آلفیۃ الحدیث ص ۱۱۴) اور اس کی شرح کرتے ہوئے علامہ سخاوی فرماتے ہیں "السنن المضافة إلى النبي ﷺ قولاً أو فعلاً أو تقريراً" (فتح المغیث ص ۱۱۴) یعنی نبی کریم ﷺ کی طرف منسوب سنتیں آپ کے قول و فعل اور تقریر (تینوں قسموں) کو شامل ہیں۔

شیخ مصطفیٰ سباعی نے حجیت حدیث کے موضوع پر اپنی تالیف کا نام ہی "السنة" رکھا ہے، اس میں وہ محدثین سے حدیث کے ہم معنی سنت کی تعریف نقل کرتے ہوئے فرماتے ہیں "وهو في اصطلاح المحدثين ما أثر عن النبي ﷺ من قول أو فعل أو تقرير أو صفة خلقية أو سيرة" (السنة ومكانتها في التشريع الاسلامي ص ۴۷) یعنی محدثین کے نزدیک سنت اس قول و فعل، تقریر، سیرت اور حالت کو کہتے ہیں جو رسول کریم ﷺ سے منقول ہو، محمد ابو زہرہ سنت کا جامع مفہوم بیان کرتے ہوئے اس میں آپ ﷺ کے اقوال و افعال اور تقریر و تصویب کے علاوہ آپ کے سیر و مغازی کو بھی سنت میں شمار کرتے ہوئے فرماتے ہیں "علماء الحديث يرون بالسنة على ما ذهب اليه جمهورهم أقوال النبي ﷺ وأفعاله وتقريراته وصفاته الخلقية والخلقية وسيره ومغازيه" (الحديث والحدوثون

ص ۱۰) اختصار کے پیش نظر ہم نے دیگر علماء کے اقوال کو نقل کرنا چھوڑ دیا ہے۔ ان تمام علماء نے محدثین کرام سے سنت کا وہی مفہوم نقل کیا ہے جو حدیث کے مفہوم کے مترادف ہے، حلقہ اشراق کا خانہ ساز مفہوم ان میں سے کسی سے بھی منقول نہیں ہے۔ اگر حدیث و سنت میں فرق ہوتا تو وہ سنت کے لفظ کو رسول اکرم ﷺ کے اقوال و افعال اور تقریرات نیز آپ کی سیرت و مغازی کے لیے کبھی استعمال نہ کرتے۔

سنت علماء اصول فقہ کے نزدیک: علامہ آمدی سنت کی بحث کے تحت فرماتے ہیں: ”یدخل فی ذلك أقوال النبی ﷺ و أفعاله و تقاریرہ“ (الاحکام فی اصول الاحکام: ص ۱۲۷) شیخ الاسلام سبکی فرماتے ہیں ”ہی الشیء الصادر عن محمد المصطفیٰ ﷺ لا علی وجه الاعجاز“ (الابھاج فی شرح المنہاج ۲/ ۲۶۳۔ یعنی جو چیز نبی کریم ﷺ سے صادر ہو لیکن قرآن کی طرح معجزہ ہو سنت کہلاتی ہے۔ شاکر حنبلی لکھتے ہیں ”السنة اصطلاحاً ما جاء منقولاً عن رسول الله ﷺ من قول أو فعل أو تقرير فان كانت قولاً سميت سنة قولية وان كانت فعلاً سميت سنة فعلية وان كانت اقراراً منه لا مرراًه و سکت عنه سميت سنة تقريرية“ (اصول الفقہ الاسلامی ص ۲۳۷) یعنی قول و فعل اور تصویب و تقریر جو بھی رسول اللہ ﷺ سے منقول ہو سب آپ کی سنت ہیں آپ سے منقول اگر آپ کا قول ہو تو اسے سنت قولی کہتے ہیں، اگر فعل ہو تو سنت فعلی اور اگر کسی چیز کو دیکھ کر آپ نے سکوت فرمایا ہو تو اسے آپ کی تقریری سنت کہا جاتا ہے۔ یہاں بھی اختصار سے کام لیتے ہوئے ہم انہی اقوال پر اکتفا کرتے ہیں اور تمام علماء اصول سے بھی سنت کی وہی تعریف منقول ہے جو حدیث کے مترادف ہے۔ کسی سے بھی سنت کا وہ خود ساختہ مفہوم منقول نہیں ہے جو آج کل گھڑا جا رہا ہے۔

سنت علماء لغت کے نزدیک: تجد زوہ حضرات کے ہاں مشکلات قرآن کے حل کرنے میں لغت عرب کو غیر معمولی اہمیت حاصل ہے۔ گویا ان کے ہاں قرآن کریم کتاب ہدایت سے بڑھ کر ادبی کتاب ہے جو صاحب قرآن ﷺ سے کہیں بڑھ کر اپنی توضیح و بیان میں جاہلی ادب کی محتاج ہے جو خبر واحد کے معیار پر بھی پورا نہیں اترتا، تاہم ارباب لغت بھی ایسے تدبر سے برأت کا اظہار کرتے ہیں جس سے حدیث و سنت کے درمیان زمین و آسمان کا فرق کیا جاتا ہے اور جمہور علماء امت کی طرح وہ بھی ان دونوں الفاظ کو مترادف ہی قرار دیتے ہیں جیسا کہ علامہ ابن منظور لکھتے ہیں ”والأصل فيه الطريقة والسيرة وإذا أطلقت في الشرع فانما يراد بها ما أمر به النبي ﷺ ونهي عنه وندب إليه قولاً و فعلاً مما لم ينطق به الكتاب العزيز ولهذا يقال في أدلة الشرع الكتاب والسنة أي القرآن والحديث“ (لسان العرب ۱/ ۸۹) اس لفظ کا بنیادی معنی طریقہ اور سیرت ہے اور جب یہ لفظ شریعت میں استعمال ہو تو اس سے مراد رسول کریم ﷺ کے اقوال و افعال ہوتے ہیں جن کے بارہ میں قرآن ناطق نہ ہو اسی لیے اولہ شریعہ میں کتاب و سنت کا لفظ استعمال ہوتا ہے تو اس سے مراد قرآن و حدیث ہوتے ہیں۔

صاحب تاج لکھتے ہیں ”السنة إذا أطلقت في الشرع فانما يراد بها حكمه وأمره ونهيه مما أمر به النبي ﷺ ونهي عنه وندب إليه قولاً و فعلاً مما لم ينطق به الكتاب العزيز ولهذا يقال في أدلة الشرع الكتاب والسنة أي القرآن والحديث“ (تاج العروس ۹/ ۲۴۴) المعجم الوسيط میں ہے ”السنة من



قرآن و حدیث ہوں گے جیسا کہ نبی کریم علیہ الصلوٰۃ والسلام نے فرمایا ”ترکت فیکم امرین لن تضلوا ماتمسکم بہما کتاب اللہ و سنتی“

مسئلہ خلق قرآن^①:

یہ بات کہ قرآن قدیم ہے یا حادث؟ یہ بھی نزاعی مسئلہ ہے۔ ابن تیمیہ رحمہ اللہ کہتے ہیں کہ امام احمد بن حنبل رحمہ اللہ قرآن کو حادث تو مانتے ہیں، لیکن اسے مخلوق نہیں کہتے۔ اور وہ حادث اور مخلوق ہونے میں فرق کرتے ہیں، حادث وہ چیز ہوتی ہے جو موجود بعد العدم ہو، اور مخلوق وہ چیز ہوتی ہے جو موجود بعد العدم ہونے کے ساتھ ساتھ اللہ تعالیٰ کی ذات سے منفصل بھی ہو، اور اللہ تعالیٰ کی ذات سے متعلق کسی صفت کو حادث کہہ سکتے ہیں لیکن اسے مخلوق نہیں کہہ سکتے، جیسا اللہ تعالیٰ کا کلام کرنا تو جب اللہ تعالیٰ کلام کرے گا تو وہ حادث ہی ہوگا۔ مثال کے طور پر جب موسیٰ علیہ السلام کو اللہ تعالیٰ نے کہا ”وَ اِذْ نَادٰی رَبُّکَ مُوسٰی اِنِ اِثْنِ الْقَوْمِ الظّٰلِمِیْنَ“^② اللہ تعالیٰ نے یہ لفظ اسی وقت کہے ہیں جب موسیٰ علیہ السلام سے کلام کی ہے اس سے پہلے تو نہیں کہا تو اس طرح یہ کلام حادث ہوا، اب یہ تو نہیں کہہ سکتے کہ اللہ تعالیٰ ازل سے کہہ رہا تھا ”اِنِ اِثْنِ الْقَوْمِ الظّٰلِمِیْنَ“ اِنِ اِثْنِ الْقَوْمِ الظّٰلِمِیْنَ اس کا تو کوئی بھی قائل نہیں ہے، بعض لوگ اعتراض کرتے ہیں کہ یہ کیا ہوا کہ سامنے کوئی بھی نہیں ہے اور کہا جائے بھی ایسا کرو، اس کا جواب دیتے ہیں کہ اس کا مطلب یہ ہے کہ جب تم پیدا ہو گے تب کرو گے، اور یہ فعل پر معلق ہوگا، شیخ الاسلام ابن تیمیہ رحمہ اللہ کا خیال یہ ہے کہ امام احمد بن حنبل قرآن کو حادث تو مانتے تھے لیکن اسے مخلوق نہیں کہتے تھے، ویسے امام احمد رحمہ اللہ نے حادث کا لفظ بولا نہیں ہے انہوں نے جو لفظ بولا ہے وہ یہ ہے ”لَمْ یَکَلِمْہُ اِلَّا حِیْنَ نَادٰی مُوسٰی۔ لَمْ یَکَلِمْہُ قَبْلَہُ“ گویا پہلے کلام نہیں کیا بلکہ جب ندا کی اس وقت کلام کیا ہے اس کا مطلب یہی ہے کہ کلام حادث ہے۔ اگرچہ حادث کا لفظ انہوں نے نہیں بولا۔ اس لیے حنابلہ میں اختلاف ہے کہ اللہ تعالیٰ کا کلام قدیم ہے یا حادث؟ بعض کہتے ہیں کہ قدیم ہے، حالانکہ اللہ تعالیٰ کا کلام الفاظ سے مرکب ہے، اور الفاظ سے مرکب ہونے کے باوجود وہ قدیم بھی ہے اور یہ بات ذرا

شرح
بخاری

63

النبی ﷺ ما ینسب إلیہ من قول أو فعل أو تقریر“ (۱/۱۶۰) یعنی نبی کریم ﷺ کی طرف منسوب قول و فعل اور تقریر کو سنت کہتے ہیں۔ دیکھیے دیگر علماء شریعت کی طرح اہل لغت بھی حدیث و سنت میں کوئی فرق نہیں کرتے اور قرآن کریم کے بعد حدیث و سنت کو دوسرے مرتبے میں ذکر کرتے ہیں اور ان دونوں کے مترادف ہونے کا ذکر اہل علم کی مصنفات میں بکثرت موجود ہے۔ جس سے حدیث و سنت کا ہم معنی ہونا ثابت ہوتا ہے۔ اور ان دونوں الفاظ کے مفہوم میں رسول اکرم ﷺ کے اقوال و افعال اور آپ کے تقریرات سب کو شامل کیا گیا ہے، لیکن سنت کی اختراعی تعریف اور اس کا خود ساختہ مفہوم ان علماء میں سے کسی سے بھی منقول نہیں ہے۔

① امام ابوالحسن الاشعری رحمہ اللہ نے اپنی کتاب (الابانہ ص: ۸۴-۱۰۶) میں اس مسئلے پر سیر حاصل بحث کی ہے۔
الحسینوی۔

② الشعراء: ۱۰

مشکل ہے کہ حروف و اصوات سے مرکب بھی مانا جائے پھر قدیم بھی کہا جائے، کیونکہ صوت ایک حرکت ہے اور حرکت بذاتِ خود حادث ہے اور کلام عبارت ہے لفظ سے، جیسا کہ کلام کی تعریف یوں کی جاتی ہے ”الكلام ما ترکب من کلمتین بالا سناد“ جو اسناد سمیت دو کلموں سے مرکب ہو۔ اور کلمہ کی تعریف یہ ہے ”الكلمة لفظ وضع لمعنی مفرد اور لفظ کی تعریف یہ ہے ”هو الصوت المعتمد علی المخرج“ انسان کے منہ سے خارج ہونے والی آواز جب کسی مخرج سے نکلے تو وہ لفظ کہلاتا ہے جیسا کہ جرجانی نے کہا ہے، جب انسان آواز کا یا بولنے کا ارادہ کرتا ہے تو اس وقت اوتاد جڑ جاتے ہیں جس سے زور سے ہوا نکلتی ہے تو آواز پیدا ہوتی ہے۔ اور زور سے ہوا نکلنے سے ایک سیٹی سی پیدا ہوتی ہے، وہ جس حرف کے مخرج سے نکراتی ہے وہی حرف بن جاتا ہے مثلاً حاء کے مخرج سے نکلے تو حابن جاتی ہے، عین کے مخرج سے نکلے تو عین اور با کے مخرج سے نکلے تو بابن جاتی ہے۔ لہذا صوت کا نام دراصل کلام ہے اور صوت ایک حرکت ہے جو ہوا کے اندر ٹھوکر سے پیدا ہوتی ہے جسے صدمہ کہتے ہیں اور اس کا نام آواز ہے، اور وہ سمجھتے ہیں کہ آواز سے ہی کلام بنتی ہے، اور حنابلہ کہتے ہیں کہ اللہ تعالیٰ کی کلام کو حادث بھی نہیں کہنا چاہیے کیونکہ امام احمد بن حنبل نے قرآن کو مخلوق نہیں کہا اور حادث اور مخلوق میں کوئی فرق نہیں ہے لہذا اللہ تعالیٰ کا کلام اگرچہ حروف سے مرکب ہے لیکن اس کے باوجود بھی وہ قدیم ہے جیسا کہ حافظ قرآن کے ذہن کے اندر قرآن ہی ہوتا ہے لیکن اس میں کوئی ترتیب نہیں ہوتی جب تک وہ اسے پڑھے نہیں وہ بغیر ترتیب کے ہوتا ہے اور موجود ہوتا ہے، اسی طرح اللہ تعالیٰ کا کلام ایسے درجہ میں ہوتا ہے جس درجہ میں حروف میں کوئی ترتیب نہیں ہوتی وہ کہتے ہیں کہ قرآن اس طرح قدیم ہے جیسے حافظ کے ذہن کے اندر ہو یہ انکا آخری مرحلہ ہے کہ قرآن کو مرکب ماننے کے باوجود اسے قدیم کہتے ہیں۔ امام ابن تیمیہ رحمہ اللہ کہتے ہیں کہ اللہ تعالیٰ کا کلام تو قدیم ہے لیکن قرآن کو قدیم نہیں کہہ سکتے، اور قرآن خاص کلام ہے اور اللہ تعالیٰ کی کلام کے جزئیات حادث ہیں اور قرآن بھی اللہ تعالیٰ کی کلام کا ایک جزء ہے ہاں نوع کلام قدیم ہے، نوع کلام قدیم ہونے کا مطلب یہ ہے کہ کوئی وقت ایسا نہیں ہے جس سے پہلے اللہ تعالیٰ نے کلام نہ کی ہو، امام ابن تیمیہ رحمہ اللہ نے قرآن کو مخلوق نہیں کہا لیکن اس کا حادث ہونا تسلیم کیا ہے۔ چونکہ اللہ تعالیٰ کا کلام اللہ تعالیٰ کا فعل ہے جس پر خلق کا لفظ نہیں بول سکتے۔ کیونکہ عرف میں خلق و ایجاد جیسے الفاظ منفصل چیز کے متعلق ہوتے ہیں۔ مثلاً انسان اگر کھڑا ہو یا بیٹھے تو وہ یہ نہیں کہتا کہ میں نے کھڑا ہونے یا بیٹھنے کو پیدا کیا، بلکہ یہ کہتا ہے کہ میں کھڑا ہوا یا بیٹھا یا لیٹا۔ ہاں اگر کوئی چیز منفصل ہو تو اس پر یہ لفظ بولتے ہیں مثلاً میں نے کتابت کو ایجاد کیا، عام حنابلہ کہتے ہیں کہ اللہ تعالیٰ کا کلام غیر مخلوق ہے اور غیر حادث ہے۔ اور قرآن کریم کی آیت ”مَا يَأْتِيهِمْ مِّنْ ذِكْرٍ مِّن رَّبِّهِمْ مُّحَدَّثٌ“^① کے بارہ میں وہ کہتے ہیں کہ یہاں معنی ”محدث نزول“ ہے یعنی اس کا نزول حادث ہے یا ”من ذکر“ میں ذکر سے مراد رسول یا وعظ رسول ہے جو کہ مخلوق ہے۔ معلوم ہوتا ہے کہ امام بخاری رحمہ اللہ بھی امام احمد رحمہ اللہ کے ہم خیال ہیں، اور وہ قدیم اور غیر مخلوق کا معنی ایک ہی سمجھتے ہیں۔ لیکن امام ابن تیمیہ رحمہ اللہ نے اس بات پر زور دیا ہے کہ مخلوق اور حادث میں فرق ہے۔



اور یہ کرامیہ کا مذہب ہے اسی کو انہوں نے صحیح ثابت کرنے کی کوشش کی ہے، حافظ ابن حجر رحمہ اللہ چونکہ اشعری ہے اور اشاعرہ کلام نفسی کو قرآن سمجھتے ہیں جو کہ غیر مخلوق ہے، یہ لوگ کہتے ہیں کہ امام احمد بن حنبل کلام نفسی کو غیر مخلوق کہتے تھے اور معتزلہ کلام لفظی کو مخلوق کہتے تھے، حالانکہ اس طرح تو جھگڑا کرنا فضول ہوا پھر تو امام احمد کا معتزلہ سے جھگڑنا بے فائدہ تھا کہ وہ کلام نفسی کو غیر مخلوق کہتے ہیں اور یہ کلام لفظی کو مخلوق کہتے تھے۔ پھر تو گویا یہ بے عقلی تھی کہ ایک دوسرے کو اپنا مقصد نہیں سمجھا سکے، کہ میں کیا کہتا ہوں اور تم کیا کہتے ہو۔ حالانکہ یہ بات غلط ہے دراصل دونوں کا اختلاف کلام لفظی میں ہی تھا اور جھگڑا اتصال اور انفصال میں تھا۔ امام احمد کہتے تھے کہ اللہ تعالیٰ کی کلام اسکی صفت ہے جو اس کی ذات سے متصل ہے لہذا وہ غیر مخلوق ہے جبکہ معتزلہ کہتے تھے کہ اللہ تعالیٰ کی کلام اس سے منفصل ہے لہذا وہ مخلوق ہے، گویا جھگڑا اتصال و انفصال میں تھا، اور یہ جھگڑا اور اختلاف بھی معتزلہ کے علم کلام کے بعد پیدا ہوا ہے۔ کیونکہ اس کی بنیاد دراصل اس اصول پر ہے کہ محل حوادث حادث ہوتا ہے، اس کے بعد یہ بات بنائی کہ کلام لفظی تو حادث ہے، اگر یہ اللہ تعالیٰ کی ذات سے متصل مان لی جائے تو وہ محل حوادث بن جائیگا۔ اور اشاعرہ نے کہا کہ اس کی کلام لفظی ہے ہی نہیں بلکہ کلام نفسی ہے۔ ورنہ اس سے پہلے تو لوگوں کو یہ علم ہی نہیں تھا کہ محل حوادث حادث ہوتا ہے معتزلہ نے اپنے علم کلام کی بنیاد اس پر رکھی تھی کہ محل حوادث حادث ہوتا ہے لہذا اللہ تعالیٰ کا عرش پر ہونا، اسکا آسمان دنیا پر نزول فرمانا، قیامت کے دن اسکا آنا، اس طرح وہ اللہ تعالیٰ کے نزول، محیسی و اتیان سب کا انکار کرتے تھے، کیونکہ یہ چیزیں حادث ہیں اگر اللہ تعالیٰ کی ذات میں پائی جائیں تو اللہ تعالیٰ محل حوادث ہوگا۔ اور محل حوادث تو حادث ہوتا ہے یہ چیز ان کے ہاں محقق ہو چکی ہے۔ ابن تیمیہ رحمہ اللہ اور ابن القیم رحمہ اللہ تو اس بات کے قائل نہیں ہیں۔ وہ کہتے ہیں ”نفی القیام لكل امر حادث للرب خوف تسلسل الأعیان“، وہ کہتے ہیں کہ اگر اللہ تعالیٰ کے ساتھ حوادث ہوں تو اللہ تعالیٰ تو قدیم ہے، وہ حوادث بھی قدیم ہو جائیں گے۔ ابن تیمیہ رحمہ اللہ کہتے ہیں اس میں کیا خرابی ہے کہ ایک ازلی چیز ہو اور اس کے ساتھ افعال غیر متناہی چلے آرہے ہوں تو اس میں کوئی استحالہ نہیں ہے۔ باقی اس میں جو برہان سلمیٰ بیان کرتے ہیں کہ جزء و کل برابر ہو جائیں گے۔ تو فلسفی اسکا جواب دیتے ہیں کہ برہان سلمیٰ معدومات میں جاری نہیں ہوتا۔ موجودات میں ہوتا ہے۔ جیسا کہ مستقبل میں جاری نہیں ہوتا۔ ماضی میں جو چیزیں تھیں وہ پہلے ختم ہو گئی ہیں اور حال میں تو تسلسل نہیں ہے۔ ابن تیمیہ رحمہ اللہ کہتے ہیں کہ برہان سلمیٰ فضول چیز ہے ویسے حوادث کا لفظ اللہ تعالیٰ کے لیے نہیں بولنا چاہیے۔ کیونکہ حوادث حادثات کو کہتے ہیں جو مصائب و تکالیف کے معنی میں ہے۔ اور اللہ تعالیٰ مصائب کا محل تو نہیں ہے ہاں یہ کہنا چاہیے کہ اللہ تعالیٰ افعال اختیار یہ کا محل ہے یعنی اللہ تعالیٰ مختار ہے اور وہ محل ہے افعال اختیار یہ کا۔ حوادث کے ساتھ تعبیر کرنا اچھا نہیں ہے۔

حدیث کا مقام و مرتبہ:

حدیث کا مرتبہ تو قرآن کریم کے بعد ہے، کیونکہ حدیث قرآن کریم کی تفسیر ہے۔ اور قرآن مفسر ہے اور تفسیر کا درجہ مفسر کے بعد ہی ہوتا ہے، اور حدیث بیان ہے قرآن کریم مبین ہے، اور بیان اپنے مبین کے بعد ہوتا

ہے، جیسے ارشاد باری تعالیٰ ہے ”وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ“^① اور ہم نے آپ کی طرف یہ نصیحت نامہ (قرآن کریم) اتارا ہے تاکہ (اے نبی ﷺ) آپ لوگوں کے لیے اس کتاب کی وضاحت کریں جو ان کی (ہدایت کے لیے) اتاری گئی ہے۔ لیکن قرآن و حدیث ماننے اور تسلیم کرنے میں برابر ہیں کہ دونوں کا ماننا ضروری ہے۔ یہ جائز نہیں ہے کہ قرآن کو مانا جائے اور حدیث نبوی کو نہ مانا جائے۔ ماننے میں دونوں برابر ہیں۔ کیونکہ حدیث نبوی کا من جانب اللہ ہونا قرآن کریم کی طرح ہی ہے۔ فرق صرف اس قدر ہے کہ قرآن کریم معجز کتاب ہے اس کے الفاظ من جانب اللہ ہیں۔ نماز میں اسی کی تلاوت ہوتی ہے، اور حدیث کے لیے معجز ہونا ضروری نہیں ہے، اگرچہ بعض احادیث کا معجز ہونا ممکن ہے۔ اور ہو سکتا ہے کہ بعض دفعہ الفاظ حدیث اللہ تعالیٰ کی طرف سے آئے ہوں جیسے حدیث قدسی میں ہوتا ہے اس کو نبی اکرم ﷺ اللہ تعالیٰ سے روایت کرتے ہیں جیسے ”قال الله تعالى أنا أغنى الشركاء عن الشرك“^② بعض علماء کہتے ہیں یہ بھی روایت بالمعنی ہی ہوتی ہے نبی اکرم ﷺ پر ان کے معانی کا القاء ہوتا تھا تو آپ ان معانی کو اپنے الفاظ سے ادا کرتے تھے، بہر صورت یہ متلو چیز نہیں ہے۔ اور نہ قرآن میں اس کی تلاوت ہوتی ہے۔ قرآن کریم کی کسی سورت کی جگہ انسان حدیث قدسی کی تلاوت نہیں کر سکتا۔ ان کی روایت بالمعنی بھی جائز ہے ویسے دونوں (قرآن و حدیث) من جانب اللہ ہیں اور وحی ہونے میں دونوں شامل ہیں، شاہ ولی اللہ نے وحی کی مختلف صورتیں بیان کی ہیں بعض احادیث قرآن کریم کی طرح بھی آئی ہیں۔ بعض وقت خواب کے اندر وحی کی شکل ہوتی تھی جیسا کہ ارشاد ہے ”لقد صدق الله رسوله الرؤيا بالحق“^③ اور فرشتے کے ذریعے بھی آپ پر وحی آتی تھی۔ جیسا کہ حدیث جبریل میں ہے کہ وہ آپ کے پاس آئے اور آپ سے گفتگو کی، ایمان و اسلام اور دیگر امور کے بارہ میں سوال و جواب ہوئے، اس کے جانے کے بعد آپ نے فرمایا ”هذا جبريل جاء يعلم الناس دينهم“^④ یہ جبریل فرشتہ تھا جو لوگوں کو دین کی تعلیم دینے کے لیے آیا تھا، اور بعض احادیث ایسی بھی ہیں جو آپ کا اجتہاد ہیں، ایسے مواقع میں اگر آپ سے خطا ہو جاتی تو اس پر اللہ تعالیٰ کی طرف سے اصلاح اور تنبیہ ہو جاتی تھی جیسا کہ جنگ بدر میں اساری بدر کا فدیہ لے کر انہیں چھوڑ دینے پر تنبیہ ہوئی۔ چونکہ آپ کو رسول بنایا گیا ہے اس لیے آپ کی حفاظت ضروری تھی، اس معنی کے لحاظ سے آپ کے اجتہادات بھی وحی ہیں، بعض علماء کی رائے یہ ہے کہ نبی اکرم ﷺ امور دینیہ میں اجتہاد نہیں کرتے تھے بلکہ آپ کا اجتہاد دنیوی امور کے بارہ میں ہوتا تھا، اور جنگ بدر کے قیدیوں کے بارہ میں چونکہ کوئی صریح حکم نازل نہیں ہوا تھا اس لیے اسے بھی ایک مصلحت کی بنا پر دنیاوی امر سمجھ لیا گیا، کیونکہ جب تک کوئی مسئلہ کسی چیز کے بارے میں شریعت میں نہ آئے اور اس میں رائے کو



شرح
بخاری

66

① النحل: ۴۴

② صحیح مسلم ص ۱۲۹۲ دار السلام حدیث ۷۴۷۵

③ الفتح: ۴

④ صحیح بخاری مع الفتح ج ۱ ص ۱۱۴



دخل ہو تو وہ دنیا کا مسئلہ ہی ہوگا، اور اگر اس سے متعلق شریعت کی طرف سے امر آجائے تو اس سے رائے کا دخل اٹھ جاتا ہے۔ جیسا کہ آپ نے فرمایا ہے ”إذا حدثكم عن أمر دينكم فليكن أكذب على الله وإذا حدثت عن رأيي فانما أنا بشر“^(۱) لہذا جو چیز کتاب و سنت میں آگئی ہے وہ دین ہے اور جو چیز کتاب و سنت میں نہیں آئی وہ انسان کی عقل کے حوالے کر دی گئی ہے، وہ دین کا مسئلہ نہیں ہوگا۔ اس لئے اگر بالفرض دو مسئلے بھی ہوتے تو وہی دین ہوتا اور جو باتیں آپ نے اپنی رائے سے بتائی ہیں اس وقت وہ دین کا مسئلہ نہیں ہوگا لیکن جب اسکی تردید و تصویب اللہ تعالیٰ کی طرف سے ہوگئی تو اب وہ دین کا مسئلہ بن جائے گا۔ مطلب یہ ہے کہ بعض دفعہ انسان اپنی رائے سے بھی فیصلہ کر سکتا ہے جیسا کہ حدیث میں ہے ”وان حاصرت اهل حصن فأرادوك أن تنزلهم على حكم الله فلا تنزلهم على حكم الله ولكن أنزلهم على حكمك فانك لا تدري أتصيب الحكم فيهم أم لا“^(۲) یعنی جب آپ کسی قلعہ کا محاصرہ کریں اور وہ کہیں کہ اللہ کے حکم کے مطابق ان کا فیصلہ کر دیں تو ایسا نہ کریں، اور اگر کہیں کہ جو تمہاری رائے ہے اس پر فیصلہ کر دو تو یہ درست ہے۔ کیونکہ آپ نہیں جانتے کہ آپ ان کے بارہ میں اللہ تعالیٰ کے حکم کو پا سکیں گے یا نہیں۔ حالانکہ اللہ تعالیٰ کا حکم تو یہاں ہے ہی نہیں تو ”على حكم الله“ سے مراد یہ ہے کہ اللہ تعالیٰ حکم اس کے خلاف اتار سکتا ہے، یا مصلحت حقیقی اس کے خلاف ہو تو وہ اللہ کا حکم ہوگا، اور جو مصلحت تم نے سمجھی ہے وہ تمہارا حکم ہوگا، گویا مصلحت کی مخالفت نہیں ہونی چاہیے۔ مصلحت کے مطابق کام کرنا چاہیے۔ لیکن جب تک صریح حکم نہ ہو تو اسے اختیار ہے اپنے حکم پر فیصلہ کر سکتا ہے ایسے دنیاوی احکام کا حکم ہے اسی لیے بعض دفعہ لوگ نبی اکرم ﷺ سے پوچھ لیتے تھے جیسا کہ دوران سفر ایک دفعہ آپ ایک جگہ ٹھہرے تو لوگوں نے پوچھا کہ آپ اللہ تعالیٰ کے حکم سے یہاں ٹھہرے ہیں یا اپنی رائے سے؟ آپ نے فرمایا کہ یہ جگہ اچھی سمجھ کر یہاں اترا ہوں تو انہوں نے کہا کہ آگے جا کر مقام اترنے کے لیے بہتر ہے وہاں پانی بھی موجود ہے وہاں ٹھہرنا چاہیے۔ آپ نے ان کی بات مان لی اور آگے جا کر اترے، ایسے ہی وہ چیزیں جو دنیا سے تعلق رکھتی ہیں ان کی دو صورتیں ہیں۔ ایک ان کا حکم معلوم کرنا کہ وہ جائز ہے یا ناجائز دوسری صورت ہے ان کی ترکیب اور شکل و صورت، ان کا حکم تو شریعت سے حاصل کیا جائے گا۔ کیونکہ حکم شرعی چیز ہے یہ شریعت سے ہی معلوم کرنا چاہیے، باقی رہی ان کی ترکیب تو ان کی ترکیب میں انسان کو اختیار ہے جب تک کہ اس کے متعلق کوئی نص وارد نہ ہو جیسے حلوا پوری کھانا جائز ہے۔ کیونکہ نبی اکرم ﷺ نے فرمایا ہے جس چیز سے میں منع نہ کروں وہ حلال ہے یہ اسکا حکم ہے لیکن اسے بنانے کی ترکیب یہ دنیاوی چیز ہے جس میں انسان کو اختیار ہے جیسے چاہے بنائے۔ اسی طرح سینگلی لگوانا جائز ہے اور اس کی ترکیب میں طبیب اپنی رائے پر عمل کر سکتا ہے۔ ایسے دیگر علاج معالجہ کے مسائل ہیں۔

قاعدہ: امور دنیا کا حکم شریعت سے معلوم کیا جائے گا۔ اور ان کی ترکیب اپنی عقل سے معلوم کی جائے گی۔ بخلاف

① صحیح مسلم صفحہ ۱۱۶ رقم ۶۰۷۹-۶۰۸۰

② صحیح مسلم ص ۶۸ حدیث ۴۵۴۴ دار السلام

عبادات کے۔ ان کا حکم اور ترکیب دونوں شریعت سے ہی معلوم کیے جائیں گے کیونکہ عبادات کی تفصیل بتانے کے لیے تو انبیاء کرام مبعوث ہوئے ہیں۔ امور دنیا کی ترکیب بتانے کے لیے نہیں۔ ہاں جہاں نص آجائے وہاں نص پر ہی عمل ہوگا۔ شاہ اسماعیل شہید رحمۃ اللہ علیہ نے ایضاً الحق الصریح میں اسے تفصیل سے بیان کیا ہے۔

حدیث نبوی کی فضیلت:

حدیث نبوی کی فضیلت اس کی غرض و غایت میں بھی آجاتی ہے اور حدیث کی غرض و غایت اس سے پہلے ذکر ہو چکی ہے اور رسول اللہ صلی اللہ علیہ وسلم نے یہ دعا کی ہے ”نضر اللہ امرء سمع منا شیئاً فبلغہ کما سمعہ فرب مبلغ أوعى له من سامع“ (۱) یعنی اللہ تعالیٰ اس شخص کو تو تازہ رکھے جو میری کوئی بات (حدیث) سنے اور پھر اسے دوسروں تک ویسے ہی پہنچا دے جیسے اس نے اسے سنا ہے کیونکہ بہت سے وہ لوگ جن تک وہ حدیث پہنچائی جائے گی وہ سننے والے سے اسے زیادہ یاد رکھنے والے ہو سکتے ہیں۔ آپ کا فرمان حدیث کی بہت بڑی فضیلت پر دلالت کرتا ہے۔ اسی طرح حدیث میں ہے ”یحمل هذا العلم من كل خلف عدوله ينفون عنه تحريف الغالين وانتحال المبطلين وتاويل الجاهلين“ (۲) ایسے نبی اکرم صلی اللہ علیہ وسلم نے ارشاد فرمایا: ان العلماء ورثة الانبياء وإن الأنبياء لم يورثوا ديناراً ولا درهماً وإنما ورثوا العلم (۳) گویا آپ نے محدثین کرام کو اپنے خلفاء قرار دیا ہے جو آپ کی احادیث کو بیان کرتے ہیں اور نبی اکرم صلی اللہ علیہ وسلم کا خلیفہ ہونا بہت بڑی فضیلت اور منقبت ہے، اور ابو داؤد (۴) میں یہ حدیث آتی ہے کہ ہر صدی میں ایسا شخص ہوگا جو دین کی تجدید کرے گا ”من يجد دلها دينها“ کے لفظ ہیں، شاہ ولی اللہ کے نزدیک تو ان مجددین سے مراد محدثین کرام ہیں بعض علماء نے خاص ناموں کے ساتھ بھی انہیں ذکر کیا ہے کہ پہلی صدی میں حضرت عمر بن عبدالعزیز تھے ان کے بعد امام شافعی رحمۃ اللہ علیہ ہوئے ہیں، پھر شیخ الاسلام امام ابن تیمیہ رحمۃ اللہ علیہ اور حافظ ابن حجر رحمۃ اللہ علیہ جیسی شخصیات اس حدیث سے مراد ہیں جو دین کی تجدید کرنے والے ہیں، حالانکہ ان میں سے کسی نے بھی مجدد ہونے کا دعویٰ نہیں کیا، صرف ان کی دینی خدمات اور کارناموں کی وجہ سے انہیں مجدد کہا جاتا ہے، سب سے پہلے سیوطی رحمۃ اللہ علیہ نے مجدد ہونے کا دعویٰ کیا تھا اور کہا ”وقدر جوت أننى مجدد فيها وفضل الله ليس بجحد“، اس طرح شاہ ولی اللہ اور مجدد الف ثانی نے بھی دعویٰ کیا ہے، حالانکہ از خود یہ دعویٰ کرنا ان کے لیے کوئی ضروری نہیں تھا۔ لیکن ظاہر بات یہ ہے کہ اس حدیث میں مجددین سے مراد محدثین ہی ہیں۔ کیونکہ تجدید دین سے مراد دراصل یہ ہے کہ دین اسلام میں لوگوں نے جو کمی کر دی ہے اسے پورا کر دیا جائے اور دین میں جو زیادتی کر دی گئی ہے اسے دور کر دیا جائے۔ یہ تجدید کی حقیقت ہے کہ دین جیسے اللہ تعالیٰ کی طرف سے آیا ہے اسے ویسے ہی لوگوں



① جامع ترمذی مع تحفۃ الاحوذی ۷/ ۴۱۷۔

② کنز العمال ج ۱۰ ص ۱۷۶ حدیث نمبر ۲۸۹۱۹

③ سنن أبی داؤد ص ۵۲۳ حدیث ۳۶۴۱

④ سنن أبی داؤد ص ۶۰۲ رقم الحدیث ۴۲۹۱



کے سامنے پیش کر کے دین کو بالکل تازہ کر دیا جائے۔ اور یہ اسی صورت میں ہوتا ہے کہ جب دین اسلام میں کمی، بیشی کر دی گئی ہو اور اس کے ازالہ کا نام تجدید ہے، لہذا مجدد، عالم دین بھی ہو سکتا ہے، مجدد کے لیے حاکم یا بادشاہ ہونا ضروری نہیں ہے جیسے امام شافعی عالم ہی تھے اور مجدد بھی، ہاں ان میں سے حضرت عمر بن عبدالعزیز رضی اللہ عنہ اس مقام پر فائز تھے اور بادشاہ تھے، جبکہ یہ ضروری نہیں ہے کہ جو شخص حکومت پر قادر ہو وہی مجدد کامل ہوتا ہے، جیسا کہ مودودی صاحب نے کہا ہے کہ مجدد کامل کا مقام اب تک خالی ہے۔ جزوی طور پر مجدد ہوئے ہیں ورنہ اب تک کوئی بھی مجدد کامل نہیں ہوا۔ جو حاکم بنے گا وہ مجدد کامل ہو گا۔ یہ بات بالکل لغو اور فضول ہے۔ تجدید کا معنی صرف یہ ہے کہ دین کو اصل حالت میں تروتازہ لوگوں کے سامنے پیش کرنا اور اس میں ہونے والی کمیوں اور زیادتیوں کا ازالہ کر دینا، سنت کا احیاء ہو اور بدعات کی تردید کر دی جائے، تجدید احیاء دین میں ان کی بڑی پیچ در پیچ عبارتیں ہیں سمجھ نہیں آتا کہ وہ کیا کہنا چاہتے ہیں، اور کہا ہے کہ مجدد کامل کے لیے حاکم اور بادشاہ ہونا ضروری ہے۔ صحیح یہ ہے کہ محدثین کو مجدد کہنا چاہیے، کیونکہ تجدید دین کا کام تو انہوں نے ہی کیا ہے۔

شاہ عبدالعزیز رحمۃ اللہ علیہ نے ”عجالہ نافعہ“ کے شروع میں کہا ہے کہ حدیث نبوی کو یہ شرف حاصل ہے کہ قرآن کریم کی تفسیر ہو یا عقائد کے مسائل ہوں یا طریقت کے۔ ان تمام پر اسی کا حکم نافذ ہے۔ گویا حدیث بمنزلہ صراف کے ہے۔ لہذا جو وجوہ تفسیر اور عقائد کے مسائل نیز طریقت کے قواعد حدیث کے خلاف ہوں وہ سارے کے سارے مردود ہیں۔ اور یہ تب ہی ہو سکتا ہے جب تحقیق سے کام لیا جائے۔ اور امت کے اندر جو اختلافات پیدا ہو چکے ہیں ان کے بارہ میں یہ معلوم کرنا کہ صحیح بات کون سی ہے اور غلط کون سی ہے تب ہی ہو گا جبکہ تحقیق کی جائے۔ اور قرآن و حدیث کو معیار بنایا جائے۔ اور مسلمانوں نے جتنے بھی علوم ایجاد کیے ہیں جیسے صرف و نحو ہے، علم معانی۔ بیان۔ بدیع سب میں قواعد پائے جاتے ہیں اسی طرح علم اسماء رجال، حدیث و فقہ کافن۔ ان میں جو اختلافی مسائل ہیں وہ تحقیق کرنے سے ہی حل ہو سکتے ہیں۔ یہ تو نہیں ہو سکتا کہ صرف ایک شخصیت کو سامنے رکھ کر سارے مسائل حل کیے جائیں۔

محدثین کے ہاں صحت حدیث کے لیے پانچ شرطیں:

تدوین حدیث کی تکمیل سے پہلے امام بخاری رحمۃ اللہ علیہ کے زمانہ تک حدیث کی تحقیق کا یہی طریقہ تھا کہ حدیث کے راویوں کے حالات معلوم کرتے تھے اور صحت حدیث کی شرطوں پر پورا اترنے کے بعد ان کی بیان کردہ حدیث کا اعتبار کرتے تھے، کیونکہ جب تک حدیث بیان کرنے والے راویوں کے حالات معلوم نہ ہوں کہ وہ کس قسم کے راوی ہیں تو ان کی حدیث کا اعتبار کیسے کیا جاسکتا ہے، جب راوی کے فسق کا احتمال ہو تو اس کی بات صحیح نہیں ہو سکتی، ارشاد باری تعالیٰ ہے ”يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا أَن تُصِيبُوا قَوْمًا بِجَهَالَةٍ فَتُصْبِحُوا عَلَىٰ مَا فَعَلْتُمْ نَادِمِينَ“^① یعنی اگر خبر دینے والا فاسق ہو تو اس کی تحقیق ہونی چاہیے، اس کا مطلب یہ ہے کہ اگر خبر دینے والا عادل ہو تو تحقیق کی ضرورت نہیں ہے۔ گویا راوی کا عادل ہونا ضروری ہے، اسی لیے محدثین کرام حدیث کی صحت کے لیے پانچ

شرطیں لگاتے ہیں کہ حدیث کے راوی عادل ہوں ضابط ہوں، سند متصل ہو، معلول نہ ہو، اور شاذ بھی نہ ہو۔ قرآن کریم کی مذکورہ آیت نے ان شرطوں کو اجمالاً ذکر کر دیا ہے جو محدثین اصول حدیث میں صحت حدیث کے لیے بیان کرتے ہیں۔ اس لیے کہ تحقیق حدیث میں دو چیزوں کا لحاظ ہوتا ہے ایک راویوں کا کہ وہ ثقہ ہیں یا غیر ثقہ ہیں۔ دوسری چیز اتصال سند ہے کہ درمیان میں سلسلہ منقطع نہ ہو، گویا اتصال اور ثقاہت دو چیزیں ہیں۔ کیونکہ اگر اتصال نہیں پایا جائے گا تو پھر ارسال، انقطاع اور اعضاء جیسی چیزیں پیدا ہو جاتی ہیں، ظاہر ہو تو ٹھیک اور اگر خفی ہو تو پھر اسے معلول یا شاذ کہہ لیتے ہیں۔ لہذا راوی اگر ثقہ نہ ہو تو اس میں فسق کی صورت پیدا ہو جاتی ہے۔ اور قرآن کریم نے فاسق کی خبر قبول نہ کرنے کی وجہ یہ بتائی ہے کہ اس سے جہالت باقی رہتی ہے اور اس کی خبر سے علم حاصل نہیں ہوتا، اسی طرح راوی کا حافظہ کمزور ہو اور اسے بات یاد نہ رہتی ہو تو اس کی دی ہوئی خبر سے بھی جہالت دور نہیں ہوتی۔ اور اگر سند میں انقطاع ہو گا، راوی کا پتہ ہی نہیں کہ کون ہے ہو سکتا ہے کہ وہ گرا ہو اور راوی ثقہ ہو اور یہ بھی ہو سکتا ہے کہ وہ ضعیف ہو لہذا جہالت باقی رہی اور جہالت کی وجہ سے اسکی حدیث قبول نہیں کی جاسکتی، اسی لیے محدثین کرام نے صحت حدیث کے لئے جو شرطیں لگائی ہیں وہ بالکل قرآن کریم کی مذکورہ آیت کے مطابق لگائی ہیں، یوں تحقیق کرنے کے بعد انہوں نے احادیث کو قبول کیا ہے، ان شرطوں کے پائے جانے کے بعد محدثین زیادہ بحث نہیں کرتے۔

احناف حدیث قبول کرنے کے لیے یہ شرطیں مکمل نہیں لگاتے انکے نزدیک انقطاع کوئی علت نہیں ہے، مرسل روایت ہو یا منقطع یا معضل ہو ان کے نزدیک یہ کوئی علت نہیں ہے۔ وہ کچھ اور ہی شرطیں لگاتے ہیں کہ وہ حدیث قرآن کے خلاف نہ ہو۔ مشہور حدیث کے خلاف نہ ہو۔ متواتر کے خلاف نہ ہو اسی طرح عموم بلوی کے خلاف بھی نہ ہو۔ تاکہ بات درست ہونے کا یقین ہو سکے۔ محدثین نے جو شرطیں لگائی ہیں ان کے پائے جانے کے بعد کسی بحث کی ضرورت نہیں، ان کے نزدیک جب کوئی حدیث ان شرطوں پر پورا اترے تو وہ ظناً صحیح ہوتی ہے۔ اگرچہ قطع نہیں ہو سکتا لیکن ظن غالب حاصل ہو جاتا ہے کہ وہ نبی اکرم ﷺ کا فرمان ہے اور شریعت میں ظن غالب بھی حجت ہے جس کی بحث آگے آئے گی، کیونکہ حدیث کے تمام راوی ثقہ ہوں اور درمیان میں انقطاع بھی نہ ہو تو حدیث صحیح ہوگی اور اگر اس کی صحت پر اجماع ہو جائے تو صحت کا یقین پیدا ہو جاتا ہے۔ اور وہ یقیناً رسول اللہ ﷺ کا فرمان ہوتا ہے۔ یہی حکم تواتر کا ہے۔ لہذا کوئی حدیث اگر اجماع یا تواتر کے ساتھ صحیح ثابت ہو جائے تو اس سے یقین ہو جائے گا کہ وہ نبی اکرم ﷺ کا فرمان ہے۔ اور قول رسول کا برحق ہونا بھی یقینی ہے کیونکہ رسول اللہ ﷺ کی رسالت دلائل قاطعہ سے ثابت ہو چکی ہے کہ آپ من جانب اللہ رسول ہیں، اور صادق و امین ہیں اللہ تعالیٰ نے آپ کو کذب سے محفوظ رکھا ہے، اور اگر کبھی آپ سے فکری خطا ہو جاتی تو فوراً بذریعہ وحی آپ کو اطلاع دیدی جاتی اور اسکی اصلاح کر دی جاتی تھی، اس لیے آپ کی کہی ہوئی بات قطعاً اور یقیناً صحیح ہوتی ہے، باقی رہیں صحیحین (بخاری و مسلم) کی احادیث تو انہیں تلقی بالقبول حاصل ہے، جیسا کہ حافظ ابن حجر رحمہ اللہ نے ذکر کیا ہے کیونکہ ان کے مصنفین نے صحیح احادیث لانے کی شرط لگائی ہے اور صحیحین کی احادیث صحت و شہرت اور مقبولیت کے لحاظ سے اعلیٰ درجے کی ہیں۔ اور ان کی صحت پر محدثین کا اجماع ہے اور



اجماع ہمیشہ اہل فن کا ہی معتبر ہوتا ہے۔

صحیحین کی احادیث کی صحت پر اجماع:

یہاں یہ سوال پیدا ہوتا ہے کہ یہ اجماع کس قسم کا ہے اجماع میں دلیل کی ضرورت ہوتی ہے یہاں کون سی دلیل ہے اس کا حل یہ ہے کہ اجماع کی علماء نے دو قسمیں بیان کی ہیں۔ ایک اجماع ہوتا ہے مسائل کے اندر۔ اس کے لیے دلیل کی ضرورت ہوتی ہے خواہ کوئی آیت یا حدیث سے استنباط ہو اگرچہ کمزور بھی ہو لیکن اجماع کے ساتھ وہ بات قطعی ہو جاتی ہے، اسی طرح خبر واحد ظنی ہوتی ہے لیکن اس پر اجماع ہو جائے تو یقینی بن جاتی ہے، دوسری صورت تو اتر کی ہے۔ جیسے اہل فنون کا اجماع ہوتا ہے تمام نحوی متفق ہیں کہ کل فاعل مرفوع ہر فاعل مرفوع ہوتا ہے تو یہ بات یقینی ہوگی کیونکہ اہل فن کا متفقہ فیصلہ ہے کسی نے اس سے اختلاف نہیں کیا، اس میں یہ نہیں کہا جائے گا کہ اسکی دلیل قرآن و حدیث میں کیا ہے، یا جیسے کہا جائے کہ مکہ اور مدینہ دونوں شہر خطہ ارضی پر موجود ہیں ان چیزوں میں تو اتر پایا جاتا ہے ان کا انکار ممکن نہیں ہے اب اگر کوئی شخص نحوی نہ ہو اور نہ ہی نحو کے ائمہ سے ہو۔ اور وہ اس قاعدہ مذکورہ کی مخالفت کرے تو اس کے اختلاف سے نحویوں کے اجماع میں کوئی خلل واقع نہیں ہوگا۔ اسی طرح سارے اہل لغت اگر اس بات پر متفق ہوں، کہ فلاں لفظ کا مفہوم یہ ہے تو ان کی بات معتبر ہوگی۔ یہی حکم محدثین کے اجماع کا ہے اگر ان کا کسی حدیث کے صحیح ہونے پر اتفاق ہو اور دوسرا کوئی ایسا شخص جو اہل کلام سے ہو یا اہل فقہ سے ہو اسکی مخالفت کرے۔ تو اس کے اختلاف سے محدثین کے اجماع میں کوئی خلل واقع نہیں ہوگا۔ اور غیر محدث کے انکار کا کوئی اعتبار نہیں کیا جائے گا۔ اور تمام محدثین کا اس بات پر اجماع ہے کہ بخاری و مسلم کی احادیث قطعاً صحیح ہیں۔ سوائے ان احادیث کے جن پر بعض محدثین کی طرف سے نقد ہوا ہے باقی صحیحین کی احادیث کو امت کی طرف سے تلقی بالقبول حاصل ہے اور تلقی بالقبول اجماع ہی ہے۔ لہذا بخاری و مسلم کی احادیث قطعاً صحیح ہیں۔ اور صحت قطعی مستلزم ہے ثبوت قطعی کو۔ یہاں بات عام طور پر خلط ملط ہو جاتی ہے حالانکہ صحت قطعی اور چیز ہے اور ثبوت قطعی اس سے الگ چیز ہے صحت قطعی سے مراد یہ ہے کہ صحت حدیث کی جو شرطیں ہیں وہ اس حدیث میں قطعاً پائی جاتی ہیں۔ اور ثبوت قطعی سے مراد یہ ہے کہ وہ قطعاً رسول اللہ ﷺ کا فرمان ہے۔ یہ مطلب نہیں کہ صحت قطعی کا معنی ثبوت قطعی ہے۔ اور یہ بات بھی نہیں کہ مطلق صحت مستلزم ہو ثبوت قطعی کو اگر کسی حدیث کی صحت ثابت ہو جائے لیکن اس پر اجماع نہ ہو تو یہ صحت ثبوت قطعی کو مستلزم نہیں ہوگی۔ مگر جب اس صحت پر اجماع ہو جائے تب وہ صحت ثبوت قطعی کو مستلزم ہے، حاصل کلام یہ ہے کہ صحیحین کی احادیث کا ثبوت قطعی ہے۔ شاہ ولی اللہ رحمہ اللہ نے بھی کہا ہے کہ بخاری و مسلم کی احادیث جو مسند ہیں معلق نہیں ہیں وہ قطعاً صحیح ہیں۔ لیکن جیسا کہ گذر چکا ہے۔ صحت کے اس قطع سے ثبوت قطعی لازم نہیں آتا، ثبوت قطعی تب لازم آتا ہے جبکہ اس صحت پر اجماع ہو، اور صحیحین کی صحت کا اجماع تو اتر کی شکل میں ہے۔ اگرچہ یہ تو اتر فرداً فرداً ہو اور ہر مجتہد جو صحت کا حکم لگا رہا ہے وہ ظنی ہو لیکن اجماع کے ساتھ مظنون میں خطا کا احتمال باقی نہیں رہتا اور جانب مخالف اٹھ جاتی ہے اس لحاظ سے وہ مظنون مقطوع بن جاتا ہے، سارے محدثین کا یہ فیصلہ ہے کہ صحت حدیث کی تمام

شرطیں صحیحین کی احادیث میں بدرجہ اتم پائی جاتی ہیں اور یہ اجماع تواتر کی شکل کا ہے اور تواتر مفید للیقین ہوتا ہے۔

اشکال وجواب:

بعض لوگ کہتے ہیں کہ اجماع سے کوئی چیز قطعی کیسے بن سکتی ہے جب کل واحد واحد ظنی ہے تو مجموعہ بھی ظنی ہونا چاہیے۔ اجماع کا انکار کرنے والے ایسی باتیں کرتے ہیں کہ کل واحد واحد يجوز علیہ الخطأ فالمجموع يجوز علیہ الخطأ جب ایک ایک سے غلطی ہو سکتی ہے تو مجموعے سے بھی غلطی ممکن ہے کیونکہ اجماع آراء کے مجموعہ کا نام ہے اسکی مثال ایسے ہے جیسے کہا جائے کل واحد واحد من الزنجي أسود فالمجموع أسود۔ اسکا جواب یہ دیتے ہیں کہ کل واحد واحد پر خطأ کا احتمال تب ہوتا ہے جب وہ منفرد ہو لیکن وہ واحد واحد مجموعہ میں آجائے تو اس وقت اس پر خطأ کا احتمال باقی نہیں رہتا۔

اور بعض کہتے ہیں کہ کل افرادی اور کل مجموعی میں فرق ہوتا ہے وہ کہتے ہیں کہ مجموعہ میں بعض دفعہ ایک نئی چیز پیدا ہو جاتی ہے جو انفرادی صورت میں نہیں ہوتی۔ جب اس میں نئی چیز پیدا ہو جائے تو اس کا حکم کل افرادی سے مختلف ہوتا ہے اور اگر کل مجموعی میں نئی چیز پیدا نہ ہو تو اس کا حکم نہیں بدلتا، جیسے کل واحد واحد من الزنجي اسود فالمجموع اسود، تو اس میں کل واحد واحد کو جمع کرنے سے کوئی نئی چیز پیدا نہیں ہوئی لہذا جب ایک ایک حبشی کالا ہے تو ان کا مجموعہ بھی کالا ہی ہوگا لیکن ایسا ہر مجموعہ میں نہیں ہوتا بلکہ بعض دفعہ کل مجموعی میں نئی چیز حاصل ہو جاتی ہے تو اس کا حکم کل افرادی سے مختلف ہوتا ہے جیسے کہا جائے کل واحد واحد من الانات غیر ممتد تو یہاں فالمجموع غیر ممتد تو نہیں کہہ سکتے کیونکہ اجتماع آانات کی وجہ سے ان کے مجموعہ میں ایک نئی چیز پیدا ہو گئی ہے اس لیے کل مجموعی کا حکم وہ نہیں ہوگا جو کل افرادی کا ہے۔ امت کے اجماع کا معاملہ بھی یہی ہے۔ ایک ایک فرد پر اگرچہ غلطی کا احتمال ہوتا ہے۔ لیکن مجموعہ میں یہ احتمال اٹھ جاتا ہے۔ شریعت نے مجموعہ امت کو معصوم قرار دیا ہے کیونکہ مجموعہ کی وجہ سے اس میں عصمت حاصل ہو جاتی ہے جو کل واحد واحد میں موجود نہیں ہوتی۔ یہ اس میں نئی چیز پیدا ہو جاتی ہے۔ بعض نے اسکی مثال رسی سے دی ہے۔ اس کی تاریں الگ الگ ہوں تو تھوڑا سا اسے کھینچا جائے تو وہ تار ٹوٹ جاتی ہے اور اگر ان تاروں کو جوڑ کر موٹی رسی بنالی جائے تو خواہ کتنا زور لگائیں وہ نہیں ٹوٹے گی، کیونکہ مجموعہ میں نئی چیز پیدا ہو جاتی ہے دراصل تاروں کا مجموعہ ہو تو اس میں قوت انسانی متعدد تاروں پر منتشر ہو جاتی ہے مجموعہ پر جو قوت خرچ ہوتی ہے وہ ایک تار کو توڑنے پر تو نہیں ہوتی، حاصل کلام یہ ہے کہ کل مجموعی میں نئی چیز پیدا ہو جائے تو اس کا حکم بدل جاتا ہے اور اگر نئی چیز پیدا نہ ہو تو حکم نہیں بدلتا اور کل افرادی اور کل مجموعی ایک ہی رہتے ہیں۔

احناف میں اختلاف پایا جاتا ہے بعض احناف کہتے ہیں کہ صحیحین کی صحت پر اجماع ہی نہیں ہے کیونکہ وہ یہ بات سمجھتے ہیں کہ اگر اجماع تسلیم کر لیا تو پھر ثبوت قطعی ماننے سے انکار نہیں کیا جاسکتا، جیسا کہ بحر العلوم^① نے شرح مسلم الثبوت میں کہا ہے کہ اگر کسی حدیث کی صحت پر اجماع ہو تو اس کا ثبوت قطعی ہوتا ہے اور جب احادیث صحیحین

① بحر العلوم سے مراد حنفی عالم عبدالعلی صاحب شرح مسلم الثبوت ہے (معیار الحق ص ۴۵)



کا ذکر آیا تو کہا کہ ہم ان پر اجماع کو تسلیم نہیں کرتے وہ سمجھتا تھا کہ اگر ان کی صحت پر اجماع مان لیا تو پھر ان کا ثبوت قطعی ماننا پڑے گا اس لیے اس سے انکار کر دیا۔ اور بعض کہہ دیتے ہیں کہ صحت پر اجماع ثبوت قطعی کو مستلزم ہی نہیں ہے جیسا کہ مولوی شبیر احمد نے شرح مسلم میں اس بات پر زور دیا ہے کہ صحت پر اگر اجماع ہے تو اس کا مطلب صرف یہ ہے کہ ہم صحیحین کی احادیث پر بغیر کسی کھٹک کے عمل کر سکتے ہیں کیونکہ ان کی صحت قطعی ہے۔ اور ان کے ضعف کا احتمال نہیں ہے۔ برخلاف دیگر کتب حدیث کے جن کی صحت پر اجماع نہیں ہے، ان پر بلا کھٹک عمل نہیں ہو سکتا، ورنہ یہ مراد نہیں کہ صحت قطعی ثبوت قطعی کو مستلزم ہے۔ لیکن یہ بات ان کی غلط ہے۔ جبکہ بحر العلوم نے تسلیم کیا ہے کہ صحت قطعی ثبوت قطعی کو مستلزم ہے مگر اس نے صحت قطعی کا انکار کرنا شروع کر دیا حالانکہ صحیحین کی صحت پر اجماع ہو چکا ہے اب انہیں چاہیے تھا کہ ان کی صحت کے خلاف کسی محدث سے ثابت کرتے کہ فلاں محدث نے اسکی مخالفت کی ہے لہذا ان کی صحت پر اجماع نہیں ہوا۔ لیکن ایسا نہیں ہو سکا۔

احادیث بخاری پر اعتراض بمع جواب:

جن لوگوں نے عقلی طور پر صحیح بخاری کی احادیث پر اجماع کو باطل کرنے کی کوشش کی ہے انہوں نے اس پر دو دلیلیں پیش کی ہیں ایک یہ کہ دارقطنی اور دمشقی نے بخاری و مسلم کی دو سو دس احادیث پر اعتراض کیا ہے جبکہ محدثین نے ان کی روایات پر اعتراض کیا ہے تو ان کی احادیث پر اجماع کیسے ہو سکتا ہے؟ دوسرا اعتراض یہ کیا گیا ہے کہ بخاری کی اسانید میں بہت سے راوی ایسے پائے جاتے ہیں جن پر جرح ہے کوئی راوی ان میں خارجی ہے کوئی رافضی، اور کوئی راوی مرجیہ ہے ایسے بدعتی راویوں کی حدیث قبول کرنے میں علماء کا اختلاف ہے تو اجماع کا دعویٰ کیسے کیا جاسکتا ہے؟ ابن ہمام نے کہا ہے کہ یہ بات یاد رکھنے کی ہے اور بہت کام دینے والی ہے پہلی بات جو دمشقی وغیرہ نے کی ہے اس کا جواب تو یہ ہے کہ صحیحین کی احادیث پر صحت قطعی اور اجماع کا دعویٰ ان احادیث کو مستثنیٰ کرنے کے بعد ہے جن پر اعتراض کیا گیا ہے اور وہ روایات دو سو دس کے قریب ہیں، یہاں حافظ ابن حجر رحمہ اللہ نے ایک اور استثناء کیا ہے جو درست نہیں ہے۔ کہ اس سے وہ احادیث بھی مستثنیٰ ہیں جن میں تعارض پایا جاتا ہے لیکن حافظ کی یہ بات غلط ہے کیونکہ دو احادیث میں اگر تعارض ہو تو وہ تعارض اور تناقض نفس الامر میں نہیں ^① ہوتا بلکہ ہمارے ذہن میں ان کے درمیان تعارض ہوتا ہے اور وہ تعارض بظاہر ہوتا ہے ان دونوں احادیث میں تقدیم و تاخیر اور نسخ و منسوخ کی صورت ہو سکتی ہے، تخصیص و تعمیم کے اعتبار سے دونوں میں تطبیق ہو سکتی ہے ایسا ظاہری تعارض تو قرآن کریم کی آیات میں بھی بعض دفعہ آجاتا ہے اور اس کا حل ممکن ہوتا ہے، ایسے تعارض کے پیش نظر قرآنی آیات کے کلام اللہ ہونے سے انکار نہیں

① کسی عبارت میں حقیقی تعارض پائے جانے کے لیے آٹھ شرطوں کا جمع ہونا ضروری ہے جن کو اس قول میں جمع کر دیا گیا ہے۔ در تناقض ہشت و حدث شرط دان۔ وحدت موضوع و محمول و مکان وحدت شرط و اضافت جزء و کل۔ قوت و فعل ست در آخر زمان۔ جس تعارض میں یہ تمام شروط جمع ہو جائیں وہ حقیقی تعارض ہوگا اور اگر کہیں ان شرطوں میں سے کسی شرط کا تخلف ہو جائے وہ حقیقی نہیں بلکہ ظاہری تعارض ہوتا ہے جو قابل حل ہوتا ہے۔

کیا جاتا تو احادیث میں بظاہر تعارض کی وجہ سے انکا کلام رسول ہونے سے انکار کیسے کیا جاسکتا ہے؟ خیر ان کے پہلے اعتراض کا جواب یہ ہوا کہ جن احادیث پر اعتراض ہے وہ مستثنیٰ ہیں۔ رہی دوسری بات کہ اس میں بعض راوی خارجی یا رافضی یا مرجیہ ہیں تو یہ بات بھی اجماع کے خلاف پیش نہیں کی جاسکتی، کیونکہ اجماع احادیث بخاری کی صحت پر ہے، راویوں کے ثقہ ہونے پر نہیں۔ معنی یہ ہے کہ حدیث کی صحت اس بات کو نہیں چاہتی کہ جو راوی اس حدیث کو بیان کرنے والے ہیں وہ سارے ثقہ ہوں، سوال پیدا ہوتا ہے کہ جب سارے راوی ثقہ نہ ہوئے تو حدیث صحیح کیسے ہوگئی؟ اس کا جواب یہ ہے کہ بعض دفعہ ایک حدیث کی اسانید بہت سی ہوتی ہیں، اور دیگر اسانید پر اعتراض نہیں ہوتا، ان کے پیش نظر حدیث صحیح ہوتی ہے۔ دوسرا جواب یہ ہے کہ پہلے بدعتی کی روایت کو قبول کرنے میں اختلاف تھا کہ بدعتی کی روایت نہ لی جائے لیکن بعد میں محدثین میں اتفاق ہو گیا کہ چند شرطوں کے ساتھ بدعتی کی روایت قبول کی جائے گی ”والا بتداع بالذی یکفر۔ یرد من لابسہ ویزجر لا بالذی فسق وھو یقبل مالہ یکن داعیۃ أو ینقل ولم ینقل رواۃ تقوی ابتداءہ۔ هذا الذی قال بہ الجماعة“۔ یعنی بدعت مکفرہ نہ ہو بلکہ مفسدہ ہو تو اسکی روایت لے لی جائے گی۔ دوسرا یہ کہ وہ داعی الی البدعت نہ ہو تو اس کی روایت قبول کر لی جائے گی۔ تیسرا یہ کہ اسکی بیان کردہ روایت اس کی بدعت کو تقویت دینے والی نہ ہو اگر کہیں بدعت مکفرہ والے کی روایت بخاری میں آئی ہے مثلاً وہ خروج کا قائل ہے۔ یا صحابہ کرام کو برا کہنے والا ہے تو ایسی روایت متابعت میں آئی ہے۔

بعض حنفی کہتے ہیں کہ دارقطنی نے ہر جگہ اعتراض سند پر کیا ہے کہ یہ سند کیوں ذکر کی ہے اس سے دوسری سند اقویٰ تھی اسے کیوں ذکر نہیں کیا، اور ایسا اعتراض بخاری رحمہ اللہ پر ہے حدیث پر نہیں۔ لیکن ایک جگہ اعتراض متن پر کیا ہے، اور وہ متن یہ ہے ”إذا جاء أحدکم والا امام یخطب أو قد خرج فلیصل رکعتین“ ^(۱) امام بخاری یہ حدیث کتاب الجمعة میں نہیں لائے بلکہ اسے نوافل میں ذکر کیا ہے۔ کتاب الجمعة میں وہ متعدد بار سلیک کی روایت ہی پیش کرتے ہیں۔ کہ جب وہ آئے تو آپ نے فرمایا ”أصلیت قال لا قال فصل رکعتین“ ^(۲) کہتے ہیں کہ بخاری رحمہ اللہ نے پہلی حدیث کو دوسری جگہ اس لیے ذکر کیا ہے، کیونکہ دارقطنی نے اس کے متن پر اعتراض کیا ہے کہ اس میں شعبہ متفرد ہے۔ اور یہ روایت سلیک کی روایت کا ہی جزء ہے۔ اور اسکو بخاری رحمہ اللہ نوافل میں لائے ہیں۔ معلوم ہوتا ہے کہ امام بخاری نے محسوس کیا ہوگا کہ اس روایت سے خطبہ کی حالت میں تحیۃ المسجد پر استدلال نہیں ہو سکتا۔ کیونکہ اس پر دارقطنی نے اعتراض کیا ہے۔ حالانکہ اس روایت میں سلیک کا واقعہ موجود ہی نہیں ہے اس میں تو صرف یہ ہے ”إذا جاء أحدکم والا امام یخطب أو قد خرج فلیصل رکعتین“ ہاں ”أو قد خرج“ کے متعلق ہو سکتا ہے کہ بخاری رحمہ اللہ نے اس میں شک کیا ہو چونکہ یہ لفظ اس میں ہے اس لئے یہ خطبہ کی حالت میں

① کتاب التہجد باب ماجاء فی التطوع مثنیٰ مثنیٰ بخاری مع الفتح ۴/۳۹

② کتاب الجمعة۔ صحیح بخاری مع الفتح ۲/۴۱۲

آنے کی قطعی دلیل نہیں ہو سکتی۔ لیکن یہ بھی ہو سکتا ہے کہ یہاں ”او“ شک کے لیے نہیں بلکہ تنویج کے لیے ہے۔ امام بخاری رحمہ اللہ نے غالباً یہ حدیث دوسری جگہ اس لیے ذکر کی ہے کہ وہ بعض دفعہ ایک حدیث کسی مقام میں زیادہ موزوں ہوتی ہے اسے وہاں نہیں لاتے بلکہ دوسری جگہ لے آتے ہیں گویا وہ بعض اوقات اخفی کو اجلیٰ پر ترجیح دے دیتے ہیں، اور ایسا وہ تشیخاً للاذہان کرتے ہیں۔ دارقطنی رحمہ اللہ کا جو شعبہ پر متفرد ہونے کا اعتراض ہے یہ بھی صحیح نہیں ہے کیونکہ خود دارقطنی نے بیان کیا ہے کہ روح بن قاسم اسکا متابع ہے، حافظ رحمہ اللہ نے بھی کہا ہے کہ روح بن قاسم اسکا متابع ہے اس کے علاوہ بھی اسکی متابعت موجود ہے تو شعبہ متفرد نہ ہوا۔

ابن ہمام کا اعتراض اور اس کا جواب:

محدثین نے صحیح حدیث کی سات اقسام بنائی ہیں سب سے مقدم وہ حدیث ہوگی جس پر بخاری و مسلم نے اتفاق کیا ہو، پھر وہ حدیث جو صحیح بخاری میں ہو پھر اس حدیث کا درجہ ہے جو مسلم میں ہو، پھر وہ حدیث جو علی شرط الشیخین یعنی بخاری اور مسلم دونوں کی شرط پر ہو پھر وہ جو صرف بخاری کی شرط پر پوری اترے، پھر وہ حدیث جو مسلم کی شرط پر ہو، آخر میں اس حدیث کا درجہ ہے جسے دوسرے محدثین نے صحیح کہا ہو، تعارض کے وقت یہ ان کی درجہ بندی ہے لیکن ابن ہمام نے اس پر اعتراض کیا ہے کہ محدثین کا یہ فیصلہ تحکم ہے۔ اس لیے کہ حدیث کی صحت کا مدار سند کے روات پر ہونا چاہیے یہ کہنا کہ بخاری و مسلم کی حدیث ہے اس لیے اسے ترجیح حاصل ہے یہ تحکم ہے، اسکا جواب یہ ہے کہ محدثین کا قاعدہ استقرائی ہے، استقراء سے یہ پتہ چلا ہے کہ تعارض کے وقت بخاری و مسلم کی حدیث کے راوی دوسروں سے اقویٰ اور اوثق ہوتے ہیں، یا کم از کم برابر ہوتے ہیں، اور اتصال بھی اعلیٰ اور اقویٰ ہوتا ہے، مثال کے طور پر بخاری شریف میں ہے کہ نبی کریم ﷺ نے فرمایا ”صلوا قبل المغرب، صلوا قبل المغرب، صلوا قبل المغرب“ وقال في الثالثة لمن شاء كراهية أن يتخذها الناس سنة^① اور ابوداؤد میں آتا ہے کہ عبد اللہ بن عمر رضی اللہ عنہما کہتے ہیں میں نے مغرب سے پہلے نماز پڑھتے ہوئے کسی کو نہیں دیکھا^② یہاں ابوداؤد کے راوی بخاری شریف سے اقویٰ نہیں ہیں، اگرچہ ثقہ ہیں لیکن اقویٰ اور اوثق راوی بخاری کے ہیں پھر بخاری میں رسول اللہ ﷺ کا فرمان ہے کہ مغرب کی نماز سے پہلے دو رکعت نماز پڑھو جبکہ ابوداؤد میں حضرت عبد اللہ بن عمر اپنی روایت کی نفی کر رہے ہیں کہ میں نے نہیں دیکھا، دیکھنا اور چیز ہے اور سننا اور چیز ہے اس میں تعارض نہیں ہے انہیں دیکھنے کا اتفاق نہیں ہوا کیونکہ وہ اکثر نفلی روزے رکھا کرتے تھے اور گھر میں روزہ افطار کر کے آتے تھے اس لیے انہوں نے کسی کو مغرب سے پہلے دو رکعت پڑھتے نہیں دیکھا یا عمل اس پر قلیل ہوگا۔ اس سے عدم ثابت نہیں ہوتا۔ حضرت عبد اللہ بن عمر نے نہیں دیکھا اور جنہوں نے دیکھا ہے ان کی بات معتبر ہوگی، پھر بخاری کی حدیث قویٰ ہے کسی کے نہ دیکھنے سے اسکی نفی نہیں ہوتی۔ محدثین کرام کا یہ قاعدہ استقرائی ہے۔ اور اس بات کی کوئی مثال نہیں ہے کہ ایک حدیث بخاری و مسلم میں ہو

① صحیح بخاری ص ۱۸۸ حدیث ۱۱۸۳، دارالسلام

② سنن ابی داؤد ص ۱۹۳ دارالسلام

اور حدیث کی کسی دوسری کتاب میں روایت اس کے معارض ہو اور معارضہ کے وقت اسکی سند بخاری و مسلم سے اقویٰ ہو، تتبع سے یہی معلوم ہوتا ہے کہ بخاری و مسلم کے رواۃ اقویٰ اور اوثق ہیں۔

اور دوسری بات یہ بھی ہے کہ بخاری و مسلم کی احادیث کی صحت پر اجماع ہے جیسا کہ ذکر ہو چکا ہے اجماع کے بعد سند دیکھنے کی ضرورت ہی نہیں ہوتی، کیونکہ سب نے کہہ دیا ہے کہ ان کی سند اور متن دونوں صحیح ہیں اور متن کی صحت خواہ اس سند کے ساتھ ہو یا دوسری سند کے ساتھ، امام مسلم اپنی کتاب میں بعض ایسی احادیث بھی لائے ہیں جن کی سند میں کچھ کمزوری تھی ان پر اعتراض بھی ہوا کہ ایسی احادیث کیوں درج کی گئی ہیں تو انہوں نے جواب دیا کہ اسکی سند مختصر تھی، سند عالی ہونے کی وجہ سے میں اسے لایا ہوں، حدیث معروف تھی اس لیے اس پر کوئی اثر نہیں پڑتا، اور بخاری و مسلم کی احادیث کی صحت پر اجماع ہے اور اجماع کی وجہ سے ان میں جو قوت حاصل ہو چکی ہے۔ ابو داود اور ترمذی وغیرہ کو وہ قوت حاصل نہیں ہو سکتی۔

کتب حدیث کے طبقات:

امام بخاری رحمہ اللہ تک محدثین احادیث کی سند اور متن پر بحث کیا کرتے اور کرید کے بعد احادیث کو قبول کیا کرتے تھے اس کے بعد جب کتب حدیث مرتب شکل میں وجود میں آگئیں تو طریقہ بدل گیا اور آسانی پیدا ہو گئی اور شہرت و قبول کے اعتبار سے کتب حدیث کی درجہ بندی ہو گئی، شہرت سے مراد یہ ہے کہ محدثین کرام میں جو احادیث مشہور ہیں۔ اور انکا کوئی گوشہ مخفی اور پوشیدہ نہیں رہا، ان کے رواۃ پر ہر لحاظ سے بحث ہو چکی ہے، اور ان کے متن اور لغات بھی پوری طرح منضبط ہو چکے ہیں، اور قبول سے مراد یہ ہے کہ محدث نے اس حدیث کے بارہ میں جو فیصلہ کیا ہے لوگوں نے اسے قبول کر لیا ہے۔ اس اعتبار سے کتب حدیث کے پانچ طبقات ہیں^①

طبقہ اولی:

صحت اور شہرت و قبول کے اعتبار سے پہلے طبقہ میں حدیث کی تین کتابیں داخل ہیں ۱۔ مؤطا امام مالک ۲۔ صحیح بخاری ۳۔ صحیح مسلم۔ یہ سب سے اعلیٰ مرتبہ ہے، مؤطا میں اگرچہ بہت سے بلاغات اور مرسل روایات بھی ہیں۔ علماء نے اپنی محنت اور جستجو سے تمام بلاغات کی سندیں ذکر کر دی ہیں۔ چار بلاغات کی اسانید انہیں نہیں مل سکیں، ایک بلاغ کا تعلق نماز میں ہاتھ باندھنے سے ہے۔ دوسرا بلاغ ”انی لا اُنسی ولكن اُنسی لأسن“ اور ایک حضرت عمر کا فرمان کہ جب سمندر کی طرف سے ہوا چلے تو وہ بارش ہونے کی علامت ہے، لیکن سیوطی رحمہ اللہ نے ان کی اسانید بھی ذکر کر دی ہیں۔ ہاں بعض جگہ انقطاع ہوتا ہے لیکن اس کی تائید دوسرے عقائد سے ہو جاتی ہے، جیسے مؤطا میں حضرت عمر رضی اللہ عنہ کے بارہ میں روایت آتی ہے کہ وہ اپنے امراء کی طرف خط لکھا کرتے تھے اس میں انقطاع ہے، تو اس طرح کا بعض جگہ نقص پایا جاتا ہے، بعض جگہ امام مالک رحمہ اللہ کہتے ہیں والعمل علیہ عندنا یا کہتے ہیں کہ اس پر ہمارے ہاں عمل نہیں ہے۔ ایسی جگہ امام بخاری بعض دفعہ موافقت کرتے ہیں اور کبھی تردید کرتے ہیں اور کبھی ایسی جگہ



حذف بھی کر دیتے ہیں۔ امام شافعی رحمہ اللہ نے اس مسئلہ میں امام مالک کے مسلک کی مخالفت کی ہے اور امام شافعی رحمہ اللہ کا دعویٰ ہے کہ جس مسئلہ پر اہل مدینہ کا اجماع ہو، اس میں باقی تمام شہروں والے بھی اہل مدینہ کی موافقت کرتے ہیں۔ اور جس مسئلہ میں دوسرے شہروں والوں کا اختلاف ہو اس میں مدینہ والوں کا بھی اختلاف ہوتا ہے اس میں امام مالک کا یہ کہنا کہ اس پر ہمارے ہاں عمل ہے درست نہیں۔ اور یہ امام مالک رحمہ اللہ کا مذہب ہے کہ وہ اپنے ایک یادو استادوں کے قول کی بنا پر کہہ دیتے ہیں والعمل علیہ عندنا ہمارے ہاں اس پر عمل ہے۔ بعض دفعہ ربیع کے قول کو لے کر ہی کہہ دیتے ہیں کہ اس پر اجماع ہے۔ موطا میں ستر کے قریب ایسی احادیث ہیں جن کے بارہ میں امام مالک رحمہ اللہ نے کہا ہے کہ اس پر ہمارے ہاں عمل نہیں ہے۔ حالانکہ دوسرے شہروں میں اس پر عمل ہوتا ہے۔ امام شافعی رحمہ اللہ نے کہا ہے کہ ایک دو آدمیوں کے عمل کو حدیث کے خلاف قرار دینا ٹھیک نہیں ہے۔ شاہ ولی اللہ نے حجتہ اللہ میں کہا ہے کہ مدینہ والوں کا عمل حجت ہے بشرطیکہ امام شافعی رحمہ اللہ، امام احمد رحمہ اللہ اور امام بخاری رحمہ اللہ نے اس پر نقد نہ کیا ہو، اگر وہ اس پر نقد کریں پھر حجت نہیں۔ بہر حال موطا میں اقوال آجاتے ہیں جبکہ امام بخاری رحمہ اللہ کا اقوال کی طرف التفات کم ہے۔ یہ وہاں اقوال لاتے ہیں جہاں مسئلہ اختلافی ہوتا کہ پتہ چلے کہ حدیث کے خلاف اجماع نہیں ہے، ورنہ استدلال کے لیے اقوال نہیں لاتے، کیونکہ بعض لوگ حدیث کے خلاف اجماع کا دعویٰ کر دیتے ہیں تاکہ اسے منسوخ قرار دیا جاسکے، اسکی تردید کے لیے امام بخاری رحمہ اللہ اقوال پیش کرتے ہیں۔ لیث نے بھی امام مالک کو لکھا تھا کہ جب صحابہ کرام ہر جگہ پہنچے ہیں اور انہیں احادیث یاد تھیں، تو حدیث کو چھوڑ کر عمل اہل مدینہ کو ترجیح دینا مناسب نہیں ہے۔ دلیل کی ہی پیروی ہونی چاہیے۔

بہر حال بخاری، مسلم، موطا ان تین کتابوں کو محدثین نے قرآن کے بعد اصح الکتاب قرار دیا ہے اور ان کی بڑی خدمت ہوئی ہے۔ امام بخاری رحمہ اللہ سے نوے ہزار لوگوں نے بخاری شریف کو پڑھا ہے اسکی شروحات اور حواشی لکھے گئے۔ اس سے استدلال پر امت کا اتفاق ہے کسی بھی مسئلہ میں بخاری کی حدیث کو فیصلہ کن سمجھا جاتا ہے۔

طبقہ ثانیہ:

اس طبقہ کی کتب حدیث درجہ میں طبقہ اولیٰ سے کم ہیں، لیکن ان کے قریب تر ہیں ان کے مصنف حفظ و عدالت میں مشہور اور علوم حدیث میں متبحر عالم تھے۔ سنن ابی داؤد، جامع ترمذی اور سنن نسائی طبقہ ثانیہ سے تعلق رکھتی ہیں، دونوں طبقات میں گویا صحاح ستہ آگئیں، شاہ ولی اللہ رحمہ اللہ کا خیال یہ ہے کہ مسند احمد بھی اسی طبقہ سے ملتی جلتی ہے۔ بعض اس سے ابن ماجہ کو بھی ملاتے ہیں اگرچہ اسکی بہت سی روایات ضعیف ہیں۔ کئی علماء دارمی کو ملانے کی کوشش کرتے ہیں جیسا کہ احناف طحاوی کو ملانے کی کوشش کرتے ہیں۔ اور کہتے ہیں کہ ابن حزم جو بڑا متشدد ہے اس نے اسے ابو داؤد کے مرتبہ میں داخل کیا ہے لہذا طحاوی کی کتاب بھی کم درجہ کی نہیں ہے۔ امام ترمذی تو اکثر احادیث پر حکم لگاتے ہیں کہ یہ صحیح ہے یا حسن ہے یا ضعیف۔ امام ترمذی تصحیح و تضعیف امام بخاری رحمہ اللہ سے نقل کرتے ہیں اور کبھی ابو زرہ سے بھی لاتے ہیں۔ اور اس کا اظہار خود امام ترمذی رحمہ اللہ نے کیا ہے۔ قلیل طور پر دارمی سے بھی نقل

کرتے ہیں اور ابو زرہ سے بہت کم لاتے ہیں۔ امام ترمذی رحمۃ اللہ علیہ بعض دفعہ کسی حدیث پر حسن ہونے کا حکم لگاتے ہیں۔ حالانکہ وہ ضعیف ہوتی ہے لیکن اس کا یہ مطلب نہیں کہ یہ قاعدہ بنالیا جائے کہ جس حدیث کو وہ حسن کہیں اس کا اعتبار نہ ہو صرف یہ ہے کہ بعض دفعہ وہ حسن کہنے میں تساہل کر جاتے ہیں اسی لیے علماء نے کہا ہے ”لا تغتر بتحسین الترمذی“ اور یہ بھی اس وقت ہے جبکہ کسی دوسرے محدث نے اس حدیث پر جرح کی ہو جسے ترمذی نے حسن کہا ہو جسے وہ حسن کہیں اور کسی نے اس پر جرح نہ کی ہو تو وہ معتبر ہوگی۔ امام ترمذی رحمۃ اللہ علیہ بہت بڑے محدث ہیں وہ اکثر احادیث پر بحث کرتے ہیں اور ان کی صحت و سقم وغیرہ سب چیزیں بیان کرتے ہیں۔ امام ترمذی رحمۃ اللہ علیہ کو امام بخاری رحمۃ اللہ علیہ کا خلیفہ سمجھنا چاہیے۔

سنن ابی داؤد کے متعلق امام ابو داؤد نے کہا ہے کہ میں نے اس میں وہ احادیث بیان کی ہیں جو قابل عمل ہیں۔ اور اگر کوئی حدیث ضعیف ہوتی ہے تو میں نے اس کا ضعف بیان کر دیا ہے۔ لیکن وہ بعض جگہ سکوت بھی کر جاتے ہیں، اور یہ شاید اس لیے ہوتا ہے کہ مسئلہ اتفاقی ہوتا ہے، اس لیے علماء نے کہا ہے کہ اگر منذری رحمۃ اللہ علیہ بھی اس پر سکوت اختیار کرے تو یہ اسکی صحت کی طرف رجحان ہوتا ہے۔

امام نسائی رحمۃ اللہ علیہ کی اپنی کتاب سنن کبریٰ ہے اور یہ ان کے شاگرد کی ہے۔ بعض کہتے ہیں یہ ان کی اپنی ہے، ان پر اصل کتاب پیش کی گئی تو اس میں صحیح احادیث بھی تھیں اور ضعیف بھی، انہوں نے کہا کہ صرف صحیح احادیث لکھو یا انہوں نے خود لکھی ہیں۔ بعض کہتے ہیں کہ خود لکھنے کی بات صحیح نہیں ہے۔ ان کے شاگرد کی ہے خیر انہوں نے اشارہ کیا ہو گا تب ہی اس نے لکھی ہے۔

مسند احمد کے متعلق شاہ ولی اللہ کی رائے یہ ہے کہ اس میں ضعیف روایات بھی ہیں، انہوں نے اپنی کتاب کو معیار قرار دیا ہے۔ گویا جو حدیث اس میں نہیں وہ حدیث ہی نہیں، حالانکہ حقیقت یہ ہے کہ بہت سی احادیث مسند احمد میں نہیں ہیں لیکن وہ بخاری و مسلم میں موجود ہیں۔ اسی لیے علماء نے کہا ہے کہ امام بخاری رحمۃ اللہ علیہ کی حدیث کے متعلق واقفیت امام احمد رحمۃ اللہ علیہ سے زیادہ ہے، حافظ ابن حجر رحمۃ اللہ علیہ نے اپنے مقدمہ ^(۱) میں نقل کیا ہے کہ اسحق بن راہویہ اور امام احمد بن حنبل سے امام بخاری کی واقفیت بیس گنا زیادہ ہے اور یہ بہت بڑی فضیلت ہے۔

طبقہ ثالثہ:

اس طبقہ سے متعلق کتب حدیث کے مصنفین بڑے معتبر عالم تھے لیکن انہوں نے اپنی کتابوں میں صحیح احادیث لانے کا التزام نہیں کیا، ان میں ضعیف احادیث بھی آجاتی ہیں اور انہوں نے ضعیف احادیث صرف معرفت کے لیے ذکر کی ہیں، اس لیے ساتھ اسانید بھی نقل کر دی ہیں۔ اس طبقہ سے تعلق رکھنے والی کتابیں حسب ذیل ہیں۔ مسند شافعی، سنن ابن ماجہ، مسند ابو یعلیٰ موصلی، مصنف عبد الرزاق، مصنف ابو بکر ابن ابی شیبہ، مسند ابو داؤد طیالسی، دارمی، مسند عبد بن حمید، سنن دارقطنی، صحیح ابن حبان، مستدرک حاکم، کتب بیہقی، طحاوی، طبرانی کی کتابیں، یہ سب تیسرے



طبقہ میں داخل ہیں، شاہ عبدالعزیز رحمہ اللہ نے ان کتابوں کا ذکر عجالہ نافعہ میں کیا ہے، انہوں نے سنن سعید بن منصور، تفسیر ابن جریر، تہذیب الآثار اور مسند بزار وغیرہ کو بھی طبقہ ثالثہ میں شمار کیا ہے۔ ان میں صحیح احادیث بھی آجاتی ہیں اور ضعیف بھی، ان کتابوں سے استفادہ کے لئے ان احادیث کے راویوں کو جانچنا بھی ضروری ہے، صحاح ستہ کے راویوں کے علاوہ رواۃ بھی ان میں آجاتے ہیں۔ اس کے لیے میزان الاعتدال اور حافظ ابن حجر رحمہ اللہ کی لسان المیزان بہت مفید کتابیں ہیں، اس سلسلہ کی دیگر کتابیں مدد اور معاون ثابت ہو سکتی ہیں۔ سیوطی کی جامع صغیر جس کی مناوی نے شرح کی ہے۔ اسی طرح مجمع الزوائد جس میں زائد احادیث جمع کی گئی ہیں، مسند احمد بن حنبل سے استفادہ کیا جاسکتا ہے۔ اسی طرح کتب حدیث کی شروحات سے بھی فائدہ اٹھایا جاسکتا ہے جیسے حافظ ابن حجر کی فتح الباری اسی طرح شرح عینی، قسطلانی ہے، الفاظ حدیث کے ضبط کے لیے مجمع البحار نہایت مفید اور موزوں کتاب ہے۔ نادر اور غریب الفاظ کا مفہوم جاننے کے لیے زمخشری رحمہ اللہ کی ”فائق“ ہے یہ بھی نہایت عمدہ اور بہترین کتاب ہے۔ خیر طبقہ ثالثہ کی کتب حدیث کے مصنف بڑے بلند پایہ عالم اور محدث تھے۔ دارقطنی نے اپنے زمانہ میں دعویٰ کیا تھا کہ کوئی شخص اپنی طرف سے حدیث گھڑنے میں کامیاب نہیں ہو سکتا۔ کیونکہ جو شخص کوئی حدیث بنائے گا اسکی کوئی سند بھی لائے گا۔ اور اسانید ہمیں یاد ہیں، ہر راوی کے متعلق یہ علم بھی ہے کہ وہ کہاں پیدا ہوا، کہاں فوت ہوا، اس کے اساتذہ اور شاگرد کون سے ہیں۔ فلاں نے فلاں سے کتنی احادیث سنی ہیں، پانچ سنی ہیں یا چار یا کم و بیش۔ اور کون سی نہیں سنی یہ سب ہمیں معلوم ہے۔ اب اگر کوئی شخص کوئی حدیث گھڑے تو اسکی سند ذکر کرے گا۔ اور رواۃ کو ہم جانتے ہیں لہذا وہ حدیث بنانے میں کامیاب نہیں ہو سکتا۔ ایک مجلس میں وہ استاد سے سن کر بیسیوں حدیثیں یاد کر لیتے تھے۔ ان جیسا بعد میں کوئی نہیں ہوا۔ لیکن انہوں نے اپنی کتابوں میں صحیح احادیث لانے کا التزام نہیں کیا۔ معرفت کے لیے ضعیف روایات بھی ذکر کر دیتے ہیں۔ جیسا کہ مسند شافعی ہے۔ یہ امام شافعی رحمہ اللہ نے خود نہیں لکھی، ان کی کتاب الائم میں بہت سی احادیث آئی ہیں انہیں الگ کر کے لکھ دیا گیا ہے اسی طرح مسند ابی حنیفہ رحمہ اللہ ہے۔ امام ابو حنیفہ رحمہ اللہ کی اپنی کوئی کتاب نہیں ہے، چھٹی صدی میں ”حارثی“ نے مختلف دیگر کتابوں میں امام ابو حنیفہ کے نام سے جو احادیث آئی تھیں۔ ان کو جمع کر دیا ہے۔ اس نے سند کا نچلا حصہ حذف کر دیا ہے۔ اور حدیث لکھ دی ہے جس سے پتہ نہیں چلتا کہ امام ابو حنیفہ تک وہ پہنچتی بھی ہے یا نہیں، امام ابو حنیفہ سے سند اوپر نبی کریم علیہ السلام تک کیسے پہنچے گی اسے امام ابو حنیفہ تک پہنچانا ہی مشکل ہے، جیسا کہ رفع الیدین سے متعلق مناظرہ بنایا گیا ہے۔ مسند حارثی میں ہے کہ سفیان کہتا ہے کہ میں دار الزیاتین یا دار الحناطین میں تھا وہاں امام اوزاعی رحمہ اللہ اور امام ابو حنیفہ رحمہ اللہ اکٹھے ہو گئے۔ امام اوزاعی رحمہ اللہ نے کہا تم کوئی لوگ رفع الیدین کیوں نہیں کرتے۔ امام ابو حنیفہ رحمہ اللہ نے کہا ”لم یثبت“ ^(۱) یہ تو ثابت ہی نہیں اس

{1} بعض حنفی اس لفظ کو لے کر کہہ دیتے ہیں کہ رفع الیدین ثابت ہی نہیں ہے۔ مولوی حسین علی کہتا ہے کہ ہمارا مذہب یہ نہیں کہ رفع الیدین منسوخ ہے بلکہ یہ سرے سے ثابت ہی نہیں ہے۔ حالانکہ یہ مناظرہ ہی جعلی ہے اور لم یثبت کا لفظ ہی سرے سے ثابت نہیں ہے۔

لیے نہیں کرتے۔ امام اوزاعی رحمہ اللہ نے اس کے اثبات پر حدیث سنائی، ”حدثنا الزهري عن سالم بن عبد الله عن ابن عمر قال: رأيت رسول الله ﷺ إذا قام في الصلوة رفع يديه حتى يكونا حذو منكبيه وكان يفعل ذلك حين يكبر للركوع ويفعل ذلك إذا رفع رأسه من الركوع“ اب اس حدیث سے ”لم يثبت“ کی نفی ہوگئی لیکن امام ابو حنیفہ نے معارضہ میں عبد اللہ بن مسعود رحمہ اللہ کی حدیث پیش کر دی کہ حماد بیان کرتا ہے ابراہیم نخعی سے وہ علقمہ سے وہ عبد اللہ بن مسعود سے اور کہا کہ حماد افقہ ہے زہری ¹ سے اور ابراہیم نخعی افقہ ہے سالم سے علقمہ بھی افقہ ہے اور عبد اللہ تو عبد اللہ ہی ہے ”اور یہ مناظرہ جعلی، من گھڑت، خود ساختہ ہے اس کی نیچے سند ذکر نہیں کی گئی۔ حارثی چھٹی صدی کا ہے اسے کیا الہام ہو گیا کہ ابو حنیفہ اور اوزاعی دار الزیاتین میں جمع ہوئے تھے؟ زبیدی نے عقود الجواهر المنيفة في أدلة مذهب أبي حنيفة میں اسکی سند ذکر کی ہے اور اس میں سلیمان شاذکونی موجود ہے جو کہ ”أضعف من كل ضعيف“ ہے اور جھوٹ بھی بول لیتا تھا لہذا یہ مناظرہ سرے سے ثابت ہی نہیں ہے کہ اسے رفع یدین کے خلاف دلیل بنایا جاسکے، گویا بڑے بڑے علماء نے صحیح احادیث لانے کا التزام نہیں کیا۔ ان کی کتابوں میں غیر صحیح چیزیں بھی آگئی ہیں۔ جس طرح مسند شافعی بعد میں لکھی گئی ہے اسی طرح مسند ابی حنیفہ بھی بعد میں لکھی گئی ہے۔

طبقہ رابعہ:

اس طبقہ کی کسی کتاب میں کوئی حدیث آجائے اور وہ دوسری کتب حدیث میں نہ ہو تو سمجھو کہ ضعیف ہے، کبھی صحیح حدیث بھی آجاتی ہے۔ جیسے کتاب الضعفاء لابن حبان ہے۔ اسی طرح کتاب الضعفاء للعقيلي، تصانیف حاکم، الکامل لابن عدي، تفسیر ابن جریر، تصانیف خطیب، تصانیف نجار، فردوس دیلمی ابو نعیم، جوزجانی اور ابن عساکر کی تصانیف، ان کتابوں میں ضعیف موضوع سب طرح کی روایات آتی ہیں بعض شاذ مسائل بھی آجاتے ہیں لہذا ان کی طرف زیادہ توجہ دینے کی ضرورت نہیں ہے تفسیر کی کتابوں میں بھی احادیث ذکر ہوتی ہیں۔ ابن جریر تو حدیث کی سند بیان کر کے بری الذمہ ہو جاتا ہے اور اسکی تحقیق کا معاملہ پڑھنے والے پر چھوڑ دیتا ہے کہ وہ فیصلہ کرے کہ یہ سند کیسی ہے؟ اس کے برعکس ابن کثیر حدیث کے بارہ میں فیصلہ کر دیتے ہیں کہ یہ حدیث صحیح ہے یا ضعیف، اور یہ کتاب تفسیر ابن جریر کی بنسبت زیادہ مفید ہے۔

طبقہ خامسہ:

یہ طبقہ ان کتابوں پر مشتمل ہے جو موضوع روایات کے بارہ میں لکھی گئی ہیں جیسے الموضوعات لابن الجوزی رحمہ اللہ اور اللاتئ المصنوعة في الأحادیث الموضوعه للسيوطی رحمہ اللہ، اور تنزیہ ¹ رفع یدین کا تعلق دیکھنے سے ہے جیسے عبد اللہ بن عمر رضی اللہ عنہ کہتے ہیں کہ میں نے نبی علیہ السلام کو رفع یدین کرتے ہوئے دیکھا۔ یہاں فقہت کی بات کرنا بے محل ہے کیونکہ یہاں استنباط اور استخراج پیش نظر نہیں ہے کہ رواۃ کی فقہت کی شرط لگائی جائے اور امام ابو حنیفہ رحمہ اللہ نے فقہت کو ذکر نہیں کیا کیونکہ یہ مناظرہ ہی ثابت نہیں ہے۔

الشریعة المرفوعة عن الاحادیث الشنیعة الموضوعة ابن عراق کنانی کی۔

بہر حال اب عمل کا دار و مدار ان طبقات کی کتابوں پر ہے۔ ان میں سے طبقہ اولیٰ کی کتب حدیث (بخاری و مسلم اور موطا امام مالک) سب سے مقدم ہیں۔ اس کے بعد طبقہ ثانیہ کی کتب حدیث کا مقام ہے جس میں ترمذی، ابوداؤد اور نسائی وغیرہ آتی ہیں اور فاضل انسان طبقہ ثالثہ کی کتابوں سے بھی مدد لے سکتا ہے۔

مسئلہ: علماء کا اس مسئلہ میں اختلاف پایا جاتا ہے کہ آج کے دور میں کسی حدیث کی محض سند کو دیکھ کر حدیث پر صحت و سقم کا حکم لگایا جاسکتا ہے یا نہیں؟ بعض علماء اسے ^① جائز نہیں سمجھتے کیونکہ بعض دفعہ کسی حدیث میں علت خفیہ ہوتی ہے جس کا اظہار نہیں ہوتا۔ اور نہ ہی کسی کتاب میں اس پر بحث ہوتی ہے، لہذا کسی حدیث کی سند اگرچہ صحیح ہو اس کے راوی ثقہ ہوں، راوی اور مروی عنہ میں ملاقات بھی ہو پھر بھی اس پر صحیح ہونے کا حکم لگانا بڑا مشکل کام ہے ہاں اگر کسی صاحب نظر محدث نے اس پر صحت کا حکم لگایا ہو تب اس پر اعتماد کیا جاسکتا ہے۔ لیکن بعض علماء کا خیال یہ ہے کہ اگر سند کے راوی ثقہ ہوں اور راوی کی اپنے مروی عنہ سے ملاقات بھی ہو اور راویوں میں کوئی مدلس نہ ہو اور نہ ہی شذوذ اور کوئی دوسری علت ہو اور نہ ہی وہ کسی دوسری حدیث کے خلاف ہو تو اس پر صحت کا حکم لگایا جاسکتا ہے اور کوئی علت پائے جانے سے ضعیف ہونے کا حکم بھی لگایا جاسکتا ہے۔

کتب حدیث کی اقسام:

علماء حدیث نے فن حدیث کے بارہ میں بہت سی کتابیں لکھی ہیں جن کے نام بھی مختلف ہیں۔ جیسے:

① شیخ ابن الصلاح رحمہ اللہ اس بات کے قائل ہیں کہ موجودہ زمانہ میں راویوں کی جرح و تعدیل اور احادیث کی تصحیح و تضعیف کا کام متعذر اور دشوار ہے لہذا کسی حدیث کی تصحیح و تضعیف کے لیے پہلے ائمہ حدیث کی تصنیفات کی طرف ہی رجوع کرنا پڑے گا۔ وہ لکھتے ہیں ”فقد تعذر فی هذه الأعصار الاستقلال بأدراك الصحيح بمجرد اعتبار الأسانید“ آگے لکھتے ہیں ”فالأمر اذا فی معرفة الصحيح والحسن إلى الاعتماد علی مانص علیہ ائمة الحدیث فی تصانیفہم المعتمدة المشہورة“ (علوم الحدیث لابن الصلاح ص ۱۳) لیکن امام نووی رحمہ اللہ اور دیگر علماء اس زمانے میں راویوں کی جرح و تعدیل اور احادیث کی تصحیح و تضعیف کے ممکن اور جائز ہونے کے قائل ہیں۔ امام نووی نے کہا ہے ”والأظهر عندی جوازہ لمن تمکن وقویت معرفتہ وقال العراقی: وهو الذی علیہ عمل أهل الحدیث فقد صحح جماعة من المتأخرین أحادیث لم نجد لمن تقدمہم فیہا تصحیحاً“ (تدریب الراوی فی شرح تقریب النووی ۱/ ۱۴۳) رائج بات یہی ہے کہ ان ادوار میں بھی احادیث پر صحت و سقم کا حکم لگانا ممکن ہے کیونکہ کبھی ایسا بھی ہوتا ہے کہ کسی راوی کے بارہ میں علماء جرح و تعدیل کے اقوال مختلف ہوتے ہیں۔ اصول ترجیح کی روشنی میں ان میں تطبیق یا ترجیح کا فیصلہ اب بھی صاحب معرفت کر سکتا ہے اور کئی دفعہ متقدمین میں سے کسی عالم پر کسی حدیث کی علت واضح نہیں ہوتی اور وہ اس پر صحت کا حکم لگا دیتا ہے اور متأخرین میں سے کسی فن حدیث کے ماہر پر اسکی علت خفیہ واضح ہونے پر اس پر ضعف کا حکم لگایا جاسکتا ہے۔

الجامع: اس کتاب کو کہتے ہیں جس میں حدیث کے آٹھ فنون پائے جائیں، عقائد، احکام، رقائق (جسے سلوک اور زہد بھی کہہ دیتے ہیں) آداب (جیسے کھانا پینا، اٹھنا بیٹھنا وغیرہ) تفسیر، مناقب، فتن اور تاریخ جس کتاب میں ان آٹھ اقسام سے متعلق احادیث جمع کی گئی ہوں، اسے ”الجامع“ کہتے ہیں جیسے جامع بخاری اور جامع ترمذی، مسلم شریف میں اگرچہ ہر فن کی احادیث ہیں لیکن تفسیر کی احادیث بہت کم ہونے کی وجہ سے کأن لم یکن ہیں۔ اس لئے وہ جامع نہیں ہے۔

السنن: یعنی وہ کتابیں جن میں احادیث احکام جمع کی گئی ہوں، اور عقائد و مناقب وغیرہ سے متعلق ان میں احادیث نہ ہوں جیسے سنن ابی داؤد، بعض تغلیباً ترمذی پر بھی سنن کا اطلاق کر دیتے ہیں ورنہ وہ جامع ہے۔

المسند: وہ کتاب جس میں ہر ایک صحابی کی مرویات الگ الگ جمع کی گئی ہوں، یا کسی صحابی کی روایات جمع کی گئی ہوں۔ اسکی بھی تین صورتیں ہیں۔ حروف تہجی کی ترتیب ہو یا فضیلت یا قبائل کے اعتبار سے ترتیب ہو جیسے مسند احمد۔

المعجم: وہ کتاب جس میں مصنف نے اپنے شیوخ کی ترتیب کے اعتبار سے احادیث نقل کی ہوں۔ خواہ حروف تہجی کی ترتیب ہو یا ان کی فضیلت کی یا ان کی وفات کی ترتیب ہو جیسے طبرانی کی معجم کبیر۔ معجم صغیر اور معجم اوسط ہیں۔

الجزء: وہ کتاب جس میں ایک خاص شیخ کی احادیث جمع کی جائیں یا کسی خاص موضوع سے متعلق تمام احادیث نقل کی جائیں۔ جیسے امام بخاری رحمہ اللہ کی جزء رفع الیدین ہے۔

المستدرک: وہ کتاب جس میں کسی مصنف کی شرائط کے مطابق ایسی احادیث جمع کی جائیں جو اس نے چھوڑی ہوں۔ اور وہ اسکی شرط پر ہوں، جیسے صحیحین پر حاکم کی کتاب ”المستدرک“ ہے۔ انہوں نے جو احادیث نقل نہیں کیں

حالانکہ وہ ان کی شرط پر ہیں حاکم نے ان کو جمع کیا ہے۔ علماء نے اس پر اعتراض بھی کیا ہے۔ صحیح بات یہ ہے کہ المستدرک کا ربع شرط شیخین پر ہے اور ربع ضعیف روایات کا ہے۔ اس کے علاوہ باقی احادیث صحیح یا حسن کے درجہ میں

ہیں۔ اگرچہ کتاب مفید ہے لیکن انہوں نے اس میں ضعیف اور موضوع روایات بھی درج کر دی ہیں جسکی وجہ یہ ہے کہ انہوں نے احادیث کو جمع کرنے کے بعد ترتیب نہیں دی۔ اگر ترتیب دیتے تو ایسی ضعیف اور موضوع روایات

کو نکال دیتے۔ اس لیے اس میں ہر طرح کی روایات آگئی ہیں۔

المستخرج: اسکا مطلب یہ ہے کہ جو احادیث کسی دوسری کتاب میں ہوں وہی احادیث دوسری اسانید کے ساتھ ذکر کر دی جائیں۔ دوسری اسانید سے مراد یہ ہے کہ درمیان میں اس مصنف کا واسطہ نہ ہو، مثلاً بخاری شریف کی احادیث

اپنی سند کے ساتھ امام بخاری سے اوپر استاد یا استاد کے استاد تک پہنچائی جائیں۔ ایسی کتاب کو مستخرج کہتے ہیں جیسے اسماعیلی کی المستخرج علی صحیح البخاری ہے۔ مستخرجات میں تقریباً پچیس ہزار اسانید الگ مل جاتی ہیں اس کا فائدہ یہ ہے کہ

اس سے تقویت حاصل ہو جاتی ہے۔

الاطراف: وہ کتاب جس میں مصنف ہر حدیث کا ایک ٹکڑا ذکر کر دے جو باقی حدیث پر دلالت کرتا ہو پھر ہر متن کی اسانید کو جمع کر دے جیسے مزی کی تحفة الاشراف ہے۔ یہ گویا حدیث کی ایک قسم کی فہرست ہوتی ہے کہ حدیث کا



نکڑا کر کر کے اسکا حوالہ دینا کہ یہ حدیث فلاں فلاں جگہ ہے۔ بعض اطراف کا خاص کتابوں کے ساتھ تعلق ہوتا ہے جیسے صحیحین یا سنن کے ساتھ۔ یا یہ عام ہوتا ہے۔

العلل: وہ کتاب جس میں معلول روایات کو علل کی وضاحت کے ساتھ نقل کیا گیا ہو خواہ وہ حقیقتاً معلول ہوں یا نہ ہوں، جیسے العلل دارقطنی کی اور العلل ابن ابی حاتم کی کتاب العلل میں بعض صحیح احادیث بھی آجاتی ہیں۔ میں نے ”التحقیق الراسخ فی أن أحادیث رفع الیدین لیس لها نسخ“ میں ایک حوالہ کتاب العلل سے دیا ہے۔ **التخریج:** وہ کتاب جس میں کسی کتاب کی احادیث کی تخریج اور ان کی اسانید پر بحث کی گئی ہو۔ جیسے زیلعی نے نصب الرایہ میں ہدایہ کی احادیث کی تخریج کی ہے۔ یہ بڑی مفید کتاب ہے، اسی طرح حافظ ابن حجر کی درایہ ہے۔ اور ان کی تلخیص الجبر بھی شافعیہ کی کتاب کی تخریج ہے۔

اربعمین: وہ کتاب جس میں چالیس احادیث جمع کی گئی ہوں کیونکہ چالیس احادیث یاد کرنے کی فضیلت آتی ہے۔ اگرچہ وہ حدیث ضعیف ہے اس حدیث کے پیش نظر بعض علماء نے اربعمین لکھی ہیں جیسے اربعمین للنووی رحمہ اللہ۔ **التعلیقات:** ایسی کتاب جس میں معلق روایات بلا سند ذکر کی جائیں۔

مشیخات: جس میں مولف اپنے شیوخ کی روایات کو جمع کرے۔ یہ معجم کی طرح ہی ہوتی ہے۔

تراجم: یعنی خاص سند لے کر خاص ترجمہ کی احادیث کو جمع کر دینا، جیسے مالک عن نافع عن ابن عمر رحمہ اللہ۔ یہ ایک ترجمہ ہے اس ترجمہ کے ساتھ جتنی احادیث آئی ہیں انہیں جمع کر دینا۔ اس قسم کی کتابوں کو تراجم کہتے ہیں۔

حجیت حدیث

یہ مسئلہ بڑا اہم ہے کہ حدیث نبوی حجت ہے دورِ حاضر میں ایک ایسا فرقہ پیدا ہو گیا ہے جو کہتا ہے کہ حدیث تیسری صدی میں لکھی گئی ہے لہذا اس کا اعتبار نہیں ہے۔ قرآن ہی کافی ہے۔ کیونکہ قرآن کریم میں اللہ تعالیٰ نے فرمایا ہے ”مَا فَرَّطْنَا فِي الْكِتَابِ مِنْ شَيْءٍ“^(۱) اور یہ بتیان لکل شئی ہے، قرآن عربی زبان میں ہے اور اس میں ہر چیز موجود ہے تو حدیث کی ضرورت ہی نہیں ہے جو عربی زبان جانتا ہو وہ اس پر عمل کر سکتا ہے۔

حالانکہ قرآن کریم جسے یہ لوگ ماننے کا دعویٰ کرتے ہیں اسی میں حدیث نبوی کے حجت ہونے کے دلائل موجود ہیں، قرآن کریم میں متعدد بار ”أَطِيعُوا اللَّهَ“ کے ساتھ ”أَطِيعُوا الرَّسُولَ“ بھی کہا گیا ہے جو اللہ تعالیٰ کے ساتھ اس کے رسول ﷺ کی اطاعت کا بھی حکم دیتا ہے۔ اسی طرح قرآن کریم میں ہے ”فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنْفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا“^(۲) اس آیت کا شان نزول حضرت زبیر رحمہ اللہ کا واقعہ ہے جس کا تعلق کھیتی کو پانی دینے سے ہے آپ نے کھیتی کو پانی دینے کی

باری پہلے حضرت زبیر کو دیدی تو دوسرے نے اعتراض کیا کہ یہ آپ کا رشتہ دار ہے اس لیے پہلے باری اسے دیدی ہے، تو اس پر یہ آیت نازل ہوئی۔ اب یہ واقعہ قرآن کریم میں تو ذکر نہیں ہے۔ ہم اسے کلیات قرآن کے تحت داخل کر سکتے ہیں۔ قرآن میں عدل و انصاف کا حکم دیا گیا ہے۔ اور عدل کا تقاضا یہی تھا کہ پانی دونوں کو ملنا چاہیے اور جس کی زمین پہلے آئے اسے پانی کی باری پہلے دی جائے، کیونکہ اگر اسے پہلے پانی کی باری نہ دی جائے تو وہ پانی سے محروم ہو جائے گا اور پانی کھیتی کو لگا ہی نہیں سکے گا۔ کیونکہ جو پانی نالے میں سیلابی ہوتا ہے وہ تو جھٹ نیچے بہہ جاتا ہے، تو جس کی زمین پہلے ہو اسے پانی کا حق پہلے دیا جائے تو وہ پانی کو روک کر اپنی زمین کو سیراب کر سکتا ہے۔ اور اگر باری دوسرے کو پہلے دیدی جائے۔ جسکی زمین نیچے ہے تو سارا پانی نیچے بہ جائے گا۔ پہلے کے لیے پانی بچے گا ہی نہیں۔ اس لیے نبی اکرم ﷺ نے حضرت زبیر رضی اللہ عنہ کو پہلے پانی لگانے کا جو حق دیا تھا وہ فیصلہ عادلانہ اور مبنی برحق تھا جس پر دوسرے فریق نے بے جا غلط اعتراض کیا تھا۔ اگرچہ آپ کے اس فیصلے کا ذکر بخصوصہ قرآن میں نہیں ہے۔ لیکن یہ قرآن کریم کے حکم عدل کے تحت داخل ہے۔ درحقیقت حدیث نبوی قرآن کی تفسیر ہے اور مذکورہ واقعہ جو حدیث سے ثابت ہے اسے ہم عدل کے تحت داخل کریں گے جس کا حکم قرآن کریم نے دیا ہے اور کسی جزئی کو قرآن کے کلیات کے تحت داخل کرنا بڑی فہم و فراست کا کام ہے بعض وقت قاضی اور جج بھی حیران ہو جاتا ہے کہ فلاں جزئی کو قرآن کی کس کلی کے تحت داخل کیا جائے۔ اور کلیات قرآنی کو جزئیات پر منطبق کرنے کو تحقیق مناط کہتے ہیں۔

قرآن کریم نے سود کو حرام کیا ہے اسی طرح خداع، غرر اور فریب سے روکا ہے میسر، جوئے اور قمار سے منع کیا ہے احادیث میں اگر کتاب البیوع کو دیکھا جائے تو معلوم ہوتا ہے کہ شریعت نے جس بیع سے منع کیا ہے اس میں یا تو سود کی یا قمار کی صورت پیدا ہو جاتی ہے جس سے قرآن نے روکا ہے یا پھر غرر پایا جاتا ہے اس لیے اس بیع سے منع کیا گیا ہے۔ گویا اس طرح کلیات کو ان جزئیات پر حدیث نبوی کے ساتھ منطبق کیا گیا ہے جو تحقیق¹ مناط کی صورت

{1} علت ارکان قیاس میں سے ہے۔ اور علت کو جاننے کے لیے مجتہد کے اجتہاد کی تین اقسام ہیں۔ تحقیق المناط، تنقیح المناط اور تخریج المناط۔ لفظ مناط، ناط ینوط سے ہے، جس کا معنی معلق کرنا ہے۔ اور مناط سے یہاں مراد علت ہے چونکہ علت کے ساتھ حکم معلق ہوتا ہے اس لیے اسے ”مناط“ کہتے ہیں، اور علت کو مناط کہنا اہل اصول کی اصطلاح ہے۔ لہذا تحقیق المناط کا معنی تحقیق علت ہے اور اصطلاح میں تحقیق المناط کی دو قسمیں ہیں ۱۔ ایک یہ کہ متفق علیہ یا منصوص علیہ قاعدہ عامہ موجود ہو اور فقہاء اس کے فرع میں پائے جانے کے بارہ میں اجتہاد کریں، اس کی مثال یہ ہے کہ محرم احرام کی حالت میں اگر حمار وحشی کا شکار کر لے تو اسکی جزاء میں گائے آتی ہے۔ یہ شرعی حکم ہے اور فقہاء نے اسے اللہ تعالیٰ کے اس فرمان سے لیا ہے، یَا أَيُّهَا الَّذِينَ آمَنُوا لَا تَقْتُلُوا الصَّيْدَ وَأَنْتُمْ حُرْمٌ وَمَنْ قَتَلَهُ مِنْكُمْ مُتَعَمِّدًا فَجَزَاءٌ مِّثْلُ مَا قَتَلَ مِنَ النَّعَمِ (المائدہ: ۹۵) اس آیت سے قاعدہ عامہ یہ معلوم ہوا کہ ”المثل واجب“ شکار کی صورت میں محرم پر اسکی مثل دینا واجب ہے۔ اور حمار وحشی کی مثل گائے ہے لہذا وہی فدیہ میں دینا واجب ہے۔ اور علت یہاں ”مماثلت“ ہے اور اس مماثلت کا گائے میں پایا جانا اجتہاد سے معلوم ہوا ہے، اور یہ تحقیق مناط کی ایک قسم ہے ۲۔ دوسری قسم یہ ہے کہ کسی حکم کی علت نص

یا جماع سے پہچانی جائے اور مجتہد اس علت کے فرع میں پائے جانے پر اجتہاد کرے جیسے نبی اکرم ﷺ سے جب بلی کی جوٹھ کے بارہ میں پوچھا گیا کہ وہ پاک ہے یا نجس تو آپ نے فرمایا ”انہا لیست بنجس انہا من الطوافین علیکم أو الطوافات“ (جامع ترمذی ص ۲۵ حدیث ۹۲ دار السلام) نبی ﷺ نے بلی کی جوٹھ کے پلید نہ ہونے کی علت ”طواف“ اور اسکے گھروں میں بار بار آنے جانے کو بنایا ہے۔ اب مجتہد کا کام یہ ہے کہ وہ اپنے اجتہاد کے ساتھ وضاحت کرے کہ یہ علت اور کن چیزوں میں پائی جاتی ہے اور بلی پر قیاس کرتے ہوئے ان کی جوٹھ کے پاک ہونے کا حکم لگائے۔ مثلاً چوہے کی جوٹھ کو بھی بلی کی طرح پاک قرار دے کیونکہ اس میں بھی طواف والی علت پائی جاتی ہے۔ تحقیق مناط کی پہلی قسم کے بارہ میں علماء کا اختلاف ہے کہ وہ قیاس میں داخل ہے یا نہیں، لیکن دوسری قسم سب کے نزدیک قیاس میں شامل ہے۔ دوسری قسم تنقیح المناط ہے اس سے مراد یہ ہے کہ شریعت حکم کو کسی علت کی طرف منسوب کرے اور ظاہر بات ہے کہ علت ایک وصف کا نام ہے۔ اور کبھی ایسے بھی ہوتا ہے کہ وہ وصف دیگر اوصاف کے ساتھ خلط ملط ہو جاتا ہے اور پتہ نہیں چلتا کہ کونسا وصف علت بنتا ہے کونسا نہیں۔ لہذا مجتہد کا کام یہ ہوتا ہے کہ وہ اپنے اجتہاد سے اس وصف کو معلوم کرے جو حقیقتاً علت بنتا ہے اور باقی اوصاف کو لغو قرار دے جو وہاں پائے جاتے ہیں، اسکی مثال یہ ہے کہ حدیث میں ہے ایک اعرابی آدمی نبی اکرم ﷺ کے پاس اپنا چہرہ پیٹتا ہوا اور بال نوچتا ہوا آیا، اور کہا ”ہلکت یا رسول اللہ“ آپ نے اس سے فرمایا: کیا ہوا؟ اس نے کہا ”وقعت أہلی فی نہار رمضان“ میں رمضان کے مہینے کے روزہ کی حالت میں بیوی پر واقع ہو گیا ہوں آپ نے فرمایا غلام آزاد کر اس نے کہا مجھ میں اسکی طاقت نہیں ہے۔ آپ نے فرمایا پھر دو ماہ کے مسلسل روزے رکھ کر کفارہ دے اس نے کہا اسکی بھی طاقت نہیں آپ نے فرمایا پھر ساٹھ مساکین کو کھانا کھلا“ (صحیح بخاری حدیث ۱۹۳۶) اب یہاں کئی اوصاف جمع ہو گئے ہیں کہ کفارہ کی علت ایک مکلف آدمی کا روزے کی حالت میں بیوی سے جماع کرنا ہے یا اس اعرابی کا عربی ہونا ہے یا اسکا بدوی ہونا ہے اب یہاں مجتہد کا کام یہ ہے کہ وہ اپنے اجتہاد سے معلوم کرے کہ ان اوصاف متعددہ سے کونسا وصف علت بنتا ہے جب اسے معلوم ہو جائے کہ کفارہ دینے کی علت ”وقوع مکلف“ یعنی اسکا رمضان کے روزے کی حالت میں بیوی سے ملاپ کرنا ہے تو اسے علت حقیقیہ قرار دیدے اور باقی اوصاف کو لغو کر دے۔ لہذا روزہ رمضان میں بیوی پر واقع ہونے سے یہ کفارہ لازم ہو جائے گا خواہ واقع ہونے والا عربی ہو یا عجمی، شہری ہو یا بدوی، اسے تنقیح مناط کہتے ہیں کیونکہ یہاں مجتہد دیگر اوصاف کے ساتھ خلط ملط ہونے والے اس وصف کی تنقیح کرتا ہے جو حقیقتاً علت بنتا ہے۔ تیسری قسم تخریج المناط ہے اس سے مراد یہ ہے کہ نصوص شرع سے علت کو سمجھنا اور اسکا استخراج کرنا حالانکہ وہاں کوئی ایسی نص نہ ہو جو صراحتاً علت کی وضاحت کرے جیسے اللہ تعالیٰ کا فرمان ہے ”يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّنْ عَمَلِ الشَّيْطَانِ فَاجْتَنِبُوهُ“ (المائدہ: ۹۰) اس آیت کریمہ میں اللہ تعالیٰ نے شراب نوشی کو حرام قرار دیا ہے۔ لیکن اس کے حرام ہونے کی علت کیا ہے اس کی صراحت نہیں کی لہذا مجتہد کا کام یہ ہے کہ وہ اپنے اجتہاد کے ساتھ اسکی علت معلوم کرے اگرچہ اسکی وضاحت نہیں کی گئی لیکن ”الخمير ما خمر العقل“ اور ”ما أسکر کثیرہ فقلیلہ حرام“ کے اشارات سے پتہ چلتا ہے کہ اس کے حرام ہونے کی علت اسکا ر ہے اور جہاں جہاں اسکا ر کی علت پائی جائے وہاں وہاں ان چیزوں کے حرام ہونے کا حکم لگائے۔



شرح
بخاری



ہے۔ معلوم ہوا کہ حدیث نبوی کو نظر انداز کر کے قرآن کریم پر عمل کرنا مشکل ہی نہیں بلکہ محال ہے۔ ایک منکر حدیث مجھ سے کہنے لگا حدیث کی کیا ضرورت ہے صرف قرآن ہی کافی ہے۔ میں نے کہا اگر قرآن ہی کافی ہے تو اس سوال کا جواب کیا ہے کہ قرآن کریم میں اولاد کی وراثت ذکر کرتے ہوئے فرمایا ہے ”يُوصِيكُمُ اللَّهُ فِي أَوْلَادِكُمْ لِلَّذِي كَرِهَ مِثْلُ حَظِّ الْأُنثَيْنِ فَإِنْ كُنَّ نِسَاءً فَوْقَ اثْنَتَيْنِ فَلَهُنَّ ثُلُثًا مِمَّا تَرَكَ وَإِنْ كَانَتْ وَاحِدَةً فَلَهَا النِّصْفُ“ (النساء: ۱۱) اولاد اگر لڑکے، لڑکیاں مخلوط ہوں تو قرآن نے ”للذکر مثل حظ الأنثیین“ کا فیصلہ کر دیا، اور اگر صرف لڑکیاں ہوں تو اگر ایک لڑکی ہو تو فلہا النصف اس کے لئے آدھا مال مقرر کر دیا اور اگر دو سے زیادہ ہوں تو ان کے لیے ثلثان (دو تہائی) ذکر کر دیا۔ اب قرآن نے دو لڑکیوں کا حصہ نہیں بتایا وہ کیا ہوگا؟ اور اگر صرف لڑکے ہی ہوں ان کا ذکر بھی نہیں کیا کہ میت کے لڑکوں کو کتنا مال دیا جائے گا؟ کہنے لگا لڑکوں کو تو ملتا ہی ہے میں نے کہا ملتا تو ہے لیکن اگر قرآن ہی کافی ہے تو قرآن سے ان کا حصہ کیسے ثابت ہوگا؟ جبکہ قرآن نے اسے ذکر ہی نہیں کیا، لہذا حدیث کی ضرورت ہے حدیث نے بتایا ہے ”الحقوا الفرائض بأهلها فما بقى فلا ولي رجل ذکر“^(۱) یعنی اصحاب فروض کو ان کے حصے دینے کے بعد جو مال بچ جائے وہ میت کے قریب ترین مذکر رشتے دار کے لیے ہے اور میت کے اقرب رشتے دار اس کے لڑکے ہوتے ہیں لہذا وہ باقی سارا مال لے جائیں گے۔ اسی طرح قرآن کریم میں اس بات کی وضاحت نہیں کی گئی کہ اگر میت کی دو لڑکیاں ہوں تو ان کا حصہ ایک لڑکی کی طرح نصف ہے یا تین کی طرح دو تہائی ہے، دو لڑکیوں کا الحاق ایک سے کیا جائے یا تین سے۔ زرخشری نے کہا ہے کہ ظاہر بات یہ ہے کہ دو کا الحاق ایک سے کیا جائیگا۔ حضرت عبداللہ بن عباس رضی اللہ عنہما بھی یہی کہتے ہیں کہ دو لڑکیوں کا الحاق ایک لڑکی سے کرنا چاہیئے، لیکن اس مسئلہ کا فیصلہ حدیث سے ہو جاتا ہے اور حدیث میں اس بات کی وضاحت موجود ہے کہ دو لڑکیوں کا الحاق تین سے ہوگا۔ کیونکہ حدیث میں^(۲) آتا ہے کہ جب سعد بن ربیع فوت ہو گئے تو اسکی دو لڑکیاں تھیں لیکن سارا مال ان کے چچ نے سنبھال لیا، نبی علیہ السلام کو پتہ چلا تو آپ نے اسے بلایا اور فرمایا آٹھواں حصہ میت کی بیوی کو دیدو، اور دو تہائی اسکی دو لڑکیوں کو، دو کا حکم آپ نے تین لڑکیوں جیسا بنایا ہے۔ اور اس کی تائید اس سے بھی ہوتی ہے کہ قرآن کریم میں دو بہنوں کے حصے کی صراحت موجود ہے کہ وہ دو تہائی ہے جیسا کہ ارشاد باری تعالیٰ ہے



① صحیح بخاری مع الفتح ج ۱۲ ص ۱۱

② یہ حدیث جامع ترمذی میں باب ماجاء فی میراث البنات کے تحت حضرت جابر بن عبداللہ سے مروی ہے ”قال جاءت امرأة سعد بن الربیع بابنتیہا من سعد الی رسول اللہ ﷺ فقالت: یا رسول اللہ ہاتان ابنتا سعد بن الربیع قتل أبوہما معک یوم أحد شهیداً وإن عمہما أخذ مالہما فلم یدع لہما مالاً ولا تنکحان إلا ولہما مال قال: یقضي اللہ فی ذلک فنزلت آية الميراث فبعث رسول اللہ ﷺ الی عمہما فقال: أعط ابنتی سعد الثلثین وأعط أمہما الثمن ما بقى فہولک“ قال أبو عیسیٰ هذا حدیث صحیح“ (جامع الترمذی مع تحفۃ الأخوذی ج ۶ ص ۲۵۹)

”فَإِنْ كَانَتْ اِثْنَتَيْنِ فَلَهُمَا الثُّلُثُ مِمَّا تَرَكَ“ لہذا دو بہنوں پر قیاس کرتے ہوئے دو لڑکیوں کا حصہ بھی دو تہائی ہوگا۔ اور ان کا الحاق تین لڑکیوں سے کیا جائے گا۔ اور قرآن کریم کے سیاق پر غور کیا جائے تو بھی یہی بات ثابت ہوتی ہے۔ کیونکہ قرآن نے یہ تو بتا دیا ہے کہ میت کا لڑکا اور لڑکی دونوں ہوں تو ”لِلذَّكَرِ مِثْلُ حَظِّ الْأُنثَتَيْنِ“ کے تحت میت کے مال کے دو حصے لڑکے کو اور تیسرا حصہ لڑکی کو ملے گا اور اگر اس ایک لڑکے کی جگہ دوسری لڑکی ہو، تو بجائے اس کے کہ اس کا حصہ کم ہو، زیادہ ہونا چاہیے، یعنی دونوں کو دو ثلث ملنا چاہیے، پہلے اسے لڑکے کے ساتھ تیسرا حصہ ملا ہے تو دوسری لڑکی کے ساتھ تو بالاولیٰ اسے تیسرا حصہ ملنا چاہیے۔ تیسرا حصہ اس کا اور تیسرا ہی دوسری لڑکی کا، تو یہ دو لڑکیوں کے لیے دو ثلث ہو گئے۔ ایسی باتیں دقیق ہوتی ہیں جنہیں ہر شخص نہیں سمجھ سکتا، مگر علماء بھی ایسے مقامات میں حیران ہو جاتے ہیں اس لیے حدیث کی ضرورت ہے۔

حدیث نبوی کی قرآن کریم کے ساتھ نسبت:

یہ مسئلہ بھی بہت اہم ہے کہ حدیث کی قرآن کے ساتھ نسبت کیا ہے ایک نسبت تو ارد کی ہے اور دوسری بیان کی، تو ارد سے مراد یہ ہے کہ قرآن کریم میں ایک مسئلہ آیا ہے اور وہی مسئلہ حدیث میں بھی آگیا ہے۔ جیسے قصص کا تکرار ہے اسی طرح احکام و مسائل کا بھی تکرار ہوتا ہے اس قسم کی احادیث بہت ہیں جن میں وہی احکام و مسائل ذکر ہوئے ہیں جو قرآن کریم میں بھی آئے ہیں دوسری نسبت بیان کی ہے، اور بیان کی چار صورتیں ہیں۔

۱۔ قرآن کے مجمل احکام کا بیان:

کبھی قرآن کریم میں ایک مسئلہ اور حکم مجمل ذکر ہوتا ہے اور احادیث اس کی وضاحت کر دیتی ہیں۔ اور قرآن کی وضاحت کرنا نبی علیہ السلام کا فرض منصبی تھا ”وَأَنزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ“^① اسکی مثال یہ ہے جیسے اللہ تعالیٰ نے ”اقیموا الصلوٰۃ“ فرما کر نماز کا حکم دیا ہے اور اس صلوٰۃ کی تفصیل احادیث نے ذکر کی ہے کہ صلوٰۃ (نماز) کی حقیقت یہ ہے جو تکبیر تحریمہ سے شروع ہوتی ہے اور سلام پر ختم ہوتی ہے۔ اور درمیان میں قیام، رکوع، سجود، قعدہ ہیں۔ ایک رکعت میں رکوع ایک اور سجودے دو ہیں اور یہ بھی احادیث نے ہی بیان کیا ہے کہ بعض نمازیں ثنائی بعض ثلاثی اور بعض رباعی ہیں، اس طرح نماز کی شرطیں اس کے آداب و لواحق کی تفصیل حدیث سے ملتی ہے اگر کسی سے نماز پڑھنے کا کہا جائے تو وہ اس سے وہی نماز سمجھے گا جو تکبیر تحریمہ سے شروع ہوتی اور سلام پر ختم ہوتی ہے۔ گویا یہ ایک شرعی اصطلاح بن گئی ہے۔ درحقیقت حدیث نبوی قرآن کریم

کا لغات ہے جس طرح کسی عربی لفظ کا مفہوم لغت سے معلوم کیا جاتا ہے اسی طرح قرآن کریم کے الفاظ کا وہ مفہوم جو نزول قرآن اور اس کے بعد کے زمانے میں مراد لیا جاتا تھا اس کی وضاحت حدیث کرتی ہے۔ جیسا کہ ”اقیموا الصلوٰۃ“ میں صلوٰۃ کا وہ مفہوم جو نزول قرآن کے وقت مراد لیا جاتا تھا اسے حدیث نے بیان کر دیا ہے کہ وہ معروف نماز ہے۔ کیونکہ مذاہب میں بہت سے اختلافات کے باوجود نماز میں کوئی اختلاف نہیں ہے اس میں جو اختلاف پایا

جاتا ہے وہ فروعی ہے۔ نماز کے افعال میں اختلاف نہیں ہے سارے مذاہب والے تکبیر تحریمہ سے شروع کرتے ہیں، قیام، رکوع و سجود کرتے ہیں اور سلام پر ختم کرتے ہیں۔ بعض فروع میں اختلاف پایا جاتا ہے۔ بعض نماز میں ہاتھ باندھنے کے قائل ہیں اور بعض ہاتھ چھوڑ کر نماز پڑھتے ہیں یہ اختلاف اتنا شدید نہیں ہوتا اصل بات یہ ہے کہ ایک چیز فرض نہیں ہوتی اس لئے اسکا اہتمام لوگ کم کرتے ہیں اور اسے چھوڑنے کا رواج پڑ جاتا ہے۔ جیسے تکبیرات انتقال ہیں جب حضرت عثمان رضی اللہ عنہ بوڑھے ہو گئے تو نماز پڑھاتے ہوئے ان کی آواز پست ہو گئی تھی، ان کی تکبیر لوگوں کو کم سنائی دیتی اس لیے لوگوں میں اسے چھوڑنے کا رواج پڑ گیا، اور کئی اماموں نے بھی نماز میں تکبیرات انتقال کو ترک کر دیا۔ حالانکہ ان کے سنت ہونے میں کوئی اختلاف نہیں۔ واجب ہونے میں اختلاف پایا جاتا ہے۔ امام احمد بن حنبل تو واجب کہتے ہیں۔ اہل ظاہر فرض کہتے ہیں باقی ائمہ سنت ہونے کے قائل ہیں۔ اس لیے تکبیرات چھوڑنے کا رواج ہو گیا، عکرمہ نے ایک دفعہ حضرت ابوہریرہ رضی اللہ عنہ کے پیچھے نماز پڑھی، انہوں نے تکبیرات کہیں، اس کے بعد عکرمہ نے عبداللہ بن عباس رضی اللہ عنہ سے کہا ”انی صلیت خلف شیخ من مکة کأنه أحق“ تو حضرت ابن عباس رضی اللہ عنہ نے کہا ”ثقلتک أملك سنة أبی القاسم“^① یہ تو نبی کریم علیہ السلام کی سنت ہے لیکن عکرمہ کے قول سے معلوم ہوتا ہے کہ انہیں چھوڑنے کا رواج ہو گیا تھا۔

اسی طرح بصرہ میں حضرت علی رضی اللہ عنہ نے تکبیرات انتقال کے ساتھ جماعت کرائی۔ جب فارغ ہوئے تو عمران بن حصین نے مطرف بن عبداللہ کا ہاتھ پکڑ کر کہا ”قد ذکرنی هذا صلوة محمد صلی اللہ علیہ وسلم أوقال لقد صلی بنا صلوة محمد صلی اللہ علیہ وسلم“^② بعض چیزیں جو فرض نہیں تھیں۔ لوگ سستی کی وجہ سے انہیں چھوڑ دیتے تھے اور وہ رفتہ رفتہ رواج بن جاتا تھا۔ نماز میں ہاتھ چھوڑنے کا مسئلہ بھی سستی کی وجہ سے شروع ہوا۔ ایسا دلائل کی بنا پر نہیں ہوا۔ کیونکہ مالکیوں کے پاس نماز میں ہاتھ چھوڑنے کی کوئی دلیل نہیں صرف ابن القاسم کا قول ہے۔ اس کے باوجود اصل نماز محفوظ ہے۔ بعض فروعی چیزوں کو چھوڑ کر اول سے آخر تک نماز ویسے ہی پڑھی جاتی ہے جیسے نبی صلی اللہ علیہ وسلم کے زمانے میں لوگ پڑھتے تھے۔ الغرض حدیث نبوی قرآن مجید کا بیان ہے۔ قرآن کریم میں زکوٰۃ اور حج کی ادائیگی کا حکم دیا گیا ہے لیکن ان کی تفصیلات احادیث سے ہی معلوم ہوتی ہیں لہذا حدیث قرآن کے مجملات کو بیان کرتی ہیں۔ اور یہ بیان قرآن اسی نبی صلی اللہ علیہ وسلم کی طرف سے ہے جس پر قرآن نازل ہوا ہے بسا اوقات ایسا بھی ہوتا ہے کہ قرآن کریم میں کسی واقعہ کو مختصر بیان کیا جاتا ہے جیسے جنگ بدر اور احد اور دیگر مغازی قرآن میں اختصار کے ساتھ ذکر ہوئے ہیں، ایسے ہی حضرت خضر علیہ السلام کا قصہ بھی قرآن میں مختصر ہے قرآن کریم نے ایسے واقعات کو تفصیل سے بیان نہیں کیا۔ ایسے قصص و واقعات اور مغازی کا مفصل تذکرہ ہمیں نبی اکرم صلی اللہ علیہ وسلم کی احادیث میں ملتا ہے اور یہ احادیث قرآن کا بیان ہیں۔

① صحیح البخاری مع الفتح ۲/۲۷۲

② صحیح بخاری مع الفتح ۲/۲۷۱



۲۔ عموم کی تخصیص: دوسری صورت یہ ہے کہ بعض دفعہ قرآن میں ایک مسئلہ عام ہوتا ہے حدیث نبوی اس کی تخصیص کر دیتی ہے جیسے اللہ تعالیٰ کا فرمان ہے ”خُذْ مِنْ أَمْوَالِهِمْ صَدَقَةً“^① اس آیت میں مال کا لفظ عام ہے اور حدیث میں اسے سونا، چاندی، مویشی، مال تجارت اور کھیتی کے ساتھ خاص کیا گیا ہے اور بتا دیا کہ ہر قسم کے مالوں میں زکوٰۃ نہیں ہے بلکہ فلاں فلاں قسم کے اموال میں زکوٰۃ آئے گی۔

۳۔ مطلق کی تقييد: بعض دفعہ قرآن میں ایک حکم مطلق ذکر ہوتا ہے اور حدیث میں اس کی تقييد آجاتی ہے جیسے قرآن کریم میں ہے ”وَالسَّارِقُ وَالسَّارِقَةُ فَاقْطَعُوْا اَيْدِيَهُمَا جَزَاءً بِمَا كَسَبَا نَكَالًا مِّنَ اللّٰهِ وَاللّٰهُ عَزِيزٌ حَكِيْمٌ“^② یہاں یہ لفظ مطلق ذکر ہوا ہے جبکہ حدیث میں اسے مفصل (جوڑ) سے کاٹنے کے ساتھ مقید کیا گیا ہے۔ ایسے مقامات قرآن میں اور بھی بہت سے ہیں۔ خبر مشہور کے ساتھ تو حنفی بھی تخصیص و تقييد کے قائل ہیں۔ خبر واحد کے ساتھ اس کے قائل نہیں ہیں ہاں اگر عام خص منہ البعض ہو یعنی اسکی تخصیص پہلے قرآن کے ساتھ ہو چکی ہو تو پھر ان کے نزدیک اسکی تخصیص خبر واحد کے ساتھ ہو سکتی ہے۔ ورنہ مشہور مذہب انکا یہی ہے کہ خبر واحد کے ساتھ عموماً قرآن کی تخصیص جائز نہیں، جبکہ دیگر ائمہ، امام شافعی رحمہ اللہ، امام مالک رحمہ اللہ، امام احمد بن حنبل رحمہ اللہ، محدثین اور اہل ظاہر خبر واحد کے ساتھ قرآن کی تخصیص کو جائز سمجھتے ہیں۔ احناف کی دلیل یہ ہے کہ مطلق کے اطلاق اور عام کے عموم کا تقاضا یہ ہے کہ بغیر کسی شرط کے اس پر عمل کیا جائے تب عام اور مطلق پر عمل ہو گا لیکن اگر حدیث سے اس میں کوئی قید لگا دی جائے تو مطلق کا اطلاق اٹھ جائے گا اور قرآن کا مطلق حکم منسوخ ہو جائے گا اور ظنی کے ساتھ قطعی حکم کا نسخ جائز نہیں ہے۔ یہ ان کی دلیل ہے اور شافعی وغیرہ اسکا یہ جواب دیتے ہیں کہ قرآن کریم کے عام یا مطلق سے مراد ہی وہ چیز ہوتی ہے جو تقييد و تخصیص کے بعد ہمارے سامنے آتی ہے^③۔ مثلاً ”فَاقْرَءُوا مَا تَيَسَّرَ مِنَ الْقُرْآنِ“^④ سے مراد یہ نہیں ہے کہ جہاں سے چاہو قرآن پڑھ لو بلکہ مراد اس سے یہ ہے کہ سورۃ فاتحہ پڑھو،

① التوبہ: ۱۰۳

② المائدہ: ۳۸

③ محدث گوندلوی رحمہ اللہ کا مطلب یہ ہے کہ قرآن کے عام یا مطلق حکم سے مراد الہی وہی ہوتی ہے جو حدیث کے ساتھ تخصیص یا تقييد کرنے کے بعد سامنے آتی ہے یہ نہیں کہ پہلے وہ آیت عام تھی بعد میں خاص کر دی گئی یا پہلے مطلق تھی بعد میں حدیث سے مقید کر دی گئی ہے بلکہ نزول کے وقت اس آیت سے اللہ تعالیٰ کی مراد ہی وہ چیز ہوتی ہے جو نبی صلی اللہ علیہ وسلم کی حدیث بیان کرتی ہے مثلاً ”خُذْ مِنْ أَمْوَالِهِمْ صَدَقَةً“ کا یہ معنی نہیں کہ ہر مال میں زکوٰۃ ہے بلکہ اس سے اللہ تعالیٰ کی مراد بھی وہی اموال ہیں جو نبی علیہ السلام نے بیان کئے ہیں کیونکہ نبی صلی اللہ علیہ وسلم اپنی بات تو نہیں کرتے بلکہ قرآنی آیات سے مراد الہی کی ہی وضاحت کرتے ہیں جو نزول آیت کے وقت ہی اللہ تعالیٰ کی مراد اور مقصود ہوتی ہے۔ شافعیہ وغیرہ کی یہ بات انتہائی معقول ہے۔

④ الزمل: ۲۰

گویا تخصیص و تقیید کے بعد جو فرد سامنے آتا ہے وہی مراد ہوتا ہے اسے یہ بیان قرار دیتے ہیں، حنفی اسے نسخ کہہ دیتے ہیں۔ اور خبر مشہور کے ساتھ وہ بھی تخصیص و تقیید کے قائل ہیں اسکا مطلب یہ ہوا کہ حنفی بھی خبر واحد کے ساتھ قرآن کے نسخ کو جائز سمجھتے ہیں بشرطیکہ وہ مشہور ہو۔ حالانکہ مشہور بھی خبر واحد ہوتی ہے اور خبر واحد ظنی ہوتی ہے، اگر محض خبر واحد ہو تو اس کے ساتھ تخصیص و تقیید کو جائز نہیں کہتے۔ جبکہ بہت سے مقامات میں حنفیہ نے قرآن کی تخصیص یا تقیید کی ہے جیسا کہ قرآن کریم میں ہے ”فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ“^(۱) یعنی جب تیسری طلاق دیدے تو اس پر مطلقہ حرام ہو جاتی ہے جب تک وہ دوسرے خاوند سے نکاح نہ کرے تب تک یہ حرمت باقی رہتی ہے۔ لہذا اس آیت سے تو صرف یہی معلوم ہوتا ہے کہ آگے نکاح ہونے سے ہی وہ حلال ہو جاتی ہے، جماع ضروری نہ ہوا لیکن یہاں احناف بھی اس بات کے قائل ہیں کہ جب تک نکاح کے بعد جماع نہ ہو وہ پہلے کے لیے حلال نہیں ہوتی۔ اور جس حدیث سے یہاں جماع کی شرط لگاتے ہیں^(۲) اسے مشہور کہتے ہیں، خواہ مشہور نہ بھی ہو اور جن آیات میں تخصیص و تقیید نہیں کرتے وہاں حدیث کو خبر واحد کہہ کر چھوڑ دیتے ہیں حالانکہ وہ حدیث مشہور سے بھی بڑھ کر ہوتی ہے مثلاً ”فاقرءوا ما تيسر من القرآن“ میں کہتے ہیں کہ اسکی تقیید ”لا صلوة لمن لم يقرء بفاتحة الكتاب“^(۳) سے کرنا جائز نہیں ہے۔ کیونکہ یہ خبر واحد ہے حالانکہ یہ حدیث متواتر ہے۔ امام بخاری رحمہ اللہ نے اس حدیث کے بارہ میں کہا ہے ”وقد تواتر عن النبي ﷺ أنه قال: لا صلوة إلا بفاتحة الكتاب“ اسے احناف خبر واحد کہہ دیتے ہیں حالانکہ یہ متواتر حدیث ہے احناف اگر اسے متواتر نہ بھی مانیں تو کم از کم مشہور تو ضرور ہے، اسے چھوڑ دیتے ہیں۔

۲۔ چوتھی بیان کی قسم مشکل کی توضیح ہے:

یعنی کبھی قرآنی آیت مشکل ہوتی ہے اور اسکی حقیقی مراد سمجھ نہیں آتی تو حدیث نبوی سے اسکی وضاحت ہو جاتی ہے جیسا کہ ارشاد باری تعالیٰ ہے ”الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ أُولَٰئِكَ لَهُمُ الْأَمْنُ وَهُمْ

(۱) البقرة: ۲۳۰

(۲) اس سے حدیث عسیلہ مراد ہے جو بخاری شریف ج ۹ ص ۳۶۱ پر حضرت عائشہ رضی اللہ عنہا سے مروی ہے کہ رفاعہ قرظی کی بیوی نبی کریم ﷺ کے پاس آئی اور کہا اے اللہ کے رسول میں رفاعہ کے نکاح میں تھی اس نے مجھے بتہ طلاق دیکر چھوڑ دیا تو میں نے عبدالرحمن بن زبیر قرظی سے نکاح کر لیا لیکن وہ کپڑے کے کنارے جیسا کمزور ہے آپ نے فرمایا کیا تو دوبارہ رفاعہ کے پاس جانا چاہتی ہے آپ نے فرمایا تو اس سے اب نکاح نہیں کر سکتی ”حتی يذوق عسيلتك و تذوق عسيلته“ یہاں تک کہ عبدالرحمن تجھ سے لذت اٹھائے اور تو اس سے ”یعنی پہلے سے نکاح کرنے کے لیے دوسرے سے نکاح اور جماع ضروری ہے۔“

(۳) صحیح بخاری مع الفتح ۲/۲۳۷

مُھْتَدُونَ“^① یعنی وہ لوگ جو ایمان لائے اور انہوں نے اپنے ایمان کے ساتھ کوئی بھی ظلم (گناہ) نہ ملایا انہی کے لیے امن ہے اور یہی ہدایت یافتہ ہیں۔ یہ آیت نازل ہوئی تو یہ صحابہ کرام پر بڑی گراں گزری اور وہ گھبرا گئے کہ ایسا کون ہو سکتا ہے جو ایمان لائے اور کوئی ظلم اور گناہ نہ کرے، گناہ انسان سے ہو جاتا ہے تو اللہ تعالیٰ کے عذاب سے امن حاصل کرنا بڑا دشوار ہے، کیونکہ اس آیت میں لفظ ”ظلم“ نکرہ ہے جو نفی کے بعد آیا ہے جو عموم کا فائدہ دیتا ہے جسکا مطلب یہ ہے کہ جس نے ایمان لانے کے بعد کوئی صغیرہ یا کبیرہ گناہ نہ کیا اس کے لیے امن ہے۔ تو نبی اکرم ﷺ نے اسکی وضاحت کر دی کہ یہاں ظلم کا لفظ عام نہیں اور ہر قسم کے گناہ کو شامل نہیں ہے بلکہ اس سے مراد ظلم عظیم ہے جو کہ شرک ہے۔ لہذا آیت کریمہ سے مراد یہ ہے کہ جو لوگ ایمان لائے اور انہوں نے اپنے ایمان کو شرک سے نہ ملایا تو ان کے لیے امن ہے۔ نبی اکرم ﷺ نے صحابہ کرام سے فرمایا: کیا تم نے حضرت لقمان کا قول نہیں سنا، انہوں نے اپنے بیٹے سے کہا تھا ”يُبْنَى لَا تُشْرِكْ بِاللَّهِ إِنَّ الشِّرْكَ لَظُلْمٌ عَظِيمٌ“^② گویا نبی کریم علیہ الصلوٰۃ والسلام کے بیان سے^③ معلوم ہو گیا کہ یہاں ”ظلم“ کی تنوین، تعظیم کے لیے ہے۔ اور ”وَلَمْ يَلْبَسُوا اِيْمَانَهُمْ بِظُلْمٍ“ سے مراد ظلم عظیم ہے اور وہ شرک ہے جس سے بچنا نجات کے لیے انتہائی ضروری ہے۔

ابن قیم رحمہ اللہ نے کہا ہے کہ بعض احادیث قرآن سے زائد امور پر بھی مشتمل ہوتی ہیں۔ اور ایسی بہت سی احادیث ہیں جو نہ تو قرآن کے مجمل کا بیان ہیں نہ عام کی تخصیص نہ مطلق کی تفسید اور نہ ہی وہ مشکل کی توضیح ہیں۔ جیسے حدیث میں قصہ جرتج کا ذکر ہے کہ ایک عورت نے ایک چرواہے سے زنا کیا، جب بچہ پیدا ہوا تو جرتج کی طرف منسوب کر دیا کہ یہ اسکا بچہ ہے۔ اللہ تعالیٰ نے خرق عادت اس بچے کو بولنے کی قوت دی تو اس نے کہا کہ میرا والد تو فلاں چرواہا ہے یعنی حضرت جرتج بے گناہ ہے۔ اب یہ قصہ قرآن کریم میں نہیں ہے ایسے ہی حدیث میں اُغمی، اُبرص اور اُقرع کا قصہ آتا ہے، ایسے واقعات جو احادیث میں آتے ہیں قرآن میں نہیں ہیں لیکن انہیں اس معنی سے قرآن کریم کا بیان کہا جاسکتا ہے کہ ایسی احادیث میں بھی وہی مقاصد بیان ہوئے ہیں جن کے لیے قرآن نازل ہوا ہے۔

① الانعام: ۸۲

② صحیح بخاری مع الفتح ۵۱۳/۸

③ دور حاضر کے بعض منکرین حدیث کا خیال یہ ہے کہ جو شخص عربی زبان کو سمجھتا ہو اور شعراء جاہلیہ کے کلام سے واقف ہو وہ قرآن کریم کے مفہیم و مطالب کو سمجھ سکتا ہے اور حدیث کی ضرورت نہیں ایسے لوگوں کے لیے مقام غور ہے کہ صحابہ کرام رضی اللہ عنہم عربی زبان سے پوری طرح واقف تھے بلکہ وہ خود عربی دان اور عربی زبان والے تھے اس کے باوجود وہ قرآن کریم کی آیت ”وَلَمْ يَلْبَسُوا اِيْمَانَهُمْ“ کو سمجھنے سے قاصر رہے اور قرآن فہمی میں نبی اکرم ﷺ کے ارشاد اور بیان کے وہ محتاج تھے تو دوسرا کون ہو سکتا ہے جو بیان رسول کے بغیر از خود قرآن کے مفہیم کو صحیح سمجھ سکے۔ لہذا حدیث نبوی کی ضرورت ہے جو قرآن کا بیان ہے۔

قرآن کریم کے مقاصد کے بارہ میں ”الموافقات“^① میں تفصیلی بحث کی گئی ہے، اور بتایا گیا ہے کہ مقاصد قرآن تین ہیں ایک ضروریات ہیں دوسرا حاجیات اور تیسرا تحسینیات ہیں، ضروریات میں پانچ چیزیں آتی ہیں، حفظ دین، حفظ نفس، حفظ مال، حفظ عقل، اور حفظ عرض، بعض نے حفظ نسب کو بھی ذکر کیا ہے، تو بعض نے پانچ اور بعض نے چھ مقاصد بیان کیے ہیں، ان چیزوں کی حفاظت ہر ملت اور مذہب میں پائی جاتی ہے قرآن کریم میں اس سے زیادہ اور احادیث میں اس سے بھی زیادہ تاکید پائی جاتی ہے اور حاجیات سے مراد تخفیف کے مسائل ہیں جو ضرورت کے لیے ہوتے ہیں جیسے سفری نماز میں تخفیف ہو جاتی ہے۔ اور تحسینیات سے مراد یہ ہے کہ کسی چیز کو اعلیٰ طریقے سے ادا کرنا۔ جیسے آداب کی چیزیں ہیں کہ ہاتھ دھو کر کھانا کھایا جائے۔ پھر بعد میں ہاتھ دھوئے جائیں اس طرح ساری کی ساری سنت مقاصد قرآن کی معاون ہے لہذا وہ قرآن کا بیان ہے۔ اور قرآن مبین ہے تو جب مبین (قرآن) حجت ہے تو اس کا بیان (حدیث نبوی) بھی حجت ہے لہذا حجت کے اعتبار سے قرآن و حدیث کا درجہ ایک ہی ہے، کیونکہ دونوں من جانب اللہ ہیں اسی لیے قرآن و سنت ایک دوسرے کے لیے نسخ بن جاتے ہیں۔ اور جیسے قرآن کریم کی ایک آیت دوسری کے لیے نسخ ہو سکتی ہے ویسے ہی حدیث نبوی بھی قرآنی آیت کی نسخ ہو سکتی ہے مثال کے طور پر قرآن کریم میں ہے ”كُتِبَ عَلَيْكُمُ إِذَا حَضَرَ أَحَدَكُمُ الْمَوْتُ إِنْ تَرَكَ خَيْرًا الْوَصِيَّةُ لِلْوَالِدَيْنِ وَالْأَقْرَبِينَ بِالْمَعْرُوفِ حَقًّا عَلَى الْمُتَّقِينَ“^② اس آیت میں والدین کے لیے وصیت کو فرض قرار دیا گیا ہے لیکن نبی اکرم ﷺ پر جب یہ آیات نازل ہوئیں ”يُوصِيكُمُ اللَّهُ فِي أَوْلَادِكُمْ“^③ تو آپ ﷺ نے فرمایا ”ان الله قد اعطى كل ذي حق حقه فلا وصية لوارث“^④ یعنی اللہ تعالیٰ نے ہر وارث کو اس کا حصہ بتا دیا ہے لہذا اب کسی وارث کے لیے وصیت نہیں ہو سکے گی۔ اس حدیث نبوی کے ساتھ آیت مذکورہ منسوخ ہو گئی ہے، اب والدین وغیرہ کے لیے وصیت نہیں ہوگی بلکہ ان سب وارثوں کے لیے ان کا وہ حصہ ملے گا جو اللہ تعالیٰ نے مقرر کر دیا ہے۔ امام شافعی رحمہ اللہ چونکہ حدیث کے ساتھ قرآنی آیت کا نسخ جائز نہیں سمجھتے اس لیے وہ کہتے ہیں کہ یہاں حدیث کے ساتھ نہیں بلکہ آیت کے ساتھ دوسری آیت منسوخ ہوئی ہے اور نسخ آیت ”يُوصِيكُمُ اللَّهُ فِي أَوْلَادِكُمْ“ آخر تک ہے، لیکن ان کی یہ بات درست نہیں کیونکہ ”يُوصِيكُمُ اللَّهُ فِي أَوْلَادِكُمْ“ میں تو ہر آیت کے آخر میں وصیت کا ذکر موجود ہے مثلاً کسی آیت کے آخر میں ”مِنْ بَعْدِ وَصِيَّةٍ يُوصِي بِهَا أَوْ ذَيْنِ“ آتا ہے۔ کہیں ”مِنْ بَعْدِ وَصِيَّةٍ يُوصِي بِهَا أَوْ ذَيْنِ“ کہیں ”مِنْ بَعْدِ وَصِيَّةٍ تُوصُونَ بِهَا أَوْ ذَيْنِ“ اور کسی آیت کے آخر میں ”مِنْ بَعْدِ وَصِيَّةٍ يُوصِي بِهَا أَوْ ذَيْنِ“ مذکور ہے جبکہ یہ آیت خود وصیت کو ثابت کر رہی ہے تو یہ مذکورہ آیت کی



① الموافقات للشاطبي ج ۲ ص ۴

② البقرة: ۱۸۰

③ النساء: ۱۱

④ سنن ابی داؤد ص ۴۱۷ دار السلام



ناسخ کیسے ہو سکتی ہے؟ تو ماننا پڑے گا کہ آیت مذکورہ حدیث مذکور کے ساتھ ہی منسوخ ہوئی ہے۔ احناف کے ہاں حدیث متواتر کے ساتھ آیت قرآنی کا نسخ ہو سکتا ہے ورنہ نہیں کیونکہ حدیث ظنی ہے اور قرآن قطعی ہے تو ظنی کے ساتھ قطعی کا نسخ نہیں ہو سکتا۔ جیسا کہ ارشاد باری تعالیٰ ہے ”وَالَّتِي يَأْتِيَنَّ الْفَاحِشَةَ مِنْ نِسَائِكُمْ فَاسْتَشْهِدُوا عَلَيْهِنَّ أَرْبَعَةً مِّنْكُمْ فَإِنْ شَهِدُوا فَأَمْسِكُوهُنَّ فِي الْبُيُوتِ حَتَّى يَتَوَفَّيَهُنَّ الْمَوْتُ أَوْ يَجْعَلَ اللَّهُ لَهُنَّ سَبِيلًا“^(۱) لیکن گھروں میں انہیں بند رکھنے کا حکم اس حدیث سے منسوخ ہے کہ آپ نے فرمایا ”خذوا عني خذوا عني قد جعل الله لهن سبيلا البكر بالبكر جلد مائة وتغريب عام والشيب بالشيب جلد مائة والرجم“^(۲) مذکورہ آیت اس حدیث کے ساتھ منسوخ ہو گئی ہے اور وہ کہتے ہیں حدیث ظنی ہے ظنی کے ساتھ آیت قاطعہ کا نسخ نہیں ہو سکتا۔ امام شوکانی رحمہ اللہ اس کا جواب دیتے ہوئے کہتے ہیں کہ قرآنی آیت ثبوت کے لحاظ سے تو قطعی ہوتی ہے لیکن اس کے حکم کا اب تک باقی رہنا تو استصحاب حال کی بنا پر ہوتا ہے۔ اور استصحاب حال خبر واحد سے بھی زیادہ ظنی ہوتا ہے اور اس کا نسخ خبر واحد سے جائز ہے کیونکہ خبر واحد استصحاب حال سے اقویٰ ہے گویا خبر واحد کے ساتھ امر قاطع منسوخ نہیں ہوتا بلکہ استصحاب حال منسوخ ہوتا ہے استصحاب حال سے مراد ہے ”ابقاء ما كان على ما كان“ یعنی کسی چیز کو اس کی پہلی حالت پر برقرار رکھنا اسکی مثال یوں سمجھیں کہ ایک شخص نے کل گذشتہ کسی نہر میں پانی جاری دیکھا تھا س بنا پر وہ کہتا ہے کہ نہر آج بھی جاری اور چل رہی ہے کل کے مشاہدے کی بنا پر آج بھی نہر کو جاری کہنا استصحاب حال کی بنیاد پر ہے جبکہ دوسرا شخص کہتا ہے کہ میں ابھی دیکھ کر آیا ہوں کہ وہ بند پڑی ہے یہ سمجھیں خبر واحد ہے جو پہلے کی خبر سے اقویٰ ہے جس نے اسے کل جاری دیکھا تھا۔ اسی طرح بعض دفعہ آیت کا حکم تو قطعی ہوتا ہے لیکن اس کا اب تک باقی رہنا استصحاب حال کی بنا پر ہوتا ہے جس کا خبر واحد سے نسخ ہو سکتا ہے۔

دوسرا جواب یہ دیا گیا ہے کہ نبی اکرم صلی اللہ علیہ وسلم کے زمانہ میں نسخ وغیرہ سب چیزیں جاری تھیں اس لیے اس زمانہ میں قرآن کی بنا پر عام بول کر اس سے خاص مراد لیتے تھے جیسا کہ امام شافعی رحمہ اللہ نے کہا ہے کہ عرب میں دستور تھا کہ وہ عام لفظ بول کر مراد خاص لیتے تھے کیونکہ اس پر قرآن موجود ہوتے ہیں جیسا کہ قرآن کریم میں ہے ”إِنَّ الَّذِينَ كَفَرُوا سَوَاءٌ عَلَيْهِمْ ءَأَنذَرْتَهُمْ أَمْ لَمْ تُنذِرْهُمْ لَا يُؤْمِنُونَ“^(۳) اس آیت سے تمام کفار مراد نہیں ہیں بلکہ وہی کافر مراد ہیں جو مطبوع القلب تھے جن کے دلوں پر مہر لگ چکی تھی اور وہ ایمان لانے والے نہیں تھے جیسے ابو جہل، عتبہ، شیبہ وغیرہ یعنی خاص کافر مراد ہیں اس آیت کے نزول کے وقت لوگوں کو معلوم تھا کہ اس سے خاص کفار مراد ہیں اسی طرح خبر واحد اگرچہ ظنی ہے لیکن قرآن کی بنا پر اس میں قوت حاصل ہو جاتی ہے اور وہ عام کو خاص کر سکتی ہے بہر حال بعض آیات منسوخ ہوتی رہی ہیں جیسے ارشاد باری تعالیٰ ہے ”مَا نُنْسخُ مِنْ آيَةٍ أَوْ نُنْسخُهَا نَاتٍ بِخَيْرٍ مِّنْهَا“

① النساء: ۱۵

② صحیح مسلم ص ۱۴۹ رقم الحدیث ۴۴۱۴ دار السلام

③ البقرة: ۶

اَوْ مِثْلَهَا اَلَمْ تَعْلَمْ اَنَّ اللّٰهَ عَلٰی كُلِّ شَيْءٍ قَدِيْرٌ“^① مسلمان تو نسخ کا انکار نہیں کرتے، یہودی اسکا انکار کرتے تھے۔ بعض علماء کہتے ہیں کہ منسوخ آیات پانچ سو ہیں۔ حنفی جس طرح تخصیص اور تقييد کو بھی نسخ کہتے ہیں اس طرح تو تعداد پانچ سو بن سکتی ہے اور اگر نسخ سے بالکلیہ حکم کا اٹھ جانا مراد ہو تو تعداد کم ہوگی۔ سیوطی نے ذکر کیا ہے کہ منسوخ آیات بیس ہیں بعض نے پانچ آیات بتائی ہیں بعض نے تین بعض نے ان کی بھی تاویل کی ہے۔

قرآن کریم میں حدیث نبوی کی اتباع کا بار بار حکم دیا گیا ہے ارشاد باری تعالیٰ ہے ”قُلْ اِنْ كُنْتُمْ تُحِبُّوْنَ اللّٰهَ فَاتَّبِعُوْنِيْ يُحْبِبْكُمُ اللّٰهُ وَيَغْفِرْ لَكُمْ ذُنُوبَكُمْ وَاللّٰهُ غَفُوْرٌ رَّحِيْمٌ“^② نیز فرمایا ”وَاطِيعُوا اللّٰهَ وَالرَّسُوْلَ لَعَلَّكُمْ تُرْحَمُوْنَ“^③ مزید فرمایا ”قُلْ اطِيعُوا اللّٰهَ وَالرَّسُوْلَ فَاِنْ تَوَلَّوْا فَاِنَّ اللّٰهَ لَا يُحِبُّ الْكَافِرِيْنَ“^④ نیز فرمایا ”وَإِذَا قِيلَ لَهُمْ تَعَالَوْا إِلَىٰ مَا أَنزَلَ اللّٰهُ وَإِلَى الرَّسُوْلِ رَأَيْتَ الْمُنَافِقِيْنَ يَصُدُّوْنَ عَنْكَ صُدُوْدًا“^⑤ یہاں اللہ تعالیٰ نے ”عنك“ فرما کر بتا دیا کہ نبی کریم علیہ السلام سے اعراض کرنے اور آپ سے پیچھے ہٹنے والے منافق ہیں۔ ارشاد باری تعالیٰ ہے ”وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللّٰهُ وَرَسُوْلُهُ أَمْرًا أَنْ يَكُوْنَ لَهُمُ الْخِيَرَةُ مِنْ أَمْرِهِمْ وَمَنْ يَعْصِ اللّٰهَ وَرَسُوْلَهُ فَقَدْ ضَلَّ ضَلَالًا مُّبِيْنًا“^⑥ نیز فرمایا ”فَلْيَحْذَرِ الَّذِينَ يُخَالِفُوْنَ عَنْ أَمْرِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيْمٌ“^⑦ ان لوگوں کو جو رسول ﷺ کے حکم کی مخالفت کرتے ہیں فتنہ یا عذاب الیم پہنچنے سے ڈر جانا چاہیے۔ باقی جو یہ کہا جاتا ہے کہ قرآن ہر چیز کو بیان کرتا ہے اور اس میں کوئی کمی نہیں پائی جاتی ”مَا فَرَّطْنَا فِي الْكِتَابِ مِنْ شَيْءٍ“^⑧ تو اس سے مراد یہ ہے کہ قرآن کریم کلیات کو بیان کرتا ہے اور نبی کریم علیہ السلام جن پر قرآن نازل ہوا ہے ان کی اتباع اور پیروی کا حکم دیتا ہے آپ قرآن کریم کے مشکل امور کی تشریح و توضیح کرتے تھے، جیسے اللہ تعالیٰ کا فرمان ہے ”وَكُلُّوْا وَاشْرَبُوْا حَتّٰى يَتَبَيَّنَ لَكُمُ الْخَيْطُ الْاَبْيَضُ مِنَ الْخَيْطِ الْاَسْوَدِ مِنَ الْفَجْرِ“^⑨ اس آیت سے بعض صحابہ نے سمجھا کہ اس سے دودھا گے ہی مراد ہیں لہذا وہ دودھا گے باندھ لیتے اور دیکھتے رہتے کہ سفید دھاگہ، سیاہ دھاگے سے ممتاز ہوتا ہے یا



شرح
بخاری

① البقرہ: ۱۰۶

② آل عمران: ۳۱

③ آل عمران: ۱۳۲

④ آل عمران: ۳۲

⑤ النساء: ۶۱

⑥ الاحزاب: ۳۶

⑦ النور: ۶۳

⑧ الانعام: ۳۸

⑨ البقرہ: ۱۸۷



نہیں؟ اور جب تک ان میں امتیاز نہ ہوتا تو کھاتے پیتے رہتے، تب نبی اکرم ﷺ نے بتایا کہ ان سے حقیقتاً دھاگے مراد نہیں ہیں بلکہ صبح صادق کا صبح کاذب سے ممتاز ہونا مراد ہے، عدی بن حاتم بعد میں مسلمان ہوئے تھے اس وقت یہ مکمل آیت نازل ہو چکی تھی، اس نے بھی یہاں دھاگے ہی مراد لے لئے اور اپنے تکیہ کے نیچے دو دھاگے۔ سفید اور سیاہ۔ رکھ لیے اور انہیں دیکھتے رہے۔ آپ کو بتایا تو آپ نے فرمایا ”إِنْ وَ سَادَتْكَ لَعْرِيضٌ“^① کہ تیرا تکیہ بڑا وسیع ہے جس میں دن رات دونوں آگئے ہیں حالانکہ ”مَنْ الْفَجْرُ“ کا لفظ بھی نازل ہو چکا تھا تب بھی سمجھ نہ آ سکی کیونکہ انہوں نے یہاں ”مَنْ سَبَبِيهِ“ سمجھ لیا تھا، اور اسے مَنْ بیانیہ نہ بنایا جسکی وجہ سے اشکال پیدا ہوا، جس کا ازالہ نبی کریم علیہ السلام نے فرمادیا، گویا مشکل کی توضیح کرنا بھی بیان قرآن ہے جو نبی اکرم ﷺ کے ذمہ تھا۔ ایسے ہی قرآن کریم میں ہے ”وَأَنْزَلْنَا مِنَ السَّمَاءِ مَاءً طَهُورًا“^② اس آیت میں آسمان سے نازل ہونے والے پانی کو پاک کہا گیا ہے۔ اس لیے صحابہ کرام کو سمندر کے پانی کے بارہ میں شبہ پیدا ہوا کہ سمندر کا پانی پاک ہے یا نہیں؟ تو انہوں نے نبی اکرم ﷺ سے کہا کہ ہم سمندر کا سفر کرتے ہیں اور اپنے ساتھ پینے کا پانی لے جاتے ہیں، جو تھوڑا ہوتا ہے جس سے وضو تو نہیں کیا جاسکتا تو کیا ہم سمندر کے پانی سے وضوء کر لیا کریں؟ تو آپ نے فرمایا ”هُوَ الطَّهُورُ مَاءٌ وَالْحَلُّ مَيْتَةٌ“^③ سمندر کا پانی پاک ہے اور اس کا میتہ بھی حلال ہے۔

اسی طرح قرآن کریم کی آیت سے معلوم ہوتا ہے کہ صرف چار چیزیں ہی حرام ہیں ارشاد باری تعالیٰ ہے ”قُلْ لَا أَجِدُ فِي مَا أُوحِيَ إِلَيَّ مُحَرَّمًا عَلَى طَاعِمٍ يَطْعَمُهُ إِلَّا أَنْ يَكُونَ مَيْتَةً أَوْ دَمًا مَسْفُوحًا أَوْ لَحْمَ خِنْزِيرٍ فَإِنَّهُ رِجْسٌ أَوْ فِسْقًا أُهِلَّ لِغَيْرِ اللَّهِ بِهِ“^④ لیکن نبی اکرم ﷺ کے ارشادات اور آپ کی احادیث سے معلوم ہوتا ہے کہ ان کے علاوہ اور بھی کئی چیزیں حرام ہیں آپ نے کل ذی ناب من السباع اور کل ذی مخلب من الطیر^⑤ اور اللحم الاھلیہ کو بھی حرام قرار دیا ہے۔ جس سے کتوں بلوں، درندوں کا حرام ہونا بھی ثابت ہوتا ہے۔ ان چیزوں کی حرمت کی آپ نے وضاحت کر دی ہے۔

اس لیے یہ طریقہ بالکل غلط ہے کہ ہر مسئلہ قرآن کریم سے ہی ثابت ہونا چاہیے، بعض مسائل ایسے ہیں جو ثبوت کے اعتبار سے قرآن کریم سے بڑھ کر ہیں جیسے پانچ نمازوں کا مسئلہ قرآن سے بھی زیادہ متواتر ہے کیونکہ قرآن کو آگے منتقل کرنے والے قاری اور اس کے کاتب ہیں مگر پانچ نمازوں کو آگے پہنچانے والے بے شمار نمازی حضرات ہیں اور نمازیوں کی تعداد ہر زمانے میں قاریوں اور کاتبوں سے زیادہ رہی ہے۔ اس لیے پانچ نمازوں کا ثبوت

① بخاری ص ۷۶۶ حدیث ۴۵۰۹

② الفرقان: ۴۸

③ ترمذی، ابوداؤد، دارمی ج ۱ ص ۱۵۱

④ الانعام: ۱۴۵

⑤ صحیح مسلم ص ۸۶۴ حدیث ۴۹۹۶ دارالسلام

قرآن سے مہیا کرنے کی ضرورت نہیں۔ ہاں کسی کاشبہ دور کرنے کے لیے ان کا ثبوت قرآن سے پیش کیا جاسکتا ہے۔ نماز پنجگانہ صحابہ کرام سے لے کر آج تک تواتر سے ثابت ہیں اور ان کا تواتر قرآن سے بھی بڑھ کر ہے لہذا اب یہ بحث کرنا کہ نمازیں پانچ نہیں بلکہ تین ہیں یا دو یہ کفر ہے۔ اسی طرح ختم نبوت کا مسئلہ ہے۔ نبی اکرم ﷺ پر نبوت و رسالت کے سلسلہ کا ختم ہونا متواتر مسئلہ ہے۔ اب کسی کا ختم نبوت کے مسئلہ میں تحقیق کی غرض سے بحث کرنا کفر ہے کیونکہ ایسا شخص ختم نبوت کے تواتر کا انکار کرتا ہے ہاں کسی کو سمجھانے کی غرض سے اس سے بحث کی جاسکتی ہے۔

قرآن کریم میں ذکر ہونے والے مسائل دو قسم کے ہیں۔ بعض آیات میں توجزیات کو بھی ذکر کر دیا گیا ہے جیسے ارشاد باری تعالیٰ ہے ”حُرِّمَتْ عَلَيْكُمُ الْمَيْتَةُ وَالْدَّمُ وَلَحْمُ الْخِنْزِيرِ وَمَا أَهَلَ لِغَيْرِ اللَّهِ بِهِ وَالْمُنْخَنِقَةُ وَالْمَوْقُوذَةُ وَالْمُتَرَدِّيَةُ وَالنَّطِيحَةُ وَمَا أَكَلَ السَّبْعُ إِلَّا مَا ذَكَّيْتُمْ وَمَا ذُبِحَ عَلَى النُّصُبِ وَأَنْ تَسْتَقْسِمُوا بِالْأَزْلَامِ ذَلِكَ فِسْقُ الْيَوْمِ بَیْسَ الَّذِينَ كَفَرُوا مِنْ دِينِكُمْ فَلَا تَخْشَوْهُمْ وَاخْشَوْنَ الْيَوْمَ أَكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي وَرَضِيْتُ لَكُمْ الْإِسْلَامَ دِينًا فَمَنِ اضْطُرَّ فِي مَخْمَصَةٍ غَيْرَ مُتَجَانِفٍ لِإِثْمٍ فَإِنَّ اللَّهَ غَفُورٌ رَحِيمٌ“^① یہ جزئیات اضافیہ ہیں جن کا نام لے کر بتا دیا گیا ہے جس سے حرام چیزوں کا پتہ چل جاتا ہے۔ اسی طرح بعض آیات میں حلال چیزوں کا نام لے کر بتا دیا گیا ہے اللہ تعالیٰ کا فرمان ہے ”أُحِلَّتْ لَكُمْ بَهِيمَةُ الْأَنْعَامِ إِلَّا مَا يُتْلَى عَلَيْكُمْ غَيْرَ مُحِلِّي الصَّيْدِ وَأَنْتُمْ حُرْمٌ“^② انعام میں چار قسم کے جانور آجاتے ہیں جو حلال ہیں مینڈھا، بکری، گائے اور اونٹ۔ ان حلال جانوروں کو صراحت کے ساتھ ذکر کر دیا گیا ہے، دوسری قسم یہ کہ بعض چیزوں کو قرآن کریم نے صراحتاً ذکر نہیں کیا۔ بلکہ وہ چیزیں کلیات قرآن کے تحت آجاتی ہیں، جیسے ارشاد باری تعالیٰ ہے ”وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبِيثَاتِ“^③ یہاں دو کلمے ذکر کر دیئے ہیں کہ ہمارا رسول طیب اور عمدہ چیزوں کو حلال قرار دیتا ہے اور خبیث اور ردی، گندی چیزوں کو حرام قرار دیتا ہے۔ بعض چیزوں کی خباثت اور گندگی ظاہر ہوتی ہے جیسے بول و براز، پیشاب اور نجاست غلیظہ کی گندگی واضح ہے اگرچہ ان کے حرام ہونے کا ذکر صراحتاً قرآن میں نہیں ہے لیکن ایسی نجاستوں کا خباثت کا فرد بننا بالکل ظاہر ہے ایسے بعض چیزیں ایسی ہیں جن کا طیب ہونا ظاہر ہے جیسے حلوہ، مٹھائیاں وغیرہ ان کی حلت قرآن سے صراحتاً تو تلاش نہیں کی جائے گی، بلکہ ایسی عمدہ اور ستھری چیزیں ”طیبات“ میں داخل ہیں اور حلال ہیں۔ نبی اکرم ﷺ نے کل ذی ناب من السباع اور کل ذی مخلب من الطیر کو اور گھریلو گدھوں کو خباثت میں داخل کیا ہے اسی لیے انہیں حرام قرار دیا ہے۔ لیکن بعض چیزیں ایسی ہیں جہاں انسان متردد ہو جاتا ہے کہ انہیں خباثت میں داخل کیا جائے یا طیب میں۔ جیسے تمباکو نوشی اور حقہ نوشی ہے۔ اسکی بدبو کی وجہ سے تو اسے خباثت میں داخل کرنا چاہیے۔ کیونکہ بوسے فرشتوں



شرح
بخاری

① المائدہ: ۳

② المائدہ: ۱

③ الاعراف: ۱۵



کو بھی بڑی نفرت ہے۔ نبی کریم ﷺ نے کچا پیاز یا تھوم کھا کر مسجد میں آنے سے اسی لیے روکا ہے^(۱) کہ ان سے دوسروں کو بو آتی ہے۔ حالانکہ پیاز اور لہسن کی بو ہضم ہونے کے بعد زائل ہو جاتی ہے جب یہ چیزیں معدہ میں جا کر ہضم ہو جاتی ہیں تو کچھ دیر بعد ان کی بو ختم ہو جاتی ہے اور ان سے آپ نے روکا ہے، جبکہ تمباکو اور حقہ نوشی سگریٹ نوشی کی بدبو تو زائل ہوتی ہی نہیں۔ ان کا اثر پینے والے کے پھیپھڑوں پر ہوتا ہے جو شخص حقہ یا سگریٹ نوشی کا عادی ہو اس کے پھیپھڑے ہی سیاہ ہو جاتے ہیں۔ سانس لیتے ہوئے جب بھی اس کا سانس نکلے گا گندا ہی نکلے گا۔ جس سے دوسرے لوگ سخت اذیت اٹھاتے ہیں تمباکو نوشی کرنے والا مسجد میں آکر جس شخص کے پاس کھڑا ہو جائے اسکی بھی نماز خراب کر دیتا ہے۔ اس لیے یہ خباثت میں داخل ہے۔ بعض علماء نے اسے مسکرات میں داخل کیا ہے اس لیے حرام ہے۔ اور بعض تو یہاں تک کہہ دیتے ہیں کہ جس کھیت میں تمباکو کاشت کیا جائے۔ وہاں دوسری کھیتی کاشت کی جائے تو وہ بھی حرام ہو جاتی ہے۔ جو لوگ اسے مسکرات میں داخل کرتے ہیں ان کا سکر کی تعریف میں اختلاف ہے بعض سکر کی تعریف ”تغطية العقل“ کرتے ہیں اس تعریف کے پیش نظر تو حقہ نوشی مسکر ہونی چاہیے۔ امام ابن تیمیہ رحمہ اللہ وغیرہ اسے حرام سمجھتے ہیں۔ بلکہ اس کے ساتھ زعفران اور بذرا البنج کو بھی حرام ہونا چاہیے کیونکہ زعفران زیادہ کھانے سے عقل پر غطاء اور پردہ آجاتا ہے لیکن صاحب عون المعبود محدث عظیم آبادی نے تغطية العقل کے ساتھ عربہ کی بھی قید لگائی ہے جس کا معنی مستی ہے کہ عقل پر ایسا پردہ آجائے کہ وہ لوگوں کے گلے پڑتا پھرے، محتاط تعریف تو یہی ہے ورنہ زعفران کو بھی حرام کہنا پڑے گا۔ بعض لوگ تمباکو نوشی کے فائدے ذکر کرتے ہیں لیکن پھر بھی یہ مشتبہات میں داخل رہے گا اور مشتبہات سے بچنے کا حکم ہے ”من اتقى الشبهات فقد استبرأ لدينه“^(۲)

شرح

قرآن کریم میں کلیات ذکر ہوئے ہیں ان کی تطبیق میں کبھی اختلاف ہو جاتا ہے، اس کی ایک صورت یہ ہے کہ قرآن میں دو کلی حکم وارد ہوتے ہیں اور پتہ نہیں چلتا کہ فلانی جزئی کو کس کلی کے تحت داخل کیا جائے آخر اس کا فیصلہ حدیث نبوی کی طرف رجوع کرنے سے ہو جاتا ہے جیسا کہ قرآن کریم میں ہے ”إِنَّ اللَّهَ يُحِبُّ الشَّوَابِينَ وَيُحِبُّ الْمُتَطَهِّرِينَ“^(۳) یعنی اللہ تعالیٰ طہارت اور نظافت کو پسند فرماتے ہیں کہ اس کے سامنے پاک صاف ہو کر پیش ہونا چاہیے اور جس چیز سے طہارت حاصل ہو وہ اچھی چیز ہے اس کلیہ کا تقاضا یہ ہے کہ مسواک کرنا فرض ہو۔ لیکن دوسری آیت میں دوسری کلی کا ذکر ہے جو بظاہر اس سے متعارض ہے ارشاد باری تعالیٰ ہے ”مَا جَعَلَ عَلَيْكُمْ فِي الدِّينِ مِنْ حَرَجٍ“^(۴) اللہ تعالیٰ نے تم پر دین میں کوئی تنگی اور مشقت نہیں ڈالی اس کلی کا تقاضا یہ ہے کہ مسواک

① صحیح بخاری ص ۱۳۸ حدیث ۸۵۵

② صحیح بخاری ص ۱۲ رقم الحدیث ۵۲

③ البقرہ: ۲۲۲

④ الحج: ۷۸

کو فرض قرار نہ دیا جائے کیونکہ ہر وقت مسواک ساتھ رکھنے میں تنگی اور مشقت پائی جاتی ہے۔ اب مسواک کو کس کلی کے تحت داخل کیا جائے اسکا فیصلہ حدیث نبوی سے ہو جاتا ہے کہ رسول اللہ ﷺ نے فرمایا ”لَوْ لَا أَنْ اشْقَ عَلَى أُمَّتِي لِأَمْرَتِهِمْ بِالسَّوَاكِ عِنْدَ كُلِّ صَلَاةٍ أَوْ عِنْدَ كُلِّ وُضُوءٍ“^(۱) اگر مجھے اپنی امت پر مشقت کا ڈر نہ ہوتا تو میں ہر نماز یا ہر وضوء کے وقت انہیں مسواک کرنے کا حکم دیدیتا۔ لہذا آپ نے مسواک کرنے کو دوسری کلی کے تحت داخل فرمایا ہے۔

اسی طرح قرآن کریم میں ایک مقام میں مردار کو مطلقاً حرام کیا گیا ہے اللہ تعالیٰ کا فرمان ہے ”حُرِّمَتْ عَلَيْكُمْ الْمَيْتَةُ“^(۲) اس سے معلوم ہوتا ہے ہر قسم کا مردار حرام ہے لیکن دوسری آیت میں ہے ”أَحِلَّ لَكُمْ صَيْدُ الْبَحْرِ وَطَعَامُهُ“^(۳) اب سمندر کے مردار کا کیا حکم ہے؟ کیونکہ کبھی ایسا بھی ہوتا ہے کہ سمندر میں مچھلی مردہ پائی جاتی ہے۔ اسے پہلی کلی کے تحت داخل کر کے حرام قرار دیا جائے یا دوسری کلی سے اسکا الحاق کیا جائے اور حلال قرار دیا جائے۔ نبی اکرم ﷺ کی حدیث سے اس کا فیصلہ ہو جاتا ہے کیونکہ آپ سے جب سمندر کے پانی کے بارہ میں سوال کیا گیا کہ اس سے وضوء کیا جاسکتا ہے؟ تو آپ نے فرمایا ”هُوَ الطَّهَوْرُ مَاءٌ وَالْحِلُّ مَيْتَتُهُ“^(۴) یعنی سمندر کا پانی پاک اور اسکا مردار حلال ہے۔ اس سے فیصلہ ہو جاتا ہے کہ طانی (یعنی وہ مچھلی جو سمندر میں مر کر اوپر تیرنے لگے) کو دوسری کلی کے تحت داخل کیا جائے گا اور اس پر حلال ہونے کا حکم لگایا جائے گا جیسا کہ نبی کریم علیہ الصلوٰۃ والسلام کی حدیث سے معلوم ہوتا ہے۔ اور طانی کے نہ کھانے کے بارہ میں جو روایت آتی ہے وہ ضعیف ہے۔ بعض لوگ کہتے ہیں کہ وہ سمندر میں کسی بیماری کی وجہ سے مرتی ہے اس لیے نہیں کھانی چاہیے لیکن حدیث مذکور سے اسکی اباحت ثابت ہوتی ہے۔ اسی طرح اگر کسی ایسے جانور کو ذبح کیا جائے جس کے پیٹ میں بچہ ہو اور اس کی ماں کو ذبح کرنے سے اس کے پیٹ کا بچہ مر جائے تو اسے ”حُرِّمَتْ عَلَيْكُمْ الْمَيْتَةُ“ کے تحت داخل کر کے حرام کیا جائے یا دوسری آیت ”وَمَا أَكَلِ السَّبْعُ إِلَّا مَا ذَكَّيْتُمْ“^(۵) کے تحت داخل کر کے حلال قرار دیا جائے کیونکہ جنین مذکاۃ کا ہی جزء ہوتا ہے اور ذبح کرنے سے جیسے اس کے باقی اعضاء حلال ہو جاتے ہیں جنین بھی حلال ہونا چاہیے۔ یہاں تعارض پایا جاتا تھا تو نبی اکرم ﷺ کی حدیث نے اسے رفع کر دیا آپ نے فرمایا ”ذِكْوَةُ الْجَنِينِ زَكْوَةُ أُمِّهِ“^(۶) یعنی جنین کی ماں کو ذبح کرنے سے وہ جنین بھی ذبح ہو جاتا ہے لہذا اسے کھایا جاسکتا ہے، حدیث نبوی گویا قاطع للنزاع ہے اس



شرح
بخاری

(۱) بخاری ص ۱۴۳ دار السلام

(۲) المائدہ: ۳

(۳) المائدہ: ۹۶

(۴) سنن نسائی ص ۷۷ حدیث ۵۹ دار السلام

(۵) المائدہ: ۳

(۶) جامع ترمذی ص ۳۵۹ دار السلام



سے معلوم ہو جاتا ہے کہ فلاں جزئی کس کلی کے تحت داخل ہے۔ قرآن کریم میں معلم (سکھائے ہوئے) کتے کے شکار کو حلال قرار دیا گیا ہے ارشاد باری تعالیٰ ہے ”مُكَلِّبِينَ تُعَلِّمُونَهُنَّ مِمَّا عَلَّمَكُمُ اللَّهُ فَكُلُوا“^① اس سے معلوم ہوا کہ معلم کتے کا شکار حلال ہے غیر معلم کا حرام ہے لیکن کتا اگر شکار کو پکڑ کر خود اس سے کھالے تو وہ حلال ہے یا نہیں؟ اس آیت سے اس کی حلت معلوم ہوتی ہے کیونکہ وہ معلم کتے کا شکار ہے لیکن اس کے ساتھ اسی آیت میں ہے ”مِمَّا آمَسَكْنِ عَلَيْنَكُم“ جو شکار وہ تمہارے لیے پکڑیں وہ حلال ہے جبکہ وہ خود شکار کو کھانا شروع کر دے تو گویا اس نے تمہارے لیے نہیں بلکہ اپنے لیے شکار کیا ہے اسے نہیں کھانا چاہیے۔ اب اس جزئی کو کس کلی کے تحت داخل کیا جائے۔ اس کا فیصلہ حدیث سے ہو جاتا ہے کیونکہ جب نبی اکرم ﷺ سے پوچھا گیا کہ اگر کتا شکار کو مار دے تو اسے کھایا جائے یا نہیں؟ تو آپ نے فرمایا ”إِذَا قَتَلَهُ وَلَمْ يَأْكُلْ مِنْهُ شَيْئًا فَانْمَا امسكه عليك“^② یعنی جب وہ اسے مار دے لیکن خود اس سے کچھ نہ کھائے پھر کھالو کیونکہ اب اس نے شکار تیرے لیے پکڑا ہے۔ حاصل کلام یہ ہے کہ شکار سے کتا اگر کھائے تو ”مِمَّا آمَسَكْنِ“ کی قید نہیں پائی گئی لہذا اسے نہیں کھانا چاہیے۔ بعض علماء بایں وجہ اس تعارض کو رفع کرتے ہیں کہ کتا اگر شکار کرتے ہی اس سے کھانا شروع کر دے تو اسے نہ کھایا جائے کیونکہ اس سے معلوم ہوتا ہے کہ اس نے شکار اپنے لیے کیا ہے تمہارے لیے نہیں۔ لیکن اگر وہ شکار پکڑ کر بیٹھا رہا۔ اور مالک نہیں پہنچا اور اسے بھوک محسوس ہوئی تو کھانا شروع کر دیا تو پھر اسے کھایا جاسکتا ہے۔ کیوں ”مِمَّا آمَسَكْنِ عَلَيْنَكُم“ کی قید پائی گئی ہے۔ کیونکہ وہ بیٹھا انتظار کرتا رہا ہے۔ یعنی اگر مالک اسے کچھ کھلا دے تو پھر باقی کھانا منع نہیں ہے۔ اس سے معلوم ہوا کہ نبی کریم ﷺ کلیات قرآن کا لحاظ رکھا کرتے تھے۔

بعض مقالات سے معلوم ہوتا ہے کہ نبی اکرم ﷺ قرآنی آیت پر قیاس بھی کیا کرتے تھے جیسا کہ قرآن کریم میں دو بہنوں کو ایک آدمی کے نکاح میں جمع کرنے کو حرام کرتے ہوئے ارشاد باری تعالیٰ ہے ”وَإِنْ تَجْمَعُوا بَيْنَ الْأُخْتَيْنِ“ نبی اکرم ﷺ نے خالہ اور اسکی بھانجی اسی طرح پھوپھی اور اسکی بھتیجی کو کسی ایک مرد کے نکاح میں جمع کرنے سے بھی منع کر دیا ہے۔ جیسا کہ حضرت ابوہریرہ رضی اللہ عنہ سے مروی ہے ”قَالَ رَسُولُ اللَّهِ ﷺ لَا يَجْمَعُ بَيْنَ الْمَرْأَةِ وَعَمَتِهَا وَلَا بَيْنَ الْمَرْأَةِ وَخَالَتِهَا“^③ اس ممانعت کا سبب یہ ہے کہ دو بہنوں کا رشتہ بڑا اہم ہوتا ہے اگر دو بہنوں کو ایک آدمی کے نکاح میں جمع کیا جائے تو اس سے قطع رحمی لازم آئے گی کیونکہ دو بہنوں کے سوکنیں بننے سے ان میں باہمی عداوت پیدا ہو جائے گی۔ اس علت کے پیش نظر نبی کریم ﷺ نے خالہ بھانجی اور پھوپھی بھتیجی کا اس سے الحاق کر دیا ہے بظاہر اگرچہ یہ قیاس معلوم ہوتا ہے لیکن یہ ضروری نہیں کیونکہ ہو سکتا ہے کہ آپ نے ان دو رشتوں

① المائدہ: ۴

② ابوداؤد ص ۴۱۴ دار السلام رقم الحدیث ۲۸۵۱

③ صحیح بخاری مع الفتح ج ۹ ص ۱۶۰

کا الحاق وحی کے ساتھ کیا ہو۔^①

اسی طرح قرآن کریم میں دو رضاعی رشتوں کے حرام ہونے کی صراحت کی گئی ہے ”وَأَمْهَثُكُمْ الَّتِي أَرْضَعْنَكُمْ وَأَخَوْتُكُمْ مِنَ الرَّضَاعَةِ“^② یعنی رضاعی ماں اور رضاعی بہن سے نکاح کرنا حرام ہے۔ لیکن نبی اکرم ﷺ نے باقی رضاعی رشتوں کا بھی اس سے الحاق کیا ہے آپ نے فرمایا ”یحرم من الرضاعة ما يحرم من الولادة“^③ جو رشتے نسب کی وجہ سے حرام ہیں وہ رضاعت کی وجہ سے بھی حرام ہو جاتے ہیں، آپ نے باقی رضاعی رشتوں کا بھی اس سے الحاق کر دیا۔

علماء نے ایک تیسری صورت بھی بیان کی ہے کہ بعض دفعہ کوئی مسئلہ قرآن کریم میں کلیتاً ذکر نہیں ہوتا۔ بلکہ بعض جزئیات قرآن میں ذکر ہوتے ہیں جن سے بعض کلیات حاصل ہوتی ہیں ان کلیات کا ذکر احادیث میں آجاتا ہے۔ جیسا کہ حدیث میں ہے ”انما الأعمال بالنیات“^④ ”وانما لكل امرئ ما نوى“ یہ دو کلمے حدیث میں ذکر ہوئے ہیں۔ قرآن کریم میں ان کا ذکر نہیں ہے لیکن قرآن کریم میں اخلاص، ترک ریاء کا ذکر آتا ہے اسی طرح نفاق کی مذمت بھی قرآن کریم میں پائی جاتی ہے ان تمام جزئیات سے یہ دو کلمے حاصل ہو جاتے ہیں جو حدیث میں ذکر ہوئے ہیں۔ اور ”وَأَنْ لَّيْسَ لِلْإِنْسَانِ إِلَّا مَا سَعَى“^⑤ سے ”وانما لكل امرئ ما نوى“ کا مطلب حاصل ہو جاتا ہے۔ اسی طرح حدیث میں ”دع ما يربك الى ما لا يربك“ آتا ہے اور یہ قاعدہ قرآن کریم کے جزئیات سے حاصل ہو جاتا ہے اللہ تعالیٰ نے عورتوں کو اظہارِ زینت کے لیے پاؤں زمین پر سختی سے مار کر چلنے سے روکا ہے اور فرمایا ”وَلَا يَضْرِبْنَ بِأَرْجُلِهِنَّ لِيُعْلَمَ مَا يُخْفِينَ مِنْ زِينَتِهِنَّ“^⑥ اور یہ سدِّ ذرائع کے قبیل سے ہے، اور سدِّ

① قرآن کریم کی طرح نبی کریم ﷺ کی حدیث و سنت بھی وحی الہی میں داخل ہے جبریل علیہ السلام جیسے قرآن بذریعہ وحی آپ پر لاتے تھے ویسے حدیث و سنت کی وحی بھی اللہ تعالیٰ کی طرف سے آپ کو پہنچاتے تھے۔ سنن الدارمی میں حضرت حسان سے مروی ہے ”کان جبریل ينزل على النبي ﷺ بالسنة كما ينزل عليه بالقرآن“ ۱/۱۷۷ حافظ ابن حجر رحمہ اللہ نے اس کی سند کو صحیح کہا ہے، فتح الباری ج ۳ ص ۲۹۱ اگرچہ یہ روایت مرسل ہے لیکن قرآن کریم کی اس آیت سے اسکی تائید ہو جاتی ہے ”وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ“ (النجم: ۴۳) اور وہ (نبی) اپنی خواہش سے بات نہیں کہتا وہ تو محض وحی ہے جو اس پر اتاری جاتی ہے، لہذا یہی بات رائج ہے کہ آپ ﷺ نے ان دو رشتوں کا الحاق بذریعہ وحی کیا ہے۔

② النساء: ۲۳

③ سنن الدارمی ج ۲ صفحہ ۷۹

④ صحیح بخاری مع الفتح ج ۱ ص ۹

⑤ النجم: ۳۹

⑥ النور: ۳۱

ذرائع کا مسئلہ قرآن کریم کی اس آیت سے حاصل ہو جاتا ہے ”وَلَا تَسُبُّوا الَّذِينَ يَدْعُونَ مِنْ دُونِ اللَّهِ فَيَسُبُّوا اللَّهَ عَدْوًا“^① گویا ان کے معبودانِ باطلہ کو برا بھلا کہنے سے اس لیے روکا گیا ہے تاکہ وہ اللہ تعالیٰ۔ معبودِ برحق کو برا بھلا نہ کہنے لگیں۔ اسی طرح حدیث میں ”لا ضرر ولا ضرار“^② آتا ہے کہ نہ ضرر اٹھاؤ اور نہ ضرر پہنچاؤ۔ اور یہ قاعدہ قرآن کریم کی بعض آیات سے حاصل ہو جاتا ہے ارشاد باری تعالیٰ ہے ”وَلَا تُمَسِّكُوهُمْ ضَرَارًا لِّتَعْتَدُوا“^③ نیز فرمایا ”وَلَا يُضَارَّ كَاتِبٌ وَلَا شَهِيدٌ“^④ ان آیات میں ضرر سے روکا گیا ہے اور ”ان“ جیسی کلیات آپ نے قرآن کریم سے ہی نکالی ہیں معلوم ہوا کہ احادیثِ نبویہ قرآن کریم کا ہی بیان ہیں بعض مجملات کی وضاحت کرتی ہیں اور بعض عام کی تخصیص اور بعض مطلق کی تقيید اور بعض احادیث مشکل کی توضیح کرتی ہیں۔ کسی حدیث میں کسی جزئی کو قرآن کے کلیات کا فرد بنایا گیا ہے، کہیں کسی جزئی کا الحاق قیاس کے ساتھ کیا گیا ہے۔ اور بعض احادیث میں ذکر ہونے والے کلیات قرآن کریم کے جزئیات سے حاصل کیے گئے ہیں اس لیے امام شافعی رحمہ اللہ نے کہا ہے کہ جتنی بھی سنت ہے قرآن کریم سے ہی اخذ کی گئی ہے اور حدیثِ نبوی قرآن کا ہی بیان ہے جیسا کہ ارشاد باری تعالیٰ ہے ”لَا تُخَرِّكَ بِهِ لِسَانُكَ لِتَعْجَلَ بِهِ“ آپ یہ جلدی اس لیے کرتے تھے کہ ابھی جبریل علیہ السلام یہیں ہیں کوئی چیز بھول جائے یا مطلب سمجھ نہ آئے تو ان سے پوچھ لوں اللہ تعالیٰ نے آپ کو اس مشقت میں پڑنے سے روک دیا اور فرمایا جلدی نہ کیا کرو ”إِنَّ عَلَيْنَا جَمْعَهُ وَقُرْآنَهُ فَإِذَا قَرَأَهُ فَاتَّبِعْ قُرْآنَهُ ثُمَّ إِنَّ عَلَيْنَا بَيَانَهُ“^⑤ یعنی قرآن جو آپ پر اتارا جاتا ہے اس کا بیان اور وضاحت کرنا بھی ہمارے ذمہ ہے۔ اس آیت سے معلوم ہوا کہ حدیثِ نبوی جو قرآن کا بیان ہے یہ بھی اللہ تعالیٰ کی طرف سے ہے اور جیسے قرآن حجت ہے ویسے ہی حدیث بھی حجتِ شرعیہ ہے، کیونکہ حدیث قرآن سے الگ چیز نہیں ہے۔ احادیث میں الفاظ قرآن کے مفاہیم و مطالب ہی بیان ہوتے ہیں، ”اقیموا الصلوٰۃ“ میں صلوٰۃ سے مراد نماز ہے جو جبریل علیہ السلام نے آپ کو پہنچائی اور آپ نے آگے امت کو سکھائی ہے۔ اسی طرح ”وَلْيَطَّوَّفُوا بِالْبَيْتِ الْعَتِيقِ“^⑥ کا یہ معنی نہیں کہ طواف خواہ دائیں جانب سے شروع کر دے یا بائیں جانب سے۔ ایک چکر لگائے یا دو یا سات، یہ سب چیزیں حدیث نے بیان کی ہیں۔ بیت اللہ کا طواف اس کے گرد چکر لگانا ہے لیکن اس کا یہ مطلب نہیں کہ صفا، مروہ کے بھی چکر لگانے شروع کر دے بلکہ صفا سے مروہ جانا اور مروہ سے صفا آنا یہ ان کا طواف ہے۔ اور یہ ساری وضاحت اور بیان احادیثِ نبویہ سے ملتا ہے۔ اور نبی اکرم صلی اللہ علیہ وسلم

① الانعام: ۱۰۸

② اسنن الکبریٰ للبیہقی ۶/۶۹

③ البقرہ: ۲۳۱

④ البقرہ: ۲۸۲

⑤ القیامۃ: ۱۶-۱۹

⑥ الحج: ۲۹

کابیان قرآن گویا قرآن کریم میں ہی داخل ہے جیسا کہ حدیث میں آتا ہے کہ حضرت عبداللہ بن مسعود نے کہا کہ نامصات، متنمصات، واصلات پر اللہ تعالیٰ کی لعنت ہے ^(۱) ایک عورت نے آکر کہا آپ نے یہ مسئلہ کہاں سے بیان کیا ہے میں نے قرآن شروع سے اخیر تک پڑھا ہے اس میں تو یہ مسئلہ نہیں ہے۔ انہوں نے کہا ”لو قرأتیہ لوجدتیہ“ اگر تو پڑھتی تو پاپیتی کیا تو نے قرآن میں یہ نہیں پڑھا ”مَا أَتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا“ اس نے کہا ہاں یہ آیت تو پڑھی ہے تو فرمایا نبی علیہ السلام نے ان کاموں سے منع کیا ہے تب وہ خاموش ہو گئی۔

اسی طرح حضرت عبداللہ بن عمر رضی اللہ عنہما کے پاس ایک آدمی نے آکر کہا صلوٰۃ خوف تو قرآن کریم میں موجود ہے۔ لیکن صلوٰۃ سفر قرآن میں نہیں ہے یہ تم نے کہاں سے لی ہے؟ اور سفر میں دو گانہ پڑھنے کا قرآن میں ذکر نہیں ہے۔ تو عبداللہ بن عمر نے یہ نہیں کہا کہ یہ بھی قرآن میں ہے بلکہ فرمایا ہم کچھ نہیں جانتے تھے تو اللہ تعالیٰ نے اپنے نبی علیہ السلام کو بھیجا اور آپ نے سفر میں نماز قصر کی ہے اس لیے ہم بھی کرتے ہیں۔ اگرچہ سفر میں نماز قصر کرنے کا مسئلہ قرآن کریم سے بھی اخذ کیا جاسکتا ہے اللہ تعالیٰ کا فرمان ہے ”وَإِذَا ضَرَبْتُمْ فِي الْأَرْضِ فَلَيْسَ عَلَيْكُمْ جُنَاحٌ أَنْ تَقْصُرُوا مِنَ الصَّلَاةِ“ پہلے یہ آیت اس قدر ہی نازل ہوئی تھی اور اس کا تعلق قصر سفر سے ہے کہ سفر میں قصر کی جاسکتی ہے، اور اس کے بعد ”إِنْ خِفْتُمْ أَنْ يَفْتِنَكُمُ الَّذِينَ كَفَرُوا إِنَّ الْكَافِرِينَ كَانُوا لَكُمْ عَدُوًّا مُبِينًا وَإِذَا كُنْتُمْ فِيهِمْ فَأَقَمْتَ لَهُمُ الصَّلَاةَ فَلْتَقُمْ طَآئِفَةٌ مِنْهُمْ مَعَكَ وَلْيَأْخُذُوا أَسْلِحَتَهُمْ فَإِذَا سَجَدُوا فَلْيَكُونُوا مِنْ وَرَائِكُمْ وَلْتَأْتِ طَآئِفَةٌ أُخْرَى لَمْ يُصَلُّوا فَلْيُصَلُّوا مَعَكَ وَلْيَأْخُذُوا حِذْرَهُمْ وَأَسْلِحَتَهُمْ“ ^(۲) اس کا تعلق صلوٰۃ خوف سے ہے کہ دشمن کے خوف کے وقت بھی نماز قصر کی جائے گی۔ اور اس کے پڑھنے کا طریقہ بیان کیا ہے۔ اور امام ابن القیم رحمہ اللہ نے قصر سفر کو قرآن کریم سے یوں اخذ کیا ہے کہ قصر دو قسم پر ہے، قصر سفر اور قصر خوف۔ اور قرآن کریم میں دو قیود ذکر ہوئی ہیں ایک سفر دوسری خوف کی لہذا سفر کا تعلق قصر رکعات سے ہے اور خوف کا تعلق قصر ہیئۃ سے ہے۔ لیکن اس کا علم بھی نبی ﷺ کے فعل سے ہی ہوتا ہے اس لیے اخیر نبی اکرم ﷺ کی طرف ہی رجوع کرنا پڑتا ہے کہ آپ نے اپنے عمل سے یا قول سے اسکی کیا وضاحت کی ہے۔

^(۱) یہ وہ حدیث ہے جو بخاری و مسلم میں ہے جس کے لفظ یہ ہیں ”عن عبداللہ بن مسعود قال لعن اللہ الواشحات والمستوشحات والمتنمصات والمتفلجات للحسن المغيرات خلق اللہ فجاءته امرأة فقالت انه بلغني أنك لعنت ليت وليت فقال مالي لا ألعن من لعن رسول اللہ ﷺ ومن هو في كتاب اللہ فقالت لقد قرأت ما بين اللوحين فما وجدت فيه ما تقول قال لئن كنت قرأتیہ لقد وجدته أما قرأت ”مَا أَتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا“ قالت بلي قال فانه قد نهي عنه“



یہی صورت قصص قرآن کی ہے کہ قرآن میں بعض دفعہ ایک واقعہ مجمل ہوتا ہے اور حدیث میں اس کی مزید وضاحت ہو جاتی ہے جیسے قرآن کریم میں ہے ”وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا“^(۱) اور اسی طرح ہم نے تمہیں بہترین امت بنایا ہے تاکہ تم لوگوں پر گواہ ہو جاؤ اور رسول تم پر گواہی دیں۔ اور حدیث میں^(۲) اس کی مزید وضاحت آئی ہے کہ نوح علیہ السلام اور ان کی امت اللہ تعالیٰ کے سامنے پیش ہوں گے ان کی امت انکار کر دے گی کہ ہمارے پاس کوئی ڈرانے والا نہیں آیا۔ تب امت مسلمہ نوح علیہ السلام کے حق میں گواہی دے گی اور نبی کریم ﷺ اپنی امت کے حق میں گواہی دیں گے۔ اس سے مذکورہ آیت کی وضاحت ہو جاتی ہے۔

قرآن کریم حدیث نبوی کے حوالے دیتا ہے:

حدیث نبوی کے حجت شرعیہ ہونے کی یہ بہت بڑی دلیل ہے کہ قرآن کریم میں احادیث کے حوالے دیئے گئے ہیں جیسا کہ احادیث میں قرآن کریم کے حوالے آجاتے ہیں قرآن میں ارشاد باری تعالیٰ ہے ”وَمَا جَعَلْنَا الْقِبْلَةَ الَّتِي كُنْتَ عَلَيْهَا إِلَّا لِنَعْلَمَ مَنْ يَتَّبِعُ الرَّسُولَ“^(۳) اور جس قبلے پر آپ پہلے تھے اسے ہم نے صرف اس لیے قبلہ بنایا تھا کہ ہم جان لیں کون رسول کی پیروی کرتا ہے۔ اس آیت سے معلوم ہوتا ہے کہ اللہ تعالیٰ نے پہلے بیت المقدس کو قبلہ مقرر کیا تھا، حالانکہ قرآن کریم میں بیت المقدس کو قبلہ بنانے کا حکم کہیں موجود نہیں ہے ہاں حدیث میں اس کا ذکر ملتا ہے اور ”جَعَلْنَا“ کا لفظ دلیل ہے کہ پہلے قبلے کو بھی اللہ تعالیٰ نے مشروع کیا تھا جس کا ذکر حدیث میں^(۴) ہے گویا حدیث میں ذکر ہونے والے احکام بھی اللہ تعالیٰ کی طرف سے ہیں۔ اسی لیے نسبت اللہ تعالیٰ

① البقرہ: ۱۴۳

② اس حدیث کے الفاظ بخاری شریف میں یوں وارد ہوئے ہیں ”عن ابی سعیدؓ قال قال رسول اللہ ﷺ یجاء بنوح یوم القیمة فیقال لہ هل بلغت؟ فیقول نعم یا رب فتسأل أمتہ هل بلغکم فیقولون ما جاءنا من نذیر فیقال من شہودک فیقول محمد وأمتہ فقال رسول اللہ ﷺ فیجاء بکم فتشہدون أنه قد بلغ ثم قرأ رسول اللہ ﷺ ”وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا“ اس حدیث سے قرآنی آیت کی وضاحت ہو جاتی ہے اور مجمل واقعہ کی تفصیل سامنے آ جاتی ہے، اور یہ بھی معلوم ہو جاتا ہے کہ قرآن کریم میں نبی اکرم ﷺ کو شہید یا شاہد کہنے سے مراد یہ ہے کہ آپ قیامت کے دن اپنی امت کی تصدیق کریں گے اور ان کے حق میں گواہی دیں گے اس سے دنیا میں آپ کا ہر جگہ حاضر و ناظر ہونا مراد نہیں ہے جیسا کہ بعض لوگ ایسے الفاظ کو اپنے شرکیہ عقائد کی تائید میں استعمال کرتے ہیں، آیت قرآن کی تفسیر و توضیح جب حدیث نبوی سے ہو جائے تو اسے اپنے عقائد فاسدہ کے لیے استعمال کرنا غلط طریقہ کار ہے۔

③ البقرہ: ۱۴۳

④ اس آیت میں اس قبلہ کی صراحت نہیں ہے جو پہلے آپ کے لیے بنایا گیا تھا جبکہ حدیث میں اس کی صراحت بھی

کی طرف کی گئی ہے۔ اس آیت میں اللہ تعالیٰ نے پہلے قبلہ (بیت المقدس) کا ذکر کر کے حدیث کا حوالہ دیدیا ہے کیونکہ اس کا حکم قرآن میں تو ہے نہیں حدیث نبوی میں ملتا ہے۔

اسی طرح نماز سے پہلے اذان کہنے کا ذکر قرآن کریم میں ہے لیکن اذان کی تفصیل قرآن میں کہیں نہیں حدیث میں ملتی ہے ارشاد باری تعالیٰ ہے ”إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ“^① جب جمعہ کے دن نماز کے لیے اذان کہی جائے تو اللہ تعالیٰ کا نصیحت نامہ سننے کے لیے جلدی کرو۔ اور دوسری آیت کریمہ میں ہے ”وَإِذَا نَادَيْتُمْ إِلَى الصَّلَاةِ اتَّخَذُوا هُزُؤًا وَلَعِبًا“^② اور جب تم نماز کے لیے اذان کہتے ہو تو وہ (یہود) اسے ٹھٹھا اور کھیل بنا لیتے ہیں۔ یہود و نصاریٰ کے ہاں عبادت کے وقت گھنٹیاں اور نرسنگا بجانے کا رواج تھا اور مسلمانوں نے نماز کے وقت اذان کو اختیار کیا تو وہ اسے ٹھٹھے اور مذاق کرنے لگے اور اذان کا استہزاء اڑانے لگے تھے۔ اذان سن کر یہودی کہنے لگے ”ابتدعت بدعة يا محمد“ اے محمد ﷺ تو نے اذان کی بدعت نکال لی ہے پہلے نبی تو نرسنگا یا گھنٹیاں بجایا کرتے تھے۔ ان آیات میں اذان کہنے کا ذکر تو ہے لیکن اذان کی تفصیل کہ کس لفظ سے شروع ہو اور کس لفظ پر ختم ہوگی یہ تفصیل قرآن میں نہیں، احادیث نبویہ میں^③ ملتی ہے۔ گویا قرآن کریم نے مذکورہ آیات لا کر اذان کی تفصیل جاننے کے لیے حدیث کی طرف لوٹا دیا ہے۔

اسی طرح قرآن کریم میں یہ ذکر ہے کہ نبی اکرم ﷺ نے اپنی کسی بیوی سے راز کی بات کہی تھی لیکن وہ راز کی بات کیا تھی اس کا ذکر قرآن کریم میں نہیں ارشاد باری تعالیٰ ہے ”وَإِذَا أَسَرَّ النَّبِيُّ إِلَىٰ بَعْضِ أَزْوَاجِهِ حَدِيثًا فَلَمَّا نَبَّأَتْ بِهِ وَأَظْهَرَهُ اللَّهُ عَلَيْهِ عَرَّفَ بَعْضُهُ وَأَعْرَضَ عَنْ بَعْضٍ فَلَمَّا نَبَّأَهَا بِهِ قَالَتْ مَنْ أَنْبَاكَ هَذَا قَالَ نَبَّأَنِي الْعَلِيمُ الْخَبِيرُ“^④ اس آیت سے نبی کریم علیہ السلام کے کلام کو حدیث کہنا بھی ثابت ہو گیا۔ اب یہاں ذکر ہے کہ نبی اکرم ﷺ نے اپنی بیوی سے کوئی راز کی بات کہی تھی اور اس نے اس راز کو افشاء کر دیا۔ اللہ



شرح
بخاری

104

موجود ہے حضرت براء بن عازب سے مروی ہے ”لما قدم رسول الله ﷺ المدينة صلي نحو بيت المقدس ستة عشر أو سبعة عشر شهرا، وكان يحب أن بوجه إلى الكعبة فأنزل الله تعالى قَدْ نَرَى تَقَلُّبَ وَجْهِكَ فِي السَّمَاءِ فَلَنُوَلِّيَنَّكَ قِبْلَةً تَرْضَاهَا فَوُجْهًا نَحْوَ الْكَعْبَةِ“ صحیح بخاری مع التفسیر ۱۳/۲۳۲

① الجمعة: ۹

② المائدة: ۵۸

③ جیسا کہ حضرت ابو مخذوم رضی اللہ عنہ سے مروی ہے وہ کہتے ہیں ”ألقى على رسول الله ﷺ التأذين بنفسه فقال قل: الله اكبر الله اكبر الله اكبر أشهد أن لا اله الا الله أشهد أن محمدا رسول الله أشهد أن محمدا رسول الله..... حتى بلغ إلى الله اكبر الله اكبر لا اله الا الله“ صحیح مسلم ص

۱۶۲ رقم الحدیث ۸۴۲ دار السلام

④ التحريم: ۳



تعالیٰ نے آپ کو بذریعہ وحی بتا دیا کہ آپ کا راز افشاء ہو گیا ہے۔ آپ کی بیوی نے آپ سے پوچھا کہ آپ کو کس نے بتایا ہے کہ آپ کا راز افشاء ہو گیا ہے آپ نے فرمایا مجھے اللہ تعالیٰ نے بتا دیا ہے جو علیم و خبیر ہے۔ لیکن وہ راز کی بات کیا تھی اس کا ذکر کہیں قرآن کریم میں نہیں ملتا۔ ہاں حدیث میں ^(۱) اس کا ذکر موجود ہے۔

اسی طرح قرآن کریم میں ہے ”أَحِلَّ لَكُمْ لَيْلَةَ الصِّيَامِ الرَّفَثُ إِلَى نِسَائِكُمْ“ یعنی روزے کی رات میں بیویوں کے پاس جانا تمہارے لیے حلال کر دیا گیا ہے۔ معلوم ہوتا ہے کہ پہلے یہ حرام تھا۔ لیکن اس حرام ہونے کا ذکر قرآن میں نہیں ہے حدیث میں ملتا ہے، قرآن نے حدیث کے حوالہ کر دیا ہے ^(۲) ایسے ہی قرآن کریم میں ہے ”لَقَدْ صَدَقَ اللَّهُ رَسُولَهُ الرُّسُولُ يَا بِالْحَقِّ“ ^(۳) یعنی اللہ تعالیٰ نے اپنے رسول ﷺ کے خواب کو سچا کر دیا۔ اور نبی کریم علیہ السلام کو اللہ تعالیٰ نے جو خواب کے ذریعے اطلاع دی تھی اس کا ذکر قرآن میں نہیں ہے حدیث میں ملتا ہے ^(۴) جس سے معلوم ہوتا ہے کہ اتباع اور اقتداء کا ذریعہ قرآن کریم کے علاوہ اور بھی ہے اور وہ حدیث نبوی ہے جس کے قرآن حوالے دیتا ہے لہذا یہ کہنا کہ قرآن ہی قابل اتباع ہے حدیث کی کوئی ضرورت نہیں ہے بالکل بے ہودہ بات ہے۔

مسئلہ ظنیت حدیث:

بعض لوگ کہتے ہیں کہ صرف قرآن کی پیروی ہونی چاہیے حدیث کی ضرورت نہیں ہے کیونکہ قرآن قطعی ہے اور حدیث ظنی ہے اور قرآن کریم میں ظنی چیز کی اتباع سے روکا گیا ہے: اللہ تعالیٰ کا فرمان ہے ”إِنْ يَتَّبِعُونَ إِلَّا الظَّنَّ وَإِنْ هُمْ إِلَّا يَخْرُصُونَ“ ^(۵) یہاں ظن کی پیروی کرنے والوں کی مذمت کی گئی ہے حدیث بھی ظنی ہے جس

^(۱) جیسا کہ حضرت انس رضی اللہ عنہ سے مروی ہے ”ان رسول اللہ ﷺ كانت له أمة يطؤها فلم تزل به عائشة وحفصة حتى حرمها على نفسه فأنزل الله عز وجل ”يا أيها النبي لم تحرم ما أحل الله لك“ الى اخر الآية سنن نسائی ج ۷ ص ۷۱ رقم الحديث ۳۹۵۹

^(۲) تفسیر طبری میں ہے ”عن ابن عباس في قول الله تعالى ذكره ”أحل لكم ليلة الصيام الرفث الى نساءكم“ وذلك أن المسلمين كانوا في شهر رمضان إذا صلوا العشاء حرم عليهم النساء والطعام الى مثلها من القابلة ثم إن ناسا من المسلمين أصابوا الطعام والنساء في رمضان بعد العشاء منهم عمر بن الخطاب فشكوا ذلك الى رسول الله ﷺ فأنزل الله تفسیر الطبری ج ۲ ص ۱۹۸

^(۳) الفتح ۲۷

^(۴) تفسیر طبری میں ہے ”عن ابن عباس ؓ ”لَقَدْ صَدَقَ اللَّهُ رَسُولَهُ الرُّسُولُ يَا بِالْحَقِّ“ قال هو دخول محمد ﷺ البيت والمؤمنون“ وعن قتادة لَقَدْ صَدَقَ اللَّهُ رَسُولَهُ الرُّسُولُ يَا بِالْحَقِّ“ قال رأى رسول الله أنه يطوف بالبيت وأصحابه فصدق الله رؤياه فقال: لتدخلن المسجد الحرام إن شاء الله آمنين“ ج ۲ ص ۱۲۳

^(۵) یونس: ۶۶

کی اتباع منع ہے۔ اور قرآن کے بارہ میں فرمایا گیا ہے ”ذَلِكَ الْكِتَابُ لَا رَيْبَ فِيهِ“ لہذا قرآن ہی دین ہے اور کسی چیز کو دین کا درجہ حاصل نہیں ہے۔

اس قسم کے لوگ بے چارے جاہل ہوتے ہیں جو اصل حقیقت سمجھنے سے قاصر ہوتے ہیں ورنہ غور کیا جائے تو ظن کے لفظ کا صرف ایک معنی نہیں ہے ظن کا لفظ قرآن کریم کے مختلف مقامات میں مختلف معانی کے لیے استعمال ہوا ہے۔ بعض مقامات میں یہ لفظ ”یقین“ کے معنی میں استعمال ہوا ہے جیسے ارشاد باری تعالیٰ ہے ”الَّذِينَ يَظُنُّونَ أَنَّهُمْ مُلْقُوا رَبِّهِمْ وَآنَهُمْ إِلَيْهِ رَجِعُونَ“^① یعنی وہ لوگ جو اس بات کا یقین رکھتے ہیں کہ وہ اپنے رب سے ملاقات کرنے والے اور یقیناً وہ اسکی طرف لوٹ کر جانے والے ہیں، یہاں ظن یقین کے معنی میں ہے کیونکہ ایمان کے لیے یقین ضروری ہے۔

کبھی ظن کا لفظ ظن غالب کے معنی میں بھی آتا ہے جیسے ارشاد باری تعالیٰ ہے ”فَإِنْ طَلَّقَهَا فَلَا تَحِلُّ لَهُ مِنْ بَعْدُ حَتَّى تَنْكِحَ زَوْجًا غَيْرَهُ فَإِنْ طَلَّقَهَا فَلَا جُنَاحَ عَلَيْهِمَا أَنْ يَتَرَاجَعَا إِنْ ظَنَّا أَنْ يُقِيمَا حُدُودَ اللَّهِ وَتِلْكَ حُدُودُ اللَّهِ يُبَيِّنُهَا لِقَوْمٍ يَعْلَمُونَ“^② یہاں ظن سے مراد ظن غالب ہے کیونکہ دونوں مرد و عورت کو باہمی مراجعت کے بعد اللہ تعالیٰ کی حدوں کی پابندی کرنے کا ظن غالب ہو سکتا ہے یقین نہیں، اور یقین کی طرح ظن غالب بھی علم کی ایک قسم ہے قرآن کریم نے ظن غالب کو علم سے تعبیر کیا ہے جیسا کہ سورۃ ممتحنہ میں ہے ”يَا أَيُّهَا الَّذِينَ آمَنُوا إِذَا جَاءَكُمُ الْمُؤْمِنَاتُ مُهَجِرَاتٍ فَامْتَحِنُوهُنَّ ۚ اللَّهُ أَعْلَمُ بِإِيمَانِهِنَّ فَإِنْ عَلِمْتُمُوهُنَّ مُؤْمِنَاتٍ فَلَا تَرْجِعُوهُنَّ إِلَى الْكُفَّارِ“^③ دیکھئے ان عورتوں کے امتحان (جانچ پڑتال) سے ان کے ایمان کا یقین تو نہیں ہو سکتا۔ ظن غالب ہی ہو سکتا ہے اور اللہ تعالیٰ نے ظن غالب کو علم سے تعبیر کیا ہے۔ اسی طرح کبھی علم کا لفظ بولا جاتا ہے اور اس سے یقین اور ظن غالب دونوں مراد ہوتے ہیں جیسے ارشاد باری تعالیٰ ہے ”وَلَا تَقْفُ مَا لَيْسَ لَكَ بِهِ عِلْمٌ“^④ یہاں علم کا لفظ یقین اور ظن غالب دونوں کو شامل ہے۔

کبھی ظن کا لفظ کذب اور جھوٹ بولنے کے معنی میں بھی آتا ہے جیسے اللہ تعالیٰ کا فرمان ہے ”وَمِنْهُمْ أُمِّيُونَ لَا يَعْلَمُونَ الْكِتَابَ إِلَّا أَمَانِي وَإِنْ هُمْ إِلَّا يَظُنُّونَ“^⑤ ای یکذبون یہاں ظن کذب کے معنی میں ہے۔ کبھی لفظ ظن بدظنی کے معنی میں استعمال ہوتا ہے جیسے فرمان باری تعالیٰ ہے ”يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ وَلَا تَجَسَّسُوا وَلَا يَغْتَبَ بَّعْضُكُم بَعْضًا أَيُحِبُّ أَحَدُكُمْ أَنْ يَأْكُلَ لَحْمَ



شرح
بخاری

① البقرہ: ۴۶

② البقرہ: ۲۳۰

③ الممتحنہ: ۱۰

④ الاسراء: ۳۶

⑤ البقرہ: ۷۸



أَخِيهِ مَيْتًا فَكِرِهُتُمْوُهُ وَاتَّقُوا اللَّهَ إِنَّ اللَّهَ تَوَّابٌ رَّحِيمٌ^① یہاں ظن سے مراد بدظنی ہے یعنی کسی کو متہم قرار دینا جائز نہیں ہے۔ اور کبھی ”ظن“ بمعنی وہم ہوتا ہے جیسے ”إِنْ نَّظُنُّ إِلَّا ظَنًّا وَمَا نَحْنُ بِمُستَيْقِنِينَ“^② یہاں ظن وہم کے معنی میں ہے۔

معلوم ہوا کہ ظن کے مختلف معانی ہیں جن آیات میں ظن کی مذمت آئی ہے وہاں وہ ظن مراد ہوتا ہے جو وہم یا بدظنی یا کذب کے معنی میں ہو اور ظن بمعنی یقین اور ظن غالب ہو تو مقبول ہے ظن غالب پر قرآن نے احکام بھی مرتب کیے ہیں۔ جیسے فرمان الہی ہے ”فَإِنْ طَلَّقَهَا فَلَا جُنَاحَ عَلَيْهِمَا أَنْ يَتَرَاجَعَا إِنْ ظَنَّا أَنْ يُقِيمَا حُدُودَ اللَّهِ“ یعنی اگر حدود اللہ کی پابندی کا ظن غالب ہو تو نکاح کر سکتے ہیں۔ ہاں اتنی بات ہے کہ عقائد میں یقین کا معنی مراد ہو گا اگرچہ بعض لوگ عقائد میں بھی ظن غالب مراد لیتے ہیں، کیونکہ عقائد کے بعض مسائل احادیث میں بھی آجاتے ہیں۔ وہاں اگر یقین نہ ہو تو ظن غالب تو ہونا چاہیے۔ حاصل کلام یہ ہے کہ جن آیات میں ظن کی مذمت آئی ہے ان میں احادیث نبویہ داخل نہیں ہیں اور احادیث علم کی قسم ہیں اور ظن غالب بھی علم میں شامل ہے اور حدیث کی ظنیت ظن غالب کے معنی میں ہے^③

ظن بمعنی یقین سے متعلق دوسری بحث یہ ہے کہ اسکی متعدد صورتیں ہیں۔ ظن بمعنی یقین ایک تو ہے ثبوت کے اعتبار سے اور دوسرا ہے دلالت کے اعتبار سے۔ قرآن کریم کا یقینی ہونا ثبوت کے اعتبار سے ہے کیونکہ قرآن کریم تواتر کے ساتھ ثابت ہے اور تواتر سے یقین حاصل ہو جاتا ہے۔ اگر تواتر سے یقین حاصل ہو تب ہی متواتر معتبر ہو گا۔ اگر اس سے یقین حاصل نہ ہو پھر تو یہ جدل خطابت میں داخل ہو جاتا ہے، قرآن کے قطعی ہونے کا مطلب یہی ہے کہ اس کے من جانب اللہ ہونے میں کوئی شک و شبہ نہیں ہے اور اس پر دلائل موجود ہیں کیونکہ قرآن کریم کا اعجاز، اسکی فصاحت و بلاغت اور اسکو اللہ تعالیٰ کی طرف سے پیش کرنے والے نبی علیہ السلام کے معجزات سے پتہ چلتا ہے کہ واقعی یہ اللہ تعالیٰ کا کلام ہے۔ مگر قرآن کریم کے قرآن ہونے کے لیے تواتر شرط نہیں ہے، نبی اکرم ﷺ ایک آدمی کو مبلغ بنا کر بھیجا کرتے تھے تاکہ وہ لوگوں کو قرآن پڑھ کر سنائے اور اسکی روشنی میں انہیں وعظ و نصیحت کرے۔ لہذا ایک معتبر آدمی کے کہنے سے بھی قرآن کی قرآنیت ثابت ہو جاتی ہے۔ اگرچہ ہمارے پاس قرآن کریم تواتر سے پہنچا ہے۔ لیکن یہ اس کے لیے شرط نہیں ہے، ایک نابینا دوسرے نابینے آدمی سے قرآن حفظ کر لے تو اس کا یہ مطلب

① الحجرات: ۱۲

② الجاثیہ: ۳۲

③ امام راغب رحمہ اللہ نے ”ظن“ کی یہ تعریف کی ہے ”الظن اسم لما يحصل عن أماره ومتى قويت أدت إلى العلم ومتى ضعفت جدالم يتجاوز حد التوهم“ (المفردات ص ۳۱۷) یعنی ظن اس چیز کا نام ہے جو دلائل سے حاصل ہو یہ دلائل جیسے مضبوط ہوں ویسے ان سے علم یقین حاصل ہوتا ہے اور اگر کمزور ہوں تو وہم تک پہنچاتے ہیں۔ حدیث نبوی کے قرآن و دلائل بھی جس قدر قوی ہوں اس قدر اسکا ثبوت قوی ہوتا ہے۔

نہیں کہ وہ کسی اور سے سنے، اور پھر کسی اور سے تب قرآن ہونا ثابت ہو۔ اسکے قرآن ہونے کے لیے یہ ضروری نہیں ہے کہ سو آدمیوں سے سنے تب اسکا قرآن ہونا معتبر ہو۔ قرآن اگرچہ فی نفسہ متواتر ہے لیکن اس کے قرآن بننے کے لیے تواتر شرط نہیں ہے۔

اسی طرح احادیث بھی نبی کریم ﷺ کا فرمودہ ہیں اور آپ نے فرمایا ہے کہ میں جو کہتا ہوں اللہ تعالیٰ کی طرف سے کہتا ہوں، قرآن کریم سے بھی اسکی تائید ہوتی ہے ”وَمَا يَنْطِقُ عَنِ الْهَوَىٰ اِنْ هُوَ اِلَّا وَحْيٌ يُُّوحَىٰ“ حدیث نبوی بھی من جانب اللہ ہے، من جانب اللہ ہونے میں قرآن و حدیث برابر ہیں، فرق صرف یہ ہے کہ قرآن اصل ہے اور حدیث اسکا بیان ہے، ثبوت کے لحاظ سے قرآن قطعی ہی ہے ظنی نہیں، کیونکہ تواتر سے ثابت ہے، اس طرح بہت سی احادیث جن کا تعلق عمل سے ہے وہ بھی تواتر سے پہنچی ہیں۔ لہذا وہ بھی یقینی ہیں، اسی طرح جن احادیث کی صحت پر اجماع ہے وہ بھی یقینی ہیں جس طرح بخاری اور مسلم کی وہ احادیث جن کو علماء کی طرف سے تلقی بالقبول حاصل ہے اور وہ منتقد علیہ روایات کو چھوڑ کر باقی روایات ہیں وہ سب یقینی ہیں ایسے ہی وہ مسائل و احکام جن پر امت مسلمہ کا اجماع اور اتفاق ہے ان کے بارہ میں آنے والی احادیث یقینی ہیں، اور علماء امت نے انہیں قبول کیا ہے اس طرح سارے کا سارا دین خواہ وہ قرآن ہو یا حدیث، یقینی ہے۔

جو لوگ ”ذَلِكَ الْكِتَابُ لَا رَيْبَ فِيهِ“ سے استدلال کرتے ہیں کہ صرف قرآن ہی یقینی ہے یہ ان کی جہالت ہے کیونکہ مسئلہ زیر بحث ثبوت کا ہے اور اس آیت کا ثبوت سے کوئی تعلق نہیں ہے۔ یعنی یہ مسئلہ اس میں ذکر نہیں ہو رہا کہ قرآن کا ثبوت تواتر کے ساتھ ہے یا خبر واحد کے ساتھ۔ بلکہ اس آیت میں جو مسئلہ ذکر ہو رہا ہے وہ یہ ہے کہ قرآن کریم اللہ تعالیٰ کا کلام ہے اور اسکے اللہ کا کلام ہونے میں کوئی شک و شبہ نہیں ہے۔ اس کے اندر ایسے دلائل موجود ہیں کہ ان میں غور و فکر کیا جائے تو کسی کو درپیش شبہ رفع ہو سکتا ہے، اس میں یہ بات زیر بحث نہیں کہ قرآن کا ثبوت بیان ہو رہا ہے بلکہ اس کا مطلب یہ ہے کہ نفس الامر کے لحاظ سے یہ کلام من جانب اللہ ہے۔ ایسے ہی حدیث نبوی بھی من جانب اللہ ہے من جانب اللہ ہونے میں قرآن و حدیث میں کوئی فرق نہیں ہے^①۔

حاصل کلام یہ ہے کہ قرآن کریم اگرچہ متواتر ہے اور تواتر سے ہم تک پہنچا ہے لیکن تواتر اس کے لیے شرط نہیں ہے کیونکہ علماء نے قرآن کریم کی قرآنیت کو ثابت کرنے کے لیے تین شرطیں ذکر کی ہیں جن میں تواتر کو شرط نہیں بنایا گیا۔ انہوں نے کہا ہے ”کل ما وافق وجه النحو۔ وکان للرسم احتمالا يحوى۔ وصح اسنادا هو

① یہاں یہ بات بھی قابل غور ہے کہ رسول اللہ ﷺ من جانب اللہ ہیں، تو لا محالہ آپ کی باتیں (احادیث) بھی من جانب اللہ ہیں یہ تو نہیں ہو سکتا کہ رسول من جانب اللہ ہو اور وہ باتیں (اقوال و افعال) اپنی طرف سے کرتا ہو جبکہ رسول اکرم ﷺ کو اللہ تعالیٰ کا پیغامبر مان لیا، تو قرآن کی طرح آپ کی احادیث کو بھی اللہ تعالیٰ کی طرف سے ماننا ہوگا۔ رسول اللہ کا معنی ہی یہ ہے کہ وہ اللہ تعالیٰ کے پیغامات پہنچانے کے لیے آیا ہے اور اللہ کے پیغامات دائمی ہیں وقتی نہیں، الا یہ کہ کوئی قرینہ صارفہ پایا جائے۔



القرآن۔ فہذہ الثلاثۃ الارکان^① یعنی قرآن کی قرآنیت کے لیے ایک شرط یہ ہے کہ اسکی عبارت وجہ نحوی کے موافق ہو دوسرا یہ کہ رسم قرآنی کے مطابق پڑھا جاسکتا ہو تیسرا یہ کہ کسی قاری قرآن کی طرف اسکی سند صحیح پہنچتی ہو۔ یہ تین شرطیں ہیں تو اتر کو ان میں ذکر نہیں کیا گیا۔

دوسرا مسئلہ دلالت کا ہے۔ دلالت کے اعتبار سے بعض جگہ قرآن کریم قطعی ہے تو بعض جگہ حدیث بھی قطعی ہے اسی طرح بعض جگہ حدیث ظنی ہے تو بعض جگہ قرآن بھی ظنی ہوتا ہے۔ گویا دلالت کے اعتبار سے قرآن کریم یکساں نہیں ہے اسی لیے تو اصول فقہ میں دلالت کے اعتبار سے کلام کی چار اقسام بنائی گئی ہیں۔ ظاہر، نص، مفسر، محکم^② ظاہر

① مناہل العرفان ج ۱ ص ۴۱۱

② کتب اصول میں ان کی تعریفات یوں منقول ہے ”فالظاهر اسم لكل كلام ظهر المراد به للسامع بنفس السماع من غير تأمل۔ والنص ماسيق الكلام لأجله ومثاله قوله تعالى ”وأحل الله البيع وحرم الربوا“ فصار ذلك نصا في التفرقة بين البيع والربو وظاهرا في حل البيع وحرمة الربوا۔ وأما المفسر فهو ما ظهر المراد به من اللفظ ببيان من قبل المتكلم بحيث لا يبقى معه احتمال التأويل والتخصيص ومثاله قوله تعالى ”فسجد الملائكة كلهم أجمعون“ فاسم الملائكة ظاهرا في العموم إلا أن احتمال التخصيص قائم فانسد باب التخصيص بقوله كلهم ”ثم بقي احتمال التفرقة في السجود فانسد باب التأويل بقوله أجمعون وأما المحكم ما ازداد قوة على المفسر بحيث لا يجوز خلافه أصلا مثاله قوله تعالى ان الله بكل شئ عليم وان الله لا يظلم الناس شيئا ثم لهذه الأربعة أربعة أخرى تقابلها فضع الظاهر الخفي وضد النص المشكل وضد المفسر المجمل وضد المحكم المتشابه فالخفي ما خفي المراد به بعارض لا من حيث الصيغة مثاله ”والسارق والسارقة فاقطعوا أيديهما“ فانه ظاهر في حق السارق وخفي في حق الطرار والنباش وأما المشكل فهو ما ازداد خفاء على الخفي كانه بعد ما خفي على السامع حقيقته دخل في أشكاله وأمثاله حتى لا ينال المراد الا بالطلب ثم بالتأمل حتى يتميز عن أمثاله ونظيره في الأحكام ”من حلف أن لا يأتدّم“ فانه ظاهر في الخل والدبس ومشكل في اللحم والبيض والجبن حتى يطلب في معنى الا يتدام ثم يتأمل أن ذلك المعنى هل يوجد في اللحم والبيض والجبن أم لا والمجمل هو ما احتمل وجوها فصار بحال لا يوقف على المراد به الا ببيان من قبل المتكلم ونظيره قوله تعالى ”حرم الربوا“ فان المفهوم من الربو هو الزيادة المطلقة وهي غير مرادة بل المراد الزيادة الخالية عن العوض في بيع المقدرات المتجانسة واللفظ لا دلالة له على هذا والمتشابه هو فوق المجمل في الخفاء مثاله الحروف المقطعات في أوائل السور۔ وحكم المجمل والمتشابه اعتقاد حقية المراد حتى يأتي البيان“ (أصول الشاشی ص ۱۸)

جس میں لفظ کا مفہوم معلوم ہو۔ نص جس کے لیے کلام کا سیاق ہو اور مفسر وہ جس میں غیر کا احتمال دور کر دیا گیا ہو اور محکم جس میں نسخ کا احتمال باقی نہ رہا ہو۔ محکم سب سے اعلیٰ ہے مفسر میں تو نسخ کا احتمال باقی ہوتا ہے اور نص میں تاویل کا احتمال ہوتا ہے ظاہر میں سیاق نہ ہونے کی بنا پر زیادہ احتمال ہوتا ہے۔ اسی طرح خفاء کے اعتبار سے بھی چار قسمیں بنائی ہیں۔ خفی، مشکل۔ مجمل اور متشابہ، خفی وہ جس میں بعض عوارض کی بنا پر خفا ہو، مشکل میں احتمال ہوتا ہے، مجمل وہ جس میں بیان کے بغیر مفہوم کا پتہ نہ چلے، متشابہ جس میں امید ہی قطع ہو گئی ہو، گویا قرآن میں بھی دلالت کے لحاظ سے قطع نہیں ہے۔ بلکہ اسکی دلالت کئی اقسام پر ہے، جیسے ”وَلَا يُضَارَّ كَاتِبٌ وَلَا شَهِيدٌ“^① اسے مجہول بھی پڑھا جاتا ہے اور معلوم بھی۔ اب معلوم و مجہول میں قطع نہیں ہو سکتا۔ ایسے ہی ”لَا تُضَارَّ وَالِدَةُ بَوْلِهَا“^② میں ہے۔ اسی طرح ارشاد باری تعالیٰ ہے ”خَرِمَتْ عَلَيْكُمْ أَمْهَاتُكُمْ وَبَنَاتُكُمْ“^③ یہاں ”امہات“ جمع ام کی ہے اور ام کا معنی حقیقی لیا جائے تو ام حقیقتاً ماں کو کہتے ہیں۔ اور مجازاً دادی، نانی پر اوپر تک بولا جاتا ہے اب اگر حقیقی معنی مراد لیں تو صرف ماں حرام اور دادی، نانی حلال ہوتی ہے۔ اور اگر مجازی معنی مراد لیں ماں حلال ہوتی ہے اور دونوں معانی کو جمع کرنا بھی جائز نہیں ہے۔ لیکن سلف کے اجماع کی بنا پر عموم مجاز مراد لیا جائے گا۔ تاکہ ماں کے ساتھ دادی نانی کا اوپر تک حرام ہونا بھی اس آیت میں داخل ہو اور اوپر تک سارا سلسلہ حرام ہو اگر حدیث کو نظر انداز کر دیا جائے تو اپنے النکل سے صرف ماں کو حرام کیا جائے گا ایسے ہی ”بناتکم“ میں بنت کا حقیقی معنی بیٹی ہے، اور مجازاً پوتی، اور نواسی کو بھی کہتے ہیں۔ اسی طرح اوپر تک حرام ہیں، اور ان سب کا مفہوم اجماع سے ثابت ہوتا ہے اگر محض لغت اور قواعد کو لیا جائے تو دلالت ظنی ہوتی ہے یا ایسی چیز کا قائل ہونا پڑتا ہے جو اجماع کے خلاف ہے بہت سے مسائل امت کے اجماع سے ثابت ہیں۔ اگرچہ دلیل قرآن کریم کی آیت ہی ہے لیکن قرآن کی دلالت وہاں قطعی نہیں ہے اس لیے اگر یہ کہا جائے کہ بیس ہزار کے قریب ایسے مسائل ہیں جو اجماع سے ثابت ہیں تو یہ کوئی مستبعد بات نہیں ہے۔ باقی امام احمد بن حنبل سے جو یہ چیز مروی ہے ”من ادعی الا جماع فهو كاذب“ تو اس سے مراد یہ ہے کہ بعض لوگ صحیح حدیث کے خلاف اجماع کا دعویٰ کر دیتے ہیں یہ ٹھیک نہیں ہے کیونکہ جب کوئی حدیث سند کے اعتبار سے صحیح غیر منسوخ ہو اور بعض جگہ اس پر عمل ترک کر دیا گیا ہو تو اسے اس کے منسوخ ہونے کی دلیل بنانا اور اس پر اجماع کا دعویٰ کرنا یہ غلط ہے اور یہی امام احمد رحمہ اللہ کی مراد ہے ورنہ وہ تو خود اجماع کے قائل ہیں، بیس ہزار بلکہ اس سے بھی زائد مسائل اجماع سے ثابت ہیں۔ اگرچہ وہاں دلائل آیات قرآنیہ ہیں لیکن ان کی دلالت قطعی نہیں ہے کیونکہ قرآن کریم بھی دلالت کے اعتبار سے بعض جگہ قطعی ہے اور بعض جگہ ظنی ہے، خاص کر جب حدیث نبوی اور اجماع کو نظر انداز کر دیا جائے تو اسکی دلالت بالکل مشتبہ ہو جاتی ہے۔ لہذا حدیث حجت ہے اور منکرین حدیث اور چکڑالوی دور حاضر کے



① البقرة: ۲۸۲

② البقرة: ۲۳۳

③ النساء: ۲۳

جاہل بے سمجھ ہیں۔

بعض لوگ یہ اعتراض کرتے ہیں کہ قرآن کریم تو لکھا گیا تھا لہذا یہ حجت ہے اور حدیث لکھی نہیں گئی اس لیے یہ دائمی حجت نہیں، یہ وقتی چیز تھی۔ نبی ﷺ اپنے وقت کے مرکز ملت تھے آپ قرآن مجید پر عمل کا طریقہ بتاتے تھے جب آپ فوت ہو گئے تو مرکز ملت صحابہ کی طرف منتقل ہو گیا۔ ابوبکر مرکز بن گئے اور انہوں نے احادیث پر اس لیے عمل کیا کیونکہ زمانہ قریب تھا حالات میں تبدیلی نہیں آئی تھی اس لیے قرآن پر عمل کا جو طریقہ نبی علیہ السلام نے وضع کیا تھا ابوبکر رضی اللہ عنہ کے دور میں وہی طریقہ موزوں اور مناسب تھا، جبکہ حضرت عمر رضی اللہ عنہ کے دور میں حالات کچھ بدل گئے تھے اس لیے انہوں نے بعض جگہ تبدیلیاں بھی کی ہیں۔ اس سے معلوم ہوتا ہے کہ مرکز ملت کو اختیار ہے کہ وہ کلیات قرآن کے جزئیات میں کمی و بیشی کر سکتا ہے۔ اس قسم کی بے تکی باتیں کرتے ہیں۔

ان کی یہ بات بالکل لغو ہے کیونکہ احادیث میں جو مسائل و احکام آتے ہیں ان میں سے بعض تو وہ ہیں جو قرآن کریم کا بیان ہیں، یا وہ کلیات قرآن کے جزئیات ہیں، اور عبادات میں کسی نئی چیز کے ایجاد کرنے سے روک دیا گیا ہے اور اسے بدعت کہا جاتا ہے نبی اکرم ﷺ ہر خطبہ میں خاص کر ہر خطبہ جمعہ میں بدعت کی مذمت کرتے ہوئے فرمایا کرتے تھے ”وشر الأمور محدثاتھا وکل محدثة بدعة وکل بدعة ضلالة“^①

اگر بعد میں آنے والوں کو کلیات قرآن کے جزئیات میں تبدیلی کرنے کا اختیار حاصل ہوتا تو بدعات کی مذمت نہ کی جاتی۔ اور عبادات کے حکم اور ان کی کیفیت وغیرہ کو شریعت نے اپنے ذمہ لے لیا ہے۔ ہاں عادات میں وسعت رکھی ہے۔ بشرطیکہ وہ شریعت کے دائرے میں رہ کر ہو۔

منکرین حدیث کا یہ کہنا کہ قرآن لکھا گیا ہے وہی حجت ہے حدیث لکھی نہیں گئی لہذا حدیث دائمی نہیں وقتی چیز تھی یہ بھی ان کی جہالت ہے کیونکہ لکھنے سے کوئی چیز دائمی نہیں بن جاتی، اگر لکھنے سے کوئی چیز دائمی بنتی تو تورات کو دائمی ہونا چاہیے تھا جسے اللہ تعالیٰ نے لکھا تھا فرمایا ”وَكَتَبْنَا لَهُ فِي الْأَلْوَابِ مِنْ كُلِّ شَيْءٍ مَوْعِظَةً“^② اب دیکھئے تورات باوجود لکھے جانے کے منسوخ ہو چکی ہے، قرآن کریم کی طرح احادیث نبویہ بھی یا تو اخبار ہیں یا اوامر و نواہی ہیں

عبادات ہیں یا معاملات، اخبار میں تو تبدیلی ہو ہی نہیں سکتی۔ خواہ انکا ذکر قرآن میں ہو یا حدیث میں۔ کیونکہ اخبار میں تبدیلی کذب کو مستلزم ہے۔ اخبار کی مثال جیسے قیامت آنے والی ہے۔ عذاب قبر برحق ہے، جنت ہے دوزخ ہے ایسی چیزیں اخبار میں شامل ہیں۔ ان کے اندر تبدیلی ممکن ہی نہیں ہے ان میں اگر تبدیلی واقع ہو جائے تو اسکا مطلب یہ ہوگا کہ وہ خبر جو دی گئی ہے وہ جھوٹی تھی۔ لہذا قرآن و حدیث کے اخبار دائمی ہیں باقی رہے اوامر و نواہی۔ تو قرآن کے اوامر و نواہی کو سب دائمی مانتے ہیں اور حدیث میں آنے والے اوامر و نواہی چونکہ قرآن کا ہی بیان ہیں الگ کوئی چیز نہیں۔ لہذا وہ بھی دائمی ہیں۔ مثلاً قرآن نے نماز کی ادائیگی کا حکم دیا ہے اور حدیث میں نماز کی کیفیت بیان کی گئی ہے

① سنن ابن ماجہ ص ۷۷ حدیث ۴۶

② الاعراف: ۱۴۵

کہ نماز کس کا نام ہے۔ عبادات میں رد و بدل ممکن نہیں ہے کیونکہ عبادات میں رد و بدل بدعت ہے اور بدعت کی شریعت اسلامیہ میں تردید پائی جاتی ہے۔ باقی رہے بیع و شراء جیسے معاملات، تو وہ کلیات قرآن کی جزئیات ہیں، اگر ان میں رد و بدل ہو تو وہ قرآن کریم میں رد و بدل کو مستلزم ہے۔ ہاں جو مصلحت کی چیزیں ہیں جن کا تعلق مصلحت وقتی کے ساتھ ہے، خواہ وہ قرآن میں ہوں یا حدیث میں ان میں تبدیلی ہو سکتی ہے۔ مثال کے طور پر قرآن کریم میں ہے۔ ”وَاعِدُوا اللَّهَ مَا اسْتَطَعْتُمْ مِنْ قُوَّةٍ وَمِنْ رِبَاطِ الْخَيْلِ“^① یعنی دشمن کے لیے قوت تیار رکھو۔ اور گھوڑے باندھو۔ لیکن اگر ایسا وقت آجائے جبکہ گھوڑوں کی ضرورت نہ ہو مثلاً ٹینک، توپ وغیرہ کا دور ہو تو پھر گھوڑے باندھنا ضروری نہیں ہوگا۔ یہ وقتی چیز ہے اس میں تبدیلی ہو سکتی ہے۔ قرآن نے قوت تیار رکھنے کا حکم دیا ہے اور حدیث میں ہے ”أَلَا إِنَّ الْقُوَّةَ الرِّمِيَّةَ“^② یعنی قوت سے مراد تیر اندازی ہے۔ اور اس وقت رمی تیر اندازی تھی اب بم پھینکنا، گولی اور گولے دشمن پر پھینکنا رمی ہے، معلوم ہوا کہ اگر حالات کے مطابق کبھی حدیث میں تبدیلی پائی جاتی ہے تو وہ تبدیلی قرآن میں بھی بعض جگہ پائی جاتی ہے۔ جو چیز مصلحت کی بنا پر ہو وہ وقتی ہو سکتی ہے لیکن جو چیز مصلحت کی بنا پر نہ ہو بلکہ اس کا سبب اور علت دائمی ہو تو اس کا حکم بھی دائمی ہونا چاہیئے۔ خواہ وہ قرآن میں ہو یا حدیث میں۔ ہاں یہ فرق ضرور ہے کہ قرآن چونکہ معجز ہے اس لیے اس میں روایت بالمعنی کی اجازت نہیں ہے اور حدیث میں اعجاز ضروری نہیں ہے اس لیے اس میں روایت بالمعنی کی اجازت دیدی گئی ہے۔

دلائل کی چار اقسام:

احناف کے ہاں دلائل کی چار اقسام ہیں اور ان سے مختلف احکام ثابت ہوتے ہیں، لیکن یہ اقسام بعض دفعہ احناف کے خلاف پڑ جاتی ہیں وہ چار اقسام حسب ذیل ہیں ۱۔ قطعی الثبوت قطعی الاثبات، ۲۔ ظنی الثبوت ظنی الاثبات ۳۔ قطعی الثبوت ظنی الاثبات ۴۔ ظنی الثبوت قطعی الاثبات^③ ان اقسام میں سے پہلی قسم جس میں صیغہ قطعی الثبوت، قطعی الاثبات ہو تو اس سے فرض قطعی ثابت ہوتا ہے اور اس کا منکر کافر ہوتا ہے، اسکی مثال جیسے قرآن کریم میں ہے ”اقیموا الصلوة واتوا الزکوة“ یہ صیغہ قطعی الثبوت ہے کیونکہ یہ قرآن کی آیت ہے، جو کہ متواتر ہے۔ جبکہ سارے کا سارا قرآن تواتر سے ثابت ہے تو یہ دلیل قطعی الثبوت ہوئی، اور قطعی الاثبات اس لیے کہ یہ امر کا صیغہ ہے اور یہ الزام حتمی کو چاہتا ہے جس کے چھوڑنے کی اجازت نہیں ہے، لہذا یہ صیغہ نماز اور زکوة کے فرض قطعی ہونے پر دلالت

① الانفال: ۶۰

② صحیح مسلم دار السلام ص ۸۵۷

③ ان اقسام میں آنے والے لفظ ”ثبوت“ کا تعلق صیغہ کی سند سے ہے کہ اسکی سند متواتر ہے یا خبر واحد، متواتر ہو تو صیغہ قطعی الثبوت ہوگا۔ خبر واحد ہو تو ظنی الثبوت ہوگا۔ اور ”لفظ“ اثبات کا تعلق صیغہ کی دلالت سے ہے کہ اسکی دلالت اپنی مراد پر صریح اور حتمی ہے یا احتمالی، اگر اسکی دلالت اپنی مراد پر حتمی ہو تو وہ صیغہ قطعی الاثبات ہوگا اور اگر اس کی دلالت احتمالی ہو تو وہ صیغہ ظنی الاثبات کہلائے گا۔



کرتا ہے۔ اور ان کا انکار کفر ہے۔

اگر صیغہ قطعی الثبوت ہو لیکن ظنی الاثبات ہو۔ تو اس سے فرض عملی ثابت ہوتا ہے۔ جس کے چھوڑنے سے عمل فاسد ہوتا ہے لیکن اس کے منکر کو کافر نہیں کہہ سکتے، فرض قطعی اور فرض عملی میں یہ فرق ہے۔ جیسا کہ حنفیہ کے ہاں کوئی شخص اگر ربع راس کا مسح نہ کرے تو اس کا وضو نہیں ہوگا اور نماز بھی نہیں ہوگی، لیکن اگر کوئی شخص ربع راس کے مسح کا انکار کر دے تو اسے کافر نہیں کہہ سکتے۔ اور وہ جس دلیل سے ربع راس کے مسح کو ثابت کرتے ہیں، وہ دلیل قطعی الثبوت تو ہے کیونکہ قرآن کی آیت ہے لیکن قطعی الاثبات نہیں ہے، اور وہ اللہ تعالیٰ کا یہ فرمان ہے ”وَامْسَحُوا بِرُءُوسِكُمْ“^① یہاں وہ کہتے ہیں کہ ”با“ آلہ کے لیے ہے، کیونکہ باعام طور پر آلات پر آتی ہے۔ اور آلہ کا استیعاب مقصود نہیں ہوتا اس سے معلوم ہوا کہ سارے سر کے مسح کی ضرورت نہیں۔ بعض سر کا مسح کافی ہے، یہ بعض کتنا ہونا چاہیے اس میں اجمال ہے، اب قرآن کی حدیث سے تفسیر ہو سکتی ہے، کیونکہ یہ بعض مجمل تھا کہ بعض سر کا تعین کتنا ہونا چاہیے۔ اور حدیث میں آیا ہے کہ نبی علیہ السلام نے ربع راس پر مسح کیا ہے، اور وہ سر کے اگلے حصے سے بقدر ناصیہ ہے۔ اور مقدار ناصیہ ربع راس ہے۔ اس سے وہ کہتے ہیں مسح مقدار ناصیہ ہی فرض ہے۔ اس سے زائد فرض نہیں ہے، اسے مجمل بنا کر یہ استدلال کیا ہے، لہذا یہ صیغہ ظنی الاثبات ہو گیا۔ ”وَامْسَحُوا بِرُءُوسِكُمْ“ کو حدیث کے ساتھ ملا کر ربع راس ثابت ہوا ہے، اور حدیث خبر واحد ہونے کی وجہ سے ظنی ہے اور ظنی اور قطعی سے جو دلیل مرکب ہو وہ ظنی ہوتی ہے، اس لیے اسے صیغہ قطعی الاثبات نہیں کہہ سکتے، صیغہ ظنی الاثبات ہی رہے گا، لہذا اس کا منکر کافر نہیں ہو سکتا، لیکن شافعی کہتے ہیں کہ یہ لفظ مجمل نہیں بلکہ مطلق ہے لہذا ان کے نزدیک بعض سر کا مسح ہو جائے تو کافی ہے، خواہ وہ ثلث کا ہو جائے یا سدس کا یا ثمن کا ہو جائے ان کے نزدیک بعض مجمل نہیں بلکہ مطلق ہے، اور اصول الشاشی میں مجمل اور مطلق میں جو فرق ہے اسے ذکر کیا ہے اور وہ یہ ہے کہ مطلق کے جس فرد پر عمل کر لیا جائے تو اس سے مامور بہ ادا ہو جاتا ہے۔ جیسا کہ ”فتح رقبۃ“ میں رقبہ مطلق ہے لہذا جو غلام بھی آزاد ہو جائے کفایت کر جائیگا خواہ وہ غلام سیاہ ہو یا سفید، لمبا ہو چھوٹے قد کا۔ ہاں اتنی بات ہے کہ وہ غلام لولا لنگڑا نہیں ہونا چاہیے۔ کیونکہ ”مطلق“ سے متعلق دو قاعدے ہیں ایک یہ کہ ”المطلق یجری علی الاطلاق“ مطلق اپنے اطلاق پر استعمال ہوتا ہے اور دوسرا یہ کہ مطلق سے مراد فرد کامل ہوتا ہے۔ اور صفات میں فرد کامل مراد ہوتا ہے۔ لولا لنگڑا یا اندھا غلام فرد کامل نہیں ہے لہذا اسے آزاد کرنا کفایت نہیں کریگا ہاں وہ غلام سیاہ ہو یا سفید، چھوٹا ہو یا بڑا، ضعیف ہو یا قوی اسے آزاد کیا جاسکتا ہے۔ کیونکہ یہ صفات ہیں، اور فرد کامل کا تعلق صفات سے ہے، اب وہ غلام ہزار روپے کا لائے یا سو روپے کا، تو اس سے مامور بہ ہی ادا ہوگا یہ کوئی نہیں کہے گا کہ ہزار کا آزاد کرنے سے مامور بہ سے زائد ادا ہو جائے گا لیکن مجمل میں مامور بہ ہی ادا نہیں ہوگا بلکہ کچھ زائد ادا ہو جائے گا، مثلاً اگر کوئی شخص ربع راس کی بجائے نصف راس کا مسح کر لے تو شافعیہ کے ہاں جو مسح میں تین بالوں کے مسح کو کافی سمجھتے ہیں نصف راس کے مسح سے مامور بہ ہی تو ادا

نہیں ہوگا بلکہ کچھ زائد ادا ہوگا۔ حاصل یہ ہے کہ اگر مجمل کے بعض افراد پر عمل کیا جائے تو مامور سے زائد ادا ہو جاتا ہے بخلاف مطلق کے اس کے جس فرد پر عمل کیا جائے تو صرف مامور بہ ادا ہوتا ہے، لہذا مسح الرأس مجمل ہے مطلق نہیں، شافعیہ نے مطلق بنایا ہے یہ دونوں میں فرق کیا ہے، یہ فرق جو انہوں نے نکالا ہے خود ساختہ ہے اصل میں مطلق کی بھی دو قسمیں ہیں: ایک مطلق افراد کے اعتبار سے اور دوسرا ہے مراتب کے لحاظ سے افراد میں تو یہی قانون ہے کہ اسکا جو فرد بھی ادا ہوگا اس سے مامور بہ ہی ادا ہوگا جیسے تحریر رقبہ کی مثال ہے لیکن مراتب میں یہ قانون نہیں ہے حالانکہ یہ بھی مطلق ہی ہوتا ہے مجمل نہیں اور اس میں قانون الگ ہے، جیسا کہ حنفیہ نے کہا ہے کہ ”رکوع“ کا ادنیٰ مرتبہ مطلق الانہناء ہے اور انہناء (جھکنا) فرض ہے اور یہاں انہوں نے تین درجے مقرر کئے ہیں ایک درجہ فرض کا دوسرا واجب کا اور تیسرا درجہ سنت کا۔ اور وہ انہناء کے مرتبہ کو فرض مانتے ہیں، اور اطمینان کے ساتھ رکوع کرنے کو واجب قرار دیتے ہیں اور تسبیح پڑھنے کو سنت کہتے ہیں، کیونکہ یہاں مراتب کی صورت ہے افراد کی نہیں، مراتب میں یہ قانون نہیں ہے کہ مامور بہ ہی ادا ہو اسی طرح سجدہ میں ”وضع الجبهة علی الارض“ کو فرض کہتے ہیں، اور اطمینان ان کے نزدیک واجب اور تسبیحات پڑھنا سنت ہے لہذا اصول شاشی والے نے جو قانون بنایا ہے وہ دراصل غلط فہمی ہے یا مغالطہ دیا گیا ہے کیونکہ جیسا کہ ذکر ہو چکا ہے کہ مطلق دو قسم پر ہے ایک مطلق افراد کی شکل میں ہوتا ہے اور ایک مطلق مراتب کی شکل میں ہوتا ہے، مراتب میں جس مرتبہ کو ادا کیا جائے تو صرف مامور بہ ہی ادا نہیں ہوتا، جیسا کہ رکوع اور سجدے کی مثال ہے، اور شافعیوں کے نزدیک سر کے مسح میں ادنیٰ ما یطلق علیہ اسم المسح فرض ہوگا اس کے بعد سنت ہوگا۔

یہاں تک دو دلائل کا ذکر ہو چکا ہے، ایک فرض قطعی یا اعتقادی دوسرا فرض عملی۔ تیسری دلیل ظنی الثبوت قطعی الاثبات ہے، ظنی الثبوت کا مطلب یہ ہے کہ دلیل خبر واحد ہو، اور قطعی الاثبات سے مراد یہ ہے کہ صیغہ الزام حتمی کو چاہتا ہو، ایسی دلیل سے وجوب (واجب) ثابت ہوتا ہے، جیسا کہ ”لا صلوة الا بفاتحة الكتاب“^① یہ صیغہ قطعی الاثبات ہے جو کہ الزام حتمی کو چاہتا ہے لیکن یہ حدیث خبر واحد ہے اس لیے ظنی الثبوت دلیل ہے اور اس سے فاتحہ کا واجب ہونا ثابت ہوگا فاتحہ کے وجوب کے متعلق صاحب ہدایہ نے یہی کہا ہے، یہ واجب کہنا اگر احناف نے اصطلاح مقرر کر لی ہے تو اس میں کوئی حرج نہیں ہے کیونکہ اگر وہ واجب نام رکھ لیں اور یہ کہیں کہ فاتحہ کے بغیر نماز نہیں ہوتی تو اس میں کوئی حرج نہیں ہے، حنفیہ پر اعتراض یہ ہے کہ ان کے ہاں واجب اصلی کوئی چیز نہیں ہے۔ صحابہ کرام رضی اللہ عنہم نے نبی اکرم ﷺ سے بغیر کسی واسطے کے یہ حدیث سنی تھی اور براہ راست آپ سے تمام احکام سنے تھے ان کے لیے تو یہ دلیل قطعی الثبوت اور قطعی الاثبات بنتی ہے، اور دلیل قطعی الثبوت اور قطعی الاثبات سے فرض قطعی ثابت ہوتا ہے تو صحابہ کرام کے لیے تو نماز میں فاتحہ کا پڑھنا فرض قطعی تھا اور اس وقت سورۃ فاتحہ کے بغیر نماز نہیں ہوتی تھی لیکن بعد میں جب اس حدیث میں ایک دو واسطے آگئے تو اب یہ خبر واحد بن گئی اور دلیل ظنی الثبوت ہو گئی

اب فاتحہ فرض نہ رہی بلکہ واجب بن گئی اور سورۃ فاتحہ کے بغیر نماز ہونے لگ گئی یہ اصل میں حنفیوں پر اعتراض ہے اور یہ ان کی بہت بڑی غلطی ہے جس کا جواب آج تک نہیں دیا جاسکا۔ بحر العلوم بھی اس مسئلہ میں حیران ہو گیا ہے کہ پہلے نماز بلا فاتحہ نہیں ہوتی تھی اب ہونے لگ گئی اس کا مطلب یہ ہے کہ ایک حکم بغیر نسخ کے ہی منسوخ ہو گیا ہے، یا تو یہ کہیں کہ دور صحابہ میں بھی بغیر فاتحہ کے نماز نہیں ہوتی تھی اب بھی نہیں ہوتی۔ اور یا یہ کہیں کہ پہلے بھی ہو جاتی تھی اب بھی ہو جاتی ہے۔ لیکن یہ کیونکر ہو سکتا ہے کہ صحابہ کرام رضی اللہ عنہم کی نماز سورۃ فاتحہ کے بغیر نہیں ہوتی تھی کیونکہ انہوں نے تو آپ سے بلا واسطہ اس حدیث کو سنا تھا ان کے لیے تو یہ دلیل قطعی الثبوت، قطعی الاثبات بنے گی۔ اور فاتحہ فرض ہوگی جس کے بغیر نماز نہیں ہوگی۔ اس کے بعد جب اس حدیث کی سند میں چند راویوں کے واسطے آگئے تو یہ خبر واحد بن گئی اور دلیل ظنی الثبوت بن گئی اور نماز میں سورۃ فاتحہ بجائے فرض کے واجب بن گئی اور اس کے بغیر نماز ہونے لگ گئی ہے، یہ احناف کی طرف سے واجب کے مفہوم میں تحریف ہو گئی ہے اور یہ پرانے حنفیوں کے نزدیک صیغہ ظنی الثبوت اور قطعی الاثبات ہے، ورنہ آج کل کے حنفی توصیفہ کو بھی ظنی الاثبات بنانے کی کوشش کرتے ہیں۔ اور کہتے ہیں کہ ”لا صلوة الا بفاتحة الكتاب“ میں ”کاملہ“ محذوف مان لیں تو یہ صیغہ قطعی الاثبات نہیں رہے گا بلکہ ظنی الاثبات بن جائے گا، اس طرح سورۃ فاتحہ کا نماز میں پڑھنا واجب بھی نہیں رہے گا بلکہ سنت ہونا ثابت ہو جائے گا، کیونکہ جب کوئی صیغہ ظنی الثبوت اور ظنی الاثبات ہو تو اس سے سنت ثابت ہوتی ہے اور یہ دلائل کی چار اقسام میں سے چوتھی قسم ہے، اور نماز میں فاتحہ کو سنت کہنا احناف کے مذہب کے خلاف ہے۔ کیونکہ وہ تو فاتحہ کو واجب کہتے ہیں، اسے سنت نہیں کہتے، اسی لیے بعض حنفی اس بات کو سمجھ کر یہاں سنبھل گئے ہیں اور اس حدیث میں کاملہ نکالنے کے خلاف ہیں، جیسا کہ مولوی احمد رضا خاں حنفی اپنے فتاویٰ میں لکھتا ہے کہ بعض لوگ جو یہاں کاملہ نکالتے ہیں وہ غلطی کرتے ہیں کیونکہ کاملہ نکالنے سے تو فاتحہ واجب بھی نہیں رہے گی بلکہ سنت بن جائے گی اور یہ ہمارے مذہب کے خلاف ہے کیونکہ اس وقت صیغہ ظنی الاثبات ہو جائے گا، اور الزام حتمی اس میں نہیں رہیگا، انور شاہ نے بھی فیض الباری میں لکھا ہے کہ لا صلوة الا بفاتحة الكتاب میں کاملہ معنی کرنے سے شافعیوں کی تردید تو ہو جائے گی لیکن اس سے حنفیوں کا بھی کچھ نہیں رہے گا کیونکہ ان کے ہاں فاتحہ پڑھنا واجب ہے اور یہ وجوب تب ثابت ہوگا جبکہ صیغہ قطعی الاثبات ہو اور یہ تب ہوگا جبکہ کاملہ نہ نکالا جائے۔ کیونکہ کاملہ نکالنے سے صیغہ ظنی الثبوت اور ظنی الاثبات ہو جائے گا اور اس سے فاتحہ کا امام اور منفرد کے لیے سنت ہونا ثابت ہوگا اور یہ احناف کا مذہب نہیں ہے، وہ تو امام اور منفرد کے لیے سورۃ فاتحہ کو واجب مانتے ہیں، اسی لیے ہدایہ والے نے کہا ہے کہ یہ حدیث خبر واحد ہے لہذا اس سے فاتحہ کا وجوب ثابت ہوتا ہے کیونکہ اس طرح صیغہ قطعی الاثبات رہتا ہے اور جب صیغہ ظنی الثبوت قطعی الاثبات ہو تو اس سے وجوب ثابت ہوتا ہے، اور کاملہ نکالنے سے صیغہ ظنی الاثبات بن جاتا ہے اور ظنی الثبوت اور ظنی الاثبات سے سنت ثابت ہوتی ہے۔ مولوی احمد رضا نے ایک جواب بنایا ہے جو بالکل لغو اور بے فائدہ ہے، کہتا ہے کہ ”لا صلوة الا بفاتحة الكتاب“ میں ”کاملہ“ تو نہیں نکالنا چاہیے، لیکن اس میں ”صلوة“ سے مراد

ہی کامل نماز لینی چاہیے، یعنی کامل نماز نہیں مگر فاتحہ کے ساتھ یہ تاویل کی ہے حالانکہ اس تاویل میں بھی وہی پہلے والی خرابی پائی جاتی ہے۔ کیونکہ اس سے بھی صیغہ ظنی الاثبات بن جائے گا، پہلے ”کاملہ“ نکالنے سے ظنی بنا تھا، اب ”صلوٰۃ“ کو کامل فرض کر لینے سے ظنی بن جائے گا، پہلے معنی تھا کہ نماز کامل نہیں مگر فاتحہ کے ساتھ اب معنی ہے کہ کامل نماز نہیں مگر فاتحہ کے ساتھ، تو دونوں صورتوں میں بات تو ایک ہی ہوئی، دونوں تاویلوں سے صیغہ ظنی الاثبات بنتا ہے اور امام یا منفرد کے لیے بھی سورۃ فاتحہ واجب نہیں رہتی بلکہ سنت بن جاتی ہے اور یہ ان کے مذہب کے خلاف ہے^①۔

حفاظت حدیث کے اسباب:

قرآن کریم کی حفاظت کی طرح حدیث نبوی کی بھی حفاظت کی گئی ہے اور اس کے متعدد اسباب ہیں ایک سبب یہ ہے کہ احادیث کو مسلمانوں کے عمل میں ڈال دیا گیا ہے، پانچ وقت کی نماز کو فرض کر دیا گیا اور اسے جماعت کے ساتھ ادا کرنے کا حکم دیدیا گیا، ہر روز جب نماز پنجگانہ باجماعت ادا کی جائے گی تو اس میں تبدیلی نہیں ہو سکے گی، کیونکہ جب کوئی چیز جماعتی رنگ اختیار کر لے تو اس میں رد و بدل کرنا دشوار ہو جاتا ہے، ہاں بعض وقت لوگ کسی چیز کو غیر ضروری سمجھ کر چھوڑ دیتے ہیں، جیسے سجدہ میں صرف پیشانی لگانی کافی ہے یا تین تسبیحات کہی جائیں یا پانچ تسبیحات کہی جائیں، اس طرح جلدی جلدی نماز پڑھنا شروع ہو جاتا ہے۔ جیسا کہ سیرۃ الشافعی میں ایک واقعہ ذکر ہوا ہے کہ امام شافعیؒ کوفہ میں گئے دیکھا کہ وہاں ایک آدمی جلدی جلدی نماز پڑھ رہا تھا امام شافعیؒ نے اس سے کہا جس طرح تم نماز پڑھتے ہو اس طرح نماز نہیں ہوتی۔ اس آدمی نے جواب دیا کہ تم حجازی لوگ کہاں سے آگئے ہو ہم تو یہاں مدت سے اسی طرح نماز پڑھتے آرہے ہیں، امام ابو یوسف اور امام محمد ہر روز ہمیں دیکھتے ہیں بلکہ ابھی یہاں سے نکل کر گئے ہیں انہوں نے کبھی ہمیں جلدی نماز پڑھنے سے نہیں روکا۔ اس سے معلوم ہوتا ہے کہ اگر کوئی چیز رواج بن جائے تو لوگ سمجھتے ہیں اس میں کوئی حرج نہیں ہے، سنن کی ادائیگی میں سستی کی وجہ بھی یہی ہے، لوگ سمجھنے لگتے ہیں کہ یہ بھی جائز ہے خاص کر جبکہ علماء نے فتوے دیدیئے کہ نماز میں رکوع کے اندر صرف جھکنا ہی کافی ہے جبکہ امام شافعی نے نماز میں تعدیل کو ضروری قرار دیا ہے، احناف نے انہماء کو ہی ضروری کہا اور تسبیحات کو ضروری



شرح
بخاری

116

① محدث گوندلوی رحمۃ اللہ علیہ کی کلام کا حاصل یہ ہے کہ دلائل کی چار اقسام ہیں ۱۔ جب صیغہ قطعی الثبوت، قطعی الاثبات ہو تو اس سے فرض اعتقادی ثابت ہوتا ہے۔ جس کا منکر کافر ہے، جیسے ”أقيموا الصلوة واتوا الزکوة“ سے نماز اور ادائیگی زکوة کی فرضیت ثابت ہے۔ ۲۔ اگر صیغہ ظنی الثبوت ظنی الاثبات ہو تو اس سے ثابت ہونے والے حکم کو سنت کہتے ہیں جیسے ”لا صلوة الا بفاتحة الكتاب“ کو نفی کمال پر محمول کرنے سے قراءۃ فاتحہ سنت بن جاتی ہے۔ ۳۔ صیغہ قطعی الثبوت، ظنی الاثبات سے فرض عملی ثابت ہوتا ہے جیسے ”وامسحوا برؤسکم“ سے مسح راس مراد لینا۔ ۴۔ صیغہ ظنی الثبوت، قطعی الاثبات سے واجب ثابت ہوتا ہے جیسے ”لا صلوة الا بفاتحة الكتاب“ کو نفی جنس پر محمول کیا جائے تو قراءۃ فاتحہ کا وجوب ثابت ہوتا ہے۔



○ = ○ = ○ = ○ = ○

نہیں کہا، اسی طرح امام مالک رحمہ اللہ نے کہا ہے، حنفیہ اگرچہ تعدیل ارکان کو فرض نہیں سمجھتے لیکن واجب ہونے کے قائل ہیں، اور واجب کے چھوڑنے سے ان کے ہاں بھی بندہ گناہگار ہوتا ہے، اس طرح تو تعدیل ارکان چھوڑنے سے بہت سے گناہ لازم آجاتے ہیں، ان کے ہاں پھر تو یہ ضروری چیز ہی ہوئی، اعادہ واجب کا ان کے ہاں واجب ہوتا ہے، امام احمد رحمہ اللہ کے ہاں ایک دفعہ تسبیح پڑھنا ضروری ہے، اگر اسے چھوڑے گا تو نماز باطل ہو جائے گی، اگر سہو اُردہ جائے تو سجدہ سہو سے اسکا جبر ہو جائے گا، ارکان کو چھوڑنے سے اعادہ لازم ہے۔ سجدہ سہو سے اسکا جبر نہیں ہو سکتا، وہ واجب اصلی کے قائل ہیں اگر اسے عمدہ چھوڑے تو ان کے ہاں نماز باطل ہو جاتی ہے اور اگر سہو چھوڑے تو سجدہ سہو سے جبر ہو جاتا ہے۔ حنفیہ کے نزدیک جو چیزیں واجب ہیں اگر انہیں چھوڑ دے تو نماز ہو جاتی ہے خواہ عمدہ ہی چھوڑے لیکن گناہگار ہوتا ہے، ہاں سہو چھوڑنے سے سجدہ سہو لازم آتا ہے۔ یہ واجب اصلی کے قائل نہیں ہیں صرف ثبوت کے لحاظ سے واجب کے قائل ہیں۔ بات دراصل یہ ہے کہ نماز میں ادنیٰ درجہ یہ ہے کہ تین تسبیحات کہی جائیں، نبی اکرم ﷺ کی نماز میں عام طور پر دس تسبیحات ہوتی تھیں جیسا کہ حدیث میں ^(۱) آتا ہے۔ ادنیٰ درجہ تین تسبیحات ہیں، نماز ایک تسبیح سے بھی سب کے نزدیک ہو جاتی ہے، اور جب لوگ سنت طریقہ کو ترک کر دیتے ہیں تو وہ رواج بن جاتا ہے، لوگ اسے ویسے ہی جائز سمجھنے لگتے ہیں جیسے رواج ہو جاتا ہے ارکان کے بارہ میں بھی اختلاف ہے احناف کے ہاں چار یا چھ ہیں باقی ائمہ کے ہاں پندرہ یا سولہ ہیں نماز حنفی بھی اسی طرح پڑھتے ہیں کیونکہ نماز پڑھنے کا رواج ہی اس طرح ہے جو چیز اجتماعی شکل میں مروج ہو جائے اس میں بھی رد و بدل نہیں ہوتا، قرآن کریم کی حفاظت اس طرح ہوئی کہ اللہ تعالیٰ نے لوگوں کے دلوں میں اسے حفظ کرنے کا شوق پیدا کر دیا، قرآن کریم کے حفاظ لاکھوں کی تعداد میں ہیں اگر بالفرض قرآن لکھا ہوا نہ رہے تو لوگوں اور حافظوں کے ذہنوں اور زبانوں پر قرآن کریم موجود رہے گا۔ اور نبی کریم علیہ الصلوٰۃ والسلام کی احادیث کی حفاظت یوں ہوئی کہ انہیں لوگوں کے عمل میں ڈال دیا گیا ہے، جیسے نماز کی ادائیگی ہے اسے اجتماعی شکل دیدی گئی اور نماز کی ادائیگی کرنے والے نمازی ہمیشہ قرآن کریم کے حافظوں، قاریوں اور اس کے کاتبوں سے زیادہ رہے ہیں اور رہیں گے، جبکہ قرآن حافظوں اور کاتبوں کی وجہ سے محفوظ ہے تو نماز کیسے غیر محفوظ ہو سکتی ہے بعض احمق قسم کے لوگوں کا خیال ہے کہ نمازیں بعد میں بنائی گئی ہیں اور بعض بے وقوف سمجھتے ہیں کہ نماز نبی کریم ﷺ کے زمانے سے ہے لیکن یہ وقتی چیز تھی، حالانکہ نماز بعد میں کیسے بنائی جاسکتی ہے جبکہ پانچ کی چھ نمازیں نہیں بن سکیں، نماز کی حفاظت گویا قرآن کریم کی حفاظت سے بھی زیادہ ہے، اسی طرح روزے ہیں ان کے لیے ایک خاص مہینہ مقرر کر دیا گیا ہے تاکہ سارے مسلمان ایک ہی وقت میں روزے رکھیں، یہ ایک جماعتی رنگ ہے جس سے چیز محفوظ ہو جاتی ہے ایسے حج کا معاملہ ہے اسکی ادائیگی کے لیے ایک خاص جگہ مقرر کر دی۔ ہر ایک کو اپنے اپنے ملک میں ادا کرنے کی اجازت نہیں دی۔ لہذا حج میں اجتماعی صورت پائی جاتی ہے اور حج اجتماعی طور پر ادا ہوتا ہے اس لیے حج میں کمی و بیشی نہیں ہو سکتی، علماء کا اختلاف اس بات میں ہے کہ اسکے فرائض کتنے ہیں واجبات کتنے ہیں،

ورنہ ادا ایک طرح ہی ہوتا ہے، جیسا کہ وضو میں فقہاء کا اختلاف ہے کہ اس میں فرض کتنے ہیں بعض چار بناتے ہیں بعض اس سے زیادہ بتاتے ہیں بعض مضمضہ اور استنشاق کو بھی فرض کرتے ہیں بعض ترتیب اور ولاء کو اور بسم اللہ پڑھنے کو بھی ضروری کہتے ہیں، لیکن سب وضو ایک طرح کرتے ہیں اور مذکورہ چیزوں کو اس میں لاتے ہیں، گویا ان اعمال کو اجتماعی صورت و شکل دینے سے یہ رد و بدل سے محفوظ ہو گئی ہیں۔

دوسرا سبب یہ ہے کہ ان اعمال کو حکومت اسلامیہ کے کنٹرول میں دے دیا گیا ہے، ویسے تو تمام چیزیں ہی اسلامی حکومت کے ہاتھ میں ہوتی ہیں، جیسا کہ حج میں حکومت کی طرف سے امیر مقرر ہوتا تھا اس کے ماتحت سب لوگ حج ادا کرتے تھے، نمازوں کی امامت کرنا بھی امراء کی ذمہ داری تھی خطبہ جمعہ علاقے کا امیر دیتا تھا، جس طرح حضرت عمر فاروق رضی اللہ عنہ نے لکھا تھا ”ان اہم امر کم عندی الصلوۃ فمن حفظها وحافظ علیہا حفظ دینہ ومن ضیعہا فہو لما سواہا اضيع“^① اسی طرح عشر و زکوۃ کے بارہ میں حکم دیدیا کہ اسلامی حکومت وصول کر کے اس کے مصارف میں خرچ کرے، ایسے ہی خصوصیات کا فیصلہ حکومت کے سپرد ہے جس میں مدعی چاہتا ہے کہ میرا حق ثابت ہو جائے اور مدعی علیہ چاہتا ہے کہ میرا حق ثابت ہو جائے اور قاضی دلیل طلب کرتا ہے اور اس کے مطابق فیصلہ کرتا ہے اس طرح معاملات میں جب متخاصمین پیدا ہو جائیں تو رد و بدل نہیں ہو سکتا۔ دلیل کی ضرورت ہوتی ہے بلکہ خلفاء اور امراء تو چھوٹے چھوٹے معاملات میں دلیل کا مطالبہ کیا کرتے تھے، جیسا کہ حدیث میں ہے حضرت ابو موسیٰ اشعری رضی اللہ عنہ حضرت عمر فاروق رضی اللہ عنہ سے ملاقات کے لیے آئے دروازے پر تین مرتبہ سلام کہا جواب نہ ملا تو واپس چلے گئے، کچھ دیر بعد حضرت عمر رضی اللہ عنہ نے فرمایا عبد اللہ بن قیس آئے تھے کہاں گئے۔ معلوم ہوا کہ وہ واپس ہو گئے ہیں، آپ نے انہیں بلایا اور وجہ پوچھی کہ واپس کیوں ہو گئے تھے؟ انہوں نے کہا کہ نبی کریم ﷺ کا فرمان ہے کہ جب تم میں سے کوئی شخص دوسرے سے ملاقات کے لیے آئے تو تین دفعہ سلام کہہ کر اجازت طلب کرے جواب نہ آئے تو واپس ہو جائے، حضرت عمر فاروق رضی اللہ عنہ نے کہا اس پر گواہ پیش کرو، انصار نے حضرت ابو سعید رضی اللہ عنہ کو گواہی کے لیے بھیجا^② حضرت ابو موسیٰ رضی اللہ عنہ متہم نہیں تھے، حضرت عمر رضی اللہ عنہ کا مقصد صرف یہ تھا کہ لوگ دلیر نہ ہو جائیں، اور نبی علیہ السلام پر باتیں بنا کر منسوب کرنا شروع نہ کر دیں، حضرت ابی بن کعب نے حضرت عمر فاروق سے کہا بھی تھا کہ آپ نبی علیہ السلام کے اصحاب پر عذاب نہ بنیں، تو انہوں نے فرمایا تھا کہ میں تحقیق کے لیے ایسا کرتا ہوں، اسی طرح حضرت ابو بکر صدیق رضی اللہ عنہ کے ہاں جب جدہ کی وراثت کا مسئلہ پیش ہوا تو انہوں نے کہا کہ قرآن کریم میں تو تیرا حصہ ذکر نہیں ہے میں نبی کریم علیہ السلام کے صحابہ کرام رضی اللہ عنہم سے پوچھوں گا اگر ان میں سے کسی سے نبی علیہ السلام کی حدیث مل گئی تو اس کے مطابق فیصلہ ہوگا، آپ نے دریافت کیا تو حضرت مغیرہ بن شعبہ رضی اللہ عنہ نے کہا کہ نبی

① مؤطا مالک ص ۶ رقم الحدیث ۶

② صحیح بخاری مع الفتح ج ۱۱ ص ۲۷۔

ﷺ نے جدہ کے لیے چھٹے حصے کا فیصلہ کیا ہے، کہا اس پر گواہ کون ہے؟ تو محمد بن مسلمہ رضی اللہ عنہ نے اس پر گواہی دی ^(۱)، مقصد ان کا بھی یہی تھا کہ لوگ کہیں آپ کی طرف کوئی بات منسوب کرنے میں دلیر نہ ہو جائیں، حضرت عمر فاروق رضی اللہ عنہ نے زیادہ احادیث بیان کرنے سے جو روکا تھا اس کا مطلب بھی یہ تھا کہ اکثر میں لغزش بھی ہو جاتی ہے، گویا خلیفہ تین کے دور میں مسائل میں جماعتی رنگ پایا جاتا تھا۔ جب کوئی اختلاف رونما ہوتا تو وہ صحابہ کرام کو جمع کرتے ان سے دریافت کرتے جو چیز ان سے مل جاتی اس پر اتفاق ہو جاتا تھا۔ جیسا کہ احادیث سے معلوم ہوتا ہے کہ نماز جنازہ میں پانچ یا چھ تکبیریں بھی جائز ہیں، حضرت عمر رضی اللہ عنہ نے فرمایا کہ نبی اکرم ﷺ نے جو جنازہ آخر میں پڑھایا تھا اس میں کتنی تکبیریں کہی تھیں، لوگوں نے بتایا کہ چار تکبیریں کہی تھیں، آپ نے فرمایا پھر چار تکبیریں ہی کہا کرو، گویا اس پر اتفاق ہو گیا قرآن کریم میں ہے ”وَلْيَمَكِّنَنَّ لَهُمْ دِينَهُمُ الَّذِي ارْتَضَىٰ لَهُمْ“ ^(۲) یعنی اللہ تعالیٰ دین مرتضیٰ کو قوت دیتا ہے، یہ دین مرتضیٰ ہے جو خلفاء کے زمانے میں جاری تھا، سارا دین حکومت اسلامیہ کے حوالے کر دیا گیا تھا، فیصلوں کے لیے قاضی مقرر تھے، خلفاء کے آخری زمانہ میں ایسے لوگ پیدا ہو گئے تھے جو دین سے منحرف تھے جیسے خارجی اور رافضی تھے خارجی دینداری کی وجہ سے ایسا کرتے تھے وہ حضرت ابو بکر رضی اللہ عنہ و عمر رضی اللہ عنہ کو بالکل صحیح راستے پر سمجھتے تھے، شروع میں حضرت عثمان رضی اللہ عنہ کے متعلق ان کی رائے صحیح تھی اس کے بعد ان سے متعلق شکوک و شبہات کا شکار ہو گئے

تھے انہوں نے مختلف شہروں میں جمعیتیں بنا کر ان کے خلاف پروپیگنڈہ شروع کر دیا، بعض نے اعتراض کیا کہ انہوں نے اپنے قریبی رشتے داروں کو عہدیدار بنادیا ہے ان کی یہ بات لغو تھی حضرت عثمان رضی اللہ عنہ کے اتنے قریبی رشتے دار تو نہیں تھے کہ انہیں ساری مملکت میں پھیلا کر امیر بنایا جاسکے، اور نہ ہی انہوں نے ایسا کیا تھا یہ دشمن کا پروپیگنڈہ تھا جس سے خارجی لوگ متاثر تھے، چند محدود آدمی تھے جو اس منصب کے لائق تھے انہیں آپ نے مقرر کیا تھا، حضرت علی رضی اللہ عنہ جب تحکیم کے قائل ہو گئے کہ دو حاکم مقرر ہو جائیں تو اس وقت وہ حضرت علی رضی اللہ عنہ کے خلاف ہو گئے اور ان پر کفر کا فتویٰ لگا دیا، اور کہا کہ ”ان الحکم الا للہ“ کہ حاکم تو صرف اللہ تعالیٰ ہے حضرت علی رضی اللہ عنہ نے فرمایا ”کلمۃ الحق اريد بها الباطل“ کلمہ تو حق ہے لیکن وہ اس سے ارادہ باطل کا کر رہے ہیں، یہاں حکم سے مراد حکم شرعی ہے یا تکوینی، تکوینی سے مراد یہ ہے کہ کائنات میں تصرف صرف اللہ تعالیٰ کا ہے، کسی اور کا نہیں یہ حکم کائنات میں اللہ تعالیٰ کے سوا کسی کے ہاتھ میں نہیں ہے ”ان الحکم الا للہ“ سے یہ مراد ہے۔ اس کا دوسرا مطلب یہ ہے کہ شرعی طور پر شریعت بنانا اللہ تعالیٰ کے اختیار میں ہے کوئی اور شریعت سازی نہیں کر سکتا، باقی نزاعات کے فیصلے عقل و فکر کے ساتھ بھی ہو سکتے ہیں، اسی طرح تحکیم کا مسئلہ ہے، کہ جب میاں بیوی میں اختلاف ہو جائے تو دو آدمی مقرر کر دو جو دونوں کی بات سن کر فیصلہ کریں، ان کی بات سن کر پتہ چلے گا کہ زیادتی کس کی ہے، قرآن تو نہیں بتائے گا کہ زیادتی کس کی ہے، پھر بھی اگر وہ سمجھیں کہ ان میں نبھاؤ نہیں ہو سکتا، تو ان میں تفریق کر سکتے ہیں۔ جیسے حضرت علی

ﷺ نے کہا کہ ان کے معاملہ کو دو حاکموں کے حوالے کر دیا گیا ہے وہ حق کے مطابق فیصلہ کریں گے، اور یہ فیصلہ عقل و فکر سے ہی ہوگا، یہ مطلب نہیں تھا کہ وہ جس طرح چاہیں کریں، بلکہ مطلب یہ تھا کہ وہ وقتی مصلحت کو دیکھیں جو اسکا تقاضا ہے اس کے مطابق فیصلہ کریں اگر حضرت معاویہ رضی اللہ عنہ بہتر ہیں تو انہیں لوگوں کے لیے امیر بنادیں اور اگر حضرت علی رضی اللہ عنہ بہتر ہیں تو انہیں مقرر کر دیں، یہ مطلب نہیں تھا کہ وہ دھڑے بندی کی وجہ سے ایک طرف مائل ہو جائیں، لوگ چونکہ جانی اعراب قسم کے تھے اس لیے وہ غلطی کا شکار ہو گئے، کوئی ان میں صحابی یا صحابہ کی صحبت اختیار کرنے والا تو نہیں تھا جیسا کہ امام ابن القیم رحمہ اللہ نے اعلام الموقعین میں کہا ہے کہ ان میں کوئی عبداللہ بن مسعود رضی اللہ عنہ کا یا عبداللہ بن عباس رضی اللہ عنہ کا یا معاذ بن جبل رضی اللہ عنہ کا یا عبداللہ بن عمر رضی اللہ عنہ کا یا حضرت عائشہ صدیقہ رضی اللہ عنہا کا شکار نہیں تھا یہ لوگ اعراب تھے جن کے بارہ میں آتا ہے ”الْأَعْرَابُ أَشَدُّ كُفْرًا وَنِفَاقًا“^① وہ اپنی طرف سے ہی قرآن کا مفہوم بنا لیا کرتے تھے، حاصل کلام یہ ہے کہ دین کی چیزوں کو حکومت کے حوالے کر دیا گیا اس لیے یہ دین رد و بدل سے محفوظ ہو گیا۔ کیونکہ اسے اجتماعی شکل حاصل ہو گئی، گویا اسلام حکومت کی شکل میں ہی ظاہر ہوا ہے برخلاف پہلے مذاہب کے ان کی یہ صورت نہیں تھی۔ وہ پہلے ماریں کھاتے رہے اس کے بعد جا کر انہیں حکومت ملی، جیسا کہ عیسائی مذہب ہے، تین سو سال کے بعد رومی ہرقل بادشاہ بن گیا۔ گویا چوتھی صدی میں انہیں حکومت ملی ہے۔ جبکہ دین اسلام کی نشوونما اسلامی حکومت کے اندر ہی ہوئی ہے۔ اس لیے یہ دین محفوظ ہے۔ اس کے برعکس حال عیسائیت کا ہے۔ جو اتفاق سے عاری تھے۔ ہرقل نے عیسائیوں کو جمع کیا تو دو پادری بھی کسی ایک عقیدے پر متفق نہیں ہوتے تھے کوئی خاص عقیدہ متعین نہیں تھا۔ وہ تثلیث کے مسئلہ کے قائل تھے الوہیت مسیح یا تنہی مسیح ان کا عقیدہ تھا اور یہی عیسائی مذہب بن گیا۔ لیکن اسلام کا ظہور ہی حکومت کی شکل میں ہوا ہے۔ اس لئے اسکی شروع سے ہی حفاظت ہو گئی ہے پھر آپ کے بعد کئی در سگا ہیں قائم ہو گئی تھیں اور آپ کے بعد چھ در سگا ہیں متعین ہو گئی تھیں ایک مکہ میں۔ ایک مدینہ میں۔ کوفہ میں۔ بصرہ میں۔ مصر اور دمشق میں اس لئے بھی دین کی حفاظت ہو گئی۔ جو لوگ اپنی طرف سے کوئی حدیث بناتے تھے ان کا پتہ چل جاتا تھا، جیسے خارجی اور شیعہ تھے خارجیوں کے ہاں چونکہ جھوٹ بولنا کفر تھا اس لیے ان میں کم لوگ ایسا کرتے تھے جبکہ شیعہ کا مذہب ہی تقیہ ہے اور تقیہ کا معنی ہی جھوٹ بولنا ہے کہ جو حکومت آئے اس کے ساتھ مل جاؤ، مذہبی۔ غیر مذہبی مفادات حاصل کرو، اور جب ان کی کثرت ہو جائے تو انقلاب پیا کر دو، حضرت علی رضی اللہ عنہ یادگیر ائمہ کے جو اقوال ان کے خلاف آجاتے ہیں تو کہتے ہیں کہ یہ تقیہ پر محمول ہیں۔ اس تقیہ کی وجہ سے وہ حضرت علی رضی اللہ عنہ کے فضائل یا وصایا میں حدیثیں بڑی بناتے تھے، کہ نبی علیہ السلام نے حج کے موقع پر حضرت علی کی دستار بندی کی اور فرمایا کہ علی میرا وصی ہے یہ میرا خلیفہ ہے میرے بعد۔ حالانکہ یہ سب جھوٹ ہے اگر ایسی بات ہوتی تو حضرت علی رضی اللہ عنہ اس کا ضرور اعلان کرتے، نبی اکرم ﷺ جب بیمار تھے تو حضرت عباس رضی اللہ عنہ نے ان سے کہا تھا کہ نبی علیہ السلام کا چہرہ ایسا ہو گیا ہے کہ جب بنو مطلب کا چہرہ ایسا ہوتا ہے تو وہ فوت ہو جاتے ہیں۔ اس لیے نبی کریم علیہ السلام سے پوچھ



شرح
بخاری

120



لیں، کہ خلافت ہمارا حق ہے تو آپ وصیت کر دیں گے اگر ہمارا حق نہ ہوا تو آپ ہونے والے خلیفہ کو ہماری رعایت کرنے کا حکم دیدیں گے۔ لیکن حضرت علی رضی اللہ عنہ نے اس سے انکار کر دیا اور کہا کہ اگر آپ نے ہمیں روک دیا تو ہم ہمیشہ کے لیے محروم ہو جائیں گے۔ لوگ کہیں گے کہ یہ ہمیشہ کے لیے خلافت کے اہل نہیں ہیں۔ اگر نبی کریم ﷺ نے آپ کو خلافت کی وصیت کی ہوتی تو آپ اس موقع پر بتا دیتے کہ نبی علیہ السلام نے مجھے پہلے ہی خلیفہ بنایا ہوا ہے لیکن انہوں نے ایسی کوئی بات نہیں کی، پھر جب وہ خارجیوں سے لڑائی کے لئے نکلے تو ان سے پوچھا گیا تھا کیا نبی علیہ السلام نے آپ سے عہد کیا ہے؟ یا یہ تمہاری اپنی رائے ہے، انہوں نے جواب دیا کہ نبی علیہ السلام نے عہد نہیں کیا بلکہ یہ ہماری اپنی رائے ہے، بغاوت کو ختم کرنے کے لیے ہم ایسا کرتے ہیں۔ اگرچہ شیعہ نے ایسی روایات گھڑ لی تھیں لیکن وہ روایات اس وقت کے مدرسوں میں نہیں پہنچتی تھیں، وہ روایات انہی کے مجموعوں میں رہتی تھیں بعض محدثین نے ایسی روایات کو اگر ذکر کیا ہے تو وہ ان کے کذب کی نشاندہی کرنے کے لیے کیا ہے۔ لہذا مدارس کی وجہ سے بھی احادیث کی حفاظت ہوئی ہے۔ پھر حدیث نبوی کی حفاظت کا ایک سبب یہ بھی ہے کہ محدثین کرام نے علم اصول حدیث کو مدون کیا اسکی وجہ سے بھی حدیث کی حفاظت ہوئی ہے جیسا کہ دارقطنی رحمہ اللہ کے بارہ میں آتا ہے کہ انہوں نے دعویٰ کیا تھا کہ کوئی شخص وضعی احادیث بنانے میں کامیاب نہیں ہو سکتا، کیونکہ احادیث سب ہمیں یاد ہیں ان کے راویوں کا بھی علم ہے، اس کے بعد احادیث کو مستقل کتابوں میں جمع کر دیا گیا جن کی وجہ سے دین محفوظ ہو گیا، پہلا زمانہ قریب تھا اس زمانے میں سندوں کو یاد کرنا آسان تھا بعد میں اسانید کو یاد کرنا دشوار ہو گیا تو انہیں کتابوں میں جمع کر دیا گیا، ان کے مراتب بھی چھانٹ دیئے گئے، نبی علیہ السلام کے وقت میں احادیث کے صحیفے لکھے گئے، آپ نے خود بھی احادیث لکھوائیں، یہ سب چیزیں اس کی حفاظت کا ذریعہ تھیں اگر احادیث نہ لکھی جاتیں تو پھر ان کا محفوظ رہنا نبی اکرم ﷺ کی سچائی کی دلیل تھی، کیونکہ قرآن کریم تو لکھا گیا اس لیے محفوظ ہو گیا، حدیث نبوی نہ لکھے جانے کے باوجود محفوظ رہی، اللہ تعالیٰ نے اس کی حفاظت کے ایسے انتظامات کر دیئے کہ جن کی وجہ سے ان میں کوئی رد و بدل نہیں ہوا، کتب احادیث کو پڑھنے والے، ان کے رواۃ کے حالات کو جاننے والے فیصلہ کر سکتے ہیں کہ واقعی یہ نبی کریم ﷺ کے فرامین اور آپ کی احادیث ہیں، دوسروں کی باتیں نہیں ہو سکتیں آپ کا ہی کلام ہے، منکرین حدیث کا یہ کہنا کہ حدیث لکھی نہیں گئی قرآن لکھا گیا ہے، لکھنے سے کوئی چیز دائمی نہیں بن جاتی اور نہ لکھنے سے غیر دائمی نہیں ہو سکتی، بعض احادیث اخبار پر مشتمل ہیں اور اخبار میں تبدیلی نہیں ہو سکتی۔ جیسا کہ ذکر ہو چکا ہے، خواہ وہ اخبار قرآن میں ہوں یا حدیث میں، کیونکہ اخبار میں تبدیلی کذب کو مستلزم ہے باقی رہی وہ احادیث جو عبادات پر مشتمل ہیں تو ان میں بھی تبدیلی نہیں ہو سکتی کیونکہ عبادات میں رد و بدل کرنا بدعت ہے، اور بدعت کی شریعت میں مذمت کی گئی ہے۔ باقی رہے بیع و شراء جیسے معاملات کی احادیث تو وہ کلیات قرآنی کی جزئیات ہیں ان میں رد و بدل تو قرآن میں رد و بدل کو مستلزم ہے، جبکہ قرآن کریم محفوظ ہے تو اس کی جزئیات بھی محفوظ ہیں۔ ہاں جو چیزیں مصلحت کے لیے ہیں تو مصلحت بدلنے پر ان کا خلاف ہو سکتا ہے۔ اس کا لکھنے سے تعلق

نہیں ہے۔ قرآن کریم میں ہے ”وَأَعِدُّوا لَهُمْ مَا اسْتَطَعْتُمْ مِنْ قُوَّةٍ وَمِنْ رِبَاطِ الْخَيْلِ“^① لیکن نبی علیہ السلام نے فرمایا ہے کہ ایک زمانہ ایسا آئے گا کہ اس میں گھوڑوں کی قیمت کم ہو جائے گی جیسا کہ ابن کثیر رحمہ اللہ نے روایت کیا ہے، پوچھا گیا کہ گھوڑوں کی قیمت کم کیسے ہو جائیگی، تو آپ نے فرمایا ”لا ترکب فی الحرب“ لڑائی میں استعمال نہیں ہوگا، تو جب اسکی ضرورت نہیں رہے گی تو اسکی قیمت کم ہو جائے گی۔ یہ گویا قرآن کریم میں آنے والے گھوڑے باندھنے کے حکم میں تبدیلی ہے جس کا تعلق مصلحت سے ہے۔ ٹینکوں اور جنگی جہازوں کے دور میں گھوڑے بیکار ہو جائیں گے۔

یہ ساری بحث حدیث نبوی کے متعلق تھی جس میں حدیث کی تعریف اسکا موضوع اسکی غرض و غایت اس کا مرتبہ ذکر ہوا ہے اور اس کی دیگر اقسام بیان ہوئی ہیں۔ اب صحیح بخاری کے مصنف امام بخاری رحمہ اللہ کے حالات ذکر کیے جاتے ہیں بعون اللہ تعالیٰ۔

حضرت امام بخاری رحمہ اللہ کے حالات

امام بخاری رحمہ اللہ ۱۳ شوال ۱۹۴ھ میں بخارا شہر میں پیدا ہوئے ان کی کنیت ابو عبد اللہ ہے اور نام محمد ہے ان کا نسب نامہ محمد بن اسماعیل بن ابراہیم بن مغیرہ بن بردزبہ^② ہے اور لقب امیر المومنین فی الحدیث یا امام الحدیث ہے، بردزبہ کے بارہ میں صرف اتنا معلوم ہوتا ہے کہ وہ مجوسی اور فارسی تھے اور مجوسیت پر ہی موت آئی ہے، لیکن امام بخاری رحمہ اللہ کے پردادا ”مغیرہ“ یمن جعفی کے ہاتھ پر مسلمان ہو گئے تھے۔ اس سے زائد ان کے حالات معلوم نہیں ہو سکے، اس لیے مغیرہ اور ان کی اولاد کو جعفی کہا جاتا ہے، اور امام بخاری کے دادا ”ابراہیم“ کے حالات بھی معلوم نہیں ہو سکے ہاں امام بخاری رحمہ اللہ کے والد ”اسماعیل“ بہت بڑے محدث تھے اور بڑے تاجر تھے ان کی کنیت ابوالحسن تھی، حضرت عبد اللہ بن مبارک کے صحبت یافتہ تھے، انہوں نے امام مالک رحمہ اللہ کا زمانہ پایا ہے۔ سفیان بن عیینہ اور حماد بن زید سے بھی روایت لی ہے، احمد بن حفص اور دوسرے لوگ ان کے شاگرد ہیں، امام صاحب کے والد بزرگوار بڑے متقی اور پرہیزگار تھے، اور تجارت میں بہت احتیاط سے کام لیتے، ان کی وفات کے وقت احمد بن حفص موجود تھے وہ کہتے ہیں کہ امام بخاری رحمہ اللہ کے والد اسماعیل نے اپنی موت کے وقت کہا: میرا جتنا مال ہے اس میں ایک درہم بھی ایسا نہیں ہے جس میں حرام کا شبہ بھی ہو۔ احمد بن حفص کہتے ہیں میں نے جب یہ بات سنی ”فتصاغر الی نفسی“ میں اپنے آپ کو حقیر سمجھنے لگا کہ ان کے پاس کس قدر زیادہ مال ہے لیکن اس میں ایک درہم بھی مشکوک نہیں ہے۔ اور ہمارا کیا حال

شرح
بخاری

122

① الانفال: ۶۰

② بردزبہ بفتح الباء وسكون الراء وكسر الدال المهملة وسكون الزاء المعجمة وفتح الباء قبل الهاء۔ اس کا معنی کاشت کار ہے۔ بردزبہ کے والد بذربہ تھے۔ ان دونوں کے حالات معلوم نہیں ہو سکے۔

ہے، احمد بن حفص مذہباً حنفی تھے۔ امام بخاری کے استاد اور ان کے والد کے شاگرد ہیں اور امام محمد کے بھی شاگرد ہیں ان کو احناف میں ابو حفص کبیر کہا جاتا ہے ان کے متعلق یہ بات مشہور ہے کہ انہوں نے امام بخاری رحمہ اللہ کو فتویٰ دینے سے روک دیا تھا لیکن یہ بات بالکل غلط ہے کیونکہ ابو حفص کبیر ۲۱۷ھ میں فوت ہو گئے تھے جبکہ امام بخاری رحمہ اللہ ابھی سفر سے واپس نہیں آئے تھے ان کی بعد میں ملاقات نہیں ہوئی تو انہوں نے فتویٰ دینے سے کیسے روک دیا؟ اور جب امام بخاری رحمہ اللہ واپس آئے تو اس وقت وہ فوت ہو چکے تھے۔ امام بخاری رحمہ اللہ نے اپنی کتاب ”التاریخ الکبیر“ میں اپنے والد کے حالات ذکر کئے ہیں۔

امام بخاری رحمہ اللہ کے والد ان کے بچپن میں فوت ہو گئے تھے، اس لیے امام بخاری رحمہ اللہ اپنی والدہ محترمہ کی تربیت میں رہے، ان کی والدہ محترمہ نہایت ہی نیک اور عبادت گزار خاتون تھیں، اللہ تعالیٰ کی عبادت نہایت خشوع و خضوع سے ادا کیا کرتی تھیں اور صاحب کرامات تھیں جیسا کہ لاکائی نے شرح السنہ باب کرامات الاولیاء میں ذکر کیا ہے کہ بچپن میں امام بخاری رحمہ اللہ کی نظر جاتی رہی۔ اور طبیب حضرات علاج سے عاجز آ گئے، تو انہوں نے اللہ تعالیٰ سے اپنے بچے کی بینائی کے لیے دعا کی، رات کو خواب میں حضرت ابراہیم علیہ السلام کی زیارت ہوئی انہوں نے فرمایا اللہ تعالیٰ نے تمہاری دعا منظور فرمائی ہے اور تمہارے بیٹے کی نظر ٹھیک کر دی ہے، صبح اٹھیں تو دیکھا کہ واقعی بچے کی بینائی درست اور ٹھیک ہو چکی ہے اس پر انہوں نے اللہ تعالیٰ کا شکر یہ ادا کیا^①۔

علمی ذوق و شوق:

امام بخاری رحمہ اللہ کے زمانہ میں تعلیمی درسگاہوں کے تین مدارج ہوا کرتے تھے ابتدائی درجہ کو مکتب کہتے تھے، دوسرا درجہ ثانوی اور آخری درجہ ثالثہ کہلاتا تھا، مکتب میں دس سال کا عرصہ لگاتے تھے۔ امام بخاری رحمہ اللہ بھی دس سال تک ابتدائی درجہ میں زیر تعلیم رہے، ابھی مکتب میں ہی تھے کہ نو یا دس سال کی عمر میں ۲۰۴ھ یا ۲۰۵ھ میں انہیں علم حدیث کا شوق پیدا ہوا۔ علامہ داخلی جو بخارا کے محدث تھے ان کے پاس امام بخاری رحمہ اللہ نے حاضری دینا شروع کی۔ ایک دفعہ داخلی نے یہ سند پڑھی۔ سفیان عن ابی الزبیر عن ابراہیم، اس پر امام بخاری رحمہ اللہ نے گرفت کی اور کہا ”إن أبا الزبیر لم يرو عن ابراهيم“ یعنی ابو زبیر نے ابراہیم سے روایت نہیں کی۔ اس پر استاد نے انہیں ڈانٹا تو انہوں نے بڑے تحمل سے کہا کہ آپ اپنا اصل مسودہ ملاحظہ فرمائیں۔ جب اصل دیکھا تو سمجھا کہ واقعی غلطی میری ہے اور امام بخاری سے پوچھا، تم بتاؤ اصل میں کیا ہے تو آپ نے کہا ”عن زبیر بن عدی عن ابراهيم“ یعنی زبیر، ابراہیم سے راوی ہے جبکہ ابو الزبیر اس کا شاگرد نہیں ہے ”فأخذ القلم وأصلح كتابه وقال لي صدقت“ داخلی نے قلم لیا اور اپنی غلطی کو درست کیا اور کہا آپ نے صحیح کہا ہے^② اس وقت امام بخاری رحمہ اللہ کی عمر گیارہ برس تھی اور کسی استاد سے مذکورہ سند سن کر اسے یاد رکھا، معلوم ہوتا ہے کہ ان کا حافظہ شروع سے ہی اللہ تعالیٰ نے بہت تیز بنایا تھا۔ اس کے بعد

① مقدمہ فتح الباری ص ۴۷۸ و تاریخ بغداد ۲/ ۱۱

② المقدمہ ص ۴۷۸

انہوں نے وہاں کے بڑے بڑے علماء جیسے محمد بن سلام بیکندی، محمد بن یوسف بیکندی، عبد اللہ بن محمد مسندی، ابراہیم بن اشعث وغیرہ سے اور بخارا کے ارد گرد شہروں کے علماء سے علوم حاصل کیے، سلیم بن مجاہد کہتے ہیں میں ایک دفعہ محمد بن سلام بیکندی کے پاس گیا، انہوں نے مجھے کہا اگر آپ کچھ پہلے آتے تو تمہیں ایک لڑکے سے ملاقات کراتا جسے ستر ہزار احادیث یاد ہیں^(۱) اور یہ اس وقت کی بات ہے جبکہ امام بخاری رحمہ اللہ نے ابھی تک بخارا سے باہر دوسرے شہروں کا سفر نہیں کیا تھا، ابن مجاہد کہتے ہیں میں اس لڑکے کی تلاش میں نکلا اور ملاقات کی اور میں نے ان سے کہا سنا ہے آپ کو ستر ہزار احادیث یاد ہیں کہا ہاں، صرف احادیث ہی نہیں بلکہ ان کے رجال اور ان کے اسماء اور ان کی جائے سکونت بھی جانتا ہوں۔ اور اگر صحابہ یا تابعین کا قول ہو تو اس کا ماخذ بھی بتا سکتا ہوں، اس طرح کا اللہ تعالیٰ نے انہیں حافظہ عطا کیا تھا، محمد بن سلام بیکندی جو بہت بڑے محدث اور بڑے مالدار تھے حدیث کی طلب میں انہوں نے اسی ہزار درہم خرچ کیا ایک دفعہ ان کا قلم ٹوٹ گیا، انہوں نے اعلان کر دیا جو شخص ایک قلم لائے گا وہ ایک دینار پائے گا۔ اور دینار ساڑھے چار ماشے سونے کا ہوتا ہے۔ ان کے اعلان پر سینکڑوں قلم جمع ہو گئے اور انہوں نے سارے کے سارے خرید لیے۔ یہی محمد بن سلام کہتے تھے کہ جب محمد بن اسماعیل آجاتا ہے تو میں حیران ہو جاتا ہوں کہ ایسا نہ ہو کہ غلطی ہو جائے کیونکہ بخاری کو غلطی کا پتہ چل جاتا ہے۔ کہیں غلطی پر بخاری ٹوک نہ دے اس لیے حیران ہو جاتے تھے۔ ایک دفعہ محمد بن سلام نے امام بخاری سے کہا میری کتابوں کی نظر ثانی کر دو اگر کوئی غلطی ہو تو اسے درست کر دو حاضرین میں سے کسی نے کہا یہ نوجوان کون ہے؟ کہا ”هذا الذي ليس مثله“ اسکی مثل کوئی نہیں ہے^(۲) اور یہ اس وقت کی باتیں ہیں جبکہ ابھی سفر پر باہر نہیں گئے تھے، عبد اللہ بن محمد مسندی وہ ہیں جو یمان جعفی کے پوتا تھے اور یمان جعفی کے ہاتھ پر امام بخاری کے پردادا ”مغیرہ“ نے اسلام قبول کیا تھا، اسی لیے امام بخاری رحمہ اللہ کو جعفی کہا جاتا ہے، کیونکہ اس وقت کے عرف کے مطابق جب کوئی شخص دوسرے کے ہاتھ پر اسلام قبول کرتا تھا تو اسکو اسی کی طرف منسوب کیا جاتا تھا، امام بخاری رحمہ اللہ کہتے ہیں کہ سولہ سال کی عمر میں میں نے عبد اللہ بن مبارک اور وکیع کی کتابیں یاد کر لیں اور اہل الرائے کی باتیں بھی پہچان لیں اور انکی کلام کی معرفت حاصل کر لی۔

حنفی کہتے ہیں کہ بخاری رحمہ اللہ نے ہماری فقہ اچھی طرح نہیں پڑھی انہیں کچھ شذرات پہنچے ہیں جن پر وہ اکتفاء کرتے ہیں، احناف کی یہ بات غلط ہے کیونکہ ابو حفص ان کے استاد ہیں جو کہ امام محمد کے شاگرد ہیں اور وہ احناف کے بہت بڑے فاضل آدمی ہیں، جبکہ آپ نے ان سے فقہ حنفی پڑھی ہے تو ضروری ہے کہ اچھی طرح ہی پڑھی ہے، ابو حفص کبیر بڑے معروف آدمی ہیں، ہاں اتنی بات ہے کہ امام بخاری رحمہ اللہ نے ایسے لوگوں سے علم حاصل کیا ہے جو اس بات کے قائل تھے کہ ایمان قول اور عمل کا نام ہے جس میں کمی بیشی ہوتی ہے صرف اعتقاد کا نام نہیں ہے۔ ابو حفص کبیر بھی آج کل کے حنفیوں جیسے نہیں تھے بلکہ وہ توفاتحہ خلف الامام کے بھی قائل تھے، جیسا کہ مولانا عبدالحی



نے لکھا ہے۔ اسی طرح وہ ایمان کو مرکب مانتے تھے اور اس میں کمی بیشی کے بھی قائل تھے، وہ جامد مقلد حنفی نہیں تھے گویا وہ فقہ حنفی پڑھنے کی وجہ سے حنفی تھے، تقلید کرنے والے حنفی نہیں تھے۔ جیسا کہ ابن دینق العید کو لوگ شافعی بھی کہتے ہیں اور مالکی بھی، اب وہ دونوں کے مقلد نہیں ہو سکتے بلکہ اس کا مطلب یہ ہے کہ وہ فقہ شافعی کو بھی پوری طرح جانتے تھے جیسے فقہ مالکی کو بھی پوری طرح سمجھتے تھے اور شافعی مالکی دونوں کے اصول فقہ سے واقف تھے اس لیے دونوں کی طرف منسوب کر دیئے جاتے ہیں، اسی طرح ابو حفص حنفی فقہ پڑھنے کی وجہ سے حنفی تھے، جیسا کہ امام محمد اور ابو یوسف حنفی کہلاتے ہیں اور ان کو مجتہد بھی کہتے ہیں لیکن اس سے مراد مجتہد فی المذہب لیتے ہیں تاکہ امام ابو حنیفہ رحمۃ اللہ علیہ کا درجہ ان سے اونچا رہے۔ وہ کہتے ہیں مجتہد کی دو قسمیں ہیں مجتہد فی الشرع اور یہ چار امام مجتہد فی الشرع ہیں اور امام محمد مجتہد فی المذہب ہیں، اس طرح تو امام شافعی کا درجہ ان سے اونچا ہو گا کیونکہ وہ مجتہد فی الشرع ہیں حالانکہ وہ کہتے ہیں کہ امام محمد، امام شافعی کے استاد ہیں۔ بلکہ یہاں تک کہتے ہیں کہ شافعی رحمۃ اللہ علیہ نے جو کچھ سیکھا ہے انہی سے سیکھا ہے۔ محمد مجتہد فی المذہب ہی رہے اور امام شافعی رحمۃ اللہ علیہ مجتہد فی الشرع بن گئے۔ خیر یہ خود ساختہ باتیں ہیں، امام محمد رحمۃ اللہ علیہ اور ابو یوسف نے دو تہائی مسائل میں امام ابو حنیفہ رحمۃ اللہ علیہ کی مخالفت کی ہے، پھر بھی حنفی ہیں، یہ نسبت گویا سکولی تھی، جیسے علیگزھ پڑھے ہوئے کو علیگ کہہ دیتے ہیں حالانکہ وہ علیگزھمی کا مقلد نہیں ہوتا۔ یا عربی فاضل یا مولوی فاضل کہتے ہیں یہ تقلیدی نسبت نہیں ہوتی، اسی طرح حنفی، شافعی، مالکی، حنبلی یہ نسبتیں شروع میں سکولی تھیں بعد میں تقلیدی بن گئیں، شامی اور کنز کی شرح بحر الرائق فقہ حنفی کی کتابیں ہیں ان میں لکھا ہے ”والعامی لا مذہب لہ“ عوام الناس کا کوئی مذہب نہیں ہوتا، اس کا مطلب یہ ہے کہ وہ اپنے آپ کو حنفی نہیں کہلا سکتے، حنفی وہ ہو گا جس نے فقہ حنفی پڑھی ہو جیسے فقیہ وہ ہوتا ہے جس نے فقہ پڑھی ہو، لہذا عامی لوگ حنفی نہیں کہلا سکتے، اس پر انور شاہ ناراض ہو گیا، کہتا ہے شامی اور بحر الرائق والوں نے بڑی غلطی کی ہے، انہوں نے عامی کو یہ رخصت دیدی ہے کہ جس سے چاہیں فتویٰ لے لیں، کیونکہ انہوں نے کہا ہے کہ ان کا کوئی مذہب ہی نہیں، مجتہد کا بھی کوئی مذہب نہ ہوا اور نہ عامی کا، چند لوگ جو فقہ پڑھے ہیں صرف ان کا ہی مذہب حنفی ہوا۔ بس یہ حنفی کہلا سکتے ہیں، جیسے نحوی وہی شخص ہوتا ہے جو علم نحو جانتا ہو۔ یہ تو نہیں ہے کہ کسی نحوی کا مقلد ہو تب نحوی کہلاتا ہو، اسی طرح صرف وہ ہے جو علم صرف جانتا ہو۔ ایسے ہی حنفی وہ ہے جو فقہ حنفی جانتا ہو۔ لہذا حنفی، شافعی وغیرہ تقلیدی نسبتیں نہیں تھیں۔ اس لیے متقدمین کو کسی مذہب کا مقلد نہیں کہا جاسکتا۔ امام محمد اور امام ابو یوسف کو مجتہد فی الشرع ہی کہنا چاہیے کیونکہ وہ دو تہائی مسائل میں امام ابو حنیفہ رحمۃ اللہ علیہ کی مخالفت کرتے ہیں تو کیا ابھی تک وہ مجتہد فی المذہب ہی ہیں؟ بعض کہتے ہیں کہ چونکہ وہ دونوں اصول و قواعد میں امام صاحب کی مخالفت نہیں کرتے اس لیے مجتہد فی المذہب ہیں حالانکہ قواعد میں بھی وہ مخالفت کرتے ہیں جو کہ اصول فقہ میں درج ہیں، اور اگر کسی چیز میں اتفاق ہو جائے تو یہ تقلید کی وجہ سے تو نہیں ہے، بلکہ یہ اتفاق دلیل کی وجہ سے ہوتا ہے کہ انہیں بھی اس مسئلہ کی وہ دلیل مل جاتی ہے جو امام صاحب کی ہے۔ اس لیے کہا گیا ہے کہ جب حدیث نبوی کسی کے مذہب کے خلاف آجائے تو کیا کیا جائے؟ جیسا کہ ابن الصلاح نے لکھا ہے کہ اگر کوئی حدیث شافعی

مذہب کے خلاف آجائے تو کہا ہے کہ اگر وہ مجتہد مطلق ہو یا مجتہد فی المذہب ہو یا مجتہد نہیں ویسے دیکھتا ہے کہ اس مسئلہ میں امام شافعی رحمہ اللہ کے ہاں دلیل نہیں ہے تو وہ حدیث نبوی پر عمل کرے۔ ایسا کرنے سے وہ شافعییت سے خارج نہیں ہو جائے گا امام شعرانی نے میزان کبریٰ میں لکھا ہے کہ اگر اپنے مذہب کے خلاف کوئی حدیث موجود ہو تو حدیث پر عمل ہونا چاہیے، کیونکہ اگر یہ حدیث امام کو بھی مل جاتی تو وہ بھی حدیث پر ہی عمل کرتا۔

امام بخاری رحمہ اللہ نے پہلے اپنے ملک کے مشائخ سے استفادہ کیا، اور ستر ہزار سے زائد احادیث یاد کر لیں، ان کے راویوں کے حالات بھی جان لیے، اقوال صحابہ و تابعین اور ان کے ماخذ معلوم کر لیے، اس طرح وہ فن حدیث میں ماہر اور کامل ہو گئے۔ اس کے بعد انہوں نے دوسرے اسلامی ممالک کا سفر شروع کیا سب سے پہلے حجاز کا سفر کیا اور مکہ مکرمہ تشریف لے گئے وہاں امام حمیدی رحمہ اللہ سے ملے جو ان کے حدیث کے استاد ہیں، بعض احناف کہہ دیتے ہیں کہ شاید امام بخاری رحمہ اللہ بھی پہلے حنفی ہوں گے، حجاز جا کر اہل ظاہر سے ملاقات کی تو اہل حدیث ہو گئے۔ حالانکہ وہاں انہوں نے حمیدی سے حدیث اخذ کی۔ اور حمیدی نے امام شافعی رحمہ اللہ سے فقہ پڑھی ہے، وہ یہ بھی کہتے ہیں کہ ان کی ملاقات عبدالرحمن مہدی سے بھی ہوئی ہے وہ اہل ظاہر تھے اور احناف اسحق بن راہویہ کو حنفی بناتے ہیں حالانکہ وہ حنفی نہیں تھے، جس کی دلیل یہ دیتے ہیں کہ ایک دفعہ مامون وہاں گیا، لوگوں نے اس کے پاس اسحق بن راہویہ اور دیگر ساتھیوں کی شکایت کی کہ یہ اوراق سے فقہ حنفی کو دھوکہ کر ان پر احادیث لکھتے ہیں۔ مامون نے بلا کر پوچھا کہ ایسا کیوں کرتے ہو؟ تو انہوں نے کہا کہ فقہ کی یہ باتیں حدیث کے خلاف ہیں اس لیے ایسا کرتے ہیں۔ جب اسحق بن راہویہ بھی دھونے والوں میں شامل ہیں تو وہ حنفی کیونکر ہو سکتے ہیں؟ امام ابو حنیفہ یا ان کے شاگردوں سے اخذ علم سے کوئی شخص حنفی تو نہیں بن جائے گا۔ امام بخاری رحمہ اللہ نے بہت سے ایسے لوگوں سے حدیث پڑھی ہے جو امام صاحب کے شاگرد ہیں جیسے مکی بن ابراہیم ان کے شاگرد ہیں لیکن اس سے وہ ان کے مقلد نہیں بن جائیں گے اور امام بخاری رحمہ اللہ نے یہ شرط لگائی تھی کہ میں ان علماء سے احادیث اخذ کروں گا جو ایمان کو قول و عمل کہتے ہیں اور اس میں کمی بیشی کے قائل ہیں۔ لہذا مکی بن ابراہیم نے اگرچہ امام صاحب سے علم حاصل کیا ہے لیکن وہ ہر مسئلہ میں امام صاحب کی تقلید نہیں کرتے۔ ایک شخص کے بہت سے اساتذہ ہوتے ہیں جن سے وہ استفادہ کرتا ہے لیکن ان کا مقلد تو نہیں بن جاتا۔ عبداللہ بن مبارک کے بارہ میں بھی کہتے ہیں کہ وہ امام ابو حنیفہ کی طرف میلان رکھتے تھے۔ اور ان سے امام صاحب کے بہت سے مناقب بھی نقل کرتے ہیں حالانکہ انہوں نے بھی آخر میں امام ابو حنیفہ سے نقل کردہ احادیث پر خط کھینچ دیا تھا اور کہا میں آئندہ یہ احادیث لوگوں کو نہیں سناؤں گا کسی نے سوال کیا کہ پہلے تو آپ ان سے بیان کیا کرتے تھے تو انہوں نے جواب دیا ”کنالانعرفہ فلما عرفناہ ترکناہ“ یعنی ہم انہیں پہلے جانتے نہیں تھے جب انہیں جان لیا تو انہیں چھوڑ دیا ہے، مولوی شبیر نے مسلم کے مقدمہ میں یہ الفاظ نقل کیے ہیں، امام بخاری نے جزء رفع الیدین میں نقل کیا ہے کہ عبداللہ بن مبارک نے ایک دفعہ امام ابو حنیفہ کے قریب نماز پڑھی، اور رفع الیدین کی، امام ابو حنیفہ نے ان سے کہا ”کدت ان تطیر“ قریب تھا تو کہ نماز میں اڑنے لگے تو انہوں نے جواب دیا، آپ نماز کے شروع

میں رفع الیدین کرنے سے نہیں اڑے تو میں بار بار کرنے سے کیسے اڑ سکتا ہوں۔ گویا ابن مبارک حاضر جواب تھے۔ معلوم ہوا کہ کسی کا شاگرد ہونے سے یا اس سے علم حاصل کرنے سے انسان اسکا مقلد نہیں بن جاتا اور نہ ہی اسکا یہ مطلب ہے کہ اس نے اس کا مذہب اختیار کر لیا ہے۔

خیر امام بخاری رحمہ اللہ اپنے وطن کے علماء سے تحصیل علم کے بعد مکہ مکرمہ گئے اور وہاں کے متبحر علماء سے علم حاصل کیا، ان میں چند ایک کے نام یہ ہیں، ابو بکر عبد اللہ بن زبیر حمیدی جو مسند حمیدی کے مصنف ہیں، عبد اللہ بن یزید مرقی، اسماعیل بن سالم الصائغ، ابو الولید احمد بن محمد الأثرقی۔ اس کے بعد آپ نے مدینہ منورہ کا رخ کیا، اور جن اساتذہ سے علم حاصل کیا ان میں سے مشہور یہ ہیں، ابراہیم بن منذر، ابراہیم بن حمزہ، مطرف بن عبد اللہ عبد العزیز بن عبد اللہ الاویسی، ابو ثابت محمد بن عبید اللہ۔ اور دیگر بہت سے محدثین سے علم حاصل کیا۔ تاریخ کبیر بھی آپ نے وہاں لکھی، بعض نے ذکر کیا ہے کہ صحیح بخاری کے ابواب و تراجم بھی وہاں آپ کی قبر مبارک اور منبر کے درمیان بیٹھ کر لکھے ہیں۔ اور جب کتاب مکمل ہو گئی تو آپ نے اسے امام احمد بن حنبل، علی بن مدینی اور یحییٰ بن معین پر پیش کیا تو انہوں نے چار احادیث کے علاوہ تمام احادیث کی صحت پر اتفاق کیا۔ اور ان چار کی تعیین نہیں کی۔ عقیلی نے کہا ہے کہ وہ احادیث بھی امام بخاری کے قول کے مطابق صحیح ہیں، تاریخ کبیر کی طرح قضا یا صحابہ و تابعین بھی وہاں لکھی ہے، پھر بصرہ میں گئے اور وہاں چار سال رہے وہاں کے مشہور اساتذہ یہ ہیں۔ ابو عاصم النبیل یہ بھی مکی بن ابراہیم کی طرح ثلاثیات کا راوی ہے، صفوان بن عیسیٰ، بدر بن مجبر جرمی بن عمارہ، محمد بن عرعہ، سلیمان بن حرب، ابو داؤد الطیالسی اور محمد بن سنان وغیرہ اس وقت کے مشہور محدث تھے، ان سے پڑھتے رہے اور جب حج کا موقع آتا تو حج کرنے چلے جاتے۔ پھر کوفہ میں آٹھ دفعہ گئے۔ وہاں جن علماء سے علم حاصل کیا وہ یہ ہیں، عبد اللہ بن موسیٰ، ابو نعیم احمد بن یعقوب، اسماعیل بن ابان، حسن بن ربیع، خالد بن مخلد، سعید بن حفص، عمر بن حفص، طلق بن غنام، عروہ، اور قبیسہ اور ان کے ہم زمان دیگر علماء سے اخذ علم کیا، بغداد میں بھی بہت دفعہ گئے، جیسا کہ انہوں نے ذکر کیا ہے کہ کوفہ اور بغداد میں آٹھ دفعہ گیا ہوں۔ اور ہر دفعہ امام احمد کو ملتے رہے۔ یہاں کے قابل ذکر اساتذہ میں امام احمد بن حنبل، محمد بن عیسیٰ الصباغ یہ اصل میں طباع ہے، محمد بن سابق اور شریح بن نعمان مشہور شیوخ ہیں۔

شام میں آدم بن ابی ایاس، محمد بن یوسف فریابی، ابونصر اسحاق بن ابراہیم، ابوالیمان حکم بن نافع، محمد بن جعفر، اور حیوہ بن شریح سے علم حاصل کیا۔ یہ شام کے بڑے علماء تھے آپ جزیرہ میں بھی گئے، بعض نے جزیرہ کے سفر کا انکار کیا ہے، اور جزیرہ وہ آبادی ہے جو فرات اور دجلہ کے درمیان ہے، وہاں آپ نے احمد بن عبد الملک حرانی، عبد اللہ بن یزید حرانی، عمرو بن خلف اور اسماعیل بن عبد اللہ الرقی سے اخذ علم کیا۔ مصر میں سعید بن ابی مریم، عبد بن صالح، احمد بن صالح، اصمغ بن فرج، احمد بن شبيب، سعید بن کثیر بن عفیر، یحییٰ بن عبد اللہ بن کبیر وغیرہ آپ کے شیوخ ہیں۔

مرو میں علی بن حسن بن شقیق، محمد بن مقاتل، عبدان بن عثمان مروزی سے علم حاصل کیا، اور بلخ میں مکی بن

ابراہیم، یحییٰ بن بشر، یحییٰ بن موسیٰ، حسن بن شجاع، محمد بن ابان اور قتیبہ بن سعید ثقفی ہیں، نیشاپور میں اسحق بن راہویہ، یحییٰ بن یحییٰ، بشر بن حکم، اور محمد بن رافع ہیں۔ واسط میں حسان بن حسان، عبد اللہ بن حسان، اور سعید بن عبد اللہ وغیرہ ہیں، ری میں ابراہیم بن موسیٰ سے ملاقات ہوئی، بخارا میں محمد بن سلام بیکندی، محمد بن یوسف بیکندی، عبد اللہ بن محمد المسندی، اور ابراہیم بن آشعث وغیرہ سے علم حدیث حاصل کرتے رہے، اس طرح وہ تمام اسلامی شہروں کے مشائخ سے ملے، محمد بن ابی حاتم کہتے ہیں کہ امام صاحب نے شیوخ کے مسلک کے متعلق فرمایا ”کتبت عن ألف وثمانین نفسا ليس فيهم الا صاحب حديث، وقال أيضا - لم أكتب الا عن قال: الايمان قول وعمل“^(۱) میں نے ایک ہزار اسی شیوخ سے احادیث لی ہیں جو سارے اصحاب حدیث تھے، اور ان سب کا یہ عقیدہ تھا کہ ایمان قول اور عمل کا نام ہے۔

تلامذہ:

امام بخاری کے تلامذہ بے شمار ہیں۔ حافظ ابن حجر رحمہ اللہ نے ذکر کیا ہے ”ذکر الفربری أنه سمعه منه تسعون ألفا“^(۲) یعنی فربری کہتے ہیں کہ امام بخاری سے نوے ہزار شاگردوں نے صحیح بخاری کا سماع کیا ہے، آپ کے تلامذہ میں سے چند مشہور و معروف شاگرد یہ ہیں، صحیح مسلم کے مصنف امام مسلم بن حجاج رحمہ اللہ، جامع ترمذی کے مصنف امام ابو عیسیٰ ترمذی رحمہ اللہ، سنن نسائی کے مؤلف امام ابو عبد الرحمن النسائی، سنن دارمی کے مصنف امام عبد اللہ بن عبد الرحمن الدارمی، قیام اللیل کے مؤلف امام محمد بن نصر المروزی، صحیح ابن خزمہ کے مصنف امام ابن خزمہ، اسی طرح محمد بن یوسف فربری، امام ابو حاتم رازی، ابو جعفر محمد بن ابی حاتم الوراق، ابراہیم الحرابی وغیرہ، یہ سب ائمہ اپنے وقت کے حفاظ حدیث تھے، ان کے علاوہ بہت سی مخلوق نے امام بخاری رحمہ اللہ سے حدیث کا علم حاصل کیا ہے۔ امام بخاری رحمہ اللہ کے اساتذہ اگرچہ ہزار سے متجاوز ہیں لیکن صحیح بخاری میں دو سو نو اسی کا ذکر ہے، اور مشائخ بخاری کو پانچ طبقات میں تقسیم کیا گیا ہے، طبقہ اولیٰ: پہلے طبقہ میں آپ کے وہ مشائخ آتے ہیں جنہوں نے کبار ثقہ تابعین سے روایت بیان کی ہے، اور یہ ثلاثیات کے راوی ہیں، جیسے محمد بن عبد اللہ انصاری نے امام بخاری رحمہ اللہ کو حمید سے روایت بیان کی ہے، اور حمید تابعی ہے۔ اور مکی بن ابراہیم نے یزید بن ابی عبید سے روایت کی ہے اور ابو عاصم النبیل بھی یزید بن ابی عبید سے روایت کرتا ہے اور عبید اللہ بن موسیٰ، اسماعیل بن ابی خالد سے روایت کرتا ہے، ابو نعیم نے اعمش سے روایت کی ہے، اور خلاد بن یحییٰ، عیسیٰ بن طہمان سے، اور علی بن عیاش، اور عصام بن خالد دونوں حریر بن عثمان سے روایت کرتے ہیں۔ یہ اعلیٰ درجہ ہے یہ اصل میں ثلاثیات کے اساتذہ ہیں اور یہ اساتذہ جن کا ذکر ہوا ہے سارے کے سارے تابعی ہیں۔

احناف کہتے ہیں کہ ثلاثیات بخاری کے زیادہ تر راوی حنفی ہیں۔ لیکن سوچنے کی بات یہ ہے کہ بخاری شریف

(۱) مقدمة لفتح ص ۲۷۹

(۲) المقدمة ص ۲۹۱



میں امام ابوحنیفہ رحمۃ اللہ علیہ کے واسطے سے کوئی ثلاثی حدیث نہیں ہے۔ امام بخاری رحمۃ اللہ علیہ کے اساتذہ کو حنفی کہنا درست نہیں ہے کیونکہ وہ مقلد نہیں تھے، بلکہ امام بخاری رحمۃ اللہ علیہ نے شرط لگائی ہے کہ میں ان علماء سے حدیث لیتا ہوں جو ایمان کو قول اور عمل کہتے ہیں اور اس میں زیادتی اور نقصان کے قائل ہیں۔ لہذا وہ مشائخ امام ابوحنیفہ کے ساتھ موافق یا ان کے مقلد نہ ہوئے کیونکہ امام ابوحنیفہ کے ایمان کے متعلق دو ہی قول ہیں۔ کہ ایمان بسیط ہے یعنی صرف تصدیق کا نام ہے یا تصدیق اور اقرار دونوں کا نام ہے۔ وہ عمل کو ایمان سے خارج مانتے ہیں، اور اس کا یہ مطلب بھی نہیں ہے کہ وہ عمل کو بالکل نظر انداز کرتے ہیں جیسا کہ مرجیئہ کا مذہب ہے، کیونکہ مرجیئہ تو عمل کو بالکل نظر انداز کر دیتے ہیں وہ کہتے ہیں کہ ایمان تصدیق کا نام ہے تصدیق کے پائے جانے کے بعد انسان کتنے ہی گناہ کر لے وہ جہنم میں نہیں جائے گا، کیونکہ اگر تصدیق کرنے والا اپنے گناہوں کی وجہ سے جہنم میں چلا جائے تو اس کا مطلب یہ ہوگا کہ اس کے ساتھ اس کا ایمان بھی جہنم میں چلا جائے گا۔ اور یہ نہیں ہو سکتا۔ انور شاہ نے عجیب جواب دیا ہے ان کا کہنا ہے کہ اس کا ایمان اتار کر دروازے میں رکھ لیا جائے گا جیسے جیل میں جانے والوں کے کپڑے اتار کر جیل خانہ کے دروازے پر رکھ دیئے جاتے ہیں اور قیدیوں کا لباس انہیں پہنا دیا جاتا ہے، اسی طرح تصدیق کرنے والوں کا ایمان اتار لیا جائے گا، حالانکہ ایمان ایسی چیز ہی نہیں ہے جو اتاری جاسکے، حدیث میں آتا ہے کہ فرشتوں کو حکم ہوگا کہ جس کے دل میں ادنیٰ ایمان بھی ہے اسے دوزخ سے نکال لو، تو کیا فرشتے دوزخ کے دروازے پر آکر دوزخیوں کی لسٹ دیکھیں گے کہ کن کن کا ایمان یہاں اتار کر رکھا ہوا ہے؟ جواب اصل میں یہ ہے کہ اگر ایسی تصدیق ایمان ہو بھی اور گناہ گار اس کے ساتھ دوزخ میں داخل کر دیا جائے تو ایمان ایسی چیز ہی نہیں ہے جسے دوزخ میں کوئی تکلیف پہنچے، اب دیکھیں فرشتے بھی نکالنے کے لیے بھیجے جائیں گے تو کیا فرشتوں کا ایمان بھی اتار کر دروازے پر رکھ لیا جائے گا اور کیا انہیں کافر بنا کر دوزخیوں کو نکالنے کے لیے بھیجا جائے گا؟ لہذا انور شاہ کا جواب کوئی معقول نہیں ہے۔ اگرچہ تصدیق کا تعلق دل سے ہے۔ دوزخی کے دل کو تو تکلیف ہوگی۔ لیکن اس کا یہ مطلب تو نہیں کہ ایمان کو بھی کوئی تکلیف ہوگی۔

شرح
بخاری

129

مرجیہ کا مذہب یہ ہے کہ جس شخص میں تصدیق پائی جائے وہ دوزخ میں نہیں جاسکتا، جیسا کہ اگر کسی میں کفر پایا جائے تو وہ جنت میں نہیں جاسکتا، کفر و ایمان دو الگ الگ چیزیں ہیں لہذا ان کا حکم بھی الگ الگ ہے۔ ایمان کے بارہ میں امام ابوحنیفہ یہ بات نہیں کہتے، وہ تو عمل کو لازمی چیز سمجھتے ہیں، لیکن آخری نجات عمل پر موقوف نہیں ہے یہ ان کا قول ہے، وہ عمل کو ضروری سمجھتے ہیں، لیکن اسے ایمان کا جزء نہیں کہتے۔ کیونکہ ان کے نزدیک ایمان اور اسلام میں تلازم ہے، اور اسلام کے لیے عمل کی ضرورت ہے، یہ نہیں ہو سکتا کہ ایک آدمی مومن ہو مسلمان نہ ہو یا مسلمان ہو اور مومن نہ ہو، دونوں میں تلازم ہے اگرچہ ان دونوں کا مفہوم الگ الگ ہے۔ لہذا امام ابوحنیفہ رحمۃ اللہ علیہ کا مذہب مرجیئہ والا نہیں ہے۔ مرجیئہ تو عمل کو نظر انداز کر دیتے ہیں لیکن امام ابوحنیفہ رحمۃ اللہ علیہ عمل کو بصورت لزوم مانتے ہیں، شرح احیاء العلوم میں زبیدی نے کہا ہے کہ حنفیہ کے نزدیک ایمان کے لیے تین چیزوں کا ہونا ضروری ہے، ایک تصدیق جبکہ وہ کلام نفسی ہو، دوسری معرفت، جبکہ تصدیق نفسی ہے تو معرفت اس سے الگ چیز ہوئی، تیسرا انقیاد قلب، ایمان کے لیے

ان تینوں کا ہونا ضروری ہے، باقی رہی یہ بات کہ ان میں سے ایمان کونسی چیز ہے اور باقی دو چیزیں ایمان کے لیے شرط ہیں یا جزء ہیں، اور یہ نزاع لفظی ہے، بعض کہتے ہیں کہ ایمان کلام نفسی کا نام ہے، معرفت اور انقیاد دونوں اس کے لوازمات ہیں۔ بعض کہتے ہیں کہ یہ ایمان کے جزء ہیں اور تینوں چیزوں کا نام ایمان ہے خواہ بصورت شرط ہو یا بصورت جزء عمل کو لازم مان لیا، انقیاد قلب کا مطلب یہی ہے کہ اسلام کا معنی انقیاد بالعمل ہے گویا بندہ مسلمان تب ہوگا جبکہ اطاعت کو لازم کر لے ورنہ اگر یہ بات نہ مانی جائے پھر تو ہر قل اور ابوطالب کو بھی مسلمان ماننا پڑے گا۔ اور یہودی بھی مسلمان بن جائیں گے کیونکہ ان کے دل میں تصدیق تھی۔ تفتازانی کا خیال یہ ہے کہ صرف معرفت کا نام ایمان ہے اور اس نے شرح عقائد میں صرف معرفت کا نام ہی بنایا ہے، صدر الشریعہ کا خیال تھا کہ ایمان کلام نفسی ہے، اصل یہ ہے کہ تینوں چیزوں کا ہونا ضروری ہے اس لیے اگر غور سے کام لیا جائے تو یہ لوگ مرجیئہ نہیں ہیں، ان کا مذہب نزاع لفظی کی صورت ہے۔ اس لیے امام ابن تیمیہ رحمہ اللہ نے کہا ہے کہ یہ بدعتہ الالفاظ سے ہے یعنی یہ لفظ بدعت ہے اسے نہیں بولنا چاہیے، کیونکہ یہ سلف سے ثابت نہیں ہے سلف نے تو عمل کو ایمان کا جزء بنایا ہے۔ لہذا اسے جزء ہی کہنا چاہیے اگرچہ جزء کہنے اور لازم بنانے کا مطلب ایک ہی ہے۔ یہ ان کے ساتھ نزاع لفظی ہے دوسرے فرقوں کے ساتھ نزاع حقیقی ہے۔

طبقہ ثانیہ: دوسرے طبقے میں آپ کے وہ مشائخ آتے ہیں جو طبقہ اولی کے مشائخ کے ہم عصر ہیں، لیکن ثقات تابعین سے ان کی ملاقات نہیں ہے۔ جیسے آدم بن ابی ایاس، ابو مسہر عبدالاحلی بن مسہر، سعید بن ابی مریم، ایوب بن سلیمان بن بلال وغیرہ یہ دوسرے طبقے کے راوی ہیں۔

طبقہ ثالثہ: یہ طبقہ وسطی ہے یہ آپ کے وہ مشائخ ہیں جن کی ملاقات تابعین سے نہیں ہے بلکہ کبار اتباع تابعین سے انہوں نے احادیث اخذ کی ہیں، جیسے قتیبہ بن سعید، سلیمان بن حرب، نعیم بن حماد، علی بن مدینی، یحییٰ بن معین، احمد بن حنبل، اسحق راہویہ، ابوبکر بن ابی شیبہ، عثمان بن ابی شیبہ وغیرہ ان کی ملاقات بڑے بڑے اتباع تابعین سے ہے، تابعین سے نہیں، ان سے احادیث لینے میں امام مسلم بھی امام بخاری کے ساتھ شریک ہیں۔

طبقہ رابعہ: چوتھے طبقے والے وہ ہیں جو طلب علم میں بخاری کے رفقاء اور ہم سبق ہیں یا انہوں نے کچھ پہلے استادوں سے سماع کیا ہے جیسے محمد بن یحییٰ ذہلی، ابو حاتم رازی، محمد بن عبد الرحیم صاعقہ عبد بن حمید، احمد بن نصر، اور ان کی ہم مثل۔ ان سے امام بخاری رحمہ اللہ وہ روایات لیتے ہیں جو انہیں دوسرے مشائخ سے نہیں ملیں۔

طبقہ خامسہ: اس طبقے والے بمنزلہ ان کے شاگردوں کے ہیں ان سے بھی بعض الفاظ نقل کیے ہیں، جیسے عبد اللہ بن حماد آملی، عبد اللہ بن ابی العاص خوارزمی، حسین بن محمد فیانی وغیرہ۔ ان سے بخاری نے بہت کم روایت لی ہے۔ اور اس طرح انہوں نے وکیع کے اس قول پر عمل کیا ہے ”لا یكون الرجل عالما حتى يحدث عمن فوقه وعمن هو مثله وعمن هو دونه“ یعنی اس وقت تک عالم نہیں بن سکتا جب تک کہ وہ اپنے سے بڑے اور اپنے ہم مثل اور اپنے سے چھوٹے سے روایت نہ لے، خود امام بخاری کا قول بھی رباعیات میں منقول ہے ”لا یكون المحدث



کاملاً حتی یکتب عن فوقہ، وعن ہو مثله وعن ہو دونہ“ یعنی محدث کامل بننے کے لیے ضروری ہے کہ وہ اپنے سے بڑے چھوٹے اور ہم مثل سے احادیث لکھے^①۔

بعض لوگ محدثین کے بارہ میں کہہ دیتے ہیں کہ یہ پسناری کی طرح ہیں اور فقہاء بمنزلہ طبیب کے ہیں، صیدلانی (دوا فروش) دوا دے دیتا ہے لیکن اسے یہ علم نہیں ہوتا کہ یہ دوا کہاں اور کس مرض میں استعمال ہوتی ہے یہ طبیب ہی جانتا ہے کہ وہ دوائی کس مرض میں استعمال ہوتی ہے اور کیسے استعمال کرنی ہے، ایسے محدثین احادیث دیتے ہیں لیکن ان سے استدلال فقہاء ہی کر سکتے ہیں۔ حالانکہ یہ بات کوئی قاعدہ کلیہ نہیں ہے یہ بات امام بخاری رحمہ اللہ، امام مسلم رحمہ اللہ، ترمذی و ابو داؤد جیسے محدثین کو نیچا دکھانے کے لیے بنائی گئی ہے۔ اگرچہ محدثین میں تفاوت ہوتا ہے لیکن وہ احادیث کے استعمال اور ان سے استدلال کرنا بھی جانتے ہیں۔ امام بخاری رحمہ اللہ محدث ہونے کے باوجود فقیہ بھی ہیں ان کے متعلق ان کے اساتذہ نے فقیہ بلکہ آفقہ اور سید الناس کے الفاظ بولے ہیں۔ آپ کے متعلق آپ کے شیخ قتیبہ بن سعید نے کہا ہے ”جالست الفقہاء والزہاد والعباد فما رأیت منذ عقلت مثل محمد بن اسماعیل وعن قتیبہ ایضاً لو کان محمد بن اسماعیل فی الصحابة لکان اية“^② یعنی میں نے حدیث بھی پڑھی اہل رائے کی رائے میں غور و فکر کیا، فقہاء اور عابدوں، زہادوں کے پاس بھی بیٹھا، لیکن ان سب میں مجھے محمد بن اسماعیل جیسا نظر نہیں آیا، گویا حدیث وفقہ میں اور زہد و عبادت میں امام بخاری کا مقام بہت بلند تھا، قتیبہ بن سعید کا یہ قول بھی ہے ”لقد رحل الی من شرق الارض ومن غربها فما رحل الی مثل محمد بن اسماعیل“ یعنی میرے پاس زمین کے مشرق و مغرب سے لوگ (طلب علم کے لیے) آئے ہیں لیکن محمد بن اسماعیل بخاری جیسا کوئی اور نہیں آیا، محمد بن بشار نے امام بخاری رحمہ اللہ کو سید الفقہاء کا لقب دیا اور یہ بھی کہا ”هو أفاقہ خلق اللہ فی زماننا“^③ امام بخاری ہمارے زمانے میں اللہ تعالیٰ کی مخلوق سے بڑا فقیہ ہے۔ اور امام بخاری کی صحیح بخاری پڑھ کر معلوم ہو جاتا ہے کہ فقاہت میں بھی ان کا مقام بلند ہے^④۔

① مقدمۃ الفتح ص ۴۷۹

② مقدمہ ص ۴۸۲

③ المقدمۃ ص ۴۸۲، ۴۸۳

④ فقاہت امام بخاری ان کی صحیح کے تراجم سے واضح ہو جاتی ہے وہ احادیث سے احکام شرعیہ کا استنباط کرتے ہیں بعض مقامات میں ان کے تراجم ابواب کی مناسبت احادیث کے ساتھ عام فہم ہوتی ہے لیکن کئی مرتبہ احادیث نبویہ سے ان کا استنباط بڑا دقیق ہوتا ہے جسے عامی لوگ بلکہ کئی اہل علم بھی سمجھنے سے قاصر ہوتے ہیں، اور وہ اسے محل اعتراض بنا لیتے ہیں کہ یہاں حدیث مذکور کی باب کے ساتھ کوئی مناسبت نہیں ہے حالانکہ وہاں ان کی اپنی کم فہمی اور بے علمی حدیث کے باب کے ساتھ تعلق کو سمجھنے سے قاصر ہوتی ہے، امام بخاری رحمہ اللہ کی فقاہت مسلم ہے وہ بغیر مناسبت کے کوئی حدیث اپنی صحیح میں درج نہیں کرتے، علماء حدیث کی امام صاحب کے متعلق رائے یہ ہے کہ اگر وہ فقہ کے موضوع پر ایک مستقل کتاب تصنیف کر دیتے

بعض حنفی کہہ دیتے ہیں کہ بخاری نے فتویٰ دیا تھا کہ اگر دو مختلف افراد ایک بکری کا دودھ پی لیں تو وہ آپس میں رضاعی بھائی بن جاتے ہیں اور یہ ان کی فقہیت کے خلاف ہے، مولانا عبدالحی عیسیٰ اسکی تردید کرتے ہوئے کہتے ہیں کہ یہ بات صرف حنفیوں کی کتابوں میں پائی جاتی ہے، دوسرے لوگ اسے بیان نہیں کرتے، اس لیے یہ بات صحیح نہیں ہے۔ اور نہ ہی یہ امام بخاری کی فقہیت کا تقاضا ہے جیسا کہ ان کی کتاب سے معلوم ہوتا ہے، بعض حنفی جواب دیتے ہیں کہ بعض مالکیہ اور شافعیہ نے بھی اسے ذکر کیا ہے، حالانکہ انہوں نے بھی حنفیہ سے ہی نقل کیا ہے، سب سے پہلے یہ بات کہنے والے حنفی ہی ہیں اور احناف کی یہ بات بالکل لغو ہے اگر امام بخاری عیسیٰ اس چیز کے قائل ہوتے تو ضرور وہ اسے اپنی کسی کتاب میں درج کرتے، جبکہ بخاری شریف میں کتاب الرضاع کو دیکھا جائے تو رضاعت میں ازکا فتویٰ احناف اور امام ابوحنیفہ عیسیٰ کے مطابق ہے، اور وہ قلیل و کثیر رضاعت کو محرم کہتے ہیں، اور انہوں نے بکری کے دودھ پینے سے حرمت کا کوئی ذکر نہیں کیا، مختلف لوگ بازار سے گائے یا بھینس کا دودھ لاتے اور استعمال کرتے ہیں لیکن کوئی ذہن بھی اس بات کو قبول نہیں کرتا کہ اس طرح ان کے مابین رضاعت ثابت ہو گئی ہے ایک ادنیٰ آدمی بھی اسکا قائل نہیں ہو سکتا۔ امام بخاری عیسیٰ کا مقام تو بہت بلند ہے، اس طرح بعض لوگ یہ بھی کہہ دیتے ہیں کہ امام بخاری عیسیٰ نے اپنے استاد علی بن مدینی کی کتاب العلل بغیر اجازت کے لے کر اس کے حوالے یاد کر لیے۔ ان کے فوت ہونے کے بعد وہ حوالے نقل کئے ہیں یہ ایسی لغو باتیں کرتے ہیں، حافظ ابن حجر عیسیٰ نے تہذیب التہذیب میں اسکا رد کیا ہے، کہ یہ بالکل غلط بات ہے^① اور اس بات کی کوئی متصل سند نہیں ہے، کیونکہ امام بخاری عیسیٰ تو ایسے الزامات

توان کی کتاب فقہ دیگر مذاہب اربعہ کی کتب فقہ سے بڑھ کر عالم اسلام میں قبول عام حاصل کرتی، کیونکہ امام بخاری عیسیٰ کی فقہ اور اس کے مسائل و احکام کتاب و سنت سے ہی مستنبط ہوتے اور اس میں آراء رجال کی بھرمار نہ ہوتی جیسا کہ ان کی صحیح بخاری میں ان کے استنباطات سے واضح ہوتا ہے امام بخاری عیسیٰ کی فقہیت کا اقرار بلند پایہ علماء نے کیا ہے حاشد بن اسمعیل نے کہا ہے کہ مجھے ابو مصعب احمد بن ابی بکر زہری نے کہا ”محمد بن اسماعیل أفتقہ عندنا وأبصر بالحديث من أحمد بن حنبل“ یعنی امام بخاری امام احمد سے زیادہ فقیہ اور حدیث کی بصیرت رکھتے ہیں۔ تو ایک آدمی نے کہا تم حد سے بڑھ گئے ہو، تو ابو مصعب نے کہا اگر آپ امام مالک عیسیٰ کو پاتے اور ان کے اور امام بخاری عیسیٰ کے چہروں کو دیکھتے تو آپ کہتے کہ امام مالک اور امام بخاری عیسیٰ دونوں حدیث و فقہ میں ہم پلہ اور برابر ہیں (مقدمہ ص ۴۸۲) یعنی جبکہ مالک اور بخاری برابر ہیں تو امام احمد عیسیٰ سے بڑھ کر ہوئے امام بخاری عیسیٰ فطری طور پر بہت قوی حافظہ والے تھے جس سے انہوں نے فن حدیث میں بہت فائدہ اٹھایا، استاد سے جو سنتے فوراً زبانی یاد ہو جاتا، صغر سنی میں اساتذہ انہیں دیکھ کر کہا کرتے تھے ”هذا یكون له صیت“ (مقدمہ ص ۴۸۲) احمد بن اسحاق نے کہا ”من أراد أن ينظر الى فقیه بحقه و صدقه فلينظر الى محمد بن اسماعیل“ جو شخص صحیح طور پر فقہ کا حق ادا کرنے والے شخص کو دیکھنا چاہتا ہے وہ امام بخاری کو دیکھ لے (المقدمہ ص ۴۸۲)

سے بہت متنفر تھے اور ان سے بچا کرتے تھے، پھر اگر یہ صحیح بھی ہو تو علی بن مدینی نے اپنی کتاب قبر میں ساتھ لے جانے کے لیے تو نہیں لکھی تھی وہ کتاب اپنے شاگردوں کو سنانے کے لیے ہی لکھی تھی اور امام بخاری رحمہ اللہ ان کے شاگرد تھے انہوں نے خود انہیں سنائی ہوگی، علی بن مدینی تو ان کی بڑی عزت کیا کرتے تھے اور امام بخاری ان کی بڑی عزت و احترام کرتے تھے وہ کہتے ہیں کہ میں نے اپنے آپ کو سوائے علی بن مدینی کے کسی اور سے چھوٹا نہیں سمجھا اور علی بن مدینی امام بخاری کے متعلق کہا کرتے تھے ”مارأی مثله“ وہ تو امام بخاری کی اس قدر تعریف کرتے ہیں اگر کوئی کتاب بلا اجازت لینے کی بات ہوتی تو وہ امام بخاری رحمہ اللہ کی ہجو کرتے۔ بہر حال اس قسم کی باتیں خود ساختہ ہیں جن کا کوئی اصل نہیں ہے۔

بعض لوگ کہتے ہیں کہ امام مسلم رحمہ اللہ نے بخاری کے بعض راویوں سے روایت نہیں کی۔ حالانکہ یہ کوئی ضروری تو نہیں ہے کہ بخاری کا جو راوی ہو، مسلم اس سے ضرور روایت کرے۔ کئی دفعہ ایسا بھی ہوتا ہے کہ وہ روایت اسے پہنچی نہیں ہوتی اور یہ بھی ہو سکتا ہے کہ وہ انکی شرط پر نہ ہو، بخاری کے اسی راوی ایسے ہیں جن پر تنقید کی گئی ہے لیکن وہ جرح اور تنقید ایسی ہے جو محدثین رحمہ اللہ کے نزدیک قابل قبول نہیں ہے، اگر وہ راوی قابل جرح ہے بھی تو امام بخاری رحمہ اللہ نے اس کا ذکر متابعت کیا ہے، بطور استدلال کے ان کی حدیث نہیں لی، حافظ ابن حجر رحمہ اللہ نے ان راویوں کو جمع کر کے جو ان پر اعتراضات تھے ان کا رد کیا ہے^①، جیسے ابو بکر بن عیاش کا ذکر بخاری شریف میں متابعتاً آیا ہے۔

امام بخاری رحمہ اللہ کی ذہانت اور قوت حافظہ:

دار الخلافہ بغداد کے علماء نے امام بخاری رحمہ اللہ کی ذہانت اور قوت حافظہ سے متعلق بہت سی حیران کن خبریں سنی ہوئی تھیں جو اسلامی دنیا میں دن بدن پھیل رہی تھیں، جب امام بخاری بغداد تشریف لے گئے تو وہاں کے علماء و محدثین نے امام بخاری کی ذہانت اور ان کے حفظ و ضبط کا امتحان لینا چاہا اور وہاں کے سو محدث جمع ہوئے اور انہوں نے سو مختلف احادیث لیکر ان کے متون و اسانید کو الٹ پلٹ کر دیا مثلاً یمنی راویوں کو شامی اور شامیوں کو یمنی بنا دیا، ایک حدیث کا متن دوسری سند کے ساتھ اور اس کی سند دوسری حدیث کے متن کے ساتھ لگا دی۔ اور قلب کر کے ان سو احادیث کو دس افراد کے حوالے کیا۔ ہر ایک کے حصے میں دس دس احادیث آئیں۔ اور انہیں حکم دیا کہ وہ یکے بعد دیگرے امام موصوف پر احادیث مقلوبہ کو پیش کریں لہذا ان دس افراد میں سے ایک نے اپنی احادیث مقلوبہ میں سے ایک حدیث امام بخاری رحمہ اللہ پر پڑھی اور اسکی صحت کے بارہ میں دریافت کیا تو آپ نے فرمایا ”لا اعرفه“ (میں آپ کی پڑھی ہوئی حدیث کو نہیں جانتا) پھر اس نے دوسری حدیث پڑھی تو آپ نے فرمایا ”لا اعرفه“ اس طرح اس نے دس احادیث کو آپ پر پیش کیا، آپ ہر حدیث کے جواب میں ”لا اعرفه“ کہتے گئے، باقی نو افراد نے بھی باری باری اپنی احادیث مقلوبہ کو آپ پر پیش کیا، آپ سب کے جواب میں ”لا اعرفه“ کہتے رہے، جب دس آدمی اپنی سو احادیث پیش کر چکے تو امام بخاری پہلے آدمی کی طرف متوجہ ہوئے اور فرمایا تیری پہلی حدیث جو تو نے یوں

پڑھی ہے وہ اصل میں یوں ہے اور صحیح حدیث پڑھ کر سنادی، اسی طرح باقی نو احادیث اصل متن اور سند کے ساتھ پڑھ کر سنائیں۔ یوں آپ نے دس افراد کی پیش کردہ سو احادیث کو ان کے قلب کے ساتھ پڑھ کر بھی سنائیں، اور ہر حدیث کے متن کو اسکی اصل سند کے ساتھ اور ہر سند کو اس کے اصل متن کے ساتھ ملا کر صحیح اور درست احادیث بھی پیش کر دیں آخر تمام علماء و محدثین کو امام بخاری رحمہ اللہ کے حفظ و ضبط اور ان کی ذہانت کا اقرار کرنا پڑا۔

اگرچہ احادیث مقلوبہ کو صحیح پیش کر دینا بھی امام صاحب کا انتہائی کمال ہے لیکن اس سے بھی حیران کن بات یہ ہے کہ آپ نے دس آدمیوں کی پیش کردہ سو احادیث مقلوبہ کو ویسے ہی پڑھ کر سنا دیا جیسے ان سے سنا تھا حالانکہ آپ نے اس مجلس میں یہ مقلوب احادیث و اسانید ان سے صرف ایک ہی مرتبہ سنی تھیں^①

اسی طرح جب آپ سمرقند گئے، وہاں کے چار سو محدث جمع ہوئے اور آپ پر تخیل کا ارادہ کیا۔ انہوں نے بہت کوشش کی اور انہوں نے شامیوں کی سند، عراقیوں میں، اور عراقیوں کی سند شامی راویوں میں داخل کر دی، اور اہل حرم کی سند اہل یمن میں خلط ملط کر دی۔ اور امام صاحب کو مغالطہ دینا چاہا، لیکن ان کی کوئی غلطی پکڑنے میں کامیاب نہ ہو سکے ”فما استطاعوا مع ذلك أن يتعلقوا عليه بسقطة“^② ایک دفعہ بصرہ میں گئے۔ اور وہاں کے مشائخ سے ملاقات کرتے اور ان سے سماع کرتے تھے لیکن لکھا نہیں کرتے تھے حاشد بن اسماعیل کہتے ہیں کہ ہم ملامت کرنے لگے کہ آپ علم کا سماع کرتے ہیں لکھتے کیوں نہیں؟ سولہ دن کے بعد ہم نے ایسے ہی کیا تو آپ نے کہا تم روز بروز اعتراض کرتے ہو لاؤ جو تم نے لکھا ہے اسے پیش کرو ہم نے پندرہ ہزار احادیث سے زائد پیش کیں جو لکھی ہوئی تھیں، ہم نے اپنے مسودے سامنے رکھ لیے اور امام بخاری رحمہ اللہ نے یہ تمام احادیث زبانی پڑھنا شروع کیں حتیٰ کہ ہم ان کے حافظے سے بیان کردہ احادیث سن کر اپنی کتابوں کی غلطیوں کی اصلاح کرنے لگے کیونکہ ہمارے لکھے ہوئے میں غلطی ہوتی تھی امام بخاری کے بیان میں غلطی نہیں ہوتی تھی^③ گویا ان کا حافظہ قوی تھا یہ احادیث انہیں پہلے ہی یاد تھیں ابو عمرو خفاف نے کہا ہے کہ بخاری رحمہ اللہ کو امام احمد اور اسحق بن راہویہ سے حدیث کی بیس گنا زیادہ واقفیت حاصل ہے^④ ابوزرعہ بڑے مشہور صاحب علم تھے۔ ان کے بارہ میں پوچھا گیا کہ^⑤ بخاری اور ابوزرعہ سے کون سا بڑا عالم ہے تو اس نے کہا کہ میری بخاری رحمہ اللہ سے ملاقات نہیں ہے اس کے بعد جب ملاقات ہوئی تو وہ کہتے ہیں کہ میں ایک منزل تک ان کے ساتھ چلتا رہا اور میں نے بڑی کوشش کی کہ ایسی حدیث لاؤں جس سے بخاری رحمہ اللہ واقف نہ ہو لیکن میں اس مقصد میں کامیاب نہ ہوا۔ گویا بخاری رحمہ اللہ کو ابوزرعہ سے بھی زیادہ واقفیت ہے، امام بخاری رحمہ اللہ



شرح
بخاری

① مقدمۃ الفتح ص ۴۸۶، تاریخ بغداد ۲/ ۳۰، سیر أعلام النبلاء (مہذب) ۳/ ۱۰۱۲

② مقدمۃ الفتح ص ۴۸۶

③ المقدمۃ ص ۴۷۸

④ المقدمۃ ص ۴۸۵

⑤ یہ حافظ ابو العباس فضل بن عباس تھے جن سے پوچھا گیا تھا، المقدمۃ ص ۴۸۵



کواللہ تعالیٰ نے بڑی فقاہت اور سمجھداری سے نوازا تھا جیسا کہ ان کی صحیح سے معلوم ہوتا ہے وہ اس میں ایک حدیث سے مسائل کا استنباط کرتے ہیں، ایک دفعہ کا ذکر ہے کہ بخاری رحمہ اللہ کی موجودگی میں اسحق بن راہویہ سے یہ مسئلہ دریافت کیا گیا کہ اگر کوئی شخص نسیاناً طلاق دیدے تو اسکی طلاق ہوگی یا نہیں؟ اسحق بن راہویہ نے ذرا توقف کیا تو امام بخاری رحمہ اللہ نے اس سوال کا جواب دیتے ہوئے وہ حدیث پڑھی جس میں آتا ہے کہ نبی اکرم ﷺ نے فرمایا ”ان اللہ تجاوز عن أمتي ما حدثت بها أنفسها ما لم تعمل به أو تكلم“ جس کا مطلب یہ تھا کہ نیت کا ہونا ضروری ہے نسیان میں چونکہ انسان کی نیت نہیں ہوتی، اس لیے اس کی طلاق نہیں ہوگی تو اسحق بن راہویہ نے کہا ”قويتني قواك الله“^(۱) احمد بن حمدون نے کہا ہے کہ میں نے امام بخاری رحمہ اللہ کو ایک جنازہ میں دیکھا کہ محمد بن یحییٰ ذہلی نے امام بخاری رحمہ اللہ سے اسما رواۃ اور علل حدیث کے بارہ میں سوال کیا تو امام بخاری رحمہ اللہ ایسی روانی سے جواب دے رہے تھے جیسے تیر اپنے ہدف کی طرف جاتا ہے گویا کہ وہ سورۃ اخلاص (قل هو اللہ احد) پڑھ رہے ہیں^(۲)

امام مسلم، امام بخاری کے ساتھ نیشاپور میں جمع ہوئے اور ایک حدیث کی سند کے متعلق پوچھا وہ عبید اللہ بن عمر کی حدیث تھی جو عن ابی الزبیر عن جابر کی سند سے مروی ہے قال بعثنا رسول اللہ ﷺ فی سرية ومعنا ابو عبیدہ آخر تک اور کہا کہ اسکی سند نیچے کون سی ہے؟ امام بخاری رحمہ اللہ نے وہ سند سنادی اور کہا ”حدثنا اسمعيل بن أبي أويس حدثنا أخى عن سليمان بن بلال عن عبید اللہ“ پھر مکمل حدیث ذکر کر دی، مجلس میں سے ایک آدمی نے حجاج کی حدیث پڑھی اور کہا: حجاج بن محمد عن ابن جریج عن موسیٰ بن عقبہ عن سهيل بن أبي صالح عن أبيه عن أبي هريرة عن النبي ﷺ قال كفارة المجلس إذا قام العبد أن يقول: سبحانك اللهم وبحمدك أشهد أن لا إله إلا أنت استغفرك وأتوب إليك“ اس کے متعلق امام مسلم رحمہ اللہ نے کہا اسکی سند کیا ہی اعلیٰ ہے کیا اس سے بہتر بھی اسکی کوئی سند ہے؟ امام بخاری رحمہ اللہ نے کہا حدیث تو اچھی ہے لیکن یہ معلول ہے۔ اس پر امام مسلم رحمہ اللہ حیران ہو گئے اور کہا کہ اس میں کیا علت ہے۔ امام بخاری رحمہ اللہ نے وہیب کے واسطے سے حدیث سنائی کہا حدثنا موسیٰ بن اسماعیل حدثنا وهيب حدثنا موسیٰ بن عقبہ عن عون بن عبد الله قال قال رسول الله ﷺ كفارة المجلس یعنی یہ سند موسیٰ بن عقبہ کے واسطے سے عون بن عبد اللہ پر ٹھہر جاتی ہے اور سند مرسل ہے، اس پر امام مسلم رحمہ اللہ نے کہا ”لا يبغضك الا حاسد وأشهد أنه ليس في الدنيا مثلك“^(۳) اس حدیث کی دیگر اسانید بھی ہیں، حافظ نے فتح الباری میں اسکی چھ، سات سندیں ذکر کی ہیں۔

مولوی نعمانی نے کہا کہ امام مسلم کی بخاری رحمہ اللہ سے شاگردی ثابت نہیں ہے میں نے کہا اس قصے سے ان کی

(۱) المقدمة ص ۴۷۸

(۲) المقدمة ص ۴۸۸

(۳) المقدمة ص ۴۸۸

شاگردی ثابت ہوتی ہے، کہنے لگا کہ یہ قصہ تو مقدمہ میں آتا ہے۔ اس کا مقصد تھا کہ مقدمہ میں وہ شرط نہیں ہے میں نے کہا کہ مقدمہ کا درجہ اعلیٰ ہے اس پر تو زیادہ محنت ہوئی ہے، حالانکہ یہ قصہ فتح الباری کے اخیر میں بھی آتا ہے۔

امام مسلم رحمہ اللہ نے صحیح مسلم کے شروع میں ”بعض منتحلی الحدیث“ کہہ کر بعض علماء پر تنقید کی ہے وہ اعتراض امام بخاری پر نہیں ہے۔ کیونکہ امام بخاری رحمہ اللہ صحت حدیث کے لیے لقاء یا سماع کی شرط نہیں لگاتے انہوں نے تو یہ شرط اپنی کتاب صحیح بخاری میں کوئی حدیث لانے کے لیے لگائی ہے۔ امام مسلم رحمہ اللہ کا رد تو ان لوگوں پر ہے جو صحت حدیث کے لیے یہ شرط لگاتے ہیں۔

امام بخاری رحمہ اللہ جب بخاری واپس آئے تو شہر سے تین تین میل تک خیمے نصب کیے گئے۔ اور اکثر شہر والوں نے باہر نکل کر آپ کا استقبال کیا اور آپ پر در اہم و دنا نیر پنچا اور کئے^①۔ اپنے ہموطنوں کے دلوں میں امام بخاری رحمہ اللہ کی بڑی عزت تھی اس سے بعض لوگ شادی وغیرہ کے موقع پر پیسے یا چھوہارے پھینکنا جائز کہتے ہیں۔ امام مالک رحمہ اللہ، ابن ابی لیلیٰ منع سمجھتے ہیں، ان کی دلیل وہ حدیث ہے جس میں نہبہ سے منع کیا گیا ہے۔ ابو یوسف سات، آٹھ سال تک امام مالک رحمہ اللہ سے پڑھتے رہے ابو یوسف نے کسی شادی پر کوئی چیز پھینکی، امام مالک نے انہیں ڈانٹا اور پڑھانا چھوڑ دیا ان کی ملاقات زفر سے ہوئی اور انہیں بتایا کہ فلاں مسئلہ پر میرے استاذ توناراض ہوئے ہیں انہوں نے کہا میرے استاذ کے پاس جاؤ وہ اسے جائز سمجھتے ہیں۔ اور انہیں امام ابو حنیفہ رحمہ اللہ کے پاس لے گئے ان کا مذہب جواز کا تھا۔ ان کی دلیل یہ ہے کہ جس نہبہ سے منع کیا گیا ہے وہ تب ہے جبکہ وہ بدون اذن مالک ہو جب مالک کی اجازت ہو تو کوئی حرج نہیں ہے۔ بخاری بھی جواز کے قائل ہیں کیونکہ ان پر اشرفیاں پھینکی گئی ہیں اگر منع کے قائل ہوتے تو لوگوں کو روک دیتے۔

مسئلہ خلق قرآن:

امام بخاری رحمہ اللہ ۲۵۰ھ میں نیشاپور گئے، دو دو منزل تک لوگ آپ کے استقبال کے لیے نکلے، امام مسلم رحمہ اللہ کا قول ہے کہ کسی عالم یا والی کا ایسا استقبال نہیں ہوا جو امام بخاری کا کیا گیا۔ یہاں کے بہت بڑے عالم دین محمد بن یحییٰ ذہلی رحمہ اللہ نے اپنی مجلس میں اعلان کر دیا کہ جو شخص امام بخاری رحمہ اللہ کے استقبال کے لیے جانا چاہتا ہے وہ چلے میں بھی ان کے استقبال کے لیے جاؤں گا، لہذا محمد بن یحییٰ ذہلی بھی امام بخاری کے استقبال کے لیے گئے، اور نیشاپور کے دیگر علماء بھی گئے۔ امام بخاری دارالبخارین میں ٹھہرے، وہاں لمبے عرصے تک درس حدیث دیتے رہے^② استقبال کرنے والوں میں سے چار ہزار گھوڑ سوار تھے، بے شمار لوگ گدھوں پر سوار تھے اور پیدل چل کر آنے والوں کی تعداد کا اندازہ نہیں، محمد بن یحییٰ ذہلی نے پہلے خود کہا تھا، ”اذہبوا الی هذا الرجل الصالح العالم فاسمعوا منه“ اس نیک عالم کے پاس جا کر علم کا سماع کرو، لوگ امام بخاری رحمہ اللہ کی مجلس میں جا کر استفادہ کرنے لگے ”حتی ظہر

① المقدمة ص ۴۹۳

② المقدمة ص ۴۹۰



شرح
بخاری



الخلل فی مجلس محمد بن یحییٰ فتکلم فیہ بعد ذلک“ اس کے بعد انہوں نے امام بخاری رحمہ اللہ میں نکتہ چینی شروع کر دی جبکہ ذہلی کی مجلس میں خلل پیدا ہونے لگا۔ یہ ضروری نہیں کہ انہوں نے حسد کی وجہ سے ان کے بارہ میں کلام کی ہے بلکہ وہ سمجھتے تھے کہ بخاری لفظی بالقرآن مخلوق کا قائل ہے۔ حالانکہ امام بخاری رحمہ اللہ اس کے قائل نہیں تھے، جب امام بخاری رحمہ اللہ نیشاپور میں آئے تھے اس وقت انہوں نے کہا تھا ”لا تسألوه عن شیء من الکلام فانہ ان اجاب بخلاف مانحن علیہ وقع بیننا و بینہ و شمت بنا کل ناصبی و رافضی و جہمی و مرجئی بخراسان“ یعنی کوئی شخص امام بخاری رحمہ اللہ سے کلام اللہ کے بارہ میں سوال نہ کرے ایسا نہ ہو کہ ان کا جواب ہمارے خلاف ہو اور وہ جہمیہ، مرجئیہ، روافض اور خوارج کے لیے خوشی کا باعث بن جائے، امام بخاری رحمہ اللہ کی مجلس میں لوگوں کا بڑا ہجوم ہونے لگا۔ یہاں تک کہ لوگ چھتوں پر بیٹھ کر آپ سے علمی استفادہ کرنے لگے ابھی آپ کو آئے ہوئے دو یا تین دن ہی گزرے تھے کہ ایک آدمی نے امام صاحب رحمہ اللہ سے ”لفظی بالقرآن مخلوق“ کے بارہ میں سوال کر دیا کہ یہ کہنا جائز ہے یا نہیں؟ امام بخاری خاموش رہے اس نے دوبارہ سوال کیا آپ نے سکوت اختیار کیا جب اس نے تیسری بار سوال کیا تو آپ نے فرمایا ”القرآن کلام اللہ غیر مخلوق والفاظنا من افعالنا و افعالنا مخلوقة“ قرآن کریم اللہ تعالیٰ کا کلام ہے جو غیر مخلوق ہے لیکن اسے پڑھتے ہوئے تلفظ ہمارا فعل ہے اور ہمارے تمام افعال مخلوق ہیں، اس کے بعد بعض لوگ یہ کہنے لگ گئے کہ امام بخاری رحمہ اللہ ”لفظی بالقرآن مخلوق“ کے قائل ہیں جبکہ امام بخاری نے یہ لفظ کہے ہی نہیں ہیں، جیسا کہ محمد بن نصر کہتے ہیں میں نے امام بخاری رحمہ اللہ کو یہ کہتے ہوئے سنا ”من زعم انی قلت: لفظی بالقرآن مخلوق فهو کذاب فانی لم اقله فقلت له یا أبا عبد الله قد خاض الناس فی هذا فاکثروا فقال لیس الا ما أقول لك“^① ایک دوسرے واقعہ سے اس کی مزید وضاحت ہو جاتی ہے ابو عمرو کہتے ہیں کہ میں امام بخاری رحمہ اللہ کے پاس آیا اور کہا اے ابو عبد اللہ یہاں کچھ ایسے لوگ ہیں جو کہتے ہیں کہ آپ ”لفظی بالقرآن مخلوق“ کے قائل ہیں تو آپ نے فرمایا ”یا أبا عمرو احفظ عنی من زعم من أهل نيسابور و سمي غیرها من البلدان بلادا كثيرة أننى قلت لفظی بالقرآن مخلوق فهو کذاب فانی لم اقله الا انی قلت أفعال العباد مخلوقة“^② گویا بخاری رحمہ اللہ نے اتنی بات ہی کہی، اس مجلس میں اختلاف ہو گیا بعض کہنے لگے امام بخاری لفظی بالقرآن مخلوق کے قائل ہیں بعض نے کہا آپ نے یہ لفظ نہیں کہا، یہ جھگڑا شروع ہوا تو مکان والوں نے لوگوں کو باہر نکال دیا۔ یہ بھی آتا ہے کہ محمد بن یحییٰ ذہلی نے کہا کہ بخاری اس کا قائل ہے لہذا جوان کی مجلس میں جایگا ان کے مذہب پر ہی ہو گا اور وہ ہماری مجلس میں نہ آئے اس پر امام احمد بن سلمہ اور امام مسلم رحمہ اللہ وہاں سے اٹھ کھڑے ہوئے اور ذہلی کی مجلس چھوڑ دی امام مسلم رحمہ اللہ نے جتنی احادیث ذہلی سے لی تھیں وہ بھی واپس بھیج دیں، لیکن امام بخاری رحمہ اللہ باوجود مخالفت کے ایسا نہیں کرتے بلکہ ان سے بعض روایات

① المقدمة ص ۴۹۱

② المقدمة ص ۴۹۱

ذکر کرتے ہیں مگر محمد بن یحییٰ ذہلی نہیں کہتے صرف محمد ہی کہہ دیتے ہیں اس جگہ بعض لوگ محمد بن یحییٰ ذہلی ہی مراد لیتے ہیں، جھگڑے کی وجہ سے امام مسلم رحمہ اللہ نے دونوں سے اپنی کتاب میں کوئی حدیث بیان نہیں کی۔

امام بخاری رحمہ اللہ نے لفظی بالقرآن مخلوق نہیں کہا، کیونکہ لفظ مبہم ہے لفظ بمعنی تلفظ بھی ہو سکتا ہے اور تلفظ قاری کا ہوتا ہے جو مخلوق ہے اور لفظ بمعنی ملفوظ بھی ہو سکتا ہے جو کہ کلام اللہ ہے اور غیر مخلوق ہے اس لئے امام بخاری نے یہ مبہم لفظ نہیں بولا وہ توجاہاً یہ کہتے ہیں ”القرآن کلام اللہ غیر مخلوق“ القرآن کلام اللہ مثبت فی المصاحف الموعی فی القلوب کلام اللہ غیر مخلوق“ جیسا کہ قرآن کریم میں ہے ”آیات بینات فی صدور الذین اوتوا العلم“ یعنی سینوں میں بھی قرآن ہے اور وہ غیر مخلوق ہے، یہ مطلب نہیں کہ اس کی کتابت بھی غیر مخلوق ہے۔ انہوں نے تو کہا ہے ”افعال العباد واکسابہم وکتابتہم مخلوقة“ اسحق بن راہویہ نے بھی کہا تھا ”الأوعية مخلوقة من يشك في خلقها؟“ اور بعض نے یہ بھی کہا ہے ”الصوت صوت القاری والكلام کلام الباری“ یعنی کلام تو اللہ تعالیٰ کی ہے اور اسے پڑھتے ہوئے صوت قاری کی ہوتی ہے۔ کیونکہ کلام کی نسبت اول متکلم کی طرف ہوتی ہے، جیسے جب کہا جائے۔ ”کریم! بجشائے بر حال ما“ کہ یہ کس کا کلام ہے تو چونکہ اسکا اول متکلم سعدی ہے تو کہا جائے کہ یہ شیخ سعدی کا کلام ہے۔ اگرچہ آواز پڑھنے والی کی ہوتی ہے۔ ”الصوت صوت القاری والكلام کلام الباری“ کا یہ مطلب ہے کہ اول متکلم اسکا اللہ تعالیٰ ہے اور اول متکلم کے لحاظ سے یہ غیر مخلوق ہے ورنہ صوت کے لحاظ سے یہ مخلوق ہے، یعنی کلام کے اعتبار دو ہیں۔ ایک اسکا قاری سے نکلنا۔ جسے صوت یا تلاوت سے تعبیر کر دیتے ہیں۔ اور ایک اسکا اعتبار اول تکلم سے ہے۔ اس اعتبار سے یہ اللہ تعالیٰ کا کلام ہے یعنی اس سے پہلے تکلم اللہ تعالیٰ نے کیا ہے، اور صوت سے مراد یہ ہے کہ اب قاری پڑھ رہا ہے قاری کے پڑھنے کو صوت سے تعبیر کر دیتے ہیں ورنہ یہاں دو چیزیں نہیں۔ ”الصوت صوت القاری والكلام کلام الباری“ دو چیزیں نہیں ایک ہی چیز ہے۔ لیکن اس کے اعتبار دو ہیں ایک قاری سے اسکا صدور اور ایک اول تکلم کا لحاظ کرنا۔ یہاں وہم پڑ جاتا ہے کہ چیز ایک ہے کلام بھی وہی ہے اور صوت بھی وہی ہے اس میں دو چیزیں تو ہیں نہیں، لیکن اعتبار دو ہیں اس لیے یہ اللہ کا کلام اس وقت بولا جاتا ہے جب اول تکلم کا لحاظ ہو، کلام کا لفظ جب بولا جاتا ہے تو اس کی نسبت اول متکلم کی طرف ہی ہوتی ہے وہ اسکا کلام ہوتا ہے۔ بخلاف صوت کے، صوت کی نسبت پڑھنے والے کی طرف ہوتی ہے، اول تکلم کے اعتبار سے اسے غیر مخلوق کہا جاتا ہے۔ پہلا تکلم جو اللہ تعالیٰ نے کیا تھا اس تکلم میں وہ چیز چونکہ اللہ تعالیٰ کی ذات کے ساتھ قائم تھی اللہ تعالیٰ سے ہی اسکا صدور ہوا تھا، اس لیے اسکو مخلوق نہیں کہہ سکتے۔ کیا وہ قدیم ہے اس لیے اسے مخلوق نہیں کہہ سکتے یا حادث ہونے کے باوجود اسکو مخلوق نہیں کہہ سکتے اس میں امام احمد بن حنبل کے دو قول ہیں، ایک قول وہ ہے جو امام ابن تیمیہ رحمہ اللہ نے اختیار کیا ہے کہ حادث ہے لیکن مخلوق نہیں ہے، حادث اور مخلوق میں عام و خاص کی نسبت ہے، حادث عام ہے اور جو چیز موجود بعد العدم ہو اسکو حادث کہتے ہیں، اور مخلوق اسے کہتے ہیں جو موجود بعد العدم ہونے کے ساتھ اللہ تعالیٰ کی ذات سے منفصل ہو، امام احمد رحمہ اللہ کا جو معتزلہ

کے ساتھ جھگڑا تھا وہ یہی تھا معتزلہ کہتے تھے کہ یہ کلام اللہ تعالیٰ کی ذات سے منفصل تھی، اللہ تعالیٰ نے ہوا کے اندر کلام پیدا کر دی یا لوح محفوظ کے اندر اس کے نقوش ثبت کر دیئے جبریل ان نقوش کو دیکھ کر آپکے پاس آیا یا وہ آواز خلاء اور ہوا سے سن کر آپ کے پاس آگیا، امام احمد رحمہ اللہ کہتے ہیں کہ پھر اللہ کی کلام نہ ہوئی پھر تو خلاء کا کلام ہوا، جیسا کہ قیامت کے دن اللہ تعالیٰ انسانوں کے چمڑوں اور ان کے ہاتھوں سے اقرار کرائیں گے ”قالوا الجلود ہم لم شہدتم علینا قالوا أنطقنا الله الذي أنطق كل شئ“ یعنی وہ کہیں گے ہمیں اللہ تعالیٰ نے ناطق کر دیا ہے۔ گویا چمڑے ناطق ہوئے، یہ نہیں کہ اللہ تعالیٰ ان کی طرف سے کلام کر رہا ہے، ایسے ہی اگر اللہ تعالیٰ نے ہوا کے اندر آواز پیدا کر دی تھی یا خلاء میں پیدا کر دی تھی تو ہوا اور خلاء متکلم ہوئے نہ کہ اللہ تعالیٰ۔ اس لیے امام احمد رحمہ اللہ کہتے تھے کہ کلام اللہ تعالیٰ کی تب ہو سکتی ہے جبکہ وہ اللہ تعالیٰ کی ذات کے ساتھ قائم ہو، خلاء یا ہوا کے ساتھ نہیں، جیسا کہ صفت کے لیے یہ قاعدہ ہے کہ انسان اس صفت کے ساتھ تب موصوف ہوتا ہے جبکہ صفت اس کے ساتھ قائم ہو جیسے ضرب، ضارب کے ساتھ قائم ہے، اسی طرح قیام و قعود جیسی صفات اپنے فاعل کے ساتھ قائم ہوتی ہیں۔ اگر کسی شخص کے ساتھ ضرب قائم نہ ہو تو اسے ضارب نہیں کہہ سکتے، مگر معتزلہ کہتے ہیں کہ کلام کا مسئلہ اس سے خارج ہے، وہ کہتے ہیں کہ انسان کی کلام بھی انسان کے ساتھ قائم نہیں ہے، بلکہ ہوا کے ساتھ قائم ہے، معلوم ہوا کہ بعض صفات ایسی ہوتی ہیں جو اپنے موصوف کے ساتھ قائم نہیں ہوتیں، لیکن ان کی نسبت موصوف کی طرف کر دی جاتی ہے۔ اور کہہ دیا جاتا ہے کہ انسان متکلم ہے، حالانکہ کلام اس کے ساتھ نہیں بلکہ ہوا کے ساتھ قائم ہے علماء نے اس کے دو جواب دیئے ہیں ایک یہ کہ تمہارا یہ قول ایک فلسفیانہ دقت ہے، کیونکہ عوام الناس جو منطق اور فلسفہ نہیں پڑھے ہوتے وہ یہی سمجھتے ہیں کہ انسان کلام کر رہا ہے اور صفت کلام انسان کے ساتھ ہی قائم ہے۔ کیونکہ ہوا جو انسان کے اندر ہوتی ہے جب انسان کلام کرنے کا ارادہ کرتا ہے تو وہ ایک صوت کی شکل اختیار کر لیتی ہے وہ ہوا اندر تنگ جگہ میں سے ہو کر نکلتی ہے تو وہ سیٹی کی شکل اختیار کر لیتی ہے، وہ سیٹی جب مختلف مخارج سے نکراتی ہے تو وہ لفظ بن جاتا ہے۔ اور وہ اصل میں انسان کے ساتھ ہی قائم ہے۔ عوام تو اسے نہیں جانتے لیکن وہ یہ سمجھتے ہیں کہ انسان بول رہا ہے۔ اور وہ کلام انسان کے ساتھ قائم ہے۔

شرح
بخاری

139

دوسری چیز یہ ہے کہ آواز۔ ہوا کے ساتھ تب ہی قائم ہوتی ہے جبکہ انسان کے ارادے کو اس میں داخل ہوتا ہے، یعنی جب وہ کلام کرنا چاہے تو سیٹی پیدا ہوتی ہے، اور اس کے اوتار کے اندر ذرا قرب پیدا ہو جاتا ہے، اس سے جو ہوا نکلے گی وہ سیٹی کی شکل میں نکلے گی۔ لہذا سیٹی پیدا کرنے میں انسانی اوتار کو دخل ہوا، اسی طرح مخارج جیسے حنک اور حلق ہے یہ بھی منہ کے اندر ہیں اور یہ انسانی اجزاء ہیں، لہذا انسان کے اجزاء کو دخل ہے وہی فعل کا مبداء ہیں۔ اور ہوا کے متعلق یہ کہنا کہ وہ انسان سے الگ ہے یہ بھی غلط ہے، کیونکہ جب تک وہ ہوا انسان کے اندر ہے تو وہ انسان کا ہی جزء ہے۔ اس کے بعد انسان کے دوسرے اجزاء بدنہ گویا تحلیل ہوتے رہتے ہیں اگر بچہ ہو تو غذا کے استعمال سے اسکی کمیت کے اندر اضافہ ہوتا رہتا ہے، اور کچھ اجزاء فنا بھی ہوتے رہتے ہیں، یہ تحلیل بچے میں چونکہ زیادہ ہوتا ہے جس

سے اسکی قد و قامت بڑھتی رہتی ہے، حتیٰ کہ وہ جوان ہو جاتا ہے اس کے بعد پھر طول میں اضافہ نہیں ہوتا بلکہ موٹاپے میں ہوتا ہے۔ یہ لوگ اسے بھی حرکت کہتے ہیں۔ ان کے ہاں جسم گویا طول۔ عرض اور عمق میں حرکت کرتا ہے اور جسم کے اندر جو اجزاء ہوتے ہیں وہ منقلب ہوتے رہتے ہیں، یعنی کچھ فنا ہو جاتے ہیں پھر دوسرے پیدا ہو جاتے ہیں۔ اور انسان چار یا سات سال کے بعد کچھ اور ہو جاتا ہے۔ کیونکہ اس کے پہلے اجزاء فنا ہو جاتے ہیں ان کی جگہ اور اجزاء آ جاتے ہیں، انسان کے اجزاء بدلتے رہتے ہیں اس طرح اس کا قیام ہے جیسے بجلی کا بلب ہوتا ہے جب تک پیچھے سے بجلی آتی رہتی ہے تو اسکی حیاء قائم رہتی ہے پیچھے سے بجلی بند کر دیں تو اسکی روشنی ختم ہو جاتی ہے۔ اب اس کا قیام اس بنا پر ہے کہ وہ بجلی فنا ہو رہی ہے اور پیچھے سے اور آرہی ہے۔ انسان کا قیام بھی اسی طرح ہے۔ بلکہ صوفیاء تو کہتے ہیں کہ سارا جہان ہی اس طرح ہے، ہر آن اللہ تعالیٰ کی طرف سے نیا فیضان ہوتا رہتا ہے اور پہلا جہاں ختم ہوتا رہتا ہے، اس طرح گویا تبدیل امثال کی شکل ہوتی ہے، اور اس کی مثل دوسری چیز آ جاتی ہے، اور سارے جہاں کا قیام تبدیل امثال کی بنا پر ہے اسی طرح انسان ہے، اس کے اندر سے ہوا بدلتی رہتی ہے اس کے بدلنے سے اس کی جزئیت میں کوئی خلل واقع نہیں ہوتا، یہ دو جواب ہو گئے ایک تو یہ کہ ہوا جب تک انسان کے اندر ہے وہ انسان کا ہی جزء ہے، دوسرا یہ کہ جب انسان بولنے کا ارادہ کرتا ہے، تو اسکے اوتار میں قرب پیدا ہو جاتا ہے جس کی وجہ سے سیٹی پیدا ہوتی ہے اور اس کے مختلف مخارج سے نکلنے سے لفظ پیدا ہوتا ہے، یہ تمام چیزیں انسان کے اندر ہی ہیں، اسی لیے یہ انسان کا فعل قرار دیا گیا ہے، شیخ الاسلام امام ابن تیمیہ رحمہ اللہ نے کہا ہے کہ اگر یہ بات تسلیم کر لی جائے کہ کلام انسان کے ساتھ قائم نہیں بلکہ ہوا کے ساتھ قائم ہے، اور ہوا انسان سے الگ ہے تو اللہ تعالیٰ کی ذات میں یہ چیز نہیں مانی جاسکتی، کیونکہ یہ چیز اگر اللہ تعالیٰ کی ذات میں تسلیم کر لی جائے تو لازم آتا ہے کہ اللہ تعالیٰ پہلے ہوا اور خلاء کو پیدا کرے، پھر اس کے بعد کلام کرے تو اس سے لازم آئے گا کہ اللہ تعالیٰ خلاء اور ہوا کا محتاج ہو حالانکہ وہ کسی چیز کا محتاج نہیں ہے، جبکہ اللہ تعالیٰ ازلی ہے اور وہ ازل سے متکلم ہے اور اسکی صفات ازلی ہیں، لہذا انسان میں یہ چیز تسلیم کر لی جائے تو اللہ تعالیٰ کی ذات میں ہم یہ چیز تسلیم نہیں کر سکتے، مگر پہلا جواب اس سے بہتر ہے مطلب یہ ہے کہ کلام انسان کی ذات کے ساتھ ہی قائم ہے جیسے ضرب اگر کسی شخص کے ساتھ قائم نہ ہو تو اسے ضارب نہیں کہہ سکتے، اسی طرح کلام اگر کسی اور کے ساتھ قائم ہو تو وہ چیز متکلم ہوگی، اللہ تعالیٰ کی ذات متکلم نہیں ہوگی، امام احمد بن حنبل کا یہی مسلک تھا، کہ اللہ تعالیٰ کا کلام ہے اللہ تعالیٰ ہی اس کے ساتھ متکلم ہوا ہے، کلام اللہ تعالیٰ کی ذات سے منفصل نہیں ہے، اور نہ ہی ہوا اور خلاء متکلم ہیں جیسے معتزلہ کہتے ہیں، وہ اس لیے صفت کلام کو مخلوق کہتے تھے کہ یہ ہوا اور خلاء میں قائم ہے، اور ہوا مخلوق ہے ان کے ہاں اس کا صدور اللہ تعالیٰ سے نہیں ہوا، اور وہ اس کا صدور اللہ تعالیٰ سے تسلیم نہیں کر سکتے کیونکہ ان کا مذہب یہ ہے کہ ”محل حوادث حادث ہوتا ہے“ یہ ان کے ہاں عقائد کا پہلا مسئلہ ہے، اصل میں یہ مسئلہ معتزلہ نے بنایا ہے اس کے بعد اشعریہ اور ماتریدیہ نے بھی اپنے علم کلام کی بنیاد اسی مسئلے پر رکھی ہے، انہوں نے یہ بات بنائی کہ عالم حادث ہے کیونکہ یہ محل حوادث ہے۔ محل حوادث ہونے کی بنا پر حادث ہوا، اور اگر محل حوادث ہونے کی بنا پر حادث نہ ہو، پھر تو



حوادث ازلی ہو جائیں گے۔ اور حادث اور ازلی دو متضاد چیزیں جمع ہو جائیں گی، یا یوں کہ اگر حوادث کا سلسلہ غیر متناہی مانا جائے اور اللہ تعالیٰ کو ازلی میں محل حوادث کا تسلیم کر لیا جائے، تو یہ سلسلہ برہان سلمیٰ سے باطل کر دیا جائے گا۔ متکلمین نے برہان سلمیٰ نکالا ہے جس کے ذریعے سے وہ فلسفیوں سے بحث کرتے تھے، اور امام ابن تیمیہ رحمہ اللہ نے کہا ہے ”للاسلام نصروا ولا للفلاسفة كسروا“ نہ انہوں نے اسلام کی کوئی مدد کی اور نہ ہی فلسفہ کی کوئی بات توڑی۔ انہوں نے ایسی بات کی کہ اللہ تعالیٰ ازلی ہونے کے ساتھ ازلی سے فاعل نہیں ہے اور کلام بھی ازلی نہیں ہے، جب خلاء اور ہوا بنی تب اللہ تعالیٰ نے کلام کی ہے۔ اور یہ کلام اللہ تعالیٰ سے منفصل ہے متصل نہیں ہے، فلاسفہ بھی اس طرح کی باتیں کرتے ہیں، قرآن و حدیث سے تو معلوم ہوتا ہے کہ اللہ تعالیٰ نے جہاں کو ایک خاص وقت میں بنایا ہے اور اللہ تعالیٰ ہر چیز کا خالق ہے، اور باقی ہر چیز مخلوق ہے لہذا ضروری ہے کہ ہر چیز کو اللہ تعالیٰ نے خاص وقت میں بنایا ہو، لیکن فلسفی کہتے ہیں کہ اگر مخلوق کو نوعی طور پر ازلی مان لیا جائے تو اس میں کوئی حرج نہیں ہے کہ اس جہان کی چیزیں پہلے اللہ تعالیٰ نے بنائی ہوں اس سے پہلے اور بنائی ہوں۔ اس سے پہلے اور، اس طرح وہ جہان کو قدیم مانتے ہیں۔ گویا ان کے ہاں حیوانات، نباتات اور جمادات، تینوں چیزیں نوعی طور پر قدیم ہیں، یعنی انسان کی کوئی ابتدا نہیں ہے۔ یہ سب فلسفیوں کی گپیں ہیں، حالانکہ اب تو ثابت ہو چکا ہے کہ زمین اتنے سالوں سے بنی ہے، چاند اتنے سال سے، سورج اتنے سال سے، سورج تو ہر وقت فنا ہو رہا ہے، اسکی روشنی فنا ہو رہی ہے، اور جو چیز فنا ہو وہ خواہ مخواہ کسی وقت ختم ہو جاتی ہے اور جو چیز ختم ہو جائے، وہ ازلی نہیں ہوتی۔ اور زمین کا قیام سورج کے ساتھ ہے۔ اور اسکی اشیاء کا بقاء سورج کی روشنی کی وجہ سے ہے، جب سورج فنا ہونے والی چیز ہے تو زمین کیسے ازلی ہو سکتی ہے، اور چاند بھی ازلی نہیں ہو سکتا، یہ سب چیزیں موجود بعد العدم ہیں۔ یہ ایک خاص مدت سے بنے ہیں۔ انسان کے متعلق قرآن نے کہا ہے ”هَلْ آتَى عَلَى الْإِنْسَانِ حِينٌ مِّنَ الدَّهْرِ لَمْ يَكُنْ شَيْئًا مَّذْكُورًا“ کہ انسان پر ایسا وقت بھی آیا ہے کہ انسان کا کوئی ذکر بھی نہیں تھا۔ وجود تو الگ رہا ذکر بھی نہیں تھا کہ یہ اس قسم کی مخلوق ہوگی یہ ذکر بھی نہیں تھا، باقی سارا جہان بھی ایسے ہی ہے۔ ایک وقت اس پر ایسا آیا ہے کہ جس وقت ان میں سے کوئی چیز بھی نہیں تھی، اس کا یہ مطلب نہیں کہ اس سے پہلے اللہ تعالیٰ نے کوئی اور چیز نہیں بنائی، ہو سکتا ہے اللہ تعالیٰ نے اور چیز پیدا کی ہو، بلکہ پیدا کی ہوگی کیونکہ اللہ تعالیٰ کا فعل ازلی ہے اسکی دیگر صفات بھی ازلی ہیں، جب یہ مان لیا کہ اللہ تعالیٰ کی ذات ازلی ہے اور اس کی صفات بھی ازلی ہیں پھر اس بات سے مفر نہیں ہو سکتا کہ اللہ تعالیٰ سے کوئی فعل سرزد ہو، متکلمین کے نزدیک خاص وقت سے اللہ تعالیٰ نے جہان کو بنایا ہے، پہلے نہیں تھا، خاص وقت سے اللہ تعالیٰ نے پیدا کیا ہے، اور وہ خاص وقت معین ہے، پھر اس کے متعلق ٹکونسلے بھی کھڑے کیے ہیں، کہ اگر زمانے کو ازلی تسلیم کر لیا جائے، پھر زمانہ میں یہ (خاص) دن آہی نہیں سکتا، کیونکہ ازلی چیز غیر متناہی ہوتی ہے اور غیر متناہی چیز ختم ہی نہیں ہوتی، کیونکہ اگر وہ ختم ہو جائے تو غیر متناہی نہیں رہتی، بلکہ متناہی ہوگئی، یہ ان کا قول ہے ادھر فلسفی کہتے ہیں کہ ازلی سے مراد یہ ہے کہ

جو زمانہ فرض کرو، اس سے پہلے بھی ہے۔ خاص وقت سے ہی نہیں ہے جیسا کہ ارسطو نے کہا ہے کہ جو شخص زمانہ کی نفی کرتا ہے وہ زمانے کا اقرار کرتا ہے۔ کیونکہ جو زمانے کا عدم ہے اسکی قابلیت کس قسم کی ہے؟ ذاتی ہے یا زمانی؟ اگر ذاتی مانو تو عدم، وجود کے ساتھ جمع ہو جاتا ہے کیونکہ ذاتی کا یہ مطلب ہے کہ تقدم اس قسم کا ہے کہ دونوں چیزیں جمع ہو سکتی ہیں، لیکن اللہ تعالیٰ کی ذات کے لیے تقدم ذاتی جیسے فلسفی مانتے ہیں اور جہاں کو بھی ازلی مانتے ہیں اور تقدم ذاتی میں جو عدم ہوتا ہے وہ وجود کے ساتھ جمع ہو جاتا ہے، اس طرح عدم اور وجود دو چیزیں جمع ہو گئیں۔ اس لیے یہ تو نہیں ہو سکتا، اور اگر عدم کا تقدم زمانی ہو تو زمانے کو تسلیم کر لیا، عدم کے وقت بھی گویا زمانہ ہے، لہذا زمانے کی نفی سے زمانہ ثابت ہو گیا، حافظ ابن تیمیہ رحمہ اللہ نے بھی لکھا ہے کہ زمانہ ازلی ہے اس کے ازلی ہونے سے کچھ لازم نہیں آتا۔ یہ زمانہ ایک اعتباری چیز ہے، اور زمانہ اللہ تعالیٰ کے صفات میں سے ہے اللہ تعالیٰ کی ذات اور اس کے فعل سے کوئی الگ چیز ہے جیسا کہ فلسفی کہتے ہیں لیکن اس کا وجود اس طرح نہیں ہے جس طرح جوہر اور اعراض کا ہوتا ہے وہ کہتے ہیں کہ ایک چیز لا موجود لا معدوم ہوتی ہے یہ اسی کے مرتبہ میں ہے وہ مکان کو اس طرح ہی تسلیم کرتے ہیں کہ لا موجود لا معدوم ہے، فلسفی تو مکان کو حقیقت ثابتہ تسلیم کرتے ہیں کیونکہ چھوٹا ہونا بڑا ہونا یہ مکان کی صفتیں ہیں لہذا یہ نفس الامری چیز ہے وہ کہتے ہیں نفس الامری نہیں لا موجود اور لا معدوم ہے، انہوں نے ایک تیسرا مرتبہ قائم کیا ہے حافظ کا خیال یہ ہے کہ زمانہ کوئی مستقل چیز نہیں، بلکہ اللہ تعالیٰ کی صفات میں سے ہے، بعض متکلمین کہتے ہیں کہ اللہ تعالیٰ کا فعل۔ کہ پہلے ایک چیز پیدا کی۔ اس کے بعد اور چیز پیدا کی، ان کے درمیان قبلیت اور بعدیت کا تفاوت ہوتا ہے اس طرح اس سے زمانہ پیدا ہو جاتا ہے جب کوئی چیز نہ ہو تو زمانہ کوئی نہیں ہوتا جب چیزیں پیدا ہو جائیں تو ان میں تقدم و تاخر ہوتا ہے اس کا نام زمانہ ہے یہ بات ذرا مشکل ہے اس لیے حافظ ابن تیمیہ رحمہ اللہ کا یہی خیال ہے کہ نوع فعل ازلی ہے ابن حجر چونکہ اشعری ہے اس لیے کہتا ہے ”هذا من أبشع المسائل المنسوبة الي ابن تيمية“ ابن تیمیہ کی طرف منسوب مسائل میں سے یہ مسئلہ بڑا بد مزہ ہے، گویا اللہ تعالیٰ کا فعل ازلی ہے کسی خاص وقت سے اللہ تعالیٰ نے کام شروع نہیں کیا، یہ بات تو ابن تیمیہ رحمہ اللہ بھی مانتے ہیں کہ یہ جہان مادے اور صورت کے اعتبار سے موجود بعد عدم ہے۔ اور خاص وقت سے بنا ہے اور نوع فعل قدیم ہے کہ اس سے پہلے اور جہان بنایا ہو اس سے پہلے کوئی اور چیز بنائی ہو۔ اس سے پہلے کچھ اور۔ یہ نہیں کہ پہلی مخلوق یہی ہے۔ ہاں یہ ہو سکتا ہے کہ اس جہان کی پہلی چیز کوئی ہے؟ جیسا کہ بعض لوگ آئے تھے اور نبی علیہ السلام سے ”عن اول هذا الامر“ اس جہان کی پہلی چیز کے بارہ میں سوال کیا تھا۔ اور وہ پہلی چیز عرش ہے لیکن مطلقاً اولیت کسی چیز کی نہیں ہے جیسا کہ آپ نے فرمایا ”كان الله ولم يكن غيره شئ“ ابن تیمیہ رحمہ اللہ کہتے ہیں یہاں غیرہ کا لفظ آیا ہے معہ کالفظ کہیں نہیں آیا، ابن حجر رحمہ اللہ کہتے ہیں کہ غیرہ کا لفظ اسی کے معنی میں ہے۔ لیکن کچھ فرق ہے اللہ تعالیٰ سے پہلے کوئی چیز نہیں۔ وہ کہتا ہے کہ حدیث میں یہ لفظ ہیں اور اس کے ساتھ کوئی چیز ہو۔ یہ ہو سکتا ہے۔ ولم یکن غیرہ کا مطلب یہ ہے کہ کان العرش علی الماء اور کچھ نہیں تھا تو اس سے تخصیص ہو گئی۔ اور یہ چیزیں حادث ہیں اور ترمذی کی روایت میں ”خلق العرش علی الماء“ آتا ہے



اور اس سے یہ لازم نہیں آتا کہ اس سے پہلے کوئی چیز نہ ہو۔ ابن تیمیہ رحمہ اللہ کہتے ہیں کہ یہ محدثین کا مذہب ہے حافظ ابن حجر رحمہ اللہ اسکا انکار کرتے ہیں، ابن قیم رحمہ اللہ نے بھی ”قصیدہ نونیہ“ کے اندر اس بات کو ثابت کیا ہے کہ اللہ تعالیٰ ازل سے فاعل ہے۔ اور ازل سے متکلم ہے۔ یہ نہیں کہ خاص وقت میں اس نے کلام کرنا شروع کیا ہو، اور نہ ہی خاص وقت سے وہ فاعل و خالق بنا ہے بلکہ ازل سے ہی خالق و فاعل ہے، ہاں جزئیات سارے کے سارے حادث اور مخلوق ہیں نوع مخلوق قدیم ہے یہ ابن تیمیہ رحمہ اللہ کا مسلک ہے جس میں انہوں نے اپنے ساتھ محدثین رحمہ اللہ کو بھی ہم نوا بنایا ہے، داری کا قول ہے ”الحی لا بدله من الحركة“ یعنی زندہ کے لیے حرکت کرنا ضروری ہے، یعنی اللہ تعالیٰ ہے اور حرکت اور کوئی کام بھی کرتا ہے، کیونکہ زندہ کوئی نہ کوئی حرکت بھی کرتا ہے، اور اس کے لئے فعل لازمی ہے۔ انہوں نے کہا ہے کہ یہ جو مسئلہ بنایا گیا ہے کہ محل حوادث کا حادث ہوتا ہے۔ یہ اشعریہ اور ماتریدیہ نے بنایا ہے فلسفی اس کے قائل نہیں تھے۔ وہ کہتے تھے فلک قدیم ہے اور متحرک بھی ہے۔ گویا وہ قدیم چیز کو محل حوادث مانتے تھے لیکن اللہ تعالیٰ کی ذات کو وہ بھی محل حوادث نہیں مانتے، شاہ اسماعیل شہید رحمہ اللہ نے بھی لکھا ہے ”اتفق اهل الحل والعقد وجهابذة العقل والنقل على أن لا هوت مبرء عن الحوادث“ یعنی لا ہوت حوادث سے مبرء ہے اور اس کے حوادث سے مبرء ہونے کو یہ لازم نہیں آتا کہ اس کی ذات میں کوئی محل اختیاری نہ ہو۔ اور حافظ ابن القیم رحمہ اللہ نے کہا ہے کہ اگر آپ پوچھیں کہ یہ لوگ کس لیے اللہ تعالیٰ کے فعل کو ازلی نہیں مانتے تو اس کا جواب یہ ہے کہ جب انہوں نے کلام کی بنیاد رکھی تو اس وقت انہوں نے پہلے خلاف قرآن۔ خلاف حدیث خلاف عقل یہ قاعدہ بنالیا کہ محل حوادث کا حادث ہوتا ہے ”نفی القيام لكل أمر حادث بالرب خوف تسلسل الأعيان“ یہ انہوں نے غلط بات کہی تھی، کیونکہ اس بات کو ماننے سے اللہ تعالیٰ کو ایسا مانا گیا کہ وہ نہ کلام کرتا ہے اور نہ کوئی فعل اور کام کرتا ہے، نہ آسمان پر ہے نہ عرش پر ہے نہ قیامت کے دن آئے گا، کیونکہ ان میں سے ہر چیز حادث ہے، اور اللہ تعالیٰ محل حوادث کا نہیں کیونکہ محل حوادث کا حادث ہوتا ہے، انہوں نے اللہ کو ثابت بھی کیا تو اسے بہرہ، گونگا، خدا بنادیا۔ اور کہا کہ وہ کلام یا کوئی بات نہیں کرتا، کیونکہ باتیں حادث ہوتی ہیں اور محل حوادث کا حادث ہوتا ہے عرش پر بھی نہیں کیونکہ عرش پر جائے گا تو حادث ہو جائے گا۔ کیونکہ عرش پر جانا حرکت کو مستلزم ہے۔ اور کلام بھی نہیں کرتا کیونکہ یہ حادث ہے اگر یہ اللہ تعالیٰ کی صفت ہو تو وہ محل حوادث کا بن جائے گا اور محل حوادث حادث ہوتا ہے لیکن فلاسفہ کے نزدیک یہ بات مسلم نہیں ہے، کہ محل حوادث حادث ہوتا ہے کیونکہ وہ لاہوت کے مرتبے میں بحث کرتے ہیں اور اس مرتبے میں حدوث نہیں ہوتا یہ الگ بات ہے کہ انہوں نے ایک خاص مرتبے کا نام اللہ رکھا ہے اہل اسلام اللہ تعالیٰ کو محل افعال اختیاریہ کا مانتے ہیں۔ اور فلاسفہ اسے محل افعال اختیاریہ کا نہیں مانتے وہ اللہ تعالیٰ کے فعل کو اضطراری مانتے ہیں، اختیاری نہیں مانتے، کیونکہ اگر اس کے فعل کو اختیاری مانیں۔ تو وہ محل حوادث کا بن جاتا ہے، اشعری اسکا یہ جواب دیتے ہیں کہ اللہ تعالیٰ کا فعل اختیاری تو ہے اور وہ حادث ہے لیکن وہ کوئی حقیقی چیز نہیں ہے، بلکہ وہ اعتباری چیز ہے، مثلاً انسان اگر کسی چیز پر ہاتھ لگائے۔ تو اسکا ہاتھ لگانا اعتباری چیز ہے خارج میں اسکا کوئی وجود نہیں اگر ہاتھ لگانا

ہو تو قریب ہو جائے گا ورنہ نہیں حالانکہ ہاتھ میں بھی حرکت پیدا ہو تو نیچے آتا ہے، اگر اس میں حرکت نہ ہوتی تو نیچے نہ آتا، انسانی ہاتھ میں جو حرکت ہے اللہ تعالیٰ کی ذات میں بھی اس قسم کی چیز ہے، اسکی وجہ سے ہی اللہ تعالیٰ نے جہان کو ایک خاص وقت میں بنایا ہے، متکلمین کہتے ہیں کہ اگر تسلیم کر لیا جائے کہ اللہ تعالیٰ کے ذات و صفات ازلی ہیں۔ ارادہ اور قدرت وغیرہ ازلی ہیں تو جہان خاص وقت میں کیوں بنا ہے۔ اسکا جواب معتزلہ یہ دیتے ہیں کہ جہان خاص وقت میں اس لیے بنا ہے کہ اس سے پہلے بن ہی نہیں سکتا تھا، یعنی پہلے جہان کا بنا محال تھا، جب بننے کا وقت آ گیا تو ممکن ہو گیا، اور اللہ تعالیٰ کی قدرت کا تعلق ممکنات سے ہے، ممتنعات سے نہیں ہے۔ بحر العلوم نے یہ جواب دیا ہے۔ شیخ الاسلام امام ابن تیمیہ رحمہ اللہ کہتے ہیں کہ یہ بات بالکل فضول ہے کہ ایک چیز پہلے ممتنع اور محال تھی پھر ممکن بن گئی، ممتنع تو ہر صورت میں ممتنع ہوتا ہے اور ممکن ہر صورت میں ممکن ہوتا ہے، جو چیز ممتنع ہو وہ ممکن نہیں بن سکتی، تم جس وقت سے جہان کو مانتے ہو اگر مثلاً اس سے بارہ ہزار سال پہلے مان لیا جائے تو کون سا استحالہ لازم آتا ہے اس سے پہلے مان لیا جائے تو اس میں کوئی خرابی لازم نہیں آتی۔ لہذا یہ کہنا لغو ہے کہ پہلے ممتنع تھا پھر ممکن ہو گیا، مولانا ثناء اللہ رحمہ اللہ نے بھی آریہ کو یہی جواب دیا ہے لیکن انہوں نے ایک بات بنائی ہے وہ یہ کہ اس وقت پیدا کرنے میں حکمت تھی اس سے پہلے پیدا کرنے میں حکمت نہیں تھی حکمت کی وجہ سے اللہ تعالیٰ نے جہان کو ایک خاص وقت میں بنایا ہے امام ابن تیمیہ رحمہ اللہ کہتے ہیں کہ اس سے پہلے پیدا کرنے میں کون سی خرابی لازم آتی تھی، اگر اس سے دس ہزار سال پہلے جہان بنتا تو کیا پھر وہ مصالح مرتب نہ ہوتے جواب ہوئے ہیں، لہذا یہ بات درست نہیں ہے کہ حکمت کی وجہ سے خاص وقت میں بنایا ہے اور پہلے وہ (حکمت) نہیں تھی۔ متکلمین کہتے ہیں کہ اللہ تعالیٰ ازلی ہے جہان ازلی نہیں ہے، وہ خاص وقت سے بنا ہے پھر کس طرح بن گیا؟ اس میں وہ حیران ہو گئے ہیں۔ امام ابن تیمیہ رحمہ اللہ نے کہا ہے کہ اللہ تعالیٰ فاعل مختار ہے اور وہ علت نہیں ہے، علت اس وقت بنتا ہے جبکہ وہ ارادہ کرے، ارادہ کرنے کے ساتھ وہ علت بن جائیگا اس فعل کے لیے جس کا وہ ارادہ کرتا ہے کلام کا ارادہ کرے گا تو کلام کی علت ہو جائے گا ارادہ بھی ان کے ہاں حادث ہے کلام اور فعل بھی حادث ہے، متکلمین کے نزدیک فعل میں اختلاف ہے ارادہ قدیم ہے جیسے کہ قدرت قدیم ہے، اللہ تعالیٰ کے کلام کو تو وہ مانتے ہی نہیں۔ اللہ تعالیٰ کے کلام کو نفسی مان کر اسے قدیم مانتے ہیں اشعری اللہ تعالیٰ کے فعل کو حادث مانتے ہیں لیکن اسے اعتباری مانتے ہیں۔ ماتریدی کہتے ہیں کہ قدیم ہے اور اسے حقیقی مانتے ہیں، ابن تیمیہ رحمہ اللہ نے دونوں چیزیں تسلیم کی ہیں کہ ایک حقیقی چیز ہے اور ایک اعتباری چیز بھی ہے جیسے کہ ہاتھ کسی چیز پر لگائیں تو ہاتھ کی حرکت خارج میں حقیقی چیز ہے، اور اس کا اتصال ایک اعتباری چیز ہے، حرکت اور اتصال دونوں کا نام ضرب ہے حرکت بھی ہاتھ کے اندر ہوگی اور پھر اتصال بھی ہوگا، اسکا نام ضرب ہو جائیگا مطلب یہ ہے کہ دونوں چیزیں ہوں گی، اسی طرح اللہ تعالیٰ کی ذات کے ساتھ بھی ایک چیز قائم ہے اور وہ حادث ہے ماتریدی کہتے ہیں کہ جو چیز اللہ تعالیٰ کی ذات کے ساتھ قائم ہے وہ ازلی ہے۔ اشعری کہتے ہیں کہ اللہ تعالیٰ کی ذات کے ساتھ کوئی چیز قائم نہیں ہے یہ صرف اعتباری چیز ہے، قدرت اور ارادہ دو چیزیں قدیم ہیں، جب قدرت کا تعلق ارادہ کے مطابق کسی



مراد کے ساتھ ہو جائے تو وہ مراد خارج میں موجود ہو جاتی ہے، باقی خلق کس کا نام ہے؟ کہتا ہے وہ اعتباری چیز ہے۔ قدرت کا ارادہ کے مطابق کسی شئی کے ساتھ تعلق ہو جانا اس کا نام خلق ہے اور یہ ایک اعتباری چیز ہے جبکہ وہ کہتے ہیں کہ اعتباری چیز نہیں۔ حافظ نے بھی کہا ہے کہ ایک حقیقی چیز بھی ہے اور ایک اعتباری چیز ہے جس کی مثال ذکر ہو چکی ہے، حقیقی چیز بھی حادث ہے اور اعتباری چیز بھی حادث ہے لہذا جب تک ارادے کو حادث تسلیم نہ کیا جائے اس وقت تک قدرت کا اس جہان کے ساتھ خاص وقت میں تعلق نہیں ہو سکتا۔ جب ارادہ کو حادث مان لیا جائیگا، پھر خاص وقت میں تعلق ہو جائے گا، لیکن اس پر اعتراض یہ ہو گا کہ ارادہ جب حادث ہے تو اس حادث کے لیے بھی علت کی ضرورت ہے، وہ علت کونسی ہے، اگر اللہ تعالیٰ کی ذات کو تسلیم کیا جائے تو اللہ تعالیٰ کی ذات ازلی ہے، پھر ارادہ ازلی ہونا چاہیے۔ شاہ اسماعیل شہید رحمۃ اللہ علیہ نے لکھا ہے کہ لاهوت کا فعل اضطرار کے ساتھ اسکی مشابہت بہت زیادہ ہے بنسبت اختیار کے۔ اسکی وجہ بیان کرتے ہیں کہ اللہ تعالیٰ کا فعل حکمت سے خالی نہیں ہوتا، حکمت ہوگی تو وہ فعل ہوگا، گویا حکمت کے تابع ہونے کی وجہ سے ایک فعل اضطراری ہو گیا، حالانکہ اللہ تعالیٰ جو چاہے کرتا ہے، لیکن چاہتا اس چیز کو ہے جو حکمت کا تقاضا ہوتا ہے، مطلب یہ ہے کہ فعل بھی حادث ہے تو اللہ تعالیٰ کا ارادہ بھی حادث ہے، جزئی طور پر اللہ تعالیٰ کا کلام بھی حادث ہے، اور نوعی طور پر قدیم ہے یا یہ کہیں کہ قدرت علی الکلام قدیم ہے، امام احمد کے قرآن کو غیر مخلوق کہنے سے بعض نے قرآن کو بھی قدیم کہہ دیا ہے کیونکہ غیر مخلوق تب ہی بنتا ہے جبکہ قدیم ہو، لیکن امام ابن تیمیہ رحمۃ اللہ علیہ کہتے ہیں کہ انہوں نے قدیم نہیں کہا، قدیم اگر کہیں آیا ہے تو اللہ تعالیٰ کی کلام کے متعلق آیا ہے، اللہ تعالیٰ کا کلام نوعی طور پر قدیم ہے اور اس کے جزئیات حادث ہیں کئی دفعہ پرانی چیز کو بھی قدیم کہہ دیتے ہیں، اس معنی سے قدیم نہیں کہ یہ موجود بعد العدم نہیں ہے، جیسا کہ قدیم کا معنی ہے، قدیم وہ چیز ہے جو موجود ازلاً ہو، کوئی وقت ایسا نہ آئے کہ جس میں وہ معدوم ہو، امام ابن تیمیہ رحمۃ اللہ علیہ کے قول کے مطابق اللہ تعالیٰ کا کلام حادث ہے، اور غیر مخلوق ہے باقی حنابلہ کہتے ہیں کہ اللہ تعالیٰ کا کلام لفظی ہونے کے باوجود قدیم ہے جیسے حافظ قرآن کے ذہن میں کلام لفظی محفوظ ہوتا ہے اور اس میں کوئی ترتیب نہیں ہوتی اور نہ ہی تقدیم و تاخیر ہوتی ہے، اسی طرح اللہ تعالیٰ کی ذات میں بھی قرآن محفوظ ہے، یہ بعض حنابلہ کا خیال ہے۔ اور بعض اشاعرہ نے بھی یہ خیال اختیار کر لیا۔ کیونکہ وہ اس بات کو سمجھ گئے کہ امام احمد بن حنبل کا جھگڑا اگر یہی تھا کہ کلام نفسی قدیم ہے اور کلام لفظی کو وہ بھی مخلوق مانتے تھے۔ پھر تو معتزلہ بھی کہہ دیتے کہ ہم بھی اس قرآن کو مخلوق مانتے ہیں اور ہم بھی کلام نفسی کو قدیم کہتے ہیں۔ اور جھگڑا ختم ہو جاتا، جبکہ لوگوں نے اس مسئلہ میں ماریں کھائیں اور کئی قتل بھی ہو گئے اسکا مطلب تو یہ ہوا کہ وہ ایک دوسرے کو سمجھا ہی نہیں سکے کہ وہ کلام نفسی کو قدیم کہتے رہے، اور یہ لفظی کو مخلوق کہتے رہے۔ ایک شخص زید قائم کہے اور دوسرا عمرو لیس بقائم کہے تو ان دونوں میں کوئی تعارض نہیں ہے، کیونکہ موضوع ہی مختلف ہے، اگر معتزلہ لفظی کو مخلوق کہتے تھے اور امام احمد نفسی کو قدیم کہتے تھے تو مطلب تو کچھ نہ ہوا۔

علم کلام میں تعارض پایا جاتا ہے شرح عقائد میں شروع میں تو کہا ہے کہ اللہ تعالیٰ متکلم ہے، کیونکہ اس پر امت

کابلکہ سب انبیاء کرام کا اجماع ہے کہ اللہ تعالیٰ متکلم ہے مگر کلام لفظی اگر تسلیم کی جائے تو اللہ تعالیٰ محل حوادث ہو جائے گا اس لیے یہاں کون سا کلام تسلیم کیا جائے جس سے وہ متکلم ہے کلام نفسی ہو تو وہ اللہ تعالیٰ کی ذات میں قدیم ہے ایک دفعہ مولوی احمد اللہ دلی والے کے ساتھ اس پر گفتگو ہوئی میں نے کہا کلام لفظی کیسے قدیم ہو سکتی ہے؟ کہا وہ اس طرح قدیم ہے کہ وہ اللہ تعالیٰ کی ذات کے اندر تھی کہ میں فلاں وقت اسکا اظہار کروں گا لہذا جس کا اظہار کیا ہے وہ قدیم ہے میں نے کہا پھر تو ساری مخلوقات ہی قدیم بن جائے گی کچھ بھی باقی نہیں بچے گا، کیونکہ ساری مخلوق کا اللہ تعالیٰ کو پہلے ہی علم تھا کہ فلاں وقت اسے پیدا کروں گا، پھر تو مخلوق کو بھی قدیم کہنا پڑے گا، اس لیے کلام لفظی کو قدیم بنانے کی کوشش کرنا بڑی مشکل بات ہے۔ شرح مواقف میں اس نے یہ بات تسلیم کی ہے کہ امام احمد رحمۃ اللہ علیہ کا دوسروں کے ساتھ جو جھگڑا تھا وہ لفظی کلام میں تھا لفظی کلام کا کوئی حصہ اللہ تعالیٰ کی ذات میں قدیم بنا لیا جائے تو ٹھیک ہو سکتا ہے۔

پھر حافظ کی مثال دے کر یہ بات بنائی ہے کہ جیسا حافظ کے ذہن میں باوجود لفظی کلام ہونے کے محفوظ ہوتا ہے اس کے اندر کوئی ترتیب نہیں ہوتی نہ تقدیم و تاخیر ہوتی ہے، اور نہ حدوث ہوتا ہے اگر اس چیز کو اللہ تعالیٰ کی ذات میں ازلا و ابداً تسلیم کیا جائے تو پھر قدیم ہو سکتا ہے اور اس مرتبہ میں اسے قدیم کہا جاسکتا ہے۔ اور یہ مرتبہ کلام لفظی اور حروف خیالی سے بھی پہلے ہے۔ گویا حروف خیالی اور کلام لفظی سے پہلے ایک مرتبہ تسلیم کیا گیا، اس طرح اگر لفظ اللہ تعالیٰ کی ذات میں قائم مان لیے جائیں پھر وہ کلام قدیم ہو جائے گی، انہوں نے یہ بات بنائی ہے کہ امام احمد رحمۃ اللہ علیہ نے کلام لفظی کو اس معنی سے قدیم کہا ہوگا، لیکن حافظ کے ذہن میں بھی دراصل نقوش کی شکل ہی ہے۔ ان کو اس معنی سے کلام کہا جاتا ہے کہ جب وہ بولنا چاہے گا تو اس طرح بول لے گا، جیسا کہ ریکارڈنگ ہوتی ہے اس میں نقوش ثبت ہو جاتے ہیں جب وہ پڑھے گا تو اس وقت وہ حروف بن جائیں گے، انسان کے ذہن کے اندر بعض وقت جو باتیں آ جاتی ہیں ان کو بھی کلام اس معنی سے ہی کہتے ہیں کہ ان سے آخر انسان تکلم کرے گا۔ یہ مطلب نہیں کہ وہ حقیقتہً کلام ہے جیسا کہ حضرت عمر فاروق رضی اللہ عنہ نے کہا تھا ”رَوَزْتُ مَقَالَہ“ میں نے حضرت ابو بکر صدیق رضی اللہ عنہ سے پہلے کہنے کے لیے ایک مقالہ بنایا تھا۔ اسے مقالہ اس اعتبار سے کہا تھا کہ انہوں نے اسے کہنا تھا اس اعتبار سے نہیں کہ وہ اندر ہی مقالہ بن گیا یعنی بلحاظ ”ما یكون“ کہا ہے، بہر صورت قول اور لفظ کلام لفظی کو ہی کہا جاتا ہے۔

امام ابن تیمیہ رحمۃ اللہ علیہ کی رائے یہ ہے کہ جب تک الفاظ نہ ہوں اس وقت تک کلام نہیں بنتی۔ مثال کے طور پر عین۔ لام۔ میم ہو تو علم بن سکتا ہے اور اس سے لمع اور ملع بھی بن سکتا ہے۔ لہذا کلام اسی وقت ہوگا جب علم اس طرح بولا جائے گا یعنی عین پہلے لائی جائے اس کے بعد لام اور اس کے بعد میم اگر عین۔ لام، میم اکٹھے ہی ہوں ان میں تقدیم و تاخیر نہ ہو تو علم تو نہیں بن سکتا۔ امام ابن تیمیہ رحمۃ اللہ علیہ کلام لفظی کو ہی کلام مانتے ہیں کہ وہ حادث ہے لیکن مخلوق نہیں ہے، اور وہ اللہ تعالیٰ کی ذات کے ساتھ قائم ہے، جیسا کہ امام احمد بن حنبل رحمۃ اللہ علیہ نے بھی کہا ہے ”لم یناد الا حین کلم موسیٰ“ یعنی جس وقت موسیٰ علیہ السلام سے اللہ تعالیٰ نے کلام کی اسی وقت ہی اللہ تعالیٰ نے

ندا کی۔ یہ نہیں کہ یہ ندا ازل میں تھی اور جب موسیٰ علیہ السلام پیدا ہوئے تو اس وقت ندا ازل کا موسیٰ علیہ السلام کی سمع سے تعلق ہو گیا، ان کے نزدیک گویا اللہ تعالیٰ ازل سے زید، عمرو کو کہہ رہا ہے ”صل“ نماز پڑھ۔ زید اس وقت موجود نہیں تھا جب زید آئے گا تو اس وقت اس کا اسکی سمع سے تعلق ہو جائے گا۔ اور کلام میں پیغمبر کی سمع کے ساتھ تعلق پیدا کر دیا، اس کے بعد جب اس پر اعتراض آیا کہ قرآن کو کلام اللہ کیوں کہتے ہو؟ کہا کہ مجازاً کہتے ہیں کیونکہ یہ اس پر دال ہے ”تسمیۃ الدال باسم المدلول“ کی وجہ سے کہتے ہیں۔ اس پر اعتراض ہوا کہ جب تم اسے مجازاً کلام کہتے ہو تو پھر اسکی نفی کرنا جائز ہوا جیسا کہ زید کو اگر مجازاً شجاع کہا جائے تو یہ کہنا جائز ہو گا زید لیس، شجاع۔ اس طرح قرآن اگر مجازاً کلام اللہ ہے تو یہ کہا جاسکتا ہے ”القرآن لیس بکلام اللہ“ کیونکہ اس پر مجازی طور پر کلام اللہ ہونے کا اطلاق تھا، نہ کہ حقیقت کے لحاظ سے، پھر یہ کہنے پر مجبور ہو گئے کہ کلام اللہ کا لفظ مشترک ہے، کلام نفسی اور کلام لفظی میں، ان دونوں کو حقیقتاً کلام اللہ کہتے ہیں۔ لیکن کلام نفسی کو اس لحاظ سے کہ اللہ تعالیٰ کی صفت ہے۔ اور لفظی کو اس لحاظ سے کہ اللہ تعالیٰ نے اسے پیدا کیا ہے۔ اور یہ کہہ دیا کہ بلا توسط کسی انسان وغیرہ کے اسے پیدا کیا ہے، نفسی کو ثابت کیا تو یہ کہہ دیا کہ اس پر اجماع ہے کہ اللہ تعالیٰ متکلم ہے۔ اور کلام لفظی قائم نہیں ہو سکتی لہذا نفسی ہونی چاہیے۔ اسکا مطلب یہ ہے کہ کلام اللہ کا اطلاق اسی شئی پر ہو گا جو اللہ تعالیٰ کی ذات کے ساتھ قائم ہو یا یہ کہیں کہ مخلوق ہے جب مخلوق پر بھی اطلاق ہو سکتا ہے تو نفسی کو ایجاد کرنے کی کیا ضرورت ہے۔ آخر معتزلہ کی بات مان لی کہ کلام لفظی بھی اللہ تعالیٰ کی کلام ہے اس معنی سے کہ بلا توسط اللہ تعالیٰ نے اسے پیدا کیا ہے یہی معتزلہ کہتے ہیں، پہلے جو بات بنائی تھی اسکی تردید ہو گئی، کیونکہ جب اس پر کلام اللہ کا اطلاق حقیقتاً ہوتا ہے تو پھر نفسی کی ضرورت نہ رہی جیسے معتزلہ کہتے ہیں، پھر اسے کلام نفسی ثابت کرنے کی کیا ضرورت ہے، معتزلہ کہتے ہیں کہ کلام لفظی ہے اور اسے اللہ نے ایجاد کیا ہے۔ گویا ایجاد کردہ شئی کو اللہ کا کلام کہہ سکتے ہیں، شاہ ولی اللہ بھی اس بات کو سمجھ گئے انہوں نے ”بزور بازغہ“ میں کہا ہے کہ کلام نفسی ایک حیلہ ہے صفت کلام کی نفی کرنے کا، اگر یہ کہتے کہ اللہ تعالیٰ متکلم نہیں ہے تو لوگ انہیں کافر کہہ دیتے، لہذا کلام نفسی نکال لی کہ زبانی متکلم کہتے رہو اور دل سے نفی کرتے جاؤ انہوں نے کہا ہے ”ان هو الا حیلۃ للنفی“ انہوں نے کلام کی نفی کرنے کے لیے کلام نفسی کو حیلہ بنایا ہوا ہے حالانکہ نفسی سے متکلم بن ہی نہیں سکتا۔ اور کہتے ہیں کہ کلام نفسی میں نہ امر ہے نہ نہی، نہ خبر ہے، اگر اسے عبرانی میں پڑھا جائے تو تورات بن جائے، سریانی میں پڑھا جائے تو انجیل بن جائے، اور عربی میں پڑھا جائے تو قرآن بن جائے۔ ایسی بے وقوفوں والی باتیں کی ہیں، امام احمد بن حنبل رحمہ اللہ پر جو زمانہ آیا اس وقت تو یہ چیز زیر بحث تھی کہ قرآن اللہ تعالیٰ کی صفت ہے یا نہیں؟ قرآن اللہ تعالیٰ کی کلام ہے معتزلہ کہتے تھے یہ اللہ کی صفت نہیں ہے امام احمد کہتے تھے کہ کلام اللہ کی صفت ہے، اس کے بعد جب مامون و معتصم اور ان کے پیروکار ہلاک ہو گئے اور واثق باللہ کا دور آیا وہ حنبلی ہو گیا اور حکومت الحمدیث کی ہو گئی تو حنابلہ کی خوب چڑھت ہوئی تو وہ یہاں تک کہنے لگ گئے کہ قرآن کے نقوش والفاظ حتیٰ کہ اس کے گتے بھی قدیم ہیں جو انہیں حادث مانے وہ مبتدع ہے، یہ بے سمجھوں کی جماعت امام بخاری رحمہ اللہ کے زمانہ میں ظاہر ہوئی جس کے لیے

انہیں ”خلق افعال العباد“ کتاب لکھنا پڑی، امام بخاری رحمہ اللہ نے صحیح بخاری کے اندر یہ تو نہیں کہا کہ ”لفظی بالقرآن مخلوق“ کیونکہ ان کا مطلب یہ تھا ”الفاظنا من افعالنا و افعالنا مخلوقة“ اور ”القرآن كلام الله مثبت في المصاحف الموعى في القلوب فكلام الله غير مخلوق أما أكساب العباد و افعالهم و کتابتہم مخلوقة“ اس پر لوگوں نے فتنہ کھڑا کر دیا کہ بخاری ”لفظی بالقرآن مخلوق“ کا قائل ہے، امام بخاری رحمہ اللہ اس فتنہ کا مقابلہ کرنے کے لیے ہمہ تن تیار ہو گئے، انہوں نے امام احمد بن حنبل رحمہ اللہ سے ملاقات کی، انہوں نے بھی اس پر کوئی اعتراض نہیں کیا، کیونکہ امام احمد کی بات کو امام بخاری رحمہ اللہ سمجھتے تھے اور امام بخاری نے لفظی بالقرآن مخلوق نہیں کہا، بلکہ اسکی نفی کرتے ہوئے کہا کہ جو شخص مجھ سے یہ نقل کرے گا وہ کذاب ہے۔

امام بخاری رحمہ اللہ خرتنگ میں:

امام بخاری رحمہ اللہ کا ذکر ہو رہا تھا آپ خالد کے حکم کی وجہ سے اپنے آبائی شہر بخارا سے نکلنے پر مجبور ہوئے۔ آپ کو سمرقند والوں نے اپنے ہاں آنے کی دعوت دی یہ شہر بھی فتنہ کی لپیٹ میں تھا اس لیے آپ نے وہاں جانے کا ارادہ ترک کر دیا، اور خرتنگ میں تشریف لے گئے۔ خرتنگ سمرقند سے آٹھ، نو میل کے فاصلہ پر ایک بستی ہے، آپ وہاں پہنچے، اسے خرتنگ کہنے کی وجہ کیا ہے اس میں اختلاف ہے بعض لوگ کہتے ہیں کہ یہاں امام بخاری رحمہ اللہ کو ملنے کے لیے لوگ اس قدر زیادہ آئے کہ یہ جگہ تنگ پڑ گئی اور گدھے سواری کے لیے نایاب ہو گئے، اس لیے اس کا نام خرتنگ پڑ گیا۔

یہاں قسطلانی نے ایک واقعہ بیان کیا ہے جو امام بخاری رحمہ اللہ سے بہت بعد کا واقعہ ہے، وہ کہتے ہیں کہ ایک دفعہ قحط پڑ گیا لوگ دعاء استسقاء کے لیے نکلے اور کئی دن نکلتے رہے، لیکن بارش نہ ہوئی۔ ان میں سے کسی کو خواب آیا، کہ جہاں بخاری رحمہ اللہ مدفون ہیں وہاں جا کر ان کا واسطہ دے کر اللہ تعالیٰ سے دعاء کرو تو بارش ہو جائے گی، سمرقند کے امیر نے وہاں جانے کا اعلان کر دیا۔ وہاں جا کر دعاء کی تو بارش ہو گئی اور آٹھ دس دن تک بارش ہوتی رہی، لوگ اپنی اپنی منزل پر نہ جاسکے۔ قسطلانی نے یہ واقعہ بیان کیا ہے مگر سنی سنائی بات ہوگی۔ لیکن کبھی آزمائش کے لیے بھی ایسا واقعہ پیش آجاتا ہے، جیسا کہ ایک آدمی نے نبی اکرم ﷺ کے پاس ایک واقعہ ذکر کیا تھا کہ ہم بت پرست قوم تھی اور بارش نہیں ہوتی تھی۔ لہذا ہم نے اس بت کے نام پر گائے یا بکریاں ذبح کیں، ہم گوشت کے محتاج تھے لیکن باوجود حاجت کے ہم نے وہ گوشت باہر درندوں کے لیے چھوڑ دیا، تو بڑی بارش ہوئی یہ سن کر نبی کریم علیہ السلام ہنسنے لگے اور کوئی جواب نہ دیا، کبھی ایسا بھی ہوتا ہے کہ انسان کا کام غلط ہوتا ہے لیکن اس میں ایثار پایا جاتا ہے جیسا کہ ان لوگوں نے باوجود محتاج ہونے کے گوشت درندوں کے لیے چھوڑ دیا۔ اس ایثار کے پیش نظر اللہ تعالیٰ نے بارش دیدی۔ مذکورہ واقعہ میں بھی آپ کا اللہ تعالیٰ کے ہاں قرب اور منزلت بیان کرنا مقصود ہے ورنہ یہ مطلب نہیں کہ ایسا کام کرنا جائز ہو جائے گا جواز ثابت نہیں ہوتا۔

بحق فلان کہنا:

باقی رہا یہ کہ کیا ”بحق فلان“ کہنا جائز ہے یا نہیں؟ اس میں اختلاف پایا جاتا ہے امام ابن تیمیہ رحمہ اللہ تو کہتے ہیں کہ اگرچہ یہ کہنا شرک نہیں ہے لیکن یہ کہنا ثابت بھی نہیں ہے۔ امام شافعی رحمہ اللہ اور شاہ ولی اللہ رحمہ اللہ اسے جائز سمجھتے ہیں، لیکن امام ابو حنیفہ رحمہ اللہ کہتے ہیں کہ بحق فلان کہنا جائز نہیں ہے، جیسا کہ ہدایہ میں ہے ”لا حق لأحدنا على الله“ شاہ عبدالعزیز نے اس مسئلہ میں کلام کی ہے اور کہا ہے کہ امام ابو حنیفہ رحمہ اللہ کا یہ کہنا کہ بحق فلاں کہنا جائز نہیں کیونکہ ”لا حق لأحدنا على الله“ یہ اصل میں معتزلہ کے مقابلہ میں کہا ہے کیونکہ اہل سنت کا اس مسئلہ میں معتزلہ سے اختلاف ہے، کہ انسان کے عبادت کرنے سے اسکا اللہ تعالیٰ پر کوئی استحقاق پیدا ہوتا ہے یا نہیں؟ اہل سنت کہتے ہیں کہ بندہ کی عبادت سے اسکا اللہ تعالیٰ پر کوئی حق پیدا نہیں ہوتا کہ وہ ضرور جنت میں چلا جائے جبکہ معتزلہ کہتے ہیں کہ بندے کا اللہ پر حق پیدا ہو جاتا ہے، لہذا وہ لاحق لاحدنا علی اللہ کہہ کر معتزلہ کی تردید کرنا چاہتے ہیں، لیکن معتزلہ کی تردید تو یوں بھی ہو سکتی ہے کہ نفس عبادت سے تو بندے کا اللہ تعالیٰ پر کوئی حق ثابت نہیں ہوتا۔ مگر اس معنی سے حق ثابت ہو جاتا ہے کہ اللہ تعالیٰ نے خود وعدہ کیا ہے، کہ میں عبادت کرنے والوں کو یہ جزاء دوں گا گویا حسب وعدہ استحقاق ثابت ہو جاتا ہے، جیسا کہ نبی اکرم ﷺ نے حضرت معاذ رضی اللہ عنہ سے فرمایا تھا ”أتدري ما حق الله على العباد وما حق العباد على الله“^① پھر فرمایا کہ بندوں پر اللہ تعالیٰ کا حق یہ ہے کہ وہ اسی کی عبادت کریں اور شرک سے بچیں۔ اور بندوں کا اللہ تعالیٰ پر حق یہ ہے کہ جب وہ اس کی عبادت کریں اور اس کے ساتھ کسی کو شریک نہ بنائیں تو انہیں عذاب نہ کرے، گویا یہ حق بحسب وعدہ ہے ورنہ بحسب عبادت بندے کا اللہ تعالیٰ پر کوئی استحقاق پیدا نہیں ہوتا جیسا کہ ایک حدیث میں ہے کہ کسی شخص کو اسکی عبادت جنت میں نہیں لے جاسکتی، صحابہ کرام نے عرض کی کیا آپ کو بھی نہیں؟ فرمایا مجھے بھی نہیں ”الا ان يتغمدني الله برحمته“^② فی نفسہ عبادت سے جنت میں جانے کا استحقاق نہیں ہوتا، لیکن اس اعتبار سے ہو سکتا ہے کہ اللہ تعالیٰ نے خود حق بنایا ہے جیسا کہ فرمایا ”ادْعُونِي أَسْتَجِبْ لَكُمْ“^③ یعنی جو مجھ سے سوال کرے گا، میں اسے دوں گا۔ ایک حدیث میں ہے ”اللهم اني أسألك بحق السائلين عندك“^④ اور سائلین کا یہ حق اللہ تعالیٰ نے خود بنایا ہے، اس طرح کا حق مانا جاسکتا ہے، امام ابن تیمیہ رحمہ اللہ اعمال صالح کے ذکر کو جائز سمجھتے ہیں اور ایمان بھی اعمال صالحہ میں داخل ہے، کسی کی ذات کو وسیلہ بنانے کا وہ انکار کرتے ہیں۔ اور وہ کہتے ہیں کہ اسکا ثبوت کسی حدیث سے نہیں ہے، اور اس بارہ میں جو روایات آتی ہیں وہ ضعیف ہیں، جیسا مستدرک حاکم میں ہے کہ رسول اللہ ﷺ نے حضرت علی رضی اللہ عنہ کی والدہ کا جنازہ پڑھا اور اس میں بحق موسیٰ کا لفظ کہا، لیکن یہ روایت ضعیف ہے، امام ابن تیمیہ رحمہ اللہ نے ایسی احادیث کا ذکر کر کے انہیں ضعیف کہا ہے، اکثر

① صحیح بخاری ص ۱۲۶۹ دار السلام رقم الحدیث ۷۳۷۳

② بخاری شریف ص ۱۱۲۲ رقم الحدیث ۶۳۶۷

③ المؤمن ۶۰

④ مسند احمد للمحقق اسنادہ ضعیف ج ۱ ص ۲۳۸

الحدیث بھی اسے منع ہی سمجھتے ہیں امام ابن تیمیہ رحمہ اللہ کی باتوں سے بھی پتہ چلتا ہے کہ یہ منع ہے، امام احمد بن حنبل رحمہ اللہ نے کہا ہے کہ اگر بجاہ النبی کہہ دے تو کوئی حرج نہیں ہے۔ ابن تیمیہ رحمہ اللہ نے بھی ذکر کیا ہے کہ ”اذا سالتمو اللہ فاسئلوه بجاہی فان جاہی عند اللہ عریض“ ^(۱) میں کوئی حرج نہیں ہے، حق کا لفظ اور جاہ کا لفظ اسی طرح ”حرمت“ کا لفظ استعمال کیا جائے تو کوئی حرج نہیں ہے تو سل بالذات میں اختلاف ہے اس بارہ میں جو احادیث آتی ہیں وہ ضعیف ہیں صحیح حدیث سے اسکا ثبوت نہیں ملتا، دعاء کا صحیح طریقہ تو وہی ہے جو ثابت ہے لیکن اس پر بھی شرک کا فتویٰ نہیں لگایا جاسکتا۔

خیر: امام بخاری رحمہ اللہ خرتنگ میں جا کر بیمار ہو گئے، وہاں غالب بن جبریل کے گھر ٹھہرے، ادھر سمرقند والوں میں بھی اختلاف واقع ہو چکا تھا کوئی کہتا تھا کہ امام بخاری رحمہ اللہ کو لایا جائے کوئی اس کے خلاف تھا، اس وقت امام بخاری رحمہ اللہ نے دعا کی ”اللہم قد ضاقت علی الارض بمارحبت فاقبضنی الیک“ ^(۲) جیسا کہ حضرت عمر رضی اللہ عنہ نے بھی دعا کی تھی ”اللہم انتشرت رعیتی وکبرت سنی فاقبضنی الیک غیر مضیع“ ^(۳) قرآن کریم میں حضرت یوسف علیہ السلام کی ایسی دعا کا ذکر ہے ”رَبِّ قَدْ آتَيْتَنِي مِنَ الْمُلْكِ وَعَلَّمْتَنِي مِنْ تَأْوِيلِ الْأَحَادِيثِ فَاطِرَ السَّمَوَاتِ وَالْأَرْضِ أَنْتَ وَلِيَّ الدُّنْيَا وَالْآخِرَةِ تَوَفَّنِي مُسْلِمًا وَأَلْحِقْنِي بِالصَّالِحِينَ“ ^(۴) نبی اکرم صلی اللہ علیہ وسلم کو اللہ تعالیٰ نے یہ دعا سکھائی ”اذا أردت بعبادك فتنة فاقبضنی الیک غیر مفتون“ ^(۵) حضرت عمر رضی اللہ عنہ یہ دعا بھی کرتے تھے ”اللہم ارزقنی شهادة فی سبیلک واجعل موتی فی بلد رسولک“ ^(۶) یہ دعا ان کی قبول ہوئی۔ مقصد یہ ہے کہ دنیا سے تنگ آکر موت کی دعا کرنے کی ممانعت ہے، دینی مصلحت کی بنا پر کوئی موت کی دعا کرے تو کوئی حرج نہیں ہے، امام بخاری رحمہ اللہ خرتنگ میں کافی دیر تک بیمار رہے، ادھر سمرقند والوں کا بھی آپ کو لانے پر اتفاق ہو گیا، امام بخاری رحمہ اللہ کو سہارا دیا گیا، چند قدم چلے تھے کہ کمزوری محسوس کی کہا چھوڑ دو میں نہیں جاسکتا، اور انہوں نے یہ وصیت کی ”کفونی فی ثلاثة أثواب لیس فیہا قمیص ولا عمامہ“ ^(۷) اور اس کے بعد فوت ہو گئے اور خرتنگ میں ہی مدفون ہوئے، اور دفن کے بعد امام بخاری رحمہ اللہ کی قبر سے کستوری کی خوشبو آنا شروع ہو گئی۔ اور لوگوں نے آپ کی قبر سے مٹی لے جانا شروع کر دیا، لہذا قبر کو محفوظ کرنے



شرح
بخاری

① موضوع ہے۔ مجموع الفتاویٰ ج ۱ ص ۳۱۹

② المقدمة ص ۴۹۳

③ اخبار مکة للفاکھی ج ۵ ص ۱۶

④ یوسف: ۱۰۱

⑤ مسند احمد (محقق) ج ۵ ص ۴۳۸ (ضعیف)

⑥ بخاری شریف ص ۳۰۴ رقم ۱۸۹۰

⑦ المقدمة



کے لیے اس پر لکڑی کا جنگلا لگانا پڑا۔ حافظ رحمہ اللہ نے ابن آدم طواو لسی کا واقعہ ذکر کیا ہے وہ کہتے ہیں کہ میں نے خواب میں رسول اللہ ﷺ کو دیکھا آپ کے ساتھ صحابہ کرام کی ایک جماعت بھی تھی میں نے سلام کہا آپ نے جواب دیا، میں نے کہا اے اللہ کے رسول ﷺ یہاں تشریف فرما ہونے کی کیا وجہ ہے؟ آپ نے فرمایا میں محمد بن اسماعیل کے انتظار میں کھڑا ہوں، مجھے اس کے بعد امام بخاری رحمہ اللہ کی وفات کی خبر پہنچی تو ان کی موت واقعی اسی وقت واقع ہوئی تھی جس وقت میں نے آپ کو کھڑے دیکھا تھا^(۱) آپ بروز ہفتہ عید الفطر کی رات ۲۵۶ھ کو فوت ہوئے ۱۳ دن کم ۶۲ سال آپ کی عمر بنتی ہے۔

رباعیات بخاری رحمہ اللہ:

امام بخاری رحمہ اللہ کا ایک مقولہ مشہور ہے جسے قسطلانی نے سند کے ساتھ نقل کیا ہے اور اس کا باعث بھی ذکر کیا ہے کہ ایک شخص آپ کے پاس حصول علم کے لیے آیا جو کہ معزول شدہ قاضی تھا وہ دراصل اپنے صاحبزادے کو ساتھ لایا تھا تاکہ وہ علم سیکھے تو آپ نے اسے فرمایا ”ان الرجل لا یصیر محدثا کمالا بعد ان یکتب أربعاً مع أربع کأربع مثل أربع فی أربع عند أربع بأربع علی أربع عن أربع فلا تتم هذه الرباعیات الا بأربع مع أربع اذا تمت هان علیه أربع وابتلي بأربع اذا صبر علیها أثابه الله فی الدنيا بأربع وأکرمه الله فی الآخرة بأربع“ حافظ نے اعتراض کیا ہے کہ اس کی سند اتنی واضح نہیں ہے۔ اس میں انقطاع پایا جاتا ہے۔ جبکہ مناقب وغیرہ میں اس قدر انقطاع مضر نہیں ہے۔ بعض دفعہ کوئی شخص درمیان میں واسطہ حذف بھی کر دیتا ہے۔ ہاں احادیث احکام میں زیادہ سختی کی جاتی ہے، بعض حنفی بھی اعتراض کرتے ہیں کہ اس کی سند میں انقطاع پایا جاتا ہے، حالانکہ حنفیہ کے نزدیک تو انقطاع کوئی علت ہی نہیں ہے۔ پھر اس مقولہ کی وضاحت بیان فرمادی کہ ”ان یکتب أربعاً“ کا مطلب یہ ہے کہ رسول اللہ ﷺ کی احادیث، صحابہ کرام کے اقوال و حالات۔ پھر تابعین کے اور ان کے بعد کے علماء کرام کے حالات سے روشناس ہو، صحابہ کرام کے حالات کے لیے کم از کم الاصابة فی اسماء الصحابة پڑھ لے۔ اور ”مع أربع“ سے مراد ان کے نام ان کی کنیتیں، ان کی وفیات اور مولید کا ضبط ہونا چاہیے، اور ”کأربع“ سے مراد یہ ہے کہ چار چیزوں کے ساتھ انہیں تشبیہ دی ہے، یعنی جیسا کہ یہ چار چیزیں ہیں۔ خطبہ سے حمد۔ کیونکہ حمد کے بغیر خطبہ مجزوم ہے اور سورت سے پہلے بسم اللہ ہے نماز سے پہلے تکبیر تحریمہ ہے اور نبی علیہ السلام پر درود پڑھنا ہے۔ ”مثل أربع“ کا مطلب یہ ہے ”موصولات موقوفات، مراسلات اور مقطوعات یعنی تابعین کے اقوال ان کو بھی تحریر کرنا چاہیے۔ یہاں منقطع مراد نہیں جیسا کہ بعض نے یہ معنی کیا ہے ”فی أربع“ سے مراد چار زمانے ہیں یعنی بچپن کا زمانہ، اور شباب، کہولت اور شیخوخت سارے زمانوں میں لکھے اور پڑھتا رہے کوئی وقت التواء میں نہ ڈالے، گویا جب تک زندہ ہے علم سیکھتا، سکھاتا رہے ”عند أربع“ سے مراد یہ ہے کہ فرصت ہو یا مشغولیت، فقیر ہو یا غنی ہر حال میں لکھے۔ کوئی چیز مانع نہ ہو کہ اب پیسہ عام آگیا ہے لہذا آرام کرو، مقصد پیسہ نہیں ہوتا، بلکہ مقصد تو علم کو پھیلانا ہے لہذا

یہ کسب ہر حال میں جاری رکھے۔ ”بأربع“ کا مطلب ہے سمندر میں یا خشکی میں، میدانوں میں اور جنگلات میں جہاں کوئی عالم ہو اس سے علم سیکھو، جیسے صحابہ کئی ماہ کا سفر کر کے جاتے تھے۔ ”علی أربع“ سے مراد لکھنے کی چیزیں ہیں یعنی پتھروں پر چڑے پر، ہڈی پر، یا صدف پر لکھو کیونکہ کاغذ تو کم ہی ملتا تھا، ”عن أربع“ کا مطلب ہے اپنے سے چھوٹے یا بڑے یا مساوی سے علم لکھو اور باپ کی چھوڑی ہوئی کتاب سے بھی علم حاصل کرو، ”لأربع“ یعنی خالص اللہ تعالیٰ کی رضا کے لیے، اور عمل پیرا ہونے کے لیے اور تصنیف کے لیے اور اشاعت و طباعت کے لیے علم حاصل کرے، اور یہ رباعیات تب پوری ہوں گی جب ان کے ساتھ چار چیزیں ہوں گی ”اربع مع أربع“ پہلی چار چیزیں تو یہ ہیں کہ انسان لغت سے واقف ہو، کتابت جانتا ہو، یہ نہیں کہ اپنا نام بھی نہ لکھ سکے قرآن و حدیث عربی زبان میں ہیں اس لیے لغت سے واقف ہونا بھی ضروری ہے، اور صرف سے واقف ہو اسی طرح علم نحو جانتا ہو، اور دوسری چار چیزوں سے مراد یہ ہے کہ صحت ہو، قدرت حاصل ہو، حفظ ہو اور شوق بھی ہو، جب یہ چیزیں حاصل ہو جائیں تو انسان پر بیوی، بچے، مال اور وطن کو قربان کرنا آسان ہو جاتا ہے، جیسا کہ کہا ہے ”إذا تمت هان عليه أربع“ ”وابتلى بأربع“ سے مراد ہے کہ دشمن خوش ہوتے ہیں کہ کھائے گا کہاں سے، اور دوست ملامت کرتے ہیں، شامة الأعداء۔ ملامة الأصدقاء، طعن الجہلاء، وحسد العلماء یہ چار چیزیں ہیں۔ ”أثابة اللہ بأربع“ یعنی اللہ تعالیٰ اسے عز القناعة، رعب الايمان، هيبية العلم وفرح الدائم عطا کرتے ہیں ”فلنحینه حياة طيبة“ اللہ تعالیٰ عزت، قناعت، ہمیشہ کی مسرت اور علم کی ہیبت دیتا ہے ”واكرمه الله في الاخرة بأربع“ اور آخرت میں اسے حوض کوثر سے پانی پلایا جائے گا۔ اپنے احباب کی سفارش کرے گا، عرش کے سائے میں ہوگا انبیاء کرام اور رسولوں کا ہمیشہ ساتھی ہوگا۔

یہ سن کر قاضی کے بیٹے نے کہا کہ میرے لیے تو یہ بہت مشکل ہے تو آپ نے فرمایا اگر یہ نہیں ہو سکتا تو پھر صرف فقہ ہی پڑھ لو۔ جلد قاضی بن جاؤ گے کیونکہ فقہ میں مسائل سے واقفیت ہو جاتی ہے کہ نماز ایسے ادا کرنی ہے، وضوء کیسے کرنا ہے۔ جبکہ حدیث تو تحقیق کے لیے ہے، فقہ کا مرتبہ بھی بہت اونچا ہے۔ یہ نسبت بھی امام بخاری رحمہ اللہ کو حاصل ہے وہ بلند پایہ محدث بھی تھے اور فقیہ بھی۔ خیر یہ رباعیات ہیں جس کی سند ایسے معاملات میں معتبر ہے۔ ہاں راوی کذاب نہیں ہونا چاہیے، انقطاع وغیرہ قابل برداشت ہے، علم فقہ میں بھی خوبیاں پائی جاتی ہیں کیونکہ اس میں مسائل متفرقہ کو جمع کر دیا جاتا ہے دوسرا یہ کہ اس میں وارد ہونے والے اوامر و نواہی کا مرتبہ بیان کر دیا جاتا ہے یعنی یہ امر فرضیت کے لیے ہے یا استحباب کے لئے سنت ہے یا واجب احتناف نے جو واجب کا مسئلہ نکالا ہے یہ دراصل انہوں نے ثبوت کے لحاظ سے واجب بنایا ہے اور اس سے بلانا سخ، منسوخ ہونا لازم آتا ہے نماز میں انہوں نے سورۃ فاتحہ پڑھنے کو واجب کہا ہے اس کا مطلب یہ ہے کہ شروع میں فاتحہ کے بغیر نماز نہیں ہوتی تھی اب ہونے لگ گئی ہے۔ اور یہ انہیں غلطی لگی ہے۔ علامہ سندھی رحمہ اللہ نے بھی نسائی شریف کے حاشیہ میں اسے غلطی کہا ہے۔ انہوں نے کہا ہے کہ حنفیہ کے بقول سورۃ فاتحہ کو نماز میں واجب قرار دیدیں تو مفہوم حدیث پر عمل نہیں ہوگا، کیونکہ نبی اکرم ﷺ نے فرمایا ہے کہ فاتحہ کے بغیر نماز نہیں ہوتی ”لا صلوة الا بفاتحة الكتاب“ لیکن

احناف کہتے ہیں کہ فاتحہ کے بغیر نماز ہو جاتی ہے یہ بات تو آپ کے الٹ ہو جاتی ہے حالانکہ حدیث کا مفہوم وہی رہنا چاہیے کہ نماز نہیں ہوتی، اگر تم سمجھتے ہو کہ اسکی سند ظنی ہے تو یہ کہنا چاہیے کہ ظناً نماز نہیں ہوتی اگر دلیل قطعی ہے تو قطعاً نہیں ہوتی، امام بخاری رحمہ اللہ نے تو اس حدیث کو متواتر کہا ہے، یعنی حنفی امام اور منفرد کے لیے واجب کہتے ہیں، مقتدی پر تو کہتے ہیں فاتحہ ہے ہی نہیں، دیگر ائمہ تو سورۃ فاتحہ کو نماز میں رکن کہتے ہیں، کہ اس کے بغیر نماز نہیں ہوتی یہ کہتے ہیں کہ ہو جاتی ہے لیکن ناقص ہوتی ہے، اس جگہ تو انور شاہ نے بھی کہا ہے ”والجمہور فیہامع الشافعیۃ“^(۱) یعنی جمہور شافعیہ کے ساتھ ہیں اور سورۃ فاتحہ کو نماز میں رکن کہتے ہیں۔ گویا حنفیہ کے ساتھ کم لوگ ہیں جو کہتے ہیں ہو جاتی ہے اگرچہ ناقص ہوتی ہے، بہر صورت فقہ میں متفرق مسائل جمع کر دیئے جاتے ہیں اور ان کے مراتب بیان کر دیئے جاتے ہیں اور حدیث پڑھنے سے پتہ چلتا ہے کہ حق کس کے ساتھ ہے جو چیز اس کے خلاف ہو اسے چھوڑ دے۔ فقہ پر عمل کرنے کے لیے اس کی تحقیق ضروری ہے، کیونکہ تقلید اصل میں نام ہے مرجوح چیز پر عمل کرنے کا۔ یہ تقلید شخصی ہے کہ ایک شخص کو متعین کر لے۔ حالانکہ یہ ضروری نہیں ہے کہ اس کے تمام مسائل صحیح ہوں، انسان جب حدیث پڑھتا ہے تو اسے معلوم ہو جاتا ہے کہ فلاں کی فلاں بات حدیث سے ثابت نہیں ہوتی۔ اس لیے علامہ سندھی رحمہ اللہ نے کہا ہے کہ اگر کسی مسئلہ میں حدیث آجائے تو اس کے خلاف امام کے قول کو چھوڑ دینا چاہیے، کیونکہ امام مبلغ ہے اسے نبی کا درجہ نہیں دینا چاہیے، لہذا جب معلوم ہو جائے کہ مبلغ کی بات حدیث سے ثابت نہیں ہوتی تو اسے ترک کر دے، مبلغ سے مبلغ سمجھ کر فائدہ اٹھانا چاہیے۔ نہ کہ نبی سمجھ کر ابن حزم رحمہ اللہ نے تقلید شخصی کو اس آیت کی وجہ سے حرام کہا ہے ”اتَّبِعُوا مَا أُنْزِلَ إِلَيْكُمْ مِنْ رَبِّكُمْ وَلَا تَتَّبِعُوا مِنْ دُونِهِ أَوْلِيَاءَ“^(۲) اور ارشاد ہے ”فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ذَلِكَ خَيْرٌ وَأَحْسَنُ تَأْوِيلًا“^(۳) اور یہ کوئی شخص دعویٰ نہیں کر سکتا کہ اس نے ایک امام کے سارے اقوال قبول کیے ہوں، دوسرے کا قول نہ لیا ہو۔ دنیا میں ایسا شخص موجود ہی نہیں کہ کسی نے اس کے ہی تمام اقوال لیے ہوں۔ بعض دفعہ اسکا قول رد بھی کرنا پڑتا ہے۔ شاہ ولی اللہ رحمہ اللہ نے کہا ہے کہ ابن حزم نے تقلید شخصی کو حرام کہا ہے تو یہ اس جگہ حرام ہے جہاں کوئی مجتہد موجود ہو اور پتہ چل جائے کہ دوسرے قول پر کوئی دلیل نہیں ہے جیسا کہ دو مثل پر نماز پڑھنے پر کوئی دلیل نہیں ہے۔ موطا میں ابو ہریرہ رضی اللہ عنہ کا قول ہے دو مثل پر نماز پڑھنے کا جس کے بارہ میں قطب گنگوہی نے کہا ہے، کہ یہ سایہ اصلی اور زائد سب کو ملا کر کہا ہے، چونکہ جھاڑے کے موسم میں ایک مثل سایہ اصلی ہوتا ہے تو دو مثل پر نماز پڑھیں تو ایک مثل ہی سایہ بڑھا، اس کا یہ مطلب نہیں ہے کہ دو مثل کے بعد نماز شروع کرو، جیسا کہ ظہر ایک مثل پر پڑھنے کا ذکر آیا ہے اسکا یہ مطلب نہیں ہے کہ ایک مثل ہونے کے بعد شروع کرو، اس کے بعد تو وقت ہی

① فیض الباری ج ۲ ص ۲۷۱

② الاعراف: ۳

③ النساء: ۵۹

گذر جائے گا، گویا احناف کے پاس اس پر دلیل نہیں ہے ان کا مذہب غلط ہے۔ جب شریف کا دور تھا تو حنفیہ نے بھی حرم میں ایک مثل پر ہی ظہر پڑھنا شروع کر دیا تھا، کیونکہ شافعیہ نے کہا تھا کہ ہمارا وقت پہلے ہو جاتا ہے اس لیے ہم نماز ظہر پہلے پڑھیں گے، انہوں نے کہا ہمارے ہاں بھی ایک مثل پر پڑھنے کا ایک قول ہے لہذا ہم پہلے پڑھیں گے۔ شریف مکہ کے دور میں سارے ایک مثل پر پڑھتے تھے۔ ویسے وہاں چار مصلے تھے، جب پہلے پڑھنے والوں کی جماعت ہوتی تو اکثر لوگ انہی کے ساتھ شامل ہو جاتے تھے، دوسری جماعت برائے نام ہی ہوتی تھی، اس طرح چار جماعتیں ہوتی تھیں، شافعی امام کھڑا ہو گیا پھر دوسرا۔ شاہ عبدالعزیز رحمۃ اللہ علیہ کا دور آیا تو انہوں نے آکر یہ سارے مصلے گرا دیئے۔ اب ایک ہی جماعت ہونے لگی، کوئی دوسرا امام نہیں رہا تھا کہ وہ دوسری جماعت کرا سکے، معلوم ہوا کہ بعض باتیں اور بعض چیزیں غلط ہوتی ہیں ایسے موقع پر اپنے امام کی بات پر ہی جم جانا یہ تقلید ہے جو کہ مرجوح قول پر عمل کرنے کا نام ہے، شامی میں ہے ”والعمل او الفتوی علی القول المرجوح حمق و خرق للاجماع“ یعنی مرجوح قول پر عمل کرنا حماقت ہے اور خلاف اجماع ہے۔ جیسا کہ احناف کے مولوی محمود الحسن نے حدیث مضراۃ کے بارہ میں کہا ہے کہ اس مسئلہ میں دلیل کے اعتبار سے حق اور صواب تو امام شافعی رحمۃ اللہ علیہ کے ساتھ ہے ان کی بات حدیث کے مطابق ہے لیکن ”نحن مقلد و ابی حنیفۃ یجب علینا تقلید امامنا“ ^(۱) یعنی ہم تو ابو حنیفہ کے مقلد ہیں اس لیے ہم تو اپنے امام کی تقلید کریں گے حالانکہ عالم کو ایسی بات زیب نہیں دیتی، یہ تو مرجوح قول پر عمل ہوا، بے علم ایسی بات کرے تو ہو سکتا ہے، بعض قواعد بھی پیش کرتے ہیں لیکن قواعد اور حدیث میں اختلاف ہو تو عمل حدیث پر کرنا چاہیئے۔

صحیح بخاری:

امام بخاری رحمۃ اللہ علیہ کے حالات اختصار کے ساتھ بیان ہو چکے ہیں، اب صحیح بخاری کے متعلق بھی مختصر ذکر کیا جاتا ہے، یہ کتاب حدیث امام بخاری رحمۃ اللہ علیہ نے سولہ برس میں مکمل کی ہے، حافظ ابن حجر رحمۃ اللہ علیہ نے اپنے مقدمہ میں لکھا ہے کہ آپ نے کہا ”صنفت الجامع من ستمائة الف حدیث فی ست عشرة سنة و جعلته حجة فیما بینی و بین اللہ“ ^(۲) یعنی میں نے اس جامع کو چھ لاکھ احادیث ^(۳) سے سولہ سال میں تصنیف کیا ہے اور اسے

① التقرير للترمذی ص ۳۹

② المقدمة: ص ۴۸۹

③ ایسے مقامات میں بعض لوگوں کو اشکال لاحق ہو جاتا ہے کہ نبی اکرم صلی اللہ علیہ وسلم کی احادیث تو لاکھوں کی تعداد میں نہیں ہیں تو احادیث کی اس قدر زیادہ تعداد کیونکر ہو سکتی ہے؟ دراصل یہ لوگ اصل حقیقت سے ناواقفیت کی وجہ سے یہ اعتراض کرتے ہیں۔ کیونکہ کوئی بھی محدث جب یہ کہتا ہے کہ میں نے اتنے لاکھ سے اپنی کتاب کا انتخاب کیا ہے تو اس میں متعدد اسانید پیش نظر ہوتی ہیں مثال کے طور پر اگر ایک متن حدیث بیس اسانید سے مروی ہو تو وہ بیس احادیث شمار ہوں گی حالانکہ متن ایک ہی ہوتا ہے اس طرح جتنی احادیث متعدد اسانید سے مروی ہوتی ہیں وہ اتنی ہی احادیث شمار ہوتی ہیں اس طرح احادیث

اپنے اور اللہ تعالیٰ کے درمیان حجت بنایا ہے۔ امام بخاری رحمہ اللہ نے یہ بھی کہا ہے کہ میں نے ہر حدیث درج کرنے سے پہلے غسل کیا اور دو رکعت نماز ادا کی پھر استخارہ کیا اور حدیث کی صحت کا یقین حاصل کرنے کے بعد میں نے ہر حدیث کو اپنی اس کتاب میں درج کیا ہے، گویا محدث کو قرآن و دلائل سے حدیث کی صحت کا یقین ہو جاتا ہے اور یہ تب ہوتا ہے جبکہ صحت کی شرطیں حدیث میں پائی جائیں، اور جب اس پر اجماع پایا جائے تو اس کا ثبوت بھی یقینی ہوتا ہے۔ امام بخاری رحمہ اللہ نے تو یہی کہا ہے ”وما أدخلت فيه حديثا حتى استخرت الله تعالى و صليت ركعتين و يتقنت صحتہ“ یعنی محدث جب دیکھتا ہے کہ حدیث میں صحت کی شرطیں موجود ہیں اور راویوں میں سے کوئی راوی ضعیف نہیں ہے اور راوی اور مروی عنہ میں ملاقات اور سماع کی تصریح ہے اور رواۃ حدیث بڑے معتبر ہیں اور اس کے خلاف بھی کوئی چیز ثابت نہیں نہ اس میں کوئی علت خفیہ اور نہ ہی شذوذ وغیرہ ہے تو اسے اس کی صحت کا یقین حاصل ہو جاتا ہے۔ باقی سہو و خطا کے امکان کا ہونا قطع کے منافی نہیں ہے کیونکہ یہ احتمال بغیر دلیل کے ہوتا ہے، محدثین نے بعض احادیث کے متعلق جو یہ کہا ہے کہ وہ قطعی نہیں اس کا مطلب یہ ہے کہ ان کے مخالف احتمال عقلی پایا جاتا ہے۔ اور جنہوں نے کہا ہے کہ ان کی صحت قطعی ہے تو اس کا مطلب یہ ہے کہ ان کے خلاف جو احتمال ہے وہ بلا دلیل ہے، قطع کے دونوں معانی آجاتے ہیں ایک معنی قطع کا یہ ہے کہ کوئی دلیل اس کے خلاف نہ ہو دوسرا معنی یہ کہ کوئی احتمال بلا دلیل اس کے خلاف نہ ہو، جیسا کہ حنفی حضرات خاص کو قطعی کہتے ہیں، حالانکہ وہاں مجاز کا احتمال ہوتا ہے لیکن یہ احتمال بلا دلیل ہوتا ہے۔ اور عام کے شمول کو وہ قطعی کہتے ہیں اس کا یہی معنی ہوتا ہے کہ لغت کے اعتبار سے وہ لفظ تمام افراد کو شامل ہے۔ باقی تخصیص کا احتمال بلا دلیل ہوتا ہے، بعض ظنی کہہ دیتے ہیں کیونکہ تخصیص کثرت کے ساتھ ہوتی ہے ”ما من عام الا خص منه البعض“ کثرت کی وجہ سے احتمال پیدا ہو گیا ہے۔ ابن حزم رحمہ اللہ کا خیال ہے کہ عام قطعی ہے، لیکن استصحاب حال کی وجہ سے ظنیت پیدا ہو جاتی ہے۔ اور یہ ظنیت بقاء حکم سے متعلق ہوتی ہے۔

عدد روایات:

صحیح بخاری میں کتب کی تعداد کے بارہ میں مختلف اقوال ہیں بعض کہتے ہیں کہ بخاری شریف میں ان کی تعداد سو ہے بعض نے یہ تعداد ڈیڑھ سو بتائی ہے، ہمارے پاس جو نسخہ ہے اس میں تعداد ستتر (۷۷) ہے ایک عیسائی کی مرتب کردہ فہرست میں تعداد سو بتائی گئی ہے، اور اس نے بدء الوجی کو بھی ”کتاب“ شمار کیا ہے، حالانکہ بدء الوجی کے باب ہونے میں بھی اختلاف ہے، بعض نسخوں میں ہے بعض میں نہیں ہے اس طرح ممکن ہے بعض نسخوں میں تعداد سو بن

کی تعداد زیادہ ہوتی ہے، ایسے ہی لاکھوں کی تعداد میں صرف مرفوع احادیث ہی داخل نہیں ہوتیں جو نبی اکرم ﷺ کی طرف منسوب ہوتی ہیں بلکہ مرفوعات کے ساتھ موقوفات بھی مراد ہوتی ہیں بلکہ مقطوعات بھی شامل کی جاتی ہیں لہذا آثار صحابہ کرام اور اقوال تابعین ملا کر اس قدر زیادہ تعداد ذکر کی جاتی ہے، پھر یہ بھی پیش نظر رہے کہ اس تعداد سے صرف صحیح احادیث و آثار ہی مراد نہیں لیے جاتے بلکہ ضعیف اور غیر ثابت روایات جو محدث کے علم میں ہوتی ہیں ان سب کو شمار کر کے کہا جاتا ہے کہ میں نے اپنی کتاب حدیث میں آنے والی احادیث کو اتنے لاکھ سے منتخب کیا ہے۔

جائے اور اس نے لکھا ہے کہ اس کے ابواب تقریباً ساڑھے تین ہزار ہیں، مگر شمار کرنے سے تین ہزار سات سو ستانوے کے قریب ہیں۔ نسخوں کے اختلاف کی وجہ سے کمی، بیشی ہو سکتی ہے، حافظ کے قول کے مطابق بخاری شریف میں مسند احادیث کی تعداد سات ہزار تین سو ستانوے ہے۔ معلق روایات ایک ہزار تین سو اکتالیس ہیں۔ متابعات کے متعلق لکھا ہے کہ وہ تین سو چوالیس ہیں تو کل تعداد نو ہزار بیاسی ہوئی۔ لیکن جن معلق روایات کی بخاری میں سند ذکر ہو گئی ہے ان کو اگر نظر انداز کر دیا جائے تو پھر معلق روایات ایک سو انسٹھ ہیں کیونکہ بعض تعلقات ایسی بھی ہیں کہ ان کی سند ایک مقام پر ذکر نہیں ہے مگر دوسرے مقام میں ذکر کر دی گئی ہے، اختصار کے پیش نظر امام بخاری دوسرے مقام میں اس کا حوالہ دے دیتے ہیں ہندی نسخہ میں تو یہ ہے کہ تکرار کو چھوڑنے سے مسند روایات دو ہزار چار سو چونسٹھ ہیں۔ اگر ایک سو انسٹھ معلق روایات ملائی جائیں تو تعداد دو ہزار چھ سو تئیس ہے۔ یہ ہمارے نسخہ کے مطابق ہے، مصری نسخہ میں کچھ تفاوت ہے۔ پہلے لکھا ہے کہ دو ہزار چھ سو دو حدیثیں ہیں ایک سو انسٹھ معلق کے ساتھ دو ہزار سات سو اکتالیس روایات بنائی ہیں۔ فتح الباری کے آخر میں دو ہزار تین سو پندرہ ہیں۔ نامعلوم یہ وہم کیسے پیدا ہو گیا ہے، مقدمہ کی بات صحیح ہے کیونکہ مقدمہ میں تو حافظ نے پوری فہرست دی ہے کہ فلاں صحابی کی اتنی احادیث ہیں اور فلاں کی اتنی، اس کے بعد مجموعہ دیا ہے، اور مجموعہ میں اختلاف ہے۔ ہندی نسخہ صحیح ہے، اسے ترجیح دینا چاہیے۔

معلق روایات:

بخاری شریف میں معلق روایات دو قسم کی ہیں، بعض وہ ہیں جو صیغہ جزم کے ساتھ ذکر ہوئی ہیں جیسے قال، ذکر، حدث اور روی وغیرہ الفاظ کے ساتھ، اس صورت میں جو سند محذوف ہوتی ہے وہ بالکل صحیح ہوتی ہے۔ اس کے ساتھ ذکر ہونے والا حصہ بعض دفعہ تو امام بخاری کی شرط پر ہوتا ہے، اور بعض جگہ وہ بخاری کی شرط پر نہیں ہوتا لیکن وہ حدیث صحیح ہوتی ہے جیسا کہ ایک حدیث میں ہے کہ نبی اکرم ﷺ نے فجر کی نماز پڑھائی اور سورۃ المومنون کی تلاوت کی، اس میں ہے ”حتی اذا جاء ذکر موسیٰ أو عیسیٰ فأخذته سعة فرکع“ یہ روایت مسلم میں ہے، امام بخاری رحمہ اللہ نے اسے معلق بیان کیا ہے اور بعض روایات ایسی بھی ہیں جن سے امام بخاری رحمہ اللہ نے استشہاد نہیں کیا، بعض روایات حسن ہوتی ہیں اور بعض انقطاع کی وجہ سے ضعیف ہوتی ہیں جیسے طاؤس کہتا ہے قال معاذ۔ اس^① میں انقطاع ہے کیونکہ طاؤس کا معاذ سے سماع ثابت نہیں ہے، جب حضرت معاذ رضی اللہ عنہ یمن میں گئے تھے تو طاؤس بالغ تھے لیکن سماع ثابت نہیں ہے حافظ اپنے مذہب کے مطابق کہتے ہیں کہ انقطاع یسیر ہے، کیونکہ زکوٰۃ کا معاملہ ہے اسکی خبر عام طور پر لوگوں کو تواتر کے ساتھ پہنچ جاتی ہے، اس لیے بخاری رحمہ اللہ نے یہاں انقطاع یسیر کو نظر انداز کر دیا ہے۔ پھر بھی اسے مسند ذکر نہیں کیا بلکہ معلق روایت کی صورت میں اسے پیش کیا ہے۔

① اس تعلیق کو امام بخاری رحمہ اللہ نے کتاب الزکاۃ ”باب العرض فی الزکاۃ“ کے تحت ذکر کیا ہے جس کے الفاظ یہ ہیں، ”وقال طاؤس قال معاذ لاهل الیمن اثتونی بعرض ثياب خميص أولبیس فی الصدقة مکان الشعیر والذرة أهون علیکم وخیر لأصحاب النبی ﷺ بالمدينة“ صحیح البخاری مع الفتح ۳/۳۱۱



اسی طرح بھڑ بن حکیم عن ابیہ عن جدہ کے واسطے سے وہ یہ روایت معلق لائے ہیں ”اللہ أحق أن يستحیی منه“ یہ سنن کی حدیث ہے مسلم میں نہیں ہے اس کی سند صحیح ہے۔

بعض جگہ ایسا بھی ہوتا ہے کہ صیغہ جزم کا ہوتا ہے مگر سند ضعیف ہوتی ہے، انقطاع یسیر کی وجہ سے نہیں بلکہ اسکا راوی ضعیف ہوتا ہے، جیسا کہ دین (قرض) کو وصیت پر مقدم کرنے کا مسئلہ ہے یعنی اگر مرنے والے نے کسی کا قرض دینا ہو اور وہ وصیت بھی کر جائے تو وصیت سے قرض کی ادائیگی مقدم ہے۔ یہ اجماعی مسئلہ ہے لیکن اس کے متعلق جو حدیث آتی ہے وہ ضعیف ہے۔ اس کی سند میں حارث اعور ہے جسے وعاء العلم بہت بڑا عالم کہتے ہیں لیکن اس کے باوجود ثقہ نہیں بلکہ ضعیف ہے۔ مگر اجماع کی وجہ سے یہ مسئلہ منجبر بالعمل ہو گیا ہے، منجبر بالعمل ہونے کی بنا پر یہ قابل عمل قرار دیا گیا ہے۔ اس حدیث کو امام بخاری رحمہ اللہ دوسری جگہ بھی لائے ہیں اسکی جو سند محذوف ہے وہ بالکل صحیح ہے اور جو مذکور ہے وہ حارث اعور کی وجہ سے ضعیف ہے، یہ تو وہ تعلقات ہیں جو صیغہ جزم کے ساتھ مروی ہیں دوسری قسم وہ ہے جس میں صیغہ جزم نہیں ہوتا بلکہ وہ روی قیل و حدیث یا مذکر جیسے صیغہ مجہول کے ساتھ ذکر کی جاتی ہے، ایسی روایات میں صحت کا جزم نہیں ہوتا، ویسے اگر تتبع کیا جائے تو ان میں سے بعض روایات صحیح ہوتی ہیں، بعض ان میں سے شرط بخاری پر ہوتی ہیں۔ بعض جگہ صیغہ مجہول سے ذکر کرنے سے مراد یہ ہوتی ہے کہ یہ روایت بالمعنی ہے، بعض دفعہ بخاری کی شرط پر نہیں ہوتی ویسے دوسروں کی شرط کے مطابق حدیث صحیح ہوتی ہے، بعض دفعہ حسن ہوتی ہے بعض جگہ وہ روایت ضعیف ہوتی ہے اور اس کا ضعف بیان کرنے کے لیے امام بخاری رحمہ اللہ اسے لاتے ہیں۔

بعض لوگ اعتراض کرتے ہیں کہ کبھی امام بخاری رحمہ اللہ ایک ہی متن کو ایک مقام میں صیغہ جزم سے ذکر کرتے ہیں اور دوسری جگہ جاکر اسی کو صیغہ ”روی“ جیسے صیغہ تمریض سے بیان کرتے ہیں جیسا کہ بخاری شریف کتاب العلم میں باب الخروج فی طلب العلم کے تحت مذکور ہے ”ورحل جابر بن عبد اللہ مسیرة شہر الی عبد اللہ بن انیس فی حدیث واحد“ یہاں صیغہ جزم ذکر کیا ہے لیکن کتاب التوحید میں ان کی روایت کو نقل کرتے ہوئے کہا ہے ”ویذکر عن جابر عن عبد اللہ بن انیس قال سمعت النبی ﷺ“ یہاں صیغہ تمریض سے تعبیر

کیا ہے۔ اسکی وجہ کیا ہے؟ حافظ ابن حجر رحمہ اللہ نے اسکا جواب دیا ہے کہ علم کے لیے رحلت اور سفر کرنے کا مسئلہ اعمال سے تعلق رکھتا ہے کہ علم طلب کرنے کے لیے سفر کرنا جائز ہے اور یہ مسئلہ دیگر بہت سی احادیث سے بھی ثابت ہے اس بارہ میں اس باب کے تحت مذکور حدیث کے راوی بھی ثقہ ہیں۔ اس لیے رحل صیغہ معروف استعمال کیا ہے جس سے یہ بات بتانا مقصود ہے کہ یہ بات عمل سے تعلق رکھتی ہے۔ جبکہ کتاب التوحید میں جو مسئلہ ذکر کرنا مقصود ہے وہ

عقیدے سے تعلق رکھتا ہے۔ اور وہاں اللہ تعالیٰ کی کلام کے لیے صوت کو ثابت کرنا پیش نظر ہے اس لیے وہاں صیغہ مجہول کالائے ہیں جس سے اس بات کی طرف اشارہ کرنا مقصود ہے کہ اس دلیل میں اتنی قوت نہیں کہ صرف اسی سے یہ مسئلہ ثابت ہو جائے بلکہ اس کے لیے دیگر دلائل کی طرف رجوع کرنا بھی ضروری ہے۔ اگرچہ امام بخاری رحمہ اللہ اللہ تعالیٰ کے کلام میں صوت کے قائل ہیں لیکن جب دلیل بیان کرتے ہیں تو دلیل کا جو مقام ہے اس کا لحاظ رکھ کر

الفاظ لاتے ہیں بعض جگہ وہ روایت ضعیف ہوتی ہے اور اس کی تردید کے لیے ذکر کرتے ہیں جیسا کہ امام بخاری رحمہ اللہ نے یہ مسئلہ ذکر کیا ہے کہ امام کو چاہیے کہ جس جگہ فرض نماز ادا کرے وہاں نقلی نماز نہ پڑھے امام بخاری رحمہ اللہ نے اسے مجہول صیغہ کے ساتھ ذکر کیا ہے^① اور یہ روایت ابو داؤد کی ہے جو لیث بن ابی سلیم راوی کی وجہ سے ضعیف ہے، اسے رد کرنے کے لیے بخاری رحمہ اللہ لائے ہیں۔

اگر یہ کہا جائے کہ بخاری کے سارے تعلقات صحیح ہیں تو اس میں اس اعتبار سے تو کوئی حرج نہیں کہ وہ سب قابل عمل ہیں لیکن صحیح کہنا اس لحاظ سے درست نہیں کہ اس میں بعض روایات معلقہ ضعیف ہیں اور امام بخاری رحمہ اللہ کا الجامع الصحیح المسند والا قاعدہ مسند احادیث کے بارہ میں ہے تعلقات کے بارہ میں نہیں ہے اگرچہ تعلقات کی اسانید قابل عمل ضرور ہیں۔ تلاش اور جستجو کے بعد ان کی اسانید بھی مل گئی ہیں۔

اور اقوال کے بارہ میں امام بخاری رحمہ اللہ کا قاعدہ یہ ہے کہ اگر وہ قابل اعتماد ہیں خواہ وہ آپ کی شرط پر نہ ہوں تو انہیں صیغہ جزم سے ہی ذکر کرتے ہیں ورنہ نہیں، یعنی شرط بخاری پر نہیں۔ مسلم کی شرط پر ہے اور اسکی سند حسن ہو، ضعیف نہ ہو اور قابل عمل ہو تو صیغہ جزم سے بیان کرتے ہیں اور بعض جگہ صیغہ مجہول سے اور یہ اس لیے لاتے ہیں تاکہ معلوم ہو جائے کہ یہ حدیث منسوخ نہیں ہے بلکہ قابل عمل ہے اور اس پر عمل چھوڑا نہ جائے جیسا کہ بعض دفعہ امام مالک کہہ دیتے ہیں کہ اس پر عمل نہیں ہے امام بخاری رحمہ اللہ یہ ثابت کرتے ہیں کہ اس پر عمل ہے۔

خصوصیات بخاری:

وہ خصوصیات جو صحیح بخاری کو دیگر کتب حدیث سے ممتاز کرتی ہیں وہ یہ ہیں۔ تراجم ابواب: جو اسکی شہرت کا موجب ہیں امام بخاری رحمہ اللہ کا استنباط عام طور پر بڑا دقیق اور لطیف ہوتا ہے۔ بعض دفعہ لوگوں کو غلط فہمی بھی ہو جاتی ہے، کیونکہ عموماً یہی سمجھتے ہیں کہ امام بخاری جو احادیث لاتے ہیں ان سے ان کا مقصد تراجم کے تحت مذکور مسئلہ کا اثبات ہوتا ہے حالانکہ ہر جگہ ایسا نہیں ہوتا جیسا کہ علامہ سندھی رحمہ اللہ نے کہا ہے کہ لوگوں کی غلط فہمی کی وجہ یہ ہے کہ وہ سمجھتے ہیں کہ امام بخاری ترجمہ کے بعد جو حدیث لاتے ہیں اس سے ان کا مقصد ترجمہ کا اثبات ہے اس نظر سے جب وہ دیکھتے ہیں کہ حدیث اس کے اثبات کے لیے نہیں تو وہ حیران ہو جاتے ہیں۔ اور کبھی ایسا بھی ہوتا ہے کہ ترجمہ ذرا مغلق ہے تو اس کا مفہوم غلط سمجھ لیتے ہیں۔ کیونکہ حدیث اس کے مطابق نہیں پاتے۔ ان دو وجوہات کی وجہ سے لوگ غلط فہمی کا شکار ہو جاتے ہیں، حافظ ابن حجر رحمہ اللہ کہتے ہیں کہ کبھی حدیث عام ہوتی ہے اور امام بخاری ترجمہ اسکی تخصیص کے لیے لاتے ہیں بخاری رحمہ اللہ کا مطلب یہ نہیں ہوتا کہ اس تخصیص کو ثابت کریں بلکہ مقصد یہ ہوتا ہے کہ حدیث عام ہے اور اس سے مراد خاص ہے۔ کبھی مطلق کو مقید کرنے کے لیے ترجمہ لاتے ہیں کبھی مشکل کی توضیح کے لیے ایسا کرتے ہیں، کبھی مجمل کی تفصیل مقصود ہوتی ہے، گویا تفصیل مجمل، تاویل ظاہر ایضاح غامض و مشکل کی

① بخاری شریف کتاب الصلاة باب مکث الامام فی مصلاہ بعد السلام کے تحت اسے ان الفاظ کے ساتھ ذکر کیا ہے

”ویذکر عن ابي هريرة رفعه لا يتطوع الامام في مكانه“ ”ولم يصح“ بخاری مع الفتح ۲/۳۳۲



○ = ○ = ○ = ○ = ○ صورت ہوتی ہے تراجم کی ان کیفیات کو جان لیا جائے، تو حقیقت حال واضح ہو جاتی ہے^①۔ یہ حافظ کی رائے ہے شاہ

{1} مقاصد تراجم ابواب: تراجم بخاری کے اغراض و مقاصد کو بعض علماء نے یوں قلمبند کیا ہے۔ ۱۔ کبھی امام بخاری رحمہ اللہ ایسی احادیث کے ساتھ باب قائم کرتے ہیں جو ان کی شرطوں کے مطابق نہیں ہوتیں، اس کے بعد وہ ایسی احادیث لاتے ہیں جو ان کی شرطوں کے مطابق ہوتی ہیں، اس طرز عمل سے ان کا مقصد ترجمہ باب میں ذکر کردہ حدیث کی تصحیح و تائید ہوتا ہے۔ ۲۔ کئی دفعہ امام بخاری رحمہ اللہ ترجمہ باب میں ایسا مسئلہ پیش کرتے ہیں جس کا استنباط انہوں نے اپنی شرط کے مطابق صحیح احادیث سے کیا ہوتا ہے اس کے بعد وہ اس بات کے تحت آیات قرآنیہ یا ایسی احادیث کا ذکر کرتے ہیں جو ترجمہ باب میں مذکور مسئلے کی دلیل ہوتی ہے۔ ۳۔ کبھی امام صاحب ترجمہ باب میں ایسا مسئلہ لاتے ہیں جو ان سے پہلے علماء نے اختیار کیا ہوتا ہے اس کے بعد اپنی تحقیق اور اجتہاد کے مطابق اسکی دلیل یا اسکا شاہد ذکر کرتے ہیں، ایسے موقع پر وہ ”باب من قال کذا“ یا ”من ذهب الی کذا“ کے الفاظ ذکر کرتے ہیں۔ ۴۔ کبھی امام بخاری رحمہ اللہ ایسے مسئلہ کے ساتھ ترجمہ باب قائم کرتے ہیں جس کے متعلق احادیث میں بظاہر اختلاف ہوتا ہے، اس کے بعد اس باب کے تحت ان احادیث کو ذکر کرتے ہیں تاکہ ان میں جمع و تطبیق کو آسان بنایا جائے یا ترجیح کی صورت اختیار کی جائے۔ ۵۔ کبھی کسی مسئلہ کے متعلق دلائل متعارض ہوتے ہیں، اور امام بخاری رحمہ اللہ کے نزدیک ان میں تطبیق دینے کی صورت رائج ہوتی ہے۔ لہذا آپ ترجمہ باب میں ان کی جمع و تطبیق کو ذکر کر کے ان متعارض احادیث کو لاتے ہیں تاکہ قاری میں ان دلائل کے درمیان تطبیق دینے کی صلاحیت پیدا ہو جو بظاہر متعارض ہیں۔ ۶۔ کئی دفعہ امام بخاری رحمہ اللہ ایک باب کے تحت متعدد احادیث کو لاتے ہیں، جن میں سے ہر حدیث ترجمہ باب پر دلالت کرتی ہے، اور امام صاحب رحمہ اللہ کو ان احادیث میں بعض دیگر فوائد معلوم ہوتے ہیں جن پر تنبیہ کرنے کے لیے وہ ایسے مقام میں ”باب“ کا لفظ لاتے ہیں، یہ امام صاحب کی اصطلاح ہے جس میں کوئی مضائقہ نہیں ہے، قاری اسے مستقل باب سمجھ لیتا ہے۔ حالانکہ وہ نیا اور مستقل باب نہیں ہوتا۔ ۷۔ کبھی کبھار امام بخاری رحمہ اللہ ”ح“ تحویل کی جگہ یا بھذا الاسناد کے بدلے میں ”باب“ کا لفظ لے آتے ہیں جیسے کتاب بدء الخلق، باب ذکر الملائکۃ کے تحت چند احادیث لانے کے بعد باب کا لفظ لاتے ہیں اور حدیث اذا قال أحدکم آمین والملائکۃ فی السماء آمین ذکر کی ہے اور اس سے مراد یہ ہے ”بھذا الاسناد الحدیث الآتی ایضاً“ یعنی اسی سند کے ساتھ آئندہ حدیث مروی ہے۔ ۸۔ کبھی آپ ترجمہ باب کے تحت ایسی حدیث لاتے ہیں جس کا بظاہر ترجمہ باب سے کوئی تعلق نہیں ہوتا اور نہ ہی وہ ترجمہ باب پر دلالت کرتی ہے لیکن اس متن حدیث کے دیگر مختلف طرق ہوتے ہیں ان طرق میں آنے والے بعض الفاظ ترجمہ باب سے متعلق ہوتے ہیں اور وہ اس پر دلالت کرتے ہیں یوں امام صاحب یہ بتانا چاہتے ہیں کہ اس ترجمہ باب کا اصل موجود ہے۔ گویا تراجم بخاری سے وہی شخص صحیح استفادہ کر سکتا اور انہیں صحیح سمجھ سکتا ہے جسے اللہ تعالیٰ کی طرف سے عقل سلیم اور فہم ثاقب کا وافر حصہ ملا ہو اور فن حدیث سے لگاؤ رکھتا ہو۔ بعض لوگ اس فن حدیث کے اہل نہیں ہوتے اور وہ ایسے تراجم دیکھ کر بخاری شریف پر اعتراضات شروع کر دیتے ہیں۔ ۹۔ کبھی آپ ترجمہ باب میں ایسی رائے ذکر کرتے ہیں جسے بعض لوگوں نے اختیار کیا ہوتا ہے یا وہ اسے قبول کر سکتے ہیں۔ حالانکہ وہ رائے درست نہیں ہوتی۔ اس لیے آپ اس کے بعد وہ حدیث ذکر کرتے ہیں جس کے ساتھ اس رائے کے خلاف استدلال کرتے ہیں۔ ۱۰۔ کبھی ترجمہ باب میں ایسی روایت ذکر کرتے ہیں یا ایسا مذہب لاتے

ولی اللہ نے کہا ہے کہ امام بخاری رحمہ اللہ ایک باب لاتے ہیں اس کے تحت احادیث ذکر کرتے ہیں، ابھی باب ختم نہیں ہوا ہوتا بلکہ اس کے تحت کچھ اور احادیث لانا باقی ہوتا ہے کہ درمیان میں ایک اور باب لے آتے ہیں اور یہ بات تنبیہ اور فائدہ کے مرتبہ میں ہوتا ہے اس کے بعد حدیث لاتے ہیں، جس کا تعلق پہلے باب سے بھی ہوتا ہے اور فائدے والے باب سے بھی ہوتا ہے پھر پہلے باب سے متعلق احادیث شروع ہو جاتی ہیں ایسے موقع پر حافظ بھی حیران ہو کر کہتا ہے کہ شاید ناقل سے غلطی ہو گئی ہے کہ یہ احادیث پہلے باب میں ہونا چاہیے تھیں بعد میں نقل کر دی گئی ہیں۔ شاہ ولی اللہ کے نکتہ کو سمجھنے کے بعد یہ مسئلہ حل ہو جاتا ہے اور ایسے ابواب بخاری شریف میں بہت سے ہیں۔ گویا درمیانی باب مستقل نہیں بلکہ ضمنی ہوتا ہے۔ کبھی ایسا بھی ہوتا ہے کہ ایک مسئلہ مختلف فیہ ہوتا ہے، باب لاکر دونوں کی احادیث جمع کر دیتے ہیں یعنی احادیث نفی کی ہوتی ہیں بعض اثبات کی، امام بخاری رحمہ اللہ کا مقصد یہ ہوتا ہے کہ لوگ ان احادیث سے استدلال کرتے ہیں اور آپ تطبیق کی صورت ذکر نہیں کرتے۔ بلکہ ناظرین پر چھوڑ دیتے ہیں کہ وہ سوچیں کہ ان میں تطبیق کس طرح ہو سکتی ہے اور کبھی امام بخاری رحمہ اللہ تطبیق کی صورت ذکر کر دیتے ہیں۔

کئی دفعہ امام بخاری رحمہ اللہ غیر مترجم ابواب لاتے ہیں جن میں ترجمہ باب نہیں ہوتا صرف ”باب“ آتا ہے اس کے بعد حدیث ذکر کرتے ہیں، ایسے ابواب دو قسم پر ہیں ایک یہ کہ ایسے باب کا تعلق پہلے ترجمہ کے ساتھ ہی ہوتا

ہیں جو امام بخاری رحمہ اللہ کے نزدیک صحیح نہیں ہوتا اور وہ روایت درست نہیں ہوتی اور اس کے بعد صحیح حدیث لاکر اس مذہب یا ترجمہ باب میں ذکر کردہ غیر صحیح روایت کی تردید کرتے ہیں ۱۱۔ کبھی ترجمہ باب میں مرفوع حدیث کی بجائے صحابی یا تابعی کا اثر ذکر کرتے ہیں یا صرف قرآنی آیات ذکر کرنے پر اکتفا کرتے ہیں اور ایسا عام طور پر تب ہوتا ہے جبکہ ترجمہ باب کے الفاظ اس حدیث کا جزء ہوں جو آپ کی شرط پر نہیں ہوتی اور آپ اسے ذکر نہیں کرتے اس طرح امام بخاری رحمہ اللہ بتانا چاہتے ہیں کہ ان الفاظ کے ساتھ آنے والی حدیث اگرچہ بخاری کی شرط پر نہیں لیکن وہ اس قابل ہے کہ اس پر عمل کیا جائے ۱۲۔ بعض دفعہ امام صاحب ترجمہ باب میں ایسا مسئلہ ذکر کرتے ہیں جس کی بظاہر زیادہ اہمیت نہیں ہوتی لیکن دیگر خارجی اسباب کی وجہ سے وہ مسئلہ اہم ہوتا ہے اس لیے اسے ذکر کرتے ہیں جیسا کہ آپ نے فرمایا ہے ”باب قول الرجل ما صلینا“ بظاہر تو یہ اہم بات معلوم نہیں ہوتی لیکن جب یہ دیکھا جائے کہ بعض لوگ ”ما صلینا“ کہنے کو ناپسند جانتے ہیں تو اس مسئلہ کی اہمیت ظاہر ہو جاتی ہے۔ اور ایسے ترجمہ باب کا فائدہ معلوم ہو جاتا ہے۔ شاہ ولی اللہ رحمہ اللہ کے بقول ایسے تراجم امام بخاری رحمہ اللہ مصنف ابن ابی شیبہ اور مصنف عبدالرزاق وغیرہ کے تراجم کے تعاقب میں لاتے ہیں ۱۳۔ کبھی آپ ترجمہ باب میں قرآن کریم کی کوئی آیت ذکر کرتے ہیں۔ اس کے بعد حدیث لاکر اس کے عموم کو خاص یا اس کے اطلاق کے مقید ہونے کی طرف اشارہ کرتے ہیں، کبھی اس کے متعدد احتمالات سے کسی ایک احتمال کو معین کرتے ہیں کبھی اس کے برعکس ترجمہ باب میں حدیث لاکر آیت قرآنیہ سے اسکی شرح یا تخصیص کرتے ہیں ۱۴۔ کبھی امام بخاری ایسا باب لاتے ہیں جس سے ان کا مقصد طلاب حدیث کی مشق اور پریکٹس ہوتا ہے، تاکہ ان میں کسی مسئلہ پر احادیث سے استدلال کرنے کی صلاحیت پیدا ہو سکے ۱۵۔ امام بخاری رحمہ اللہ بعض تراجم میں اہل سیرت اور اہل تاریخ کے مسلک کو اختیار کرتے ہیں۔ فقہاء اس پر تعجب کا اظہار کرتے ہیں جبکہ اہل سیر اسے خاص اہمیت دیتے ہیں.....

ہے، اور وہ پہلے باب سے بمنزلہ فصل کے ہوتا ہے اور دوسری قسم یہ ہے کہ کبھی وہ غیر مترجم باب فصل کے قائم مقام نہیں ہو سکتا، ایسے غیر مترجم ”باب“ سے امام بخاری کا مقصد یہ ہے کہ وہ قاری کو ترغیب دیتے ہیں کہ وہ اس مذکور حدیث سے ایسے مسئلہ کا استنباط کرے جس کا اس کتاب سے تعلق ہو جس کے تحت یہ باب اور حدیث آئی ہے گویا اس طرح امام بخاری رحمۃ اللہ علیہ اپنے قارئین کو مجتہد بنانے کی کوشش کرتے ہیں اس لیے باب کو مبہم چھوڑ دیتے ہیں، جیسا کہ انہوں نے کتاب المساجد میں یہ باب قائم کیا ہے ”باب ادخال البعیر فی المسجد لليلة“ ^(۱) آگے اونٹنی پر سوار ہو کر طواف کرنے کی حدیث لائے ہیں اس کے بعد غیر مترجم باب لائے ہیں اور اس کے تحت یہ حدیث ذکر کی ہے کہ رسول اللہ صلی اللہ علیہ وسلم کے پاس رات کے وقت دو صحابی بیٹھے باتیں کرتے رہے جب وہ باہر جانے لگے تو ایک کی لاٹھی روشنی کرنے لگی آگے جا کر جب ان کے راستے الگ الگ ہوئے تو دونوں کی لاٹھیاں روشن ہو گئیں ^(۲)، اب اس حدیث کا باب ادخال البعیر فی المسجد سے تعلق نہیں ہے لہذا یہاں غیر مترجم باب بمنزلہ فصل کے نہیں ہو سکتا، اس لیے اس سے امام بخاری رحمۃ اللہ علیہ کا مقصد یہی معلوم ہوتا ہے کہ قاری اس حدیث سے ایسے مسئلہ کا استنباط کرے جس کا کتاب المساجد سے تعلق ہو جیسا کہ حافظ ابن حجر رحمۃ اللہ علیہ نے اس باب کے تحت یہ مسئلہ ذکر کیا ہے جس کا مساجد سے تعلق ہے اور وہ ”باب فضل الاتیان الی المسجد فی ظلمة“ ہے۔

امام بخاری رحمۃ اللہ علیہ کے مترجم ابواب بھی دو قسم کے ہیں بعض مترجم ابواب ایسے بھی ہیں کہ ان کے بعد ان کی دلیل ذکر نہیں ہوتی، اس سے آپ پڑھنے والے کو اس طرف متوجہ کرتے ہیں کہ اس ترجمہ کی حدیث بخاری میں تلاش کریں جو اس ترجمہ کی مؤید ہے، اور وہ حدیث بخاری میں اس سے پہلے کہیں ذکر ہوتی ہے یا آگے آنے والی ہوتی ہے۔ ایسا بخاری شریف میں بہت کم ہے۔

اکثر امام بخاری رحمۃ اللہ علیہ مترجم ابواب کی دلیل نقل کرتے ہیں، بعض دفعہ حدیث ذکر کرتے ہیں کبھی ایسا بھی ہوتا ہے کہ مسند حدیث ذکر نہیں کرتے بلکہ کوئی معلق حدیث ترجمہ میں لے آتے ہیں۔ یا کسی صحابی یا تابعی کا اثر نقل کرتے ہیں اور کبھی قرآن کریم کی آیت ذکر کرتے ہیں۔ اور کبھی تینوں ہی لے آتے ہیں یعنی قرآن کی آیت بھی اور حدیث معلق بھی اور اثر بھی نقل کر دیتے ہیں اور کبھی دو چیزیں ہوتی ہیں آیت قرآنی اور حدیث معلق، کبھی صرف آثار ہی ذکر کرتے ہیں۔ اس طرح گویا متعدد صورتیں بن جاتی ہیں، جہاں وہ حدیث لائیں تو وہاں ترجمہ کے ساتھ مناسبت کا مسئلہ ذکر ہو چکا ہے۔ اور اگر مسند حدیث نہ ہو بلکہ معلق ہو تو اس وقت اس طرف اشارہ کرنا مقصود ہوتا ہے کہ اس بارہ میں کوئی مسند حدیث نہیں ہے جو شرط بخاری پر ہو بلکہ معلق ہی ملتی ہے۔ اور اگر قرآنی آیت ذکر کی ہو تو مراد یہ ہوتی ہے کہ استدلال کے لیے قرآن کریم کی آیت کافی ہے۔

کبھی ایسے بھی ہوتا ہے کہ امام بخاری رحمۃ اللہ علیہ ترجمہ میں ضعیف روایت لے آتے ہیں پھر اس کے بعد صحیح حدیث

① المساجد رقم الباب ۷۸

② صحیح بخاری رقم الحدیث ۴۶۵ دار السلام

پیش کرتے ہیں اس سے ان کا منشا یہ ہوتا ہے کہ ضعیف کی صحیح حدیث سے تائید ہوتی ہے، خواہ وہ حدیث اسپر عبارت دلالت کرے یا اشارۃ یا اقتضاء۔ مقصد یہ ہوتا ہے کہ اگرچہ یہ ضعیف ہے لیکن اس کی مراد ثابت ہے، بعض لوگ یہ سمجھ بیٹھتے ہیں کہ امام بخاری رحمہ اللہ کا مقصد ہر جگہ استنباط ہی ہے اس لیے وہ غلطی کا شکار ہوتے ہیں، ان کا مقصد صرف استنباط ہی نہیں بلکہ اس کے علاوہ بھی کئی مقاصد ہوتے ہیں۔

معلوم ہوا کہ امام بخاری رحمہ اللہ تین قسم کی احادیث لاتے ہیں۔ ایک وہ ہیں جو مسند احادیث ہیں جو کہ بخاری کا اصل مقصود ہیں دوسری تعلقات ہیں جنہیں ترجمہ باب میں لاتے ہیں، تیسری وہ ہیں جن کے ساتھ ترجمہ باب قائم کرتے ہیں اور باب قول النبی ﷺ کے ساتھ صراحت کر دیتے ہیں جیسا کہ کتاب الایمان میں ہے ”باب قول النبی ﷺ بنی الاسلام علی خمس“ اور یہ حدیث بخاری شریف میں موجود ہے۔ اور جس جگہ حدیث کے لفظ ہونے کی صراحت نہ کریں تو یہ اسکے ضعف کی طرف اشارہ ہوتا ہے جیسا کہ آپ نے ”باب الاثنان فما فوقهما جماعة“ کہا ہے اور اس کے تحت دوسری صحیح حدیث سے اس پر استدلال کیا ہے۔

چونکہ قرآن کریم اصل ہے اور احادیث اس کا بیان اور اس کی تفسیر ہیں اس لیے امام بخاری عام طور پر جب باب قائم کرتے ہیں تو قرآن کریم کی آیت یا متعدد آیات بھی ذکر کرتے ہیں اور یہ بتاتے ہیں کہ اصل مسئلہ قرآن کریم میں ہے اور اس کا بیان حدیث نبوی میں ہے، جیسا کہ انہوں نے شروع کتاب میں ”بدء الوحي“ کے تحت یہ آیت ذکر کی ہے ”إِنَّا أَوْحَيْنَا إِلَيْكَ كَمَا أَوْحَيْنَا إِلَى نُوحٍ وَالنَّبِيِّينَ مِنْ بَعْدِهِ“^① اور آگے جا کر کتاب الایمان میں سات،

① خصوصیات بخاری کو یوں بھی مرتب کیا جاسکتا ہے ۱۔ تراجم ابواب جن میں مختلف مسائل و احکام کا استنباط کرتے ہیں ۲۔ فقہ الحدیث: دوسری خصوصیت فقہ الحدیث ہے کیونکہ امام بخاری رحمہ اللہ کا مقصد صحیح احادیث کو جمع کرنے کے ساتھ ساتھ مسائل کا استخراج بھی ہے، اور اس بارہ میں قرآنی آیات کو ذکر کرتے ہیں اس کے بعد مرفوع احادیث یا آثار صحابہ لاتے ہیں جو مجتہد کے لیے ضروری ہیں۔ استنباط مسائل میں آپ مصالح عباد کو بھی ملحوظ رکھتے ہیں۔ اگرچہ آپ کے دلائل میں نصوص کو غلبہ حاصل ہوتا ہے، جیسا کہ انہوں نے ”باب لا نکاح الا بولي“ کے بعد ”لا ینکح الأب و غیرہ البکر والثیب الا برضاها“ قائم کیا ہے جس سے مقصد ان کا یہ ہے کہ عورت کے نکاح میں ولی کی اجازت کے ساتھ عورت کی رضا اور موافقت بھی ضروری ہے۔ عورت کے لیے بھی جائز نہیں کہ وہ شتر بے مہار کی طرح جس سے چاہے ولی کی اجازت کے بغیر نکاح کر لے اور نہ ہی ولی کو یہ حق حاصل ہے کہ وہ اسے مجبور کر کے جہاں چاہے اس کا نکاح کر دے، بلکہ دونوں کی باہمی رضامندی اور اتفاق سے اس معاملے کو طے کرنا چاہیے ۳۔ امام بخاری طبقہ اولیٰ کی حدیث کو اصول کے طور پر لاتے ہیں جو حفظ و اتقان اور ضبط و ثقاہت میں اعلیٰ مقام پر فائز ہوتے ہیں اور دوسرے طبقے کے رواۃ کی احادیث کو متابعت اور شواہد کے طور پر پیش کرتے ہیں جن کے راوی ضبط و ثقاہت میں پہلے طبقہ کے رواۃ سے کم درجہ ہوتے ہیں ۴۔ امام بخاری رحمہ اللہ ”حدثنا“ اور ”أخبرنا“ کے الفاظ میں کوئی فرق نہیں کرتے جبکہ امام مسلم فرق کرتے ہیں اور وہ حدثنا تب استعمال کرتے ہیں جبکہ راوی نے مروی عنہ کے تلفظ سے حدیث کا سماع کیا ہو اور جب شیخ پر قراءت کے دوران حدیث کا سماع کیا گیا ہو تو اس وقت أخبرنا لاتے ہیں، لیکن امام بخاری رحمہ اللہ دونوں کو یکساں استعمال کرتے ہیں خواہ شیخ پڑھے یا سنے دونوں مقامات میں دونوں الفاظ



آٹھ آیات لائے ہیں جو ایمان کی کمی و بیشی پر دلالت کرتی ہیں^①۔

دارقطنی رحمۃ اللہ علیہ وغیرہ کا اعتراض:

امام دارقطنی رحمۃ اللہ علیہ، ابو مسعود دمشقی اور ابو علی غسانی نے جو اعتراض کیے ہیں ان کا تعلق اکثر سند کے ساتھ ہے، متن سے بہت کم ہے کیونکہ جب اس کے متون کو تلقی بالقبول حاصل ہو چکی ہے اور اسکی احادیث کی صحت پر اجماع ہو چکا

کا استعمال جائز سمجھتے ہیں ۵۔ تالیف کتاب کے دوران جب امام صاحب کسی ضرورت کے لیے وقفہ کرتے ہیں اور توقف کے بعد دوبارہ لکھنا شروع کرتے ہیں تو ”بسم اللہ الرحمن الرحیم“ سے آغاز کرتے ہیں ۶۔ کسی معلق حدیث کو ذکر کرتے وقت اس کی دو صورتیں ہوتی ہیں ان میں سے جسے صیغہ جزم کے ساتھ ذکر کریں مثلاً اسے قال یا فعل یا یدکر سے بیان کریں تو یہ اسکی صحت کا حکم ہوتا ہے، لیکن جو صیغہ تمریض سے مروی ہے جیسے یروی یا یحکی یا یقال وغیرہ سے مذکور ہو تو اسکا صحیح ہونا ضروری نہیں ہے، لیکن وہ ساقط الاعتبار بھی نہیں ہوتا اسی لیے اسے صحیح میں لاتے ہیں، کبھی صیغہ تمریض روایت بالمعنی یا اختصار روایت کے لیے بھی ذکر ہو جاتا ہے ۷۔ حدیث میں مذکور لفظ سے ملتا جلتا لفظ قرآن کریم میں بھی موجود ہو تو امام بخاری اس کی بھی وضاحت کر دیتے ہیں ۸۔ حدیث بخاری کی یہ بھی خصوصیت ہے کہ امام صاحب رحمۃ اللہ علیہ نے اس میں ہر حدیث کو درج کرنے سے پہلے غسل اور وضوء کیا اور استخارہ کر کے نیز حدیث کی صحت کا پورا یقین حاصل کرنے کے بعد اسے اپنی صحیح میں نقل کیا ہے ۹۔ امام صاحب رحمۃ اللہ علیہ نے عام طور پر کسی بھی کتاب کے شروع میں اس میں ذکر ہونے والے مسئلہ کی مشروعیت کے آغاز کی طرف اشارہ کیا ہے، جیسا کہ کتاب الحیض کے شروع میں ”باب کیف کان بدء الحیض“ میں حیض کی ابتداء کا تذکرہ کیا ہے ۱۰۔ عدم تکرار: امام موصوف اپنی صحیح میں مکرر احادیث لانے سے گریز کرتے ہیں اور جو احادیث مکرر آئی ہیں وہ بھی کلی طور پر مکرر نہیں ہیں بلکہ اسکی سند پہلے سے مختلف ہوتی ہے، کبھی متن حدیث میں زائد الفاظ مروی ہوتے ہیں سند یا متن میں اس فرق کے ہوتے ہوئے اس حدیث کو محدثین کرام کے ہاں کلیۃً مکرر نہیں کہا جاسکتا ۱۱۔ امام بخاری رحمۃ اللہ علیہ نے اپنی کتاب کی ابتدائی اور انتہائی احادیث میں ربط کو ملحوظ رکھا ہے۔ جیسا کہ بخاری شریف کی پہلی حدیث ”انما الاعمال بالنیات“ ہے اور آخری حدیث ”کلمتان حبیبتان الی الرحمن خفیفتان علی اللسان ثقیلتان فی المیزان“ ہے جس سے وہ اس طرح اشارہ کرنا چاہتے ہیں کہ قیامت کے دن وزن اعمال کے وقت اسی شخص کا میزان وزنی ہوگا جس نے اعمال کو خلوص نیت سے انجام دیا ہوگا ۱۲۔ ثلاثیات بخاری: امام صاحب نے اپنی صحیح میں بائیس ایسی احادیث داخل کی ہیں جن میں آپ کے اور رسول اللہ صلی اللہ علیہ وسلم کے درمیان صرف تین راوی ہیں جنہیں ثلاثیات سے تعبیر کیا جاتا ہے، امام بخاری رحمۃ اللہ علیہ اکثر ثلاثیات مکی بن ابراہیم سے روایت کرتے ہیں جبکہ بعض ثلاثیات ضحاک بن مخلد سے اور بعض خلاد بن یحییٰ سے بھی لائے ہیں ۱۳۔ امام بخاری رحمۃ اللہ علیہ اپنی صحیح میں عام طور پر ہر کتاب کے آخر میں ایسی حدیث لاتے ہیں جس میں ایسا کلمہ ہوتا ہے جو اس کتاب کے اختتام کی طرف اشارہ ہوتا ہے اور ایسا کر کے گویا امام صاحب اپنی کتاب کے پڑھنے والے کو موت یاد دلاتے ہیں جس سے دنیا کی زندگی ختم ہو جاتی ہے جیسا کہ ”بدء الوحی“ کے آخر میں یہ لفظ لائے ہیں ”فکان ذلک اخر شأن هرقل“


ہے، تو متون سب صحیح ہیں، حافظ رحمہ اللہ نے بھی کہا ہے ”کُلُّهَا أَوْ أَكْثَرُهَا ثَابِتَةٌ بِأَسَانِيدٍ آخِرٍ“ بخاری کی ایک سو دس کے قریب احادیث ہیں جن پر اعتراض کیا گیا ہے حافظ نے ایک ایک کر کے ان کا جواب دیا ہے، دراصل اٹھتر روایات بخاری میں ہیں اور بتیس ایسی ہیں جو بخاری و مسلم دونوں میں ہیں۔ مسلم کی انفرادی طور پر سو کے قریب روایات ہیں، ان کے اعتراض کا تعلق اکثر سند کے ساتھ ہے، پہلا اعتراض یہ ہے کہ بخاری نے ایسی سند ذکر کی ہے جس میں ایک راوی زائد ہے حالانکہ دوسری جگہ وہ زائد راوی نہیں ہے جیسا کہ دو قبر والوں کی حدیث ہے جن کو عذاب ہو رہا تھا ”أَمَّا أَحَدُهُمَا فَكَانَ لَا يَسْتَنْزِهُ مِنَ الْبَوْلِ وَالْآخَرُ كَانَ يَمْشِي بِالنَّمِيمَةِ“ ^(۱) اسکی سند میں بخاری مجاہد اور ابن عباس کے درمیان طاؤس کو لاتے ہیں اور یہ اعمش کی روایت ہے لیکن جو روایت منصور نے مجاہد سے پیش کی ہے وہ طاؤس کے واسطے کے بغیر ہے، اس صورت میں دونوں احتمال ہیں ایک یہ کہ منصور کی روایت منقطع ہے اور منقطع ضعیف ہوتی ہے۔ اور منقطع کو لے کر صحیح پر اعتراض کرنا درست نہیں ہے، بخاری نے طاؤس کے واسطے سے جو حدیث ذکر کی ہے وہ صحیح ہے، اگر اس نے سنا ہے تو اس صورت میں مزید فی متصل الأسانید ہوگی، کیونکہ مجاہد مدلس تو نہیں ہے اور اسکا سماع عبداللہ بن عباس سے ثابت ہے، اس لیے ہو سکتا ہے کہ پہلے مجاہد نے بواسطہ طاؤس سنی ہو پھر بلا واسطہ عبداللہ بن عباس سے سن لی ہو، اس لیے کبھی راوی واسطہ ذکر کرتا ہے کبھی نہیں، اس لیے دارقطنی کا بخاری رحمہ اللہ پر یہ اعتراض فضول ہے، ہاں اگر بخاری رحمہ اللہ طریق ناقص کو ذکر کرے اور واسطہ ذکر نہ کرے تو اس میں دو صورتیں ہیں، ایک صورت یہ کہ اسکا سماع ثابت ہو، اور جب سماع ہو تو پھر اعتراض نہیں ہو سکتا۔ اور اگر سماع ثابت نہ ہو تو پھر امام بخاری رحمہ اللہ اسے متابعت لاتے ہیں، دوسری حدیث کے ہوتے ہوئے وہ متابعت بھی ذکر کر دیتے ہیں۔

دوسرا اعتراض دارقطنی رحمہ اللہ وغیرہ یہ کرتے ہیں کہ بعض دفعہ دو راوی ہوتے ہیں اور دونوں ثقہ ہوتے ہیں امام بخاری رحمہ اللہ ایک کی روایت ذکر کرتے ہیں حالانکہ دوسرے کی روایت مشہور ہوتی ہے، اس پر حافظ رحمہ اللہ نے کہا ہے کہ اگر دونوں راوی متعادل فی الحفظ ہوں تو بخاری دونوں کو ذکر کرے یا اشارہ کر دے تو کوئی اعتراض نہیں ہے اور اگر دونوں راوی متعادل فی الحفظ نہ ہوں لیکن دونوں ثقہ ہوں اور سماع کی صراحت ہو پھر بھی کوئی اعتراض نہیں ہو سکتا، تیسرا اعتراض ان کا یہ ہے کہ بعض احادیث ایسی ہیں جن میں بعض راوی دوسروں سے زائد لفظ بیان کر دیتے ہیں۔ حالانکہ اس بارہ میں محدثین رحمہم اللہ نے تفصیل بیان کی ہے، کہ اگر اسکی زیادتی دوسرے راویوں کی روایت کے منافی نہ ہو تو وہ مقبول ہوتی ہے، جیسا کہ انہوں نے کہا ہے ”زِيَادَةُ الشَّيْءِ مَقْبُولَةٌ“ لہذا ایک راوی اوثق ہو، دوسرا بھی ثقہ ہو اور یہ ایک لفظ بڑھائے تو وہ زیادتی مقبول ہوگی، بشرطیکہ وہ اس کے منافی نہ ہو، یہاں ایک صورت یہ بھی ہے کہ ایک شخص کی روایت تواتر سے آئی ہو اور اس میں وہ زیادتی نہ ہو جسے ثقہ بیان کرتا ہے چونکہ اکثر رواۃ اس لفظ کو نظر انداز کرتے ہیں اس لیے اب اس زیادتی کو شاذ کہا جائے گا، جیسے ”وَإِذَا قَرَأْتَ فَأَنْصِتُوا“ کی زیادتی قتادہ کے شاگردوں میں سے



شرح
بخاری





شرح
خاری

حافظ رحمہ اللہ نے کہا ہے کہ کبھی قرائن سے پتہ چل جاتا ہے کہ فلان زیادتی درست نہیں ہے جیسا کہ حدیث استسعاء ہے من اعتق عبدًا جو شخص مشترکہ غلام آزاد کر دے ”استسعی العبد غیر مشقوق علیہ“ یعنی اسکا حصہ آزاد ہو جائیگا تو باقی میں استسعاء کرایا جائے گا، اسے امام شافعی رحمہ اللہ نہیں مانتے۔ شاید انکے نزدیک قرائن سے معلوم ہوتا ہے کہ یہ جملہ درست نہیں، انکے نزدیک جتنا اس نے آزاد کیا ہے اتنا غلام آزاد ہو جائے گا۔ حنفی استسعاء کے قائل ہیں یعنی وہ محنت کر کے باقی رقم ادا کر دے گا۔ اس حدیث میں تو راوی ثقہ ہیں بعض دفعہ ضعیف راویوں میں

تفرد ہوتا ہے، جیسا کہ وہ روایت ہے جس میں ذکر ہے کہ حضرت عمر رضی اللہ عنہ نے اپنے غلام سے کہا تھا کہ جن غریب لوگوں کے جانور یا بکریاں کم ہیں انہیں چراگاہ میں داخل ہونے دیا کرو، وایاک و نعم ابن عفان و عبدالرحمن بن عوف یعنی ان دونوں کے اونٹ کو داخل نہ ہونے دیا کریں کیونکہ یہ مالدار ہیں جانوروں کو چارہ ڈال سکتے ہیں غریب آدمی کے پاس اتنی طاقت نہیں ہوتی بلکہ انہیں تو بیت المال سے دینا پڑتا ہے، اس روایت میں اسماعیل بن ابی اویس ہے لیکن حافظ نے اس کی متابعت ذکر کی ہے۔ بعض دفعہ وہم کی صورت ہوتی ہے۔ اور اس پر امام بخاری تنبیہ کر دیتے ہیں، جیسا کہ جابر کی اونٹ کی بیع کی حدیث ہے اس میں بعض جگہ وقیہ آتا ہے کہیں بیس دینار آتا ہے امام بخاری رحمہ اللہ نے کہا ہے ”والوقیة اکثر“ ایسے ہی اسکی بیع میں نفس عقد میں شرط شامل تھی یا بعد میں کہا تھا ”ولکن ظہرہ الی المدینة“ بعض جگہ اعرتک کا لفظ بھی آتا ہے، امام بخاری رحمہ اللہ نے کہا ہے ”والا اشتراط اکثر“ اشتراط زیادہ آتا ہے یہ امام بخاری رحمہ اللہ نے خود تنبیہ کر دی ہے اور بعض دفعہ وہ تنبیہ نہیں کرتے جیسا کہ جابر رضی اللہ عنہ کی قرض سے متعلق حدیث میں کہیں نماز ظہر کا ذکر آتا ہے بعض جگہ عصر اور بعض جگہ مغرب کا ذکر آتا ہے یہ اختلاف ذکر کر دیا ہے لیکن ترجیح نہیں دی، یا تو آپ کے نزدیک کوئی رائج نہیں ہو گا یا پھر اس کا قرض کا معاملہ لمبا ہو گیا ہو اور یہ ساری نمازیں اس میں آگئی ہوں۔ یہ بخاری کی روایات پر اعتراض ہے جس کا حافظ نے جواب دے دیا ہے۔ بعض جگہ ایسا بھی ہوتا ہے کہ امام بخاری بعض اوہام پر تنبیہ نہیں کرتے کیونکہ ترجمہ باب سے ان کا تعلق نہیں ہوتا، جیسے حدیث ہے ”ولما جاء نعی ابی سفیان من الشام“ یہ من الشام کا لفظ وہم ہے۔ کیونکہ اس بات پر اتفاق ہے کہ ابوسفیان کی وفات مدینہ میں ہوئی ہے شام میں نہیں اور امام بخاری رحمہ اللہ نے اس وہم پر تنبیہ نہیں کی۔ اور نہ ہی شام میں فوت ہونے کا باب قائم کیا ہے۔ اسی طرح عمامہ پر مسح کی حدیث امام بخاری لائے ہیں، لیکن اس پر باب قائم نہیں کیا اس لیے کہ اس میں اوزاعی متفرد ہے، اور آپ اس کے قائل بھی نہیں کیونکہ وہ اس لفظ کو وہم سمجھتے ہیں، ایسے ہی اشتراط فی الحج کی حدیث بخاری شریف میں ہے، لیکن اس پر باب قائم نہیں کیا، اس قسم کے کئی مقامات ہیں جہاں باب نہیں لائے، وہاں کوئی اخفی دلیل ذکر کر دیتے ہیں جو اس پر دلالت کرتی ہے۔ اجلیٰ کو چھوڑ دیتے ہیں۔ کیونکہ ان کے نزدیک راوی کے تفرد کی وجہ سے لفظ وہم ہوتا ہے اس لیے باب نہیں باندھتے ایسا کبھی سند میں بھی ہوتا ہے۔

باقی رہا یہ اعتراض جو راویوں سے متعلق ہے کہ اس میں بعض راوی کرامیہ ہیں بعض قدریہ ہیں بعض مجہول اور بعض بدعتی اور غلطی کرنے والے ہیں تو حافظ رحمہ اللہ نے کہا ہے کہ ان کا ایک اعتراض بدعت کا ہے ایک غلطی کا، ایک جہالت کا اور ایک سند کے انقطاع کا، اور کہا ہے کہ بدعت دو طرح ہوتی ہے، بدعت مکفرہ اور بدعت مفسقہ۔ جیسے بعض رافضی حضرت علی رضی اللہ عنہ کو خدا مانتے ہیں یا وہ رجعت کے قائل ہیں کہ حضرت علی واپس آئیں گے۔ یہ بدعت مکفرہ ہے اور ایسے راویوں کی روایت مقبول نہیں ہوتی، اور نہ ہی بخاری میں ایسی کوئی روایت پائی جاتی ہے، دوسرا یہ کہ وہ راوی بدعت مفسقہ کا مرتکب ہو تو مفسق کی روایت قبول کی جاتی ہے، یہ محدثین کا اصول ہے ”والا بتداع بالذی یکفر۔ یرد من لا بسہ ویزجر، لا بالذی فسق وھو یقبل۔ مالم یکن داعیۃ وینقل۔ رواۃ تقویہ

ابتداعہ۔ هذا الذي قال به الجماعة "یعنی بدعت مفسقہ ہو مکفر نہ ہو اور وہ داعی الی البدعت بھی نہ ہو اور اسکی روایت کردہ حدیث اسکی بدعت کی مؤید بھی نہ ہو تو اس کی روایت قبول کی جائے گی جبکہ باقی شرطیں بھی اس میں پائی جائیں مثلاً وہ کذاب نہ ہو، ابن حبان نے تو اس پر اجماع نقل کیا ہے لیکن حافظ نے کہا ہے کہ اس پر اجماع نہیں ہے، اگرچہ اس میں اختلاف ہے لیکن محدثین کے ہاں رائج یہی ہے کہ ایسے بدعتی کی روایت لے لی جائے گی، پہلی قسم کے راوی بخاری میں نہیں ہیں ہاں مرجیہ، قدریہ، خارجی قسم کے راوی ہیں۔

بخاری کے رواۃ پر جو جہالت کا اعتراض ہے یہ اٹھ جاتا ہے کیونکہ بخاری رحمہ اللہ نے شرط لگائی ہے کہ اس کے راوی ثقہ ہونے چاہئیں۔ ابن طاہر نے کہا ہے ضروری ہے کہ شروع سے لے کر صحابی تک سارے راوی ثقہ ہوں، سند منقطع نہ ہو، ابو بکر نے کہا ہے کہ تمام راوی مسلمان، اور ضابط ہوں۔ سلیم الاعتقاد، سلیم الذہن اور قلیل الوہم ہوں، حافظ وضابط ہوں۔ اور مدلس نہ ہوں، یہ تمام شرطیں ہوں تو حدیث صحیح قرار پاتی ہے۔

بعض لوگ کہتے ہیں کہ جب فاسق کی روایت قبول کر لی جاتی ہے تو کافر کی روایت بھی قبول ہونی چاہیے، لیکن یہ درست نہیں اور مسلمانوں کو کافر کی بیان کردہ روایت لینے کی ضرورت نہیں ہے۔ اور یہ ہو بھی نہیں سکتا کہ صرف کافر ہی رسول اللہ صلی اللہ علیہ وسلم سے کوئی روایت کرے۔ بلکہ وہ روایت مسلمانوں سے بھی مل جاتی ہے، ہاں یہ ہو سکتا ہے کہ ایک روایت اہل بدعت سے مروی ہو اہل سنت سے مذکور نہ ہو اور اسے بعض شرطوں کے ساتھ قبول کر لیا جائے۔ باقی رہا غلطی کا پایا جانا تو اسکی دو صورتیں ہیں، ایک یہ کہ وہ کثیر الغلط ہو یعنی زیادہ غلطیاں کرنے والا راوی ہو اسکی روایت قابل قبول نہیں ہوتی دوسرا یہ کہ وہ قلیل الغلط ہو تو کبھی کبھار تو ہر انسان سے غلطی ہو ہی جاتی ہے، صحیح بخاری میں دونوں کی روایت نہیں ہے اگر کہیں قلیل الغلط کی روایت آئی ہے وہ متابعت میں آئی ہے استشہاد میں نہیں۔

انقطاع کا احتمال بخاری میں نہیں ہے کیونکہ امام بخاری رحمہ اللہ نے راوی اور مروی عنہ میں سماع کی شرط لگائی ہے ہاں مدلس کی روایت میں انقطاع کا احتمال ہوتا ہے جبکہ اسکا سماع ثابت نہ ہو۔ بخاری شریف میں جو مدلس راویوں کی احادیث آتی ہیں ان کا سماع عام طور پر بخاری میں ہی دوسرے مقام میں ذکر ہو جاتا ہے۔ أحسن الکلام والے نے قتادہ کی روایات لے کر کہا ہے کہ ان میں سماع ثابت کرو، حالانکہ ان کا سماع بخاری میں ہی موجود ہے، قتادہ کی کوئی بھی ایسی روایت نہیں ہے جس میں سماع ثابت نہ ہو، کوئی روایت متابعت میں آگئی ہو تو الگ بات ہے۔ باقی رہی تعلیقات تو انہیں بخاری ذکر کرتا ہے تاکہ جامع کتاب میں ہر چیز کی کوئی نہ کوئی دلیل مل جائے۔

بخاری شریف میں آنے والی احادیث تین قسم کی ہیں، ایک قسم مسند احادیث کی ہے۔ جنہیں بخاری سند کے ساتھ ذکر کرتے ہیں، کتاب کا موضوع یہی احادیث ہیں جن کا لانا اصل مقصود ہے، امام بخاری کے تجویز کردہ نام ”الجامع الصحيح المسند من حدیث رسول اللہ.....“ سے معلوم ہوتا ہے کہ اصل مقصد مسند احادیث کو جمع کرنا ہے جو صحت کے معیار پر پورا اترتی ہوں، دوسری قسم معلق روایات ہیں جنہیں بتعالاتے ہیں جو ترجمہ باب میں آتی ہیں کبھی بعد میں بھی ذکر کر دیتے ہیں، تیسری قسم کی وہ احادیث ہیں جن کے ساتھ باب باندھا ہے، کبھی تو اس کے حدیث ہونے کی صراحت کر دیتے ہیں جیسا کہ کتاب الایمان میں ہے باب قول النبی ﷺ بنی الاسلام علی خمس^① اور یہ حدیث بخاری میں موجود ہے اور کبھی حدیث کے ساتھ ترجمہ باب قائم کرتے ہیں لیکن باب قول النبی کہہ کر تصریح نہیں کرتے کہ یہ حدیث ہے اور یہ اس کے ضعف کی طرف اشارہ ہوتا ہے جیسا کہ باب الاثنان فما فوقهما جماعة^② اس میں باب قول النبی ﷺ نہیں کہا جو کہ اس کے ضعیف ہونے کی طرف اشارہ ہے اور کبھی حدیث کے ساتھ باب باندھتے ہیں لیکن اس کے حدیث ہونے کی صراحت اس لیے نہیں کرتے کہ وہ ان کی شرط پر نہیں ہوتی جیسے باب اذا اقيمت الصلوة فلا صلوة الا المكتوبة^③ حالانکہ یہ حدیث مسلم شریف کی ہے، بخاری میں نہیں ہے، ایسے مقام میں یوں معلوم ہوتا ہے جیسے اپنی طرف سے باب باندھ رہے ہیں۔ تتبع کے بعد پتہ چلتا ہے کہ وہ حدیث ہے جس کے ساتھ باب قائم کیا ہے، بعض دفعہ معمولی بات پر باب باندھ دیتے ہیں جیسے باب قول الرجل ماصلينا یعنی یہ لفظ کہنا چاہیے یا نہیں۔ ایسے ابواب دراصل پہلی کتابوں پر تعاقبات ہوتے ہیں جیسا کہ مصنف ابن ابی شیبہ اور مصنف عبدالرزاق میں ایسے باب آجاتے ہیں جن میں ماصلينا کہنے کی نفی ہوتی ہے امام بخاری اسکے جواز کو صحیح حدیث سے ثابت کرنے کے لیے ایسا باب لاتے ہیں قرآن کریم اصل ہے اور حدیث نبوی اسکی تفسیر اور بیان ہے، اس لیے امام بخاری رحمہ اللہ قرآنی آیات کو نقل کر کے ان سے استدلال کرتے ہیں، عام طور پر ہر کتاب کے آغاز میں جب باب قائم کرتے ہیں تو قرآن کریم کی آیت ضرور ذکر کرتے ہیں اور یہ بتانا چاہتے ہیں کہ یہ مسئلہ دراصل قرآن کریم میں ہے اور حدیث میں اسکی وضاحت ہے جیسا کہ کتاب الایمان کے شروع میں سات، آٹھ آیات ذکر کی ہیں، جو ایمان کی کمی و بیشی پر دلالت کرتی ہیں، بلکہ اس سے بھی پہلے ”بدء الوحي“ میں یہ آیت ذکر کی ہے ”إِنَّا أَوْحَيْنَا إِلَيْكَ كَمَا أَوْحَيْنَا إِلَى نُوحٍ وَالنَّبِيِّينَ مِنْ بَعْدِهِ“^④ اسی طرح کتاب الوضوء میں ”إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ“^⑤ آیت لائے ہیں، گویا یہ اشارہ کرتے ہیں کہ حدیث نبوی قرآن



شرح
بخاری

① کتاب الایمان باب ارقم الحدیث ۸

② کتاب الاذان رقم الباب ۳۵

③ صحیح مسلم ص ۸۹ رقم الحدیث ۱۶۴۴ دار السلام

④ النساء: ۱۶۳

⑤ المائدة: ۶۵



کریم کی تفسیر اور بیان کے مرتبہ میں ہے، اور اس سے ان لوگوں کے خیال کی تردید ہو جاتی ہے جو کہتے ہیں کہ قرآن مفصل ہے اور اس کی تفسیر کی ضرورت نہیں ہے۔ امام شافعی رحمہ اللہ حدیث کو بیان قرآن کہتے ہیں۔

امام بخاری رحمہ اللہ صیغ الاداء میں پورا احتیاط ملحوظ رکھتے ہیں، مثلاً کبھی وہ حدیث کہتے ہیں کبھی عن اور کبھی قال یا ذکر الفاظ لاتے ہیں، جس طرح الفاظ اخذ کیے ہوں اس طرح ہی نقل کرتے ہیں، لفظ عن اگر غیر مدلس کا ہو تو وہ سماع پر ہی محمول ہوتا ہے، اور اگر مدلس کہے تو اس کا سماع ثابت ہونا چاہیے اگر اس کا سماع ثابت نہ ہو تو مدلس کا عنعنہ انقطاع پر محمول ہوتا ہے امام بخاری کے نزدیک خارج میں لقاء یا سماع ثابت ہو تو عنعنہ قبول کرتے ہیں، بعض جگہ امام بخاری قال لی یا قال لنا کے لفظ لاتے ہیں، اور اس کا مطلب یہ ہوتا ہے کہ محدث نے اپنی مسند تحدیث پر یہ حدیث بیان نہیں کی۔ بلکہ مذاکرہ میں یہ حدیث ذکر کی ہے، کبھی ایسا بھی ہوتا ہے کہ وہ حدیث بخاری کی شرط پر نہیں ہوتی اس لیے قال لی یا قال لنا کہہ دیتے ہیں اور یہ مطلب نہیں ہوتا کہ اس سے سماع نہیں ہے، اگر قال مطلق ہو تو پھر عدم سماع کا احتمال ہوتا ہے لیکن ایسا کہنے والا مدلس نہیں ہو جائیگا، کیونکہ قال میں سماع کا قطع نہیں ہوتا، یہ سماع اور عدم سماع دونوں پر محمول ہوتا ہے اس لیے کسی خارجی دلیل کی ضرورت ہوتی ہے کہ سماع ہے یا نہیں۔

امام بخاری رحمہ اللہ نے ابواب اور کتب میں مناسبت ملحوظ رکھی ہے یعنی مناسبت کے ساتھ ایک کتاب کے بعد دوسری کتاب اور ایک باب کے بعد دوسرا باب لاتے ہیں۔ اور ہر باب کی پہلے باب سے کچھ مناسب ہوتی ہے ایسے ہی ایک کتاب کی دوسری کتاب سے مناسبت ہوتی ہے جیسا کہ کتاب الایمان پہلے لائے ہیں کیونکہ ایمان، عمل کے قبول ہونے کے لیے منبع اور شرط ہے اس کے بعد اعمال کو لائے ہیں۔ اور اعمال میں سے نماز مقدم ہے کیونکہ یہ بدنی عبادت ہے اس کے بعد زکوٰۃ کو لائے ہیں جو کہ مالی عبادت ہے اور یہ فعلی عبادت ہیں اس کے بعد حج کو لائے ہیں کیونکہ وہ مرکب عبادت ہے اور ہے بھی فعلی عبادت، فعلی کے بعد پھر ترکی عبادت کو لائے ہیں جو کہ روزہ ہے۔ جیسا کہ حافظ رحمہ اللہ نے مقدمہ میں ذکر کیا ہے، اس طرح تمام کتابوں کی آپس میں مناسبت ہے، اور یہ بھی ذکر کیا ہے کہ امام بخاری رحمہ اللہ ہر کتاب کے آخر میں ایسی حدیث لاتے ہیں جو اس کتاب کے ختم ہونے پر دلالت کرتی ہے۔ بعض کہتے ہیں کہ وہ اس طرح موت کی طرف توجہ دلانے کے لیے ایسا کرتے ہیں، لیکن ہر جگہ موت کو یاد دلانا موزوں نہیں اس لیے حافظ نے جو پہلی بات ذکر کی ہے وہ زیادہ صحیح معلوم ہوتی ہے۔

امام بخاری رحمہ اللہ تراجم میں تعلقات کو مختلف اغراض کے لیے لاتے ہیں۔ کبھی وہ باب کی موافقت کے لیے ذکر کرتے ہیں، تاکہ اس میں ذکر ہونے والے مسئلہ کے خلاف اجماع کا دعویٰ نہ کیا جاسکے، جیسا کہ احناف بعض مسائل کے متعلق کہہ دیتے ہیں کہ یہ مسئلہ اجماع کے خلاف ہے، فاتحہ خلف الامام کے متعلق بھی کہہ دیتے ہیں کہ اس کے ترک پر صحابہ کا اجماع ہو گیا ہے حالانکہ یہ اسی صحابہ کرام سے ثابت ہے۔ اس لیے امام بخاری رحمہ اللہ اقوال و آثار کو لاتے ہیں تاکہ اس مسئلہ پر امت کا عمل ثابت ہو سکے۔ اور شاہ ولی اللہ نے کہا ہے کہ کبھی وہ صحابہ کے اقوال کو ذکر کر کے کسی

ایک چیز کو ترجیح دیتے ہیں ایسے موقع پر ان اقوال سے استدلال مقصود نہیں ہوتا۔ بلکہ ترجیح دینا مقصود ہوتا ہے، صحابہ کرام کے اقوال کے بارہ میں علماء کا اختلاف ہے، اہل ظاہر کے نزدیک یہ حجت نہیں ہیں، جبکہ حنابلہ، شوافع، اہلحدیث اور مالکی وغیرہ کہتے ہیں کہ جب اس پر اجماع ہو تو حجت ہے۔ پھر تو اجماع حجت ہوا۔ اور اسکی ایک قسم اجماع سکوتی ہے کہ ایک صحابی سے کوئی چیز منقول ہو اور دوسرے صحابہ سے اسکی نفی یا اثبات کچھ بھی منقول نہ ہو تو یہ اجماع کی طرح ہو جاتا ہے اور اسے اجماع سکوتی کہتے ہیں۔ محدثین کے ہاں یہ بھی حجت ہے۔ اور جب صحابہ کا اختلاف ہو تو محدثین کسی ایک صحابی کے قول کو لے لیتے ہیں جو ان کے ہاں دلیل کے موافق ہو۔ اہل ظاہر تو کہتے ہیں ”والموقوف لیس بحجة“ کہ قول صحابی حجت نہیں ہے۔ لیکن احتیاط کا تقاضا یہ ہے کہ صحابہ کرام کے اقوال سے باہر نہ نکلا جائے۔ اور نئی باتیں نہ نکالی جائیں اور اجماع سکوتی میں بھی جو چیز صحابی سے ثابت ہے اسے لے لیا جائے کیونکہ دوسرے صحابہ اس پر ساکت ہیں اور اگر وہ بات غلط ہوتی تو کوئی دوسرا صحابی اسکی تردید کرتا۔ اس لیے کہ دین کی بات دوسروں کو پہنچ ہی جاتی ہے جس پر وہ خاموش رہے ہیں۔

بخاری کی ایک خصوصیت ان کی ثلاثیات ہیں، محمد بن عبد اللہ انصاری، مکی بن ابراہیم، ابو عاصم النبیل وغیرہ کی اسانید ثلاثی آتی ہیں^①۔

① الموازنة بين الصحيحين:

مناسب معلوم ہوتا ہے کہ یہاں صحیح بخاری اور صحیح مسلم میں تقابل کر کے واضح کیا جائے کہ صحیح بخاری کو صحیح مسلم بلکہ باقی کتب حدیث پر فوقیت اور فضیلت حاصل ہے اور اس کی وجوہات کیا ہیں۔ اگرچہ ابو علی حسین بن علی رحمہ اللہ نیشاپوری نے صحیح مسلم کو فوقیت دیتے ہوئے کہا ہے ”ما تحت أديم السماء كتاب أصح من صحيح مسلم“ لیکن حقیقت یہ ہے کہ حسن ترتیب میں اگرچہ صحیح مسلم کو فضیلت اور فوقیت حاصل ہے، مگر فن حدیث کے اعتبار سے صحیح بخاری کا درجہ بلند ہے اور اسکی وجوہات حسب ذیل ہیں۔

۱۔ صحیح بخاری کے رواۃ پر صحیح مسلم کے رواۃ کی بنسبت تنقید کم ہوئی ہے کیونکہ امام بخاری رحمہ اللہ ۲۳۵ رواۃ میں امام مسلم رحمہ اللہ سے منفرد ہیں جن میں سے تقریباً اسی راویوں پر تنقید ہوئی ہے۔ اگرچہ اس میں بھی امام بخاری رحمہ اللہ حق پر ہیں جبکہ امام مسلم ۶۲۰ راویوں میں منفرد ہیں جن میں سے ایک سو ساٹھ رواۃ پر تنقید ہوئی ہے۔ لہذا تنقید شدہ راویوں کی کمی ان کی کثرت سے مقدم ہے اور جس کتاب میں ایسے راویوں کی تعداد کم ہے اسکا درجہ دیگر کتب حدیث سے اعلیٰ ہے۔ اور جو شخص ایسے رواۃ کے بارہ میں زیادہ محتاط ہے اسکا طرز عمل بھی اتنا ہی بہتر ہوگا۔

۲۔ امام بخاری رحمہ اللہ جن رواۃ سے روایت کرنے میں منفرد ہیں ان میں سے اکثر آپ کے شیوخ میں سے ہیں اور امام بخاری رحمہ اللہ اپنے ان شیوخ کو دوسروں سے بہتر جانتے اور ان کی احادیث کو خوب سمجھتے تھے اور آپ نے ان کی احادیث کو مکمل انشراح کے بعد لیا ہے۔ جبکہ امام مسلم عام طور پر جن رواۃ سے احادیث نقل کرتے ہیں وہ ان کے شیوخ میں سے نہیں ہیں اور آپ ان سے بالمشافہ واقف نہیں ہیں لہذا امام بخاری رحمہ اللہ اپنے مشائخ کی احادیث کو دوسروں سے بخوبی جانتے تھے۔

۳۔ امام بخاری رحمہ اللہ اصول کے طور پر طبقہ اولیٰ کی احادیث کو اپنی صحیح میں لاتے ہیں اور دوسرے طبقہ کی احادیث کو وہ



شرح
بخاری



امام بخاری رحمہ اللہ ابواب میں قرآن کریم کی آیات پیش کرتے ہیں یہ ان کا بہت بڑا کام ہے کیونکہ احادیث قرآن کریم کا بیان ہیں اس لیے آیات پیش کرنا چاہئیں، تاکہ معلوم ہو سکے کہ فلاں حدیث اس آیت کا بیان ہے اور آپ غرائب قرآن بلکہ غرائب حدیث کی شرح کر دیتے ہیں، غرائب قرآن کی شرح کی تفصیل کتاب التفسیر میں بہت پائی جاتی ہے۔ اگرچہ آپ نے ابو عبیدہ کی مجاز القرآن سے استفادہ کیا ہے، لیکن اسی پر اقتصار نہیں کیا جیسا کہ بعض لوگوں نے سمجھا ہے ایک نسخہ ابو طلحہ کا عبد اللہ بن عباس رضی اللہ عنہ سے ہے اور وہ تفسیر کے بارہ میں ہے اکثر اس پر اعتماد کیا ہے، اسی طرح حضرت علی، عبد اللہ بن مسعود، ابی بن کعب کی اسانید آتی ہیں، اور مجاہد اور عکرمہ وغیرہ سے بھی آپ نے بخاری میں تفسیر کے ابواب میں خاص کر ان پر اعتماد کیا ہے۔ ان ابواب میں آثار اور تعلیقات لے آتے ہیں، بخاری کے تراجم ابواب بڑی خصوصیت کے حامل ہیں ان ابواب میں بخاری نے دقت نظر سے کام لیا ہے، ابواب دو قسم کے ہیں ایک غیر مترجم جن میں صرف باب کہہ دیتے ہیں انہیں باب مجرد کہنا چاہیے، یہ بلا ترجمہ ہوتے ہیں، یہ بھی دو قسم کے ہیں ایک یہ کہ ترجمہ نہیں ہوتا لیکن اس کے تحت حدیث ہوتی ہے، اور بعض جگہ حدیث بھی نہیں ہوتی، اور اس کے بعد پھر باب آجاتا ہے اس قسم کی ایک، دو جگہ ہیں جہاں حدیث ذکر نہیں کی، اکثر مقامات میں باب کے ساتھ ترجمہ ضرور ہوتا ہے، ترجمہ اور حدیث دونوں کا نہ ہونا شاذ ہے۔ ویسے باب بلا ترجمہ ہو اور اس کے بعد حدیث لائی گئی ہو یہ

متابعات اور شواہد میں پیش کرتے ہیں۔ اور وہ کتاب کے اصل موضوع سے خارج ہیں جبکہ امام مسلم رحمہ اللہ دوسرے طبقہ کی احادیث کو بھی اصول بنا لیتے ہیں، اور ان سے احتجاج بھی کرتے ہیں۔

۵۔ اسناد صحیح کا مدار اتصال سند اور رواۃ کے عادل ہونے پر ہوتا ہے اور اتصال کے سلسلہ میں امام بخاری رحمہ اللہ کی شرط سخت ہے، کیونکہ وہ حدیث معنعن میں معاصرت کے علاوہ راوی کی مروی عنہ سے کم از کم ایک دفعہ ملاقات یا سماع کی صراحت کو ضروری قرار دیتے ہیں، جبکہ امام مسلم رحمہ اللہ حدیث معنعن میں راوی اور مروی عنہ کی معاصرت اور امکان لقاء کو ہی کافی سمجھتے ہیں، لقاء یا سماع کی تصریح کو ضروری نہیں سمجھتے، اگرچہ امام مسلم رحمہ اللہ بھی حق پر ہیں لیکن امام بخاری رحمہ اللہ کی شرط اتصال زیادہ سخت ہے۔

۶۔ علماء حدیث کا اس بات پر اتفاق ہے کہ امام بخاری رحمہ اللہ عظمت شان میں امام مسلم رحمہ اللہ سے بلند ہیں۔ اور احادیث کے حقائق کی معرفت میں ان سے بڑھ کر مہارت رکھتے ہیں کیونکہ امام مسلم رحمہ اللہ تو امام بخاری رحمہ اللہ کے شاگرد ہیں۔ اور انہوں نے فنون حدیث کی تحصیل امام بخاری رحمہ اللہ سے کی ہے۔ دارقطنی رحمہ اللہ نے اسی لیے کہا ہے۔ ”لولا البخاری لم أراح مسلم ولا جاء“ اگر بخاری رحمہ اللہ نہ ہوتے تو مسلم (طلب علم کے لیے) نہ کہیں جاتے اور نہ کہیں آتے۔ لہذا امام بخاری رحمہ اللہ کے شیخ امام بخاری رحمہ اللہ کی کتاب صحیح مسلم پر فوقیت رکھتی ہے اور وہ ”صحیح الکتاب بعد کتاب اللہ“ ہے

۷۔ صحیح بخاری کو صحیح مسلم پر یہ فضیلت بھی حاصل ہے کہ صحیح بخاری میں فقہی ابواب و تراجم کا التزام کیا گیا ہے۔ جبکہ صحیح مسلم سرے سے ابواب و تراجم سے ہی خالی ہے۔

بخاری میں اکثر آتا ہے، جو باب حدیث اور ترجمہ کے بغیر ہوا اس کا مطلب یہ ہوتا ہے کہ یہاں کوئی ترجمہ قائم کیا جائے جس کا تعلق ”کتاب“ سے ہو، یعنی ایسے باب کے بعد جو حدیث لائی گئی ہے اس سے کتاب سے متعلق مسئلہ مستنبط کر کے ترجمہ قائم کیا جائے، اور ایسا وہ تشحیذ اللأذہان کرتے ہیں، حافظ رحمہ اللہ کا خیال یہ ہے کہ ایسا باب اس سے پہلے باب سے بمنزلہ فصل ہوتا ہے، جیسا کہ امام بخاری رحمہ اللہ باب حب الأنصار من الایمان لائے ہیں، اس کے بعد باب کہہ کر عبادہ بن صامت کی حدیث ذکر کی ہے، جس کے الفاظ یہ ہیں ”بایعونی علی أن لا تشرکوا باللہ شیئاً ولا تسرقوا ولا تزنوا ولا تقتلوا أولادکم“^① اس حدیث کا پہلے باب سے تعلق اس طرح ہے کہ انصار کی محبت ایمان کی جزء اس لیے ہے کہ انہوں نے آپ سے مکہ میں بیعت کی تھی کہ جب آپ ہمارے پاس مدینہ میں تشریف لائیں گے تو ہم اولاد سے بڑھ کر آپ کی حفاظت کریں گے۔ اور وہ اس بیعت میں پورے اترے اور انہوں نے آپ کی حفاظت کر کے دکھائی اور اس پر تمام عرب کی دشمنی اور مخالفت کا سامنا کیا، کیونکہ لوگ سمجھتے تھے کہ انہوں نے آپ کو اپنے ہاں ٹھہرایا ہے لہذا فساد کی جڑ یہ ہیں۔ ایمان والوں کے دل میں ان کی محبت تھی اور منافق اس وجہ سے ان کے مخالف تھے۔ جیسا کہ آپ نے حضرت علی رضی اللہ عنہ کے بارہ میں فرمایا تھا ”لا یحبک الا مؤمن ولا یبغضک الا منافق“^② یہ اس لیے کہ حضرت علی رضی اللہ عنہ کا رسول کریم ﷺ سے گہرا تعلق تھا لہذا جو لوگ اسلام والے تھے ان کے دل میں ایمان تھا اس لیے ان کا تعلق آپ کے رشتہ داروں سے اچھا ہو گیا۔ اور منافق ان سے بغض رکھتا تھا، ایسے کلمات رسول اللہ ﷺ دیگر صحابہ کرام کے بارہ میں بھی فرمائے ہیں ”من احبہم فحبی احبہم ومن ابغضہم فببغضی ابغضہم“^③ جس کا مطلب یہ ہے کہ جو شخص صحابہ کرام سے محبت کرے گا اس کے دل میں ایمان ہے جس کی وجہ سے وہ ان سے محبت کرے گا۔ اور جو شخص ان سے بغض رکھے گا۔ اسکو گویا مجھ سے بغض ہے اس لیے ان کو اچھا نہیں سمجھتا، لیکن اگر کسی دنیاوی معاملہ کی وجہ سے ان میں کوئی جھگڑا رونما ہو گیا ہے اس سے متعلق جو محبت یا بغض ہے وہ ایمان یا کفر کی علامت نہیں ہوگی مثلاً انصار کی اولاد کو اپنے باپوں سے محبت تھی یہ محبت ان کے انصار ہونے کی بنا پر نہیں تھی بلکہ باپ ہونے کی وجہ سے تھی یہ محبت جزو ایمان نہیں ہوگی، ان سے وہ محبت جو ”من حیث انہم انصار رسول اللہ“ ہے یہ ایمان کا جزء ہے ایسے ہی حضرت علی رضی اللہ عنہ سے محبت کا معاملہ ہے کہ ان سے محبت اس لیے ہو کہ وہ آپ کے صحابی، چچیرے بھائی بلکہ داماد ہیں۔ اور انہوں نے آپ کی دین کے معاملہ میں بڑی حمایت کی ہے۔ یہی صورت بغض رکھنے کی ہے مثلاً اگر کسی دنیاوی جھگڑے کی بنا پر ان سے ناراضگی



شرح
بخاری

172

① صحیح بخاری مع الفتح ج ۱ ص ۶۴

② سنن نسائی ص ۲۴۱۱ رقم الحدیث ۵۰۲۱ دار السلام

③ ترمذی ص ۲۰۴۷ رقم الحدیث ۳۸۶۲ دار السلام



ہو گئی ہے تو اسکی صورت خطا اور نسیان کی ہے یہ نفاق کی علامت نہیں ہوگی، ایسی ناراضگی تو حضرت علی کی حضرت فاطمہ سے بھی ہو گئی تھی جس کی وجہ سے وہ ناراض ہو کر گھر سے باہر چلے گئے تھے، اس سے نفاق لازم نہیں آتا، اور ایسی ناراضگی حضرت موسیٰ علیہ السلام کو اپنے بھائی ہارون علیہ السلام سے ہو گئی تھی، اور انہوں نے ان کی داڑھی پکڑ لی تھی اور ناراض ہوئے تھے اور یہ ناراضگی ان کی کوتاہی کی بنا پر تھی یہ ان احادیث سے مراد نہیں ہے ورنہ تو سارے مجرم ٹھہریں گے، خیر ایسے مقام میں باب کا لفظ کا لفصل من الباب السابق ہوتا ہے ہاں جہاں اسکی پہلے باب سے مناسبت نہ بنتی ہو وہاں حافظ بھی حیرانگی کا اظہار کرتا ہے کہتا ہے کہ کتاب سے تو اسکی مناسبت ہے، لیکن پہلے باب سے مناسبت نہیں ہے۔ مترجم ابواب بھی دو قسم کے ہیں ایک دو مقامات میں باب کے ساتھ ترجمہ ذکر کر دیا ہے لیکن آگے حدیث ذکر نہیں کی اور اس سے اگلے باب کے بعد حدیث آگئی ہے اسکا مطلب یہ ہوتا ہے کہ جو حدیث اس ترجمہ کے مناسب ہو اسے تلاش کرو بخاری رحمہ اللہ ایسا تشیخاً للاذعان کرتے ہیں گویا اس طرح وہ اپنے قاری کو مجتہد بنانے کی کوشش کرتے ہیں۔ اور کبھی مترجم باب کے تحت قرآن کریم کی آیت ذکر کرتے ہیں، یا معلق حدیث لاتے ہیں یا آثار صحابہ یہ تین چیزیں ذکر کرتے ہیں کبھی آیت قرآنی اور معلق حدیث دو چیزیں ہوتی ہیں اور کبھی صرف ایک چیز حدیث یا قرآن کریم کی آیت لاتے ہیں، اور کبھی باب کے تحت حدیث نہیں ہوتی اس سے بخاری اشارہ کرتے ہیں کہ اس سے متعلق میری شرط کے مطابق کوئی حدیث نہیں ہے، اور آیات قرآنیہ استدلال کے لیے کافی ہیں، بعض مترجم ابواب ایسے ہیں جن کے تحت احادیث آتی ہیں، ترجمہ باب کے ساتھ حدیث کا تعلق بعض دفعہ تو ظاہر اور واضح ہوتا ہے اور بعض دفعہ یہ تعلق خفی بھی ہوتا ہے۔ اور یہ خفاء عدم فہم کی بنا پر ہوتا ہے کہ ترجمہ کا مقصد کچھ اور ہوتا ہے اور پڑھنے والا کچھ اور سمجھ لیتا ہے، اور کبھی ایسے ہوتا ہے کہ امام بخاری رحمہ اللہ مذکور حدیث کو استنباط کے لیے نہیں لاتے، بلکہ کسی دیگر مقصد کے لیے لاتے ہیں، اور وہ مقصد حدیث کی شرح کرنا ہوتا ہے، حافظ ابن حجر رحمہ اللہ کہتے ہیں کہ کبھی حدیث عام ہوتی ہے آپ اسے خاص کرنا چاہتے ہیں، اور کبھی حدیث خاص کو عام ثابت کرنا چاہتے ہیں۔ کبھی ادنیٰ کا اعلیٰ سے الحاق کرتے ہیں اور کبھی اعلیٰ کا ادنیٰ سے الحاق کرتے ہیں، دونوں صورتیں ہوتی ہیں، ادنیٰ سے اعلیٰ کا الحاق جیسے اللہ تعالیٰ کا ارشاد ہے ”فَلَا تَقُلْ لَهُمَا آفٌ“ ^① اسکی علت ایذا ہے، توجہ ماں، باپ کو اف کہنا منع ہے تو ضرب وغیرہ بالا اولیٰ منع ہے، یا جیسے اللہ تعالیٰ توبہ سے کبائر کو معاف کر دیتا ہے تو صغائر کو بالا اولیٰ معاف کر دیتا ہے۔ یہ الحاق ادنیٰ کا اعلیٰ سے ہوا، پہلا اعلیٰ کا الحاق ادنیٰ سے تھا۔ کبھی آپ مطلق کو مقید کرتے ہیں اور کبھی مقید کو مطلق کرتے ہیں، اسی طرح مشکل کی شرح کرنا یا غامض کی وضاحت کرنا، ظاہر کی تاویل بیان کرنا۔ مجمل کی تفسیر کرنا۔ حافظ نے کہا ہے ”هذا معظم ما يشكل من التراجم“ یعنی ان میں زیادہ اشکال واقع ہوتا ہے۔ بعض دفعہ اشکال کی وجہ یہ بھی ہوتی ہے کہ امام بخاری

رحمۃ اللہ علیہ کا مقصد امتحان لینا ہوتا ہے اس لیے وہ ایسے موقع پر ایک حدیث ذکر کرتے ہیں جس میں وہ لفظ نہیں ہوتا جو مطلوب ہے اگر اسے ذکر کر دیں تو اشکال زائل ہو جائے۔ اور مطلوب لفظ والی حدیث بعض دفعہ بخاری شریف میں ہی دوسرے مقام میں ہوتی ہے اور بعض دفعہ وہ حدیث بخاری میں نہیں ہوتی کسی دوسری کتاب حدیث میں ہوتی ہے۔ جیسا کہ امام بخاری رحمۃ اللہ علیہ نے کہا ہے ”باب کیف تغتسل الحائض“ اور اس کے تحت حدیث میں کیفیت کا ذکر نہیں ہے صرف اس میں یہ ہے ”خذی فرصة ممسكة فتوضئ بها“ مسلم میں تفصیل ہے کہ آپ نے فرمایا کہ پانی لے کر سر کو دھوئے۔ ”حتی یبلغ اصول شعرها“ اس کے بعد جسم دھونے کا ذکر ہے۔ اور وہ حدیث اسی حدیث کا ہی جزء ہے اور اس میں کیفیت کا ذکر ہے۔ عینی رحمۃ اللہ علیہ اعتراض کرتا ہے کہ یہ کیا ہوا کہ مطلوب لفظ والی حدیث ذکر نہیں کرتے دوسری جگہ ذکر کرتے ہیں کہ اسے تلاش کرو، حالانکہ امام بخاری رحمۃ اللہ علیہ ایسا بطور امتحان کرتے ہیں، جیسے آپ نے باب قائم کیا ہے ”باب السمر فی العلم“ اور اس کے تحت عبد اللہ بن عباس کی حدیث لائے ہیں کہ وہ نبی اکرم ﷺ کے پاس رات ٹھہرے۔ اور دیکھا کہ آپ اٹھے اور آپ نے وضوء کیا اور اس کے بعد نماز ادا کی، پھر عبد اللہ بن عباس بھی اٹھے اور انہوں نے بھی ویسے ہی کیا جیسا کہ نبی ﷺ نے کیا تھا، اور اس حدیث میں رات کو اپنے اہل کے ساتھ باتیں کرنے کا ذکر نہیں ہے۔ ہاں یہ لفظ ہیں ”نام الغلیم“ کہ کیا لڑکا سویا ہوا ہے۔ بعض کہتے ہیں یہی وہ سمر ہے جس پر باب قائم کیا ہے حالانکہ یہ سمر نہیں ہو سکتا۔ بعض کہتے ہیں کہ عبد اللہ بن عباس کا آنا دیکھنے کے لیے رات کو جا گنا یہی سمر ہے کیونکہ سمر کے لیے ضروری نہیں کہ وہ قول ہی ہو۔ بلکہ سمر میں فعل بھی داخل ہے۔ لیکن حافظ نے کہا ہے۔ سمر کا لفظ یعنی اپنے اہل سے بات چیت کرنے کا لفظ بخاری میں دوسری جگہ آتا ہے وہاں یہ ذکر ہے ”فتحدث مع اہلہ ساعة“ کچھ دیر آپ اپنے اہل کے ساتھ گفتگو کرتے رہے اور آپ کی گفتگو علمی ہوتی تھی۔ کبھی ایسا بھی ہوتا ہے کہ کسی مسئلہ کے متعلق مختلف دلائل ہوتے ہیں اور ان مختلف دلائل میں امام بخاری تطبیق دینا چاہتے ہیں۔ اور تطبیق کی صورت کو وہ ترجمہ میں ذکر کر دیتے ہیں، اور کبھی آپ باب قائم کرتے ہیں اس کے تحت احادیث لاتے ہیں ان میں سے کسی حدیث سے کوئی مسئلہ مستنبط ہوتا ہے اس پر باب قائم کر کے حدیث لاتے ہیں اس کے بعد جو حدیث لاتے ہیں اس کا پہلے باب سے تعلق ہوتا ہے دوسرے سے نہیں، ایسے مقام میں حافظ کو بھی اشکال پیدا ہو گیا ہے اور کہتے ہیں کہ کسی نسخ کی غلطی سے ہو گیا ہے، لیکن شاہ ولی اللہ رحمۃ اللہ علیہ نے اس پر تنبیہ کی ہے کہ یہ باب فی باب کے قبیل سے ہے، اور یہ مستقل باب نہیں ہوتا، کبھی آپ باب لا کر اسکے تحت مختلف احادیث ذکر کرتے ہیں، اور آپ کا مطلب یہ ہوتا ہے کہ اس مسئلہ میں اختلاف پایا جاتا ہے۔ اور یہ ان کے مستدلات ہیں اب مجتہد کو چاہیے کہ ان میں تطبیق کی کوشش کرے، تعارض کی صورت میں احناف تو کہتے ہیں کہ نسخ مقدم ہونا چاہیے، لیکن محدثین کے نزدیک



تطبیق مقدم ہے اس کے بعد نسخ کا مقام ہے، پھر ترجیح اور اس کے بعد توقف کی صورت ہے۔

حدیث مفید للعلم ہے:

بعض لوگ کہتے ہیں کہ حدیث علم نقلی ہے جو رواۃ کے ذریعے پہنچا ہے، اور علم نقلی سے یقین حاصل نہیں ہو سکتا، اور اس کی وجہ یہ ذکر کرتے ہیں کہ کسی بھی لفظ سے اس کا مفہوم معین کرنا دو چیزوں پر موقوف ہے ایک یہ کہ معلوم ہو کہ یہ لفظ اس معنی کے لیے وضع کیا گیا ہے، دوسرا یہ کہ متکلم نے بھی اس معنی کا ارادہ کیا ہے، جب تک یہ دو چیزیں ثابت نہ ہوں اس وقت تک مفہوم متعین نہیں ہوتا۔ اور کسی لفظ کے مفہوم کے لیے لغت اور صرف و نحو کی ضرورت ہوتی ہے، یہ تینوں چیزیں بھی نقلی ہیں یعنی رواۃ کے ذریعے پہنچی ہیں، اور آحاد سے بنی ہیں اور خبر واحد ظنی ہے لہذا یقین سے نہیں کہہ سکتے کہ ان الفاظ کے یہی معانی ہیں، ممکن ہے کچھ اور معانی مراد ہوں۔ دوسرا یہ کہ اگر یہی معانی ہیں تو کیا متکلم نے بھی ان معانی کا ارادہ کیا ہے یا نہیں؟ کیونکہ بہت سے ایسے الفاظ ہیں کہ لغت میں ان کا ایک معنی تھا بعد میں دوسرے معنی کی طرف منتقل ہو گیا، اس لیے ہو سکتا ہے کہ متکلم نے مجازی معنی کا ارادہ کیا ہو یا ہو سکتا ہے کہیں کوئی لفظ محذوف ہو، یا تقدیم و تاخیر ہو، آخری بات یہ ہے کہ دلیل عقلی اس کے معارض نہ ہو ورنہ عقل کو نقل پر ترجیح حاصل ہوگی، اس لیے یہ لوگ کہتے ہیں کہ نقل سے یقین حاصل نہیں ہوتا۔

اہل علم نے اس پر بحث کی ہے اور کہا ہے کہ نقل سے علم حاصل ہو سکتا ہے، اور الفاظ کی وضع تو تواتر سے ثابت ہے، اور یہ بدیہی بات ہے کہ لفظ ”ارض“ کا معنی اس زمانہ میں بھی زمین ہی تھا، اور اب بھی یہی معنی مراد ہے۔ اسی طرح باقی الفاظ ہیں اس لیے یہ کہنا کہ یہ خبر واحد کے ذریعے نقل ہوئے ہیں اس لیے ظنی ہیں یہ ان کی بات بالکل غلط ہے۔ کیونکہ یہ چیزیں تو تواتر سے آرہی ہیں، دوسرا یہ کہنا کہ انہوں نے بھی انہی معانی کا ارادہ کیا تھا یا نہیں؟ یہ احتمال بلا دلیل ہے، اس جگہ قطع کا مطلب یہ ہے کہ اس کے خلاف کوئی دلیل نہ ہو، لہذا ان کا احتمال بلا دلیل ہے، ایسے ہی مجاز کا احتمال ہے مثلاً کوئی زید قائم کہتا ہے تو اس کا معنی یہی مراد ہے کہ زید کھڑا ہے یہ تو نہیں کہ زید کا غلام کھڑا ہے۔ لہذا مجاز کا احتمال ہونا یا حذف کا یا تقدیم و تاخیر کا یا معارض عقلی کا احتمال، یہ سارے احتمالات ہی ہیں ان پر کوئی دلیل قائم نہیں ہوتی، اس لیے علم نقلی سے یقین حاصل ہو سکتا ہے۔ اور کسی لفظ کو سننے سے اس کا مفہوم یقیناً انسان کو سمجھ آ سکتا ہے کہ اس سے مراد یہی ہے۔

دوسری بحث یہاں یہ ہے کہ یقین ایک بلحاظ مادے کے ہوتا ہے اور دوسرا ہیئت کے اعتبار سے ہوتا ہے، مادے کے لحاظ سے تو صرف برہان یقینی ہے، کیونکہ اس کا مادہ اولیات، فطریات حدیثیات اور متواترات جیسی چیزیں ہیں، اور یہ یقینی چیزیں ہیں، مادے کے لحاظ سے جدل خطابت ظنی ہے، جدل جو مسلمات سے مرکب ہو یعنی جو چیزیں ہمارے

نزدیک مسلم ہیں ان سے مرکب ہو اور وہ ظنی چیزیں ہوتی ہیں۔ یا مشہورات یعنی صغریٰ، کبریٰ سے مرکب ہو، قرآن کریم میں بھی اس قسم کے دلائل ہیں، جیسے حضرت لقمان نے یہ کہا، فلاں نے یہ کہا یہ خطابت میں داخل ہیں۔ جدل اور خطابت ظنی ہیں، خطابت وہ ہے جو مقبولات یا منظونات سے مرکب ہو، قرآن کریم میں بھی اس قسم کی ظنی چیزیں ہیں۔ اور وہ مادے کے لحاظ سے ظنی ہیں یہ الگ بات ہے کہ وہ اللہ تعالیٰ نے فرمایا ہے۔ اور اس کی بات مقبول ہے، جیسے قرآن کریم میں ہے ”وَلَقَدْ آتَيْنَا لُقْمَانَ الْحِكْمَةَ أَنْ اشْكُرْ لِلَّهِ“^① اس کے بعد ان کی حکمت کا بیان ہے اور اللہ تعالیٰ نے اس کی باتوں کی تصدیق کی ہے، اور انہیں حکمت کہا ہے، باقی بزرگوں کی باتوں میں تو صدق و کذب کا احتمال ہوتا ہے، اسی طرح سہو و نسیان کا، غلط یا صحیح ہونے کا احتمال ہوتا ہے، قرآن کریم میں چونکہ تصدیق ہو گئی ہے اس لیے ایسے احتمالات یہاں نہیں ہیں، ایسے قرآن کریم میں مشہورات کو ذکر کیا گیا ہے۔ جیسا کہ آتا ہے کہ یہ لوگ اپنے لیے لڑکیاں پسند نہیں کرتے اور اللہ تعالیٰ کی طرف لڑکیوں کی نسبت کرتے ہیں، یہ ان کی حماقت کا بیان ہے کہ جو چیز انسان اپنے لیے پسند نہیں کرتا وہ اللہ تعالیٰ کے لیے بھی نہیں بنانی چاہیے، اور یہ براہین میں داخل نہیں ہے۔ گویا مادے کے لحاظ سے برہان یقین ہوتا ہے اور جدل و خطابت ظنی ہیں، جدل اور خطابت کے مادے چار ہوتے ہیں، مشہورات، مسلمات، مقبولات اور منظونات جیسے قرآن کریم میں ہے ”فَسَلِّ الَّذِينَ يَقْرَءُونَ الْكِتَابَ مِنْ قَبْلِكَ لَقَدْ جَاءَكَ الْحَقُّ مِنْ رَبِّكَ فَلَا تَكُونَنَّ مِنَ الْمُمْتَرِينَ“^② یہ جدل کی شکل ہے گویا قرآن کریم میں مادے کے لحاظ سے بہت سی چیزیں ظنی ہیں، اور ایک ہیئۃ کا اعتبار ہوتا ہے اور قیاس کو ہیئۃ کے لحاظ سے قطعی سمجھتے ہیں، استقراء اور تمثیل کو ظنی قرار دیتے ہیں، قرآن کریم میں تمثیل کا بہت ذکر آتا ہے جیسے فلاں قوم کو عذاب ہوا یہ لوگ بھی وہی گناہ کرتے ہیں لہذا ان کو بھی عذاب ہوگا۔ ارشاد ہے ”اَكْفَارُكُمْ خَيْرٌ مِنْ اُولٰٓئِكُمْ اَمْ لَكُمْ بَرَاءَةٌ فِي الزُّبُرِ“^③ یہ تمثیل ہے اور تمثیل کو فلسفی لوگ ظنی قرار دیتے ہیں، حافظ ابن تیمیہ رحمۃ اللہ علیہ نے یہاں اعتراض کیا ہے اور کہا ہے کہ قیاس اور تمثیل میں کوئی فرق نہیں ہے، کیونکہ قیاس میں جو حد اوسط ہوتی ہے وہی یہاں علت ہوتی ہے، انہوں نے الرد علی المنطقیین میں کہا ہے کہ قیاس کے ذریعے صغریٰ کبریٰ بنا کر استدلال کرنا فطری چیز نہیں ہے، کوئی بیمار ہو تو وہاں یہ کہہ دینا کافی ہے کہ ہو محمود وہاں یوں صغریٰ کبریٰ تو نہیں بنائیگا کہ ہو محمود و کل محمود مریض فانہ مریض۔ جبکہ دوسرے کہتے ہیں کہ شکل اول بد بھی الانتاج ہے، کیونکہ لازم کا لازم، لازم ہوتا ہے شکل اول کی پہلی طرف میں یہی ہوتا ہے کل انسان حیوان و کل حیوان جسم پھر کل انسان جسم ہو جاتا ہے، وہ کہتا ہے کہ کبریٰ کے اندر اوسط کا اندراج ہوتا ہے، اسکا مطلب یہ ہے کہ اوسط مشتمل ہے اصغر پر، اور اندراج تب ہی ہوگا کہ مان لیں کہ

① لقمان: ۱۲

② یونس: ۹۴

③ القمر: ۴۳



اصغر جزء ہے اور اس کے اندر داخل ہے تو اس صورت میں دور ہو جاتا ہے۔ کیونکہ کبریٰ کا کلیہ ہونا اس بات پر موقوف ہے کہ اصغر بھی اسکے اندر داخل ہے، اصغر کو ثابت کرنا تھا جبکہ پہلے ہی اصغر کا یقین ہو جاتا ہے تو قیاس کا فائدہ کیا ہوا؟ شاہ اسماعیل شہید رحمۃ اللہ علیہ نے بھی ایک جگہ لکھا ہے کہ دوری شکل ہے، کیونکہ کلیت کبریٰ موقوف ہے اس پر کہ اصغر اس کے اندر داخل ہو، اور اصغر کا ثابت کرنا موقوف ہے اس بات پر کہ کلیت کبریٰ ہو یہ تو بے فائدہ بات ہوئی گویا یہ صرف ڈھکونسلے ہیں۔ فائدہ کچھ بھی نہیں ہے۔

ایک بات مودودی صاحب رحمۃ اللہ علیہ نے کی ہے کہ حدیث کی صحت و سقم کے لیے ایک چیز اور بھی ہے اور وہ انسان کا مزاج شناس رسول ہونا ہے کیونکہ محدثین رحمۃ اللہ علیہ کے اصول سے اگر حدیث کو پرکھا جائے تو حدیث کے صحیح یا ضعیف ہونے کا یقین نہیں ہوتا، اور جب انسان مزاج شناس رسول ہو جائے تو پھر اسے سندوں کی ضرورت نہیں رہتی، یعنی جب وہ یہ بات سمجھ لیتا ہے کہ پیغمبر دنیا میں کیوں آئے ہیں تو وہ پیغمبر کی بات کو جان لیتا ہے کہ صحیح ہے۔ جیسا کہ اگر کسی نے شیشم کا درخت دیکھا پرکھا ہو اور اس کے سامنے شیشم کی لکڑی یا اسکا پتا رکھ دیا جائے تو وہ پہچان لیتا ہے کہ یہ شیشم کی لکڑی یا اسکا پتا ہے، اسی طرح جب اسے پتہ چل جائے کہ پیغمبر دنیا میں کون سے کاموں کے لیے آتے ہیں، اس طرح وہ مزاج شناس رسول ہو جائے تو اسے احادیث کی صحت یا سقم کا پتہ چل جاتا ہے اور اسے سندیں دیکھنے کی ضرورت نہیں رہتی، یہی وجہ ہے کہ امام ابو حنیفہ رحمۃ اللہ علیہ نے کئی صحیح احادیث کو رد کر دیا ہے کیونکہ وہ بڑے مزاج شناس رسول تھے، امام مالک رحمۃ اللہ علیہ کا نقطہ نظر بھی فقیہانہ ہے اگرچہ ان پر محدثانہ نقطے کا غلبہ ہے، وہ بھی کئی احادیث کو رد کر دیتے تھے کیونکہ مزاج شناس تھے۔ لیکن امام شافعی رحمۃ اللہ علیہ اور امام احمد رحمۃ اللہ علیہ کا نام نہیں لیا، شاید وہ اس کے نزدیک مزاج شناس نہیں تھے۔ جو احادیث کو رد کرے وہ مزاج شناس رسول ہو گیا!! اور بہت سی ضعیف احادیث کو انہوں نے لے لیا ہے کیونکہ مزاج شناس رسول تھے جبکہ یہ قاعدہ ایسا ہے جو نہ کسی محدث نے ذکر کیا ہے اور نہ ہی کسی امام نے اسے بیان کیا ہے، کسی امام نے یہ نہیں کہا کہ ہم فلاں فلاں حدیث کو اس لیے چھوڑتے ہیں کہ ہم مزاج شناس رسول ہو گئے ہیں، سب سند سے ہی بحث کرتے ہیں امام ابو حنیفہ رحمۃ اللہ علیہ بھی سندوں سے ہی بحث کرتے تھے، اگرچہ ان کے قواعد کچھ ایسے بھی تھے جو محدثین سے الگ تھے لیکن وہ سند سے ہی متعلق تھے، امام مالک رحمۃ اللہ علیہ بھی ایسا ہی کرتے تھے اگرچہ وہ عمل اہل مدینہ کو دیکھتے تھے اس کے خلاف کوئی حدیث ہوتی تو وہ سمجھتے تھے کہ وہ حدیث منسوخ ہوگی مزاج شناس ہونے کی وجہ سے رد نہیں کرتے تھے یعنی وہ اس لیے رد نہیں کرتے کہ نبی علیہ السلام کے مزاج کے خلاف اسے سمجھتے ہوں۔ بلکہ مدینے والوں کے عمل کے خلاف سمجھ کر رد کرتے تھے۔ یہی طریقہ امام ابو حنیفہ کا تھا۔ وہ بھی قواعد کی بنا پر رد کرتے تھے، مزاج شناسی کا دعویٰ کسی نے نہیں کیا، یہ بات ان لوگوں کی بنائی ہوئی ہے، اور کوئی شخص مزاج شناس رسول کیسے بن سکتا ہے جبکہ اس نے نبی کریم صلی اللہ علیہ وسلم کو دیکھا ہی نہیں ہے پھر یہی کہا جاسکتا ہے کہ انسان نبی علیہ السلام کی احادیث کو پڑھتا، پڑھاتا ہے تو اسے معلوم ہو جاتا ہے کہ پیغمبر کس چیز کا حکم دیتا ہے اور کس چیز سے منع

کرتا ہے۔ اور یہ بات آپ کے مزاج کے موافق ہے اور فلاں بات مزاج کے خلاف ہے، اور اس چیز کا علم تو پھر حدیث سے ہوا، لہذا مزاج شناسی کی بات بے فائدہ ہے۔

بعض لوگوں نے الہام کا دعویٰ کیا ہے کہ الہام کے ذریعے سے بھی پتہ چل جاتا ہے کہ کون سی حدیث صحیح ہے اور کون سی ضعیف، لیکن شرح عقائد میں ہے کہ الہام سے صحت و سقم کا پتہ نہیں چلتا۔ کیونکہ اسباب علم حواس، عقل اور خبر تین چیزیں ہیں، الہام ان میں داخل نہیں ہے، اور نہ ہی اس سے کسی چیز کی صحت و سقم کا پتہ چلتا ہے۔ اگرچہ ذاتی طور پر کسی شخص کو اس کا یقین ہو جائے لیکن وہ شرعی حجت نہیں ہے، سیوطی کہتا ہے کہ میں نے بیداری میں نبی علیہ السلام کو ستر بار سے زائد دیکھا ہے، اور آپ سے مسائل بھی پوچھے ہیں، بہت سی ضعیف احادیث کے بارہ میں آپ سے سوال کیا ہے، ایک صوفی نے سیوطی سے کہا کہ فلاں بادشاہ کے پاس میری سفارش کر دو، تاکہ میرا کام ہو جائے، سیوطی نے انکار کر دیا کہا میں کسی کی سفارش نہیں کرتا، یہی تو میری نیکی ہے کہ بادشاہوں کے پاس نہیں جاتا، کیونکہ نبی علیہ السلام مجھے بیداری میں ملتے ہیں۔ بہت سی ضعیف حدیثوں کے بارہ میں آپ سے پوچھا ہے اور وہ صحیح ہو گئی ہیں۔ بادشاہوں کے پاس جانے سے کہیں آپ کی زیارت ہی بند نہ ہو جائے لہذا میں تیرے اکیلے کے فائدے کو امت کے فائدے پر ترجیح نہیں دے سکتا سیوطی اس قسم کا صوفی آدمی تھا، اس کے حالات میں لکھا ہے کہ ایک دفعہ سیوطی نے اپنے شاگردوں سے کہا کیا تم مکہ میں نماز پڑھنا چاہتے ہو جبکہ وہ مصر میں تھے، کہا آنکھیں بند کر لو، انہوں نے آنکھیں بند کر لیں، تھوڑی دیر بعد جب آنکھیں کھولیں تو وہ سب مکہ میں پہنچے ہوئے تھے، وہاں نماز پڑھی، نماز کے بعد کہا کہ آنکھیں بند کرو انہوں نے آنکھیں بند کر لیں، انہوں نے دھکا دیا تو وہ مصر میں پہنچ گئے، یہ گویا ان کی کرامت ذکر کی ہے، یہ کرامت عجیب ہے، بعض لوگوں کو جن بھی لے جاتے ہیں ہو سکتا ہے جن لے گئے ہوں، سیوطی پہلے شافعی تھے پھر احمدیث ہو گئے۔ کہا کہ اب میں مجتہد بن گیا ہوں اب میرے لیے تقلید جائز نہیں ہے۔ سخاوی نے اسکا رد کیا ہے کیونکہ سیوطی، ابن عربی کا معتقد ہے، اور سخاوی نے اس پر کفر کا فتویٰ لگایا ہے، ابن حجر اور عز الدین ابن تیمیہ رحمہ اللہ سب نے اسے کافر کہا ہے۔ سخاوی نے ابن عربی کے کفر پر ایک رسالہ لکھا ہے، سخاوی نے حافظ ابن حجر کے ابن عربی کے معتقد سے مباہلے کو بھی ذکر کیا ہے، حافظ نے کہا ”اللہم ان کان ابن عربی علی الحق فالعنی“ ابن عربی کے معتقد نے کہا ”اللہم ان کان ابن عربی علی الباطل فالعنی“ اور ایک سال کی میعاد مقرر ہو گئی، تو اس سے دو ماہ بعد ابن عربی کا معتقد مر گیا، حافظ نے فتح الباری کتاب التوحید میں اس طرف اشارہ کیا ہے کہ میرا عالی صوفیوں کے معتقد سے مباہلہ ہوا تھا۔ سیوطی نے بعد میں مجدد ہونے کا دعویٰ کر دیا تھا۔ سیوطی حافظ ابن حجر کا بھی معتقد تھا۔ لیکن اسکی ان سے ملاقات نہیں ہو سکی، کیونکہ ابن حجر، سیوطی کی پیدائش سے پہلے فوت ہو گئے تھے، ویسے سیوطی نے کہا ہے کہ میں نے زمزم کے پاس دعا کی تھی کہ اے اللہ میری کتابیں حافظ ابن حجر جتنی ہو جائیں۔ اور کتابیں اس قدر ہو گئیں جن میں سے بعض بڑی اعلیٰ اور مفید ہیں جیسا کہ الاتقان اور تقریب کی شرح تدریب ہے، خصائص کبریٰ نبی علیہ

السلام کے متعلق لکھی ہے۔ اس کے پاس کتابوں کا ذخیرہ بہت تھا۔ ایک کتاب قسطلانی نے بھی لکھی اور حوالہ دیئے بغیر سیوطی کی کتابوں سے مواد اخذ کیا، اس پر سیوطی نے کہا قسطلانی خیانت کرتا ہے، مواد میری کتابوں سے لیتا ہے اور نام اصل کتاب کا ذکر کر دیتا ہے، حالانکہ اصل کتاب اس کے پاس نہیں ہوتی، دونوں میں اس پر اختلاف ہو گیا زین الدین عراقی نے فیصلہ کیا کہ واقعی قسطلانی کی غلطی ہے اسے چاہیے کہ سیوطی سے معافی مانگے اس کے بعد قسطلانی سیوط شہر میں ان کے گھر گئے۔ سیوطی بالاخانے میں تھے اوپر سے ہی جواب دے دیا کہ میں نے تجھے معاف کیا، گویا لوگوں نے سیوطی کے مجتہد ہونے پر بھی اعتراض کیا ہے کسی دیوبندی نے کنز کے حاشیہ پر لکھا ہے کہ لوگوں نے سیوطی کو مجتہد تسلیم نہیں کیا۔ ویسے یہ لوگ انہیں امام سیوطی کہہ کر ان کی باتوں کو تسلیم کرتے ہیں اس بات کو بھی مان لیتے ہیں کہ انہوں نے ستر سے زیادہ مرتبہ نبی علیہ السلام کو یقظہ میں دیکھا ہے، حالانکہ یقظہ میں آپ کو دیکھنا محالات سے ہے۔ کیونکہ نبی اکرم ﷺ کا جسم اطہر تو قبر میں مدفون ہے اور روح علیین میں ہے تو آپ کو جسم سمیت کیسے دیکھا جاسکتا ہے یہ ہو سکتا ہے کہ روح متمثل ہو جائے۔ لیکن متمثل روح کی صورت میں نبی علیہ السلام تو نہ ہوئے وہ تو روح ہوا، غالباً ایسا دعویٰ کرنے والوں نے مثالی شکل دیکھی ہوگی، اس مثالی شکل کو انہوں نے نبی علیہ السلام سمجھ لیا ہے، جیسا کہ معراج کی رات آپ کے دیگر پیغمبروں کو دیکھنے کا ذکر آتا ہے لہذا پیغمبروں کو دیکھنے کی صورت وہی تھی جو حافظ نے بیان کی ہے، کہ ان کے ارواح متمثل ہو گئے تھے، بعض کہتے ہیں کہ ارواح کے متمثل ہونے سے یہ مراد نہیں ہے کہ روحوں کی واقعی مثالی شکل بن گئی تھی۔ بلکہ یہ تو ایسے ہی ہے جیسے خواب میں کسی کو دیکھا جاتا ہے، وہ چیز تو وہاں نہیں ہوتی، اس کے خیال میں ایک شکل پیدا ہو جاتی ہے، گویا یہ یقظہ کی خواب ہے جسے کشف کہتے ہیں، یعنی بیداری میں ہی خواب آجانا۔ کیونکہ خواب میں وہ چیز تو نہیں ہوتی وہ شکلیں ہوتی ہیں جو خیال میں پیدا ہو جاتی ہیں۔ اور انسان انہیں خارج میں سمجھتا ہے۔ کیونکہ حس مشترک کے اندر ان کا انطباع ہوتا ہے۔ اور ایسے کبھی یقظہ میں بھی ہو جاتا ہے اور یہ کشفی شکل ہوتی ہے۔ شاہ ولی اللہ کا خیال ہے کہ معراج کی رات بعض چیزیں جو آپ نے دیکھیں ایسی تھیں جن کا وجود مثالی تھا یا پھر کشف کی صورت تھی۔ کیونکہ آپ بیدار تھے اور بیداری میں کبھی انکشافات ہو جاتے ہیں، اور انکشاف کے اندر جو صورتیں ہوتی ہیں وہ مثالی ہوتی ہیں، مطلب یہ ہے کہ اصل میں یہ یقظہ کی خواب ہے جس کو کشف کہتے ہیں اور کشف کی حقیقت یہ ہے کہ جو نقشہ انسان کو نیند میں نظر آتا ہے وہ بیداری میں آجاتا ہے، گویا اس چیز کو مان لیا جائے تو کوئی اعتراض لازم نہیں آتا نہ آپ کے زندہ ہونے کا اور نہ روح کے آنے کا۔ قرآن کریم میں بھی اسی لیے معراج کو رؤیا سے تعبیر کیا گیا ہے ”وَمَا جَعَلْنَا الرُّؤْيَا الَّتِي أَرَيْنَاكَ إِلَّا فِتْنَةً لِلنَّاسِ“^① بعض لوگ انکار کرتے ہیں کہ یہ کیسے ہو سکتا ہے کہ مکہ سے جھٹ بیت المقدس میں پہنچ جائیں اور وہاں سے آسمان پر چلے جائیں حالانکہ نبی علیہ السلام براق پر گئے تھے، اور جنوں کی مخلوق بھی آتی جاتی ہے، یہ ایسی چیز نہیں ہے کہ جس پر اعتراض کیا جائے اور بیت

○══○══○══○

المقدس سے آسمان پر براق کے ذریعے نہیں گئے، بلکہ آگے معراج پر گئے تھے جیسا کہ حافظ نے کہا ہے، معراج برقی سیڑھی کی طرح تھی، وہ اس عالم کی چیز نہیں تھی جس کو دیکھا جاسکے۔ حافظ ابن قیم رحمۃ اللہ علیہ نے دو قول نقل کئے ہیں ایک قول یہ ہے کہ آپ کا جسم گیا تھا دوسرا یہ کہ روح گیا تھا، یعنی یہ اختلاف روحانی اور جسمانی کا ہے ابن حجر کا خیال یہ ہے کہ اختلاف منام اور یقظہ کا ہے۔ یعنی اوپر بیداری کی حالت میں گئے ہیں یا خواب تھا، جمہور علماء تو اسی بات کے قائل ہیں کہ آپ آسمانوں پر بیداری کی حالت میں گئے ہیں، ابن قیم کا خیال ہے کہ اختلاف اس بات میں ہے کہ آپ کا جسم گیا ہے یا روح۔ اگر روح گیا ہو تو جسم کا فوت نہ ہونا خرق عادت ہوگا۔ حافظ ابن حجر رحمۃ اللہ علیہ نے معراج کے بارہ میں کہا ہے کہ آپ بیت المقدس تک براق پر گئے، آگے معراج کے ذریعے گئے، پھر واپسی پر آتے ہوئے براق پر آئے تھے۔



بسم الله الرحمن الرحيم

امام بخاری رحمہ اللہ سے اس کتاب کا سماع نوے ہزار شاگردوں نے کیا ہے۔ لیکن ان میں سے چار آدمیوں کی سند اس وقت موجود ہے۔ ان میں سے پہلے ابو عبد اللہ محمد بن یوسف بن مطر بن صالح بن بشر فربری ہیں جو فربر کے رہنے والے تھے، اور انہوں نے یہ کتاب دو مرتبہ امام بخاری پر پڑھی ہے، ایک مرتبہ فربر میں ۲۳۸ھ میں اور دوسری دفعہ ۲۵۲ھ میں بخارا میں پڑھی، دوسرے ابراہیم بن معقل بن حجاج بن سنان نسفی ہیں۔ ان سے کچھ حصہ فوت ہو گیا تھا باقی وہ اجازت سے روایت کرتے ہیں، بعض نے لکھا ہے کہ ان کے نسخہ میں کچھ روایات کم ہیں لیکن یہ بات درست نہیں ہے، وہ اجازت کی کمی ہے نسخہ کی کمی نہیں ہے۔ تیسرے حماد بن شاکر ہیں، اسکا بھی ساری کتاب کا سماع نہیں حافظ نے کہا ہے ولہ فوت ایضاً اس سے بھی کچھ حصہ فوت ہو گیا تھا۔ اس کے بعد ابو طلحہ منصور بن محمد بن علی بن قرینہ بزدوی کا ذکر آتا ہے، جو کہ ۳۲۹ھ میں فوت ہوئے انہوں نے امام بخاری سے صحیح بخاری کو آخر میں روایت کیا ہے، ان میں سے فربری رحمہ اللہ کی روایت مشہور ہے، حافظ رحمہ اللہ نے فربری کے آٹھ شاگرد بیان کئے ہیں، نووی نے کم ذکر کئے ہیں لیکن انہوں نے ایک زیادہ بھی کیا ہے، اس کے ملنے سے نو شاگرد ہو جاتے ہیں۔ اور نسخے صرف چار ہی نہیں بلکہ بہت سے ہیں۔ اور اکثر نسخوں کا تعلق ان کے شاگردوں کے ساتھ ہے۔ حافظ نے جو آٹھ شاگرد ذکر کئے ہیں۔ ان میں سے ایک ابن السکن ہے دوسرا ابو اسحاق ابراہیم بن احمد المستملی۔ ایک ابو نصر احمد بن محمد الخسیکتی ہے۔ جو کہ ایک گاؤں کی طرف نسبت ہے۔ اور فقیہ ابو زید محمد بن احمد مروزی اور ابو علی محمد بن عمر بن شبویہ اور ابو احمد محمد بن محمد جرجانی اور ابو محمد عبد اللہ بن احمد سرخسی اور ابو الہیثم محمد بن مکی کشمیری ہیں یہ بھی ایک بستی کی طرف نسبت ہے اس کے بعد ابو علی اسماعیل بن محمد کشانی کا ذکر کیا ہے اور کہا ہے کہ یہ فربری رحمہ اللہ سے آخری روایت کرنے والا ہے۔ ابن سکین سے روایت کرنے والا عبد اللہ بن محمد جہنی ہے، حافظ ابو ذر مستملی سے اور اس کے علاوہ اور دو سے روایت کرتا ہے۔ حافظ نے ابو ذر کا نسخہ اپنی کتاب میں لیا ہے۔ بعض کا خیال ہے کہ قسطلانی کے نسخہ پر اعتماد کرنا چاہیے۔ کیونکہ قسطلانی نے ذکر کیا ہے کہ ایک دفعہ حاکم وقت کو بخاری شریف کی تصحیح کی ضرورت پیش آئی تو اس کے پاس ایک محدث اور ابن مالک کو لایا گیا جو الفیہ کا مصنف ہے۔ محدث نے متون و اسانید کی تصحیح کی اور ابن مالک نے اعراب وغیرہ کا اہتمام کیا، قسطلانی نے کہا ہے کہ مجھے اسکا پہلا حصہ مل گیا تھا جس پر میں نے اعتماد کیا ہے اور بیس یا تیس سال بعد دوسرا حصہ بھی مجھے حاصل ہو گیا جس پر میں نے بقیہ میں اعتماد کیا ہے، اس لیے یہ نسخہ زیادہ قابل اعتماد ہے۔

کتاب بدء الوحي

بسم اللہ کے متعلق یہ بات معروف ہے کہ اس میں اُقرء یا اُبتدء یا اکتب یا اُصنف یا ابتدائی یا اس جیسا کوئی لفظ محذوف مانا جاتا ہے، پھر یہ لفظ بسم اللہ کے آخر میں نکالا جائے تو حصر کا فائدہ دیتا ہے، اور اس سے بت پرستوں کی تردید ہو جائے گی جو غیر اللہ کا نام لے کر کام شروع کرتے تھے، اس وقت معنی یہ ہو گا کہ میں صرف اللہ تعالیٰ ہی کے نام سے شروع کرتا ہوں جو رحمن و رحیم ہے۔

بسم اللہ کے بعد امام بخاری رحمہ اللہ نے حمد کا ذکر نہیں کیا اور نہ ہی شہادت کا ذکر کیا ہے حالانکہ اس بارہ میں احادیث موجود ہیں۔ حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا ”کل أمر ذي بال لا يبدأ فيه بحمد لله فهو أقطع“^① اور آپ کا یہ بھی فرمان ہے، ”كل خطبة ليس فيها شهادة فهي كاليد الجذماء“^② جیسا کہ ابوداؤد وغیرہ میں مروی ہے، اور اسکے مختلف جواب دیئے گئے ہیں ایک یہ کہ یہ احادیث بخاری رحمہ اللہ کی شرط پر نہیں ہیں دوسرے کہتے ہیں کہ اگرچہ بخاری کی شرط پر نہیں ہیں لیکن احادیث مقبول ہیں، بعض نے یہ جواب دیا ہے کہ ان احادیث کا تعلق خطبات کے ساتھ ہے رسائل سے ان کا کوئی تعلق نہیں ہے، کیونکہ نبی اکرم ﷺ کے تمام مکاتیب و رسائل بسم اللہ سے شروع ہوتے ہیں ان میں سے کسی میں الحمد کا ذکر نہیں ہے۔ معلوم ہوا کہ حمد والی حدیث کا تعلق خطبات وغیرہ سے ہے رسائل سے نہیں۔ اور ایک حدیث میں بسم اللہ سے ابتدا کرنے کا ذکر آتا ہے تو دوسری میں الحمد للہ کے ساتھ دونوں میں بظاہر تعارض ہے کیونکہ ایک کو ابتداء میں لائیں تو دوسری کے ساتھ ابتدا نہیں ہو سکتی، لہذا دونوں میں تطبیق یہ ہے کہ ان احادیث سے مراد ”ذکر اللہ“ ہے اور کسی ایک کو ابتدا میں لانے سے کام کے شروع میں اللہ تعالیٰ کا ذکر ہو جاتا ہے، اس طرح دونوں احادیث پر عمل ہو جاتا ہے، اور قرآن کریم کی پہلی نازل ہونے والی آیت ”اقرء باسم ربك الذي خلق“^③ سے بھی اس بات کی تائید ہوتی ہے ایک جواب عینی نے دیا ہے کہ بخاری رحمہ اللہ نے الحمد لکھی تھی لیکن بعض ناخین نے حذف کر دی ہے جیسا کہ بخاری نے اپنی دیگر کتابوں میں الحمد لکھی ہے^④۔ حافظ ابن حجر نے کہا ہے کہ امام بخاری رحمہ اللہ کے ہم عصر اور ان سے پہلے علماء کی تصانیف بھی

شرح
بخاری

182

① شیخ البانی رحمہ اللہ نے اس حدیث کے بارہ میں کہا ہے ”وجملة القول ان الحديث ضعيف لا اضطراب الرواة فيه عن الزهري والصحيح عنه مرسلًا“ ارواء الغلیل ۱/ ۳۲

② ترمذی نے اس حدیث کو تعدد طرق کی وجہ سے حسن کہا ہے تحفة الأحموزی ۴/ ۲۰۲

③ اعلق: ۱

④ علامہ عینی رحمہ اللہ کی عبارت یہ ہے ”والأحسن فيه ما سمعته من بعض اساتذتي الكبار أنه ذكر الحمد بعد التسمية كما هو دأب المصنفين في مسودته كما ذكره في بقية مصنفاته وإنما

الحمد سے خالی ہیں جیسے امام مالک رحمہ اللہ کی کتاب الموطا اور مصنف عبد الرزاق اور مسند احمد، سنن ابی داؤد ان سب کے شروع میں بھی الحمد نہیں ہے تو کیا صرف بخاری شریف میں ہی حذف ہو گئی ہے؟

بعض علماء کی رائے یہ ہے کہ امام بخاری رحمہ اللہ نے اپنی کتاب اس طرح نہیں لکھی جس طرح اب موجود ہے، بلکہ انہوں نے اپنی کتاب کی ستر یا سو کتابیں الگ الگ لکھی تھیں اور یہ رسالوں کی شکل میں تھیں یعنی کتاب الصلوٰۃ ایک رسالہ تھا، کتاب الایمان الگ رسالہ تھا، ایک رسالہ کتاب الزکوٰۃ کا، اسی طرح کتاب الحج اور کتاب الصوم وغیرہ۔ اسی لیے بعض ابواب میں تکرار پایا جاتا ہے۔ جیسے کتاب الصلوٰۃ میں سفر میں پڑھی جانے والی نماز کا ذکر ہے اور یہ مسئلہ کتاب الحج میں بھی آگیا ہے کیونکہ اسکا حج سے بھی تعلق ہے، گویا امام بخاری رحمہ اللہ نے مستقل کتابیں بنائی تھیں اس کے بعد پھر ان سب کتابوں کو اکٹھا کر کے ایک کتاب بنادی گئی۔ تمام مصنفین کی طرح نہیں لکھی گئی کہ پہلے بسم اللہ پھر الحمد للہ اس کے بعد خطبہ ہو، جیسا کہ امام مسلم رحمہ اللہ نے کیا ہے، بخاری رحمہ اللہ نے الگ الگ کتابیں لکھیں پھر انہیں یکجا جمع کر دیا گیا۔ مولوی زکریا سہارنپوری نے کہا ہے کہ میں حج کرنے کے لیے گیا۔ اور مدینہ منورہ بھی گیا وہاں لوگوں نے کہا کہ آپ یہاں تدریس کریں میں نے کہا میرے پاس تو مواد نہیں ہے بخاری شریف کیسے پڑھاؤں گا، قلمی کتابیں تو پیچھے ہی ہیں، میں اسی فکر میں سو گیا تو خواب میں امام بخاری ملے انہوں نے کہا آپ پڑھانا شروع کریں میں آپ کے ساتھ تعاون کروں گا۔ تب میں نے ان سے پوچھا کہ لوگ کہتے ہیں آپ نے اپنی کتاب کے شروع میں الحمد للہ کیوں نہیں لکھی؟ تو انہوں نے کہا کہ میں نے یہ کتاب اس طرح بالترتیب نہیں لکھی، مختلف الگ الگ کتابیں لکھی تھیں بعد میں انہیں جوڑ دیا گیا تھا، خیر: حافظ کا جواب ٹھیک ہے کہ قصداً ایسا کیا ہے اور الحمد للہ نہیں لکھی، کیونکہ امام بخاری کی دیگر کتابیں بھی ہیں جیسے تاریخ کی کتاب اور اس کے علاوہ دیگر کتابیں ان میں بھی الحمد للہ نہیں ہے۔

بَابُ كَيْفَ كَانَ بَدْءُ الْوَحْيِ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ

باب: رسول اللہ ﷺ پر وحی کی ابتداء کیسے ہوئی

وَقَوْلُ اللَّهِ جَلَّ ذِكْرُهُ: إِنَّا أَوْحَيْنَا إِلَيْكَ كَمَا أَوْحَيْنَا إِلَى نُوحٍ وَالنَّبِيِّينَ مِنْ بَعْدِهِ ①

سقط ذلك من بعض المبيضين فاستمر على ذلك والله تعالى أعلم (عمدة القاری للعینی ۱/ ۱۲)

① النساء ۱۶۳۔ امام بخاری رحمہ اللہ تراجم ابواب میں آیات قرآنیہ یا ایسی احادیث کو لاتے ہیں جو ان کی شرط کے مطابق نہیں ہوتی ہیں، آثار صحابہ اور اقوال تابعین کو لانے کا بھی اہتمام کرتے ہیں اور آیت کریمہ کی بدء الوحی سے مناسبت صفت وحی میں ہے کہ ہمارے نبی اکرم ﷺ کی طرف وحی الہی کا طریقہ سابقہ انبیاء کرام کی طرف وحی کے طریقے کے موافق تھا، اور جیسے انبیاء سابقین کی وحی کا آغاز سچے خوابوں سے ہوتا تھا ایسے ہی خاتم النبیین ﷺ کی وحی کا آغاز بھی رؤیا صادقہ یعنی سچے خوابوں سے ہی ہوا ہے، اور یہ سنہ اللہ ہے جس کا تعلق تمام انبیاء اور رسولوں سے ہے جیسا کہ حضرت عبد اللہ بن مسعود کے شاگرد علقمہ بن قیس نے کہا ہے کہ تمام انبیاء کرام کی وحی کا آغاز خوابوں سے ہوتا تھا تاکہ اس کے لیے ان کے دل مطمئن ہو جائیں اس کے بعد بیداری میں وحی کا نزول شروع ہوتا تھا (کوثر الدراری ۱/ ۱۲۸۔ اور حافظ ابن حجر رحمہ اللہ نے اس کی سند کو حسن قرار دیا ہے۔ امام

یہاں مبتدا مخدوف ہے اسی ہذا باب، باب کا معنی معروف ہے اور اصطلاح میں باب کا لفظ چند مسائل کے مجموعہ پر بولا جاتا ہے اور کتاب کا لفظ زیادہ مسائل پر مشتمل ہوتا ہے، لفظ کتاب گویا بمنزلہ جنس کے ہے، اور باب بمنزلہ نوع کے سمجھ لیں اور اگر اس کے تحت تفصیلیں بھی ہوں تو انہیں بمنزلہ صنف کے سمجھ لیں، اور جنس عام ہوتی ہے نوع سے اور نوع عام ہوتی ہے صنف سے، صنف کی مثال جیسے کسی آدمی کا ہندی ہونا اور نوع جیسے انسان ہونا اور حیوان ہونا جنس ہے، یہاں لفظ کتاب بمنزلہ جنس کے ہے باب بمنزلہ نوع کے اور فصل بمنزلہ صنف کے ہوتی ہے، صحیح بخاری تو کتب اور ابواب پر ہی مشتمل ہے اس میں فصول نہیں ہیں لہذا کتاب کو نوع اور باب کو صنف کہا جاسکتا ہے، یا یہ کہیں کہ کتاب کل ہے اور باب اسکی جزء ہے، جزء اور جزئی میں فرق ہے جیسے انسان، حیوان کی جزئی ہے، اور ابواب کتاب کے اجزاء ہوتے ہیں جیسا کہ کتاب الصلوٰۃ میں باب الركوع اور باب السجود آتے ہیں تو یہ کتاب الصلوٰۃ کے اجزاء ہیں اور کتاب کے تحت جزئیات بھی آتے ہیں، جیسے کتاب الصلوٰۃ کے تحت صلوٰۃ الجمعة اور صلوٰۃ الخوف اور صلوٰۃ اللیل کا ذکر آتا ہے تو یہ کتاب الصلوٰۃ کے جزئیات ہوتے ہیں، ان جزئیات کا لحاظ رکھ کر بعض نے جنس اور نوع کے لفظ استعمال کئے ہیں اور اگر اجزاء کا لحاظ کیا جائے تو کل اور جزء کی صورت ہوگی۔

بدء الوحي میں بدء کے لفظ میں اختلاف ہے۔ بعض نے کہا ہے کہ یہ بدو بمعنی ظہور سے ہے، لیکن حافظ رحمہ اللہ نے کہا ہے کہ ایسا کوئی نسخہ نہیں دیکھا جس میں بدو ہو، یہ تو عقلی احتمال ہے اور اسے عینی نے ذکر کیا ہے۔ یا یہ بدو ابدأ سے ہے جو کہ متعدی ہے لیکن یہاں لازم کے معنی میں ہے جیسے بدء الاسلام اور بدء الحیض میں ہے، قرآن کریم میں یہ لفظ متعدی استعمال ہوا ہے جیسے ارشاد باری تعالیٰ ہے ”کما بدأنا اول خلق نعیده“ بظاہر معلوم ہوتا ہے کہ بدو بمعنی ابتداء ہے جیسے بدء الحیض کا معنی حیض کی ابتداء ہے، حیض کو شروع کرنے کا معنی نہیں ہے، مطلب یہ ہے کہ حیض کی

بخاری رحمہ اللہ کی یہ کتاب چونکہ رسول اللہ ﷺ کی صحیح احادیث پر مشتمل ہے جو آپ سے ثابت ہیں اور آپ کی احادیث وحی الہی ہیں خواہ وہ ابتداء وحی ہوں یا نتیجہ، اس لیے امام صاحب نے اپنی کتاب کا آغاز بدء الوحي سے کیا ہے، جس میں آپ کی وحی اور اس کے آغاز کا ذکر ہوگا۔ لفظ وحی لختہ اعلام۔ اشارہ، کتابت، رسالت، الہام اور کلام خفی وغیرہ معانی میں استعمال ہوتا ہے، کبھی یہ لفظ امر کے معنی میں آتا ہے جیسے ”واذا وحیت الی الحواریین أن امنوا بی وبرسولی“ (المائدہ ۱۱) اور کبھی تسخیر کے معنی میں ہوتا ہے جیسے ”وأوحی ربک الی النحل“ (النحل ۶۸) ”ای سخرھا لهذا الفعل، اور فأوحی الیہم أن سبحوا بکرة وعشیاً“ (مریم ۱۱) میں بمعنی اشارہ ہے۔ اور شریعت کی اصطلاح میں وحی سے مراد ہے ”اعلام اللہ تعالیٰ أنبیاءہ الشیء اما بکتاب اور برسالة ملک۔ أو منام أو الہام“۔ یعنی اللہ تعالیٰ کا اپنے انبیاء کو کتاب اتار کر یا فرشتہ بھیج کر یا خواب یا الہام کے ذریعہ کوئی چیز بتانا وحی ہے، (الدراری ۱/ ۱۲۷۔ علامہ عینی رحمہ اللہ نے کہا ہے کہ رسول اور صدیق اسی طرح عدویہ ایسے الفاظ ہیں جو واحد جمع، مذکر مؤنث میں یکساں استعمال ہوتے ہیں جیسے قرآن کریم میں ہے ”انا رسول رب العالمین“ یہاں انا رسل نہیں کہا گیا کیونکہ فعیل اور فاعول جیسے اوزان میں واحد و جمع۔ مذکر و مؤنث سب برابر و یکساں آتے ہیں، عمدۃ القاری ۱/ ۱۴۔)

ابتدا کس طرح ہوئی ہے شروع سے ہی جاری ہے یا بعد میں شروع ہوا ہے، عبد اللہ بن مسعود کا قول یہ ہے کہ حیض بعد میں شروع ہوا ہے، لیکن امام بخاری رحمہ اللہ نے وہ حدیث دلیل بنائی ہے جس میں بنات آدم کا لفظ آیا ہے^(۱) یعنی حیض تمام بنات آدم کو شامل ہے اور شروع سے ہی جاری ہے کیونکہ بنات آدم کا لفظ عام ہے۔ جو بنی اسرائیل وغیرہ سب عورتوں کو شامل ہے۔ باب مذکور میں آنے والے لفظ ”کیف“ کے متعلق شاہ ولی اللہ رحمہ اللہ کا خیال یہ ہے کہ یہ لفظ زائد ہے، اصل عبارت باب بدء الوحی ہے۔ زائد ہونے سے ان کی مراد یہ ہے کہ امام بخاری رحمہ اللہ بعض دفعہ کسی باب میں امر زائد کا ذکر کر دیتے ہیں گویا اصل مقصد تو بدء الوحی کو ذکر کرنا ہے، لیکن اس میں کیفیت کا ذکر بھی ہو جائے گا۔ بعض علماء کہتے ہیں کہ ”کیف“ کا لفظ صحیح بخاری کے ابواب میں قریباً تیس مقامات میں آیا ہے لیکن کیفیت کا معنی کہیں بھی نہیں ہے، معلوم ہوتا ہے کہ انہوں نے یہ لفظ عرف کے مطابق استعمال کیا ہے جیسا کہ عرف میں کہتے ہیں ”کیف جثت“ اس سے یہ مراد نہیں ہوتا کہ تو کیسے آیا ہے سوار ہو کر یا پیدل چل کر آیا ہے بلکہ مطلب یہ ہوتا ہے کہ تو کس کام کے لیے آیا ہے۔ لہذا بخاری رحمہ اللہ کیف کان بدء الوحی میں عرفی اعتبار سے بدء الوحی کی حالت بیان کرنا چاہتے ہیں، اس کی کیفیت بیان کرنا مقصود نہیں ہے۔ کیونکہ عرف میں کیفیت مراد نہیں ہوتی۔

اور یہاں ((جواب)) کا لفظ مخدوف ہے آئی باب جواب کیف کان بدء الوحی الی رسول اللہ ﷺ یعنی کیف کان بدء الوحی“ جملے کا جواب کیا ہے۔ گویا اس باب میں مقصد جواب دینا ہے سوال کرنا نہیں۔ باقی رہا لفظ وحی تو اس کے دو معنی ہیں ایک وحی کے معنی ایحاء آتا ہے دوسرا وحی بمعنی کلام موجی آتا ہے، ایحاء سے مراد اعلام ہے کہ اللہ تعالیٰ جلدی کے ساتھ خفیہ طور پر کوئی بات بتادے اسی لیے اشارہ، کتابت، رمز کو وحی سے تعبیر کرتے ہیں۔ ایحاء کی کیفیت قرآن کریم نے بیان کر دی ہے۔ ارشاد ہے ”وَمَا كَانَ لِنَبِيٍّ أَنْ يَكْلِمَهُ اللَّهُ إِلَّا وَحْيًا أَوْ مِنْ وَرَآئِ حِجَابٍ أَوْ يُرْسِلَ رَسُولًا فَيُوحِيَ بِإِذْنِهِ مَا يَشَاءُ إِنَّهُ عَلَىٰ حَكِيمٍ“^(۲)

گویا وحی کی وہی تین صورتیں ہیں جو کہ تکلم کی ہیں ایک وحی کی شکل القاء فی القلب کی ہے۔ یا پس پردہ کوئی بات سنائی دے یا اللہ تعالیٰ کی طرف سے جبریل فرشتہ آکر نبی سے کلام کرے۔ اور اسکی دو صورتیں حدیث میں آتی ہیں، کبھی وہ فرشتہ انسانی شکل میں آتا تھا، اور کبھی وحی کے وقت نبی کریم ﷺ دنیا و مافیہا سے بے ہوش ہو جاتے اور وہ آپ سے کلام کرتا تھا۔ آپ بیٹھے ہوتے، اور سیٹی کی آواز آتی، آپ بے ہوش سے ہو جاتے اور فرشتہ آپ سے گفتگو کرتا۔ یہ ایحاء کی صورتیں ہیں، دوسرا معنی وحی بمعنی کلام موجی ہے اور کلام موجی وحی متلو اور وحی غیر متلو دونوں کو مشتمل ہے۔ وحی متلو سے مراد قرآن کریم ہے اور وحی غیر متلو سے مراد حدیث نبوی ہے، اسکی ابتدا کیسے ہوئی یہ بیان کرنا مقصود ہے۔ اور اسکی وضاحت یہ ہے کہ اس قسم کی وحی کا دعویٰ کرنے والے لوگ چار قسم کے ہوتے ہیں، بعض لوگ مفتری ہوتے ہیں جو اپنا مطلب نکالنے کے لیے لوگوں کو دھوکہ دیتے ہیں اور کہتے ہیں کہ ہم پر وحی آتی ہے۔ اور مقصد انکا صرف

① صحیح بخاری، حدیث ۲۹۴

② الشوریٰ: ۵۱

لوگوں کو جمع کرنا ہوتا ہے تاکہ وہ اپنا کام چلا سکیں اور وہ اللہ تعالیٰ سے وحی آنے کا جھوٹا دعویٰ کر دیتے ہیں تاکہ لوگ ان پر اعتماد کر لیں، جیسا کہ ایک انگریز کا واقعہ ہے وہ افریقہ کے علاقہ میں چلا گیا۔ انہوں نے اسے پکڑ لیا کہ یہ کہاں سے ہم میں آ گیا ہے۔ اس نے حیلہ کیا اور گڈا اڑانا شروع کر دیا اور کہا میں ابھی خدا کو پیغام بھیجتا ہوں وہ تمہاری خبر لے گا، افریقی ڈرگئے اور اسے رہا کر دیا، ایسے بعض مفتری بھی جھوٹا دعویٰ کر کے لوگوں کو مرعوب کر لیتے ہیں۔ اور بعض لوگ ایسے ہوتے ہیں کہ کثرتِ ریاضت کی وجہ سے ان کے دماغ میں تغیر پیدا ہو جاتا ہے۔ گویا یہ ایک قسم کا جنون ہوتا ہے جو ان کو لاحق ہو جاتا ہے، اور انہیں مختلف شکلیں نظر آنے لگتی ہیں۔ اور وہ بہکی سی باتیں کرنے لگتے ہیں گویا یہ ایک قسم کے پاگل ہو جاتے ہیں۔ کفار کا نبی کریم ﷺ کے متعلق یہ بھی ایک خیال تھا کہ یہ مجنون اور دیوانہ ہے جو اللہ تعالیٰ پر افتراء باندھتا ہے اور ان کی اس بات کو قرآن کریم میں بیان کیا گیا ہے ”أَفْتَرَى عَلَى اللَّهِ كَذِبًا أَمْ بِهِ جِنَّةٌ بَلِ الَّذِينَ لَا يُؤْمِنُونَ بِالْآخِرَةِ فِي الْعَذَابِ وَالضَّلَالِ الْبَعِيدِ“^①

کبھی ایسا ہوتا ہے کہ انسان پر کوئی خارجی چیز مسلط ہو جاتی ہے۔ اور اس کی دو صورتیں ہیں ایک یہ کہ کوئی جن اور شیطان مسلط ہو جائے یا اللہ تعالیٰ کی طرف سے اس کا فرشتہ انسان کے پاس آئے۔

تمدن عرب میں لکھا ہے کہ یورپ کے کافر نبی اکرم ﷺ پر افتراء کا الزام لگاتے ہیں اور کہتے ہیں کہ محمد (ﷺ) عقلمند آدمی تھے انہوں نے دیکھا کہ عربوں میں شجاعت اور بہادری پائی جاتی ہے، کیونکہ عرب کے مختلف قبیلے تھے جو آپس میں لڑتے رہتے تھے اس طرح ان میں شجاعت پیدا ہو چکی تھی، اور یہ دلیری اعراب میں زیادہ پائی جاتی تھی، لہذا آپ نے چاہا کہ ان کی شجاعت سے فائدہ اٹھایا جائے اور انہیں ایک مرکز پر جمع کر دیا جائے۔ اور یہ ایک مرکز پر تب جمع ہو سکیں گے جبکہ ان کے بتوں کو توڑ دیا جائے۔ کیونکہ ان قبائل کے مختلف بت ہیں۔ کوئی کسی سے مدد مانگتا ہے کوئی کسی دوسرے سے استمداد کرتا ہے، لہذا ان کے بتوں کا خاتمہ کر کے ایک خدا پر جمع ہو جائیں گے تو سب کا مرکز ایک ہو جائے گا۔ اس کے بعد پھر ان کو دنیا سے لڑایا جائے، اور ساری دنیا پر قبضہ کیا جائے۔ اس لئے انہوں نے دعویٰ نبوت کر دیا، گویا ایسے کفار کے ہاں آپ کا دعویٰ نبوت افتراء ہوئی، مگر جب انسان غور و فکر سے کام لیتا ہے تو اس نتیجہ پر پہنچتا ہے کہ رسول اللہ ﷺ مفتری نہیں ہو سکتے، کیونکہ مفتری لوگ مال کمانے کے لیے اور عیش و عشرت کی زندگی گزارنے کے لیے افتراء باندھتے ہیں اور وہ جو کہتے ہیں خود نہیں کرتے اپنا کام چلاتے ہیں جبکہ رسول اللہ ﷺ اس کے برعکس جو کہتے تھے کر کے دکھاتے تھے۔ لوگوں کو اللہ تعالیٰ کی عبادت کا حکم دیتے تھے اور خود اتنی عبادت کرتے کہ آپ کے پاؤں پر روم ہو جاتا اور پاؤں سوج جاتے تھے، مال و دولت آپ نے کبھی جمع نہ کیا بلکہ جو مال آتا اللہ تعالیٰ کے راستے میں خرچ کر دیا کرتے تھے، آپ عیش و عشرت کی خوشحال زندگی گزارنے سے کوسوں دور تھے جس پر بہت سے دلائل موجود ہیں۔ ایسا شخص مفتری کیسے ہو سکتا ہے؟ لہذا آپ پر افتراء کا الزام غلط ہے بلکہ یہ الزام کفار کی طرف سے آپ پر افتراء ہے دوسری صورت جنون کی ہے جنون کی صورت میں انسان پاگل ہوتا ہے جس کا دماغ ہی درست نہیں



شرح
بخاری

ہوتا اور جس کا دماغ درست نہ ہو وہ کوئی مثبت کام نہیں کر سکتا، جبکہ رسول اللہ ﷺ نے بگڑے ہوئے لوگوں کو ایسا سنوارا کہ آپ کی سعی و کوشش سے بگڑے ہوئے عربوں میں انقلاب آگیا۔ اور ایک دوسرے کے خونی دشمن آپس میں بھائی بھائی بن گئے۔ مجنون آدمی تو ایسے بلند مشن میں کامیاب نہیں ہو سکتا، لہذا آپ پر جنون کا الزام بھی غلط اور واقع کے خلاف ہے، اور یہ صورت وحی پر منطبق نہیں ہو سکتی، رہی یہ بات کہ آپ پر کوئی خارجی چیز مسلط ہو تو اسکی دو ہی صورتیں ہیں کہ کوئی جن مسلط ہو یا آپ پر اللہ تعالیٰ کا فرشتہ وحی لاتا ہو، وہ وحی جو قرآن کریم جیسی مقدس کتاب پر مشتمل ہے، جن مسلط ہونے کی صورت بھی نہیں ہو سکتی۔ اور اگر آپ کی کلام جنوں کی طرف سے ہوتی تو پھر قرآن کریم میں جنوں کی تعریف ہونی چاہیے تھی جبکہ قرآن کریم میں جنوں اور شیطانوں کی بہت سی مذمت پائی جاتی ہے اور ان پر لعنت برسائی گئی ہے کیا مسلط ہونے والے جن آپ کو اپنی مذمت کی آیات القاء کر سکتے ہیں؟ یہ ہرگز نہیں ہو سکتا۔ لہذا آپ پر کسی جن کے مسلط ہونے کا دعویٰ بھی غلط بلکہ جھوٹ ہوا، اور جبکہ یہ تینوں صورتیں نہیں ہیں تو لازمی بات ہے کہ آپ پر اللہ تعالیٰ کا فرشتہ حضرت جبریل علیہ السلام اللہ تعالیٰ کی وحی لے کر آتا تھا، اور یہ آپ کی سچی نبوت کی دلیل ہے، اور یہی امام بخاری رحمہ اللہ ثابت کرنا چاہتے ہیں کہ آپ پر وحی کا مبداء اللہ تعالیٰ کی ذات علیہ ہے، باب کیف کان بدء الوحی الی رسول اللہ ﷺ میں آپ یہی بات بیان کرنا چاہتے ہیں، اس باب کے تحت آنے والی احادیث میں سے کسی میں وہ یہ ثابت کریں گے کہ رسول اللہ ﷺ مفتری نہیں تھے بلکہ آپ مخلص تھے اور کسی حدیث سے یہ ثابت کریں گے کہ آپ مجنون نہیں تھے، بلکہ آپ سب سے بڑے عقل والے تھے، آپ کا دماغ مبارک ہر قسم کے خلل سے پاک تھا، اسی لیے آپ نے ایک اہم اور بڑے کام میں کامیابی حاصل کی ہے، اور کسی حدیث سے آپ پر کسی جن کے مسلط ہونے کی تردید کریں گے، اور وحی لے کر فرشتے کے آنے کا اثبات کریں گے گویا یہ ساری کاروائی اللہ تعالیٰ کی طرف سے تھی، ایک عیسائی کی کتاب میں ہے اور وہ تردد کی صورت میں کہتا ہے کہ اگر دنیا میں نبوت ہے اور نبوت کا کام لوگوں کے عقائد و اعمال کی اصلاح کرنا ہے، اگر ایسی نبوت دنیا میں ہے تو محمد (ﷺ) اول درجے کا نبی ہے جس نے اپنے وقت کے لوگوں کی ایسی اصلاح کی کہ خون کے پیاسوں کو بھائی بنا دیا اور بکھرے ہوئے لوگوں کو ایک مرکز پر جمع کر دیا ہے۔ اور اگر یہ نبی نہیں جیسے لوگوں کا خیال ہے تو پھر دنیا میں نبوت ہے ہی نہیں پھر کسی اور کو بھی نبی نہیں مانا جاسکتا^①۔

① اللہ سبحانہ و تعالیٰ نے ساری کائنات کو پیدا فرمایا ہے، اور عرش سے لے کر فرش تک سارے نظام کو چلایا ہے جس میں زمین و آسمان اور سورج، چاند، ستارے اسی طرح حیوانات، نباتات جمادات سب کو اسی نے بنایا ہے پھر اس جہان میں انسانوں کو اللہ تعالیٰ نے بسایا ہے، اور کائنات کی تمام نعمتیں اس انسان کے لیے تیار کی ہیں، سورج، چاند، ستاروں سے نیز ہواؤں، بارشوں سے انسان فائدہ اٹھاتے ہیں۔ طرح طرح کی نعمتیں ان کے لیے ہیں، درخت، جانور، اور فصلوں سے انسان مستفید ہوتے ہیں تو کیا اللہ تعالیٰ نے انسان کو بے فائدہ پیدا کر رکھا ہے؟ ہرگز نہیں، اللہ تعالیٰ نے انسانوں کو پیدا کر کے شتر بے مہار نہیں چھوڑ دیا بلکہ ان کے زندگی گزارنے کے لیے بھی اللہ تعالیٰ کا ایک نظام ہے اور وہ نظام اسلام ہے۔ اپنا یہ نظام انسانوں تک پہنچانے کے لیے

باب کیف کان بدء الوحی۔ لفظ ”باب“ پر رفع بھی پڑھتے ہیں اور ضمہ بھی، اور اسے ساکن بھی پڑھتے ہیں جیسا کہ کرمانی کا قول ہے۔ رفع کی صورت میں لفظ باب تنوین کے ساتھ پڑھا جائے گا اور مبتدا محذوف ہوگا معنی یہ ہوگا کہ یہ عظیم الشان باب ہے۔ اور اس صورت میں بدء الوحی الی رسول اللہ مستقل چیز ہوگی، یعنی اس باب میں بدء الوحی کا بھی ذکر ہے اور اس کے علاوہ دیگر چیزیں بھی ہیں، اور اس صورت میں اس باب کے تحت آنے والی احادیث کا صرف بدء الوحی سے متعلق ہونا ضروری نہیں ہوگا، عظیم الشان باب سے یہی مراد ہے کہ آنے والی احادیث بعض وحی سے متعلق ہیں اور بعض بدء الوحی سے، یہ ضروری نہیں کہ سب کا تعلق بدء الوحی سے ہو، بدء الوحی میں بعض کے نزدیک اضافت بیانہ ہے۔ یعنی بدء امر الاسلام یعنی امر اسلام کا بدء جو کہ ابتداء وحی ہے اسکو بیان کرنا مقصود ہے۔ دوسرا یہ کہ بدء بمعنی مبدأ ہو یعنی وحی کا مبدأ کیا ہے کیا کلام نفسی ہے کیونکہ جنون کی صورت میں کلام نفسی ہوتی ہے کہ مجنون شخص جو چاہے، اور جب چاہے بول دیتا ہے، یا افتراء ہے یا جن اور شیطان مسلط ہے یا فرشتہ وحی لاتا ہے۔ امام بخاری رحمہ اللہ وحی کے اللہ تعالیٰ کی طرف سے ہونے کو ثابت کرتے ہیں اور باقی چیزوں کی آپ سے نفی کرنا چاہتے ہیں بظاہر معلوم ہوتا ہے کہ معنی یہ ہے کہ نبی اکرم ﷺ کی طرف جو وحی آتی تھی اس میں سے سب سے پہلی وحی کون سی تھی، یا معنی یہ ہے کہ جب بھی آپ پر وحی نازل ہوتی تھی اس کی ابتداء کیسے ہوتی تھی یہ سارے معانی مراد ہو سکتے ہیں اور یہ لفظی معانی ہیں، لیکن امام بخاری رحمہ اللہ کی بعض دفعہ لفظی معنی کی طرف توجہ نہیں ہوتی اور آپ وحی کی عظمت بیان کرنا چاہتے ہیں اور عظمت میں بدء کا بھی دخل ہے۔ کیونکہ اس کے منجانب اللہ ہونے کا پتہ چلتا ہے۔ اس لیے یہ لفظ بولا گیا ہے۔ شاہ ولی اللہ رحمہ اللہ نے کہا ہے کہ بدء کا لفظ بمنزلہ فائدہ ہے جیسا کہ لفظ ”کیف“ بمنزلہ فائدہ کے ہے۔ بدء کی ایک تو اضافت بیانی ہے۔ اور یہ مبدأ کے معنی میں ہے۔ جس کا مطلب یہ ہے کہ اس عظیم الشان باب میں بدء کا بھی ذکر ہے اور دیگر چیزوں کا بھی ذکر ہے۔ اور ایک یہ بات کہ امر اسلام یا وحی کی ابتدا کیسے ہوئی ہے، یا وحی کا پہلا جزء کون سا ہے، یا جب آپ پر وحی ہوتی تھی اس وقت آپ کی حالت کیا ہوتی تھی یا عظمت بیان کرنا مقصود ہے۔ اس میں یہ سارے احتمالات ہیں۔ و قول اللہ تعالیٰ، اگر باب تنوین کے ساتھ پڑھا جائے تو قول اللہ کا عطف کیف^① کان پر ہو جائے گا، اور جس



شرح بخاری

188

اللہ تعالیٰ نے انسانوں سے ہی رسولوں اور نبیوں کو منتخب کیا جو اپنے اپنے وقت کے لوگوں کو اللہ تعالیٰ کی وحی سے اس کے نظام اور اصول اسلام سے آگاہ کرتے رہے، تاکہ لوگ اپنے خالق و مالک اللہ رب العزت کے نظام اسلام کے مطابق اپنی زندگی بسر کریں اور یہ دنیا اندھیر نگری نہیں ہے جس میں کوئی باز پرس کرنے والا نہ ہو، بلکہ اللہ سبحانہ و تعالیٰ اس کائنات کا والی اور منتظم ہے، اور اس میں بسنے والے انسانوں کے لیے اس کی شریعت ہے جس کی اطاعت اور فرمانبرداری ہر شخص پر فرض ہے اور یہ اسلامی شریعت اللہ تعالیٰ نے اپنے انبیاء کرام اور رسل عظام کے ذریعہ تمام انسانوں کو پہنچائی ہے، اور انہی انبیاء اور رسولوں میں آخری نبی اور رسول حضرت محمد ﷺ ہیں جن کی نبوت و رسالت پر ایمان لانا اسی طرح فرض ہے جس طرح باقی انبیاء کرام اور رسولوں پر ایمان لانا ضروری ہے۔

① کیف عام طور پر دو صورتوں پر استعمال ہوتا ہے کبھی یہ شرط کے لیے آتا ہے جیسے کیف تصنع اصنع، اور کبھی استفہام کے



نسخہ میں باب نہ ہو تو اس میں کیف کان کے محل پر عطف ہو جائے گا، اور بدء الوحی پر بھی عطف ہو سکتا ہے، معنی یہ ہو گا، کیف کان تفسیر قول اللہ تعالیٰ یا کیف کان معنی قول اللہ تعالیٰ اور اس صورت میں یہ ترجمہ کا جزء بن جائے گا۔ اور اسے جملہ مستأنفہ بھی بنایا جاسکتا ہے اور خبر محذوف ہو جائے گی ای قول اللہ وارد فیہ اور اس صورت میں قول اللہ تعالیٰ دلیل بن جائے گا، پہلی صورت میں ترجمہ بدء الوحی اور قول اللہ دو چیزوں سے مرکب ہوگا، اور وسعت ہو جائے گی یعنی آنے والی احادیث کا تعلق بدء الوحی سے ہو گا یا قول اللہ تعالیٰ سے، اور اس صورت میں یہ احادیث منقسم ہو سکتی ہیں۔ اور جب قول اللہ تعالیٰ مبتدا ہو اور خبر محذوف ہو تو اس صورت میں ترجمہ بسیط ہوگا۔ اور اس صورت میں تمام احادیث کو ”بدء الوحی“ سے ہی منطبق کرنا ہوگا۔ اور انطباق کی صورت ذکر ہو چکی ہے۔ اور اگر باب الگ ہو جائے تو باب عظیم الشان کے ساتھ بعض احادیث کا تعلق ہو گا اور بعض کا تعلق بدء الوحی کے ساتھ ہو جائے گا، یا بدء سے مبدأ مراد لیا جائے تو اس صورت میں تمام احادیث متفق ہو جاتی ہیں یعنی باقی تین چیزوں کی نفی اور اللہ تعالیٰ کی طرف سے وحی ہونے کا اثبات مقصود ہے۔

اب آیت کریمہ میں جو مسائل بیان ہوئے ہیں ان کی کچھ شرح کی جاتی ہے۔ ارشاد باری تعالیٰ ہے اِنَّا اَوْحَيْنَا اِلَيْكَ كَمَا اَوْحَيْنَا اِلَى نُوْحٍ وَالنَّبِيِّنَ مِنْ بَعْدِهِ وَاَوْحَيْنَا اِلَى اِبْرٰهِيْمَ وَاِسْمٰعِيْلَ وَاِسْحٰقَ وَيَعْقُوْبَ وَاِلٰى سَبَاطٍ وَعِيسٰى وَاَيُّوْبَ وَيُوْنُسَ وَهٰرُوْنَ وَسَلٰمٰنَ وَاَتَيْنَا دَاوُدَ زَبُوْرًا^① اس میں پہلے انبیاء کرام کا ذکر ہے تو اس کے بعد آنے والی حدیث ہر قل اسکی تفسیر ہوگی، کیونکہ ہر قل نے پیغمبروں کی ایسی علامات کے بارہ میں سوال کیا تھا جن کا کسی پیغمبر میں ہونا ضروری ہے۔ اگرچہ یہ آیت کریمہ ایک سوال کے جواب میں ہے جیسا کہ ارشاد باری تعالیٰ ہے يَسْئَلُكَ اَهْلُ الْكِتٰبِ اَنْ تُنَزِّلَ عَلٰیهِمْ كِتٰبًا مِّنَ السَّمَآءِ فَقَدْ سَالُوْا مُوسٰى اَكْبَرَ مِنْ ذٰلِكَ^② گویا انہوں نے آسمانی کتاب نازل کروانے کا سوال کیا تھا تو نبی اکرم ﷺ سے کہا گیا آپ ان کے ایسے سوال سے دل برداشتہ نہ ہوں، کیونکہ انکی سرشت اور طبیعت ہی ایسی ہے یہ بے جا سوال کرتے رہتے ہیں انہوں نے حضرت موسیٰ علیہ السلام سے اس سے بھی بڑا سوال کیا تھا، کیا ان کی طرف آنے والے نبی حضرت موسیٰ علیہ السلام کتاب لیکر

لیے آتا ہے جیسے کیف زید، یہاں استفہام حقیقی ہے اور کبھی یہ استفہام غیر حقیقی کے لیے بھی آتا ہے اس وقت یہ انکار اور تعجب کے لیے ہوگا جیسے کیف تکفرون باللہ ای ومعکم ما یصرف عن الکفر ویدعو الی الایمان، اور کیف کبھی مبتدا کی خبر واقع ہوتا ہے جیسے کیف أنت اور کبھی حال بھی واقع ہوتا ہے جیسے کیف جاء زید (عمدة القاری ج ۱ ص ۱۳، ۱۵) ترجمہ میں باب کا لفظ اگر اپنے مابعد کی طرف مضاف ہو تو اس کے مابعد پر عطف ڈالتے ہوئے قول اللہ کو مجرور بھی پڑھ سکتے ہیں اور اگر مضاف نہ ہو تو مابعد مرفوع ہوگا اور اس پر عطف ڈالتے ہوئے قول اللہ بھی مرفوع اور کیف حال ہونے کی بنا پر منصوب ہوگا۔

آئے تھے؟ پھر ان کے عیوب و مفاسد بیان کرنے کے بعد اسکا جواب دیتے ہوئے فرمایا گیا ”إِنَّا أَوْحَيْنَا إِلَيْكَ كَمَا أَوْحَيْنَا إِلَى نُوحٍ وَالنَّبِيِّينَ مِنْ بَعْدِهِ“ یعنی آپ کی طرف جو وحی آتی ہے وہ ویسے ہی ہے جیسے پہلے انبیاء کی طرف وحی آتی تھی، وہ آسمان سے کوئی کتاب نہیں لائے تھے ان پر اللہ تعالیٰ کا فرشتہ آتا تھا جو ان نبیوں کو اللہ تعالیٰ کی باتیں پہنچاتا تھا ویسے ہی وہ فرشتہ آپ پر وحی لاتا ہے اور جیسے ان پر وحی آتی تھی ویسے ہی آپ پر آتی ہے۔

بعض علماء کہتے ہیں کہ اس آیت سے مقصود یہ بیان کرنا ہے کہ وحی غیر متلو بھی اللہ تعالیٰ کی طرف سے ہے، جیسا کہ وحی متلو اللہ تعالیٰ کی طرف سے ہے۔ کیونکہ اس میں سابق انبیاء کرام کا ذکر ہے، ان میں سے بعض پر آسمانی کتاب نازل ہوئی ہے جیسے تورات ہے اور تورات کے علاوہ بھی ان کو احکام ملے تھے وہ بھی وحی الہی ہے کیونکہ موسیٰ علیہ السلام کو تورات تو بہت بعد میں جا کر ملی ہے اور فرعون کے غرق ہونے کے بعد جا کر تورات حاصل ہوئی ہے جیسا کہ ارشاد باری تعالیٰ ہے ”وَلَقَدْ آتَيْنَا مُوسَى الْكِتَابَ مِنْ بَعْدِ مَا أَهْلَكْنَا الْقُرُونَ الْأُولَىٰ بَصَائِرَ لِلنَّاسِ“^① اس کے بعد موسیٰ علیہ السلام کو ہر طور پر گئے اور اللہ تعالیٰ سے ہم کلام ہوئے ارشاد باری تعالیٰ ہے ”وَمَا كُنْتَ بِجَانِبِ الْغَرْبِيِّ إِذْ قَضَيْنَا إِلَىٰ مُوسَى الْأَمْرَ وَمَا كُنْتَ مِنَ الشَّاهِدِينَ“^② نزول تورات سے قبل موسیٰ علیہ السلام چالیس سال مصر میں رہے ہیں اس عرصے کی وحی کو بھی کتاب سے تعبیر کیا گیا ہے گویا کتاب سے مراد احکام الہی ہوتے ہیں جیسا کہ ارشاد باری تعالیٰ ہے ”وَلَقَدْ آتَيْنَا مُوسَى الْكِتَابَ وَجَعَلْنَا مَعَهُ أَخَاهُ هَارُونَ وَزِيرًا“^③ اس سے قبل جب پہاڑ کے پاس گئے تو وہاں اللہ تعالیٰ سے ہم کلام ہونے کا ذکر آتا ہے اور آپ پر وحی کے نزول کا ذکر ہے ارشاد ہے ”إِنِّي أَنَا رَبُّكَ فَاخْلَعْ نَعْلَيْكَ إِنَّكَ بِالْوَادِ الْمُقَدَّسِ طَوًى وَأَنَا اخْتَرْتُكَ فَاسْتَمِعْ لِمَا يُوحَىٰ إِنِّي أَنَا اللَّهُ لَا إِلَهَ إِلَّا أَنَا فَاعْبُدْنِي وَأَقِمِ الصَّلَاةَ لِذِكْرِي“^④ یہ باتیں تورات کے اندر نہیں یہ تو ابتدائی باتیں ہیں، مقصد یہ ہے کہ موسیٰ علیہ السلام کو جیسے تورات دی گئی ایسے ہی انہیں وحی خفی بھی دی گئی تھی اور یہاں بخاری شریف میں یہی ثابت کرنا مقصود ہے، پہلی صورت میں جبکہ وحی کا مبداء بیان کرنا مراد ہو تو تعلق ظاہر ہے، یعنی انا او حینا..... میں یہ بتایا ہے کہ جیسے انبیاء سابقین کی طرف ہماری طرف سے وحی آتی رہی ہے اسی طرح اے نبی ﷺ آپ کی طرف وحی آتی ہے، یا خوابوں کا آنا مراد ہے جیسا کہ حافظ نے علقمہ رحمہ اللہ کی روایت نقل کی ہے ”ان أول ما يوتى الأنبياء في المنام حتى تهدأ قلوبهم ثم ينزل الوحي بعد في اليقظة“ یعنی پہلے انبیاء کی طرف جو وحی آتی تھی وہ خواب کی صورت میں ہوتی تھی اسی طرح نبی اکرم ﷺ کو ابتدا میں چھ ماہ خواب آتے رہے تاکہ ان کے دلوں کو سکون حاصل ہو جائے، اس کے بعد بیداری میں وحی ہوتی تھی، جیسے پہلے انبیاء کی طرف وحی آتی تھی



شرح
بخاری

190

① القصص: ۴۳

② القصص: ۴۴

③ الفرقان: ۳۵

④ طہ: ۱۲، ۱۳، ۱۴



ویسے نبی کریم ﷺ کی طرف وحی ہوئی ہے اور مبداء وحی کا اللہ تعالیٰ ہے، یہ دونوں صورتیں باب سے مناسب ہیں۔

۱۔ حَدَّثَنَا الْحُمَيْدِيُّ عَبْدُ اللَّهِ بْنُ الزُّبَيْرِ، قَالَ: حَدَّثَنَا سُفْيَانُ، قَالَ: حَدَّثَنَا يَحْيَى بْنُ سَعِيدٍ الْأَنْصَارِيُّ، قَالَ: أَخْبَرَنِي مُحَمَّدُ بْنُ إِبْرَاهِيمَ التَّيْمِيُّ، أَنَّهُ سَمِعَ عَلْقَمَةَ بْنَ وَقَّاصٍ اللَّيْثِيَّ، يَقُولُ: سَمِعْتُ عُمَرَ بْنَ الْخَطَّابِ رَضِيَ اللَّهُ عَنْهُ عَلَى الْمِنْبَرِ، قَالَ: سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ، يَقُولُ: «إِنَّمَا الْأَعْمَالُ بِالنِّيَّاتِ، وَإِنَّمَا لِكُلِّ امْرِئٍ مَا نَوَى، فَمَنْ كَانَتْ هِجْرَتُهُ إِلَى دُنْيَا يُصِيبُهَا أَوْ إِلَى امْرَأَةٍ يَنْكِحُهَا، فَهِجْرَتُهُ إِلَى مَا هَاجَرَ إِلَيْهِ»^①۔

① امام بخاری رحمہ اللہ اس حدیث کو اپنی صحیح میں مختلف مشائخ سے سات مقامات میں لائے ہیں ان میں سے ایک مقام یہ ہے جس میں بدء الوحي کے تحت اس حدیث کو امام حمیدی رحمہ اللہ سے روایت کیا ہے اور دوسرا مقام کتاب الایمان کے آخر میں باب ماجاء ان الأعمال بالنية والحسبة کے تحت عبد اللہ بن مسلمہ القعنبی سے لائے ہیں جس کا آغاز: الأعمال بالنية سے ہے، انظر فتح الباری ج ۱ ص ۱۳۵ رقم ۵۴ تیسرا مقام کتاب العتق، باب الخطأ والنسيان في العتاقة والطلاق ونحوه میں محمد بن کثیر سے الکمال بالنية کے لفظ سے روایت کیا ہے، انظر فتح الباری ج ۵ ص ۱۶۰ رقم الحدیث ۲۵۲۹۔ چوتھا مقام کتاب مناقب الأنصار، باب هجرة النبي ﷺ وأصحابه إلى المدينة میں مسدود سے الکمال بالنية کے لفظ سے لائے ہیں۔ فتح الباری ج ۷ ص ۲۲۶ رقم الحدیث ۳۸۹۸۔

پانچواں مقام، کتاب النکاح، باب من هاجر أو عمل خيراً ألتزويج امرأة فله مانوى میں یحییٰ بن قزعة سے العمل بالنية کے لفظ سے لائے ہیں۔ فتح الباری ج ۹ ص ۱۱۵ رقم الحدیث ۵۰۷۰۔ چھٹا مقام۔ کتاب الایمان والندوة، باب النية في الإيمان میں قتیبہ بن سعید سے إنما الأعمال بالنية کے الفاظ کے ساتھ روایت لائے ہیں۔ فتح الباری ج ۱۱ ص ۵۷۲ رقم ۶۶۸۹۔ ساتواں مقام، کتاب الحیل باب فی ترک الحیل میں ابو النعمان محمد بن فضل سے یا ایها الناس إنما الأعمال بالنية کے الفاظ کے ساتھ لائے ہیں۔ فتح الباری ج ۱۲ ص ۳۲۷ رقم الحدیث ۶۹۵۳ ان احادیث سے معلوم ہوا کہ یہ حدیث چار الفاظ سے آتی ہے انما الأعمال بالنیات، اور الأعمال بالنية اور العمل بالنية اور انما الأعمال بالنية۔

ابوداؤد نے کہا ہے کہ انسان کو اپنے دین کے لیے چار احادیث ہی کافی ہیں ایک یہ حدیث انما الأعمال بالنیات، دوسری من حسن اسلام المرء ترک ما لا یعنیه، تیسری لا یومن احد کم حتی یحب لایخیه ما یحب لنفسه اور چوتھی حدیث الحلال بین والحرام بین وبينهما مشتبھات اور صاحب کوثر الدراری نے کہا ہے کہ نیت سے متعلق پانچ چیزوں کی معرفت ضروری ہے، حکم نیت، محل نیت، فائدہ نیت، وقت نیت، اور شرط نیت، اسکا حکم تو یہ ہے کہ ہر عمل میں نیت کا ہونا فرض ہے اور نیت کا محل دل ہے، اور فائدہ اسکا عبادت کو عادت سے تمیز دینا ہے۔ اور نیت کا وقت کسی بھی عمل کے شروع میں ہے۔ جیسا کہ وضوء میں پہلے عضو کو دھوتے وقت نیت کرنا، لیکن روزہ کی نیت رات سے ہی کرنے کا حکم دیا گیا ہے حالانکہ روزہ صبح صادق سے شروع ہوتا ہے اسکی وجہ یہ ہے کہ صبح صادق کا انتظار کرنا اور اس کی نگرانی کرنا انسان

ہم کو حمیدی نے یہ حدیث بیان کی، انہوں نے کہا کہ ہم کو سفیان نے یہ حدیث بیان کی، وہ کہتے ہیں ہم کو یحییٰ بن سعید انصاری نے یہ حدیث بیان کی، انہوں نے کہا کہ مجھے یہ حدیث محمد بن ابراہیم تیمی سے حاصل ہوئی۔ انہوں نے اس حدیث کو علقمہ بن وقاص لیثی سے سنا، ان کا بیان ہے کہ میں نے مسجد نبوی میں منبر رسول ﷺ پر عمر بن خطاب رضی اللہ عنہ کی زبان سے سنا، وہ فرما رہے تھے کہ میں نے جناب رسول اللہ ﷺ سے سنا آپ ﷺ فرما رہے تھے کہ تمام اعمال کا دار و مدار نیت پر ہے اور ہر عمل کا نتیجہ ہر انسان کو اس کی نیت کے مطابق ہی ملے گا۔ پس جس کی ہجرت (ترک وطن) دولت دنیا حاصل کرنے کے لیے ہو یا کسی عورت سے شادی کی غرض ہو۔ پس اس کی ہجرت ان ہی چیزوں کے لیے ہوگی جن کے حاصل کرنے کی نیت سے اس نے ہجرت کی ہے۔

شرح: امام بخاری رحمہ اللہ پہلی حدیث حمیدی کے واسطے سے لائے ہیں، حافظ ابن حجر رحمہ اللہ نے کہا ہے کہ جتنے قریشیوں سے امام بخاری رحمہ اللہ نے حدیث پڑھی ہے حمیدی ان میں سے افقہ یعنی زیادہ فقیہ ہیں، اور حدیث میں وارد ہے ”قدموا قریشاً“^① اس پر عمل کرتے ہوئے بخاری رحمہ اللہ حمیدی کی حدیث سب سے پہلے لائے ہیں کیونکہ وہ فقیہ قریشی ہیں۔ دوسری وجہ یہ ہے کہ امام حمیدی رحمہ اللہ مکی ہیں اور مکہ کے بہت بڑے عالم تھے یہ امام شافعی رحمہ اللہ کے رفیق تھے، ان سے فقہ کا درس لیا ہے۔ امام شافعی رحمہ اللہ کی وفات کے بعد حمیدی مصر سے واپس مکہ میں آگئے اور پھر مکہ میں ہی رہے، لہذا حمیدی رحمہ اللہ کی حدیث سے ابتدا کرنا بدء الوحی سے بھی تعلق رکھتا ہے۔ کیونکہ وحی کی ابتدا بھی مکہ سے ہوئی ہے، گویا یہ اسکی سندی مناسبت ہے، اس حدیث کے بعد آنے والی حدیث امام مالک رحمہ اللہ سے مروی ہے جو کہ امام مدینہ تھے گویا وحی کا نزول پہلے مکہ میں ہوا اس کے بعد مکہ سے مدینہ منورہ وحی کا نزول منتقل ہو گیا، حمیدی رحمہ اللہ کا نام عبداللہ بن زبیر ہے ابو بکر کنیت ہے یہ بنو اسد کے قبیلہ حمید سے تعلق رکھتے ہیں جو حضرت خدیجہ رضی اللہ عنہا کے قبیلہ بنو اسد سے متعلق ہے۔ اور سفیان سے مراد سفیان بن عیینہ ہیں، یہ مکہ کے رہنے والے ہیں، لیکن ان کی پیدائش کوفہ کی ہے، امام شافعی رحمہ اللہ نے کہا لولا مالک و سفیان لذهب علم الحجاز، اور یہ بہت بڑے امام ہیں، حافظ نے کہا ہے کہ ان کا سماع ستر تابعین سے ہے، اور یہ تبع تابعی ہیں، بخاری شریف کے ہندی نسخہ کے محشی نے ان کو تابعی لکھ دیا ہے جو کہ غلطی ہے۔ آگے یحییٰ بن سعید صغار تابعین سے ہیں یہ بنو عباس یا منصور کے زمانہ میں قاضی بھی رہے ہیں، یہ بڑے رعب والے آدمی تھے ایک دفعہ انہوں نے امیر کے سامنے ہی ایک آدمی پر ناراض ہو کر اسے پیٹنا شروع کر دیا، امیر بھی اس پر خاموش رہا اور اس نے بھی ان پر کوئی اعتراض نہ کیا۔ یہ انصاری ہیں دوسرے یحییٰ بن سعید القطان

کے لئے دشوار ہے۔ اور شرط اس کی عمل کو عزم و جزم کے ساتھ سرانجام دینا ہے، لیکن اگر کوئی شخص مثال کے طور پر حدث میں شک کی صورت میں وضوء کرے اور خیال یہ ہو کہ اگر میں بے وضوء ہوں تو اس کے لیے وضوء ہے اور اگر با وضوء ہوں تو وضوء پر وضوء ہے تو وضوء نہیں ہوگا۔ (کوثر الدراری ج ۱ ص ۱۳۴، ۱۳۷)

① قال الألبانی: حدیث قدموا قریشاً ولا تقدموها ”صحیح“ إرواء الغلیل: ۲/ ۲۹۵۔

ہیں جو امام مالک رحمہ اللہ کے ہم عصر تھے، بعض نے ان کو یحییٰ بن سعید قطان بنا دیا ہے حالانکہ یہ انصاری ہیں۔ اور محمد بن ابراہیم تیمی قرشی ہیں۔ اور تیم، قریش کا ہی قبیلہ ہے جس سے یہ تعلق رکھتے ہیں، یہ حضرت ابوسعید الخدری، جابر بن عبد اللہ، انس بن مالک، محمود بن لبید، حضرت عائشہ رضی اللہ عنہا اور علقمہ بن وقاص وغیرہ سے روایت کرتے ہیں ۱۲۰ھ میں فوت ہوئے ہیں۔

آگے علقمہ بن وقاص ہیں۔ ابن مندہ نے انہیں صحابہ میں ذکر کیا ہے اور قاضی ابواحمد نسائی نے انہیں تابعین میں ذکر کیا ہے۔ گویا ان کے متعلق اختلاف پایا جاتا ہے، حضرت عمر، عبد اللہ بن عمر، بلال بن حارث، معاویہ، عمرو بن العاص اور حضرت عائشہ رضی اللہ عنہا جیسی شخصیات سے روایت کرتے ہیں آگے حضرت عمر بن الخطاب امیر المؤمنین ہیں جو کہ مشہور و معروف ہیں۔

شرح حدیث: انما الأعمال بالنیات میں انما حصر کے لیے ہے بعض علماء کے نزدیک ”الأعمال بالنية“ میں بھی حصر حاصل ہو جاتا ہے اگرچہ انما کا لفظ نہیں ہے کیونکہ الأعمال کا الف ولام استغراق کے لیے ہے جس کا معنی یہ ہے کہ تمام اعمال نیت کے ساتھ صحیح ہوتے ہیں، یعنی کوئی عمل نیت کے بغیر نہیں ہوتا، اس طرح حصر کا معنی حاصل ہو جاتا ہے اور یہ لفظ انما کے بغیر بخاری شریف میں ہی آتا ہے اور جیسا کہ ”ان الانسان لفي خسر الا الذين آمنوا“^① میں حصر مراد ہے یعنی ایمان والوں کے علاوہ تمام انسان خسارے میں ہیں، اس آیت کریمہ میں بھی الف ولام استغراقی ہے۔

نیت کی تعریف: نیت سے مراد یہ ہے کہ جس وقت فاعل مختار کوئی کام کرنا چاہے تو وہ کام بغیر نیت کے سرزد ہی نہیں ہوتا تو نیت کا مطلب یہ ہوا کہ وہ اس لیے کام کرتا ہے کہ اس کی کوئی نہ کوئی غرض ہوتی ہے، غرض کے بغیر وہ کوئی کام نہیں کرتا۔ یہ نیت کا لغوی معنی ہے یعنی کسی غرض کے لیے کام کرنے کا نام نیت ہے۔ بعض علماء کہتے ہیں کہ ارادہ اور نیت میں کچھ فرق ہے۔ نیت میں کوئی نہ کوئی غرض ہوتی ہے۔ جبکہ ارادہ میں غرض کا ذکر نہیں ہوتا۔ حالانکہ ارادہ میں بھی غرض ہوتی ہے نہ ذکر ہونا الگ بات ہے۔ ایسے لوگوں کا مقصد یہ ہے کہ اللہ تعالیٰ کے لیے ارادہ کی صفت تو ہے۔ لیکن وہ نیت نہیں کرتا، حالانکہ یہ تو اس لئے ہے کہ اللہ تعالیٰ کے اسماء توفیقی ہیں، اس لیے اللہ تعالیٰ کے لیے ارادہ کا لفظ تو آیا ہے لیکن یہ نہیں آیا کہ وہ نیت کرتا ہے، دوسری بات یہ بھی ہے کہ نیت میں احتیاج پایا جاتا ہے یعنی کسی فائدے کے لیے کام کرنا نیت ہے اور اللہ تعالیٰ احتیاج سے پاک اور منزہ ہے۔

حافظ رحمہ اللہ نے بیضاوی کی تعریف نقل کی ہے ”النية عبارة عن انبعاث القلب نحو ما يراه موافقاً لغرض من جلب نفع أو دفع ضرر حالاً أو مآلاً۔ اور یہ اسکی لغوی تعریف ہے، یعنی فاعل مختار جو بھی کام کرے گا کسی مقصد کے لیے کرے گا۔ دل کا کسی فعل کی طرف اٹھنا کسی غرض کے لیے، اسکا مطلب یہ ہے کہ کسی غرض کے لیے کوئی کام کرنا خواہ وہ غرض دنیاوی مفاد ہو یا اخروی مفاد ہو۔ اور یہ نیت کا لغوی معنی ہے۔

اور نیت کا شرعی معنی یہ ہے ”ہی الإرادة المتوجهة نحو الفعل لا بتغاء مرضات الله أو اتقاء عذابه أو تحصيل موعوده“ یعنی ارادہ فعل اللہ تعالیٰ کی رضا حاصل کرنے کے لیے ہو، یا وہ کام اللہ تعالیٰ کے وعدے کو حاصل کرنے کے لیے کرے یا اس کی وعید سے بچنے کے لیے کرے، شرعی نیت میں یہ تینوں چیزیں آجاتی ہیں، اور مراد ان سب کی ایک ہی ہے کہ اس میں اخلاص پایا جائے۔

اگر نیت سے اس کا شرعی معنی مراد لیا جائے تو اس صورت میں یہ حدیث عبادات کے ساتھ خاص ہو جائے گی۔ کیونکہ عبادات کے لیے ہی اخلاص کی ضرورت ہوتی ہے باقی کاموں کی صحت کے لیے اخلاص کی ضرورت نہیں ہوتی۔ مثلاً اگر کوئی شخص قضاء شہوت کے لیے نکاح کرتا ہے تو اس کا نکاح ہو جائے گا۔ اسی طرح روٹی کھانے کی نیت سے خریدتا ہے تو اس کی بیج درست ہوگی، کیونکہ روٹی کھانے کے لیے ہی بنائی گئی ہے، ہاں اگر خریدتے وقت یہ نیت ہو کہ یہ اللہ تعالیٰ کا حکم ہے اس نے کلواد اشربوا فرمایا ہے اس کے حکم کی تعمیل پیش نظر ہو تو اسے کھانے پر اجر و ثواب بھی مل جائے گا۔ اور اگر حکم الہی کے تعمیل کی نیت نہیں کی صرف کھانے کی نیت ہے تو اجر و ثواب نہیں ملے گا، اسکی بیج ہو جائے گی۔

عبادت کے اندر بھی لوگوں کی مختلف اغراض ہوتی ہیں، بعض لوگ عبادت اس لیے کرتے ہیں تاکہ کچھ معاوضہ مل جائے، مثلاً معاوضہ لینے کی نیت سے نماز پڑھتا یا پڑھاتا ہے، یا عبادت اس لیے کرتا ہے تاکہ لوگوں کو میرے بارہ میں حسن ظن ہو جائے کہ یہ بڑانیک آدمی ہے، یا قتل سے بچنے کے لیے نماز پڑھتا ہے، کیونکہ بعض علماء کے ہاں تارک نماز کی سزا قتل ہے۔ لہذا عبادت کرنے والے کی نیت اگر ریاکاری کی ہے یا ارادہ دنیوی جاہ و مرتبہ کا حصول ہے، یا معاوضہ حاصل کرنے کی نیت سے عبادت کرتا ہے تو اس کا عمل باطل ہو جاتا ہے۔ اور اگر اس کی نیت حسن حال کی ہو کہ لوگ مجھ پر بدظنی نہ کریں اور میری شہادت قبول کر لیں تو اس میں اختلاف ہے، بعض کے نزدیک اگر یہ چیز متبوع ہو تو اس کا عمل ریاکاری میں داخل ہو جائے گا لیکن اگر عمل اللہ تعالیٰ کی رضا حاصل کرنے کے لیے کرتا ہے، اور حسن حال کا خیال تبعا آگیا ہے تو اس صورت میں بعض علماء کے نزدیک یہ ریاکاری نہیں ہوگی اور اس کا یہ عمل باطل نہیں ہوگا۔ ایک تیسری صورت یہ بھی ہے کہ دونوں چیزیں بالکل الگ الگ ہوں مثال کے طور پر کوئی شخص حج کرنے کے لیے جاتا ہے، اور اپنے ساتھ کچھ سامان وہاں بیچنے کے لیے لے جاتا ہے تو اس میں کوئی حرج نہیں۔ یہ تجارت ہے جسکی اجازت ہے ارشاد باری تعالیٰ ہے ”لَيْسَ عَلَيْكُمْ جُنَاحٌ أَنْ تَبْتَغُوا فَضْلًا مِّن رَّبِّكُمْ“^① یہ دو چیزیں الگ ہیں ایک حج کرنا دوسری سامان بیچنا۔ جیسا کہ مؤطا میں ہے کہ ایک آدمی حج کرنے کے لئے جاتا اور اپنے اونٹ حاجیوں کو کرائے پر دیتا تھا کسی نے اس سے کہا تیرا حج نہیں ہوتا کیونکہ تو حج کے لیے نہیں بلکہ اپنے اونٹ کو کرائے پر دینے کے لیے جاتا ہے۔ حضرت عبداللہ بن عمر رضی اللہ عنہما کو پتہ چلا تو انہوں نے اس سے کہا کیا تو احرام باندھتا ہے اور طواف کرتا ہے اس نے کہا۔ ہاں، تو فرمایا یہ تیرا حج درست ہے۔ یہ اس لیے کہ وہ حج اور احرام کے بغیر بھی اپنے اونٹ کو کرائے



شرح
بخاری

پر چلا سکتا تھا، اب جبکہ وہ احرام باندھ کر طواف کرتا ہے تو اسے اسکا اجر و ثواب ملے گا۔ اونٹ کرائے پر چلانا تو ایک زائد چیز ہے۔

نیت کے دو مفہوم ہوئے ایک لغوی دوسرا شرعی جو کہ اخلاص ہے۔ اگر اخلاص کا معنی مراد لیا جائے تو یہ حدیث عبادات کے ساتھ خاص ہو جائے گی۔ عادات اس میں نہیں آئیں گی ہاں عادات اس صورت میں اس میں داخل ہو جائیں گی کہ ان سے بھی اللہ تعالیٰ کے حکم کی تعمیل کا ارادہ ہو۔ پھر وہ بھی عبادت بن جائیں گی۔ اور یہ حدیث عام ہوگی باوجودیکہ اس کا معنی شرعی مراد ہے، اور یہ حدیث عبادات اور عادات دونوں کو شامل ہوگی، اور اگر عادات میں اسکا ارادہ اللہ تعالیٰ کے حکم کی تعمیل کا نہ ہو، بلکہ حظ نفس ہی مقصود ہو، اس صورت میں بھی اسکا یہ عمل رائیگاں نہیں جائے گا، اس نے جو کام کیا ہے وہ درست ہوگا۔ اگرچہ اس پر اجر و ثواب نہیں ملے گا، لہذا ان دونوں صورتوں میں بڑا فرق ہے۔

اور اگر نیت سے لغوی معنی مراد ہو تو اس صورت میں یہ حدیث عام ہو جائے گی اور اس میں عبادات اور عادات سب داخل ہو جائیں گی۔ دراصل نیت کا شرعی معنی لغوی معنی کا ایک فرد ہی ہے۔ اور نیت لغوی کے اندر نیت شرعی بھی آجاتی ہے۔ انما الاعمال بالنیات میں اگر نیت سے لغوی معنی مراد لیا جائے تو اسکا مطلب یہ ہوگا کہ اعمال کا نیت کے ساتھ اعتبار کیا جائے گا۔ باقی رہی یہ بات کہ کون سی نیت کرنے سے عمل باطل ہوتا ہے اور کون سی نیت سے باطل نہیں ہوتا اور کہاں باطل ہوتا ہے کہاں نہیں، اس کے لیے دیگر دلائل دیکھے جائیں گے، اور حدیث کا معنی یہ ہوگا۔ **انما الاعمال تعتبر بالنیات اور دوسری صورت میں معنی یہ ہوگا انما الاعمال تصح بالنیات، حنفی متحاب بالنیات کا معنی کرتے ہیں۔**

اصل بات تو یہ ہے کہ مکلف کی غرض شارع کی غرض کے موافق ہونی چاہیے۔ اور اس کی دو صورتیں ہو سکتی ہیں، موافقت کرے گا یا مخالفت، اگر بندہ شارع کی موافقت کرے مثلاً وہ نماز پڑھتا ہے یا روزہ رکھتا ہے اور نیت اللہ تعالیٰ کے حکم کی تعمیل کرنا ہے تو اس صورت میں اسکا عمل بالکل صحیح اور درست ہے، اس پر اسے اجر ملے گا ایسے ہی اگر زنا اور چوری اس لیے چھوڑتا ہے کہ اللہ تعالیٰ نے اس سے منع کیا ہے تو اس پر بھی اجر و ثواب کا حق دار ہوگا۔ اور اگر اللہ تعالیٰ کے حکم کی مخالفت کرتے ہوئے زنا، چوری کرتا ہے یا نماز چھوڑتا ہے تو اسکا حکم بھی ظاہر ہے کہ اس سے گناہگار ہوگا۔ تیسری صورت یہ ہے کہ اسکا عمل اللہ تعالیٰ کے حکم کے موافق ہے۔ لیکن اسکی نیت مخالفت کی ہے، تو اس کی پھر دو صورتیں ہیں، ایک یہ کہ اسے اس کی موافقت کا علم ہے دوسرا یہ کہ علم نہیں ہے، مثال کے طور پر کوئی آدمی نماز پڑھتا ہے اور اسے علم ہے کہ اللہ تعالیٰ نے نماز کا حکم دیا ہے لیکن اسکا ارادہ ریاکاری کا ہے، اب اس کا یہ عمل تو موافق ہے لیکن ارادہ مخالفت کا ہے۔ تو تمام علماء کے ہاں ریاکاری کی وجہ سے اسکا عمل باطل ہو جائے گا، یہ صورت تو یہ ہے کہ موافقت کا علم ہونے کے باوجود مخالفت کرتا ہے، اور ایک یہ صورت ہے کہ عمل اسکا موافق ہے لیکن اسے موافقت کا علم نہیں ہے مثلاً اپنی بیوی کو اجنبی عورت سمجھ کر وطی کرتا ہے، اب اسکا عمل تو درست ہے کیونکہ اپنی منکوحہ بیوی سے وطی کرتا ہے، لیکن وطی کرتے وقت اسے غیر عورت سمجھ کر وطی کرنا اس میں مخالفت پائی جاتی ہے، ایسے ہی کوئی شخص

حلال مشروب پیتا ہے، لیکن نیت یہ کر لیتا ہے کہ میں شراب (خمر) پی رہا ہوں، اب اسکا فعل شارع کے موافق ہے کیونکہ حلال شربت پی رہا ہے لیکن اسکا ارادہ مخالف ہے، تو ایسی صورت میں اسے نیت اور ارادے کا گناہ ہوگا فعل کا گناہ نہیں ہوگا کیونکہ فعل شارع کے موافق ہے لیکن ارادہ مخالف ہے، گویا نیت مجردہ کا بھی اثر ہوتا ہے۔

چوتھی صورت یہ ہے کہ فعل اسکا مخالف ہے، اس کی بھی دو صورتیں ہیں ایک یہ کہ مخالفت کا اسے علم ہے دوسرا یہ کہ مخالفت کا علم نہیں ہے۔ اگر مخالفت کا علم ہے یعنی مخالف سمجھ کر کرتا ہے تو اسکا نام بدعت ہے رسول اللہ ﷺ کا یہ فرمان ہے ”من عمل عملاً ليس عليه أمرنا فهو رد“^(۱) اس سے مراد بدعت ہے جس کو کرنے والا مخالفت کا علم ہونے کے باوجود کرتا ہے، تو وہ مردود و مذموم ہے، بعض جگہ جہالت کی وجہ سے گناہ کا اٹھ جانا الگ بات ہے، بدعت بہر صورت مذموم ہے، انسان کو اس سے بچنا چاہیئے اور ایسی چیز جس کا ثبوت نہ ہو اس پر جرأت نہیں کرنی چاہیئے۔ حافظ ابن تیمیہ رحمہ اللہ نے کہا ہے کہ بدعت مردود ہے اس کے ارتکاب پر اجر و ثواب تو حاصل نہیں ہو سکتا۔ اجتہادی خطا کی بنا پر گناہ اٹھ سکتا ہے، دوسرا یہ کہ اسے مخالفت کا علم نہ ہو مثال کے طور پر کسی اجنبی عورت سے زنا کرتا ہے اور اسے بیوی سمجھ لیتا ہے، اسکا یہ عمل سرے سے باطل ٹھہرے گا۔ مزنیہ کو بیوی سمجھنے سے ثواب تو نہیں ملے گا۔

وضوء میں نیت: علماء نے اس حدیث سے استدلال کیا ہے کہ وضوء میں بھی نیت ضروری ہے، کیونکہ وضوء بھی عمل من الاحمال ہے اور إنما الاحمال بالنیات میں داخل ہے لیکن جب اعمال سے مراد عبادات ہوں اور وضوء بھی عبادت ہو تو اس میں نیت کی ضرورت ہوگی۔ اس بات کے احناف بھی قائل ہیں کہ اگر نیت کے بغیر وضوء کیا جائے تو وہ عبادت نہیں بنتا اور اس سے امر کی تعمیل نہیں ہوتی جبکہ امر کی تعمیل کا نام عبادت ہے، یعنی قرآن کریم میں امر کا صیغہ آیا ہے ”إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ.....“^(۲) اس امر کی تعمیل نہیں ہوگی۔ اگر اس امر کی تعمیل ہو تب ہی عبادت بنے، اس لئے احناف کے نزدیک وضوء جو بغیر نیت کے ہو وہ مفتاح الصلوٰۃ بن جائے گا لیکن عبادت نہیں بنے گا۔

ان کے علاوہ دوسرے علماء کہتے ہیں کہ وضوء بھی عبادت ہے جبکہ نماز عبادت ہے تو وضوء اور طہارت نماز کا ایک حصہ ہے، اسی لیے اسے الطہور شطر الایمان کہا گیا ہے۔ ایک حدیث میں یہ بھی وارد ہے^(۳) کہ مومن جب وضوء کرتا

(۱) مسلم، الاقضية: رقم ۱۷۱۸

(۲) المائدہ: ۶

(۳) مسلم میں ابوہریرہ رضی اللہ عنہ سے مروی ہے ”قال رسول الله ﷺ اذا توضأ العبد المسلم أو المؤمن فغسل وجهه خرج من وجهه كل خطيئة نظر إليها بعينه مع الماء أو مع آخر قطر الماء فإذا غسل يديه خرج من يديه كل خطيئة كان بطشتها يداه مع الماء أو مع آخر قطر الماء فإذا غسل رجليه خرج كل خطيئة مشتها رجلاه مع الماء أو مع آخر قطر الماء حتى يخرج نقياً من الذنوب“ مسلم، رقم الحديث ۲۴۴

ہے تو اس کے گناہ معاف ہوتے ہیں اس کے مضمضہ استنشاق سے اور غسل وجہ اور غسل رجليں سے اللہ تعالیٰ اس کے گناہوں کو گرا دیتا ہے، اس حدیث کا مفہوم یہ ہے کہ وضوء وہی ہوگا جس کے ساتھ گناہ معاف ہوں گے، اور اس بات کے احناف بھی قائل ہیں کہ اگر بغیر نیت کے وضوء کیا جائے تو اس سے گناہ معاف نہیں ہوتے۔ جبکہ حدیث میں آیا ہے کہ مسلمان بندہ جب وضوء کرے تو اس کے گناہ معاف ہوتے ہیں، اس سے معلوم ہوا کہ بغیر نیت وضوء ہی نہیں۔ کیونکہ مومن کا وضوء وہ ہے جس سے گناہ معاف ہوتے ہیں اور گناہ تب معاف ہوتے ہیں جب وضوء میں نیت پائی جائے اور یہ اتفاقی مسئلہ ہے۔

اس جگہ انور شاہ نے فیض الباری میں کمی، بیشی کی ہے، اس نے کہا ہے کہ ہمارا وضوء اگرچہ عبادت نہیں ہے جبکہ وہ بغیر نیت کے ہو اور بغیر نیت کے وضوء کی توجیح یہ ہے کہ کوئی شخص بارش میں جا رہا ہو اور بارش کی وجہ سے اس کا منہ، ہاتھ اور پاؤں بھیگ جائیں تو یہ وضوء بغیر نیت کے ہوگا، حالانکہ اس کے علاوہ یہ صورت بھی بن سکتی ہے، کہ کوئی شخص پانی کے حوض پر تبرید کے لیے یا گرد و غبار دور کرنے کے لیے ہاتھ، منہ اور پاؤں دھو لیتا ہے، احناف یہاں یہ کہتے ہیں کہ اس کا وضوء ہو جاتا ہے، حالانکہ اسکی نیت تبرید کی یا گرد و غبار دور کرنے کی ہوتی ہے۔

شامی میں زکریا انصاری کا قول مذکور ہے ^(۱) فیض الباری میں حوالہ دیئے بغیر نقل کیا گیا ہے کہ امور تین قسم کے ہوتے ہیں، بعض امور عبادت ہوتے ہیں اور بعض کو قربت اور بعض کو طاعت کہتے ہیں۔ عبادت خاص ہے قربت اس سے عام ہے، اور طاعت اس سے بھی عام ہے، لیکن اگر خاص کر لیا جائے کہ قربت وہ ہے جو عبادت نہ ہو تو یہ خاص ہو جائے گی، اور طاعت وہ ہے جو قربت نہ ہو تو یہ بھی خاص ہو جائے گی، فیض الباری میں عبادت کی تعریف نہیں کی گئی، جبکہ اقصیٰ غایۃ الخشوع جس میں پایا جائے وہ عبادت ہے گویا عبادت میں خشوع و خضوع ہوتا ہے، صرف امر کی تعمیل عبادت نہیں ہے۔

بعض یہ معنی بھی کرتے ہیں کہ قربت سے مراد ہے کہ اس چیز کی وضع ہی ایسی ہو کہ لوگ اسے اللہ تعالیٰ کی رضامندی کے لیے کرتے ہوں، جیسے تلاوت قرآن اور ذکر و اذکار ہیں، ویسے قربت عام ہے جو عبادت کو بھی شامل ہے، لیکن یہ قربت خاص ہوگی جو عبادت نہیں ہے جیسا کہ قرآن کریم کی تلاوت ہے اس میں رکوع و سجود نہیں ہے اور نہ ہی باادب ہاتھ باندھ کر قیام پایا جاتا ہے، صرف قراءت ہوتی ہے اور خضوع سے مراد جھکنا ہے، اور طاعت حکم کی

^(۱) الرد المحتار علی الدر المختار ج ۱ ص ۷۲، قال: "ان الطاعة فعل ما يثاب عليه توقف على نية أولا عرف من يفعله لأجله أولا، والقربة ما يثاب عليه بعد معرفة من يتقرب اليه به وان لم يتوقف على نية، والعبادة ما يثاب على فعله ويتوقف على نية نحو الصلوات الخمس والصوم والزكاة والحج من كل ما يتوقف على النية قربة وطاعة وعبادة وقراءة القرآن والوقف والعتق والصدقة مما لا يتوقف على نية قربة وطاعة لا عبادة، والنظر المؤدى الى معرفة الله تعالى طاعة لا قربة ولا عبادة" انتهى

تعمیل کا نام ہے۔ اور طاعت کی ایک خاص جزئی ہے جس کے متعلق متکلمین کہتے ہیں کہ وہاں نیت ضروری نہیں ہوتی۔ وہ جزئی یہ ہے کہ انسان اللہ تعالیٰ کی معرفت کے لیے دلائل کی طرف رجوع کرتا اور انکی تتبع اور جستجو کرتا ہے تاکہ اللہ تعالیٰ کی بات پر اسے یقین حاصل ہو جائے۔ لہذا دلائل کی طرف رجوع کرنا اور ان میں نظر و فکر کرنا طاعت ہے، لیکن یہ طاعت قربت نہیں ہے۔ قربت اس وقت ہوتی ہے جس وقت معرفۃ من بتقرب الیہ پایا جائے۔ اور جسے معرفۃ من یتقرب الیہ حاصل نہیں اللہ تعالیٰ کو وہ پہچانتا نہیں۔ تو قربت کیسے ہو سکتی ہے؟ اور عبادت میں بھی معرفۃ من بتقرب الیہ کی ضرورت ہوتی ہے۔ زکریا انصاری نے اس جزئی کو ملحوظ رکھ کر کہا ہے کہ عبادت میں قربت کی بھی ضرورت ہے اور معرفۃ من یتقرب الیہ بھی ضروری ہے، اور قربت کے لیے نیت کی ضرورت نہیں ہے کیونکہ اسکی وضع ہی ایسی ہوتی ہے کہ جب کوئی شخص اسے کرے گا اس میں خواہ مخواہ خلوص پایا جائے گا، مثلاً ذکر و اذکار کرنا، حافظ نے اس پر اعتراض کرتے ہوئے کہا ہے کہ ”سبحان اللہ“ جیسے الفاظ بطور تعجب کے بھی کہہ دیئے جاتے ہیں تو پھر ان میں نیت کرنے کی ضرورت پڑے گی کہ کہنے والا یہ الفاظ تعجب کے لیے کہہ رہا ہے، یا ذکر کی نیت سے۔ باقی رہی تیسری صورت جو کہ طاعت کی ہے۔ یعنی ایمان لانے کے لیے دلائل کی جستجو کرنا اور ان میں غور و فکر کرنا تو اسکے اندر نہ تو نیت کی ضرورت ہے اور نہ ہی معرفۃ من بتقرب الیہ کی، اس میں انہوں نے یہ غلطی کی ہے کہ انہوں نے سمجھ لیا ہے کہ ہمارا جو وضوء بارش میں چلنے سے ہاتھ، منہ، پاؤں وغیرہ بھگینے سے ہوا ہے، یہ عبادت تو نہیں، لیکن قربت بن سکتا ہے جو کہ بغیر نیت کے ہے، انہوں نے یہ سمجھ لیا ہے کہ جو چیز عبادت نہ ہو وہ خود بخود قربت تو بن ہی جائے گی، اور یہ نہ سمجھا کہ قربت کن چیزوں کو کہا جاتا ہے، اور انہوں نے یہ بھی کہا ہے کہ شافعیہ کے نزدیک بھی نیت صرف عبادات کے اندر ہوتی ہے، معاملات اور عقوبات میں نیت ان کے نزدیک بھی نہیں ہے۔ اور ہم وضوء کو عبادت نہیں کہتے کیونکہ عبادت نیت کرنے سے بنتی ہے، ہاں مفتاح الصلوٰۃ ہو جائے گا، اور یہ اس نے لغوبات کی ہے۔

اس سے قبل انور شاہ نے یہ کہہ کر غلطی کی ہے کہ باب کے لفظ کو اگر علی سبیل التعداد کہا جائے تو وہ مبنی ہوتا ہے، جیسا کہ ثنی اور ثلاث مبنی ہوتے ہیں، اور اس کے لیے حوالہ رضی کا دیا ہے۔ حالانکہ یہ بات اکثر کتابوں میں موجود ہے، کافیہ والے نے معرب کی تعریف کرتے ہوئے المركب بالعامل کہا ہے یعنی اگر مرکب بالعامل نہیں بلکہ علی سبیل التعداد الفاظ کو ذکر کیا جائے تو پھر وہ معرب نہیں بلکہ مبنی ہوں گے، جبکہ کافیہ میں موجود ہے تو دور کا حوالہ دینے کی کیا ضرورت تھی؟ پھر مثال دیتے ہوئے ثنی اور ثلاث کو مبنی کہا ہے۔ حالانکہ علماء نحو ثنی اور ثلاث کو غیر منصرف کی مثال بناتے ہیں اور غیر منصرف اسم معرب کی قسم ہے۔

حدیث: إنما الأعمال بالنیات کے بارہ میں شرح وقایہ میں ثواب الاحمال بالنیات لکھا ہے اور بعض نے حکم الاحمال بالنیات کہا ہے جیسا کہ شرح وقایہ میں ہے، اور حکم کی دو صورتیں ہوتی ہیں ایک حکم دنیوی دوسرا حکم اخروی اور یہ لفظ مشترک ہے ایک اسکا حقیقی معنی ہے دوسرا مجازی معنی ہے اور دونوں کو جمع کرنا منع ہے۔ لہذا اخروی معنی بالاتفاق



مراد ہے اور کہا ہے کہ مجازی معنی مراد نہیں لے سکتے۔ تاکہ حقیقت اور مجاز جمع نہ ہو جائیں، مولوی عبدالرحیم نے حاشیہ پر اعتراضات بھی کئے ہیں۔ اس کے بعد آگے جا کر یہ کہا ہے کہ شافعیہ یہاں صحت اعمال مراد لیتے ہیں۔ کیونکہ ”صحت“ کا لفظ افعال عامہ سے ہے، حالانکہ صحت کا لفظ افعال عامہ سے نہیں ہے بلکہ افعال خاصہ سے ہے۔ قسطلانی نے لکھا ہے صحت افعال عامہ سے نہیں۔ بلکہ افعال خاصہ سے ہے۔ افعال عامہ چار ہیں، کون، وجود، ثبوت اور حصول۔ جو کہ اس شعر میں آگئے ہیں، افعال عامہ چہارست نزد اہل اصول۔ کون ست و ثبوت ست و وجود ست و حصول، بعض کے نزدیک تلبس، لصوق اور لزوق۔ تین زیادہ ہیں، لیکن ”صحت“ کا افعال عامہ میں کسی نے شمار نہیں کیا، اس کے بعد یہ بھی کہہ دیا کہ دونوں کی بات ٹھیک نہیں ہے۔ نہ حنفیہ کی اور نہ شافعیہ کی۔ یہ بات بڑی غور طلب ہے کہ نہ حنفیہ کی ثواب الاعمال کی بات درست ہے اور نہ ہی شافعیہ کی صحت اعمال کی بات درست ہے۔ کیونکہ اگر حنفیہ کے بقول ثواب الاعمال کو درست مانا جائے تو اعمال میں دو قسم کی تخصیص کرنا پڑے گی، ایک تخصیص یہ کرنا ہوگی کہ اس سے اخروی حکم مراد لیا جائے، اور دنیاوی حکم کو خارج کر دیا، کیونکہ ثواب و عقاب کا تعلق آخرت سے ہے، گویا اس حدیث نے دنیاوی حکم نہیں بتایا بلکہ اخروی حکم بتایا ہے اور دوسری تخصیص یہ کرنا پڑے گی کہ طاعات کے ساتھ طاعت کا ثواب ہوتا ہے۔ گناہ کا تو نہیں ہوتا جبکہ حدیث عام ہے، گناہ اور ثواب دونوں کو شامل ہے۔ نیکی اور بدی دونوں کو شامل ہے کیونکہ اس حدیث میں یہ لفظ آتا ہے ”فمن کانت ہجرۃ الی دنیا یصیبھا.....“ یہ معصیت ہے گویا حدیث میں معاصی کا بھی ذکر ہے۔ حالانکہ یہاں ہجرت جیسا نیک عمل بد نیت سے معصیت بن گیا ہے، نیت فاسد کی وجہ سے ایک نیکی باطل ہو گئی ہے، گویا حنفیہ پر اعتراض ہوا کہ دو تخصیص کرنا پڑیں گی، حالانکہ نیت کا شرعی معنی مراد ہے، اور شرعی معنی لیا جائے تو ساری امت کے لیے تخصیص کی ضرورت ہے کیونکہ شرعی معنی سے تو عبادات مراد ہوں گی جبکہ انہوں نے طاعات کہہ دیا ہے۔ حالانکہ طاعت میں نیت کی ضرورت نہیں ہوتی، عبادت کہنا چاہیے معلوم ہوتا ہے کہ دو تخصیص لازم آنے کی بات بغیر سوچے سمجھے کہہ دی گئی ہے۔ شرعی معنی مراد ہونے کی صورت میں انما الاعمال میں اعمال کو سب کے نزدیک عبادات کے ساتھ خاص کیا جائے گا، کیونکہ عبادات میں ہی اخلاص نہ ہونے سے عمل باطل ہوتا ہے۔ دنیا کے اعمال اخلاص نہ ہونے سے باطل نہیں ہوتے مثلاً اخلاص نہ ہو تو نکاح باطل نہیں ہوتا، عدم اخلاص سے روٹی خریدنے والے کی بیع کأن لم یکن نہیں ہوتی، بنا بریں انہوں نے جو بات کی ہے فضول ہے۔

باقی شافعیہ کے ہاں جو صحت مراد ہے اس کے متعلق بھی کہا ہے کہ وہ بھی ٹھیک نہیں ہے کیونکہ صحت کا تعلق دنیا کے احکام سے ہے، حالانکہ صحت کی جو تعریف کی گئی ہے وہ اسکی تائید نہیں کرتی، صحت کی دو تعریفیں کی گئی ہیں ایک یہ کہ عمل کو ایسے ادا کرنا کہ اس پر جزا مرتب ہو جائے، یعنی وہ عمل قابل ثواب ہو جائے، اس معنی کے اعتبار سے یہ حکم اخروی ہوگا، دنیاوی نہیں ہوگا۔

صحت کا دوسرا معنی یہ ہے کہ شریعت کے اوامر اور اسکی قیود کے مطابق عمل کرنا، اس صورت میں صحت کا فائدہ

یہ ہوگا کہ بندے سے فرض اٹھ جائے گا، لیکن یہ ضروری نہیں کہ وہ قبول بھی ہو جائے، اور اس پر اسے ثواب بھی مل جائے، پہلے معنی کے اعتبار سے اسے ثواب اور اجر مل جاتا ہے، اور جب اس پر جزا مرتب نہ ہو تو وہ باطل ہو جائے گا، صحت اور ثواب کا معنی ایک ہو جائے گا۔ ان لوگوں نے ایسی لغو باتیں کر کے کہا ہے کہ انہوں نے حدیث کا مطلب ہی نہیں سمجھا، کسی نے ثواب اور کسی نے صحت کہہ دیا ہے، اور کہا کہ دراصل اس حدیث کا تعلق ثواب یا صحت کے ساتھ ہے ہی نہیں، اس میں تو نبی کریم ﷺ نیت فاسدہ اور نیت صحیحہ کو بیان کرنا چاہتے ہیں، حالانکہ وہی معنی خود مراد لے رہے ہیں کیونکہ نیت صحیحہ مراد ہو تو اس سے مراد اخلاص ہے، جو کہ نیت کا شرعی معنی ہے، اور دعویٰ کر دیا کہ لوگوں نے اس حدیث کا معنی نہیں سمجھا حالانکہ سمجھا خود نہیں ہے۔ اس نے بڑا عالم ہو کر اتنی بڑی غلطی کی ہے بعد میں ترجمہ کرنے والوں نے بھی اس غلطی کی نشاندہی نہیں کی۔ یہ کہنا کہ اس حدیث میں نیت فاسدہ اور نیت صحیحہ کی طرف توجہ دلائی گئی ہے، صحت کی طرف تو توجہ ہی نہیں۔ بڑی غلطی ہے۔ اس حدیث کے دیگر طرق میں آنے والے لفظ ”فمن کانت ہجرته الی اللہ ورسوله فہجرته الی اللہ ورسوله“ سے پتہ چلتا ہے اخلاص مراد ہے۔ خلوص ہو گا تو عمل معتبر ہوگا۔

اس نے یہ بھی کہا ہے کہ ہمارے ہاں وضوء میں بعض جگہ نیت پائی جاتی ہے جیسے جب نبیز سے وضوء کرے تو اس میں نیت کی ضرورت ہے۔ اور نبیز ماء مطلق میں داخل نہیں اور نہ ہی یہ ماء مقید میں داخل ہے۔ اس لیے اس سے وضوء میں امام صاحب نے نیت کو ضروری قرار دیا ہے، اور نبیز کو یہ لوگ ماء مطلق بھی نہیں کہتے اور نہ ہی اسے ماء مقید کہتے ہیں۔ کیونکہ ان کے نزدیک ماء مقید سے وضوء کرنا جائز نہیں ہے۔ حالانکہ امام ابو حنیفہ نبیز سے وضوء کو جائز کہتے ہیں اور وہ اس کو پانی نہیں سمجھتے۔ کیونکہ اگر اسے پانی سمجھ کر جائز کہیں پھر تو حدیث کی طرف رجوع کرنے کی ضرورت ہی نہیں پھر تو قرآن کریم سے جائز ہو گا قرآن کریم میں ہے ”وَإِنزَلْنَا مِنَ السَّمَاءِ مَاءً طَهُورًا“^(۱) اور اگر وہ ماء طہور ہے تو اس سے تو بہر صورت وضوء کرنا جائز ہے، امام ابن تیمیہ رحمہ اللہ نے بھی اسے جائز کہا ہے اور وہ کہتے ہیں نبیز کے ساتھ وضوء کرنا اس لیے جائز ہے کہ نبیز بھی پانی ہے اگر کوئی شخص یہ کہے کہ یہ میٹھا ہو گیا ہے تو وہ کہتے ہیں کہ پھر سمندر کا پانی کھارایا کڑوا ہو گیا ہے تو جب کڑوے پانی سے جائز ہے تو میٹھے سے بھی جائز ہے، بعض احناف امام ابن تیمیہ رحمہ اللہ کی بات کو اپنی تائید میں پیش کرتے ہیں، حالانکہ ان کی تردید ہے کیونکہ ابن تیمیہ رحمہ اللہ تو اسے پانی کا فرد سمجھ کر جائز کہتے ہیں جبکہ امام ابو حنیفہ رحمہ اللہ اسے پانی کا فرد نہیں سمجھتے۔ اگر کوئی شخص شربت بنفشہ سے وضوء کرے جس سے اس کا منہ، ہاتھ، پاؤں سب غلیظ ہو جائیں گے تو وہ اسے پانی سمجھ کر تو وضوء نہیں کرے گا، نبیز کی بھی وہ صورت مراد ہے کہ جس میں کچھ گاڑھا پن پیدا ہو جائے، تو اس صورت میں وہ کہتے ہیں کہ یہ پانی نہیں، لیکن اگر کھجوریں پانی میں ڈالی جائیں اور وہ ابھی تک پانی کا اثر قبول نہ کریں تو اسے نبیز نہیں کہا جائیگا، یہ سب کے نزدیک پانی کا فرد ہے۔ جیسا کہ



شرح
بخاری

200

حدیث پیش کی جاتی ہے ”تمرّة طيبة وماء طهور“^(۱) یہ حدیث اگر صحیح ہو تو اس سے مراد یہی ہے کہ کھجوریں عنقریب ڈالی گئی ہوں، ویسے یہ حدیث ہی صحیح نہیں ہے، کہتے ہیں کہ امام صاحب نے اپنی اس رائے سے رجوع کر لیا تھا۔ اگر رجوع کر لیا تھا تو پھر اس مسئلہ پر اتنی لمبی بحث کرنے کی ضرورت ہی نہیں۔

الفاظ حدیث پر اعتراض اور اس کا جواب: بعض نے اس حدیث پر اعتراض کیا ہے کہ اس میں شرط اور جزا ایک جیسی ہو گئی ہیں لہذا ”فمن كانت هجرته الى الله ورسوله فهجرته الى الله ورسوله“^(۲) میں جیسی شرط ویسی جزا آگئی ہے۔ یہ تو ایسے ہی ہے جیسے مبتدا اور خبر ایک جیسے آجاتے ہیں اور کہا جاتا ہے انا نایا شعری شعری۔ اس کا جواب یہ دیا جاتا ہے کہ اس جگہ خبر محذوف ہوتی ہے ای فمّن كانت هجرته الى الله ورسوله فهجرته الى الله ورسوله مقبولة ومن كانت هجرته الى دنيا يصيبها أو امرأة يتزوجها فهجرته الى ما هاجر اليه أي مذمومة غير مقبولة۔

اور بعض نے یہ جواب دیا ہے کہ مبتدا اور خبر جب ایک ہوں اور ان میں تکرار ہو جیسے انا نایا شعری شعری تو اس سے اس کے کمال کی طرف اشارہ کرنا مقصود ہوتا ہے، ای شعری کامل۔ یہاں کامل کا لفظ عرفاً موجود ہوتا ہے، پہلے سے مطلق شعر مراد ہیں اور دوسرے سے کامل شعر مراد ہیں، اس طرح دونوں الگ الگ ہو جائیں گے۔ ایسے ہی حدیث میں فہجرته کاملہ ہو جائے گا اور یہ مشہور جواب ہے۔ یہاں انور شاہ نے کہا ہے کہ لوگوں نے بات ہی نہیں سمجھی۔ لوگوں کو بے سمجھ بنا دیا۔ کہتا ہے اصل بات یہ ہے کہ قیامت کے دن جو جزا ہے وہ عین اعمال ہے، اور عین اعمال سے مراد یہ ہے کہ یہاں جو نماز، روزے کی صورت میں عمل کرے گا وہاں جا کر بھی یہی عمل سامنے آجائے گا اس لئے یہاں جزا عین شرط ہے، کہا کہ یہ بات لوگوں نے نہیں سمجھی، حالانکہ یہ معنی مراد نہیں ہے بلکہ اس کا مطلب تو یہ ہے کہ ان اعمال کا وہاں تمثیل ہوگا۔ کیونکہ اعمال کی مثالی شکل ہوتی ہے جو کہ اس عمل کا غیر ہوتی ہے، جیسا کہ حدیث میں آتا ہے کہ سورۃ بقرہ اور آل عمران پڑھنے والے کے لیے ظلتین یا صاحب یا پرندوں کی ڈار کی طرح آئیں گے، اس کا یہ مطلب تو نہیں ہے کہ سورۃ بقرہ کے الفاظ ”الم ذلك الكتاب لا ريب فيه“ یہ ڈار بن جائیں گے، بلکہ ان کی مثالی شکل جو ثواب کی صورت میں حاصل ہوگی وہ مراد ہے، یہ مطلب نہیں ہے کہ جزا عین اعمال ہے اور جیسا کہ قرآن کریم میں آتا ہے ”وَمَا تُجْزَوْنَ إِلَّا مَا كُنْتُمْ تَعْمَلُونَ“^(۳) اس سے یہی مراد ہے کہ تم نے جو برے عمل کئے ہیں انکی تمہیں سزا مل رہی ہے۔ ”إنما الأفعال بالنیات“ میں یا کو تشدید کے ساتھ بھی پڑھتے ہیں اور تخفیف کے ساتھ بھی، یہ نیت کی جمع ہے جو اصل میں نوبیہ تھا، سید کے قاعدے سے واؤ یا ہو کر ادغام ہو گئی ہے، پھر کثرت استعمال کی وجہ سے یا میں تخفیف کر لی، دوسرا جملہ ”وَإِنَّمَا لِكُلِّ امْرِئٍ مَّا نَوَىٰ“ ہے، پہلے جملے سے مراد ہے کہ نیت کا اعتبار ہو گا اور اعمال

(۱) جامع ترمذی، رقم الحدیث ۸۸، ضعیف، (تحفۃ الاحوذی ص ۲۴۶)

(۲) بخاری۔ الایمان۔ رقم الحدیث ۵۴

(۳) الصافات: ۳۹

کونیت پر ہی دیکھا جائے گا، اور دوسرے جملے سے مراد یہ ہے کہ انسان جو نیت کرے گا وہی اسکو ملے گا، بعض علماء کے نزدیک دوسرا جملہ پہلے کے لئے موکد ہے، بعض تاکید نہیں بناتے، بلکہ فرق کرتے ہیں کہ پہلے سے مراد ہے کہ اعمال نیتوں کے ساتھ دیکھے جائیں گے، دوسرے کا مطلب ہے کہ جو نیت کرے گا وہی چیز اسے ملے گی جیسے کہ ابھی بتایا ہے اور لازم چیز کامل جانا اس میں داخل ہے، حافظ رحمہ اللہ نے کہا ہے کہ کبھی کسی چیز کا مقصد حاصل ہو جائے تو نیت کے بغیر بھی چیز حاصل ہو جاتی ہے، جیسے کوئی شخص مسجد میں آئے۔ سنت نماز پڑھے یا فرضی میں شامل ہو جائے تو اسکی تحیۃ المسجد نماز بھی ادا ہو جائے گی۔ تحیۃ المسجد مستقل نماز نہیں ہے اسکا مقصد یہ ہے کہ جب کوئی مسجد میں آئے تو اسکا مسجد میں آنا عبادت سے خالی نہ ہو اور یہ مقصد فرض یا سنت نماز پڑھنے سے حاصل ہو جاتا ہے، ایسے ہی اگر کسی عورت کا خاوند فوت ہو گیا ہو، اور اس عورت کو خاوند کی وفات سے چار مہینے دس دن بعد خبر ملے کہ تیرا خاوند اتنی مدت پہلے فوت ہو چکا ہے تو اسکی عدت پوری ہو جائے گی یہ نہیں کہ اب وہ نیت کر کے عدت گزارے، کیونکہ مقصد تو پورا ہو گیا ہے۔ حمیدی کی روایت میں بخاری نے ”فمن کانت ہجرته الی اللہ ورسوله فہجرة الی اللہ ورسوله“ جملے کو حذف کر دیا ہے، معلوم ہوتا ہے کہ بخاری رحمہ اللہ نے نیت کا لغوی معنی مراد لیا ہے۔ شرعی معنی بھی اس میں آجائے گا کیونکہ وہ اسکا ایک فرد ہے۔ کیونکہ حدیث میں نکاح کا ذکر ہوا ہے اور نکاح، طلاق میں شرعی معنی مراد نہیں ہو سکتا، کیونکہ یہ بنفسہ عبادت نہیں ہے لہذا یہاں نیت کا شرعی معنی مراد نہیں ہے، کیونکہ اسکی صحت کے لیے اخلاص کی ضرورت نہیں ہے، انما الایمال بالنیات لفظ چونکہ عام ہے اس لیے بخاری نے اسے متعدد مقامات میں ذکر کیا ہے، لغوی معنی مراد لینے سے یہ حدیث عام ہوگی، لیکن وضوء کا مسئلہ اس میں نہیں آسکے گا۔ کیونکہ وضوء میں تو شرعی نیت مراد ہے، تو پھر یہ مسئلہ دوسری احادیث سے ثابت کرنا ہوگا، انما الایمال بالنیات میں تعتبر بالنیات کہا جائے تو پھر ہو سکتا ہے کہ اسکا نیت کے ساتھ اعتبار کریں اس کے بعد دوسرے دلائل دیکھیں گے کہ اس نیت سے وضوء ہو جاتا ہے یا نہیں۔

اس حدیث میں آنے والا لفظ ”دنیا“ نکرہ غیر منصرف ہے اور اس میں الف مقصورہ دو اسباب کے قائم مقام ہے۔ اس سے قبل کان اگر تامہ ہو تو ”الی دنیا“ کا تعلق ہجرت سے ہو جائے گا اور اگر ناقصہ ہو تو ”الی دنیا“ اسکی خبر ہو جائے گی، دنیا، دنو سے ہے۔ اس میں صفت کا معنی اب نہیں رہا اور اسمیت غالب آنے کی وجہ سے واویا سے بدل گئی ہے۔ ورنہ فعلی صفتی میں واویا سے نہیں بدلتی، دنیا کا لفظ زمین کی چیزوں کو اور اوپر ہوا اور خلاء وغیرہ کو شامل ہے اور یہ قیامت سے پہلے تک ہے، اور ہجرت سے مراد یہ ہے کہ اللہ تعالیٰ کی رضا حاصل کرنے کے لیے وطن وغیرہ کو چھوڑ دینا، جیسے مکہ کے مسلمان حبشہ کی طرف ہجرت کر گئے، اور جب مدینہ دارالاسلام بن گیا تو مدینہ کی طرف ہجرت شروع ہو گئی، ویسے ہجرت کا لفظ ترک منہیات پر بھی بولا جاتا ہے جیسے حدیث میں ہے، ”المہاجر من ہجر ما نہی اللہ عنہ“^① یعنی ترک وطن کے ساتھ منہیات کو بھی چھوڑنا چاہیے۔ ”فہجرته الی ما ہاجر الیہ“

مذمت کے لیے ہے۔ کبھی ایسا جملہ مدح کے لیے بھی آتا ہے جیسے ارشاد باری تعالیٰ ہے ”وَمَنْ تَابَ وَعَمِلَ صَالِحًا فَإِنَّهُ يَتُوبُ إِلَى اللَّهِ مَتَابًا“^① جو شخص توبہ کرتا ہے اسکی توبہ بہت بڑی ذات کی طرف ہے وہ ضرور اس کو قبول کرے گا۔

مناسبتِ حدیث: اس حدیث کی ترجمہ باب کے ساتھ مناسبت کے بارہ میں مختلف اقوال ہیں، اگر باب کا لفظ الگ ہو جائے اور اس سے مراد عظیم الشان باب ہو پھر تو کوئی اشکال نہیں ہے، جیسا کہ عنقریب ذکر ہو چکا ہے، اور باب کے لفظ کو اضافت کے ساتھ پڑھا جائے تو پھر اشکال پیدا ہوتا ہے، جبکہ وحی سے کلام وحی مراد لی جائے، یعنی کتاب و سنت کی ابتدا کیسے ہوئی، اور یہ معنی بھی ہو سکتا ہے کہ وحی کس لیے آئی، اسکی غرض و غایت کیا ہے، اسکی غرض و غایت تو اخلاص ہے، جیسا کہ ارشاد باری تعالیٰ ہے ”وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ“^② لیکن بعض نے کہا ہے کہ اس حدیث کا باب سے تعلق نہیں ہے بلکہ اسکا تعلق کتاب سے ہے، اسی لیے اسماعیلی نے مستخرج میں اس حدیث کو باب سے پہلے ذکر کیا ہے، خطابی نے بھی شرح میں پہلے بیان کیا ہے۔ ابن مندہ نے اسماعیلی کی اس صیغہ کو پسند کیا ہے، انہوں نے بھی کہا ہے کہ اس حدیث کا تعلق باب سے نہیں بلکہ ساری کتاب سے ہے۔ اور بخاری رحمہ اللہ کا مقصد اس حدیث کو لانے سے یہ ہے کہ میرا اس کتاب کو لکھنا اخلاص پر مبنی ہے، ابن رشید نے بھی اسکی تائید کی ہے^③۔

اور بعض نے کہا ہے کہ اس حدیث کا تعلق مذکورہ آیت سے ہے جبکہ آیت کریمہ ترجمہ باب کا جزء ہو، اور مقصود یہ ہے کہ ”إِنَّمَا الْأَعْمَالُ بِالنِّيَّاتِ“ کا حکم تمام انبیاء کرام کو ہوا تھا، جیسا کہ قرآن کریم میں ہے ”وَمَا أُمِرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ“ اس آیت میں اخلاص کا ذکر ہے۔ اور نیت شرعی سے مراد بھی اخلاص ہے، گویا نیت اور اخلاص سے مراد ایک ہی ہے، اور آیت مذکورہ میں ”کما“ کے لفظ سے معلوم ہوتا ہے کہ جیسے پہلے انبیاء کی طرف وحی آئی ہے ویسے ہی آپ پر وحی نازل ہوئی ہے، اور جیسے انہیں اخلاص کا حکم تھا ویسے ہی یہ حکم آپ

① الفرقان: ۱۷

② البینۃ: ۴

③ اس حدیث کو بدء الوحی میں لانے کی وجہ یہ ہے کہ امام بخاری رحمہ اللہ کی یہ کتاب، حدیث و سنت کی وحی کو جمع کرنے کے لیے ہے، اسی لیے اسے بدء الوحی سے شروع کیا ہے اور وحی چونکہ اعمال شریعت کی وضاحت کے لیے ہے، اس لیے اسے حدیث ”إِنَّمَا الْأَعْمَالُ بِالنِّيَّاتِ“ سے شروع کیا ہے اور بعض علماء نے نکتہ بیان کیا ہے کہ امام بخاری رحمہ اللہ اپنی کتاب کے شروع میں یہ حدیث ”انما الاعمال بالنیات“ لائے ہیں اور اس کی آخری حدیث ”کلمتان حبیبتان الی الرحمن“ ہے جس پر کتاب کو ختم کیا ہے، اور یہ دونوں احادیث غریب ہیں، اس سے امام بخاری رحمہ اللہ نے اشارہ کیا ہے کہ اسلام غرابت کی حالت میں شروع ہوا اور آخر کار پھر غریب ہو جائے گا جیسا کہ حدیث میں ہے ”بداء الا سلام غریباً و سيعود كما بدأ“ (کوثر الدراری ج ۱ ص ۱۲۹)

کے لیے ہے۔

بعض علماء نے کہا ہے کہ اسکا تعلق باب کے ساتھ بھی ہے۔ اور یہ بیان کرنا مقصود ہے کہ ابتداء میں جب اللہ تعالیٰ نے چاہا کہ آپ کو مہبط وحی بنایا جائے تو آپ کے دل میں خلوت کو محبوب بنادیا، آپ لوگوں کے کفر و شرک سے متنفر ہو کر ان سے الگ ہو گئے اور یہ چیز خلوص کی وجہ سے پیدا ہوئی تھی اور اس کا اثر یہ ہوا کہ اللہ تعالیٰ نے آپ کو نبوت و رسالت کے لیے منتخب کر لیا، کیونکہ داعی کی دعوت اخلاص سے ہی کامیاب ہو سکتی ہے، گویا بدء الوحی کی بنیاد اخلاص پر رکھی گئی ہے۔

بعض نے کہا ہے کہ اس حدیث کا تعلق ہجرت سے ہے۔ کیونکہ نبی کریم علیہ السلام نے مآلوفات کو چھوڑ دیا، اور لوگوں کی صحبت ترک کر کے غار حرا میں خلوت اختیار کر لی، اس خلوت کو اختیار کرنے کی وجہ سے اللہ تعالیٰ نے آپ کو وحی کے لیے منتخب کر لیا۔ اس سے یہ نہیں سمجھنا چاہیے کہ نبوت کسی چیز ہے۔

نبوت وہی ہے: بلکہ نبوت تمام علماء کے نزدیک وہی ہے۔ فلسفیوں اور بعض صوفیوں کی رائے ہے کہ نبوت کسی چیز ہے۔ ان کے ہاں کئی دفعہ انسان ایسے خصائل حاصل کر سکتا ہے کہ ان کی بنا پر اسے نبی کہا جائے گا اور یہ صوفیوں وغیرہ کا خیال غلط ہے۔ اسلامی تعلیمات کی روشنی میں نبوت کسی چیز نہیں ہے بلکہ وہی ہے ارشاد باری تعالیٰ ہے ”اللَّهُ يَجْتَبِي إِلَيْهِ مَنْ يَشَاءُ وَيَهْدِي إِلَىٰ آلِهِ مَنْ يَنْبَغِي“^① اس آیت میں ہدایت کے لیے انابت کو شرط قرار دیا ہے، اور اجتباء یعنی نبوت سے متعلق ”من يشاء“ فرمایا ہے یعنی اللہ تعالیٰ جسے چاہتا ہے اسے نبوت کے لیے چن لیتا ہے۔ گویا اسکا مدار اللہ تعالیٰ کی مشیت پر ہے انسان کے کسب یا اسکی محنت پر نہیں، یہ الگ بات ہے کہ اللہ تعالیٰ اس منصب کے لیے اس شخصیت کا چناؤ کرتے تھے جس میں فطری طور پر دوسروں سے امتیاز پایا جائے۔ نیز ارشاد ہے ”اللَّهُ أَعْلَمُ حَيْثُ يَجْعَلُ رِسَالَتَهُ“^② یعنی اللہ تعالیٰ کو علم ہوتا ہے کہ کون سا شخص منصب رسالت کا اہل ہے، اور اسکی شروع سے ایسی تربیت ہوتی ہے کہ وہ اس بوجھ کو اٹھا سکے، کیونکہ فطرتاً اس میں اسکی اہلیت ہوتی ہے لیکن اجتباء اور چناؤ اللہ تعالیٰ کی طرف سے ہوتا ہے اگرچہ فطری اہلیت غیر نبی میں بھی ہو سکتی ہے۔ جیسا کہ آپ نے حضرت عمرؓ کے متعلق فرمایا ”لو كان بعدى نبى لكان عمر“^③ اور حضرت علیؓ کے متعلق فرمایا ”أنت منى بمنزلة هارون من موسى الا أنه لا نبي بعدى“^④ اس طرح نبی اکرم ﷺ نے اپنے بیٹے کے متعلق فرمایا جو کہ فوت ہو گیا تھا، ”لو عاش لكان صديقاً نبياً“^⑤ یہ ابن ماجہ کی روایت ہے لیکن ضعیف ہے۔ فتح الباری میں عبد اللہ بن



شرح
بخاری

① الشوریٰ: ۱۳

② الانعام: ۱۲۴

③ الصحیحہ، رقم الحدیث ۳۲۷

④ مسلم: ۲۴۰۴

⑤ ابن ماجہ ضعیف۔ انجاز الحاجہ ۵/ ۳۶۴



ابی اونی کا قول ہے ”لو قضي أن يكون بعد محمد نبی لعاش إبراهيم لكنه لم يكن ليعيش لأنه لا نبی بعده“^(۱) حضرت عمرؓ کے متعلق آپ نے معلق طور پر کہا ہے کہ اگر میرے بعد نبی ہوتا تو حضرت عمر بن الخطاب ہوتا۔ اور اپنے بیٹے کے متعلق فرمایا کہ اگر وہ زندہ رہتا تو نبی ہو جاتا، کیونکہ بعض میں استعداد زیادہ ہوتی ہے، اتنی قوی استعداد کی صورت میں جب وہ اس عمر کو پہنچ جائے جس میں اللہ تعالیٰ کا انتخاب ہوتا ہے تو ہو سکتا ہے کہ وہ ضرور نبی بن جائے لیکن چونکہ رسول اللہ ﷺ کے بعد کوئی نبی یا رسول نہیں ہو سکتا اس لیے آپ کے بیٹے کو وفات دیدی، اور حضرت عمر اور حضرت علی جن میں اتنی استعداد نہیں تھی وہ باوجود زندہ رہنے کے نبی نہیں بنے، اور جس میں استعداد قوی تھی اسے وفات دیدی گئی۔ کیونکہ نبی اکرم ﷺ کا بیٹا ابراہیم نبی علیہ السلام کا ٹکڑا تھا۔ اس لئے اس میں یہ استعداد زیادہ ہوگی، چونکہ رسول اکرم ﷺ خاتم النبیین ہیں آپ کے بعد کوئی نبی نہیں آئے گا اس لیے ابراہیم وفات پاگئے، حضرت علی و عمر زندہ رہنے کے باوجود نبی نہیں بنے، معلوم ہوا کہ نبوت وہی ہے کسی چیز نہیں ہے۔ نبوت کی مثال یوں سمجھیں جیسے کسی حکومت کے اندر عہدہ ہوتا ہے اور استعداد کی مثال جیسے ڈگری ہو۔ کوئی شخص اگر پٹوار کا یا قانونگو کا یا کمشنری کا امتحان پاس کر لے تو اس سے وہ پٹواری یا قانونگو یا ڈپٹی کمشنر تو نہیں بن جائے گا، اسے عہدے پر لگانا حکومت کے ہاتھ میں ہے لگائے یا نہ لگائے، اگر جگہ ہوگی تو لگائے گی ورنہ نہیں، یہی نبوت کی مثال ہے اس کے لیے استعداد کی بھی ضرورت ہے اور اس چیز کی بھی کہ نبوت کی ضرورت بھی ہے یا نہیں۔ اور نبوت کی تمام ضرورتیں نبی اکرم ﷺ پر ختم کر دی گئی ہیں^(۲)۔

① ابن ماجہ، رقم ۱۵۱۰

② وہ ضرورتیں جن کی وجہ سے حضرت محمد ﷺ سے پہلے ایک نبی کے بعد دوسرا نبی آتا رہا تین ضروریات تھیں جو کہ اب باقی نہیں رہیں اسی لیے اب باب نبوت بند کر دیا گیا ہے، ا۔ آپ سے قبل نبوت کا سلسلہ اس لیے جاری تھا کہ آنے والے پیغمبر کی تعلیمات اور ہدایات کسی خاص قوم تک محدود ہوتی تھیں۔ اور دیگر قوموں کے لیے الگ نبی اور پیغمبر بھیجنے کی ضرورت ہوتی تھی جبکہ پیغمبر اسلام حضرت محمد ﷺ کی نبوت و رسالت کسی خاص قوم تک محدود نہیں ہے، بلکہ آپ کی رسالت تمام اقوام عالم کے لیے ہے، کوئی قوم خواہ وہ کوئی بھی زبان بولنے والی ہو، کسی بھی وطن و ملت سے تعلق رکھتی ہو آپ کی نبوت سے خارج یا مستثنیٰ نہیں ہے، آپ کی عالمگیر نبوت پر حسب ذیل آیات شاہد ہیں ”وَمَا أَرْسَلْنَاكَ إِلَّا رَحْمَةً لِّلْعَالَمِينَ“ الانبیاء: ۱۰۔ یہاں رحمت سے مراد نبوت ہے جیسا کہ ”أَهُمْ يَقْسِمُونَ رَحْمَتَ رَبِّكَ“ زخرف: ۳۲۔ میں نبوت کو رحمت سے تعبیر کیا گیا ہے، جس سے معلوم ہوا کہ آپ کی نبوت و رسالت تمام جہانوں اور تمام انسانوں کے لیے ہے، نیز ارشاد باری تعالیٰ ہے ”وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا وَلَكِنَّ أَكْثَرَ النَّاسِ لَا يَعْلَمُونَ“ سبا: ۲۸۔ نیز ارشاد ہے ”تَبَرَّكَ الَّذِي نَزَّلَ الْفُرْقَانَ عَلَى عَبْدِهِ لِيَكُونَ لِلْعَالَمِينَ نَذِيرًا“ الفرقان: ۱۔ اور سورۃ اعراف میں ارشاد باری تعالیٰ ہے ”قُلْ يَا أَيُّهَا النَّاسُ إِنِّي رَسُولُ اللَّهِ إِلَيْكُمْ جَمِيعًا الَّذِي لَهُ مُلْكُ السَّمَوَاتِ وَالْأَرْضِ.....“ الاعراف: ۱۵۸۔ ان آیات سے واضح ہے کہ محمد رسول اللہ ﷺ کی نبوت و رسالت تمام اقوام عالم کے لیے اور تمام عرب و عجم کے لیے ہے۔ لہذا کوئی قوم و جنس اس سے خارج نہیں جس کی طرف نئے نبی کو بھیجنے کی ضرورت ہو، اسی لیے آپ خاتم

ایک ضرورت لوگوں کی ہدایت ہے اور ہدایت تو مکمل ہو چکی ہے، دوسری یہ کہ اگر پہلی نبوت میں کوئی ابہام واقع ہو گیا ہے تو دوسرا نبی آکر اسکی وضاحت کر دے، یہ کام بھی مکمل ہو چکا ہے، اور بینات کی صورت میں تبیین کا ذمہ بھی رسول اللہ کو دیدیا ہے، یا پہلی وحی محفوظ نہ رہی ہو تب دوسرا نبی آتا ہے۔ لیکن دین اسلام کی حفاظت کی ذمہ داری اللہ تعالیٰ نے لے لی ہے، اب صرف تبلیغ کا کام باقی ہے، اور یہ کام علماء امت کر سکتے ہیں اس لیے اب نئے نبی کی ضرورت نہیں ہے کیونکہ جو ضرورتیں تھیں وہ ساری کی ساری ختم ہو گئی ہیں، اور کوئی ایسا کام نہیں جو نیا نبی آکر کرے۔ کیونکہ اسلامی شریعت بین اور واضح ہے۔ اور جو اختلاف پایا جاتا ہے، وہ یا تو جہالت کی وجہ سے ہے یا عدم فہم کی وجہ سے جہالت علم حاصل کرنے سے دور ہوتی ہے۔ اور عدم فہم تب دور ہوگا کہ انسان کی فہم و فراست مکمل ہو۔ لہذا نئے نبی آنے کی کوئی ضرورت باقی نہیں رہی۔

فلسفی کہتے ہیں کہ نبوت کسی چیز ہے۔ انسان کے دل کی اگر صفائی ہو جائے۔ اور اس میں چند قوتیں پیدا ہو جائیں۔ ایک یہ کہ وہ حیولی عالم میں تصرف کر سکتا ہو یعنی ہوا کو آگ بنادے اور آگ کو ہوا بنادے جیسا کہ شاہ ولی اللہ کے حالات میں لکھ دیا گیا ہے کہ ان کے خاندان کے اوپر ایک آدمی ہے وہ کہتا ہے کہ ہم نے نبی علیہ السلام سے مارنے اور زندہ کرنے کا اختیار حاصل کر لیا ہے۔ اور یہ سب لغویات ہیں دوسرا یہ کہ اسکی قلبی صفائی اتنی ہو جائے کہ وہ فرشتوں کو دیکھنے لگے اور جنت و دوزخ کا مشاہدہ کرے۔ اللہ تعالیٰ اور فرشتوں سے ہم کلام ہو تو وہ نبی ہو جاتا ہے، اور غزالی فلسفی آدمی تھا اس نے کہا ہے کہ نبی کے اندر یہ طاقت ہوتی ہے کہ وہ خرق عادت پر مختار ہوتا ہے۔ اور لوح محفوظ اس کے

انبیین ہیں ۲۔ ایک نبی کے بعد دوسرے نبی کے آنے کی دوسری وجہ یہ ہو سکتی ہے کہ پہلے نبی کا دین مکمل نہ ہو لیکن دین اسلام میں یہ نقص بھی نہیں پایا جاتا اور رسول اللہ ﷺ کا دین ہر لحاظ سے مکمل ہے اور زندگی کے تمام شعبہ جات کے متعلق راہنمائی مہیا کرتا ہے، ارشاد باری تعالیٰ ہے ”الْيَوْمَ اكْمَلْتُ لَكُمْ دِينَكُمْ وَاتَّمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا“ (المائدہ: ۳) ۳۔ رسول اکرم ﷺ سے قبل انبیاء کا سلسلہ جاری تھا اس کی وجہ یہ بھی تھی کہ پہلے نبی کی تعلیمات مسخ کر دی جاتی تھیں اور اس نبی کے جانے کے بعد لوگ اپنی خواہشات کے مطابق تحریف یا ترمیم کر لیا کرتے تھے جنہیں از سر نو پیش کرنے کے لئے دوسرا نبی مبعوث کیا جاتا تھا، لیکن محمد رسول اللہ ﷺ کا دین تحریف و ترمیم جیسے نقائص سے پاک ہے اور اسکی حفاظت کا ذمہ اللہ تعالیٰ نے لے رکھا ہے لہذا اب کسی نئے نبی کے آنے کی ضرورت ہی نہیں ہے کیونکہ دین اسلام غالب ہونے والا ہے۔ جو مٹنے والا یا تحریف یا ترمیم کو قبول کرنے والا نہیں ہے ارشاد باری تعالیٰ ہے ”هُوَ الَّذِي أَرْسَلَ رَسُولَهُ بِالْهُدَى وَدِينِ الْحَقِّ لِيُظْهِرَهُ عَلَى الدِّينِ كُلِّهِ وَكَفَى بِاللَّهِ شَهِيدًا“ (الفتح: ۲۸) نیز ارشاد ہے ”يُرِيدُونَ لِيُطْفِئُوا نُورَ اللَّهِ بِأَفْوَاهِهِمْ وَاللَّهُ مُتِمُّ نُورِهِ وَلَوْ كَرِهَ الْكَافِرُونَ“ (الصف: ۸) وہ ضروریات جن کی بنا پر انبیاء کا سلسلہ جاری تھا حضرت محمد رسول اللہ ﷺ پر ختم ہو چکی ہیں تو آپ کے بعد نہ کوئی نبی آسکتا ہے اور نہ رسول، اور آپ کی ختم نبوت برحق ہے اور آپ خاتم النبیین ہیں ”مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَخَاتَمَ النَّبِيِّينَ“ (آیۃ الاحزاب: ۴۰)

سامنے ہوتی ہے جب چاہے اسے دیکھ لے، حالانکہ یہ باتیں دراصل گپیں ہیں، جن کی کوئی دلیل نہیں ہے۔ رسول اللہ ﷺ نے غارِ حرا میں خلوت اختیار کی اور وہاں اللہ تعالیٰ کا ذکر کرتے رہے اور وہاں اللہ تعالیٰ کا فرشتہ وحی لے کر آیا تو اس کا یہ مطلب نہیں ہے کہ نبوت کسی چیز ہے، بلکہ اللہ تعالیٰ نے آپ کو منصب نبوت پر فائز کرنا تھا۔ کیونکہ آپ میں اسکی استعداد اور اہلیت تھی جو اللہ تعالیٰ کے علم میں تھی لیکن لوگوں کے ساتھ میل جول کی وجہ سے اس میں کچھ حجابات آگئے تھے ان حجابات کو دور کرنے کے لیے آپ کے دل میں خلوت کا تصور پیدا کر دیا گیا، اور آپ نے رمضان کا مہینہ خلوت اختیار کی، اور آپ کا دل صاف ہو گیا تو آپ پر فرشتہ کا نزول شروع ہو گیا، اس سے نبوت کا کسی ہونا لازم نہیں آتا، ایسے حضرت موسیٰ علیہ السلام کے بارہ میں آتا ہے۔ ”وَلَمَّا بَلَغَ أَشُدَّهُ وَاسْتَوَىٰ آتَيْنَاهُ حُكْمًا وَعِلْمًا وَكَذَٰلِكَ نَجْزِي الْمُحْسِنِينَ“^① اب اسکا یہ معنی نہیں کہ محسن، احسان کرتے کرتے نبی بن جاتا ہے، حضرت یوسف علیہ السلام کے بارہ میں بھی ایسے ہی الفاظ وارد ہیں ”وَلَمَّا بَلَغَ أَشُدَّهُ آتَيْنَاهُ حُكْمًا وَعِلْمًا وَكَذَٰلِكَ نَجْزِي الْمُحْسِنِينَ“^② یعنی نیکی کرنے والوں کو ہم جزاء دیتے ہیں، اور ان کے دلوں کی صفائی ہو جاتی ہے ایسے نبی اکرم ﷺ کا غارِ حرا میں خلوت اختیار کرنا اور اللہ تعالیٰ کے ذکر میں مصروف رہنا دل کے حجابات کو دور کرنے کا باعث بنا ہے، بہر حال نبوت وہی ہے کسی چیز نہیں ہے۔

مقام حدیث: حدیث مذکور بڑی اہمیت کی حامل ہے بعض علماء نے اسے ثلث اسلام قرار دیا ہے۔ اور بعض نے ربع علم کہا ہے، بعض کہتے ہیں کہ اسے تیس ابواب میں ذکر کرنا چاہیے، امام شافعی سے منقول ہے کہ ستر ابواب میں ذکر کرنا چاہیے، ثلث اسلام ہونے کی امام بیہقی نے یہ وجہ بیان کی ہے، کہ اعمال کا تعلق دل سے ہوتا ہے یا زبان سے یا جوارح سے اور اس حدیث کا تعلق دل سے ہے۔ کیونکہ یہ نیت پر مشتمل ہے جو دل کا عمل ہے۔ اور ہر عمل کے لیے نیت کی ضرورت ہے، اگر عمل میں نیت نہ ہو تو کچھ حاصل نہیں ہوتا اس لیے نیت اعلیٰ اور ارفع ہے۔

بعض نے اعتراض کیا ہے کہ ایک حدیث سے معلوم ہوتا ہے کہ عمل نیت سے ارفع اور اعلیٰ ہے کیونکہ نبی کریم علیہ السلام نے فرمایا ہے کہ بندہ جب نیکی کی نیت اور اسکا ارادہ کرتا ہے تو اسے ایک اجر مل جاتا ہے اور جب اس پر عمل کرے تو اسے دس نیکیاں ملتی ہیں۔ اس سے تو معلوم ہوتا ہے کہ نیت سے عمل بہتر ہے۔ اس کا جواب یہ دیتے ہیں کہ نیت بدون عمل بہتر ہے عمل بدون نیت سے، کیونکہ عمل بدون نیت کچھ فائدہ نہیں دیتا کیونکہ وہ اخلاص سے خالی ہے۔ ”نية المؤمن خير من عمله“^③ سے یہی مراد ہے، ابوداؤد نے کہا ہے کہ انسان کو اپنے دین کے لیے چار

① القصص: ۱۴

② یوسف: ۲۲

③ اس روایت کو بیہقی نے شعب الایمان میں حضرت انس رضی اللہ عنہ سے مرفوع روایت کیا ہے اور کہا ہے کہ اسکی سند ضعیف ہے، لیکن نیت کی ضرورت و اہمیت صحیح دلائل سے ثابت ہے، حتیٰ کہ اہل جنت کا جنت میں اور اہل دوزخ کا دوزخ میں ہمیشہ رہنا بھی ان کی نیتوں کے پیش نظر ہوگا، ورنہ اگر اہل جنت کے عمل کو دیکھا جائے تو اہل جنت کو اتنی مدت ہی جنت میں

احادیث ہی کافی ہیں ایک ”انما الاعمال بالنیات“ دوسری ”من حسن اسلام المرء ترکہ مالا یعنیه“^① تیسری حدیث ”الحلال بین والحرام بین وبينهما مشتبہات“^② اور چوتھی حدیث ”لا یؤمن أحدکم حتی یحب لأخیه ما یحب لنفسه“^③ ہے، پہلی حدیث سے اعمال کے لیے اخلاص کی اہمیت ثابت ہوگئی، دوسری سے لایعنی چیزوں سے احتراز کرنا تیسری سے مشتبہات سے بچاؤ اور تقویٰ کی ضرورت اور چوتھی سے حقوق العباد کی فرضیت ثابت ہوگئی، جبکہ پہلی حدیث حقوق اللہ میں اخلاص سے متعلق ہے۔ گویا سارے دین کا خلاصہ ان میں آجاتا ہے۔ امام احمد بن حنبل کہتے ہیں کہ تین احادیث ہی کافی ہیں ایک ”انما الاعمال بالنیات“ دوسری ”من عمل عملاً لیس علیہ أمرنا فہورد“^④ تیسری ”الحلال بین والحرام بین“ ایک بندے کے اعمال میں اخلاص پر دلالت کرتی ہے دوسری اس بات پر کہ ہر عمل شریعت کے مطابق ہونا چاہیے اور ایسا کام نہ کیا جائے جس کا شریعت نے حکم نہیں دیا، اور تیسری مشتبہات سے بچنے کی دلیل ہے۔ یہ حدیث ”انما الاعمال بالنیات“ صحیح بخاری اور صحیح مسلم کی ہے لیکن موطا امام مالک میں موجود نہیں ہے، سیوطی نے کہا ہے کہ موطا امام محمد میں موجود ہے۔ لیکن موطا امام محمد کے بارہ میں اختلاف ہے کہ وہ مستقل کتاب ہے یا موطا امام مالک کا ہی نسخہ ہے۔ امام محمد چونکہ امام مالک سے ہی اکثر روایت کرتے ہیں اس لیے بعض کے نزدیک وہ موطا امام مالک کا نسخہ ہے لیکن بعض کا خیال یہ ہے کہ امام محمد اگرچہ زیادہ تر روایات امام مالک سے لائے ہیں لیکن اس میں دیگر روایات بھی ہیں جو وہ امام ابو حنیفہ وغیرہ سے لائے ہیں اس لیے وہ اس کا نسخہ نہیں ہے۔

اس حدیث سے متعلق ایک مسئلہ یہ بھی ہے کہ امام بخاری رحمہ اللہ نے اس میں تقطیع کر دی ہے۔ اور آدمی حدیث ذکر کی ہے اور اس کا ایک حصہ چھوڑ دیا گیا ہے، یہاں کئی احتمال ہیں، ہو سکتا ہے کہ امام بخاری رحمہ اللہ نے اپنے استاد حمیدی

رہنا چاہیے جتنی مدت انہوں نے اپنی زندگی میں نیک اعمال کئے ہیں۔ لیکن چونکہ ان کی نیت ہمیشہ نیک اعمال سرانجام دینے کی تھی اگر بالفرض وہ ہمیشہ زندہ رہتے تو ان کی نیت نیکی کی تھی اس لیے وہ ہمیشہ جنت میں رہیں گے اور یہ ان کی نیک نیت کے پیش نظر ہوگا۔ اسی طرح کافر، منافق اور مشرک اگر اپنے برے اعمال کی وجہ سے جہنم میں جائے تو چاہیے کہ وہ اتنی مدت ہی جہنم میں رہے جتنی مدت وہ اپنی موت سے قبل کفر و شرک کرتا رہا ہے۔ حالانکہ وہ ہمیشہ جہنم میں رہے گا۔ کیونکہ اسکی نیت ہمیشہ اپنے کفر و شرک اور نفاق پر برقرار رہنے کی تھی اگر بالفرض اسے ہمیشہ کی زندگی دی جاتی تو اسکی نیت اپنے کفر و شرک پر ڈٹے رہنے کی تھی، اس لیے جنتیوں اور دوزخیوں کا اپنے مقام میں خلود اور دوام ان کی نیتوں کی وجہ سے ہوگا (کوثر الدراری ج ۱ ص ۱۳۱)

① ترمذی رقم الحدیث ۲۳۱۷۔ الزہد

② بخاری مع الفتح ۱/۲۶ رقم الحدیث ۵۲

③ بخاری مع الفتح ۱/۵۷ رقم الحدیث ۱۳

④ بخاری مع الفتح ج ۱ ص ۳۱۷

سے آدمی حدیث سنی ہو، جبکہ امام حمیدی نے اپنی مسند میں اسے مکمل ذکر کیا ہے۔ اور امام بخاری رحمہ اللہ نے اس حدیث کو جیسے حمیدی سے سنا ویسے ہی روایت کر دیا ہے، اس لیے کہ وہ حمیدی کی حدیث کو مقدم لانا چاہتے تھے کیونکہ حدیث میں مروی ہے ”قدموا قریشاً ولا تقدموا علیہا“^① اور یہ بھی احتمال ہے کہ امام بخاری رحمہ اللہ نے تقطیع کی ہو کیونکہ وہ حدیث میں تقطیع کو جائز سمجھتے تھے، اسی لیے بخاری شریف میں اکثر ایک حدیث کا ایک ٹکڑا ایک جگہ ذکر ہوتا ہے اور اس کا دوسرا ٹکڑا دوسری جگہ ذکر ہوتا ہے۔ اور احادیث بخاری کی تعداد میں بھی اس لیے اختلاف پایا جاتا ہے بعض اسے ایک حدیث شمار کرتے ہیں اور بعض اسے دو جگہ ذکر ہونے کی وجہ سے تعداد زیادہ ذکر کر دیتے ہیں، بعض کہتے ہیں کہ اس حدیث کا محذوف حصہ ”فمن كانت هجرته الى الله ورسوله“ مشعر بالمدح تھا، اس لیے اسے حذف کر دیا ہے اور اشارہ کیا ہے کہ اس کتاب کو لکھنے سے میرا مقصد اللہ تعالیٰ کی رضا کا حصول ہے۔ خود آرائی اور خود ستائی مقصود نہیں ہے۔ جبکہ کتاب الایمان میں باب ما جاء ان الاعمال بالنية والحسبة کے تحت امام بخاری رحمہ اللہ نے اس حدیث کو مکمل ذکر کیا ہے، کرمانی نے کہا ہے کہ امام بخاری رحمہ اللہ نے جیسے رواۃ سے یہ حدیث سنی ہے ویسے ہی بیان کر دی ہے جہاں انہوں نے یہ حدیث مکمل ذکر کی ہے وہاں رواۃ سے مکمل سنی ہے اور جہاں انہوں نے اس کا ایک ٹکڑا ذکر کیا ہے وہاں راوی سے انہوں نے اس قدر ہی حدیث سنی ہوتی ہے۔ اور جیسے یہ احتمال ہے کہ یہ خرم امام بخاری کے شیوخ کی طرف سے ہو۔ ویسے یہ بھی ہو سکتا ہے کہ یہ قطع بخاری رحمہ اللہ کی طرف سے ہو اور جس حصے سے مقصد پورا ہوتا تھا اسی کے ذکر پر اکتفا کیا ہو۔

۲۔ حَدَّثَنَا عَبْدُ اللَّهِ بْنُ يُوسُفَ، قَالَ: أَخْبَرَنَا مَالِكٌ، عَنْ هِشَامِ بْنِ عُرْوَةَ، عَنْ أَبِيهِ، عَنْ عَائِشَةَ أُمِّ الْمُؤْمِنِينَ رَضِيَ اللَّهُ عَنْهَا، أَنَّ الْحَارِثَ بْنَ هِشَامٍ رَضِيَ اللَّهُ عَنْهُ سَأَلَ رَسُولَ اللَّهِ صَلَّى اللَّهُ عَلَيْهِ وَسَلَّمَ، فَقَالَ: يَا رَسُولَ اللَّهِ، كَيْفَ يَأْتِيكَ الْوَحْيُ؟ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «أَحْيَانًا يَأْتِينِي مِثْلَ صَلَاطَةِ الْجَرَسِ، وَهُوَ أَشَدُّ عَلَيَّ فَيُفْصِمُ عَنِّي، وَقَدْ وَعَيْتُ عَنْهُ مَا قَالَ، وَأَحْيَانًا يَتَمَثَّلُ لِي الْمَلَكُ رَجُلًا فَيُكَلِّمُنِي فَأَعْي مَا يَقُولُ»، قَالَتْ عَائِشَةُ رَضِيَ اللَّهُ عَنْهَا: وَلَقَدْ رَأَيْتُهُ يَنْزِلُ عَلَيْهِ الْوَحْيُ فِي الْيَوْمِ الشَّدِيدِ الْبَرْدِ فَيُفْصِمُ عَنْهُ، وَإِنَّ جَبِينَهُ لَيَتَفَصَّدُ عَرَقًا

ہم کو عبد اللہ بن یوسف نے حدیث بیان کی، ان کو مالک نے ہشام بن عروہ کی روایت سے خبر دی، انہوں نے اپنے والد سے نقل کی، انہوں نے ام المؤمنین عائشہ صدیقہ رضی اللہ عنہا سے نقل کی آپ نے فرمایا کہ ایک شخص حارث بن ہشام نامی نے نبی کریم ﷺ سے سوال کیا تھا کہ یا رسول اللہ! آپ پر وحی کیسے نازل ہوتی ہے؟ آپ ﷺ نے فرمایا کہ وحی نازل ہوتے وقت کبھی مجھ کو گھنٹی کی سی آواز محسوس ہوتی ہے اور وحی کی یہ کیفیت مجھ پر بہت شاق گذرتی ہے۔ جب یہ کیفیت ختم ہوتی ہے تو میرے دل و دماغ پر اس (فرشتے)

کے ذریعہ نازل شدہ وحی محفوظ ہو جاتی ہے اور کسی وقت ایسا ہوتا ہے کہ فرشتہ بشکل انسان میرے پاس آتا ہے اور مجھ سے کلام کرتا ہے۔ پس میں اس کا کہا ہوا یاد رکھ لیتا ہوں۔ عائشہ رضی اللہ عنہا کا بیان ہے کہ میں نے سخت کڑا کے کی سردی میں نبی کریم ﷺ کو دیکھا ہے کہ آپ ﷺ پر وحی نازل ہوئی اور جب اس کا سلسلہ موقوف ہوا تو آپ ﷺ کی پیشانی پسینے سے شرابور تھی۔

شرح: عبد اللہ بن یوسف یہ مصری تئیسوی ہیں، تنیس تا کمسورہ اور نون مشدود کے ساتھ مصر کا شہر تھا جس کی طرف نسبت ہے یہ تنیس بن حام بن نوح علیہ السلام کے نام سے موسوم ہے، عبد اللہ بن یوسف دمشق تھے پھر تنیس میں ٹھہرے امام بخاری رحمہ اللہ ان سے اکثر روایات کرتے ہیں، امام مالک کے شاگرد اور بخاری کے استاد ہیں۔ دوسرے امام مالک ہیں جو مشہور و معروف ہیں، آگے ہشام بن عروہ بن زبیر بن عوام قریشی ہیں، جو مشہور تابعی ہیں، عن ابیہ سے مراد عروہ بن زبیر ہیں جو فقہاء سبعہ میں سے ہیں۔ ان کی والدہ اسماء بنت ابی بکر صدیق ہیں اور ام المؤمنین حضرت عائشہ صدیقہ کی کنیت نبی اکرم ﷺ نے ان کے بھانجے عبد اللہ بن زبیر کے نام سے ام عبد اللہ رکھی، ان کی والدہ ام رومان زینب بنت عامر ہیں، حارث بن ہشام رضی اللہ عنہ صحابی ہیں، فتح مکہ کے موقع پر مسلمان ہوئے، ابو جہل کے حقیقی بھائی ہیں، انہوں نے نبی اکرم ﷺ سے یہ سوال فتح مکہ کے بعد کیا تھا، بعض احناف نے لکھا ہے کہ حضرت عائشہ صدیقہ کی یہ حدیث مرسل ہے، کیونکہ یہ واقعہ وحی کی ابتدا کا ہے اس وقت حضرت عائشہ صدیقہ کو اس کا علم ہی نہیں تھا، حالانکہ یہ سوال حضرت حارث بن ہشام نے اپنے اسلام قبول کرنے کے بعد کیا ہے اور وہ ۸ھ میں مسلمان ہوئے ہیں اور اس کے بعد سوال کیا ہے اور اس وقت ام المؤمنین حضرت عائشہ صدیقہ نبی اکرم ﷺ کے نکاح میں تھیں، اور وہ اس سوال کے وقت موجود ہو سکتی ہیں، اور یہ بھی ہو سکتا ہے کہ نبی اکرم ﷺ نے عائشہ صدیقہ کے پاس اس سوال کو ذکر کیا ہو، بعض کہتے ہیں کہ حضرت عائشہ رضی اللہ عنہا نے حارث بن ہشام سے سنا تھا، بہر حال اگر یہ حدیث مرسل بھی ہو تو یہ مرسل صحابی ہے اور صحابی کی مرسل حجت ہوتی ہے، لیکن ان صحابہ سے وہ صحابہ کرام مراد ہیں جنہوں نے سن تمیز میں رسول اللہ ﷺ کو دیکھا ہو، اور سماع ثابت ہو، لیکن ایسے صحابہ کی مرسل حجت نہیں ہوتی جنہوں نے سن تمیز میں آپ سے ملاقات نہ کی ہو۔ جیسے عبد اللہ بن شداد نے ”من کان له امام فقراءة الا امام له قراءه“ روایت کی ہے، بعض لوگ کہتے ہیں کہ یہ مرسل صحابی ہے، اور مرسل صحابی حجت ہوتی ہے۔ لہذا اس میں اگرچہ حضرت جابر کا ذکر نہیں ہے تو کوئی حرج نہیں ہے، حالانکہ اس صحابی کی مرسل حجت ہوتی ہے جس نے سن تمیز میں رسول اللہ ﷺ سے ملاقات کی ہو یعنی سماع ثابت ہو جبکہ یہ وہ صحابی ہے جس نے سن تمیز میں آپ کو نہیں دیکھا یعنی سماع ثابت نہیں ہے۔ لہذا محدثین کے نزدیک ایسی مرسل حجت نہیں ہوتی، حافظ ابن حجر نے الاصابہ میں صحابہ کے کئی درجات ذکر کئے ہیں، ایک وہ جنہوں نے سن تمیز میں رسول اللہ ﷺ کو یا کبار صحابہ کو دیکھا ہو، دوسرے وہ جو آپ کی وفات سے کم و بیش ایک ماہ پہلے پیدا ہوئے ہوں، ان کو بھی انہوں نے تبعاً ذکر کر دیا ہے۔ کیونکہ وہ آپ کے پاس لائے گئے ہوں گے جیسا کہ ان کی عادت تھی، کہ وہ بچوں کو تبرکاً آپ کے پاس لایا کرتے تھے، اس طرح گویا روایت ثابت ہو جاتی ہے، اور ان کی روایت

در اصل تابعین کی طرح ہوتی ہے۔ اور جو لوگ صحابی کی مرسل کو حجت کہتے ہیں وہ ایسی مرسل صحابہ کو حجت کہتے ہیں جنہوں نے سن تمیز میں آپ سے ملاقات کی ہو، یعنی سماع ثابت ہو، حنفیوں نے اس روایت کی دوسری سند نکالی ہے جسے سفیان ثوری کا شاگرد اسے سفیان سے روایت کرتا ہے۔ گویا سفیان نے بھی ابو حنیفہ کی متابعت کی ہے، اور اس میں جابر کا ذکر ہے۔ کہتے ہیں کہ یہ علی شرط الشیخین ہو گئی ہے، حالانکہ شرط شیخین پر تب ہوا اگر اس میں راوی متفرد نہ ہو۔ اس کا راوی متفرد ہے۔ سفیان کے شاگردوں میں سے کوئی دوسرا اسے روایت نہیں کرتا۔ لہذا یہ روایت تو شاذ ہوئی اور شاذ ضعیف ہوتی ہے، چہ جائیکہ شرط شیخین پر ہو۔

قرآن کریم میں رسول اللہ ﷺ کی ازواج مطہرات کو مومنوں کی مائیں کہا گیا ہے ارشاد باری تعالیٰ ہے ”وَأَزْوَاجُهُ أُمَّهَاتُهُمْ“ ^(۱) امہات اُم کی جمع ہے اسی سے حضرت عائشہ صدیقہ کو اُم المومنین کہا گیا ہے، اور ازواج مطہرات کو امہات کہنے سے مقصود یہ ہے کہ رسول اللہ ﷺ کی بیویوں کا ادب و احترام ہر امتی پر ضروری ہے۔ اور ان سے نکاح جائز نہیں ہے۔ اس کے علاوہ باقی احکام میں وہ دیگر مسلمان عورتوں کے حکم میں ہیں۔

”فَقَالَ يَا رَسُولَ اللَّهِ كَيْفَ يَأْتِيكَ الْوَحْيُ“ ^(۲) اس سوال میں تین احتمال ہیں ایک یہ کہ وحی کلام کو کہتے ہیں، اسکی کیفیت کے بارہ میں سوال ہے۔ بظاہر یہی معنی مراد ہے، دوسرا معنی یہ بھی ہو سکتا ہے کہ حامل وحی فرشتہ مراد ہو کہ آپ کے پاس جو فرشتہ وحی لے کر آتا ہے وہ کس طرح آتا ہے، تیسرا یہ کہ نزول وحی کے وقت آپ کی حالت اور کیفیت کیسی ہوتی ہے، حدیث میں اس سوال کا جو جواب دیا گیا ہے وہ ان تینوں معانی پر منطبق ہو سکتا ہے، ”أحياناً يأتيني مثل صلصلة الجرس“ یہ صین کی جمع ہے، جس کا معنی وقت ہے خواہ کم ہو یا زیادہ، یعنی ”أوقاتاً يأتيني“ اور احياناً ظرفیت کی بنا پر منصوب ہے اور اس کا عامل یاتینی ہے جو اس سے مؤخر ہے۔

مطلب یہ ہے کہ میرے پاس وحی ایسے آتی ہے جیسے جرس کی آواز ہوتی ہے یا اس طرح فرشتے کی آواز ہوتی ہے یا میں اسے سمجھنے میں مشقت اٹھاتا ہوں، وحی کی آواز سے مراد یا تو یہ ہے کہ اللہ تعالیٰ کے کلام کرنے کی آواز جبریل کے ذریعے سے نبی کریم علیہ السلام کو پہنچ جاتی ہے۔ جیسا کہ ریڈیو کی آواز ہوتی ہے وہ پیچھے تقریر کرنے والے کی آواز ہی ہوتی ہے وہ ریڈیو پر نئی آواز تو نہیں ہوتی صرف یہ ہے کہ بولنے والے کی آواز ریڈیو کے ذریعہ ذرا اونچی ہو جاتی ہے، اسی طرح اسپیکر کی آواز نئی نہیں ہوتی وہ مائک پر بولنے والے کی ہی آواز ہوتی ہے جو اسپیکر سے بلند ہو کر سامعین کو سنائی دیتی ہے، لہذا اسپیکر پر نماز پڑھانے والے امام کی اقتداء کی جاسکتی ہے اور یہ امام کی ہی اقتداء ہوگی، لیکن بعض حنفی یہ سمجھتے ہیں کہ اسپیکر سے صادر ہونے والی آواز نئی ہوتی ہے۔ لہذا اس پر اقتداء جائز نہیں ہے، یہ بات درست نہیں

① الأحزاب: ۶

② تفسیر ابن عادل میں ہے کہ جبریل علیہ السلام نبی کریم علیہ السلام پر چوبیس ہزار مرتبہ نازل ہوئے ہیں اور آدم علیہ السلام پر بارہ مرتبہ اور ادریس علیہ السلام پر چار مرتبہ اور نوح علیہ السلام پر پچاس مرتبہ اور ابراہیم علیہ السلام پر بیالیس مرتبہ اور موسیٰ علیہ السلام پر چار سو مرتبہ اور عیسیٰ علیہ السلام پر دس مرتبہ نازل ہوئے۔ واللہ اعلم (کوثر الدراری ۱/ ۱۹۹)

کیونکہ اس طرح کسی امام کی بھی اقتداء جائز نہیں ہوگی کیونکہ آواز کا قیام تسلسل کے ساتھ ہوتا ہے، اور ہوا کے اندر یکے بعد دیگرے آواز کی لہر دوسری سے پھر تیسری سے آخر تک ٹکراتی ہے۔ ایسے تمام ہوا کے اجزاء میں آواز پیدا ہو جاتی ہے۔ ہوا میں آواز سیدھی ایک طرف نہیں جاتی، بلکہ ہوا میں آواز ہر سننے والے کے کان میں پہنچتی ہے اور پوری پہنچتی ہے۔ یہ تو نہیں ہوتا کہ آدھی آواز ایک کان میں پڑے اور دیگر آدھی کسی اور کے کان میں پہنچے، لہذا سپیکر پر کلام کرنے والے کی آواز ہی آگے پہنچتی ہے۔ سپیکر تو آواز کو اونچا کرنے کا آلہ ہے۔ قدیم زمانے میں گنبد والی مسجد بناتے تھے اس میں امام یا خطیب کی آواز بلند ہو جاتی تھی یہ گویا اس زمانے کا سپیکر تھا۔ اگر سپیکر کی آواز نئی ہونے کی وجہ سے اقتداء جائز نہیں ہے تو پھر گنبد والی مسجد میں بھی جائز نہیں ہونی چاہیے، حالانکہ یہ سب کے نزدیک جائز ہے۔

خیر مطلب یہ ہے کہ اللہ تعالیٰ کی آواز آپ کو جبریل کے ذریعے پہنچ جاتی تھی، اور صلیۃ الجرس کی طرح آواز سے یہ مراد ہو سکتی ہے، یا مطلب یہ ہے کہ وہ آواز جبریل کی ہوتی تھی کیونکہ جبریل علیہ السلام اللہ تعالیٰ کی آواز سن کر آتا تھا اور آپ کے پاس تکلم اپنی آواز سے کرتا تھا گویا اس صورت میں صوت جبریل مخلوق ہوگی۔ اور پہلی صورت میں مخلوق نہیں ہوگی کیونکہ وہ اللہ تعالیٰ کے ساتھ قائم ہے، اور دوسری صورت میں جبریل کی آواز مخلوق ہوگی اگرچہ کلام مخلوق نہیں ہے۔ لیکن بعض کے نزدیک اس سے مراد جبریل کے آنے کی آواز ہے جیسا کہ ریل گاڑی آرہی ہو تو اسکی آواز سے اسکی آمد کا پتہ چل جاتا ہے۔ اس طرح جبریل کی آمد کی آواز صلیۃ الجرس کی طرح ہوتی تھی جس سے نبی کریم علیہ الصلوٰۃ والسلام کو جبریل کی آمد کا پتہ چل جاتا تھا، بعض نے کہا ہے کہ یہ جبریل کے پروں کی آواز تھی۔

شاہ ولی اللہ کہتے ہیں کہ نبی اکرم ﷺ پر جب فرشتہ وحی لے کر آتا تھا تو آپ کے ظاہری حواس بند ہو جاتے تھے، جیسا کہ قرآن کریم میں ہے ”إِلَّا مَنِ ارْتَضَىٰ مِنْ رَسُولٍ فَإِنَّهُ يَسْلُكُ مِنْ بَيْنِ يَدَيْهِ وَمِنْ خَلْفِهِ رَصَدًا ۚ لِيَعْلَمَ أَنْ قَدْ أَبْلَغُوا رَسُولَهُمْ وَاحْاطَ بِمَا لَدَيْهِمْ وَأَحْضَىٰ كُلُّ شَيْءٍ عَدَدًا“^① یعنی جب کسی نبی کی طرف وحی آتی ہے تو اسکی اندرونی قوتوں پر پہرہ بٹھا دیا جاتا ہے۔ اور دخل اندازی سے روک دیا جاتا ہے۔ اور جب یہ ظاہری حواس بند ہوں تو دماغ میں ایک آواز پیدا ہوتی ہے، جیسا کہ کانوں میں انگلیاں ٹھونس لیں تو شاں شاں کی آواز آنا شروع ہو جاتی ہے جب انگلیاں اٹھالیں تو یہ آواز نہیں آتی، گویا ان کے نزدیک حواس کے تعطل کی وجہ سے دماغ کے اندر جو آواز پیدا ہوتی تھی یہ مراد ہے۔ لیکن یہ بات درست نہیں ہے وہ آواز دراصل کلام کی یا جبریل کی آواز مراد ہے۔ صلیۃ الجرس میں صلیۃ کا معنی کھڑکھڑانا اور جرس کا معنی ٹلی ہے، اس پر اعتراض کرتے ہیں کہ حدیث میں جرس (ٹلی) کی مذمت آئی ہے کہ جس قافلے میں جرس ہو اس کے ساتھ رحمت کا فرشتہ نہیں ہوتا، اور آپ نے قافلہ کو حکم دیا تھا کہ اونٹوں کی گردنوں سے اتار اتار دو، کیونکہ اتار میں جرس ہوتی تھی، تو وحی کی آواز کو جرس سے کیوں تعبیر کیا ہے۔ اور محمود کو مذموم کے ساتھ کیوں تشبیہ دی گئی ہے؟ کیونکہ وحی مشبہ ہے جو کہ محمود ہے اور مشبہ بہ صوت

الجرس ہے جو مذموم ہے۔ حافظ ابن حجر رحمہ اللہ نے اسکا جواب دیا ہے کہ جرس کی آواز میں دو چیزیں ہوتی ہیں ایک ترنم اس سے فرشتے نفرت کرتے ہیں۔ دوسری اس میں شدت ہوتی ہے اس سے فرشتے نفرت نہیں کرتے اور وحی کو جرس کے ساتھ دوسری صفت میں تشبیہ دی گئی ہے یعنی شدت میں تشبیہ دینا مراد ہے، اور یہ شدت انسان کے کانوں پر شاق گذرتی ہے جیسا کہ آپ نے فرمایا وَهُوَ أَشَدُّ عَلَيَّ۔ ویسے توساری وحی سخت اور ثقیل ہوتی تھی جیسا کہ قرآن کریم میں ہے ”إِنَّا سَنُلْقِيْكَ قَوْلًا ثَقِيْلًا“^(۱) لیکن حدیث میں مذکور صورت زیادہ سخت ہوتی تھی، چونکہ وحی کے وقت آپ کے نظام عصبی پر سخت اثر پڑتا تھا اس لیے آپ سختی اٹھاتے تھے حتیٰ کہ سردی کے موسم میں نزولِ وحی کے وقت پسینہ پسینہ ہو جاتے تھے۔ بعض کہتے ہیں کہ یہ سختی اس وقت ہوتی تھی جب کوئی عذاب کی آیت نازل ہوتی تھی، یا حکم انتہائی ثقیل آجاتا تھا۔ بعد میں اللہ تعالیٰ نے تخفیف کر دی تھی جیسا کہ ارشاد باری تعالیٰ ہے۔ ”الْمَن نَّشْرَحْ لَكَ صَدْرَكَ وَوَضَعْنَا عَنكَ وِزْرَكَ الَّذِيْ أَنقَضَ ظَهْرَكَ“^(۲)

مولوی یحییٰ نے صلاصۃ الجرس کا معنی ڈھول کی آواز کر دیا ہے۔ حالانکہ لغت میں کہیں بھی اسکا معنی ڈھول نہیں کیا گیا، قولہ ”وہو أشدہ علی“ یعنی یہ وحی مجھ پر سخت ہوتی ہے، بعض احادیث میں آتا ہے کہ آپ نے فرمایا جب میں بیٹھا ہوتا ہوں تو سیٹی کی آواز پیدا ہوتی ہے جو میرے سینے میں داخل ہو جاتی ہے پھر میں دنیا و مافیہا سے منقطع ہو جاتا ہوں اس کے بعد جبریل کلام کرتا ہے۔ بعض کہتے ہیں کہ فرشتہ اپنی حیاء پر رہتا ہے نبی صلی اللہ علیہ وسلم بشریت چھوڑ دیتے تھے اور آپ پر روحانیت کا غلبہ ہو جاتا تھا پھر فرشتے سے مکالمہ ہو جاتا تھا۔ گویا مستفید ہونے کے لیے جبریل کے موافق ہونا ضروری ہے یا پھر جبریل بشری صورت میں آئیں اور آپ سے کلام کریں، ”وہو أشدہ علی“ سے معلوم ہوتا ہے کہ وحی کے وقت آپ کو تکلیف محسوس ہوتی تھی، اس کے بعد یہ تکلیف اٹھ گئی، گویا ایک عادت بن گئی۔

”فیفصم عنہ“^(۳) اسکو تین طرح پڑھ سکتے ہیں اسکا معنی منقطع ہونا ہے جیسے قرآن میں ”لا انفصام لہا“^(۴) ہے، ”وقد وعیت عنہ“ ماضی کا صیغہ بولا ہے کیونکہ جب فرشتہ کلام کرتا ہے تو آپ ہوش کی حالت میں ہوتے ہیں یعنی جب وہ باتیں کرتا ہے تو مجھے یاد ہو جاتی ہیں بے ہوشی کی حالت تو وہ سابق زمانہ میں ہوتی تھی، ”وأحياناً يتمثل لي الملك رجلاً“ ای تمثال رجل گویا یہ مفعول مطلق ہے۔ تمثال کے حذف ہونے کے بعد مضاف الیہ

① المزل: ۵

② سورة الم نشرح ۱، ۲، ۳

③ فیہ ثلاث روايات الأولى وهي أفصحها بفتح الياء وإسكان الفاء وكسر الصاد (ای يفصم) الثانية بضم أول وفتح ثالثه على صيغة المجهول من المضارع الثلاثي (ای يفصم) الثالثة بضم أوله وكسر الثالثة من أفصم المطر إذا أقلع وهي لغة قليلة وهذا من الثلاثي المزيد فيه (ای يفصم) (عمدة القاری ۱/ ۴۱)

④ البقرة: ۲۵۶

پر مضاف والا اعراب آگیا ہے، بعض نے حال بناتے ہوئے ہیۃ رجل معنی کیا ہے اور بعض نے اسے تمیز بنایا ہے۔ مولوی یحییٰ نے منصوب بنزع الخافض بنادیا ہے، حالانکہ منصوب بنزع الخافض ہر جگہ تو نہیں بنایا جاتا وہاں ہی ہوتا ہے جہاں معنوی اعتبار سے درست ہو، جیسے واختار موسیٰ قومہ میں ہے اصل میں من قومہ تھا، اور یہاں تہتمثل برجل مناسب نہیں کہ برجل سے رجلا بن گیا ہو۔ باقی رہی یہ بات کہ اس ملک سے کون سا فرشتہ مراد ہے بعض روایات میں آتا ہے کہ جبریل علیہ السلام مراد ہیں عینی نے یہاں لمبی بحث کی ہے کہ میں قاہرہ میں حدیث کی مجلس میں حاضر ہوا وہاں بڑے عالم فاضل لوگ جمع تھے جو علم حدیث کی معرفت رکھنے والے تھے، قاری نے بخاری شریف شروع سے پڑھی یہاں تک کہ ملک کا ذکر آیا تو میں نے ملک کے بارہ میں سوال کیا کہ یہ فرشتہ کونسا ہے انہوں نے کہا جبریل مراد ہے میں نے کہا اسکی دلیل کیا ہے تو وہ سب حیران ہو گئے، اس کے بعد مزید گفتگو کی ہے، پھر خود ہی کہا ہے کہ تو اتر سے ثابت ہے یہ فرشتہ جبریل ہے۔ جبکہ حافظ رحمۃ اللہ علیہ نے دو لفظوں میں جواب دے دیا ہے کہ یہ فرشتہ جبریل ہے جیسا کہ بعض روایات میں آیا ہے۔ عینی کو اسکا علم نہیں ہوگا باقی رہا ملک کا برجل بننا تو اس بارہ میں حافظ نے مختلف توجیہات ذکر کی ہیں، ایک توجیہ یہ ذکر کی ہے کہ فرشتے کی قدامت بہت بڑی ہے، اس میں سے جتنا حصہ انسان کا ہوتا ہے وہ وحی کے وقت قائم رہتا ہے، باقی اس سے فنا یا زائل ہو جاتا ہے۔ بعض کہتے ہیں باقی حصہ فنا یا زائل نہیں ہوتا بلکہ مخفی ہو جاتا ہے، اور نظر نہیں آتا، صرف اتنا حصہ نظر آتا ہے جو مرد بن جاتا ہے، بعض کہتے ہیں کہ تنفّس کی صورت ہوتی ہے، جیسے روئی پھیلی ہوتی ہے اور اسے اکٹھا کر دیا جاتا ہے، وحی کے وقت فرشتہ بھی تنفّس سے اکٹھا ہو جاتا ہے، اور ایک تہتمثل کی صورت یہ ہے کہ رائی کی حس مشترک میں اس کی شکل بن جائے اس میں نہ ازالہ ہو اور نہ ہی فنا ہو بلکہ ایک نئی شکل اس کی حس مشترک میں پیدا ہو جائے اور وہ خارج میں ایک آدمی نظر آئے، ایسے جن بھی کر لیتے ہیں، کہ جس شخص کو دکھانا مقصود ہوتا ہے اس کی حس مشترک میں ایک شکل منطبع کر دیتے ہیں۔ پھر وہ شکل اسی آدمی کو نظر آتی ہے، دوسرا کوئی اسے نہیں دیکھتا، کیونکہ وہ شکل اسی کے دماغ میں ہوتی ہے جس کی حس مشترک میں منطبع کی گئی ہے دوسرے کسی کے دماغ میں تو نہیں ہوتی۔ ایک صورت یہ بھی ہے کہ وہ خود ایسا ہو جائے کہ اسے مختلف شکلوں میں تبدیلی کا اختیار حاصل ہو جیسا کہ متکلمین کہتے ہیں کہ ملائکہ کیا ہیں ”أجسام نورانية لطيفة تتشكل بأشكال مختلفة“ یعنی وہ مختلف شکلیں بن جاتے ہیں، جنوں کا بھی بعض وقت تہتمثل ہو جاتا ہے، جیسے واقعات ذکر کرتے ہیں کہ فلاں کے پاس جن آدمی کی شکل میں پڑھتا تھا، حضرت جبریل کو آخری عرصہ حیات میں سب نے انسانی شکل میں دیکھا تھا، ایسے ہی جب فرشتے لوط علیہ السلام کے پاس آئے تھے تو کفار نے بھی دیکھ لیئے تھے، تہتمثل کی یہ صورت اور نوعیت ہے۔ معلوم ہوتا ہے کہ خارج میں کچھ تبدیلی پیدا ہو جاتی ہے۔ یہ نہیں کہ دماغ میں شکل کا انطباع ہو، فرید کوٹ کا مولوی حنیف بتا رہا تھا کہ میرے پاس ایک جن پڑھتا تھا وہ میرے ہی خلاف ہو گیا تھا اس نے اپنی شکل انسانی بنائی ہوئی تھی جب اس نے وہ شکل چھوڑی اور غائب ہوا تو دھماکہ سا ہوا جیسے کوئی چیز ٹوٹتی ہے، ہو سکتا ہے کہ جن خود شکل بنا لیتے ہیں۔ اور کچھ عناصر وغیرہ تیار کر کے اس کے اندر حلول کر جاتے ہیں۔ ایسے فرشتے بھی عناصر کی شکل بنا لیتے ہوں گے۔



یہ بمنزلہ جسم کے ہوں گے اور وہ خود بمنزلہ روح کے ہوں گے۔ اس کے توسط سے وہ کام کرتے ہوں گے۔ جیسا کہ جبریل علیہ السلام حضرت وحیہ کلی کی شکل میں آیا کرتا تھا اور لوگوں نے بھی اسے دیکھا تھا، یہ گویا تمثیل کی دیگر صورت ہے۔ شاہ ولی اللہ رحمہ اللہ کا خیال یہ ہے کہ ملک جبروتی قوت کا نام ہے یعنی عالم مثال کے اندر جبروتی شکل کا نام فرشتہ ہے۔ صوفیاء کی اصطلاح: صوفی چار الفاظ استعمال کرتے ہیں ۱۔ لاهوت ۲۔ جبروت ۳۔ ملکوت ۴۔ ناسوت۔

یہ لوگ لاهوت وجود کے اعلیٰ درجے کو کہتے ہیں۔ عام صوفی تنزلات خمسہ کے قائل ہیں وہ ہیں ظاہر وجود، باطن وجود حب جبروتی۔ وحدت اور عہدیت، یہ پانچ درجے مانتے ہیں ان سب سے اوپر لاهوت ہے، اور یہ اس کے تنزلات ہیں۔ وحدت کو سائر اول کہتے ہیں، عام صوفی اس بات کے قائل ہیں کہ ظاہر وجود نفس کلی ہی ہے، بعض اسکو روح بھی کہہ دیتے ہیں، اسکا ظہور مختلف افراد کے اندر ہوتا ہے جب زید کے اندر ظاہر ہوتا ہے تو زید کا نفس صناعیت کا ہو جاتا ہے عمرو کے اندر آتا ہے تو عمرو کا نفس صناعیت کا ہو جاتا ہے ہے ایک ہی۔ اسکا اس میں انطباع ہوتا ہے۔ اس لیے اگر کسی کا نفس صناعیت کا فنا ہو جائے تو وہ سارے جہان کو سمجھتا ہے کہ میں ہی ہوں، کیونکہ سارے جہان کا نفس کلی ایک ہی ہے، بعض لوگ ظاہر وجود کا حقیقت محمدی نام رکھتے ہیں، ظاہر وجود یعنی جس کے تعلق کی وجہ سے شئی خارج میں پائی جاتی ہے، اور باطن وجود اسماء کو بھی کہہ دیتے ہیں یعنی تمام چیزوں کا وجود ایک ہے۔ ایک تجلیات کا سلسلہ ہے اسکی بھی کئی قسمیں ہیں، تجلیات مجردہ اور صوریہ اور معنویہ اور مثالیہ شاہ اسماعیل شہید نے تجلیات اور تنزلات کا نام جبروت رکھا ہے۔

اور تجلیات غیر متناہی ہیں، جبکہ تجلیات کا نام جبروت ہے تو فرشتہ جبروتی چیز ہے۔ کیونکہ وہ جب عالم مثال میں شکل اختیار کر لیتا ہے اس کا نام فرشتہ ہو جاتا ہے۔ اور ملکوت گویا ایک مثالی جہان کا نام ہے اور عالم مثال میں ہر چیز کا وجود مثالی ہوتا ہے، اور عالم مثال کے اندر ان کے ہاں دو چیزیں ہوتی ہیں ایک ان کا اصلی وجود ہوتا ہے، اس کے بعد وہ چیز عالم شہادت میں آتی ہے، گویا یہاں سے شکلیں وہاں منطبع ہوتی ہیں، اس لیے عالم مثال عالم شہادت کے لیے اصل ہے۔ پہلے وہاں چیز ہوتی ہے اس کے بعد یہاں آتی ہے، اس پر آیت پیش کرتے ہیں ”وَإِنزَلْ لَّكُمْ مِنَ السَّمَاءِ مَاءً ثُمَّ نَبْتَئُكَ أَزْوَاجًا“^۱ اسکا معنی کرتے ہیں کہ وہاں عالم مثال کے اندر پہلے ان کا وجود ہوتا ہے جسے السماء سے تعبیر کیا ہے، پھر عالم شہادت کی طرف ان کا وجود ہو جاتا ہے اور یہاں سے وہاں اعمال چڑھتے ہیں، ان کا وجود جو یہاں ہوتا ہے اس کے مقابلہ میں وہاں مثالی وجود اس کے بعد پیدا ہوتا ہے، اس کا نام ملکوت رکھا ہے۔ یہ جہان جو ہے اس کے اندر جوہر و اعراض سب موجود ہیں عناصر و افلاک وغیرہ کا نام ناسوت رکھا ہے۔ اور عالم مثال کے اندر جب حقیقت جبروتی کا تمثیل ہو جاتا ہے تو اس کا نام فرشتہ ہے۔

قولہ: ”قَالَتْ عَائِشَةُ وَلَقَدْ رَأَيْتَهُ يُنْزِلُ عَلَيْهِ الْوَحْيَ“ میں نے آپ کو دیکھا کہ سخت سردی کے دن بھی آپ پر وحی نازل ہوتی جب وحی ختم ہوتی تو آپ کو اتنی گرمی ہوتی کہ آپ کی جبین مبارک سے پسینہ بہہ رہا ہوتا تھا، جبین، جبہ کے دونوں اطراف کو کہتے ہیں، جبہ سامنے ہوتی ہے اور دائیں بائیں دونوں اطراف کو جبین کہتے ہیں، قرآن کریم

میں ہے ”وَتَلَّهُ لِلْجَبِينِ“^(۱) جیسے جانور کو ذبح کرتے وقت چہرے کی ایک طرف لٹاتے ہیں، اوندھے منہ لٹانے پر تو جبین کا لفظ نہیں بولا جائے گا۔ جیسا کہ بعض لوگوں کا خیال ہے۔ گویا کہ جبین اور جبہ میں فرق ہے۔ جبین ہر انسان اور حیوان کے دو ہوتے ہیں جبکہ جبہ ایک ہی ہوتا ہے، کپٹی کے قریب پسینہ زیادہ بہتا ہے۔ اس لئے فصد کا لفظ آیا ہے۔ اور فصد رگ کے کاٹنے کو کہتے ہیں۔ جیسے جب کوئی رگ کٹ جائے تو اس سے خون بڑی تیزی سے بہتا ہے۔ اسی طرح آپ کا پسینہ بڑی تیزی سے بہتا تھا۔ مطلب یہ ہے کہ آپ کے نظام عصبی پر زیادہ اثر پڑتا تھا۔ چمڑا نظام عصبی ہے اس میں مسام ہوتے ہیں جب مشقت اور سخت محنت کا کام کیا جائے تو جسم میں حرارت اور گرمی پیدا ہوتی ہے۔ اور ان مساموں سے رطوبتیں بہنے لگتی ہیں۔

مناسبت حدیث: پہلی حدیث ”انما الاعمال بالنیات“ سے نبی اکرم ﷺ کا مخلص ہونا ثابت کیا ہے اور آپ سے افتراء کی نفی کی ہے۔ کیونکہ جو شخص مفتری ہو وہ کامیاب نہیں ہو سکتا، اور آپ کی کامیابی تو یقینی ہے لہذا آپ کا اخلاص ثابت ہوا اور افتراء کی نفی ہو گئی۔ اور یہ دوسری حدیث ہے، اس سے یہ ثابت کیا ہے کہ آپ کی وحی برحق ہے اور یہ کلام نفسی نہیں ہے۔ کیونکہ بعض دفعہ کوئی شخص پاگل ہو تو وہ ایسی ویسی باتیں کرنا شروع کر دیتا ہے، اس کا دماغ ایسا ہو جاتا ہے کہ اس میں جو خیالات آتے ہیں وہ متمثل ہو کر سامنے آجاتے ہیں چونکہ ایسے شخص کا دماغ خراب ہوتا ہے اور دماغ کی خرابی کی وجہ سے ادھر دیکھتا ہے تو اسے کوئی چیز نظر آرہی ہوتی ہے ادھر دیکھتا ہے تو کوئی اور چیز نظر آرہی ہوتی ہے، جس سے وہ باتیں کرتا ہے، اصل بات یہ ہے کہ انسان کے اندر ایک قوت خیالی ہوتی ہے۔ اس میں کئی چیزیں ہوتی ہیں۔ انسان جو چیزیں دیکھتا ہے جب تک انہیں دیکھتا رہے تو حس مشترک میں ہوتی ہیں اور جب انہیں دیکھنا چھوڑ دے یا وہ چیز نظر سے اوجھل ہو جائے تو وہ چیزیں خیال کے اندر چلی جاتی ہیں۔ اور اگر دماغی خرابی ہو تو ایسے بھی ہوتا ہے کہ خیالی چیزیں حس مشترک میں آجاتی ہیں، اور اسے باہر نظر آنا شروع ہو جاتی ہیں۔ اور وہ کہنے لگتا ہے فلاں صاحب آگئے ہیں، حالانکہ کوئی نہیں آئے ہوتے۔ ایسا آدمی پاگل ہوتا ہے۔ جیسا کہ لوگ تصور شیخ کرتے ہیں۔

تصور شیخ: تصور شیخ کا مطلب یہی ہوتا ہے کہ انسان شیخ کا نقشہ اس طرح پکائے کہ شیخ نظر آنا شروع ہو جائے، کئی لوگ سیاہ ٹکے لیکر اس پر کسی کا تصور پکاتے ہیں، اس پر تصور جمانے کے ساتھ سیاہ ٹکے رفتہ رفتہ سرخ ہونا شروع ہو جاتا ہے۔ اور سرخ ہونے کے بعد پھر سفید ہو جاتا ہے، پھر بعض اوقات غائب چیزیں نظر آنا شروع ہو جاتی ہیں، ایک مستری آدمی نے بتایا کہ ایک مرتبہ میں باہر جا رہا تھا، راستے میں میں نے ایک آدمی کو دیکھا جو رسیوں میں جکڑا ہوا درخت سے بندھا ہوا تھا اس نے مجھے بلایا اور کہا کہ میری رسیوں کو کھولو، اس کی رسیاں کھولیں تو اس نے بتایا کہ میں عیسائی ہوں میں جن نکالنے کا کام کرتا ہوں، میں نے وضوء نہیں کیا تھا اور اسی حالت میں جنوں کے قابو آ گیا انہوں نے مجھے رسیوں میں جکڑ کر درخت سے باندھ دیا، چونکہ تم نے مجھے کھولا ہے میں تمہیں وہ عمل بتا دیتا ہوں، اس نے کہا ٹکے لیکر اسے پکاؤ، جب یہ عمل پک جائیگا تو پھر دور سے چیزیں نظر آنا شروع ہو جائیں گی، حتیٰ کہ جن بھی دکھائی دیں گے، اس نے کہا میں پکاتا رہا

جب نصف مہینہ ہوا تو مجھے بتانے والا استاد نظر آگیا، اب مجھے جن بھی نظر آتے ہیں میں جب دکان پر بیٹھتا ہوں تو مجھے آکر السلام علیکم کہتے ہیں۔ میری دکان پر کسی گاہک کو نہیں آنے دیتے، تصور شیخ کی حقیقت بھی ایسی ہی ہے، کیونکہ تصور شیخ کا مطلب یہی ہے کہ جب شیخ کے تصور کو ہر وقت سامنے رکھے گا تو اس کی شکل آہستہ آہستہ حس مشترک^[۱] میں آجائے گی حس مشترک میں آنے کے بعد نظر آنا شروع ہو جائے گی۔ اسے دھوکہ لگے گا وہ سمجھے گا کہ پیر صاحب آئے ہیں۔ کیونکہ ہمارا سینہ کھل گیا ہے ان وہابیوں کا سینہ نہیں کھلا ہوا اس لیے انکار کرتے ہیں اور وہ یہ بات نہیں سمجھیں گے کہ اس کا دماغ خراب ہو گیا ہے کیونکہ وہ شکل جو خیال میں تھی وہ تصور جمانے سے حس مشترک میں آگئی ہے اس لیے نظر آنی شروع ہو گئی ہے اور یہ دماغ کی خرابی ہے، صوفی لوگ اس طرح کی باتیں بتاتے ہیں اگر کوئی شخص کسی عورت پر یا کسی لڑکے پر فریفتہ ہو جائے تو اسے کہتے ہیں کہ اسکی شکل پکاؤ۔ اسکی شکل پکانے کے بعد تم کو راز کھلے گا۔ دراصل اس کا مطلب بھی یہی ہوتا ہے کیونکہ جس سے عشق ہو جائے اسکی شکل عاشق کے سامنے رہتی ہے، اور ہر وقت سامنے رہنے کی وجہ سے وہ شکل خیال سے حس مشترک میں آجاتی ہے اور پھر باہر دکھائی دیتی ہے حالانکہ باہر کوئی بھی نہیں ہوتا، لوگ سمجھتے ہیں کہ یہ کمال کو پہنچ چکا ہے، حالانکہ اس کا دماغ خراب ہو چکا ہوتا ہے، صوفیاء تصور شیخ اور عشق مجازی کا بڑے اہتمام سے سبق دیتے ہیں جیسا کہ ملا جامی کہتا ہے۔ متاب از عشق رو گر چہ مجازی۔ کہ آل بحر حقیقت کار سازی۔ بلوح اول الف، با۔ تا مخوانی۔ سوی خواندن قرآن کے دانی۔ کہتا ہے کہ قرآن پڑھنا بھی تب آتا ہے جبکہ پہلے الف۔ با۔ تا کی تختی پڑھو، مراد یہ کہ عشق مجازی پہلے ہو گیا پہلے ہی اسے بے ایمان کرنا جس سے اس کا اعتقاد خراب ہو جاتا ہے وہ سمجھتا ہے کہ پیر صاحب آجاتے ہیں اور سینہ کھلنے کا گمان کرتے ہیں۔ ہاں اس میں یہ ضرور ہوتا ہے کہ بعض دور کی چیزیں بھی نظر آنا شروع ہو جاتی ہیں، جو کہ اس وقت سامنے موجود نہیں ہوتیں، وہ اسے کشف سمجھتے ہیں جس سے وہ سمجھتے ہیں کہ یہ بڑا باکمال ہو گیا ہے، ورنہ کشف کچھ بھی نہیں ہے اسی لیے کہتے ہیں۔ کفش بر سر کشف۔ کشف کے سر پر جوتے مارو۔ اور یہ طریقہ اللہ تعالیٰ کی رضا کا نہیں ہے۔ جب یہ لوگ یہ کورس پورا کر لیتے ہیں اور انہیں ذہنی تصورات خارجی وجود میں نظر آنے لگتے ہیں تو اس کے بعد نبی کریم ﷺ پر تصور جمانا شروع کر دیتے ہیں آپ کا جو نقشہ ان کے ذہن میں ہوتا ہے اس پر مشق کرتے ہیں یہاں تک کہ آپ کی صورت جو ان کے ذہن میں ہوتی ہے، خارج میں نظر آنے لگتی ہے۔ اس سے یہ لوگ دھوکہ کا شکار ہوتے ہیں اور اس صورت کو نبی کریم ہی ماننا شروع کر دیتے ہیں اور اسی سے ہی آپ کے

[۱] اس کی تعریف یہ ہے ”الحس المشترك هو عبارة عن قوة مودعة في مقدم التجويف الأول من التجاويف الثلاث التي في الدماغ“ یعنی حس مشترک اس قوت کا نام ہے جو (اللہ تعالیٰ کی طرف سے دماغ کے تین خانوں میں سے پہلے خانے کے اگلے حصے میں رکھی ہوئی ہے۔ ”والخیال عبارة عن قوة مودعة في آخر التجويف الأول“ یعنی خیال وہ قوت کہلاتی ہے جو پہلے خانے کے آخر میں ودیعت کی گئی ہے ”والوهم عبارة عن قوة مودعة في آخر التجويف الأوسط من الدماغ“ یعنی وہم وہ قوت ہے جو دماغ کے درمیانے خانے کے آخر میں ہوتی ہے۔

حاضر و ناظر ہونے کا عقیدہ قائم کر لیتے ہیں۔ اور جو لوگ ان کی اس مشق بازی کے نتیجہ کو تسلیم نہیں کرتے انہیں اندھے اور طرح طرح کے القاب سے نوازنے لگتے ہیں۔ ایسے یہ لوگ تصور شیخ یا عشق مجازی کی پہلی منزل طے کرنے کے بعد دوسری منزل نبی اکرم ﷺ کا تصور پکانا قرار دیتے ہیں۔ دماغی توازن چونکہ پہلے ہی بگڑ چکا ہوتا ہے اسی وجہ سے جو تصور خیال میں پختہ کیا ہوتا ہے وہی انہیں خارج میں نظر آنے لگتا ہے۔ اس کے بعد پھر تیسری منزل تصور الہ کی طرف آتے ہیں حالانکہ حقیقی تصور الہ تو ممکن نہیں ہے اس لیے ذات الہی کا جو تصور ان کے ذہن میں مرتسم ہوتا ہے پکانے کی وجہ سے وہ انہیں باہر نظر آنے لگتا ہے۔ ورنہ حقیقت ہے کہ انسانی بصیرت ذات اقدس کے جلوہ کا مشاہدہ کرنے سے ہی قاصر ہے ”لَا تُدْرِكُهُ الْأَبْصَارُ وَهُوَ يُدْرِكُ الْأَبْصَارَ وَهُوَ اللَّطِيفُ الْخَبِيرُ“^(۱) اللہ تعالیٰ کی فرضی صورت جو ان کے خیال میں پختہ کی ہوتی ہے جب وہ دماغی بگاڑ کی وجہ سے باہر نظر آتی محسوس ہوتی ہے تو کہتے ہیں کہ ہمارا سینہ کھل گیا ہے۔ وہابی مانتے نہیں ان کا سینہ نہیں کھلا۔ اس مقام میں بڑے عالموں کو بھی غلطی لگ جاتی ہے وہ بھی سمجھ لیتے ہیں کہ واقعی نبی علیہ السلام حاضر ہو جاتے ہیں۔ یا شیخ عبد القادر پر یہ مشق کی گئی ہو تو کہتے ہیں کہ شیخ عبد القادر پہنچ گئے ہیں۔ جیسا کہ مولوی اشرف علی تھانوی کو غلطی لگی ہے اور اس نے یہ کہہ دیا کہ خاصاں کے واسطے یا شیخ عبد القادر جیلانی شیعہ اللہ پڑھنا جائز ہے عامان واسطے پڑھنا جائز نہیں ہے۔ کیونکہ خاصوں کا عالم مثال کے ساتھ تعلق ہو جاتا ہے اور بزرگوں کے ساتھ رابطہ ہو جاتا ہے، حالانکہ اصل بات یہ ہے کہ ان کے ساتھ تعلق پیدا نہیں ہوتا بلکہ دماغ خراب ہوتا ہے اور خیال سے چیز حس مشترک میں آ جاتی ہے جو کہ دماغی بگاڑ کی علامت ہے اور اس سے سمجھ لیا جاتا ہے کہ سینہ کھل گیا ہے اور عالم مثال سے تعلق پیدا ہو گیا ہے، مولوی فقیر اللہ نے اس کی اور وحید الزماں کی غلطیوں کے متعلق ایک رسالہ لکھا تھا جس کا نام ”اعلام اهل الزمان بغلطات اشرف علی و وحید الزمان“ تھا کیونکہ وحید الزمان نے بھی شیعہ جیسی باتیں کی ہیں اس لیے کہ یہ پہلے تفضیلی شیعہ تھے، ان کے بھائی بدیع الزمان الہمدیث تھے ان کی کوشش سے وحید الزمان الہمدیث ہوئے ہیں لیکن پہلا اثر کچھ باقی رہا ہے۔ اس لیے مولوی محمد حسین نے کہا ہے کہ وحید الزمان کی کتابوں کو ذرا غور سے پڑھنا چاہیے کیونکہ اس کے اندر کچھ تشیع باقی ہے، مولوی فقیر اللہ نے اعلام اہل الزمان بغلطات اشرف علی و وحید الزمان کے نام سے ان کا رد لکھا ہے۔ اور مولوی اشرف علی کو یہ غلطی لگی ہے کہ اس نے کہا ہے کہ یا شیخ عبد القادر جیلانی شیعہ اللہ کہنا خاصوں کے لیے جائز ہے یہ ان کو بڑی غلطی لگی ہے، ایسے ہی پروفیسر نجم الدین کے زمانے میں مولوی انور شاہ وہاں آئے کسی نے ان سے پوچھ لیا کہ کیا یا شیخ عبد القادر جیلانی شیعہ اللہ کہنا جائز ہے یا نہیں؟ انور شاہ نے کہا۔ مولوی رشید احمد گنگوہی کے دو فتوے ہیں ایک فتوے میں انہوں نے جائز لکھا ہے ایک میں منع کیا ہے، مولوی نجم الدین نے کہا کہ آپ نے تو یہ جواب دیکر ہماری محنت کا بیڑہ غرق کر دیا ہے۔ مدت ہو گئی ہے انکو شرک سے روکتے ہوئے آپ نے تو دروازہ ہی کھول دیا ہے۔ ویسے فیض الباری میں ایک جگہ لکھا ہے کہ نہیں کہنا چاہیے یہ شاید اس لیے کہ بعد میں تنبیہ ہو گئی ہوگی۔ اس سے ملتا جلتا واقعہ شرقپور کا ہے وہاں ایک مسجد کے دروازے



پر یا شیخ عبدالقادر جیلانی شیئاً اللہ لکھا ہوا تھا، مسجد بریلویوں کی تھی۔ وہاں ایک دیوبندی آگیا، اس نے کہا کہ کسی طرح یہ الفاظ مٹانے چاہئیں، لیکن بریلوی اس پر پکے تھے وہ مٹانے کے لیے تیار نہ تھے آخر کار دیوبندی نے یہ تجویز پیش کی کہ بھی مسجد شہید کر کے نئی بنائی جائے، اس طرح مسجد بلند بھی ہو جائے گی اور وسیع بھی ہو جائے گی۔ اس کا مقصد یہ تھا کہ یہ گیٹ بھی گرائیں گے تو یہ الفاظ بھی ختم ہو جائیں گے۔ انہوں نے کیا کیا، ساری مسجد گرا دی لیکن وہ دروازہ ویسے ہی کھڑا رہنے دیا۔ دیوبندی نے دیکھا کہ جو کام کرنا تھا وہ ہوا نہیں۔ اس نے اپنے ہم خیال لوگ ساتھ لے کر رات کو وہ دروازہ بھی گرا دیا۔ بریلویوں نے کیس کر دیا کہ یہ وہابی آدمی ہے۔ اس نے پیر صاحب کی بے ادبی کی ہے اس نے کہا کہ یا شیخ عبدالقادر کہنا تو فقہ میں بھی منع ہے ”من قال شیئاً للہ بعض یکفر و بعض یخشى علیہ الکفر و بعض یقرر“ عدالت نے کہا اپنا کوئی عالم پیش کرو جو اسے منع کہتا ہے وہ مولوی احمد علی کو لے گئے اس نے جا کر بیان دیدیا کہ بعض اس کو جائز کہتے ہیں اور بعض منع کہتے ہیں قاضی نے انہیں پندرہ روپے جرمانہ کر دیا کہ تمہارا عالم کہتا ہے کہ بعض کے نزدیک یہ جائز ہے۔ پھر تمہیں دیوار گرانے کی کیا ضرورت تھی، یہ اصل میں تصور شیخ کے اثرات ہیں جو گمراہی کا ذریعہ بنتے ہیں، صحابہ کرام نے تو ایسے کام نہیں کئے، اگرچہ تصور شیخ فی نفسہ شرک نہیں لیکن یہ شرک کا ذریعہ بنتا ہے۔ لوگ اسے حاضر و ناظر سمجھ کر اسے کچھ کرنے والا سمجھ لیتے ہیں، اور کہتے ہیں ہمارا سینہ کھل گیا ہے وہابی لوگ اندھے ہیں حافظ ابن القیم رحمہ اللہ نے کہا ہے کہ یہ لوگ ہمیں کہتے ہیں کہ یہ اندھے ہیں لیکن ہم انہیں کہتے ہیں کہ تم پاگل ہو گئے ہو اور تمہارا دماغ خراب ہو گیا ہے۔ مافی الاذھان چیز کو تم مافی الاعیان سمجھ لیتے ہو اور یہ پاگلوں کا کام ہے۔ عوام الناس کو حقیقت کا علم نہیں ہوتا اور وہ دھوکے میں مبتلا رہتے ہیں۔

خیر: احادیث مذکورہ کا بدء الوحی سے تعلق بالکل واضح ہے کہ یہ کلام افتراء یا کلام نفسی نہیں ہے بلکہ اللہ تعالیٰ کی طرف سے نازل ہونے والی وحی ہے۔ جیسا کہ ارشاد باری تعالیٰ ہے ”إِنَّا أَوْحَيْنَا إِلَيْكَ كَمَا أَوْحَيْنَا إِلَى نُوحٍ وَالنَّبِيِّينَ مِنْ بَعْدِهِ“^(۱) یعنی جیسے پہلے انبیاء کی طرف وحی ہوتی تھی اسی طرح آپ کی طرف وحی ہوتی ہے، وحی کی دو حالتیں ہیں ایک بالواسطہ اور دوسری بلاواسطہ۔ بعض لوگ اعتراض کرتے ہیں کہ وحی کی ان دو کے علاوہ اور حالتیں بھی ہیں، بعض نے چھیالیس تک پہنچائی ہیں، اور بعض سات کہتے ہیں، خواب کے اندر بھی آپ کو وحی ہو جاتی تھی، اور براہ راست بھی اللہ تعالیٰ آپ سے ہم کلام ہوا ہے لیکن یہ بہت نادر ہے۔ کبھی فرشتہ اصلی حالت میں بھی آپ کے پاس آیا ہے۔ لیکن یہ بھی دو دفعہ کا واقعہ ہے۔ خواب کو اس لیے ذکر نہیں کیا کیونکہ یہ عام لوگوں کو بھی آجاتا ہے۔ اس طرح الہام بھی انبیاء کے ساتھ خاص نہیں ہے دوسروں کو بھی ہو سکتا ہے جیسے قرآن کریم میں ہے ”فَالْهَمَّهَا فَجُورَهَا وَتَقْوَاهَا“^(۲) اور حدیث مذکور میں سوال بھی صرف وحی کے بارہ میں ہے۔ اور اسکی دو حالتیں ہیں ایک بلاواسطہ یہ صورت بھی شاذ و نادر ہی ہے۔ نبی اکرم ﷺ نے معراج کی رات اللہ تعالیٰ سے بلاواسطہ کلام کی ہے۔ اور اللہ تعالیٰ نے آپ سے گفتگو فرمائی

① النساء: ۱۶۳

② الشمس: ۸

ہے۔ لیکن جو صورت اغلب تھی اسکو ذکر کر دیا ہے کیونکہ قرآن کریم بھی جبریل علیہ السلام کے توسط سے ہی نازل ہوا ہے ”قُلْ مَنْ كَانَ عَدُوًّا لِلْجَبْرِئِلِ فَإِنَّهُ نَزَّلَهُ عَلَى قَلْبِكَ بِإِذْنِ اللَّهِ.....“^(۱) دوسرے مقام میں ہے ”نَزَلَ بِهِ الرُّوحُ الْأَمِينُ عَلَى قَلْبِكَ لِتَكُونَ مِنَ الْمُنْذِرِينَ“^(۲) نیز فرمایا ”إِنَّهُ لَقَوْلُ رَسُولٍ كَرِيمٍ ذِي قُوَّةٍ عِنْدَ ذِي الْعَرْشِ مَكِينٍ“^(۳) اس کے بعد فرمایا ”وَمَا صَاحِبُكُمْ بِمَجْنُونٍ“^(۴) یعنی جیسے مجنون لوگوں کو شکلیں نظر آتی ہیں نبی علیہ السلام کی وحی کی یہ صورت نہیں ہے، بلکہ آپ حقیقتہ جبریل علیہ السلام کو دیکھتے ہیں ”وَلَقَدْ رَآهُ بِالْأُفُقِ الْمُبِينِ“^(۵)

۳۔ حَدَّثَنَا يَحْيَى بْنُ بُكَيْرٍ، قَالَ: حَدَّثَنَا اللَّيْثُ، عَنْ عُقَيْلٍ، عَنْ ابْنِ شِهَابٍ، عَنْ عُرْوَةَ بْنِ الزُّبَيْرِ، عَنْ عَائِشَةَ أُمِّ الْمُؤْمِنِينَ، أَنَّهَا قَالَتْ: «أَوَّلُ مَا بُدِيَ بِهِ رَسُولُ اللَّهِ صَلَّى اللَّهُ عَلَيْهِ وَسَلَّمَ مِنَ الْوَحْيِ الرُّؤْيَا الصَّالِحَةُ فِي النَّوْمِ، فَكَانَ لَا يَرَى رُؤْيَا إِلَّا جَاءَتْ مِثْلَ فَلَقِ الصُّبْحِ، ثُمَّ حُبِبَ إِلَيْهِ الْخَلَاءُ وَكَانَ يَخْلُو بَغَارِ حِرَاءٍ، فَيَتَحَنَّنُ فِيهِ وَهُوَ التَّعَبُّدُ اللَّيَالِي ذَوَاتِ الْعَدَدِ قَبْلَ أَنْ يَنْزِعَ إِلَى أَهْلِهِ وَيَتَزَوَّدَ لِدَلِكِ، ثُمَّ يَرْجِعُ إِلَى خَدِيجَةَ فَيَتَزَوَّدُ لِمِثْلِهَا حَتَّى جَاءَهُ الْحَقُّ وَهُوَ فِي غَارِ حِرَاءٍ، فَجَاءَهُ الْمَلَكُ، فَقَالَ: اقْرَأْ، قَالَ: مَا أَنَا بِقَارِئٍ، قَالَ: فَأَخَذَنِي فَغَطَّنِي حَتَّى بَلَغَ مِنِّي الْجَهْدَ، ثُمَّ أَرْسَلَنِي، فَقَالَ: اقْرَأْ، قُلْتُ: مَا أَنَا بِقَارِئٍ، فَأَخَذَنِي فَغَطَّنِي الثَّانِيَةَ حَتَّى بَلَغَ مِنِّي الْجَهْدَ، ثُمَّ أَرْسَلَنِي، فَقَالَ: اقْرَأْ، فَقُلْتُ: مَا أَنَا بِقَارِئٍ، فَأَخَذَنِي فَغَطَّنِي الثَّالِثَةَ، ثُمَّ أَرْسَلَنِي فَقَالَ: «اقْرَأْ بِاسْمِ رَبِّكَ الَّذِي خَلَقَ ۝ خَلَقَ الْإِنْسَانَ مِنْ عَلَقٍ ۝ اقْرَأْ وَرَبُّكَ الْأَكْرَمُ ۝» سورة العلق آية ۱-۳، فَرَجَعَ بِهَا رَسُولُ اللَّهِ صَلَّى اللَّهُ عَلَيْهِ وَسَلَّمَ يَرْجُفُ فُؤَادُهُ فَدَخَلَ عَلَى خَدِيجَةَ بِنْتِ خُوَيْلِدٍ رَضِيَ اللَّهُ عَنْهَا، فَقَالَ: زَمِّلُونِي زَمِّلُونِي، فَزَمَّلُوهُ حَتَّى ذَهَبَ عَنْهُ الرَّوْعُ، فَقَالَ لِيَخْدِيجَةَ، وَأَخْبَرَهَا الْخَبَرَ: لَقَدْ خَشِيتُ عَلَى نَفْسِي، فَقَالَتْ خَدِيجَةُ: كَلَّا وَاللَّهِ مَا يُخْزِيكَ اللَّهُ أَبَدًا، إِنَّكَ لَتَصِلُ الرَّحِمَ، وَتَحْمِلُ الْكَلَّ، وَتَكْسِبُ الْمَعْدُومَ، وَتَقْرِي الضَّيْفَ، وَتُعِينُ عَلَى نَوَائِبِ الْحَقِّ، فَانْطَلَقَتْ بِهِ خَدِيجَةُ حَتَّى أَتَتْ بِهِ وَرَقَةَ بْنَ نَوْفَلٍ بْنِ أَسَدِ بْنِ عَبْدِ الْعَزَى



شرح
بخاری

① البقرة: ۹۷

② الشعراء: ۱۹۳، ۱۹۴

③ التکویر: ۱۹، ۲۰

④ التکویر: ۲۲

⑤ التکویر: ۲۳



ابْنِ عَمِّ خَدِيجَةَ، وَكَانَ امْرَأً تَنْصَرَفَ فِي الْجَاهِلِيَّةِ، وَكَانَ يَكْتُبُ الْكِتَابَ الْعِبْرَانِيَّ، فَيَكْتُبُ مِنَ الْإِنْجِيلِ بِالْعِبْرَانِيَّةِ مَا شَاءَ اللَّهُ أَنْ يَكْتُبَ، وَكَانَ شَيْخًا كَبِيرًا قَدْ عَمِيَ، فَقَالَتْ لَهُ خَدِيجَةُ: يَا ابْنَ عَمِّ، اسْمَعْ مِنْ ابْنِ أَخِيكَ، فَقَالَ لَهُ وَرَقَةُ: يَا ابْنَ أَخِي، مَاذَا تَرَى، فَأَخْبَرَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ خَبْرَ مَا رَأَى، فَقَالَ لَهُ وَرَقَةُ: هَذَا النَّامُوسُ الَّذِي نَزَلَ اللَّهُ عَلَى مُوسَى صَلَّى اللَّهُ عَلَيْهِ وَسَلَّمَ، يَا لَيْتَنِي فِيهَا جَذَعًا، لَيْتَنِي أَكُونُ حَيًّا إِذْ يُخْرِجُكَ قَوْمُكَ، فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: أَوْخْرِجَنِي هُمْ، قَالَ: نَعَمْ، لَمْ يَأْتِ رَجُلٌ قَطُّ بِمِثْلِ مَا جِئْتَ بِهِ إِلَّا عُودِي، وَإِنْ يُدْرِكُنِي يَوْمُكَ أَنْصُرَكَ نَصْرًا مُؤَزَّرًا، ثُمَّ لَمْ يَنْشَبْ وَرَقَةُ أَنْ تُوفِّيَ وَفَتَرَ الْوَحْيُ».

ہم کو یحییٰ بن بکیر نے یہ حدیث بیان کی، وہ کہتے ہیں کہ اس حدیث کی ہم کو لیث نے خبر دی، لیث عقیل سے روایت کرتے ہیں۔ عقیل ابن شہاب سے، وہ عروہ بن زبیر سے، وہ ام المؤمنین عائشہ رضی اللہ عنہا سے نقل کرتے ہیں کہ انہوں نے بتلایا کہ نبی کریم ﷺ پر وحی کا ابتدائی دور اچھے سچے پاکیزہ خوابوں سے شروع ہوا۔ آپ ﷺ خواب میں جو کچھ دیکھتے وہ صبح کی روشنی کی طرح صحیح اور سچا ثابت ہوتا۔ پھر من جانب قدرت آپ ﷺ تنہائی پسند ہو گئے اور آپ ﷺ نے غار حرا میں خلوت نشینی اختیار فرمائی اور کئی کئی دن اور رات وہاں مسلسل عبادت اور یاد الہی و ذکر و فکر میں مشغول رہتے۔ جب تک گھر آنے کو دل نہ چاہتا تو شہ ہمراہ لیے ہوئے وہاں رہتے۔ توشہ ختم ہونے پر ہی اہلیہ محترمہ خدیجہ رضی اللہ عنہا کے پاس تشریف لاتے اور کچھ توشہ ہمراہ لے کر پھر وہاں جا کر خلوت گزیں ہو جاتے، یہی طریقہ جاری رہا یہاں تک کہ آپ ﷺ پر حق منکشف ہو گیا اور آپ ﷺ غار حرا ہی میں قیام پذیر تھے کہ اچانک جبرائیل علیہ السلام آپ ﷺ کے پاس حاضر ہوئے اور کہنے لگے کہ اے محمد! پڑھو آپ ﷺ فرماتے ہیں کہ میں نے کہا کہ میں پڑھنا نہیں جانتا، آپ ﷺ فرماتے ہیں کہ فرشتے نے مجھے پکڑ کر اتنے زور سے بھیجا کہ میری طاقت جواب دے گئی، پھر مجھے چھوڑ کر کہا کہ پڑھو، میں نے پھر وہی جواب دیا کہ میں پڑھا ہوا نہیں ہوں۔ اس فرشتے نے مجھ کو نہایت ہی زور سے بھیجا کہ مجھ کو سخت تکلیف محسوس ہوئی، پھر اس نے کہا کہ پڑھ! میں نے کہا کہ میں پڑھا ہوا نہیں ہوں۔ فرشتے نے تیسری بار مجھ کو پکڑا اور تیسری مرتبہ پھر مجھ کو بھیجا پھر مجھے چھوڑ دیا اور کہنے لگا کہ پڑھو اپنے رب کے نام کی مدد سے جس نے پیدا کیا اور انسان کو خون کی پھٹکی سے بنایا، پڑھو اور آپ کا رب بہت ہی مہربانیاں کرنے والا ہے۔ پس یہی آیتیں آپ ﷺ جبرائیل علیہ السلام سے سن کر اس حال میں غار حرا سے واپس ہوئے کہ آپ ﷺ کا دل اس انوکھے واقعہ سے کانپ رہا تھا۔ آپ ﷺ خدیجہ کے ہاں تشریف لائے اور فرمایا کہ مجھے کمبل اڑھا دو، مجھے کمبل اڑھا دو۔ لوگوں نے آپ ﷺ کو کمبل اڑھا دیا۔ جب آپ ﷺ کا ڈر جاتا رہا۔ تو آپ ﷺ نے اپنی زوجہ محترمہ خدیجہ رضی اللہ عنہا کو تفصیل کے ساتھ یہ

واقعہ سنایا اور فرمانے لگے کہ مجھ کو اب اپنی جان کا خوف ہو گیا ہے۔ آپ ﷺ کی اہلیہ محترمہ خدیجہ رضی اللہ عنہا نے آپ ﷺ کی ڈھارس بندھائی اور کہا کہ آپ کا خیال صحیح نہیں ہے۔ اللہ کی قسم! آپ کو اللہ کبھی رسوا نہیں کرے گا، آپ تو اخلاق فاضلہ کے مالک ہیں، آپ تو کنبہ پرور ہیں، بے کسوں کا بوجھ اپنے سر پر رکھ لیتے ہیں، مفلسوں کے لیے آپ کماتے ہیں، مہمان نوازی میں آپ بے مثال ہیں اور مشکل وقت میں آپ امر حق کا ساتھ دیتے ہیں۔ ایسے اوصاف حسنہ والا انسان یوں بے وقت ذلت و خواری کی موت نہیں پاسکتا۔ پھر مزید تسلی کے لیے خدیجہ رضی اللہ عنہا آپ ﷺ کو ورقہ بن نوفل کے پاس لے گئیں، جو ان کے چچا زاد بھائی تھے اور زمانہ جاہلیت میں نصرانی مذہب اختیار کر چکے تھے اور عبرانی زبان کے کاتب تھے، چنانچہ انجیل کو بھی حسب منشاء خداوندی عبرانی زبان میں لکھا کرتے تھے۔ (انجیل سریانی زبان میں نازل ہوئی تھی پھر اس کا ترجمہ عبرانی زبان میں ہوا۔ ورقہ اسی کو لکھتے تھے) وہ بہت بوڑھے ہو گئے تھے یہاں تک کہ ان کی بینائی بھی رخصت ہو چکی تھی۔ خدیجہ رضی اللہ عنہا نے ان کے سامنے آپ ﷺ کے حالات بیان کیے اور کہا کہ اے چچا زاد بھائی! اپنے بھتیجے (محمد ﷺ) کی زبانی ذرا ان کی کیفیت سن لیجئے وہ بولے کہ بھتیجے آپ نے جو کچھ دیکھا ہے، اس کی تفصیل سناؤ۔ چنانچہ آپ ﷺ نے از اول تا آخر پورا واقعہ سنایا، جسے سن کر ورقہ بے اختیار ہو کر بول اٹھے کہ یہ تو وہی ناموس (معزز از دان فرشتہ) ہے جسے اللہ نے موسیٰ علیہ السلام پر وحی دے کر بھیجا تھا۔ کاش، میں آپ کے اس عہد نبوت کے شروع ہونے پر جوان عمر ہوتا۔ کاش میں اس وقت تک زندہ رہتا جب کہ آپ کی قوم آپ کو اس شہر سے نکال دے گی۔ رسول اللہ ﷺ نے یہ سن کر تعجب سے پوچھا کہ کیا وہ لوگ مجھ کو نکال دیں گے؟ (حالانکہ میں تو ان میں صادق و امین و مقبول ہوں) ورقہ بولا ہاں یہ سب کچھ سچ ہے۔ مگر جو شخص بھی آپ کی طرح امر حق لے کر آیا لوگ اس کے دشمن ہی ہو گئے ہیں۔ اگر مجھے آپ کی نبوت کا وہ زمانہ مل جائے تو میں آپ کی پوری پوری مدد کروں گا۔ مگر ورقہ کچھ دنوں کے بعد انتقال کر گئے۔ پھر کچھ عرصہ تک وحی کی آمد موقوف رہی۔

اس حدیث کا راوی یحییٰ بن بکیر دراصل یحییٰ بن عبد اللہ بن بکیر ہے۔ ان کا دادا چونکہ زیادہ مشہور تھا اس لیے اس کی طرف منسوب کیا جاتا ہے۔ یہ قریشی مخزومی، مصری ہے۔ ۲۳۱ھ میں فوت ہوئے۔ مصر کے بڑے حفاظ حدیث سے ہیں یہ لیث کے بارہ میں اثبت الناس ہیں۔

دوسرے راوی لیث بن سعد بن عبد الرحمن فہمی ہیں یہ مصر کے بہت بڑے امام تھے امام مالک کے ہم عصر ہیں ان کی آمدنی اسی ہزار دینار سالانہ تھی لیکن ان پر کبھی زکوٰۃ فرض نہیں ہوئی۔ کیونکہ یہ بہت بڑے سخی تھے، اور حوالانِ حول سے پہلے ہی ساری آمدن سخاوت کر دیا کرتے تھے مثلاً کسی نے ہزار مانگا تو دس ہزار دیدیتے تھے، ایک دفعہ امام مالک نے ان سے کوئی چیز طلب کی تو انہوں نے مطلوب چیز کی کئی بوریاں بھر کر بھیج دیں، امام مالک سے ان کی خط و کتابت بھی ہوئی تھی امام مالک مدینہ والوں کے عمل پر بہت زور دیا کرتے تھے کبھی یہ عمل حدیث کے خلاف بھی ہوتا تھا اور اس



پر مدینہ والوں کا اجماع تو نہیں ہوتا تھا جیسا کہ امام شافعی رحمہ اللہ نے کہا ہے جس چیز پر مدینہ والوں کا اجماع ہو اس سے دوسرے شہروں والے بھی متفق ہوتے ہیں، اور جہاں دوسرے شہروں کا اختلاف ہو وہاں مدینہ والوں کا بھی اختلاف ہوتا ہے۔ خیر امام لیث نے امام مالک کو کہا کہ آپ مدینہ والوں کے عمل کو لے لیتے ہیں، دوسری جگہ حدیث ہوتی ہے اسے چھوڑ دیتے ہیں۔ یہ مناسب نہیں ہے۔ تیسرے راوی عقیل تصغیر کے ساتھ ہیں۔ یہ ابو خالد عقیل بن خالد بن عقیل (عین کی فتح کے ساتھ) اموی مولیٰ عثمان بن عفان ہیں۔ یہ ۱۴۱ھ میں مصر میں اچانک فوت ہوئے۔

ضبط اسماء الرجال: احادیث میں عقیل (تصغیر کے ساتھ) تین مقامات میں آتا ہے، ایک یہ عقیل بن خالد ہے جو ابن شہاب کا شاگرد ہے، دوسرا یحییٰ بن عقیل ہے اور تیسرا بنو عقیل۔ ان تینوں کو تصغیر کے ساتھ پڑھتے ہیں ان کے علاوہ باقی جگہوں میں آئے تو عقیل (مکبر) پڑھا جاتا ہے۔ اس کے علاوہ کئی دیگر رواۃ بھی ہیں جن کا حافظ نے اپنے ”مقدمہ“ کے اندر ضبط کیا ہے۔ شاہ عبدالعزیز رحمہ اللہ نے اپنے رسالے میں چند اسماء ذکر کئے ہیں۔ ان میں سے ایک سلام ہے۔ اور یہ اسم پانچ مقامات میں مخفف آتا ہے، ان میں تین صحاح ستہ میں آتے ہیں، ایک صحابی عبداللہ بن سلام ہیں، دوسرے امام بخاری کے استاد محمد بن سلام بیکندی ہیں، تیسرا سلام بن ابی الحقیق یہودی ہے، یہ سب بخاری میں آتے ہیں اور ان میں سلام تخفیف کے ساتھ پڑھا جاتا ہے دو اور ہیں ایک کا ذکر ابوطالب نے اپنی کتاب کے اندر کیا ہے۔ اس کا نام سلام ہے، انہوں نے اپنی کتاب میں سلام لکھا ہے ویسے وہ سلام بن محمد بن ناھض مقدسی ہے۔ یہ صحاح ستہ کا راوی نہیں ہے۔ ایک اور ہے جو کہ معتزلی ہے اور وہ محمد بن عبد الوہاب بن سلام ہے، اصل میں تین ہی ہیں جن کا ذکر آتا ہے، عبداللہ بن سلام۔ اور محمد بن سلام اور سلام بن ابی الحقیق۔ انہیں یاد رکھنا چاہیے کیونکہ بخاری شریف اور صحاح ستہ میں ان کا ذکر آتا ہے ایک راوی عمارہ ہے یہ بضم العین پڑھا جاتا ہے لیکن ایک جگہ بکسر العین عمارہ ہے کہ ابی صحابی اس کا باپ ہے۔

اسی طرح عسل بکسر العین ہے مگر ایک عسل بن ذکوان عین کی فتح کے ساتھ ہے صحیحین میں اس کا ذکر نہیں ہے اس طرح عمیر مرد کا نام ہے۔ ایک جگہ قبیلے کی عورت کا نام ہے جیسے ابو داؤد کے باب الاستحاضہ میں آتا ہے۔ ایسے بشیر ہے جو دو جگہ بُشیر ہے ایک بشیر بن کعب عدوی دوسرا بشیر بن یسار، ان دو کے علاوہ ہر جگہ بُشیر، شین کے کسرہ سے پڑھتے ہیں۔

اسی طرح حُصین ہر جگہ مصغر پڑھا جاتا ہے لیکن ابو حصین کنیت میں صاد کے کسرہ کے ساتھ ہے اور یہ کنیت عثمان بن عاصم کی ہے۔

ایسے حبان حا کے فتح کے ساتھ چار مقامات میں ہے ایک حَبَّان بن منقذ، دوسرا حَبَّان بن واسع بن حبان، تیسرا محمد بن یحییٰ بن حَبَّان چوتھا حَبَّان بن ہلال باقی تین حا کے کسرہ کے ساتھ ہیں ایک حَبَّان بن موسیٰ دوسرا حَبَّان بن عطیہ تیسرا حَبَّان بن عَرَفہ۔

عبیدہ بر وزن فعیل ہے یہ حضرت علی رضی اللہ عنہ کا شاگرد عبیدہ سلمانی ہے باقی تین زیادہ مشہور نہیں ہیں، ایک عبیدہ بن

حمید دوسرا عبیدہ بن سفیان تیسرا عامر بن عبیدہ۔

اسی طرح عبیدہ با کے سکون کے ساتھ ہوتا ہے لیکن دو جگہ بفتحتین ہے ایک مسلم کے مقدمہ میں عامر بن عبیدہ ہے اور دوسرا نخالہ بن عبیدہ ہے۔

اسی طرح عبادہ ہر جگہ عین کے ضمہ کے ساتھ آتا ہے لیکن امام بخاری رحمہ اللہ کا استاد محمد بن عبادہ عین کے فتح کے ساتھ ہے ایسے ہی ہر جگہ عباد تشدید کے ساتھ آتا ہے لیکن قیس بن عباد میں عین پر ضمہ اور باکی تخفیف سے آتا ہے ایسے جریری ہر جگہ جیم کے ضمہ کے ساتھ ہے لیکن یحییٰ بن ایوب جریری جیم کی فتح کے ساتھ ہے۔

اسی طرح سلیم بر وزن فعیل تصغیر کے ساتھ آتا ہے لیکن سلیم بن حیان میں لام پر کسرہ پڑھا جاتا ہے۔

اسی طرح سلمہ دو جگہ لام کے کسرہ کے ساتھ آتا ہے ایک عمرو بن سلمہ دوسرا بنو سلمہ، باقی ہر جگہ سین اور لام کے فتح کے ساتھ ہے۔ حدیث مذکور کی سند میں اگلے راوی ابن شہاب ہیں ان کا نام محمد بن مسلم بن عبید اللہ بن عبد اللہ بن شہاب زہری ہے، جو کہ زہرۃ کی طرف منسوب ہیں، شہاب اور زہرہ ان کے جدا علیٰ ہیں، بعض چکڑالوی، مستشرقین کی پیروی کرتے ہوئے کہتے ہیں کہ ابن شہاب زہری عجمی ہیں کیونکہ شہاب نام عرب نہیں رکھتے تھے، حالانکہ یہ قریشی ہیں اور حضرت امنہ کے قبیلے سے تعلق رکھتے ہیں۔ کیونکہ نبی اکرم ﷺ کی والدہ ماجدہ بھی زہرہ قبیلے سے تھیں، ابن شہاب کہتے تھے کہ جب میرے دماغ میں کوئی کلمہ داخل ہو جائے تو پھر نکلتا نہیں ہے اسی لیے جب یہ بازار سے گذرتے تھے تو اپنے کانوں میں انگلیاں ڈال لیا کرتے تھے، کہ کوئی بات کان میں داخل ہوگئی تو پھر نکلے گی نہیں یہ شام کے رہنے والے تھے اور زہرہ قبیلے سے تعلق تھا یہ زہرۃ بن کلاب ہیں اور نبی کریم علیہ السلام بھی کلاب سے مل جاتے ہیں۔ یہ جب اپنے گھر میں بیٹھے ہوتے اور کتابیں اپنے ارد گرد رکھے ان کے مطالعہ میں مشغول ہو جاتے تو انہیں امور دنیا کی خبر نہیں ہوتی تھی ان کی بیوی ان سے کہتی آپ کی یہ کتابیں مجھ پر تین سو کنوں سے بھی سخت ہیں۔ امام مالک نے کہا کہ یہ بڑے سخی آدمی تھے سخاوت میں ان کی نظیر نہیں ہے۔ معمر نے کہا میں نے فن حدیث کی مہارت میں زہری جیسا کوئی نہیں دیکھا شام کے علاقے میں بہتر سال کی عمر میں ۱۲۴ھ میں فوت ہوئے۔

اس کے بعد عروہ بن زبیر اور ام المومنین حضرت عائشہ رضی اللہ عنہا ہیں جو محتاج تعارف نہیں ہیں۔ گویا یہ روایت بڑے بڑے اجل راویوں سے مروی ہے۔ اسی لیے امام ابن تیمیہ رحمہ اللہ نے کہا ہے کہ صحیح بخاری کا مفید للعلم ہونا اس وجہ سے بھی ہے کہ اسکی احادیث کے راوی بڑے اجل اور عظیم المرتبہ ہیں ایسے راویوں کی اسانید آجائیں تو انسان کو احادیث کی صحت کاملہ کا یقین حاصل ہو جاتا ہے۔ کیونکہ اس کے رواۃ اعلیٰ درجے کے ہیں۔ اور ان کے صفات ایسے ہیں کہ جب ایسے راوی کسی متن حدیث پر آجائیں تو اسکی صحت کا یقین ہو جاتا ہے کہ واقعی یہ حدیث صحیح ثابت ہے حافظ نے کہا ہے کہ اسکی احادیث کی صحت کا یقین اس لیے ہوتا ہے کہ اسے تلقی بالقبول حاصل ہے۔ خیر دونوں باتیں درست ہیں۔ اس کے رواۃ کی منزلت سے احادیث کی صحت کا یقین اسی شخص کو ہو سکتا ہے جسے رواۃ کی صفات کا علم ہو۔ انور شاہ نے بھی اسے تسلیم کیا ہے۔



شرح
بخاری



شرح: ”انہا قالت أول ما بدى به رسول الله“ سب سے پہلی چیز جس کے ساتھ نبی علیہ السلام ابتدا کیے گئے وہ رؤیا صالحہ تھے۔ رؤیا کے متعلق کہتے ہیں کہ یہ ایک برزخی حالت ہوتی ہے، اطباء کا بھی خیال ہے کہ انسان جب نہ جاگتا ہو اور نہ ہی پورا سویا ہوا ہو تو تھوڑی سی آنکھ لگنے سے خواب آنا شروع ہو جاتا ہے، بین النوم وایقظان ہو، گہری نیند نہ ہو اگر گہری نیند ہو تو خواب نہیں ہوتا۔ انبیاء کی حالت بھی بین النوم وایقظان ہوتی تھی، اور یہ حالت پیغمبروں کے ساتھ خاص نہیں ہے۔ ویسے ان کی یہ حالت ہوتی ہے باقی ابن صیاد کے بارہ میں بھی اس حالت کا ذکر آتا ہے۔

ابن خلدون نے کہا ہے کہ بعض لوگوں کی طبیعت ایسی ہوتی ہے اس کے بعد ان کا تعلق اگر شیاطین سے ہو تو وہ کاہن ہوتے ہیں اور اگر ملا اعلیٰ سے ہو تو ولی ہوتے ہیں، انبیاء کی خصوصیت نہیں ہے ویسے ان میں اس حالت کا ہونا ضروری ہے بعض علماء کہتے ہیں کہ انبیاء کا اس حال میں ہمیشہ ہونا کوئی ضروری نہیں کبھی انبیاء کرام کو بھی نوم میں استغراق ہو جاتا تھا، جیسا کہ حدیث میں آتا ہے کہ لیلۃ التعریس میں نبی کریم علیہ السلام بھی گہری نیند سو گئے تھے، بلال جس نے جگانا تھا وہ بھی سو گئے۔ حتیٰ کہ سورج نکل آیا تھا، پھر فجر کی نماز ادا کی۔ دوسرے کہتے ہیں نیند تو درمیانی تھی گہری نہیں تھی، لیکن سورج کو تو آنکھوں سے دیکھا جاتا ہے اور آنکھیں سوئی ہوئی تھیں، جیسے بیدار انسان اگر آنکھیں بند کر لے تو سورج کا پتہ نہیں چلتا، اگرچہ آپ سوئے ہوئے تھے، لیکن ان کا سونا خفیف تھا، اور اگر انسان کی نیند ایسی ہو تو اس سے وضوء نہیں ٹوٹے گا جیسا کہ شوکانی رحمہ اللہ نے کہا ہے۔ اسی لئے ایسی نیند نبی علیہ السلام کے لیے ناقض وضوء نہیں تھی، گہری نیند سے وضوء کرنا چاہیے لیکن اگر کسی کی نیند گہری نہ ہو خفیف ہو تو اس کا وضوء بھی نہیں ٹوٹے گا، کیونکہ نوم خفیف میں استرخاء مفاصل نہیں پایا جاتا۔ جیسا کہ حدیث میں آتا ہے۔ ”وکاء السہ العینان فمن نام فلیتوضأ“^(۱) اصل بات یہ ہے کہ نیند بذات خود ناقض وضوء نہیں ہے بلکہ نیند مظنۃ نقض ہے۔ نیند میں وضوء ٹوٹ جانے کا امکان ہوتا ہے۔ شوکانی رحمہ اللہ نے کہا ہے کہ نیند اگر لیٹ کر گہری ہو تو ناقض شمار ہوگی اور اگر بیٹھے ہوئے گہری نیند ہو تو ناقض نہیں ہوگی اور نیند اگر لیٹ کر ہو لیکن خفیف ہو تو پھر ناقض نہیں ہوگی جیسا کہ ایک حدیث میں آتا ہے کہ لوگ عشاء کی نماز کے لیے آتے اور بیٹھے بیٹھے سونے لگتے اور وضوء نہیں کیا کرتے تھے^(۲)۔ کیونکہ ان کی یہ نوم خفیف ہوتی تھی، بعض احادیث میں ان کے بارہ میں یَضْطَجِعُونَ یعنی اضطجاع کا ذکر بھی آتا ہے۔ احناف کے ہاں اضطجاع کی حالت میں نیند ہو تو وضوء ٹوٹ جاتا ہے، خواہ نوم خفیف ہو یا ثقیل۔

خیر:- رؤیا کی حقیقت یہی بیان کی گئی ہے کہ انسان جب سو جاتا ہے تو فرشتہ اس کی قوت متخیہ میں کچھ باتیں ڈالتا ہے۔ قوت متخیہ اور حس مشترک کا باہمی ربط ہوتا ہے، وہ ڈالی ہوئی چیزیں انسان کو ایسے معلوم ہوتا ہے جیسے انہیں دیکھ رہا ہے۔ اور اگر بیداری کی حالت میں خیال کے اندر استغراق پیدا ہو جائے تو اس کو کشف کہتے ہیں۔ نبی اکرم ﷺ کی رؤیا کی حالت چھ مہینے رہی تھی۔ بعض اس عرصے کو نبوت میں داخل مانتے ہیں اور بعض خارج مانتے ہیں، اور حدیث میں فی

① سنن ابی داؤد رقم الحدیث ۲۰۳

② ابوداؤد، رقم الحدیث ۱۹۹-۲۰۰

النوم کا لفظ کشف سے احتراز کے لیے آیا ہے۔ کیونکہ رؤیا کا اطلاق مجازاً کشف پر بھی ہو جاتا ہے۔ قولہ ”فکان لا یری رؤیا إلا جاءت مثل فلق الصبح“ یعنی آپ کی رؤیا بالکل بین اور واضح ہوتی تھی اس کی تعبیر کی ضرورت نہیں ہوتی تھی، اور وہ خواب سچی ہوتی تھی جیسا کہ ایک حدیث میں رؤیا صادقہ کا لفظ آتا ہے قولہ ثم حبب الیہ الخلاء، حُبب کہا ہے کیونکہ محبت کا منشاء معلوم نہیں ہے، ظاہر تو یہی ہے کہ یہ خلوت اللہ تعالیٰ کی طرف سے تھی تاکہ لوگوں کے ساتھ صحبت اختیار کرنے کے حجابات دور ہو جائیں، قولہ وکان یخلو بغار حراء“ آپ نے خلوت کے لیے غار حراء کو منتخب کیا، جو خانہ کعبہ سے مشرقی جانب ہے۔ اس میں اگر انسان کعبہ کی طرف منہ کر کے بیٹھے۔ اور ذرا اونچا ہو تو کعبہ نظر آ جاتا تھا۔ تاکہ خلوت کے ساتھ رؤیت کعبہ بھی جمع ہو جائے، ذکر اللہ اور خلوت اور رؤیت کعبہ تین چیزیں جمع ہو جائیں گی۔

چلہ کشی: جو لوگ خلواتِ صوفیہ کے قائل ہیں وہ اس حدیث سے استدلال کرتے ہیں، وہ کہتے ہیں کہ دیکھیں نبی کریم ﷺ کا دل بڑا صاف تھا اس کے باوجود آپ کو اربعین (چلہ) کی ضرورت پڑ گئی تھی، اور آپ کو حجابات دور کرنے کے لیے خلوت کی ضرورت پیش آگئی، وہ اس سے اپنے چلوں کو ثابت کرتے ہیں، حالانکہ یہ چلہ نہیں تھا۔ بلکہ رمضان کا مہینہ تھا اور یہ اعتکاف کی صورت تھی۔ صوفی کہتے ہیں کہ ہمارا مقام تو بہت پست ہے لہذا ہمیں اربعین کی زیادہ ضرورت ہے۔ جبکہ صفائی قلب کے لیے چلہ کشی اختیار کرنے کا کوئی ثبوت نہیں ہے۔ اور آپ کا غار حراء میں جانا تو نبوت ملنے سے پہلے کا واقعہ ہے اور شریعت میں اعتکاف کے سوا کوئی اور خلوت ثابت نہیں ہے۔ اس پر مولوی یحییٰ نے کہا ہے کہ حدیث میں آتا ہے کہ نبی علیہ السلام کبھی کبھی باہر جنگل میں جایا کرتے تھے ایک دفعہ آپ کے ساتھ حضرت عائشہ رضی اللہ عنہا بھی تھیں اور آپ نے انہیں رفیق اور نرمی کرنے کی وصیت کی تھی، حالانکہ اس سے خلوت کو تو ثابت نہیں کیا جاسکتا، باہر جنگل میں آب و ہوا کے لیے یاسیر کے لیے جانا منع نہیں ہے یہ خلوت نہیں ہے خلوت تو یہ ہے کہ کسی حجرے میں داخل ہو جائے کھانا پینا بھی چھوڑ دے۔ رات کو تھوڑا سا اس لئے کھالے تاکہ حدیث کے خلاف عمل نہ ہو، کیونکہ حدیث میں وصال سے منع کیا گیا ہے۔ اس طرح چالیس دن تک کھانا پینا چھوڑ دے۔ کہتے ہیں اس سے بہت فائدہ ہوتا ہے۔ لیکن سوچنے کی بات یہ ہے کہ اس قسم کے فائدے کی شریعت نے اجازت نہیں دی۔ تعلق باللہ کے لیے وہی چیزیں کافی ہیں جنہیں شریعت نے مشروع قرار دیا ہے۔ جیسے مسلمان کے لیے پانچ وقت کی نمازوں کی پابندی ہے، اس کے ساتھ تہجد کی نماز بھی پڑھے جس کی شریعت نے ترغیب دی ہے۔ اللہ تعالیٰ کا ذکر و اذکار کرے ”واذکر اسم ربک وتبتل الیہ تبتیلاً“^① مشروع چیزوں پر عمل کرنے سے تعلق باللہ مضبوط ہوتا ہے باقی غار حراء کا واقعہ تو یہ نبوت سے پہلے کا واقعہ ہے، تبلیغ دین ہونی چاہیے لیکن اس کے لیے چلوں کی تعیین فضول ہے، کیونکہ تعیین کر کے شریعت سازی کرنا درست نہیں ہے۔ جس قدر ثابت ہے وہی کافی ہے، اسی میں خیر ہے۔

قولہ فیتحنت فیہ: یہ تحنت سے ہے جس کا معنی کیا گیا ہے وهو التعبد یہ لفظ مدرج ہے بعض کہتے ہیں کہ



شرح
بخاری



یہ اور ارج زہری کی طرف سے ہے، لیکن حافظ نے کہا ہے کہ اس پر دلیل نہیں ہے کہ یہ زہری کی طرف سے ہے، یتخت کا معنی دراصل یتخف تھا یعنی آپ دین حنیف کی پیروی کرتے تھے اور آپ نبوت سے پہلے دین حنیف کے متبع تھے۔ اور دین حنیف میں خلوت میں جا کر عبادت کرنا پایا جاتا ہوگا۔ اور اس کا ”التعبد“ معنی کرنا اس کا حاصل معنی ہے۔ بعض نے کہا ہے یتخت، حنث سے ہے جس کا معنی گناہ ہے۔ اور باب تفعل یہاں تجتب ماخذ کے لیے ہے یعنی گناہ سے بچنا، اور یہ تعبد کا لازم معنی ہے۔

قوله لیالی ذوات العدد یعنی چند راتیں گنتی کی اور یہ رمضان کا مہینہ تھا۔

قوله: قبل أن یزع ای یرجع یعنی آپ ﷺ غار حراء میں چند راتیں رہتے پھر گھر آتے اور خرچ لے جاتے تھے، یہ ایسی خلوت نہیں تھی کہ وہاں سے نکلتے ہی نہ ہوں، جیسا کہ آجکل لوگ کرتے ہیں اور یہ خلوت بھی ایک ماہ کے لئے تھی جیسا کہ حافظ کی رائے ہے چالیس دن کا چلہ نہیں تھا۔

قوله: قبل أن یزع ای یرجع یعنی آپ ﷺ غار حراء میں چند راتیں رہتے، پھر اگر آتے، اور خرچ لے جاتے، یہ ایسی خلوت نہیں تھی، کہ وہاں سے نکلتے ہی نہ ہوں اور یہ خلوت بھی ایک ماہ کے لئے تھی، جیسا کہ حافظ نے کہا ہے۔ یہ چالیس دن کا چلہ نہ تھا۔

قوله: حتی جاءه الحق حق سے مراد وحی الہی ہے اور وحی کو حق سے تعبیر کیا ہے۔ حافظ رحمہ اللہ نے ایک حدیث نقل کی ہے کہ اس سے پہلے آپ نے ایک دفعہ جبریل کو دیکھا تھا۔ اس وقت آپ ڈر کر ایک مجمع میں چلے گئے تھے اس کے بعد جب غار میں آئے تو وہاں اللہ تعالیٰ کی طرف سے آپ پر حق نازل ہوا^(۱)۔

شرح
بخاری

227

{1} یہاں حافظ ابن حجر نے نبی اکرم ﷺ کے جبریل علیہ السلام کو اس کی اصل خلقت میں دیکھنے کا مسئلہ ذکر کیا ہے۔ ایک روایت اس بارہ میں ابوالاسود کی ہے وہ عروہ سے بیان کرتے ہیں کہ عائشہ صدیقہ رضی اللہ عنہا فرماتی ہیں کہ پہلے آپ نیند میں سچے خواب دیکھا کرتے تھے اور پہلی دفعہ آپ نے جبریل علیہ السلام کو اجیاد کے پاس دیکھا۔ جبریل نے آپ کو بلایا یا محمد، آپ نے دائیں بائیں دیکھا کچھ نظر نہ آیا پھر اوپر نظر اٹھائی تو افاق پر جبریل تھے آپ ڈر کر لوگوں میں داخل ہو گئے۔ اس کے بعد غار حراء کی طرف سے وہ ظاہر ہوا اور آپ کو پڑھنے کا کہا اور آپ نے جبریل کو دوپروں کے ساتھ دیکھا لیکن اس روایت کو ابن لہیہ نے ابوالاسود سے روایت کیا ہے اور ابن لہیہ ضعیف راوی ہے۔ گویا اس روایت میں اجیاد میں دیکھنے کا ذکر ہے، اور صحیح مسلم میں حضرت عائشہ رضی اللہ عنہا نے مرفوع روایت کی ہے کہ آپ نے فرمایا میں نے جبریل کو اس کی اصل صورت پر جس پر وہ پیدا کیا گیا ہے دو دفعہ دیکھا ہے، اور مسند احمد میں عبد اللہ بن مسعود سے مروی ہے کہ آپ نے جبریل کو اس کی اصل صورت میں اس وقت دیکھا جبکہ آپ نے اس سے اسکا مطالبہ کیا تھا اور دوسری مرتبہ معراج کی رات اسے اصل خلقت میں دیکھا۔ اس روایت میں معراج کی رات اور آپ کے مطالبے پر دو دفعہ دیکھنے کا ذکر ہے۔ اور ترمذی میں ہے کہ مسروق نے حضرت ام المؤمنین عائشہ رضی اللہ عنہا سے بیان کیا ہے کہ نبی علیہ السلام نے جبریل کو اس کی اصل صورت میں صرف دو مرتبہ دیکھا ہے۔ ایک مرتبہ سدرۃ المنتہی کے پاس اور

قوله فقال اقرء: اس بارہ میں اختلاف ہے کہ جبریل نے آپ کے سامنے کوئی چیز پیش کی تھی جسے پڑھنے کا حکم دیا تھا، یا اقرء کا لفظ ہی بطور تلقین کے تھا اور جبریل آپ سے یہی لفظ پڑھانا چاہتے تھے۔ بعض علماء کہتے ہیں کہ جبریل کے پاس سورۃ فاتحہ لکھی ہوئی تھی وہ آپ کے سامنے پڑھنے کے لیے پیش کی تھی، جو کہ ریشمی کپڑے پر لکھی ہوئی تھی اور آپ لکھنا پڑھنا نہیں جانتے تھے۔ اس لیے آپ نے فرمایا مَا اَنَا بِقَارِئٍ میں پڑھا ہوا نہیں ہوں، اور آپ کا یہ کہنا درست تھا کیونکہ آپ نے لکھنا پڑھنا سیکھا نہیں تھا۔ جب آپ نے تیسری بار مَا اَنَا بِقَارِئٍ کہا تب جبریل نے کہا اپنے رب کے نام سے پڑھیں اس کی مدد سے آپ پڑھ سکتے ہیں۔ گویا اللہ تعالیٰ نے لکھا ہوا پڑھنے کی قوت عطا کر دی تھی۔ اس کے بعد ”خلق الانسان من علق“ ہے یعنی جیسے اللہ تعالیٰ نے خون کے لو تھڑے سے انسان کو پیدا کیا ہے۔ اور علق سے انسانی شکل بن گئی ہے اور خون نجس سے اللہ تعالیٰ نے اعلیٰ چیز بنا دی ہے اس طرح وہ آپ کا یہ عجز بھی رفع کر دے گا۔ اس اللہ نے انسان کو قلم کے ساتھ ائیت سے نکالا ہے لہذا جس اللہ تعالیٰ نے انسان کو ائیت سے نکال کر کاتب بنا دیا وہ آپ کے اس عجز کو رفع کرنے پر بھی قادر ہے۔

اس حدیث میں ہے کہ رسول اللہ ﷺ نے تین دفعہ ”مَا اَنَا بِقَارِئٍ“ کہا تھا، پہلی دفعہ آپ کا ”مَا اَنَا بِقَارِئٍ“ کہنا امتناع کے لیے تھا، کہ میں نہیں پڑھتا، اور دوسری مرتبہ آپ کا ”مَا اَنَا بِقَارِئٍ“ کہنا معذرت کے لیے تھا کہ میں نہیں پڑھ سکتا اور تیسری بار آپ کا ”مَا اَنَا بِقَارِئٍ“ کہنا استفہام کے لیے تھا، کیونکہ بعض روایات میں کیف اقرء یا ماذا اقرء بھی آتا ہے جس سے معلوم ہوتا ہے کہ یہ ما استفہامیہ ہے لیکن اس پر اعتراض یہ ہے کہ استفہامیہ میں بازائدہ نہیں آتی۔ اور یہاں بازائدہ داخل ہے۔ مگر انفس کے مذہب کے مطابق ما استفہامیہ کے بعد بازائدہ آسکتی ہے اس کے نزدیک یہ بات درست ہے کہ ما استفہامیہ ہے اور معنی یہ ہوگا کہ میں کیا پڑھوں تو جبریل علیہ السلام نے کہا ”اقرء باسم ربك الذي خلق، خلق الانسان من علق۔ اقرء وربك الاكرم، الذي علم بالقلم علم الانسان ما لم يعلم“^(۱) تک آیات وہ پڑھا کر چلے گئے۔ اور آپ کو اللہ تعالیٰ کی توفیق سے یہ سارے الفاظ یاد ہو گئے اور آپ واپس اپنے گھر حضرت خدیجہ رضی اللہ عنہا کے پاس آ گئے^(۲)۔

دوسری بار اجیاد کے علاقہ میں جو مکہ مکرمہ میں ہی ہے، سدرۃ المنتہی کے پاس تو آپ نے جبریل کو معراج کی رات ہی دیکھا ہے۔ اور دوسری بار تب دیکھا جبکہ آپ نے جبریل سے اصلی صورت میں اسے دیکھنے کا سوال کیا تھا۔ جیسا کہ مسند احمد کی حدیث میں ہے۔ لیکن ترمذی کی حدیث میں اجیاد کے پاس دیکھنے کا ذکر بھی ہے جس سے ابن لہیئہ کی ضعیف روایت کی تائید ہوتی ہے اور یہ تیسری بار دیکھنا ہے لیکن اسے پہلی دو مرتبہ دیکھنے کے ساتھ نہیں ملایا کیونکہ ہو سکتا ہے کہ اجیاد کے پاس آپ نے جبریل کو اس کی پوری شکل و صورت پر نہ دیکھا ہو۔ واللہ اعلم (فتح الباری ج ۱ ص ۲۳)



قوله فغطني: جبریل علیہ السلام نے آپ پر اپنا اثر ڈالنے کے لیے دبایا تھا تا کہ جو کچھ وہ کہنا چاہتا ہے آپ کے لیے منکشف ہو جائے اور شاہ عبدالعزیز رحمہ اللہ نے کہا ہے کہ دوسرے پر اثر ڈالنے کے چار طریقے ہیں ایک ان میں سے انعکاسی طریقہ ہے۔ اور اس سے مراد یہ ہے کہ نیک آدمی کی مجلس میں بیٹھنے سے اس کے دل کے انوار حاضرین پر بھی اثر ڈالتے ہیں، جب تک مجلس برقرار رہے تو اس وقت تک پاس بیٹھنے والوں کا دل مطمئن رہتا اور اثر قبول کرتا ہے۔ اور جب مجلس برخاست ہو جائے تو اثر ختم ہو جاتا ہے۔ جیسا کہ بخاری و مسلم کی حدیث ہے کہ نبی اکرم ﷺ نے فرمایا ”انما مثل الجلیس الصالح و جلیس السوء کحامل المسک و نافخ الکیر فحامل المسک اما ان یحذیک و اما ان تبناع منه و اما ان تجد منه ریحاً طيبة“^① گویا اسکی خوشبو پھیلتی اور اثر ڈالتی ہے۔ دوسرا اثر القائی ہوتا ہے اور القاء سے مراد بذات خود دوسرے کی طرف توجہ کرنا ہے اور یہ اثر پہلے سے زیادہ ہوتا ہے اور تیسرا طریقہ ”اصلاحی“ کہلاتا ہے جس سے مراد یہ ہے کہ حاضرین کے دلوں میں جو موانعات اور رکاوٹیں پیدا ہو گئی ہیں انہیں دور کرنا اور جو خیالات فاسد ہو گئے ہیں ان کی اصلاح کرنا، جیسا کہ نبی کریم ﷺ نے حضرت ابی بن کعب سے

اکرم ﷺ پر سب سے پہلے نازل ہونے والی وحی سورہ اقراء کی ابتدائی پانچ آیات ہیں، جیسا بخاری اور مسلم میں ام المؤمنین حضرت عائشہ رضی اللہ عنہا سے مروی ہے اور وہ یہی حدیث ہے جو زیر بحث ہے۔ ۲۔ دوسرا قول یہ ہے کہ سب سے پہلے نازل ہونے والی وحی سورہ المدثر کی ابتدائی آیات ہیں، اور اس کی دلیل بھی بخاری و مسلم کی حدیث ہے جو جابر بن عبد اللہ رضی اللہ عنہ سے مروی ہے۔ ان سے پوچھا گیا ”ای القرآن أنزل قبل فقال: یا أيها المدثر“ لیکن اس حدیث کو فترۃ وحی کے بعد سب سے پہلے نازل ہونے والی وحی پر محمول کیا جائے گا کیونکہ اس میں یہ الفاظ ہیں ”فرفعت بصری قبل السماء فاذا الملك الذی جاءنی بحراء قاعد علی کرسی بین السماء والأرض.....“ یہ اس بات پر دلالت کرتے ہیں کہ سورہ مدثر کی آیات فترت وحی کے بعد سب سے پہلے نازل ہوئی ہیں ورنہ اس سے قبل غار حرا میں فرشتہ سورہ اقراء کی آیات لے کر نازل ہو چکا تھا ۳۔ تیسرا قول یہ ہے کہ سب سے پہلے نازل ہونے والی وحی سورہ الفاتحہ ہے جسکی دلیل وہ حدیث ہے جسے بیہقی رحمہ اللہ نے دلائل نبوت میں ابو میسرہ عمر بن شریبیل سے اور اس نے نبی علیہ السلام سے روایت کیا ہے جس کے آخری الفاظ یہ ہیں ”فلما خلا ناداه یا محمد قل بسم الله الرحمن الرحيم، الحمد لله رب العالمين - حتی بلغ - ولا الضالين.....“ لیکن یہ روایت مرسل ہونے کی وجہ سے ناقابل اعتبار ہے۔ جو پہلے قول کی صحیح حدیث کے مقابل نہیں آسکتی۔ ۴۔ چوتھا قول یہ ہے کہ سب سے پہلے نازل ہونے والی آیت ”بسم الله الرحمن الرحيم“ ہے اور اس کی دلیل وہ روایت ہے جو عکرمہ اور حسن بصری سے مروی ہے انہوں نے کہا ”أول ما نزل من القرآن بسم الله الرحمن الرحيم وأول سورة اقراء“ لیکن یہ روایت مقطوع ہونے کی وجہ سے ساقط الاعتبار ہے۔ جو صحیحین میں مروی حضرت عائشہ رضی اللہ عنہا کی حدیث کے معارض نہیں ہو سکتی، لہذا صحیح بات یہی ہے کہ سب سے پہلے نازل ہونے والی وحی سورہ اقراء کی ابتدائی آیات ہیں، اور فترت وحی کے بعد سب سے پہلے سورہ المدثر کی ابتدائی آیات نازل ہوئی ہیں۔ (منہل العرفان ۱/ ۸۶)

ایسا معاملہ کیا تھا جبکہ ابی بن کعب نے کسی آدمی کو وہ قراءت کرتے ہوئے سنا تھا جس کا انہوں نے انکار کیا۔ پھر دوسرے کو ایسے ہی سنا، اس کے بعد نبی علیہ السلام پر داخل ہوئے تو آپ نے ان کی قراءت سن کر ان کی تحسین کی اور فرمایا ایسے بھی نازل ہوا ہے۔ ابی کہتے ہیں یہ سن کر میرے دل میں وہ شک پیدا ہوا جو جاہلیت میں بھی نہیں تھا۔ اور نبی علیہ السلام نے محسوس کیا کہ اسے شک لاحق ہو گیا ہے تو آپ نے میرے سینے پر ہاتھ مارا اب مجھے ایسے محسوس ہو رہا تھا جیسے میں اللہ تعالیٰ کو دیکھ رہا ہوں، پھر آپ نے فرمایا مجھے قرآن کریم سات حرفوں پر پڑھنے کی اجازت دی گئی ہے، یہ مسلم کی حدیث ہے^① گویا نبی علیہ السلام کی پہلی توجہ سے ابی بن کعب کا شک رفع ہو گیا^②۔ اور ایک اثر اتحادی ہوتا ہے۔ اور اس کا مطلب یہ ہے کہ ایک شخص کا اثر قبول کرنے میں بالکل دوسرے کی طرح ہی ہو جانا لہذا حدیث مذکور میں جبریل کے نبی علیہ السلام کو تیسری بار دبانے سے مقصود آپ پر اتحادی اثر ڈالنا تھا، اس طرح گویا اثر قبول کرنے میں اتحاد پیدا ہو جاتا ہے۔ کہ جو کچھ میرے علم میں ہے وہ آپ کو بھی معلوم ہو جائے۔ یہ اثر اتحادی کہلاتا ہے۔

قولہ یرجف فؤادہ: فؤاد سے مراد دل ہے، بعض کے نزدیک دل کے پردے کو فؤاد کہا جاتا ہے لیکن مراد تو دل ہی ہے۔ قولہ فدخل علی خدیجة "یہ آپ کی پہلی بیوی ہیں آپ ان کے پاس آئے کیونکہ انسان اپنے گھر میں آتا ہے، جب آپ کی عمر پچاس سال تھی اس وقت حضرت خدیجہ کی وفات ہوئی، باقی ازواج سے ان کے بعد نکاح کیا، جس کی متعدد حکمتیں تھیں ایک یہ کہ وہ عورتوں کو تعلیم دیں کیونکہ عورتیں دیگر عورتوں سے ہی تعلیم حاصل کر سکتی ہیں۔ قولہ: فقال زملونی: آپ نے فرمایا مجھے کپڑا اوڑھا دو، کیونکہ آپ کو سردی محسوس ہو رہی تھی یا بخار کی شکایت ہو گئی تھی۔ دوسرے مقام میں اس کے برعکس یہ آیا ہے کہ نزول وحی کے وقت آپ سردی کے موسم میں بھی پسینہ پسینہ ہو جاتے تھے لیکن یہاں یہ ہے کہ آپ نے کپڑا اوڑھنے کا کہا، تو معلوم ہوتا ہے کہ نزول وحی کے وقت آپ نے گرمی محسوس کی لیکن بعد میں ہوا لگنے کی وجہ سے سردی محسوس کی اس لیے کپڑا اوڑھنے کا حکم دیا۔

قولہ لقد خشیت علی نفسی: اس خشیت کے بارہ میں حافظ ابن حجر رحمہ اللہ نے بارہ اقوال ذکر کئے ہیں لیکن ان میں سے تین کو ترجیح دی ہے، یعنی قتل یا مرض یا دوام مرض سے ڈرے تھے۔ بعض کہتے ہیں کہ کہانت سے ڈرے تھے کہ کہیں میرے پاس جن تو نہیں آیا، لیکن حافظ رحمہ اللہ نے کہا ہے "و حق له أن يبطل" اس قول کو باطل قرار دینا چاہیئے۔ کیونکہ نبی کو یہ خیال نہیں آسکتا بلکہ اسے تو شروع سے اپنی نبوت کا یقین ہوتا ہے۔ بعض کہتے ہیں کہ آپ نبوت کا بوجھ اٹھانے سے ڈرے تھے، یا آپ قوم کی تکذیب سے ڈرے کہ لوگ مجھے جھٹلائیں گے۔ یا اس بات سے ڈرے کہ لوگ مجھے عار دلائیں گے یا ڈرے کہ مجھے قتل کر دیں گے یا جلاوطن کر دیں گے۔ یا ایذاء اور تکلیفیں پہنچائیں

① مسلم رقم الحدیث: ۸۲۰

② بعض علماء کے نزدیک جبریل علیہ السلام کا آپ کو پہلی بار دبانہ اس لیے تھا تا کہ آپ دنیا و مافیہا سے الگ ہو جائیں اور دوسری بار دبانہ اس لیے تھا تا کہ آپ وحی الہی کے لیے یکسو ہو جائیں اور تیسری بار دبانہ آپ کو مانوس کرنے کے لیے تھا اسی لئے تیسری بار "بلغ منی الجهد" کا ذکر نہیں ہے کوثر الدراری ۱/ ۲۳۵



گے۔ یا گھر سے نکال دیں گے۔ اس طرح بارہ احتمال ذکر کئے ہیں لیکن ترجیح تین کو دی ہے۔

قوله فقالت خديجة كلا: حضرت خدیجہ سمجھدار خاتون تھیں انہوں نے آپ کو تسلی دی اگر وہ یہ کہہ دیتیں کہ واقعی آپ کو خطرہ ہے تو آپ کو مزید ڈر لاحق ہو جاتا۔ قوله ”وكان امرء تنصر في الجاهلية“ یہ حق کی تلاش میں گھر سے شام کی طرف نکلے تھے۔ اور ان کی ملاقات ایسے پادریوں سے ہو گئی جو صحیح دین مسیح پر قائم تھے۔ دین مبدل سے بری تھے جو تثلیث کا قائل ہے۔ بعض کہتے ہیں کہ ورقہ ناجی ہے کیونکہ نبی علیہ السلام پر ایمان لے آیا تھا۔

بعض کہتے ہیں کہ نبی علیہ السلام کی تصدیق تو کی ہے لیکن ایمان نہیں لایا کیونکہ ایمان لانے سے مقصد یہ تھا کہ دین میں داخل ہو جاتا۔ لیکن وہ دین میں داخل نہیں ہوا بلکہ مردوں میں سے سب سے پہلے نبی کریم ﷺ پر ایمان لانے والے حضرت ابوبکر صدیق رضی اللہ عنہ ہیں، اور عورتوں میں سے حضرت خدیجہ رضی اللہ عنہا ہیں بلکہ علی الاطلاق یہی ہیں اور بچوں سے حضرت علی رضی اللہ عنہ ہیں، اگر ورقہ ناجی ہوتا تو سب سے پہلا مسلمان یہ ہوتا۔

حضرت خدیجہ رضی اللہ عنہا کی یہ سمجھداری کی بات ہے کہ پہلے ورقہ کے پاس وہ اکیلی گئیں، نبی علیہ السلام کو ساتھ نہیں لے گئیں تاکہ ایسا نہ ہو کہ ورقہ کوئی خطرے کی بات کرے اور نبی علیہ السلام پریشان ہوں جب معلوم ہو گیا کہ کوئی ڈر کی بات نہیں ہے پھر نبی علیہ السلام کو بھی ساتھ لے گئیں۔

لفظ ”نصاری“ تنصر سے ہے، بعض کہتے ہیں کہ ناصرہ سے ہے جو کہ مسیح علیہ السلام کی رہائش گاہ تھی اسی لیے آپ کو مسیح ناصری بھی کہتے ہیں، ناصرہ سے نصرانی بنا ہے اور یہ لفظ ”من انصاری الى الله“ سے نہیں ہے اس حدیث سے معلوم ہوا کہ ورقہ بن نوفل جاہلیت میں عیسائی بن گیا تھا۔

قوله ”وكان يكتب الكتاب العبراني“ تورات عبرانی زبان میں تھی اور انجیل سریانی زبان میں تھی۔

اناجيل اربعة: اناجيل اربعة متی مرقس، لوقا اور یوحنا ہیں۔ قرآن کریم میں تو ”الانجيل“ واحد کا صیغہ آتا ہے، اناجيل جمع کا صیغہ قرآن میں نہیں ہے، معلوم ہوتا ہے کہ مسیح علیہ السلام نے لوگوں سے جو تکلم کیا تھا وہ دراصل انجیل ہے۔ اور یہ مسیح کی سوانح عمری ہے۔ اور سوانح عمری میں وہ باتیں بھی آگئی ہیں جن کی مسیح نے انہیں تلقین کی تھی، انجیل کا معنی بشری ہے یعنی خوشخبری دینا، چونکہ مسیح علیہ السلام اپنے بعد آنے والے نبی آخری کی خوشخبری دینے کے لیے آئے تاکہ لوگ ان کی پیروی اختیار کریں۔ اس لیے ان کی کتاب کا نام انجیل ہے، یہ خوشخبری دراصل اس سے بھی پہلے موسیٰ علیہ السلام نے دی تھی، انجیل کے ساتھ رسولوں کے اعمال ایک کتاب ہے رسولوں سے مراد ان کے ہاں حواری ہیں، اور رسولوں کے اعمال میں پہلے پطرس کا وعظ ہے۔ اس نے وعظ کرتے ہوئے کہا تھا کہ نیک بنو، نیک عمل کرو، اور توبہ کرو۔ تاکہ اللہ وہ دن لائے جبکہ وہ مسیح کو تمہارے لیے بھیجے۔ اس کے بعد کہا: ضرور ہے کہ وہ اس وقت تک آسمان میں رہے جب تک وہ پیشگوئی پوری نہ ہو جو موسیٰ کی معرفت کہی گئی ہے، کیونکہ موسیٰ نے کہا تھا تمہارے بھائیوں سے اللہ تعالیٰ ایک نبی بپا کرے گا۔ اللہ تعالیٰ کہتا ہے کہ میں اس کے منہ میں اپنا کلام ڈالوں گا۔ جو اسے نہیں مانے گا وہ امت سے نیست و نابود کیا جائے گا۔ لہذا جب یہ پیشگوئی پوری ہوگی پھر مسیح آئے گا۔ اور یہ صریح پیشگوئی ہے کیونکہ حضرت ابراہیم علیہ

السلام کے دو بیٹے تھے۔ اسماعیل اور اسحاق اور اسماعیل علیہ السلام کی اولاد سے آخری نبی علیہ السلام آئے ہیں اور تمہارے بھائیوں سے ایک نبی پیا کرے گا یہ پیش گوئی پوری ہو گئی۔ اور عبرانی زبان میں کتاب لکھنے سے مراد یہ ہے کہ انجیل سریانی زبان میں تھی اور یہ یہودیوں کو عیسائی بنانے کے لیے اسے عبرانی میں نقل کرتا تھا۔ اور مسلم میں عربی زبان میں لکھنے کا ذکر بھی آتا ہے اور یہ بھی صحیح ہے کیونکہ وہ قریش کو عیسائی بنانے کے لیے اسے عربی زبان میں نقل کرتا تھا، اور اسے دونوں زبانوں پر مہارت حاصل تھی۔

انا جیل اربعہ کے متعلق عیسائیوں کا اختلاف ہے کہ وہ پہلے کس زبان میں لکھی گئی تھیں، بعض کہتے ہیں کہ یونانی زبان میں لکھی گئی ہیں کیونکہ حکومت کی زبان یونانی تھی۔ اور یہ مروج بھی تھی، بعض کہتے ہیں کہ عبرانی زبان میں لکھی گئیں کیونکہ یہودیوں کی مذہبی زبان عبرانی تھی، جیسا کہ مسلمانوں کی زبان عربی ہے۔ بعض کہتے ہیں کہ سریانی میں تھیں کیونکہ یہ مسیح کی مادری زبان تھی اور وہ سریانی زبان میں کلام کرتے تھے۔ اور یہ انا جیل رفع سے تقریباً پچاس سال بعد لکھی گئیں۔ اور کوئی انجیل سو سال بعد لکھی گئی۔ حکومت اس وقت یونانی تھی اس لیے ممکن ہے کہ اسی کی زبان میں لکھی گئی ہوں، عیسائیوں نے بڑی جستجو کی کہ کوئی پرانا نسخہ مل جائے، اور سب سے پرانا نسخہ یونانی زبان کا ملا ہے جس سے معلوم ہوتا ہے کہ یہ عبرانی زبان سے ترجمہ ہوا ہے۔ اس کے بعد عبرانی کا بہت پرانا نسخہ ملا ہے اس سے معلوم ہوتا ہے کہ یہ یونانی کا ترجمہ ہے۔ لہذا اصل کا پتہ ہی نہیں کہ وہ کس زبان میں لکھی گئی تھی۔ ہو سکتا ہے کہ وہ یونانی زبان ہو۔ قولہ ”وکان شیخا کبیرا قد عمی“ اس پر اعتراض ہے کہ اگر وہ نابینا تھا تو نابینا تو کچھ لکھ نہیں سکتا، تو اس کا جواب یہ ہے کہ جب وہ لکھتا تھا اس وقت نابینا نہیں تھا۔ بعد میں بڑھاپے کی وجہ سے نابینا ہو گیا تھا۔ یا ”عمی“ سے مراد ”ضریر البصر“ ہے یعنی نظر کمزور ہو گئی تھی۔

قولہ ”قالت له خديجة يا ابن عم“ ورقہ کو چچے کا بیٹا اس لیے کہا کہ حضرت خدیجہ رضی اللہ عنہا کا باپ اور ورقہ جد اعلیٰ میں جمع ہو جاتے ہیں۔ مسلم میں ^(۱) یا عم آتا ہے تو یہ راوی کا وہم ہے۔

قولہ ”إذ يخرجك قومك“ یہاں اعتراض ہوتا ہے کہ ”إذ“ ماضی کے لیے ہوتا ہے اور مضارع پر داخل ہو جائے تو اسے بھی ماضی کے معنی میں کر دیتا ہے لیکن یہاں تو ماضی کا معنی نہیں ہے کیونکہ معنی اس کا یہ ہے کہ جبکہ آپ کو آپ کی قوم نکال دے گی۔ حافظ نے جواب دیا ہے کہ یہاں بھی اذ نے مضارع کو ماضی کے معنی میں بدل دیا ہے اور معنی یہ ہے کہ جب نکال دیا آپ کو تیری قوم نے، اگرچہ قوم نے بعد میں نکالنا تھا۔ لیکن یہاں تحقق وقوع کے لیے ماضی استعمال کی گئی ہے۔ جیسا کہ ”ونفخ في الصور“ میں ماضی کا صیغہ تحقق وقوع کے لیے ہے۔ قولہ ”أومخر جی ہم“ ہمزہ استفہام کے بعد فعل محذوف ہے اصل میں أمعاقبجی و مخر جی ہم تھا۔ یا أمعادى و مخر جی ہم تھا۔ اس میں ہم مبتدا مؤخر ہے اور مخر جی خبر مقدم ہے۔ اصل میں مخر جون تھایاے متکلم کی طرف اضافت کی وجہ سے نون جمع سالم حذف ہو گیا، مخر جوی ہوا۔ پھر سید ^(۱) کے قاعدہ سے واؤ کو یا سے بدل کر ادغام کر دیا اور یا کی



شرح
بخاری

مناسبت کے لیے جیم کے ضمہ کو کسرہ سے بدل دیا۔ مخرجی ہوا۔

قولہ ”نصرًا مؤزرًا“ یہ أزر بمعنی قوت سے ہے جیسا کہ قرآن کریم میں ہے ”اشدد به أزرى“^(۱) اور بعض کہتے ہیں کہ یہ إزار سے ہے اور شد إزار سے مراد ہوتا ہے کسی کام کے لئے تیار ہونا۔ یعنی ایسی مدد جو میں تیار کروں گا۔ قولہ ”ففترة الوحي“ فترت وحی یعنی وحی کی بندش تین سال تک رہی، بعض کی رائے یہ ہے کہ ڈھائی سال وحی رکی رہی۔ اس میں خوابوں کے چھ ماہ ملائیں تو تین سال بن جاتے ہیں تین یا ڈھائی سال کے بعد وحی آئی، حافظ ابن حجر رحمہ اللہ نے حضرت ابن عباس سے نقل کیا ہے کہ فترت وحی صرف چند دن رہی ہے اور تین یا ڈھائی سال وحی بند رہنے کا سبب یہ بیان کرتے ہیں کہ آپ کو ابتدائی وحی کے وقت بڑی تکلیف اٹھانا پڑی تھی اس کے بعد اگر وحی جلدی آتی تو آپ کی تکلیف میں مزید اضافہ ہو جاتا۔ اس لیے تین یا ڈھائی سال تک مہلت دیدی گئی، تاکہ آپ کو دوبارہ شوق پیدا ہو۔ لہذا آپ کو دوبارہ شوق پیدا ہوا۔ تب وحی کا نزول ہوا۔

مناسبت حدیث: جیسا کہ ”إنما الأعمال بالنیات“ حدیث سے افتراء کی نفی ہوگئی ہے اور دوسری حدیث سے وحی کے کلام نفسی ہونے کی نفی ہوگئی ہے۔ تو اس حدیث سے یہ ثابت ہوا کہ وہ خارجی چیز تھی جو اللہ تعالیٰ کا فرشتہ تھا جو آپ پر وحی لاتا تھا اور نصرانی آدمی نے بھی اس کی گواہی دی ہے۔ کہ آنے والا اللہ تعالیٰ کا فرشتہ ہے۔ اور اگر ورقہ مسلمان ہو جیسا کہ بعض علماء کا خیال ہے تو اس کا مطلب یہ ہوگا کہ نبی اکرم صلی اللہ علیہ وسلم کی تبلیغ سے پہلے ہی آپ پر لوگوں کا ایمان لانا شروع ہو گیا تھا۔

۴۔ قَالَ ابْنُ شِهَابٍ: وَأَخْبَرَنِي أَبُو سَلَمَةَ بْنُ عَبْدِ الرَّحْمَنِ، أَنَّ جَابِرَ بْنَ عَبْدِ اللَّهِ الْأَنْصَارِيَّ، قَالَ وَهُوَ يُحَدِّثُ عَنْ فَتْرَةِ الْوَحْيِ، فَقَالَ فِي حَدِيثِهِ: بَيْنَا أَنَا أَمْشِي إِذْ سَمِعْتُ صَوْتًا مِنَ السَّمَاءِ فَرَفَعْتُ بَصَرِي، فَإِذَا الْمَلَكُ الَّذِي جَاءَنِي بِحِجَاءٍ جَالِسٌ عَلَى كُرْسِيِّ بَيْنَ السَّمَاءِ وَالْأَرْضِ، فَرَعَبْتُ مِنْهُ فَرَجَعْتُ، فَقُلْتُ: زَقِلُونِي، فَأَنْزَلَ اللَّهُ تَعَالَى: «يَا أَيُّهَا الْمُدَّثِّرُ ۖ قُمْ فَأَنْذِرْ ۚ» سورة المدثر آية ۱-۲، فَحَمِيَ الْوَحْيُ وَتَتَابَعَ، تَابَعَهُ عَبْدُ اللَّهِ بْنُ يُوسُفَ، وَأَبُو صَالِحٍ، وَتَابَعَهُ هِلَالُ بْنُ رَدَادٍ، عَنِ الزُّهْرِيِّ، وَقَالَ يُونُسُ، وَمَعْمَرُ بَوَادِرُهُ.

ابن شہاب کہتے ہیں مجھ کو ابوسلمہ بن عبد الرحمن نے جابر بن عبد اللہ انصاری رضی اللہ عنہ سے یہ روایت نقل کی کہ آپ صلی اللہ علیہ وسلم نے وحی کے رک جانے کے زمانے کے حالات بیان فرماتے ہوئے کہا کہ ایک روز میں چلا جا رہا تھا کہ اچانک میں نے آسمان کی طرف ایک آواز سنی اور میں نے اپنا سر آسمان کی طرف اٹھایا کیا دیکھتا ہوں کہ وہی فرشتہ جو میرے پاس غار حرا میں آیا تھا وہ آسمان وزمین کے بیچ میں ایک کرسی پر بیٹھا ہوا ہے۔ میں اس سے ڈر گیا اور گھر آنے پر میں نے پھر کبل اوڑھنے کی خواہش ظاہر کی۔ اس وقت اللہ پاک کی

طرف سے یہ آیات نازل ہوئیں۔ اے لحاف اوڑھ کر لیٹنے والے! اٹھ کھڑا ہو اور لوگوں کو عذاب الہی سے ڈرا اور اپنے رب کی بڑائی بیان کر اور اپنے کپڑوں کو پاک صاف رکھ اور گندگی سے دور رہ۔ اس کے بعد وحی تیزی کے ساتھ پے در پے آنے لگی۔ اس حدیث کو یحییٰ بن بکیر کے علاوہ لیث بن سعد سے عبد اللہ بن یوسف اور ابوصالح نے بھی روایت کیا ہے۔ اور عقیل کے علاوہ زہری سے ہلال بن رواد نے بھی روایت کیا ہے۔ یونس اور معمر نے اپنی روایت میں لفظ «فوادہ» کی جگہ «بوادرہ» نقل کیا ہے۔

شرح: قولہ «قال ابن شہاب وأخبرني أبو سلمة بن عبد الرحمن» اسکا اپنے ماقبل پر عطف ہے اور مذکور سند ہی یہاں مراد ہے۔ یہ معلق روایت نہیں ہے جیسا کہ کرمانی وغیرہ نے یہ احتمال ذکر کیا ہے، اس میں واو عاطفہ سے معلوم ہوتا ہے کہ اس کی سند بھی وہی ہے جو اس سے پہلی حدیث کی گذری ہے۔ پہلی حدیث کو امام زہری نے عروہ سے اور اس نے حضرت عائشہ رضی اللہ عنہا سے بیان کیا ہے اور دوسری حدیث کو زہری نے ابوسلمہ بن عبد الرحمن سے اور اس نے حضرت جابر بن عبد اللہ سے روایت کیا ہے۔

فیض الباری والے نے اسے «تحویل» قرار دیا ہے اور کہا ہے کہ یہ بھی تحویل کی ایک قسم ہے۔ حالانکہ تحویل تو شروع سند میں ہوتی ہے کہ شروع سند بیان کر کے جہاں اتصال ہوتا ہے وہاں چھوڑ دیتے ہیں پھر دوسری سند «ح» کے ساتھ شروع کر دیتے ہیں یہاں تو پہلی حدیث حضرت عائشہ رضی اللہ عنہا کی ہے اور دوسری حضرت جابر بن عبد اللہ کی۔ اسے تحویل نہیں کہا جاتا۔ کیونکہ یہاں تو اوپر جا کر سندیں دو ہو جاتی ہیں، جبکہ تحویل ہمیشہ شروع سے ہوتی ہے یہاں آخر میں سند کے اندر اختلاف ہو گیا ہے لہذا یہ تحویل نہیں ہے۔

قولہ «ان جابر بن عبد الله قال» وهو يحدث عن فترة الوحی «صحیح بات یہ ہے کہ ہوضمیر کا مرجع نبی علیہ السلام ہیں بعض کہتے ہیں کہ ہوسے مراد جابر ہیں۔ یعنی جابر فترت وحی سے متعلق حدیث بیان کر رہے تھے۔ قولہ بینا أنا أمشي «اصل میں یہ «بین» ہے اور اس کے آخر میں الف اشباع کے لیے بڑھایا گیا ہے اور یہ جملہ کی طرف مضاف ہوتا ہے اور وہ جملہ «أنا أمشي» ہے۔

قولہ «إذ سمعت» إذ مفاعلة کے لیے ہے۔ اور إذ میں جو فاجأ کا معنی سمجھ آتا ہے وہی «بین» میں عامل ہے۔ اگر اذنہ ہوتا بلکہ بین کے بعد کوئی فعل آجاتا تو وہی عامل ہو جاتا مثلاً اگر بین انا أمشي سمعت ہوتا تو سمعت ہی بین میں عامل بن جاتا۔ لیکن یہاں جو اس سے مفاعلة سمجھ آتی ہے وہی عامل ہے۔ معنی یہ ہے کہ ناگہاں مجھے آسمان کی طرف سے آواز آئی میں نے اوپر دیکھا تو وہی فرشتہ آسمان و زمین کے درمیان کرسی پر بیٹھا تھا۔ اب کرسی کا آسمان و زمین کے درمیان معلق ہونا کسی انسان کے لیے تو خرق عادت ہو گا۔ لیکن فرشتے کے لیے یہ خرق عادت نہیں ہے۔

قولہ «يا أيها المدثر» یہ فترت وحی کے بعد سب سے پہلی وحی ہے۔ اور یہ دثار سے ہے۔ جس کا معنی کپڑا ہے یعنی اے کپڑا اوڑھنے والے۔ اور یہی معنی «المزمل» کا ہے شاہ عبدالعزیز رحمہ اللہ نے کہا ہے کہ نبی کریم علیہ السلام نے قیام کرنے کے لیے ایک خاص چادر بنائی تھی وہ مراد ہے۔ بعض نے «المدثر» کا معنی نبوت کی چادر کیا ہے یعنی جس

نے نبوت کو اپنا اوڑھنا کچھونا بنا لیا ہے۔

قولہ ”وَرَبُّكَ فَكْبِر“ بعض نے اس سے نماز مراد لی ہے اور کبر سے تکبیر تحریمہ مراد ہے امام شافعی رحمہ اللہ اس سے استدلال کرتے ہیں۔ کہ نماز تکبیر سے ہی شروع ہونی چاہیے۔ لیکن احناف کہتے ہیں کہ کَبَر عَظَم کے معنی میں ہے لہذا جس لفظ میں بھی تعظیم پائی جائے اس سے نماز شروع کی جاسکتی ہے۔ انور شاہ نے کہا ہے کہ کبر میں قصر پائی جاتی ہے۔ جیسا کہ بسملہ۔ حمدلہ۔ اور حوقلہ میں قصر پائی جاتی ہے۔ حالانکہ کبر اور بسملہ اور حمدلہ میں فرق ہے اور وہ یہ کہ کبر جزء جملہ سے ماخوذ ہے۔ یعنی اللہ اکبر میں ”اکبر“ سے لیا گیا ہے۔ اور بسملہ۔ حمدلہ پورے جملہ سے ماخوذ ہیں یعنی کچھ حصہ پہلے اور کچھ دوسرے جزء سے لیا ہے۔ مثلاً بسم سے بسم لے لیا اور ”اللہ“ سے لام لے کر بسملہ بنا دیا ہے اور حوقلہ لا حول ولا قوۃ الا باللہ سے ماخوذ ہے۔ اور حی علی الصلاۃ حی علی الفلاح سے حیئلہ لیا ہے۔ قصر کی یہ ایک صورت ہے اور دوسری صورت جزء جملہ سے ماخوذ ہونے کی ہے۔ اور ان کے نام بھی الگ الگ ہونا چاہئیں، ایک کا نام قصر اور ایک کا تخت ہونا چاہیے۔

امام شافعی رحمہ اللہ کہتے ہیں کہ اللہ اکبر الف ولام زیادہ کر کے بھی کہہ سکتا ہے، ابو یوسف کہتے ہیں کہ اللہ الکبیر کہہ دے تو پھر بھی تکبیر ہو جائے گی۔ لیکن امام احمد رحمہ اللہ کہتے ہیں کہ اللہ اکبر بغیر الف ولام کے جب تک نہ کہے تو وہ نماز میں داخل ہی نہیں ہو سکتا۔ کیونکہ حدیث میں یہ الفاظ آئے ہیں کہ نماز نہیں ہوتی جب تک کہ وضوء نہ کرے، پھر کعبہ کی طرف منہ کرے پھر اللہ اکبر کہے۔ لہذا جبکہ یہ صراحت آگئی ہے تو پھر الف ولام بڑھانے اور اللہ الکبیر کہنے کی اجازت نہیں ہے۔ اور نہ ہی کسی دیگر جملہ سے شروع کرے۔

قولہ ”وَتِيَابُكَ فَطَهِّر“ یعنی کپڑوں کو نجاست سے پاک رکھو۔ یا گناہ کی نجاست سے پاک رہنا مراد ہے جیسے کہا جاتا ہے ”ثياب بنی عوف طهاریٰ نقيّة“ اور اس سے مراد عزت ہے۔

قولہ ”وَالرُّجْزَ فَاهْجُزْ“ اکثر قراء رجز پڑھتے ہیں را کے کسرہ کے ساتھ۔ اور ایک قراءت رجز ہے را کے ضمہ کے ساتھ۔ مراد عذاب یا عذاب کا سبب یا پلیدی مراد ہے یعنی بدن کو بھی پاک رکھ۔

قولہ ”وَلَا تَمْنُنْ تَسْتَكْثِرْ“ زیادہ لینے کے لیے احسان مت کر۔ یعنی زیادہ لینے کے لیے تحفہ نہ دے۔

قولہ ”تَابِعَهُ عَبْدُ اللَّهِ بْنُ يَوْسُفَ“ یعنی یحییٰ بن بکیر کی عبد اللہ بن یوسف نے متابعت کی ہے اور اس نے بھی اسی سند کے ساتھ حدیث بیان کی ہے۔ متابعت میں چار چیزوں کا ہونا ضروری ہے۔ ایک متابع دوسری متابع تیسری متابع علیہ اور چوتھی متابع عنہ۔ عبد اللہ بن یوسف متابع ہے۔ اور ضمیرہ کا مرجع متابع ہے۔ اور یہ حدیث متابع علیہ ہے اور جس استاد سے بیان کرتے ہیں وہ متابع عنہ ہے۔ کبھی ان چار چیزوں سے ایک یا دو چیزوں کو ہی بیان کر دیا جاتا ہے۔

قولہ ”تَابِعَهُ هَلَالُ بْنُ رَوَادٍ عَنِ الزَّهْرِيِّ“ تابعہ میں ہ ضمیر سے مراد عقیل بن خالد ہیں جو زہری کے شاگرد ہیں، یہاں متابع عنہ کو بیان کر دیا گیا ہے۔

قولہ ”بَوَادِرُهُ“ اس کا مطلب یہ ہے کہ ان کی حدیث میں فوائد کی جگہ بوادیر کا لفظ آیا ہے باقی الفاظ حدیث وہی ہیں جو

گذشتہ حدیث کے ہیں۔ اور بواور جمع ہے بادرۃ کی گردن اور کندھے کے درمیانی گوشت کو بادرۃ کہتے ہیں جب آدمی کا دل پھڑکتا ہو تو اسکا یہ گوشت بھی پھڑکنا شروع ہو جاتا ہے۔ اس حدیث کی مناسبت بھی واضح ہے کہ اس میں ابتداء وحی کا ذکر ہے۔

۵۔ حَدَّثَنَا مُوسَى بْنُ إِسْمَاعِيلَ، قَالَ: حَدَّثَنَا أَبُو عَوَانَةَ، قَالَ: حَدَّثَنَا مُوسَى بْنُ أَبِي عَائِشَةَ، قَالَ: حَدَّثَنَا سَعِيدُ بْنُ جُبَيْرٍ، عَنِ ابْنِ عَبَّاسٍ، فِي قَوْلِهِ تَعَالَى: «لَا تُحَرِّكْ بِهِ لِسَانَكَ لِتَعْجَلَ بِهِ سُورَةَ الْقِيَامَةِ آيَةً ۖ ۱۶، قَالَ: كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُعَالِجُ مِنَ التَّنْزِيلِ شِدَّةً، وَكَانَ مِمَّا يُحَرِّكُ شَفَتَيْهِ، فَقَالَ ابْنُ عَبَّاسٍ: فَأَنَا أُحَرِّكُهُمَا لَكُمْ كَمَا كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُحَرِّكُهُمَا، وَقَالَ سَعِيدٌ: أَنَا أُحَرِّكُهُمَا كَمَا رَأَيْتُ ابْنَ عَبَّاسٍ يُحَرِّكُهُمَا، فَحَرَّكَ شَفَتَيْهِ، فَأَنْزَلَ اللَّهُ تَعَالَى: لَا تُحَرِّكْ بِهِ لِسَانَكَ لِتَعْجَلَ بِهِ ۖ ۱۶ إِنَّ عَلَيْنَا جَمْعَهُ وَقُرْآنَهُ ۚ ۱۷ سُورَةَ الْقِيَامَةِ آيَةً ۖ ۱۷، قَالَ: جَمْعُهُ لَهُ فِي صَدْرِكَ وَتَقْرَأُهُ، فَإِذَا قَرَأْتَهُ فَاتَّبِعْ قُرْآنَهُ سُورَةَ الْقِيَامَةِ آيَةً ۖ ۱۸، قَالَ: فَاسْتَمِعْ لَهُ وَأَنْصِتْ لَنْ عَلَيْنَا بَيَانَهُ سُورَةَ الْقِيَامَةِ آيَةً ۖ ۱۹، ثُمَّ إِنَّ عَلَيْنَا أَنْ تَقْرَأَهُ، فَكَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ بَعْدَ ذَلِكَ إِذَا أَتَاهُ جِبْرِيلُ اسْتَمَعَ، فَإِذَا انْطَلَقَ جِبْرِيلُ قَرَأَهُ النَّبِيُّ صَلَّى اللَّهُ عَلَيْهِ وَسَلَّمَ كَمَا قَرَأَهُ».

موسیٰ بن اسماعیل نے ہم سے حدیث بیان کی، ان کو ابو عوانہ نے خبر دی، ان سے موسیٰ ابن ابی عائشہ نے بیان کی، ان سے سعید بن جبیر نے انہوں نے ابن عباس رضی اللہ عنہما سے کلام الہی «لَا تُحَرِّكْ بِهِ لِسَانَكَ لِتَعْجَلَ بِهِ» الح کی تفسیر کے سلسلہ میں سنا کہ رسول اللہ ﷺ نزول قرآن کے وقت بہت سختی محسوس فرمایا کرتے تھے اور اس کی (علامتوں) میں سے ایک یہ تھی کہ یاد کرنے کے لیے آپ اپنے ہونٹوں کو ہلاتے تھے۔ ابن عباس رضی اللہ عنہما نے کہا میں اپنے ہونٹ ہلاتا ہوں جس طرح آپ ہلاتے تھے۔ سعید کہتے ہیں میں بھی اپنے ہونٹ ہلاتا ہوں جس طرح ابن عباس رضی اللہ عنہما کو میں نے ہلاتے دیکھا۔ پھر انہوں نے اپنے ہونٹ ہلائے۔ (ابن عباس رضی اللہ عنہما نے کہا) پھر یہ آیت اتری کہ اے محمد! قرآن کو جلد جلد یاد کرنے کے لیے اپنی زبان نہ ہلاؤ۔ اس کا جمع کر دینا اور پڑھا دینا ہمارا ذمہ ہے۔ ابن عباس رضی اللہ عنہما کہتے ہیں یعنی قرآن آپ ﷺ کے دل میں جما دینا اور پڑھا دینا ہمارے ذمہ ہے۔ پھر جب ہم پڑھ چکیں تو اس پڑھے ہوئے کی اتباع کرو۔ ابن عباس رضی اللہ عنہما فرماتے ہیں (اس کا مطلب یہ ہے) کہ آپ اس کو خاموشی کے ساتھ سنتے رہو۔ اس کے بعد مطلب سمجھا دینا ہمارے ذمہ ہے۔ پھر یقیناً یہ ہماری ذمہ داری ہے کہ آپ اس کو پڑھو (یعنی اس کو محفوظ کر سکو) چنانچہ اس کے بعد جب آپ کے پاس جبرائیل علیہ السلام (وحی لے کر) آتے تو آپ (توجہ سے) سنتے۔ جب وہ چلے جاتے تو رسول اللہ ﷺ اس (وحی) کو اسی طرح پڑھتے جس طرح جبرائیل

علیہ السلام نے اسے پڑھا تھا۔

شرح: اس حدیث کے پہلے راوی ابوسلمہ موسیٰ بن اسماعیل تبوذکی، بصری ہیں، ان کو تبوذکی اس لیے کہتے ہیں کہ انہوں نے تبوذک شہر میں مکان خریدا تھا یا تبوذک شہر کے لوگ اس کے مکان میں رہتے تھے، بعض کا خیال ہے تبوذک سے مراد جگر وغیرہ ہے جیسے گوشت بیچنے والے جگر وغیرہ الگ بیچتے ہیں یہ بھی یہ کام کرتے ہوں گے اس لیے انہیں تبوذکی کہتے ہیں، یہ حافظ کبیر اور ثقہ ثابت ہیں۔ رجب ۲۲۳ھ میں بصرہ میں فوت ہوئے۔ دوسرے راوی ابو عوانہ ہیں جن کا نام وضاح بن عبد اللہ شکر ہے۔ یہ یزید بن عطار واسطی کا یا عطاء کا غلام تھا، اس نے اپنے والد کی خدمت کے لیے خریدا تھا تا کہ والد کی کتابیں اور قلم دان اٹھائے۔ اس کا حافظہ اچھا تھا عالم کے ساتھ رہنے سے حافظ حدیث بن گیا، اس کی آزادی کے بارہ میں مختلف اقوال ہیں ایک یہ کہ ابو عوانہ کا ایک واعظ ساتھی تھا اور وہ اس سے بڑا احسان کرتا تھا تو واعظ نے چاہا کہ ابو عوانہ کو اس کی نیکی کا بدلہ دے۔ لہذا وہ واعظ جس مجلس میں بیٹھتا تو کہتا۔ بھئی ابو عوانہ کے مالک کے لیے دعاء خیر کرو کیونکہ اس نے ابو عوانہ کو آزاد کر دیا ہے۔ لوگ فوج در فوج اس کے مالک کے پاس آکر اس کا شکریہ ادا کرنے لگے کہ اللہ تعالیٰ آپ کو جزاء خیر دے آپ نے ایک عالم کو آزاد کر دیا ہے حالانکہ اس نے آزاد کیا نہیں تھا۔ جب اس نے لوگوں کو اس پر زیادہ شکریہ ادا کرتے ہوئے دیکھا تو آخر کار اس نے اسے آزاد کر ہی دیا۔ یہ ربیع الاول ۱۷۶ھ میں فوت ہوئے۔

تیسرے راوی موسیٰ بن ابی عائشہ مخزومی ہیں۔ ان کے باپ ابو عائشہ کا نام معلوم نہیں ہوا۔ سفیان ثوری اور سفیان بن عیینہ نیز ابن معین، ابن حبان وغیرہ سب نے اسے ثقہ کہا ہے۔ یہ عبد اللہ بن ہاد، سلیمان بن صرد، سعید بن جبیر، عبید اللہ بن عبد اللہ بن عتبہ بن مسعود، غیلان بن جریر اور عمرو بن شعیب وغیرہ سے روایت کرتا ہے۔ چوتھے سعید بن جبیر رضی اللہ عنہ ہیں۔ جو کہ فقہاء سبعہ سے ہیں، بصرہ کے رہنے والے تھے حضرت عبد اللہ بن عباس کے شاگرد ہیں، حجاج ظالم نے انہیں ظلماً شہید کر دیا تھا، کیونکہ یہ حجاج کے خلاف لشکر میں شامل تھے، حجاج نے ان سے کہا تم میرے خلاف کیوں لڑتے تھے۔ سعید بن جبیر نے کہا میں اس لشکر سے بیعت کر چکا ہوں اس لیے ان کا ساتھ دیتا ہوں، حجاج نے کہا تم میرے متعلق کیا رائے رکھتے ہو، کہا میں تجھے عادل، قاسط سمجھتا ہوں۔ لوگوں نے یہ سن کر کہا۔ انہوں نے تو حجاج کی تعریف کر دی ہے۔ لیکن ظالم نے کہا۔ تعریف نہیں کی بلکہ مذمت کی ہے۔ یہ عادل کا لفظ ”ہم بر بہم يعدلون“ سے لے رہا ہے۔ اور مجھے مشرک بنا رہا ہے اور قاسط کا لفظ ”وأما القاسطون فكانوا لجهنم حطباً“ سے لیا ہے۔ اور مجھے جہنمی بنا دیا ہے۔ حجاج ظالم نے کہا کہ میں تجھے قتل کرنا چاہتا ہوں۔ آپ نے جواب دیا جس طرح چاہے قتل کر اللہ تعالیٰ تجھ سے انتقام لے گا۔ اس نے کہا کیا آپ کو معلوم ہے میرے ہاتھ میں تیری زندگی اور موت ہے۔ حضرت سعید بن جبیر نے فرمایا: اگر مجھے یقین ہو کہ تیرے ہاتھ میں میری موت و حیات ہے تو تجھے معبود نہ بنالوں، تیرے ہاتھ میں کچھ بھی نہیں، موت و حیات اللہ تعالیٰ کے قبضہ میں ہے، پھر حضرت سعید بن جبیر نے اس ظالم و سفاک کے لیے بددعا کی کہ اے اللہ میرے بعد اسے کسی اور پر مسلط نہ کرنا۔ ظالم نے انہیں شہید کرا دیا۔

اور اس کا اپنا بیان ہے کہ اس کو راتوں کو نیند نصیب نہیں ہوتی تھی، جب سوتا تو نیند میں حضرت سعید اسے گھسیٹتے ہوئے نظر آتے۔ اور حضرت سعید بن جبیر سے چند ہی دن بعد حجاج ظالم بھی مر گیا تھا۔ پانچویں حضرت عبداللہ بن عباس بن عبدالمطلب بن ہاشم بن عبد مناف ہیں، نبی کریم علیہ السلام کے چچا زاد ہیں۔ ان کی والدہ حضرت ام الفضل لبابہ کبریٰ بنت حارث ہیں جو ام المؤمنین حضرت میمونہ کی بہن تھیں، انہیں کثرت علم کی وجہ سے ”بجر“ اور جرہذہ الامۃ اور فقیہ الامت بھی کہا جاتا ہے۔ اور ترجمان القرآن بھی ان کا لقب ہے۔ اور یہ عبادلہ اربعہ میں سے ایک ہیں اور وہ حضرت عبداللہ بن عباس^①، عبداللہ بن عمر، عبداللہ بن زبیر اور عبداللہ بن عمرو بن عاص ہیں۔ بعض نے عبداللہ بن عمرو بن عاص کی جگہ عبداللہ بن مسعود کو ذکر کیا ہے لیکن یہ صحیح نہیں ہے کیونکہ یہ بات امام احمد جیسے اکثر محدثین کے خلاف ہے۔ قولہ ”لا تحرك به لسانك“ یہ سورۃ القیامہ کی آیت ہے اس سے پہلے بھی قیامت کا ذکر ہے اور بعد میں بھی قیامت کا ذکر ہے۔ اس سے قبل ”ینبؤ الانسان یومئذ بما قدم وأخر۔ بل الانسان علی نفسه بصیرة۔ ولو ألقى معاذیرہ“^② یہ آیات ہیں جن میں قیامت کا ذکر ہے اس کے بعد ”لا تحرك به لسانك الخ“ تک آیات آئی ہیں اور ان کے بعد یہ آیات ہیں ”کلاب تحبون العاجلة وتذرون الآخرة وجوه یومئذ ناظرة إلی ربها ناظرة“^③ ان میں بھی قیامت کا ذکر ہے، درمیان میں ”لا تحرك به لسانك“ آیات جملہ معترضہ کی صورت میں آگئی ہیں۔ اور یہ نبی کریم علیہ السلام سے خطاب ہے جس کا مطلب یہ ہے کہ آپ قرآن کریم کے ساتھ جلدی کرتے ہوئے اپنی زبان کو حرکت نہ دیں۔ کیونکہ آپ کو ڈر ہوتا تھا کہ اگر میں نے ساتھ ساتھ نہ پڑھا تو جبریل علیہ السلام چلا جائے گا اور ہو سکتا ہے کہ مجھے اس کا پڑھا ہوا یاد نہ رہے اور دریافت کرنے کا موقع نہ ملے یا کسی لفظ کے

① عبداللہ بن عباس ان صحابہ سے ہیں جو مکشرون یعنی زیادہ احادیث بیان کرنے والے ہیں اور وہ حضرت ابوہریرہ رضی اللہ عنہ ہیں جن سے پانچ ہزار، تین سو چوبتر ۵۳۷۴ احادیث مروی ہیں دوسرے عبداللہ بن عمر رضی اللہ عنہ ہیں جن سے دو ہزار چھ سو تیس احادیث مروی ہیں۔ تیسرے انس رضی اللہ عنہ ہیں ان سے دو ہزار دو سو، چھیالیس احادیث مروی ہیں۔ اور چوتھی ام المؤمنین عائشہ صدیقہ رضی اللہ عنہا ہیں ان سے دو ہزار، دو سو، دس احادیث مروی ہیں۔ اور عبداللہ بن عباس رضی اللہ عنہ سے ایک ہزار، چھ سو، ساٹھ احادیث آتی ہیں، اور حضرت جابر رضی اللہ عنہ سے ایک ہزار، پانچ سو چالیس احادیث مروی ہیں اور عراقی نے ساتویں صحابی ابوسعید خدری رضی اللہ عنہ کو ذکر کیا ہے جن سے ایک ہزار، ایک سو، ستر احادیث منقول ہیں۔ نبی اکرم صلی اللہ علیہ وسلم نے عبداللہ بن عباس کے لیے دعا فرمائی تھی ”اللهم فقهه فی الدین وعلمه التاویل“ حضرت ابن عباس رضی اللہ عنہ ہجرت سے تین سال پہلے یا پانچ سال پہلے پیدا ہوئے جبکہ بنو ہاشم شعب ابی طالب میں محصور تھے، حضرت عمر فاروق رضی اللہ عنہ انہیں اپنے قریب بٹھاتے اور بڑے بڑے صحابہ کے ساتھ انہیں مشورہ میں شامل فرمایا کرتے تھے۔ کوثر

الدراری ۱/ ۲۹۷۔

② القیامہ: ۱۵، ۱۳۔

③ القیامہ: ۲۰، ۲۳۔

مفہوم کا پتہ نہ چلے۔ جبریل کے جانے کے بعد میں صرف الفاظ ہی پڑھتا رہوں۔ اور ان کا مفہوم مجھے معلوم نہ ہو تو اسی لیے آپ جبریل کے ساتھ پڑھتے جاتے تھے۔ تاکہ جلدی جلدی یاد کر لیں اور اگر کوئی مشکل پیش آئے تو جبریل کے جانے سے پہلے اس سے پوچھ لیں اس لیے آپ ساتھ پڑھتے تھے اور اس طرح پڑھنے سے آپ شدت اور تکلیف میں پڑتے تھے کبھی جبریل لمبی سورت پڑھتے جو ایک ہی دفعہ پوری نازل ہوئی ہوتی تھی جیسا کہ سورۃ الانعام ہے اور لمبی سورت کو جلدی جلدی ساتھ پڑھنا دشوار کام ہے اس لیے اللہ تعالیٰ نے آپ سے اس شدت کو رفع کر دیا اور فرمایا جبریل کے جانے کے بعد پڑھا کرو، اور اللہ تعالیٰ نے ضمانت لے لی کہ قرآن کو تیرے سینے میں محفوظ رکھا جائے گا۔ اور اس کے مفہوم کی وضاحت بھی ہمارے ذمہ ہے، گویا لا تحرک بہ لسانک جملہ معترضہ کی صورت ہے، جیسا کہ کوئی استاد پڑھا رہا ہو اور شاگرد سے درمیان میں ہی کوئی غیر مناسب حرکت سرزد ہو جائے تو استاد اپنی کلام چھوڑ کر شاگرد کو غیر موزوں حرکت سے روک دیتا ہے اور پھر اپنی گفتگو شروع کر دیتا ہے۔ یہاں نبی کریم ﷺ کا ساتھ پڑھنا خلاف ادب تو نہیں تھا صرف آپ سے شدت کو رفع کرنے کے لیے ساتھ ساتھ پڑھنے سے روکا گیا ہے۔

فقال کا قول: سیوطی نے الاتقان میں فقال شافعی کا قول نقل کیا ہے کہ اس آیت میں شان نزول کے اعتبار سے تو نبی اکرم ﷺ مخاطب ہیں لیکن سیاق و سباق کے لحاظ سے انسان مخاطب ہے، جس کا مطلب یہ ہے کہ قیامت کے دن انسان عذر بہانے کرے گا اور کہے گا کہ اے اللہ میں نے کوئی جرم نہیں کیا۔ تیرے محافظوں نے اپنی طرف سے لکھ لیا ہے اور یہ اپنے جرائم سے انکار کرے گا تو اللہ تعالیٰ فرمائیں گے ”لا تحرك به لسانك.....“ تو زبان مت چلا ”ان علينا جمعة وقرآنہ“ ہم نے تیرے سارے اعمال لکھ کر جمع کئے ہیں اور تجھے پڑھ کر سنا دیتے ہیں ”فإذا قرأناه فاتبع قرآنہ“ جب ہم پڑھیں تو دیکھتے جاؤ کہ جو کچھ تو نے کیا ہے وہی لکھا ہے یا کچھ اور لکھا ہے ”ثم إن علينا بیانہ“ پھر ہم نے تیرے اعمال نامہ پر جو حکم دینا ہے۔ وہ بھی بیان کر دیں گے۔ جیسا کہ دوسری آیت میں ہے ”هذا کتابنا ينطق عليك بالحق“ ^(۱) یہ کتاب حق کے ساتھ کلام کرتی ہے یعنی اس میں جو کچھ لکھا ہے وہ حق اور سچ ہے، مطلب یہ ہے کہ شان نزول کے اعتبار سے کبھی ایک آیت کا مفہوم کچھ اور ہوتا ہے اور سیاق و سباق کے لحاظ سے مفہوم اس کے علاوہ ہوتا ہے۔

بعض دفعہ ایسا بھی ہوتا ہے کہ آیت کا مفہوم عام ہوتا ہے، اور شان نزول اس کی ایک جزئی ہوتا ہے، اور سیاق و سباق کے پیش نظر اس کی ایک اور جزئی بھی بن سکتی ہے۔ وہ آیت دونوں کو شامل ہوتی ہے جیسا کہ ارشاد باری تعالیٰ ہے ”إن الله يأمرکم أن تؤدوا الأمانات إلی أهلها“ ^(۲) اسکا شان نزول یہ بیان کرتے ہیں کہ نبی علیہ السلام نے کعبہ کے دربان سے کعبہ کی چابی لی، اس کے بعد حضرت عباس رضی اللہ عنہ نے کہا یہ چابی مجھے دیدی جائے۔ حضرت علی رضی اللہ عنہ نے کہا مجھے دے دی جائے۔ تاکہ مفتاح کعبہ کے ساتھ اسکی دربانی کا حق اور پانی پلانے کا حق بھی ہمیں حاصل ہو جائے۔ تب

① الجاثیہ: ۲۹

② النساء: ۵۸

یہ آیت نازل ہوئی کہ چابی جس سے لی گئی ہے اسی کو واپس دینی چاہیئے۔ تو نبی کریم علیہ السلام نے دربان کو بلایا اور چابی اس کے حوالے کی اور فرمایا یہ چابی تمہارے پاس ہی رہے گی۔ اور تم سے کوئی ظالم ہی چھینے گا۔

لیکن سیاق و سباق کو دیکھا جائے تو اس سے قبل یہودیوں کی علمی خیانت کا ذکر ہے یعنی انہوں نے وہ امانت ادا نہیں کی جس کا ادا کرنا عالم کے ذمہ ہوتا ہے کیونکہ یہود مکہ میں اس لئے گئے تاکہ کفار مکہ کی مسلمانوں کے خلاف مدد کریں تو کفار مکہ نے یہ کہہ کر ان پر عدم اعتماد کر دیا کہ تم بھی مسلمانوں کی طرح اہل کتاب ہو ہمیں تمہاری کسی بات پر اعتماد نہیں، ہاں ہمارے بتوں کے سامنے سجدہ ریز ہو جاؤ تو ہم تمہارا اعتبار کر لیں گے اور یہ بھی بتاؤ کہ ہم ہدایت پر ہیں یا مسلمان؟ تو انہوں نے کہا ”هَؤُلَاءِ أَهْدَىٰ مِنَ الَّذِينَ آمَنُوا سَبِيلًا“^① کافر زیادہ ہدایت والے ہیں اور یہ ان کی علمی خیانت تھی۔ یہ آیت اپنے الفاظ کے اعتبار سے عام ہے۔ یہودیوں کی خیانت کو بھی شامل ہے اور مفتاح کعبہ کو بھی، بلکہ یہ آیت ہر امانت کو شامل ہے کہ اسے اس کے اہل کے حوالے کرنا چاہیئے کیونکہ اس کے بعد حکمرانی کا ذکر آ رہا ہے۔ اور حکومت کا عہدہ بھی امانت ہے۔ جس کا مطلب یہ ہے کہ حکومت کے تمام عہدوں میں ایسے لوگوں کو منتخب کرنا چاہیئے جو اس کے اہل ہوں، کیونکہ قرآن کریم میں ہے ”إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا“ ”وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ“^② ایسے ہی ”لا تحرك به لسانك“ میں شان نزول کے اعتبار سے اگرچہ نبی علیہ السلام مراد ہیں لیکن سیاق و سباق کے اعتبار سے تمام انسان مخاطب ہیں، اور شان نزول کبھی اس عموم کی جزئی ہوتا ہے۔ جیسا کہ مفتاح کعبہ کی واپسی ”أَنْ تُؤَدُّوا الْأَمَانَاتِ“ کی جزئی ہے۔ اور کبھی شان نزول جزئی نہیں ہوتا بلکہ نظیر ہوتا ہے، جیسا کہ قرآن کریم میں ہے ”فَمَا لَكُمْ فِي الْمُنَافِقِينَ فِتْنَةٍ وَاللَّهُ أَرَكْسَهُمْ بِمَا كَسَبُوا“^③ صحیح بخاری میں اس آیت کا شان نزول یہ ذکر ہوا ہے کہ جنگ احد میں عبداللہ بن ابی منافق اپنے تین سو افراد کو راستے سے ہی واپس لے گیا، اس وقت منافقین کے بارہ میں مسلمانوں کے دو گروہ ہو گئے۔ ایک گروہ کہتا تھا کہ یہ مسلمان ہیں۔ اور دوسرے انہیں مسلمان نہیں سمجھتے تھے۔ کیونکہ مسلمانوں کی تعداد پہلے ہی کم تھی اور وہ ایک ہزار تھے۔ ان میں تین سو نکل گئے تو باقی سات سو رہ گئے۔ اور کفار تین ہزار کی تعداد میں تھے۔ اور منافقین کا جنگ کے موقع پر مسلمانوں کو چھوڑ کر الگ ہونا دراصل مسلمانوں کو بزدل بنانے کے لیے ایک حیلہ تھا۔ کیونکہ سچا مسلمان تو ایسا نہیں کر سکتا، تو ان کے بارہ میں یہ آیت نازل ہوئی کہ تم منافقین کے بارہ میں دو گروہ کیوں ہو گئے۔ ان کے اپنے کروتوت کی وجہ سے اللہ تعالیٰ نے انہیں الٹا کر دیا۔ لیکن اس کے بعد اللہ تعالیٰ کا فرمان ہے ”وَدُّوا لَوْ تَكْفُرُونَ كَمَا كَفَرُوا فَتَكُونُونَ سَوَاءً فَلَا تَتَّخِذُوا مِنْهُمْ أَوْلِيَاءَ حَتَّىٰ يُهَاجَرُوا فِي سَبِيلِ اللَّهِ“^④ اس میں ”حَتَّىٰ“



شرح
بخاری

① النساء: ۵۱

② النساء: ۵۸

③ النساء: ۸۸

④ النساء: ۸۹



يُهَا جِرُوا“ سے معلوم ہوتا ہے کہ اس آیت کا سیاق ایسے لوگوں کے بارہ میں ہے جو مدینہ سے باہر رہتے تھے وہ مدینہ میں آتے اور مسلمانوں سے تعاون لیتے اور کچھ مانگ کر لے جاتے، اور واپس جا کر پھر اپنی قوم سے مل جاتے، کیونکہ مدینہ میں رہنے والوں کے لیے تو ہجرت کا حکم نہیں، ہجرت تو باہر رہنے والے لوگوں کے لیے تھی۔ لہذا اس سے معلوم ہوتا ہے کہ یہ آیت باہر رہنے والے لوگوں کے بارہ میں ہے۔ اگرچہ بعض لوگ اس کی تاویل کرتے ہوئے کہتے ہیں کہ ہجرت سے یہاں مراد جہاد کے لیے نکلنا ہے۔ لیکن ہجرت کا یہ معنی معروف نہیں ہے۔ اور اس کے مابعد سے بھی پتہ چلتا ہے کہ ہجرت سے جہاد مراد نہیں ہے ارشاد باری تعالیٰ ہے ”فَإِنْ تَوَلَّوْا فَخُذُوهُمْ وَاقْتُلُوهُمْ حَيْثُ وَجَدْتُمُوهُمْ وَلَا تَتَّخِذُوا مِنْهُمْ وَلِيًّا وَلَا نَصِيرًا“^(۱) اس سیاق سے معلوم ہوتا ہے کہ باہر کے لوگ مراد ہیں، اور شان نزول اُحد کے لوگوں کے بارہ میں ہے اور اُحد سے واپس جانے والے باہر کے منافقوں کی نظیر ہیں کیونکہ وہ بھی منافق ہیں اور یہ بھی منافق ہیں۔ تو جبکہ ان کے بارہ میں تمہیں دو گروہ نہیں ہونا چاہیے ایسے ہی ان کے بارہ میں بھی دو گروہ نہیں ہونا چاہیے تھا۔ کیونکہ یہ ان کی نظیر ہیں۔

مثال کے طور پر اگر کہا جائے ”کل فاعل مرفوع کزید فی قام زید“ تو زید کل فاعل مرفوع کی جزئی ہے اور اگر کہا جائے ”کل فاعل مرفوع کا المبتدأ“ یعنی جس طرح مبتدا مرفوع ہوتا ہے اسی طرح ہر فاعل مرفوع ہوتا ہے، تو یہ اسکی نظیر ہوگی، جزئی نہیں ہوگی ایسے ہی شان نزول بھی کبھی نظیر ہوتا ہے۔

جیسا کہ مذکورہ آیت سے مراد تو خارج کے لوگ ہیں۔ مگر یہ بھی ان کی نظیر ہیں لہذا جو حکم ان کے لیے ہے وہی حکم ان کے لیے ہے۔ اسی طرح اللہ تعالیٰ کا فرمان ہے ”وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ“^(۲) یہ آیت سیاق کے اعتبار سے کفار کے بارہ میں ہے کیونکہ اس سے پہلے انہی کا ذکر ہے ”وَإِذَا لَمْ تَأْتِيَهُمْ بَآيَةٌ قَالُوا الْوَلَا اجْتَبَيْنَاهَا“ وہ کافر کہتے ہیں کہ اپنی نبوت کی صداقت پر کوئی نشانی پیش کرو، یعنی کوئی معجزہ دکھاؤ تاکہ ہم سمجھیں کہ واقعی آپ رسول ہیں ان کے جواب میں فرمایا ”قُلْ إِنَّمَا آتَيْتُكُمْ مَا يُوْخَىٰ إِلَيَّ“^(۳) کہہ دو میں تو وحی کا منبع ہوں جو میری طرف آتی ہے اس کے بعد وَاذَا قُرِئَ الْقُرْآنُ فَاسْتَمِعُوا..... آیت ہے کہ قرآن کو کان لگا کر غور سے سنو تاکہ تم پر رحم کیا جائے۔ گویا ماسبق کے لحاظ سے کفار سے خطاب ہے لیکن شان نزول کے اعتبار سے اس سے نمازی مراد ہیں جیسا کہ عام مفسرین بیان کرتے ہیں اور نمازیوں کا اس میں دخول شمول معنوی کی صورت میں ہے مطلب یہ ہے کہ جب کفار کو خطاب ہے کہ قراءت قرآن کے وقت خاموش رہو تو مسلمانوں کو شور ڈالنے کی اجازت کیسے ہو سکتی ہے۔ کیونکہ کبھی عموم علت کی بنا پر حکم شامل ہوتا ہے۔ جیسے کہ اس آیت میں ہے اس میں کافروں کو قراءت قرآن کے وقت شور ڈالنے سے اس لیے روکا گیا ہے کہ شور و غل میں انسان سن نہیں سکتا اور نہ ہی سمجھ سکتا ہے۔

① النساء: ۸۹

② الاعراف: ۲۰۴

③ الاعراف: ۲۰۳

لہذا عموم علت کی بنا پر مسلمان بھی اس حکم میں داخل ہیں اور اس کو عموم معنوی کہتے ہیں۔ اس لیے مومنین کو بھی حکم ہے کہ وہ قرآن کو سنیں اور شور نہ ڈالیں، لیکن اس کا یہ مطلب بھی نہیں ہے کہ مقتدی سورۃ فاتحہ نہ پڑھے، اور یہ کسی اثر میں نہیں آیا کہ اس سے مراد فاتحہ نہ پڑھنا ہے۔ بلکہ یہ مطلق ہے اور اس کے تین فرد ہو سکتے ہیں ایک یہ کہ شور نہ ڈالو دوسرا یہ کہ وہ جہر کے ساتھ پڑھے۔ تیسرا یہ کہ آہستہ پڑھے اور مطلق کے ایک فرد پر عمل کر لیا جائے تو مطلق پر عمل ہو جاتا ہے۔ اور وہ یہ ہے کہ قرآن پڑھا جائے تو شور نہ ڈالو، لیکن اگر کوئی اتنا جہر سے پڑھ لے کہ ساتھ والا بھی سن لے۔ تو اسکی ممانعت نہیں ہے۔ اگرچہ بہتر یہ ہے کہ آہستہ پڑھے کہ ساتھی بھی نہ سنے۔ مطلب یہ ہے کہ یہاں قفال کے قول کے مطابق مخاطب انسان ہی ہیں۔

قولہ ”وکان مما یحرک شفتیہ“ کان کی ضمیر یعالج میں ”علاج“ کی طرف راجع ہے، من سببیہ اور ما مصدریہ ہے۔ یعنی وہ علاج تحریک شفتین کی وجہ سے تھا۔ بعض کہتے ہیں کہ کان کی ضمیر نبی اکرم ﷺ کی طرف راجع ہے۔ اور ما بمعنی من ہے، کیونکہ ما کبھی ذوی القول کے لیے آجاتا ہے، جیسے ”والسما و ما بناھا“ میں ما بمعنی من ہے۔ اسی طرح مما یحرک شفتیہ کا معنی ممن یحرک ہوگا۔

اور حافظ ابن حجر رحمہ اللہ نے کہا ہے ”مِمَّا“ ربما کے معنی میں ہے۔ حافظ نے اسکی تائید میں وہ حدیث پیش کی ہے جس میں آتا ہے کہ نبی کریم علیہ السلام نماز فجر کے بعد فرمایا کرتے تھے اس کے لفظ یہ ہیں ”وکان مما یكثر أن یقول هل رای منکم أحد رؤیا“^① یہاں مما بمعنی ربما ہے یعنی آپ بسا اوقات فرمایا کرتے تھے۔

قولہ ”قال ابن عباس أنا أحرکهما“ یہاں یہ اعتراض کیا جاتا ہے کہ سورۃ القیامۃ جس سے عبد اللہ بن عباس کی یہ حدیث متعلق ہے، مکی ہے اور ان سورتوں میں سے ہے جو بہت پہلے مکہ میں نازل ہوئی ہیں۔ عبد اللہ بن عباس تو اس وقت پیدا بھی نہیں ہوئے تھے جبکہ نبی کریم علیہ السلام حضرت جبریل کے ساتھ پڑھتے ہوئے اپنے ہونٹوں کو حرکت دیا کرتے تھے، اور اگر ابن عباس پیدا ہوئے تھے تو ان کی عمر اس وقت بہت کم تھی کیونکہ وہ ہجرت سے تین سال پہلے پیدا ہوئے تھے لہذا انہیں کیسے معلوم ہوا کہ آپ جبریل کے ساتھ اپنے ہونٹوں کو حرکت دیا کرتے تھے، جبکہ اتنی کم عمر میں بچہ ایسی چیز کو ضبط نہیں کر سکتا، اور آپ نے اس آیت کے نزول کے بعد اپنے ہونٹوں کو جبریل کے ساتھ پڑھنے سے روک لیا تھا۔ اور انہیں ہلانا چھوڑ دیا تھا تو عبد اللہ بن عباس نے تو آپ کو دیکھا ہی نہیں ہے لہذا وہ اسے نبی اکرم ﷺ سے کیسے نقل کرتے ہیں۔ اس کا جواب یہ دیتے ہیں کہ عبد اللہ بن عباس نے آپ کے اس فعل کو کسی دوسری صحابی سے سن کر حکایت کیا ہے اور اس صحابی کو چھوڑ دینا مضر نہیں ہے کیونکہ عبد اللہ بن عباس بھی صحابی ہیں اور صحابی کی مرسل حجت ہوتی ہے۔

دوسرا جواب یہ دیا گیا ہے کہ نبی اکرم ﷺ نے خود عبد اللہ بن عباس کے پاس ذکر کیا ہوگا کہ میں جبریل علیہ السلام کے ساتھ ساتھ پڑھتے ہوئے اپنے ہونٹوں کو یوں ہلایا کرتا تھا جس سے مجھے روک دیا گیا تھا۔



قولہ ”فحرك شفثیه“ یہاں یہ اعتراض ہے کہ قرآن کریم میں نبی اکرم ﷺ کے جبریل کے ساتھ زبان کو حرکت دینے کا ذکر ہے جس سے روکتے ہوئے فرمایا گیا ”لا تحرك به لسانك لتعجل به“ لیکن اس حدیث میں آپ کے جبریل کے ساتھ ہونٹوں کو ہلانے کا ذکر ہے، اس کا جواب یہ ہے کہ دیکھنے میں زبان ہلتی نظر نہیں آتی، بلکہ ہونٹ ہلتے نظر آتے ہیں، اللہ تعالیٰ چونکہ زبان کو ہلتا بھی دیکھتے ہیں۔ اس لیے قرآن کریم میں لسان کا ذکر آیا ہے۔ اور لوگوں کو منہ کے اندر زبان ہلتی نظر نہیں آتی بلکہ متکلم کے ہونٹ ہلتے نظر آتے ہیں اس لیے حدیث میں شفثین (ہونٹوں) کو ذکر کیا گیا ہے، (اور زبان کی حرکت ہونٹوں کی حرکت کو مستلزم ہے)۔

یہ حدیث مسلسل بالفعل ہے کیونکہ اس میں نبی کریم علیہ السلام کے اپنے ہونٹوں کو حرکت دینے کا ذکر ہے اور اس فعل کو عبد اللہ بن عباس نے آپ سے نقل کرتے ہوئے کہا ”فأنا أحر كهما لكم كما كان رسول الله ﷺ يحركهما اور انہوں نے اپنے ہونٹوں کو ہلا کر دکھایا کہ نبی علیہ السلام جبریل کے ساتھ ایسے جلدی جلدی پڑھتے ہوئے اپنے ہونٹوں کو ہلایا کرتے تھے۔ اور عبد اللہ بن عباس سے سعید بن جبیر نے اس فعل کو نقل کرتے ہوئے اپنے ہونٹوں کو ہلا کر دکھایا۔ اور یہ تسلسل بالفعل نبی کریم علیہ السلام اور عبد اللہ بن عباس اور سعید بن جبیر تینوں تک ہے اور کبھی حدیث مسلسل صیغہ کے ساتھ بھی ہوتی ہے۔

قولہ ”فإذا قرأناه فاتبع قرأه“ یہاں قرآن سے مراد قراءت ہے۔ کتاب مراد نہیں ہے، یعنی جبریل کے پڑھنے کو اللہ تعالیٰ نے اپنی طرف منسوب کیا ہے۔ کیونکہ جبریل علیہ السلام اللہ تعالیٰ کے حکم سے آتے تھے اور اسی کے حکم سے قرآن پڑھتے تھے، جیسے بنی الامیر المدینہ کہا جاتا ہے۔ امیر نے شہر بنایا۔ حالانکہ امیر خود اپنے ہاتھ سے تعمیر نہیں کرتا۔ لیکن اس کے حکم سے شہر بنایا جاتا ہے اس لیے نسبت امیر کی طرف ہے، اسی طرح جبریل کا پڑھنا اللہ تعالیٰ کے حکم سے تھا۔

اتباع کا ایک معنی تو عمل کرنا ہے جیسے ”اتَّبِعُوا مَا أُنْزِلَ إِلَيْكُمْ مِنْ رَبِّكُمْ“^① ای اعملوا، اور اتباع افعال میں ہوتی ہے جیسے حضرت ہارون علیہ السلام کا قول ہے ”فَاتَّبِعُونِي وَأَطِيعُوا أَمْرِي“^② لہذا اتباع فعل کی پیروی کو کہتے ہیں اور اطاعت حکم کی تعمیل کو۔ اور اتباع کا معنی پیچھے پیچھے پڑھنا بھی ہوتا ہے، اس کا معنی جو فاستمع کیا گیا ہے یہ اس کا لفظی معنی نہیں ہے۔ بلکہ اتباع کا یہ معنی حاصل مفہوم کے اعتبار سے کیا گیا ہے۔ کیونکہ اتباع کا لفظی معنی تو عمل کرنا یا پیچھے پڑھنا ہے۔ یہاں لا تحرك به لسانك کو ملحوظ رکھ کر فاستمع معنی کیا گیا ہے، کیونکہ لا تحرك کا معنی ہے تو زبان کو مت ہلا۔ یعنی آپ سنا کریں پڑھنا نہ کریں۔ بعض حنفی کہتے ہیں کہ قرآن کے ادب کا تقاضا یہ ہے کہ جب قرآن پڑھا جائے تو ساتھ ساتھ نہ پڑھا جائے۔ مولوی سرفراز نے یہ معنی کیا ہے۔ حالانکہ اگر قرآن کا ادب یہ ہے تو اس کا مطلب یہ ہوگا کہ نبی اکرم ﷺ جو جبریل علیہ السلام کے ساتھ پڑھتے تھے ان کو قرآن کے ادب کا علم نہیں تھا یہ بات

نہیں بلکہ اس کا مطلب تو یہ ہے کہ ساتھ ساتھ پڑھنے سے آپ مشقت اٹھاتے تھے اسے رفع کر دیا گیا ہے۔ دوسری بات یہ ہے کہ تعلیم کے اندر یہ ضروری ہوتا ہے کہ پہلے استاد پڑھے پھر شاگرد پڑھے کیونکہ شاگرد استاد سے پہلے تو نہیں پڑھ سکتا، اور ساتھ بھی نہیں پڑھ سکتا۔ کیونکہ اگر استاد کے ساتھ ساتھ پڑھے گا تو استاد سے اگلے الفاظ نہیں سن سکے گا۔ خصوصاً جبکہ تعلیم زبانی ہو رہی ہو۔ اور یہ بھی نہیں ہو سکتا کہ استاد سارا رکوع یا ساری سورت مکمل کر لے تب شاگرد پڑھے کیونکہ پھر تو اسے یاد ہی نہیں رہے گا۔ اس طرح تو تعلیم و تعلم کا سلسلہ ہی بند ہو جائے گا۔ باقی یہاں جو نبی کریم علیہ السلام کو سننے کا حکم دیا گیا ہے اور جبریل کے جانے کے بعد پڑھنے کی اجازت دی گئی ہے تو یہ نبی اکرم ﷺ کے ساتھ خاص ہے اور اللہ تعالیٰ نے آپ سے مشقت کو اٹھانے کے لیے یہ حکم دیا ہے، اللہ تعالیٰ نے خرق عادت آپ کا حافظہ اتنا قوی اور تیز کر دیا کہ اگر جبریل لمبی سورت بھی لے کر آتے اور آپ کو پڑھ کر سناتے تو اسے بھی آپ یاد رکھتے تھے۔ ایک دفعہ مولوی شبیر احمد عثمانی نے تقریر کرتے ہوئے کہا کہ فاتبع قرآنہ میں اتباع کا حکم ہے اور اتباع کے معنی میں استماع اور انصات دونوں شامل ہیں اور حدیث میں إنما جعل الإمام لیؤتم بہ آیا ہے، اور یؤتم کا معنی یتبع ہے لہذا إنما جعل الإمام لیؤتم بہ کا مطلب یہ ہے کہ جب امام قراءت کرے تو تم سنو اور خاموش رہو، اس نے قرآن اور حدیث کو جوڑ کر ایسا استدلال کیا۔ اور اتباع اور ایتمام کو ایک ہی چیز بنا دیا، حالانکہ اتباع اور ایتمام میں فرق ہے ایتمام کا مطلب یہ ہوتا ہے کہ جس طرح امام کرتا ہے تم بھی اسی طرح کرو، جیسا کہ بیہقی نے کتاب القراءة میں حضرت عبداللہ بن مسعود سے یہ حدیث نقل کی ہے ”إنما جعل الإمام لیؤتم بہ فاصنعوا کما یصنع الإمام“ جبکہ اتباع کا تعلق افعال سے ہوتا ہے۔ لہذا یہاں اتباع سے مراد یہ ہے کہ پڑھو ضرور لیکن پیچھے پڑھو، شافعی، مالکی اور حنبلی اس پر عمل کرتے ہیں۔ جب امام ولا الضالین کہتا ہے تو وہ خاموش ہو جاتا ہے اس وقت مقتدی سورۃ فاتحہ پڑھتے ہیں، مطلب یہ ہے کہ امام پہلے پڑھ لے اس کے بعد تم بھی پڑھو، امام بخاری نے بھی کہا ہے کہ امام جب پڑھ کر خاموش ہو اس وقت تم پڑھو۔ امام کے خاموش ہونے کی صورت میں اگر پڑھا جائے تو اس سے کوئی مانع نہیں ہے۔ جبکہ شوکانی کی رائے یہ ہے کہ ساتھ پڑھنا بہتر ہے۔ اور ساتھ ساتھ پڑھا جاسکتا ہے جیسا کہ حافظ قرآن دور کرتے ہیں، اس وقت سننے والا ساتھ ساتھ پڑھتا اور زبان ہلاتا جاتا ہے۔ اس طرح اسے پڑھنے والے کو لقمہ دینا آسان ہوتا ہے۔ اور اس کا خیال اور توجہ بھی اس طرف رہتی ہے۔ بخاری نے کہا کہ سکتہ میں پڑھنا چاہیے۔ حافظ ابن تیمیہ نے قواعد نورانیہ میں اس بات کو اختیار کیا ہے کہ امام کے سکتے میں فاتحہ پڑھنی چاہیے۔ امام احمد اور امام مالک کا بھی یہی قول ہے، معلوم ہوتا ہے کہ ابن تیمیہ نے اپنی پہلی بات سے رجوع کر لیا ہو گا جس میں انہوں نے کہا ہے کہ امام کے ساتھ جہری نمازوں میں نہیں پڑھنا چاہیے، صرف سری نمازوں میں پڑھے لیکن انہوں نے امام کے سکتوں میں پڑھنے کو اعدل الأقوال کہا ہے انکا مشہور قول جہری میں نہ پڑھنے کا ہے۔ امام احمد بھی یہی کہتے ہیں، امام ترمذی نے ان کا یہ مذہب نقل کیا ہے ”لا یترو الرجل فاتحۃ الكتاب وإن کان خلف الإمام“^① مالکیوں اور حنبلیوں کا مذہب یہ



شرح
بخاری

244



ہے کہ امام ”ولا الضالین“ کہہ کر خاموش ہو جائے۔ اور اتنا خاموش رہے کہ سمجھے کہ مقتدیوں نے سورۃ فاتحہ پڑھ لی ہے، عمل انکا اسی پر ہے اگرچہ ان کا دوسرا قول نہ پڑھنے کا بھی ہے۔ الفقہ علی مذہب الأربعة میں ان کا مذہب یہی ذکر کیا ہے اگرچہ وہ واجب نہیں سمجھتے، اور ان کا عمل سکتے میں پڑھنے پر ہے احناف اس کے قائل نہیں ہیں۔ کیونکہ ان کے بقول اگر امام مقتدیوں کا لحاظ کرتے ہوئے سکتے کرے تو معاملہ الٹ ہو جائے گا۔ امام، مقتدی اور مقتدی امام بن جائے گا۔ حالانکہ یہ توحید سے بھی ثابت ہے کہ ان کا لحاظ کرے اور فرمایا ”واقْتَدِ بِأَضْعَفِهِمْ“^① امام ان کے ضعیف کی اقتدا کرے یہاں بھی امام مقتدی بن جاتا ہے صحابہ کرام سے عبادہ بن صامت، عبد اللہ بن عباس، حضرت عمر وغیرہ سے امام کے پیچھے جہری نمازوں میں پڑھنے کی صراحت آئی ہے حضرت عمرؓ سے کسی نے پوچھا قراءت کریں انہوں نے کہا کہ ہاں قراءت کرو۔ اس نے کہا اگر امام بلند آواز سے پڑھ رہا ہو، آپ نے فرمایا پھر بھی پڑھو۔ اس نے کہا خواہ آپ ہی امامت کر رہے ہیں، انہوں نے کہا ہاں خواہ میں ہی امامت کر اؤں پھر بھی پڑھو۔ اس سے زیادہ صراحت اور کیسے ہو سکتی ہے۔ اور حضرت عمرؓ کا یہ قول دارقطنی، مستدرک حاکم کتاب القراءة للبیہقی^② اور جزء القراءة للبخاری رحمہ اللہ میں صحیح سند کے ساتھ منقول ہے۔ ایک راوی پر مرجعہ ہونے کا اعتراض کرتے ہیں۔ لیکن یہ کوئی اہم اور وزنی اعتراض نہیں ہے۔ اور عبد اللہ بن عباس کا قول ہے ”اقرأ خلف الإمام“^③ امام کے پیچھے پڑھو اس کی سند بھی صحیح ہے بیہقی نے کہا ہے ”لا غبار علیہ“۔

حضرت عبادہ بن صامتؓ کی حدیث تو مشہور ہے۔ حضرت عبادہ بارہ فقہاء میں سے ایک تھے جنہیں نبی اکرم ﷺ نے انصار کے لیے مقرر کیا تھا۔ امام بخاری رحمہ اللہ نے کہا ہے ”وكان من فقهاء أصحاب النبي ﷺ“ یہ امام تھے ایک دن ذرا تاخیر سے آئے تو دوسرے آدمی نے امامت شروع کرادی۔ حضرت عبادہ بن صامت نے امام کے پیچھے آہستہ آہستہ پڑھنا شروع کر دیا۔^④ دوسرے آدمی نے ان کا پڑھنا سنا تو ان سے نماز کے بعد پوچھا کیا آپ امام کے پیچھے قراءت کرتے ہیں اس کے جواب میں عبادہ بن صامت نے وہ حدیث سنائی جس میں ہے کہ ہم نبی اکرم ﷺ کے پیچھے نماز پڑھ رہے تھے۔ آپ پر قراءت کرنا دشوار ہو گیا، تو آپ نے لوگوں سے کہا ”لعلکم تقرأون خلف إمامكم قلنا نعم قال لا تقرؤوا بشئ اذا جهرت إلا بأمر القرآن“ یعنی جہر کی صورت میں ام القرآن کے سوا کچھ اور نہ پڑھا کرو، ”لأنه لا صلوة لمن لم يقرأ بفاتحة الكتاب“^⑤ اب اس حدیث کو امام اور منفرد کے ساتھ خاص کرنا بلا دلیل ہے کیونکہ اس حدیث میں ذکر نہیں ہے کہ اس سے امام اور منفرد مراد ہے

① ابوداؤد مع العون رقم الحدیث ۵۳۱۔

② القراءة خلف الإمام للبیہقی ص ۹۱ رقم ۱۸۹۔

③ کتاب القراءة خلف الإمام رقم ۲۱۰، ۲۱۲۔

④ ابوداؤد مع العون ۱/ ۳۰۴ رقم الحدیث ۸۲۱، ۸۲۲۔

⑤ ابوداؤد مع العون ۱/ ۳۰۴ رقم الحدیث ۸۲۱، ۸۲۲۔

مقتدی مراد نہیں ہے، احناف کہتے ہیں کہ حدیث میں ”فصاعداً“ کا لفظ آتا ہے اس سے معلوم ہوتا ہے کہ مقتدی مراد نہیں ہے۔ کیونکہ مقتدی کے لیے تم بھی کہتے ہو کہ سورۃ فاتحہ کے سوا کچھ نہیں پڑھ سکتا۔ اور فصاعداً سے زیادہ پڑھنے کی اجازت ثابت ہوتی ہے اس لیے اس سے امام اور منفرد مراد ہیں جو فاتحہ سے زیادہ پڑھتے ہیں۔ بظاہر یہ اعتراض وزنی معلوم ہوتا ہے لیکن حقیقت میں یہ اعتراض کچھ بھی نہیں ہے کیونکہ ”فصاعداً“ سے تو اس بات کی تاکید ہوتی ہے کہ اس سے مراد مقتدی ہے۔ حافظ ابن حجر رحمہ اللہ نے کہا ہے کہ فصاعداً کے لفظ پر غور کیا جائے تو معلوم ہوتا ہے کہ اصل میں یہ حدیث مقتدی کے لیے ہے۔ اور امام و منفرد بھی اس میں داخل ہے کیونکہ اس حدیث کا معنی دراصل یہ ہے۔ ”لا صلوة لمن لم يقرأ بفاتحة الكتاب أول من لم يقرأ بفاتحة الكتاب و زائداً“ یعنی اس شخص کی نماز نہیں ہوتی جو سورۃ فاتحہ نہیں پڑھتا اور اسکی بھی جو سورۃ فاتحہ اور زائد نہیں پڑھتا۔ پہلی صورت میں مقتدی آگیا دوسری میں امام و منفرد آگئے، سب کے لیے فاتحہ ضروری ہے، فصاعداً کا لفظ جہاں بھی آئے گا یہی معنی مراد ہوگا۔ جیسا کہ شرح جامی کے شروع میں کلمہ کی بحث میں ہے کہ اسکی جمع کلم ہے بعض کہتے ہیں یہ اسم جمع ہے اور بعض کہتے ہیں کہ یہ اسم جنس ہے اور لکھا ہے ”لأنها لا تطلق إلا على الثلاث فصاعداً“ یعنی کلم کا اطلاق تین پر ہوتا ہے یا زیادہ پر۔ یعنی تین بھی کلم ہے اور اس سے زیادہ بھی، یہ مطلب نہیں ہے کہ تین اور زیادہ پر کلم کا اطلاق ہوتا ہے۔ کیونکہ تین اور زیادہ تو چار بن جاتے ہیں تو صرف چار پر کلم کا اطلاق تو نہیں ہوتا۔ سب کے نزدیک جمع کے کم از کم افراد تین ہوتے ہیں تو تین بھی کلمہ کی جمع کلم میں داخل ہے اور اس سے زیادہ بھی۔ اسی طرح حدیث مذکور کا معنی اور مراد یہ ہے کہ نمازی فقط فاتحہ پڑھے یا فاتحہ کے ساتھ کچھ زائد پڑھے تب نماز ہوگی ورنہ نہیں ہوگی۔ اسحاق بن راہویہ اور امام ابن خزیمہ نے یہی معنی کیا ہے۔ یعنی نماز کی صحت دو چیزوں میں سے ایک کے پائے جانے میں ہے۔ فقط فاتحہ پڑھے۔ اس میں سوائے مقتدی کے کوئی اور نہیں آتا۔ گویا مقتدی بھی سورۃ فاتحہ پڑھے گا تو نماز ہوگی، کیونکہ امام تو فاتحہ کے ساتھ کوئی اور سورت بھی ملاتا ہے اور منفرد پر ان کے نزدیک زائد واجب ہے، صرف فاتحہ پڑھنے میں مقتدی ہی آتا ہے۔ اس لیے یہ لفظ بتاتا ہے کہ یہ حدیث اصل میں مقتدی کے لیے ہے اور فصاعداً بڑھا کر امام اور منفرد کو بھی داخل کر لیا گیا ہے۔ لہذا محدثین کے نزدیک فصاعداً کا لفظ مقتدی کے شمول کے لیے نص صریح ہے۔

حنفیہ کا سورۃ فاتحہ کے پڑھنے میں اختلاف ہے ابن ہمام نے کہا ہے کہ مقتدی کو امام کے پیچھے فاتحہ پڑھنا منع ہے۔ انور شاہ کہتا ہے جائز ہے اور اباحت مرجوحہ ہے مولانا عبدالحی لکھنوی اسے مقتدی کے لیے سنت سمجھتے ہیں۔

مناسبت احادیث: امام بخاری رحمہ اللہ ان احادیث کو لا کر نبی اکرم صلی اللہ علیہ وسلم سے افتراء اور شیطانی تسلط اور کلام نفسی تینوں کی نفی کرنا چاہتے ہیں اور آپ پر اللہ تعالیٰ کی طرف سے وحی لے کر فرشتہ کے نزول کو ثابت کرنا چاہتے ہیں، باب کی پہلی حدیث سے یہ ثابت کیا ہے کہ رسول اللہ صلی اللہ علیہ وسلم مخلص تھے، مفتری ہرگز نہیں تھے۔ کیونکہ مفتری میں اخلاص نہیں ہوتا، جبکہ آپ کی دعوت بے پناہ خلوص پر مشتمل تھی، اور اگلی احادیث سے ثابت کیا کہ آپ کی کلام، کلام نفسی بھی نہیں تھی، کیونکہ کلام نفسی کو دماغی فتور سے تعبیر کیا جاسکتا ہے کہ وہ اس قسم کی باتیں شروع کر دیتا ہے جن سے دماغی صحت



مشکوک ہو جاتی ہے جس سے اسے کوئی تکلیف اور مشقت نہیں ہوتی اور نہ ہی کوئی گھبراہٹ لاحق ہوتی ہے جبکہ نبی اکرم ﷺ تو نزول وحی کے وقت پسینہ سے شرابور ہو جاتے تھے اور گھبراہٹ لاحق ہو جاتی تھی جیسا کہ غارِ حرا میں وحی کے نزول سے آپ انتہائی گھبرا گئے تھے۔ تو معلوم ہوا کہ آپ کی کلام نفسی نہیں ہے دوسری حدیث میں اس کی نفی کی ہے کہ آپ کی کلام نفسی ہو جو اندر سے اٹھی ہو اور جنون کی صورت ہو یہ بات بھی نہیں تھی۔ اور تیسری حدیث میں اس بات کی صراحت اور وضاحت ہے کہ آپ پر کوئی جن یا شیطان ہرگز مسلط نہیں تھا۔ بلکہ جبریل فرشتہ آپ پر اللہ تعالیٰ کی طرف سے وحی لے کر نازل ہوتا تھا جس کی تصدیق سابقہ آسمانی کتابوں کا علم رکھنے والے ورقہ بن نوفل نے بھی کی ہے۔ اس کے بعد جابر رضی اللہ عنہ کی حدیث میں بھی اسی کا ذکر ہے۔

۶۔ حَدَّثَنَا عَبْدَانُ، قَالَ: أَخْبَرَنَا عَبْدُ اللَّهِ، قَالَ: أَخْبَرَنَا يُونُسُ، عَنِ الزُّهْرِيِّ، ح وَحَدَّثَنَا بَشْرُ بْنُ مُحَمَّدٍ، قَالَ: أَخْبَرَنَا عَبْدُ اللَّهِ، قَالَ: أَخْبَرَنَا يُونُسُ وَمَعْمَرٌ، عَنِ الزُّهْرِيِّ نَحْوَهُ، قَالَ: أَخْبَرَنِي عُبَيْدُ اللَّهِ بْنُ عَبْدِ اللَّهِ، عَنِ ابْنِ عَبَّاسٍ، قَالَ: «كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَجْوَدَ النَّاسِ، وَكَانَ أَجْوَدُ مَا يَكُونُ فِي رَمَضَانَ حِينَ يَلْقَاهُ جَبْرِيلُ، وَكَانَ يَلْقَاهُ فِي كُلِّ لَيْلَةٍ مِنْ رَمَضَانَ فَيُدَارِسُهُ الْقُرْآنَ، فَلَرَسُولُ اللَّهِ صَلَّى اللَّهُ عَلَيْهِ وَسَلَّمَ أَجْوَدُ بِالْخَيْرِ مِنَ الرِّيحِ الْمُرْسَلَةِ».

ہم کو عبدان نے حدیث بیان کی، انہیں عبد اللہ بن مبارک نے خبر دی، ان کو یونس نے، انہوں نے زہری سے یہ حدیث سنی۔ (دوسری سند یہ ہے کہ) ہم سے بشر بن محمد نے یہ حدیث بیان کی۔ ان سے عبد اللہ بن مبارک نے، ان سے یونس اور معمر دونوں نے، ان دونوں نے زہری سے روایت کی پہلی سند کے مطابق زہری سے عبید اللہ بن عبد اللہ نے، انہوں نے ابن عباس رضی اللہ عنہما سے یہ روایت نقل کی کہ رسول اللہ ﷺ سب لوگوں سے زیادہ جواد (سخی) تھے اور رمضان میں (دوسرے اوقات کے مقابلہ میں جب) جبرائیل علیہ السلام آپ ﷺ سے ملتے بہت ہی زیادہ جود و کرم فرماتے۔ جبرائیل علیہ السلام رمضان کی ہر رات میں آپ ﷺ سے ملاقات کرتے اور آپ ﷺ کے ساتھ قرآن کا دورہ کرتے، غرض نبی کریم ﷺ لوگوں کو بھلائی پہنچانے میں بارش لانے والی ہوا سے بھی زیادہ جود و کرم فرمایا کرتے تھے۔

شرح: عبدان۔ عبد اللہ بن عثمان ازدی کا لقب ہے۔ جس کی کنیت ابو عبد الرحمن مروزی ہے۔ جو کہ اپنے شہر میں اہل حدیث کے امام تھے۔ امام بخاری رحمہ اللہ نے ان سے ایک سو دس احادیث روایت کی ہیں۔ بعض علماء نے کہا ہے کہ ان کا لقب عبدان رکھنے کی وجہ یہ ہے کہ ان کے نام کے شرع میں بھی عبد آتا ہے اور ان کی کنیت کے شروع میں بھی عبد آتا ہے لہذا ان کے نام اور کنیت کے عبد کو جمع کر کے عبدان لقب رکھ دیا گیا ہے۔ بعض کہتے ہیں کہ ان کے نام کو بدل کر عبدان کہا گیا ہے جیسا کہ علی کو علیان اور احمد کو حمدان اور وہب کو وہبان کہہ دیا جاتا ہے۔ چھبتر (۷۶) سال کی عمر میں ۲۲۱ھ کو ان کی وفات ہوئی۔ اور عبد اللہ بن مبارک تمیمی۔ ابو عبد الرحمن مروزی بہت بڑے امام تھے۔ انتہائی

پرہیزگار اور خلوت پسند تھے، ان کے باپ ترکی اور والدہ خوارزمی تھیں۔ سفیان بن عیینہ نے کہا ہے کہ یہ مشرق و مغرب اور ان کے مابین کے عالم تھے۔ ابواسحاق نے کہا کہ ابن مبارک امام المسلمین تھے۔ ابن مہدی نے کہا ہے کہ امام چار ہیں ایک سفیان ثوری، دوسرے امام مالک تیسرے حماد بن زید اور چوتھے عبداللہ بن مبارک، سفیان بن عیینہ نے کہا ہے کہ میں نے صحابہ کرام میں نظر دوڑائی تو معلوم ہوا کہ انہیں ابن مبارک پر دو چیزوں میں فضیلت حاصل ہے ایک نبی کریم علیہ السلام کی صحبت اختیار کرنے میں اور دوسرا نبی کریم علیہ السلام کے ساتھ مل کر جہاد کرنے میں۔ ابن مہدی کا قول ہے کہ میں نے اپنی آنکھوں سے چار افراد جیسا کسی کو نہیں دیکھا۔ سفیان ثوری سے بڑا حافظ حدیث نہیں دیکھا، اور شعبہ سے بڑا زاہد نہیں دیکھا، اور امام مالک سے بڑھ کر کوئی عقل مند نہیں دیکھا اور عبداللہ بن مبارک سے بڑھ کر کسی کو امت مسلمہ کا خیر خواہ نہیں پایا۔ یہ بڑے مجاب الدعوات تھے ابو وہب کہتے ہیں کہ ایک دفعہ عبداللہ بن مبارک ایک نابینا آدمی کے پاس سے گذرے۔ اس نے ابن مبارک سے کہا میرے لیے دعا کریں۔ انہوں نے دعا کی تو میرے دیکھتے دیکھتے ہی اللہ تعالیٰ نے اس نابینے کی نظر لوٹادی۔ ابن المبارک کی پرہیزگاری اس قدر تھی کہ ایک دفعہ انہوں نے ایک شامی آدمی سے کچھ لکھنے کے لیے قلم لیا۔ اور واپس کرنا بھول گئے۔ اسی طرح خراسان کے علاقے میں آگئے۔ یہاں آکر انہوں نے قلم اپنے پاس دیکھا۔ تو اسے واپس کرنے کے لیے واپس شام کا سفر کیا اور شام آکر قلم والے کا قلم اس کے حوالے کیا۔

حسن بن عیسیٰ بیان کرتے ہیں کہ ایک مرتبہ فضل بن موسیٰ اور مخلص بن حسین جیسے علماء کی ایک جماعت جمع ہو کر عبداللہ بن مبارک رحمۃ اللہ علیہ کی خوبیان شمار کرنے لگی۔ تو انہوں نے کہا کہ ابن مبارک، علم وفقہ، ادب و نحو، لغت، شعر، فصاحت، زہد و ورع، خاموشی، قیام لیل، عبادت، جہاد، بہادری، سخت جان، بے فائدہ بولنے سے احتراز، قلت اختلاف نیز حدیث و عربیت، تجارت و سخاوت جیسی تمام صفات سے متصف تھے۔

ایک دفعہ خلیفہ ہارون الرشید ”رقہ“ مقام میں آیا۔ اس وقت حضرت عبداللہ بن مبارک بھی اتفاق سے رقعہ میں تشریف لائے، سارے لوگ عبداللہ بن مبارک کی طرف کھچے چلے آ رہے تھے اور ہارون رشید کے استقبال کے لیے کوئی نہ پہنچا۔ ہارون رشید کی لونڈی نے اپنے لکڑی کے بنے ہوئے محل کے اوپر سے غبار پھیلی دیکھی تو اس نے پوچھا یہ کیا ماجرا ہے تو لوگوں نے بتایا کہ خراسان کے عالم عبداللہ بن مبارک کے استقبال کے لیے لوگ جا رہے ہیں تو ہارون رشید کی لونڈی نے برجستہ کہا کہ بادشاہ تو اصل میں یہ عالم دین ہے جس کی ملاقات کے لیے لوگ اتنی کثرت سے جا رہے ہیں جبکہ ہارون رشید کے لیے تو پولیس کی مدد سے چند لوگوں کو لانا پڑتا ہے۔

بشر بن محمد ابو محمد مروزی سختیانی عبداللہ بن مبارک۔ فضل بن موسیٰ، ابومتیہ وغیرہ سے راوی ہے۔ ابن حبان نے اسے ثقات میں ذکر کیا ہے اور کہا ہے کہ یہ مرجئی تھا۔ ۲۲۴ھ میں فوت ہوا۔ امام بخاری رحمۃ اللہ علیہ نے اس سے یہاں ”بدء الوحی“ اور کتاب التوحید اور الصلوٰۃ وغیرہ میں روایت کی ہے۔

عبید اللہ بن عبداللہ بن عتبہ بن مسعود ہزلی فقیہ عالم اور کثیر الحدیث تھے، ثقہ تابعی تھے اور حضرت عمر بن

عبد العزیز کے معلم تھے، اور وہ کہا کرتے تھے کہ عبید اللہ بن عبد اللہ کی مجلس مجھے دنیا و مافیہا سے زیادہ محبوب ہے، ابن معین سے کہا گیا کہ عکرمہ اور عبید اللہ میں سے کون سا آپ کے نزدیک زیادہ پسندیدہ ہے تو انہوں نے کہا دونوں ہی محبوب ہیں اور کسی ایک کو دوسرے پر فوقیت نہیں دی۔

باقی رہے یونس یہ امام مالک کے ہم پلہ ہیں۔ بلکہ ان سے بھی بڑھ کر ہیں۔ امام زہری کے شاگردوں کے پانچ طبقے ہیں، ان سے پہلا مرتبہ امام بخاری کی شرط پر ہے حافظ نے ذکر کیا ہے کہ ان میں سے یونس، عقیل بن خالد، امام مالک، سفیان بن عیینہ، شعب بن ابی حمزہ ہیں جو کہ پہلے درجہ میں ہیں۔ ان کا حافظہ بہت اعلیٰ تھا اور یہ زیادہ دیر زہری رحمہ اللہ کے پاس رہے۔ دوسرا طبقہ وہ ہے کہ جن کا حافظہ تو اعلیٰ تھا لیکن وہ زیادہ دیر تک امام زہری رحمہ اللہ کے پاس نہیں رہے۔ ان میں سے اوزاعی، لیث، عبد الرحمن بن خالد، ابن ابی ذئب وغیرہ دوسرے طبقے سے تعلق رکھتے ہیں۔ امام بخاری رحمہ اللہ پہلے طبقہ کی احادیث بالاستیعاب لاتے ہیں اور دوسرے طبقہ میں انتخاب کرتے ہیں، حافظ ابن حجر رحمہ اللہ کا خیال یہ ہے کہ دوسرے طبقے سے عموماً معلق روایت کرتے ہیں۔ امام مسلم دوسرے طبقہ کی روایات کو بالاستیعاب لاتے ہیں۔ تیسرے طبقہ سے امام مسلم رحمہ اللہ وہ معاملہ کرتے ہیں جو بخاری رحمہ اللہ دوسرے طبقہ سے کرتے ہیں، اس طبقہ سے سفیان بن حسین ہے ان کے کچھ اوراق ہوا کی وجہ سے ضائع ہو گئے تھے۔ فیض الباری میں اسے صرف سفیان لکھا ہے اور کہا ہے کہ سفیان زہری رحمہ اللہ سے ثقہ نہیں ہے کیونکہ اس کے اوراق گم ہو گئے تھے حالانکہ وہ دراصل سفیان بن حسین ہے۔ سفیان ثوری یا سفیان بن عیینہ مراد نہیں ہے۔ سفیان بن حسین کی طرح اسحاق بن یحییٰ کلبی بھی تیسرے طبقہ کے راوی ہیں۔ ان کی روایتیں امام مسلم انتخاب کرتے ہیں اور امام بخاری اس طبقہ کی روایت بہت کم معلق طور پر لاتے ہیں۔ اور چوتھے طبقہ کے راوی ضعیف ہیں جیسے زمعہ، ثنی بن صباح۔ پانچواں طبقہ اتہائی ضعیف رواۃ پر مشتمل ہے جیسا کہ عبد القدوس اور حکم بن عبد اللہ اس طبقہ کے راوی ہیں۔

اس کے بعد حرف ”ح“ آیا ہے یہ تحویل یا الحدیث سے مخفف ہے بعض کہتے ہیں کہ ”صح“ سے مخفف ہے، تاکہ یہ وہم نہ ہو کہ شاید پہلی سند کے متن سے کچھ ساقط ہو گیا ہے۔ محدثین کرام کی یہ عادت مبارک ہے کہ جب ایک حدیث کی دو یا اس سے زائد اسانید ہوں تو ایک سند سے دوسری سند کی طرف منتقل ہوتے ہوئے وہ ”ح“ لکھ دیتے ہیں۔ تاکہ دوسری سند کو پہلی سند کے ساتھ ملا کر ایک سند نہ بنا دی جائے۔ اور بعض اسے ”خ“ پڑھتے ہیں پھر الی آخر الحدیث سے مخفف ہو جائے گا۔ قولہ ”کان رسول اللہ ﷺ أجود الناس“ نبی اکرم صلی اللہ علیہ وسلم میں جو دو سخاوت دوسرے لوگوں سے بڑھ کر تھی، اور جود کا لفظ صدقہ سے عام ہے اور اس سے مراد ”إعطاء ما ينبغي لمن ينبغي“ ہے یعنی مناسب چیز، مناسب ترین شخص کو دینا جود کہلاتا ہے لیکن دوسروں کو اتنا زیادہ دینا کہ اس کے بعد دینے والا خود مانگنا شروع کر دے تو یہ اسراف کہلاتا ہے۔ اسے جود نہیں کہتے۔

قولہ ”وکان أجود ما یكون فی رمضان“ اسکی ترکیب کو نحو یوں نے خاص اہمیت دی ہے۔ اس میں أجود پر رفع پڑھتے ہیں اور نصب بھی۔ بصورت نصب یہ کان کی خبر ہوگا۔ اور رفع کی صورت میں یہ اسم ہوگا۔ اور کان تامہ

ہو جائے گا۔ وہ کہتے ہیں کہ مصدر جب فعل کی طرف یا مفعول کی طرف مضاف ہو۔ یا اسم تفضیل مصدر کی طرف مضاف ہو اور اس کے بعد ایسا حال آجائے جو خبر نہ بن سکتا ہو تو اس وقت خبر کو حذف کرنا واجب ہوتا ہے جیسے یہاں اجمود اسم تفضیل ہے اور مایکون میں ”ما“ مصدر یہ ہے اور یکون تامہ ہے۔ اور الفیہ میں اس کی مثال ”کضربی العبد مسیئاً و اتم تبیینی الحق منوطاً بالحکم“ دی ہے اور کافیہ میں ”ضربی زیداً قائماً“ مثال دی ہے ”ای ضربی زیداً حاصل اذا کان قائماً“ تھا اور زینی نے ”أخطب مایکون الأمیر جالساً“ مثال دی ہے۔ کافیہ کی مثال میں قائماً خبر نہیں ہو سکتا تھا اس لیے خبر محذوف ہے اور یہ قائم مقام خبر کے ہے، اصل میں ”ضربی زیداً حاصل اذا کان قائماً“ تھا اذا کان کو حذف کر دیا۔ اور الفیہ کی مثال میں اتم اسم تفضیل ہے جو کہ ”تبیین“ مصدر کی طرف مضاف ہے اور یہ مصدر فاعل و مفعول دونوں کی طرف منسوب ہے۔ اور منوطاً بالحکم۔ حال ہے۔ اور ”حاصل“ خبر محذوف ہے، یا اجمود مبتدا ہے جو مضاف ہے مصدر کی طرف جو کہ مایکون ہے اور اس کی خبر فی رمضان ہے آی اجمود اکوانہ فی رمضان۔ اور یہ جملہ کان کی خبر ہو جائے گا۔ اور اس کا اسم ضمیر ہے جو رسول کریم علیہ السلام کی طرف راجع ہے۔

قولہ ”فیدارسہ القرآن“ قرآن کریم کا تکرار دل کی غنا، کاباعث ہے اور دل کی غناء جو دو سخاوت کا سبب بنتی ہے۔ اور لفظ ”یدارس“ باب مفاعلہ سے ہے جسکی خصوصیت مشارکت ہے۔ یعنی جبریل علیہ السلام اور نبی علیہ السلام باری باری پڑھتے تھے، جب جبریل پڑھتے تو نبی کریم علیہ السلام سنتے اور جب آپ پڑھتے تو جبریل سنتے تھے۔ اور یہ دور سال بعد ہوتا تھا تاکہ غلطی وغیرہ دور ہو جائے۔ اور یہ تکرار دس دن میں ہوتا تھا گویا ہر روز تین پاروں کا دور ہوتا تھا اور یہ بھی ہو سکتا ہے کہ پہلے جبریل وہ سارا قرآن پڑھتے ہوں جو اس وقت نازل ہو چکا تھا اور اس کے بعد آپ پڑھتے ہوں، آپ کی وفات سے پہلے سال یہ تکرار اور دور دو دفعہ ہوا تھا کیونکہ اس سال آپ بیس دن اعتکاف بیٹھے تھے۔ اور یہ مدارسہ اس ترتیب سے ہوتا تھا جس ترتیب کے ساتھ قرآن کریم آج ہمارے پاس موجود ہے۔ بعض علماء کے نزدیک اس آخری عرضہ میں حضرت زید بن ثابت بھی شامل تھے۔ اسی لیے انہیں جمع قرآن کا کام دیا گیا تھا۔ اور ہمارے پاس مصحف عثمانی حضرت زید کا ترتیب دیا ہوا ہے، اور انہوں نے ویسے ہی قرآن کریم کو جمع کیا اور ترتیب دیا ہے جیسے انہوں نے آخری عرضہ میں نبی کریم علیہ السلام سے سنا تھا۔ قرآن کریم کا نزول ماہ رمضان لیلة القدر میں ہوا ہے جیسا کہ ارشاد باری تعالیٰ ہے ”إِنَّا أَنْزَلْنَاهُ فِي لَيْلَةِ الْقَدْرِ“^① اور سورۃ بقرہ میں ہے ”شَهْرُ رَمَضَانَ الَّذِي أُنْزِلَ فِيهِ الْقُرْآنُ“^② لہذا اس حدیث کا بدء الوحی سے زمانی تعلق ہے۔

قولہ ”من الريح المرسلۃ“ ریح مرسلہ اس ہوا کو کہتے ہیں جو بڑی تیز چلتی ہے۔ اور عموماً بارش کا پیش خیمہ ثابت ہوتی ہے۔ رسول کریم ﷺ کی سخاوت اس ہوا سے بڑھ کر تیز ہوتی تھی کسی سائل کو آپ خالی نہیں لوٹاتے تھے۔ یہاں



تک کہ اس سلسلہ میں آپ کو قرض بھی لینا پڑتا ہے بھی آپ کا فیض عام جاری رہتا تھا۔

۷۔ حَدَّثَنَا أَبُو الْيَمَانِ الْحَكَمُ بْنُ نَافِعٍ، قَالَ: أَخْبَرَنَا شُعَيْبٌ، عَنِ الزُّهْرِيِّ، قَالَ: أَخْبَرَنِي عُبَيْدُ اللَّهِ بْنُ عَبْدِ اللَّهِ بْنِ عُثْمَةَ بْنِ مَسْعُودٍ، أَنَّ عَبْدَ اللَّهِ بْنَ عَبَّاسٍ أَخْبَرَهُ، أَنَّ أَبَا سُفْيَانَ بْنَ حَرْبٍ أَخْبَرَهُ «أَنَّ هِرْقُلَ أَرْسَلَ إِلَيْهِ فِي رَكْبٍ مِنْ قُرَيْشٍ، وَكَانُوا تِجَارًا بِالسَّامِ فِي الْمُدَّةِ الَّتِي كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ مَادًّا فِيهَا أَبَا سُفْيَانَ وَكُفَّارَ قُرَيْشٍ، فَأَتَوْهُ وَهُمْ بِإِيلِيَاءَ، فَدَعَاهُمْ فِي مَجْلِسِهِ وَحَوْلَهُ عُظَمَاءُ الرُّومِ، ثُمَّ دَعَاهُمْ وَدَعَا بَنِي تَرْجَمَانِهِ، فَقَالَ: أَيُّكُمْ أَقْرَبُ نَسَبًا بِهَذَا الرَّجُلِ الَّذِي يَزْعُمُ أَنَّهُ نَبِيٌّ؟ فَقَالَ: أَبُو سُفْيَانَ، فَقُلْتُ: أَنَا أَقْرَبُهُمْ نَسَبًا، فَقَالَ: أَذْنُوهُ مِنِّي وَقَرَّبُوا أَصْحَابَهُ فَاجْعَلُوهُمْ عِنْدَ ظَهْرِهِ، ثُمَّ قَالَ لِبَنِي تَرْجَمَانِهِ: قُلْ لَهُمْ إِنِّي سَائِلٌ هَذَا عَنْ هَذَا الرَّجُلِ، فَإِنْ كَذَبَنِي فَكَذِّبُوهُ، فَوَاللَّهِ لَوْ لَا الْحَيَاءُ مِنْ أَنْ يَأْثُرُوا عَلَيَّ كَذِبًا لَكَذَبْتُ عَنْهُ، ثُمَّ كَانَ أَوَّلَ مَا سَأَلَنِي عَنْهُ، أَنْ قَالَ: كَيْفَ نَسَبُهُ فِيكُمْ؟ قُلْتُ: هُوَ فِينَا ذُو نَسَبٍ، قَالَ: فَهَلْ قَالَ هَذَا الْقَوْلَ مِنْكُمْ أَحَدٌ قَطُّ قَبْلَهُ؟ قُلْتُ: لَا، قَالَ: فَهَلْ كَانَ مِنْ آبَائِهِ مِنْ مَلِكٍ؟ قُلْتُ: لَا، قَالَ: فَأَشْرَافُ النَّاسِ يَتَّبِعُونَهُ أَمْ ضَعَفَاؤُهُمْ؟ فَقُلْتُ: بَلْ ضَعَفَاؤُهُمْ، قَالَ: أَيَزِيدُونَ أَمْ يَنْقُصُونَ؟ قُلْتُ: بَلْ يَزِيدُونَ، قَالَ: فَهَلْ يَرْتَدُّ أَحَدٌ مِنْهُمْ سَخْطَةً لِدِينِهِ بَعْدَ أَنْ يَدْخُلَ فِيهِ؟ قُلْتُ: لَا، قَالَ: فَهَلْ كُنْتُمْ تَتَّهِمُونَهُ بِالْكَذِبِ قَبْلَ أَنْ يَقُولَ مَا قَالَ؟ قُلْتُ: لَا، قَالَ: فَهَلْ يَغْدِرُ؟ قُلْتُ: لَا، وَنَحْنُ مِنْهُ فِي مُدَّةٍ لَا نَدْرِي مَا هُوَ فَاعِلٌ فِيهَا، قَالَ: وَلَمْ تُمَكِّنِي كَلِمَةً أُدْخِلُ فِيهَا شَيْئًا غَيْرَ هَذِهِ الْكَلِمَةِ، قَالَ: فَهَلْ قَاتَلْتُمُوهُ؟ قُلْتُ: نَعَمْ، قَالَ: فَكَيْفَ كَانَ قِتَالُكُمْ إِيَّاهُ؟ قُلْتُ: الْحَرْبُ بَيْنَنَا وَبَيْنَهُ سِجَالٌ يَنَالُ مِنَّا وَنَنَالُ مِنْهُ، قَالَ: مَاذَا يَأْمُرُكُمْ؟ قُلْتُ: يَقُولُ اعْبُدُوا اللَّهَ وَاحِدَهُ وَلَا تُشْرِكُوا بِهِ شَيْئًا، وَاتْرَكُوا مَا يَقُولُ آبَاؤُكُمْ، وَيَأْمُرُنَا بِالصَّلَاةِ وَالصَّدَقِ وَالْعَفَافِ وَالصِّلَةِ، فَقَالَ لِلتَّرْجَمَانِ: قُلْ لَهُ سَأَلْتُكَ عَنْ نَسَبِهِ؟ فَذَكَرْتَ أَنَّهُ فِيكُمْ ذُو نَسَبٍ، فَكَذَلِكَ الرُّسُلُ تُبْعَثُ فِي نَسَبِ قَوْمِهَا، وَسَأَلْتُكَ، هَلْ قَالَ أَحَدٌ مِنْكُمْ هَذَا الْقَوْلَ؟ فَذَكَرْتَ أَنْ لَا، فَقُلْتُ: لَوْ كَانَ أَحَدٌ قَالَ هَذَا الْقَوْلَ قَبْلَهُ؟ لَقُلْتُ: رَجُلٌ يَأْتِي بِقَوْلٍ قِيلَ قَبْلَهُ، وَسَأَلْتُكَ، هَلْ كَانَ مِنْ آبَائِهِ مِنْ مَلِكٍ؟ فَذَكَرْتَ أَنْ لَا، قُلْتُ: فَلَوْ كَانَ مِنْ آبَائِهِ مِنْ مَلِكٍ؟ قُلْتُ: رَجُلٌ يَطْلُبُ مُلْكَ أَبِيهِ، وَسَأَلْتُكَ، هَلْ كُنْتُمْ تَتَّهِمُونَهُ بِالْكَذِبِ قَبْلَ أَنْ يَقُولَ مَا قَالَ؟ فَذَكَرْتَ أَنْ لَا، فَقَدْ أَعْرِفُ أَنَّهُ لَمْ يَكُنْ لِيَذَرَ الْكَذِبَ عَلَى النَّاسِ وَيَكْذِبَ عَلَى اللَّهِ،



شرح
بخاری



وَسَأَلْتُكَ، أَشَرَّافُ النَّاسِ اتَّبَعُوهُ أَمْ ضَعَفَاؤُهُمْ؟ فَذَكَرْتَ أَنَّ ضَعَفَاءَهُمْ اتَّبَعُوهُ
وَهُمْ أَتْبَاعُ الرُّسُلِ، وَسَأَلْتُكَ، أَيْزِيدُونَ أَمْ يَنْقُصُونَ؟ فَذَكَرْتَ أَنَّهُمْ يَزِيدُونَ،
وَكَذَلِكَ أَمْرُ الْإِيمَانِ حَتَّى يَتِمَّ، وَسَأَلْتُكَ، أَيْرَتُّدُ أَحَدُ سَخَطَةٍ لِدِينِهِ بَعْدَ أَنْ يَدْخُلَ
فِيهِ؟ فَذَكَرْتَ أَنْ لَا، وَكَذَلِكَ الْإِيمَانُ حِينَ تُخَالِطُ بِشَاشَتِهِ الْقُلُوبَ، وَسَأَلْتُكَ،
هَلْ يَغْدِرُ؟ فَذَكَرْتَ أَنْ لَا، وَكَذَلِكَ الرُّسُلُ لَا تَغْدِرُ، وَسَأَلْتُكَ، بِمَا يَأْمُرُكُمْ؟
فَذَكَرْتَ أَنَّهُ يَأْمُرُكُمْ أَنْ تَعْبُدُوا اللَّهَ وَلَا تُشْرِكُوا بِهِ شَيْئًا، وَيَنْهَاكُمْ عَنْ عِبَادَةِ
الْأَوْثَانِ، وَيَأْمُرُكُمْ بِالصَّلَاةِ وَالصَّدَقِ وَالْعَفَافِ، فَإِنْ كَانَ مَا تَقُولُ حَقًّا فَسَيَمْلِكُ
مَوْضِعَ قَدَمَيَّ هَاتَيْنِ، وَقَدْ كُنْتُ أَعْلَمُ أَنَّهُ خَارِجٌ لَمْ أَكُنْ أَظُنُّ أَنَّهُ مِنْكُمْ، فَلَوْ أَنِّي
أَعْلَمُ أَنِّي أَخْلُصُ إِلَيْهِ لَتَجَشَّمْتُ لِقَاءَهُ، وَلَوْ كُنْتُ عِنْدَهُ لَغَسَلْتُ عَنْ قَدَمِهِ، ثُمَّ
دَعَا بِكِتَابِ رَسُولِ اللَّهِ صَلَّى اللَّهُ عَلَيْهِ وَسَلَّمَ الَّذِي بَعَثَ بِهِ دُحْيَةً إِلَى عَظِيمِ
بُصْرَى فَدَفَعَهُ إِلَى هِرْقَلٍ فَقَرَأَهُ، فَإِذَا فِيهِ بِسْمِ اللَّهِ الرَّحْمَنِ الرَّحِيمِ، مِنْ مُحَمَّدٍ عَبْدِ
اللَّهِ وَرَسُولِهِ إِلَى هِرْقَلٍ عَظِيمِ الرُّومِ، سَلَامٌ عَلَى مَنْ اتَّبَعَ الْهُدَى، أَمَّا بَعْدُ، فَإِنِّي
أَدْعُوكَ بِدَعَايَةِ الْإِسْلَامِ أَسْلِمْ تَسْلِمَ يُؤْتِكَ اللَّهُ أَجْرَكَ مَرَّتَيْنِ، فَإِنْ تَوَلَّيْتَ فَإِنَّ
عَلَيْكَ إِثْمَ الْأَرِيسِيِّينَ، وَيَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ، أَنْ لَا
نَعْبُدَ إِلَّا اللَّهَ وَلَا نُشْرِكَ بِهِ شَيْئًا، وَلَا يَتَّخِذَ بَعْضُنَا بَعْضًا أَرْبَابًا مِنْ دُونِ اللَّهِ، فَإِنْ
تَوَلَّوْا فَقُولُوا: أَشْهَدُوا بِأَنَّا مُسْلِمُونَ، قَالَ أَبُو سُفْيَانَ: فَلَمَّا قَالَ مَا قَالَ وَفَرَغَ مِنْ
قِرَاءَةِ الْكِتَابِ، كَثُرَ عِنْدَهُ الصَّخَبُ وَارْتَفَعَتِ الْأَصْوَاتُ وَأُخْرِجْنَا، فَقُلْتُ
لِأَصْحَابِي حِينَ أُخْرِجْنَا: لَقَدْ أَمَرَ امْرَأَتَيْنِ أَبِي كَبْشَةَ إِنَّهُ يَخَافُهُ مَلِكُ بَنِي الْأَصْفَرِ،
فَمَا زِلْتُ مُوقِنًا أَنَّهُ سَيُظْهَرُ حَتَّى أَدْخَلَ اللَّهُ عَلَى الْإِسْلَامِ، وَكَانَ ابْنُ النَّاطُورِ
صَاحِبُ إِيلِيَاءَ وَهَرَقْلُ سُقْفًا عَلَى نَصَارَى الشَّامِ، يُحَدِّثُ أَنَّ هِرْقَلَ حِينَ قَدِمَ
إِيلِيَاءَ أَصْبَحَ يَوْمًا خَبِيثَ النَّفْسِ، فَقَالَ بَعْضُ بَطَارِقَتِهِ: قَدْ اسْتَنْكَرْنَا هَيْئَتَكَ،
قَالَ ابْنُ النَّاطُورِ: وَكَانَ هِرْقَلُ حَزَاءً يَنْظُرُ فِي النُّجُومِ، فَقَالَ لَهُمْ حِينَ سَأَلُوهُ: إِنِّي
رَأَيْتُ اللَّيْلَةَ حِينَ نَظَرْتُ فِي النُّجُومِ مَلِكَ الْخِتَانِ قَدْ ظَهَرَ، فَمَنْ يَخْتَرُ مِنْ هَذِهِ
الْأُمَّةِ؟ قَالُوا: لَيْسَ يَخْتَرُ إِلَّا الْيَهُودُ، فَلَا يُهَمِّنُكَ شَأْنُهُمْ وَاكْتُبْ إِلَى مَدَائِنِ
مُلْكِكَ، فَيَقْتُلُوا مَنْ فِيهِمْ مِنَ الْيَهُودِ؟ فَبَيْنَمَا هُمْ عَلَى أَمْرِهِمْ، أَتَى هِرْقَلَ بِرَجُلٍ
أَرْسَلَ بِهِ مَلِكُ غَسَّانَ يُخْبِرُ عَنْ خَبَرِ رَسُولِ اللَّهِ صَلَّى اللَّهُ عَلَيْهِ وَسَلَّمَ، فَلَمَّا
اسْتَخْبَرَهُ هِرْقَلُ، قَالَ: أَذْهَبُوا فَانْظُرُوا الْمُخْتَرِينَ هُوَ أَمْ لَا؟ فَانْظُرُوا إِلَيْهِ فَحَدَّثُوهُ أَنَّهُ



مُخْتَتِنٌ، وَسَأَلَهُ عَنِ الْعَرَبِ؟ فَقَالَ: هُمْ يَخْتَتِنُونَ، فَقَالَ هِرَقْلٌ: هَذَا مَلِكُ هَذِهِ الْأُمَّةِ قَدْ ظَهَرَ، ثُمَّ كَتَبَ هِرَقْلٌ إِلَى صَاحِبِ لَهُ بِرُومِيَّةً وَكَانَ نَظِيرُهُ فِي الْعِلْمِ، وَسَارَ هِرَقْلٌ إِلَى حِمَصَ، فَلَمْ يَرَمْ حِمَصَ حَتَّى أَتَاهُ كِتَابٌ مِنْ صَاحِبِهِ يُوَافِقُ رَأْيَ هِرَقْلٍ عَلَى خُرُوجِ النَّبِيِّ صَلَّى اللَّهُ عَلَيْهِ وَسَلَّمَ وَأَنَّهُ نَبِيٌّ، فَأَذِنَ هِرَقْلٌ لِعُظَمَاءِ الرُّومِ فِي دَسَكْرَةٍ لَهُ بِحِمَصَ، ثُمَّ أَمَرَ بِأَبْوَابِهَا فُغِّلَتْ، ثُمَّ أَطْلَعَ، فَقَالَ: يَا مَعْشَرَ الرُّومِ، هَلْ لَكُمْ فِي الْفَلَاحِ وَالرُّشْدِ، وَأَنْ يَثْبُتَ مُلْكُكُمْ فَتُبَايَعُوا هَذَا النَّبِيَّ؟ فَحَاصُوا حَيْصَةَ حُمُرِ الْوَحْشِ إِلَى الْأَبْوَابِ فَوَجَدُوهَا قَدْ غُلِّقَتْ، فَلَمَّا رَأَى هِرَقْلٌ نَفَرَتَهُمْ وَأَيْسَ مِنَ الْإِيْمَانِ، قَالَ: رُدُّوهُمْ عَلَيَّ، وَقَالَ: إِنِّي قُلْتُ مَقَالَتِي آيْنًا اخْتَبِرُ بِهَا شِدَّتَكُمْ عَلَى دِينِكُمْ، فَقَدْ رَأَيْتُمْ، فَسَجَدُوا لَهُ وَرَضُوا عَنْهُ فَكَانَ ذَلِكَ آخِرَ شَأْنِ هِرَقْلٍ»، رَوَاهُ صَالِحُ بْنُ كَيْسَانَ، وَيُونُسُ، وَمَعْمَرٌ، عَنِ الزُّهْرِيِّ.

ہم کو ابوالیمان حکم بن نافع نے حدیث بیان کی، انہیں اس حدیث کی شعیب نے خبر دی۔ انہوں نے زہری سے یہ حدیث سنی۔ انہیں عبید اللہ ابن عبد اللہ ابن عتبہ بن مسعود نے خبر دی کہ عبد اللہ بن عباس سے ابوسفیان بن حرب نے یہ واقعہ بیان کیا کہ ہرقل (شاہ روم) نے ان کے پاس قریش کے قافلے میں ایک آدمی بلانے کو بھیجا اور اس وقت یہ لوگ تجارت کے لیے ملک شام گئے ہوئے تھے اور یہ وہ زمانہ تھا جب رسول اللہ ﷺ نے قریش اور ابوسفیان سے ایک وقتی عہد کیا ہوا تھا۔ جب ابوسفیان اور دوسرے لوگ ہرقل کے پاس ایلیاء پہنچے جہاں ہرقل نے دربار طلب کیا تھا۔ اس کے گرد روم کے بڑے بڑے لوگ (علماء و وزراء امراء) بیٹھے ہوئے تھے۔ ہرقل نے ان کو اور اپنے ترجمان کو بلوایا۔ پھر ان سے پوچھا کہ تم میں سے کون شخص مدعی رسالت کا زیادہ قریبی عزیز ہے؟ ابوسفیان کہتے ہیں کہ میں بول اٹھا کہ میں اس کا سب سے زیادہ قریبی رشتہ دار ہوں۔ (یہ سن کر) ہرقل نے حکم دیا کہ اس کو (ابوسفیان کو) میرے قریب لا کر بٹھاؤ اور اس کے ساتھیوں کو اس کی پیٹھ کے پیچھے بٹھا دو۔ پھر اپنے ترجمان سے کہا کہ ان لوگوں سے کہہ دو کہ میں ابوسفیان سے اس شخص کے (یعنی محمد ﷺ کے) حالات پوچھتا ہوں۔ اگر یہ مجھ سے کسی بات میں جھوٹ بول دے تو تم اس کا جھوٹ ظاہر کر دینا، (ابوسفیان کا قول ہے کہ) اللہ کی قسم! اگر مجھے یہ غیرت نہ آتی کہ یہ لوگ مجھ کو جھٹلائیں گے تو میں آپ ﷺ کی نسبت ضرور غلط گوئی سے کام لیتا۔ خیر پہلی بات جو ہرقل نے مجھ سے پوچھی وہ یہ کہ اس شخص کا خاندان تم لوگوں میں کیسا ہے؟ میں نے کہا وہ تو بڑے اونچے عالی نسب والے ہیں۔ کہنے لگا اس سے پہلے بھی کسی نے تم لوگوں میں ایسی بات کہی تھی؟ میں نے کہا نہیں کہنے لگا، اچھا اس کے بڑوں میں کوئی بادشاہ ہوا ہے؟ میں نے کہا نہیں۔ پھر اس نے کہا، بڑے لوگوں نے اس کی پیروی اختیار کی ہے یا کمزوروں نے؟ میں نے کہا نہیں کمزوروں نے۔ پھر کہنے لگا، اس



کے تابع در روز بڑھتے جاتے ہیں یا کوئی ساتھی پھر بھی جاتا ہے؟ میں نے کہا نہیں۔ کہنے لگا کہ کیا اپنے اس دعوائے (نبوت) سے پہلے کبھی (کسی بھی موقع پر) اس نے جھوٹ بولا ہے؟ میں نے کہا نہیں۔ اور اب ہماری اس سے (صلح کی) ایک مقررہ مدت ٹھہری ہوئی ہے۔ معلوم نہیں وہ اس میں کیا کرنے والا ہے۔ (ابوسفیان کہتے ہیں) میں اس بات کے سوا اور کوئی (جھوٹ) اس گفتگو میں شامل نہ کر سکا۔ ہر قل نے کہا کیا تمہاری اس سے کبھی لڑائی بھی ہوتی ہے؟ ہم نے کہا کہ ہاں۔ بولا پھر تمہاری اور اس کی جنگ کا کیا حال ہوتا ہے؟ میں نے کہا، لڑائی ڈول کی طرح ہے، کبھی وہ ہم سے (میدان جنگ) جیت لیتے ہیں اور کبھی ہم ان سے جیت لیتے ہیں۔ ہر قل نے پوچھا۔ وہ تمہیں کس بات کا حکم دیتا ہے؟ میں نے کہا وہ کہتا ہے کہ صرف ایک اللہ ہی کی عبادت کرو، اس کا کسی کو شریک نہ بناؤ اور اپنے باپ دادا کی (شرک کی) باتیں چھوڑ دو اور ہمیں نماز پڑھنے، سچ بولنے، پرہیزگاری اور صلہ رحمی کا حکم دیتا ہے۔ (یہ سب سن کر) پھر ہر قل نے اپنے ترجمان سے کہا کہ ابوسفیان سے کہہ دے کہ میں نے تم سے اس کا نسب پوچھا تو تم نے کہا کہ وہ ہم میں عالی نسب ہے اور پیغمبر اپنی قوم میں عالی نسب ہی بھیجے جایا کرتے ہیں۔ میں نے تم سے پوچھا کہ (دعویٰ نبوت کی) یہ بات تمہارے اندر اس سے پہلے کسی اور نے بھی کہی تھی، تو تم نے جواب دیا کہ نہیں، تب میں نے (اپنے دل میں) کہا کہ اگر یہ بات اس سے پہلے کسی نے کہی ہوتی تو میں سمجھتا کہ اس شخص نے بھی اسی بات کی تقلید کی ہے جو پہلے کہی جا چکی ہے۔ میں نے تم سے پوچھا کہ اس کے بڑوں میں کوئی بادشاہ بھی گزرا ہے، تم نے کہا کہ نہیں۔ تو میں نے (دل میں) کہا کہ ان کے بزرگوں میں سے کوئی بادشاہ ہوا ہو گا تو کہہ دوں گا کہ وہ شخص (اس بہانہ) اپنے آباء و اجداد کی بادشاہت اور ان کا ملک (دوبارہ) حاصل کرنا چاہتا ہے۔ اور میں نے تم سے پوچھا کہ اس بات کے کہنے (یعنی پیغمبری کا دعویٰ کرنے) سے پہلے تم نے کبھی اس کو دروغ گوئی کا الزام لگایا ہے؟ تم نے کہا کہ نہیں۔ تو میں نے سمجھ لیا کہ جو شخص آدمیوں کے ساتھ دروغ گوئی سے بچے وہ اللہ کے بارے میں کیسے جھوٹی بات کہہ سکتا ہے۔ اور میں نے تم سے پوچھا کہ بڑے لوگ اس کے پیرو ہوتے ہیں یا کمزور آدمی۔ تم نے کہا کمزوروں نے اس کی اتباع کی ہے، تو (در اصل) یہی لوگ پیغمبروں کے متبعین ہوتے ہیں۔ اور میں نے تم سے پوچھا کہ اس کے ساتھی بڑھ رہے ہیں یا کم ہو رہے ہیں۔ تم نے کہا کہ وہ بڑھ رہے ہیں اور ایمان کی کیفیت یہی ہوتی ہے۔ حتیٰ کہ وہ کامل ہو جاتا ہے اور میں نے تم سے پوچھا کہ آیا کوئی شخص اس کے دین سے ناخوش ہو کر مرتد بھی ہو جاتا ہے تم نے کہا نہیں، تو ایمان کی خاصیت بھی یہی ہے جن کے دلوں میں اس کی مسرت رچ بس جائے وہ اس سے لوٹا نہیں کرتے۔ اور میں نے تم سے پوچھا کہ آیا وہ کبھی عہد شکنی کرتے ہیں۔ تم نے کہا نہیں، پیغمبروں کا یہی حال ہوتا ہے، وہ عہد کی خلاف ورزی نہیں کرتے۔ اور میں نے تم سے کہا کہ وہ تم سے کس چیز کے لیے کہتے ہیں۔ تم نے کہا کہ وہ ہمیں حکم دیتے ہیں کہ اللہ کی عبادت کرو، اس کے ساتھ کسی کو



شریک نہ ٹھہراؤ اور تمہیں بتوں کی پرستش سے روکتے ہیں۔ سچ بولنے اور پرہیزگاری کا حکم دیتے ہیں۔ لہذا اگر یہ باتیں جو تم کہہ رہے ہو سچ ہیں تو عنقریب وہ اس جگہ کا مالک ہو جائے گا کہ جہاں میرے یہ دونوں پاؤں ہیں۔ مجھے معلوم تھا کہ وہ (پیغمبر) آنے والا ہے۔ مگر مجھے یہ معلوم نہیں تھا کہ وہ تمہارے اندر ہو گا۔ اگر میں جانتا کہ اس تک پہنچ سکوں گا تو اس سے ملنے کے لیے ہر تکلیف گوارا کرتا۔ اگر میں اس کے پاس ہوتا تو اس کے پاؤں دھوتا۔ ہر قل نے رسول اللہ ﷺ وہ خط منگایا جو آپ نے دجیہ کلبی رضی اللہ عنہ کے ذریعہ حاکم بصری کے پاس بھیجا تھا اور اس نے وہ ہر قل کے پاس بھیج دیا تھا۔ پھر اس کو پڑھا تو اس میں (لکھا تھا): اللہ کے نام کے ساتھ جو نہایت مہربان اور رحم والا ہے۔ اللہ کے بندے اور اس کے پیغمبر محمد ﷺ کی طرف سے یہ خط ہے شاہ روم کے لیے۔ اس شخص پر سلام ہو جو ہدایت کی پیروی کرے اس کے بعد میں آپ کے سامنے دعوت اسلام پیش کرتا ہوں۔ اگر آپ اسلام لے آئیں گے تو (دین و دنیا میں) سلامتی نصیب ہوگی۔ اللہ آپ کو دو ہر اواب دے گا اور اگر آپ (میری دعوت سے) گروگردانی کریں گے تو آپ کی رعایا کا گناہ بھی آپ ہی پر ہو گا۔ اور اے اہل کتاب! ایک ایسی بات پر آ جاؤ جو ہمارے اور تمہارے درمیان یکساں ہے۔ وہ یہ کہ ہم اللہ کے سوا کسی کی عبادت نہ کریں اور کسی کو اس کا شریک نہ ٹھہرائیں اور نہ ہم میں سے کوئی کسی کو اللہ کے سوا اپنا رب بنائے۔ پھر اگر وہ اہل کتاب (اس بات سے) منہ پھیر لیں تو (مسلمانو!) تم ان سے کہہ دو کہ (تم مانو یا نہ مانو) ہم تو ایک اللہ کے اطاعت گزار ہیں۔ ابوسفیان کہتے ہیں: جب ہر قل نے جو کچھ کہنا تھا کہہ دیا اور خط پڑھ کر فارغ ہوا تو اس کے ارد گرد بہت شور و غوغا ہوا، بہت سی آوازیں اٹھیں اور ہمیں باہر نکال دیا گیا۔ تب میں نے اپنے ساتھیوں سے کہا کہ ابو کبشہ کے بیٹے (نبی کریم ﷺ) کا معاملہ تو بہت بڑھ گیا (دیکھو تو) اس سے بنی اصف (روم) کا بادشاہ بھی ڈرتا ہے۔ مجھے اس وقت سے اس بات کا یقین ہو گیا کہ نبی کریم ﷺ عنقریب غالب ہو کر رہیں گے۔ حتیٰ کہ اللہ نے مجھے مسلمان کر دیا۔ (راوی کا بیان ہے کہ) ابن ناطور ایلیاء کا حاکم ہر قل کا مصاحب اور شام کے نصاریٰ کا لاٹ پادری بیان کرتا تھا کہ ہر قل جب ایلیاء آیا، ایک دن صبح کو پریشان اٹھا تو اس کے درباریوں نے دریافت کیا کہ آج ہم آپ کی حالت بدلی ہوئی پاتے ہیں۔ (کیا وجہ ہے؟) ابن ناطور کا بیان ہے کہ ہر قل نجومی تھا، علم نجوم میں وہ پوری مہارت رکھتا تھا۔ اس نے اپنے ہم نشینوں کو بتایا کہ میں نے آج رات ستاروں پر نظر ڈالی تو دیکھا کہ ختنہ کرنے والوں کا بادشاہ ہمارے ملک پر غالب آ گیا ہے۔ (بھلا) اس زمانے میں کون لوگ ختنہ کرتے ہیں؟ انہوں نے کہا کہ یہود کے سوا کوئی ختنہ نہیں کرتا۔ سو ان کی وجہ سے پریشان نہ ہوں۔ سلطنت کے تمام شہروں میں یہ حکم لکھ بھیجے کہ وہاں جتنے یہودی ہوں سب قتل کر دیئے جائیں۔ وہ لوگ انہی باتوں میں مشغول تھے کہ ہر قل کے پاس ایک آدمی لایا گیا۔ جسے شاہ غسان نے بھیجا تھا۔ اس نے رسول اللہ ﷺ کے حالات بیان کئے۔ جب ہر قل نے (سارے حالات) سن لیے تو کہا کہ جا کر دیکھو وہ



ختنہ کئے ہوئے ہے یا نہیں؟ انہوں نے اسے دیکھا تو بتلایا کہ وہ ختنہ کیا ہوا ہے۔ ہرقل نے جب اس شخص سے عرب کے بارے میں پوچھا تو اس نے بتلایا کہ وہ ختنہ کرتے ہیں۔ تب ہرقل نے کہا کہ یہ ہی (محمد ﷺ) اس امت کے بادشاہ ہیں جو پیدا ہو چکے ہیں۔ پھر اس نے اپنے ایک دوست کو رومیہ خط لکھا اور وہ بھی علم نجوم میں ہرقل کی طرح ماہر تھا۔ پھر وہاں سے ہرقل حمص چلا گیا۔ ابھی حمص سے نکلا نہیں تھا کہ اس کے دوست کا خط (اس کے جواب میں) آگیا۔ اس کی رائے بھی نبی کریم ﷺ کے ظہور کے بارے میں ہرقل کے موافق تھی کہ محمد ﷺ (واقعی) پیغمبر ہیں۔ اس کے بعد ہرقل نے روم کے بڑے آدمیوں کو اپنے حمص کے محل میں طلب کیا اور اس کے حکم سے محل کے دروازے بند کر لیے گئے۔ پھر وہ (اپنے خاص محل سے) باہر آیا اور کہا اے روم والو! کیا ہدایت اور کامیابی میں کچھ حصہ تمہارے لیے بھی ہے؟ اگر تم اپنی سلطنت کی بقا چاہتے ہو تو پھر اس نبی کی بیعت کر لو اور مسلمان ہو جاؤ (یہ سننا تھا کہ) پھر وہ لوگ وحشی گدھوں کی طرح دروازوں کی طرف دوڑے (مگر) انہیں بند پایا۔ آخر جب ہرقل نے (اس بات سے) ان کی یہ نفرت دیکھی اور ان کے ایمان لانے سے مایوس ہو گیا تو کہنے لگا کہ ان لوگوں کو میرے پاس لاؤ۔ (جب وہ دوبارہ آئے) تو اس نے کہا میں نے جو بات کہی تھی اس سے تمہاری دینی پختگی کی آزمائش مقصود تھی سو وہ میں نے دیکھ لی۔ تب (یہ بات سن کر) وہ سب کے سب اس کے سامنے سجدے میں گر پڑے اور اس سے خوش ہو گئے۔ بالآخر ہرقل کی آخری حالت یہ ہی رہی۔ ابو عبد اللہ کہتے ہیں کہ اس حدیث کو صالح بن کیسان، یونس اور معمر نے بھی زہری سے روایت کیا ہے۔

شرح: اس حدیث کے تحت چھ رجال آئے ہیں جن میں سے امام زہری، عبید اللہ بن عبد اللہ اور حضرت ابن عباس کا ذکر ہو چکا ہے باقی تین میں سے پہلے ابو الیمان الحکم بن نافع قضاعی الحمصی ہیں ۱۳۸ھ میں پیدا ہوئے اور ۲۲۱ھ یا ۲۲۲ھ میں فوت ہوئے۔ یہ شعیب، عطف بن خالد، سعید بن عبد العزیز۔ اور صفوان بن عمرو وغیرہ سے روایت کرتے ہیں۔ اور ان سے امام بخاری رحمہ اللہ، ذہلی، ابن معین، امام احمد، اور محمد بن عوف وغیرہ روایت کرتے ہیں ان کی وفات حمص (حا کے کسرہ اور میم کے سکون کے ساتھ) میں ہوئی جو کہ شام میں واقع ہے اور یہ حمص بن صہر بن حمیص کی طرف منسوب ہے۔

دوسرے شعیب بن ابی حمزہ ہیں، یہ بھی یونس راوی کی طرح طبقہ اولیٰ میں داخل ہیں۔ یہ بھی حمصی ہیں ابو حمزہ کانام دینار ہے۔ یہ زہری، عبد اللہ بن عبد الرحمن، ابوالزناد، ابن المنکدر اور نافع اور ہشام بن عروہ وغیرہ سے روایت کرتے ہیں۔ اور ان سے بشر، بقیہ بن ولید، ولید بن مسلم، ابوالیمان وغیرہ روایت کرتے ہیں۔ ۲۶۲ھ میں فوت ہوئے ہیں۔

تیسرے ابوسفیان ہیں جن کا نام صخر بن حرب بن امیہ بن عبد شمس بن عبد مناف القرشی الاموی ہے۔ ان کی والدہ صفیہ بنت حزن ہے جو کہ ام المومنین حضرت میمونہ کی پھوپھی تھیں۔ یہ نبی کریم علیہ السلام سے دس برس بڑے تھے۔ امیر معاویہ رضی اللہ عنہ کے والد ہیں۔ فتح مکہ کے سال مسلمان ہوئے۔ اسکے بعد جنگ حنین، اور غزوہ طائف میں شریک



ہوئے، ان کی بیٹی حضرت ام حبیبہ رضی اللہ عنہا اپنے باپ سے پہلے اسلام قبول کر چکی تھیں اور انہوں نے اپنے خاوند کے ساتھ حبشہ کی طرف ہجرت کی، خاوند وہیں فوت ہو گیا تو نبی اکرم ﷺ نے ان سے نکاح کر لیا ابوسفیان کی ایک آنکھ غزوہ طائف میں اور دوسری یرموک میں پھوڑی گئی۔ ۳۳ھ میں خلافت عثمان رضی اللہ عنہ میں مدینہ منورہ میں فوت ہوئے۔ ان کی نماز جنازہ حضرت عثمان رضی اللہ عنہ نے پڑھائی بعض کہتے ہیں ان کے بیٹے امیر معاویہ رضی اللہ عنہ نے ان کی نماز جنازہ پڑھائی۔ بقیع قبرستان میں دفن ہوئے ہیں^①۔

حدیث کا پس منظر: اصل واقعہ یہ ہے کہ اس سے قبل رومیوں اور فارسیوں میں جنگ ہوئی تھی جس میں فارسیوں کو غلبہ حاصل ہوا یہ لوگ دراصل اہل کتاب نہیں تھے بلکہ مجوسی مشرک تھے۔ جبکہ رومی عیسائی تھے اور اہل کتاب تھے اور اہل کتاب ہونے کی وجہ سے روم کے نصاریٰ مسلمانوں کے قریب تھے، لہذا ان کی ناکامی پر مسلمانوں کو صدمہ ہوا، اور مجوسیوں کے غلبہ پر کفار مکہ کو خوشی ہوئی کیونکہ دونوں اہل کتاب نہیں تھے۔ اور مشرکین مکہ نے دعویٰ کر دیا کہ اے محمد ﷺ جیسے اہل ایران جو کہ اہل کتاب نہیں ہیں۔ وہ اہل کتاب نصاریٰ پر غالب آگئے ہیں ایسے ہی ہم اہل مکہ مسلمانوں پر غلبہ حاصل کر لیں گے۔ اس پر قرآن کریم کی آیات ”الم غلبت الروم فی أدنی الأرض و ہم من بعد غلبہم سیغلبون فی بضع سنین اللہ الأمر من قبل و من بعد و یومئذ یفرح المؤمنون بنصر اللہ ینصر من یشاء و هو العزیز الرحیم، وعد اللہ لا یخلف اللہ وعدہ و لکن اکثر الناس

لا یعلمون“ نازل ہوئیں۔ ایران کے مجوسیوں کی قوت اس وقت رومیوں کے مقابلہ میں بظاہر زیادہ تھی۔ بظاہر ایرانیوں کے مغلوب ہونے کے اسباب نظر نہیں آتے تھے اسی وجہ سے کفار مکہ نے کہا کہ تمہارے ساتھی (محمد ﷺ) نے کہا ہے کہ رومی چند سال میں ایرانیوں پر غالب آجائیں گے اور رومی مغلوب ہونے کے بعد پھر غلبہ حاصل کر لیں گے۔ اور یہ ہرگز نہیں ہو گا اگر تمہیں ان کے غلبہ پر اصرار ہے تو ہمارے ساتھ شرط لگا لو، حالانکہ شرط لگانا قمار کی ہی ایک صورت ہے لیکن اس وقت قمار کی حرمت نازل نہیں ہوئی تھی، اس لیے شرط لگانے کا جواز تھا۔ چنانچہ ابو بکر صدیق رضی اللہ عنہ نے ابو جہل سے یہ شرط باندھ لی کہ رومی پانچ سال کے اندر دوبارہ غلبہ حاصل کر لیں گے۔ یہ بات نبی اکرم ﷺ کو پہنچی تو آپ نے فرمایا کہ قرآن کریم میں اس کے لیے ”بضع“ کا استعمال ہوا ہے اور یہ لفظ تین سے لے کر نو تک کے عدد کے لیے آتا ہے لہذا شرط میں پانچ کی بجائے نو سال تک روم کے غالب آنے کا اضافہ کر لو۔ اور آپ کی ہدایت کے مطابق ابو بکر صدیق رضی اللہ عنہ نے اس مدت میں اضافہ کر لیا اور شرط میں سوا نوٹ رکھے گئے تھے۔ لہذا ایسے ہی ہوا کہ رومی لوگ مجوسیوں پر نو سال کے اندر یعنی ساتویں سال مجوس پر غالب آگئے اور اس سے مسلمانوں کو بڑی خوشی ہوئی اور رومیوں کی یہ فتح قرآن کریم کی صداقت کی بہت بڑی دلیل ہے بعض کہتے ہیں کہ رومیوں کی یہ فتح اس وقت ہوئی جبکہ بدر میں مسلمانوں کو کفار مکہ پر غلبہ حاصل ہوا اور مسلمان اپنی اس فتح پر خوش ہوئے۔

① محدث گوندلوی رحمہ اللہ نے رواۃ حدیث کے حالات اختصار کے ساتھ ذکر کیئے ہیں۔ راقم نے دیگر مراجع سے ان میں کچھ اضافہ کیا ہے۔

رومیوں کے مجوسیوں پر غلبہ کی صورت یہ تھی کہ ایرانی فوج کا سپہ سالار علاقہ فتح کرنے میں سستی کا مرتکب ہوا۔ اس لیے کسریٰ اس پر ناراض تھا۔ اسکا ارادہ ہوا کہ اسے معزول کر کے کسی دوسرے کو سپہ سالار بنادیا جائے۔ بعض کہتے ہیں کہ اس کے متعلق اسکا ارادہ یہ تھا کہ اسے قتل کرادیا جائے۔ سپہ سالار کو بھی علم ہو گیا کہ اسکا ارادہ میرے متعلق بد ہو گیا ہے۔ لہذا اس نے مخالف فوج کے حکمران ہرقل سے ساز باز کر کے خود ہی شکست کھالی۔ ورنہ ان میں بظاہر غلبہ کی قوت نہیں تھی۔ یہ تورومیوں کی فتح کا ایک قسم کا غیبی سامان پیدا ہو گیا۔ اور یہ چیز من جانب اللہ تھی۔

رومیوں کو جب یہ فتح نصیب ہوئی تو ہرقل نے منت مانی ہوئی تھی کہ اگر ہم فتح یاب ہو جائیں تو وہ پیدل بیت المقدس جا کر خدا کا شکر یہ ادا کرے گا لہذا اسے بیت المقدس پہنچنے میں کافی وقت لگا اور چھٹی صدی عیسوی میں وہاں جا کر اپنی منت پوری کی۔

روم کا لفظ اٹلی کے لیے استعمال کیا جاتا ہے۔ اور ایطالیہ (اٹلی) پہلا ملک ہے جس نے عیسائیت قبول کی اور باقی ملکوں نے اسے دیکھ کر عیسائیت کو قبول کیا۔ اس دور میں اٹلی اور شام اور قسطنطنیہ ایک ہی حکومت کے زیر اثر تھے۔ ان کے بادشاہ کا لقب قیصر تھا۔^① اگرچہ اٹلی کو روم کہتے ہیں لیکن کبھی عیسائیوں پر بھی روم کا لفظ بول لیا جاتا ہے۔

حافظ ابن حجر رحمۃ اللہ علیہ کا خیال ہے کہ یہ حضرت ابراہیم علیہ السلام کی نسل سے ہیں اور عیص بن اسحاق بن ابراہیم کی اولاد ہیں۔ عینی کی بھی یہی رائے ہے۔ لیکن تحقیق یہ ہے کہ یہ ابراہیم علیہ السلام کی اولاد سے نہیں ہیں بلکہ الگ قوم ہیں۔ صحیح بات بھی یہی ہے۔ حافظ وغیرہ سے تاریخی غلطی ہو گئی ہے نبی اکرم صلی اللہ علیہ وسلم نے کفار مکہ سے ۶ھ میں دس سال کے لیے صلح کر لی تو کفار کو بھی اس مدت میں تجارت کا موقع میسر آ گیا۔ ابوسفیان کم و بیش تیس آدمی لے کر تجارت کی غرض سے شام کی طرف گیا۔ اس تجارت میں عورتوں نے اپنے زیورات بھی دیدئے تھے۔ ابوسفیان کا قول ہے کہ ہم غزہ شہر میں تھے کہ چند سپاہی ہمارے پاس آئے اور ہرقل کے پاس جانے کا کہا۔ ہرقل خود بھی کاہن و نجومی تھا، کہانت کی وجہ سے شیاطین بھی خبریں پہنچا دیتے ہیں۔ اسی دوران اس کے پاس غسان بادشاہ کی طرف سے خط ملا کہ یہاں ایک شخص نبوت کا دعویٰ دار نمودار ہو چکا ہے بعد میں نبی اکرم صلی اللہ علیہ وسلم کا گرامی نامہ بھی اس کے پاس پہنچ گیا، جسے دیکھ کر ہرقل کا رنگ فق ہو گیا کہ شاید اب اسکی حکومت کا خاتمہ ہونے والا ہے۔ کیونکہ آخری نبی پیدا ہو چکا ہے۔ اس کا خیال تھا کہ یہ نبی صلی اللہ علیہ وسلم یہود میں ہو گا یا نصاریٰ میں۔ عربوں میں ہونے کا اسے خیال بھی نہیں تھا کیونکہ عرب اہل کتاب نہیں تھے۔ بلکہ یہ بت پرست قوم تھی۔ اس لیے اسے ان میں نبی صلی اللہ علیہ وسلم ہونے کی توقع نہیں تھی۔ اس کے ذہن میں چند باتیں تھیں جن کا نبی صلی اللہ علیہ وسلم



شرح
بخاری

258

① روم کے بادشاہ کا لقب قیصر تھا اسی طرح فارس کے بادشاہ کو کسریٰ کہا جاتا تھا اور ترک کے بادشاہ کو خاقان، حبشہ کے بادشاہ کو نجاشی، قبطی اپنے حکمران کو فرعون اور مصر والے ”العزيز“ اور حمیر اپنے بادشاہ ”تج“ کہتے تھے۔ اور ہندو اپنے حکمران کو ”نہمن“ اور چینی فنفور اور زنجی اپنے بادشاہ کو غانہ اور یونانی بطلموس اور یہودی اپنے حکمران کو قیطون یا ماتح اور بربر اپنے بادشاہ کو جالوت اور صابی نمرود اور افریقی اپنے حکمران کو جبر اور طبرستان اپنے حکمران کو سالار اور اسکندریہ والے اسے مقوقس کہتے تھے جیسا کہ ہمارے ہاں برصغیر میں حکمران کو وزیر اعظم کا لقب دیا جاتا ہے۔



میں ہونا اس کے خیال میں ضروری تھا، اس لیے اس نے ابوسفیان اور اس کے ساتھیوں کو اپنے پاس بلایا تھا حالانکہ یہ ضروری نہیں ہے کہ جس شخص میں یہ چیزیں پائی جائیں وہ نبی بن جائے۔ جیسے مرزائی لوگوں کو فریب دیتے ہیں کہ مرزا سچا آدمی تھا اور قرآن کی یہ آیت پیش کر دیتے ہیں ”فقد لبثت فيكم عمرا من قبله أفلا تعقلون“^① اور معنی یہ کرتے ہیں کہ آپ نے لوگوں سے کہا کہ میں تم میں اتنی مدت رہا ہوں۔ میری گزشتہ عمر پر غور کرو۔ اس میں کوئی نقص نہیں ہے تو اب بھی سچا مان لو، حالانکہ اس آیت کا یہ مطلب نہیں ہے جو وہ ذکر کرتے ہیں بلکہ اس آیت سے یہ مراد ہے کہ میری اتنی لمبی عمر تم میں گزری ہے اور تم جانتے ہو کہ میں نے کسی استاد کے سامنے زانوئے تلمذ طے نہیں کئے۔ اور میں نے کسی سے لکھنا پڑھنا نہیں سیکھا بلکہ اُمی ہی چلا آ رہا ہوں۔ اب میں نے آپ کے سامنے قرآن کریم جیسی معجز اور فصیح و بلیغ کتاب پیش کی ہے جس جیسی ایک سورت لانے سے تمام عرب و عجم عاجز ہیں تو یہ اللہ تعالیٰ کی کلام ہی ہو سکتی ہے ایک ایسا شخص جو لکھنا پڑھنا نہیں جانتا وہ ایسی معجز کتاب از خود کیسے ترتیب دے سکتا ہے جیسا کہ دوسرے مقام میں ہے ”وما كنت تتلو من قبله من كتاب ولا تخطه بيمينك إذا لا رتاب المبطلون“^② یہ مطلب ہے کہ یہ وحی من جانب اللہ ہے یہ مراد نہیں کہ میں پہلے بھی سچا ہوں لہذا اب بھی مان لو۔ جیسے مرزائی باور کراتے ہیں جبکہ مرزے کی تو پہلی زندگی بھی محفوظ نہیں ہے یہ سیالکوٹ مختاری کا امتحان دینے گیا اور فیل ہو گیا۔ اور مختاری اور وکالت ایسے پیشے ہیں جن میں بہت جھوٹ چلتا ہے۔ پہلے اس نے مہدی ہونے کا دعویٰ کیا پھر آہستہ آہستہ کچھ لوگوں کو اپنے گرد جمع کر کے نبوت کا دعویٰ کر دیا۔ مرزے نے ایران کے باب اللہ اور بہاء اللہ کو دیکھ کر مہدی ہونے کا دعویٰ کیا تھا۔ اور اپنی کتاب آئینہ کمالات اسلام میں ان کی نقل ماری ہے اس نے سمجھا کہ یہ مجرب نسخہ ہے کہ مسلمانوں میں دعویٰ نبوت کر دو۔ پھر آگے کام چلتا رہے گا۔ مرزائی کہتے ہیں کہ مرزے نے کبھی جھوٹ نہیں بولا حالانکہ مولانا محمد یوسف کلکتوی رحمۃ اللہ علیہ نے ایک مناظرے میں اس کے سو کے قریب جھوٹ ثابت کئے تھے۔ شروع سے ہی یہ شخص کوئی اچھا آدمی نہیں تھا۔ پہلے وکیل بننے کی کوشش کرتا رہا۔ امتحان دیا تو فیل ہو گیا پھر دعویٰ نبوت کر دیا اور یہ کاروبار چل گیا۔ اگر حکومت برطانیہ باقی رہتی جسکی تعریف میں الماریوں کی الماریاں کتابیں لکھنے کا دعویٰ کرتا ہے تو اس کے کاروبار میں مزید وسعت پیدا ہو جاتی کہتے ہیں ”الولد سر لابیہ“ اولاد، اپنے باپ کی رازدان ہوتی ہے۔ باپ والی صفات اولاد میں آ جاتی ہیں اور اس کی اولاد کا یہ حال تھا کہ اس کے سب لڑکے شرابی اور زانی تھے۔ اگر مرزے میں کوئی خیر کی بات ہوتی تو اسکی اولاد بھی اسکی حامل ہوتی جب لڑکے اس قماش کے تھے تو خود مرزا بھی اس محفل کا ایک فرد تھا۔ اور اس کے باپ کا یہ حال تھا کہ ستر سال کی عمر ہونے کے باوجود تارک نماز تھا۔ مرزے نے خود اپنے باپ کے بے نماز ہونے کی شہادت دی ہے۔ ایسی کانٹے دار جھاڑی سے کوئی مفید پھل پیدا ہونے کی امید کیسے کی جاسکتی ہے؟ گندم از گندم برید جواز جو۔ از مکافات عمل غافل مشو۔

① یونس: ۱۶

② العنکبوت: ۲۸

قولہ ”بہذا الرجل“ بعض لوگ کہتے ہیں کہ ہذا کا لفظ محسوس مبصر کے لیے استعمال ہوتا ہے یہی لفظ قبر میں میت سے نبی اکرم ﷺ کے متعلق سوال کے ضمن میں بھی آتا ہے۔ ”ما تقول فی هذا الرجل“ اس سے اہل بدعت استدلال کرتے ہیں کہ نبی کریم علیہ السلام قبر میں حاضر ہو جاتے ہیں اور میت کو نظر آتے ہیں اس لیے آپ کے لیے ”هذا“ کا لفظ استعمال ہوتا ہے۔ اور یہاں اس حدیث میں ہر قل نے آپ کی بنسبت ہذا کا لفظ بولا ہے حالانکہ ہر قل ^① مسلمان نہیں تھا۔ اور نہ ہی ابھی تک اس کے ہاں آپ کی نبوت ثابت ہوئی تھی۔ اور نہ ہی وہ آپ کو حاضر و ناظر سمجھتا تھا، باقی رہا قبر میں میت کے لیے ہذا کا استعمال تو یہ برزخ کا معاملہ ہے۔ اور عالم برزخ کا معاملہ خواب کی طرح ہوتا ہے۔ انسان خواب میں یقظہ والی شکل و صورت دیکھتا ہے۔ اور اگر اس سے گفتگو کرے تو الفاظ بھی یقظہ والے ہی استعمال کرتا ہے۔ تو یہ حاضری اصل میں مثالی ہوتی ہے اس سے شہادی حاضری سمجھ لینا غلطی ہے۔ جیسے خواب میں کسی کو دیکھے تو یہ خیالی حاضری ہوتی ہے۔ خارج کے اندر حاضری تو نہیں ہوتی۔ اسکی مثال ایسے ہے جیسے ٹیلیوژن پر کلام کرنے والے کی تصویر نظر آتی ہے۔ اب متکلم کا وجود خارجی تو وہیں ہوتا ہے جہاں سے وہ بول رہا ہے لیکن اس کی تصویر یہاں TV پر نظر آرہی ہوتی ہے وہ بذات خود تو TV والے گھر نہیں پہنچ جاتا، اسی طرح خواب یا برزخ میں تصویر کے دکھائے جانے کا یہ مطلب نہیں کہ وہ بذات خود حاضر و ناظر ہو جاتا ہے۔ اور یہ بے وقوفی کی بات ہے کہ وجود برزخی کو وجود شہادی سمجھ لیا جائے۔ جیسا کہ امام ابن القیم رحمہ اللہ نے کہا ہے کہ ان لوگوں نے مافی الآذان کو مافی الاعیان سمجھ لیا ہے۔ لہذا قبر میں بھی آپ کی مثالی صورت نظر آتی ہے بنفس نفیس آپ قبر میں نہیں پہنچ جاتے۔ اور اسکی دلیل وہ حدیث ہے جس میں ذکر ہے کہ ایک آدمی یا عورت مسجد میں جھاڑو دیتا تھا۔ وہ خادم مسجد رات کے وقت فوت ہو گیا، صحابہ کرام نے نبی کریم ﷺ کو زحمت نہ دی، اور اسے رات کے وقت ہی دفن کر دیا، جب نبی اکرم ﷺ کو وہ مسجد میں نظر نہ آیا تو آپ نے صحابہ سے پوچھا کہ فلاں خادم مسجد کہاں ہے صحابہ کرام نے جواب دیا کہ اے اللہ کے رسول وہ رات کو فوت ہو گیا تھا ہم نے آپ کو زحمت نہیں دی اور اسے دفن کر دیا تھا۔ آپ نے فرمایا تم نے مجھے کیوں نہ بتایا، اب دیکھئے کہ اگر آپ اسکی قبر میں گئے ہوتے جیسے اہل بدعت کا دعویٰ ہے۔ تو آپ کو اس کی وفات کا علم ہوتا اور صحابہ سے پوچھنے کی ضرورت نہ پڑتی۔ پھر آپ نے اسکی قبر پر نماز جنازہ پڑھنے کے لیے دریافت کیا کہ بتاؤ اس کی قبر کون سی ^② ہے؟ گویا آپ کو قبر کا بھی علم نہیں تھا کہ کون سی ہے۔ اگر اس کے دفن کے بعد قبر میں گئے ہوتے تو صحابہ سے دریافت کرنے کی کیا ضرورت تھی؟ یہ دلیل ہے اس بات کی کہ آپ میت کو دفن کرنے کے بعد قبر میں حاضر نہیں ہوتے۔ وجود مثالی کو وجود خارجی سمجھنا بے وقوفی ہے۔



① ہر قل ہو بکسر الہاء وفتح الراء وسكون القاف کدمشق وهو غیر منصرف للعلمیة والعجمة۔ وحکی فیہ ہر قل بکسر الہاء والقاف وسكون الراء کخندف۔ (کوثر الدراری ج ۱ ص ۳۲۶)



قولہ ”فقال ابوسفیان فقلت أنا أقربهم نسباً“ ابوسفیان نے ہر قل سے کہا کہ میرا نسب اس نبی کے زیادہ قریب ہے کیونکہ عبد مناف کے چار لڑکے تھے، ہاشم، عبد شمس، نوفل اور مطلب۔ نبی اکرم ﷺ ہاشم کی اولاد سے ہیں اور ابوسفیان، عبد شمس کی اولاد سے ہے۔ گویا درمیان میں دو واسطے آتے ہیں کیونکہ رسول اللہ ﷺ کے باپ عبد اللہ بن عبد المطلب بن ہاشم ہیں اور ابوسفیان کا باپ حرب بن امیہ بن عبد شمس ہے۔ اس لیے ابن عم ہو گئے۔ اور ہر قل نے یہ سوال اس لیے کیا کہ قریبی نسب والا شخص صحیح صورت حال سے واقف ہوتا ہے خواہ مخالف ہی کیوں نہ ہو۔ دوسرے لوگوں کو عموماً نجی اور خاندانی حالات کا اچھی طرح علم نہیں ہوتا۔ اور ابوسفیان کے بقول عبد مناف کی اولاد سے کوئی دوسرا شخص وہاں موجود نہیں تھا، جب ابوسفیان نے کہا کہ نسب کے اعتبار سے میں اس نبی کے زیادہ قریب ہوں تو ہر قل نے اپنے ترجمان کے واسطے سے کہا اسے میرے آگے اور اس کے ساتھیوں کو اس کے پیچھے بٹھا دو تاکہ اگر یہ میرے سوالات کا غلط جواب دے تو پیچھے بیٹھنے والے اس کے ساتھی اس کی تکذیب کر سکیں۔ کیونکہ روبرو تکذیب کرنا ذرا مشکل ہوتا ہے، ابوسفیان کہتا ہے کہ اگر مجھے یہ ڈر نہ ہوتا کہ یہ لوگ مجھ سے جھوٹ کو آگے نقل کریں گے تو میں ضرور جھوٹ بولتا۔ اگرچہ اسے یہ خطرہ نہیں تھا کہ پیچھے بیٹھنے والے وہیں اسے جھوٹا کہہ دیں گے۔ کیونکہ سارے ہی نبی کریم علیہ السلام کے مخالف اور ابوسفیان کے موافق تھے۔ البتہ اسے یہ ڈر ضرور تھا کہ باہر جا کر یا مکہ واپس لوٹ کر ضرور کہیں گے کہ سردار جی نے ہر قل کے پاس جھوٹ بولا ہے۔ معلوم ہوتا ہے کہ اس وقت کفار بھی اپنے آپ پر جھوٹ کی تہمت لگنے کو برا سمجھتے تھے، اس کے بعد ہر قل نے ابوسفیان سے نبی اکرم ﷺ سے متعلق گیارہ سوالات کئے۔ سب سے پہلا سوال آپ کے نسب کے بارہ میں تھا، قولہ ”ھو فینا ذو نسب“ نسب کی تنوین تعظیم کی ہے۔ یعنی ذو نسب عظیم یعنی اس کا نسب بہت بلند اور عظمت والا ہے۔ اور یہاں اخلاقی بلندی مراد ہے۔ یعنی ان کا اخلاقی کردار بہت اونچا ہے۔

شرح بخاری

261

شیخ الاسلام امام ابن تیمیہ رحمہ اللہ نے یہاں بڑی عمدہ بات کی ہے انہوں نے کہا ہے کہ فضیلت کا معیار خاندان اور حسب و نسب نہیں ہے بلکہ کسی شخص کی شرافت اور فضیلت اوصاف جمیلہ کی وجہ سے ہوتی ہے۔ جیسا کہ نبی اکرم ﷺ نے فرمایا ہے کہ اللہ تعالیٰ نے دو فریق عرب و عجم بنائے اور مجھے ان میں سے بہترین فریق یعنی عرب میں پیدا کیا، اور عربوں کے دو فریق قریش اور غیر قریش بنائے اور مجھے قریش میں سے کیا جو دوسرے قبائل سے بہتر تھے پھر ان میں سے بنو ہاشم کو پسند فرمایا اور مجھے ان میں سے چن لیا۔ اور ان کی شرافت محض خاندانی نہیں ہے بلکہ اس فضیلت اور شرافت کی بنیاد علم و عمل ہے۔ اور علم کی بنیاد دو چیزوں پر ہے۔ ایک کسی قوم کا حافظہ اور ذہانت، دوسرا یہ کہ اسکی زبان زیادہ فصیح و بلیغ ہو۔ ایسی قوم کے لوگوں میں علمی استعداد زیادہ ہوتی ہے۔ اور علمی استعداد عربوں میں زیادہ تھی، لیکن یہ قاعدہ کلیہ نہیں ہے بلکہ اکثریت کے لحاظ سے یہ لفظ بولے جاتے ہیں۔ ورنہ یہ ہو سکتا ہے کہ بعض عجم عربوں سے زیادہ ذہین و فطین ہوں، زبان اگرچہ عربوں کی فصیح ہے لیکن حافظہ اور ذہانت میں بعض عجمی، عربوں سے فوقیت والے ہو سکتے ہیں۔ اور عمل کی بنیاد انسان کی اندرونی خوبیوں پر ہے مثلاً شجاعت، سخاوت اور عقیف ہونا کیونکہ بہادر قوم میدان میں

دلیری کے جوہر دکھا سکتی ہے، جبکہ بزدل قوم کے لیے لڑنا مشکل ہوتا ہے۔ اگرچہ ایسی قوم کو تربیت اور ٹریننگ دیکر بہادر بنایا جاسکتا ہے پھر بھی اس میں فطری کمزوری موجود رہے گی، عربوں میں چونکہ مرکزی قیادت کا فقدان تھا اور قبائلی نظام تھا، ہر قبیلے کا اپنا سردار ہوتا تھا جو اس قبیلے کا گویا حاکم ہوتا تھا۔ اور انہیں اپنی حفاظت آپ کرنا ہوتی تھی اس لیے ہر قبیلے کو اپنے نوجوانوں میں شجاعت کا جوہر پیدا کرنا پڑتا تھا۔ اور قبیلے کے سردار میں بھی چند امتیازی اوصاف ہوتے تھے مثلاً وہ بارعب ہوتا۔ سخی اور شریف النفس ہوتا تھا۔ سخاوت اس کے لیے ناگزیر ہوتی تھی۔ تاکہ لوگوں کے اجتماعات میں وہ زیادہ سے زیادہ سخاوت کر کے اپنا سراونچا کر سکے۔ ان اوصاف کے ساتھ ساتھ ان میں مے خوری بھی پائی جاتی تھی جسے وہ حلال سمجھ کر پیتے تھے، بلکہ ان میں چوری اور زنا جیسی قباحتیں بھی پائی جاتی تھیں لیکن اکثر لوگ ان سے بچتے تھے۔ نبی اکرم ﷺ کا خاندان اوصاف جمیلہ میں بلند مرتبہ رکھتا تھا آپ کے خاندان کے لوگ نہایت اچھے حافظہ والے اور شجاع و دلیر اور ذہین تھے بقول ابن تیمیہ رحمہ اللہ یہ اوصاف جمیلہ خاندان بنو ہاشم میں دوسرے قبائل سے زیادہ پائے جاتے تھے۔ یہ نہیں کہ جو اپنے نام کے ساتھ قریشی یا سید کا لفظ جوڑ لے وہ افضل ہو جائے گا۔ امام ابن تیمیہ رحمہ اللہ صرف خاندان کا اعتبار نہیں کرتے۔ بلکہ علم و عمل جیسے صفات کو بھی دیکھتے ہیں اسی معنی سے نبی اکرم ﷺ کے خاندان کے افراد کو افضلیت حاصل ہے اور اسی معنی سے آپ کو ذونسب کہا گیا ہے باقی رہا کہ خاندان کے لوگ مسلمان ہیں یا غیر مسلم اس سے بحث نہیں ہے۔

قولہ ”فهل قال هذا القول منكم أحد قط“ لفظ قط عموماً نفی پر آتا ہے۔ اور یہاں بھی نفی کا معنی پایا جاتا ہے۔ ”ای ما قال هذا القول منكم أحد قط“ یعنی کسی نے تم میں سے کبھی یہ بات کہی ہے مطلب یہ ہے کہ نہیں کہی ہوگی۔ قولہ ”فقلت لا“ میں نے کہا پہلے تو کسی نے یہ دعویٰ نہیں کیا۔ ہر قل نے یہ سوال اس لیے کیا کہ اگر کسی نے ان کے خاندان میں سے اس قسم کا دعویٰ کیا ہوگا تو اس نے بھی دیکھا دیکھی کر دیا ہوگا لیکن ابوسفیان نے کہا کہ پہلے کسی نے ایسا دعویٰ نہیں کیا۔

قولہ ”أشراف الناس“ أشراف سے مراد طاقتور اور مالدار لوگ ہیں یا اس سے مراد اہل نخوت اور متکبر ہیں کیونکہ ایسے لوگ کسی کی پیروی کرنے میں اپنی بے عزتی سمجھتے ہیں اور انہیں اپنی سرداری کے چھن جانے کا ڈر ہوتا ہے اس لیے حق کی پیروی نہیں کرتے جبکہ انبیاء و رسل ذونسب اور خاندانی ہوتے تھے تاکہ لوگ ان کی اتباع میں عار نہ سمجھیں۔ قولہ ”قال فهل یرتد أحد منهم سخطاً لدينه“ یعنی ہر قل نے پوچھا کہ کیا کوئی دین اسلام میں داخل ہو کر پھر مرتد بھی ہوا ہے۔ ابوسفیان نے جواب دیا کہ نہیں، تو ہر قل نے کہا واقعی اسلام و ایمان جب دلوں میں اترتا ہے تو صاحب ایمان اسے چھوڑ نہیں سکتا^①۔

① یہ مقام ان لوگوں کے لیے باعث عبرت ہے جو دنیا کے مال و متاع کے لالچ میں آکر بد مذہب بن جاتے ہیں۔ اور قادیانیت جیسے کفریہ مذاہب اختیار کر لیتے ہیں اور یہ دین و ایمان کی کمزوری کی علامت ہے کہ جاہ و مال کی حرص کی بنا پر ایمان و اسلام کو خیر باد کہہ دے اور اسلام سے مرتد ہو جائے ایسے لوگ دنیا کی چند دن کی خوشحالی کی خاطر آخرت کی دائمی اور ہمیشہ کی خوشحالی کو نظر انداز

قوله "اعبدوا الله وحده ولا تشركوا به شيئاً" صرف اللہ واحد کی عبادت کرو اور اس کے ساتھ کسی چیز کو شریک نہ بناؤ۔

عبادت کی حقیقت: عبادت کا لفظ قرآن و سنت میں اکثر ذکر ہوتا ہے اور انسان کی زندگی کا اصل مقصد عبادت الہی ہے۔ عبادت درحقیقت خشوع و خضوع کا نام ہے۔ مفسرین عموماً اس کا معنی غایۃ الخضوع کرتے ہیں یعنی اللہ تعالیٰ کے لیے انتہائی عاجزی و انکساری کا نام عبادت ہے شاہ ولی اللہ کے نزدیک نیت کے لحاظ سے غایۃ الخضوع مراد ہے اور نیت کا مطلب یہ ہے کہ کسی کو اپنا مشکل کشا، حاجت روا سمجھ کر اس کی عبادت کی جائے۔ گویا عالم اسباب سے بالاتر کسی کو مشکل کشا اور حاجت روا سمجھ کر اس کی طرف رجوع کرنا عبادت ہے۔ جیسا کہ قرآن کریم میں ہے "وَمَنْ أَضَلُّ مِمَّنْ يَدْعُوا مِنْ دُونِ اللَّهِ مَنْ لَا يَسْتَجِيبُ لَهُ إِلَى يَوْمِ الْقِيَمَةِ وَهُمْ عَنْ دُعَائِهِمْ غَفْلُونَ وَإِذَا حُشِرَ النَّاسُ كَانُوا لَهُمْ أَعْدَاءً وَكَانُوا بِعِبَادَتِهِمْ كَافِرِينَ" ^(۱) اس آیت کریمہ میں دعاء کا ذکر ہے اور دعاء عبادت ہے جیسا کہ حدیث میں ہے "الدعاء هو العبادۃ" ^(۲) یا "الدعاء مخ العبادۃ" ^(۳) یہ پکارنا اور مانگنا خواہ لفظاً ہو یا التزاماً ہو عبادت ہی ہے جو شخص کسی کے سامنے جھکتا یا سجدہ کرتا ہے تو اس کا مقصد یہی ہوتا ہے کہ میرا مطلوب اسی سے حاصل ہوتا ہے، خواہ اس کی قوت کو ذاتی سمجھ لے یا عطائی، دونوں صورتوں میں اس کی عبادت تو ہو جائے گی، بریلوی کہتے ہیں کہ اس کی اس قوت کو ذاتی سمجھے تو شرک ہے عطائی سمجھے تو شرک نہیں ہے۔ حالانکہ یہ بات غلط ہے اصل بات تو یہ ہے کہ جب کوئی شخص

کر دیتے ہیں۔ مرزائیت کے پیشوا لوگوں کو یہ کہہ کر دھوکہ اور فریب دیتے ہیں کہ مرزا قادیانی نے نبوت کا دعویٰ نہیں کیا بلکہ وہ تو مصلح اور مربی تھا حالانکہ مرزا قادیانی کی کتابیں اور اس کی تحریریں اس بات پر شاہد ہیں کہ وہ جھوٹی نبوت کا دعویٰ کرتا تھا، اور اس کے جھوٹ اور فریب پر یہی دلیل کافی ہے کہ اس نے کفار کے اکسانے پر نبی ہونے کا دعویٰ تو کر دیا لیکن لوگوں کے زندگی گزارنے کے لیے اس کے پاس کوئی نظام زندگی نہیں تھا جبکہ دین حق دین اسلام کی جامعیت اس کی صداقت و حقانیت پر شاہد ہے۔ دین اسلام میں زندگی کے ہر شعبہ سے متعلق ہدایات و تعلیمات موجود ہیں اس میں معاملات و عبادات، حقوق اللہ اور حقوق العباد، بیع و شراء اصول تجارت، اصول سیاست معیشت و معاشرت، قضاء و امارت، تمام شعبہ جات کے بارہ میں راہنمائی موجود ہے۔ صحیح بخاری، صحیح مسلم نیز صحاح ستہ بلکہ کسی بھی حدیث کی کتاب کی فہرست دیکھ کر ہی انسان کو دین اسلام کی جامعیت کا یقین ہو جاتا ہے اور اس بات پر اطمینان حاصل ہو جاتا ہے کہ واقعی یہ تعلیمات و ہدایات ہمارے پیارے رسول ﷺ نے اللہ تعالیٰ کی وحی سے قیامت تک آنے والی تمام انسانیت کے لیے پیش فرمائی ہیں ہم خلوص دل سے ہر مرزائی۔ قادیانی کو اس بات پر غور و فکر کرنے کی دعوت دیتے ہیں کہ مرزا قادیانی کا پیروکار بننے سے اسے کیا حاصل ہو گا۔ زندگی گزارنے کے لیے کون سے نظام حیات کو اختیار کرے گا، جبکہ اس کے پاس سوائے جھوٹی نبوت کے دعوے کے کوئی نظام نہیں ہے، اللہ تعالیٰ ہر غلط روی کے شکار شخص کو فتنہ قادیانیت سے تائب ہو کر دین اسلام کی طرف لوٹ آنے کی توفیق مرحمت فرمائے۔

① الاحقاف: ۵، ۶

② مسند احمد ۴ ص ۲۶۷ (صحیح)

③ ترمذی، رقم ۳۵۹۵ (ضعیف)

یہ خیال کرے کہ میرا کام اسی سے یا اسی کے ذریعہ سے ہو سکتا ہے تو اسے سجدے کرے گا اس کے سامنے جھکے گا۔ یا اسکا طواف کرے گا یا اسکی نذر و نیاز دیگا، اور یہی عبادت ہے یا اسکی سفارش کا خیال کرے کہ اس کی سفارش رد نہیں ہوتی لہذا اسے راضی کر لو تو اللہ تعالیٰ خود بخود راضی ہو جائے گا۔ اور اس کے لیے پھر عبادت کے کام ادا کرے گا، خواہ اسکی قوت کو عطائی^① ہی سمجھے اسکی عبادت تو ہو جائے گی۔ اللہ تعالیٰ کی عبادت کے مقابلہ میں شرک آتا ہے، اور عبادت کا صحیح مفہوم نہ سمجھنے کی وجہ سے شرک پیدا ہوتا ہے اور اگر عبادت کا حقیقی مفہوم سمجھ آجائے تو شرک سے بچا جاسکتا ہے اور شرک کئی قسم کا ہے۔

۱- شرک بالذات: ثنویہ فرقہ کے علاوہ اسکا کوئی قائل نہیں ہے، ثنویہ فرقہ کے ہاں ایک خالق خیر ہے اور دوسرا خالق شر ہے۔ اس کے باوجود وہ دونوں معبودوں کو برابر نہیں سمجھتے۔ ایک کو حکیم اور دوسرے کو سفیہ کہتے ہیں اور اس کا درجہ

{1} عطائی اختیارات کا نظریہ ایسا گمراہ کن ہے جو اپنے قائل کو کفر تک پہنچا دیتا ہے، اور اس سے مراد یہ ہے کہ اللہ تعالیٰ نے اپنے اختیارات انبیاء، اولیاء اور نیک لوگوں کو عطا کر دیئے ہیں۔ اور بزرگوں، ولیوں کے پاس اللہ تعالیٰ کے دیئے ہوئے اختیارات ہیں۔ اور اللہ تعالیٰ کی عطا سے وہ داتا گنج بخش، مشکل کشا، حاجت روا، اور پیر دستگیر بن جاتے ہیں ان کے اختیارات ذاتی نہیں بلکہ اللہ تعالیٰ کے دیئے ہوئے ہیں۔ اور یہ ایسا دعویٰ ہے جس کے کفر ہونے میں کوئی شک نہیں کی جاسکتی۔ کیونکہ اللہ تعالیٰ معبود برحق اپنے کلی اختیارات کی بنا پر ہے اور قرآنی آیات کی راہنمائی یہ ہے کہ اللہ تعالیٰ مشکل کشا ہے، مخلوقات کی حاجت روائی وہی کرتا ہے۔ قرآن کریم کی روشنی میں وہی داتا، وہی گنج بخش ہے وہی دستگیر اور وہ ہر ایک کو رزق دینے والا، بیماروں کو شفاء عطا کرنے والا ہے غریبوں کو تو نگر بنانا اسی کا کام ہے ایسے اللہ تعالیٰ کی صفات اور اس کے کام اور افعال بے شمار ہیں۔ بیدہ الملک کے تحت ساری خدائی اور کائنات کا نظام اسی کے ہاتھ میں ہے۔ لیکن اس کے برعکس اگر یہ کہا جائے کہ اللہ تعالیٰ نے اپنے اختیارات اپنے نیک بندوں کو عطا کر دیئے ہیں لہذا اولیاء اور نیک لوگ اللہ تعالیٰ کی عطا سے داتا، گنج بخش، غریب نواز دستگیر حاجت روا اور مشکل کشا بنے ہیں تو اس دعویٰ کا حاصل یہ ہے کہ اللہ تعالیٰ نے اپنی خدائی ان بندوں میں تقسیم کر دی ہے اور کائنات کو چلانے کے اختیارات نیک بندوں کو دے دیئے ہیں تو اس سے بڑھ کر اور کونسا کفر ہو سکتا ہے۔ کوئی عقل و سمجھ سے کام لینے والا شخص اس بات کا تصور بھی نہیں کر سکتا کہ اللہ تعالیٰ نے اپنی الوہیت والے اختیارات مخلوق کو تفویض کر دیئے ہیں جبکہ اللہ تعالیٰ اپنی حکومت اور بادشاہت کے اختیارات میں مخلوقات کے کسی فرد و بشر کو شریک نہیں بناتا ”ولا یشرک فی حکمہ احدا“ (الکہف: ۲۶) یعنی اللہ تعالیٰ اپنی حکومت میں کسی کو شریک نہیں بناتا، درحقیقت عطائی اختیارات کا نظریہ مکہ کے مشرکوں سے منتقل ہوا ہے جن کی اصلاح کے لیے نبی اکرم ﷺ نے دن رات محنت کی تھی وہ اپنے شرکیہ طریقے کے مطابق بیت اللہ کا طواف کرنے کے لیے آتے تو اپنی لبیک میں اپنے معبودوں کو شریک بناتے ہوئے کہتے۔ ”لبیک اللہم لبیک لا شریک لک الا شریکاکہولک تملکہ و ماملک“ مسلم رقم (۲۸۱۵) اے اللہ تیرا کوئی شریک نہیں مگر وہ ہیں جن کا تو ہی مالک ہے اور جو کچھ ان کی ملکیت میں ہے اسکا بھی تو ہی مالک ہے اور نبی اکرم ﷺ ان سے یہ شرکیہ الفاظ سن کر ان کو روکا کرتے تھے۔ لہذا عطائی اختیارات کا نظریہ انتہائی باطل ہے۔ اس کے قائل کو اس سے توبہ کرنی چاہیئے۔

دوسرے سے کم رکھتے ہیں۔ لیکن کہتے ہیں کہ عبادت دونوں کی ہونی چاہیے۔ تاکہ خالق خیر سے خیر حاصل کی جاسکے اور خالق شر کی شر سے بچنے کے لیے اسکی عبادت ہونی چاہیے۔ گویا وہ دو خداؤں کو ایک جیسا نہیں مانتے۔ ان کے علاوہ دیگر فرقے اللہ تعالیٰ کی ذات کے علاوہ کسی چیز کو ازلی، ابدی نہیں سمجھتے ہاں فلاسفہ عالم کو قدیم مانتے ہیں اور ہندو ارواح اور مادہ دونوں کو قدیم مانتے ہیں، اور کئی لوگ زمانے کو بھی قدیم سمجھتے ہیں اسلام میں صرف اللہ تعالیٰ کی ذات اقدس قدیم اور واجب الوجود ہے۔ اور اگر اللہ تعالیٰ کی ذات علیہ کے ساتھ کسی اور چیز کو بھی واجب الوجود سمجھ لیا جائے تو یہ شرک بالذات ہے۔

۲- شرک فی الصفات: الہ تعالیٰ کی صفات کمال میں سے علم و قدرت ایسی صفات ہیں جن میں عام اختلاف اور ان دو میں عام طور پر شرک پایا جاتا ہے کیونکہ اللہ تعالیٰ کے علاوہ کسی اور میں اگر تصرف کی قدرت مان لی جائے یا اسے عالم غیب جانا جائے تو شرک شروع ہو جاتا ہے۔ اور اسے مشکل کشا اور حاجت روا مان کر اسکی عبادت شروع ہو جاتی ہے، اور عبادت کی مختلف اقسام غیر اللہ کے لیے ادا ہونے لگتی ہیں۔ اور شرک کی اصل جڑ یہی ہے کہ عبادت میں غیر اللہ کو شریک کر لیا جائے اسی لیے قرآن کریم میں اس بات پر بہت زور دیا گیا ہے کہ ہر چیز کی قدرت اللہ تعالیٰ کے ہاتھ میں ہے اور وہی عالم غیب ہے۔ جیسا کہ ارشاد باری تعالیٰ ہے ”فَلَا يَمْلِكُونَ كَشْفَ الضُّرِّ عَنْكُمْ وَلَا تَحْوِيلًا“^① مقصد یہ ہے کہ کسی مصیبت کو اٹھا دینا یا تکلیف کو پھیر دینا غیر اللہ کی قدرت میں نہیں ہے۔

اللہ رب العزت قادر اور علیم وخبیر ہے اس کے علاوہ معبودان باطلہ کو لوگ مشکل کشا اور حاجت روا سمجھ لیتے ہیں اور اس کے بعد ان کی عبادت اور پوجا پاٹ شروع کر دیتے ہیں۔ ایسا کیوں ہوتا ہے۔ اسکی مختلف وجوہات ہوتی ہیں۔ کبھی تو ایسے لوگ محرفین ہوتے ہیں جو نصوص کے حقیقی مفہوم کو نظر انداز کر کے اپنی مرضی کے غلط مفہیم و مطالب بنا لیتے ہیں اور ان پڑھ یا کم علم لوگ اور سادہ لوح عوام سمجھتے ہیں کہ شاید یہ کتاب و سنت میں لکھا ہے کہ اللہ کے نیک بندے بھی مشکل کشائی اور حاجت روائی کی قدرت رکھتے ہیں۔ مثال کے طور پر قرآن کریم میں ہے ”وَسَخَّرَ لَكُم مَّا فِي السَّمٰوٰتِ وَمَا فِي الْاَرْضِ“^② اور اس سے مراد یہ لیا جاتا ہے کہ اس سے مقصود انبیاء اور اولیاء ہیں۔ اور ان کے لیے آسمان و زمین کی جملہ اشیاء مسخر کر دی گئی ہیں، وہ جیسے چاہتے ہیں ان میں تصرف کرتے ہیں ان کے حکم سے سورج طلوع یا غروب ہوتا ہے اس قسم کی اور بہت سی لایعنی اور بے فائدہ تاویلیں بلکہ تحریفیں کرتے ہیں، جن سے عوام دھوکے اور فریب کا شکار ہو جاتے ہیں حالانکہ تسخیر کا یہ معنی ہرگز نہیں ہے جو ان لوگوں نے گھڑ لیا ہے۔ بلکہ تسخیر کائنات سے مراد یہ ہے کہ اللہ تعالیٰ نے ان چیزوں کو جن کاموں پر مامور کیا ہے وہ سب تمہارے فائدے کے لیے کیا ہے۔ تو اصل نفع پہنچانے والا اللہ تعالیٰ ہے اسی کی عبادت ہونی چاہیے۔ غیر اللہ عبادت یا پوجا کے حقدار نہیں ہیں۔ عبادت کی اصل تعریف یہ ہوئی کہ کسی کے آگے عاجزی کا اظہار کرنا اور اس میں عاجزی کے تمام کام آجاتے ہیں مثلاً قیام کرنا،

رکوع کرنا، سجدہ کرنا، کسی کے آگے دست بستہ کھڑا ہونا اور گڑ گڑانا، طواف کرنا، ہاتھ جوڑنا وغیرہ سب عبادت کے افراد ہیں، ان چیزوں کو کسی کے لیے اس عقیدہ سے بجالانا کہ یہ شخص یا یہ چیز میری مشکل کشائی اور حاجت روائی کر سکتی ہے یا یہ اللہ تعالیٰ سے سفارش کر کے اسے مناسکتی اور میری حاجات اور ضروریات اس سے پوری کر سکتی ہے تو یہ اسکی عبادت ہے۔ اور عبادت صرف اللہ تعالیٰ کی ہونی چاہیے۔ بلکہ جو چیزیں انسان کی بساط میں ہوں ان کے بارہ میں بھی یہ نظریہ ہونا چاہیے کہ جب تک اللہ تعالیٰ کی طرف سے اسکی تحریک نہیں ہوگی اسے یہ چیز نہیں مل سکے گی اور اسکا کام نہیں ہو سکے گا۔ عبادت کی اس تعریف میں طاعت بھی داخل ہے مثلاً کسی کے حکم کی یہ سمجھ کر تعمیل کرنا کہ یہ شرعی حکم ہے اور حکم تشریعی اور حکم تکوینی صرف اللہ تعالیٰ کے لیے ہے جیسے کہ ارشاد ہے ”إِنِ الْحُكْمُ إِلَّا لِلَّهِ“^(۱) اگر غیر اللہ کے حکم کو احکام الہی کی طرح سمجھے تو یہ شرک ہے لیکن اگر ایسا نہ سمجھے بلکہ باپ یا استاد یا بھائی سمجھ کر ان کے حکم کی تعمیل کرے تو یہ اطاعت احترام اور تعظیم کے مرتبے میں آتی ہے۔ کیونکہ سلسلہ اسباب کے اندر یہ سمجھنا کہ فلاں نے میری ضرورت پوری کر دی تو یہ جائز ہے اس کے متعلق قرآن کریم کا ارشاد ہے ”وَتَعَاوَنُوا عَلَى الْبِرِّ وَالتَّقْوَى“^(۲) یعنی نیکی اور تقویٰ کے کاموں میں ایک دوسرے سے تعاون کرو۔

قولہ ”من محمد عبد الله إلى هرقل عظيم الروم“ کہتے ہیں کہ اس خط کے پڑھنے والے نے اس پر اعتراض کیا کہ اس خط کو پڑھنا نہیں چاہیے کیونکہ لکھنے والے نے اپنا نام پہلے لکھا ہے اور بادشاہ کا نام بعد میں ہے اور اسے بادشاہ بھی نہیں لکھا بلکہ عظیم الروم کہہ کر مخاطب کیا ہے لیکن ہرقل نے اسے خط پڑھنے کا حکم دیا اور کہا کہ اگر وہ واقعی اپنے دعویٰ کے مطابق سچا نبی ہے تو اسے ایسا ہی کرنا چاہیے تھا۔

قولہ ”أسلم تسلم“ اسلام قبول کرنے پر آپ نے اسے سلامتی کی خوشخبری دی ہے۔

قولہ ”يُؤْتِكُ اللَّهُ أَجْرَكَ مَرَّتَيْنِ“ ہرقل اہل کتاب تھا اور انہیں مسلمان ہونے پر دوہرا اجر ملتا ہے، بعض اسکی یہ وجہ بیان کرتے ہیں کہ اس کے اسلام لانے پر عوام نے اسلام قبول کرنا تھا۔ اس لیے اس کے لیے دوہرا اجر تھا۔

قولہ ”اِثْمُ الْارِيسِيِّينَ“ اگر یہ اریسی کی جمع ہو تو اریسیین ہوگا اور اگر اریس کی جمع ہو تو اریسین ہوگا۔ اسکا معنی الاکارون ای الفلاحون یعنی کاشت کار اور مراد اس سے عوام ہیں، مطلب یہ ہے کہ اگر تو اسلام سے اعراض کرے گا تو تجھ پر رعایا کا گناہ بھی ہوگا جو تیری پیروی کرتے اور تیرا حکم مانتے ہیں۔

قولہ ”يَا أَهْلَ الْكِتَابِ تَعَالَوْا إِلَى كَلِمَةٍ سَوَاءٍ بَيْنَنَا وَبَيْنَكُمْ“^(۳) الخ یہ آیت سورۃ آل عمران کی ہے۔ لیکن اس میں اختلاف پایا جاتا ہے کہ یہ آیت اس وقت نازل ہو چکی تھی جب آپ نے یہ خط لکھا تھا یا نہیں۔ اگر نازل نہیں ہوئی تھی تو پھر یہ نبی اکرم کے الفاظ ہوئے آپ کے لفظوں میں بعد میں قرآن کریم نازل ہوا، اور بعض کہتے ہیں کہ اس

① یوسف: ۴۰

② المائدہ: ۲

③ آل عمران: ۶۴



وقت یہ آیت نازل ہو چکی تھی اور یہی قول رائج ہے۔ کیونکہ اس آیت کے آخر میں ہے ”فان تولوا فقولوا اشهدوا بانا مسلمون“ گویا اللہ تعالیٰ فرما رہا ہے کہ اگر وہ اس حکم سے اعراض کریں تو تم کہو کہ گواہ رہو ہم تو اسے تسلیم کرنے والے ہیں۔ یہ اللہ تعالیٰ کا حکم ہے اور قرآنی آیت ہے اگر نبی علیہ السلام کے الفاظ ہوتے تو آپ یہاں یوں لکھتے ”فان تولیتم فنقول.....“ جبکہ ایسا نہیں ہے۔

قولہ ”إلي كلمة سواء بيننا وبينكم“ ہمارے اور تمہارے درمیان یہ مشترک کلمہ ہے عقیدہ تم بھی اسے تسلیم کرتے ہو اور ہم بھی اسے مانتے ہیں۔ عیسائی عقیدہ توحید کے قائل ہیں اگرچہ لا إله إلا الله کے الفاظ زبان سے نہیں کہتے۔ لیکن یہ تو مانتے ہیں کہ اللہ تعالیٰ کا کوئی شریک نہیں ہو سکتا۔ جبکہ عملی اعتبار سے مسیح کو خدا مان کر اپنے قول کی نفی کرتے ہیں۔ مگر ادعائی طور پر موحد ہیں۔ ایک حقیقی موحد ہوتا ہے اور دوسرا ادعائی موحد ہوتا ہے جیسا کہ بریلوی ادعائی موحد ہیں۔ اس لیے شوکانی نے کہا ہے کہ جو فرقے اسلام کے اندر پائے جاتے ہیں ان کا ذبیحہ حلال ہے کیونکہ وہ سب ذبح کرتے وقت جانور پر بسم اللہ اللہ اکبر پڑھتے ہیں۔ احناف کے ہاں بھی یہی شرط ہے کہ ذبح کرنے والا حقیقۃً موحد ہو یا ادعائی موحد ہو، لیکن مرتد کا ذبیحہ سب کے نزدیک حلال نہیں ہے۔ بعض کہتے ہیں کہ مشرک کا ذبیحہ بھی جائز نہیں۔ قولہ ”ولا نشرك به شيئاً“ یعنی اللہ تعالیٰ ہی کی عبادت کریں۔ اور اس کا کسی کو شریک نہ بنائیں، جبکہ عیسائی مسیح علیہ السلام کو شریک بناتے ہیں، اور وہ اقامتِ ثلاثہ کے قائل ہیں، جو کہ باپ، بیٹا اور روح القدس ہیں۔ ان تین کو وہ افراد بھی نہیں کہتے اور انہیں اجزاء بھی نہیں مانتے۔ بلکہ انہیں اقامت کہتے ہیں۔ اور اس میں چونکہ تین افراد کا وہم پڑتا ہے اس لیے کہتے ہیں کہ باپ بھی قادرِ مطلق، بیٹا بھی قادرِ مطلق اور روح القدس بھی قادرِ مطلق۔ لیکن تین قادرِ مطلق نہیں۔ ایک قادرِ مطلق۔ اس کے بعد یہ بھی کہتے ہیں کہ باپ بھی ازلی، بیٹا بھی ازلی، اور روح القدس بھی ازلی لیکن تین ازلی نہیں بلکہ ایک ازلی۔ اور یہ انکا ایسا پیچیدہ مسئلہ ہے کہ عام آدمی کو سمجھ نہیں آتا۔ گویا توحید فی التثلیث انکا مذہب ہے۔

ہمارے ہاں صوفیاء اس مسئلہ کو سمجھاتے ہوئے کہتے ہیں کہ تین کا لفظ مراتب کے اعتبار سے بولا جاتا ہے۔ اصل میں ایک ہی ہے تین اس کے مراتب ہیں۔ ایک مرتبہ میں وہ لاہوت ہے۔ دوسرے مرتبہ میں جا کر ظاہر وجود ہے جسے سائر اول بھی کہہ دیتے ہیں اور وہ مولود (بیٹا) کہہ دیتے ہیں۔ دونوں گویا ملتے جلتے ہیں۔ اور ایک تجلی اعظم ہے اس مرتبہ میں اسکا نام روح القدس ہے۔ صوفی لوگ اس کا نام حقیقت محمدی بھی رکھتے ہیں اس طرح وہ عیسائیوں کے قریب پہنچ جاتے ہیں۔ اور انہوں نے یوں عیسائیوں کی مشکل کو آسان کر دیا ہے۔ اور ان کے لیے سہولت کا راستہ ہموار کر دیا ہے۔ وہ ایک مرتبہ میں باپ، ایک مرتبہ میں بیٹا، اور ایک مرتبہ میں روح القدس کہتے ہیں، اور صوفی لاہوت، ظاہر وجود، اور تجلی اعظم کے قائل ہیں۔ ان کے ہاں ان تینوں کا مفہوم اور مطلب ایک ہی ہے۔ لاہوت باپ ہے۔ یہ وجود کا اقصیٰ درجہ ہے جو تمام چیزوں پر حاوی ہے اس لحاظ سے اس کو باپ کہہ دیتے ہیں۔ اور بیٹا اس طرح ہے جس طرح کسی پر پر تو ہوتا ہے۔ اس مرتبہ میں اسکا نام بیٹا ہے اسے ظاہر وجود بھی کہتے ہیں، پھر ظاہر وجود پر جو اللہ تعالیٰ کی تجلی ہے اسکا نام روح القدس ہے امام ابن تیمیہ رحمہ اللہ جب سورۃ اخلاص ”قل هو اللہ احد“ میں عیسائیوں کا رد کرتے ہیں تو سامنے

صوفیوں کو رکھ لیتے ہیں۔ کہتے ہیں کہ دراصل صوفی اللہ کے حصے مانتے ہیں۔

عیسائیوں نے اپنے پادریوں کو اختیارات دے رکھے ہیں ان میں ایک یہ کہ وہ لوگوں کے گناہ معاف کر سکتا ہے اور یہ ان کے مشرکانہ عقائد میں سے ہے، جبکہ اسلام میں کسی کے گناہ معاف کرنے کا اختیار سوائے اللہ تعالیٰ کے کسی کو حاصل نہیں ہے۔ ارشاد باری تعالیٰ ہے ”وَمَنْ يَغْفِر الذُّنُوبَ إِلَّا اللَّهُ“^① اللہ تعالیٰ کے سوا کوئی گناہ معاف نہیں کر سکتا۔ ادھر عیسائیوں کا جب بڑا دن آتا ہے تو عیسائی گرجے میں جمع ہو جاتے ہیں۔ اور تمام گناہ بخشنے کی التجاء کرتے ہیں وہ کہتا ہے جاؤ تمہارے گناہ معاف کر دیئے ہیں۔ اندلس میں عیسائیوں نے مسلمانوں سے معاہدہ کیا ہوا تھا کہ وہ مسلمانوں کے بچوں کو جبراً عیسائی نہیں بنائیں گے، اس کے بعد ان کے حکمران کو خیال آیا کہ ہماری قوت ہے ہمیں چاہیے کہ عیسائیت کی خدمت کریں اور ان کے بچوں بلکہ تمام مسلمانوں کو زبردستی عیسائی بنائیں۔ اور معاہدہ کی خلاف ورزی سے بچنے کے لیے بڑے پوپ کو خط لکھا کہ میں عیسائیت کی خدمت کرنا چاہتا ہوں لہذا میرا عہد شکنی کا گناہ معاف کر دیا جائے۔ اس نے کہا ہاں تمہارا گناہ معاف ہے۔ اتنا بڑا جرم جو اقوام عالم میں بھی سنگین جرم مانا جاتا ہے اور تمام شریعتوں میں گھناؤنا جرم ہے اس نے ایک لمحہ میں معاف کر دیا، اس کے بعد اس نے مسلمانوں پر ظلم و ستم کے پہاڑ توڑے اور انہیں زبردستی عیسائی بنانے لگا جو عیسائی نہ بننا سے آگ میں جلادیتا۔ اور مظلوم مسلمانوں کی ہڈیاں چھکڑے پر رکھ کر اوپر کپڑا ڈال کر لیے پھرتا تاکہ لوگوں کو دکھائے کہ جو عیسائیت قبول نہیں کرے گا اس کا یہ انجام ہو گا۔ اس طرح اس نے اسپین سے مسلمانوں کو نیست و نابود ہی کر دیا۔

قولہ ”لقد أمر ابن أبي كبشة“ کہتے ہیں کہ نبی اکرم ﷺ کی رضاعی والدہ ”حلیمہ سعدیہ“ کے چچا کا نام ابو کبشہ تھا، آپ کی نسبت ابوسفیان نے اسکی طرف کر دی، بعض کہتے ہیں کہ آپ کے ننھیال میں غیر معروف ابو کبشہ نامی آدمی گذرا تھا آپ کی نسبت اس جد غامض کی طرف کر دی گئی ہے۔ اور بعض علماء کی رائے یہ ہے کہ ابو کبشہ ایک آدمی تھا جس نے مشرکین عرب کی بت پرستی کے مقابلہ میں شعریٰ ستارے کی پرستش کی دعوت دی تھی اور کہا کہ یہ ستارہ بڑا روشن ہے اسکی عبادت کرنی چاہیے، اور وہ بت پرستی کی مخالفت کرتے ہوئے ان سے الگ ہو گیا تھا۔ چونکہ نبی اکرم ﷺ نے بھی بت پرستی کی مخالفت کرتے ہوئے ایک اللہ تعالیٰ کی عبادت کی دعوت دی ہے۔ اس لیے آپ کو ابن ابی کبشہ قرار دیا گیا۔ یعنی ان کے خیال میں یہ بھی ابو کبشہ کی پیروی کرتا ہے اور بتوں کے بارہ میں اس نے جو روش اختیار کی تھی وہی یہ کرتا ہے۔

قولہ ”انه يخافه ملك بني الأصفر“ بنو اصفر سے مراد رومی لوگ ہیں کیونکہ ان کا رنگ زرد تھا حافظ علیہ السلام نے لکھا ہے کہ یہ لوگ حضرت ابراہیم علیہ السلام کی اولاد سے ہیں، عیص جو حضرت اسحاق علیہ السلام کا لڑکا تھا اس کا رنگ زرد تھا۔ لیکن مورخین کے ہاں یہ بات مسلم نہیں ہے۔ ان کے ہاں رومی الگ قوم ہیں اور یہ حضرت ابراہیم علیہ السلام کی اولاد سے نہیں ہیں۔



قوله ”وكان ابن الناطور صاحب ايلياء وهرقل“ ”صاحب“ كلفظ ”ايلياء“ کی طرف منسوب ہو تو اس کا معنی والی ہو گا۔ اور جب ہرقل کی طرف منسوب ہو تو اس کا معنی دوست ہو گا۔ یعنی ابن ناطور جو ایلایا کا والی اور ہرقل کا دوست تھا۔ گویا لفظ مشترک کا استعمال اپنے دو معانی میں جائز ہے۔

انور شاہ کو یہاں وہم ہو گیا ہے کہ شاید یہ مرفوع حدیث ہے اور اس پر اس نے بحث شروع کر دی ہے کہ اس حدیث سے استدلال جائز ہے یا نہیں اور کہا کہ بعض کے نزدیک جائز ہے اور بعض کے نزدیک جائز نہیں ہے۔ حالانکہ یہ حدیث ہی نہیں ہے، یہ تو زہری رحمہ اللہ کا قول ہے اور زہری صغار تابعین سے ہے اس سے استدلال تو ہو ہی نہیں سکتا، اور ابن الناطور مذہبی اعتبار سے اسقف اور بڑا پادری تھا۔ اور سیاسی لحاظ سے ایلایا کا گورنر تھا۔ اور اس نے مسلمان ہونے کے بعد یہ واقعہ سنایا ہے۔ زہری رحمہ اللہ کی اس سے ملاقات عبدالملک کے زمانہ خلافت میں شام میں ہوئی، وہ بیان کرتا ہے کہ ہرقل جب ایلایا میں صبح سویرے آیا تو اس کے چہرے کا رنگ اڑا ہوا تھا۔ اس کے گرد اس کے وزراء اور بطارقہ بھی تھے ان میں سے کسی ایک نے اس سے اسکی وجہ پوچھی کہ آج حالت بدلی ہوئی کیوں ہے؟ تو اس نے اسکی وجہ بتائی۔ قوله ”وكان هرقل حزاء“ حزاء سے مراد کاہن ہے۔ اور کہانت دو قسم کی ہوتی ہے۔ ایک کہانت وہ ہے جس میں کاہن کا تعلق شیاطین اور جنوں سے قائم ہوتا ہے۔ اور ان سے سن کر وہ خبریں دیتا ہے۔ دوسری وہ ہے جس میں تعلق نجوم کے ساتھ ہوتا ہے۔ ہرقل کی کہانت ہو سکتا ہے کہ شیاطین کی کہانت ہو اور ہو سکتا ہے نجوم کی کہانت ہو۔ اس کے بعد ينظر في النجوم اسکا بیان ہے۔ یہ دونوں چیزیں اس میں پائی جاتی ہوں گی۔ نجوم میں تو وہ خود بڑا ماہر تھا، اس لیے اس کا اپنا بیان ہے کہ اس نے نجوم میں نظر کی اور معلوم ہوا کہ ختنے کا بادشاہ ظہور پذیر ہو چکا ہے۔

علم نجوم کے بارہ میں شاہ ولی اللہ کا خیال یہ ہے کہ اسکی کچھ حقیقت ہے مگر شریعت اسلامیہ نے مصلحت کی بنا پر اس سے روک دیا ہے۔ لیکن امام ابن تیمیہ رحمہ اللہ اور ابن القیم رحمہ اللہ وغیرہ کی رائے یہ ہے کہ علم نجوم بے فائدہ اور بے حقیقت ہے اور یہ فضول باتیں ہیں، ابن القیم رحمہ اللہ نے علم نجوم کے بارہ میں ایک کتاب بھی لکھی ہے جس میں بطلموس سے لے کر اپنے زمانے تک کے نجومیوں کی پیشین گوئیوں پر بحث کی ہے۔ ان میں سے اکثر جھوٹی ثابت ہوئی ہیں اور اتفاق سے چند سچی بھی ہو گئی ہیں۔

امام بخاری رحمہ اللہ کا اسے لانے کا مقصد صرف یہ ہے کہ ہرقل کاہن تھا اور اس نے نبی علیہ السلام کی تصدیق کی ہے اور ہر محق اور مبطل کی طرف سے نبی اکرم صلی اللہ علیہ وسلم کی نبوت کی تصدیق ہوئی ہے۔ اور اہل حق اور اہل باطل سب کو یقین ہو گیا کہ آپ صلی اللہ علیہ وسلم واقعی سچے نبی ہیں۔ ورنہ وہ یہ بیان نہیں کرنا چاہتے کہ علم نجوم حق ہے یا باطل، بخاری رحمہ اللہ اس بات کے قائل ہیں کہ یہ صحیح نہیں ہے یہ ابن ناطور کا الگ ایک واقع ہے اور منجمین کے حساب کے ساتھ اسے اطلاع ہوئی کہ برج عقرب میں جب دونوں علویین (زحل اور مریخ) اکٹھے ہوئے تو آپ پیدا ہوئے چونکہ وہ برج مائی ہے اس میں دونوں کا جمع ہونا عربوں کی مختون قوم کی طرف اشارہ ہے۔

قوله ”ملك غسان“ یہ آدمی عرب سے تعلق رکھتا تھا اور ملک غسان میں نصاری شام پر ہرقل کا نائب تھا، اور غسان

نسلًا عربی لوگ تھے۔

قولہ ”فغلقت“ تاکہ بغاوت کر کے بھاگ نہ جائیں اور کلام کرتے وقت اوپر (گیلری) سے جھانکا تاکہ اس پر حملہ نہ کر دیں۔

قولہ ”فسجدوا لہ“ اس سے مراد یہ ہے کہ اس کے سامنے جھکے، کیونکہ غیر اللہ کو سجدہ کرنا تورات میں بھی حرام ہے۔ اس سے قبل غیر اللہ کو تعظیمی سجدہ جائز تھا جیسا کہ یوسف علیہ السلام کو بھائیوں نے تعظیماً سجدہ کیا، تورات اس کے بعد نازل ہوئی جس میں اسے حرام کر دیا گیا۔ عیسائیت میں بھی حرام ہے، انجیل میں ہے کہ ایک دفعہ ابلیس مسیح علیہ السلام کو پہاڑ پر لے گیا، اور آپ کو ساری دنیا دکھا کر کہا کہ اگر کچھ لینا چاہتے ہو تو مجھے سجدہ کرو، مسیح نے کہا تو شیطان ہے اور کسی غیر اللہ کے آگے سجدہ جائز نہیں ہے۔ معلوم ہوا کہ مسیح علیہ السلام بھی غیر اللہ کے لیے سجدہ کرنا منع سمجھتے تھے، ایک دفعہ ایک آدمی نے مسیح علیہ السلام کو سجدہ کیا تو انہوں نے اسے روک دیا اور کہا کہ سجدہ صرف ایک ذات کے لیے ہی جائز ہے۔ عیسائی اسکی تاویل کرتے ہیں اور کہتے ہیں کہ اسے اس لیے روکا تھا کیونکہ وہ آپ کو خدا نہیں مانتا تھا۔ اس لیے اسے روکا کہ مجھے خدا تو مانتا نہیں۔ سجدہ کیوں کرتا ہے پہلے خدا مانو پھر سجدہ کرو، ایسی تاویلیں شروع کر دیتے ہیں یا ہو سکتا ہے کہ انہوں نے بعد از مسیح سجدہ جائز کر لیا ہو جیسا کہ ہمارے ہاں بریلویوں نے سجدہ تعظیمی بنا لیا ہے۔ پاکستان والا فرید اپنے پیر کو سجدہ کیا کرتا تھا اور وہ بھی کروا لیتا تھا، اس سے روکتا نہیں تھا اور یہ لوگ قرآن کریم کی آیت کو دلیل بناتے ہیں کہ آدم علیہ السلام کو فرشتوں نے سجدہ کیا تھا لہذا جائز ہے باقی جو حدیث اسکی ممانعت میں آتی ہے کہتے ہیں وہ خبر واحد ہے اور قرآن کے مقابلہ میں خبر واحد حجت نہیں ہے، شاہ عبدالعزیز رحمۃ اللہ علیہ نے اپنے فتاویٰ میں اسکی تردید کی ہے اور انہوں نے کہا ہے کہ غیر اللہ کو سجدہ کرنا حرام ہے اور یہ مسئلہ مجمع علیہ ہے۔ اگر کسی مسئلہ پر اجماع ہو تو اسکا انکار کفر ہے خواہ وہ خبر واحد سے ثابت ہو۔ ہو سکتا ہے ان سجدہ کرنے اور کرانے والوں کو اجماع کا علم نہ ہو۔ اس لیے انکو معذور سمجھا جائے گا۔ اجماع کا علم ہونے کے باوجود غیر اللہ کو سجدہ کرنا کفر ہے۔ حضرت آدم علیہ السلام کو جو فرشتوں نے سجدہ کیا ہے مفسرین کے ہاں اس سے مراد وضع الجبهة علی الارض ہے۔ فرشتوں کی پیشانی ہے یا نہیں۔ یہ دوسرا مسئلہ ہے بعض کے نزدیک اس سجدہ سے مراد الانہناء ہے یعنی جھکنا مراد ہے۔ لیکن کسی کے سامنے تعظیماً جھکنا بھی اب ممنوع ہے۔ جیسا کہ ترمذی میں حدیث ہے کہ نبی اکرم صلی اللہ علیہ وسلم سے دریافت کیا گیا، ”رجل یلقى أخاه أینہنی له قال لا قیل أیلتمہ ویقبلہ قال لا قیل آیاخذ بیدہ فیصافحہ قال نعم“ ^(۱) امام ترمذی نے اس حدیث کو حسن کہا ہے، لہذا انہناء اب منسوخ ہے۔ اور سجدہ قصدی اگر عبادت کے لیے ہو تو شرک ہے اور اگر تعظیم کے لیے ہو تو حرام ہے۔ اور اس کو حلال سمجھنا کفر ہے۔ کیونکہ اس کے حرام ہونے پر امت کا اجماع ہے۔ اور مجمع علیہ چیز کی حرمت قطعی ہو جاتی ہے اسکا استحلال کفر ہے۔ لیکن اگر کسی شخص کو اجماع کا علم نہ ہو تو وہ مجرم اور گناہگار ضرور ہوتا ہے۔ لہذا سجدہ عبادت اور سجدہ تعظیمی میں یہ فرق ہے کہ اگر کسی کو مشکل کشا اور حاجت روا سمجھ کر سجدہ کرتا ہے



شرح
بخاری

270



تو مشرک ہو جائے گا۔ جیسا کہ آجکل لوگ اپنے بزرگوں کو مشکل کشا اور حاجت روا جان کر سجدہ کرتے ہیں۔ اور انہیں متصرف فی الامور مانتے ہیں اس لیے انکا سجدہ مشرکانہ ہے اور فرید کا سجدہ تعظیمی تھا تو وہ حرام ہے، دوسرا سجدہ طبعی ہوتا ہے کہ مقصد کچھ اور ہو لیکن اس مقصد کے حصول کے لیے جھکنا پڑے۔ جیسا حضرت مغیرہ رضی اللہ عنہ نبی اکرم ﷺ کے موزے اتارنے کے لیے جھکے تو آپ نے فرمایا ”دعہما فانی اذ خلتہما طاهرتین“^(۱) گویا موزے اتارنے کے لیے جھکنا طبعی ہے۔ ایسے ہی کوئی شخص کھیت سے گاجریامولی اکھاڑنے کے لیے جھکے تو یہ جھکنا طبعی ہے اس میں کوئی حرج نہیں ہے کیونکہ اس میں اصل مقصود انہنساء نہیں ہوتا رہا قدم چومنے کے لیے کسی کے سامنے جھکنا تو ترمذی کی مذکورہ حدیث سے یہ بھی ممنوع ہو چکا ہے۔ عربوں میں یہ عادت پائی جاتی ہے کہ جب وہ ایک دوسرے کو ملتے ہیں تو ماتھا یا منہ چومتے ہیں۔ ترمذی کی حدیث مذکور سے ممانعت ثابت ہوتی ہے اگر کسی صحابی سے ایسا کرنا ثابت ہے تو وہ اس کا انفرادی عمل ہے۔

قولہ ”فکان ذلک آخر شأن ہرقل“ یعنی اسے دعوت اسلام دینے کے واقعہ کا آخری حال یہ ہوا کہ ہرقل نے ملک اور بادشاہت کی طمع کو اسلام پر ترجیح دی، اور مسلمان نہ ہوا، لیکن بعض کہتے ہیں کہ وہ مسلمان ہو گیا تھا۔ اگر اسلام تصدیق قلبی کا نام ہے پھر تو اسے مسلمان ہونا چاہیے۔ جبکہ نبی اکرم ﷺ کا احترام بھی کرتا تھا، بلکہ اپنی زبان سے ”تبایعوا هذا النبی“ کہہ کر اقرار بھی کیا ہے، مگر ان سب کے خلاف اس نے یہ بھی آخر میں کہا ہے ”انی قلت مقاتلی انفا اختبر بها شدتکم علی دینکم“ کہ میں نے یہ سب کچھ اس لیے کیا ہے تاکہ دیکھوں کہ تم لوگ اپنے عیسائی مذہب پر کس قدر پختہ ہو۔ اصل بات یہ ہے کہ ہرقل نے اسلام کو صحیح سمجھا ہے اور نبی اکرم ﷺ کی صداقت بھی اس پر واضح ہو گئی ہے لیکن کوئی شخص اسلام کی صحت کا اقرار کر لینے سے اسلام میں داخل نہیں ہو جاتا، گویا اسلام کو صحیح سمجھنا اور اسلام میں داخل ہونا دو الگ الگ چیزیں ہیں۔ اس کی مثال یوں سمجھیے جیسے کوئی آدمی کسی سیاسی تحریک کو صحیح سمجھتا ہو اور اسکی تعریفیں بھی کرتا ہو لیکن اس سے وہ اس تحریک میں داخل تو نہیں ہو جائے گا۔ اور نہ ہی صحیح سمجھنے سے وہ اس پارٹی کا منبر بن جائے گا۔ جب تک کہ عملاً اس کا حصہ نہ بنے اسکا نمائندہ شمار نہیں ہو گا۔

امام بخاری رحمہ اللہ کی عادت مبارکہ ہے کہ وہ ہر بحث اور ہر موضوع کے آخر میں ایسی حدیث کا انتخاب کرتے ہیں جو ایسے لفظ پر مشتمل ہوتی ہے جو اس موضوع یا کتاب کے خاتمہ کی طرف اشارہ کرتا ہے، اسی لیے آپ رحمہ اللہ نے بدء الوحی کے موضوع کو حدیث ہرقل سے ختم کیا ہے اور اس میں ”فکان ذلک آخر شأن ہرقل“ کے الفاظ سے اس موضوع کے آخر اور اسکی انتہاء کی طرف اشارہ کر دیا۔ بلکہ لامع الدراری والے کے بقول اپنے قاری کو آپ اس بات کی طرف بھی متوجہ کرنا چاہتے ہیں کہ آپ کی زندگی کی بھی انتہاء ہونے والی ہے لہذا اسکی فکر کرنی چاہیے۔ گویا آخر باب میں ”اکثروا ذکر ہازم اللذات الموت“ کی طرف توجہ دلاتے ہیں^(۲)۔

① صحیح بخاری رقم الحدیث ۲۰۶

② اس حدیث کی بدء الوحی کے باب کے ساتھ مناسبت واضح ہے، کیونکہ یہ حدیث نبی اکرم ﷺ پر وحی کی ابتداء کے وقت

۲- کتاب الایمان

یہ مبتدا محذوف ”ہذا“ کی خبر ہے ”ای هذا کتاب الایمان“ بسم اللہ اگر مقدم ہو جیسا کہ یہاں ہے تو کوئی اعتراض نہیں آتا، لیکن اگر بعد میں ہو تو پھر بھی بسم اللہ اصل مقصود سے پہلے ہی ہے، کیونکہ کتاب الایمان تو عنوان ہے، اصل مقصود تو اس کے بعد شروع ہوتا ہے، اور بسم اللہ اس سے مقدم ہوگی۔ وحی کے بعد کتاب الایمان کو لانے کی وجہ یہ ہے کہ ایمان ہر عمل کے لیے شرط ہے، اور وہ ہر چیز سے مقدم ہے، چونکہ عقائد و اعمال اور ایمانیات کی بنیاد وحی ہے اس لیے وحی کو سب سے پہلے ذکر کیا ہے اور ایمان دو چیزوں پر مشتمل ہے ایک علم دوسری عمل۔ اور علم عمل سے پہلے ہونا چاہیے اس لیے امام بخاری رحمہ اللہ ایمان کے بعد علم کی مباحث لائیں گے۔

ایمان کے بارہ میں اختلاف پایا جاتا ہے، سلف امت کا قول وہی ہے جو امام بخاری رحمہ اللہ نے ذکر کیا ہے۔ ”الایمان قول و فعل و یزید و ینقص“ ان کے نزدیک ایمان تین چیزوں کا نام ہے۔ اعضاء اور زبان اور دل کے افعال کا نام ایمان ہے۔ لفظ ”ایمان“ کالغت میں بھی ذکر ہے۔ جب اسکا صلہ با آجائے تو اسکا معنی تصدیق کا ہوتا ہے جیسے ”امن بہ ای صدقہ“ اور ایمان کا معنی خشوع بھی لکھا ہے، اور کسی پر اعتماد کرنا اور قبول الشریعۃ یعنی شریعت کو قبول کرنا، قاموس میں ^(۱) یہ معانی لکھے ہوئے ہیں یعنی تصدیق، خشوع و ثوق و اعتماد اور قبول شریعت اس کے لغوی معانی ہیں، اور تصدیق کے ضروری ہونے پر سب کا اتفاق ہے اور اس سے مراد یہ ہے ”تصدیق الرسول بما علم بحیثہ بالضرورة“ یعنی جن باتوں کے بارہ میں بدیہی طور پر معلوم ہے کہ یہ باتیں دین کی ہیں اور وہ نبی اکرم ﷺ نے بیان فرمائی ہیں ان میں آپ کی تصدیق کرنا ایمان ہے، ان کی تاویل کرنا بھی مردود ہے مثال کے طور پر نمازیں پانچ ہیں اگر کوئی کہے کہ پانچ نہیں بلکہ تین نمازیں ہیں تو وہ کافر ہو جاتا ہے۔ ایسے شخص کے ساتھ اس مسئلہ پر بحث بھی نہیں کرنی چاہیے کیونکہ ضروریات دین میں بحث کرنے کا مطلب یہ ہے کہ اسے ان کی اور پانچ نمازوں کی فرضیت میں شک ہے

آپ کے ساتھ لوگوں کے وتیرہ کو بیان کرتی ہے، جیسا کہ اس حدیث میں ہر قل کے سوالات اور ابوسفیان کے جوابات سے ظاہر ہے، نیز ہر قل کی طرف لکھی گئی آیت کریمہ جو اسکو دعوت اسلام دینے پر مشتمل ہے۔ اسکی ترجمہ باب میں ذکر ہونے والی آیت سے بھی پوری موافقت ہے، کیونکہ ترجمہ باب میں مذکور آیت سورۃ النساء کی ہے ”إِنَّا أَوْحَيْنَا إِلَيْكَ كَمَا أَوْحَيْنَا إِلَى نُوحٍ وَالنَّبِيِّينَ مِنْ بَعْدِهِ“ اس میں یہ بات ذکر ہوئی ہے کہ نبی اکرم ﷺ کی طرف ہونے والی وحی آپ سے پہلے آنے والے انبیاء کرام کے موافق ہے، لہذا آپ انوکھے نبی نہیں ہیں کہ آپ کی تکذیب کی جائے اور حدیث ہر قل میں ذکر ہونے والی آیت کریمہ میں ”سواء بیننا و بینکم“ کا بھی یہی مفہوم ہے۔ لہذا حضرت موسیٰ علیہ السلام اور حضرت عیسیٰ علیہ السلام کو اللہ تعالیٰ کا سچا رسول ماننے والے یہود و نصاریٰ کو رسول اکرم ﷺ پر بھی ایمان لانا چاہیے۔ مزید بریں یہ حدیث سچے نبیوں کے اوصاف پر مشتمل ہے۔

اور یہ چیز کفر تک پہنچا دیتی ہے، ہاں اسے سمجھانے کے لیے اور راہ راست پر لانے کے لیے بحث کرے تو کوئی حرج نہیں۔ لیکن پانچ نمازوں کی فرضیت پر مناظرہ نہیں ہو سکتا۔ کیونکہ مناظرہ کی تعریف یہ ہے ”توجه المتخاصمین بالنسبة للشیئین إظهاراً للصواب“ یعنی اگر ان پر اظہار صواب کے لیے مناظرہ کیا جائے تو کفر ہے کیونکہ اس بارہ میں درست اور صواب بات پہلے ہی ظاہر ہے۔ اور یہ قابل مناظرہ چیز نہیں ہے۔ ایسے نبی اکرم ﷺ کی ختم نبوت پر مناظرہ کرنا بھی کفر ہے۔ اس لیے کہ مناظرہ اظہار صواب کے لیے کیا جاتا ہے اور آپ کی ختم نبوت کا درست اور صواب ہونا کسی بھی شک و شبہ سے بالا ہے۔ لہذا اس مسئلہ پر مناظرہ کرنے والے مناظرہ کرنے سے پہلے ہی کافر ہو جائیں گے۔ ان میں سے جو رسول اللہ ﷺ کی ختم نبوت کو تسلیم نہیں کرتا وہ تو پہلے ہی کافر ہے۔ اور دوسرا مناظرہ کرنے والا بھی کافر ہے کیونکہ وہ اظہار صواب کے لیے مناظرہ کرتا ہے اور اس مسئلہ میں صواب اور درست بات ظاہر و باہر ہے ہاں کسی منکر کو راہ راست پر لانے کے لیے اس سے بحث کی جاسکتی ہے، ایک دفعہ ایک چکڑالوی نے کہا کہ قرآن سے تین نمازیں ہی ثابت ہوتی ہیں۔ پانچ ثابت نہیں ہیں، میں نے کہا قرآن کریم سے تو گیارہ نمازیں ثابت ہیں۔ ارشاد باری تعالیٰ ہے ”حافظوا علی الصلوات والصلوة الوسطی“ ^(۱) اس آیت میں ”الصلوات“ کا لفظ جمع سالم ہے۔ اور جمع سالم پر الف و لام داخل ہو جائے تو یہ جمع کثرت کا فائدہ دیتی ہے۔ اور جمع کثرت دس سے شروع ہوتی ہے۔ اور صلوٰۃ وسطیٰ کو ان دس کے ساتھ ملائیں تو گیارہ نمازوں کا ذکر قرآن کریم سے ثابت ہوتا ہے اور غور کیا جائے تو گیارہ نمازیں ہی پائی جاتیں ہیں۔ پانچ نمازیں فرض ہیں باقی مستحب ہیں جن میں سے ایک تہجد کی نماز۔ ایک وہ جو صحابہ کرام مغرب اور عشاء کے درمیان وقفہ میں پڑھتے تھے، ایک وسط لیل کی نماز جس کا شاہ ولی اللہ نے ذکر کیا ہے۔ اور ایک دوپہر کی نماز جبکہ سائے جھکتے ہیں۔ ایک جبکہ سورج ذرا اونچا آجائے۔ اور ایک نماز اس وقت جبکہ سورج اس سے بھی اونچا آجائے۔ یہ چھ نمازیں ہیں انہیں پانچ فرض نمازوں سے ملائیں تو گیارہ نمازیں ہو جاتی ہیں۔

خیر: ایمان کے پہلے رکن کو تو سب مانتے ہیں۔ دوسرا اقرار ہے۔ بعض علماء کے نزدیک اقرار ایمان کا رکن ہے، بعض کہتے ہیں کہ یہ زائد رکن ہے، بعض کے نزدیک شرط ہے۔ تیسرا عمل ہے اس میں بھی اختلاف ہے، حنفیہ کے ساتھ تو نزاع لفظی کی شکل ہی بن جاتی ہے۔ جبکہ مرجئہ، معتزلہ اور خوارج کے ساتھ نزاع حقیقی ہے، کیونکہ حنفیہ اس بات کے قائل ہیں کہ مرتکب کبیرہ ہمیشہ جہنم میں نہیں رہے گا، اور یہ اہل حق کا اتفاقی مسئلہ ہے۔ اور تمام اہل سنت کا اس پر اتفاق ہے کہ جو مسلمان تمام فرائض کو ادا کرتا ہے اور تمام کبائر سے پرہیز کرتا ہے۔ وہ شروع میں ہی جنت میں داخل ہو جائے گا خوارج اور معتزلہ کہتے ہیں کہ مرتکب کبیرہ ہمیشہ جہنم میں رہے گا۔ انکا باہمی اختلاف یہ ہے کہ معتزلہ کہتے ہیں کہ مرتکب کبیرہ ایمان سے خارج ہو جاتا ہے لیکن کفر میں داخل نہیں ہوتا بلکہ وہ بین بین اور المنزلۃ بین المنزلتین کے قائل ہیں۔ اور خارجیوں کے نزدیک بھی وہ ایمان سے خارج ہو جاتا ہے۔ اور کفر میں داخل ہو جاتا ہے، کیونکہ یہ کہتے ہیں کہ دو ہی قسمیں ہیں۔ مومن اور کافر۔ جبکہ مرتکب کبیرہ مومن نہیں تو کافر ہوا، قرآن کریم میں ہے ”هو

الذی خلقکم فمنکم کافر و منکم مؤمن“^(۱) لہذا در میان میں کوئی مرتبہ نہیں ہے۔ لیکن ان کے ہاں دونوں کا حکم ایک ہی ہے کہ مرتکب کبیرہ ابدی جہنمی ہے۔ اہل سنت کے نزدیک دو ہی مرتبے ہیں، لیکن مرتکب کبیرہ ابدی جہنمی نہیں ہے۔

یہ بھی یاد رکھنا چاہیے کہ فقہ میں تو پانچ بلکہ چھ مذاہب ہیں، حنفیہ، شافعیہ، مالکیہ اور حنابلہ کا، پانچواں مذہب ظاہریہ کا ہے۔ اور ایک مذہب محققین کا ہے جو ہر جماعت میں پائے جاتے ہیں، یعنی حنفیہ، شافعیہ، مالکیہ اور حنابلہ کے اندر پائے جاتے ہیں، اور کئی مسائل میں ان سے الگ بھی ہو جاتے ہیں۔ اہلحدیث محققین کا گروہ ہیں۔ اور عقائد کے اندر تین گروہ ہیں۔ ایک اشاعرہ کا، دوسرا ماتریدیہ کا اور تیسرا حنابلہ کا۔ شافعی زیادہ تر اشعری ہیں، بلکہ کئی حنفی بھی اشعری ہیں، مالکی بھی زیادہ تر اشعری ہیں، حنبلیوں سے ابن جوزی اشعری خیال کا ہے۔ حنفی زیادہ تر ماتریدی ہیں، اشاعرہ اور ماتریدیہ کا اختلاف بہت کم ہے اور وہ چند مسائل میں ہے۔ حنابلہ اکثر فقہ اور عقائد میں حنبلی ہیں، یعنی ان میں عقیدے اور فقہ میں فرق نہیں ہے۔ عقیدہ میں اہلحدیث بھی حنبلی ہیں۔ ائمہ ثلاثہ بلکہ امام ابوحنیفہ کا عقیدہ بھی سوائے ایمان کے مسئلہ کے۔ حنبلیوں جیسا ہے۔ ظاہریہ میں سے بعض اشعری خیال کے ہیں، اور یہ بات یاد رکھنی چاہیے کہ ابن حزم، اہلحدیث کے مسلک پر نہیں ہے، ایمان کے مسئلہ میں اشاعرہ اور ماتریدیہ کا خیال ایک جیسا ہے۔ امام بخاری، مسلم، ترمذی، ابوداؤد، نسائی، ابن ماجہ، محدثین حنبلی عقیدے پر ہیں، اور سب صفات باری تعالیٰ کو مانتے ہیں۔ اشعری توصفات کی تاویل کرتے ہیں، جیسا کہ وہ ”استوی علی العرش“^(۲) کے بارہ میں کہتے ہیں کہ اللہ تعالیٰ کے عرش پر ہونے سے مراد یہ ہے کہ وہ عرش پر مستولی ہے۔ مرتفع کے معنی میں نہیں مانتے، وہ کہتے ہیں کہ عرش مخلوق ہے اور وہ ایک جہت میں ہے، اور اللہ تعالیٰ جہت سے مبرا ہے، جبکہ حنبلی اور تمام محدثین استواء کو ارتقاع کے معنی میں مانتے ہیں، لیکن اس کا عرش پر ہونا ویسا نہیں جیسا کہ وہ فرض کرتے ہیں کہ اوپر ہوگا تو ایک جہت میں ہوگا بلکہ عرش پر ہونے سے جہت تو ختم ہو جاتی ہے اور اوپر ہونے کا مطلب یہ ہے کہ اللہ تعالیٰ جہان سے الگ ہے جیسا کہ ابن کثیر نے بھی کہا ہے کیونکہ جس مرتبہ میں اللہ تعالیٰ ہے اس مرتبہ میں اور کوئی چیز نہیں ہے وہاں اوپر یا نیچے ہونے کا سوال ہی پیدا نہیں ہوتا۔ اور جس مرتبے میں جہان ہے اس میں اوپر یا نیچے ہونے کا سوال پیدا ہوتا ہے، مطلب یہ ہے کہ اس جہان سے اللہ تعالیٰ اوپر ہے اور وہاں جہان ختم ہو جاتا ہے۔ گویا اللہ تعالیٰ جہان کے اندر نہیں اور نہ ہی اس کی جزء ہے بلکہ اس سے الگ ہے امام ابن تیمیہ رحمہ اللہ نے اس بات پر زور دیا ہے کہ اللہ تعالیٰ کا عرش پر ہونا بلا کیف ہے، اس طرح نہیں جس طرح وہ لوگ سمجھتے ہیں وہ تو مشبہ کا مذہب ہے وہ دونوں کو ایک ہی جنس کی دو چیزیں سمجھتے ہیں جیسا کہ انسان کسی جگہ بیٹھا ہو، حنابلہ ایسے نہیں مانتے وہ تو بلا کیف مانتے ہیں۔ امام مالک رحمہ اللہ سے جب پوچھا گیا ”کیف الاستواء“ تو فرمایا ”الاستواء معلوم والکیف مجهول والایمان بہ واجب“ اور سائل کے بارہ میں کہا



”ولا أراك الا ضال مضل فأمر به فأخرج“ اشاعره کا مذہب امام ابو حنیفہ سے ملتا جلتا ہے، ابوالحسن اشعری ایمان کو بسیط مانتے ہیں یا دو چیزوں سے مرکب مانتے ہیں۔ اور امام ابو حنیفہ کا قول بھی یہی ہے، کہ ایمان صرف تصدیق کا نام ہے یا تصدیق مع الاقرار کا نام ہے۔ ایمان کا مسئلہ پیچیدہ سا ہے، اس پر پورے طور پر کم بحث کی گئی ہے، طحاوی نے کتاب الآثار میں اس پر بحث کی ہے، اسی طرح امام غزالی نے احیاء العلوم^① میں ایمان کی بحث کی ہے۔ اور زبیدی حنفی نے اسکی شرح لکھی ہے اور اس نے اس مذہب کو اچھی طرح بیان کیا ہے۔ اور وہ احیاء العلوم کا شارح ہے مولوی شبیر احمد نے مقدمہ مسلم میں اس سے کچھ عبارتیں نقل کی ہیں۔ شاید انور شاہ نے احیاء العلوم کی شرح دیکھی نہیں یا یاد نہ رہی ہوگی اور اس نے روح المعانی سے نقل کیا ہے اور روح المعانی کی عبارت ایمان کے مسئلہ میں غلط ہے اور انہوں نے تفتازانی کا جو مذہب نقل کیا ہے وہ بھی غلط ہے۔ معلوم ہوتا ہے کہ صرف روح المعانی پر اعتماد کر کے مذہب نقل کر دیا ہے۔ اور اس نے مذہب کے نقل کرنے میں سخت غلطی کا ارتکاب کیا ہے، اور وہ دراصل مرجئہ کا مذہب ہے۔ امام ابن تیمیہ رحمہ اللہ نے کہا ہے کہ مرجئہ کے تین مذہب ہیں ان کا ایک گروہ کہتا ہے کہ صرف قول کا نام ایمان ہے اور یہی مذہب کرامیہ کا ہے، وہ بھی کہتے ہیں کہ ایمان صرف اقرار کا نام ہے لیکن نجات کے لیے اقرار مع المعرفة ہونا چاہیئے کیونکہ اگر معرفت کے بغیر صرف اقرار ہی ہو تو پھر وہ منافقوں کی طرح ہوگا۔ ارشاد باری تعالیٰ ہے ”ومن الناس من يقول امنا بالله وبالیوم الآخر وما هم بمؤمنین“^② یہ منافقوں کے بارہ میں ہے کہ ان کے دلوں میں ایمان اور معرفت نہیں ہے، اگرچہ وہ زبان سے ایمان کا دعویٰ کرتے ہیں۔ دوسرے مقام میں ہے ”قالت الاعراب امنا قل لم تؤمنوا ولكن قولوا أسلمنا ولما يدخل الایمان فی قلوبکم“^③ لہذا صرف قول و اقرار سے ایمان حاصل نہیں ہوتا، اور نہ ہی صرف معرفت کا نام ایمان ہے۔ اللہ تعالیٰ نے یہود کے بارہ میں فرمایا ہے ”یعرفونہ کما یعرفون أبناءہم وإن فریقاً منهم لیکتبون الحق وہم یعلمون“^④ معلوم ہوا کہ صرف معرفت بھی ایمان نہیں۔ اور نہ ہی صرف اقرار ایمان ہے۔ اور معرفت اور اقرار دونوں کا نام بھی ایمان نہیں۔ کیونکہ جب یہودیوں نے آپ سے آیات بینات کے بارہ میں سوال کیا تھا اور آپ نے انہیں ان کے سوال کا جواب دیا تو انہوں نے کہا تھا۔ ”نشہد أنك نبی اللہ حقاً“^⑤ اب دیکھیے اقرار بھی ہے اور معرفت بھی۔ لیکن وہ ان دونوں کے باوجود مسلمان تو نہیں ہو گئے۔ حالانکہ آپ نے انہیں فرمایا تھا ”فما یمنعکم أن تسلموا“^⑥ تمہیں اسلام لانے سے

① احیاء علوم الدین ص ۱۰۴-۱۲۴

② البقرہ: ۸

③ الحجرات: ۱۴

④ البقرہ: ۱۴۶

⑤ ترمذی رقم الحدیث ۳۳۵۳، جم ۴/۲۴۰

⑥ ترمذی رقم ۳۳۵۳

کون سی چیز مانع ہے؟ اور ایک روایت میں ہے ”فما یمنعکما أن تتبعانی“ تمہیں میری اتباع کرنے سے کیا مانع ہے؟ ایک روایت میں تسلما اور دوسری میں تتبعانی ہے لہذا اقرار اور معرفت سے بھی ایمان حاصل نہیں ہوتا کیونکہ انہوں نے نشہد أنك نبی اللہ کہا تھا اور شہادت دل سے ہوتی ہے گویا قول و اقرار کا نام شہادت ہے۔ اور اللہ تعالیٰ نے منافقوں کو جھوٹے کہا ہے۔ جبکہ انہوں نے کہا تھا ”قالوا نشہد أنك لرسول اللہ“ ان کے جواب میں اللہ تعالیٰ نے فرمایا ”واللہ یعلم أنك لرسولہ واللہ یشہد ان المنافقین لکاذبون“^① کیونکہ شہادت دل سے ہوتی ہے اور یہ دل سے نہیں کہہ رہے۔ اس لیے فرمایا یہ جھوٹ بولتے ہیں، فرمایا ”یقولون بأفواہہم ما لیس فی قلوبہم“^② ثابت ہوا کہ صرف معرفت بھی ایمان نہیں، اور صرف اقرار کا نام بھی ایمان نہیں اور معرفت و اقرار دونوں کا نام بھی ایمان نہیں ہے جب تک تیسری چیز نہ ہو اس وقت تک ایمان نہیں آتا۔ اس کے متعلق بحث ہے کہ یہ تیسری چیز کون سی ہے؟ جس کے ساتھ ایمان نصیب ہوتا ہے۔

حنفیہ کا خیال یہ ہے کہ اسلام اور ایمان میں تلازم ہے اور اسلام میں انقیاد کا معنی پایا جاتا ہے اور جب تک انقیاد قلب نہ ہو اس وقت تک ایمان نہیں پایا جاتا، کیونکہ دونوں میں تلازم ہے لہذا ہر مسلمان مومن ہے اور ہر مومن مسلمان ہے، اگرچہ ان دونوں کا مفہوم الگ الگ ہے لیکن ان میں ان کے نزدیک تلازم پایا جاتا ہے جب تلازم مانتے ہیں تو انقیاد بھی ضروری ہے، گویا معرفت اور اقرار اور انقیاد ان تین چیزوں کا ہونا تو حنفی بھی مانتے ہیں، اگرچہ تلازم کی صورت میں مانتے ہیں، انور شاہ نے جب اس پر بحث کی ہے تو کہا ہے کہ تصدیق و تسلیم اور معرفت یہ تینوں چیزیں تو کفر کے ساتھ بھی جمع ہو جاتی ہیں لہذا یہ چیزیں ایمان نہیں ہیں، تصدیق و معرفت بھی ایمان نہیں اور نہ ہی اقرار ایمان ہے ورنہ لازم آئے گا کہ ابوطالب مسلمان ہو کیونکہ وہ اقرار کرتے ہوئے کہتا تھا ”ولقد علمت بأن دین محمد۔ من خیر أديان البرية دینا“

ہر قل بھی کہتا تھا ”فلو أنى أعلم أنى أخلص اليه لتجشمت لقاءه ولو كنت عنده لغسلت عن قدمه“^③ ظاہر تو معلوم ہوتا ہے کہ معرفت بھی ہے اور اقرار بھی، پھر کون سی چیز مفقود ہے جس کے ساتھ انسان مومن ہوتا ہے انور شاہ کو وہ چیز مل گئی کہتا ہے وہ چیز ہمارے ہاں التزام اطاعت ہے اور انقیاد سے مراد بھی یہی ہے۔ اور یہی محدثین کہتے ہیں کہ عمل ضروری ہے، ہاں جزئیت اور لزوم کا فرق رہ جاتا ہے امام ابن تیمیہ رحمہ اللہ کہتے ہیں کہ یہ کوئی فرق نہیں ہے، جب تم نے عمل کو ضروری مان لیا اور التزام اطاعت سے مراد بھی یہ ہے کہ طاعت کو اپنے اوپر لازم کر لے تو لازم ہونے کے اعتبار سے طاعت ایمان میں آگئی۔ اس کے بعد یہ اختلاف باقی رہ جاتا ہے کہ انقیاد جزو ایمان ہے یا ایمان کے لیے شرط ہے۔ زبیدی نے کہا ہے کہ ایمان کے لیے تین چیزوں کا ہونا ضروری ہے۔ معرفت، اقرار اور

① المنافقون: ۱

② آل عمران: ۱۶۷

③ بخاری: ۷



انقیاد کا ہونا لازم ہے۔ اور اسی کا نام التزام اطاعت ہے یعنی یہ ضروری ہے کہ انسان طاعت رسول کو اپنے اوپر لازم کرے۔ ابوطالب اور ہر قل میں یہ چیز نہیں پائی گئی۔ اور اگر التزام اطاعت کر لے لیکن طاعت کرے نہیں تو یہ بھی بے فائدہ ہے۔ ملزوم بدون لازم تو پایا نہیں جاتا۔ امام بخاری کے نزدیک عمل قضا ہی جزء ہے اور باقی محدثین کا بھی یہی مسلک ہے، جبکہ حافظ ابن حجر، عینی، قسطلانی، کرمانی وغیرہ ایمان کو بسیط مانتے ہیں۔ اور وہ اشعریوں کے مذہب پر ہیں، اس لیے ان لوگوں نے کہیں یہ نہیں کہا کہ بخاری حنفیہ کا رد کر رہے ہیں۔ کیونکہ وہ خود اس کے قائل ہیں۔ اور اگر حنفیہ کا رد ہو تو اشعریہ کا رد بھی ہو جائے گا۔ بعض لوگ کہہ دیتے ہیں کہ اللمحدیث کا یہ خیال ہے کہ بخاری رحمہ اللہ حنفیہ کا رد کر رہا ہے، بخاری نے تو سلف کا ایک مسلک بیان کیا ہے وہ حنفیہ کا رد نہیں کر رہا کیونکہ یہ بات کسی شارح نے ذکر نہیں کی۔ ابن حجر، قسطلانی، کرمانی، عینی میں سے کسی نے یہ بات نہیں لکھی حالانکہ انہوں نے یہ بات اس لیے نہیں لکھی کیونکہ وہ خود اس کے قائل ہیں اور ان کا مذہب بھی حنفیہ والا ہے بلکہ وہ تو تاویل کر کے بخاری کو بھی اپنے ساتھ ملانے کی کوشش کرتے ہیں۔

حافظ نے ذکر کیا ہے کہ ایمان میں پہلی جزء تصدیق ہے، اور اس کے اظہار کے لیے اقرار کی بھی ضرورت ہے۔ آگے لغوی بحث کی ہے، بعض کہتے ہیں کہ ایمان، امن سے مشتق ہے لیکن کہا ہے کہ اس میں نظر ہے کیونکہ تصدیق اور امن کے معنی میں تباین ہے، تصدیق علم کی قسم ہے اور اس کا معنی یقین ہے۔ اور امن سے مراد خطرہ کا نہ ہونا ہے۔ یقین ہونا اور چیز ہے اور خطرہ نہ ہونا اور چیز ہے دونوں میں فرق ہے اس لیے اس سے مشتق ماننا درست نہیں ہے۔ کیونکہ مشتق اور مشتق منہ میں مناسبت ہونی چاہیے۔ ہاں مجازی معنی اگر ملحوظ ہو تو ٹھیک ہے۔ کہا جاتا ہے ”امنہ اذا صدقہ ای امنہ التکذیب“ یعنی اس نے اسکی تصدیق کی گویا اسے تکذیب سے بے خوف کر دیا۔ مطلب یہ ہے کہ ایمان اگر امن سے مشتق ہو تو مجازی معنی کے لحاظ سے تصدیق میں بھی امن پایا گیا، کیونکہ جس کی تصدیق کرے گا اسے تکذیب سے بے خوف کر دے گا، اور قول سے مراد نطق بالشہادتین ہے اور عمل عام ہے عمل قلب اور عمل جوارح کو شامل ہے۔ لہذا اعتقاد بھی اس میں داخل ہو گیا۔ جو لوگ تعریف ایمان میں عمل کو داخل کرتے ہیں یا اسکی نفی کرتے ہیں وہ ماعند اللہ کے اعتبار سے کرتے ہیں ورنہ بندوں کے لحاظ سے ایمان کے لیے اقرار کافی ہے، اہل سنت کے تمام فرقے اعمال کو بھی ضروری سمجھتے ہیں۔ احناف عمل کو لازم قرار دیتے ہیں اگرچہ ایمان کا جزء نہیں سمجھتے۔ دوسرے لوگ تو جزء کہتے ہیں۔ یہ ایک قسم کا نزاع لفظی ہی ہے، ہاں البتہ مرجئہ کہتے ہیں کہ عمل نہ ایمان کا جزء ہے اور نہ لازم ہے۔ صرف تصدیق کا نام ایمان ہے یا تصدیق اور اقرار دونوں کا نام ایمان ہے۔

شیخ الاسلام ابن تیمیہ رحمہ اللہ کہتے ہیں کہ مرجئہ کے تین قول ہیں ایک یہ کہ ایمان صرف تصدیق کا نام ہے اور ان میں سے بعض کا قول یہ ہے کہ تصدیق اور اقرار دونوں کا نام ایمان ہے اور بعض کہتے ہیں کہ صرف اقرار کا نام ایمان ہے۔ ایمان بسیط ہے یا مرکب: عینی رحمہ اللہ نے ایمان کے بارہ میں تفصیلی بحث کی ہے، بعض لوگ ایمان کو بسیط مانتے ہیں، بعض مرکب ثنائی مانتے ہیں اور بعض کے نزدیک ایمان مرکب ثلاثی ہے بسیط کہنے والوں کے تین قول ہیں

ایک یہ کہ تصدیق کا نام ایمان ہے دوسرا یہ کہ اقرار کا نام ہے اور تیسرا یہ کہ ایمان معرفت کا نام ہے۔ مرکب ثنائی کہنے والوں میں ایک قول احناف کا ہے کہ تصدیق اور اقرار کا نام ایمان ہے ایک قول امام ابوحنیفہ رحمہ اللہ کا اقرار اور معرفت کا ہے، بالفاظ دیگر اقرار اور اخلاص ایمان ہے گویا اس کا تعلق دل سے ہے۔ بعض مرجئہ بھی احناف کی طرح تصدیق اور اقرار کے قائل ہیں تاہم دونوں میں فرق یہ ہے کہ حنفیہ ایمان کے لیے التزام متابعت کو ضروری سمجھتے ہیں لیکن مرجئہ اسے ضروری قرار نہیں دیتے۔

محدثین کرام، معتزلہ اور خوارج مرکب ثلاثی کے قائل ہیں اور تصدیق، قول اور عمل تینوں کو ایمان قرار دیتے ہیں، حافظ نے نقل کیا ہے کہ باوجود ان تینوں کو ماننے کے امام شافعی رحمہ اللہ نے یہ بھی کہا ہے ”المخل بالعمل فاسق والمخل بالتصديق منافق والمخل بالقول كافر“ یعنی اگر عمل نہ پایا جائے تو فاسق ہے اور اگر ظاہری طور پر ایمان لائے لیکن تصدیق نہ کرے تو وہ منافق ہے اور اگر اقرار ہی نہ کرے تو کافر معاند ہے جیسے ایمان کے پائے جانے کے لیے تین شرطیں ہیں ویسے کفر کی بھی تین قسمیں ہو جائیں گی، عملی کو تاہی کا مرتکب فاسق ہو گا اور تصدیق میں کو تاہی کا مرتکب منافق ہو گا اور اقرار نہ کرے تو کافر معاند ہو گا۔ اور جس ترک عمل میں اِباء پایا جائے وہ بھی کفر ہو جاتا ہے جیسا کہ ارشاد باری تعالیٰ ہے ”من کسب سیئۃ وأحاطت به خطیئته“ ^(۱) اور احاطۃ خطیئہ سے مراد یہ ہے کہ وہ سیئہ کو برائی نہ سمجھے تو اس صورت میں کافر ہو جاتا ہے اسی لیے فرمایا ”أولئك أصحاب النار هم فیہا خالدون“ ^(۲)

اقسام تصور و تصدیق: اہل منطق علم کی دو قسمیں بیان کرتے ہیں بعض کہتے ہیں کہ تصور اور تصدیق دونوں علم کی قسمیں ہیں۔ اور بعض کہتے ہیں کہ علم صرف تصور ہے۔ تصدیق علم نہیں۔ لواحق ادراک میں سے ہے تفتازانی کا خیال ہے جیسا کہ اس نے شرح عقائد میں ذکر کیا ہے کہ تصدیق علم کی قسم ہے۔ تہذیب میں علم کے متعلق لکھا ہے ”العلم إن کان إذعاناً للنسبة فتصديق وإلا فتصور“ یعنی اگر اذعان نسبت ہے تو اس کا نام تصدیق ہے، اور اذعان سے مراد ہے ادراک نسبت تامہ خبریہ کا بایں طور کہ جانب مخالف نہ ہو، اگر ہو بھی تو مرجوح ہو یہ اذعان ہے یعنی قضیہ کے ساتھ سات علم متعلق ہوتے ہیں، ان میں سے تخیل، وہم اور شک یہ تین تصور کی قسمیں ہیں۔ اور ظن، یقین، تقلید اور جہل مرکب ان چار قسموں کا نام اذعان ہے۔ اور یہ چاروں تصدیق میں داخل ہیں۔ نسبت تامہ خبریہ کا اس طرح ذہن میں آنا کہ جانب مخالف نہ ہو اور اگر جانب مخالف ہو تو مرجوح ہو تو یہ ظن ہے، اور جانب مرجوح وہم ہے مثال کے طور پر ”زید قائم“ جملہ استعمال کیا جائے اور ہم اس پر توجہ نہ کریں صرف ذہن میں خیال آئے اس طرف توجہ زیادہ نہ ہو تو اسے ”تخیل“ کہتے ہیں اور اگر اس طرف توجہ کی جائے لیکن تردد پیدا ہو جائے کہ شاید زید قائم ہے یا نہیں دونوں طرفیں برابر ہوں تو یہ شک ہے اور اگر ذہن میں زید کے کھڑا ہونے کا خیال رائج ہے اگرچہ دوسری طرف بھی

خیال چلا جاتا ہے کہ شاید قائم نہ ہو لیکن یہ پہلو مرجوح اور کمزور ہو تو رائج خیال کا نام ظن ہے اور مرجوح کا نام وہم ہے یعنی اگر اس طرف توجہ ہی نہیں صرف خیال سا آیا ہے تو تخیل ہے اگر توجہ کرنے کے بعد مرجوح چیز ذہن میں آئی ہے تو وہم ہوا، اگر دونوں طرفیں برابر ہیں تو شک ہے۔ ان تینوں صورتوں کو تصور میں داخل کرتے ہیں۔ اور جانب رائج کا نام ظن ہے دوسری صورت یہ ہے کہ جانب مخالف بالکل خیال نہ آئے مثلاً زید قائم میں زید کے قائم ہونے کا خیال آئے اور اس میں وہم وغیرہ نہ ہو تو اسکی تین اقسام ہیں کہ وہ خیال نفس الامر کے مطابق ہو یا نفس الامر کے خلاف ہو۔ اگر وہ نفس الامر کے خلاف ہو تو اسے جہل مرکب کہتے ہیں۔ آنکس کہ نداند و بداند کہ بدانم۔ در جہل مرکب ابدال دھر بماند۔ یعنی جانتا نہیں ہے اور سمجھتا ہے کہ میں جانتا ہوں یہ جہل مرکب ہے کہ اسے اپنی جہالت کا بھی علم نہیں ہے۔ ایک جہل بسیط ہوتا ہے کہ اپنے عدم علم کا اقرار کرے کہ مجھے علم نہیں ہے۔ اور شفاء میں لکھا ہے ”والجہل البسيط أدنى على الخلاف من الجہل المركب“ جہل بسیط پر مرنے والے کی نجات جلدی ہو جائے گی، برخلاف جہل مرکب کے۔ یعنی عوام کی نجات جلدی ہو جائے گی۔ لیکن فلسفیوں کی جان مشکل چھوٹے گی کیونکہ وہ جہل مرکب میں پھنسے ہوئے ہیں جہل مرکب یہ ہوتا ہے کہ اپنے یقین پر پکے ہوں حالانکہ وہ عقیدہ نفس الامر کے خلاف ہوتا ہے۔ جیسا کہ مسیح کے بارہ میں عیسائیوں کا عقیدہ ہے کہ وہ خدا ہے حالانکہ یہ عقیدہ نفس الامر کے خلاف ہے لیکن وہ اسے بھی نہیں جانتے یہی جہل مرکب ہے اگر اسے جانتے ہوں پھر تو جہل بسیط ہو گا۔

اگر نفس الامر کے مطابق ہو تو اسکی دو صورتیں ہیں یا تو وہ تشکیک مشکک سے زائل ہو جائے گا یا نہیں ہو گا اگر تشکیک مشکک سے زائل ہو جائے تو اسکا نام تقلید ہے کیونکہ تقلید کی بنیاد دلیل پر نہیں ہوتی۔ بزرگوں کی بات پر بنیاد ہوتی ہے جب دلائل بیان کئے جاتے ہیں تو وہ چیز زائل ہو جاتی ہے جبکہ یقین کی بنیاد دلیل پر ہوتی ہے کیونکہ یقین کی تعریف یہ کی جاتی ہے ”الاعتقاد الجازم الثابت المطابق للواقع“ اعتقاد ثابت کے لئے سے تقلید نکل گئی۔ اور جازم سے ظن نکل گیا اور مطابق للواقع کہنے سے جہل مرکب نکل گیا، جبکہ اذعان صرف یقین کا نام نہیں بلکہ اذعان میں تین چیزیں اور بھی داخل ہیں اور جہل مرکب، تقلید اور ظن کو بھی اذعان کہتے ہیں اگر وہ چیز تشکیک مشکک سے زائل نہ ہو تو یقین ہے گویا تصدیق کی چار صورتیں بن جاتی ہیں، ظن، تقلید، یقین اور جہل مرکب، آخری درجہ یقین کا ہے جو کہ الاعتقاد الجازم الثابت المطابق للواقع کا نام ہے۔ لیکن قضیہ انشائیہ کے ساتھ جو علم ہو اسکا نام تصور ہے اسی طرح مرکبات غیر تامہ کے ساتھ جو علم ہو اور مفردات کا علم بھی تصور میں داخل ہے اس لیے تہذیب میں یہ دو لفظ ہی بولے گئے ہیں ”العلم إن كان إذعائاً للنسبة فتصديق وإلا فتصور“ تصور کی ساری صورتیں اس میں داخل ہو گئیں، انشاء کا علم اور قضیہ سے متعلق تین علوم تخیل، وہم، شک سب تصورات میں داخل ہو گئے، تفتازانی کے نزدیک علم کی قسم ہے مگر وہ اس سے ظن کو نکالتا ہے کہتا ہے کہ تصدیق اس طرح ہونی چاہیے کہ جانب مرجوح بالکل نہیں ہونی چاہیے۔ بعض کہتے ہیں کہ ظن ہو تو بھی کوئی حرج نہیں ہے۔ تقلیدی ایمان کے بارہ میں جمہور کا مذہب یہ ہے کہ یہ معتبر ہے اور انسان کو جو یقین حاصل ہوتا ہے اس کے مختلف اسباب ہیں ایک یہ کہ پورے دلائل ذہن میں ہوں۔

صغریٰ، کبریٰ اور اس کے مقدمات سب مستحضر ہوں، اور کوئی اعتراض اس پر وارد نہ ہو، بلکہ ہر ایک کا جواب اس کے ذہن میں ہو، اس طرح کا علم انسان کو کم ہی ہوتا ہے۔ بعض متکلمین کہتے ہیں کہ اللہ تعالیٰ کے بارہ میں علم دلائل کے ساتھ ہو تب معتبر ہے لیکن اس پر اعتراض یہ ہے کہ اس سے لازم آتا ہے کہ عوام الناس کی بخشش نہ ہو سکے۔ کیونکہ ان کا علم دلائل کے ساتھ نہیں ہوتا۔ دوسری صورت یہ ہے کہ انسان دلائل قرآنیہ کے ساتھ علم حاصل کرے۔ یہ خطابی علم ہے۔ دوسرے درجہ میں علم کلام کے دلائل ہیں۔ اور تیسرے درجہ میں خطابیات کی باتیں ہیں غزالی کہتا ہے کہ چوتھی صورت یہ ہے کہ انسان کسی شخص کو معتبر سمجھ کر اس کا یقین کر لے۔ کہ یہ بڑا عالم فاضل ہے جو کہتا ہے صحیح ہے۔ اور کبھی قرائن کی بنا پر تصدیق ہو جاتی ہے۔ اور قرائن کی وجہ سے وہ بات مانی جاتی ہے۔

صوفی لوگ کہتے ہیں کہ مشاہدہ ہونا چاہیے۔ اور جو چیز بغیر مشاہدہ کے مانی جائے وہ تقلید ہے خواہ دلیل کی بنا پر مانی جائے۔ یہ لوگ دلیل کا اعتبار بھی نہیں کرتے، کہتے ہیں آنکھوں سے دیکھ کر ماننا چاہیے دلیل کافی نہیں ہے۔

پائے استدلال چوبیس بود پائے چوبیس سخت بے تمکین بود
گر باستدلال کارے میکنی فخر رازی راز دارے میکنی

یعنی دلائل سے استدلال کرنے والوں کے پاؤں لکڑی کے ہوتے ہیں، جو سخت ہونے کے باوجود کمزور ہوتے ہیں۔ چل نہیں سکتے۔ لہذا پہلے چلہ کشی کرو اور ذکر و اذکار کر کے اللہ تعالیٰ اور فرشتوں کو دیکھ لو، تب یقین حاصل ہوگا۔ اور صوفیوں کے نزدیک مشاہدہ کے علاوہ سب کچھ تقلید ہے اور فقہاء کے ہاں تقلید قبول قول الغیر بلا دلیل کا نام ہے، بعض کہتے ہیں کہ اصل ایمان کے اندر معرفت ہے اور اصل کفر کے اندر جود ہے بغیر جود کے کوئی معصیت کفر نہیں اور بغیر معرفت کے کوئی عمل ایمان نہیں ہے۔ معتزلہ کے بھی تین قول ہیں ایک قول فعل طاعات اور ایک فعل واجبات اور ایک ہے اجتناب عن السيئات۔ فعل طاعات کے بارہ میں کہتے ہیں کہ یہ ابو الہذیل یا قاضی عبد الجبار کا قول ہے۔ اور فعل واجبات جبائی اور ابو ہاشم معتزلی کا قول ہے اور نظام کا قول اجتناب عن السيئات ہے خارجیوں کا قول یہ ہے کہ جس چیز پر عقلی یا نقلی دلیل ہو اسکی معرفت فرض ہے۔ اور جس چیز کا حکم دیا گیا ہو اسکا کرنا ضروری ہے اور جس چیز سے منع کیا گیا ہو اس سے اجتناب ضروری ہے، خواہ وہ صغیر ہو یا کبیر۔ یہ عمل کو جزء قرار دیتے ہیں۔ محدثین سے قول و عمل مروی ہے۔ اور انہوں نے قول کو عام لیا ہے خواہ قول قلب ہو یا قول لسان ہو۔ گویا تصدیق اور اقرار دونوں کو ایمان شامل ہے۔ اور عمل سے بھی انہوں نے عموم مراد لیا ہے، خواہ عمل جوارح ہو یا عمل قلب ہو اس طرح اقرار، اعتقاد اور عمل کو شامل ہو گیا۔

اس جگہ فیض الباری میں یہ اعتراض کیا گیا ہے کہ امام بخاری رحمہ اللہ نے قول و عمل پر اکتفا کیا ہے۔ انہیں چاہیے تھا کہ اعتقاد و اقرار اور عمل کہتے نامعلوم امام بخاری رحمہ اللہ نے یہ تبدیلی کیوں کی ہے؟ حالانکہ امام بخاری رحمہ اللہ نے تبدیلی نہیں کی، بلکہ یہ لفظ ”قول و عمل“ سلف سے ہی مروی ہے، اس لیے امام صاحب نے سلف کے لفظ کو اختیار کیا ہے۔ اور اس میں قول کا لفظ عام ہے جیسے یہ اقرار کو شامل ہے۔ ویسے تصدیق کو بھی شامل ہے، اسی طرح ”عمل“ کا لفظ بھی



عام ہے، عمل قلب اور عمل جوارح دونوں کو شامل ہے، اور بعض علماء نے اسکا یہ جواب دیا ہے کہ تصدیق تو متفق علیہ ہے۔ اس لیے اسے ذکر کرنے کی ضرورت نہیں تھی۔ اور قول و عمل کو ذکر کرنے پر اکتفا کیا ہے۔ لیکن یہ جواب معقول نہیں ہے کہ تصدیق کو متفق علیہ ہونے کی وجہ سے چھوڑ دیا ہے بلکہ پہلا جواب زیادہ صحیح ہے یہاں یہ اعتراض کیا گیا ہے کہ عمل کو ایمان کا جزء قرار دیا گیا ہے تو جب جزء (عمل) اٹھ جائے تو جزء کے اٹھ جانے سے کل اٹھ جانا چاہیے۔ حالانکہ یہ حکم حقیقی اجزاء کا ہے یا وہ ذہنی ہوں گے یا خارجی ہوں گے، جیسے انسان کے لیے حیوان ناطق ہے، ان میں سے اگر ایک بھی نہ ہو تو انسان نہیں پایا جاتا۔ اور خارج کے اندر بھی بعض حقیقی اجزاء ہوتے ہیں اور ہر چیز خارج کے اندر دو اشیاء سے مرکب ہوتی ہے ایک مادہ اور دوسری صورت یا ہیولی اور صورت بھی کہہ سکتے ہیں ان کے بغیر کوئی شئی نہیں پائی جاتی یعنی مادہ نہ ہو تب بھی نہیں پائی جاتی صورت نہ ہو تب بھی شئی خارج کے اندر نہیں ہوتی۔ میر سید شریف نے قطبی میں کہا ہے کہ چار پائی کے لیے دو چیزیں ہوتی ہیں۔ ایک مادہ اور اس کے چار اجزاء ہوتے ہیں، بازو، سیر، پائے اور ایک اسکی شکل ہوتی ہے۔ اور چار پائی کی شکل متعین نہیں ہوتی۔ ڈیڑھ گز لمبی ہو یا دو گز لمبی ہو، چار پائی کی صورت بدل دی جائے تو دوسری پیدا ہونے والی صورت بھی چار پائی ہی ہوتی ہے۔ بشرطیکہ وہ چار پائی سے کمتر نہ ہو، اس سے معلوم ہوا کہ جزء خارجی کے بدلنے سے شئی باقی رہ سکتی ہے۔ جبکہ دوسری صورت آنے والی اسی کی قسم سے ہو، نئی نہ ہو، جیسا کہ انسان ہے۔ اس کا ایک ہاتھ اگر کٹ جائے تو وہ پھر بھی انسان ہی رہتا ہے۔ بندر وغیرہ تو نہیں بن جاتا، مطلب یہ ہے کہ چار پائی کی حیاءہ دراصل جزء ہے، مخصوص حیاءہ چار پائی کی جزء نہیں۔ جیسا کہ چھت کا ستون ہے اسکی جگہ کوئی اور ستون رکھا جائے تو تب بھی چھت قائم رہتی ہے اگرچہ یہ اس کی علت ہے مگر متبادل چیزوں میں دراصل نوع ستون ہی علت ہے یہ جواب اس طرح کا ہے جیسا کہ شاہ ولی اللہ نے کہا ہے کہ ایمان کے اجزاء دو قسم کے ہیں ایک اجزاء خارجی اور دوسرا اجزاء ذہنی۔ یہاں ذہنی اجزاء یا حقیقی اجزاء مراد نہیں ہیں بلکہ اجزاء خارجی مراد ہیں، جیسے دیوار کے لیے اینٹیں خارجی اجزاء ہیں لیکن اس طرح نہیں جیسے مادہ اور صورت دو چیزیں ہوتی ہیں۔ مادہ ہر چیز میں پایا جاتا ہے ایسے ہی صورت بھی پائی جاسکتی ہے۔ چار پائی کی صورت بھی دراصل خارجی جزء ہے۔ حقیقی نہیں۔ حقیقی جزء کے اٹھ جانے سے شئی اٹھ جاتی ہے۔ شاہ ولی اللہ کا مطلب یہ ہے کہ محدثین نے جو کہا ہے کہ اعمال جزء ہیں تو انہوں نے اجزاء خارجی مراد لیے ہیں، منطقی لوگ جنہیں اجزاء حقیقی کہتے ہیں وہ مراد نہیں ہیں۔ ایمان کی مثال درخت کی طرح ہے۔ اس کی اگر ٹہنیاں کاٹ دیں یا اس کے پتے جھڑ جائیں تب بھی وہ درخت ہی ہوتا ہے لیکن اگر اسکا تنہی کاٹ دیں تو درخت نہیں رہتا۔ مقصد یہ ہے کہ انہوں نے خارجی اجزاء مراد لئے ہیں۔

شرح بخاری

281

حافظ ابن تیمیہ رحمہ اللہ پر بھی اسکا اثر ہوا ہے اس لیے انہوں نے کہا ہے کہ یہ اجزاء ایمان واجب کے ہیں جیسا کہ نماز کے ارکان میں سے کوئی رکن نہ پایا جائے تو نماز باطل ہو جاتی ہے ایسے ہی اعمال ایمان واجب کے اجزاء ہیں فرائض کا ادا کرنا، منہیات سے بچنا، جب کوئی شخص نماز، روزہ، حج، زکوٰۃ وغیرہ ادا نہیں کرے گا اور قتل و زنا وغیرہ سے نہیں بچے گا تو وہ مأمور بہ ایمان ادا نہیں کرے گا اور وہ اس سے بری الذمہ نہیں ہو گا۔ گویا اعمال کے نہ پائے جانے سے ایمان واجب

اٹھ جاتا ہے۔ یہ انہوں نے سلف یعنی صحابہ تابعین کا مذہب بیان کیا ہے۔ اور اسے قرآن کریم سے ثابت کیا ہے کیونکہ قرآن کریم میں اعمال کو ایمان کے اجزاء قرار دیا گیا ہے، احادیث میں بھی بد عملی سے ایمان کی نفی وارد ہے۔ جیسا کہ مشہور حدیث ہے ”لا یزنی الزانی حین یزنی وهو مؤمن“^(۱) اسی طرح حدیث میں ہے ”لا ایمان لمن لا أمانة له ولا دین لمن لا عهد له“^(۲) جبکہ ایسے الفاظ وارد ہیں تو معلوم ہوتا ہے کہ ایسا کرنے والا ایمان واجب کے عہدہ سے بری الذمہ نہیں ہوتا۔ اگرچہ وہ معتزلہ اور خوارج کی طرح بالکل ایمان کو باطل نہیں کہتے۔ ایمان مطلق تو باقی ہے اور اس کا حکم بھی اس پر مرتب ہوگا۔ اور وہ حکم یہ ہے کہ خلود فی النار سے نجات پا جائے گا۔ مطلب یہ ہے کہ کچھ نہ کچھ ایمان باقی ہے اب کتنا حصہ باقی ہونا چاہیے جس سے نجات من الخلود ہو جائے یہ مسئلہ پیچیدہ ہے۔ حنفیہ اشاعرہ اور ماتریدیہ اس بات پر متفق ہو گئے ہیں کہ نجات من الخلود کے لیے تصدیق بالقلب کا پایا جانا کافی ہے۔ دوسرا قول یہ ہے کہ اقرار بھی ہونا چاہیے۔ پھر تصدیق کے متعلق بھی اختلاف ہے۔ تفتازانی کے نزدیک تو یہ علم کی قسم ہے۔ بعض کہتے ہیں کہ علم کی قسم نہیں ہے جیسا کہ امام الحرمین نے کتاب الارشاد میں لکھا ہے کہ یہ کلام نفسی کا نام ہے، صدر الشریعہ کا بھی یہی خیال ہے لیکن یہ ضروری ہے کہ اگر یہ کلام نفسی ہو تو اس میں معرفت اور انقیاد کا ہونا بھی ضروری ہے، اور اگر تصدیق معرفت کا نام ہے جیسا کہ تفتازانی کا خیال ہے تو اس کے ساتھ انقیاد کا ہونا بھی ضروری ہے، گویا ایمان کے لیے تین چیزیں ضروری ہیں۔ اقرار، انقیاد اور معرفت، انقیاد سے مراد انقیاد باطنی ہے جسے التزام متابعت بھی کہہ دیتے ہیں، ان تینوں چیزوں کا ایمان کے لیے ہونا ضروری ہے باقی یہ بات کہ ان میں ایمان ایک چیز ہے اور باقی اسکے لیے شرط ہیں یا ساری چیزیں ایمان کے اجزاء ہیں یہ مسئلہ اختلافی ہے تفتازانی کا خیال یہ ہے کہ معرفت کا نام ایمان ہے لیکن اسکا یہ بھی کہنا ہے کہ وہ معرفت ایمان کے لیے کافی ہے جو کسی ہو یعنی تصدیق اور یقین کا کسی ہونا ضروری ہے لیکن اگر کسی شخص کو غیر اختیاری طور پر اللہ تعالیٰ کی ذات اور نبی اکرم ﷺ کی رسالت پر یقین حاصل ہو جائے تو اسے چاہیے کہ وہ اولہ وغیرہ کو تلاش کر کے غور و فکر کرنے کے بعد یقین حاصل کرے، حالانکہ یہ تحصیل حاصل ہے لہذا یہ بات فضول ہے۔ اس لیے ابن ہمام رحمہ اللہ نے کہا ہے کہ اگر کسی کو دلائل تلاش کئے بغیر یقین حاصل ہو جائے اور دلائل از خود اس کے ذہن میں آگئے ہیں تو دوبارہ کسی طور پر غور و فکر کرنے کی ضرورت نہیں ہے۔ بلکہ اس کے ساتھ وہ انقیاد کو ضم کر دے تو یہی کافی ہے۔ بہر صورت یہ مسئلہ اختلافی ہے کہ ایمان معرفت کا نام ہے یا کلام نفسی کا، جو لوگ ایمان کو بسیط بناتے ہیں وہ کہتے ہیں کہ ایمان صرف کلام نفسی کا نام ہے۔ معرفت اور انقیاد اسکی شرطیں ہیں۔ دوسرے کہتے ہیں کہ جب کسی میں کلام نفسی پائی گئی ہے تو تمہارے نزدیک جب تک انقیاد نہ ہو تو اس وقت تک کلام نفسی کا نام ایمان نہیں ہے۔ تو اسکا مطلب تو یہ ہوا کہ اجزاء پائے جانے کے باوجود حقیقت متحقق نہیں ہوئی۔ یہ تو تخیل جعل کا بین الذات والذاتیات ہو جائے گا یعنی ذاتیات پائے گئے ہیں لیکن ذات نہیں پائی گئی یعنی ایمان نہیں پایا گیا۔ اور یہ بات



① بخاری رقم الحدیث ۶۷۸۲

② مسند احمد: ۳/۱۳۵ (حسن)

ناممکن ہے۔ اس لیے ضروری ہے کہ تم جن چیزوں کو شرط قرار دیتے ہو وہ اجزاء ہی ہونے چاہئیں۔ جیسا کہ سلم میں قضیہ کی بحث میں ہے کہ قضیہ موضوع و محمول اور نسبت تامہ خبریہ کا نام ہے، بعض کہتے ہیں کہ جب تک اذعان اس کے ساتھ متعلق نہ ہو تب تک اسے قضیہ نہیں کہتے، اس پر اعتراض ہوا کہ جب اس کے یہ تین اجزاء متحقق ہو گئے ہیں تو قضیہ کیوں نہیں پایا گیا یہ تو تخلل جعل کا بین الذات والذاتیات ہوا۔ یہ سلم کا اعتراض ہے اگرچہ حمد اللہ نے اس کا ایک جواب دیا ہے کہ یہ تین چیزیں مصحوب بالاذعان ہونے کی صورت میں اجزاء بنتے ہیں۔ اس کے بغیر اجزاء نہیں بنتے۔ اور یہ بات فضول سی ہے کیونکہ جب یہ تین اجزاء ہیں تو مصحوب بالاذعان ہونے کا مطلب کیا ہے؟ اسی طرح ایمان کی بحث میں ہے کہ اگر ان کو شرط قرار دیا جائے تو ایمان متحقق کیوں نہیں ہوتا، حالانکہ ذاتی پائی گئی ہے یہ تو تخلل جعل کا بین الذات والذاتیات ہو گا اور یہ مستحیل اور ممتنع ہے، کیونکہ جب ذاتیات پائے جائیں تو ذات پائی جانی چاہیے۔ لہذا ان کو اجزاء کہنا چاہیے۔ گویا ایمان مرکب ہوا اور دل کا فعل ہوا۔ اور یہ حنفیہ کا مسلک ہے۔ باقی ان کو شرط قرار دویا جزء قرار دو یہ نزاع لفظی ہے بہر صورت ان کا ہونا تو ضروری ہے۔ اور انقیاد سے مراد انقیاد باطنی ہوتا ہے یعنی اللہ تعالیٰ کے اوامر و نواہی کے آگے جھک جانا اور احکام کو قبول کر لینا۔ اور اللہ تعالیٰ کی عزت و عظمت اس قدر ہو کہ اس سے استخفاف کا کوئی فعل سرزد نہ ہو، ایسی صورت میں وہ ضرور عمل پیرا ہو گا۔

بعض نے اعتراض کیا ہے کہ اگر کسی شخص میں تینوں چیزیں۔ معرفت، کلام نفسی اور التزام طاعت۔ پائی جاتی ہوں۔ اس کے بعد وہ قرآن کریم یا خانہ کعبہ کی توہین کرے تو وہ مسلمان ہو گا یا کافر؟ بعض احناف نے کہا ہے کہ وہ دیانتا مسلمان ہو گا لیکن قضاء کافر ہو گا، انور شاہ نے کہا ہے کہ دیانتا اور قضاء دونوں طرح کافر ہو گا، مگر جواب معقول نہیں دیا، جبکہ اصل بات یہ ہے کہ ایسے شخص میں انقیاد اس درجہ کا نہیں پایا جاتا جو اجلال الہی اور عدم استخفاف کو مستلزم ہو۔ اگر اس درجے کا انقیاد نہیں پایا جائے گا تو وہ مسلمان نہیں ہو گا اور یہ بات محققین کے قریب ہو جاتی ہے اور اس میں عمل آجاتا ہے۔ مرجئیہ کی بات ان کے قریب نہیں ہوتی، حنفی اور اشعری بلکہ ماتریدی بھی ایسی بحث کرتے ہیں گویا وہ صرف تصدیق کو ایمان کہتے ہیں۔

غزالی نے ایمان کے متعدد درجے ذکر کئے ہیں۔^① پہلا درجہ یہ ذکر کیا ہے کہ کسی شخص میں اقرار، تصدیق اور عمل تینوں چیزیں پائی جائیں۔ یعنی فرائض میں سے کسی فریضہ کو چھوڑنا نہ ہو اور کبائر میں سے کسی کبیرہ کا ارتکاب نہ کیا ہو اگر کسی کبیرہ کا ارتکاب ہو گیا ہو تو اس سے توبہ کر لی ہو اور اگر کوئی فرض رہ گیا ہو تو اسے ادا کر لیا ہو۔ اور اسی پر زندہ رہا ہو اور اسی پر خاتمہ ہوا ہو تو اس پر اہل سنت بلکہ معتزلہ اور خوارج کا بھی اتفاق ہے کہ ایسا شخص دخول اولیٰ کے ساتھ جنت میں جانے والا ہے۔ اور جہنم سے نجات پانے والا ہے اور یہ اللہ تعالیٰ کے وعدے کے مطابق ہے۔

دوسرا درجہ یہ بیان کیا ہے کہ کسی شخص میں اقرار و تصدیق دونوں پائے جاتے ہیں لیکن عمل کا کچھ حصہ پایا جاتا ہے اور کچھ نہیں پایا جاتا، تو ایسا شخص مخلد فی النار نہیں ہو گا۔ لیکن معتزلہ کہتے ہیں کہ اگر کوئی شخص فرض چھوڑ دے یا کبیرہ کا

مرتب ہو جائے اور تائب نہ ہو اسی پر فوت ہو جائے تو وہ ایمان سے خارج ہو جاتا ہے اور ہمیشہ جہنم میں رہے گا، جبکہ خارجی لوگ کہتے ہیں کہ ایسا شخص کافر ہو جاتا ہے اور مخلص فی النار ہے، ابوطالب مکی نے قوت القلوب میں لکھا ہے کہ ایمان کے تین اجزاء ہیں اگر کسی شخص میں تصدیق اور اقرار پائے جائیں لیکن عمل نہ پایا جائے تو وہ مؤمن نہیں ہوتا۔ اس پر غزالی نے اعتراض کیا ہے کہ اگر ایسے شخص کی نجات نہیں ہوتی تو یہ معتزلہ کا مذہب ہے اور اگر نجات ہو جاتی ہے تو عمل، ایمان کا جزء نہ ہوا۔ کیونکہ ابوطالب مکی نے یہ دعویٰ کیا ہے کہ عمل بھی ایمان کا جزء ہے اور اس پر اجماع ہے۔ اور اس نے یہ بھی کہا ہے کہ جب تک کسی شخص میں تجدد نہ پایا جائے اس وقت تک وہ مؤمن ہی ہوتا ہے۔ اس نے معتزلہ پر اعتراض کیا ہے جو کہتے ہیں کہ مرتکب کبیرہ مخلص فی النار ہے اور اس نے خود بھی کہہ دیا ہے کہ تین چیزوں کا ایمان کے لیے ہونا ضروری ہے۔ جس کا مطلب یہ ہے کہ اگر کسی میں ان میں سے دو چیزیں پائی جائیں تو وہ مؤمن نہیں ہوگا جب تک عمل بھی نہ پایا جائے۔ اور شریعت میں عمل کو متابعت کہا گیا ہے۔ تینوں ارکان پائے جانے کے بعد اگر کسی سے غلطی ہو جائے اور اباء عن متابعت کی صورت نہ ہو بلکہ خواہش اور شہوت کے غلبے سے ایسا ہو جائے اور وہ اس پر نادام ہو کہ میں نے یہ اچھا کام نہیں کیا تو وہ مسلمان رہتا ہے بشرطیکہ تجدد اور اباء نہ پایا جائے، کیونکہ تجدد و اباء سے کفر آ جاتا ہے جیسا کہ ابلیس کے بارہ میں ہے ”ابی واستکبر وکان من الکافرین“^(۱) یعنی سجدہ کرنے سے انکار کر کے کافر ہو گیا، کیونکہ اس طرح اس میں اباء پایا گیا ہے۔ اور یہ کہنا کہ اگر وہ ہمیشہ دوزخ میں نہیں رہے گا تو عمل جزء نہ ہوا یہ بات درست نہیں ہے۔ مطلب یہ ہے کہ اقرار اور تصدیق کے ساتھ التزام متابعت کی بھی ضرورت ہے۔

اس کے ساتھ یہ بھی یاد رہنا چاہیے کہ اہل سنت کے ہاں مرتکب کبیرہ مخلص فی النار نہیں۔ لیکن اس سے ارکان مستثنیٰ ہیں۔ یعنی نماز، روزہ حج اور زکوٰۃ اس سے خارج ہیں، اس بارہ میں اختلاف پایا جاتا ہے۔ امام احمد بن حنبل کی ایک روایت یہ ہے کہ تارک رکن ہمیشہ جہنم میں رہے گا۔ اس سے متعلق بعض ضعیف روایات اور صحابہ کے آثار بھی آتے ہیں کہ کوئی شخص اگر کلمہ پڑھتا ہے لیکن نماز نہیں پڑھتا تو فلا شہادۃ لہ، اگر نماز پڑھے لیکن زکوٰۃ ادا نہ کرے تو فلا شہادۃ لہ ولا صلوة لہ۔ اسی طرح روزے اور حج کے متعلق آتا ہے کہ حج نہ کرے تو فلا شہادۃ لہ ولا صلوة لہ ولا زکوٰۃ لہ۔

امام احمد کی بھی کئی روایتیں ہیں ایک یہ کہ کوئی رکن چھوڑنے والا مخلص فی النار ہے دوسری روایت یہ ہے کہ نماز اور زکوٰۃ میں سے کوئی رکن چھوڑے تو تب یہ حکم ہے۔ قرآن کریم میں ہے ”فان تابوا واقاموا الصلوة واتوا الزکوٰۃ فخلوا سبیلہم“^(۲) اور تیسری روایت ان کی صرف نماز کے بارہ میں ہے۔ اور ان کی چوتھی روایت دیگر علماء کے موافق ہے کہ کسی رکن کے چھوڑنے سے مخلص فی النار نہیں ہوتا۔

قوت القلوب والے نے کہا ہے کہ جب تک تصدیق کے ساتھ اقرار اور عمل نہ ہو تو اس وقت تک نجات نہیں ہو



سکتی۔ نجات اولیٰ نہ ہونے میں تو سب کا اتفاق ہے۔ لیکن اگر دو چیزیں پائی جائیں اور تیسری چیز ناقص ہو تو اس کا حکم کیا ہے۔ قوت القلوب والا تو ایسے دلائل پیش کرتا ہے جو اس کے نقیض کے مشعر ہیں۔ اس نے ”والذین امنوا و عملوا الصالحات“^① سے اور ”ان الذین امنوا و عملوا الصالحات کانت لہم جنت الفردوس نزلنا“^② اور ”ومن یمثل من الصالحات من ذکر أو انثیٰ و هو مؤمن فأولئك یدخلون الجنة ولا یظلمون نقیراً“^③ جیسی آیات سے استدلال کیا ہے۔ گویا جنت کے داخلے کے لیے قرآن نے دو چیزیں بیان کی ہیں۔ ایک ایمان اور دوسرا عمل۔ لہذا عمل کے بغیر انسان جنت میں نہیں جاسکتا، اس استدلال پر غزالی نے اعتراض کیا ہے کہ ان آیات میں ایمان پر عمل کا عطف ہے اور عطف مغایرت پر دلالت کرتا ہے، جب عمل کا ایمان پر عطف ہے تو معلوم ہوا کہ ایمان عمل کے علاوہ کوئی چیز ہے، خواہ وہ ایمان اعتقاد ہو یا اعتقاد اور اقرار ہو۔

اس کا جواب حافظ نے یہ دیا ہے کہ معطوف علیہ اور معطوف میں ایک صورت تباین کی ہے کہ دونوں میں کسی لحاظ سے اتفاق نہ ہو جیسے جاء زید و عمرو، میں عمرو، زید کا غیر ہے لیکن یہ تغایر کبھی کل اور جزء کا ہوتا ہے۔ جیسا کہ قرآن کریم میں ہے ”حافظوا علی الصلوات والصلوة الوسطیٰ“^④ اس میں صلوٰۃ وسطیٰ بھی الصلوات میں سے ہے اور ان کا جزء ہے۔ لہذا جزء کا کل پر عطف ہے اور کبھی عام خاص کا بھی فرق ہوتا ہے۔ جیسا کہ ارشاد باری تعالیٰ ہے ”من کان عدو اللہ وملائکتہ ورسلہ وجبریل ومیکال“^⑤ اس میں معطوف علیہ (الملائکہ) عام ہے اور جبریل ومیکال کا اس پر عطف ہے یہ تخصیص بعد التعمیم ہے، اور کبھی دونوں میں تلازم ہوتا ہے اور دونوں لازم و ملزوم ہوتے ہیں جیسا کہ قرآن کریم میں ہے ”ولا تلبسوا الحق بالباطل وتکتبوا الحق“^⑥ اور کبھی اختلاف صفات کی وجہ سے عطف ڈالا جاتا ہے جیسے ”والذی قدر فہدیٰ والذی أخرج المرعی“^⑦ اس کا یہ مطلب تو نہیں ہے کہ تقدیر اور ہدایت اللہ تعالیٰ کے اختیار میں ہیں اور اخراج مرعی کسی دوسرے کے اختیار میں ہے بلکہ دونوں چیزیں اللہ تعالیٰ کے اختیار میں ہی ہیں، یہ عطف صفات کی وجہ سے ہے، ان مثالوں سے یہ بتانا مقصود ہے کہ عطف کے لیے تباین کلی ضروری نہیں ہے۔ لہذا ”الذین امنوا و عملوا الصالحات“ میں عمل اگر جزء ہو تو اس صورت میں بھی جزء کا کل پر عطف ہو سکتا ہے۔

① البقرہ: ۸۲

② الکہف: ۱۰۷

③ النساء: ۱۲۴

④ البقرہ: ۲۳۸

⑤ البقرہ: ۹۸

⑥ البقرہ: ۴۲

⑦ الاعلیٰ: ۳، ۴

انور شاہ نے فیض الباری میں کہا ہے کہ امام ابن تیمیہ رحمہ اللہ نے تخصیص بعد التعمیم کی جوابات نکالی ہے ”دال علی کمال فطانتہ“ یہ ان کی ذہانت اور فطانت کے کمال پر دلالت کرتی ہے، لیکن ہمارے پاس ایک دلیل ہے اس کا کیا جواب ہے، وہ یہ کہ بعض جگہ ایمان کو شرط قرار دیا گیا ہے مثلاً ”ومن يعمل من الصالحات من ذکر أو أنثی وهو مؤمن“ ^(۱) یہاں جملہ حالیہ شرط ہے اور شرط اور مشروط میں تباہی ہونا چاہیے۔ ورنہ اشتراط الشئ لنفسہ لازم آئے گا اس سے معلوم ہوتا ہے عمل۔ ایمان سے الگ چیز ہے۔

حالانکہ اس کا جواب بھی ظاہر ہے اور قرآن کریم میں اسکی مثال موجود ہے ”یتلون آیات اللہ اذاء اللیل وهم یسجدون“ ^(۲) یہاں ”یسجدون“ یصلون کے معنی میں ہے کیونکہ تلاوت قرآن، سجدے میں نہیں ہو سکتی۔ مفسرین بھی وہم یسجدون کا معنی وہم یصلون کرتے ہیں، یعنی وہ حالت نماز میں تلاوت آیات کرتے ہیں۔ اس میں نماز کل ہے اور تلاوت جزء ہے۔ اسی طرح حدیث میں ^(۳) آتا ہے ”فقال اذا جاء احدکم والامام یخطب“ یہاں وہو یخطب حال ہے یعنی نبی اکرم صلی اللہ علیہ وسلم نے فرمایا کہ جو شخص مسجد میں آئے حالانکہ خطیب خطبہ دے رہا ہو تو آنے والا دور کعتیں پڑھے، اس میں بھی خطبہ کل اور یہ ارشاد جزء ہے۔ قرآن و حدیث کی ان دو مثالوں سے ان لوگوں کی تردید ہوتی ہے جو کہتے ہیں کہ شرط کل نہیں ہو سکتی۔ جبکہ قرآن کریم نے ایمان کو شرط قرار دیا ہے۔ حاصل یہ ہے کہ ان لوگوں کی ایک دلیل عطف ہے، دوسری دلیل شرط قرار دینا ہے اور تیسری دلیل یہ پیش کرتے ہیں کہ قرآن کریم میں عاصی اور نافرمان لوگوں سے خطاب کرتے ہوئے انہیں ایمان کے ساتھ موصوف کیا گیا ہے۔ اس سے معلوم ہوتا ہے کہ ایمان، معصیت کے ساتھ جمع ہو سکتا ہے۔ اور معصیت کسی فریضہ کے چھوڑنے اور گناہ کے ارتکاب دونوں کو شامل ہے۔ لہذا عمل اگر ایمان میں داخل ہوتا تو عاصی کے لیے مومن کا لفظ نہیں بولنا چاہیے تھا۔ جبکہ قرآن کریم میں ہے ”یا ایہا الذین امنوا کتب علیکم القصاص“ دیکھئے جن لوگوں پر قصاص لازم کیا گیا ہے ان کے لیے مومن کا لفظ استعمال کیا گیا ہے اور یہ بات ظاہر ہے کہ قصاص ان لوگوں پر واجب ہوتا ہے جو قاتل ہوں۔ اس سے معلوم ہوتا ہے کہ گناہ گار شخص مومن ہوتا ہے۔

اس کا جواب امام ابن تیمیہ رحمہ اللہ نے یہ دیا ہے کہ یہ دنیاوی احکام سے متعلق ہے اور دنیاوی احکام کے اعتبار سے تو منافق بھی ایمان میں داخل سمجھا جائے گا اور دنیاوی احکام میں ذکر ہونے والے ایمان سے مراد صرف اقرار ہوتا ہے، جیسا کہ قرآن مجید میں ہے: ”وَمَنْ قَتَلَ مُؤْمِنًا خَطَاً فَتَحْرِيرُ رَقَبَةٍ مُؤْمِنَةٍ وَدِيَةٌ مُسَلَّمَةٌ إِلَىٰ أَهْلِهِ“ ^(۴) یعنی جب کوئی شخص کسی مسلمان کو قتل کر دے اور قتل خطاء ہو تو مومن غلام آزاد کرے، اور مومن سے یہاں مراد صرف

① النساء: ۱۲۴

② آل عمران: ۱۱۳

③ مسند احمد ج ۳ ص ۲۹۷ (صحیح)

④ النساء: ۹۲



اقرار کرنے والا ہے، ورنہ کسی کا دل چیر کر تو دیکھا نہیں جاسکتا کیونکہ یہ تکلیف مالا یطاق ہے جس کی تکلیف شریعت نے نہیں دی۔ ایک دوسرے مقام پر ارشاد باری تعالیٰ ہے: ”وَإِنْ طَائِفَتَيْنِ مِنَ الْمُؤْمِنِينَ اقْتَتَلُوا فَأَصْلَحُوا بَيْنَهُمَا“^① اگر دو ایمان والے گروہ آپس میں لڑ پڑیں تو ان کی صلح کرادو، آگے فرمایا: ”إِنَّمَا الْمُؤْمِنُونَ إِخْوَةٌ فَأَصْلَحُوا بَيْنَ أَخَوَيْكُمْ“^② ان آیات میں باہم لڑائی کرنے والوں کو مومن کہا گیا ہے جس سے معلوم ہوا کہ معصیت کے باوجود انہیں مومن کہا جاسکتا ہے، اور امام ابن تیمیہ رحمہ اللہ نے کہا ہے کہ یہ دنیاوی احکام ہیں اور دنیاوی احکام میں صرف اقرار کرنے والا بھی مومن کہلاتا ہے جیسا کہ حدیث میں ہے کہ نبی اکرم صلی اللہ علیہ وسلم کے پاس ایک آدمی آیا اور کہا کہ میرے ذمہ ایک رقبہ کا آزاد کرنا ہے، اب میرے پاس ایک لونڈی ہے اگر اجازت ہو تو اسے آزاد کر دوں، آپ صلی اللہ علیہ وسلم نے فرمایا اس لونڈی کو بلاؤ۔ اسے لایا گیا تو آپ صلی اللہ علیہ وسلم نے اس سے فرمایا: ”أَيْنَ اللَّهُ“ اس لونڈی نے جواب میں آسمان کی طرف اشارہ کیا، مطلب یہ تھا کہ میں مصنوعی بتوں سے بیزار ہوں اور میں عرش والے اللہ تعالیٰ پر ایمان رکھتی ہوں، آپ صلی اللہ علیہ وسلم نے فرمایا: ”أَعْتَقَهَا فَإِنَّهَا مُؤْمِنَةٌ“^③ اسے آزاد کر دے یہ مومن لونڈی ہے۔ آپ صلی اللہ علیہ وسلم نے اس کے اقرار پر ہی اسے مومن قرار دیا ہے، ورنہ اس کے دل کا معاملہ سوائے اللہ تعالیٰ کے کوئی نہیں جان سکتا۔

باصبعها نحو السماء تشير

قد صبح إسلام الجويرة التي

اس سے اللہ تعالیٰ کے لئے جہت کا بھی اثبات ہو جاتا ہے جس کا بعض لوگ انکار کرتے ہیں۔ اصل بات یہ ہے کہ ایمان سے دو قسم کے احکام تعلق رکھتے ہیں ایک دنیوی دوسرے اخروی، دنیوی احکام میں صرف اقرار کا اعتبار کیا جاتا ہے جبکہ اخروی حکم کے مطابق نجات اولیٰ کا مستحق وہی شخص ہو سکتا ہے جو تصدیق و اقرار کے ساتھ جمیع فرائض کو ادا کرنے والا اور تمام کبائر سے پرہیز کرنے والا ہو۔ یہ اتفاقی مسئلہ ہے جس پر اہل سنت کے ساتھ معتزلہ اور خوارج بھی متفق ہیں۔ اگر اقرار اور تصدیق پائے جاتے ہیں لیکن عمل میں نقص پایا جاتا ہے مثلاً نماز روزہ ادا کرتا ہے لیکن جوا کھیتا ہے، سود کھاتا ہے، زنا، چوری کرتا ہے اور شراب پیتا ہے تو اہل سنت کے ہاں ایسا شخص مخلد فی النار نہیں ہوگا، لیکن خوارج اور معتزلہ کے ہاں وہ مخلد فی النار ہے۔

ایمان کا تیسرا درجہ: تیسری صورت یہ ہے کہ تصدیق کی اور اقرار بھی کیا ہے اور عمل نہیں کیا کیونکہ تصدیق و اقرار کے فوراً بعد ہی فوت ہو گیا، غزالی نے کہا ہے کہ اگر اس کے متعلق یہ کہا جائے کہ یہ دوزخی ہے تو اس سے معتزلہ کا مذہب ثابت ہو جاتا ہے اور اگر کہا جائے کہ یہ شخص جنت میں جانے والا ہے تو اس سے لازم آتا ہے کہ عمل ایمان کا جزء نہیں ہے۔

لیکن اس کا جواب یہ دیا جائے گا کہ جب ایسے شخص نے تصدیق اور اقرار کر لیا تو اس نے التزام متابعت کر لیا،

① الحجرات: ۹

② الحجرات: ۱۰

③ مسند احمد ۵/ ۴۴۷

اب اگر اسے متابعت اور عمل کرنے کا موقع نہیں ملا تو وہ معذور ہو گا۔ معذور ہونے کی بنا پر اس کی نجات ہو سکتی ہے اور اس کے متعلق حسن ظن رکھنا چاہیے کہ اگر وہ زندہ رہتا تو ضرور اطاعت کرتا لیکن اس سے یہ لازم نہیں آتا کہ جس شخص کو عمل کا موقع مل جائے اور وہ معذور نہ ہو تو اس کا حکم بھی یہی ہو، اگر کوئی یہ کہتا ہے کہ بغیر عمل کے تصدیق و اقرار سے ایمان حاصل ہو جاتا ہے تو یہ غلط ہے ورنہ ہر قل، ابوطالب بلکہ یہود کی بھی نجات ہونی چاہیے۔ ہاں معذور کا مسئلہ اس سے الگ ہے۔ معذور کی مثال تو ایسے ہے جیسے کسی شخص کے دونوں پاؤں کٹے ہوئے ہوں تو اس کا وضوء پاؤں دھوئے بغیر ہی ہو جائے گا۔ قرآن کریم میں ہے: ”لَا يُكَلِّفُ اللَّهُ نَفْسًا إِلَّا وُسْعَهَا“^① اللہ تعالیٰ کسی شخص کو اس کی طاقت سے زیادہ تکلیف نہیں دیتا۔

ایمان کا چوتھا درجہ: چوتھا درجہ یہ لایا گیا ہے کہ ایک شخص کے دل میں تصدیق ہے اور مدت تک زندہ رہا لیکن لا الہ الا اللہ کا اقرار نہیں کیا، اس کے متعلق دو قول نقل کئے ہیں۔ ایک یہ کہ ہو سکتا ہے اسے معذور سمجھا جائے۔ کیونکہ تصدیق دراصل اقرار کا ہی نام ہے۔ دوسرا یہ بھی ہو سکتا ہے کہ تصدیق کے بعد وقت ملنے کے باوجود اقرار نہ کرنا گویا کلمہ پڑھنے سے امتناع اور انکار ہے لہذا مسلمان ہی نہیں ہے۔ پہلے قول کا ظاہر تو یہی ہے کہ مسلمان شمار ہو گا اور مخلص فی النار نہیں ہو گا جیسا کہ حدیث نبوی میں ہے رسول اللہ ﷺ نے فرمایا کہ اللہ تعالیٰ کی طرف سے حکم ہو گا: ”أُخْرِجُوا مِنْ كَانِ فِي قَلْبِهِ مِثْقَالُ حَبَّةٍ مِنْ خَرْدَلٍ مِنْ إِيْمَانٍ“ ایک حدیث میں ”قدر شعيرة من إيمان“ ہے، بقدر ذرۃ من إيمان بھی آتا ہے، جیسا کہ حافظ نے ذکر کیا ہے، اور طبیبی سے نقل کیا ہے کہ یہ دراصل اعمال کا ہی اثر ہے کیونکہ ایک حدیث میں یہ لفظ آتے ہیں: ”أُخْرِجُوا مِنْ قَالَ لَا إِلَهَ إِلَّا اللَّهُ وَعَمِلَ مَا يَزِنُ ذَرَّةً“^② یہ اعمال خود تو نہیں رہتے لیکن اپنا اثر چھوڑ جاتے ہیں، اور ان کا اثر دل میں ہوتا ہے۔ یہ اثر ایمان سے الگ ہوتا ہے یا اس کے اندر ہی مثلاً وہ اس کے لا الہ الا اللہ کہنے میں قوت پیدا کرتا ہے، مگر ظاہر بات یہی ہے کہ اگر وقت ملنے کے باوجود کلمہ پڑھ کے اقرار نہیں کیا تو وہ کافر ہی رہا اور ایسا شخص ابوطالب کی طرح ہی ہے جو کہ دل سے مانتا تھا لیکن مہلت ملنے کے باوجود اقرار نہیں کیا۔

پانچواں درجہ: تصدیق و اقرار کے بعد عمل کا موقع ملا لیکن عمل نہیں کیا، مثلاً کافی مہلت مل گئی لیکن نماز نہیں پڑھی تو اس کا کیا حکم ہے؟ غزالی نے کہا ہے کہ اس مہلت اور وقت کو ہم مقرر نہیں کر سکتے کہ وہ کتنی ہے لیکن دوسرے کہتے ہیں کہ اگرچہ ہم مقرر نہیں کر سکتے لیکن نفس الامر میں تو اس کی کوئی نہ کوئی مدت ہوتی ہے۔ امام ابن تیمیہ رحمہ اللہ کہتے ہیں کہ جن علماء کے نزدیک بنیادی ارکان اس بحث سے مستثنیٰ ہیں جیسا کہ امام احمد بن حنبل رحمہ اللہ کا ایک قول ہے، ان کے نزدیک نماز کا وقت ہونے کے باوجود نماز نہیں پڑھی تو وہ مخلص فی النار ہے، ان کے نزدیک تو حکم واضح ہے، اور جن علماء کے ہاں بنیادی ارکان کا حکم دوسرے احکام کی طرح ہے ان کے نزدیک مخلص فی النار نہیں، ان کے ہاں اسے اتنا وقت ملنا



چاہیے کہ اگر اس میں ایمان ہو تو ضرور عمل کرے اگرچہ ہم یہ وقت اور مدت معین نہیں کر سکتے، نفس الامر میں تو کوئی نہ کوئی مدت اس کی ہے اس کا تعین اس لئے مشکل ہے کہ انسانی طبائع میں فرق ہوتا ہے، بعض ایسے لوگ ہوتے ہیں کہ دو یا چار ماہ تک جا کر پتہ چلتا ہے کہ ان میں واقعی ایمان ہے یا نہیں، اور بعض لوگوں کا دو چار روز میں پتہ چل جاتا ہے کہ ان میں ایمان ہے یا نہیں، اور یہ علم ان کی حرکات و سکنات سے ہوتا ہے جیسا کہ متواتر حدیث ہوتی ہے، تو اتر کے لئے نفس الامر میں ایک معین تعداد تو ہے لیکن ہمیں ان کی گنتی کا تعین نہیں ہے۔ اور ہم اس کا معیار یہ بتائیں گے کہ جب اس خبر سے یقین حاصل ہو جائے تو سمجھے کہ متواتر ہے، ہمارے نزدیک معیار یہ ہے اور نفس الامر میں اس کا تعین ہے جب اس مقدار تک پہنچ جائے تو یقین حاصل ہو جاتا ہے۔

اگر کوئی شخص مسلمان ہو جائے اور اس کے بعد ہر قسم کے گناہ مثلاً چوری، بدکاری، شراب نوشی، جھوٹ وغیرہ کا مرتکب ہو نماز بلکہ کوئی بھی نیکی کا کام نہیں کرتا تو اسے مسلمان کیسے کہا جاسکتا ہے جیسا کہ ایک قوم نے کہا تھا کہ ہم اس شرط پر مسلمان ہوتے ہیں کہ نماز نہیں پڑھیں گے تو نبی کریم ﷺ نے فرمایا: ”لا خیر فی دین لیس فیہ رکوع“^(۱) جس دین میں رکوع نہیں اس میں کوئی خیر نہیں۔

چھٹا درجہ: ایک شخص مسلمانوں کے گھر پیدا ہوا، اس کے دل میں تصدیق نہیں ہے لیکن مسلمانوں کے گھر پیدا ہونے کی وجہ سے اقرار کرتا ہے، اور مسلمان کہلاتا ہے یا نفاق کی صورت میں مسلمان بن گیا ہے، دل میں اسلام نہیں ہے، پھر اتفاق سے وعظ و نصیحت سن کر اس پر دلائل واضح ہو گئے اور غور و فکر کرنے سے صداقت اس پر واضح ہو گئی اس طرح اس کے دل میں تصدیق روشن ہو گئی لیکن اس تصدیق کے اس کے دل میں روشن ہونے سے پہلے اس کا کوئی رشتہ دار مثلاً باپ یا بیٹا فوت ہو گیا جو کہ مسلمان تھا، تو کیا یہ مرنے والے کا وارث ہو گا یا نہیں؟ غزالی نے اس بارہ میں کہا ہے کہ ظاہری احکام کو دیکھتے ہوئے تو چونکہ وہ اقرار کرتا ہے اس لئے وارث ہونا چاہیے لیکن میرے (غزالی کے) نزدیک صحیح بات یہ ہے کہ اسے وارث نہیں بننا چاہیے کیونکہ نبی کریم ﷺ نے فرمایا ہے ”لا یرث الکافر المسلم“^(۲) کافر مسلمان کا وارث نہیں ہوتا۔ ایسا شخص پہلے کافر تھا اب وہ سمجھتا ہے کہ میں مسلمان ہوں تو اسے چاہیے کہ وہ وارث نہ ہو۔

لیکن امام غزالی کی یہ بات درست نہیں ہے کیونکہ رسول اللہ ﷺ کے دور میں منافق بھی موجود تھے، عبد اللہ بن ابی کے نفاق کی شہادت قرآن نے دی ہے، جب وہ مر گیا تو نبی کریم ﷺ نے اس کی نماز جنازہ پڑھا دی۔ اس پر قرآن کریم میں یہ حکم نازل ہوا ”وَلَا تُصَلِّ عَلَىٰ أَحَدٍ مِّنْهُمْ مَّتَّ أَبَدًا وَلَا تَقُمْ عَلَىٰ قَبْرِهٖ إِنَّهُمْ كَفَرُوا بِاللّٰهِ وَرَسُولِهٖ“^(۳) انہیں اللہ تعالیٰ نے کافر قرار دیا، لیکن کافر قرار دینے کے باوجود اس کے لڑکے کو آپ ﷺ نے یہ نہیں فرمایا کہ تو مرنے والے کا وارث نہیں ہے۔ اگر توریث کا مسئلہ ویسے ہوتا جیسے غزالی نے کہا تو آپ ابن ابی کے بیٹے کو

① سنن ابی داؤد رقم الحدیث ۳۰۲۶۔ دار السلام

② بخاری رقم ۶۷۶۳۔

③ التوبہ: ۸۴

فرمادیتے کہ تو اپنے باپ کا وارث نہیں ہے، کیونکہ وہ کافر ہے، لیکن آپ نے اسے وراثت سے نہیں روکا، اس لئے کہ ظاہر احکام توریت میں منافق بھی مسلمانوں کی طرح ہیں کیونکہ منافق زبان سے اقرار کرتا ہے، اور تصدیق نہ ہونے کے باوجود مسلمانوں میں خلط ملط رہتا ہے^①۔

امام رازی کا اعتراض اور اس کا جواب: رازی نے اعتراض کیا ہے کہ تمہارے نزدیک اقرار نہ پایا جائے تو کافر ہوتا ہے۔ تصدیق نہ پائی جائے تب بھی کافر کہتے ہو لیکن تیسرا جزء عمل نہ پایا جائے تو کافر کیوں نہیں کہتے؟ بعض اجزاء کے نہ پائے جانے سے فتویٰ کفر کا لگانا اور بعض سے نہ لگانا درست نہیں ہے۔ اسی لیے رازی، غزالی وغیرہ بڑے علماء اشعری خیال کے ہیں اور اشعر یہ کا مذہب حنفیہ کی طرح ہے۔

اس کا جواب امام ابن تیمیہ رحمہ اللہ نے دیا ہے، انہوں نے کہا ہے کہ ایمان کی دو قسمیں ہیں ایک ایمان واجب دوسرا ایمان مقید، ایمان واجب وہ مامور بہ ایمان ہے جس پر نجات اولیٰ کا دار و مدار ہے اور یہ ایمان تب پورا ہوتا ہے، جبکہ تمام مامورات کو بجالائے اور تمام منہیات سے بچے، اگر کوئی شخص نماز، روزہ، حج، زکوٰۃ جیسے فرائض ادا نہ کرے اور منہیات میں سے زنا، چوری، شراب نوشی، جوئے اور جھوٹ وغیرہ کا ارتکاب کرے تو وہ مامور بہ ایمان سے یعنی وہ ایمان جس کا اللہ تعالیٰ نے حکم دیا ہے کہ ”ایمان لاؤ“ اس سے بری الذمہ نہیں ہو گا، تو امام ابن تیمیہ رحمہ اللہ کے بقول اعمال۔ ایمان واجب کے اجزاء ہیں۔ اور کسی فریضے کو چھوڑنے سے یا گناہ کے ارتکاب سے ایمان واجب اٹھ جاتا ہے۔ گویا ایک فرض بھی اگر چھوڑ دیا یا ایک کبیرہ گناہ کا بھی ارتکاب کر لیا تو ”آمنوا“ کے حکم سے بری نہیں ہو گا۔ اور ایمان لانے کا حکم بدستور باقی رہے گا۔ ابن تیمیہ کہتے ہیں کہ اس ایمان کی مثال نماز کے فرائض کی طرح ہے۔ نماز کے فرائض میں سے اگر ایک فرض کو بھی چھوڑ دے تو جو نماز اس کے ذمہ ہے وہ ادا نہیں ہو گی۔ یعنی وہ ابھی تک مامور ہے کہ نماز پڑھے۔ اسی



شرح
بخاری

① حاصل کلام یہ ہے کہ ایمان کا پہلا درجہ یہ ہے کہ مومن میں ایمان کے تمام اجزاء (تصدیق، اقرار اور اعمال پائے جائیں، ایسا شخص بحسب وعدہ جنت میں دخول اولیٰ کا مستحق ہے، دوسرا درجہ یہ ہے کہ اقرار اور تصدیق ہو لیکن تیسرے جزء میں مخل ہو، تو ایسا شخص بھی اہل سنت کے ہاں مخلص فی النار نہیں ہو گا۔ تیسرا درجہ یہ ہے کہ تصدیق اور اقرار پایا گیا لیکن عمل کا موقع نہیں ملا چونکہ اس نے التزام طاعت کر لیا ہے لیکن عمل کا موقع نہ ملنے کی وجہ سے معذور ہے لہذا یہ بھی قابل نجات ہے، چوتھا درجہ یہ ہے کہ تصدیق پائی جائے اس کے بعد مدت تک زندہ رہنے کے باوجود اقرار نہ کرے، تو اس کی موت ابو طالب کی طرح کفر پر ہو گی۔ پانچواں درجہ یہ ہے کہ کسی شخص میں تصدیق اور اقرار پائے جائیں، اور زندہ رہنے کے باوجود کوئی عمل نہ کرے، تو ایسے شخص کے بارہ میں اختلاف پایا جاتا ہے جن علماء کے نزدیک اسلام کے بنیادی ارکان کے چھوڑنے سے مسلمان نہیں رہتا ان کے نزدیک عمل کے ترک کرنے سے مخلص فی النار ہو گا اور جن کے ہاں ارکان اور غیر ارکان حکم میں برابر ہیں، ان کے نزدیک کسی عمل کے ترک سے مخلص فی النار نہیں ہو گا۔ چھٹا درجہ یہ ہے کہ دل میں تصدیق نہیں لیکن لوگوں کو دیکھ کر اقرار کر لیا، تو اس کا حکم منافقین کی طرح ہے۔ دنیاوی حکم کے اعتبار سے مسلمان شمار ہو گا، لیکن اخروی حکم کے اعتبار سے مسلمان نہیں۔ ہاں اقرار کے ساتھ تصدیق پائی جائے تو حکم الگ ہے۔



طرح کسی مامور کے ترک کر دینے سے یا کسی منہی عنہ کے ارتکاب سے وہ ایمان واجب کے عہدہ سے بری الذمہ نہیں ہو گا۔ اور ایمان واجب اس میں نہیں پایا جائے گا۔ اور جب ایمان کا لفظ مطلق بولا جائے تو اس سے ایمان واجب مراد ہوتا ہے۔

دوسرا ایمان مقید ہے، یعنی تارک فریضہ یا مرتکب کبیرہ سے اگرچہ ایمان واجب اٹھ جاتا ہے لیکن مقید ایمان باقی رہتا ہے، یعنی اسے مؤمن فی قلبہ ایمان کہہ سکتے ہیں یا مؤمن علی لسانہ ایمان کہہ سکتے ہیں کیونکہ عملی کوتاہی سے اس کے دل کی تصدیق یا زبان کا اقرار تو نہیں اٹھ جاتا۔ مقید ایمان سے مراد یہ ہے کہ اس کے ایمان کے ساتھ قلب یا لسان کی قید ہوتی ہے۔ اللہ تعالیٰ کے قول ”مِنَ الَّذِينَ قَالُوا آمَنَّا بِأَفْوَاهِهِمْ وَلَمْ تُؤْمِنْ قُلُوبُهُمْ“^(۱) سے یہ مقید ایمان مراد ہے۔ یعنی زبان پر ایمان ہو دل میں نہ ہو یا دل میں ہو اور زبان پر بھی ہو مگر عمل میں نہ ہو، کیونکہ ایمان واجب کے نہ پائے جانے کا یہ مطلب نہیں کہ اس نے جو کچھ بھی کیا ہے سب باطل ہو جائے۔ جیسا کہ معتزلہ وغیرہ نے سمجھا ہے۔ معتزلہ اور خوارج کہتے ہیں کہ ارتکاب کبیرہ سے جو کچھ اس نے کیا ہے سب رائیگاں ہو جائے گا۔ اگر ایک نماز یا ایک روزہ چھوڑ دے تو اس کے سب عمل بے کار ہو جاتے ہیں یا زنا کیا یا چوری کی تو سب اعمال برباد ہو جاتے ہیں اور ان کے ہاں ایسا شخص اسلام سے خارج ہو جاتا ہے۔ حالانکہ ان کا یہ نظریہ غلط ہے۔ اہل سنت ایسے شخص میں ایمان مقید کے قائل ہیں اور یہی بات امام ابن تیمیہ رحمہ اللہ سمجھانا چاہتے ہیں۔

ایمان اور اعمال کی مثال ایسے ہے جیسا کہ انسان اور اس کے اعضاء ہیں، انسان اپنے اعضاء کے ساتھ مکمل انسان ہے لیکن اگر انسان کے اعضاء کاٹ دیئے جائیں، اس کے دونوں ہاتھ کاٹ جائیں پاؤں کاٹ جائیں اسی طرح ناک اور کان کاٹ جائیں۔ تو اعضاء کے کٹنے کے بعد بھی اسے انسان ہی کہا جاتا ہے اسی طرح ایمان میں اعمال پائے جائیں تو وہ مکمل ایمان ہے لیکن اگر اعمال نہ ہوں تو بھی ایمان تو باقی رہتا ہے۔ کسی عمل کے ترک سے انسان کافر نہیں ہو جاتا۔ ایمان اس وقت زائل ہوتا ہے جس وقت اباہ پایا جائے۔ اگر اباہ نہیں تو ایمان موجود ہے، اس میں ارکان اسلام کا مسئلہ آتا ہے جو علماء ارکان کے متعلق دوسروں سے الگ فتویٰ کے قائل ہیں ان کے نزدیک ارکان کا ہونا ضروری ہے اور جو ارکان غیر ارکان میں فرق نہیں کرتے ہیں ان کے نزدیک یہ بات ہے کہ اسکی طبیعت میں اباہ نہیں ہونا چاہیے۔ اس کا مطلب یہ ہوا کہ اگر غصہ کی وجہ سے یا شہوت یا دیگر عوارض کی وجہ سے انسان سے بد عملیاں ہو جائیں تو یہ ایمان کے منافی نہیں ہے، لیکن اگر اسکی بد عملی اباہ عن المتابعت کی بنا پر ہو پھر تو مخلد فی النار ہے۔ اگر اباہ کی صورت نہیں ہے تو پھر وہ مؤمن ہے امام بخاری رحمہ اللہ کی یہی رائے ہے۔ امام ابن تیمیہ رحمہ اللہ کا خیال ہے کہ ایک دفعہ ایمان کے اجزاء ثلاثہ پائے جائیں اس کے بعد اس سے غلطیاں ہو جائیں تو وہ مخلد فی النار نہیں ہے کیونکہ محدثین دونوں طرف بحث کرتے ہیں ایک ایمان کے متعلق۔ اس بحث میں عمل کو ایمان کی جزء قرار دیتے ہیں، دوسرا نجات کے متعلق۔ اس میں اگر کوئی شخص مقصر فی الأعمال ہے تو وہ اس کی نجات کے قائل ہیں، ان دونوں میں کوئی تناقض نہیں ہے جیسا کہ

ابن تیمیہ رحمہ اللہ نے کہا ہے کہ ایمان واجب اس سے اٹھ جائے گا۔ مقید ایمان باقی رہے گا اور اسے مومن فاسق یا مومن منافق یا مومن ناقص الایمان کہا جائے گا یا فی قلبہ ایمان کہہ دیا جائے۔ اس قسم کے الفاظ اس کے متعلق استعمال ہو سکتے ہیں۔ اور مقید صورت میں اسے مومن کہا جاسکتا ہے۔ لیکن اس پر اعتراض یہ آتا ہے کہ جب اسے مقید صورت میں مومن کہا جاسکتا ہے تو مقید تو وہ ہوتا ہے جس میں مطلق کے ساتھ قید لگی ہوتی ہے لہذا مطلق پہلے ہوگا تو اس کے ساتھ قید لگے گی۔ اور مومن فاسق تب ہی کہیں گے جبکہ پہلے مومن ہو۔ امام ابن تیمیہ رحمہ اللہ نے یہ بحث کی ہے۔ اور انہوں نے اس کا جواب دیتے ہوئے کہا ہے کہ دراصل جو اس میں مطلق ہوتا ہے وہ اصل میں مقید ہی ہوتا ہے۔ جیسے کوئی دوسرے سے کہے۔ جائیں کھانے کے لیے گوشت لے آئیں۔ تو اس گوشت سے اسکی مراد حلال جانور کا گوشت ہوتا ہے جو کھایا جاسکتا ہے۔ اس سے مراد حرام گوشت نہیں جو کھایا نہیں جاتا۔ یعنی گوشت کا لفظ مطلق ہے لیکن مراد اس سے بکرے، شترے کا گوشت ہے جو مقید ہے۔ اسی طرح قرآن کریم میں ایمان کا لفظ مطلق آتا ہے اور اس سے مراد ”ایمان واجب“ ہوتا ہے۔ اور جس ایمان پر نجات کا حکم ہے ابن تیمیہ کی رائے کے مطابق وہ مطلق دراصل مقید ہے۔ جیسا کہ منطق میں یہ مسئلہ ذکر کرتے ہیں کہ جب ”زید عدیم النظیر“ کہا جائے۔ تو زید عدیم بھی کہنا چاہیے۔ کیونکہ مطلق جب مقید ہوگا تو اس میں مطلق بھی پایا جائے گا۔ وہ جواب دیتے ہیں کہ دونوں عدم مختلف ہیں یہ عدم تو نظیر کی بنا پر ہے اور وہ عدم اس کے وجود کی بنسبت ہے۔ زید معدوم کا معنی اور ہے اور زید معدوم النظیر کا معنی اس سے مختلف ہے لہذا زید معدوم النظیر کو زید معدوم کہنا جائز نہیں۔ اسی طرح یہاں زید مومن فاسق کے ساتھ زید مومن کہنا جائز نہیں۔ کیونکہ زید مومن میں یہ مطلق دراصل مقید ہے اور اس سے ایمان واجب مراد ہے۔ اس مسئلے کی قرآن مجید سے تائید ہوتی ہے۔ قرآن کریم میں جابجا اعمال صالحہ کو ذکر کرنے کے بعد اُولَئِكَ هُمُ الْمُؤْمِنُونَ حَقًّا کہا گیا ہے جیسا کہ اس آیت میں ہے ”إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَتْ قُلُوبُهُمْ وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ ۖ الَّذِينَ يُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ ۖ أُولَئِكَ هُمُ الْمُؤْمِنُونَ حَقًّا“^(۱) یعنی یہ لوگ بکے مومن ہیں، اسی طرح دوسری آیت میں ہے ”إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ أُولَئِكَ هُمُ الصَّادِقُونَ“^(۲) اس آیت میں بھی جاہدوا بآموالہم وأنفسہم کے ساتھ عمل کو ذکر کیا ہے اور یہ آیات ابن تیمیہ رحمہ اللہ کے قول کی تائید کرتی ہیں اور یہ قول معتزلہ کا نہیں ہے۔ اور ان احادیث کو بھی ملحوظ رکھنا چاہیے جو مخلد فی النار ہونے کی نفی کرتی ہیں۔ یعنی جس پر ایمان واجب کا انسانوں کو حکم دیا گیا ہے کہ ایمان لاؤ وہ اس سے بری الذمہ نہیں ہوا، جیسا کہ کوئی شخص نماز پڑھے لیکن اسکا کوئی رکن چھوڑ دے تو اسے نماز دوبارہ پڑھنا پڑتی ہے کیونکہ اس نے مامور بہ نماز جس کا اسے حکم تھا وہ نہیں پڑھی۔ لہذا اس سے بری الذمہ نہیں ہوا۔ اور یہ الگ مسئلہ ہے کہ جو نماز



شرح
بخاری



اس نے پڑھی ہے اسکا اجر و ثواب ملے گا یا نہیں۔ حدیث مسی الصلوٰۃ میں یہی مسئلہ آیا ہے۔ اس حدیث میں ہے کہ نبی اکرم ﷺ نے دو باتیں دفعہ فرمایا ”ارجع فصل فإنک لم تصل“^(۱) اس کے بعد آپ نے اسے نماز سکھائی۔ اور سکھانے کے بعد فرمایا ”فما انتقصت من هذا انتقصت من صلوتک“^(۲) یعنی پہلی مرتبہ آپ نے فرمایا ”لم تصل“ تو نے نماز پڑھی ہی نہیں۔ پھر فرمایا کہ نماز میں نقصان ہوا تو نماز ناقص ادا کرے گا۔ یعنی پڑھی ہوئی نماز کا کچھ کا اعتبار ہے۔ احناف کہتے ہیں کہ امام ابو حنیفہ رحمہ اللہ نے لم تصل کا جو مفہوم سمجھا ہے وہی درست ہے۔ کیونکہ نبی علیہ السلام نے فرمادیا ہے کہ نماز ناقص ہے۔ باطل نہیں ہے۔ جبکہ دوسرے ائمہ کے ہاں ایسی نماز بالکل باطل ہے۔ اور آخر حدیث میں صحابی کا قول ہے۔ وکان ذلك أهون على أصحاب رسول الله۔ یعنی لم تصل سے نقصت کا لفظ نرم تھا۔ امام ابن تیمیہ رحمہ اللہ کہتے ہیں کہ ان دونوں میں کوئی تناقض نہیں ہے جسکا مطلب یہ ہے کہ اسے جس نماز کے ادا کرنے کا حکم تھا اس سے وہ بری الذمہ نہیں ہوا۔ اسی لیے ”لم تصل“ فرمایا ہے۔ لیکن اس نے جو نماز پڑھی ہے ہو سکتا ہے کہ اس پر اللہ تعالیٰ اسے نیت کی وجہ سے اجر دے دے۔ لہذا اس لحاظ سے باطل نہیں ہے کہ اس پر اسے بالکل اجر نہ ملے ہاں اس لحاظ سے باطل ہے کہ وہ مامور بہ نماز سے بری الذمہ نہیں ہوا۔ اسی طرح وہ ایمان کے بارہ میں کہتے ہیں کہ ایمان واجب کی نفی سے یہ لازم نہیں آتا کہ اس نے جو اعمال کیئے ہیں وہ بالکل ہی باطل ہوں۔ اس لیے اصحاب کبار کو جہنم سے نکالنے کی احادیث کو بھی ملحوظ رکھنا چاہیے، باقی ان احادیث سے یہ نہیں سمجھ لینا چاہیے کہ ایمان مامور بہ بھی یہی ہے۔ مامور بہ ایمان یہ نہیں ہے کیونکہ ایمان مامور بہ عبارت ہے جمیع واجبات کو ادا کرنے اور جمیع کبار کو چھوڑنے سے، دوسرے قول کے مطابق انہوں نے فرائض کے ساتھ نوافل کو بھی لیا ہے اور انہوں نے فعل طاعات کہہ دیا ہے۔ یعنی اگر فرائض کو چھوڑے گا تو ایمان واجب اٹھ جائے گا اور اگر نوافل کو چھوڑے گا تو نقص آئے گا، دونوں میں یہ فرق ہو گیا۔ امام بخاری رحمہ اللہ کا مذہب تو یہ ہے ”المعاصي من أمر الجاهلية ولا يكفر صاحبها إلا بالشرك“ یعنی شرک کے علاوہ کسی معصیت کے ارتکاب سے کسی کو کافر نہیں کہہ سکتے۔ یہ بخاری رحمہ اللہ کا مذہب ہے۔ امام ابن تیمیہ رحمہ اللہ نے کہا ہے کہ معصیت سے ایمان واجب اٹھ جاتا ہے۔ اسے کافر وہ بھی نہیں کہتے۔ امام بخاری رحمہ اللہ کے نزدیک کفر اور ایمان کے درمیان نسبت تضاد کی ہے، یعنی اگر بندے میں ایمان ہے تو کفر نہیں ہو سکتا اور اگر اس میں کفر ہے تو ایمان نہیں ہو سکتا۔ یہی صحیح بات ہے ایک شخص مومن بھی ہو اور کافر بھی یہ نہیں ہو سکتا۔ امام بخاری رحمہ اللہ کا استدلال یہ ہے ”ولا يكفر صاحبها إلا بالشرك لقوله تعالى إن الله لا يغفر أن يشرك به ويغفر ما دون ذلك لمن يشاء“^(۳) یعنی شرک کے علاوہ جو گناہ ہو وہ معاف ہو سکتا ہے، جبکہ کفر بالاتفاق غیر معفو ہے جب شرک کے سوا سب گناہ قابل معافی ہوئے تو معلوم ہوا کہ ہر گناہ کفر نہیں ہے

① مسلم رقم الحدیث ۳۹۷ دار السلام

② جزء القراءة خلف الإمام للبخاری ص ۳۸

③ النساء: ۱۱۶

کیونکہ کفر قابل معافی نہیں ہے گویا عدم مغفرت کفر سے لازم ہے۔ باقی گناہوں سے لازم نہیں ہے جب باقی گناہوں سے عدم مغفرت کی قید اٹھ گئی۔ تو ان سے کافر ہونا بھی اٹھ گیا۔ کیونکہ لازم کے اٹھ جانے سے ملزوم بھی اٹھ جاتا ہے۔ اور لایکفر صاحبہا سے ان کا استدلال درست ہوا اور امام بخاری رحمہ اللہ کا مذہب یہ ہے کہ مرتکب کبیرہ کو جب کافر نہیں کہہ سکتے تو مومن کہیں گے۔ بخاری رحمہ اللہ کا مذہب، ابن تیمیہ رحمہ اللہ والا نہیں ہے۔ امام بخاری رحمہ اللہ کا مذہب ذرا مشکل سا ہے کہ مرتکب کبیرہ کو مومن بھی کہتے ہیں اور اعمال کو ایمان کے اجزاء بھی قرار دیتے ہیں۔ امام ابن تیمیہ رحمہ اللہ تو فلسفی آدمی تھے انہوں نے اپنا مسئلہ حل کر لیا ہے۔ امام بخاری رحمہ اللہ نے ظاہر الفاظ کو لیا ہے۔ ان کے ہاں اس مسئلے کے حل کی صورت یہی ہے کہ عمل ما کو جزء قرار دیا جائے۔ اور عمل ما ہر عمل کو شامل ہے۔ یعنی جب انسان تصدیق و اقرار کے بعد التزام طاعت کرے تو اس میں عمل ما پایا جائے۔ کیونکہ جب انسان اقرار کرتا ہے تو حالتِ راہنہ کے وقت بھی نماز، روزہ سے قبل اس پر کچھ فرائض عائد ہوتے ہیں۔ مثلاً سب سے پہلے ستر عورت کافر فیضہ ہوتا ہے مثال کے طور پر اگر وہ ننگا ہے تو اس پر کپڑے اوڑھنا فرض ہے کیونکہ اسلام میں ننگا رہنے کی اجازت نہیں ہے اسے یہ اجازت نہیں کہ مسلمان ہونے کے بعد بھی ننگا ہی لگا پھرے۔ اس طرح عمل ما اس میں پایا جاتا ہے اسی طرح کئی اور فرائض بھی ہوتے ہیں مثلاً کسی اجنبی عورت کو بنظرِ شہوت دیکھنا منع ہے یہ بات نہیں ہے کہ اس پر صرف نماز کافر فیضہ ہی ہے اس کے علاوہ کچھ نہیں۔ اور عمل ما کا مطلب یہ ہے کہ اس کے دل میں متابعت سے جو اباء پایا جاتا تھا وہ اٹھ گیا ہے۔ مثلاً بعض دفعہ انسان کسی مصلحت کی وجہ سے سمجھتا ہے کہ نہ ماننا درست ہے اگر تسلیم کیا تو برادری ناراض ہو جائے گی یا معاشی خرابی کا سامنا ہوگا، اقرار اور تصدیق کے باوجود ایسے مواعیات انسان میں ہوتے ہیں اس طرح اگر متابعت سے اباء پایا جاتا ہے پھر تو وہ کافر ہی رہے گا جیسا کہ قرآن کریم میں ہے ”قُلْ إِنْ كَانَ آبَاؤُكُمْ وَأَبْنَاؤُكُمْ وَإِخْوَانُكُمْ وَأَزْوَاجُكُمْ وَعَشِيرَتُكُمْ وَأَمْوَالٌ اقْتَرَفْتُمُوهَا وَتِجَارَةٌ تَخْشَوْنَ كَسَادَهَا وَمَسْكِنٌ تَرْضَوْنَهَا أَحَبُّ إِلَيْكُمْ مِنَ اللَّهِ وَرَسُولِهِ وَجِهَادٍ فِي سَبِيلِهِ فَتَرَبَّصُوا حَتَّى يَأْتِيَ اللَّهُ بِأَمْرٍ ۚ وَاللَّهُ لَا يَهْدِي الْقَوْمَ الْفَاسِقِينَ“^①

اگر اباء اٹھ جائے تو پھر عمل ما کا ہونا ضروری ہے۔ اگر عمل ما پایا جائے تو یہ اس کے اباء کو ترک کر دینے کی علامت ہے اور متابعت اختیار کر لی ہے۔ لہذا بخاری رحمہ اللہ کے قول کے مطابق وہ مومن ہوگا۔ لیکن بعد میں اگر کوئی ایسا عمل کرے جس میں اباء پایا جاتا ہو تو مومن نہیں رہے گا۔ جیسا کہ ابو جہل کی طبیعت میں اباء پایا جاتا تھا ایسے اباء کے ہوتے ہوئے مومن نہیں ہو سکتا۔ اس کے اٹھ جانے سے ایمان آتا ہے امام بخاری رحمہ اللہ کی یہ رائے ہے کیونکہ وہ تمام احادیث کو سامنے رکھتے ہیں۔

شاہ ولی اللہ نے کہا ہے کہ اعمال خارجی اجزاء ہیں یہ ایک سادہ جواب ہے اور امام ابن تیمیہ رحمہ اللہ نے جو جواب دیا ہے وہ معقول ہے لیکن وہ بخاری کا مذہب نہیں ہے۔ اس لیے بخاری رحمہ اللہ کے مذہب کو اس پر منطبق نہیں کر سکتے۔



بخاری رحمہ اللہ کے مذہب کے مطابق اباہ کو ترک کرنا ضروری ہے اور وہ متابعت کی صورت میں ہوتا ہے تو ان کے نزدیک نفس متابعت یا نفس عمل ضروری ہے اس کے بعد اگر وہ کسی مقام پر متابعت نہیں کرتا بلکہ معصیت کا ارتکاب کر لیتا ہے تو وہ بخاری رحمہ اللہ کے نزدیک مومن ہی ہے۔ ارشاد باری تعالیٰ ہے ”وَإِنْ طَائِفَتَيْنِ مِنَ الْمُؤْمِنِينَ اقْتَتَلُوا فَأَصْلَحُوا بَيْنَهُمَا فَإِنْ بَغَتْ إِحْدَاهُمَا عَلَى الْأُخْرَىٰ“^(۱) ایک جماعت کو یہاں باغی کہا ہے اور اس کے بعد فرمایا ”إِنَّمَا الْمُؤْمِنُونَ إِخْوَةٌ“^(۲) یعنی مومن آپس میں بھائی ہی ہیں اور اسے مومن قرار دیا ہے۔ بہر حال محدثین اور خوارج اور معتزلہ کے نزدیک ایمان، مرکب ثلاثی ہے۔ معتزلہ اور خوارج اگرچہ محدثین کی طرح فعل الواجبات اور فعل الطاعات کا لفظ بولتے ہیں۔ لیکن یہ لوگ مرتکب کبیرہ کو مخلص فی النار کہتے ہیں جبکہ وہ بغیر توبہ کے مر جائے۔ لیکن محدثین کا یہ مسلک نہیں ہے۔ بعض علماء ارکان اسلام کو اس سے مستثنیٰ کرتے ہیں جیسا کہ امام احمد رحمہ اللہ کی ایک روایت ہے کہ ارکان میں سے کسی رکن کا تارک مرتکب کبیرہ کے حکم میں نہیں ہے۔ ان کے نزدیک ایسا شخص مسلمان نہیں بلکہ کافر ہو جاتا ہے۔ بعض صحابہ کرام سے بھی ایسے آثار منقول ہیں۔ ارکان کے علاوہ باقی فرائض یا کبائر میں سے کسی فریضہ کے ترک کرنے سے یا کسی کبیرہ کے ارتکاب سے وہ مخلص فی النار نہیں ہے اس پر اہل سنت^(۳) کا اتفاق ہو گیا ہے۔ جبکہ مرجئہ کے ہاں صرف تصدیق کا نام ایمان ہے۔ ان کے نزدیک جب کسی شخص میں تصدیق پائی جائے وہ بالکل آگ میں نہیں جائے گا۔ خواہ کبائر کا مرتکب ہو اہل سنت کے ہاں مرتکب کبیرہ کو اللہ تعالیٰ چاہے تو معاف بھی کر سکتا ہے اگر چاہے تو عذاب بھی کر سکتا ہے اور یہ عذاب دنیا میں یا برزخ میں یا قیامت کے دن میدانِ محشر میں بھی ہو سکتا ہے اور اس کے بعد دوزخ میں ڈال کر بھی عذاب ہو سکتا ہے جیسا کہ حدیث نبوی ہے کہ موشیوں کی زکوٰۃ نہ دینے والے کو میدانِ محشر میں لٹایا جائے گا اور اس کے جانوروں کو اس پر چلایا جائے گا۔ جن کی زکوٰۃ ادا نہیں کرتا تھا۔^(۴) اور اگر سونے، چاندی کی زکوٰۃ نہیں دیتا تھا تو اس سونے چاندی کو جہنم کی آگ میں تپا کر اس کے جسم کو داغا جائے گا۔ ارشاد باری تعالیٰ ہے ”يَوْمَ يُخْنَىٰ عَلَيْهَا فِي نَارِ جَهَنَّمَ فَتُكْوَىٰ بِهَا جِبَاهُهُمْ وَجُنُوبُهُمْ وَظُهُورُهُمْ هَذَا مَا

① الحجرات: ۹

② الحجرات: ۱۰

③ اہل سنت سے مراد وہ لوگ ہیں جو خیر القرون کے مثالی مسلمانوں کے منہج کے مطابق کتاب و سنت کو دلیل شرعی کے طور پر اپناتے ہیں اور صحابہ کرام اور تابعین عظام کے فہم کے موافق ان دونوں مصادر شریعت پر عمل پیرا ہیں۔ اہل سنت کے نام پر کسی مخصوص فرقے کی اجارہ داری نہیں ہے۔ ہمارے ہاں برصغیر کے ایک خاص خطے سے تعلق رکھنے والے لوگوں نے اپنا نام سنی یا اہل سنت مشہور کر رکھا ہے انہیں اپنے عقائد و اعمال کا جائزہ لینا چاہیے تاکہ ایسا نہ ہو کہ وہ اپنے مشرکانہ عقائد اور اعمال بدعیہ کے باوجود اہل سنت کہلا کر عوام الناس کو راہِ راست سے گمراہ کرتے رہیں۔ اور لوگوں کو خیر القرون کے منہج سے ہٹا کر خود ساختہ منہج پر چلا کر کتاب و سنت سے برگشتہ کرنے والے نہ بن جائیں۔

④ بخاری ۱۳۶۰

کَنْزُكُمْ لَآ أَنْفُسِكُمْ فَذُوقُوا مَا كُنْتُمْ تَكْذِبُونَ“^① اس کے بعد اگر عذاب ختم نہیں ہوا ہوگا تو جہنم رسید بھی ہو سکتا ہے نیز ارشاد باری تعالیٰ ہے ”إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ“^② اس آیت سے معلوم ہوتا ہے کہ شرک کے علاوہ مسلمان کے باقی گناہ اللہ تعالیٰ کی مشیت سے قابل معافی ہیں۔ اور اگر کسی گناہ کے بارہ میں یہ آیا ہے کہ اس کا مرتکب ہمیشہ جہنم میں رہے گا تو اس کا مطلب یہ ہے کہ اس گناہ کی سزا یہی ہے کہ وہ ہمیشہ جہنم میں رہے لیکن اللہ تعالیٰ معاف بھی کر سکتا ہے۔ جیسا کہ خود کشی کرنے والے کے بارہ میں آتا ہے کہ وہ ہمیشہ جہنم میں یہی سزا اٹھاتا رہے گا اس سے مراد یہی ہے کہ سزا اس کی یہی ہے لیکن اللہ تعالیٰ معاف کر دے گا جیسا کہ حدیث میں دو آدمیوں کا ذکر آتا ہے کہ ان میں سے ایک نے جسمانی تکلیف کی وجہ سے اپنا ہاتھ کاٹ کر خود کشی کر لی تھی۔ اس کے بعد اس کے ساتھی نے اسے خواب میں دیکھا کہ اس کے ہاتھ پر پٹی بندھی ہوئی ہے تو اس نے بتایا کہ اللہ تعالیٰ نے ہجرت کرنے کی وجہ سے مجھے معاف کر دیا ہے لیکن اللہ تعالیٰ نے فرمایا ہے کہ ہاتھ تو نے خود کاٹا تھا اس کو درست نہیں کروں گا۔ اس فوت شدہ کے ساتھی نے یہ خواب نبی اکرم ﷺ کے پاس ذکر کیا تو آپ نے اس پر فرمایا ”اللَّهُمَّ وَلِيْدِيْهِ فَاعْفِرْ“^③ اے اللہ اس کے ہاتھ کو بھی معافی دے دے۔ اس حدیث سے معلوم ہوا کہ خود کشی سے بھی معافی ہو سکتی ہے۔ لہذا اہل سنت کا مذہب یہ ہے کہ کفر و شرک کے علاوہ اہل ایمان کے باقی گناہ قابل مغفرت ہیں۔ اللہ تعالیٰ کا اختیار ہے کہ گنہگار کی اگر باقی نیکیاں ہیں تو ان کی بنا پر اللہ تعالیٰ معاف کر دے اور سزا نہ دے جیسا کہ ہجرت کی نیکی کی وجہ سے خود کشی کرنے والے کا گناہ معاف ہو گیا۔ اور یہ بھی ہو سکتا ہے کہ اللہ تعالیٰ گناہ کی سزا دے کر معاف کر دے۔ اس بات پر اہل حدیث، حنابلہ، اشاعرہ اور ماتریدیہ سب متفق ہیں۔ اگر کسی شخص میں تصدیق، اقرار اور عمل تینوں چیزیں پائی جائیں۔ فرائض کی ادائیگی کے ساتھ کسی کبیرہ گناہ کا ارتکاب نہ کیا ہو تو ایسا شخص اولاً جنت میں داخل ہو جائے گا۔ اور اگر کوئی کبیرہ گناہ کیا ہے لیکن ارکان کی پابندی کرنے والا ہو تو اس کے لئے خلود سے نجات ہو جائے گی اور ہمیشہ جہنم میں نہیں رہے گا۔ آیت مذکورہ میں زنجشیری نے توبہ کی قید لگائی ہے اور ”يَغْفِرُ مَا دُونَ ذَلِكَ لِمَنْ يَشَاءُ“ کے ساتھ ان تاب کی شرط ذکر کی ہے لیکن یہ شرط لگانا نظم قرآن کے بالکل خلاف ہے۔ اس طرح تو شرک کو مستثنیٰ کرنے کا کوئی معنی ہی نہیں ہے۔ کیونکہ باقی گناہوں کی طرح اگر شرک سے توبہ کی جائے تو وہ بھی معاف ہو جاتا ہے۔ معلوم ہوا کہ مشرک کا شرک قابل معافی نہیں جبکہ شرک کرتا ہوا ہی مر جائے تو شرک معاف نہیں ہو گا۔ اس کے علاوہ باقی گناہ قابل معافی ہیں۔

امام ابن تیمیہ رحمہ اللہ نے ایمان واجب کا مسئلہ بیان کیا ہے۔ اور یہ ان کے نزدیک اخروی حکم ہے جس سے مراد یہ ہے کہ ایسے ایمان والا اولاً جنت میں داخل ہو جائے گا لیکن ان کے نزدیک اگر ایمان واجب نہ پایا جائے تو مخلد فی النار

① التوبة: ۳۵

② النساء: ۱۱۶

③ مسلم، رقم الحدیث ۱۸۴۔ الایمان ج ۱ ص ۶۳ (دار السلام)



نہیں ہوگا یہ بات ضروری ہے کہ صرف تصدیق اور خلوص اور صرف اقرار سے نجات نہیں ہو سکتی، کیونکہ اگر صرف خلوص کافی ہو تو ہر قل اور ابوطالب کی نجات ہو جانی چاہیے۔ حالانکہ ان کی نجات نہیں ہوگی۔ لہذا معلوم ہوا اس کے ساتھ ایمان کے لیے کسی اور چیز کی بھی ضرورت ہے خواہ اس کا نام متابعت رکھو یا التزام طاعت رکھو یا اس کا نام عمل رکھ لو۔ ان آیات کے متعلق مرجئہ نے بھی کہا ہے کہ جس شخص میں یہ چیزیں نہ ہوں وہ ایمان والا نہیں ہوتا۔ لیکن ایمان کا تعلق صرف قلب کے ساتھ ہے باقی چیزیں لوازمات تصدیق سے ہیں اگر اس میں تصدیق ہوگی تو ضرور عمل کرے گا۔ حافظ نے جواب دیا ہے کہ اس طرح تو نزاع لفظی بن جاتا ہے کیونکہ جن چیزوں کا ہونا ضروری ہے خواہ ان کا نام جزء رکھو یا لازم رکھ لو یہ تو نزاع لفظی ہو گیا۔

مرجئہ کا استدلال: مرجئہ کی دلیل یہ ہے کہ لغت میں ایمان تصدیق کا نام ہے اور تصدیق کا تعلق یا تو قلب سے ہے یا قلب اور لسان سے ہے، عمل سے اس کا تعلق نہیں ہے۔ جب لغت کا یہی تقاضا ہے اور نبی کریم علیہ السلام نے اس میں کوئی تبدیلی نہیں کی۔ اور آپ نے یہ نہیں فرمایا کہ میں نے لغوی معنی بدل کر فلاں معنی مراد لیا ہے۔ تو معلوم ہوا کہ ایمان میں اعمال داخل نہیں ہیں۔ یہ ان کا استدلال ہے۔ حافظ نے اس کا جواب دیتے ہوئے کہا ہے ”اللفاظ الواردة في القرآن إذا علم ما أريد بها من جهة النبي ﷺ فلا نحتاج إلى استدلال أهل اللغة وغيرها“ یعنی جس چیز کا بیان نبی اکرم ﷺ نے کر دیا ہے تو اس کے لیے اہل لغت کی طرف رجوع کرنے کی ضرورت نہیں، جیسا کہ نماز روزہ، حج، زکوٰۃ ہے ان کی مراد کو نبی کریم علیہ السلام نے واضح کر دیا ہے تو اب لغت کی کتاب اٹھا کر دیکھنے کی ضرورت نہیں ہے۔ کہ زکوٰۃ کا معنی کیا ہے۔ کیونکہ احادیث نبویہ میں اس کا بیان آچکا ہے کہ اتنے مال میں اس قدر زکوٰۃ ہے ہاں زکوٰۃ کی حکمت اور نقطہ بیان کرنے کے لیے لغت کی طرف رجوع کیا جاسکتا ہے کہ زکوٰۃ کا معنی ”نَمًا“ کا ہے اور چالیسواں حصہ زکوٰۃ دینے میں نمو کیسے پایا جاتا ہے۔ لیکن زکوٰۃ کی مراد سمجھنے کے لیے لغت کی طرف رجوع کرنے کی ضرورت نہیں ہے۔ اور اس پر اہل سنت کا اتفاق ہے۔ اہل بدعت اس سے اعراض کرتے ہیں۔ اور انہوں نے نئی نئی باتیں بنانا شروع کر دیں۔

حافظ ابن حجر رحمہ اللہ نے کہا ہے کہ ایمان اور کفر و نفاق کے الفاظ کتاب و سنت میں جا بجا آئے ہیں۔ جبکہ یہ الفاظ بار بار آئے ہیں تو آپ نے ضرور ان کی وضاحت کی ہے۔ ایسے آپ نے ”صلوٰۃ“ کے لفظ کی وضاحت کی ہے۔ اور صلوٰۃ کی حقیقت بیان کر دی ہے اس کے بعد لغت سے دیکھنا کہ صلوٰۃ کا معنی دعا ہے یا تحریک صلوٰۃ ہے۔ یہ فضول بات ہے کیونکہ نبی اکرم ﷺ نے صلوٰۃ کی حقیقت بیان فرمادی ہے۔ کہ اس سے مراد نماز ہے جو تکبیر سے شروع ہوتی اور سلام پر ختم ہوتی ہے تو اس کے بعد لغت سے اس کی حقیقت معلوم کرنا درست نہیں ہے۔ پھر لغت میں ایمان کا معنی تصدیق آتا ہے تو اس پر بھی حافظ نے کئی طرح سے بحث کی ہے۔ اور اس پر جرح کرتے ہوئے کہا ہے کہ لفظ تصدیق ایمان کے مترادف نہیں ہے۔ مثال کے طور پر ایک شخص کوئی بات کرے اور دوسرا شخص اسے صدقت کہہ دے، تو نے سچ کہا۔ تو یہاں صدقہ تو کہتے ہیں لیکن اَمَنَہ یا اَمَنَ بہ یا اَمَنَ لَہ نہیں کہتے۔ اگر اَمَنَ لَہ کہے تو ہو سکتا ہے کیونکہ لام

کے صلہ کے ساتھ اقرار کے معنی میں ہوتا ہے اس لیے تصدیق کی بجائے اگر معنی اَقَرَّ کیا جائے تو زیادہ موزوں ہے۔ حالانکہ پھر بھی فرق پایا جاتا ہے۔ کیونکہ لام کے صلہ سے یہ متضمن معنی اقرار ہوتا ہے۔ یہ نہیں کہ معنی ہی اقرار بن جاتا ہے۔ دوسری بات یہ بیان کی ہے کہ اگر کوئی شخص خبر دے کہ سورج نکل آیا ہے اور دوسرا شخص کہے ”صَدَقْتَ“ تو یہ ہو سکتا ہے مگر ایمان کا لفظ نہیں بول سکتے کہ وہ ایمان لایا ہے۔ ایمان کا لفظ وہاں استعمال ہوتا ہے جہاں چیز غائب ہو اور مخبر کو امانتدار اور دیانتدار سمجھ کر اسکی خبر کو مانا جائے۔ چونکہ سورج کا طلوع مشاہدے سے تعلق رکھتا ہے لہذا اس پر ایمان کا لفظ نہیں بولا جاسکتا۔ ایمان کا اطلاق غائب پر ہوتا ہے اس لئے قرآن نے ”یؤمنون بالغیب“ کہا ہے، نبی اکرم ﷺ پر ایمان بھی درحقیقت آپ کی رسالت پر ایمان لانا ہے اور رسالت محسوس، مبصر چیز نہیں ہے۔ یہ آپ کی ایک غائبانہ صفت ہے کیونکہ آپ کا یہ فرمانا کہ اللہ تعالیٰ نے مجھے رسول بنایا ہے اور مجھ پر کتاب قرآن نازل کی ہے۔ یہ غائب پر ایمان ہی ہے۔ اسی طرح جنت۔ دوزخ، اور قیامت پر ایمان کا اطلاق ہوتا ہے۔ لیکن محسوسات کی خبر میں ایمان کا لفظ نہیں بولا جاتا۔ اس میں صدقہ کہہ دیتے ہیں لیکن اَمَنَہ نہیں کہتے۔ تیسری چیز یہ بیان کی ہے کہ ایمان کی ضد کفر ہے۔ اور تصدیق کی ضد تکذیب ہے۔ ایمان کے مقابلہ میں کفر کا لفظ بولا جاتا ہے۔ ایمان کے ساتھ تکذیب کا لفظ نہیں بولا جاتا۔ اسی طرح تصدیق کے ساتھ کفر کا لفظ نہیں آتا۔ بلکہ تصدیق کے مقابلہ میں تکذیب آتا ہے اس لیے دونوں مرادف نہ ہوئے۔ لہذا جو لوگ کہتے ہیں کہ ایمان کا معنی تصدیق کا ہے انہیں یہ چند جواب دیئے گئے ہیں۔ اور آیت ”وَمَا أَنْتَ بِمُؤْمِنٍ لَّنَا“ کا معنی ”بِمَصَدَّقٍ لَّنَا“ کیا گیا ہے، تو یہ اسکا کل معنی نہیں ہے۔ بلکہ بعض معنی ہے کیونکہ جب یوسف علیہ السلام کو کنویں میں ڈالا گیا تھا اس وقت یعقوب علیہ السلام سامنے موجود نہیں تھے۔ اور انہوں نے آکر کہہ دیا کہ اسے بھیڑیا کھا گیا ہے، اور یہ غائبانہ چیز تھی۔ چونکہ یہاں صلہ لام آیا ہے تو یہ متضمن بمعنی اقرار یا اعتراف ہو گیا۔ اور یہ متضمن ہونے کی بنا پر آیا ہے، ورنہ اسکی عین حقیقت نہیں ہے۔ پھر حافظ نے ان کے دوسرے مقدمہ کا بھی جواب دیا ہے۔ جس میں کہا گیا ہے کہ تصدیق کا تعلق قلب سے یا قلب اور لسان سے ہوتا ہے۔ حالانکہ یہ بھی درست نہیں ہے کیونکہ تصدیق کا تعلق جیسے قلب اور لسان سے ہوتا ہے ویسے ہی اسکا تعلق اعضاء اور جوارح سے بھی ہوتا ہے۔ جیسا کہ حدیث میں آتا ہے، ”والنفس تتمنى، والفرج يصدقہ أو يكذبہ“^① یہاں تصدیق کی نسبت فرج کی طرف کی گئی ہے جس سے معلوم ہوا کہ تصدیق کا جوارح سے بھی تعلق ہے۔ حضرت ابوذر کی روایت میں ہے کہ نبی کریم علیہ السلام سے پوچھا گیا کہ ایمان کیا ہے آپ نے فرمایا ”الایمان الاقرار والتصدیق بالعمل“ یہاں تصدیق عمل کے ساتھ ہو گئی۔ اسی طرح حضرت ابراہیم علیہ السلام جب اپنے بیٹے کو ذبح کرنے لگے تو آواز آئی ”وَنَادَيْنَاهُ أَنْ يَا بُرْهِيْمُ ۖ قَدْ صَدَّقْتَ الرُّءْيَا“^② یہاں بھی تصدیق عمل کے ساتھ تھی اور وہ عمل بیٹے پر چھری چلانا تھا۔ گویا تصدیق صرف دل اور زبان سے ہی نہیں



① بخاری، رقم الحدیث ۶۶۱۲

② الصافات: ۱۰۴، ۱۰۵

بلکہ اعضاء اور جوارح نیز عمل سے بھی ہوتی ہے۔ اور یہ بات درست نہیں کہ لغت میں ایمان کا معنی صرف تصدیق کا ہے۔ اگر مان لیا جائے کہ اس کا تعلق صرف دل اور زبان کے ساتھ ہے جوارح سے نہیں ہے لیکن اس وقت تصدیق مطلق مراد نہیں بلکہ تصدیق مخصوص مراد ہوتی ہے کیونکہ مطلق لفظ جب خاص مقام میں استعمال ہو تو اس میں بعض دیگر چیزیں بھی آجاتی ہیں جیسے الأمیر سے مراد من له الأمر ہے۔ لیکن من له الأمر مراد نہیں ہوتا بلکہ اس سے خاص شخص مراد ہوتا ہے جس میں اس کے لوازمات اور خصوصیات بھی آجاتے ہیں اسی طرح الصلوٰۃ، الزکوٰۃ اور الحج ان سے ان کے لغوی معنی مراد ہیں لیکن حافظ ابن تیمیہ رحمہ اللہ کے بقول چونکہ شریعت نے انہیں خاص استعمال کیا ہے اس لیے ان میں دیگر چیزیں بھی آجاتی ہیں۔ اسی لیے یہ الفاظ یا معرف باللام استعمال ہوتے ہیں یا اضافت کے ساتھ آتے ہیں، جیسے الحج معرف باللام آتا ہے۔ یا حج البیت اضافت کے ساتھ آتا ہے۔ لہذا یہاں ان سے مطلق لغت کا معنی مراد نہیں ہوتا تو جیسے ”الأمیر“ کی مراد مخصوص ہے اس طرح تصدیق بھی مخصوص ہے اس میں دیگر امور بھی داخل ہو سکتے ہیں ایک جواب یہ بھی ہو سکتا ہے کہ شریعت نے اسے مجازاً استعمال کیا ہو شرعاً یہ حقیقت ہو گئی ہے یعنی اس جگہ اس معنی میں مجازاً استعمال کیا ہے اور مجازی معنی اب حقیقت شرعی بن گئی ہے۔

دوسری دلیل ان کی یہ ہے کہ قرآن کریم میں ایمان کو دل کی طرف منسوب کیا گیا ہے۔ جیسا کہ ارشاد باری تعالیٰ ہے ”قَالَتِ الْأَعْرَابُ آمَنَّا قُلْ لَمْ تُؤْمِنُوا وَلَكِنْ قُولُوا أَسْلَمْنَا وَلَمَّا يَدْخُلِ الْإِيمَانُ فِي قُلُوبِكُمْ“^① اسی طرح ”وَلَمْ تُؤْمِنْ قُلُوبُهُمْ“^② میں ایمان کی نسبت دل کی طرف کی گئی ہے۔ اور نبی کریم علیہ السلام کا فرمان ہے ”ثبت قلبي على دينك“^③ اور حضرت اسامہ نے اپنے مقتول کے بارہ میں کہا کہ اے اللہ کے رسول۔ اس نے صرف زبان سے یہ کلمہ کہا تھا۔ تو آپ نے فرمایا، ”أفلا شققت عن قلبه“^④ کیا تو نے اس کا دل چیر کر دیکھا تھا۔ ان دلائل سے مقصود یہ ہے کہ ایمان کا تعلق دل سے ہے۔ حالانکہ یہ دلیل بے فائدہ ہے کیونکہ اس سے مراد یہ ہے کہ جب تک ایمان کا دل سے تعلق نہ ہو تو اس کا اعتبار نہیں، یہ معنی نہیں کہ دل سے تعلق ہو جانا ہی کافی ہے۔ کیونکہ قرآن کریم میں ہے کہ یہودی نبی علیہ السلام کو دل سے پہچانتے تھے ”يَعْرِفُونَهُ كَمَا يَعْرِفُونَ أَبْنَاءَهُمْ“^⑤ اور معرفت کا تعلق دل سے ہوتا ہے۔ دوسری آیت میں ہے ”جَحَدُوا بِهَا وَاسْتَيْقَنَتْهَا أَنْفُسُهُمْ ظُلْمًا وَعُلُوًّا“^⑥ معلوم ہوا کہ دل کی طرف نسبت سے یہ لازم نہیں آتا کہ ایمان کا تعلق صرف دل کے ساتھ ہی

① الحجرات: ۱۴

② المائدہ: ۴۱

③ ترمذی رقم الحدیث ۲۱۴۰ القدر ص ۴۹۲ دار السلام

④ مسلم رقم ۱۵۸

⑤ البقرہ: ۱۴۶

⑥ النمل: ۱۴

ہے ہاں اس سے یہ معلوم ہوتا ہے کہ ایمان دل میں بھی ہو تب اسکا اعتبار کیا جاتا ہے صرف زبان سے اقرار کر دینا کافی نہیں ہے جیسا کہ ارشاد باری تعالیٰ ہے ”وَمِنَ النَّاسِ مَنْ يَقُولُ آمَنَّا بِاللّٰهِ وَالْيَوْمِ الْآخِرِ وَمَا هُمْ بِمُؤْمِنِينَ“^(۱) یعنی ایمان میں صرف قول معتبر نہیں ہے۔ دوسری آیت میں ہے: ”قَالَتِ الْأَعْرَابُ آمَنَّا قُلْ لَمْ تُؤْمِنُوا وَلَكِنْ قُولُوا أَسْلَمْنَا وَلَمَّا يَدْخُلِ الْإِيمَانُ فِي قُلُوبِكُمْ“ اس کے بعد اسکی وضاحت بھی کر دی ”إِنَّمَا الْمُؤْمِنُونَ الَّذِينَ آمَنُوا بِاللّٰهِ وَرَسُولِهِ ثُمَّ لَمْ يَرْتَابُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللّٰهِ أُولَٰئِكَ هُمُ الصّٰدِقُونَ“^(۲) ان کی ایک دلیل یہ بھی ہے کہ ”إِنَّ الَّذِينَ آمَنُوا وَعَمِلُوا الصَّالِحَاتِ“^(۳) میں عمل کا ایمان پر عطف ہے جس سے معلوم ہوا کہ عمل، ایمان کا مغائر ہے کیونکہ معطوف علیہ اور معطوف مغائر ہوتے ہیں۔ حافظ ابن تیمیہ رحمہ اللہ نے اس کا جواب دیتے ہوئے کہا ہے کہ ایک مغایرت کلی ہوتی ہے کہ معطوف علیہ کا مصداق اور ہو اور معطوف کا مصداق اس سے مختلف ہو۔ اور کبھی بعض شئی کا کل پر عطف ہوتا ہے جیسے ”مَنْ كَانَ عَدُوًّا لِلّٰهِ وَمَلَائِكَتِهِ وَرُسُلِهِ وَجِبْرِيلَ وَمِيكَالَ“^(۴) حالانکہ جبریل و میکائیل بھی ملائکہ یعنی فرشتے ہی ہیں۔ اسی طرح ”خَفِظُوا عَلَى الصَّلَوَاتِ وَالصَّلَاةِ الْوُسْطَى“^(۵) میں بعض کا کل پر عطف ہے، ایسے ہی ”وَإِذْ أَخَذْنَا مِنَ النَّبِيِّينَ مِيثَاقَهُمْ وَمِنْكَ وَمِنْ نُوحٍ وَإِبْرَاهِيمَ“^(۶) یہاں حضرت نوح اور ابراہیم علیہما السلام بھی انبیاء میں داخل ہیں۔ اور کبھی عطف متلازمین کا ہوتا ہے جیسے کہ ارشاد باری تعالیٰ ہے ”وَلَا تَلْبِسُوا الْحَقَّ بِالْبَاطِلِ وَتَكْتُمُوا الْحَقَّ“^(۷) یہاں ستمان حق اور لبس باطل دونوں لازم و ملزوم ہیں، اور کبھی معطوف علیہ اور معطوف میں اختلاف، صفات کا ہوتا ہے جیسے ”سَبِّحْ اسْمَ رَبِّكَ الْأَعْلَى : الَّذِي خَلَقَ فَسَوَّى : وَالَّذِي قَدَّرَ فَهَدَى : وَالَّذِي أَخْرَجَ الْمَرْعَى :“^(۸) دیکھیں ذات باری تعالیٰ ایک ہے۔ اس کی یہ متعدد صفات ہیں لہذا مذکورہ آیت میں مرجئہ کا یہ کہنا کہ عطف مغایرت کو چاہتا ہے۔ اس لیے عمل۔ ایمان میں داخل نہیں ہیں۔ قوی دلیل نہیں ہے۔ جبکہ دیگر دلائل سے یہ ثابت ہے کہ ایمان کے لیے عمل کا ہونا ضروری ہے۔ اور عطف بعض کا کل پر بھی ہوتا ہے۔



شرح
بخاری

① البقرہ: ۸

② الحجرات: ۱۵

③ البقرہ: ۲۷۷

④ البقرہ: ۹۸

⑤ البقرہ: ۲۲۸

⑥ الاحزاب: ۷

⑦ البقرہ: ۴۲

⑧ الاعلیٰ: ۱-۴



ایمان میں کمی، بیشی کا مسئلہ: حافظ ابن تیمیہ رحمۃ اللہ علیہ نے ایمان میں کمی، بیشی کی سات وجوہات بیان کی ہیں۔ ایک تو یہ کہ مامور بہ میں کمی، بیشی ہو مثلاً جن لوگوں پر زکوٰۃ ادا کرنا فرض نہیں ہے ان کا جملہ اس کی فرضیت پر ایمان لانا کافی ہے کہ میرا ایمان ہے کہ اللہ تعالیٰ نے زکوٰۃ کو فرض قرار دیا ہے لیکن جس مالدار پر زکوٰۃ کی ادائیگی فرض ہو چکی ہے تو اس پر ضروری ہے کہ وہ تفصیل کے ساتھ اس کے مسائل بھی سیکھے۔ کہ زکوٰۃ کا نصاب کیا ہے اس کے مصارف کون کون سے ہیں۔ اسی طرح جس پر حج فرض نہیں ہے اس کے لیے حج کی فرضیت پر ایمان لانا ہی کافی ہے لیکن جس شخص پر حج فرض ہو جائے تو اس پر اس کے مسائل بالتفصیل سیکھنے ضروری ہو جاتے ہیں۔ تاجر کے لیے ضروری ہے کہ وہ تجارت کے مسائل کو سیکھے۔ تاکہ سودی کاروبار یا قمار کی صورتوں سے بچ سکے۔ اس طرح اجمال اور تفصیل کے لحاظ سے بھی ایمان بھی کمی، بیشی ہوتی ہے اجمالی میں ایمان ایک ہوتا ہے، تفصیلی میں بہت سی چیزیں ہوتی ہیں۔ اور تصدیقات متعددہ ہو جاتی ہیں دوسری صورت امر واقع کے اعتبار سے ایمان میں کمی، بیشی ہونا ہے۔ یعنی مامور بہ کے لحاظ سے دونوں آدمیوں پر ایک چیز اجمالاً فرض ہے مثلاً دونوں غریب آدمی ہیں۔ ایک آدمی پر فی نفسہ وہ چیز فرض تو نہیں ہے لیکن وہ قرآن و حدیث سے اسکی تفصیلات سیکھ لیتا ہے۔ دوسرا نہیں سیکھتا۔ لہذا ان دونوں میں فرق ہے پہلا فرق مامور بہ کے اعتبار سے تھا، اور دوسرا فرق امر واقع کے اعتبار سے ہے۔ یعنی مامور بہ کے لحاظ سے ایک فرق اجمال اور تفصیل کا ہے دوسرا فرق امر واقع کے لحاظ سے ہے۔

تیسری وجہ یہ ہے کہ تصدیق میں کمی، بیشی کا ہونا، تصدیق چونکہ کیفیات نفسانیہ سے ہے۔ اس لیے اس میں بھی کمی، بیشی ہوتی ہے۔ اگر یہ معرفت کی قسم سے ہو یا کلام نفسی ہو پھر تو کوئی فرق نہیں پڑتا، یا التزام طاعت نام رکھ لیا جائے پھر بھی کوئی فرق نہیں پڑتا۔ اور سارے احکام میں متابعت کا التزام کرنا پڑتا ہے، اور التزام میں شدت اور نرمی کے لحاظ سے فرق ہوتا ہے، کیونکہ بعض احکام کا التزام شدید ہوتا ہے اور بعض کا خفیف، یہ فرق کیفیت کے لحاظ سے ہے۔ اگر تصدیق سے مراد کیفیت ہو جس کا نام یقین ہے، جو معرفت کے قبیل سے ہے، جیسا کہ علامہ تفتازانی کی رائے ہے پھر تو فرق ہو گا ورنہ نہیں ہو گا۔

چوتھی چیز دل کے اعمال میں کمی، بیشی ہے، ایمان میں دل کے اعمال کا ہونا بھی ضروری ہے اور ان میں بھی کمی بیشی ہوتی ہے۔ مثال کے طور پر یہ ضروری ہے کہ اللہ تعالیٰ اور اس کے رسول سے محبت ہو اور ان کے دشمنوں سے بغض ہو یعنی الحب فی اللہ والبغض فی اللہ لازم ہے، اس کے بغیر ایمان حاصل نہیں ہوتا لہذا اگر کوئی شخص تصدیق کے بعد اللہ اور رسول سے دشمنی کرے وہ مسلمان نہیں ہو سکتا اور محبت، بغض اور رضا ایسی چیزیں ہیں جن میں تفاوت ہوتا ہے، رسول اللہ صلی اللہ علیہ وسلم نے فرمایا ہے ”لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَلَدِهِ وَالنَّاسِ أَجْمَعِينَ“^① محبت الہی اور محبت رسول ایمان کا جزء ہے جس کا ہونا ضروری ہے۔ اس کے بغیر بندہ مومن نہیں ہو سکتا، اس میں کمی، بیشی سے ایمان میں بھی کمی، بیشی ہوتی ہے۔

پانچویں چیز یہ بیان کی ہے کہ ایک تصدیق جو مستلزم عمل ہو اور ایک تصدیق جو مستلزم عمل نہ ہو ان دونوں میں بھی فرق ہوتا ہے، تصدیق مستلزم عمل دوسری سے زائد ہوتی ہے جو مستلزم عمل نہ ہو، تصدیق مستلزم عمل انسان کو عمل کرنے اور تیاری کرنے پر مجبور کرتی ہے اسے اس مثال سے سمجھا جاسکتا ہے مثلاً ایک شخص کو اس بات کا یقین ہو کہ فلاں راستے پر ڈاکو اور چور ہوتے ہیں، اگر میں اس راستے سے جاؤں گا تو ڈاکوؤں کی گرفت میں آجاؤں گا تو وہ اس راستے سے جائے گا نہیں اگر جائے گا تو اپنے دفاع کا پورا انتظام کر کے جائے گا۔ وہ یقین اور تصدیق اسے اس عمل پر مجبور کر دے گی، اس کے برعکس ایک ایسا شخص ہے جسے اس خطرے پر یقین نہیں ہے وہ اس راستے پر کوئی بندوبست اور انتظام کئے بغیر چل پڑتا ہے تو وہ نقصان سے دوچار ہو جائے گا۔ معلوم ہوا کہ تصدیق مستلزم عمل اس تصدیق سے اقویٰ ہوتی ہے جو مستلزم عمل نہ ہو۔

چھٹی چیز یہ بیان کی ہے کہ قلب کے دیگر اعمال مثلاً توکل، انابت، خوف و خشیت وغیرہ ایمان کے اجزاء ہیں ان میں بھی تفاوت ہوتا ہے۔ یہ تو باطنی اعمال ہیں اسی طرح جوارح کے ظاہری اعمال بھی ایمان کے اجزاء ہیں جیسے آنکھوں کے اعمال، کانوں کے فرائض اور دیگر جوارح کے اعمال و فرائض ہیں۔ یہ تمام ایمان کے اجزاء ہیں۔ جس شخص میں یہ زیادہ پائے جائیں گے اس کا ایمان زیادہ ہوگا اور جس میں یہ کم ہوں گے اس کا ایمان ناقص ہوگا۔

ساتویں چیز مراقبہ اور اللہ تعالیٰ کا ذکر و اذکار ہے۔ انسان اگر اللہ تعالیٰ کو ہر وقت اپنے ذہن میں مستحضر رکھے، اس کا ذکر و اذکار کرتا رہے۔ اور اللہ تعالیٰ کا جلال اس کے ذہن پر غالب رہے تو وہ اس کے فرائض اور اوامر و نواہی کی پابندی کرے گا اور اسکی نافرمانی سے بچے گا۔ اور ایسے شخص کا ایمان اقویٰ ہوگا بنسبت اس شخص کے جو اللہ تعالیٰ کے مراقبہ اور ذکر و اذکار سے غافل ہو، یہ چیز صحابہ کرام سے ثابت ہے جیسا کہ ابن ماجہ وغیرہ میں حضرت عمر رضی اللہ عنہ سے منقول ہے وہ کہتے تھے ”تعالوا نزد ایماناً“ پھر بیٹھ کر اللہ تعالیٰ کا ذکر کرتے۔ ابن حبیب خطمی سے پوچھا گیا کہ ایمان کیسے زیادہ ہوتا ہے انہوں نے کہا ”إذا ذكرنا الله تعالى و سبحنا و حمدناه فتلك زيادته وإذا نسينا فتلك نقصانه“ حافظ نے شافعی رحمہ اللہ کا قول نقل کیا ہے ”يقول: الايمان قول وعمل ويزيد وينقص“^(۱) ایمان قول و عمل سے مرکب ہے اور اس میں کمی و بیشی ہوتی ہے بلکہ صحابہ، تابعین وغیرہ کا اس پر اجماع ہے کہ ایمان قول و عمل سے مرکب ہے اور کم و بیش ہوتا ہے اور ایمان کی کمی، بیشی کی یہ سات صورتیں امام ابن تیمیہ رحمہ اللہ نے بیان کی ہیں۔

غزالی رحمہ اللہ نے کہا ہے کہ تقلیدی ایمان میں کمی، بیشی ہوتی ہے، کیونکہ تقلیدی ایمان میں دلیل تو ہوتی نہیں، اس میں تقلیدی ایمان کی وجہ سے بزرگوں کے قصے سن لیتا ہے یا کسی کی کرامت کا واقعہ سن لیتا ہے تو ایمان ترقی کر جاتا ہے، غزالی کے بقول تقلیدی ایمان (عقدہ) یعنی گرہ کی طرح ہوتا ہے، گرہ کمزور بھی ہوتی ہے اور کبھی سخت بھی ہوتی ہے اس لیے کہ اس تقلیدی ایمان میں اللہ تعالیٰ کو دلائل کی بجائے بڑے بزرگوں سے سن کر مانا ہوتا ہے کہ فلاں عالم یا فلاں



شرح
بخاری



صوفی مانتا ہے اس لیے یہ بھی مان لیتا ہے۔ اور ایسے لوگ نبی علیہ السلام پر ایمان کو بھی تقلیدی مانتے ہیں بشرطیکہ معجزات کے بغیر ہو کیونکہ اگر معجزات پیش نظر ہوں پھر تو آپ کی رسالت پر ایمان دلائل سے ہو گا۔ اور رسالت پر ایمان کے ساتھ آپ کے تمام اقوال پر ایمان بھی دلائل کے ساتھ ہو جائے گا۔ لہذا غزالی تقلیدی ایمان میں کمی، بیشی مانتا ہے لیکن اگر دلائل کے ساتھ ایمان میں انشراح ہو۔ اس میں کمی بیشی کو نہیں مانتا۔ اطمینان میں بھی کمی بیشی ہوتی ہے کبھی کسی چیز پر اطمینان کم دوسری چیز پر زیادہ ہوتا ہے مثلاً الاثنان ضعف الواحد پر بھرپور اطمینان ہوتا ہے لیکن العالم حادث پر ایمان کے باوجود طبیعت کی طمانینت اتنی زیادہ نہیں ہوتی۔ اور طمانینت بھی ایمان کی قسم ہے جیسے قرآن کریم میں ہے ”ولکن لیطمئن قلبی“ الایۃ۔

شاہ عبدالعزیز رحمۃ اللہ علیہ نے کہا ہے کہ ایمان کا ایک وجود خارجی دوسرا ذہنی تیسرا لفظی ہے۔ ایمان کا وجود خارجی ہے وہ دراصل ایمان ہے۔ اور وہ عبارت ہے نور سے، اور نور سے ان کی مراد یہ ہے کہ ہر انسان میں پہلے سے استعداد ازلی ہوتی ہے جیسا کہ ارشاد باری تعالیٰ ہے ”وَإِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ وَأَشْهَدَهُمْ عَلَى أَنْفُسِهِمْ أَلَسْتُ بِرَبِّكُمْ قَالُوا بَلَى شَهِدْنَا أَنْ تَقُولُوا يَوْمَ الْقِيَمَةِ إِنَّا كُنَّا عَنْ هَذَا غْفِلِينَ ۖ أَوْ تَقُولُوا إِنَّمَا أَشْرَكَ آبَاؤُنَا مِنْ قَبْلُ“^① اور یہ استعداد ہر شخص میں ہوتی ہے اور بعض میں اس کا اضافہ ہو جاتا ہے جیسا کہ حدیث میں ہے ”الشقی من شقی فی بطن أمه والسعيد من سعد فی بطن أمه“^② یعنی اس میں یہ استعداد زیادہ آجاتی ہے پہلی استعداد ایک قسم کی قوت ہوتی ہے اور دوسری فعل کی صورت ہے حدیث میں بھی آتا ہے ”إن الله خلق خلقه فی ظلمة فألقي علیهم من نوره من أصابه من ذلك النور اهتدی ومن اخطأ ضل“^③ یعنی اللہ تعالیٰ نے مخلوق کو اندھیرے میں پیدا کیا، پھر اس پر اپنی طرف سے نور چھڑکا، جس کو اس نور کا چھینٹا لگ گیا وہ ہدایت پا جاتا ہے اور جس کو وہ چھینٹ نہیں لگی وہ گمراہ ہوتا ہے بعض تو اس کا تعلق ازل کے ساتھ جوڑتے ہیں اور آدم علیہ السلام کے وقت سے متعلق کرتے ہیں، اور بعض کہتے ہیں کہ ”رش علیہم من نورہ“ سے مراد یہ ہے کہ اللہ تعالیٰ نے ہر ایک کو استعداد بخشی ہے اس سے اگر پہلا نور مراد ہو تو اس سے مقصود استعداد ہوگی اور اگر وہ نور مراد ہو جو بعد میں اللہ تعالیٰ کا کلام سننے سے حاصل ہوتا ہے تو اس کا نام ایمان رکھنا اس لیے ہے کہ وہ ازلی استعداد ایمان کا سبب ہے تو مسبب کا اطلاق سبب پر کر دیا گیا ہے اور اگر بعد والا نور مراد ہو جو ایمان کی وجہ سے آتا ہے تو پھر سبب کا اطلاق مسبب پر کر دیا گیا ہے، خیر: انہوں نے یہ کہا ہے کہ جو نور انسان کے دل میں ہوتا ہے وہ دراصل ایمان ہے اس کے بعد عمل کرنے سے وہ نور بڑھتا ہے اللہ تعالیٰ کے فرمان ”مَثَلُ نُورِهِ كَمِشْكُوةٍ فِیْهَا مِصْبَاحٌ

① الاعراف: ۱۷۲، ۱۷۳

② ابن ماجہ رقم الحدیث ۴۶، کنز العمال ۱/ ۱۰۷ رقم الحدیث ۴۹۱

③ مسند احمد ج ۲ ص ۱۷۶، کنز العمال ج ۱ ص ۱۲۳ رقم الحدیث ۵۸۴

”ابی قولہ ”نُورٌ عَلٰی نُورٍ“ يَهْدِي اللّٰهُ لِنُورِهِ مَنْ يَّشَاءُ“^① سے یہی نور مراد ہے بعض قراءتوں میں ”مثل نورہ فی قلب المؤمن“ بھی آیا ہے چونکہ یہاں متعدد نور جمع ہو گئے ہیں ایک عمل کرنے سے اس کے دل میں روشنی ہوتی ہے اسی طرح اخلاق کا بھی نور ہوتا ہے اسی طرح خصائل حمیدہ کا نور، اور نور معرفت بھی حاصل ہوتا ہے یہ چار قسم کے نور مل کر ”نور علی نور“ ہو جاتا ہے۔ اور یہ نور جو بڑھتا رہتا ہے اسی کے متعلق ارشاد ہے ”نُورُهُمْ يَسْغِي بَيْنَ أَيْدِيهِمْ وَبِأَيْمَانِهِمْ“^② لہذا ایمان کا ایک معنی یہ ہے اور اس میں کمی، بیشی ہوتی رہتی ہے۔

ایمان کا دوسرا وجود ذہنی ہے جس میں اجمالی لحاظ ہوتا ہے اور اجمالی لحاظ کلمہ طیبہ کے تصور میں آجاتا ہے پھر وہ جتنی مغیبات کی تفصیل کرتا جائے تو وہ تفصیلی تصدیقات ہوں گی۔ تیسرا وجود لفظی ہے اگرچہ ایمان خارج میں نور ہے اور ذہن میں اجمالی اور تفصیلی تصدیق ہے لیکن جب تک انسان زبان سے اقرار نہ کرے اس وقت تک اس کا اظہار نہیں ہوتا اس لیے زبان سے شہادتین کا اقرار کرے گا اور اس کا تلفظ کرے گا تو یہ اس کا لفظی وجود ہوگا۔ لفظی اور ذہنی وجود میں کمی بیشی نہیں ہوتی۔ تفصیلی یا خارجی وجود میں کمی بیشی ہوتی ہے۔ اس طرح گویا تمام اختلاف کرنے والوں میں تطبیق ہو جاتی ہے۔ جو لوگ کہتے ہیں کہ کمی، بیشی نہیں ہوتی ان کا رجحان ایمان کے وجود ذہنی یا لفظی کی طرف ہے اور جو لوگ کہتے ہیں کہ کمی، بیشی ہوتی ہے ان کا رجحان وجود خارجی کی طرف ہے، اصل ایمان تو وہی ہے جو خارج میں پایا جائے۔ صرف ذہن میں ہونا یا زبان پر ہونا کافی نہیں ہے مثلاً زبان سے طعام۔ طعام کہنے سے پیٹ نہیں بھرتا۔ خارج میں بالفعل اکل طعام سے پیٹ بھرے گا۔ یہ انہوں نے اسکی تفصیل بیان کی ہے۔ اس کے بعد کہا ہے کہ ایمان کی دو قسمیں ہیں۔ ایمان تحقیقی اور ایمان تقلیدی۔ پھر تحقیقی بھی دو قسم پر ہے استدلالی اور کشفی اور اسکی دو صورتیں ہیں۔ منتہاء کو پہنچ جائے۔ یا منتہاء کونہ پہنچے۔ اگر وہ منتہاء کونہ پہنچے تو وہ علم الیقین ہے اور اگر منتہاء کو پہنچ چکا ہے تو یہ عین الیقین ہے اور اگر مشاہدہ ہو جائے تو وہ حق الیقین ہے۔ جیسے پانی کے کنویں کے متعلق معلوم ہو جائے کہ وہاں کنواں ہے جس میں پانی ہے تو یہ علم الیقین ہو گیا۔ وہاں جا کر کنویں کا پانی آنکھوں سے دیکھ لے تو یہ عین الیقین ہو گیا۔ اور اگر کنویں سے پانی نکال کر پی لے تو یہ حق الیقین ہوگا۔ یہ دراصل لغوبات ہے کیونکہ عین الیقین یا حق الیقین کا کوئی ذکر نہیں آتا۔ قرآن کریم میں ”ثُمَّ لَتَرَوْنَهَا عَيْنَ الْيَقِينِ“^③ آتا ہے لیکن اس کا قیامت کے دن سے تعلق ہے۔ اور جو لوگ دنیا میں ہی مشاہدہ کے قائل ہیں اور اسے عین الیقین یا حق الیقین سے تعبیر کرتے ہیں اسکی بنیاد دراصل وحدۃ الوجود کے عقیدے پر ہے۔ ان لوگوں کے خیال میں انسان پر ایک ایسا وقت آتا ہے جبکہ ظاہر وجود اس پر منکشف ہو جاتا ہے۔ چونکہ نفس ناطقہ ظاہر وجود کا حجاب ہے جب یہ ٹوٹ جاتا ہے تو نفس کلی اس پر منکشف ہو جاتا ہے اور نفس کلی سے ان کی مراد اللہ تعالیٰ ہے، جب اسے دیکھ لیا تو عین الیقین ہو گیا۔ اور جب خود ہی وہ بن گیا تو یہ حق الیقین



شرح
بخاری

① النور: ۳۵

② التحريم: ۸

③ النکاح: ۷

ہو گیا، اور یہ سب لغو باتیں ہیں۔ کیونکہ علم الیقین کا تعلق دنیا سے ہے، عین الیقین کا تعلق قیامت کے دن سے ہے اور حق الیقین کا کوئی وجود نہیں ہے۔

تشکیک فی الماہیات کا مسئلہ: ماہیات، ماہیت کی جمع ہے اور ایمان بھی ماہیت من الماہیات ہے، اور تشکیک کا مطلب یہ ہوتا ہے کہ ماہیت میں کمی، بیشی نہیں ہوتی جیسا کہ وہ لا تشکیک فی الماہیات کہتے ہیں، مثال کے طور پر لفظ انسان ہے جو زید اور عمرو پر برابر صادق آتا ہے یہ تو نہیں ہو سکتا کہ زید میں انسانیت زیادہ ہو اور عمرو میں کم ہو۔ مشائین کا مذہب یہی ہے کہ ماہیات میں تشکیک نہیں ہوتی، کیونکہ ماہیت ایک ہوتی ہے اس میں کمی، بیشی نہیں ہوتی۔ ابن ہمام نے یہی کہا ہے انور شاہ نے کہا ہے مجھے ابن ہمام پر بڑا افسوس ہے۔ کیونکہ فلاسفہ کے قول سے شرعیات میں استدلال کرنا ہمارے لیے باعث ننگ و عار ہے۔ یہ عار ہم سے کبھی دور نہیں ہو سکتا ”والاستدلال بأقوال الحكماء مما لا يزول عنا عاره“ ہم سے یہ عیب کبھی زائل نہیں ہو گا۔ کیونکہ ابن ہمام نے کہا ہے کہ ماہیات میں تشکیک کوئی نہیں ہے۔ لہذا ایمان میں کمی، بیشی نہیں ہو سکتی۔ حالانکہ یہ مسئلہ اہل منطق کے نزدیک بھی اختلافی ہے۔ بحر العلوم نے کہا ہے کہ ماہیات میں تشکیک ہو سکتی ہے اس سے قبل ملا حسن نے لمبی بحث کی ہے اور کہا ہے کہ ماہیت میں تشکیک ہو سکتی ہے مثلاً ایک جسم فرض کریں ایک بالشت ہے۔ اور دوسرا جسم دو بالشت ہے، تو دونوں کی کمی،

بیشی کس چیز کی وجہ سے ہے، کیا جسم کی وجہ سے ہے، یا الگ کسی چیز کی وجہ سے ہے۔ اور یہ ماہیت میں کمی، بیشی ہے کہ جسم کی ماہیت ایک مرتبہ میں ایک بالشت میں متحقق ہوئی ہے اور دوسری جگہ دو بالشت میں متحقق ہوئی ہے لا تشکیک فی الماہیت کا یہ معنی ہے کہ مشائین ماہیت کے اعتبار سے کمی، بیشی نہیں مانتے، بلکہ افراد کے اعتبار سے مانتے ہیں، جبکہ اشراقی لوگ مراتب کے اعتبار سے ماہیت کے اندر ہی کمی، بیشی مانتے ہیں، یعنی کمی، بیشی کو دونوں فریق مانتے ہیں، صرف اس کے مرجع میں اختلاف کرتے ہیں، ایک بالشت والا جسم ناقص ہے اور دو بالشت والا زائد ہے۔ اس زیادتی کا مرجع کیا ہے؟ مرجع افراد کی کثرت ہے یا مراتب کا فرق ہے، اشراقی کہتے ہیں کہ جسم میں طول، عرض

اور عمق مطلق ہونا چاہیے۔ جب خارج میں پایا جائے گا تو ایک خاص مرتبہ میں پایا جائے گا۔ اور ان مراتب کے اعتبار سے ان میں اختلاف پیدا ہو گیا ہے۔ اور مشائین کہتے ہیں کہ افراد کی قلت اور کثرت کی وجہ سے یہ اختلاف پیدا ہوا ہے لہذا تشکیک کا مسئلہ زیادتی اور نقصان میں اثر انداز نہیں ہو سکتا۔ مثال کے طور پر ایک سواد شدید ہے اور ایک سواد ضعیف ہے ضعف و شدت میں کوئی اختلاف نہیں ہے لیکن مرجع میں اختلاف ہے۔ مشائین کہتے ہیں کہ سواد شدید میں سواد کے افراد زیادہ ہیں۔ اور سواد ضعیف کے اندر افراد سواد کے کم ہیں، اشراقی کہتے ہیں کہ مرجع ماہیات کے مراتب ہیں، ایک جگہ سواد کے مرتبہ زیادہ ہیں اور دوسری جگہ سواد کے مرتبہ تھوڑے ہیں۔ اسی طرح ایمان کا مسئلہ ہے اس کے مرجع میں اختلاف بن جاتا ہے، کہ وہ ماہیت ہے یا افراد ہیں اس میں مشائین یہ کہہ دیں گے کہ ایک جگہ یقین کے زیادہ افراد ہیں اور دوسری جگہ یقین کے افراد کم ہیں، یعنی جس کا یقین بڑا ہے اس کا یقین بہت سے افراد سے بنا ہے اور جس کا یقین کم ہے اس میں یقین کے تھوڑے افراد پائے جاتے ہیں۔ جیسے سواد شدید اور سواد ضعیف میں

فرض کر لیتے ہیں، کہ سواد شدید میں سواد کے افراد زیادہ ہیں اور سواد ضعیف میں سواد کے افراد کم ہیں۔ اشراقی کہتے ہیں نہیں بلکہ ماہیت مختلف مراتب میں متحقق ہوئی ہے۔ اس جگہ ماہیت ایک مرتبے میں اور دوسری جگہ ماہیت دوسرے مرتبے میں متحقق ہوئی ہے، گویا مراتب کا اختلاف ہے تو یہ ماہیت کا اختلاف ہو گیا۔ لہذا التشکیک فی الماہیت کا یہ مطلب نہیں کہ ایمان میں کمی، بیشی کو نہیں مانتے، کمی، بیشی کو دونوں مانتے ہیں، لیکن اس کے مرجع میں اختلاف کرتے ہیں، ایک افراد کی قلت و کثرت کو مرجع بناتے ہیں اور دوسرے ماہیت کے مراتب کو مرجع بناتے ہیں۔

امام ابو حنیفہ رحمہ اللہ سے متعلق: انور شاہ نے کہا ہے کہ میرے ذہن میں یہ بات نہیں آتی کہ امام ابو حنیفہ نے کہا ہو کہ ایمان کم و بیش نہیں ہوتا۔ فقہ اکبر میں لکھا ہے لیکن یہ ان کی کتاب نہیں ہے۔ اور متعدد نسخے دیکھے گئے ہیں جو کہ آپس میں مختلف ہیں، پھر میں نے امام ابو یوسف کے شاگرد ابراہیم بن یوسف کو دیکھا اور دوسرے احمد بن عمران کو دونوں بہت بڑے عالم ہیں یہ دونوں بھی ایمان میں کمی، بیشی کے قائل ہیں۔ اس سے میرا شک اور بڑھ گیا۔ ادھر حافظ ابن تیمیہ رحمہ اللہ کو دیکھیں تو وہ کہتے ہیں کہ امام ابو حنیفہ ایمان میں کمی، بیشی کے قائل نہیں ہیں۔ لیکن ابن تیمیہ رحمہ اللہ میں حدت اور تیزی پائی جاتی ہے ویسے وہ متبحر عالم ہیں۔ حالانکہ حدت کا یہ مطلب تو نہیں ہے کہ وہ نقل بھی غلط کرتے ہوں۔ اور ان میں حلم بھی ہے اور امام ذہبی رحمہ اللہ نے کہا ہے کہ وہ اپنی حدت کا حلم سے علاج کر لیتے ہیں۔ انور شاہ نے کہا کہ ان مذکور دو علماء کو دیکھا کہ وہ کہتے ہیں کہ ایمان کم و بیش ہوتا ہے تو میں نے کہا کہ امام صاحب نے یہ نہیں کہا ہو گا۔ میں قریب تھا کہ امام صاحب سے اسکی نفی کر دیتا پھر میں نے ابن عبد البر کی کتاب دیکھی۔ اس نے حماد کی طرف نسبت کی ہے کہ وہ زیادتی اور نقصان کا قائل نہیں ہے۔ اب مجھے یقین آ گیا کہ امام ابو حنیفہ نے بھی یہ کہا ہو گا۔ کہ کمی بیشی نہیں ہوتی، کیونکہ وہ امام صاحب کے استاد ہیں، جب ان کا یہ مذہب ہے تو شاگرد کا بھی یہی مذہب ہے حالانکہ یہ ضروری نہیں ہے کہ امام صاحب اپنے استاد کی بات کے ہی قائل ہوں۔

مگر طحاوی رحمہ اللہ نے جو امام صاحب کا قول نقل کیا ہے اسکی کچھ اور وجہ ذکر کی ہے۔ انہوں نے کہا ہے کہ انسان کو پہلے شک لاحق ہوتا ہے، شک کے بعد پھر ادنیٰ درجہ یقین کا آتا ہے امام صاحب کے نزدیک اس درجے میں کمی، بیشی نہیں ہوتی۔ کیونکہ اس درجے سے نیچے اتر جائے تو کفر آجاتا ہے، اس میں کمی، بیشی نہیں ہے، بیشی اس سے اوپر کے مراتب میں ہوتی ہے، لیکن طحاوی نے یہ فضول بات کی ہے کیونکہ کمی بیشی تو ہوتی ہی اس وقت ہے جبکہ کوئی درجہ یا مرتبہ متعین نہ کیا جائے۔ اگر کوئی مرتبہ متعین کر لیا جائے تو اس میں کمی بیشی کا کوئی بھی قائل نہیں ہے مثلاً سواد کا کوئی مرتبہ متعین کر لیا جائے تو اس مرتبے میں کمی بیشی نہیں ہوتی، مطلق سواد میں کمی، بیشی ہوتی ہے، طحاوی کے بقول تو جو مرتبہ بھی فرض کر لو اس میں کمی بیشی نہیں ہوگی۔ دوسری جگہ کہا ہے کہ امام صاحب نے معرفت کہا ہے اور معرفت سے مراد بھی وہ ہے جو صوفیاء کے ہاں بڑی جدوجہد اور محنت سے حاصل ہوتی ہے۔ اور یہاں ادنیٰ درجہ کہہ دیا ہے حالانکہ ادنیٰ درجے میں بھی تفاوت ہوتا ہے معرفت کی طرح یقین بھی ایک درجہ ہے بعض لوگوں کو ابتداء میں ہی اعلیٰ درجے کا یقین حاصل ہو جاتا ہے، بعض کو ابتداء میں اعلیٰ درجے کا یقین حاصل نہیں ہوتا ہر ایک کے لیے ابتدائی



شرح
بخاری



(۱)۔ بَابُ قَوْلِ النَّبِيِّ صَلَّى اللَّهُ عَلَيْهِ وَسَلَّمَ: «بُنِيَ الْإِسْلَامُ عَلَى

خَمْسٍ»:

باب: نبی کریم ﷺ کا فرمان کہ اسلام کی بنیاد پانچ چیزوں پر رکھی گئی ہے

وَهُوَ قَوْلٌ وَفِعْلٌ وَيَزِيدُ وَيَنْقُصُ، قَالَ اللَّهُ تَعَالَى: لِيَزِدَادُوا إِيمَانًا مَعَ إِيمَانِهِمْ سُوْرَةُ الْفَتْحِ آيَةُ ٤، وَزِدْنَاهُمْ هُدًى سُوْرَةُ الْكَهْفِ آيَةُ ١٣، وَيَزِيدُ اللَّهُ الَّذِينَ اهْتَدَوْا هُدًى سُوْرَةُ مَرْيَمِ آيَةُ ٧٦، وَالَّذِينَ اهْتَدَوْا زَادَهُمْ هُدًى وَآتَاهُمْ تَقْوَاهُمْ سُوْرَةُ مُحَمَّدٍ آيَةُ ١٧، وَقَوْلُهُ: وَيَزِدَادُ الَّذِينَ آمَنُوا إِيمَانًا سُوْرَةُ الْمَدَّثَرِ آيَةُ ٣١، وَقَوْلُهُ: أَتَيْكُمْ زَادَتْهُ هَذِهِ إِيمَانًا فَأَمَّا الَّذِينَ آمَنُوا فزَادَتْهُمْ إِيمَانًا سُوْرَةُ التَّوْبَةِ آيَةُ ١٢٤، وَقَوْلُهُ جَلَّ ذِكْرُهُ: فَآخَشَوْهُمْ فزَادَهُمْ إِيمَانًا سُوْرَةُ آلِ عِمْرَانَ آيَةُ ١٧٣، وَقَوْلُهُ تَعَالَى: وَمَا زَادَهُمْ إِلَّا إِيمَانًا وَتَسْلِيمًا سُوْرَةُ الْأَحْزَابِ آيَةُ ٢٢، وَالْحُبُّ فِي اللَّهِ وَالْبُغْضُ فِي اللَّهِ مِنَ الْإِيمَانِ، وَكَتَبَ عُمَرُ بْنُ عَبْدِ الْعَزِيزِ إِلَى عَدِيٍّ بْنِ عَدِيٍّ: إِنَّ لِلْإِيمَانِ فَرَائِضَ وَشَرَائِعَ وَحُدُودًا وَسُنَنًا، فَمَنْ اسْتَكْمَلَهَا اسْتَكْمَلَ الْإِيمَانَ، وَمَنْ لَمْ يَسْتَكْمِلْهَا لَمْ يَسْتَكْمِلِ الْإِيمَانَ، فَإِنْ أَعِشْ فَسَابِقِيْنَهَا لَكُمْ حَتَّى تَعْمَلُوا بِهَا، وَإِنْ أَمُتْ فَمَا أَنَا عَلَى صُحْبَتِكُمْ بِحَرِيصٍ.

اور ایمان کا تعلق قول اور فعل ہر دو سے ہے اور وہ بڑھتا ہے اور گھٹتا ہے۔ جیسا کہ اللہ تعالیٰ نے فرمایا تاکہ ان کے پہلے ایمان کے ساتھ ایمان میں اور زیادتی ہو۔ (سورة الفتح: ۴) اور فرمایا کہ ہم نے ان کو ہدایت میں اور زیادہ بڑھا دیا (سورة الكهف: ۱۳) اور فرمایا کہ جو لوگ سیدھی راہ پر ہیں ان کو اللہ اور ہدایت دیتا ہے (سورة مريم: ۷۶) اور فرمایا کہ جو لوگ ہدایت پر ہیں اللہ نے اور زیادہ ہدایت دی اور ان کو پرہیزگاری عطا فرمائی (سورة محمد: ۱۷) اور فرمایا کہ جو لوگ ایماندار ہیں ان کا ایمان اور زیادہ ہوا (سورة المدثر: ۳۱) اور فرمایا کہ اس سورة نے تم میں سے کس کا ایمان بڑھا دیا؟ فی الواقع جو لوگ ایمان لائے ہیں ان کا ایمان اور زیادہ ہو گیا (سورة التوبة: ۱۲۴) اور فرمایا کہ منافقوں نے مومنوں سے کہا کہ تمہاری بربادی کے لیے لوگ بکثرت جمع ہو رہے ہیں، ان کا خوف کرو۔ پس یہ بات سن کر ایمان والوں کا ایمان اور بڑھ گیا اور ان کے منہ سے یہی نکلا «حسبنا الله ونعم الوكيل» (سورة آل عمران: ۱۷۳) اور فرمایا کہ ان کا اور کچھ نہیں بڑھا، ہاں ایمان اور اطاعت کا شیوہ ضرور بڑھ گیا۔ (سورة الاحزاب: ۲۲) اور حدیث میں وارد ہوا کہ اللہ کی راہ میں

محبت رکھنا اور اللہ ہی کے لیے کسی سے دشمنی کرنا ایمان میں داخل ہے (رواہ ابو داؤد عن ابی امامہ) اور خلیفہ عمر بن عبدالعزیز رحمہ اللہ نے عدی بن عدی کو لکھا تھا کہ ایمان کے اندر کتنے ہی فرائض اور عقائد ہیں۔ اور حدود ہیں اور مستحب و مسنون باتیں ہیں جو سب ایمان میں داخل ہیں۔ پس جو ان سب کو پورا کرے اس نے اپنا ایمان پورا کر لیا اور جو پورے طور پر ان کا لحاظ رکھے نہ ان کو پورا کرے اس نے اپنا ایمان پورا نہیں کیا۔ پس اگر میں زندہ رہا تو ان سب کی تفصیلی معلومات تم کو بتلاؤں گا تاکہ تم ان پر عمل کرو اور اگر میں مر ہی گیا تو مجھ کو تمہاری صحبت میں زندہ رہنے کی خواہش بھی نہیں۔

شرح: امام بخاری رحمہ اللہ کئی دفعہ ترجمہ باب میں کوئی حدیث ذکر کر دیتے ہیں، کبھی تو اس کے حدیث ہونے کی طرف اشارہ کر دیتے ہیں، اور کبھی اشارہ نہیں کرتے، جب اشارہ نہ کریں تو اس کا مطلب یہ ہوتا ہے کہ ترجمہ باب میں ذکر ہونے والی حدیث ان کی شرط پر نہیں ہے۔ جیسا کہ کتاب الصلوٰۃ میں یہ حدیث ترجمہ باب میں لائے ہیں ”باب إذا أقيمت الصلوة فلا صلوة إلا المكتوبة“ امام بخاری نے اس کے حدیث ہونے کی طرف اشارہ نہیں کیا، حالانکہ یہ حدیث امام مسلم اپنی صحیح میں اور اصحاب سنن ابن خزمہ، ابن حبان اسے عمرو بن دینار سے وہ عطاء سے وہ حضرت ابو ہریرہ رضی اللہ عنہ سے لائے ہیں۔ امام بخاری نے ”جزء القراءات“ میں اس حدیث کی تصحیح بھی کی ہے۔ لیکن امام بخاری کی شرط پر نہیں ہے۔ کیونکہ اس میں اختلاف ہے۔ بعض اسے مرفوع اور بعض موقوف بیان کرتے ہیں، ویسے اس کا حکم صحیح ثابت ہے اس لیے ترجمہ باب میں لائے ہیں۔ لیکن زیر نظر باب میں ”باب قول النبی ﷺ“ الاسلا م علی خمس“ کہہ کر اس کے حدیث ہونے کی طرف اشارہ کر دیا ہے۔ اور اس حدیث کی صحت پر سب کا اتفاق ہے۔ امام بخاری اسے عبداللہ بن عمر رضی اللہ عنہ سے مسند بھی لائے ہیں۔ آپ نے یہاں اپنی طرف سے عنوان قائم نہیں کیا۔ اور حدیث کے لفظ رکھ دیئے ہیں۔ اور اس کی وجہ یہ ہے کہ ایمان کے مرکب ہونے کا مسئلہ اختلافی تھا۔ اس لیے اپنی طرف سے عنوان نہیں لائے۔ حدیث کو ذکر کر دیا ہے اور اس سے اشارہ ایمان کے مرکب ہونے کی طرف ہے۔ اس کے بعد ”وہو قول وفعل“ کہہ کر اس کی تفصیل بھی کر دی ہے۔

ایمان و اسلام میں نسبت: امام بخاری رحمہ اللہ ایمان کی بحث میں جو حدیث لائے ہیں اس میں ”اسلام“ کا لفظ آیا ہے اس سے امام بخاری کا مقصد یہ ہے کہ اسلام اور ایمان ایک ہی چیز ہے، دونوں کا مصداق ایک ہے، احناف کے نزدیک بھی اسلام اور ایمان ایک ہے۔ اگرچہ حنفیہ اسے بسیط مانتے ہیں۔ دونوں کا تعلق دل سے یا زبان اور دل سے جوڑتے ہیں۔ امام بخاری اسے مرکب مانتے ہیں۔ اور عمل کو بھی داخل کرتے ہیں۔ اسلام اور ایمان کے درمیان امام بخاری رحمہ اللہ فرق نہیں کرتے اور احناف بھی ان دونوں میں تلازم مانتے ہیں۔ اگرچہ لغوی معنی کے اعتبار سے فرق ہے۔ ایمان کا معنی اذعان للآل کوہیت ہے اور اسلام کا معنی انقیاد للآمر والنواہی ہے۔ اس معنوی فرق کے باوجود دونوں میں تلازم کے قائل ہیں۔ اور تلازم سے مراد یہ ہے کہ ہر مسلمان، مومن ہے اور ہر مومن مسلمان ہے۔ دیگر علماء اسلام اور ایمان میں فرق کرتے ہیں۔

امام احمد رحمہ اللہ بن حنبل کہتے ہیں کہ ایمان اور اسلام میں عموم و خصوص کی نسبت ہے۔ اسلام بلحاظ مصداق کے عام ہے۔ اور ایمان خاص ہے۔ اور مفہوم کے لحاظ سے ایمان عام اور اسلام خاص ہے۔ اس کی مثال جیسے انسان اور حیوان ہے۔ مفہوم کے لحاظ سے انسان عام ہے، کیونکہ اس میں حیوان آجاتا ہے، اور کہا جاتا ہے ”الانسان حیوان ناطق“ اور مصداق کے لحاظ سے حیوان عام ہے۔ اور انسان خاص ہے کیونکہ اس کے مصداق تھوڑے اور حیوان کے مصداق زیادہ ہیں۔ لہذا کل انسان حیوان کہہ سکتے ہیں لیکن کل حیوان انسان نہیں کہہ سکتے۔ اسی طرح کل مؤمن مسلم کہہ سکتے ہیں لیکن کل مسلم مؤمن نہیں کہہ سکتے۔

بعض علماء ان دونوں میں تباین کے قائل ہیں۔ وہ کہتے ہیں ”الاسلام الكلمة والایمان العمل“ یعنی زبان سے اقرار کرنا اسلام ہے اور عمل کرنا ایمان ہے۔ گویا دونوں کے مفہوم میں تباین ہے جیسا کہ زہری رحمہ اللہ کا قول ہے۔ اور بعض علماء کہتے ہیں کہ ایمان کا تعلق دل سے ہے اور اسلام کا تعلق ظاہر سے ہے، اس طرح بھی تباین ہو جاتا ہے۔ عام طور پر یہ تین قسمیں ذکر کی جاتی ہیں۔ نسبت تساوی، عموم و خصوص مطلق اور نسبت تباین۔

بعض علماء نے عام و خاص من وجہ بنانے کی بھی کوشش کی ہے۔ جیسا کہ عینی نے ایک قول نقل کیا ہے کہ جس شخص نے شائق جیل میں پرورش پائی ہو اور وہاں رہتے ہوئے عقل کے ساتھ اللہ تعالیٰ کو پہچان کر مان لیا ہو، تو ایسے شخص کو مؤمن کہیں گے لیکن مسلمان نہیں کہہ سکتے۔ کیونکہ مسلمان تو تب ہو جبکہ وہ نماز، روزہ وغیرہ ادا کرتا ہو، جس کا اسے علم ہی نہیں ہوتا۔ لیکن ایسا ایمان بھی شرعی ایمان نہیں ہوتا۔ کیونکہ شرعی ایمان تصدیق ”الرسول فیما علم بحیثہ بالضرورة“ کا نام ہے۔ یہ نہیں پایا گیا۔ بلکہ وہ تورسول علیہ السلام سے غافل ہوتا ہے۔ ہاں عندا اللہ ایسے شخص کی نجات ہو جائے گی اور یہ الگ مسئلہ ہے۔

قولہ ”قول وفعل“ ایک نسخہ میں قول و عمل ہے یہی لفظ سلف سے وارد ہے، بخاری نے قول و فعل کہہ دیا ہے۔ فیض الباری والے نے کہا ہے کہ اعتقاد کا لفظ بھی تھا جسے بخاری رحمہ اللہ نے حذف کر دیا ہے۔ حالانکہ یہ بات غلط ہے کیونکہ سلف سے یہ لفظ ثابت نہیں ہے۔ ہاں قول و فعل و نیت بھی آیا ہے، جیسا کہ شیخ الاسلام ابن تیمیہ رحمہ اللہ نے امام شافعی رحمہ اللہ سے نقل کیا ہے، وہ کہتے ہیں کہ صحابہ و تابعین و من أدرکناہم سب اس بات پر متفق ہیں کہ اسلام قول و فعل اور نیت کا نام ہے۔ گویا اعتقاد کو نیت سے تعبیر کیا ہے۔ ان میں سے ایک چیز دوسری کی جگہ کام نہیں دے سکتی۔ تینوں کا جمع ہونا ضروری ہے اور یہ اجماعی مسئلہ ہے۔

قولہ ”یزید وینقص“ اس پر انور شاہ نے اعتراض کیا ہے کہ بخاری رحمہ اللہ نے اس میں اختصار مغل کر دیا ہے، کیونکہ اصل میں یزید بالطاعة وینقص بالمعصية تھا، فتح الباری میں ابو نعیم نے ربیع سے یہ روایت نقل کی ہے جس میں یزید بالطاعة وینقص بالمعصية آتا ہے۔ حالانکہ یہ ایک قول کے مطابق ہے باقی سب نے یزید وینقص کہا ہے فتح الباری میں حاکم نے مناقب شافعی کے حوالے سے امام شافعی کا یہی قول نقل کیا ہے ربیع کہتے ہیں سمعت الشافعی یقول: الایمان قول و عمل و یزید وینقص“

غزالی نے اس پر بحث کی ہے کہ یزید بالطاعة سے معلوم ہوتا ہے کہ طاعت ایمان کا جزء نہیں ہے بلکہ طاعت ایمان سے الگ ہے۔ کیونکہ اگر طاعت ایمان کا جزء ہوتی تو یتحقق بالطاعة کہنا چاہیے اس لیے کہ زیادتی ہمیشہ تطوع سے ہوتی ہے، مثلاً انسان لحم و شحم سے زیادہ ہوتا ہے۔ سر ہاتھ اور پاؤں سے زیادہ نہیں ہوتا ہاتھ، پاؤں اور سر کے ساتھ تو انسان متحقق ہوتا ہے اس لیے یہ کہا جائے گا ”یزید الانسان بلحمه و شحمه لا برأسه“ لہذا اگر طاعت ایمان کا جزء ہوتی تو کہنا چاہیے تھا ”یتحقق بالطاعة وینعدم بالمعصية“ یہ غزالی نے کہا ہے کہ اس سے معلوم ہوتا ہے کہ طاعت اور عمل ایمان کا جزء نہیں ہے، دوسری بات یہ ہے کہ کوئی چیز اجزاء کے ساتھ متحقق ہوتی ہے تو اجزاء کے ساتھ کم و بیش بھی ہوتی ہے۔ جیسے انسان ہاتھ، پاؤں سے متحقق ہوتا ہے لیکن ان اعضاء کے بڑا، چھوٹا ہونے سے اس میں کمی، بیشی بھی ہوتی ہے، جس شخص کے ہاتھ پاؤں بڑے ہوں تو وہ اس شخص کے مقابلہ میں بڑا ہوتا ہے جس کے ہاتھ پاؤں چھوٹے ہوں، لہذا معلوم ہوا کہ اعضاء کے ساتھ انسان کا متحقق بھی ہوتا ہے اور تزیید بھی۔ امام ابن تیمیہ رحمہ اللہ نے کہا ہے کہ واجبات ایمان کے اجزاء ہیں اور مستحبات سے ایمان متحقق نہیں ہوتا بلکہ ان سے ایمان بڑھتا ہے۔ اور واجبات کی وجہ سے بھی لوگ مختلف ہوتے ہیں۔ مامور بہ کے لحاظ سے بعض لوگوں پر واجبات کم ہوتے ہیں اور بعض پر زیادہ ہوتے ہیں، مثال کے طور پر جو شخص غنی نہیں بلکہ فقیر ہے اس پر زکوٰۃ یا حج کا فریضہ عائد نہیں ہوتا۔ اور وہ حج نہیں کرتا، نہ زکوٰۃ دیتا ہے۔ دوسرا شخص غنی ہے تو اس پر حج اور زکوٰۃ دونوں فرض ہیں اور وہ زکوٰۃ دیتا ہے۔ فریضہ حج ادا کرتا ہے۔ مامور بہ کے لحاظ سے دونوں میں اختلاف پایا جاتا ہے۔ یہ دونوں چیزیں ایک شخص پر واجب ہیں دوسرے پر فرض نہیں ہیں۔ لہذا ایسے غنی کا ایمان جو زکوٰۃ دیتا اور حج کرتا ہے۔ اس فقیر کی بنسبت زیادہ ہے جو نہ حج کرتا ہے اور نہ زکوٰۃ دیتا ہے۔ گویا واجبات سے بھی ایمان میں کمی، بیشی ہوتی ہے۔ یزید بالطاعة سے مراد امام بخاری کے قول کے مطابق تو یہ ہے کہ مطلق عمل ایمان کا جزء ہے۔ جب مطلق عمل پایا گیا اور اباء کو ترک کر دیا تو ایمان بارکان ثلاثہ متحقق ہو جاتا ہے اس کے بعد جس قدر زیادہ عمل کرتا جائے گا اس کا ایمان بڑھتا جائے گا۔ امام ابن تیمیہ رحمہ اللہ کے نزدیک ایمان میں کمی، بیشی مکلفین کے لحاظ سے یا مستحبات کے لحاظ سے ہوگی، لہذا یہ کہنا کہ یزید بالطاعة سے معلوم ہوتا ہے کہ طاعت ایمان سے الگ چیز ہے غلط ہے، بعض وقت ایسے لفظ تصویر کے لئے بھی آجاتے ہیں یعنی ایمان کا تصور کس طرح ہوتا ہے؟ وہ طاعت کے ساتھ ہوتا ہے۔

انور شاہ نے کہا ہے کہ پہلے میرا خیال تھا کہ ایمان جو بخاری کے نزدیک مرکب ہے اس میں کمی، بیشی ہوتی ہے۔ بخاری صرف تصدیق کو ایمان نہیں کہتا، دوسری چیز یہ ہے کہ تصدیق بخاری کے نزدیک ایمان کا جزء ہے اور جزء سے بحث کرنا منطقی بحث ہے یہ دراصل فضول باتیں کی ہیں۔ اب نماز بہت سے اجزاء سے مرکب ہے۔ اور سارے فقہاء اجزاء سے بحث کرتے ہیں کہ تکبیر تحریمہ، رکوع، سجود کس طرح کرنا چاہیے۔ امام بخاری کے نزدیک ایمان مرکب ہے، اور تصدیق بھی اس میں داخل ہے، امام بخاری رحمہ اللہ نے ایمان کی کمی، بیشی سے متعلق جو بہت سے دلائل بیان کئے ہیں ان سے معلوم ہوتا ہے کہ تصدیق میں کمی، بیشی مراد ہے جیسے انہوں نے عبد اللہ بن مسعود رضی اللہ عنہ سے نقل کیا ہے



”الیقین الایمان کله“ یہاں یقین سے مراد تصدیق ہی ہے جسے ایمان کہا گیا ہے، لہذا یہ کہنا کہ بخاری رحمہ اللہ نے ایمان مرکب کے لحاظ سے کمی، بیشی مراد لی ہے تصدیق کے اعتبار سے نہیں لی۔ یہ غلط بات ہے پھر خود ہی انور شاہ نے دو ورق لکھنے کے بعد کہا ہے کہ میرا خیال بدل گیا ہے پہلے زور اس بات پر دیا کہ ایمان مرکب ہو تب کمی بیشی ہوتی ہے اور غزالی نے یزید بالطاعة کا لفظ دیکھ کر تسلیم کر لیا ایمان اور چیز ہے اور طاعت اس سے الگ چیز ہے۔ اب بسیط ہونے کے ساتھ بھی کمی، بیشی کو تسلیم کر لیا۔ اور بسیط ہونے کے باوجود ایمان میں کمی، بیشی ہوتی ہے، ایمان اگر تصدیق کا نام ہو تو تصدیق میں بھی کمی، بیشی ہوتی ہے بعض لوگوں کا یقین زیادہ ہوتا ہے اور بعض کو کم ہوتا ہے۔ نووی رحمہ اللہ نے کہا ہے کہ یہ کہنا کہ یقین میں کمی، بیشی نہیں ہوتی۔ یہ غلط بات ہے۔

بخاری رحمہ اللہ نے قول و فعل کیوں کہا: اعتراض ہوتا ہے جبکہ قول و عمل لفظ مروی ہے تو بخاری نے عمل کی بجائے فعل کا لفظ کیوں استعمال کیا ہے۔ اس کی وجہ یہ بیان کرتے ہیں کہ فعل کا لفظ کف نفس کو بھی شامل ہے۔ اور بخاری کف نفس کو بھی ایمان میں داخل کرتے ہیں اس لیے انہوں نے فعل کا لفظ استعمال کیا ہے۔ جبکہ عمل کا لفظ خاص ہے جو کف کو شامل نہیں ہے۔ کف سے مراد یہ ہے کہ کسی کو گناہ کرنے کا خیال آتا ہے لیکن وہ اس کو ترک کر دیتا ہے تو یہ بھی جزو ایمان ہے۔ ترک بھی ایک قسم کا فعل ہے۔ عمل کا لفظ اس پر نہیں بولا جاتا۔

قول و عمل یا قول و فعل یہ الفاظ سلف سے ثابت ہیں اور استعمال ہوتے آرہے ہیں۔ اور اس تعبیر کا تقاضا یہ ہے کہ ایمان مرکب ہے۔ قول سے یہاں مراد اقرار ہے اسکا حاصل معنی جو ”کہنا“ ہے وہ یہاں مراد نہیں ہے۔ اسی طرح ”فعل“ سے مراد بھی حاصل مصدر ہے اور انسان کے اعمال و حرکات مراد ہیں اس سے ایقاع معنی مصدری مراد نہیں ہے۔ حاصل کلام یہ ہے کہ ایمان قول ہے یعنی اقرار قلب ہو یا اقرار زبان ہو۔ اور عمل یعنی افعال بھی ایمان ہیں۔ جب قول اور افعال کو ایمان پر حصر اور محمول کر دیا گیا تو ایمان ان چیزوں سے مرکب ہوا۔ یہاں قول و فعل کو ایمان پر حمل کیا گیا ہے اور حمل سے حمل عرفی مراد ہوتا ہے جس میں دو چیزوں کا اتحاد ہوتا ہے جیسے زید قائم میں قائم کو زید پر حمل کیا گیا ہے جس کا مطلب یہ ہے کہ زید ایسی ذات ہے جس پر قائم صادق آتا ہے اور زید بھی صادق آتا ہے، دراصل اس میں متغیرین کا اتحاد ہوتا ہے۔

قولہ ”یزید وینقص“ امام بخاری رحمہ اللہ نے اس باب میں دو مسئلے ذکر کئے ہیں۔ ایک یہ کہ ایمان قول و فعل سے عبارت ہے دوسرا یہ کہ ایمان میں کمی اور زیادتی ہوتی ہے۔ اور زیادتی و نقصان کا مسئلہ امام بخاری رحمہ اللہ نے کتاب الایمان میں تین جگہ بیان کیا ہے۔ ایک تو اسی باب میں ذکر کیا ہے، دوسرا باب آگے آرہا ہے ”باب تفاضل اهل الایمان فی الاعمال“ میں بھی کمی، بیشی کو بیان کیا ہے تیسرا باب اس کے بعد آرہا ہے جو کہ اس مسئلہ میں صریح بھی ہے جس کا عنوان ”باب زیادة الایمان و نقصانه“ ہے یہ درحقیقت تکرار نہیں ہے کیونکہ یہاں اس باب میں امام بخاری رحمہ اللہ نے زیادت و نقصان کا مسئلہ استطراداً ہی ذکر کر دیا ہے ورنہ اصل مقصود اس باب میں ایمان کا مرکب ہونا ہی بیان کرنا ہے۔ اس لیے آنے والی حدیث ”بنی الاسلام علی خمس“ ایمان کے مرکب ہونے

کے بارہ میں ہے اگرچہ اس سے التزاماً کمی، بیشی بھی ثابت ہو جاتی ہے۔ کیونکہ نماز، روزہ، حج زکوٰۃ میں کمی، بیشی ہوتی ہے، مامور بہ کے لحاظ سے بھی کمی، بیشی ہوتی ہے اور عمل کے اعتبار سے بھی۔ لہذا اس حدیث سے ایمان میں کمی، بیشی کا ہونا التزاماً سمجھا جاتا ہے، صراحۃً نہیں۔ دوسری اور تیسری جگہ زیادت و نقصان کا جو مسئلہ آیا ہے وہ اصالتاً آیا ہے۔ لیکن باب تفاضل اہل الایمان فی الاعمال میں اعمال کی وجہ سے کمی اور زیادتی بیان کرنا مقصود ہے اور باب زیادة الایمان و نقصانہ میں تصدیق مراد ہے۔ یہ حافظ ابن حجر رحمہ اللہ نے ذکر کیا ہے۔ جبکہ دوسرے باب ”تفاضل اہل الایمان فی الاعمال“ میں اہل ایمان کے تفاضل کا ذکر ہے اور اس کا صلہ بیان نہیں ہوا کہ اہل ایمان کا تفاضل کس چیز میں مراد ہے۔ اور اس میں دو احتمال ہیں یہ بھی ہو سکتا ہے کہ دنیا میں اللہ تعالیٰ کے قرب میں تفاضل مراد ہو کہ بعض لوگ اللہ تعالیٰ کے زیادہ قریب ہیں اور بعض کم۔ اور یہ بھی ہو سکتا ہے کہ یہ تفاوت قیامت کے دن ہوگا۔ اور یہ تفاوت درجات میں ہوگا کہ جنت میں بعض کو بعض سے بلند درجہ ملے گا۔ اور یہ اعمال کی بنا پر ہوگا۔ گویا یہ بیان کرنا مقصود ہے۔ ایمان کا تفاضل بیان کرنا مقصود نہ ہوا ہاں اگر باب یوں ہوتا ”باتفاضل اہل الایمان فی الایمان“ تو اس سے ایمان کا تفاضل ثابت ہوتا۔ درحقیقت اس سے اگلا باب ہی ایمان کی زیادتی اور نقصان کے بارہ میں مستقل باب ہے۔ اور اس کی مختلف اقسام وہاں ذکر کر دی گئی ہیں۔ تصدیق کے اعتبار سے اور اعمال کے لحاظ سے دونوں کے دلائل وہاں ذکر کر دیئے ہیں۔ اس لیے حافظ ابن حجر کا یہ کہنا کہ تفاضل اہل الایمان میں اعمال کے لحاظ سے اور زیادة الایمان و نقصانہ میں تصدیق کے لحاظ سے کمی، بیشی بیان کرنا مقصود ہے یہ حافظ کی اپنی رائے ہے۔ بلکہ امام بخاری رحمہ اللہ آگے ایک باب ان الفاظ کے ساتھ بھی لارہے ہیں ”باب من قال ان الایمان هو العمل“ اس میں بھی عمل کا ذکر ہے۔ لیکن یہاں عمل سے مراد یہ ہے کہ ایمان کا تعلق خواہ دل سے ہو یا زبان سے یا جوارح سے ہو، اس پر عمل کا اطلاق ہو سکتا ہے۔ جیسے فعل طاعات یا فعل واجبات پر عمل کا اطلاق ہوا ہے۔ اور اس جگہ فعل (یعنی عمل) سے مراد فعل قلب یا فعل جوارح ہے۔ جبکہ الایمان قول و فعل میں فعل عام ہے۔ جو زبان کے اقرار کو بھی شامل ہے۔ دونوں میں یہ فرق ہے۔

قولہ ”قال اللہ تعالیٰ لیزدادوا ایماناً مع ایمانہم“ ان آیات کے بارہ میں بعض حنفیہ نے کہا ہے کہ ان آیات سے ایمان کی زیادتی اور نقصان کے مسئلہ کو ثابت کرنا درست نہیں ہے کیونکہ یہ آیات صحابہ کرام کے بارہ میں ہیں۔ اور صحابہ کا ایمان تو کامل تھا جس میں کمی، بیشی نہیں ہو سکتی تھی۔ لیکن احناف کی یہ بات درست نہیں ہے۔ کیونکہ صحابہ کے ایمان میں اس لحاظ سے تو کمی بیشی نہیں ہو سکتی کہ انہوں نے تمام مامور بہ چیزوں کو ادا کیا ہے اور تمام منہیات سے اجتناب کیا ہے۔ مگر مکلفین کے اعتبار سے تو کمی بیشی ہو سکتی ہے کہ بعض مکلفین پر زکوٰۃ فرض ہوتی ہے وہ زکوٰۃ ادا کرتے ہیں لیکن بعض پر زکوٰۃ فرض نہیں ہوتی۔ وہ زکوٰۃ ادا نہیں کریں گے۔ اسی طرح علم کے لحاظ سے بھی تفاوت ہوتا ہے۔ جو کہ فرض کفایہ ہے، مثلاً بعض نے مسائل دین زیادہ سیکھ لیے۔ دیگر بعض نے وہ نہیں سیکھے۔ یہ بھی تفاوت صحابہ میں ہو سکتا ہے۔

دوسری بات یہ بھی ہے کہ کوئی شخص خواہ وہ صحابی کیوں نہ ہو۔ یہ دعویٰ نہیں کر سکتا کہ میں نے تمام مامورات اور مستحبات کو پورے طور پر ادا کر دیا ہے یہ دعویٰ کرنا دشوار ہے۔ اور اسی پر اس مسئلہ کی تفریع ہے کہ ”أنا مؤمن إن شاء الله“ کہنا جائز ہے یا نہیں؟ اور اس میں تین اقوال پائے جاتے ہیں، بعض کہتے ہیں کہ أنا مؤمن کے ساتھ إن شاء الله کہنا ضروری ہے۔ کیونکہ بغیر ان شاء الله کے أنا مؤمن کہنا ایسے ہی ہے جیسے کوئی شخص کہے۔ میں متقی ہوں یا میں زاہد ہوں یا میں پرہیزگار ہوں۔ اور یہ کہنا جائز نہیں ہے کیونکہ اس میں تزکیہ نفس پایا جاتا ہے۔ جو کہ جائز نہیں ہے۔ احناف کہتے ہیں کہ ایمان صرف تصدیق بالقلب کا نام ہے۔ اگر بالفعل اس میں تصدیق بالقلب پائی جاتی ہے تو یہ کہہ سکتا ہے جیسے کسی نے سفید کپڑے پہنے ہوئے ہوں تو بغیر ان شاء الله کے کہہ سکتا ہے کہ میں نے سفید کپڑے پہنے ہیں۔ ان شاء الله تو وہاں کہا جاسکتا ہے جہاں کسی چیز کا پتہ نہ ہو، بعض اشاعرہ کہتے ہیں کہ ایمان وہ معتبر ہے جس پر موت آئے۔ اور اسے علم نہیں ہوتا کہ بعد میں کیا ہونے والا ہے۔ اس لیے ان شاء الله کہنا چاہیے کیونکہ پتہ نہیں ہوتا کہ اس حالت پر موت آتی ہے یا نہیں، ویسے سلف سے انشاء الله کہنے کے بارہ میں جو ذکر ہوا ہے وہ اس بنا پر ہے کہ لفظ ایمان تمام واجبات کو شامل ہے اس لیے انسان اگر یہ دعویٰ کرے تو تزکیہ نفس لازم آتا ہے جس سے منع کیا گیا ہے۔ جیسا کہ حضرت عمر رضی اللہ عنہ سے مروی ہے ”من قال أنا مؤمن فهو كافر ومن قال أنا من أهل الجنة فهو من أهل النار فلا تزكوا أنفسكم هو أعلم بمن اتقى“^① یعنی اپنا تزکیہ نہ کرو لہذا ان شاء الله کہنا چاہیے۔ بعض کہتے ہیں کہ ان شاء الله کہنا منع ہے۔ کیونکہ جو کہتا ہے ”أنا مؤمن إن شاء الله“ تو اسے اپنے ایمان میں شک ہے اس لیے منع ہے صحیح بات امام ابن تیمیہ رحمہ اللہ کی ہے کہ ان شاء الله کہنا جائز ہے۔ ضروری نہیں ہے اور نہ منع ہے^②۔

① السنۃ لابن کبر الخلال ۴/ ۱۱۴۲ رقم ۱۲۹۰ السلسلۃ الضعیفۃ للالبانی، رقم ۵۵۸۸۔ وکشف الخفاء للعجلونی ۲/ ۵۳۔

② شیخ ابن العز نے شرح عقیدہ طحاویہ میں اس مسئلہ پر گفتگو کرتے ہوئے کہا ہے کہ اس میں تین اقوال ہیں ایک یہ کہ أنا مؤمن کے ساتھ ان شاء الله کہنا ضروری ہے بعض کہتے ہیں کہ یہ حرام ہے اور بعض کے نزدیک من وجہ جائز اور من وجہ منع ہے۔ اور جو لوگ اس کے وجوب کے قائل ہیں ان کے ہاں اس کے دو طریقے ہیں ایک یہ کہ کسی شخص کے ایمان کا اعتبار تب ہوتا ہے جبکہ اس نے ایمان پر ہی وفات پائی ہو، اگر ایک شخص ماضی میں ایمان دار تھا لیکن اس کی موت کفر پر ہو تو اس کے ساتھ ایمان کا اعتبار نہیں کیا جائے گا جیسا کہ اس نماز کا کوئی فائدہ نہیں جو مکمل کرنے سے پہلے توڑ دی جائے اور اس روزے کا کوئی فائدہ نہیں جو غروب شمس سے پہلے ہی چھوڑ دیا جائے۔ یہ فرقہ کلابیہ کا طریقہ ہے۔ ایک گروہ نے غلو اختیار کرتے ہوئے یہاں تک کہہ دیا کہ نیک اعمال کو بھی مشیت سے معلق کیا جائے گا۔ مثلاً کہا جائے گا میں نے ان شاء الله نماز ادا کی، بعض حد سے بڑھ گئے اور کہنے لگے کہ ہر کام میں ان شاء الله کہنا چاہیے مثلاً ان شاء الله یہ کپڑا ہے ان شاء الله یہ کرسی ہے ان کا دوسرا طریقہ یہ ہے کہ ایمان مطلق ان تمام کاموں کے کرنے کا نام ہے جن کے کرنے کا حکم اللہ تعالیٰ نے دیا ہے اور ان تمام کاموں کے چھوڑنے کا نام ہے جن سے اللہ تعالیٰ نے منع کیا ہے لہذا اگر کوئی شخص بغیر ان شاء الله کے أنا مؤمن کہتا ہے تو گویا یہ خود اپنا تزکیہ نفس کرتا ہے (جو جائز نہیں) اگر یہ جائز ہو تو انما من اهل الجنة کہنا بھی جائز ہونا چاہیے۔ لہذا اسے انما مؤمن ان

قوله: "قال الله تعالى: "لِيَزِدَادُوا إِيْمَانًا مَعَ إِيْمَانِهِمْ" یہ سورۃ "الفتح" کی آیت ہے جسکا آغاز یوں ہے "إِنَّا فَتَحْنَا لَكَ فَتْحًا مُبِينًا : لِيُغْفِرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ وَيُتِمَّ نِعْمَتَهُ عَلَيْكَ وَيَهْدِيَكَ صِرَاطًا مُسْتَقِيمًا : وَيَنْصُرَكَ اللَّهُ نَصْرًا عَزِيزًا : هُوَ الَّذِي أَنْزَلَ السَّكِينَةَ فِي قُلُوبِ الْمُؤْمِنِينَ لِيَزِدُوا إِيمَانًا مَعَ إِيْمَانِهِمْ"

اس کے نزول کے بارہ میں متعدد اقوال ہیں۔ صلح حدیبیہ سے پہلے جب صحابہ کرام، نبی اکرم ﷺ کے دست مبارک پر بیعت کر رہے تھے اس وقت ان کی کیفیت یہ تھی کہ وہ سب جہاد کے لئے آمادہ ہو چکے تھے، تو اس وقت اللہ تعالیٰ نے ان کے دلوں میں سکون و اطمینان نازل فرمادیا کہ فتح تمہاری ہوگی، سکینت کی ایک صورت یہ تھی، دوسری صورت سکینت کی یہ تھی کہ صحابہ کرام صلح نہیں کرنا چاہتے تھے یہاں تک کہ حضرت عمر فاروق رضی اللہ عنہ نے خدمت رسالت میں عرض کیا اے اللہ کے رسول! کیا ہم حق پر نہیں اور کفار باطل پر نہیں ہیں؟ اور ہمارے مقتولین جنت میں جائیں گے اور ان کے مقتول جہنم رسید ہوں گے^①۔ تو ہم ان کی تمام شرطیں کیوں قبول کرتے ہیں؟ لیکن اس جوش و ہيجان کے وقت تمام صحابہ کرام رسول اللہ ﷺ کے ارشاد پر متفق ہو گئے اور انہیں اس پر تسلی اور اطمینان حاصل ہو گیا۔ اور یہ معنی بھی ہو سکتا ہے کہ اللہ تعالیٰ نے صلح کے بعد ان کے دلوں پر سکینت نازل کی اور سارے لوگ خوش ہو گئے کہ اللہ تعالیٰ نے فیصلہ فرمادیا ہے اور نبی کریم ﷺ نے اس فیصلے کی پیروی کی ہے۔ لہذا وہ اہل اسلام پہلے بھی ایمان والے تھے۔ اس سکینت کے نزول سے ان کے ایمان میں اضافہ ہو گیا۔

شاء اللہ کہنا چاہیے تاکہ بذات خود تزکیہ نفس لازم نہ آئے۔ اور جو لوگ انا مؤمن کے ساتھ ان شاء اللہ کہنے کو حرام کہتے ہیں ان کے نزدیک انا مؤمن کہنا جائز ہے جیسا کہ انا مسلم کہنا جائز ہے۔ کیونکہ جو شخص انا مؤمن کے ساتھ ان شاء اللہ کہتا ہے گویا وہ اپنے ایمان میں شک ہونے کا اظہار کرتا ہے اور انہوں نے ان شاء اللہ کہنے والوں کا نام تشکیکین رکھا ہے۔

لیکن جو لوگ بعض صورتوں میں ان شاء اللہ کہنے کو جائز اور بعض میں ناجائز کہتے ہیں ان کی بات قوت رکھتی ہے کیونکہ ان کے نزدیک اپنے ایمان میں شک کی بنا پر انا مؤمن ان شاء اللہ کہنا تو جائز نہیں ہے اور اس سے لوگوں کو روکنا چاہیے۔ لیکن اگر کوئی شخص اس بنا پر ان شاء اللہ کہتا ہے کہ اللہ تعالیٰ نے ایمان والوں کے کچھ اوصاف بیان کئے ہیں مثلاً سورۃ انفال میں ہے "إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَتْ قُلُوبُهُمْ وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ الَّذِينَ يُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ : أُولَٰئِكَ هُمُ الْمُؤْمِنُونَ حَقًّا" اور سورۃ الحجرات میں ایمان والوں کے یہ اوصاف بھی ذکر ہوئے ہیں "إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ أُولَٰئِكَ هُمُ الصَّادِقُونَ" اب یہ اوصاف انا مؤمن کہنے والے میں واقعی پائے جاتے ہیں یا نہیں، اس کا علم تو اللہ تعالیٰ کے پاس ہی ہے لہذا وہ انا مؤمن ان شاء اللہ کہہ سکتا ہے اسی طرح انسان اپنے انجام سے بے خبر ہوتا ہے اور وہ انجام سے لاعلمی کا اظہار کرتے ہوئے ان شاء اللہ کہتا ہے ایمان میں شک کی بنا پر نہیں کہتا۔ تو انجام سے لاعلمی کے اظہار کے لیے انا مؤمن ان شاء اللہ کہہ سکتا ہے۔

بیعت رضوان:

اس بیعت کا سبب یہ تھا کہ آپ ﷺ نے حضرت عثمان رضی اللہ عنہ کو کفار مکہ سے گفتگو کرنے کے لئے بھیجا، تاکہ آپ جا کر کفار کو آگاہ کریں کہ ہم لڑنے کے لئے نہیں آئے بلکہ عمرہ ادا کرنے کے لئے آئے ہیں۔ اور عمرہ ادا کر کے واپس چلے جائیں گے۔ اور اس سفارت کے لئے حضرت عثمان رضی اللہ عنہ کو اس لئے منتخب کیا کہ مکہ میں ان کے کافی رشتہ دار تھے اور ان کا بڑا لحاظ کیا جاتا تھا۔ اس کے بعد افواہ پھیلا دی گئی کہ حضرت عثمان رضی اللہ عنہ کو مشرکین مکہ نے شہید کر دیا ہے حالانکہ وہ زندہ موجود تھے اور انہیں قتل نہیں کیا گیا تھا۔ ادھر نبی کریم ﷺ نے فرمایا کہ اگر واقعی انہوں نے حضرت عثمان رضی اللہ عنہ کو شہید کر دیا ہے تو ہم ان سے انتقام لیں گے، اور اس پر آپ ﷺ نے صحابہ کرام سے بیعت لینا شروع کی۔ یہ بیعت رضوان کے نام سے مشہور ہے اور آپ ﷺ نے حضرت عثمان رضی اللہ عنہ کی طرف سے بیعت لینے کے لئے اپنا ایک ہاتھ دوسرے ہاتھ پر رکھا اور فرمایا کہ یہ عثمان کا ہاتھ ہے، کیونکہ یقین تو نہیں تھا کہ واقعی حضرت عثمان شہید کر دیئے گئے ہیں یا نہیں، آخر حضرت عثمان رضی اللہ عنہ زندہ واپس پہنچ گئے، اور کافی تکرار کے بعد وہ لوگ صلح پر آمادہ ہو گئے۔ اس وقت ان کے دلوں پر جو سکینت اتاری گئی اس سے ان کے ایمان میں اضافہ ہو گیا۔ ایسی سکینت کبھی قرآن کریم پڑھنے سے بھی اللہ تعالیٰ کی طرف سے نازل ہوتی ہے اور کبھی ذکر و اذکار سے بھی نازل ہوتی ہے جس سے ایمان میں ترقی ہوتی ہے۔

وَزِدْنَاهُمْ هُدًى: یہ سورۃ الکہف کی آیت ہے اور سابقہ لوگوں کے بارہ میں ہے۔ ارشاد باری تعالیٰ ہے:

نَحْنُ نَقُصُّ عَلَيْكَ نَبَأَهُم بِالْحَقِّ إِنَّهُمْ فِتْنَةٌ آمَنُوا بِرَبِّهِمْ وَزِدْنَاهُمْ هُدًى

یہاں ہدایت کا ذکر ہے اور مراد اس سے ایمان ہے کیونکہ اس سے قبل ”آمَنُوا بِرَبِّهِمْ“ آیا ہے لہذا سیاق کا تقاضا ہے کہ ہدایت سے مراد ایمان ہے اور یہ نوجوان مشرک قوم کے مقابلہ میں توحید پر ثابت قدم رہے تھے۔ اور ان کی ہدایت و ایمان میں اضافہ ہو گیا تھا۔

315

وَيَزِيدُ اللَّهُ الَّذِينَ اهْتَدَوْا هُدًى یہ سورۃ مریم کی آیت ۷۶ ہے اس سے قبل کفار کا ذکر ہے جو مسلمانوں کو غریب اور کمزور سمجھ کر کہتے تھے: ”أَيُّ الْفَرِيقَيْنِ خَيْرٌ مَقَامًا وَأَحْسَنُ نَدِيًّا“ یعنی ایک فریق ایسے لوگوں کا ہے جن میں غربت اور غلامی پائی جاتی ہے دوسری طرف ہم ہیں اور ہماری مجلسوں میں بڑے بڑے سردار ہوتے ہیں اور یہ لوگ اپنے آپ کو مسلمانوں سے بہتر تصور کرتے تھے اور ان کا مذاق اڑاتے تھے، اس سے قبل کفار کا ذکر کرتے ہوئے فرمایا: ”قُلْ مَنْ كَانَ فِي الضَّلَالَةِ فَلْيَمْدُدْ لَهُ الرَّحْمَنُ مَدًّا“ یہاں من کان فی الکفر کی بجائے ضلالت کا لفظ بولا ہے اور ضلالت کا معنی راستہ بھٹک جانا اور گمراہ ہو جانا ہے، گویا اس سے اس بات کی طرف اشارہ کرنا مقصود ہے کہ کافر راہِ راست سے بھٹکے ہوئے ہیں، اور ہدایت والوں کی ہدایت کو اللہ تعالیٰ بڑھاتا ہے، یہاں بھی امنوا کی جگہ اہتدوا کا لفظ آیا ہے، یہ بتانے کے لئے کہ ایمان والے ہی ہدایت یافتہ اور راہِ راست پر ہیں، اور ہدایت سے مراد ایمان ہے جس میں زیادتی اور اضافے کا اثبات ہے۔

شرح
بخاری

وَالَّذِينَ اهْتَدَوْا زَادَهُمْ هُدًى وَآتَاهُمْ تَقْوَاهُمْ يَه سوره محمد کی آیت ۱۷ ہے، اس سے قبل منافقوں کا ذکر ہے کہ منافق لوگ جب وعظ سنتے ہیں تو باہر نکل کر آپس میں کہتے ہیں: ”مَاذَا قَالَ آيْنَا“ بھی کیا باتیں ہو رہی تھیں، ہم تو سمجھے نہیں، کیونکہ اس وعظ میں جہاد کا ذکر ہوتا تھا جسے وہ چاہتے نہیں تھے، اللہ تعالیٰ نے فرمایا: ”أُولَٰئِكَ الَّذِينَ طَبَعَ اللَّهُ عَلَىٰ قُلُوبِهِمْ“ یعنی یہ لوگ مطبوع القلب ہیں، اللہ تعالیٰ نے ان کے دلوں پر مہر لگا دی ہے ان کے مقابلہ میں ”الذین اهتدوا“ کا لفظ آیا ہے جس سے معلوم ہوتا ہے کہ کفر و نفاق اور ایمان کا مقابلہ ہے اور جو لوگ ہدایت یافتہ ہیں وہی ایمان والے ہیں۔ جن کی ہدایت اور ایمان میں اضافے کا ذکر ہو رہا ہے۔ اور جو چیز اضافے کے قابل ہو وہ کمی کو بھی قبول کرتی ہے۔

وَيَزِدَادَ الَّذِينَ آمَنُوا إِيمَانًا: یہ سوره ”مدثر“ کی آیت ۳۱ ہے۔ اس سے قبل جہنم کے انیس داروغوں کا ذکر ہے۔ ارشاد باری تعالیٰ ہے: ”عَلَيْهَا تِسْعَةَ عَشَرَ“ وَمَا جَعَلْنَا أَصْحَابَ النَّارِ إِلَّا مَلَائِكَةً وَمَا جَعَلْنَا عِدَّتَهُمْ إِلَّا فِتْنَةً لِلَّذِينَ كَفَرُوا لِيَسْتَيَقِنَ الَّذِينَ أُوتُوا الْكِتَابَ وَيَزِدَادَ الَّذِينَ آمَنُوا إِيمَانًا“ اس میں ایمان کا لفظ صراحتاً آیا ہے جبکہ وہ پہلے ہی مومن تھے، اور اس آیت کو سن کر جو قرآن نے بیان کر دی ہے، ان کا ایمان و یقین زیادہ ہو جاتا ہے، اس آیت میں جہنم کے داروغوں کا ذکر ہے کہ وہ انیس فرشتے ہیں۔ شاہ عبدالعزیز نے کہا ہے کہ دوزخیوں کو انیس قسم کا عذاب ہو گا اور ہر عذاب کی نوع پر ایک فرشتہ مقرر ہے جیسے اہل دوزخ کے لئے زنجیر بنائے جاتے ہیں، بیڑیاں بنائی جاتی ہیں، ان میں سے ہر قسم پر الگ فرشتہ مقرر ہے، اور ایک دوزخ میں محکمہ زراعت ہے جس میں دوزخیوں کے لئے ”زقوم“ اور ضریح تیار کئے جاتے ہیں اس طرح انہوں نے دوزخیوں کو عذاب دینے کے انیس محکمے گئے ہیں۔ اور ہر محکمے پر فرشتہ مقرر ہے اور یہ بڑے فرشتے ہیں اور ان کے ماتحت دیگر فرشتے بھی ہیں اور اس آیت میں فتنہ سے مراد عذاب ہے۔ آگے فرمایا: ”وَيَزِدَادَ الَّذِينَ آمَنُوا إِيمَانًا“ کیونکہ جب کسی چیز کی حکمتیں بیان کی جائیں تو اہل ایمان کا ایمان اس سے ترقی کر جاتا ہے۔

أَيُّكُمْ زَادَتْهُ هَذِهِ إِيمَانًا: یہ سوره التوبہ کی آیت نمبر ۱۲۴ ہے، یعنی جب کوئی آیت نازل ہوتی ہے تو منافق کہتے ہیں: اس آیت کے ساتھ کس کا ایمان زیادہ ہوا؟ اللہ تعالیٰ جواب دیتے ہیں: ”فَأَمَّا الَّذِينَ آمَنُوا فَرَزَادَتْهُمْ إِيمَانًا“ یعنی ان آیات سے اہل ایمان کے ایمان میں اضافہ ہوتا ہے۔

فَاخْشَوْهُمْ فَرَازَدَهُمْ إِيمَانًا: یہ سوره آل عمران کی آیت نمبر ۱۷۳ ہے، ابوسفیان نے ایک آدمی کو مسلمانوں کی طرف بھیجا کہ جا کر مسلمانوں کو ڈراؤ کہ مکے والے بڑا لشکر لارہے ہیں تاکہ مسلمانوں کا استیصال کر دیا جائے تو کفار کے اس قول سے مسلمانوں کا شوق جہاد بڑھ گیا۔ اور اللہ تعالیٰ نے ان کا ایمان مزید بڑھا دیا۔

وَمَا زَادَهُمْ إِلَّا إِيمَانًا وَتَسْلِيمًا: یہ سوره احزاب کی آیت نمبر ۲۲ ہے، جنگ احزاب میں جب کافروں کے گروہ درگروہ آگئے، اور مدینہ کا محاصرہ کر لیا اور ان کی تعداد دس ہزار کے قریب تھی، ادھر منافقین باتیں بناتے تھے کہ ہمیں قیصر و کسریٰ کے ایوانوں کی فتح کی خوشخبری دی جا رہی ہے اور اپنا شہر دشمنوں کے زرعے میں ہے کہ باہر قضاء



حاجت کے لئے بھی نہیں نکل سکتے، اور کہنے لگے: ”مَا وَعَدَنَا اللَّهُ وَرَسُولُهُ إِلَّا غُرُورًا“ اللہ اور اس کا رسول معاذ اللہ دھوکے اور فریب کی باتیں کرتے ہیں۔ لیکن اہل ایمان کے ایمان میں اضافہ ہو رہا تھا کیونکہ رسول اللہ ﷺ نے پہلے بتا دیا تھا کہ کفار ایک مرتبہ حملہ کریں گے، اس کے بعد پھر انہیں کبھی ہم پر حملہ کرنے کی ہمت نہیں ہوگی۔ لہذا آپ کی پشین گوئی کے مطابق اس بار کافر حملہ آور ہوئے، پھر انہیں کبھی اس کی جرأت نہیں ہوئی۔ جس سے اہل ایمان کے ایمان بڑھ گئے۔

امام بخاری رحمہ اللہ نے یہاں آٹھ آیات ذکر کی ہیں، ان میں سے پہلی پانچ آیات کو تو ”قال اللہ تعالیٰ“ کے ساتھ ذکر کیا ہے اور تین آیت کو ”قوله تعالیٰ“ کے تحت ذکر کیا ہے، اور ”وَلَكِنْ لِيَطْمَئِنَّ قُلُوبِي“ آیت کو ان سے الگ آخر میں لائے ہیں، اور اس کو پیچھے کر دینے کی وجہ یہ ہے کہ اس آیت کی دلالت مقصود پر مطابقی نہیں ہے بلکہ التزامی ہے اور باقی آیات کی دلالت مطابقی تھی اس لئے انہیں پہلے ذکر کیا ہے اور ان آٹھ آیات میں سے پہلی پانچ آیات جو ایمان کی زیادتی اور اضافے پر دلالت کرتی ہیں یہ من جانب اللہ ہیں اس لئے انہیں قال اللہ تعالیٰ سے تعبیر کیا ہے، کیونکہ ان کا ایمان کی زیادتی پر دلالت کرنا اللہ تعالیٰ کی طرف سے ہے جبکہ آخری تین آیات میں سے ”أَيْكُمْ زَادَتْهُ إِيْمَانًا“ منافقون کا قول تھا، جس کے جواب میں ”فَأَمَّا الَّذِينَ آمَنُوا فَزَادَتْهُمْ إِيمَانًا“ لایا گیا ہے، ایسے ہی جب کفار نے فاش شوہم کہا تو ان کے جواب میں زادہم ایمان آیا ہے، اسی طرح سورۃ احزاب کی آیت بھی مؤمنین کے بارہ میں ہے اور ان کے قول کے جواب میں ہے۔ اس لئے امام صاحب نے ان آیات میں سیاق کو بدلتے ہوئے ”قوله“ سے تعبیر کیا ہے۔

قوله: ”والحب في الله^① والبغض في الله من الايمان“ یہ حدیث ابوداؤد میں ان الفاظ سے مروی ہے: ”افضل الأعمال الحب في الله والبغض في الله“ یعنی کسی نیک آدمی سے اللہ تعالیٰ کے بارہ میں محبت رکھنا اور کسی برے آدمی سے اس لئے بغض رکھنا کہ وہ اللہ اور اس کے رسول کی مخالفت کرتا ہے، تو یہ چیز جزو ایمان ہے جبکہ یہ جزو ایمان ہے تو محبت کے کئی مراتب ہوتے ہیں تو ایمان میں بھی لوگوں کے مختلف مراتب ثابت ہو گئے، اسی طرح بغض کے بھی مراتب ہوتے ہیں، بعض لوگوں میں غصہ زیادہ ہوتا ہے اور بعض میں کم ہوتا ہے، جیسا کہ حدیث میں ہے ”خلق الله بني آدم على طبقات شتى منهم سريع الغضب، سريع الفئىء ومنهم بطيء الغضب بطيء الفئىء“^② جبکہ لوگوں کا غضب کم و بیش ہوتا ہے تو اس سے ایمان کا کم و بیش ہونا ثابت ہوتا ہے۔

”الحب في الله والبغض في الله من الايمان“ میں دو احتمال ہیں، بعض کہتے ہیں یہ الفاظ ترجمہ باب میں

① لفظ ”فی“ اگرچہ ظرفیت کے لئے ہوتا ہے لیکن یہاں سببیت کے لئے ہے۔ ای الحب بسبب طاعة الله تعالى۔ والبغض بسبب معصيته جیسا کہ فذلک الذی لمتننی فیہ میں اور لمتسکم فیما أفضتم میں اور حدیث ”دخلت امرأة النار في هرة“ میں بھی ”فی“ سببیت ہے۔ ای بسبب هرة (کوثر الدراوی ۱/ ۳۸۰)

داخل ہیں، معنی یہ ہو گا باب قول النبی ﷺ بنی الإسلام علی خمس والحب فی الله والبغض فی الله، اور بعض کہتے ہیں کہ امام بخاری ان الفاظ سے ایمان کی کمی بیشی پر استدلال کرنا چاہتے ہیں کہ محبت اور بغض جزو ایمان ہیں ان میں کمی بیشی ہوتی ہے تو ایمان بھی کم و بیش ہوتا ہے، اور اس سے مرجئہ کی بھی تردید ہو جاتی ہے جو کہتے ہیں کہ دل کی تصدیق سے ہی مومن ہو جاتا ہے، حالانکہ اللہ تعالیٰ سے محبت بھی ایمان کے لئے ضروری ہے۔ اگر کسی شخص میں تصدیق ہو اور اس کے ساتھ اللہ تعالیٰ سے دشمنی بھی رکھتا ہو تو وہ کافر ہے اگرچہ تصدیق پائی جائے۔ یہ مرجئہ کی پہلی غلطی ہے۔ ان کی دوسری غلطی یہ ہے کہ وہ ظاہری اعمال کو ایمان سے خارج کر دیتے ہیں اور ان کی تیسری غلطی یہ ہے کہ وہ کہتے ہیں، ایمان، تصدیق کی نفی سے ہی منقہ ہوتا ہے۔

قولہ ”و کتب عمر بن عبدالعزیز الی عدی بن عدی: عمر بن عبدالعزیز کو خلفاء راشدین میں شمار کیا گیا ہے۔ یہ تابعی ہیں اور بنو امیہ سے تعلق رکھتے ہیں، یہ پہلی صدی کے مجدد ہیں۔ دوسری صدی کے شروع میں فوت ہوئے ہیں۔ بڑے متقی اور عادل انسان تھے بلند درجہ صاحب علم و بصیرت تھے۔ ان کی مدت خلافت دو سال پانچ ماہ ہے۔ اتنی مختصر مدت میں انہوں نے بڑے عظیم کام کئے ہیں۔ مودودی صاحب نے کہا ہے کہ قریب تھا کہ یہ مجدد کامل بن جاتے لیکن بنے نہیں۔ اور اب تک کوئی کامل مجدد نہیں بنا۔

مجدد اور تجدید دین:

ان کے نزدیک مجدد کامل وہ ہوتا ہے جس کے تاریخ میں دو پہلو ہوں۔ ایک سیاسی دوسرا تہذیبی۔ کہتے ہیں کہ آنے والے مہدی میں یہ دو چیزیں پائی جائیں گی۔ دوسری جگہ کہتے ہیں کہ ہماری تحریک سیاسی بھی ہے اور تہذیبی بھی، تجدید احیاء دین میں یہ دو شرطیں ذکر کی ہیں اور کہتے ہیں کہ مجدد کامل اب تک نہیں ہوا۔

حالانکہ تجدید دین کا مطلب یہ ہے کہ دین نبوی میں جو کمی، بیشی کر دی گئی ہے اس کی اصلاح کر دینا۔ جو دین کی چیزیں لوگوں نے چھوڑ دی ہیں ان کا احیاء کرنا اور جو چیزیں لوگوں نے بدعات کے طور پر زیادہ کر دی ہیں انہیں دور کر دینا۔ جیسا کہ حدیث میں ہے: ”ان الله یبعث لهذا الأمة علی رأس کل مائة سنة من یجد دلہا دینہا“^① دین کو اسی طرح تازہ کر دینا جس طرح نبی اکرم ﷺ کے زمانے میں تھا، اور یہ کام غیر حاکم بھی کر سکتا ہے، اور دین کی اصلاح کے لئے غیر حاکم بھی اقدام کر سکتا ہے۔ اب تک جتنے مجدد ہوئے ہیں وہ اپنے اپنے دائرے میں کامل ہوئے ہیں۔ اور انہوں نے قابل قدر اصلاحی اور تعمیری خدمات انجام دی ہیں۔ لہذا مجدد کے لئے حاکم ہونا ضروری نہیں ہے۔ اور عدی بن عدی جن کی طرف عمر بن عبدالعزیز نے خط لکھا تھا وہ ان کی طرف سے جزیرہ کے عامل تھے اور یہ صحابہ کرام کی اولاد سے تھے۔

بہر حال عمر بن عبدالعزیز کو خلیفہ راشد شمار کیا گیا ہے۔ سفیان ثوری نے کہا ہے کہ خلفاء پانچ ہیں۔ ابو بکر صدیق رضی اللہ عنہ، عمر فاروق رضی اللہ عنہ، عثمان رضی اللہ عنہ، علی رضی اللہ عنہ اور عمر بن عبدالعزیز۔ اور عمر بن عبدالعزیز کو مجدد شمار کیا گیا ہے۔ ان

کے بعد جو مجدد آئے ہیں ان میں اختلاف پایا جاتا ہے۔ شوافع نے شافعیوں میں شمار کئے ہیں جیسے امام شافعی، چوتھی صدی میں ابن جریج پانچویں صدی میں غزالی پھر رازی کو مجدد کہا ہے اور احناف اپنوں سے بناتے ہیں جیسے حسن بن زیاد وغیرہ۔ امام احمد بن حنبل نے عمر بن عبدالعزیز کو مجدد مانا ہے۔ اس کے بعد خلیل وغیرہ کو۔ محدثین نے اپنے شمار کئے ہیں جیسے یحییٰ بن معین اور امام نسائی وغیرہ۔ سیوطی نے اکثر شافعیوں کو مجدد شمار کیا ہے۔ اور نویں صدی میں کہتا ہے کہ میں مجدد آگیا ہوں۔

تاسعة المئين قد أتت
و قدر جوت أنى مجدد
ولم يخلف الهادى ما وعد
فيها وفضل الله ليس يجحد

قولہ ”إن للإيمان فرائض و شرائع و حدوداً و سنناً“ شرائع سے مراد عقائد دینیہ ہیں، اور فرائض سے مراد فرض اعمال۔ حدود سے مراد منہیات سے بچنا۔ اور سنن سے مراد مستحبات ہیں۔

ان سب کو ایمان میں داخل کیا ہے۔ کیونکہ خارج میں جیسے کوئی چیز پائی جائے وہی اس کا نام ہوتا ہے۔ جیسا کہ نماز کے متعلق شافعی کہتے ہیں کہ نماز ارکان اور سنن سے مرکب ہے۔ حنفی کہتے ہیں کہ نماز صرف ارکان کا نام ہے۔ اس جگہ انور شاہ نے بھی کہا ہے کہ شافعیہ کی بات صحیح ہے۔ کیونکہ کوئی چیز خارج میں جس طرح پائی جائے اسی کے مطابق اس کا نام ہوتا ہے۔ اور خارج میں نماز میں ارکان اور مستحبات سب ہوتے ہیں۔ اس کا تقاضا یہ ہے کہ ایمان کے متعلق بھی حنفیہ کی بات درست نہ ہو، لیکن انور شاہ نے کہا ہے کہ ایمان کے متعلق حنفیہ کی بات صحیح ہے۔ یہ کیوں ہے؟ کہتا ہے اس لیے کہ ایمان کے مسئلہ میں اعمال کا ایمان پر عطف ہے۔ اور عمل کے ساتھ ایمان کو شرط بنایا گیا ہے۔ اور شرط اور مشروط دو چیزیں ہوتی ہیں اور معطوف علیہ اور معطوف میں بھی مغایرت ہوتی ہے یہ دلیل پیش کی ہے۔ ویسے یہ بات تسلیم کر لی ہے کہ جس طرح چیز خارج میں پائی جائے اسی پر اس کا نام ہوتا ہے اور خارج میں ایمان میں عمل بھی پائے جاتے ہیں۔ اس لیے ابن تیمیہ رحمہ اللہ نے فعل طاعات اور فعل واجبات کہا ہے۔ اور فعل طاعات میں نوافل چھوڑ دے تو ایمان ناقص ہوتا ہے۔ اور اگر واجبات کو چھوڑ دے تو ایمان باطل ہو جاتا ہے۔ اس سے مراد یہ ہے کہ ایمان واجب باطل ہو جاتا ہے۔ جیسا کہ ابن تیمیہ رحمہ اللہ اسکی وضاحت کرتے ہیں باطل ہونے سے یہ مراد نہیں کہ وہ بالکل ضائع ہو جاتا ہے، معتزلہ اور خوارج بالکل ضائع ہونے کے قائل ہیں۔ امام ابن تیمیہ رحمہ اللہ کا ان سے اختلاف ہے۔

”إن الإیمان فرائض“ میں دو نسخے ہیں اگر ان الایمان فرائض ہو تو پھر یہ اس بارہ میں نص ہے کہ یہ چیزیں عین ایمان ہیں۔ اور اگر ان للإیمان فرائض ہو تو اجزاء کی نسبت کل کی طرف ہے۔ حافظ ابن حجر رحمہ اللہ نے کہا ہے کہ اگرچہ إن للإیمان فرائض روایت کے مطابق جزء ہونے کی صراحت نہیں ہے لیکن اسکے بعد فمن استكملها استكمل الإیمان سے معلوم ہوتا ہے کہ وہ کمال ایمان ہیں۔

اس مقام پر فیض الباری والے نے کہا ہے کہ ایک ہوتا ہے تمام۔ اور ایک ہے کمال۔ تمام سے مراد اجزاء ذاتی

ہوتے ہیں اور کمال سے اجزاء وصفی مراد ہوتے ہیں۔ گویا کمال کا لفظ کمال وصفی پر استعمال ہوتا ہے اور تمام کا لفظ تمام ذاتی کے لئے استعمال ہوتا ہے، حالانکہ لغت میں ان دونوں میں کوئی فرق نہیں ہے قاموس میں ہے ”الکمال التمام“^① یعنی تمام اور کمال ایک ہی چیز ہے۔ یہاں کمال میں کمال ذاتی اور کمال وصفی دونوں کا احتمال ہے۔ اور ان الایمان فرائض روایت کے مطابق کمال ذاتی کی تائید ہوتی ہے۔ ویسے دونوں احتمال ہیں۔ فیض الباری والے نے جو تمام سے تمام ذاتی مراد لیا ہے اس کے مطابق سورۃ فاتحہ والی یہ حدیث ”من صلی صلوٰۃ لم یقرء فیہا بأم القرآن فہی خداج خداج غیر تمام“ ان کے خلاف پڑتی ہے۔ کیونکہ اس میں تمام کی نفی ہے جو بطلان کو چاہتا ہے۔

قولہ ”فما أنا علی صحبتکم بحریص“ یعنی دنیا سے جانے کو پسند کرتا ہوں۔ کہتے ہیں کہ ان کو معلوم ہو گیا تھا کہ لوگ مجھے مارنے کے درپے ہیں۔ اور انکا خاندان ہی خلاف ہو گیا تھا۔ وہ سمجھتے تھے کہ اگر عمر زندہ رہا تو ہمیں نقصان پہنچائے گا۔ اور حکومت کسی دوسرے قبیلے کی طرف منتقل کر دے گا۔


وَقَالَ إِبْرَاهِيمُ: وَلَكِنْ لِيَطْمَئِنَّ قُلُوبُ سُرَّةِ الْبَقَرَةِ آيَةَ ٢٦٠، وَقَالَ مُعَاذُ بْنُ جَبَلٍ:
اجْلِسْ بِنَانُؤْمِنْ سَاعَةً، وَقَالَ ابْنُ مَسْعُودٍ: الْيَقِينُ الْإِيمَانُ كُلُّهُ، وَقَالَ ابْنُ عُصَمَرٍ: لَا
يَبْلُغُ الْعَبْدُ حَقِيقَةَ التَّقْوَى حَتَّى يَدَعَ مَا حَاكَ فِي الصَّدْرِ، وَقَالَ مُجَاهِدٌ: شَرَعَ لَكُمْ
مِنَ الدِّينِ، أَوْصَيْنَاكَ يَا مُحَمَّدُ وَإِيَّاهُ دِينًا وَاحِدًا، وَقَالَ ابْنُ عَبَّاسٍ: شِرْعَةٌ وَمِنْهَا جَا
سَبِيلًا وَسُنَّةً.

اور ابراہیم علیہ السلام کا قول قرآن مجید میں وارد ہوا ہے کہ لیکن میں چاہتا ہوں کہ میرے دل کو تسلی ہو جائے۔ اور معاذ بن جبلؓ نے ایک دفعہ ایک صحابی (اسود بن بلال نامی) سے کہا تھا کہ ہمارے پاس بیٹھو تاکہ ایک گھڑی ہم ایمان کی باتیں کر لیں۔ اور عبد اللہ بن مسعودؓ نے فرمایا تھا کہ یقین پورا ایمان ہے (اور صبر آدھا ایمان ہے۔ رواہ الطبرانی) اور عبد اللہ بن عمرؓ کا قول ہے کہ بندہ تقویٰ کی اصل حقیقت یعنی کہنہ کو نہیں پہنچ سکتا جب تک کہ جو بات دل میں کھٹکتی ہو اسے بالکل چھوڑ نہ دے۔ اور مجاہد رحمہ اللہ نے آیت کریمہ »شرع لكم من الدين«^② الح کی تفسیر میں فرمایا کہ (اس نے تمہارے لیے دین کا وہی راستہ ٹھہرایا جو نوح علیہ السلام کے لیے ٹھہرایا تھا) اس کا مطلب یہ ہے کہ اے محمد! ہم نے تم کو اور نوح کو ایک ہی دین کے لیے وصیت کی ہے اور عبد اللہ بن عباسؓ نے آیت کریمہ »شرعة ومنها جا« کے متعلق فرمایا کہ اس سے سبیل سیدھا راستہ اور سنت (نیک طریقہ) مراد ہے۔

قولہ ”وقال ابراهيم ولكن ليطمئن قلبي“ یہ حضرت ابراہیم علیہ السلام نے اس وقت کہا تھا جبکہ انہوں نے اللہ تعالیٰ سے سوال کیا تھا ”وَإِذْ قَالَ إِبْرَاهِيمُ رَبِّ ارْنِي كَيْفَ تُنْخِئُ الْمَوْتَى“^③ مجھے دکھا دے کہ تو مردوں

① القاموس المحيط ج ۴ ص ۷۷ فصل الکاف، باب اللام، ترتيب القاموس المحيط ج ۴ ص ۸۱

② البقرة: ۲۶۰



کو کیسے زندہ کرے گا۔ تو اللہ تعالیٰ نے فرمایا ”أولم تؤمن“ تو اس وقت حضرت ابراہیم علیہ السلام نے کہا تھا۔ اے رب ایمان تو ہے لیکن اپنے دل کے اطمینان کے لیے دیکھنا چاہتا ہوں۔ اور اس آیت کی تفسیر میں سعید بن جبیر نے کہا ہے لیطمئن قلبی کا معنی ہے ”لizardا دیقینی“ اور مجاہد نے یہ معنی کیا ہے ”لأزدا دایمانا إلی ایمانی“ اور یقین بھی ایمان کی اعلیٰ درجے کی جزء ہے۔ جبکہ ”لأزدا دایمانا إلی ایمان“ ایمان کی کمی، بیشی میں صریح ہے، اگرچہ یہ قول حضرت ابراہیم علیہ السلام کا ہے لیکن ہمارے نبی اکرم ﷺ بھی ملت ابراہیم کی اتباع کا حکم دیئے گئے ہیں گویا کہ یہ حکم ہمارے نبی علیہ السلام سے ہی ثابت ہے۔ اطمینان اگرچہ ایک زائد چیز ہے مگر اس پر ایمان کا اطلاق بھی ہو جاتا ہے۔ کیونکہ جب کسی شخص کو اطمینان حاصل نہ ہو تو اس میں کچھ کمی پائی جاتی ہے۔ اور جب اس کا مشاہدہ کر لے تو اسے اطمینان حاصل ہو جاتا ہے۔ جیسا کہ کوئی بڑا عالم تشریف لائے تو اسے دیکھنے سے پہلے طبیعت میں کچھ اضطراب ہوتا ہے اور جب اسے دیکھ لیا جائے تو اضطراب رفع ہو جاتا ہے۔ حالانکہ دیکھنے سے پہلے بھی اس کے آنے کا یقین ہوتا ہے نبی اکرم ﷺ سے بھی مروی ہے ”لیس الخبر کالمعاينة“^① خبر اور مشاہدہ برابر نہیں ہیں۔ دیکھنے جب اللہ تعالیٰ نے موسیٰ علیہ السلام کو کوہ طور پر خبر دی کہ اے موسیٰ پیچھے تیری قوم گمراہ ہو گئی ہے تو زیادہ غصہ نہیں آیا۔ لیکن جب انہوں نے خود آکر دیکھ لیا کہ قوم پچھڑے کی پوجا کر رہی ہے تو غصے میں آکر تورات کی تختیاں پھینک دیں اور حضرت ہارون علیہ السلام کے سر کے بال پکڑ کھینچنے لگے کہ انہیں اس شرک سے روک کیوں نہیں ”وَأَلْقَى الْأَلْوَاخَ وَآخَذَ بِرَأْسِ أَخِيهِ“^② اس جگہ نبی علیہ السلام نے فرمایا۔ ”لیس الخبر کالمعاينة“ کوئی خبر سننا اور آنکھوں سے دیکھنا برابر نہیں ہیں۔

اس آیت کریمہ کو امام بخاری رحمہ اللہ نے مذکورہ آیات سے الگ ذکر کیا ہے۔ کیونکہ اس سے ایمان کی کمی، بیشی اشارہ سمجھی جاتی ہے جبکہ سابقہ آیات ایمان کی کمی، بیشی پر نص ہیں۔

قوله ”وقال معاذ اجلس بنا نؤمن ساعة“ یعنی حضرت معاذ بن جبل نے اسود بن ہلال سے کہا تھا کہ بیٹھیں۔ کچھ دیر ایمان لائیں۔ اور ایمان لانے کا مطلب یہ تھا کہ ذکر و اذکار اور یادِ الہی سے ایمان کی تجدید کر لیں، ورنہ اس سے اصل ایمان لانا مراد نہیں ہے کیونکہ وہ پہلے ہی مومن تھے۔ بعض نے اس پر اعتراض کیا ہے کہ ذکر و اذکار سے تجدید ایمان ہوتی ہے اسکا زیادت ایمان سے کوئی تعلق نہیں ہے۔ لیکن تجدید ایمان بھی تو ایمان ہے۔ کیونکہ اگر پرانا ہو جائے تو آہستہ آہستہ گر ہی جاتا ہے۔

قوله ”الیقین“^③ الایمان کلمہ ”یہ استدلال“ کل کے لفظ سے ہے لفظ کل کی نسبت ذی اجزاء چیز کی طرف ہوتی

① مسند احمد ۱/۲۷۱ (صحیح)

② الأعراف: ۱۵۰

③ الیقین هو العلم الحاصل للقلب بعد النظر والاستدلال۔ یعنی یقین وہ علم ہے جو نظر و استدلال کے بعد دل میں حاصل ہوتا ہے۔ اور اس سے تصدیق میں قوت ثابت ہو جاتی ہے اور شک و شبہات رفع ہو جاتے ہیں۔ اور دل

ہے۔ یعنی یقین بھی باقی اجزاء کی طرح ایمان کا جزء ہے۔ اس سے معلوم ہوا کہ ایمان کے بہت سے اجزاء ہیں اور یقین کے بھی مراتب ہیں ان کے اعتبار سے کل کا لفظ بولا گیا ہے اور یقین کو کل ایمان کہنا مبالغہ کے لیے ہے یعنی یقین کا مقام اس قدر بلند ہے کہ اگر اسی کو ایمان کہا جائے تو درست ہے کیونکہ اس سے انسانی زندگی کے تمام شعبے درست ہو جاتے ہیں۔

قولہ ”لا یبلغ العبد حقیقة التقویٰ“ یہاں تقویٰ سے مراد ایمان ہے کیونکہ تقویٰ سے مراد شرک سے اور برے اعمال سے بچنا اور نیک اعمال کرنا ہے اور یہ ایمان ہی ہے۔ اور حدیث میں آتا ہے کہ بندہ اس وقت تک تقویٰ کی حقیقت کو نہیں پاسکتا جب تک اس چیز سے بھی کنارہ کش نہ ہو جائے جو اس کے سینے میں خلجان پیدا کرتی ہے۔ اس سے معلوم ہوا کہ بعض لوگ تقویٰ کی حقیقت تک پہنچتے ہیں اور بعض نہیں پہنچتے۔ اس سے ایمان میں ترکیب اور کمی، بیشی دونوں چیزیں ثابت ہو گئیں۔ اس اثر کے متعلق حافظ ابن حجر رحمہ اللہ نے کہا ہے کہ مجھے نہیں پتہ چلا کہ یہ اثر کس کتاب میں ہے۔

قولہ ”وقال مجاهد شرع لکم من الدین ما وصی بہ نوحاً“ أو صیناک یا محمد وایاہ دیناً واحداً.....“ اس پر یہ اعتراض کیا گیا ہے کہ امام بخاری رحمہ اللہ نے جو لفظ نقل کئے ہیں یہ کسی تفسیر میں نہیں ہیں لہذا اس میں تصحیف ہو چکی ہے۔ لیکن حافظ ابن حجر رحمہ اللہ نے جواب دیا ہے کہ یہ تصحیف نہیں ہے بلکہ روایت بالمعنی ہے۔ اور اس سے یہ ثابت ہوا کہ امام بخاری رحمہ اللہ کے ہاں اسلام، ایمان، دین اور یقین سب ایک ہی ہیں اور یہ بھی ثابت ہوا کہ تمام انبیاء کرام کا دین ایک تھا شروع سے ہی یہ مسئلہ اتفاقی چلا آ رہا ہے۔ کہ تمام انبیاء کے اصول ایک رہے ہیں ہاں فروع میں اختلاف رہا ہے، جیسا کہ اس کے بعد حضرت عبداللہ بن عباس رضی اللہ عنہ سے نقل کر رہے ہیں ”شرعة و منها جاءی سبیلان وسنة“ یہاں شرع کا معنی سنت ہے اور منہاج، سبیل کے معنی میں ہے گویا یہ لف و نشر غیر مرتب ہے، یعنی ہر ایک کے لئے سبیل و سنت الگ الگ ہیں لیکن اصول سب کے ایک ہیں۔ ایمان کا مرکب ہونا اور اس



شرح
بخاری

ایمان کے ساتھ اطمینان و سکون محسوس کرتا ہے۔ حضرت عبداللہ بن مسعود رضی اللہ عنہ کے یقین کو کل ایمان کہنے سے یہ مراد نہیں ہے کہ اعمال۔ ایمان میں داخل نہیں ہیں اور نہ ہی حضرت ابن مسعود کا یہ مقصد ہے بلکہ ان کی اس سے مراد یہ ہے کہ یقین ایمان کا اصل ہے کیونکہ جب بندے کے دل میں اللہ تعالیٰ اور اس کے فرشتوں رسولوں کتابوں اور آخرت کے دن کا یقین ہوتا ہے تو اس کے اعضاء و جوارح اعمال صالحہ کے ساتھ اللہ تعالیٰ کی ملاقات کے لیے تیاری کرتے ہیں اور یہ سب یقین کے ساتھ ہی ہوتا ہے۔ اسی لیے حسن بصری رحمہ اللہ نے کہا ہے۔ جنت کا حصول، جہنم کی آگ سے بچاؤ، فرائض کی ادائیگی۔ اور حق کی خاطر صبر و استقامت، یقین کے بغیر نہیں ہو سکتا۔ اور سفیان ثوری کہتے ہیں اگر یقین دلوں میں کما حقہ واقع ہو جائے تو دل جہنم کی آگ سے بچنے کے لیے جنت کے شوق میں پھڑپھڑانے لگیں۔ اور حضرت لقمان سے منقول ہے کہ یقین کے بغیر عمل نہیں ہو سکتا۔ اور جس کا یقین کمزور ہو اس کا عمل بھی کمزور ہوتا ہے اسی لیے حضرت عبداللہ بن مسعود یہ دعا کیا کرتے تھے

”اللهم زدنا ایماناً و یقیناً و فہماً“ فتح الباری لابن رجب حنبلی ۱/۱۳



کام و بیش ہونا بھی اصولی مسئلہ ہے۔ اس میں بھی کسی ملت کا اختلاف نہیں ہے یہ نہیں کہ اللہ تعالیٰ نے یہود و نصاریٰ میں ایمان کو بسیط کہا ہو اور اب مرکب بنا دیا ہو۔ اصولی مسائل سب انبیاء کرام کے ایک جیسے رہے ہیں۔ اور دین سب کا ایک ہے۔ اسی طرح چار چیزیں تمام انبیاء لائے ہیں۔ طہارت، اخبات الی اللہ، سماحت، اور عدالت۔ یہ چار چیزیں دین ہیں آگے ان کی فروعات ہیں مثلاً اسلام نے طہارت کی شکل یہ پیش کی ہے کہ غسل کیا جائے اور وضو بنایا جائے کپڑے اور بدن وغیرہ کو نجاستوں سے پاک رکھا جائے۔ اسی طرح شرک اور کفر و نفاق سے دل کو بھی پاک رکھا جائے۔ اور اخبات الی اللہ کی صورت یہ ہے کہ نماز کی ادائیگی ہو۔ اور نماز ہر امت کی شریعت میں فرض رہی ہے۔ اگرچہ اسکی ہیئت اور صورت مختلف رہی ہے۔ اسی طرح ذکر و اذکار کرنا، اور زکوٰۃ کی فرضیت کا تعلق سماحت سے ہے۔ گویا دین میں اتفاق ہے۔ شرائع میں اختلاف ہے۔

قولہ ”دعائکم ایمانکم“ بعض نسخوں میں یہاں باب کا لفظ واقع ہے لیکن نووی رحمہ اللہ نے اسے غلط قرار دیا ہے اور کہا ہے کہ یہاں ”باب“ کا لفظ نہ لانا درست ہے۔ اور ابن حجر رحمہ اللہ نے کہا ہے کہ ابوذر وغیرہ کی روایت میں یہاں ”باب“ کا لفظ ثابت ہے۔ مگر کرمانی نے کہا ہے کہ وہ ایسے نسخہ سے واقف ہیں جو فربری کا ہے اور اس میں ”باب“ کا لفظ نہیں ہے۔ اس صورت میں اس کا ماقبل پر عطف ہو گا اور یہ قول حضرت عبداللہ بن عباس رضی اللہ عنہما کا ہے اور ان کی عادت ہے کہ وہ تفسیر کرتے وقت حرف عطف کو حذف کر دیتے ہیں۔ اور اس قول کو ابن جریر نے ابن عباس سے موصول بیان کیا ہے۔ کہ انہوں نے اللہ تعالیٰ کے فرمان ”قُلْ مَا يَعْْبُوْا بِكُمْ رَّبِّيْ لَوْلَا دُعَاؤُكُمْ“ کے بارہ میں فرمایا ”ای لولا ایمانکم“ اور دعاء سے مراد اللہ تعالیٰ کو یارب، یارحمن وغیرہ کہہ کر پکارنا ہے۔ اور عبداللہ بن عباس نے اس پر ایمان کا لفظ بولا ہے اور دعاء بندے کے اعمال میں سے ایک عمل ہے، توجب دعاء کا اطلاق ایمان پر ہوا تو ایمان کا اطلاق دعاء پر صحیح ہوا۔ لہذا اعمال کا ایمان ہونا ثابت ہوا۔

بعض نے کہا ہے کہ اسکا معنی یہ ہے ”لولا دعاء الرسل ایاکم الی الایمان“ اور اس سے مراد رسولوں کا انہیں ایمان کی دعوت دینا ہے۔ اور دعوت میں مہلت دی جاتی ہے تاکہ انہیں قبول کرنے کا موقع مل جائے تو معنی یہ ہے کہ اگر دعوت کے لیے مہلت نہ ہوتی تو تمہیں تمہارے بد اعمال کی وجہ سے ہلاک کر دیا جاتا بعض علماء نے اسکا یہ معنی کیا ہے ”لولا دعاء المؤمنین منکم“ یعنی تمہارے اندر بعض دعاء کرنے والے مومن موجود ہیں اگر وہ نہ ہوتے تو تم پر عذاب آجاتا۔ ان مومنین کی وجہ سے عذاب ٹل گیا ہے۔ سورۃ انفال میں ہے ”وَمَا كَانَ اللَّهُ لِيُعَذِّبَهُمْ وَأَنْتَ فِيهِمْ وَمَا كَانَ اللَّهُ مُعَذِّبَهُمْ وَهُمْ يَسْتَغْفِرُونَ“ یعنی ان میں استغفار کرنے والے مومن موجود ہیں اس لئے ان پر عذاب نہیں آتا۔ اور بعض نے اسکا یہ معنی کیا ہے کہ تم صبح کفر کرتے ہو اور رات کو دعائیں مانگتے ہو۔ تمہاری دعائیں نہ ہوں تو وہ تمہیں ضرور عذاب کرے یعنی کافر کی دعا بھی قبول ہو جاتی ہے لیکن اس کے دیگر اعمال قبول نہیں ہوتے کہ اس کی نجات ہو سکے جیسا کہ مسلم میں ایک حدیث آتی ہے کہ حضرت عائشہ صدیقہ رضی اللہ عنہا

نے نبی اکرم ﷺ سے ابن جدعان کے بارہ میں دریافت کیا کہ وہ جاہلیت میں نیک آدمی تھا اور بڑی سخاوت کیا کرتا تھا کیا اسے سخاوت کرنے کا فائدہ ہوگا، تو آپ نے فرمایا کہ اس نے اپنی زندگی میں ایک دن بھی ”رب اغفر لی خطیئتی یوم الدین“ نہیں کہا^①، امام نووی رحمہ اللہ نے کہا ہے کہ اس سے مراد یہ ہے کہ وہ قیامت کا اور اس دن جزاء و سزا کا قائل نہیں تھا۔ لہذا اسے اسکی سخاوت کا کوئی فائدہ نہیں ہوگا۔ لیکن انور شاہ نے یہاں کہا ہے کہ آپ نے فرمایا اس نے ایک دن بھی ”رب اغفر لی وارحمی“ نہیں کہا۔ حالانکہ یہ حدیث کے لفظ نہیں ہیں۔ حدیث میں تو یہ الفاظ آئے ہیں کہ اس نے ”رب اغفر لی خطیئتی یوم الدین“ نہیں کہا یعنی وہ قیامت کا منکر تھا۔ انور شاہ نے ”رب اغفر وارحم“ نقل کر دیا ہے اور ”وارحم“ کا لفظ اپنے پاس سے زیادہ کر دیا ہے۔ یعنی اگر وہ ”رب اغفر لی وارحمی“ کہتا تو اسے فائدہ ہو جاتا۔ اور اس سے اس نے یہ استدلال کیا ہے کہ کافر کی دعاء بھی قبول ہوتی ہے اور اس کا اثر ہوتا ہے اور یہ مسئلہ چھیڑ دیا ہے کہ کیا کافروں کی نیکیوں کا انہیں فائدہ ہو گیا نہیں؟ حالانکہ اس حدیث میں وہ لفظ ہی نہیں ہیں جن سے اس نے استدلال کیا ہے کہ اگر وہ یہ دعا کرتا تو اسے فائدہ ہو جاتا۔ بلکہ اس حدیث کے الفاظ تو ایسے ہیں جو اس کے قیامت کا قائل نہ ہونے پر دلالت کرتے ہیں۔ تو مطلب یہ ہے کہ اگر وہ قیامت کا قائل ہوتا یعنی مسلمان ہوتا تو اسے اس کی سخاوت کا فائدہ ہو جاتا۔ باقی کافر کی دعاء قبول ہونے میں تو کوئی اختلاف نہیں۔ دعاء تو اللہ تعالیٰ نے ابلیس کی بھی قبول کر لی تھی جبکہ اس نے کہا تھا ”قَالَ أَنْظِرْنِي إِلَى يَوْمِ يُبْعَثُونَ“ : قَالَ إِنَّكَ مِنَ الْمُنْظَرِينَ^② لیکن کافر کو قیامت کے دن اچھے کاموں کا کوئی فائدہ نہیں پہنچے گا۔ لہذا صاحب فیض الباری کا یہاں یہ استدلال کرنا کہ کافر کو آخرت میں اپنے نیک کاموں کا فائدہ پہنچے گا یہ استدلال بے محل ہے جو درست نہیں ہے۔ اور یہ مسئلہ الگ ہے کہ کافروں میں سزا کا کچھ فرق ہوگا اور یہ فرق جرم کے زیادہ یا کم ہونے کی بنا پر ہوگا۔ جیسا کہ ابوطالب کے بارہ میں آتا ہے کہ اسے آگ کی چیل پہنائی^③ جائے گی جس سے اس کا دماغ کھولے گا اور جوش مارے گا، دیکھنے والے سمجھیں گے کہ اسے ہلکا عذاب ہو رہا ہے جبکہ وہ سمجھے گا کہ اسے سب سے سخت عذاب ہو رہا ہے۔ یہ تخفیف تو ہو سکتی ہے لیکن کافر کی نجات نہیں ہو سکتی۔

(۲) بَابُ دُعَاؤِكُمْ إِيمَانُكُمْ:

باب: اس بات کا بیان کہ تمہاری دعائیں تمہارے ایمان کی علامت ہیں۔

لِقَوْلِهِ عَزَّ وَجَلَّ: قُلْ مَا يَعْْبَأُكُمْ رَبِّي لَوْلَا دُعَاؤُكُمْ سُورَةُ الْفُرْقَانِ آيَةُ ۷۷، وَمَعْنَى الدُّعَاءِ فِي اللُّغَةِ الْإِيمَانُ.

اور سورۃ الفرقان کی آیت میں لفظ »دعائکم« کے بارے میں فرمایا کہ »ایمانکم« اس سے تمہارا ایمان مراد ہے۔

① مسلم ۳/۸۲ رقم الحدیث ۳۶۵

② الأعراف: ۱۳

③ مسلم ۳/۸۱-رقم: ۳۶۲



۸. حَدَّثَنَا عَبْدُ اللَّهِ بْنُ مُوسَى، قَالَ: أَخْبَرَنَا حَنْظَلَةُ بْنُ أَبِي سُفْيَانَ، عَنْ عِكْرِمَةَ بْنِ خَالِدٍ، عَنِ ابْنِ عُمَرَ رَضِيَ اللَّهُ عَنْهُمَا، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «بُنِيَ الْإِسْلَامُ عَلَى خَمْسٍ، شَهَادَةِ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ، وَإِقَامُ الصَّلَاةِ، وَإِيتَاءُ الزَّكَاةِ، وَالْحَجُّ، وَصَوْمُ رَمَضَانَ».

ہم سے عبید اللہ بن موسیٰ نے یہ حدیث بیان کی۔ انہوں نے کہا کہ ہمیں اس کی بابت حنظلہ بن ابی سفیان نے خبر دی۔ انہوں نے عکرمہ بن خالد سے روایت کی انہوں نے عبد اللہ بن عمر رضی اللہ عنہما سے روایت کی کہ رسول اللہ ﷺ نے فرمایا اسلام کی بنیاد پانچ چیزوں پر قائم کی گئی ہے۔ اول گواہی دینا کہ اللہ کے سوا کوئی معبود نہیں اور بیشک محمد ﷺ اللہ کے سچے رسول ہیں اور نماز قائم کرنا اور زکوٰۃ ادا کرنا اور حج کرنا اور رمضان کے روزے رکھنا۔

شرح: کتاب الایمان کی یہ پہلی حدیث ہے جو لفظ ”اسلام“ پر مشتمل ہے۔ امام بخاری رحمہ اللہ یہ حدیث لا کر بتانا چاہتے ہیں کہ ایمان اور اسلام دونوں مترادف ہیں اور ایمان مرکب ہے اور اس میں اعمال بھی داخل ہیں۔ اس حدیث کا پہلا راوی عبید اللہ بن موسیٰ ہے۔ یہ نہایت متقی اور پرہیزگار آدمی تھا۔ ابن معین، ابو حاتم اور عجل وغیرہ نے اسے ثقہ کہا ہے اور عجل نے کہا ہے کہ میں نے کبھی اسے ہستے ہوئے یا آسمان کی طرف سر اٹھائے ہوئے نہیں دیکھا۔ لیکن اس میں تشیع پایا جاتا تھا۔ اور اہل تشیع دو قسم پر ہیں بعض تفضیلی ہیں۔ جو حضرت علی کو باقی صحابہ سے افضل کہتے ہیں لیکن دوسرے صحابہ کرام کے خلاف زبان طعن دراز نہیں کرتے۔ اور بعض شیعہ غالی ہیں جو حضرت علی کو خدا اور الہ کہتے ہیں۔ صحیحین کی احادیث میں آنے والے اہل تشیع کا تعلق عام طور پر پہلی قسم سے ہے جو حضرت علی کی تفضیل کے قائل ہیں۔ غالی راوی صحیح بخاری میں نہیں ہیں ہاں بعض ایسے ہیں جو صحابہ کرام سے منحرف معلوم ہوتے ہیں۔ لیکن محدثین تعصب سے کام نہیں لیتے اور اس قسم کے اہل بدعت کی روایت مشروط طور پر قبول کر لیتے ہیں جبکہ وہ داعی الی البدعت نہ ہو اور اسکی وہ روایت اسکی بدعت کی مؤید نہ ہو۔

اور حنظلہ بن ابی سفیان کو امام احمد نے ثقہ ثقہ کہا ہے اور ابن معین نے کہا ہے ثقہ حجتہ۔ وکیع جب اسکی حدیث بیان کرتے تو فرماتے۔ ”حدثنا حنظلة بن أبي سفيان وكان ثقة ثقة“ حافظ نے ذکر کیا ہے کہ عکرمہ بن خالد دو ہیں ایک ثقہ ہے اور وہ عکرمہ بن خالد بن سعید بن عاص بن ہشام بن مغیرہ مخزومی ہے جس کی ثقاہت پر اتفاق ہے اور یہی یہاں مراد ہے۔

دوسرا عکرمہ بن خالد بن سلمہ بن ہشام بن مغیرہ مخزومی ہے جو کہ ضعیف ہے اور یہ بخاری کے رجال سے نہیں ہے۔ اور ان دونوں میں ان کے شیوخ و اساتذہ کے لحاظ سے فرق کیا جاسکتا ہے۔

قولہ ”بُنِيَ الْإِسْلَامُ عَلَى خَمْسٍ“ بنی فعل ماضی مجہول ہے۔ اور خمس کی تمیز خصال یا دعائم ہے۔ بعض احادیث میں خمس دعائم وارد بھی ہے۔ مسلم کی روایت میں علی خمسہ آتا ہے۔ تو اس وقت اسکی تمیز ارکان یا اشیاء نکالیں گے اسی

علیٰ خمسۃ ارکان أو اشیاء أو اصول۔

حافظ ابن قیم رحمہ اللہ نے ذکر کیا ہے کہ اسماء عدد کی تمیز میں تذکیر و تانیث کا فرق تب کیا جاتا ہے جبکہ ان کی تمیز مذکور ہو۔ لیکن اگر وہ محذوف ہو۔ جیسے کہ یہاں ہے۔ تو پھر ان کی تمیز کو مذکر بھی لاسکتے ہیں اور مؤنث بھی اس وقت تذکیر و تانیث میں فرق کرنا ضروری نہیں ہے۔ اور انہوں نے قرآن کریم کی آیت سے استدلال کیا ہے۔ قرآن کریم میں ہے ”إِنْ لَبِثْتُمْ إِلَّا عَشْرًا“^① اسکی تمیز ایام ہے کیونکہ اس کے بعد والی آیت اس پر دلالت کرتی ہے اذ یقول أمثلهم طريقة ”إِنْ لَبِثْتُمْ إِلَّا يَوْمًا“^② اس سے معلوم ہوتا ہے کہ عشر کی تمیز ایام ہے اور یہ مذکر ہے اور تذکیر میں عشر کے موافق ہے۔ مخالف نہیں ہے۔

اور ”شہادۃ“ کا کلمہ مرفوع بھی ہو سکتا ہے۔ اس وقت یہ مبتدا ہوگا اور اس کی جز محذوف ہوگی ای منہا یا یہ مبتدا محذوف کی خبر ہوگا۔ ”ای ہی یا اٰحذہا شہادۃ ان لا الہ الا اللہ“ اور منصوب بھی ہو سکتا ہے۔ اس وقت فعل محذوف کا مفعول ہوگا ای اعنی شہادۃ اور اگر مجرور پڑھا جائے تو یہ خمس سے بدل کل ہوگا۔ اور ”أَنْ لَا إِلَهَ إِلَّا اللَّهُ“ میں ”أَنْ“ مخففہ من المثقلہ ہے۔ اور اس کا اسم ضمیر شان محذوف ہے اور أَنَّ محمدًا کا اس پر عطف ہے، اور اقامۃ مصدر ہے۔ یہاں اضافت کی وجہ سے اسکی تاحذف ہوگئی ہے۔ اور اقامت صلوٰۃ سے مراد اس پر ہمیشگی کرنا ہے یا اسے تعدیل ارکان کے ساتھ ادا کرنا تاکہ اسکے فرائض اور سنن و آداب میں کسی قسم کی کوتاہی واقع نہ ہو یا اسکی ادائیگی کے لیے کمر بستہ رہنا مراد ہے۔

ایتاء زکوٰۃ^③ سے مراد زکوٰۃ کی ادائیگی ہے۔ اور زکوٰۃ سے مراد اپنے مال سے مخصوص طریقے سے ایک حصہ اس کے حقداروں کو دینا ہے۔ تاکہ مال زکوٰۃ دینے سے پاک ہو جائے یا زکوٰۃ دینے والا گناہوں سے پاک صاف ہو جائے اور صوم کا لفظ لغت میں امساک یعنی رک جانے کے معنی میں استعمال ہوتا ہے۔ اور شریعت میں اس سے مراد منہ اور شرمگاہ وغیرہ کی شہوات و خواہشات سے عبادت کی نیت سے رک جانا صوم کہلاتا ہے۔ اور حج کا لغوی معنی قصد کرنا ہے۔ اور شریعت کی اصطلاح میں اس سے مراد ہے۔ مخصوص وقت میں مخصوص جگہ کا مخصوص طریقے سے قصد کرنا۔

اور اسلام کو ان پانچ چیزوں میں منحصر کرنے کی وجہ یہ ہے کہ عبادت یا تو قوی ہوتی ہے یا غیر قوی۔ قوی عبادت شہادتین یعنی لا الہ الا اللہ محمد رسول اللہ کا اقرار کرنا۔ اور غیر قوی کی دو قسمیں ہیں وہ ترکی ہو یا فعلی۔ ترکی عبادت روزہ ہے اور فعلی کی بھی دو قسمیں ہیں وہ بسیط ہوگی یا مرکب۔ اور بسیط بدنی عبادت ہوگی یا مالی۔ بدنی عبادت نماز

① طہ: ۱۰۳

② طہ: ۱۰۴

③ قرآن کریم میں زکوٰۃ کے لیے پانچ نام ذکر ہوئے ہیں ۱۔ الزکوٰۃ جیسے أقيموا الصلوٰۃ واتوا الزکوٰۃ ۲۔ الصدقة جیسے خذ من أموالهم صدقة ۳۔ الماعون جیسے ويمنعون الماعون ۴۔ الحق جیسے واتوا حقه يوم حصادہ (الانعام) ۵۔ النفقة جیسے ومما رزقناهم ينفقون (البقرة) کوثر المعانی الدرری ۱/ ۴۱۴

ہے اور مالی زکوٰۃ ہے اور دونوں سے مرکب حج ہے۔

امام بخاری رحمہ اللہ نے اپنی اس کتاب کی ترتیب اس حدیث کے موافق رکھی ہے اسی لیے وہ اس حدیث کو شروع میں لائے ہیں کیونکہ اس حدیث میں شہادۃ ان لا الہ الا اللہ کا اشارہ ایمان کی طرف ہے اسی لیے امام بخاری کتاب الایمان پہلے لائے ہیں۔ اور ایمان کے بعد علم کا تذکرہ کیا ہے کیونکہ ایمان علم اور عمل سے مرکب ہے۔ اس لیے کتاب الایمان کے بعد کتاب العلم لائے ہیں۔ چونکہ حدیث مذکور میں دوسری چیز صلوٰۃ (یعنی نماز) ہے تو کتاب العلم کے بعد کتاب الصلوٰۃ کو ذکر کیا ہے لیکن چونکہ نماز کے لیے وضوء شرط ہے اس لیے امام بخاری نے کتاب الصلوٰۃ سے پہلے وضوء اور طہارت کی دیگر اقسام کا تذکرہ کیا ہے۔ اور صلوٰۃ کے بعد کتاب الزکوٰۃ ہے جو کہ مالی عبادت ہے۔ اس کے بعد حج کا تذکرہ کیا ہے جو مرکب عبادت ہے۔ یہ فعلی عبادات تھیں ان کے بعد ترکی عبادت کو ذکر کیا ہے جو کہ روزہ ہے۔ گویا امام بخاری نے کتاب کی ترتیب کی بنیاد حضرت عبداللہ بن عمر رضی اللہ عنہما کی اس حدیث کے مطابق رکھی ہے۔

لیکن یہاں یہ اشکال ہے کہ عبداللہ بن عمر کی اس حدیث میں حج پہلے اور صوم کا ذکر بعد میں ہے۔ لیکن یہی حدیث صحیح مسلم میں کتاب الایمان میں آئی ہے تو اس میں صوم پہلے اور حج کا ذکر بعد میں ہے بلکہ یہ حدیث صحیح بخاری کتاب التفسیر میں بھی ذکر ہوئی ہے اس میں بھی حج کا ذکر صوم کے بعد ہے اس کے الفاظ یہ ہیں۔ ”أن رجلاً أتى ابن عمر فقال يا أبا عبد الرحمن ما حملك على أن تحج عاماً وتعتمر عاماً وتترك الجهاد في سبيل الله وقد علمت ما رغبت الله فيه فقال يا ابن أخي بني الإسلام على خمس إيمان بالله ورسوله والصلوات الخمس وصيام رمضان وأداء الزكاة وحج البيت...“^①

اور صحیح مسلم میں ہے کہ ایک آدمی نے عبداللہ بن عمر کے پاس حج کو صیام رمضان سے مقدم کرتے ہوئے کہا۔ ”والحج وصيام رمضان“ تو عبداللہ بن عمر نے اس کا رد کرتے ہوئے فرمایا ”لا صيام رمضان والحج هكذا سمعت من رسول الله ﷺ“^② گویا عبداللہ بن عمر نے اس حدیث کا سماع ایسے ہی کیا ہے۔ اور جس حدیث میں صیام رمضان کا ذکر حج کے بعد ہے اس کا جواب حافظ نے یہ دیا ہے کہ یہ کسی راوی کی طرف سے روایت بالمعنی کی صورت ہے اور روایت بالمعنی جائز ہے اور امام بخاری رحمہ اللہ نے اسے اختیار کیا ہے کیونکہ ان کی کتاب کی ترتیب اس حدیث کے موافق ہے۔ اور جس راوی نے روایت بالمعنی کی ہے۔ وہ اس مجلس میں حاضر نہیں ہوا جس میں ابن عمر نے صیام رمضان کو حج سے موخر کرنے کی تردید کی ہے یا حاضر ہوا ہوگا۔ لیکن وہ اس تردید کو بھول گیا ہوگا۔ اس لیے اس نے روایت بالمعنی کی ہے۔

ایک اشکال یہ بھی ہے کہ اس حدیث میں جہاد کو ذکر کیوں نہیں کیا گیا۔ حافظ رحمہ اللہ نے اس کا یہ جواب دیا ہے کہ جہاد فرض کفایہ ہے یہ وسیلہ ہے اصل مقصود نہیں ہے اصل مقصود اللہ تعالیٰ کی عبادت ہے جبکہ اس حدیث میں وہ

① بخاری رقم ۴۵۱۴ تفسیر ”البقرة“

② مسلم ۱/۱۲۹ رقم الحدیث ۱۹

چیزیں ذکر ہوئی ہیں جو فرض عین ہیں۔ لیکن ابن بطال نے کہا ہے کہ یہ حدیث جہاد کے فرض ہونے سے مقدم ہے۔ لیکن حافظ ابن حجر رحمہ اللہ اسکی تردید کرتے ہوئے فرماتے ہیں کہ اس حدیث میں زکوٰۃ صیام اور حج کا ذکر ہے اور جہاد ان سب سے پہلے فرض ہو چکا تھا، روزے اس کے بعد فرض ہوئے ہیں اور زکوٰۃ و حج اس کے بھی بعد فرض ہوئے ہیں جبکہ جہاد جنگِ بدر سے پہلے فرض ہو چکا تھا لہذا یہ کہنا کہ یہ حدیث جہاد کی فرضیت سے مقدم ہے۔ یہ بات درست نہیں ہے۔ ایک اعتراض یہ بھی کیا گیا ہے کہ اس حدیث میں اسلام مبنی ہے اور اس میں ذکر ہونے والی پانچ چیزیں مبنی علیہ ہے۔ کیونکہ اسلام ان پانچ چیزوں کا نام ہے اور اس طرح مبنی اور مبنی علیہ ایک ہو جاتے ہیں حالانکہ مبنی کو مبنی علیہ کا غیر ہونا چاہیئے۔ اسکا جواب یہ دیا گیا ہے کہ مبنی میں مجموعہ پیش نظر ہے جبکہ مبنی علیہ میں انفراد پیش نظر ہے۔ لہذا مجموعہ اپنے ارکان میں سے ہر ایک کا غیر ہے گویا ان میں فرق انفرادیت اور اجتماعیت کا ہے۔ مجموعی طور پر مبنی ہے اور کل واحد واحد مبنی علیہ ہے۔ اگر کہا جائے کہ اس حدیث میں انبیاء، فرشتوں، اور آخرت پر ایمان کا ذکر نہیں حالانکہ یہ بھی عقائد ہیں۔ جن پر ایمان لانا ضروری ہے۔ تو جواب یہ ہے کہ اس حدیث میں ”شہادت“ سے مراد ”تصدیق الرسول فیما جاء به عن ربہ“ ہے لہذا اس شہادت میں تمام عقائد پر ایمان لانا داخل ہے۔

بنی الاسلام میں بنی بناء سے ہے اور بناء کا اطلاق خیمہ یا مکان پر ہوتا ہے۔ گویا اسلام کو خیمے سے تشبیہ دی گئی ہے۔ اور خیمے کے پانچ ستون ہوتے ہیں۔ ایک بڑا لمبا بانس وسط میں ہوتا ہے۔ یہ بمنزلہ لا الہ الا اللہ محمد رسول اللہ کے سمجھ لیں۔ باقی چار گوشوں میں چار ستونوں کو بمنزلہ نماز، روزہ، حج، زکوٰۃ کے سمجھ لیں۔ اگر ان چار میں سے کوئی ستون گر جائے تو خیمہ برقرار رہتا ہے لیکن اگر درمیان والا بانس نکال دیا جائے تو خیمہ نیست و نابود ہو جاتا ہے۔

باقی یہ مسئلہ ہے کہ امور اسلام تو بہت سے ہیں لیکن اس حدیث میں ان پانچ چیزوں کو ہی خاص کیا گیا ہے اسکا جواب امام ابن تیمیہ رحمہ اللہ نے یہ دیا ہے کہ ان کو خاص کرنے کی وجہ یہ ہے کہ حقوق دو قسم کے ہیں ایک حقوق اللہ دوسرے حقوق العباد۔ اس کے بعد حقوق اللہ کی بھی دو قسمیں ہیں بعض فرض عین ہیں اور بعض فرض کفایہ ہیں فرض عین وہ حقوق ہیں جنہیں ادا کئے بغیر انسان بری الذمہ نہیں ہوتا۔ وہ حقوق اللہ جو فرض عین ہیں اس حدیث میں انہیں ذکر کیا گیا ہے اور وہ پانچ ہیں ان کے علاوہ باقی حقوق یا تو فرض کفایہ ہیں یا وہ حقوق العباد سے تعلق رکھتے ہیں۔ مثال کے طور پر جہاد فرض کفایہ ہے فرض عین نہیں ہے۔ گرچہ بعض دفعہ فرض عین بھی ہو جاتا ہے لیکن یہ عارضی چیز ہے۔ مثلاً اگر امام حکم دے دے کہ اس علاقے کے تمام بالغ آدمی جہاد کے لئے نکلیں تو سب پر نکلنا ضروری ہو جاتا ہے۔ یا کفار نے مسلمانوں کے علاقے پر حملہ کر دیا ہو تو بھی تمام بالغوں پر دفاع کرنا فرض ہو جاتا ہے۔ اگر وہ سب مل کر دفاع نہ کر سکیں تو قریب رہنے والے مسلمانوں پر ان کی مدد کرنا فرض ہوتا ہے۔ حتیٰ کہ دارالاسلام کے تمام شہر والوں پر ان کا ساتھ دینا لازم ہو جاتا ہے لیکن یہ عارضی چیز ہے اصل تو یہی ہے کہ جہاد فرض کفایہ ہے اسکا فرض عین ہونا حالات پر منحصر ہے۔ اسی طرح کئی حقوق العباد ہیں جیسے بر الوالدین اور تربیت اولاد لیکن حقوق اللہ میں یہ پانچ حق ایسے ہیں جن کا ادا کرنا ہر انسان پر فرض عین ہے جو ان کا مکلف ہے۔ امام ابن تیمیہ رحمہ اللہ نے یہ جواب دیا ہے

جو معقول جواب ہے۔ لیکن شاہ ولی اللہ رحمہ اللہ نے یہ جواب دیا ہے کہ ان پانچ چیزوں کو مشہور ہونے کی بناء پر ذکر کیا ہے کیونکہ یہ چیزیں مشرکین اور یہود و نصاریٰ میں کسی نہ کسی صورت میں مروّج تھیں اور شہادة أن لا إله إلا الله کو اس لیے ذکر کیا ہے کہ اسلام میں داخل ہونے کے لیے اس کے علاوہ کوئی اور چیز نہیں ہو سکتی۔ اگر تصدیق کو لیا جائے تو اس کا علم نہیں ہو سکتا اس لیے شہادتین کے اقرار پر اسلام کا داخلہ موقوف ہے جیسا کہ نبی اکرم ﷺ کے پاس ایک لونڈی لائی گئی جس کا مالک اسے آزاد کرنا چاہتا تھا۔ تو آپ نے اس لونڈی سے فرمایا ”أین الله“ اس نے جواب میں آسمان کی طرف اشارہ کر دیا، آپ نے فرمایا ”من أنا“ تو اس نے آپ کی رسالت کا اقرار کیا تب آپ نے اس کے مالک سے کہا ”أعتقها فانها مؤمنة“^(۱) گویا ظاہری حقوق کے لیے اقرار کا ہونا لازم ہے اس کے بعد نماز بدنی عبادت ہے اور زکوٰۃ مالی عبادت ہے ان دونوں کے ساتھ خصائل اربعہ متحقق ہوتے ہیں جیسا کہ شاہ ولی اللہ نے کہا ہے کہ ہر مذہب کی بنیاد چار چیزوں پر رکھی گئی ہے۔ دنیا میں جتنے بھی انبیاء کرام آئے ہیں سب اپنی امت کو ان چار چیزوں کا حکم دیتے رہے ہیں اور وہ چار چیزیں طہارت، اخبات الی اللہ، سماحت اور عدالت ہیں۔ اگرچہ انکی نوعیت الگ الگ رہی ہے مثلاً اسلام میں طہارت یا تو حسی ہوتی ہے یا حکمی، حکمی میں وضوء اور غسل آجاتے ہیں پھر وضوء کے لیے کچھ نواقض ہیں اور طہارت میں بدن کا پاک ہونا، کپڑوں کا پاک ہونا ضروری ہے۔ جیسے ارشاد ہے ”و ثيابك فطهر“^(۲)

اسی طرح لبیں کا ٹٹنا بھی اس لیے ہے کہ منہ کے آگے میل کچیل جمع نہ ہو۔ اسی طرح ناخن تراشنا، خوشبو لگانا طہارت میں داخل ہے۔ اور اخبات الی اللہ کے لیے نماز بڑی اہم ہے۔ نماز میں خشوع و خضوع اور عاجزی ہوتی ہے بلکہ نماز میں طہارت بھی پائی جاتی ہے کیونکہ نماز کے لیے وضوء شرط ہے۔ اگر جنبی ہو تو غسل جنابت بھی ضروری ہے۔ لہذا اگر نماز کو پورے طور پر ادا کیا جائے تو اس میں طہارت اور اخبات الی اللہ دو خصلتیں آجاتی ہیں۔ اور زکوٰۃ کو اپنی شرطوں کے ساتھ ادا کرنے سے اس میں سماحت پائی جاتی ہے بلکہ عدالت بھی اس میں آجاتی ہے کہ جہاں دینے کی ضرورت ہے زکوٰۃ اسی جگہ ادا کرے۔ لہذا یہ خصلتیں تو ان دو چیزوں میں آجاتی ہیں۔ اور قوت بہیمیہ کو کچلنے کے لئے روزہ مقرر کر دیا تاکہ انسان میں جو حجابات پیدا ہو جاتے ہیں انہیں دور کیا جاسکے۔ اور شعائر اسلام کے اظہار کے لیے حج بیت اللہ کو مقرر کر دیا۔ اگرچہ شعائر اسلام اور بھی بہت سے ہیں لیکن حج ادا کرنے سے باقی بھی اس میں آجاتے ہیں۔ شاہ ولی اللہ نے یہ نکتہ بیان کیا ہے۔ باقی علماء کہتے ہیں کہ ان کی اہمیت کی وجہ سے ان پانچ چیزوں کو ذکر کیا ہے۔ امام بخاری رحمہ اللہ نے بھی بنی الاسلام علی خمس کہہ کر اس طرف اشارہ کیا ہے۔

(۳) بَابُ أُمُورِ الْإِيمَانِ:

باب: ایمان کے کاموں کا بیان

وَقَوْلِ اللَّهِ تَعَالَى: لَيْسَ الْبِرَّ أَنْ تُولُوا وَجُوهَكُمْ قِبَلَ الْمَشْرِقِ وَالْمَغْرِبِ وَلَكِنَّ

الْبِرَّ مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ وَآتَى الْمَالَ عَلَى حُبِّهِ ذَوِي الْقُرْبَى وَالْيَتَامَى وَالْمَسَاكِينَ وَابْنَ السَّبِيلِ وَالسَّائِلِينَ وَفِي الرِّقَابِ وَأَقَامَ الصَّلَاةَ وَآتَى الزَّكَاةَ وَالْمُوفُونَ بِعَهْدِهِمْ إِذَا عَاهَدُوا وَالصَّابِرِينَ فِي الْبَأْسَاءِ وَالضَّرَّاءِ وَحِينَ الْبَأْسِ أُولَئِكَ الَّذِينَ صَدَقُوا وَأُولَئِكَ هُمُ الْمُتَّقُونَ. وَقَوْلِهِ: قَدْ أَفْلَحَ الْمُؤْمِنُونَ الْآيَةَ.

اور اللہ پاک کے اس فرمان کی تشریح کہ نیکی یہی نہیں ہے کہ تم (نماز میں) اپنا منہ پورب یا بچھم کی طرف کر لو بلکہ اصلی نیکی تو اس انسان کی ہے جو اللہ (کی ذات و صفات) پر یقین رکھے اور قیامت کو برحق مانے اور فرشتوں کے وجود پر ایمان لائے اور آسمان سے نازل ہونے والی کتاب کو سچا تسلیم کرے۔ اور جس قدر نبی رسول دنیا میں تشریف لائے ان سب کو سچا تسلیم کرے۔ اور وہ شخص مال دیتا ہو اللہ کی محبت میں اپنے (حاجت مند) رشتہ داروں کو اور (نادار) یتیموں کو اور دوسرے محتاج لوگوں کو اور (تنگ دست) مسافروں کو اور (لاچاری) میں سوال کرنے والوں کو اور (قیدی اور غلاموں کی) گردن چھڑانے میں اور نماز کی پابندی کرتا ہو اور زکوٰۃ ادا کرتا ہو اور اپنے وعدوں کو پورا کرنے والے جب وہ کسی امر کی بابت وعدہ کریں۔ اور وہ لوگ جو صبر و شکر کرنے والے ہیں تنگ دستی میں اور بیماری میں اور (معرکہ) جہاد میں یہی لوگ وہ ہیں جن کو سچا مومن کہا جاسکتا ہے اور یہی لوگ درحقیقت پرہیزگار ہیں۔ یقیناً ایمان والے کامیاب ہو گئے۔ جو اپنی نمازوں میں خشوع خضوع کرنے والے ہیں اور جو لغو باتوں سے برکنار رہنے والے ہیں اور وہ جو زکوٰۃ سے پاکیزگی حاصل کرنے والے ہیں۔ اور جو اپنی شرمگاہوں کی حفاظت کرنے والے ہیں سوائے اپنی بیویوں اور لونڈیوں سے کیونکہ ان کے ساتھ صحبت کرنے میں ان پر کوئی الزام نہیں۔ ہاں جو ان کے علاوہ (زنا یا لواطت یا مشیت زنی وغیرہ سے) شہوت رانی کریں ایسے لوگ حد سے نکلنے والے ہیں۔ اور جو لوگ اپنی امانت و عہد کا خیال رکھنے والے ہیں اور جو اپنی نمازوں کی کامل طور پر حفاظت کرتے ہیں یہی لوگ جنت الفردوس کی وراثت حاصل کر لیں گے پھر وہ اس میں ہمیشہ رہیں گے۔

شرح: اس سے پہلے باب کے تحت پانچ چیزوں کو ذکر کیا ہے اور ان پانچ کا ذکر ان کی اہمیت کی وجہ سے ہے اب اس باب میں امام بخاری رحمہ اللہ یہ ثابت کرنا چاہتے ہیں کہ امور ایمان مذکورہ پانچ چیزوں میں منحصر نہیں ہیں بلکہ امور ایمان (یعنی ایمان کی چیزیں) بہت سے ہیں۔

امور الایمان میں اضافت بیان یہ ہے ”ای بیان الأمور التي هي الإيمان“ کیونکہ امام بخاری رحمہ اللہ کے نزدیک اعمال ایمان میں داخل ہیں۔ یا الایمان سے قبل لام مقدر ہے ای باب الأمور الثابتة للإيمان“ سمی مضمینی کی روایت میں باب أمر الایمان صیغہ مفرد کے ساتھ ہے لیکن اس مفرد سے مراد جنس ہے۔

امور ایمان اگرچہ بہت سے ہیں لیکن مذکورہ پانچ چیزوں میں اور ان سے زائد میں فرق ہے وہ یہ کہ مذکورہ پانچ چیزیں ارکان اسلام ہیں، جو کہ حقوق اللہ ہیں اور فرض عین ہیں۔ ان کو ادا کئے بغیر انسان برئ الذمہ نہیں ہو سکتا۔



بعض علماء کہتے ہیں ان کے بغیر کوئی شخص مسلمان نہیں ہو سکتا۔ لیکن ان کے علاوہ باقی امور میں سے کسی کو چھوڑ دینے سے وہ مسلمان ہی رہتا ہے۔ بشرطیکہ طبیعت میں اِباء نہ ہو۔ اگر کسی چیز میں اِباء آجائے تو پھر وہ مسلمان نہیں رہتا۔ امور ایمان سے مراد ایمان سے تعلق رکھنے والے امور ہیں یا اس سے مراد ایمان کے اجزاء ہیں۔ اگرچہ دونوں معانی کا احتمال ہے لیکن یہاں ایمان کے اجزاء مراد ہیں کیونکہ امام بخاری رحمہ اللہ کے نزدیک ایمان مرکب ہے۔ لہذا ان کے نزدیک ساری چیزوں کے مجموعے کا نام ایمان ہے اس لیے کہ جب تمام چیزیں ایمان ہیں تو انسان پر ان سب کا ادا کرنا ضروری ہے۔ خواہ ان کا تعلق دل سے ہو یا زبان سے یا جوارح سے۔ آگے جا کر بخاری کہیں گے کہ معصیت کے ارتکاب سے مسلمان کافر نہیں ہوتا۔ امام بخاری رحمہ اللہ زیادہ تر مرجئہ کا رد کرتے ہیں۔ اگرچہ معتزلہ وغیرہ کا بھی رد کرتے ہیں۔ لیکن مرجئہ کا مذہب زیادہ نقصان دہ ہے۔ کیونکہ ان کے نزدیک معصیت کوئی ضرر نہیں دیتی۔ برخلاف معتزلہ کے۔ ان کا قول اتنا نقصان دہ نہیں ہے اس لیے بعض نے یہ کہا ہے کہ انسان کو عمل میں معتزلی ہونا چاہیے۔ کہ معتزلہ کی طرح عمل کو جزو ایمان سمجھے کہ اگر عمل نہ کیا تو ایمان سے خارج ہو جاؤں گا۔ اس طرح سارے اعمال کرے گا تو آخرت میں بھی فائدہ ہی ہوگا۔ نقصان نہیں ہوگا۔ باب امور الایمان بھی مرجئہ کا رد کرتا ہے۔

قولہ ”وقول اللہ تعالیٰ“ اگر یہ جر کے ساتھ پڑھا جائے تو اس کا عطف ”امور الایمان“ پر ہوگا۔ معنی یہ ہوگا کہ اس باب میں امور ایمان کا ذکر ہوگا اور اس آیت کا بیان اور اسکی تفسیر ہوگی۔ کیونکہ اس آیت میں بھی بعض امور کا ذکر ہے۔ اور اگر ”قول اللہ“ کو رفع کے ساتھ پڑھا جائے تو اس کا عطف باب پر ہوگا اور یہ استدلال کے لیے ہوگا یعنی امور ایمان کا اس آیت سے بھی استدلال کیا جاسکتا ہے۔

قولہ ”لیس البر أن تولوا وجوهکم“ اس میں دو قراءتیں ہیں۔ حمزہ اور حفص نے ”البر“ کو نصب کے ساتھ پڑھا ہے اس صورت میں یہ لیس کی خبر مقدم اور ”أن تولوا“ اس کا اسم ہوگا۔ اور باقی قراء نے اسے رفع کے ساتھ پڑھا ہے۔ گویا ”البر لیس“ کا اسم اور ”ان تولوا“ اسکی خبر ہے۔ اور مراد اس آیت سے یہ ہے کہ قبلے کا مسئلہ توحید کی طرح اصولی مسئلہ نہیں۔ قبلے کی طرف توجہ اللہ تعالیٰ کے حکم کی تعمیل ہے۔ اس مسئلہ میں اللہ تعالیٰ کے حکم کی تعمیل ہونی چاہیے۔ ورنہ مشرق و مغرب کی طرف منہ کرنا اصولی حقیقت نہیں جیسا کہ مسئلہ توحید حقیقت ہے۔ قبلہ کا حکم تو امت کے اتحاد اور یگانگت کے لیے ہے تاکہ سب ایک طرف نماز پڑھیں۔ اور یہ آیت اس وقت نازل ہوئی جبکہ نبی اکرم صلی اللہ علیہ وسلم کو خانہ کعبہ کی طرف متوجہ ہوئے کا حکم دیا گیا اور یہود و نصاریٰ نے اس پر باتیں بنانا شروع کر دی تھیں۔

قولہ ”ولکن البر من امن باللہ“ بعض نے ”من“ سے پہلے بر مضاف محذوف مانا ہے ”ای ولیکن البر بر من امن“ اور بعض نے البر سے پہلے ذا محذوف مانا ہے ”ای ولیکن ذا البر من امن باللہ“۔

قولہ ”والکتاب“ اس سے مراد قرآن کریم ہے۔ یا جنس کتاب مراد ہے اور سب کتب سماویہ کو شامل ہے۔ قولہ ”علی حبہ“ اس ضمیر سے اللہ تعالیٰ مراد ہے ”ای علی حب اللہ“ یا یہ ضمیر مال کی طرف راجع ہے یعنی



مال کی محبت کے باوجود اسے اللہ تعالیٰ کی رضا کے لیے خرچ کرتا ہے۔

قولہ ”وابن السبیل“ اس سے مراد مسافر ہے اور اس کے راستے کو لازم پکڑنے کی وجہ سے اسے ابن السبیل کہا گیا ہے۔ جیسے ڈاکو ابن الطریق کہا جاتا ہے۔ بعض اس سے مہمان مراد لیتے ہیں۔

قولہ ”وفی الرقاب“ یعنی مکاتب غلاموں کو آزاد کرنا، یا دیگر غلاموں کو خرید کر آزاد کرنا۔

قولہ ”وأقام الصلوة“ اس کا عطف ”من“ کے صلہ یعنی ”امن باللہ“ پر ہے اور مراد فرضی نماز ہے۔

قولہ ”قد أفلح المؤمنون“ حافظ ابن حجر رحمہ اللہ نے اس آیت پر کہا ہے ”ذکرہ بلا أداة عطف والحذف“ ^(۱) جائز والتقدير وقول الله قد أفلح المؤمنون ويحتمل أن يكون ذكر ذلك تفسيراً

^(۱) علامہ عینی رحمہ اللہ نے حافظ کی اس کلام پر تنقید کرتے ہوئے لکھا ہے ”قلت الحذف غير جائز ولئن سلمنا فذاك في باب الشعر وقال هذا القائل أيضاً ويحتمل ان يكون تفسير القول المتقون هم الموصوفون بقوله قد أفلح المؤمنون۔ قلت لا يصح هذا أيضاً لأن الله تعالى ذكر في هذه الآية من وصفوا بالاً وصاف المذكورة فيها ثم أشار إليهم بقوله وأولئك هم المتقون بين أن هؤلاء الموصوفين هم المتقون فأى شيء يحتاج بعد ذلك إلى تفسير المتقين في هذه الآية حتى يفسرهم بقوله قد أفلح المؤمنون وربما كان يمكن صحة هذه الدعوى لو كانت الايتان متواليتين فبينهما آيات عديدة بل سور كثيرة فكيف يكون هذا من باب التفسير وهذا كلام مستبعد جداً“ انتہی۔ علامہ عینی کی کلام کا حاصل یہ ہے کہ یہاں حرف عطف کا مقدر ہونا جائز نہیں ہے اگر مقدر ہوتا ہے تو یہ شعروں کے ساتھ خاص ہے۔ دوسری بات انہوں نے یہ کہی ہے۔ کہ حافظ کا قد افلح مومنون آیت کو پہلی آیت میں آنے والے کلمہ ”المتقون“ کی تفسیر بنانا بھی درست نہیں ہے کیونکہ متقی لوگوں کی صفات پہلی آیت میں آچکی ہیں تب ہی تو اولئک ہم المتقون کہا ہے تو اب دوسری آیت کے ساتھ تفسیر کرنے کی کون سے ضرورت باقی رہ گئی ہے۔ تیسری بات انہوں نے یہ کہی ہے کہ دوسری آیت پہلی کی تفسیر تب ہو سکتی جبکہ دونوں آیات پے درپے ذکر ہوتیں جبکہ ان دو آیات کے درمیان تو بہت سی سورتیں فاصل ہیں تو دوسری آیت ”المتقون“ کی تفسیر کیسے ہو سکتی ہے؟ اور حافظ کی کلام کو عینی نے بہت بعید قرار دیا ہے۔

حقیقت یہ ہے کہ حق و صواب حافظ ابن حجر رحمہ اللہ کی کلام ہے۔ علامہ عینی کی تنقید درست نہیں ہے۔ اور حرف عطف کا حذف ہونا شعروں کے ساتھ خاص نہیں ہے۔ مفسر قرآن حضرت عبداللہ بن عباس رضی اللہ عنہ عام طور پر تفسیر کرتے ہوئے حرف عطف حذف کر دیتے ہیں جیسا کہ اسکی مثال اس سے قبل کتاب الایمان کے آغاز میں گذر چکی ہے۔ ”وقال ابن عباس : شرعة و منهاجاً، سبيلاً و سنة، دعاؤكم ايمانكم“ امام نووی رحمہ اللہ کے قول کے مطابق ”دعاؤكم ايمانكم“ کا عطف عبداللہ بن عباس کے پہلے قول پر ہے اور حرف عطف حذف ہے۔ اور یہ ابن عباس رضی اللہ عنہ کا عام طریقہ کار ہے کہ وہ حرف عطف کو باب تفسیر میں حذف کر دیتے ہیں۔ جیسا کہ ”دعاؤكم ايمانكم“ کے بارہ میں علماء نے کہا ہے ”وانما هو من قول ابن عباس معطوفاً على ما قبله كعادته في حذف أداة العطف



شرح
بخاری



حيث ينقل التفسير (التوشیح للسيوطی ۱/ ۱۶۵)۔ لہذا عینی کا اس حذف کو شعروں کے ساتھ خاص سمجھنا درست نہیں ہے۔ رہی عینی کی دوسری بات کہ قد افلح المؤمنون آخر تک آیت کو متقون کی تفسیر بنانا صحیح نہیں کیونکہ متقی لوگوں کی صفات سورۃ بقرہ کی آیت میں ذکر ہو چکی ہیں۔ یہ بھی درست نہیں ہے کیونکہ متقی لوگوں کی چند صفات کا ایک آیت میں ذکر ہونا۔ دوسری آیت میں ان کی صفات کے ذکر سے مانع نہیں ہے۔ مثلاً سورۃ مومنون میں جو زائد صفات ذکر ہوئی ہیں ان میں سے لغویات سے اعراض، بیوی اور لونڈی کے علاوہ اپنی شرمگاہ کی حفاظت کرنا اور ماتیں ادا کرنا ہے۔ اور یہ متقین کی صفات ہیں، ان کے بغیر تقویٰ کا حصول ممکن نہیں ہے۔ اور سورۃ المومنون میں اہل ایمان کی صفات کا ذکر ہے اور سورۃ البقرہ میں اہل تقویٰ کی صفات کا ذکر ہے۔ جبکہ تقویٰ۔ ایمان اور اسلام ایک ہی چیز ہیں تو اہل ایمان کی صفات ہی اہل تقویٰ کی صفات ہیں مثال کے طور پر سورۃ انفال میں اہل ایمان کی حسب ذیل صفات ذکر ہوئی ہیں ”انما المؤمنون الذین اذا ذکر اللہ وجلت قلوبہم و اذا تلیت علیہم آیاتہ زادتهم إیمان و علی ربہم یتوکلون۔ الذین یقیمون الصلوۃ و مما رزقناہم ینفقون اولئک ہم المؤمنون حقاً اور ان برحق اہل ایمان کی جو صفات سورۃ الحجرات میں ذکر ہوئی ہیں وہ حسب ذیل ہیں: المؤمنون الذین آمنوا باللہ ورسولہ ثم لم یرتابوا و جاہدوا بأموالہم و أنفُسہم فی سبیل اللہ أولئک ہم الصادقون“ اور سورۃ النور آیت نمبر ۶۲ میں اہل ایمان کی مزید صفات کا ذکر ہے اور یہ سب اہل ایمان کی صفات ہیں اسی طرح سورۃ البقرہ میں اہل تقویٰ کی بعض صفات کے ذکر سے یہ لازم نہیں ہے کہ کسی دوسری آیت میں ان کی مزید صفات نہیں آسکتیں۔ بنابرین قد افلح المؤمنون کو المستقون کی تفسیر بنایا جاسکتا ہے علامہ عینی کی تیسری بات یہ ہے کہ دوسری آیت پہلی کی تفسیر تب بن سکتی ہے جبکہ یہ دونوں آیات قرآن کریم میں پے درپے ہوں۔ اور ان کے درمیان فاصلہ نہ ہو۔ ان کا یہ دعویٰ بھی واقع کے خلاف ہے۔ قرآن کریم میں اسکی متعدد مثالیں موجود ہیں کہ ایک آیت دوسری کی تفسیر کرتی ہے لیکن یہ دونوں آیات پے درپے نہیں ہیں مثال کے طور پر سورۃ بقرہ آیت ۳۷ حسب ذیل ہے ”فتلقى آدم من ربه كلمات فتاب عليه“ اس میں آنے والے لفظ ”کلمات“ کی تفسیر اور بیان سورۃ اعراف آیت ۲۳ میں ہے ”قالا ربنا ظلمنا أنفسنا وإن لم تغفر لنا و ترحمنا لنكونن من الخاسرين“ جبکہ البقرہ اور الاعراف کے درمیان متعدد طوال سورتوں کا فاصلہ ہے ایسے ہی آیت ”احلت لكم بهيمة الانعام الا ما يتلي عليكم“ کی تفسیر سورہ مائدہ آیت ۳ میں آئی ہے۔ اور رسول اللہ ﷺ نے سورۃ الانعام میں آنے والی آیت ”الذین امنوا ولم یلبسوا ایمانہم بظلم أولئک لهم الا من وہم مهتدون“ الانعام ۸۲ کی تفسیر سورۃ لقمان کی آیت کے ساتھ کی ہے۔ صحیح بخاری کتاب التفسیر میں ہے ”عن عبد اللہ قال لما نزلت هذه الآية الذین امنوا ولم یلبسوا ایمانہم بظلم شق ذلك علی أصحاب رسول اللہ ﷺ وقالوا أینا لم یلبس ایمانہ بظلم قال رسول اللہ ﷺ انه ليس بذاك ألا تسمع إلي قول لقمان لابنه إن الشرك لظلم عظیم“ صحیح بخاری کتاب التفسیر حدیث ۴۷۷۶۔ یعنی جب سورۃ الانعام کی آیت ”الذین امنوا ولم یلبسوا ایمانہم بظلم“ نازل ہوئی تو صحابہ کرام پر یہ سخت ناگوار گزری۔ انہوں نے کہا کہ کون سا ایماندار ہے جو کسی نہ کسی ظلم میں مبتلا نہ ہوتا ہو تو رسول اللہ ﷺ نے فرمایا۔ یہ مراد نہیں ہے جو تم نے سمجھا ہے بلکہ اس سے مراد ظلم عظیم (شُرک) ہے کیا تم نے حضرت لقمان

لقوله المتقون أي هم الموصوفون بقوله قد أفلح المؤمنون "يعني "قد أفلح" سے پہلے حرف عطف محذوف ہے اور اس کو حذف کرنا جائز ہے۔ اصل میں وقول الله قد أفلح المؤمنون تھا۔ اور یہ بھی ہو سکتا ہے کہ یہ آیت المتقون کی تفسیر ہو (جو اس سے پہلی آیت کے آخر میں ہے) یعنی متقی وہ لوگ ہیں جو آیت "قد أفلح المؤمنون" میں ذکر ہونے والی صفات سے متصف ہیں۔

امام بخاری رحمہ اللہ ان دو آیات کو لا کر اشارہ کرنا چاہتے ہیں کہ ان دو آیات سے بلکہ اس قسم کی دیگر آیات سے بھی امور ایمان کا استنباط کیا جاسکتا ہے۔ اور اس آیت سے امام بخاری رحمہ اللہ کا استدلال اور اسکی باب کی حدیث سے مناسبت اس حدیث سے ظاہر ہو جاتی ہے۔ جو مصنف عبدالرزاق وغیرہ میں ہے کہ حضرت ابو ذر رضی اللہ عنہ نے نبی اکرم صلی اللہ علیہ وسلم سے سوال کیا کہ ایمان کیا ہے تو آپ نے اس کے جواب میں یہ آیت پڑھی "ليس البر أن تولوا وجوهكم" اس حدیث کے راوی ثقہ ہیں۔ لیکن امام بخاری رحمہ اللہ کی شرط پر نہیں ہے اس لیے وہ اسے اپنی صحیح میں نہیں لائے۔ اور ایمان کے سوال کے جواب میں اس آیت کو پڑھنے سے معلوم ہوتا ہے کہ "البر" سے مراد ایمان ہے۔ اور ایمان ان چیزوں اور خصلتوں سے حاصل ہوتا ہے جو اس آیت میں ذکر ہوئی ہیں۔ گویا ان آیات میں امور ایمان کا ذکر ہے جو کہ ساٹھ سے زیادہ ہیں جیسا کہ اس باب کے تحت ذکر ہونے والی حدیث میں مذکور ہے۔

۹۔ حَدَّثَنَا عَبْدُ اللَّهِ بْنُ مُحَمَّدٍ، قَالَ: حَدَّثَنَا أَبُو عَامِرٍ الْعَقَدِيُّ، قَالَ: حَدَّثَنَا سُلَيْمَانُ بْنُ بِلَالٍ، عَنْ عَبْدِ اللَّهِ بْنِ دِينَارٍ، عَنْ أَبِي صَالِحٍ، عَنْ أَبِي هُرَيْرَةَ رَضِيَ اللَّهُ عَنْهُ، عَنِ النَّبِيِّ صَلَّى اللَّهُ عَلَيْهِ وَسَلَّمَ، قَالَ: «الْإِيمَانُ بِضْعٌ وَسِتُّونَ شُعْبَةً، وَالْحَيَاءُ شُعْبَةٌ مِنَ الْإِيمَانِ»۔
ہم سے بیان کیا عبد اللہ بن محمد جعفی نے، انہوں نے کہا ہم سے بیان کیا ابو عامر عقدی نے، انہوں نے کہا ہم سے بیان کیا سلیمان بن بلال نے، انہوں نے عبد اللہ بن دینار سے، انہوں نے روایت کیا ابو صالح سے، انہوں نے نقل کیا ابو ہریرہ رضی اللہ عنہ سے، انہوں نے نقل فرمایا جناب نبی کریم صلی اللہ علیہ وسلم سے آپ صلی اللہ علیہ وسلم نے فرمایا کہ ایمان کی ساٹھ سے کچھ اوپر شاخیں ہیں۔ اور حیا (شرم) بھی ایمان کی ایک شاخ ہے۔

شرح: حضرت ابو ہریرہ رضی اللہ عنہ کی یہ پہلی حدیث ہے جو صحیح بخاری میں مروی ہے۔ اس میں عبد اللہ بن محمد مسندی جعفی ہیں۔ یہ ایمان جعفی کی اولاد سے ہیں۔ اور ایمان جعفی کے ہاتھ پر امام بخاری رحمہ اللہ کے جد اعلیٰ نے اسلام قبول کیا تھا۔ اور ابو عامر عبد الملک بن عمرو عقدی، بصری ہیں۔ ان کی نسبت عقد قبیلے کی طرف ہے۔ اور ابو صالح ذکوان سمان ہے۔ اور بضع کا لفظ مشہور قول کے مطابق تین سے لے کر نو تک استعمال ہوتا ہے۔ اور شعبۂ سے مراد شاخ یا قطعہ ہوتا ہے گویا ایمان کو شاخوں والے درخت سے تشبیہ دی گئی ہے۔ اور یہاں مراد اس سے جزء یا خصلت ہے یعنی ایمان کی بہت سی

کے اپنے بیٹے کے لئے فرمان کو نہیں سنا جنہوں نے کہا تھا "إِنَّ الشَّرْكَ لظلم عظیم" دیکھئے نبی اکرم صلی اللہ علیہ وسلم نے سورۃ النعام کی آیت کی تفسیر سورۃ لقمان کی آیت سے کی ہے حالانکہ ان دونوں کے درمیان بہت سی سورتیں حائل ہیں۔ اسی طرح المتقون کی تفسیر سورۃ مومنون کی آیت ہو سکتی ہے۔ علامہ عینی کا اسے بعید سمجھنا بذات خود مستبعد ہے۔



خصلتیں ہیں اور یہ ذی اجزاء ہے یعنی مرکب ہے اور کمی بیشی کو قبول کرتا ہے۔ عربی لغت میں ”الحیاء“ سے مراد وہ تغیر اور انکساری ہے جو مکروہ اور عیب دار چیز سے ڈر کے وقت انسان کو لاحق ہوتی ہے۔ اور شرعی اصطلاح میں ”الحیاء“ سے مراد وہ خصلت ہے جو برے کاموں سے بچنے پر ابھارتی ہے اور حقداروں کے حقوق میں کوتاہی کرنے سے روکتی ہے۔ اور حیاء کی خصلت کو یہاں خاص طور پر ذکر کرنے کی وجہ یہ ہے کہ یہ باقی خصلتوں کے حصول کا سبب بنتی ہے۔

حافظ ابن حجر رحمہ اللہ نے لکھا ہے کہ ابو عامر عقدی کے شاگردوں میں کوئی اختلاف نہیں۔ سب متن حدیث کو اسی طرح ”الایمان بضع و ستون شعبة“ ذکر کرتے ہیں۔ حالانکہ مسلم میں ابو عامر عقدی کے دو شاگردوں نے ”بضع و سبعون“ کہا ہے۔ اس پر مولوی شبیر احمد کو بڑی خوشی ہوئی کہ دیکھو: حافظ دنیا سے یہ غلطی ہو گئی ہے معلوم ہوتا ہے کہ حافظ نے مسلم کی روایت نہیں دیکھی۔ انسان تھے انسان سے غلطی ہو جاتی ہے۔ امام بیہقی نے کہا ہے کہ بخاری کی روایت کو ترجیح دی جائے گی کیونکہ سلیمان نے بغیر شک کے روایت کیا ہے لیکن حافظ نے کہا ہے کہ اس میں نظر ہے کیونکہ بشر کی روایت میں شک ہے۔ اور بشر بن عمرو سلیمان کا شاگرد ہے ہاں بخاری کی روایت کو اس لیے ترجیح ہو سکتی ہے کہ اس میں بضع و ستون اقل مقدار ہے اور اقل متیقن ہوتا ہے۔ ویسے اگر اصول کو لیا جائے تو اکثر (بضع و سبعون) کو ترجیح ہونی چاہیے ^(۱) کیونکہ یہ ثقہ کی زیادتی ہے اور ثقہ کی زیادتی مقبول ہوتی ہے۔ بعض کہتے ہیں کہ اسے ثقہ کی زیادتی نہیں کہا جائے گا بلکہ اختلاف روایات ہے۔ کیونکہ ثقہ کی زیادتی تو یہ ہوتی ہے کہ حدیث پر کچھ لفظ بڑھا دیئے جائیں لیکن جب اصل لفظ میں ہی اختلاف واقع ہو جائے کہ بضع و ستون ہے یا بضع و سبعون ہے تو اسے اختلاف روایات کہا جائے گا ان دونوں احادیث میں تطبیق یہ ہے کہ پہلے آپ نے بضع و ستون کہا کیونکہ اس وقت احکام اتنے ہی نازل ہوئے تھے اس کے بعد اسلام بڑھتا گیا اور احکام نازل ہوتے گئے اور جب اسلام مکمل ہو گیا تو آپ نے بضع و سبعون فرمادیا۔ صحیح مسلم کی بعض روایات میں یہ لفظ بھی ہیں ”أعلاها قول لا اله الا الله وأدناها إمطة الأذى عن الطريق والحياء شعبة من الإيمان“ ^(۲) اس میں قول لا اله الا الله کا تعلق لسان سے ہے۔ اس سے معلوم ہوتا ہے کہ ایمان کی خصلتیں جو اس حدیث میں ذکر ہوئی ہیں ان میں سے بعض

شرح بخاری

335

^(۱) اگر کہا جائے کہ ایمان کی خصلتیں تو بہت زیادہ ہیں بلکہ ان کا حصر ممکن نہیں ہے تو اس حدیث میں ”بضع و سبعون“ میں کیوں منحصر کیا گیا ہے تو اس کے کئی جواب دیئے گئے ہیں ایک تو یہ کہ نبی اکرم صلی اللہ علیہ وسلم کے اس فرمان کے وقت یہ خصلتیں اسی تعداد میں تھیں ان میں اضافہ بعد میں ہوا ہے۔ دوسرا جواب یہ ہے کہ بضع و سبعون سے مراد خصلتیں نہیں بلکہ انواع مراد ہیں جن میں سے ہر نوع کے تحت خصلتوں کی بہت سی تعداد آجاتی ہے تیسرا یہ کہ سبعین کا ذکر تکثیر کے لیے ہے اس سے حصر مراد نہیں ہے چوتھا جواب یہ ہے کہ یہاں سبعون سے مراد وہ خصلتیں ہیں جو اعلیٰ اور افضل ہیں ورنہ ان کے علاوہ بھی بہت سی خصلتیں ہیں (فتح الباری لابن رجب الجنبلی ۱/ ۳۰)

زبان سے تعلق رکھتی ہیں اور بعض ان میں سے جوارح کا عمل ہیں اور بعض دل کے ساتھ قائم ہیں۔

ابن حبان رحمہ اللہ نے کہا ہے کہ پہلے میں نے قرآن کریم سے ان تمام آیات کا تتبع کیا جن میں ان خصلتوں کا ذکر ہے لیکن یہ گنتی پوری نہ ہوئی پھر میں نے قرآن و حدیث دونوں میں ذکر ہونے والی خصلتوں کو جمع کیا تو یہ گنتی پوری ہو گئی۔ امام بخاری نے اپنی کتاب میں اول سے لے کر آخر تک ایمان و اسلام کی جو خصلتیں ذکر کی ہیں انہیں اپنے اضداد کے ساتھ شمار کیا جائے تو وہ ستر سے زائد ہو جاتی ہیں۔

قاضی عیاض نے کہا ہے کہ لوگوں نے ان شعبوں کو اجتہادی طور پر محصور کرنے کی کوشش کی ہے۔ لیکن ان کے بارہ میں یہ کہنا کہ نبی اکرم ﷺ کی بھی اس سے یہی مراد ہے۔ یہ مشکل ہے۔ اس بارہ میں لوگوں کا اختلاف بھی ہے اور ان کو جمع کرنے کے مختلف طریقے اختیار کیے گئے ہیں۔ لیکن اس بارہ میں ابن حبان کا طریقہ زیادہ درست ہے انہوں نے جو بیان کیا ہے اس کا خلاصہ ابن حجر رحمہ اللہ نے ذکر کیا ہے۔ کہ ان میں دل سے تعلق رکھنے والی خصلتیں چوبیس ہیں۔ اور وہ حسب ذیل ہیں۔ ۱۔ ایمان باللہ تعالیٰ اور اس میں اللہ تعالیٰ کی ذات، صفات، اور اسکی توحید پر ایمان اور اس پر بھی کہ اسکی مثل کوئی نہیں اور اس کے علاوہ باقی سب چیزوں کے حادث ہونے پر ایمان لانا۔ یہ سب چیزیں ایمان باللہ تعالیٰ میں داخل ہیں۔ ۲۔ ایمان بالملائکہ۔ ۳۔ ایمان بالکتاب۔ ۴۔ ایمان بالرسل۔ ۵۔ ایمان بالقدر۔ ۶۔ ایمان بالیوم الآخر اور اس میں عذاب قبر اور جزاء قبر۔ حشر و نشر۔ میزان، پل صراط اور جنت و دوزخ سب پر ایمان لانا داخل ہے۔ ۷۔ اللہ تعالیٰ سے محبت اور الحب فی اللہ والبغض فی اللہ تعالیٰ۔ ۸۔ پھر نبی اکرم ﷺ پر ایمان۔ آپ سے خالص محبت رکھنا آپ کی تعظیم و احترام اور آپ پر مسنون درود پڑھنا۔ ۹۔ اخلاص اور ترک نفاق اور ترک ریاء۔ ۱۰۔ توبہ کرنا۔ ۱۱۔ اللہ تعالیٰ کے عذاب کا خوف۔ ۱۲۔ اسکی رحمت کی رجاء اور امید۔ ۱۳۔ شکر۔ ۱۴۔ الوفاء۔ ۱۵۔ صبر۔ ۱۶۔ رضا بالقضاء۔ ۱۷۔ توکل۔ ۱۸۔ رحمت اس میں چھوٹوں پر شفقت بھی شامل ہے۔ ۱۹۔ تواضع یہ وجودی چیزیں ہیں اور پانچ خصلتیں ترکی ہیں اور وہ یہ ہیں۔ ۲۰۔ ترک کبر۔ ۲۱۔ ترک عجب۔ ۲۲۔ ترک حسد۔ ۲۳۔ ترک حقد۔ ۲۴۔ ترک غضب ان چوبیس کا تعلق دل سے ہے۔

اور زبان کی خصلتیں سات ہیں۔ ۱۔ کلمۃ توحید کا اقرار کرنا۔ ۲۔ تلاوت قرآن۔ ۳۔ علم سیکھنا۔ ۴۔ علم سکھانا۔ ۵۔ دعاء کرنا۔ ۶۔ ذکر الہی اور اس میں استغفار کرنا بھی داخل ہے۔ ۷۔ بے ہودہ گوئی سے پرہیز کرنا۔

اعمال بدن اڑتیں ہیں۔ اور ان کا اعضاء سے تعلق ہے ان کی تین قسمیں بنائی ہیں ایک عینی جن کا ہر شخص سے تعلق ہے جیسے فرض عین ہوتا ہے اور یہ پندرہ خصلتیں ہیں۔ ۱۔ طہارت حسی ہو یا حکمی۔ ۲۔ ستر عورت۔ ۳۔ نماز فرضی ہو یا نفلی۔ ۴۔ روزہ فرضی ہو یا نفلی۔ ۵۔ زکوٰۃ۔ ۶۔ جو دو سخاوت۔ ۷۔ غلاموں کو آزاد کرنا۔ ۸۔ حج و عمرہ فرضی ہو یا نفلی۔ ۹۔ طواف بالبيت۔ ۱۰۔ اعتکاف۔ ۱۱۔ التماس لیلۃ القدر۔ ۱۲۔ فرار بالدين۔ ۱۳۔ وفاء النذر۔ ۱۴۔ تحری فی الایمان۔ ۱۵۔ أداء الکفارة۔

دوسری قسم جن کا اتباع سے تعلق ہے یہ منزلی حقوق ہیں جو افراد خانہ سے تعلق رکھتے ہیں اور یہ چھ ہیں۔ ۱۔

تغف بالنکاح۔ ۲۔ اہل و عیال کے حقوق کی ادائیگی۔ ۳۔ بر الوالدین اور ان کی نافرمانی سے اجتناب۔ ۴۔ تربیت اولاد۔ ۵۔ صلہ رحمی۔ ۶۔ مسلمان سرداروں کی اطاعت اور ماتحتوں سے نرمی کرنا۔

تیسری قسم جن کا عامۃ الناس (یعنی عوام) سے تعلق ہے گویا یہ حقوق العباد ہیں اور یہ سترہ ہیں۔

۱۔ عدل و انصاف کی حکومت قائم کرنا۔ ۲۔ جماعت کے ساتھ رہ کر چلنا۔ ۳۔ اولوالامر کی طاعت کرنا۔ ۴۔ اصلاح بین الناس اور اس میں خارجیوں اور باغیوں سے قتال کرنا بھی داخل ہے۔ ۵۔ نیکی کے کاموں میں تعاون کرنا اس میں امر بالمعروف و نہی عن المنکر بھی داخل ہے۔ ۶۔ حدود اللہ کا قیام یعنی حدیں قائم کرنا۔ ۷۔ جہاد و مرابطہ۔ ۸۔ اداء امانت و خمس۔ ۹۔ وفاء قرض۔ ۱۰۔ پڑوسی کا اکرام و احترام۔ ۱۱۔ حسن معاملہ یعنی حلال طریقے مال کمانا اور اسے حق کے راستے میں خرچ کرنا۔ ۱۲۔ تہذیر و اسراف کا ترک کرنا۔ ۱۳۔ سلام کا جواب دینا۔ ۱۴۔ چھینکنے والے کو جواب دینا۔ ۱۵۔ لوگوں کو تکلیف دینے سے بچنا۔ ۱۶۔ لہو و لعب سے پرہیز کرنا۔ ۱۷۔ امانۃ الاذی عن الطريق یعنی راستوں سے موذی چیزوں کو ہٹانا۔

یہ کل اہتر خصلتیں ہیں ان میں سے ایک دوسری سے ملائی ہوئی خصلتوں کو الگ الگ کر دیا جائے تو انا سی بھی بن سکتی ہیں۔ انہیں یاد کر لینا چاہیے تاکہ انسان اپنا محاسبہ کر سکے۔ کہ اس میں یہ خصلتیں ہیں یا نہیں۔ جو خصلت نہ ہو اسے حاصل کرنے کی کوشش کرے۔ کیونکہ ایمان ان تمام خصلتوں کے مجموعے کا نام ہے۔ اور انسان میں یہ تمام چیزیں پائی جائیں تو مومن ہوگا۔

حیاء اگرچہ فطری چیز ہے اور ایمان کسی چیز ہے لیکن حیاء پر جو چیز مرتب ہوتی ہے وہ اختیاری ہے کبھی اسے تکلف کر کے دبایا بھی جاسکتا ہے اور کبھی انسان اس کے مقتضی کے مطابق عمل نہیں کرتا۔ جبکہ جہاں شریعت نے کہا ہے وہاں اس کے مقتضی کے مطابق عمل کرنا چاہیے۔ کبھی حیاء حق سے بھی روکتا ہے ایسا حیاء قابل مدح نہیں ہے۔ حیاء فطری چیز ہے جب کوئی انسان عیب والا کام کرے اور کوئی دوسرا شخص اسے دیکھ لے تو حیاء والے شخص کا منہ فق ہو جاتا ہے اور اگر بے حیاء ہو تو اسے کوئی اثر نہیں ہوتا۔ عموماً دلیر لوگوں میں حیاء کم ہوتا ہے اگرچہ حیاء ایک قسم کی کمزوری ہے لیکن یہ بہت مفید ہے۔ اہل یورپ چونکہ حیاء کو اچھی چیز نہیں سمجھتے اس لیے وہ حیاء کو دور کرنے کے لیے اکٹھے ہو کر اس کی مخالفت کرتے ہیں اور ننگے رہتے ہیں تاکہ حیاء نہ رہے۔ حالانکہ حیاء بہت اچھی خصلت ہے اور اگر کوئی شخص دین کی خصلتوں کی مخالفت کرے تو اسے فاسق کہا جاتا ہے اور اگر عقل کے خلاف کام کرے جیسے کرتے کو ازار بنالے تو اسے مجنون اور پاگل کہا جاتا ہے اور اگر عرف کے خلاف کام کرے تو اسے ابلہ یعنی نیم پاگل کہا جاتا ہے۔ یہاں سوال یہ پیدا ہوتا ہے کہ صحابہ کرام نے نبی اکرم ﷺ سے ان خصلتوں کے بارہ میں سوال کیوں نہیں کیا کہ وہ کون سی ہیں۔ اس کا جواب یہ ہے کہ صحابہ کرام کو ان خصلتوں کا علم تھا اس لیے انہیں سوال کرنے کی ضرورت نہیں پڑی۔ یہ بزرگ ہستیاں شب و روز قرآن مجید کو قلبی شغف اور طلب صادق کے ساتھ پڑھتے تھے اور اسے سمجھتے بھی تھے اور اس پر عمل پیرا ہونے کی کوشش کرتے تھے اور انہیں ایسی چیزوں کے بارہ میں کوئی اشتباہ نہیں تھا

اور وہ قرآن کی عملی اور معنوی تفسیر و تشریح نبی اکرم ﷺ سے سنتے اور لیتے تھے اور آپ کا عملی نمونہ ہمیشہ ان کے پیش نظر رہتا تھا۔

جبکہ ہمارے ہاں لوگوں کی حالت صحابہ کرام سے کئی لحاظ سے مختلف ہے۔ اول تو لوگ قرآن کریم کو پڑھتے ہی نہیں جس طرح کہ اس کے پڑھنے کا حق ہے۔ اور جو پڑھتے ہیں وہ عربی زبان سے ناواقفیت کی وجہ سے اسے سمجھتے نہیں ہیں اور جو سمجھتے ہیں وہ اپنی روزمرہ کی عملی زندگی میں اسے اپناتے نہیں ہیں اور جو اپناتے ہیں وہ بھی اسے اپنی نجی اور پرائیویٹ زندگی کے معاملات تک محدود رکھتے ہیں۔ اور قرآنی حق کو دوسروں تک پہنچاتے نہیں ہیں۔ عوام تو قرآن اور فہم قرآن سے بالکل عاری ہیں اور عام لوگ صحیح طور پر حقوق اللہ سے واقف نہیں ہیں۔ اور نہ ہی حقوق العباد سے آشنا ہیں۔ اور نہ ہی وہ ارکان اسلام کو سمجھتے ہیں۔ اس لیے وہ ان خصلتوں کو اپنانا مشکل سمجھتے ہیں جبکہ صحابہ کرام حقوق اللہ اور حقوق العباد سے واقف تھے اس لیے ان کی عملی زندگی قرآن و سنت کے موافق گذرتی تھی۔

(۴) بَابُ الْمُسْلِمِ مَنِ سَلِمَ الْمُسْلِمُونَ مِنْ لِسَانِهِ وَيَدِهِ:

باب: مسلمان وہ ہے جس کی زبان اور ہاتھ سے دیگر مسلمان بچے رہیں

(کوئی تکلیف نہ پائیں)

۱۰۔ حَدَّثَنَا آدَمُ بْنُ أَبِي إِيَاسٍ، قَالَ: حَدَّثَنَا شُعْبَةُ، عَنْ عَبْدِ اللَّهِ بْنِ أَبِي السَّفَرِ، وَإِسْمَاعِيلَ بْنِ أَبِي خَالِدٍ، عَنِ الشَّعْبِيِّ، عَنْ عَبْدِ اللَّهِ بْنِ عَمْرٍو رَضِيَ اللَّهُ عَنْهُمَا، عَنِ النَّبِيِّ صَلَّى اللَّهُ عَلَيْهِ وَسَلَّمَ، قَالَ: «الْمُسْلِمُ مَنِ سَلِمَ الْمُسْلِمُونَ مِنْ لِسَانِهِ وَيَدِهِ، وَالْمُهَاجِرُ مَنْ هَجَرَ مَا نَهَى اللَّهُ عَنْهُ»، قَالَ أَبُو عَبْدِ اللَّهِ: وَقَالَ أَبُو مُعَاوِيَةَ: حَدَّثَنَا دَاوُدُ، عَنْ عَامِرٍ، قَالَ: سَمِعْتُ عَبْدَ اللَّهِ، عَنِ النَّبِيِّ صَلَّى اللَّهُ عَلَيْهِ وَسَلَّمَ، وَقَالَ عَبْدُ الْأَعْلَى: عَنْ دَاوُدَ، عَنْ عَامِرٍ، عَنْ عَبْدِ اللَّهِ، عَنِ النَّبِيِّ صَلَّى اللَّهُ عَلَيْهِ وَسَلَّمَ.

ہم سے آدم بن ابی ایاس نے یہ حدیث بیان کی، ان کو شعبہ نے وہ عبد اللہ بن ابی السفر اور اسماعیل سے روایت کرتے ہیں، وہ دونوں شعبی سے نقل کرتے ہیں، انہوں نے عبد اللہ بن عمرو بن عاص رضی اللہ عنہما سے، وہ نبی کریم ﷺ سے روایت کرتے ہیں کہ آپ ﷺ نے فرمایا مسلمان وہ ہے جس کی زبان اور ہاتھ سے مسلمان بچے رہیں اور مہاجر وہ ہے جو ان کاموں کو چھوڑ دے جن سے اللہ نے منع فرمایا۔ ابو عبد اللہ (امام بخاری رحمہ اللہ) نے فرمایا اور ابو معاویہ نے کہ ہم کو حدیث بیان کی داؤد بن ابی ہند نے، انہوں نے روایت کی عامر شعبی سے، انہوں نے کہا کہ میں نے سنا عبد اللہ بن عمرو بن عاص سے، وہ حدیث بیان کرتے ہیں جناب نبی کریم ﷺ سے (وہی مذکورہ حدیث) اور کہا کہ عبد الاعلیٰ نے روایت کیا داؤد سے، انہوں نے عامر



سے، انہوں نے عبداللہ بن عمرو بن عاص سے، انہوں نے نبی کریم ﷺ سے۔

شرح: ”باب“ کو تنوین کے ساتھ پڑھیں یا اضافت کی وجہ سے ضمہ کے ساتھ پڑھیں دونوں صورتوں میں ”المسلم“ مرفوع ہوگا۔ کیونکہ یہ جملہ ہے اور جملہ مبنی ہوتا ہے۔ یہ پورا جملہ مضاف الیہ ہوگا۔ امام بخاری رحمہ اللہ نے کتاب الایمان کے شروع میں ارکان اسلام بیان کئے۔ اس کے بعد امور ایمان کو ذکر کیا۔ اب امور ایمان کی تفصیل بیان کرنا چاہتے ہیں ان امور میں سے دو خصلتیں اس باب میں ذکر کی ہیں ایک مسلمانوں کو اپنے ہاتھ اور زبان کی تکلیفوں سے سلامت رکھنا۔ دوسری خصلت منہیات کو چھوڑ دینا ہے۔ امام بخاری نے سببی صفات کے ذکر کو مقدم کیا ہے کیونکہ سببی صفات عدمی ہیں اور عدم وجود سے مقدم ہے۔

یہاں اعتراض ہوتا ہے کہ حدیث میں ایمان کی دو خصلتوں کا ذکر ہے۔ لیکن امام بخاری نے پہلی خصلت کے ساتھ ہی باب بندی کی ہے اور دوسری خصلت کو کیوں چھوڑ دیا ہے؟ اس کا جواب یہ ہے کہ پہلے جملہ کا تعلق کتاب الایمان سے ہے اور یہ کتاب الایمان ہے اور ایمان و اسلام مترادف ہیں اور پہلے جملہ ”المسلم من سلم المسلمون“ میں اسلام کا لفظ صراحۃً موجود ہے۔ اگرچہ ہجر منہیات بھی ایمان کی خصلت ہے لیکن اس میں اسلام یا ایمان کا لفظ نہیں ہے۔

اس حدیث کے راویوں میں سے پہلے آدم بن ابی ایاس ہیں۔ ابویاس کا نام عبدالرحمن ہے اور بعض کہتے ہیں کہ اس کا نام ناہیہ ہے اصل میں یہ خراسانی تھے۔ اور خراسان عجم کا شہر تھا۔ طلب علم کے لیے بغداد، کوفہ، بصرہ، حجاز، مصر، شام بھی گئے۔ اور پھر حافظ ابن حجر رحمہ اللہ کے شہر عسقلان میں مقیم ہو گئے اور وہیں وفات پائی۔

دوسرے شعبہ بن حجاج بن ورد ابو بسطام الازدی ہیں۔ سفیان ثوری نے کہا ہے شعبۃ امیر المؤمنین فی الحدیث امام احمد نے کہا ”کان امة وحده فی هذا الشان“ تیسرے عبداللہ بن آبی السفر ہیں۔ ابو السفر کا نام سعید بن یحمد ہے چوتھے اسماعیل بن ابی خالد ہرمز کوفی ہیں جنہیں میزان کہا جاتا تھا پانچویں ابو عمرو عامر بن شراحیل شعبی ہیں یہ تابعی ہیں اور کوفہ کے قاضی رہے ہیں۔

ایک مرتبہ عبدالملک نے لوگوں سے دریافت کیا کہ اس وقت سب سے بڑا عالم کون ہے لوگوں نے کہا۔ شعبی بہت بڑے عالم ہیں۔ عبدالملک نے کہا ان سے ملاقات کرنی چاہیے۔ انہیں بلاؤ۔ لہذا شعبی کو عبدالملک کے پاس آنے کی دعوت پہنچائی گئی وہ ملاقات کے لیے روانہ ہوئے، سفر کی صعوبتیں اور مشقتیں برداشت کرتے ہوئے عبدالملک کے پاس پہنچے، عبدالملک نے ملاقات کی اور پوچھا سفر کیسارہا کوئی تکلیف تو نہیں پہنچی، شعبی نے کہا سفر ٹھیک رہا۔ ایک جگہ ذرا گڑبڑ ہو گئی تھی عبدالملک نے کہا وہ کیا؟ شعبی رحمہ اللہ نے کہا دوران سفر ایک مقام پر ایک واعظ لوگوں کو وعظ کرتے ہوئے کہہ رہا تھا کہ قیامت کے دن دو قرن ہوں گے جن میں پھونکا جائے گا۔ میں نے اس واعظ سے کہا قرن تو ایک ہی ہو گا نفخے دو ہوں گے۔ اتنی بات پر وہ واعظ غیض و غضب میں آ گیا۔ اور اس نے طیش میں آ کر سامعین سے کہا پکڑو اس کو یہ کون یہاں آ گیا ہے۔ اس کے اکسانے پر لوگ مجھ پر ٹوٹ پڑے۔ وہ زرد و کوب کرنے لگے اور ساتھ

یہ بھی کہہ رہے تھے تم ایک قرن مانتے ہو۔ دو کیوں نہیں مانتے۔ میں نے جان چھڑانے کے لیے کہا، بھئی اگر تم میں بھی کہتے ہو تو میں مان لیتا ہوں۔

معلوم ہوتا ہے کہ واعظ لوگ شروع سے ہی بے سروپا اور بے تکی باتیں کرتے رہے ہیں اور اس طرح لوگوں کو اپنا گرویدہ بناتے رہے ہیں۔

آگے عبداللہ بن عمرو بن عاص بن وائل بن ہشام ہیں جو جلیل القدر صحابی ہیں جن کی احادیث حضرت ابو ہریرہ رضی اللہ عنہ سے زیادہ تھیں، کیونکہ یہ لکھتے تھے اور ابو ہریرہ رضی اللہ عنہ لکھتے نہیں تھے۔ اگرچہ ان کی احادیث مرویہ حضرت ابو ہریرہ رضی اللہ عنہ سے کم ہیں۔ حضرت عبداللہ بن عمرو نے صحیفہ صادقہ کے نام سے احادیث کا مجموعہ لکھا تھا۔

قولہ ”المسلم من سلم المسلمون من لسانہ ویدہ“ یہاں مسلم سے مراد کامل مسلمان ہے یعنی کامل مسلمان وہی شخص ہوگا جس کے ہاتھ اور زبان کی تکلیفوں سے دوسرے مسلمان محفوظ رہیں گے جیسے کہا جاتا ہے ”زید الرجل ای الكامل فی الرجولية“ لیکن حافظ ابن تیمیہ رحمہ اللہ اس بات کو تسلیم نہیں کرتے وہ کہتے ہیں کہ کمال کی نفی تو ایک مستحب چیز کے اٹھ جانے سے بھی ہو جاتی ہے۔ جبکہ زبان اور ہاتھ کی اذیتوں سے بچنا فرض ہے۔ لہذا مسلمان ہوگا ہی وہی جس کے ہاتھ اور زبان کی تکلیفوں سے دوسرے مسلمان محفوظ ہوں۔

اور مسلمانوں کو خاص کرنے کی وجہ یہ ہے کہ کفار سے تو بعض دفعہ قتال کی نوبت آ جاتی ہے۔ ہاں اہل ذمہ مسلمانوں کے حکم میں ہوں گے کیونکہ وہ مسلمانوں کے ذمہ میں آ جاتے ہیں لیکن مسلمان اگر کسی جرم کا ارتکاب کرے جس کی وجہ سے اس پر حد یا تعزیر آتی ہو تو وہ اس حدیث سے مستثنیٰ ہے۔ اس پر حد قائم کی جائے گی۔

اور اس حدیث میں المسلمون مذکر کا صیغہ تغلیباً لایا گیا ہے ورنہ مسلمات کا حکم بھی یہی ہے کہ وہ اپنے ہاتھ یا زبان سے کسی کو اذیت نہ دیں۔

قولہ ”من لسانہ“ لسان کا لفظ آیا ہے ”کلامہ“ نہیں کہا کیونکہ لسان کلام سے عام ہے جیسے زبان سے بول کر تکلیف پہنچائی جاتی ہے اس طرح کسی کا مذاق اڑاتے ہوئے زبان باہر نکال کر بھی تکلیف پہنچائی جاتی ہے اور دونوں منع ہیں۔ اگر کلام کا لفظ بولا جاتا تو زبان نکال کر کسی کا مذاق اڑانا اس میں داخل نہ ہو سکتا۔

اور زبان کو ہاتھ سے پہلے ذکر کیا ہے کیونکہ زبان کی تکلیفوں کا اثر ہاتھ کی بنسبت زیادہ اور گہرا ہوتا ہے۔ جیسے شاعر نے کہا ہے۔ ”جراحات السنان لها التثام۔ ولا یلتام ما جرح اللسان“ یعنی نیزے یا ہتھیار کے زخم تو مندمل ہو جاتے ہیں لیکن زبان کے زخم مندمل نہیں ہوتے۔ ویسے بھی زبان کی تکالیف، ہاتھ کی اذیتوں سے اکثر ہیں کیونکہ زبان کے ساتھ گزشتہ، موجودہ اور آئندہ آنے والے سب لوگوں کو تکلیف دی جاسکتی ہے جو کہ منع ہے جبکہ ہاتھ کے ساتھ تو موجودہ لوگوں کو ہی تکلیف دی جاسکتی ہے۔ ہاں اگر ہاتھ سے لکھ کر تکلیف دی جائے تو وہ زبان کی تکلیفوں کی طرح عام ہو جاتی ہے۔ اور ہاتھ کا ذکر بھی تغلیباً ہے کیونکہ زیادہ تکلیفیں ہاتھ سے پہنچائی جاتی ہیں ورنہ لات مار کر تکلیف پہنچانا بھی منع ہے۔



اس کا یہ مطلب نہیں ہے کہ جس کی زبان اور ہاتھ کی تکلیفوں سے دوسرے محفوظ ہوں وہ پکا مسلمان بن جاتا ہے۔ خواہ نماز پڑھے یا نہ پڑھے۔ زکوٰۃ دے یا نہ دے۔ پکا مسلمان تو تب ہی ہوتا ہے جبکہ اس میں ان خصلتوں کے ساتھ دیگر اسلام کی تمام خصلتیں بھی پائی جائیں۔ اور ان خصلتوں کا اور ارکان کا اس سے پہلے ذکر ہو چکا ہے جن سے مسلمان کا متصف ہونا ضروری ہے اس حدیث میں مسلمانوں کی ایک علامت اور نشانی بتائی گئی ہے مطلب اس کا یہ ہے کہ جس مسلمان میں ارکان ایمان اور امور اسلام پائے جائیں اس کی علامت یہ ہے کہ اس کے ہاتھ اور زبان سے کسی مسلمان کو تکلیف نہیں پہنچتی۔ بلکہ اس سے سب کو امن و سلامتی میسر آتی ہے۔ اور یہ مطلب ہرگز نہیں ہے کہ صرف ان دو چیزوں کے پائے جانے سے ہی مسلمان ہو جاتا ہے خواہ دیگر ارکان و خصائل نہ بھی پائے جائیں۔

قولہ ”والمہاجر من ہجر ما نہی اللہ عنہ“ یعنی مہاجر حقیقتاً وہ شخص ہے جو منہیات کو چھوڑ دے اگرچہ ہجرت کا لفظ مطلق ہو تو اس سے ترک وطن مراد ہوتا ہے۔ لیکن ترک وطن بھی اسلام پر عمل کرنے کے لیے اور منہیات سے بچنے کے لیے کیا جاتا ہے اگر کوئی شخص وطن چھوڑ کر ہجرت کر آئے لیکن اسلام کے احکام کو ادا نہ کرے تو کوئی فائدہ نہیں ہے جیسا کہ پاکستان کی بنیاد رکھتے ہوئے اسلام کا نام لیا گیا، کہ اسلامی آئین نافذ کیا جائے گا۔ اور قیام پاکستان کے بعد اسی عیش پرستی اور پیٹ پرستی میں ہی لگ گئے۔ اصل ہجرت تو سیدئات اور منکرات و منہیات کو چھوڑنا ہے۔ انہیں چھوڑنے والا حقیقتاً مہاجر ہوتا ہے۔ اور اس کا یہ مطلب بھی ہو سکتا ہے کہ اہل مدینہ جن کے لیے ہجرت کی نوبت نہیں آئی انہیں بتانا مقصود ہے کہ اگر وہ منہیات و منکرات سے رکے رہیں تو وہ بھی مہاجر شمار ہوں گے۔ گویا دار الکفر سے دار الاسلام کی طرف ہجرت تو ختم ہو چکی ہے لیکن ترک منہیات و منکرات والی ہجرت باقی ہے۔

قولہ ”قال ابو معاویۃ حدثنا داود عن عامر قال سمعت عبد اللہ“ امام بخاری رحمہ اللہ نے دو تعلیقات ذکر کی ہیں ایک یہ ہے جس سے مقصد امام بخاری رحمہ اللہ کا یہ ہے کہ شعبی کا عبد اللہ بن عمرو سے سماع ثابت ہے۔ کیونکہ بعض روایات میں شعبی اور عبد اللہ کے درمیان عن رجل کا واسطہ بھی آیا ہے اس سے یہ شبہ پیدا ہوتا ہے کہ شاید اس حدیث میں بھی شعبی اور عبد اللہ کے درمیان رجل کا واسطہ حذف ہو گیا ہو اور حدیث منقطع ہو تو امام بخاری نے اس اشتباہ کا ازالہ کر دیا کہ یہاں شعبی اور عبد اللہ کے درمیان کوئی واسطہ حذف نہیں ہوا۔ بلکہ شعبی کا اس حدیث میں عبد اللہ بن عمرو سے سماع ثابت ہے لہذا حدیث موصول ہے اس روایت میں سمعت عبد اللہ کی صراحت ہے۔ جبکہ اس سے پہلی حدیث میں شعبی نے عبد اللہ بن عمرو سے ”عن“ کے ساتھ روایت کی ہے۔

قولہ ”قال عبد الأعلى عن داود عن عامر عن عبد اللہ عن النبی ﷺ“ یہ دوسری تعلیق ہے جس میں لفظ ”عبد اللہ“ مطلق ہے اور امام بخاری رحمہ اللہ بتانا چاہتے ہیں کہ اس میں بھی عبد اللہ سے مراد عبد اللہ بن عمرو ہی ہے۔ جیسا کہ اس سے قبل آنے والی حدیث میں عبد اللہ بن عمرو صراحت کے ساتھ آچکا ہے وہی یہاں مراد ہے۔ اگرچہ ”عبد اللہ“ مطلق آئے تو اس سے عبد اللہ بن مسعود مراد ہوتے ہیں مگر قرآن کی بنا پر دوسرا عبد اللہ بھی مراد ہو سکتا ہے اور یہاں اس سے پہلی حدیث اس بات کا قرینہ ہے کہ یہاں عبد اللہ مطلق سے مراد عبد اللہ بن عمرو ہے

لہذا پہلی تعلیق کا فائدہ یہ ہوا کہ عامر شعبی کا حضرت عبداللہ سے سماع ثابت ہو گیا اور دوسری تعلیق کا فائدہ یہ ہوا کہ اس میں آنے والے مطلق عبداللہ سے مراد عبداللہ بن عمرو ہے۔

اس حدیث میں اگرچہ خصال ایمان کا ذکر ہے اور ایمان کا متعدد خصال سے مرکب ہونا اس میں کمی، بیشی پر دلالت کرتا ہے۔ کیونکہ مرکب چیز میں زیادتی و نقصان کا احتمال ہوتا ہے۔ لیکن اس کے ساتھ یہ حدیث مرجئہ کا بھی رد کرتی ہے جو کہتے ہیں کہ تصدیق کے بعد منہیات اور منکرات کے ارتکاب سے ایمان میں کوئی نقص نہیں آتا جبکہ حدیث میں منہیات سے اجتناب کی ترغیب ہے تاکہ ایمان میں نقص نہ آنے پائے۔

(۵) بَابُ أَيُّ الْإِسْلَامِ أَفْضَلُ:

باب: کون سا اسلام افضل ہے؟

۱۱۔ حَدَّثَنَا سَعِيدُ بْنُ يَحْيَى بْنِ سَعِيدٍ الْقُرَشِيُّ، قَالَ: حَدَّثَنَا أَبِي، قَالَ: حَدَّثَنَا أَبُو بَرْدَةَ بْنُ عَبْدِ اللَّهِ بْنِ أَبِي بَرْدَةَ، عَنْ أَبِي بَرْدَةَ، عَنْ أَبِي مُوسَى رَضِيَ اللَّهُ عَنْهُ، قَالَ: قَالَ: يَا رَسُولَ اللَّهِ، أَيُّ الْإِسْلَامِ أَفْضَلُ؟ قَالَ: «مَنْ سَلِمَ الْمُسْلِمُونَ مِنْ لِسَانِهِ وَيَدِهِ»۔
ہم کو سعید بن یحییٰ بن سعید اموی قریشی نے یہ حدیث سنائی، انہوں نے اس حدیث کو اپنے والد سے نقل کیا، انہوں نے ابو بردہ بن عبداللہ بن ابی بردہ سے، انہوں نے ابی بردہ سے، انہوں نے ابو موسیٰ رضی اللہ عنہ سے، وہ کہتے ہیں کہ لوگوں نے پوچھا یا رسول اللہ! کون سا اسلام افضل ہے؟ تو نبی کریم ﷺ نے فرمایا وہ جس کے ماننے والے مسلمانوں کی زبان اور ہاتھ سے سارے مسلمان سلامتی میں رہیں۔

شرح: باب، تنوین کے ساتھ یا اضافت سے پڑھا جائے، دونوں صورتوں میں ای مضموم ہوگا اور باب سے پہلے هذا مبتدا محذوف ہے، اگر کہا جائے کہ ای ذی اجزاء چیز کی طرف مضاف ہوتا ہے لیکن یہاں ای کی اضافت الاسلام کی طرف ہے جو کہ مفرد ہے۔ حافظ نے کہا ہے کہ ای کے بعد مضاف الیہ محذوف ہے۔ اور وہ ذوی ہے ای ذوی الاسلام افضل، یعنی کون سا مسلمان افضل ہے آگے آنے والا جواب اس کے موافق ہوگا یعنی وہ مسلمان افضل ہے جسکی زبان اور ہاتھ سے دوسرے مسلمان محفوظ رہیں۔ بعض علماء نے خصال محذوف مانا ہے ای ای خصال الاسلام افضل۔ تو اس صورت میں جواب میں بھی ”من“ سے پہلے خصلۃ مقدر ماننا ہوگا ای خصلۃ من سلم المسلمون من لسانہ ویدہ، لیکن پہلی تقدیر زیادہ بہتر ہے اس باب سے قبل خصال اسلام کا ذکر تھا۔ اب یہ بتانا مقصود ہے کہ جس مسلمان میں یہ خصلتیں پائی جائیں وہ مسلمان افضل ہے۔ اور دوسری تقدیر پر یہ بتانا مقصود ہے کہ خصال اسلام میں سے کون سی خصلت افضل ہے۔ اور جب یہ ثابت ہو گیا کہ اسلام کی خصلتوں میں سے بعض دیگر بعض خصلتوں سے افضل ہیں تو معلوم ہوا کہ ایمان کمی، بیشی کو قبول کرتا ہے، کیونکہ جس میں یہ خصلتیں ہوں گی اسکا ایمان اس شخص سے زیادہ ہوگا جس میں یہ خصلتیں نہیں پائی جائیں گی جبکہ ایمان اور اسلام مترادف ہیں۔



شرح
بخاری



اس حدیث کی سند میں یحییٰ بن سعید آیا ہے یہ یحییٰ بن سعید بن أبان بن سعید بن عاص بن أمیة بن عبد شمس اموی ہے۔ کیونکہ یحییٰ بن سعید چار افراد ہیں ایک یہ ہے جو اس حدیث کی سند میں مراد ہے دوسرا یحییٰ بن سعید بن فروخ القطان ہے ان دونوں کا طبقہ ایک ہے، تیسرا یحییٰ بن سعید التیمی ہے اور چوتھا یحییٰ بن سعید بن قیس انصاری ہے جو حدیث ”انما الأعمال بالنیات“ میں گزرا ہے۔ ان دونوں کا طبقہ پہلے دونوں سے بلند ہے۔

اور ابو بردة سے مراد برید بن عبد اللہ بن ابی بردة بن ابی موسیٰ الکوفی ہے۔ اس کا نام برید ہے اور دوسرے ابو بردة کا نام عامر ہے بعض کہتے ہیں حارث ہے یہ ابو بردہ برید کا جد ہے اور ابو موسیٰ یہ عبد اللہ بن قیس بن سلیمان الاشعری ہیں جو جلیل القدر صحابی ہیں۔

قولہ ”قالوا ای الاسلام افضل“ اور مسلم کی حدیث میں ”قلنا“ ہے جبکہ ابن مندہ نے ”قلت“ روایت کیا ہے جس سے معلوم ہوتا ہے کہ سائل ابو موسیٰ الاشعری ہی تھے اور جمع کے صیغے میں انہوں نے دیگر صحابہ کو بھی ساتھ ملا لیا ہے کیونکہ وہ اس سوال پر راضی تھے۔ اور جو سوال پر راضی ہو وہ سائل کے حکم میں ہوتا ہے۔

(۶) بَابُ إِطْعَامِ الطَّعَامِ مِنَ الْإِسْلَامِ^①

باب: کھانا کھانا (بھوکے ناداروں کو) بھی اسلام میں داخل ہے۔

۱۲۔ حَدَّثَنَا عَمْرُو بْنُ خَالِدٍ، قَالَ: حَدَّثَنَا اللَّيْثُ، عَنْ يَزِيدَ، عَنْ أَبِي الْخَيْرِ، عَنْ عَبْدِ اللَّهِ بْنِ عَمْرٍو رَضِيَ اللَّهُ عَنْهُمَا، أَنَّ رَجُلًا سَأَلَ النَّبِيَّ صَلَّى اللَّهُ عَلَيْهِ وَسَلَّمَ، أَيُّ الْإِسْلَامِ خَيْرٌ؟ قَالَ: «تُطْعِمُ الطَّعَامَ، وَتَقْرَأُ السَّلَامَ عَلَى مَنْ عَرَفْتَ وَمَنْ لَمْ تَعْرِفْ».

ہم سے حدیث بیان کی عمرو بن خالد نے، ان کو لیث نے، وہ روایت کرتے ہیں یزید سے، وہ ابو الخیر سے، وہ عبد اللہ بن عمرو بن عاص رضی اللہ عنہما سے کہ ایک دن ایک آدمی نے نبی کریم ﷺ سے پوچھا کہ کون سا اسلام بہتر ہے؟ فرمایا کہ تم کھانا کھاؤ، اور جس کو پہچانو اس کو بھی اور جس کو نہ پہچانو اس کو بھی، الغرض سب کو سلام کرو۔

شرح: امام بخاری رحمہ اللہ نے اس سے قبل شعب الایمان یعنی ایمان کی خصلتوں کو ذکر کیا جو کہ ساٹھ سے زائد ہیں۔

① اگر کہا جائے کہ مناسب یہ تھا کہ باب ای الاسلام خیر کے الفاظ کے ساتھ باب بندی کی جاتی جیسا کہ اس سے قبل باب ای الاسلام افضل آیا ہے تو اس کا جواب یہ ہے کہ پہلے باب میں افضلیت کا تعلق فاعل کے ساتھ ہے اس لیے وہاں فاعل کے ساتھ باب بندی کرتے ہوئے ای الاسلام افضل کہا ہے یعنی کون سا مسلمان افضل ہے اور اس باب میں خیریت کا تعلق فعل سے ہے اس لیے اطعام الطعام فعل کے ساتھ باب قائم کیا ہے۔ دوسری بات یہ قابل ذکر ہے کہ اس باب کی حدیث میں تطعم الطعام اور تقرء السلام دو اجزاء کا ذکر ہے لیکن بخاری رحمہ اللہ نے ترجمہ باب صرف پہلے جزء کے ساتھ کیوں قائم کیا ہے؟ تو اس کا جواب یہ ہے کہ اطعام الطعام کا اسلام کا جزء ہونا سلام کہنے سے اقویٰ ہے یا اس لیے کہ حدیث میں اطعام الطعام سلام سے مقدم آیا ہے۔ (عمدة القاری ج ۱ ص ۱۳۶، ۱۳۷)

اب ان احادیث کو لارہے ہیں جن میں ان خصلتوں کی تفصیل ہے اس سے پہلے آنے والی حدیث میں سلبی خصال کا ذکر تھا یعنی ہاتھ اور زبان کی اذیتوں کو ترک کر دینا۔ اب اس باب میں وجودی خصلتوں کو ذکر کرتے ہیں جو کہ کھانا کھانا اور سلام کو پھیلانا ہے۔ اگرچہ کھانا کھلانے کی خصلت مسلمانوں کے ساتھ خاص نہیں ہے، کفار بھی کھانا کھلاتے ہیں، لیکن مسلمان جب نیک نیت سے کسی کو کھانا کھلائے تو وہ اسلام کی خصلت ہوگا اور اس میں اضافے کا باعث بنے گا۔ امام بخاری رحمہ اللہ ایسے ابواب لاکر اس بات کی طرف بھی متوجہ کرنا چاہتے ہیں کہ صرف مسلمان کھانا کافی نہیں ہے۔ بلکہ اس میں ان خصلتوں کا پایا جانا بھی ضروری ہے۔ تاکہ ان پر عمل کرنے سے اس کا ایمان بڑھتا اور ترقی کرتا رہے۔

قولہ ”تطعم الطعام“ اس پر ان مقدر ہے اور یہ مصدر کے معنی میں ہے۔ ”ای أن تطعم الطعام وأن تقرء السلام“ اس حدیث میں توکل فعل کی بجائے تطعم اور تسلم فعل کی بجائے تقرء فعل لانے کی وجہ یہ ہے کہ توکل صرف کھانے کے ساتھ خاص ہے۔ جبکہ تطعم کھانا، پینا، چکھنا سب کو شامل ہے اسی طرح تسلم صرف سلام کہنے پر استعمال ہوتا ہے جبکہ تقرء السلام میں سلام کہنا اور کسی کو سلام بھیجنا دونوں آجاتے ہیں۔ گویا ان الفاظ کے عموم کی وجہ سے انہیں اختیار کیا گیا ہے۔

اس حدیث کے عموم میں اگرچہ کافر اور منافق بھی آجاتے ہیں لیکن دیگر دلائل کی وجہ سے یہ اس حدیث سے مستثنیٰ ہیں کیونکہ ان کو سلام کہنے سے روکا گیا ہے۔ صحیح بخاری میں مروی ہے ”لا تبدؤا الیہود والنصارى بالسلام فاذا القیتہم أحدہم فی الطريق فاضطروہ إلی أضحیہ“^①

اور فاسق کو سلام نہ کہنے کا مسئلہ دراصل انھی عن المنکر کے قبیل سے ہے۔ اگر اسے سلام کہنا مفید ہو جس سے اس کی اصلاح پیش نظر ہو تو تالیف قلب کے لیے اسے سلام کہہ دیا جائے لیکن اگر اسے سلام کہنے سے کوئی فائدہ نہ ہو اور وہ اپنے فسق پر مصر ہو تو اسے سلام نہ کہا جائے۔

باب سابق اور اس باب کی دونوں احادیث میں بظاہر اختلاف معلوم ہوتا ہے کہ ایک سائل کے جواب میں آپ نے ”من سلم المسلمون“ فرمایا ہے اور دوسرے سائل کے جواب میں کھانا کھلانے اور سلام کہنے کو ذکر کیا ہے جبکہ سوال ایک ہے تو جواب مختلف کیوں ہے؟

حافظ نے کہا ہے کہ دونوں جواب ایک دوسرے کو لازم ہیں لہذا کوئی اختلاف نہیں ہے کیونکہ اطعام الطعام ہاتھ کی اذیت سے سلامتی کو اور سلام کہنا زبان کی زیادتی سے سلامتی کو مستلزم ہے۔ حافظ نے اسے کرمانی سے نقل کیا ہے اور کہا ہے کہ اسے اعلیٰ پر محمول کیا جائے گا۔

دوسرا جواب یہ ہے یہ اختلاف سائلین کی حالت کے پیش نظر ہے کیونکہ ہو سکتا ہے کہ پہلی حدیث میں سوال کرنے والے کے ہاتھ اور زبان سے لوگ محفوظ نہ ہوں۔ اس لیے اسے اس کی اس حالت کے پیش نظر جواب دیتے



ہوئے فرمایا ”من سلم المسلمون من لسانہ ویدہ“ اور دوسری حدیث میں سوال کرنے والا مالدار ہونے کے باوجود کھانا نہ کھلاتا ہو کیونکہ مالدار لوگوں میں تکبر پایا جاتا ہے اور وہ دوسروں کو سلام کہنا اپنے لیے عار سمجھتے ہیں اس لیے آپ نے اسے اس کے حسب حال جواب دیا ہے۔

بعض نے کہا ہے کہ ان احادیث میں آنے والی خصال سے پہلے ”من“ مقدر مان لیا جائے کیونکہ تمام خصلتیں افضل اور اسلام کا جزء ہیں۔ معنی یہ ہوگا کہ ان خصلتوں میں سے یہ بھی ہے، وہ بھی ہے۔

(۷) بَابُ مِنَ الْإِيْمَانِ أَنْ يُحِبَّ لِأَخِيهِ مَا يُحِبُّ لِنَفْسِهِ:

باب: ایمان میں داخل ہے کہ مسلمان جو اپنے لیے پسند کرے وہی چیز اپنے بھائی کے لیے پسند کرے

اس باب سے مقصود یہ ہے کہ ایک مسلمان جو چیز اپنے لیے پسند کرتا ہے اس قسم کی چیز اپنے مسلمان بھائی کے لئے بھی پسند کرے۔ یہ ایمان کا جزء یا اسکی علامت ہے چونکہ اس خصلت پر عمل کرنا بڑا دشوار ہے اس لیے اسکی اہمیت کی وجہ سے ”من الایمان“ کو مقدم کیا گیا ہے جو حصر کا فائدہ دیتا ہے اور ”أَخِيهِ“ سے مراد صرف نسبی بھائی نہیں ہے بلکہ مسلمان بھائی مراد ہے جیسا کہ ارشاد باری تعالیٰ ہے ”إِنَّمَا الْمُؤْمِنُونَ إِخْوَةٌ“^(۱) مسلمان آپس میں بھائی ہیں۔ لہذا ہر مسلمان کو چاہیے کہ وہ دوسروں کے لیے وہی کچھ پسند کرے جو اپنے لیے پسند کرتا ہے اور ان سے حسد اور کینہ نہ رکھے۔ اگر اپنے لیے علم اور تقویٰ کو پسند کرتا ہے تو دوسروں کے لیے بھی اسے پسند کرے۔ یہ نہیں کہ انکا جاہل اور فاسق رہنا پسند کرے۔ اور یہاں اعتبار نوع کا ہے بعینہ وہی چیز جو خود کو پسند ہے وہی دوسرے کے لیے پسند کرنا مراد نہیں ہے مثلاً انسان اپنے لیے حسین و جمیل بیوی پسند کرتا ہے تو اس کا یہ مطلب نہیں کہ بعینہ یہی بیوی دوسرے کو دینا پسند کرے۔ یہ مطلب ہرگز نہیں ہے بلکہ اس جیسی حسین و جمیل دیگر عورت کا اپنے بھائی کی بیوی ہونا پسند کرے اور اس کے خلاف حسد اور کدورت نہ رکھے۔ اس حدیث سے یہ مراد ہے۔

شرح
بخاری

345

اور اس سے یہ مراد بھی ہے کہ جو چیز اپنے لیے ناپسند کرتا ہے وہ اپنے مسلمان بھائی کے لیے بھی ناپسند کرے۔ جیسے بدکردار اور بد قماش ہونا جیسے اپنے لیے پسند نہیں کرتا دوسرے کے لیے بھی پسند نہ کرے۔ یہ تو مراد نہیں کہ اپنی طرح دوسروں کا بدکردار ہونا پسند کرے یہ چیز تو معاشرے کی تباہی کا باعث ہے۔ اگرچہ اس چیز کو حدیث میں صراحتاً ذکر نہیں کیا، لیکن حدیث کا مفہوم یہی ہے کہ جو اپنے لیے پسند کرتا ہے وہ دوسرے کے لئے بھی کرے۔ جس کا مفہوم یہ ہے کہ جو اپنے لیے ناپسند کرتا ہے وہ دوسرے کے لئے بھی ناپسند کرے۔

۱۳۔ حَدَّثَنَا مُسَدَّدٌ، قَالَ: حَدَّثَنَا يَحْيَى، عَنْ شُعْبَةَ، عَنْ قَتَادَةَ، عَنْ أَنَسٍ رَضِيَ اللَّهُ

عَنْهُ، عَنِ النَّبِيِّ صَلَّى اللَّهُ عَلَيْهِ وَسَلَّمَ، وَعَنْ حُسَيْنِ الْمُعَلِّمِ، قَالَ: حَدَّثَنَا قَتَادَةُ، عَنْ

أَنَسٍ، عَنِ النَّبِيِّ صَلَّى اللَّهُ عَلَيْهِ وَسَلَّمَ، قَالَ: «لَا يُؤْمِنُ أَحَدُكُمْ حَتَّى يُحِبَّ لِأَخِيهِ مَا

يُحِبُّ لِنَفْسِهِ».

ہم سے حدیث بیان کی مسدود نے، ان کو یحییٰ نے، انہوں نے شعبہ سے نقل کیا، انہوں نے قتادہ سے، انہوں نے انس رضی اللہ عنہ خادم رسول اللہ ﷺ سے، انہوں نے نبی کریم ﷺ سے روایت کیا۔ اور شعبہ نے حسین معلم سے بھی روایت کیا، انہوں نے قتادہ سے، انہوں نے انس رضی اللہ عنہ سے، انہوں نے نبی کریم ﷺ سے نقل فرمایا کہ نبی کریم ﷺ نے فرمایا تم میں سے کوئی شخص ایماندار نہ ہو گا جب تک اپنے بھائی کے لیے وہ نہ چاہے جو اپنے نفس کے لیے چاہتا ہے۔

شرح: یہ مسدود بن مسرہد بن مسربل بن مغربل بن مرعبل بن أرندل بن سرندل بن عرنذل البصری ہے۔ ابوالحسن کنیت ہے بعض کہتے ہیں کہ اسکا نام عبدالملک بن عبدالعزیز ہے۔ امام بخاری رحمہ اللہ نے کہا ہے ہو مسدود کاسمہ، بعض نے کہا ہے کہ مسدود بن مسرہد کاسلسلہ نسب رقیہ یعنی دم ہے، بچھو کے کاٹے ہوئے کو اس سے آرام آجاتا ہے لیکن یہ لغو اور فضول بات ہے۔ دوسرا راوی یحییٰ بن سعید القطان ہے جو حافظ والا امام الحجۃ ہیں جسکی ثقاہت اور جلالت پر اتفاق ہے اور قتادہ یہ ابن دعامۃ السدوسی ہے یہ مادر زاد ناپینا تھے، اور سعید بن المسیب کی مجلس علمی میں حاضر ہوئے اور کئی دن تک ان سے علم کے بارہ میں سوالات کرتے رہے۔ ایک دن سعید بن مسیب نے کہا تو نے جتنے مجھ سے سوالات کئے ہیں ان کے جواب تجھے حفظ بھی ہیں؟ کہا ہاں میں نے آپ سے فلاں سوال کیا، اور آپ نے اسکا یہ جواب دیا، میں نے فلاں سوال کیا آپ نے فلاں جواب دیا۔ اور حسن بصری نے اس کے بارہ میں یہ کہا ہے سب کچھ سنا دیا۔ تو سعید بن مسیب رحمہ اللہ نے کہا ”ما كنت أظن أن الله خلق مثلك“ میں نہیں سمجھتا تھا کہ اللہ تعالیٰ نے آپ جیسا بھی پیدا کیا ہے۔ ”ما أثنى أحسن منك“ میرے پاس آپ سے بہتر کوئی نہیں آیا۔ ابن سیرین نے کہا ”قتادہ هو أحفظ الناس“ لیکن قتادہ تیسرے درجے کا مدلس ہے، ان کی تدلیس کو اہل ظاہر اور حاکم نظر انداز کر دیتے ہیں۔ وہ کہتے ہیں اگرچہ مدلس ہے لیکن ثقہ ہے اس میں صرف اتنا احتمال ہوتا ہے کہ شاید سماع نہ ہو۔ اس احتمال سے حدیث ضعیف نہیں ہو سکتی۔ ہاں مدلس ضعیف ہو یا کسی طرح ثابت ہو جائے کہ اسکا سماع نہیں ہے پھر اسکی حدیث کو چھوڑ دیا جائے گا۔ ابن حزم کا یہی مذہب ہے۔ مگر جمہور محدثین تیسرے درجے کے مدلس کو نظر انداز نہیں کرتے۔ ہاں پہلے اور دوسرے طبقے کی تدلیس کو محدثین نظر انداز کر دیتے ہیں۔ جیسا کہ سفیان کی تدلیس بہت نادر ہے۔ سو میں سے کہیں ایک جگہ تدلیس ہوگی۔ کیونکہ یہ لوگ عام طور پر تدلیس ایسے لوگوں سے کرتے تھے جو ثقہ ہوتے تھے۔ ان کا ان سے سماع ہوتا تھا۔ درمیان میں کوئی واسطہ چھوٹ بھی گیا ہے تو وہ ثقہ ہے اس لیے محدثین نے پہلے اور دوسرے طبقے کی تدلیس کو نظر انداز کیا ہے، تیسرے طبقے کی تدلیس نظر انداز نہیں کرتے، قتادہ کو حافظ نے تیسرے طبقے میں شمار کیا ہے۔ لیکن حدیث مذکور اس لیے معتبر ہے کہ اس میں ان سے شعبہ روایت کرنے والا ہے۔ اور شعبہ کے بارہ میں کہا گیا ہے ”إذا كان في السند شعبة فاشدد به يدك“ یعنی شعبہ آجائے تو وہ قابل اعتبار ہے۔ اور حسین یہ ابن ذکوان المعلم العوزی البصری ہے۔

شرح
بخاری

قوله وعن حسين المعلم۔ اس کا عطف عن شعبۂ پر ہے۔ اس حدیث کی دو سندیں ہیں شعبہ نے قتادہ سے ”عن“ سے روایت کی ہے اور حسین نے حدیث کے ساتھ قتادہ سے روایت کی ہے۔ ان دونوں کو جمع نہیں کیا گیا کیونکہ استاد نے ایسے ہی الگ الگ بیان کیا ہے۔ امام احمد اور نسائی نے اپنی روایت میں قتادہ کے انس سے سماع کی صراحت کی ہے لہذا تالیس کا الزام ختم ہو جاتا ہے۔

قولہ ”لا یومن أحد کم“ ایمان سے مراد ایمان کامل ہو تو مطلب یہ ہے کہ اس خصلت کے بغیر مومن ہوتا ہے۔ لیکن مومن کامل نہیں ہوتا۔ ابن تیمیہ رحمہ اللہ کہتے ہیں کہ یحب لأخیه ما یحب لنفسہ کا پایا جانا فرض ہے۔ لہذا اس کے بغیر مومن ہی نہیں ہوتا، ان کے نزدیک یہ خصلت ایمان واجب کا جزء ہے لہذا تاویل کی ضرورت نہیں ہے۔

(۸) بَابُ حُبِّ الرَّسُولِ صَلَّى اللَّهُ عَلَيْهِ وَسَلَّمَ مِنَ الْإِيمَانِ:

باب: رسول اللہ صلی اللہ علیہ وسلم سے محبت رکھنا بھی ایمان میں داخل ہے

الرسول کالف ولام عہدی ہے اور مراد اس سے ہمارے سردار حضرت محمد صلی اللہ علیہ وسلم ہیں۔ اور حدیث میں آنے والا کلمہ ”حتی أكون أحب اليه“ اس پر قرینہ ہے۔ اگرچہ تمام انبیاء اور رسولوں سے محبت رکھنا واجب ہے لیکن حضرت محمد صلی اللہ علیہ وسلم سے اُحبیت یعنی سب سے زیادہ محبت رکھنا لازم ہے۔

اس سے پہلے باب میں من الایمان کا لفظ مقدم تھا۔ اور یہ حصر کے لیے تھا۔ لیکن اس باب میں من الایمان کو موخر لائے ہیں تاکہ رسول اللہ صلی اللہ علیہ وسلم کا ذکر مقدم رہے۔ گویا آپ سے محبت کی اہمیت کے پیش نظر حب الرسول کو پہلے لایا گیا ہے۔ کیونکہ آپ کی محبت کے جزو ایمان ہونے میں تو کوئی کلام نہیں ہے۔ اس لیے یہاں حصر کی ضرورت نہیں تھی۔ اور محبت سے یہاں محبت عقلی مراد ہے۔ جیسا کہ حافظ نے بیضاوی سے نقل کیا ہے۔ ”قال

البيضاوي: المراد بالحب هنا الحب العقلي الذي هو ايثار ما يقتضي العقل السليم رجحانه وإن كان على خلاف هوى النفس“ یعنی عقل سلیم جس چیز کو رائج کرتی ہو اسے ترجیح دینا حب عقلی ہے اگرچہ

وہ خواہش نفسانی کے خلاف ہو، جیسے کڑوی دوا مریض کے لیے طبعی طور پر تو محبوب نہیں ہوتی لیکن عقلی طور پر مریض کڑوی دوا پسند کرتا ہے تاکہ اس سے اسکی بیماری دور ہو جائے۔ اسے محبت عقلی کہتے ہیں۔ نبی اکرم صلی اللہ علیہ وسلم کے ساتھ محبت

عقلی ^① سے مراد یہ ہے کہ ہر حال میں آپ کی اتباع کی جائے۔ اور آپ کے فرمان کو ماں، باپ، برادری، اولاد، اہل و عیال سب پر ترجیح دی جائے۔ اگرچہ آپ کے ساتھ محبت طبعی بھی ہونی چاہیے۔ لیکن یہ ایمان کا جزء یا ایمان کی علامت

نہیں ہے۔ جیسا کہ ابوطالب کو بھتیجا ہونے کی بنا پر آپ سے طبعی محبت تھی جو کہ اس کے مسلمان ہونے کی دلیل نہیں بن سکتی۔ اس لیے کہ اس کی محبت اس وجہ سے نہیں تھی کہ آپ اللہ تعالیٰ کے رسول ہیں۔ اگر اسکی محبت رسول ہونے

① اور اسے محبت ایمانی بھی کہتے ہیں جیسا کہ قسطلانی رحمہ اللہ نے کہا ہے ”والمراد هنا المحبة الایمانیة واتباع المحبوب لا الطبیعیة ومن ثم لم یحکم بایمان ابي طالب مع حبه له عليه الصلاة والسلام

على ما لا يخفى“ ارشاد الساری ۱/ ۹۷

کی وجہ سے ہوتی تو آپ پر ایمان لے آتا۔ لیکن اس نے اسلام قبول نہیں کیا۔ گویا آپ سے اسکی محبت طبعی ہی تھی۔ عقلی نہیں تھی۔ اسی طرح کسی سے اس کے حسن و جمال کی وجہ سے محبت کرنا ایمان کی علامت نہیں ہے نبی اکرم ﷺ اگرچہ سب سے بڑھ کر حسین و جمیل تھے لیکن اس وجہ سے آپ سے محبت کا ایمان سے تعلق نہیں ہے۔ اور ایک عشقی محبت ہوتی ہے جس میں انسان کا اختیار نہیں ہوتا وہ بھی یہاں مراد نہیں ہے۔

۱۴۔ حَدَّثَنَا أَبُو الْيَمَانِ، قَالَ: أَخْبَرَنَا شُعَيْبٌ، قَالَ: حَدَّثَنَا أَبُو الزِّنَادِ، عَنِ الْأَعْرَجِ، عَنْ أَبِي هُرَيْرَةَ رَضِيَ اللَّهُ عَنْهُ، أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ، قَالَ: «فَوَالَّذِي نَفْسِي بِيَدِهِ لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَلَدِهِ».

ہم سے ابو الیمان نے حدیث بیان کی، ان کو شعیب نے، ان کو ابو الزناد نے اعرج سے، انہوں نے ابو ہریرہ سے نقل کی کہ بیشک رسول اللہ ﷺ نے فرمایا، قسم ہے اس ذات کی جس کے ہاتھ میں میری جان ہے۔ تم میں سے کوئی بھی ایماندار نہ ہو گا جب تک میں اس کے والد اور اولاد سے بھی زیادہ اس کا محبوب نہ بن جاؤں۔

شرح: ابو الیمان یہ حکم بن نافع ہیں۔ شعیب یہ ابن ابی حمزہ ہیں اور ابو حمزہ کا نام دینار ہے۔ اور ابو الزناد کا نام عبد اللہ بن ذکوان القرشی ابو عبد الرحمن المدنی ہے۔ یہ ابو الزناد کنیت پسند نہیں کرتا تھا لیکن اس کنیت کے ساتھ ہی وہ مشہور تھا اس لیے محدثین ابو الزناد ہی ذکر کرتے ہیں۔ اور اعرج کا نام عبد الرحمن بن ہرمز ہے ابو داؤد کنیت ہے اور یہ مشہور تابعی ہیں۔ قولہ: ”فوالذی نفسی بیدہ“ یہ قسم تاکید کے لیے ہے اس سے معلوم ہوتا ہے کہ کسی ضروری چیز پر تاکید کے لئے قسم اٹھانا جائز ہے اگرچہ اس کا مطالبہ نہ کیا جائے۔ قرآن کریم میں ”لَا تَجْعَلُوا اللَّهَ عَرْضَةً لِّاِيْمَانِكُمْ“^① کہہ کر اس سے روکا گیا ہے۔ لیکن اس سے مراد یہ ہے کہ لفظ جلالہ کو قسموں کا نشانہ اور ہدف نہیں بنانا چاہیے کہ ہر وقت واللہ باللہ۔ تاللہ کہتا رہے۔ اسی لیے اسلاف اپنی اولاد کو اس سے روکا کرتے تھے۔ تاکہ وہ بات بات پر قسم اٹھانے کو عادت نہ بنالیں۔ ہاں یقینی بات ہو تو قسم اٹھائی جاسکتی ہے۔ نبی اکرم ﷺ پر وحی آتی تھی اس لیے آپ نے جس چیز پر قسم اٹھائی ہے وہ یقینی ہے۔

قولہ ”لَا يُؤْمِنُ أَحَدُكُمْ“ جبکہ اس سے عقلی محبت مراد ہے تو عقلی محبت ایمان کا جزء ہے اس کے بغیر کوئی شخص مسلمان نہیں ہو سکتا۔ اس لیے یہاں کمال ایمان کی نفی مراد نہیں ہو سکتی۔ اس کے علاوہ محبت کی کسی دوسری قسم میں کمال کا دخل ہو سکتا ہے۔

قولہ ”حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَلَدِهِ“ أحب اسم تفضیل ہے جو کہ عموماً اسم فاعل کے معنی میں ہوتا ہے لیکن کبھی اسم مفعول کے معنی میں بھی ہوتا ہے جیسے آشھر، أعذر۔ یہاں أحب بھی اسم مفعول یعنی محبوب کے معنی میں ہے۔ اور والد کو ولد سے مقدم کیا گیا ہے کیونکہ اسم میں اکثریت پائی جاتی ہے۔ ہر شخص کا والد ضرور ہوتا ہے



لیکن اس کے برعکس ہر ایک کے لئے اولاد کا ہونا ضروری نہیں ہے یا والد کے اولاد پر عظمت و احترام کی وجہ سے اسے مقدم لایا گیا ہے۔ اور والد کو مقدم لانے کی یہ وجہ بھی ہو سکتی ہے کہ نبی اکرم ﷺ امت کے لئے والد کی طرح ہیں۔ اور والد کا معنی اگر ذوالولد کیا جائے تو ماں بھی اس میں داخل ہے۔ یا والد میں تبعاً ماں بھی آجاتی ہے۔ جیسا کہ عام طور پر مذکر کے صیغے میں مؤنث مراد ہوتی ہے۔

۱۵۔ حَدَّثَنَا يَعْقُوبُ بْنُ إِبْرَاهِيمَ، قَالَ: حَدَّثَنَا ابْنُ عُلَيَّةَ، عَنْ عَبْدِ الْعَزِيزِ بْنِ صُهَيْبٍ، عَنْ أَنَسٍ، عَنِ النَّبِيِّ صَلَّى اللَّهُ عَلَيْهِ وَسَلَّمَ، حَدَّثَنَا آدَمُ، قَالَ: حَدَّثَنَا شُعْبَةُ، عَنْ قَتَادَةَ، عَنْ أَنَسٍ، قَالَ: قَالَ النَّبِيُّ صَلَّى اللَّهُ عَلَيْهِ وَسَلَّمَ: «لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَلَدِهِ وَالنَّاسِ أَجْمَعِينَ».

ہمیں حدیث بیان کی یعقوب بن ابراہیم نے، ان کو ابن علیہ نے، وہ عبد العزیز بن صہیب سے روایت کرتے ہیں، وہ انس رضی اللہ عنہ سے وہ نبی کریم ﷺ سے نقل کرتے ہیں اور ہم کو آدم بن ابی ایاس نے حدیث بیان کی، ان کو شعبہ نے، وہ قتادہ سے نقل کرتے ہیں، وہ انس رضی اللہ عنہ سے کہ نبی کریم ﷺ نے فرمایا تم میں سے کوئی شخص ایماندار نہ ہو گا جب تک اس کے والد اور اس کی اولاد اور تمام لوگوں سے زیادہ اس کے دل میں میری محبت نہ ہو جائے۔

شرح: یہ حدیث دو اسانید سے مروی ہے اور اس میں دوسری سند کا پہلی سند پر عطف ہے۔ اور اس میں ابن علیہ سے مراد اسماعیل بن علیہ ہے۔ اور علیہ، عین کے ضم، لام کی فتح اور یا کی تشدید کے ساتھ، یہ ان کی والدہ کا نام ہے جو بڑی عقلمند اور سمجھدار خاتون تھیں۔ اسماعیل کے والد کا نام ابراہیم بن سہل بن مقسم بصری ہے۔ اسماعیل اپنی والدہ کی طرف نسبت کو پسند نہیں کرتے تھے لیکن چونکہ مشہور اسی کے ساتھ تھے اس لیے محدثین اسے ابن علیہ کے نام سے یاد کرتے ہیں۔ اور یہاں قتادہ کا عنعنہ معتبر ہے کیونکہ ان سے روایت کرنے والا شعبہ ہے۔ جیسا کہ عنقریب ذکر ہوا ہے۔

قولہ ”والناس أجمعين“ یہ عام کا خاص پر عطف ہے۔ اس حدیث میں اجمعین کے لفظ کا اضافہ ہے۔ جس کا مطلب یہ ہے کہ ساری دنیا سے زیادہ محبت آپ سے ہوگی تو صحیح مسلمان ہوگا۔ حتیٰ کہ اپنی جان سے بھی زیادہ محبت آپ سے ہونی چاہیے^①۔ جیسا کہ حضرت عمر فاروق رضی اللہ عنہ نے یہ حدیث سن کر کہا تھا یا رسول اللہ أنت أحب إلي

① تمام مخلوق پر محبت رسول کے غالب ہونے کی علامت یہ ہے کہ اگر ایک طرف رسول اللہ ﷺ کے اوامر و نواہی میں آپ کی اطاعت کرنے کا مسئلہ ہو اور دوسری طرف اہل و عیال، ماں، باپ، برادری، سوسائٹی اس کے خلاف دعوت دینے والی ہو۔ تو اب اگر وہ شخص اطاعت رسول کو باقی سب کے مقابلہ میں اختیار کر لے تو یہ چیز اس کے محبت رسول میں سچا ہونے کی دلیل ہوگی۔ اور اگر وہ آپ کی اطاعت کو چھوڑ کر غیروں کے پیچھے لڑھکنے والا ہو تو یہ اس بات کی دلیل ہے کہ وہ محبت رسول کے دعویٰ میں سچا نہیں ہے (فتح الباری لابن رجب رحمہ اللہ ۱/۴۴)

من كل شئ إلا من نفسى توآپ نے فرمایا ومن نفسك يا عمر قال ومن نفسى فقال الان يا عمر^(۱) اور نبی اکرم ﷺ سے محبت اس لیے بھی واجب ہے کہ آپ کا احسان امت پر از حد زیادہ ہے۔ آپ نے امت کی خاطر دشمنوں کی اذیتیں اور ان کی طرف سے ڈھائے جانے والے مصائب و الام اپنی جان پر برداشت کیے اور دین اسلام کی تبلیغ میں کوئی کمی نہیں آنے دی۔ اور لوگوں کو کفر و صلاحت کے اندھیروں سے نکال کر نور اسلام میں داخل کیا۔ اور ان کی صراط مستقیم کی جانب راہنمائی فرمائی تاکہ لوگ توحید کی شاہراہ پر گامزن ہو کر عذاب جہنم سے بچ سکیں۔ کیونکہ دین و دنیا کی سعادتیں توحید باری تعالیٰ سے وابستہ ہیں۔ امت پر احسان کے ساتھ ساتھ آپ علم و عمل اور فضل و کمال میں بے مثال تھے۔ آپ کے کمالات میں کوئی آپ کا مقابلہ نہ کر سکا اور نہ کر سکے گا ان اوصاف کے ساتھ ساتھ آپ حسن و جمال کے پیکر تھے اور آپ صفات مدح میں اعلیٰ ترین مقام پر فائز تھے۔ اس لیے دنیا و مافیہا سے زیادہ محبت آپ ﷺ سے ہونی چاہیے۔

(۹) بَابُ حَلَاوَةِ الْإِيْمَانِ

باب: ایمان کی مٹھاس کے بیان میں

۱۶۔ حَدَّثَنَا مُحَمَّدُ بْنُ الْمُثَنَّى، قَالَ: حَدَّثَنَا عَبْدُ الْوَهَّابِ الثَّقَفِيُّ، قَالَ: حَدَّثَنَا أَيُّوبُ، عَنْ أَبِي قَلَابَةَ، عَنْ أَنَسٍ رَضِيَ اللَّهُ عَنْهُ، عَنِ النَّبِيِّ صَلَّى اللَّهُ عَلَيْهِ وَسَلَّمَ، قَالَ: «ثَلَاثٌ مَنْ كُنَّ فِيهِ وَجَدَ حَلَاوَةَ الْإِيْمَانِ، أَنْ يَكُونَ اللَّهُ وَرَسُولُهُ أَحَبَّ إِلَيْهِ مِمَّا سِوَاهُمَا، وَأَنْ يُحِبَّ الْمَرْءَ لَا يُحِبُّهُ إِلَّا لِلَّهِ، وَأَنْ يَكْرَهُ أَنْ يَعُودَ فِي الْكُفْرِ كَمَا يَكْرَهُ أَنْ يُقَذَّفَ فِي النَّارِ».

ہمیں محمد بن مثنیٰ نے یہ حدیث بیان کی، ان کو عبد الوہاب ثقفی نے، ان کو ایوب نے، وہ ابو قلابہ سے روایت کرتے ہیں، وہ انس رضی اللہ عنہ سے ناقل ہیں وہ نبی کریم ﷺ سے آپ ﷺ نے فرمایا تین خصلتیں ایسی ہیں کہ جس میں یہ پیدا ہو جائیں اس نے ایمان کی مٹھاس کو پالیا۔ اول یہ کہ اللہ اور اس کا رسول اس کے نزدیک سب سے زیادہ محبوب بن جائیں، دوسرے یہ کہ وہ کسی انسان سے محض اللہ کی رضا کے لیے محبت رکھے۔ تیسرے یہ کہ وہ کفر میں واپس لوٹنے کو ایسا برا جانے جیسا کہ آگ میں ڈالے جانے کو برا جانتا ہے۔

شرح: یہ محمد بن مثنیٰ بن عبید بن قیس بن دینار ابو موسیٰ الغزالی البصری ہے۔ دوسرے راوی عبد الوہاب بن عبد الحمید بن صلت ہیں۔ اور ایوب بن ابی تمیمہ۔ یہ سختیانی ہیں اور ابو تمیمہ کا نام کیسان ہے۔ یہ بھیڑ بکریوں کی کھالوں کی بیج کیا کرتے تھے اس لیے ایوب سختیانی کہلاتے ہیں اور سختیان سے مراد بھیڑ بکریوں کی کھالیں ہیں۔ اور ابو قلابہ عبد اللہ بن زید بن عمرو ہیں۔

اس سے قبل یہ بیان کیا کہ محبت رسول ایمان کی علامت ہے اب اس باب میں یہ بتانا مقصود ہے کہ ایمان والوں



کو ایمان میں مزہ کب آتا ہے۔ کیونکہ ہر چیز کا اپنا مزہ ہوتا ہے۔ اچھی چیز دیکھنے سے انسان لذت محسوس کرتا ہے۔ اچھی آواز سننے سے محویت پیدا ہوتی ہے۔ لذیذ چیز کھانے، پینے سے بھی انسان کو لذت حاصل ہوتی ہے۔ عقلی طور پر اگر کوئی عقدہ انسان پر حل ہو جائے اور کوئی مسئلہ واضح ہو جائے تو اسے عقلی حلاوت حاصل ہوتی ہے۔ بعض کہتے ہیں کہ عقلی حلاوت بھی آخر کار محسوس کی طرح ہو جاتی ہے۔ کیونکہ تصدیق کے تین درجات ہیں ایک تصدیق عقلی ہے جس میں انسان کو ایمانیات کا یقین حاصل ہو لیکن اعمال کا اس پر اتنا گہرا اثر نہ ہو۔ یہ ابتدائی درجہ ہے دوسرا درجہ تصدیق افعالی کا ہے یہ تصدیق انسان کو اعمال پر آمادہ کرتی ہے۔ اسے اللہ اور رسول کا اور ان کے کئے ہوئے وعدوں کا یقین ہوتا ہے۔ تبھی تو عمل پر آمادہ ہوتا ہے۔ تیسرا درجہ تصدیق قلبی کا ہے۔ اس کے پائے جانے سے انسان میں انقلاب رونما ہوتا ہے۔ اور اسکی اللہ و رسول سے محبت بڑھ جاتی ہے۔ انسان جب اس مرتبے کو پہنچ جائے تو حلاوت عقلی محسوسات کی طرح ہو جاتی ہے۔ اور انسان کو قرآن کریم کی تلاوت میں مزہ آتا ہے۔ ذکر الہی میں مٹھاس محسوس ہوتی ہے۔ اللہ تعالیٰ اور اس کے رسول کی محبت میں حلاوت اور چاشنی پیدا ہو جاتی ہے۔ جیسے دنیا داروں کو گوشت کھانے اور شہد یادودھ پینے میں لطف آتا ہے تو اس درجے کے ایمانداروں کو ایمانیات میں لطف آتا ہے لیکن پہلے تہذیب نفس ہو جائے تو اس کے بعد یہ درجہ حاصل ہوتا ہے۔ اس طرح کا تعلق جب اعمال کے ساتھ پیدا ہو جاتا ہے تو طبعی طور پر اسے گناہ سے نفرت پیدا ہو جاتی ہے۔ کیونکہ گناہ میں سیاہی اور تاریکی پائی جاتی ہے جیسا کہ نیکی میں نور ہوتا ہے جب انسان سے کوئی غلطی یا گناہ ہوتا ہے تو یہ روشنی اور نور مٹنے لگتا ہے۔ اور تاریکی شروع ہو جاتی ہے۔ گویا نیکی میں خوشبو اور بدی میں بدبو پائی جاتی ہے۔ نیکی کرنے سے ایسا محسوس ہوتا ہے جیسے وہ کستوری کے والے پاس بیٹھا ہو اور گناہ کرنے کے ساتھ ایسے محسوس ہوتا ہے جیسے وہ مزبلہ اور گندگی کے ڈھیر کے پاس بیٹھا ہو۔ اور نیکی میں مزہ آتا ہے اور گناہ سے بدمزگی پیدا ہوتی ہے۔ جب انسان تصدیق قلبی کے مرتبے کو پہنچ جاتا ہے تو اسے گناہ کے کاموں سے طبعی نفرت ہو جاتی ہے۔ اور اس سے گناہ کا ہونا دشوار ہوتا ہے۔ اور ایسی صورت میں ایمان کا مزا آتا ہے۔ اور نور ایمان بڑھ جاتا ہے شاہ اسماعیل شہید رحمۃ اللہ علیہ نے کہا ہے کہ یہ نور مومن کے تمام قویٰ میں سرایت کر جاتا ہے۔ اور اس کے انسان کی تمام قوتوں میں سرایت کرنے کی وجہ سے حصول علم کا درجہ حضوری صورت اختیار کر لیتا ہے۔

قولہ ”ثلاث من کن فیہ وجد حلاوة الایمان“^① ثلاث مبتدا ہونے کی وجہ سے مرفوع ہے اگرچہ یہ بظاہر

① یہ تین خصلتیں ایمان کی اعلیٰ خصلتیں ہیں جس شخص میں یہ پورے طور پر آجائیں وہ ایمان کی حلاوت پاتا ہے ایمان کی حلاوت دلوں سے چکھی جاتی ہے جیسا کہ کھانے پینے کی حلاوت کا تعلق منہ سے ہے کیونکہ ایمان دلوں کی غذا ہے جیسا کہ کھانا پینا جسموں کی خوراک ہے جسم صحیح اور تندرست ہو تو وہ کھانے، پینے کی حلاوت پاتا ہے اگر جسم بیمار ہو تو وہ اس حلاوت کو نہیں پاتا۔ جیسا کہ صفاوی مریض کو شہد بھی کڑوا محسوس ہوتا ہے ایسے ہی دل بھی اگر بیماریوں سے صحیح و سلامت ہو تب ہی ایمان کی حلاوت محسوس کرتا ہے لیکن اگر انسان کا دل خواہشات اور شہوات کا مریض ہو تو وہ ایمان کی حلاوت نہیں پاتا۔ بلکہ ایسے مریض کا دل تباہ کن معاصی اور نافرمانی کے کاموں میں مٹھاس محسوس کرتا ہے اور معصیت کی حالت میں ایمان اس سے

نکمرہ ہے لیکن یہ خصال کی طرف مضاف ہے اسی ثلاث خصال، یا اس سے پہلے موصوف محذوف ہے اور یہ اسکی صفت ہے اسی خصال ثلاث اور وہ تین خصلتیں یہ ہیں کہ اللہ اور اسکا رسول ماسوا سے زیادہ محبوب ہوں، دوسری چیز یہ ہے کہ کسی نیک آدمی سے محبت کرے تو اللہ تعالیٰ کے لیے کرے، مطلب اسکا یہ ہے کہ اللہ تعالیٰ کے نیک بندوں سے بھی محبت ہونی چاہیے۔ اسکا یہ معنی نہیں ہے کہ صرف نیک بندوں سے محبت ہونی چاہیے باقی کسی سے نہیں ہونی چاہیے۔ حالانکہ محبت طبعی کی نفی نہیں کی جاسکتی، انسان کو اپنے بیوی، بچوں سے محبت ہوتی ہے، اور کئی چیزوں سے نفع اور لذت کی بنا پر محبت ہوتی ہے یہ محبت دل سے نکل نہیں سکتی۔ مقصد یہ ہے کہ اس کے ساتھ ساتھ اللہ تعالیٰ کے نیک بندوں سے اللہ تعالیٰ کی خاطر محبت ہونی چاہیے۔

تیسری چیز یہ ہے کہ انسان کے اندر ایسی ایمانی حالت پیدا ہو جائے۔ کہ انسان کفر وغیرہ کو طبعی طور پر بھی مکروہ جانے، اور اسے کفر و معصیت سے ایک قسم کی کراہت پیدا ہو جائے۔ مطلب یہ ہے کہ انسان برے کاموں سے اس لیے دور رہے کہ اللہ تعالیٰ نے منع کیا ہے اور ان پر سزا ملے گی۔ دوسرا یہ کہ اسے ان کفریات اور معاصی سے طبعی طور پر نفرت ہو جائے جیسے گندی چیزوں سے اور آگ میں ڈالے جانے سے نفرت ہوتی ہے۔ اور اس طرح کی نفرت تب پیدا ہوتی ہے جبکہ انسان کے قلب کی پوری طرح صفائی ہو جاتی ہے۔

قولہ ”أَنْ يَكُونَ اللَّهُ وَرَسُولُهُ أَحَبَّ إِلَيْهِ مِمَّا سِوَاهُمَا“ یہاں اعتراض ہوتا ہے کہ ”مما سواهما“ کی ضمیر میں اللہ اور رسول دونوں کو نبی کریم ﷺ نے جمع کیا ہے جبکہ مسلم میں عدی بن حاتم سے مروی ہے کہ ایک آدمی نے نبی اکرم ﷺ کی موجودگی میں ”وَمَنْ يَعَصِمُهَا“ کہا تھا تو نبی اکرم ﷺ نے اسے فرمایا ”بئس الخطيب أنت قل وَمَنْ يَعَصِ اللَّهُ وَرَسُولَهُ“^(۱) آپ نے فرمایا۔ تو برا خطیب ہے جس نے اللہ و رسول کو ایک ضمیر میں جمع کر دیا ہے۔ جبکہ اس حدیث میں آپ نے خود جمع کیا ہے۔ بلکہ سنن ابی داؤد میں عبد اللہ بن مسعود سے مروی ہے ”ان النبي ﷺ كان يقول في خطبته من يطع الله ورسوله فقد رشد ومن يعصهما فانه لا يضره الا نفسه“^(۲)

خارج ہو جاتا ہے جیسا کہ حدیث پاک میں ہے ”لا يزنني الزاني حين يزني وهو مؤمن“ اس لیے کہ معصیت کے ارتکاب کرنے والے کا اگر ایمان کامل ہو تو وہ ایمان میں حلاوت پائے۔ اور معاصی کو لذیذ نہ سمجھے۔ وہیب بن ورد سے پوچھا گیا، کیا اللہ تعالیٰ کے نافرمان کو ایمان کی لذت نصیب ہوتی ہے؟ انہوں نے کہا نہیں بلکہ جو نافرمانی کے کام کا ارادہ کرے اسے بھی حلاوت ایمان نصیب نہیں ہوتی حلاوت ایمان تو اسے ہی ملتی ہے جو ان تین خصلتوں کو اپنے اندر جمع کر لیتا ہے بعض اسلاف سے منقول ہے ”من عرف الله أحبه ومن أحبه أطاعه“ جس شخص کو اللہ تعالیٰ کی معرفت اور پہچان ہو جائے وہ اللہ تعالیٰ سے محبت کرتا ہے اور جس کو اللہ تعالیٰ سے محبت نصیب ہو جائے پھر وہ اسکی اطاعت بھی کرتا ہے۔ (فتح

الباری لابن رجب الجنبلی ج ۱ ص ۴۵)

① مسلم، رقم: ۱۸۷۰، الجمعہ

۲ ابوداؤد، رقم: ۱۰۹۷، دار السلام



شرح
بخاری

اس کے متعدد جواب دیئے گئے ہیں ایک یہ کہ جہاں اللہ و رسول کو برابر کرنے کا احتمال ہو وہاں جمع کرنا جائز نہیں۔ اور جہاں یہ احتمال نہ پایا جاتا ہو تو وہاں جمع کرنے میں کوئی حرج نہیں ہے۔ دونوں کو جمع کرنے پر خطیب کو آپ نے برا خطیب اس لیے کہا کہ آپ نے سمجھا کہ یہ اللہ تعالیٰ اور اس کے رسول کو برابر اور مساوی قرار دینا چاہتا ہے۔ جبکہ نبی اکرم ﷺ سے تو یہ احتمال نہیں تھا کہ آپ دونوں کو مساوی قرار دیتے ہوں اس لیے آپ نے جمع کیا ہے۔

بعض نے یہ جواب دیا ہے کہ خطبات میں اللہ و رسول دونوں کو ایک لفظ میں جمع کر کے لوگوں کے سامنے پیش کرنا جائز نہیں، خطبہ کے علاوہ جمع کرنا جائز ہے کیونکہ لوگوں سے خطاب میں وضاحت کی ضرورت ہوتی ہے یہاں اختصار مناسب نہیں ہوتا جبکہ اس کے علاوہ ایجاز اور اختصار ہو سکتا ہے۔ اسی لیے نبی علیہ الصلوٰۃ والسلام کی حدیث میں دونوں کو جمع کیا گیا ہے تاکہ آپ کی حدیث کو آسانی سے حفظ کیا جاسکے جبکہ خطیب کو آپ نے منع کیا ہے۔

بعض نے یہ جواب دیا ہے کہ معصیت میں جمع کرنا جائز نہیں ہے لہذا من یعصہما نہ کہا جائے بلکہ ومن یعص اللہ ورسولہ کہنا چاہیے۔ اور اللہ تعالیٰ اور اس کے رسول کو الگ الگ ذکر کرنا چاہیے کیونکہ معصیت انفرادی طور پر بھی جرم ہے۔ اللہ تعالیٰ کی نافرمانی کرنا جرم ہے تو رسول اللہ ﷺ کی معصیت اور نافرمانی بھی جرم ہے یہ بات تو نہیں ہے کہ دونوں کی نافرمانی کرے تب جرم بنے۔ اللہ و رسول میں سے کسی ایک کی معصیت بھی انسان کو مجرم بنا دیتی ہے۔ لیکن محبت میں دونوں کو جمع کیا جاسکتا ہے جیسا کہ اس حدیث میں ہے ”أن یکون اللہ ورسولہ أحب إلیہ مما سواہما“ کیونکہ محبت مجموعی طور پر ایمان کا جزء بنتی ہے یعنی اللہ اور رسول دونوں سے محبت ہوگی تو صاحب ایمان ہوگا۔ لیکن اللہ تعالیٰ سے محبت ہو اور رسول سے محبت نہ ہو یا اس کے برعکس رسول اللہ ﷺ سے محبت ہو لیکن اللہ سے محبت نہ ہو تو ایسا شخص ایماندار نہیں ہو سکتا۔ قرآن کریم کلام اللہ ہے لہذا اس کے حکم کی اطاعت اللہ تعالیٰ کی اطاعت ہے اور اسکی معصیت اللہ تعالیٰ کی نافرمانی ہے۔ اور حدیث رسول کلام رسول ہے لہذا اس کی اطاعت رسول اللہ کی اطاعت ہے۔ اور اسکی نافرمانی رسول اللہ ﷺ کی معصیت ہے۔

بعض نے یہ جواب بھی دیا ہے کہ اللہ و رسول دونوں کو ایک ضمیر میں جمع کرنے کی رخصت نبی اکرم ﷺ کے ساتھ خاص ہے۔ کیونکہ آپ ﷺ سے دونوں کو مساوی سمجھنے کا کوئی خدشہ اور ڈر نہیں تھا جبکہ آپ کے علاوہ دوسروں کے لیے دونوں کو جمع کرنا جائز نہیں ہے کیونکہ ان سے اس بات کا احتمال باقی رہتا ہے کہ وہ دونوں کو مساوی سمجھنے لگیں^①۔

① فائدہ زائدہ۔ یہ حدیث اصول دین سے ہے اس میں حلاوت کا لفظ اس بات پر دلالت کرتا ہے کہ ایمان کو درخت کے ساتھ تشبیہ دی گئی ہے جیسا کہ قرآن کریم میں ہے ”ألم تر کیف ضرب اللہ مثلاً کلمۃ طیبۃ کشجرة طيبة أصلها ثابت وفرعها فی السماء تؤتی أکلها.....“ اس میں کلمہ سے مراد کلمہ اخلاص ہے اور درخت سے مراد ایمان ہے جسکی شاخیں اوامر کی اتباع اور نواہی سے اجتناب ہے اور اس کے پتے مومن کے اعمال خیر ہیں اور اسکا پھل طاعات ہے اور اسکی حلاوت اس کے پھلوں کی چٹائی ہے۔ اور اس کا کمال پھلوں کا خوب پکنا ہے اور اسی سے ان کی حلاوت

(۱۰) بَابُ عَلَامَةِ الْإِيْمَانِ حُبِّ الْأَنْصَارِ:

باب: انصار کی محبت ایمان کی نشانی ہے

۱۷۔ حَدَّثَنَا أَبُو الْوَلِيدِ، قَالَ: حَدَّثَنَا شُعْبَةُ، قَالَ: أَخْبَرَنِي عَبْدُ اللَّهِ بْنُ عَبْدِ اللَّهِ بْنِ جَبْرِ، قَالَ: سَمِعْتُ أَنَسًا، عَنِ النَّبِيِّ صَلَّى اللَّهُ عَلَيْهِ وَسَلَّمَ، قَالَ: «آيَةُ الْإِيْمَانِ حُبُّ الْأَنْصَارِ، وَآيَةُ النِّفَاقِ بُغْضُ الْأَنْصَارِ».

ہم سے اس حدیث کو ابوالولید نے بیان کیا، ان سے شعبہ نے، انہیں عبد اللہ بن جبیر نے خبر دی، وہ کہتے ہیں کہ ہم نے انس بن مالک رضی اللہ عنہ سے اس کو سنا، وہ رسول اللہ ﷺ سے روایت کرتے ہیں کہ آپ ﷺ نے فرمایا انصار سے محبت رکھنا ایمان کی نشانی ہے اور انصار سے کینہ رکھنا نفاق کی نشانی ہے۔

ابو الولید الطیلسی یہ ہشام بن عبد الملک البصری ہیں جو الامام الحجۃ تھے۔ اور عبد اللہ بن عبد اللہ بن جبیر، بعض نے جبر کی بجائے جابر کہا ہے۔ اور یہ سند رباعیات بخاری سے شمار ہوتی ہے۔

شرح: اس سے پہلے باب میں حلاوتِ ایمان کو بیان کیا ہے اور اس باب میں علامتِ ایمان ذکر کرتے ہیں کہ انصار کی محبت ایمان کی علامت اور نشانی ہے اور اس کا سبب یہ ہے کہ انصار نے آپ کے ساتھ یہ عہد کیا کہ آپ ہمارے ہاں تشریف لائیں اور تبلیغِ دین کا کام کریں اگر آپ پر کوئی دشمن حملہ آور ہوگا تو ہم آپ کا اس طرح دفاع کریں گے جیسے اپنے اہل و عیال کا کرتے ہیں اور آپ کے دشمنوں سے لڑیں گے۔ اور آپ کی حفاظت کریں گے۔ اس طرح انہوں نے سارے عرب کی دشمنی مول لے لی۔ اور آپ پر آنچ نہیں آنے دی، کیونکہ سارے عرب نبی اکرم ﷺ کے مخالف تھے اور انصار نے جان پر کھیل کر آپ کی حمایت کی، اور جنگوں میں آپ کا ساتھ دیا اور آپ نے ان کی حمایت سے عرب کے تمام علاقے فتح کر لیے۔ اس لیے عرب کے لوگ انصار سے سخت بغض رکھنے لگے۔ کہ انہوں نے محمد ﷺ کو اپنے ہاں پناہ دے کر ایسا کام کیا ہے جس سے ہمارے آباؤ اجداد کا مذہب ختم ہو گیا ہے اور بت پرستی کا خاتمہ کر دیا گیا ہے۔ خاص کر منافق لوگ دل ہی دل میں بڑے کڑھتے رہتے تھے۔ اور ایمان سے خالی ہونے کی وجہ سے جلتے تھے۔ اوپر سے ایمان کا دعویٰ کرتے، اور اندر سے سمجھتے تھے کہ انصار فساد کی جڑ ہیں جنہوں نے ان کو پناہ دی ہے اگر یہ ان کی حمایت نہ کرتے تو کوئی آدمی عرب میں سے ان کا خاتمہ کر دیتا۔ اب جس کے دل میں ایمان ہوتا وہ انصار سے محبت کرتا تھا کہ انہوں نے نبی کریم علیہ السلام کی حمایت کر کے بہت بڑا کام سرانجام دیا ہے اور اسلام کی آبیاری کی ہے۔ اور جس کے دل میں انصار سے دشمنی ہوتی وہ ان سے بغض رکھتا کہ انہوں نے محمد ﷺ کی حمایت کیوں کی ہے اب اسلام اور نبی علیہ السلام کی حمایت کی وجہ سے جو شخص انصار سے محبت رکھے تو واقعی یہ اس کے ایمان کی علامت ہے اور اگر اس وجہ سے کوئی شخص ان سے بغض رکھے تو یہ اس کے نفاق کی علامت ہے۔ لیکن اگر کوئی شخص کسی انصاری سے اس لیے محبت رکھتا ہے کہ وہ اس کا باپ ہے یا بھائی ہے یا کوئی اور رشتہ دار ہے تو یہ محبت

ایمان کی علامت نہیں اسی طرح اگر بشری تقاضے کے مطابق ان سے لڑائی ہو گئی ہے اور اس وجہ سے ناراضگی ہو گئی ہے تو یہ بغض اور ناراضگی نفاق کی علامت نہیں ہے۔

اسی طرح نبی کریم ﷺ نے حضرت علی کے بارہ میں فرمایا تھا جیسا کہ مسلم شریف میں حضرت علی رضی اللہ عنہ سے ہی مروی ہے ”قال انه لعهد النبي ﷺ الي لا يحبني الا مؤمن ولا يبغضني الا منافق“^(۱) ”اسکی وجہ بھی یہی ہے کہ حضرت علی نبی علیہ السلام کے رشتہ دار ہونے کے علاوہ آپ کا کٹھن مراحل میں ساتھ دیا کرتے تھے اس وجہ سے حضرت علی کی محبت ایمان کی علامت ہے اور اس وجہ سے جو ان سے بغض رکھے تو یہ اسکے نفاق کی علامت ہے لیکن اگر ان سے کسی کی لڑائی ہو جائے اور ناراضگی کی وجہ لڑائی ہو۔ دین کی خدمت ناراضگی کی وجہ نہ ہو تو یہ بغض نفاق کی علامت نہیں ہے۔ جیسا کہ ایک دفعہ حضرت علی رضی اللہ عنہ حضرت فاطمہ سے ناراض ہو کر گھر سے باہر چلے گئے تھے۔ نبی کریم علیہ السلام آئے تو حضرت فاطمہ رضی اللہ عنہا سے کہا ”أین ابن عمك“ آپ کا چچ کا بیٹا کہاں ہے؟ حضرت فاطمہ رضی اللہ عنہا نے کہا ”غاضبني“ وہ ناراض ہو کر گھر سے باہر چلے گئے ہیں یہ باب مفاعلہ ہے جو مشارکت کے لیے ہوتا ہے۔ یعنی علی۔ فاطمہ سے اور حضرت فاطمہ حضرت علی سے ناراض ہوئے^(۲) تو یہ ناراضگی اور غضب نفاق نہیں ہے۔ کیونکہ ایسی ناراضگی بتقاضائے بشریت ہو جاتی ہے۔

اسی طرح نبی اکرم ﷺ نے عام صحابہ کرام کے بارہ میں فرمایا تھا جیسا کہ معجم اوسط للطبرانی بلکہ ترمذی اور مسند احمد میں بھی ہے ”من أحب الانصار فحبی أحبهم ومن أبغض الانصار فببغضی أبغضهم“^(۳) ”نیز فرمایا ”اللہ اللہ فی أصحابی لا تتخذوہم غرضاً بعدی فمن أحبهم فحبی أحبهم ومن أبغضهم فببغضی أبغضهم“^(۴)۔

اب صحابہ کرام سے محبت اگر اس وجہ سے ہو کہ انہوں نے نبی اکرم ﷺ کی مشکل اوقات میں نصرت اور مدد کی اور اسلام کو پھیلانے میں ان لوگوں نے جانی، مالی قربانیاں دی ہیں تو ان سے ایسی محبت ایمان کی علامت ہے اور اس وجہ سے اگر کوئی ان سے بغض رکھتا ہے تو یہ اس کے نفاق کی علامت ہے۔ لیکن اگر ایک شخص دوسرے صحابی سے اس لیے محبت کرتا ہے کہ وہ اس کا باپ ہے یا بھائی ہے یا بیٹا ہے یا کوئی اور رشتہ داری ہے تو یہ محبت ایمان کی علامت نہیں ہوگی۔ اور بشری تقاضے کے مطابق ان کی ناراضگی نفاق کی علامت نہیں ہوگی۔

قولہ ”ایۃ الایمان حب الانصار“ انصار ناصر کی جمع ہے جیسے اصحاب صاحب کی جمع ہے۔ اور اس پر الف و لام عہدی ہے۔ یعنی انصار رسول اللہ ﷺ مراد ہیں۔ اور انصار سے مراد اوس اور خزرج دو قبیلے ہیں۔ نبی علیہ السلام نے

① مسلم، رقم الحدیث ۱۳۱ (الایمان)

② بخاری، رقم الحدیث ۴۴۱ (الصلوة)

③ مسند احمد ج ۴ ص ۸۷

④ ترمذی، رقم: ۳۸۶۲

ان کا نام انصار رکھا ہے۔ اب یہ ان کا علم ہی بن گیا ہے اس سے پہلے ان کا نام بنو قیلہ مشہور تھا۔ اور قیلہ اوپر ان دونوں قبیلوں کی ماں تھی۔ لفظ انصار اگرچہ جمع قلت ہے جو دس سے کم کے لیے استعمال ہوتی ہے جبکہ انصار کی تعداد ہزاروں پر مشتمل تھی۔ تو اس کا جواب یہ ہے کہ جمع قلت و کثرت کا یہ فرق تب ہے جبکہ یہ نکرہ ہوں اور جب معرفہ ہوں تو یہ فرق نہیں ہوتا، اور انصار کا لفظ ان کی اولاد ان کے موالی اور حلیفوں پر بھی استعمال ہوتا ہے۔

(۱۱) بَابُ

باب

۱۸۔ حَدَّثَنَا أَبُو الْيَمَانِ، قَالَ: أَخْبَرَنَا شُعَيْبٌ، عَنِ الزُّهْرِيِّ، قَالَ: أَخْبَرَنِي أَبُو إِدْرِيسَ عَائِدُ اللَّهِ بْنُ عَبْدِ اللَّهِ، أَنَّ عُبَادَةَ بْنَ الصَّامِتِ رَضِيَ اللَّهُ عَنْهُ، وَكَانَ شَهِيدَ بَدْرًا وَهُوَ أَحَدُ الثُّقَبَاءِ لَيْلَةَ الْعَقَبَةِ، أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ، قَالَ وَحَوْلَهُ عِصَابَةُ مِنْ أَصْحَابِهِ: «بَايَعُونِي عَلَى أَنْ لَا تُشْرِكُوا بِاللَّهِ شَيْئًا، وَلَا تَسْرِقُوا، وَلَا تَزْنُوا، وَلَا تَقْتُلُوا أَوْلَادَكُمْ، وَلَا تَأْتُوا بِبُهْتَانٍ تَفْتُرُونَهُ بَيْنَ أَيْدِيكُمْ وَأَرْجُلِكُمْ، وَلَا تَعْصُوا فِي مَعْرُوفٍ، فَمَنْ وَفَى مِنْكُمْ فَأَجْرُهُ عَلَى اللَّهِ، وَمَنْ أَصَابَ مِنْ ذَلِكَ شَيْئًا فَعُوقِبَ فِي الدُّنْيَا فَهُوَ كَفَّارَةٌ لَهُ، وَمَنْ أَصَابَ مِنْ ذَلِكَ شَيْئًا ثُمَّ سَتَرَهُ اللَّهُ فَهُوَ إِلَى اللَّهِ إِنْ شَاءَ عَفَا عَنْهُ وَإِنْ شَاءَ عَاقَبَهُ»، فَبَايَعْنَاهُ عَلَى ذَلِكَ.

ہم سے اس حدیث کو ابو الیمان نے بیان کیا، ان کو شعیب نے خبر دی، وہ زہری سے نقل کرتے ہیں، انہیں ابو ادريس عائد اللہ بن عبد اللہ نے خبر دی کہ عبادہ بن صامت رضی اللہ عنہ جو بدر کی لڑائی میں شریک تھے اور لیلۃ العقبہ کے (بارہ) نقیبوں میں سے تھے۔ فرماتے ہیں کہ رسول اللہ ﷺ نے اس وقت جب آپ کے گرد صحابہ کی ایک جماعت بیٹھی ہوئی تھی فرمایا کہ مجھ سے بیعت کرو اس بات پر کہ اللہ کے ساتھ کسی کو شریک نہ کرو گے، چوری نہ کرو گے، زنا نہ کرو گے، اپنی اولاد کو قتل نہ کرو گے اور نہ عدا کسی پر کوئی ناحق بہتان باندھو گے اور کسی بھی اچھی بات میں (اللہ کی) نافرمانی نہ کرو گے۔ جو کوئی تم میں (اس عہد کو) پورا کرے گا تو اس کا ثواب اللہ کے ذمے ہے اور جو کوئی ان (بری باتوں) میں سے کسی کا ارتکاب کرے اور اسے دنیا میں (اسلامی قانون کے تحت) سزا دے دی گئی تو یہ سزا اس کے (گناہوں کے) لیے بدلا ہو جائے گی اور جو کوئی ان میں سے کسی بات میں مبتلا ہو گیا اور اللہ نے اس کے (گناہ) کو چھپا لیا تو پھر اس کا (معاملہ) اللہ کے حوالہ ہے، اگر چاہے معاف کرے اور اگر چاہے سزا دیدے۔ (عبادہ کہتے ہیں کہ) پھر ہم سب نے ان (سب باتوں) پر آپ ﷺ سے بیعت کر لی۔

شرح: یہ باب غیر مترجم ہے، کتاب الایمان میں قریباً بیالیس باب ذکر ہوئے ہیں اور ان میں دو باب غیر معنون اور غیر مترجم ہیں ایک یہ باب ہے دوسرا باب سوال جبریل النبی ﷺ عن الایمان والاسلام کے بعد باب ۳۸ ہے جو



غیر مترجم ہے۔ اس غیر مترجم باب کے متعلق حافظ ابن حجر رحمہ اللہ کی رائے یہ ہے کہ یہ باب بمنزلہ فصل ہے۔ اور اس کے تحت آنے والی حدیث کا تعلق اس سے پہلے باب علامۃ الایمان حب الانصار کے ساتھ ہے۔ جس میں انصار سے محبت کو علامت ایمان قرار دیا گیا ہے اور یہاں اس باب میں اس کا سبب بیان کرنا مقصود ہے کہ حب انصار کو ایمان کی علامت کیوں قرار دیا گیا ہے اور وہ سبب یہ ہے کہ انصار نے مدینہ سے مکہ میں جا کر منیٰ میں جمرہ عقبہ کے پاس نبی اکرم صلی اللہ علیہ وسلم سے عہد کیا تھا کہ آپ ہمارے پاس مدینہ منورہ میں تشریف لائے اور وہاں تبلیغ دین کا کام کریں اور اس راستے میں آنے والی مشکلات کا ہم مقابلہ کریں گے اور آپ کی ایسے حفاظت کریں گے جیسے ہم اپنے اہل و عیال کی حفاظت کرتے ہیں اس طرح انہوں نے سارے عرب بلکہ آپ کے تمام دشمنوں کی دشمنی مول لے لی اور آپ سے کیے ہوئے معاہدے کی پاسداری کرتے ہوئے آپ کی حمایت اور حفاظت کا حق ادا کر دیا۔ اس سبب کی بنا پر انصار سے محبت کو ایمان کی علامت قرار دیا گیا ہے۔

اس باب کو غیر مترجم لانے کی ایک وجہ یہ بھی ہو سکتی ہے کہ امام بخاری رحمہ اللہ مجتہد ہیں اور اپنی جامع صحیح کے قارئین کو بھی مجتہد بنانا چاہتے ہیں تاکہ ان میں حدیث نبوی سے استنباط احکام کا ملکہ پیدا ہو سکے، اس لیے وہ اس باب کو غیر مترجم لائے ہیں تاکہ قارئین حدیث عبادہ پر غور و فکر کر کے یہاں ایسا عنوان قائم کریں جس کا ایمان سے یا ایمان کی کمی، بیشی سے یا شعب الایمان سے تعلق ہو۔

ابو الیمان کا نام حکم بن نافع الحمصی ہے دوسرے راوی شعیب بن ابی حمزہ قرشی ہیں۔ اور زہری محمد بن مسلم مشہور امام حدیث ہیں۔ اور عائذ اللہ اسم علم ہے ان کے باپ عبد اللہ بن عمرو خولانی کی ولادت حنین کے سال ہوئی ہے۔ یہ روایت کے اعتبار سے کبیر تابعی ہیں اور روایت کے اعتبار سے صحابہ میں شمار ہوتے ہیں اور عبادۃ بن صامت بن قیس انصاری خزرجی مشہور صحابی ہیں جو بیعت عقبہ اور جنگ بدر، احد، بیعت رضوان بلکہ تمام معرکوں میں نبی اکرم صلی اللہ علیہ وسلم کے ساتھ حاضر رہے ہیں۔ حضرت عمر فاروق نے انہیں شام کا قاضی اور معلم بنا کر بھیجا، یہ حمص میں رہے اس کے بعد فلسطین منتقل ہو گئے اور وہیں فوت ہوئے۔ ان کی قبر بیت المقدس کے پاس مشہور ہے۔ بعض کی رائے یہ ہے کہ رملہ میں فوت ہوئے ہیں۔

قولہ ”لیلۃ العقبة“ عقبہ منیٰ میں ایک جگہ ہے۔ جہاں ہجرت سے پہلے حج کے موقع پر نبی کریم صلی اللہ علیہ وسلم نے مدینہ سے آئے ہوئے وفد سے ملاقات کی اور انہیں دعوت پیش کی۔ اگلے سال اس سے زیادہ لوگ آئے جو ستر سے زیادہ تھے۔ آپ نے ان سے بیعت لی اور بارہ آدمیوں کو ان کا عریف اور نقیب مقرر کر دیا۔ حضرت عبادۃ بن صامت بھی ان میں سے ایک نقیب مقرر کئے گئے۔ عینی رحمہ اللہ کی رائے یہ ہے کہ اس حدیث میں ذکر ہونے والا واقعہ لیلۃ عقبہ کا ہی ہے، اور یہ بیعت مکہ کی بیعت ہے، کیونکہ اس میں عصاۃ کا ذکر ہے اور عصاۃ دس سے لے کر چالیس افراد پر بولا جاتا ہے۔ اگر یہ واقعہ مدینے کا ہوتا تو وہاں تو ہزاروں لوگ آپ کی بیعت کرنے والے ہوتے۔ حافظ ابن حجر رحمہ اللہ کہتے ہیں کہ یہ واقعہ مدینے کا ہے۔ لوگوں کی تعداد کی کمی کی وجہ یہ تھی کہ آپ نے بیعت کا اعلان پہلے نہیں کیا تھا۔ بروقت جتنے

لوگ موجود تھے ان سے کہا کہ بیعت کرو۔ اگر پہلے اعلان ہو جاتا تو ہزاروں لوگ اکٹھے ہو جاتے۔ یہاں حافظ ابن حجرؒ کی بات ہی قوی ہے۔ عینی نے جو دلیل دی ہے وہ اتنی قوی نہیں ہے۔ انور شاہ نے بھی کہا ہے کہ حافظ کی رائے کے زیادہ لوگ مؤید ہیں لیلۃ العقبة کا ذکر اس لیے آیا ہے تاکہ معلوم ہو سکے کہ حضرت عبادۃ بن صامت قدیم الاسلام ہیں اور بڑے فاضل اور نقیب رہے ہیں۔ لیکن اس کے بعد بیعت اسی موقعہ پر نہیں ہوئی بلکہ بعد میں ہوئی ہے۔ لیلۃ العقبة پر بیعت تو صرف اس بات پر ہی ہوئی تھی کہ آپ مدینہ میں تشریف لائیں گے اور اہل مدینہ سے آنے والا وفد آپ کی ہر طرح حفاظت کرے گا۔

بیعت کی اقسام: بیعت کا لفظ اصل میں بیع^① سے لیا گیا ہے جس کا معنی بیچنا یا سودا کرنا ہے اور بیعت بھی سودا اور

① راغبؒ نے کہا ہے ”البيع إعطاء المثلين وأخذ الثمن“ یعنی قیمت لینا اور بیع شدہ چیز دینا بیع کہلاتا ہے۔ الشراء إعطاء الثمن وأخذ المثلين قیمت دینا اور بیع شدہ چیز لینا شراء کہلاتا ہے۔ ”وبایع السلطان إذا تضمن بذل الطاعة له بما رضى له“ حاکم کا عطیہ جب اس کے لیے اطاعت اور فرمانبرداری کو مشتمل ہو تو یہ مبايعہ (معادہ) کہلاتا ہے، جیسے اللہ تعالیٰ کا فرمان ہے ”فاستبشروا ببيعكم الذي بايعتم به“ یہ بیعت رضوان کی طرف اشارہ ہے۔ ”ويقال للبيع الشراء وللشراء البيع بحسب ما يتصور من الثمن والمثلين“ ثمن اور بیع شدہ چیز کو دیکھتے ہوئے بیع اور شراء میں سے ہر ایک دوسرے کی جگہ استعمال ہو جاتا ہے جیسا کہ ارشاد باری تعالیٰ ہے ”وشره بثلثين بخس“ اور نبی علیہ السلام کا فرمان ہے ”لا يبيعن أحدكم على بيع اي لا يشتري على شراء“ المفردات ص ۶۷ بیعت چونکہ بیع سے ہے اور عرب لوگ خرید و فروخت کرتے وقت ایک دوسرے کے ہاتھ پر ہاتھ رکھتے تھے تاکہ سودا پختہ ہو جائے اس لیے بیعت میں بھی مرد کے ہاتھ کو اپنے ہاتھ میں لے کر معادہ کیا جاتا ہے کیونکہ قول کے ساتھ جب اشارہ مل جائے تو اس کا دل پر زیادہ اثر ہوتا ہے۔ اسی لیے نماز میں اللہ اکبر کہتے ہوئے اور اللہ تعالیٰ کا نام لیتے ہوئے رفع یدین کی جاتی ہے کیونکہ قول کے ساتھ فعل جمع ہو جائے تو اس کا دل پر بہت اثر ہوتا ہے اسی لیے نماز میں التحیات پڑھتے ہوئے سبابہ انگلی کے ساتھ اشارہ کیا جاتا ہے اور اسی لیے خطیب خطبہ دیتے ہوئے کلام کے ساتھ اشارے بھی کرتا ہے اور اسی لیے بیعت لیتے ہوئے ہاتھ پر ہاتھ رکھا جاتا ہے تاکہ اس پر اس معادے کی اہمیت واضح ہو جائے۔ نبی اکرم ﷺ سے تین قسم کی بیعت ثابت ہونے کی دلیل وہ حدیث ہے جو مسلم شریف میں مجاشع بن مسعود سے مروی ہے ”قال أتيت النبي ﷺ أبايعة على الهجرة فقال إن الهجرة قد مضت لأهلها ولكن على الاسلام والجهاد والخير“ یعنی میں نبی کریم ﷺ کے پاس آیا تاکہ ہجرت پر بیعت کروں آپ نے فرمایا ہجرت تو اہل ہجرت کے لیے جاری ہو چکی ہے اب اسلام اور جہاد کرنے اور نیک عمل کرنے پر بیعت ہو سکتی ہے۔ صحیح مسلم مع شرح النووی جلد ۵ جزء ۱۳ ص ۷۷) اسی طرح مسلم میں ضما از دی کا واقعہ بھی بیعت اسلام پر دلالت کرتا ہے جبکہ وہ سفہاء مکہ کے کہنے پر نبی کریم علیہ السلام کو دم کرنے کے لئے آیا تھا آپ نے اسے خطبہ مسنونہ سنایا تو وہ پکار اٹھا کہ آپ کی کلام تو سمندر سے گہرا مفہوم رکھتی ہے اور کہا ”هات يدك أبايعة على الاسلام فبايعه“ اور بیعت جہاد پر سورۃ الفتح کی آیت ۱۸ دلالت کرتی ہے ”لقد رضي الله عن المؤمنين اذ يبايعونك تحت الشجرة.....“ اور بیعت توبہ پر سورۃ الممتحنہ کی آیت ۱۲ سے استدلال کیا گیا ہے ”يَا أَيُّهَا النَّبِيُّ

معاهدہ ہے جیسے قرآن کریم میں ہے ”إِنَّ اللَّهَ اشْتَرَىٰ مِنَ الْمُؤْمِنِينَ أَنْفُسَهُمْ وَأَمْوَالَهُمْ بِأَنْ لَهُمُ الْجَنَّةَ“^(۱) اللہ تعالیٰ نے مسلمانوں سے جنت کے بدلے ان کی جانوں اور مالوں کا سودا کر لیا ہے اس کے بعد فرمایا ”فَاسْتَبْشِرُوا بِبَيْعِكُمُ الَّذِي بَايَعْتُمْ بِهِ“ یعنی انہوں نے جو بیعت اور معاہدہ کیا ہے اس پر انہیں خوش ہونا چاہیے۔ بیعت اصل میں ایک سودا ہوتا ہے کہ جنت مل گئی اور جان و مال اللہ تعالیٰ کے حوالے کر دیا۔ نبی علیہ السلام سے تین طرح کی بیعت ثابت ہے۔ بیعت اسلام اور بیعت جہاد اور بیعت توبہ۔ بیعت اسلام کا تعلق مسلمان ہونے والوں کے ساتھ ہے۔ کہ اس سے اسلام پر چلنے کا عہد لیا جائے اور کلمہ پڑھا دیا جائے اور اسلام کی حقیقت بتانی چاہیے کہ مسلمان ہونے کے بعد اس نے فلاں فلاں کام کرنے ہیں اور فلاں فلاں کاموں سے بچنا ہے۔ بیعت جہاد: یہ خلیفہ کے ہاتھ پر ہوتی ہے، تاکہ دشمن سے مقابلہ کے وقت ثابت قدم رہیں اور سستی کا مظاہرہ نہ کریں۔ جیسا کہ صلح حدیبیہ کے موقع پر آپ نے صحابہ کرام سے بیعت لی تھی تاکہ دم عثمان رضی اللہ عنہ کا بدلہ لیا جاسکے۔ اسے بیعت رضوان کہتے ہیں۔ اور ایک بیعت توبہ ہے یعنی گناہوں کے چھوڑنے اور فرائض کے ادا کرنے پر بیعت لینا جیسا کہ سورۃ ممتحنہ میں ذکر ہے کہ آپ عورتوں سے شرک بہتان، چوری، بدکاری کے ترک پر بیعت لیتے تھے۔ یہ تین قسم کی بیعت نبی کریم ﷺ سے ثابت ہے اور آپ کے بعد صحابہ کرام سے خلافت پر بیعت لینا ثابت ہے۔ جب کوئی خلیفہ بننا تو اس کے ہاتھ پر لوگ بیعت خلافت کرتے تھے۔

صوفیوں نے جب دیکھا کہ خلفاء تو بیعت لیتے نہیں ہیں بلکہ اپنے بعد ولی عہد بنا دیتے ہیں تو انہوں نے موقع کو غنیمت جان کر بیعت لینا شروع کر دی، شاہ ولی اللہ رحمہ اللہ نے کہا ہے کہ صوفی سلسلوں میں داخل کرنے کے لیے بیعت لینے لگے۔ جس میں ان کے خاص اعمال و اشغال آگئے ہیں۔ مثلاً قادری یا چشتی یا نقشبندی یا سہروردی بنانے کے لیے بیعتیں لی جانے لگیں۔ مطلب یہ ہے کہ یہ ایک فن ہے۔ جو سیکھنا چاہتا وہ اس کے ہاتھ پر بیعت کر لیتا۔ یہ دینی چیز نہیں ہے۔ اس کی نوعیت اس طرح کی ہے کہ ایک آدمی کسی استاذ فن سے عہد کرے کہ میں یہ فن آپ سے سیکھ کر جاؤں گا۔ ان کی تلقین کا مقصد یہ ہے کہ جو طریقے انہوں نے ایجاد کئے ہیں یا مجوسیوں وغیرہ سے لیے ہیں ان کی تلقین کی جاتی ہے۔ جیسا کہ کسی بچے کو کسی کاریگر کے پاس فن سیکھنے کے لیے چھوڑا جائے تو وہ کہتا ہے کہ میں اسے

إِذَا جَاءَكَ الْمُؤْمِنَاتُ يُبَايِعَنَّكَ عَلَىٰ أَنْ لَا يُشْرِكَنَّ بِاللَّهِ شَيْئًا وَلَا يَسْرِقْنَ وَلَا يَزْنِينَ وَلَا يَقْتُلْنَ
أَوْلَادَهُنَّ وَلَا يَأْتِينَ بِبُهْتَانٍ يَفْتَرِينَهُ بَيْنَ أَيْدِيهِنَّ وَأَرْجُلِهِنَّ وَلَا يَعْصِيَنَّكَ فِي مَعْرُوفٍ فَبَايِعْهُنَّ
.....“ الممتحنہ ۱۲۔

باقی رہی بیعت خلافت تو وہ دراصل بیعت اسلام ہی ہے کیونکہ خلیفہ متعین ہونے والا لوگوں سے اس بات پر بیعت لیتا تھا کہ اگر میں تمہیں اللہ اور رسول کے فرمان کے مطابق حکم دوں تو تم پر میری اطاعت لازم ہوگی اور اللہ تعالیٰ اور اس کے رسول کی اطاعت ہی اسلام ہے۔

کسب سکھاؤں گا بشرطیکہ کم از کم دو سال میرے پاس رہے۔ اسکا مطلب یہ ہوتا ہے کہ یہ لڑکا اتنی مدت تک میرے کام کاج بھی کرے۔ ایسا نہ ہو کہ میں کسب سکھاؤں اور یہ چلتا بنے۔

سلسلوں پر بیعت لینے والے پھر اپنے اپنے ذکر کے طریقے سکھاتے ہیں کہ سانس اندر جائے تو اللہ نکلے اور باہر آئے تو ٹھونکے۔ اور دل پر ضربیں لگانا سکھاتے ہیں۔ اور نقشبندی نبض جاری کرنے کا ورد سکھاتے ہیں کہ نبض کی حرکت کو اللہ تصور کرو۔ یہ آسان طریقہ ہے نہ زبان ہلائی۔ اور نہ ضرب لگائی۔ نبض جو ہلتی ہے اسے اللہ تصور کر لینا۔ پھر لا الہ الا اللہ کے بارہ میں کہتے ہیں کہ لا کوناف سے نکال کر پیشانی پر لے جانا، پھر کندھے پر لے جانا پھر اس پر ضرب لگانا۔ اسی طرح مراقبہ سکھاتے ہیں کہتے ہیں ایک مراقبہ قلب کا ہے۔ اور اس کا مطلب یہ ہے کہ دل میں محبوب کی محبت پیدا ہو جائے پھر روح کا مراقبہ کہ اس میں وجد اور شوق پیدا ہو جائے پھر سر ہے اور اس سے مراد یہ ہے کہ اللہ تعالیٰ کا مشاہدہ ہو جائے اور قلب کے وظیفے میں نبض کو حرکت دے کر کہتے ہیں لیجئے وظیفہ جاری ہو گیا ہے۔ پھر لطائف کا سبق ہوتا ہے اس کے بعد مراقبات کا، یہ سب چیزیں ایک قسم کی رسم بن گئی ہیں جن کا کوئی اثر نہیں ہے بہر صورت ان طریقوں کو حاصل کرنے کے لئے قادری، چشتی، نقشبندی بیعت کرتے ہیں اور یہ سب بدعت کے زمرے میں آتی ہیں۔

اس کے بعد بیعت کی نئی قسمیں ایجاد ہو گئیں۔ جیسے تعویذ دھاگے کی بیعت ہے مثلاً کوئی بچہ بیمار ہو گیا یا بیوی روٹھ کر چلی گئی۔ تو پیر صاحب سے تعویذ لے لیا تاکہ جھٹ آرام آجائے۔ اور بیوی واپس آجائے۔ یہ دراصل سیپ کی بیعت ہے جیسے گاؤں میں سپی ہوتے ہیں وہ کام کرتے ہیں جس پر انہیں کچھ معاوضہ مل جاتا ہے۔ ایسے لوگ پیر سے تعویذ لیتے ہیں تاکہ دشمن رام ہو جائے اور تنگ نہ کرے۔ یا مقدمہ جیتنے کے لیے تعویذ لے لیا۔ اور اس کا معاوضہ دیدیا۔ اس طرح یہ سپی چلتی ہے ایک سفارش کرانے کی بیعت ہے کہ پیر صاحب کا پولیس میں اثر و رسوخ ہوتا ہے اور جرائم پیشہ لوگ ایسے پیر کی بیعت کر لیتے ہیں تاکہ بوقت ضرورت اسکی سفارش کرا سکیں۔ جیسا کہ جماعت علی کی شیعہ بہت بیعت کرتے تھے کسی نے کہا تم شیعہ ہو یہ سنی کہلاتا ہے تمہیں اسکی بیعت کی کیا ضرورت ہے کہنے لگے۔ ان کے بڑے بڑے افسر واقف ہیں ہم کوئی جرم کرتے ہیں تو ان کی سفارش کرا لیتے ہیں اس طرح مفت میں کام ہو جاتا ہے سال بعد ان کی پندرہ روپے فیس دے دیتے ہیں۔

پھر تبرکات کا سلسلہ چلتا ہے حالانکہ نبی اکرم ﷺ کے تبرکات تو برحق ہیں صحابہ کرام آپ کا پسینہ اور وضوء کا پانی تبرک کے لیے لیتے تھے۔ لیکن آپ کے بعد کسی نے کسی کا تبرک حاصل نہیں کیا۔ خلفاء اربعہ کا تبرک کسی نے نہیں لیا، حضرت ابو بکر صدیق، حضرت عمر فاروق، حضرت عثمان اور حضرت علی رضی اللہ عنہم میں سے کسی کے تبرکات نہیں لیے گئے۔ اس سے معلوم ہوتا ہے کہ صحابہ کرام کا اس بات پر اجماع ہو گیا ہے کہ وہ تبرکات کو نبی اکرم ﷺ کے ساتھ خاص سمجھتے تھے بعض کہتے ہیں امام احمد بن حنبل نے جیل میں ہوتے ہوئے اپنا کرتہ کسی کو دیا تھا۔ اس لیے تبرک لینا جائز ہے امام ابن تیمیہ رحمہ اللہ نے تو اس حکایت کا انکار کیا ہے۔ اور کہا ہے کہ یہ ثابت نہیں ہے مگر یہ بھی ہو سکتا ہے کہ انہوں نے یہ



کرتہ دوسرے کو تبرک کے لیے نہ دیا ہو بلکہ پہننے کے لیے دیا ہوگا، تبع تابعین میں سے اگر کسی نے ایسا کیا ہے تو یہ اسکی ذاتی رائے ہے جو دلیل تو نہیں بن جائے گی۔ مولوی زکریا نے لکھا ہے کہ نبی علیہ السلام نے بیعت لی ہے لہذا اس سے بیعت سلوک بھی ثابت ہوگئی۔ حالانکہ نبی اکرم ﷺ سے اسلام، جہاد پر بیعت یا بیعت توبہ ثابت ہے۔ اس سے بیعت سلوک ثابت نہیں ہوتی جو مخصوص طریقے پر ہوتی ہے اگرچہ اس میں بعض ذکر و اذکار رکھے گئے ہیں لیکن یہ کوئی سنت طریقہ نہیں ہے۔

شاہ عبدالعزیز رحمہ اللہ نے فتاویٰ عزیزہ میں اپنا ایک خواب بیان کیا ہے^① وہ کہتے ہیں خواب میں ایک بڑا مجمع لگا ہوا تھا۔ میرا گزر وہاں سے ہوا۔ میں نے کہا کیا بات ہے اتنے لوگ کیوں جمع ہیں۔ انہوں نے کہا کہ ابھی حضرت علی رضی اللہ عنہ تشریف لا رہے ہیں لوگ ان کی ملاقات کے لیے جمع ہیں میں نے سوچا کہ یہ تو بڑا مبارک موقعہ ہے زیارت کر کے جاؤں گا۔ اس لیے میں بھی وہاں ٹھہر گیا۔ لوگ کہنے لگے وہ حضرت علی آگئے ہیں وہ مجمع کو چیرتے ہوئے میرے پاس ہی پہنچ گئے جیسے کہ میرے لیے ہی آئے ہیں وہ بیٹھ گئے اور میں بھی آپ کے سامنے دوڑا نو ہو کر بیٹھ گیا۔ اور میں نے آپ سے دو سوال کئے ایک یہ کہ آپ حنفیہ شافعیہ، مالکیہ اور حنابلہ میں سے کس مذہب کو پسند کرتے ہیں۔ کہنے لگے ان سب مذاہب میں افراط و تفریط پایا جاتا ہے اس لیے میرا ان میں سے کسی کے ساتھ کوئی تعلق نہیں ہے میں نے دوسرا سوال یہ کیا کہ یہ چشتی، قادری، نقشبندی، سہروردی خانوادوں میں سے آپ کس کے ساتھ ہیں فرمایا ان میں بھی افراط و تفریط اور کمی زیادتی پائی جاتی ہے۔ میں ان میں سے کسی کے ساتھ نہیں ہوں^②۔

ذکر و اذکار کے وہی طریقے مفید ہیں جو نبی اکرم ﷺ اور آپ کے صحابہ کرام نے اختیار کیے ہیں اور وہ تلاوت قرآن، نماز جیسی عبادات اور ذکر اللہ ہے جیسا کہ قرآن کریم میں ہے ”أَتْلُ مَا أُوْحِيَ إِلَيْكَ مِنَ الْكِتَابِ وَأَقِمِ الصَّلَاةَ إِنَّ الصَّلَاةَ تَنْهَى عَنِ الْفَحْشَاءِ وَالْمُنْكَرِ وَلَذِكْرُ اللَّهِ أَكْبَرُ“^③ اور سورۃ مزمل میں بھی ایسا ہی بیان ہے۔

قولہ ”لا تشرکوا باللہ ولا تسرقوا ولا تزنوا ولا تقتلوا اولادکم ولا تأتوا ببہتان“ پانچ چیزیں ایسی ہیں جن کی تعلیم تمام انبیاء اور رسولوں نے دی ہے اور ان کی حفاظت کا حکم ہر ملت میں دیا گیا ہے شرک سے اجتناب کا حکم

① فتاویٰ عزیز ص ۷

② اگرچہ بعض خواب سچے بھی ہوتے ہیں لیکن شرعی طور پر خواب حجت نہیں ہیں اور نہ ہی خوابوں سے شرعی مسائل ثابت ہوتے ہیں دین و شریعت میں حجت صرف قرآن کریم اور حدیث نبوی ہے لیکن بعض لوگ خواب کو بڑی اہمیت دیتے ہیں اور انہیں شرعی دلیل کی طرح پیش کرتے ہیں ایسے لوگوں کے لیے یہ مقام غور ہے کہ حضرت علی رضی اللہ عنہ نے مذاہب اربعہ اور چاروں سلسلوں سے لاتعلقی کا اظہار کیا ہے اور انہیں افراط و تفریط کا شکار قرار دیا ہے پھر بھی ان مذاہب اور ان سلسلوں کی تقلید کو لازم قرار کیوں دیا جاتا ہے؟ کتاب و سنت پر اکتفاء کرنا چاہیے تاکہ امت کا اتحاد بحال ہو سکے۔

③ العنکبوت ۴۵

دین کی حفاظت کے لیے دیا گیا ہے دوسرا مال کی حفاظت کے لیے چوری سے روکا گیا ہے۔ تیسری چیز نسب کی حفاظت ہے اور اس کی حفاظت کے لیے زنا سے روکا گیا ہے۔ چوتھی چیز نسل کی حفاظت، اسی لیے قتل اولاد کی ممانعت ہے اور پانچویں چیز عزت کی حفاظت ہے اور بہتان تراشی کی ممانعت عزت و آبرو کی حفاظت کے لیے ہے یہ چیزیں اصل ہیں ان کی حفاظت سے معاشرے میں امن و امان بحال ہوتا ہے۔ اور یہ ضروریات ہیں۔

قولہ ”بین ایدیکم وأرجلکم“ اسکا ایک معنی تو یہ ہے کہ کسی کے سامنے اس پر بہتان نہ باندھو کیونکہ اس سے اس شخص کو زیادہ تکلیف ہوتی ہے جس پر بہتان باندھا جائے اور بعض نے اسکا معنی کیا ہے کہ ”بین ایدیکم“ سے مراد روبرو بہتان باندھنا اور ”أرجلکم“ سے مراد دور رہ کر بہتان تراشی کرنا ہے بعض کہتے ہیں کہ اس سے مراد یہ ہے کہ فرج سے متعلق کسی پر بہتان تراشی نہ کرو، کیونکہ فرج ہاتھ، پاؤں کے درمیان واقع ہے اور مراد اس سے زنا کی تہمت لگانا ہے جس سے روکا گیا ہے بعض کہتے ہیں کہ اس سے مراد دل ہے یعنی دل میں کسی کے خلاف بہتان نہ جوڑو۔


سورۃ ممتحنہ میں ایسے الفاظ عورتوں کے متعلق آئے ہیں ”ولایأتین ببہتان یفترینہ بین ایدیہن وأرجلہن“ اس سے مراد یہ ہے کہ زنا کر کے ہونے والے بچے کو اپنے خاوند کی طرف منسوب کرنا کیونکہ بچہ جب پیدا ہوتا ہے تو عورت کے ہاتھوں اور پاؤں کے درمیان واقع ہوتا ہے۔

بعض کہتے ہیں کہ ”بین ایدیہن“ سے مراد یہ ہے کہ کسی کا بچہ اچک کر خاوند سے ملانا اور ”أرجلہن“ سے مراد زنا کا بچہ خاوند سے ملانا ہے، ایسا کرنا منع ہے یہ سارے معانی مراد لینے میں کوئی حرج نہیں ہے۔

قولہ ”ولا تعصوا فی معروف“ پہلے منہیات کا ذکر تھا اب مامور کو بیان کیا گیا ہے۔ شرک، زنا، چوری قتل اور بہتان سے روکا گیا اب عام حکم دے دیا گیا کہ معروف کاموں پر عمل پیرا ہونا ہے جو ان سب میں وفا کرے گا اس کا اجر اللہ تعالیٰ کے پاس ہے۔

قولہ ”فہو کفارة لہ“ حد کے کفارہ بننے میں اختلاف ہے حنفی کہتے ہیں کہ حدود زواجر ہیں یعنی حدود زجر کے لیے ہیں تاکہ آئندہ یہ کام نہ کرے اور دیگر لوگوں کو تنبیہ ہو جائے۔

اور شافعی کہتے ہیں کہ حدود سوا تر ہیں یعنی گناہ پر حد پردہ ڈال دیتی اور اسکا کفارہ بن جاتی ہے اور اس حدیث سے شافعیہ کی تائید ہوتی ہے جو کہتے ہیں کہ حد لگنے سے گناہ کی تلافی ہو جاتی ہے۔ حنفی کہتے ہیں ہم اختلاف کے وقت قرآن کو لیتے ہیں اور جو حدیث قرآن کے موافق ہو اسے قبول کر لیتے ہیں جیسا کہ وہ کہتے ہیں کہ رفع الیدین کرنے کی حدیث بھی ہے اور نہ کرنے کی بھی ہے اور رفع الیدین نہ کرنے کی حدیث قرآن کے زیادہ موافق ہے کیونکہ قرآن کریم میں آتا ہے ”وقوموا للہ قانتین“^① لہذا ہاتھ نہیں ہلائے جائیں گے۔ جبکہ عیدین کی نماز میں احناف بھی رفع یدین کرتے ہیں، حالانکہ نماز عید میں رفع یدین کرنے کے بارہ میں کوئی مرفوع حدیث نہیں ہے بلکہ کسی صحابی سے بھی صحیح سند کے ساتھ ثابت نہیں ہے شافعی تو عیدین کی نماز میں رفع یدین کرنے کو دوسری نمازوں میں ہونے والی



رفع یدین پر قیاس کرتے ہیں۔ لیکن حنفی رفع یدین کے قائل نہیں ہیں لیکن نماز عید میں کرتے ہیں شاید کوفے میں اسکا رواج ہو۔

اس طرح یہ بھی کہتے ہیں کہ امین بالجہر اور جلسہ استراحت بھی ”وقوموا للہ قانتین“ کے خلاف ہے کیونکہ جلسہ استراحت میں بیٹھنے اور اٹھنے کی دو حرکتیں ہو جاتی ہیں اور اگر جلسہ استراحت نہ کیا جائے بلکہ سیدھا کھڑا ہو جائے تو ایک ہی حرکت ہوتی ہے لہذا جلسہ استراحت نہیں کرنا چاہیے۔ لیکن اگر حرکتوں کو دیکھنا ہے پھر تو سجدہ بھی ایک کر لینا چاہیے کیونکہ دو سجدے کرنے میں زیادہ حرکتیں لازم آتی ہیں اگر وہ کہیں کہ سجدے دو ثابت ہیں تو اس طرح جلسہ استراحت اور امین بالجہر بھی ثابت ہے لہذا قرآن کی موافقت کا قانون ویسا ہی ہے جیسا کہ چکڑالوی کہتے ہیں کہ جو احادیث قرآن کے خلاف ہوں وہ قبول نہیں کرنا چاہیے۔ کیونکہ نبی علیہ السلام نے فرمایا ہے ”اذا روی الحدیث عنی فاعرضوه علی کتاب اللہ فان وافق فاقبلوه وان خالف فردوه“ حالانکہ یہ موضوع روایت ہے جس کا کوئی اعتبار ہی نہیں ہے۔^①

اس طرح کہیں ہانک کر دین کا حلیہ بگاڑتے ہیں کہ تمام احادیث روایت بالمعنی ہیں صرف ایک حدیث روایت باللفظ ہے اور وہ ”من کذب علی متعمدا فلیتبوأ مقعده من النار“^② ہے جبکہ قرآن اپنے الفاظ کے ساتھ متواتر ہے لہذا قرآن ہی اصل ہے حالانکہ یہ بات غلط ہے صحابہ کرام لفظ بلفظ حدیث کو یاد رکھتے تھے۔ ایک دفعہ حضرت عبداللہ بن عمرو بن العاص آئے ام المومنین حضرت عائشہ صدیقہ رضی اللہ عنہا نے کہا انہوں نے نبی اکرم ﷺ سے بہت سی احادیث یاد کی ہیں ان سے حدیث سنو، انہوں نے حدیث سنائی اور چلے گئے اگلے سال پھر آئے کہا اب پھر ان سے وہی حدیث سنو انہوں نے لفظ بلفظ ویسے سنادی جیسے سال پہلے سنائی تھی حضرت عائشہ صدیقہ رضی اللہ عنہا نے کہا واقعی اس نے حدیث کو یاد کیا ہے۔

① قال الخطابی: وضعته الزنادقة، ویدفعه حدیث أوتیت الكتاب ومثله معه کذا قال الصغانی قلت وقد سبقهما الی نسبة وضعه الی الزنادقة یحیی بن معین کما حکاہ عنه الذہبی علی أن فی هذا الحدیث الموضوع نفسه ما یدل علی ردہ لأننا اذا عرضناه علی کتاب اللہ عزوجل خالفه ففی کتاب اللہ عزوجل ما اتاکم الرسول فخذوه وما نهاکم عنه فانتهوا ونحو هذا من الایات الفوائد المجموعة للشوکانی ص ۲۹۱۔ خطابی نے کہا کہ اس روایت کو زندیقوں نے گھڑا ہے، اور حدیث ”أوتیت القرآن ومثله معه“ سے بھی اس کی تردید ہوتی ہے، اور صنعانی کا بھی یہی قول ہے، میں (شوکانی) کہتا ہوں، ان سے پہلے یحییٰ بن معین نے بھی اسے زنادقہ کی وضع کردہ قرار دیا ہے، اس کے باوجود جب اس موضوع روایت کو قرآن کریم پر پیش کیا گیا تو یہ ”ما اتاکم الرسول فخذوه“ کے خلاف ہے لہذا یہ قبول نہیں کی جائے گی کیونکہ یہ روایت خود قرآن کریم کے معارض ہے۔

② بخاری رقم الحدیث ۱۱۰، العلم

ایک دفعہ مروان نے حضرت ابوہریرہ رضی اللہ عنہ سے احادیث سنانے کا مطالبہ کیا اور پردے کے پیچھے لکھنے والا بٹھا دیا جو حدیث آپ بیان کرتے۔ کاتب لکھتا جاتا عرصے کے بعد پھر انہیں بلایا اور باتیں کرتے کرتے پھر انہی احادیث کے بارہ میں سوال کیا پیچھے کاتب کو نوشتہ دے کر بٹھا دیا حضرت ابوہریرہ رضی اللہ عنہ نے وہ احادیث ویسے ہی سنا دیں جیسے پہلے سنائی تھیں^(۱)۔ کسی لفظ میں فرق نظر نہ آیا بلکہ کبھی ایسا بھی ہوتا کہ جہاں کہیں لفظ کی غلطی ہوتی تھی وہیں انہیں ٹوک دیا جاتا تھا، ایک دفعہ حضرت ابوہریرہ رضی اللہ عنہ نے حدیث بیان کرتے ہوئے کہا ”یترك الناس المدينة على خير ما كانت“ فوراً دوسرے صحابی نے ٹوک دیا کہ ”على خير ما كانت“ نہیں بلکہ ”على أحسن ما كانت“ کہا تھا اور ابوہریرہ رضی اللہ عنہ نے اسکی تائید کی کہ واقعی آپ نے ”على أحسن ما كانت“ ہی کہا تھا۔ اس سے معلوم ہوتا ہے صحابہ کرام احادیث کو اپنے الفاظ کے ساتھ یاد رکھتے تھے۔ اگر کہیں غلطی ہوتی تو لفظ بدلنے پر بھی ٹوک دیا کرتے تھے۔ اگرچہ بعض احادیث روایت بالمعنی بھی ہیں۔ لیکن روایت باللفظ بھی کثرت سے ہیں یہ بات غلط ہے کہ ایک حدیث ہی روایت باللفظ ہے۔

یہاں بھی احناف کہتے ہیں کہ حد کفارہ نہیں ہے اور اس بارہ میں قرآن کو دیکھا جائے گا۔ قرآن کریم میں چور کی سزا کے بارہ میں ارشاد باری تعالیٰ ہے ”والسارق والسارقة فاقطعوا أيديهما جزاء بما كسبا نكالا من الله والله عزيز حكيم، فمن تاب من بعد ظلمه وأصلح فإن الله يتوب عليه ان الله غفور رحيم“^(۲) اس سے استدلال کرتے ہیں کہ چور کا ہاتھ کاٹنے سے حد کفارہ نہیں بنتی اسی لیے بعد میں توبہ کرنے کا ذکر کیا ہے۔ معلوم ہوا کہ حد سے گناہ دور نہیں ہوتا اس لیے توبہ کرنی پڑتی ہے۔ اسکا جواب یہ ہے کہ چور میں چوری کرنے کے بعد دو چیزیں پائی جاتی ہیں ایک چوری کرنا، دوسری اسکی چوری کی عادت ہے چوری کی وجہ سے اسکا ہاتھ کاٹ دیا جاتا ہے لیکن عادت کی وجہ سے وہ مردود الشہادۃ رہتا ہے کیونکہ وہ عادت کی وجہ سے جھوٹ بول سکتا ہے اس لیے اسے ہاتھ کاٹنے کے بعد توبہ بھی کرنی چاہیے تاکہ اسکی شہادت قبول ہو سکے ورنہ مردود الشہادۃ رہے گا۔ دوسری آیت جو وہ پیش کرتے ہیں وہ ”واللذان يأتیانها فاذوہما“^(۳)

تیسری آیت ”والذين يرمون المحصنات ثم لم يأتوا بأربعة شهداء فاجلدوهم ثمانين جلدة ولا تقبلوا لهم شهادة أبداً وأولئك الفاسقون الا الذين تابوا من بعد ذلك“^(۴) ان آیات میں بھی حد لگنے کے بعد توبہ کرنے کا ذکر ہے جس سے معلوم ہوتا ہے کہ حد لگنے سے گناہ دور نہیں ہوتا اور حد کفارہ نہیں بنتی اس لیے توبہ کا ذکر ہے۔

① فی حب الصحابة لأحمد صلاح ص ۳۵

② المائدہ ۳۸، ۳۹

③ النساء: ۱۶

④ النور: ۴، ۵



لیکن یہاں بھی وہی جواب ہے ایک اس نے جو بالفعل تہمت لگائی ہے اس لیے اسے اسی کوڑے لگائے جاتے ہیں تاکہ اس شخص کی تشفی ہو جائے جس پر تہمت لگائی ہے دوسری چیز اسکی بری عادت ہے جس کی وجہ سے اسکی گواہی رد ہو گئی ہے اس لئے توبہ کی ضرورت ہے تاکہ وہ مقبول الشہادہ ہو سکے، ورنہ حد گناہ کا کفارہ بن جاتی ہے۔

یہاں انور شاہ بھی متردد ہے کہتا ہے کہ معلوم نہیں ہو رہا کہ ہمارا مذہب اس بارہ میں کیا ہے درمختار میں لکھا ہے ”الحد لیس بکفارة“ لیکن تیسیر میں لکھا ہے کہ جو حد لگائی جائے اور منجز ہو جائے تو وہ کفارہ ہے، اس سے معلوم ہوتا ہے کہ حد ہمارے ہاں بھی کفارہ بنتی ہے کیونکہ دیگر کفاروں کے بارہ میں ہمارا بھی اتفاق ہے کہ ان سے گناہ دور ہو جاتا ہے جیسے قسم کا کفارہ ہے یہاں گویا تین حالتیں ہیں ایک یہ کہ آئندہ کے لیے اس گناہ کو ترک کر دے تو حد واقعی کفارہ بن جاتی ہے دوسری یہ کہ زجر نہ ہو تو اس میں نزاع پایا جاتا ہے کہ کفارہ ہے یا نہیں ہے۔ تیسری یہ کہ توبہ کر لے تو سب کے نزدیک کفارہ ہے۔

اس باب کی حدیث کا تعلق دراصل پہلے باب سے ہے اور مقصد یہ ہے کہ انصار سے محبت ایمان کی علامت اس بنا پر ہے کہ انہوں نے نبی کریم ﷺ کی حمایت کی۔ اور اس سبب کی وجہ سے ان سے محبت ہو تو یہ ایمان کی علامت ہوگی یہ بھی ہو سکتا ہے کہ یہ مستقل باب ہو تاکہ قاری کی طرف سے اس پر عنوان قائم کیا جائے اس میں مرجعہ کا رد بھی ہے جو کہتے ہیں کہ گناہ کا کوئی اثر نہیں ہوتا۔ اس حدیث میں ہے کہ اللہ تعالیٰ چاہے تو گناہ پر سزا بھی دے سکتا ہے۔ لہذا گناہ کا اثر ہوا۔ یہ اثر دنیا میں بھی ہے اور آخرت میں بھی۔ خوارج اور معتزلہ کی تردید بھی ہے جو کہتے ہیں کہ جرم قابل معافی نہیں ہے۔

(۱۲) بَابُ مِنَ الدِّينِ الْفِرَارُ مِنَ الْفِتَنِ:

باب: فتنوں سے دور بھاگنا (بھی) دین (ہی) میں شامل ہے

۱۹۔ حَدَّثَنَا عَبْدُ اللَّهِ بْنُ مَسْلَمَةَ، عَنْ مَالِكٍ، عَنْ عَبْدِ الرَّحْمَنِ بْنِ عَبْدِ اللَّهِ بْنِ عَبْدِ الرَّحْمَنِ بْنِ أَبِي صَعْصَعَةَ، عَنْ أَبِيهِ، عَنْ أَبِي سَعِيدٍ الْخُدْرِيِّ، أَنَّهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «يُوشِكُ أَنْ يَكُونَ خَيْرَ مَالِ الْمُسْلِمِ غَنَمٌ، يَتَّبِعُ بِهَا شَعَفَ الْجِبَالِ وَمَوَاقِعَ الْقَطْرِ، يَفْرُ بِدِينِهِ مِنَ الْفِتَنِ».

ہم سے (اس حدیث کو) عبد اللہ بن مسلمہ نے بیان کیا، انہوں نے اسے مالک رحمہ اللہ سے نقل کیا، انہوں نے عبد الرحمن بن عبد اللہ بن ابی صعصعہ سے، انہوں نے اپنے باپ (عبد اللہ رحمہ اللہ) سے، وہ ابو سعید خدری سے نقل کرتے ہیں کہ رسول اللہ ﷺ نے فرمایا وہ وقت قریب ہے جب مسلمان کا (سب سے) عمدہ مال (اس کی بکریاں ہوں گی)۔ جن کے پیچھے وہ پہاڑوں کی چوٹیوں اور برساتی وادیوں میں اپنے دین کو بچانے کے لیے بھاگ جائے گا۔

شرح: باب تنوین کے ساتھ ہے اس میں اضافت جائز نہیں ہے، امام بخاری رحمہ اللہ نے کتاب الایمان میں یہ باب لفظ

دین کے ساتھ قائم کیا ہے کیونکہ اسلام اور ایمان مترادف ہیں اور دین ہی اسلام ہے جیسا کہ اللہ تعالیٰ کا فرمان ہے ”ان الدین عند اللہ الاسلام“^(۱) اس لیے دین کا لفظ ایمان کی جگہ استعمال ہو سکتا ہے۔
ابوسعید خدری کا نام سعد بن مالک بن سنان انصاری ہے۔

اس باب سے امام بخاری رحمہ اللہ کا مقصود یہ ہے کہ دین کی حفاظت کرنا ضروری ہے۔ یہ نہ سمجھے کہ جرم ہونے پر حد لگ جائے گی اور کفارہ ہو جائے گا بلکہ ہر حال میں دین کو بچانا ضروری ہے اگر دین کی حفاظت کے لیے وطن چھوڑنا پڑے تو وطن بھی چھوڑ دے لیکن اپنے دین کو بچالے۔ یہ بھی دین کا حصہ ہے۔ امام نووی رحمہ اللہ نے اعتراض کیا ہے کہ اس باب سے یہ ثابت نہیں ہوتا کہ یہ دین کا جزء ہے۔ یہ خصلت تو دین کی حفاظت کے لیے ہے اور دین کی حفاظت کرنا اور اس کا جزء ہونا دو مختلف چیزیں ہیں، اصل بات یہ ہے کہ دین کی حفاظت بھی لازم ہے۔ جب حفاظت، دین کے ساتھ لازم ہو گئی تو اسکے ساتھ لازم کا لازم۔ لازم ہو گیا۔ اب لازم ثابت ہونے کے بعد یہ کہنا کہ جزء نہیں ہے فضول بات ہے، مطلب تو یہ ہے کہ اس کا ہونا ضروری ہے اور اس چیز کا ضروری ہونا دین ہے۔ شیعہ الجبال سے مراد پہاڑوں کی چوٹیاں ہیں اور مواقع الفطر سے مراد بارش برسنے کے مقامات یعنی میدانی علاقے ہیں۔

قولہ ”یفر بدینہ من الفتن“ اس مسئلہ میں اختلاف ہے کہ عزلت بہتر ہے یا اختلاط بہتر ہے؟ صحیح بات یہ ہے کہ اگر عزلت کے بغیر دین محفوظ نہ ہو تو عزلت بہتر ہے اور جب تک لوگوں میں رہ کر دین محفوظ ہے تو اختلاط ہی افضل ہے۔ کیونکہ دنیا میں رہتے ہوئے دنیا سے اور اہل دنیا سے کٹ کر راہ حق کی تلاش کی اسلام میں گنجائش نہیں ہے، صحابہ کرام نے اختلاط ہی اختیار کیا ہے۔ اسلام میں یہ رہبانیت تو ممکن ہے کہ مسجد میں آکر بیٹھ جائے اور ذکر الہی میں مصروف ہو، یا جہاد میں بھرتی ہو جائے اور وہاں رہے جہاں دشمن حملے کرتے ہیں۔ یہ رہبانیت تو جائز ہے لیکن یہ جائز نہیں ہے کہ پہاڑوں کی غاروں میں جا کر رہنا شروع کر دے۔ یہ تب جائز ہے جبکہ دین اس کے بغیر محفوظ نہ ہو۔ اگر کسی محلے میں رہتے ہوئے ایسی صورت پیدا ہو جائے تو محلہ چھوڑ دے۔ بعض ممالک میں ایسے لوگ نمودار ہو جاتے ہیں جو کہتے ہیں کہ اسلامی حکومتوں کے حکمران کافر ہیں اس لیے پہاڑوں میں چلے جانا چاہیے اس کا مطلب یہ ہو گا کہ پیچھے بد معاشوں کو کھلی چھٹی مل جائے گی جو چاہیں گے کریں گے۔ اس لئے اختلاط ہی افضل ہے تاکہ ان میں رہ کر ان کی اصلاح کر سکے۔ حدیث میں ہے کہ ”لا رہبانیۃ فی الاسلام“^(۲) عزلت اصل مقصود نہیں ہے۔ عیسائیوں نے جو عزلت اختیار کی تھی وہ ضرورت کے لیے تھی۔ قرآن کریم میں ہے ”ورہبانیۃ ابتدعوها ما کتبناھا علیہم الا ابتغاء رضوان اللہ“^(۳) یعنی انہوں نے اپنی طرف سے رہبانیت نکالی تھی ہم نے ان پر فرض نہیں کی تھی ہم نے تو یہ لکھا تھا کہ اللہ تعالیٰ کی رضا مندی تلاش کرو۔ اور اللہ تعالیٰ کی رضا مندی اگر معاشرے سے میل جول



شرح
بخاری

366

① آل عمران: ۱۹

② کشف الخفا للعلوانی ج ۲ ص ۵۱۰

③ الحديد: ۲۷

کے ساتھ حاصل کی جاسکتی ہے، تو معاشرے میں رہ کر اس کے حصول کی کوشش کرنی چاہیے۔
 قولہ ”یوشک ان یکون خیر مال المسلم غنم یتبع“ یتبع تشدید اور تخفیف کے ساتھ دونوں طرح ہو سکتا ہے۔ بکریوں کو بہترین مال اس لیے کہا گیا ہے کہ دین کی حفاظت کے لیے جب عزلت اختیار کی جائے تو وہاں خوردو نوش کے اہتمام کی ضرورت ہوگی۔ وہاں بکریاں ساتھ ہوں گی اور انہیں پہاڑوں میں خوراک کے لیے جڑی بوٹیاں اور گھاس عام مل جاتی ہے۔ عزلت اختیار کرنے والا ان کے دودھ پر یا ان کے گوشت پر اپنا پیٹ پال سکتا ہے۔ اور بوقت ضرورت انہیں فروخت بھی کر سکتا ہے۔ اور ان کی اون اور کھال کپڑوں اور جوتے بنانے میں استعمال ہو سکتی ہے۔ اور اس طرح وہ پہاڑوں کی سردی سے اپنا بچاؤ کر سکتا ہے۔ غالباً اس لیے رسول اللہ ﷺ نے ایسے موقع پر بکریاں ساتھ رکھنے کی ترغیب دی ہے اور انہیں مسلمان کا بہترین مال قرار دیا ہے۔

(۱۳) بَابُ قَوْلِ النَّبِيِّ صَلَّى اللَّهُ عَلَيْهِ وَسَلَّمَ: «أَنَا أَعْلَمُكُمْ بِاللَّهِ»
 باب: رسول اللہ ﷺ کے اس ارشاد کی تفصیل کہ میں تم سب سے زیادہ اللہ تعالیٰ کو جانتا ہوں۔

وَأَنَّ الْمَعْرِفَةَ فِعْلُ الْقَلْبِ لِقَوْلِ اللَّهِ تَعَالَى: وَلَكِنْ يُؤَاخِذُكُمْ بِمَا كَسَبَتْ قُلُوبُكُمْ:

اور اس بات کا ثبوت کہ «معرفت» دل کا فعل ہے۔ اس لیے کہ اللہ تعالیٰ نے فرمایا ہے لیکن (اللہ) گرفت کرے گا اس پر جو تمہارے دلوں نے کیا ہو گا۔

لفظ ”باب“ اپنے مابعد کی طرف مضاف ہے۔ انا اعلمکم باللہ کا معنی یہ ہے کہ میں اللہ تعالیٰ کو تم سب سے زیادہ جانتا ہوں اور مجھے اللہ تعالیٰ کی معرفت تم سب سے بڑھ کر ہے اور جسے اللہ تعالیٰ کی معرفت زیادہ ہوتی ہے اسے علم ہوتا ہے کہ اللہ تعالیٰ کس کام سے راضی اور کس کام سے ناراض ہوتا ہے لہذا وہ افراط و تفریط سے بچ کر عمل کرتا ہے۔ گویا آپ کو اللہ تعالیٰ کے اسماء و صفات افعال و احکام۔ اور اسکی عظمت و کبریائی کا علم سب سے زیادہ حاصل تھا۔ اور ”أَنَّ الْمَعْرِفَةَ فِعْلُ الْقَلْبِ“ کا عطف قول النبی ﷺ پر ہے اسی باب بیان أَنَّ الْمَعْرِفَةَ فِعْلُ الْقَلْبِ اس سے پہلے باب میں دین کو فتنوں سے بچانے کا ذکر تھا اور یہ چیز انسان کی دینی قوت کے مطابق ہوتی ہے اور دینی قوت اللہ تعالیٰ کی معرفت پر دلالت کرتی ہے۔ اور جس قدر انسان کا دین مضبوط اور قوی ہو اسی قدر اس کی اپنے رب تعالیٰ کی معرفت قوی اور مضبوط ہوتی ہے۔ چونکہ نبی اکرم ﷺ کو اللہ تعالیٰ کی معرفت سب سے بڑھ کر تھی لہذا آپ کا دین بھی سب سے اقویٰ تھا۔

امام بخاری کا اس باب سے مقصود کرامیہ کا رد کرنا ہے جو کہتے ہیں کہ ایمان کے لیے زبان سے اقرار کر لینا کافی ہے۔ امام بخاری کہتے ہیں کہ اقرار کے ساتھ معرفت بھی لازم اور ضروری ہے۔ اور معرفت کا تعلق دل سے ہوتا ہے^①۔ جو ارجح سے نہیں۔ اس لیے صرف زبانی اقرار کر لینے سے ایمان حاصل نہیں ہو سکتا کرامیہ بھی اگرچہ قول و

① قسطلانی رحمہ اللہ نے کہا ہے ”ایمان کے لیے صرف قول کافی نہیں۔ بلکہ قول کے ساتھ اعتقاد کا ہونا ضروری ہے اور اعتقاد

اقرار کا نام ایمان رکھتے ہیں۔ لیکن نجات کے لیے قول کو کافی نہیں سمجھتے۔ صرف مومن کہلانے کے لیے اقرار کو کافی سمجھتے ہیں۔ نجات کے لیے وہ بھی قول مصحوب بالتصدیق کے قائل ہیں۔

قولہ ”وَلَكِنْ يَأْخُذْكُمْ بِمَا كَسَبَتْ قُلُوبُكُمْ“ اس آیت کی تفسیر میں کہا گیا ہے کہ جو شخص زبان سے یہ کہہ دے کہ اگر میں فلاں کام کروں تو میں کافر ہو جاؤں، اس میں مواخذہ تب ہوتا ہے جبکہ دل کی نیت بھی اس میں شامل ہو اگر سبقت لسانی کی وجہ سے یہ کہہ دے اور دل کی نیت نہ پائی جائے جیسا کہ عام عادت ہوتی ہے تو پھر اس پر کوئی مواخذہ نہیں ہے۔ اور وہ اسلام سے خارج نہیں ہوتا^①۔

یہاں یہ اعتراض کیا جاتا ہے کہ معرفت انفعالی چیز ہے۔ اسے اس باب میں فعل قلب کیوں کہا گیا ہے؟ یہ اصل میں لغوبات ہے، فعل قلب سے مراد یہ ہے کہ معرفت کا تعلق دل سے ہے، آگے فعل یا انفعال کہنا منطقی بحث ہے ویسے دیکھا جائے تو سارے حواس ہی انفعال ہیں۔ دیکھنا، سنا بھی انفعال ہے، جب سارے انفعالات ہیں تو انسان مکلف کس چیز کا ہے۔ کیونکہ ان میں اختیاری کوئی چیز نہیں ہے اس کا جواب یہ ہے کہ ان چیزوں کے مبادی اختیاری ہیں۔ اس لیے انسان مکلف ہے مثلاً دیکھنے کے لیے آنکھوں کو اس چیز کی طرف پھیرنا اور توجہ کرنا اختیاری ہے اسی طرح سننے کے لیے کان دھرنا یا سننے کی جگہ پر بیٹھنا یہ سب اختیاری چیزیں ہیں، لہذا جب مبادی اختیاری ہیں تو اسی لیے انسان مکلف ہے اگرچہ معرفت بھی انفعالی ہے لیکن اس کے مبادی فعل ہیں جس کا مطلب یہ ہے کہ انسان اگر دلائل میں غور و فکر کرے اور آسمان و زمین میں قدرت الہی کو دیکھے تو اسے معرفت الہی حاصل ہو جاتی ہے۔ اور یہ چیز اختیاری ہے۔

۲۰۔ حَدَّثَنَا مُحَمَّدُ بْنُ سَلَامٍ، قَالَ: أَخْبَرَنَا عَبْدُهُ، عَنْ هِشَامٍ، عَنْ أَبِيهِ، عَنْ عَائِشَةَ، قَالَتْ: «كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ إِذَا أَمَرَهُمْ، أَمَرَهُمْ مِنَ الْأَعْمَالِ بِمَا يُطِيقُونَ، قَالُوا: إِنَّا لَسْنَا كَهَيْئَتِكَ يَا رَسُولَ اللَّهِ، إِنَّ اللَّهَ قَدْ غَفَرَ لَكَ مَا تَقَدَّمَ مِنْ ذَنْبِكَ وَمَا تَأَخَّرَ، فَيَغْضَبُ حَتَّى يُعْرِفَ الْغَضَبُ فِي وَجْهِهِ، ثُمَّ يَقُولُ: إِنَّ أَتَقَاكُمْ وَأَعْلَمَكُمْ بِاللَّهِ أَنَا».

دل کا فعل ہے جیسا کہ قرآن کریم میں ہے ”بما کسبت قلوبکم“ یعنی مواخذہ اس چیز پر ہے جو دل میں راسخ ہو اور جس پر دل کا عزم ہو اگر کہا جائے کہ نبی اکرم ﷺ کا فرمان ہے ”ان الله تجاوز عن أمتي ما حدثت به أنفسها ما لم تتكلم به أو تعمل“ یہ حدیث مذکورہ آیت کے مفہوم کے خلاف ہے تو اس کا جواب یہ ہے کہ اس حدیث سے مراد یہ ہے کہ وہ چیز معاف ہے جو دل میں راسخ اور پختہ نہ ہو۔ اور دل کا اس پر عزم نہ ہو لیکن جو چیز دل میں راسخ ہو اور اس پر دل کا عزم ہو تو اس پر مواخذہ ہوگا (ارشاد الساری ج ۱ ص ۱۰۳)

① اس آیت کا تعلق اگرچہ ایمان یعنی قسموں کے ساتھ ہے لیکن اسے ایمان کی بحث میں ذکر کیا ہے کیونکہ ایمان اور قسموں کا دار و مدار دل کی نیت پر ہے۔

یہ حدیث ہم سے محمد بن سلام نے بیان کی، وہ کہتے ہیں کہ انہیں اس کی عہدہ نے خبر دی، وہ ہشام سے نقل کرتے ہیں، ہشام عائشہ رضی اللہ عنہا سے وہ فرماتی ہیں کہ رسول اللہ ﷺ لوگوں کو کسی کام کا حکم دیتے تو وہ ایسا ہی کام ہوتا جس کے کرنے کی لوگوں میں طاقت ہوتی (اس پر) صحابہ رضی اللہ عنہم نے عرض کیا کہ یا رسول اللہ! ہم لوگ تو آپ جیسے نہیں ہیں (آپ تو معصوم ہیں) اور آپ کی اللہ پاک نے اگلی پچھلی سب لغزشیں معاف فرمادی ہیں۔ (اس لیے ہمیں اپنے سے کچھ زیادہ عبادت کرنے کا حکم فرمائیے) (یہ سن کر) آپ ﷺ ناراض ہوئے حتیٰ کہ خفگی آپ ﷺ کے چہرہ مبارک سے ظاہر ہونے لگی۔ پھر فرمایا کہ بیشک میں تم سب سے زیادہ اللہ سے ڈرتا ہوں اور تم سب سے زیادہ اسے جانتا ہوں۔ (پس تم مجھ سے بڑھ کر عبادت نہیں کر سکتے)۔

شرح: یہ محمد بن سلام بیکندی ہیں ابو عبد اللہ کنیت ہے کہتے ہیں کہ ان کی مجلس میں جن بھی حاضر ہوتے تھے اور سلام محققین کے نزدیک تخفیف سے پڑھا جائے گا۔ دوسرے راوی ابو محمد عبدہ بن سلیمان کوئی ہیں بعض کہتے ہیں کہ ان کا نام عبد الرحمن ہے اور عبدہ لقب ہے۔ تیسرے ہشام بن عروہ بن زبیر بن عوام ہیں۔

قولہ ”بما یطیقون ای یطیقون الدوام علیہ“ کیونکہ افضل عمل وہ ہے جس پر ہمیشگی کی جائے اگرچہ وہ قلیل عمل ہو۔ اور عمل کی کثرت اس کے چھوڑنے کا سبب بن جاتی ہے۔ اور عمل کا چھوڑنا وعدہ توڑنے کی طرح ہے۔ قولہ ”لسنا کہیئتک ای کحالتک و صورتک و لسنا مثلك“ قرآن کریم میں ہے ”انما انا بشر مثلكم“^(۱) لہذا قرآن میں بشریت میں مثلیت کا اقرار ہے اور حدیث میں وصف کے اعتبار سے مثلیت کی نفی ہے اور ہر جگہ مثل کا معنی سیاق و سباق سے سمجھا جاتا ہے۔

قولہ ”ان اللہ قد غفر لك ماتقدم من ذنبك و ماتاخر“ قرآن کریم میں ہے ”لیغفر لك اللہ ماتقدم من ذنبك و ماتاخر“^(۲) ماترید یہ کا مذہب یہ ہے کہ انبیاء کرام گناہوں سے معصوم ہوتے ہیں اشاعرہ کہتے ہیں کہ انبیاء سے صغائر ہو سکتے ہیں سہواً بھی ہو سکتے ہیں اور عمداً بھی۔ لیکن ایسا صغیرہ ان سے نہیں ہوتا جو فسق پر دلالت کرتا ہو جیسا کہ کھجور کا ایک دانا چرالینا۔ یہ صغیرہ ہے لیکن فسق پر دلالت کرتا ہے اس قسم کا صغیرہ ان سے نہیں ہوتا۔ اور کبار ان سے عمداً نہیں ہوتے، سہواً ہو سکتے ہیں کہ پتہ ہی نہ ہو کہ کبیرہ ہے حدیث مذکور میں ”ذنب“ کے لفظ کو وہ دلیل بناتے ہیں لیکن ماتریدی اس کا یہ جواب دیتے ہیں کہ یہاں ذنب سے مراد عیب ہے کیونکہ سب سے بڑی نافرمانی معصیت ہے اس سے نیچے خطا ہے جس کا معنی غلط کام ہے اور اس سے نیچے ذنب ہے جو کہ عیب کے معنی میں ہے۔ جیسا کہ شاعر نے کہا ہے۔

○ = ○ = ○ = ○ = ○
قد أصبحت أم الخيار تدعى

على ذنباً كله لم اصنع

تو ”قد غفر لك ما تقدم من ذنبك وتأخر“ سے مراد یہ ہے کہ اللہ تعالیٰ نے آپ کے اگلے، پچھلے سب عیب معاف کر دیئے ہیں۔ کیونکہ کفار عرب نبی اکرم ﷺ پر طرح طرح کے عیب لگاتے تھے کہ یہ جھوٹ بولتا ہے۔ یہ لڑائی چاہتا ہے۔ یہ فساد کرتا ہے اور کہتے تھے کہ یہ شاعر ہے یہ مجنون اور معاذ اللہ پاگل ہے لیکن صلح حدیبیہ کے موقع پر جب آپ کے سامنے آکر صلح پر آمادہ ہو گئے۔ اور آپ سے صلح کر کے مان گئے کہ آپ مجنون یا پاگل نہیں ہیں کیونکہ مجنون اور پاگل سے تو کوئی صلح نہیں کرتا۔ اہل عقل سے صلح کی جاتی ہے۔ ”قد غفر الله لك ما تقدم من ذنبك وما تأخر“ سے مراد یہ ہے کہ اللہ تعالیٰ نے ان کے عیبوں کو دور کر دیا ہے جو وہ آپ پر لگاتے تھے۔

اصل بات یہ ہے کہ ذنب سے مراد فکری خطائیں ہیں اور فکری اور اجتہادی خطائیں ان سے ہو سکتی ہیں کہ وہ کسی چیز کو صحیح سمجھ کر کر لیں لیکن اللہ تعالیٰ کے ہاں وہ صحیح نہ ہوں۔ فکری خطاؤں سے انبیاء معصوم نہیں ہیں وہ الہ یا خدا تو نہیں ہیں کہ ان سے اجتہادی خطائے ہو۔ انبیاء کرام سے جتنی خطائیں ہوئی ہیں وہ اجتہادی یا فکری خطائیں ہیں۔ جیسا کہ آدم علیہ السلام کو جس پودے کا دانا کھانے سے روکا گیا تھا انہوں نے فکری خطا سے اسے کھالیا۔ کیونکہ شیطان لعین قسمیں اٹھانے لگا تھا انہوں نے سمجھا کہ یہ اللہ تعالیٰ کا نام لے کر قسمیں اٹھاتا ہے لہذا جھوٹا نہیں ہو گا۔ ان کا خیال تھا کہ اللہ تعالیٰ کی کوئی جھوٹی قسم نہیں اٹھا سکتا۔ اور اسے سچا سمجھ بیٹھے جبکہ ابلیس نے اس پودے کا پھل کھانے کے دو فائدے بیان کئے ایک تو یہ کہ تم نوری فرشتے بن جاؤ گے۔ دوسرا یہ کہ ہمیشہ زندہ رہو گے۔ موت نہیں آئے گی۔ گویا یہ پھل آب حیات کا کام دیتا ہے اور اس کے کھانے سے اسرار ملکوتی نمودار ہوتے ہیں اس طرح وہ شیطان کے دھوکے میں آ گئے کہ ہمیشہ اللہ تعالیٰ کی ہمسائیگی حاصل ہو جائے گی اور کبھی موت نہیں آئے گی۔ اگرچہ اللہ تعالیٰ نے اس پودے سے منع کیا تھا لیکن یہ خیال آ گیا کہ شاید اللہ تعالیٰ نے اس لیے اس سے روکا ہو کہ اس کا کھانا ہماری صحت کے لیے مفید نہ ہو یا بد ہضمی کا باعث ہو، کوئی بات نہیں۔ صحت خراب ہو جائے گی لیکن اللہ تعالیٰ کا قرب تو نصیب ہو جائے گا، جیسا کہ طبیب مریض کو کوئی چیز کھانے سے روک دیتا ہے تو وہ حرام تو نہیں ہو جاتی صرف صحت کے لیے مضر ہوتی ہے اس قسم کی فکری غلطی کی وجہ سے اس پودے کا پھل کھالیا، یہ نہیں کہ اسے گناہ سمجھ کر اس کا ارتکاب کیا ہو۔

اسی طرح موسیٰ علیہ السلام نے قبلی کو تادیب کے طور پر مارا تھا تاکہ آئندہ کسی اسرائیلی کو تنگ نہ کرے۔ اسے قتل کرنے یا جان سے مارنے کا قصد نہیں تھا۔ لیکن اسے ایسی لگی کہ وہ مر ہی گیا۔ یہ نہیں کہ ایک چیز کو گناہ بھی سمجھا ہو اور پھر اس کا ارتکاب بھی کیا ہو بلکہ یہ فکری خطا ہی ہے۔

اسی طرح نبی اکرم ﷺ نے جنگ بدر کے موقع پر قیدیوں سے فدیہ لے کر انہیں چھوڑنا مناسب سمجھا، اور نرمی کرتے ہوئے ان سے فدیہ لے کر انہیں رہا کر دیا۔ لیکن یہ کام اللہ تعالیٰ کو پسند نہیں تھا۔ اس لیے اللہ تعالیٰ نے فرمایا اگر مال غنیمت تمہارے لیے حلال نہ ہوتا تو اس پر تمہیں سزا ملتی۔ اور اس سے منع کرتے ہوئے فرمایا ”مَا كَانَ لِنَبِيٍّ أَنْ



شرح
بخاری

370



يَكُونُ لَهُ أَسْرَى حَتَّى يُثْخِنَ فِي الْأَرْضِ تُرِيدُونَ عَرَصَ الدُّنْيَا وَاللَّهُ يُرِيدُ الْآخِرَةَ وَاللَّهُ عَزِيزٌ حَكِيمٌ لَوْلَا كِتَابٌ مِّنَ اللَّهِ سَبَقَ لَمَسَّكُمْ فِيمَا آخَذْتُمْ عَذَابٌ عَظِيمٌ ﴿١١﴾“ لہذا انبیاء کرام کی یہ سب فکری خطائیں تھیں جن کا ارتکاب ان سے گناہ جان کر نہیں ہوا بلکہ غیر گناہ سمجھ کر ہوا ہے اور اجتہادی یا فکری خطائیں معاف ہوتی ہیں۔

یہاں یہ اعتراض ہوتا ہے کہ اجتہادی خطائیں سب کی معاف ہیں تو نبی اکرم ﷺ کو آیت مذکورہ اور حدیث مذکور میں خاص کر کے ذکر کرنے کی وجہ کیا ہے؟ اس کا جواب یہ ہے کہ آپ کی مغفرت کا اعلان دنیا میں ہی یہ کہہ کر کر دیا گیا ”قد غفر الله لك ما تقدم من ذنبك وما تأخر“ اور قرآن کریم کی آیت کے ذریعہ سے بھی آپ کی بخشش کو واضح کر دیا گیا تاکہ آپ قیامت کے دن لوگوں کی سفارش کرنے سے پیچھے نہ ہئیں۔ اسی وجہ سے باقی تمام انبیاء لوگوں کی سفارش کرنے سے اس لیے انکار کر دیں گے کہ ہم سے فلاں خطا ہو گئی تھی اور وہ اپنی اپنی فکری خطاؤں کو ذکر کریں گے لیکن نبی اکرم ﷺ لوگوں کے مطالبے پر ان کی سفارش کے لیے تیار ہو جائیں گے۔ کیونکہ آپ کی فکری خطاؤں کی معافی کا اعلان آپ کی زندگی میں دنیا میں ہی کر دیا گیا ہے۔

قولہ ”ان اتقاكم واعلمكم بالله أنا“ انسانی کمال دو چیزوں میں منحصر ہے ایک علم دوسری چیز عمل ہے۔ نبی اکرم ﷺ ان دونوں چیزوں میں بلند مرتبے پر فائز تھے جن میں سے آپ کے کمال علم کی طرف ”أعلمكم“ کہہ کر اور آپ کے کمال عمل کی طرف ”أتقاكم“ کہہ کر اشارہ کر دیا گیا ہے اور معلوم ہوا کہ تقویٰ کا تعلق عمل سے ہے اور علم کا تعلق معرفت سے ہے اور آپ نے فرمایا کہ علم و تقویٰ دونوں خصلتیں مجھ میں تم سے زیادہ ہیں۔ اور میں جانتا ہوں کہ اللہ تعالیٰ کا قرب کس چیز سے حاصل ہوتا ہے اور وہ کس کام سے راضی اور کس کام سے ناراض ہوتا ہے اگرچہ اللہ تعالیٰ نے میری تمام خطائیں معاف کر دی ہیں لیکن تقویٰ کا تقاضا یہ ہے کہ میں سب سے زیادہ محنت کروں اور آگے بڑھوں لہذا آپ کا کام امت کے لیے اسوۂ حسنہ ہے اس لیے آپ کی سنت کو ہی معیار بنانا چاہیے۔ اور اس سے ہرگز آگے نہیں بڑھنا چاہیے۔

مجدد الف ثانی رحمہ اللہ کی کسی شخص نے ڈائری لکھنا شروع کر دی وہ جو کہتے یا کرتے وہ لکھتا جاتا۔ آپ نے اس سے سوال کیا کہ یہ تم کیا لکھتے ہو؟ کہا آپ کی ڈائری لکھتا ہوں کہا ارے بے وقوف: صرف نبی اکرم ﷺ کی اتباع کرو، آپ کے علاوہ ہر شخص غلطی کر سکتا ہے لہذا آپ کے علاوہ کسی کی ڈائری نہیں لکھی جاسکتی۔

(۱۴) بَابُ مَنْ كَرِهَ أَنْ يَعُودَ فِي الْكُفْرِ كَمَا يَكْرَهُ أَنْ يُلْقَى فِي النَّارِ مِنَ الْإِيمَانِ:

باب: جو آدمی کفر کی طرف واپسی کو آگ میں گرنے کے برابر سمجھے، تو اس کی یہ روش بھی ایمان میں داخل ہے۔

باب کو تنوین کے ساتھ بھی پڑھا جاسکتا ہے اور اضافت سے بھی، دونوں صورتوں میں ”من“ مبتدا ہے اور ”من“ الایمان“ اسکی خبر ہے اس باب میں ذکر ہونے والا مسئلہ اگرچہ اس سے قبل ضمناً آچکا ہے لیکن یہاں امام بخاری اسے مستقل باب قائم کر کے بیان کرنا چاہتے ہیں۔

۲۱۔ حَدَّثَنَا سُلَيْمَانُ بْنُ حَرْبٍ، قَالَ: حَدَّثَنَا شُعْبَةُ، عَنْ قَتَادَةَ، عَنْ أَنَسٍ، عَنِ النَّبِيِّ صَلَّى اللَّهُ عَلَيْهِ وَسَلَّمَ، قَالَ: «ثَلَاثٌ مَنْ كُنَّ فِيهِ وَجَدَ حَلَاوَةَ الْإِيمَانِ، مَنْ كَانَ اللَّهُ وَرَسُولُهُ أَحَبَّ إِلَيْهِ مِمَّا سِوَاهُمَا، وَمَنْ أَحَبَّ عَبْدًا لَا يُحِبُّهُ إِلَّا لِلَّهِ، وَمَنْ يَكْرَهُ أَنْ يَعُودَ فِي الْكُفْرِ بَعْدَ إِذْ أَنْقَذَهُ اللَّهُ كَمَا يَكْرَهُ أَنْ يُلْقَى فِي النَّارِ».

اس حدیث کو ہم سے سلیمان بن حرب نے بیان کیا، ان سے شعبہ نے، وہ قتادہ سے روایت کرتے ہیں، وہ انس رضی اللہ عنہ سے، اور وہ نبی کریم ﷺ سے نقل کرتے ہیں کہ آپ ﷺ نے فرمایا، جس شخص میں یہ تین باتیں ہوں گی وہ ایمان کا مزہ پالے گا، ایک یہ کہ وہ شخص جسے اللہ اور اس کا رسول ان کے ماسوا سے زیادہ عزیز ہوں اور دوسرے یہ کہ جو کسی بندے سے محض اللہ ہی کے لیے محبت کرے اور تیسری بات یہ کہ جسے اللہ نے کفر سے نجات دی ہو، پھر دوبارہ کفر اختیار کرنے کو وہ ایسا برا سمجھے جیسا آگ میں گر جانے کو برا جانتا ہے۔

شرح: یہ حدیث اس سے قبل باب حلاوة الایمان کے تحت آنے والی حدیث سے سند اور متن دونوں اعتبار سے مختلف ہے اس لیے تکرار لازم نہیں آتا، اور حلاوت ایمان پانے سے مراد یہ ہے کہ اسے اللہ تعالیٰ کی اطاعت اور عبادت میں لذت آتی ہے اور وہ دین کی خاطر تکالیف اور سختیوں کو خندہ پیشانی سے برداشت کرتا ہے بعض کہتے ہیں کہ اس حلاوت سے مراد حسی حلاوت ہے جیسا کہ حضرت بلال رضی اللہ عنہ اسی حلاوت کو امیہ کی سختیوں کے وقت محسوس کیا کرتے تھے اور بعض کہتے ہیں کہ اس سے معنوی حلاوت مراد ہے^①۔

① قولہ ”أنقذه الله“ سے یہ مراد نہیں ہے کہ وہ پہلے کفر میں داخل ہو اور اس سے اللہ تعالیٰ نے اسے بچایا ہو بلکہ اس سے مراد وہ شخص ہے جس کے دل میں اللہ تعالیٰ نے اسلام کو داخل کیا ہے اور اسے اللہ تعالیٰ نے کفر سے بچالیا ہے خواہ وہ اس سے قبل اس کفر میں واقع تھا یا اس میں واقع نہیں تھا جیسا کہ شعیب علیہ السلام کا فرمان ہے ”قد افترينا على الله كذبا ان عدنا في ملتكم بعد اذ نجانا الله منها“ یہاں بھی ”عدنا“ کا لفظ استعمال ہوا ہے حالانکہ حضرت شعیب علیہ السلام ان کے باطل ملت میں کبھی بھی شامل نہیں رہے۔ اسی طرح ارشاد باری تعالیٰ ہے ”وكنتم على شفا حفرة من النار فانقذكم منها“ نیز اللہ تعالیٰ کا فرمان ہے ”اللہ ولی الذین امنوا یخرجہم من الظلمات الی النور“ اس



شرح
بخاری

372



قولہ ”مما سواهما“ اس میں ”ما“ کا لفظ استعمال ہوا ہے تاکہ عاقل اور غیر عاقل سب کو شامل ہو جائے یعنی اس کی اللہ و رسول سے محبت اپنی جان، مال، اولاد، ماں، باپ، اور ہر چیز سے زیادہ ہو۔
 قولہ ”من یکرہ أن یعود فی الکفر بعد اذ انقذه اللہ“ یعنی انسان کو اپنی ایسی حالت بنانی چاہیے کہ اسے کفر اور اہل کفر سے طبعی نفرت ہو جائے اور نیکی کے کاموں سے طبعی محبت ہو جائے، اور جس طرح آگ میں پڑنے کو ناپسند کرتا ہے اسی طرح کفر کو ناپسند کرے۔ اور یہ بلند مرتبہ ہے۔

(۱۵) بَابُ تَفَاضُلِ أَهْلِ الْإِيْمَانِ فِي الْأَعْمَالِ:

باب: ایمان والوں کا عمل میں ایک دوسرے سے بڑھ جانا (عین ممکن ہے)۔

۲۲. حَدَّثَنَا إِسْمَاعِيلُ، قَالَ: حَدَّثَنِي مَالِكٌ، عَنْ عَمْرِو بْنِ يَحْيَى الْمَازِنِيِّ، عَنْ أَبِيهِ، عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ، عَنِ النَّبِيِّ صَلَّى اللَّهُ عَلَيْهِ وَسَلَّمَ، قَالَ: «يَدْخُلُ أَهْلُ الْجَنَّةِ الْجَنَّةَ، وَأَهْلُ النَّارِ النَّارَ، ثُمَّ يَقُولُ اللَّهُ تَعَالَى: أَخْرِجُوا مَنْ كَانَ فِي قَلْبِهِ مِثْقَالُ حَبَّةٍ مِنْ خَرْدَلٍ مِنْ إِيْمَانٍ، فَيُخْرِجُونَ مِنْهَا قَدِ اسْوَدُّوا، فَيُلْقَوْنَ فِي نَهْرِ الْحَيَاةِ أَوْ الْحَيَاةِ شَكَّ مَالِكٌ فَيَنْبُثُونَ كَمَا تَنْبُثُ الْحَبَّةُ فِي جَانِبِ السَّيْلِ، أَلَمْ تَرَ أَنَّهَا تَخْرُجُ صَفْرَاءَ مُلْتَوِيَةً». قَالَ وَهَيْبٌ: حَدَّثَنَا عُمَرُو بْنُ الْحَيَاةِ، وَقَالَ: خَرَدَلٍ مِنْ خَيْرٍ.

ہم سے اسماعیل نے یہ حدیث بیان کی، وہ کہتے ہیں ان سے مالک نے، وہ عمرو بن یحییٰ المازنی سے نقل کرتے ہیں، وہ اپنے باپ سے روایت کرتے ہیں اور وہ ابو سعید خدری رضی اللہ عنہ اور وہ نبی اکرم ﷺ سے نقل کرتے ہیں کہ آپ ﷺ نے فرمایا جب جنتی جنت میں اور دوزخی دوزخ میں داخل ہو جائیں گے۔ اللہ پاک فرمائے گا، جس کے دل میں رائی کے دانے کے برابر (بھی) ایمان ہو، اس کو بھی دوزخ سے نکال لو۔ تب (ایسے لوگ) دوزخ سے نکال لیے جائیں گے اور وہ جل کر کوئلے کی طرح سیاہ ہو چکے ہوں گے۔ پھر زندگی کی نہر میں یا بارش کے پانی میں ڈالے جائیں گے۔ (یہاں راوی کو شک ہو گیا ہے کہ اوپر کے راوی نے کون سا لفظ استعمال کیا) اس وقت وہ دانے کی طرح آگ آئیں گے جس طرح ندی کے کنارے دانے آگ آتے ہیں۔ کیا تم نے نہیں دیکھا کہ دانہ زردی مائل پیچ در پیچ نکلتا ہے۔ وہیب نے کہا کہ ہم سے عمرو نے («حیاء» کی بجائے) «حیاء»، اور («خردل من ایمان») کی بجائے («خردل من خیر») کا لفظ بیان کیا۔

۲۳. حَدَّثَنَا مُحَمَّدُ بْنُ عُبَيْدٍ اللَّهِ، قَالَ: حَدَّثَنَا إِبْرَاهِيمُ بْنُ سَعْدٍ، عَنْ صَالِحٍ، عَنْ ابْنِ شِهَابٍ، عَنْ أَبِي أَمَامَةَ بْنِ سَهْلٍ، أَنَّهُ سَمِعَ أَبَا سَعِيدٍ الْخُدْرِيَّ يَقُولُ: قَالَ رَسُولُ اللَّهِ

کا معنی یہ ہے کہ اللہ تعالیٰ انہیں شرک سے بچا کر ایمان میں داخل کرتا ہے حالانکہ ان میں اکثر لوگ کبھی شرک میں داخل نہیں ہوئے (فتح الباری لابن رجب ج ۱ ص ۸۶)



شرح
بخاری



صَلَّى اللَّهُ عَلَيْهِ وَسَلَّمَ: «بَيْنَا أَنَا نَائِمٌ رَأَيْتُ النَّاسَ يُعْرَضُونَ عَلَيَّ، وَعَلَيْهِمْ قُمْصٌ مِنْهَا مَا يَبْلُغُ الثُّدَيَّ وَمِنْهَا مَا دُونَ ذَلِكَ، وَعُرِضَ عَلَيَّ عُمرُ بْنُ الْخَطَّابِ وَعَلَيْهِ قَمِيصٌ يَجْرُهُ قَالُوا: فَمَا أَوَّلْتَ ذَلِكَ يَا رَسُولَ اللَّهِ، قَالَ: الدِّينَ».

ہم سے محمد بن عبید اللہ نے یہ حدیث بیان کی، ان سے ابراہیم بن سعد نے، وہ صالح سے روایت کرتے ہیں، وہ ابن شہاب سے، وہ ابوامامہ بن سہل بن حنیف سے راوی ہیں، وہ ابو سعید خدری رضی اللہ عنہ سے، وہ کہتے تھے کہ رسول اللہ ﷺ نے فرمایا کہ میں ایک وقت سو رہا تھا، میں نے خواب میں دیکھا کہ لوگ میرے سامنے پیش کیے جا رہے ہیں اور وہ کرتے پہنے ہوئے ہیں۔ کسی کا کرتہ سینے تک ہے اور کسی کا اس سے نیچا ہے۔ (پھر) میرے سامنے عمر بن الخطاب لائے گئے۔ ان (کے بدن) پر (جو) کرتا تھا۔ اسے وہ گھسیٹ رہے تھے۔ (یعنی ان کا کرتہ زمین تک نیچا تھا) صحابہ نے پوچھا کہ یا رسول اللہ! اس کی کیا تعبیر ہے؟ آپ ﷺ نے فرمایا کہ (اس سے) دین مراد ہے۔

شرح: حافظ ابن حجر رحمہ اللہ نے اس کے دو معنی کیے ہیں۔ ایک فی کو ظرفیہ بنا کر اور دوسرا فی کو سببیہ بنایا ہے۔ فی ظرفیہ کا معنی واضح ہے یعنی اہل ایمان کا تفاوت اعمال میں گویا اہل ایمان عملوں میں مختلف ہیں۔ اور فی سببیہ ہو تو معنی ہو گا وہ تفاوت جو اعمال کے سبب حاصل ہونے والا ہے۔ فی کو ظرفیہ بنایا جائے تو احناف کہتے ہیں کہ بخاری رحمہ اللہ نے یہ باب حنفیہ کے موافق قائم کیا ہے۔ مطلب یہ ہے کہ ایمان تصدیق کا نام ہے اور اس میں سب لوگ برابر ہیں۔ اور تفاوت عمل میں ہوتا ہے۔ ایمان میں نہیں۔ اور بخاری کا بھی یہی مقصد ہے اور معلوم ہوا کہ بخاری حنفیوں کا ہم خیال ہے کہ ایمان اور چیز ہے اور عمل اس سے الگ چیز ہے۔ حالانکہ امام بخاری آنے والی حدیث کی باب سے شرح کرنا چاہتے ہیں اور مرجئہ جو اس حدیث سے استدلال کرتے ہیں ان کا رد کرنا چاہتے ہیں کیونکہ اس حدیث سے مرجئہ استدلال کرتے ہیں کہ ایمان کا تعلق قلب سے ہے۔ اس لیے کہ حدیث میں یہ لفظ ہیں ”أَخْرَجُوا مِنْ كَانِ فِي قَلْبِهِ مِثْقَالَ حَبَّةٍ مِنْ خَرْدَلٍ مِنْ إِيْمَانٍ“ اور اس حدیث میں عمل کا ذکر نہیں ہے۔ تو معلوم ہوا کہ ایمان تصدیق بالقلب کا نام ہے۔ امام بخاری رحمہ اللہ اس کا رد کرتے ہیں کہ مخرجین میں جو تفاوت ہے کسی میں بقدر مِثْقَالِ إِيْمَانٍ ہے۔ اور کسی میں ”مِثْقَالِ حَبَّةٍ مِنْ خَرْدَلٍ“ ایمان ہے، اور کسی میں بقدر نصف دینار ایمان ہے، یہ تفاوت عملی ہے۔ امام بخاری شرح کرنا چاہتے ہیں کہ یہ تفاوت ایمان کے اندر نہیں۔ بلکہ یہ تفاوت فی العمل ہے۔ حافظ نے بھی شرح میں ذکر کیا ہے۔ کہ حبة خردل سے مراد وہ عمل ہیں جو اصل توحید سے زائد ہوں۔ جیسا کہ دوسری روایت میں ہے ”أَخْرَجُوا مِنْ كَانِ فِي قَلْبِهِ مِثْقَالَ حَبَّةٍ مِنْ خَرْدَلٍ“ یعنی جس نے ذرے برابر عمل کیا ہے اسے نکالو مسلم کی روایت اس سے مفصل ہے اس سے بھی وہم پڑتا ہے اور وہ حدیث یہ ہے ”يَقُولُونَ رَبَّنَا كَانُوا يَصُومُونَ مَعَنَا وَيُصَلُّونَ وَيَحْجُونَ فَيَقَالُ لَهُمْ أَخْرَجُوا مِنْ عَرَفْتُمْ فَتَحْرِمُ صُورَهُمْ عَلَى النَّارِ فَيُخْرَجُونَ خَلْقًا كَثِيرًا قَدْ أَخَذَتِ النَّارُ أَلْيَ نِصْفِ سَاقِيهِ وَالْيَ رِ كَتَبِيهِ ثُمَّ يَقُولُونَ رَبَّنَا مَبْقَى فِيهَا أَحَدٌ مِمَّنْ أَمَرْتَنَا بِهِ فَيَقُولُ

ارجعوا فمن وجدتم في قلبه مثقال دينار من خير فأخرجوه فيخرجون خلقا كثيرا ثم يقولون ربنا لم نذر فيها أحدا ممن أمرتنا به ثم يقول ارجعوا فمن وجدتم في قلبه مثقال نصف دينار من خير فأخرجوه فيخرجون خلقا كثيرا ثم يقولون ربنا لم نذر فيها ممن أمرتنا أحدا ثم يقول ارجعوا فمن وجدتم في قلبه مثقال ذرة من خير فأخرجوه فيخرجون خلقا كثيرا ثم يقولون ربنا لم نذر فيها أحدا.....“ اس حدیث سے وہم پڑتا ہے کہ جو مثقال دینار یا مثقال نصف دینار یا مثقال ذرۃ ایمان والے نکالے جائیں گے۔ یہ ایمان کے ہی مراتب ہوں گے، قاضی عیاض نے کہا ہے کہ تحقیق یہ ہے کہ اس سے ایمان سے زائد چیز مراد ہے کیونکہ اس کے بعد اللہ تعالیٰ فرمائیں گے۔ ”شفعت الملائكة و شفعت النبیون و شفعت المؤمنون ولم یبق الا ارحم الراحمین فیقبض قبضة من النار فیخرج منها قوم لم یعملوا خیرا قط.....“ اس سے معلوم ہوتا ہے کہ مثقال دینار یا نصف دینار اور مثقال ذرۃ جو تفاوت ہے یہ تفاوت فی العمل ہے۔ امام بخاری یہ باب لا کر اس پیدا ہونے والے وہم کو رد کرنا چاہتے ہیں۔ حافظ نے اپنے استاد ابو جمرہ کا قول نقل کیا ہے کہ شفاعت ان کی ہوگی جو نماز، روزے ادا کرنے والے ہیں۔ اس شفاعت میں کوئی بے نماز نہیں آئے گا۔ اور نبی علیہ السلام ان لوگوں کو نکالنے کی اجازت طلب کریں گے لیکن اللہ تعالیٰ کی طرف سے حکم ہوگا کہ ان کو میں خود نکالوں گا۔ لہذا اللہ تعالیٰ اپنی مٹھی سے ان لوگوں کو نکالیں گے جو اہل توحید ہوں گے جن کے بارہ میں آتا ہے ”لم یعملوا خیرا قط۔“

امام بخاری رحمہ اللہ نے ایمان کی زیادتی و نقصان کا مسئلہ تین جگہ بیان کیا ہے۔ ایک مقام شروع میں گذرا ہے اور قرآن کریم سے آٹھ آیات ذکر کی ہیں۔ دوسرا یہ باب ہے جو تفاضل اہل الایمان فی الأعمال ہے۔ اور ایک باب زیادة الایمان و نقصانہ ہے جو آگے آئے گا۔ کتاب الایمان کی شروع میں یہ مسئلہ استطرادا آیا ہے وہاں ترجمہ باب میں یزید و ینقص آیا ہے لیکن اس کے تحت اس سے متعلق حدیث کوئی نہیں لائے۔ اور دوسرا مقام باب تفاضل اہل الایمان فی الأعمال میں عمل میں زیادتی اور نقصان کا بیان کرنا مقصود ہے۔ اگرچہ اس میں امام بخاری رحمہ اللہ کا اصل مقصد مرجیہ کا رد کرنا ہے۔ اس لحاظ سے اسکا زیادتی و نقصان سے تعلق مطابقة نہیں ہے لیکن اس سے یہ چیز ثابت ہو جاتی ہے۔ اور باب زیادة الایمان و نقصانہ میں تصدیق میں زیادتی اور نقصان کا بیان کرنا مراد ہے۔

قولہ ”قال وهيب حدثنا عمرو والحياة“ وهيب نے عمرو سے تحدیث کی صراحت کی ہے جبکہ اس سے قبل مالک نے عمرو سے عن کے ساتھ روایت کی ہے۔ اور امام مالک مدلس نہیں ہیں اور غیر مدلس کا عنعنہ اتصال پر محمول ہوتا ہے، دوسری بات یہ کہ مالک کی روایت میں ”نهر الحیا أو الحیاة“ شک کے ساتھ ذکر ہوا ہے جبکہ وهيب کی روایت میں بغیر شک کے ”نهر الحیاة“ مروی ہے۔ مالک کی روایت کو بخاری نے مقدم کیا ہے کیونکہ وہ اقویٰ ہے اور وهيب کا مرتبہ مالک جیسا تو نہیں ہے اس لیے یہ روایت پہلی روایت کی بنسبت کم درجہ ہے اس لیے اسے موخر لائے ہیں گویا بخاری متابعت میں کم درجہ کی روایت لے آتے ہیں یہ جواب محدثانہ ہے ایک جواب انور شاہ نے دیا ہے کہ بخاری

تفاوت عملی کو ثابت کرنا چاہتے ہیں۔ پہلی روایت میں ایمان کا لفظ آیا ہے بخاری اس سے عمل مراد لیتے ہیں۔ اور وہیب کی روایت میں ”خیر“ کا لفظ آیا ہے اور خیر سے مراد عمل ہے گویا ایمان کا لفظ مفسر ہے اور خیر کا لفظ مفسر ہے اور مقدم ہوتا ہے مفسر سے۔ حالانکہ یہ کہنا کہ خیر سے مراد عمل ہوتا ہے تو یہ علی الاطلاق صحیح نہیں ہے۔ ہاں یہ ایمان کے لفظ کے بعد آئے تو اس سے مراد عمل ہوتا ہے۔ جیسا کہ قرآن کریم میں ہے ”أَوْ كَسِبَتْ فِي إِيْمَانِهَا خَيْرًا“ ہر جگہ اس سے عمل مراد نہیں ہوتا، جیسا کہ قرآن کریم میں ہے ”فَمَنْ يَعْمَلْ مِثْقَالَ ذَرَّةٍ خَيْرًا يَرَهُ“ یہاں خیر سے مراد ایمان ہے اس لیے اہل سنت نے اس سے استدلال کیا ہے، کہ صرف ایمان سے بھی نجات ہو سکتی ہے۔ اور یہ استدلال تب ہی ہو سکتا ہے جبکہ یہاں خیر سے مراد ایمان لیا جائے۔ اس حدیث سے مرجئہ کا رد ہوتا ہے جو کہتے ہیں کہ ایمان کے ہوتے ہوئے معاصی کا کوئی نقصان نہیں ہے جبکہ اس حدیث میں اہل معصیت کے جہنم رسید ہونے کا ذکر ہے اس سے معتزلہ کی بھی تردید ہوتی ہے جو کہتے ہیں کہ اہل معصیت ہمیشہ جہنم میں رہیں گے جبکہ اس حدیث میں مسلمان اہل معصیت کے جہنم سے نکالے جانے کا ذکر ہے^(۱)۔

قولہ ”قَالُوا فَمَا أُولَٰئِكَ قَالَ الدِّينُ“ اس سے مراد یہ ہے کہ حضرت عمر فاروق رضی اللہ عنہ کے زمانہ میں اسلام زیادہ پھیلے گا۔ لیکن اس سے حضرت ابوبکر صدیق رضی اللہ عنہ پر انکی فضیلت ثابت نہیں ہوگی کیونکہ جو لوگ خواب میں پیش کئے گئے ہیں ان میں ابوبکر صدیق رضی اللہ عنہ داخل ہی نہیں ہیں۔ یا مطلب یہ ہے کہ دین کی اشاعت ان کے دور میں سب سے زیادہ ہوئی ہے۔ امام بخاری کا مقصد حدیث کی شرح کرنا ہے کہ نبی اکرم ﷺ نے کرتوں سے دین مراد لیا ہے اور دین و اسلام مترادف ہیں جیسا کہ قرآن کریم میں ہے ”إِن الدِّينَ عِنْدَ اللَّهِ الْإِسْلَامُ“ گویا کرتوں کا کم و بیش ہونا اہل ایمان کے ایمان کے کم و بیش ہونے پر دلالت کرتا ہے۔ کیونکہ ایمان و اسلام بھی مترادف ہیں۔

(۱۶) بَابُ الْحَيَاءِ مِنَ الْإِيْمَانِ

باب: شرم و حیا بھی ایمان سے ہے۔

۲۴. حَدَّثَنَا عَبْدُ اللَّهِ بْنُ يُوسُفَ، قَالَ: أَخْبَرَنَا مَالِكُ بْنُ أَنَسٍ، عَنِ ابْنِ شِهَابٍ، عَنْ سَالِمِ بْنِ عَبْدِ اللَّهِ، عَنْ أَبِيهِ، أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ مَرَّ عَلَى رَجُلٍ مِنْ

(۱) قولہ مِثْقَالَ حبة اسکا معنی دانہ ہے جو خوراک بنتا ہے یہ بفتح الحاء و تشدید الباء ہے اسکی جمع حب آتی ہے اور کما تنبت الحبۃ یہ بکسر الحاء و تشدید الباء ہے جسکا معنی بیج ہے جو خوراک نہیں ہے یہ جمع ہے اور اسکا واحد حبة بفتح الحاء ہے اگرچہ دونوں یکساں ہیں لیکن دونوں کی جمع مختلف ہے الحبۃ بکسر الحاء یہ صحرائی بیج ہے جسے البقلۃ الحمقاء کہتے ہیں جو اُگتی ہے اور سیلاب سے ختم ہو جاتی ہے پھر اُگتی ہے اور سیلابوں سے ختم ہو جاتی پھر اُگتی ہے گویا احمقوں کی طرح ہے اسے لونژک کہتے ہیں اور جہنم سے نکالے جانے والوں کی نہر حیات میں نشوونما کو سیلاب میں اگنے والے بیج کی نشوونما کے ساتھ تشبیہ دو وجہ سے دی گئی ہے ایک تو جلدی اگنے میں تشبیہ ہے اور دوسری وجہ یہ ہے کہ جیسے بیج اگنے اور نشوونما پانے کے بعد خوبصورت لگتا ہے ایسے ہی دوزخ سے نکالے ہوئے لوگ بھی نہر حیات میں نشوونما پانے کے بعد حسین و جمیل ہو جائیں گے۔ فتح الباری ابن رجب ج ۱ ص ۸۹

الْأَنْصَارِ وَهُوَ يَعِظُ أَخَاهُ فِي الْحَيَاءِ، فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «دَعُهُ فَإِنَّ الْحَيَاءَ مِنَ الْإِيمَانِ».

عبداللہ بن یوسف نے ہم سے بیان کیا، وہ کہتے ہیں کہ ہمیں مالک بن انس نے ابن شہاب سے خبر دی، وہ سالم بن عبداللہ سے نقل کرتے ہیں، وہ اپنے باپ (عبداللہ بن عمر رضی اللہ عنہما) سے کہ ایک دفعہ رسول اللہ ﷺ ایک انصاری شخص کے پاس سے گزرے اس حال میں کہ وہ اپنے ایک بھائی سے کہہ رہے تھے کہ تم اتنی شرم کیوں کرتے ہو۔ آپ ﷺ نے اس انصاری سے فرمایا کہ اس کو اس کے حال پر رہنے دو کیونکہ حیاء بھی ایمان ہی کا ایک حصہ ہے۔

لفظ ”باب“ تنوین کے ساتھ پڑھا جائے، یا اپنے مابعد جملہ کی طرف مضاف کیا جائے، دونوں صورتوں میں ”الحیاء“ مبتدا ہونے کی وجہ سے مرفوع ہوگا۔ اور من الایمان اس کی خبر ہوگی۔ اگرچہ ”باب امور الایمان“ میں بھی حیاء کا ذکر ہو چکا ہے۔ لیکن وہاں اس کا ذکر تبعاً ہوا ہے یہاں امام بخاری اسے استقلالاً باب لا کر ذکر کرنا چاہتے ہیں۔

قولہ ”وہو یعظ أخاه فی الحیاء“^(۱) حافظ رحمہ اللہ نے کہا ہے کہ مجھے واعظ اور اس کے بھائی کا نام معلوم نہیں ہو سکا۔ اور ”فی“ سببیہ ہے وہ اپنے بھائی سے کہہ رہا تھا، کہ حیاء چھوڑ دو، تم حیاء کی وجہ سے اپنا حق بھی نہیں مانگتے۔ ایسا حیاء درست نہیں ہے۔ اور وعظ سے مراد خیر خواہی کرنا اور تخویف و تذکیر ہے۔ قولہ ”فان الحیاء من الایمان“ حیاء انسان کی ایک خصلت ہے جب انسان سے کوئی عیب ناک حرکت سرزد ہو جائے تو حیاء کی وجہ سے اس کے چہرے پر زردی سی نمودار ہو جاتی ہے۔ اور وہ ڈرتا ہے کہ کہیں کوئی دوسرا شخص اسے دیکھ نہ لے، کبھی ترک کو بھی حیاء کہہ دیتے ہیں جیسے بچوں میں انقباض ہوتا ہے لیکن یہ حیاء کا شرعی معنی نہیں ہے۔ شرعی اعتبار سے اس کا معنی یہ ہے ایسی خصلت جسکی وجہ سے انسان فبیح کام سے رک جائے اور دوسروں کے حقوق ادا کرنے میں کوتاہی نہ کرے۔ ”ای خلق یمنع من ارتکاب القبیحة وعن التقصیر فی الحق“ ایمان کی طرح حیاء بھی معصیت کے کاموں سے روکتا ہے اس لیے حیاء کو ایمان کہا گیا ہے۔

حیاء شریعت کے خلاف چیز سے بھی روکتا ہے اور اس سے نہ رکنے والے کو فاسق کہتے ہیں اور خلاف عقل کام سے

^(۱) حیاء کی دو قسمیں ہیں ایک غریزی یعنی فطری اور یہ ایسی خصلت ہے جو فطری طور پر اللہ تعالیٰ بندے کو عطا کرتا ہے اور یہ اسے اچھے کاموں پر انگلیخت دیتا اور برے کاموں سے روکتا ہے اور یہ اللہ تعالیٰ کا بندے کے لیے بہت بڑا عطیہ ہے یہ بھی ایمان میں داخل ہے کیونکہ یہ ایمان کی طرح انسان کے لیے اچھے کاموں کے کرنے اور برے کاموں سے رکنے میں اثر انداز ہوتا ہے۔ دوسری قسم حیاء کسی ہے جو انسان کے کسب و محنت سے حاصل ہوتا ہے جیسے بندے کا قیامت کے دن اللہ تعالیٰ کے سامنے کھڑا ہونے سے ڈر کر اس کی نافرمانی سے حیاء کرنا یہ حیاء بندے میں اللہ تعالیٰ سے ملنے کی استعداد پیدا کر دیتا ہے یا بندے کا اس لئے حیاء کرنا کہ اللہ تعالیٰ کو اس کے کاموں کی پوری اطلاع ہے اور یہ حیاء ایمان کی اعلیٰ خصلت ہے (فتح الباری

بھی روکتا ہے اور عقل کے خلاف کام سے نہ رکنے والے کو مجنون کہا جاتا ہے اور عرف کے خلاف چیز سے بھی روکتا ہے اور اس سے نہ رکنے والے کو ابلہ یعنی احمق کہتے ہیں۔ حیاء کبھی فرض ہوتا ہے جیسے حرام سے حیاء کرنا فرض ہے اور کبھی مستحب ہوتا ہے جیسے مکروہ سے حیا کرنا مندوب ہے اور کبھی اسکا تعلق مباح سے ہوتا ہے تو وہ حیاء مباح ہوگا۔

(۱۷) بَابُ: فَإِنْ تَابُوا وَأَقَامُوا الصَّلَاةَ وَآتَوُا الزَّكَاةَ فَخَلُّوا سَبِيلَهُمْ؛

باب: اللہ تعالیٰ کے اس فرمان کی تفسیر میں کہ اگر وہ (کافر) توبہ کر لیں اور نماز قائم کریں اور زکوٰۃ ادا کریں تو ان کا راستہ چھوڑ دو (یعنی ان سے جنگ نہ کرو)۔

۲۵. حَدَّثَنَا عَبْدُ اللَّهِ بْنُ مُحَمَّدٍ الْمُسْنَدِيُّ، قَالَ: حَدَّثَنَا أَبُو رَوْحٍ الْحَرَمِيُّ بْنُ عُمَارَةَ، قَالَ: حَدَّثَنَا شُعْبَةُ، عَنْ وَاقِدِ بْنِ مُحَمَّدٍ، قَالَ: سَمِعْتُ أَبِي يُحَدِّثُ، عَنِ ابْنِ عُمَرَ، أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ، قَالَ: «أَمَرْتُ أَنْ أُقَاتِلَ النَّاسَ حَتَّى يَشْهَدُوا أَنَّ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ، وَيُقِيمُوا الصَّلَاةَ، وَيُؤْتُوا الزَّكَاةَ، فَإِذَا فَعَلُوا ذَلِكَ عَصَمُوا مِنِّي دِمَاءَهُمْ وَأَمْوَالَهُمْ إِلَّا بِحَقِّ الْإِسْلَامِ وَحِسَابُهُمْ عَلَى اللَّهِ».

اس حدیث کو ہم سے عبد اللہ بن محمد مسندی نے بیان کیا، ان سے ابوروح حرمی بن عمارہ نے، ان سے شعبہ نے، وہ واقد بن محمد سے روایت کرتے ہیں، وہ کہتے ہیں میں نے یہ حدیث اپنے باپ سے سنی، وہ ابن عمر رضی اللہ عنہما سے روایت کرتے ہیں کہ رسول اللہ ﷺ نے فرمایا، مجھے (اللہ کی طرف سے) حکم دیا گیا ہے کہ لوگوں سے جنگ کروں اس وقت تک کہ وہ اس بات کا اقرار کر لیں کہ اللہ کے سوا کوئی معبود نہیں ہے اور یہ کہ محمد ﷺ اللہ کے سچے رسول ہیں اور نماز ادا کرنے لگیں اور زکوٰۃ دیں، جس وقت وہ یہ کرنے لگیں گے تو مجھ سے اپنے جان و مال کو محفوظ کر لیں گے، سوائے اسلام کے حق کے۔ (رہا ان کے دل کا حال تو) ان کا حساب اللہ کے ذمے ہے۔

شرح: اس باب سے امام بخاری رحمہ اللہ اس بات کی طرف اشارہ کرنا چاہتے ہیں کہ نماز اور زکوٰۃ کا ایمان کے لیے ہونا لازمی اور ضروری ہے اس بارہ میں امام احمد بن حنبل کے چار اقوال ہیں۔ ایک یہ کہ ارکان اسلام میں ہر رکن ایمان کا جزء ہے اس کے ترک کرنے والا کافر ہو جاتا ہے دوسرا قول یہ ہے کہ یہ حکم نماز اور زکوٰۃ دونوں کے لیے ہیں تیسرا قول یہ ہے کہ یہ حکم نماز ہی کا ہے اس لیے وہ تارک صلوٰۃ کو مرتد یا کافر سمجھتے ہیں چوتھا قول یہ ہے کہ ان میں سے کسی رکن کو چھوڑنے سے کافر نہیں ہوتا جیسا کہ باقی ائمہ کرام کا قول ہے ^(۱)۔

① نماز کے بارہ میں ائمہ کرام کا موقف بڑا سخت ہے امام مالک رحمہ اللہ کہتے ہیں کہ جو شخص عمداً نماز چھوڑ دے یہاں تک کہ نماز کا آخری وقت ہو جائے اور ایک رکعت پڑھنے کا وقت باقی ہو اور تارک صلوٰۃ پھر بھی نماز نہ پڑھے تو اسے حداً قتل کر دیا جائے یعنی یہ تارک صلوٰۃ کی حد اور سزا ہے اگرچہ کافر نہیں ہوگا۔ یہی مذہب شافعیہ کا ہے کہ اسے تلوار سے قتل کر دیا جائے گا۔ لیکن امام احمد رحمہ اللہ کہتے ہیں کہ تارک صلوٰۃ کافر ہو جاتا ہے اور اسکو کفر کی وجہ سے قتل کیا جائے گا لہذا اسے غسل نہیں دیا جائے



شرح
بخاری

378



امام ابن تیمیہ رحمہ اللہ کا مسلک یہ ہے کہ مسلمان کسی بھی عمل کے چھوڑنے سے کافر نہیں ہوتا۔ ہاں وہ ایمان واجب سے خارج ہو جاتا ہے۔ اور ایسا شخص نجات اولیٰ کا مستحق نہیں ہوتا۔

حافظ رحمہ اللہ نے کہا ہے کہ یہاں ”باب“ کا لفظ منون ہے اور یہ مبتدا محذوف کی خبر ہے معنی یہ ہوگا۔ ”ہذا باب فی تفسیر قولہ تعالیٰ“ اور اضافت بھی ہو سکتی ہے اسی باب تفسیر قولہ تعالیٰ اور حدیث مذکور آیت کریمہ کی تفسیر یوں ہے کہ آیت میں توبہ کا ذکر ہے اور توبہ سے مراد کفر سے توحید کی طرف لوٹنا ہے۔ اور حدیث میں ”حتی یشہد وأن لا الہ الا اللہ وأن محمداً رسول اللہ“ اس کی تفسیر کرتا ہے۔ اور آیت و حدیث میں ایک دوسری مناسبت بھی ہے کہ آیت میں ”فخلوا سبیلہم“ اور حدیث میں ”عصموا منی دماءہم وأموالہم“ ایک ہی معنی دیتے ہیں، یعنی تخلیہ سے مراد ان کے جان و مال کی حفاظت ہے۔ اور اس حدیث سے بخاری مرجیہ کا رد کرنا چاہتا ہیں جو کہتے ہیں کہ ایمان کے لیے اعمال کی کوئی ضرورت نہیں ہے، حالانکہ یہ حدیث اسلام کے لیے اعمال کو لازمی قرار دیتی ہے۔

بہر حال اس آیت اور حدیث سے صاف ظاہر ہے کہ نماز اور زکوٰۃ کی ادائیگی انتہائی ضروری ہے اسکے بغیر بندہ مومن نہیں ہو سکتا۔ امام احمد رحمہ اللہ کے نزدیک توتارک صلوٰۃ کافر ہو جاتا ہے۔ اس مسئلہ کے بارہ میں امام شافعی رحمہ اللہ نے امام احمد بن حنبل رحمہ اللہ پر اعتراض کیا تھا کہ تم کہتے ہو کہ جو شخص نماز چھوڑ دے وہ کافر ہو جاتا ہے امام احمد نے کہا ہاں کافر ہو جاتا ہے۔ امام شافعی رحمہ اللہ نے کہا پھر اب مسلمان کیسے ہوگا۔ کہا وہ نماز پڑھے۔ امام شافعی رحمہ اللہ نے کہا کیا کافر نماز پڑھے گا؟ مطلب یہ ہے کہ جب آپ کے نزدیک بے نماز کافر ہو گیا، اب اگر وہ نماز پڑھے گا تو کفر کی حالت میں نماز پڑھے گا اور کفر کی حالت میں کافر کا عمل قبول نہیں ہوتا۔ تو نماز پڑھنے سے مسلمان کیسے ہو سکتا ہے۔ امام احمد اس پر خاموش ہو گئے، یہ بڑا سخت اعتراض ہے اور یہ اعتراض اقرار بھی ہو سکتا ہے کہ کافر مسلمان ہونے کے لیے اقرار کرے تو کفر کی حالت میں اسکا اقرار معتبر نہیں ہوتا۔ تو اس سے وہ مسلمان کیسے ہوگا؟

اس کا جواب یہ ہے کہ کافر جب اقرار کرنے کا ارادہ کرتا ہے تو اقرار کرنے سے پہلے اسکا کفر اٹھ جاتا ہے لہذا اسکا اقرار کفر کی حالت میں نہیں ہوتا۔ اسی طرح بے نماز جب نماز پڑھنے کا ارادہ کرے گا۔ تو ارادہ کرنے سے کفر اٹھ

گا اور نہ اسکا جنازہ پڑھا جائے گا اور اسکی بیوی بھی اس سے جدا ہو جائے گی۔ امام ابو حنیفہ کہتے ہیں کہ اسے قتل نہیں کیا جائے گا بلکہ توبہ کرنے تک اسے قید رکھا جائے گا۔ شنیعی رحمہ اللہ کہتے ہیں کہ یہ اختلاف تب ہے جبکہ کوئی شخص کبھی نماز پڑھ لے اور کبھی چھوڑ دے لیکن جو شخص پکا تارک نماز ہو اس کے کفر میں کوئی اختلاف نہیں ہے جیسا کہ حدیث میں ہے ”بین العبد والكفر ترک الصلوٰۃ“ اور کرمانی رحمہ اللہ سے تارک زکوٰۃ کے بارہ میں سوال کیا گیا تو انہوں نے کہا کہ تارک صلوٰۃ اور تارک زکوٰۃ دونوں سے قتال ہوگا، قتال میں دونوں کا حکم ایک ہے لیکن قتل نہیں کیا جائے گا، تارک زکوٰۃ اگر قتال پر اتر آئے تو اس سے قتال کیا جائے گا جیسا کہ ابو بکر صدیق رضی اللہ عنہ نے مانعین زکوٰۃ سے قتال کیا تھا۔ لیکن ان کا کسی کو قتل کرنا منقول نہیں ہے (کوثر الدرری ج ۲ ص ۵۵)

جائے گا۔ تو اسکی نماز کفر کی حالت میں نہیں بلکہ اسلام کی حالت میں ہوگی۔

قولہ ”أمرت أن أقاتل الناس حتى يشهدوا“ جب نبی اکرم ﷺ ”أمرت“ کہیں تو آمر یعنی حکم دینے والا اللہ تعالیٰ ہوتا ہے اور اللہ تعالیٰ کے علاوہ نبی علیہ السلام کا کوئی اور آمر نہیں ہو سکتا اور جب صحابی یہ لفظ استعمال کرے تو آمر یعنی حکم دینے والے نبی اکرم ﷺ ہوتے ہیں اور جب تابعی یہ لفظ کہے تو اس میں صحابی یا دیگر تابعی دونوں کا احتمال ہوتا ہے۔

اس پر اعتراض کیا گیا ہے کہ اس حدیث سے معلوم ہوتا ہے کہ جب کافر لوگ لا الہ الا اللہ کا اقرار نہ کریں تو ان سے قتال جاری رہے گا اور لڑائی بند نہیں ہوگی۔ حالانکہ اہل کتاب جزیہ دیں تو جزیہ دینے سے بھی لڑائی بند ہو جاتی ہے قرآن میں ہے ”مِنَ الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَنْ يَدٍ وَهُمْ صَاغِرُونَ“^① اس کے کئی جواب دیئے گئے ہیں ایک یہ کہ یہ حدیث مقدم ہے اور آیت متاخر النزول ہے، لہذا آیت کی وجہ سے اس حدیث میں تخصیص ہو جائے گی بعض کہتے ہیں کہ اس حدیث سے غیر اہل کتاب مراد ہیں۔ کیونکہ روایات میں ”أمرت أن أقاتل المشركين“ بھی آتا ہے لہذا یہ روایت اس حدیث کی وضاحت کر دیتی ہے کہ الناس سے مراد مشرکین ہیں اور آیت اہل کتاب کے بارہ میں ہے بعض کہتے ہیں کہ اس حدیث میں آنے والا لفظ ”قتال“ عام ہے، یعنی قتال یا اسکا قائم مقام مراد ہے۔ اور جزیہ اسکا قائم مقام ہے اس طرح کفار مسلمانوں سے صلح کر لیں۔ تو وہ صلح بھی اس کے قائم مقام ہو جائے گی۔ لیکن اس پر یہ اعتراض ہوتا ہے کہ کفار کو قتل کرنے کا حکم ہے۔ تو ان سے صلح کیسے ہو سکتی ہے؟ اسکا جواب یہ ہے کہ صلح تو ایک خاص مدت تک ہوتی ہے اس سے ان کا قتل ختم نہیں ہوتا، صرف موخر ہو جاتا ہے۔ بعض کہتے ہیں کہ اس حدیث میں آنے والی ”لا الہ الا اللہ“ کی شہادت عام ہے اور مراد اس سے ”اعلاء کلمۃ اللہ“ ہے جس میں قتال اور جزیہ لینا دونوں آجاتے ہیں۔

مرزائی امت مسلمہ سے خارج ہیں: بعض لوگوں کو غلط فہمی ہو جاتی ہے اور وہ مرزائیوں کو مسلمان سمجھتے ہیں۔ اور کہتے ہیں کہ مرزائی لا الہ الا اللہ پڑھتے ہیں اور نماز و زکوٰۃ بھی ادا کرتے ہیں اس لیے معصوم الدم ہیں اور مسلمانوں کے زمرے میں داخل ہیں۔ حالانکہ یہ ان کی غلطی ہے کیونکہ کلمہ کا دوسرا جزء ”محمد رسول اللہ“ ہے اور مرزائی اسکے خلاف آپ کے بعد مرزے کو نبی بنانے کی وجہ سے امت سے خارج ہو گئے ہیں۔ اور مسلم میں ”امنوا بما جئت به“ بھی آیا ہے جو ”قاطع للنزاع“ ہے اس میں تمام مومن بہ چیزیں آ جاتی ہیں۔ اور ان میں سے مسئلہ ختم نبوت بھی ہے جس پر ایمان لانا ضروری ہے۔ اور حضرت محمد ﷺ کی ختم نبوت تواتر سے ثابت ہے اور اس پر ساری امت مسلمہ کا اجماع ہے کہ ختم نبوت دین اسلام کا اہم جزء ہے لہذا عصمت دم اسے حاصل ہو گا جو تمام مومن بہ چیزوں پر ایمان لائے۔ مرزائی لوگ نبی اکرم ﷺ کی ختم نبوت کا انکار کر کے کافر ہو گئے ہیں جو شخص ان کو مسلمان سمجھتا ہے وہ غلطی کا شکار ہے حضرت محمد ﷺ کی ختم نبوت کو تواتر حاصل ہے اور اس پر امت کا اجماع ثابت ہے کہ

آپ کے بعد کسی کونبوت و رسالت نہیں مل سکتی حتیٰ کے شیعہ کا بھی اہل سنت سے اس بات پر اتفاق ہے کہ نبی اکرم ﷺ کے بعد کوئی نبی یا رسول نہیں ہو سکتا۔ لہذا مرزائی کلمہ کے جزء محمد رسول اللہ سے ہی اسلام سے خارج ہو جاتے ہیں اور ”امنوا بما جئت به“^(۱) سے تو قطعاً خارج ہو جاتے ہیں کیونکہ اس میں رسول اللہ ﷺ کی ختم نبوت داخل ہے جس پر ایمان لائے بغیر کوئی مسلمان نہیں ہو سکتا۔ مرزائی ختم نبوت کے منکر ہیں لہذا کافر ہیں۔

(۱۸) بَابُ مَنْ قَالَ: إِنَّ الْإِيْمَانَ هُوَ الْعَمَلُ

باب: اس شخص کے قول کی تصدیق میں جس نے کہا ہے کہ ایمان عمل (کا نام) ہے۔

لِقَوْلِ اللَّهِ تَعَالَى: وَتِلْكَ الْجَنَّةُ الَّتِي أُورِثْتُمُوهَا بِمَا كُنْتُمْ تَعْمَلُونَ. وَقَالَ عِدَّةٌ مِنْ أَهْلِ الْعِلْمِ فِي قَوْلِهِ تَعَالَى: فَوَرَبِّكَ لَنَسَأَلَنَّهُمْ أَجْمَعِينَ عَمَّا كَانُوا يَعْمَلُونَ عَنْ قَوْلِ لَا إِلَهَ إِلَّا اللَّهُ. وَقَالَ: لِيُمَثِّلَ هَذَا فَلْيَعْمَلِ الْعَامِلُونَ.

کیونکہ اللہ تعالیٰ کا ارشاد ہے »وَتِلْكَ الْجَنَّةُ الَّتِي أُورِثْتُمُوهَا بِمَا كُنْتُمْ تَعْمَلُونَ« اور یہ جنت ہے اپنے عمل کے بدلے میں تم جس کے مالک ہوئے ہو۔ اور بہت سے اہل علم حضرات ارشاد باری تعالیٰ »فَوَرَبِّكَ لَنَسَأَلَنَّهُمْ أَجْمَعِينَ عَمَّا كَانُوا يَعْمَلُونَ« الخ کی تفسیر میں کہتے ہیں کہ یہاں عمل سے مراد »لَا إِلَهَ إِلَّا اللَّهُ« کہنا ہے اور اللہ تعالیٰ نے فرمایا ہے کہ عمل کرنے والوں کو اسی جیسا عمل کرنا چاہئے۔

۲۶. حَدَّثَنَا أَحْمَدُ بْنُ يُونُسَ وَمُوسَى بْنُ إِسْمَاعِيلَ، قَالَا: حَدَّثَنَا إِبْرَاهِيمُ بْنُ سَعْدٍ، قَالَ: حَدَّثَنَا ابْنُ شَهَابٍ، عَنْ سَعِيدِ بْنِ الْمُسَيَّبِ، عَنْ أَبِي هُرَيْرَةَ، أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ سُئِلَ: أَيُّ الْعَمَلِ أَفْضَلُ؟ فَقَالَ: إِيْمَانٌ بِاللَّهِ وَرَسُولِهِ، قِيلَ: ثُمَّ مَاذَا؟ قَالَ: الْجِهَادُ فِي سَبِيلِ اللَّهِ، قِيلَ: ثُمَّ مَاذَا؟ قَالَ: حَجٌّ مَبْرُورٌ.

ہم سے احمد بن یونس اور موسیٰ بن اسماعیل دونوں نے بیان کیا، انہوں نے کہا ہم سے ابراہیم بن سعید نے بیان کیا، انہوں نے کہا ہم سے ابن شہاب نے بیان کیا، وہ سعید بن المسیب رضی اللہ عنہ سے روایت کرتے ہیں، وہ ابو ہریرہ رضی اللہ عنہ سے کہ رسول اللہ ﷺ سے دریافت کیا گیا کہ کون سا عمل سب سے افضل ہے؟ آپ ﷺ نے فرمایا اللہ اور اس کے رسول پر ایمان لانا کہا گیا، اس کے بعد کون سا؟ آپ ﷺ نے فرمایا کہ اللہ کی راہ میں جہاد کرنا کہا گیا، پھر کیا ہے؟ آپ ﷺ نے فرمایا حج مبرور۔

شرح: لفظ ”باب“ اپنے مابعد کی طرف مضاف ہے اور اس باب میں یہ ثابت کرنا مقصود ہے کہ ایمان کا تعلق دل سے ہو یا زبان سے یا جوارح سے ہوا سے عمل کہنا جائز ہے۔ یہ بات نہیں کہ ایمان پر عمل کا اطلاق اسی وقت ہو جب کہ اس کا تعلق جوارح کے ساتھ ہو، ایمان چونکہ مرکب ہے اور اس کا ہر جزء عمل ہے جیسا کہ امام ابن تیمیہ رحمہ اللہ نے کہا ہے کہ فعل واجبات اور طاعات کا نام ایمان ہے اور واجبات کا تعلق دل، زبان اور جوارح سے بھی ہوتا ہے۔ صرف فعل جوارح

{۱} السنن الصغیر للبیہقی ۳/۲۶۶ رقم ۳۵۳۵ وفی روایۃ لمسلم ”بالذی أُرسلت به“ رقم الحدیث ۱۵۳ (الایمان)

کو ہی عمل نہیں کہتے۔ اور یہ بات بھی نہیں ہے کہ آپ مرجیہ کا رد کرنا چاہتے ہیں جو عمل کو ایمان نہیں مانتے۔ بلکہ یہ ایک الگ مسئلہ بیان کرنا چاہتے ہیں کہ ایمان کو عمل سے تعبیر کر سکتے ہیں۔ گویا ایمان عمل ہی ہے۔ تاکہ کوئی شخص یہ نہ کہے کہ اس کا تعلق انفعال ہوتا ہے یہ تو اصطلاحی امور ہیں جبکہ ان کے مبادی فعل ہیں عرف میں بھی ان کو فعل کہتے ہیں۔ دیکھنے کو فعل کہتے ہیں سننے کو بھی فعل کہتے ہیں۔ کیونکہ ان کے مبادی اختیاری ہیں آنکھ کا کھولنا کان کا سننے کے لیے دھرنایا علم کے مبادیات کی طرف توجہ کرنا اسکی وجہ سے تصدیق پیدا ہو جائے گی۔ جو ارح کے فعل کو عمل کہنے میں کوئی اختلاف نہیں۔ اقرار اور تصدیق کو عمل کہنے میں نزاع ہے اس پر بخاری رحمہ اللہ دلائل پیش کرتے ہیں، ارشاد باری تعالیٰ ہے ”تلك الجنة التي أورثتموها بما كنتم تعملون“^(۱) اسی طرح اللہ تعالیٰ کا فرمان ہے ”لمثل هذا فليعمل العاملون“^(۲) ان آیات میں عمل کے لفظ میں تصدیق و اقرار بھی داخل ہے کیونکہ جنت کا داخلہ تصدیق و اقرار سے ہوگا اور اہل نار بھی دوزخ سے تصدیق و اقرار کی بنیاد پر نکالے جائیں گے۔ جس سے معلوم ہوتا ہے کہ ایمان کے تمام اجزاء پر عمل کا اطلاق ہوتا ہے۔

جنت کے ورثے میں ملنے سے مراد یہ ہے کہ ہر شخص کے دو مقام بنائے گئے ہیں ایک جنت میں دوسرا دوزخ میں۔ جو شخص کفر پر مرتا ہے اسکی جنت کی جگہ مومن کو مل جاتی ہے اور مومن کی جگہ جو دوزخ میں ہے وہ کافر کو مل جاتی ہے۔ اس طرح ایک دوسرے کی جگہ کے وارث بن جاتے ہیں اسی لیے اس دن کو یوم التغابن کہا گیا ہے۔ یا مطلب یہ ہے کہ انسان اپنے اعمال کی وجہ سے جنت کا مستحق نہیں ہوتا۔ معززہ کہتے ہیں کہ اعمال کی وجہ سے حق دار بن جاتا ہے۔ اہل سنت کے ہاں اعمال کی بنیاد پر استحقاق نہیں ہوتا۔ کیونکہ انسان کے اعمال کی کوئی حیثیت نہیں ہے۔ بعض کہتے ہیں کہ انسان اگر عمل کرتا ہے تو اس سے غلطیاں بھی سرزد ہوتی رہتی ہیں۔ اس لیے وہ اعمال کی وجہ سے استحقاق نہیں رکھتا جیسا کہ حدیث میں ہے نبی اکرم ﷺ نے فرمایا کسی شخص کو اسکا عمل جنت میں نہیں لے جاسکتا ایک صحابی نے کہا ”ولا انت قال ولا أنا الا أن يتغمدني الله برحمته“^(۳) اسکی وجہ یہ ہے کہ انسان پر اللہ تعالیٰ کے احسانات اتنے زیادہ ہیں کہ انسان کی عبادت ایک احسان کا بھی عوض نہیں بن سکتی۔ انسان شب و روز اللہ تعالیٰ کی عبادت کرتا رہے تو وہ اپنی عبادت سے آنکھوں کے عطیہ کا شکر نہیں ادا کر سکتا۔ اللہ تعالیٰ جنت دے گا تو اسکی رحمت ہے اس نے سلسلہ اسباب ایسا بنایا ہے کہ ان اسباب کے اختیار کرنے سے انسان میں جنت کی نعمتوں سے استفادہ کی استعداد پیدا ہو جاتی ہے اور دیدار الہی سے محفوظ ہو سکتا ہے یا ان کی وجہ سے دوزخ سے منفی قوت پیدا ہو جاتی ہے یہ چیزیں اللہ تعالیٰ کی پیدا کردہ ہیں اگر اللہ تعالیٰ انہیں پیدا نہ کرتا تو ہم کیا کر سکتے تھے۔

اصل بات یہ ہے کہ اعمال جنت میں جانے کے لیے علت تامہ نہیں ہیں ہاں سبب بنتے ہیں انسان جنت میں

① الزخرف: ۷۲

② الصافات: ۶۱

③ بخاری رقم ۵۶۷۳، ۶۲۶۲، ۶۳۶۲



اللہ تعالیٰ کے فضل و رحمت سے ہی جائے گا۔ بعض کہتے ہیں کہ جنت کا داخلہ فضل و رحمت سے ہوگا لیکن درجات کی بلندی اعمال کی وجہ سے ہوگی ”بما کنتم تعملون“ میں باسببیہ ہے۔ اس سے مراد یہ ہے کہ عمل سبب ہے، علت تامہ نہیں، انسان کے عملوں کی مثال ایسے ہے جیسے کاشت کار زمین میں ہل چلاتا ہے اسے نرم کر کے اس میں بیج بکھیر دیتا ہے اور پانی لگاتا ہے اب اس میں قدرتی عوامل موثر ہوتے ہیں اللہ تعالیٰ نے زمین میں کچھ عناصر پھیلا دیئے ہیں جن کی وجہ سے کوئی زمین گیہوں کے لیے مفید ہے کوئی زمین چاول کے لیے مفید ہوتی ہے کوئی چنے کے لیے کوئی جو کے لیے مفید ہوتی ہے اور کسی خطے میں کچھ بھی پیدا نہیں ہوتا۔ وہ عناصر خام مادہ کا کام کرتے ہیں۔ اور وہ اللہ تعالیٰ نے پیدا کئے ہیں انسان انہیں پیدا نہیں کرتا۔ اس مادے کے لیے لوگ کھا ڈالتے ہیں اس طرح انسان کو ان کا علم حاصل ہو گیا ہے لیکن وہ پیدا اللہ تعالیٰ نے کیے ہیں پھر سورج اور چاند کی روشنی کا اثر پڑتا ہے اسی طرح ہوا اور بارش کا اثر ہوتا ہے۔ یہ سب چیزیں اللہ تعالیٰ کی طرف سے ہیں یہ سب قدرتی عوامل ہیں جن کے مقابلہ میں انسان کی کوشش تو کچھ بھی نہیں ہے باوجودیکہ انسان کی کوشش کچھ بھی نہیں ہے پھر بھی کوشش کرے گا تو غلہ کھیت سے حاصل کرے گا اسی طرح جنت کا داخلہ اللہ تعالیٰ کے فضل و رحمت سے ہوگا لیکن اعمال کے ذریعہ سے انسان کی کوشش اور محنت کا ہونا بھی ضروری ہے اعمال کی وجہ سے رحمت حاصل کی جاسکتی ہے گویا انسان کے اعمال سبب بنتے ہیں علت تامہ نہیں ہیں۔ علت تامہ اللہ تعالیٰ کی رحمت ہی ہے۔

قولہ ”عما کانوا يعملون عن قول لا الہ الا اللہ“ عمل کی تفسیر کلمہ توحید کے ساتھ تفسیر ابن کثیر میں حضرت عبداللہ بن عمر رضی اللہ عنہما اور مجاہد سے مروی ہے گویا اقرار پر عمل کا لفظ بولا گیا ہے اور تصدیق بھی اس میں داخل ہے کیونکہ بغیر تصدیق کے صرف اقرار سے نجات کا ہونا محال ہے اسی طرح تصدیق و اقرار کے بغیر صرف اعمال جوارح بھی کافی نہیں ہیں۔

قولہ ”أی العمل أفضل فقال ایمان باللہ ورسولہ“ ایمان کا صلہ باآئے تو مراد تصدیق ہوتی ہے اس حدیث میں تصدیق پر عمل کا اطلاق ہوا ہے کیونکہ سوال عمل کے بارہ میں ہے اور آپ نے جواب ایمان کے ساتھ دیا ہے معلوم ہوا کہ تصدیق بھی عمل ہے اور عمل کا لفظ عام ہے جو تصدیق اور اقرار دونوں کو شامل ہے۔ احادیث میں افضل عمل کے بارہ میں اختلاف پایا جاتا ہے۔ حضرت ابوہریرہ رضی اللہ عنہ کی اس حدیث میں ایمان باللہ ورسولہ کو افضل عمل کہا گیا ہے۔ اور عبداللہ بن مسعود کی حدیث میں ای العمل افضل کے جواب میں کہا گیا ہے۔ الصلاة علی وقتها اور عبداللہ بن عمر کی حدیث میں ہے ای الاسلام خیر قال تطعم الطعام۔ اسی طرح کئی مختلف احادیث آتی ہیں، شاہ ولی اللہ نے کہا ہے کہ آپ نے جواب دیتے ہوئے سائل کو دیکھا ہے کہ اس کے لیے کون سا عمل بہتر ہے لہذا سائل کے مطابق جواب دیا گیا ہے یا ہر حدیث میں عبارت مخدوف مانی جائے گی جسے مسئول عنہ سمجھ لیتا ہے مثلاً ای العمل افضل میں نجات کا لفظ مخدوف مانا جائے کہ نجات کے لیے کون سا عمل افضل ہے تو آپ نے فرمایا ایمان باللہ ورسولہ اور اگر مراد اعلاء کلمۃ اللہ ہو تو اس کے جواب میں جہاد کا ذکر کر دیا، اور اگر مراد یہ ہو کہ شعائر اسلام کے اظہار

کے لیے کون سا عمل افضل ہے تو اس کے جواب میں حج کو ذکر کر دیا۔ یا اِخْبَاتِ إِلَى اللَّهِ کے لیے کون سا عمل افضل ہے تو اس کے جواب میں نماز کو ذکر کیا ہے۔

(۱۹) بَابُ إِذَا لَمْ يَكُنِ الْإِسْلَامُ عَلَى الْحَقِيقَةِ وَكَانَ عَلَى الْإِسْتِسْلَامِ

أَوْ الْخَوْفِ مِنَ الْقَتْلِ:

باب: جب حقیقی اسلام پر کوئی نہ ہو بلکہ محض ظاہر طور پر مسلمان بن گیا ہو یا قتل کے

خوف سے تو (لغوی حیثیت سے اس پر) مسلمان کا اطلاق درست ہے۔

لِقَوْلِهِ تَعَالَى: قَالَتِ الْأَعْرَابُ آمَنَّا قُلْ لَمْ تُؤْمِنُوا وَلَكِنْ قُولُوا أَسْلَمْنَا. فَإِذَا كَانَ عَلَى الْحَقِيقَةِ فَهُوَ عَلَى قَوْلِهِ جَلَّ ذِكْرُهُ: إِنَّ الدِّينَ عِنْدَ اللَّهِ الْإِسْلَامُ. وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ.

جیسا کہ ارشاد باری تعالیٰ ہے۔ جب دیہاتیوں نے کہا کہ ہم ایمان لے آئے آپ کہہ دیجئے کہ تم ایمان نہیں لائے بلکہ یہ کہو کہ ظاہر طور پر مسلمان ہو گئے۔ لیکن اگر ایمان حقیقتاً حاصل ہو تو وہ اللہ تبارک و تعالیٰ کے ارشاد (بیشک دین اللہ کے نزدیک صرف اسلام ہی ہے) کا مصداق ہے۔ آیت شریفہ میں لفظ «ایمان» اور «اسلام» ایک ہی معنی میں استعمال کیا گیا ہے۔

شرح: اس سے قبل یہ بیان کیا ہے کہ اللہ تعالیٰ اور اس کے رسول پر ایمان لانا افضل عمل ہے اب یہاں یہ بیان کرنا مقصود ہے کہ کون سا ایمان معتبر ہے جو آخرت میں فائدہ دے گا اور کون سا ایمان معتبر نہیں ہے جس سے آخرت میں کوئی فائدہ نہیں ہوگا۔ امام بخاری رحمہ اللہ کے نزدیک اسلام اور ایمان دونوں ایک ہی چیز ہیں اور اب معتبر اور غیر معتبر ایمان کو ذکر کرنا چاہتے ہیں۔ حافظ رحمہ اللہ نے کہا ہے کہ اسلام کا لفظ بول کر کبھی اس سے حقیقت شرعیہ مراد ہوتی ہے اور یہی وہ اسلام ہے جو ایمان کے مترادف ہے اور یہی اسلام آخرت کے دن اللہ تعالیٰ کے ہاں فائدہ دے گا۔ اللہ تعالیٰ کے فرمان ”ان الدین عند الله الاسلام“^(۱) اور ”فما وجدنا فيها غير بيت من المسلمين“^(۲) میں اسلام سے یہی حقیقی اسلام مراد ہے اور کبھی اسلام کا لفظ بول کر اس سے حقیقت لغویہ مراد ہوتی ہے اس وقت اس سے انقیاد اور ظاہری تابعداری مراد ہوتی ہے نفس الامر میں اسلام نہیں پایا جاتا اور اللہ تعالیٰ کے فرمان ”قالت الاعراب امن قل لم تؤمنوا ولكن قولوا اسلمنا“^(۳) سے یہی حقیقت لغویہ مراد ہے اور ایسا اسلام معتبر نہیں ہے اور نہ ہی عند اللہ فائدہ مند ہے کیونکہ تصدیق قلبی کے بغیر اقرار باللسان مفید نہیں ہے۔

① آل عمران: ۱۹

② الذاریات: ۳۶

③ الحجرات: ۱۴

ترجمہ باب کی عبارت میں ”الحقیقة“ سے مراد حقیقت شرعیہ ہے اور الاستسلام سے مراد انقیاد ظاہری ہے اور ”أوالخوف“ سے قبل ”للمطمع“ محذوف ہے جس پر ”أوالخوف“ کا عطف ہے۔ اور حافظ رحمہ اللہ کے بقول شرط کی جزاء محذوف ہے اور ”وکان علی الاستسلام“ کی واؤ زائد نہیں ہے، معنی یہ ہو گا۔ کہ جب اسلام درحقیقت نہ ہو اور طمع اور لالچ کے لئے یا قتل ہونے کے ڈر سے انقیاد ظاہری پایا جائے۔ مثلاً دنیا کے مال کی طمع کرتے ہوئے یا عہدہ حاصل کرنے کی حرص کرتے ہوئے کلمہ پڑھ لیتا ہے یا اس لیے تابعداری اختیار کر لیتا ہے تاکہ میں قتل نہ کر دیا جاؤں۔ تو ایسا اسلام معتبر اور مفید نہیں ہے۔ گویا ”لا یعتبر به“ یا ”لا ینتفع به“ جزاء محذوف ہے اس صورت میں شرعی ایمان نفس الامر میں نہیں پایا جاتا اس لیے اسکا کوئی اعتبار نہیں ہے۔ لیکن جو اسلام درحقیقت نفس الامر میں پایا جائے وہ معتبر اور مفید ہے۔

شاہ ولی اللہ رحمہ اللہ محدث دہلوی نے دوسرا معنی کیا ہے۔ ان کے بقول ”وکان علی الاستسلام“ کی واؤ زائد ہے کیونکہ عربی زبان میں بعض حروف زائد آجاتے ہیں اور اس صورت میں ”کان علی الاستسلام“ جزاء ہو جائے گی۔ معنی یہ ہو گا کہ جب اسلام حقیقت پر محمول نہ ہو تو اس وقت انقیاد للمطمع یا انقیاد للخوف من القتل کے معنی میں ہو گا۔ اور اسلام کے حقیقت پر نہ ہونے سے مراد یہ ہے کہ نفس الامر میں شرعی اسلام نہ پایا جائے تو وہ اسلام، استسلام یعنی ظاہری انقیاد کے معنی میں ہو گا۔

قولہ ”قالت الأعراب امنا قل لم تؤمنوا ولكن قولوا أسلمنا“ یہ آیت بنو اسلم کے چند افراد کے بارہ میں نازل ہوئی جو قحط کے سال مدینہ منورہ میں آئے اور شہادتین کا اقرار کر لیا اور نبی اکرم علیہ الصلوٰۃ والسلام سے کہا کہ ہم اپنے بال بچوں کو لے کر آپ کے پاس آئے ہیں اور ہم نے کبھی آپ سے قتال نہیں کیا۔ مقصد انکا مال صدقہ حاصل کرنا تھا۔ ان کے بارہ میں امام بخاری رحمہ اللہ کی رائے یہ ہے کہ یہ لوگ منافق تھے۔ ان کے دل میں ایمان نہیں تھا۔ ان پر اسلام کا اطلاق محض ظاہری انقیاد کی وجہ سے ہوا ہے یہ لوگ مسجد میں آکر مسلمانوں کے ساتھ نماز پڑھتے تھے اور مسلمانوں کی سی باتیں کرتے تھے۔ اور یہ لوگ باہر سے اس لیے آئے تھے تاکہ اپنے مصارف کے لیے کچھ مال حاصل کر سکیں۔

امام احمد رحمہ اللہ اور امام ابن تیمیہ رحمہ اللہ کی رائے یہ ہے کہ یہ لوگ مسلمان تھے لیکن نچلے درجہ کے مسلمان تھے۔ اور ”قل لم تؤمنوا ولكن قولوا أسلمنا“ سے مراد یہ ہو گا کہ تم نے انقیاد ظاہری کی بنا پر اطاعت شروع کر دی ہے لیکن تم ایمان کے اعلیٰ درجے پر نہیں پہنچے۔ گویا ”لم تؤمنوا“ میں ان سے کمال ایمان کی نفی مراد ہے۔ اور اس پر وہ دلیل آئندہ آنے والی آیت کو پیش کرتے ہیں۔ کیونکہ اس کے بعد قرآن کریم میں ہے ”وان تطيعوا الله ورسوله لا يلتكم من أعمالكم شيئاً“ اگر تم اللہ اور اس کے رسول کی اطاعت کرو گے تو اللہ تعالیٰ تمہارے اعمال کم نہیں کرے گا۔ اس سے معلوم ہوتا ہے کہ وہ منافق نہیں تھے کیونکہ منافق کا کوئی عمل قبول نہیں ہوتا۔ وہ

مسلمان تھے لیکن اعلیٰ درجہ کے مسلمان نہیں تھے اسی لیے ان کی اطاعت کا اعتبار کیا گیا ہے۔

اور جو لوگ ان سے منافق مراد لیتے ہیں وہ کہتے ہیں کہ ان کے دلوں میں ریب اور شک پایا جاتا تھا جیسا کہ اس کے بعد آتا ہے ”انما المومنون الذین امنوا باللہ ورسولہ ثم لم یرتابوا“^(۱) اس سے معلوم ہوتا ہے کہ ان کے دلوں میں ریب تھا اور آیت ”ان تطیعوا اللہ ورسولہ“ سے مراد یہ ہوگا کہ اگر تم دل سے اسلام قبول کر لو تو تمہارے اعمال میں کوئی کمی نہیں ہوگی۔ امام بخاری نے انہیں منافق کہا ہے اور اسی لیے بخاری نے کتاب التفسیر میں ان کا ذکر منافقین میں کیا ہے۔

۲۷. حَدَّثَنَا أَبُو الْيَمَانِ، قَالَ: أَخْبَرَنَا شُعَيْبٌ، عَنِ الزُّهْرِيِّ، قَالَ: أَخْبَرَنِي عَامِرُ بْنُ سَعْدِ بْنِ أَبِي وَقَّاصٍ، عَنْ سَعْدِ بْنِ رَاضِيٍّ، أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ أَعْطَى رَهْطًا وَسَعْدُ جَالِسٌ، فَتَرَكَ رَسُولُ اللَّهِ صَلَّى اللَّهُ عَلَيْهِ وَسَلَّمَ رَجُلًا هُوَ أَعْجَبُهُمْ إِلَيَّ، فَقُلْتُ: يَا رَسُولَ اللَّهِ، مَا لَكَ عَنْ فُلَانٍ، فَوَاللَّهِ إِنِّي لَأَرَاهُ مُؤْمِنًا؛ فَقَالَ: أَوْ مُسْلِمًا، فَسَكَتُ قَلِيلًا، ثُمَّ غَلَبَنِي مَا أَعْلَمُ مِنْهُ فَعُدْتُ لِمَقَالَتِي، فَقُلْتُ: مَا لَكَ عَنْ فُلَانٍ، فَوَاللَّهِ إِنِّي لَأَرَاهُ مُؤْمِنًا؛ فَقَالَ: أَوْ مُسْلِمًا، ثُمَّ غَلَبَنِي مَا أَعْلَمُ مِنْهُ، فَعُدْتُ لِمَقَالَتِي وَعَادَ رَسُولُ اللَّهِ صَلَّى اللَّهُ عَلَيْهِ وَسَلَّمَ، ثُمَّ قَالَ: يَا سَعْدُ، إِنِّي لَأُعْطِي الرَّجُلَ وَغَيْرُهُ أَحَبُّ إِلَيَّ مِنْهُ خَشْيَةً أَنْ يَكُتَبَهُ اللَّهُ فِي النَّارِ، وَرَوَاهُ يُونُسُ، وَصَالِحٌ، وَمَعْمَرٌ، وَابْنُ أَخِي الزُّهْرِيِّ، عَنِ الزُّهْرِيِّ.

ہم سے ابوالیمان نے بیان کیا، وہ کہتے ہیں کہ ہمیں شعیب نے زہری سے خبر دی، انہیں عامر بن سعد بن ابی وقاص نے اپنے والد سعد بن راضیؓ سے سن کر یہ خبر دی کہ رسول اللہ ﷺ نے چند لوگوں کو کچھ عطیہ دیا اور سعد وہاں موجود تھے۔ (وہ کہتے ہیں کہ) رسول اللہ ﷺ نے ان میں سے ایک شخص کو کچھ نہ دیا۔ حالانکہ وہ ان میں مجھے سب سے زیادہ پسند تھا۔ میں نے کہا: یا رسول اللہ! آپ نے فلاں کو کچھ نہ دیا حالانکہ میں اسے مومن گمان کرتا ہوں۔ آپ ﷺ نے فرمایا مومن یا مسلمان؟ میں تھوڑی دیر چپ رہ کر پھر پہلی بات دہرانے لگا۔ نبی کریم ﷺ نے بھی دوبارہ وہی جواب دیا۔ پھر آپ ﷺ نے فرمایا کہ اے سعد! باوجود یہ کہ ایک شخص مجھے زیادہ عزیز ہے (پھر بھی میں اسے نظر انداز کر کے) کسی اور دوسرے کو اس خوف کی وجہ سے یہ مال دے دیتا ہوں کہ (وہ اپنی کمزوری کی وجہ سے اسلام سے پھر جائے اور) اللہ اسے آگ میں اوندھا ڈال دے۔ اس حدیث کو یونس، صالح، معمر اور زہری کے بھتیجے عبد اللہ نے زہری سے روایت کیا۔

شرح: اصل واقعہ یہ ہے کہ نبی اکرم ﷺ کے پاس مال آیا تھا۔ اور آپ اسلام قبول کرنے والوں کی تالیف قلبی کے لیے بعض کو زیادہ مال دیا کرتے تھے۔ اس لیے آپ نے یہ مال ایک جماعت میں تقسیم کر دیا اور ایک شخص کو چھوڑ دیا



جس کا نام جعیل بن سراقہ ضمری تھا یہ مہاجرین میں بڑے متقی، نیک سیرت اور اعلیٰ کردار کے مالک تھے۔ اس مجلس میں حضرت سعد بھی تشریف فرما تھے۔ انہوں نے نبی اکرم ﷺ سے کہا کہ آپ نے فلاں شخص کو چھوڑ دیا ہے حالانکہ وہ میرے نزدیک بڑا افضل آدمی تھے۔ حضرت سعد رضی اللہ عنہ نے اس پر تین بار قسم اٹھائی کیونکہ انہوں نے نبی کریم علیہ السلام سے اس آدمی کی تعریف سنی تھی، اس لیے کہا ”فواللہ انی لأراہ^(۱) مؤمنا“ چونکہ ایمان کا تعلق دل سے ہے جس پر بندہ واقف نہیں ہو سکتا۔ اور اسلام کا تعلق ظاہر سے ہے جس پر بندہ کو اطلاع ہو سکتی ہے۔ اس لیے آپ نے فرمایا اے سعد آپ اسے صرف مومن نہ ہیں بلکہ یہ کہو ”انی لأراہ مؤمنا أو مسلما“ کہ میں اسے مومن گمان کرتا ہوں یا مسلم، اور یہاں مسلم کے لغوی معنی مراد ہیں کیونکہ اسلام کا شرعی معنی مراد ہو تو یہ بہت اعلیٰ درجہ ہے جیسا کہ حضرت ابراہیم علیہ السلام سے اللہ تعالیٰ نے فرمایا ”أسلم“ گویا اللہ تعالیٰ نے ابراہیم علیہ السلام کو جس چیز کا حکم دیا ہے وہ ادنیٰ تو نہیں ہو سکتی۔ اور اس کے جواب میں ابراہیم علیہ السلام نے کہا ”أسلمت لرب العالمین^(۲)۔“

(۲۰) بَابُ إِفْشَاءِ السَّلَامِ مِنَ الْإِسْلَامِ:

باب: سلام پھیلانا بھی اسلام میں داخل ہے۔

وَقَالَ عَمَّارٌ: ثَلَاثٌ مَنْ جَمَعَهُنَّ، فَقَدْ جَمَعَ الْإِيْمَانَ الْإِنْصَافُ مِنْ نَفْسِكَ، وَبَذْلُ السَّلَامِ لِلْعَالَمِ وَالْإِنْفَاقُ مِنَ الْإِقْتَارِ.

عمار نے کہا کہ جس نے تین چیزوں کو جمع کر لیا اس نے سارا ایمان حاصل کر لیا۔ اپنے نفس سے انصاف کرنا، سلام کو عالم میں پھیلانا اور تنگ دستی کے باوجود راہ اللہ میں خرچ کرنا۔

۲۸. حَدَّثَنَا قُتَيْبَةُ، قَالَ: حَدَّثَنَا اللَّيْثُ، عَنْ يَزِيدَ بْنِ أَبِي حَبِيبٍ، عَنْ أَبِي الْخَيْرِ، عَنْ عَبْدِ اللَّهِ بْنِ عَمْرٍو، أَنَّ رَجُلًا سَأَلَ رَسُولَ اللَّهِ صَلَّى اللَّهُ عَلَيْهِ وَسَلَّمَ، أَيُّ الْإِسْلَامِ خَيْرٌ؟ قَالَ: «تُطْعِمُ الطَّعَامَ، وَتَقْرَأُ السَّلَامَ عَلَى مَنْ عَرَفْتَ وَمَنْ لَمْ تَعْرِفْ».

ہم سے قتیبہ نے بیان کیا، انہوں نے کہا ہم سے لیث نے بیان کیا، انہوں نے یزید بن ابی حبیب سے، انہوں نے ابوالخیر سے، انہوں نے عبد اللہ بن عمرو رضی اللہ عنہما سے کہ ایک آدمی نے رسول اللہ ﷺ سے پوچھا

① ”أراہ“ ہمزہ کی فتح کے ساتھ ہو تو آعلم کے معنی میں ہوتا ہے اور اگر ہمزہ کے ضمہ کے ساتھ ہو تو آظن کے معنی میں ہوتا ہے قرطبی رحمہ اللہ نے ضمہ کے ساتھ پڑھا ہے لیکن نووی رحمہ اللہ نے فتح کے ساتھ اور اسکی تائید بعد میں آنے والے اس جملہ سے ہوتی ہے ”ثم غلبني ما أعلم منه“ اور جو ضمہ سے پڑھتے ہیں جو ظن کے معنی میں ہے ان کے نزدیک ظن غالب پر علم کا اطلاق ہو سکتا ہے جیسا کہ ارشاد ہے ”فان علمتموهن مؤمنات“ میں ظن غالب کو علم سے تعبیر کیا گیا ہے اور اس حدیث کی ترجمہ باب سے مناسبت واضح ہے کیونکہ اس میں مسلم کا اطلاق اس شخص پر ہوا ہے جس نے اسلام کا اظہار کیا ہے لیکن اس کے باطن کا علم نہیں گویا حقیقت لغویہ حاصل ہے حقیقت شرعیہ مخفی ہے

کون سا اسلام بہتر ہے؟ آپ ﷺ نے فرمایا کہ تو کھانا کھلائے اور ہر شخص کو سلام کرے خواہ اس کو تو جانتا ہو یا نہ جانتا ہو۔

شرح: باب کا لفظ منون ہے اور افشاء السلام مبتدا اور من الاسلام اسکی خبر ہے یعنی اسلام کے ظاہری احکام کلمہ پڑھنے میں آجاتے ہیں اور کلمہ پڑھنے والے کے احکام مسلمانوں والے ہیں جب وہ فوت ہو جائے تو اس کا جنازہ پڑھا جائے۔ اور کفن و دفن بھی ہوگا۔ ہاں جہاں نبی علیہ السلام پر وحی آگئی ہو کہ فلاں کا جنازہ نہیں پڑھنا تو وہ اس سے مستثنیٰ ہے لیکن اب دو ہی قسمیں ہیں مسلمان یا کافر اور اب نفاق کی بات باقی نہیں رہی یعنی اگر کلمہ کفر کہتا یا اللہ و رسول کا مذاق اڑاتا ہے تو کافر ہوگا اور اگر کلمہ اسلام پڑھتا ہے تو مسلمان ہوگا۔ اور سلام کہنا بھی ظاہری احکام میں سے ہے۔ لہذا ہر مسلمان کو سلام کہنا چاہیے۔ لیکن کیا کافر کو بھی سلام کہا جاسکتا ہے یا نہیں؟ جیسا کہ ”عرفت ومن لم تعرف“ کا عموم اسے بھی شامل ہے اس کے متعلق امام ابن القیم رحمہ اللہ نے کہا ہے ”وان سلمت فقد سلم الصالحون و ان ترکت فقد ترک الصالحون“ اور جس حدیث میں کافروں کو سلام کہنے کی ممانعت آتی ہے۔ ابن القیم رحمہ اللہ کے نزدیک وہ ایک معین وقت کے ساتھ خاص ہے۔ یہ آپ نے اس وقت منع کیا تھا جبکہ بنو قریظہ کو نکالنے کے لیے گئے تھے۔ فرمایا انہیں سلام کہنے میں ابتداء نہ کرنا، کیونکہ ہم ان سے لڑنے کے لیے جارہے ہیں اور سلام کہنے سے ان کے ساتھ صلح ہو جائے گی۔ اور جب کفار کی سختی کا ڈر ہو تو سب کے نزدیک انہیں سلام کہنا جائز ہے۔ قرآن کریم میں ہے ”إلا أن تتقوا منهم تقاة“^(۱) اور عبد اللہ بن عمر کے بارہ میں آتا ہے کہ وہ ایک مجوسی کے ساتھ سفر کر رہے تھے ایک جگہ اس سے جدا ہوئے پھر ملے تو اسے سلام کہہ دیا۔ کسی نے کہا یہ مجوسی ہے فرمایا۔ یہ حق صحبت ہے اس لیے ابن قیم غیر مسلموں کو سلام کہنا جائز کہتے ہیں۔

اصل بات یہ ہے کہ کسی کو سلام ترک کرنا ”نہی عن المنکر“ کے قبیل سے ہے۔ یعنی اگر کوئی شخص کسی منکر اور فبیح کام کا ارتکاب کرنے والا ہے تو اسے سلام نہ کہا جائے۔ اور اگر سلام چھوڑنے سے اس پر اثر ہو اور امید ہو کہ وہ ترک سلام سے اپنی برائی کو چھوڑ دے گا۔ تو اسے سلام کہنا چھوڑ دے جیسا کہ برائی کا ارتکاب کرنے والا اپنا بیٹا ہو یا دوست ہو تو اسے سلام نہ کہیں تاکہ وہ اپنی برائی کو ترک کر دے۔ اور اگر سلام کہنے سے اس کے قریب آنے کی امید ہو تو سلام کہہ دیا جائے اسی لیے عبد اللہ بن عمر رضی اللہ عنہما نے مجوسی کو سلام کہا تھا تاکہ اسے اسلام کی خصلت اچھی لگے اور وہ مسلمان ہو جائے۔ انجیل میں ہے کہ حضرت عیسیٰ علیہ السلام نے کہا تم جہاں جاؤ سلام کہو اگر وہ سلام کا اہل نہیں ہوگا تو تمہارا سلام تم پر لوٹ آئے گا حضرت عیسیٰ علیہ السلام کے اس قول کو بھی نبی عن المنکر کے قبیل سے سمجھنا چاہیے۔ حضرت ابراہیم علیہ السلام نے اپنے باپ سے کہا تھا ”سلام علیک سأستغفر لک“^(۲) یہ سلام متار کہ بھی ہو سکتا ہے کہ باپ کو خیر باد کہتے ہوئے سلام کہہ دیا اور باپ ہونے کی وجہ سے سلام تحیہ بھی ہو سکتا ہے۔



قوله "ثلاث من جمعهم فقد جمع الایمان" کیونکہ ان تین چیزوں میں اسلام کی بہت سی خصلتیں آجاتی ہیں "الانصاف من نفسك" سے مراد یہ ہے کہ اپنے نفس پر کسی دوسرے کا حق ہو یا اللہ تعالیٰ کے حقوق ہوں تو ان حقوق کا اپنے نفس سے ادا کرنا انصاف ہے اس میں حقوق اللہ اور حقوق العباد کی ادائیگی آجاتی ہے۔

قوله "الانفاق من الاقتار" اقتار کا معنی قلت یا افتقار ہے اگر قلت معنی ہو تو "من الاقتار" اپنے اصل معنی میں ہے یعنی قلیل مال سے بھی خرچ کرتا ہے تو ایسا شخص مال کی فراخی میں تو بالاولیٰ خرچ کرے گا۔ اور اگر یہ افتقار کے معنی میں ہو تو "من" بمعنی مع یا بمعنی عند ہو گا۔ یعنی محتاجی کے باوجود اللہ تعالیٰ کے راستے میں خرچ کرتا ہے۔ مطلب یہ ہے کہ ضروری نہیں کہ مالدار ہو تب ہی خرچ کرے۔ بلکہ نادار آدمی کا تنگدستی میں خرچ کرنا بہت بڑی خوبی ہے جو ایثار پر دلالت کرتی ہے قرآن کریم میں ہے "ویؤثرون علی انفسهم ولو كان بهم خصاصة" ^(۱)

قوله "وبذل السلام للعالم" عالم لام کی فتح کے ساتھ ہے یعنی سب کو سلام کہنا چاہیے خواہ اس سے جان پہچان ہو یا نہ ہو۔ اگرچہ اس کے عموم میں مسلمان اور کافر سب آجاتے ہیں لیکن کافر دوسرے دلائل سے اس سے خارج ہو جائیں گے۔ جیسا کہ حدیث میں ہے کہ یہود و نصاریٰ کو سلام کہنے میں ابتدائے کرو ^(۲)۔ اور مسلمانوں میں سے ہر ایک کو سلام کہنا چاہیے خواہ اس سے معرفت ہو یا نہ ہو ہاں اگر فاسق شخص ہو جو معصیت کا مرتکب ہے تو اس کے بارہ میں سلام "نہی عن المنکر" کے قبیل سے ہو گا۔

یہ تین چیزیں ایسی ہیں جن کے ذریعہ سے انسان ایمان کی بہت سی خصلتوں کو جمع کر لیتا ہے۔ کیونکہ انصاف سے متصف شخص اپنے مولیٰ کے تمام حقوق ادا کرتا اور اس کے منہیات سے اجتناب کرتا ہے اور یہ ارکان اسلام کی جامع خصلت ہے اور تنگدستی میں خرچ کرنے سے سخاوت پیدا ہوتی ہے۔ دنیا سے زہد اور اللہ تعالیٰ پر توکل حاصل ہوتا ہے اور انسان دنیا میں لمبی امیدیں باندھنے سے بچ جاتا ہے۔ اور سلام کہنے سے تواضع اور انکساری پیدا ہوتی ہے اور انسان دوسروں کو حقارت کی نگاہ سے نہیں دیکھتا جس سے باہمی الفت اور محبت میں اضافہ ہوتا ہے۔

(۲۱) بَابُ كُفْرَانِ الْعَشِيرِ وَ كُفْرٍ دُونَ كُفْرٍ:

باب: خاوند کی ناشکری کے بیان میں اور ایک کفر کا (اپنے درجہ میں) دوسرے کفر سے کم ہونے کے بیان میں۔

عَنْ أَبِي سَعِيدٍ الْخُدْرِيِّ، عَنِ النَّبِيِّ صَلَّى اللَّهُ عَلَيْهِ وَسَلَّمَ.

اس بارے میں وہ حدیث جسے ابو سعید خدری رضی اللہ عنہ نے نبی کریم ﷺ سے روایت کیا ہے۔

۲۹. حَدَّثَنَا عَبْدُ اللَّهِ بْنُ مَسْلَمَةَ، عَنْ مَالِكٍ، عَنْ زَيْدِ بْنِ أَسْلَمَ، عَنْ عَطَاءِ بْنِ يَسَارٍ،

عَنْ ابْنِ عَبَّاسٍ، قَالَ: قَالَ النَّبِيُّ صَلَّى اللَّهُ عَلَيْهِ وَسَلَّمَ: «أَرَيْتُ النَّارَ فَإِذَا أَكْثَرُ أَهْلِهَا

النِّسَاءُ يَكْفُرُونَ، قِيلَ: أَيَكْفُرُونَ بِاللَّهِ، قَالَ: يَكْفُرُونَ الْعَشِيرَ، وَيَكْفُرُونَ الْإِحْسَانَ لَوْ أَحْسَنْتَ إِلَى إِحْدَاهُنَّ الدَّهْرَ، ثُمَّ رَأَتْ مِنْكَ شَيْئًا، قَالَتْ: مَا رَأَيْتُ مِنْكَ خَيْرًا قَطُّ».

اس حدیث کو ہم سے عبد اللہ بن مسلمہ نے بیان کیا، وہ امام مالک سے، وہ زید بن اسلم سے، وہ عطاء بن یسار سے، وہ عبد اللہ ابن عباس رضی اللہ عنہما سے نقل کرتے ہیں کہ نبی کریم ﷺ نے فرمایا مجھے دوزخ دکھلائی گئی تو اس میں زیادہ تر عورتیں تھیں جو کفر کرتی ہیں۔ کہا گیا یا رسول اللہ! کیا وہ اللہ کے ساتھ کفر کرتی ہیں؟ آپ ﷺ نے فرمایا کہ خاوند کی ناشکری کرتی ہیں۔ اور احسان کی ناشکری کرتی ہیں۔ اگر تم عمر بھر ان میں سے کسی کے ساتھ احسان کرتے رہو۔ پھر تمہاری طرف سے کبھی کوئی ان کے خیال میں ناگواری کی بات ہو جائے تو فوراً کہہ اٹھے گی کہ میں نے کبھی بھی تجھ سے کوئی بھلائی نہیں دیکھی۔

شرح: امام بخاری رحمہ اللہ کا مقصد یہ ہے کہ جیسا کہ طاعات کا نام ایمان ہے اسی طرح معاصی کا نام کفر رکھا جاتا ہے لیکن یہ کفر مخرج عن الملة نہیں ہے کیونکہ کفر مخرج عن الملة۔ خلود فی النار کو واجب کر دیتا ہے۔ اور جو مسلمان معصیت کا مرتکب ہو اس کا کفر خلود فی النار کو واجب نہیں کرتا۔ جیسا کہ تارک نماز کے لیے کفر کا لفظ آتا ہے^(۱)۔ اسی طرح حدیث میں ہے ”من رغب عن أبيه فقد كفر“^(۲)، یعنی جو اصل باپ سے اعراض کر کے کسی اور کو اپنا باپ بنائے اس پر کفر کا اطلاق ہوا ہے اسی طرح انواء یعنی ستاروں کی گردش سے تمسک کرنے والے کے لیے بھی کفر کا لفظ استعمال ہوا ہے^(۳)۔ امام بخاری بیان کرنا چاہتے ہیں کہ اہل قبلہ کے لیے کفر کا لفظ استعمال ہو تو اس سے وہ کفر مراد نہیں ہے جو مخرج عن الملة ہے بلکہ اس سے کفر دون کفر مراد ہے۔ اور یہ کفر کفران عشیر کی طرح ہے۔ اور کفران کا معنی ناشکری کرنا ہے۔ جیسے ایمان کے مقابلہ میں کفر کا لفظ آتا ہے ایسے شکر کے مقابلہ میں کفران کا لفظ بولا جاتا ہے۔ دونوں کا مادہ ایک ہی ہے گویا کفر کے دو معانی ہیں ایک کفر وہ ہے جو ملت سے خارج کر دیتا ہے۔ اور دوسرا وہ جو ناشکری کے معنی میں ہے قرآن کریم میں ہے ”ومن لم يحكم بما أنزل الله فأولئك الكافرون“^(۴) یہاں بھی کفر دون کفر مراد لیتے ہیں۔ بعض نے فعل اور فاعل کا فرق کیا ہے کہ کسی معصیت کے مرتکب پر فعل اور مصدر تو استعمال ہو سکتا ہے لیکن فاعل کا استعمال وہاں ہو گا جہاں وہ معصیت اسکی عادت ہو۔ جیسا کہ ایک شخص نجاری کا کام نہیں جانتا صرف وہ ایک لکڑی تراش لیتا ہے۔ تو صرف لکڑی تراشنے سے وہ نجار نہیں کہلائے گا۔ اسی طرح کوئی شخص ایک کیل سیدھا کرنے سے حداد یا لوہار نہیں بن جائے گا۔ اس لیے امام ابن تیمیہ رحمہ اللہ نے کہا ہے کہ اگر کسی اہل قبلہ کے بارہ



شرح
بخاری

390

① ترمذی ۲۶۲۱

② بخاری: ۶۷۶۸

③ الموطا (۶۱۲)

④ المائدة: ۴۴



میں کفر کا لفظ آجائے تو اسے یہ کہنا چاہیے کہ اس کا کام کفر یہ ہے لیکن کافر نہیں کہنا چاہیے اور اگر اس سے متعلق کافر کا لفظ آجائے تو اس سے کفر دون کفر مراد ہو گا۔

قولہ ”قال النبی ﷺ أريت النار فإذا أكثر أهلها النساء“ آپ کو یہ منظر معراج کی رات دکھایا گیا۔ یا کسی دوسرے وقت میں آپ پر اس کا کشف ہو گیا۔ اگرچہ جہنم میں داخلہ قیامت کے دن ہو گا۔ جیسا کہ قرآن کریم میں ہے ”یصلونها يوم الدين وما هم عنها بغائبين“^(۱) حدیث مذکور میں جو لوگ قیامت کے دن دوزخ میں داخل کیے جائیں گے وہ آپ کو دنیا میں ہوتے ہوئے دکھادیئے گئے ہیں۔

اس پر بعض لوگ اعتراض کر دیتے ہیں کہ جنت میں ہر جنتی کے پاس دنیا کی دو عورتیں ہوں گی۔ تو اس طرح جنت میں عورتوں کی تعداد زیادہ ہونی چاہیے اگر وہ دوزخ میں زیادہ ہوں گی جیسا کہ اس حدیث میں ہے، پھر تو جنت میں کم رہ جائیں گی اس کا جواب بعض نے یہ دیا ہے کہ پہلے عورتیں دوزخ میں زیادہ ہوں گی۔ پھر وہ اپنے ایمان کی وجہ سے دوزخ سے نکال کر جنت میں داخل کی جائیں گی۔ گویا ان کو مردوں کی بنسبت سزا کم ہوگی۔ اور دوزخ میں زیادہ جانے کی بنیادی وجہ یہی ہوگی وہ خاوند کے احسانات کی ناشکری زیادہ کرتی ہیں۔ جیسا کہ آپ نے فرمایا ”یکفرن“ پھر آپ سے پوچھا گیا کیا وہ اللہ تعالیٰ کے ساتھ کفر کرتی ہیں ”أیکفرن باللہ“ تو آپ نے فرمایا یہ کفر باللہ نہیں ہے بلکہ ”یکفرن العشیر ویکفرن الا حسان“^(۲) یعنی کفر دون کفر مراد ہے۔

جنت کی حوروں کا مسئلہ اس سے الگ ہے زیادہ سے زیادہ چار حوروں کا ذکر آتا ہے جیسا کہ ایک حدیث میں ہے ہر جنتی کا جنت میں موتیوں کا محل ہو گا۔ اور اسکے ہر زاویہ میں اس کا اہل ہو گا^(۳) اور زاویئے چار ہوں تو چار بیویوں کا ثبوت ملتا ہے۔ زوجتان یعنی دو بیویوں کا ذکر بھی آتا ہے لیکن اس سے دنیا کی دو عورتیں مراد ہیں جو جنتی کے پاس ہوں گی۔ اس پر اعتراض کرتے ہیں کہ اگر دنیا میں ایک ہی بیوی ہو تو اس کے پاس دنیا کی دو عورتیں کیسے ہو سکتی ہیں؟ اس کا جواب یہ ہے کہ بہت سے لوگ جو جہنم رسید ہوں گے۔ اور ان کی بیویاں اپنے ایمان کی وجہ سے جنت میں داخل ہوں گی۔ یہ عورتیں اہل جنت کو دے دی جائیں گی۔ اس طرح ہر ایک کے پاس دنیا کی دو عورتیں ہو جائیں گی۔ قولہ ”یکفرن العشیر“ یعنی وہ خاوند کی ناشکری کرتی ہیں۔ اس سے کفر دون کفر مراد ہے^(۴)۔

① الانفطار: ۱۵، ۱۶

② بخاری: (الایمان) ۲۹

③ بخاری: ۳۲۳۳

④ ایمان کی دو قسمیں ہیں ایک ایمان باللہ۔ اور یہ اقرار و تصدیق کا نام ہے اور اس کے مقابلہ میں کفر باللہ آتا ہے جو مخرج عن الملة ہے اور خلود فی النار کا باعث ہے دوسری قسم ایمان باللہ ہے اور یہ اللہ تعالیٰ کے اوامر کی اطاعت اور اس کے نواہی سے اجتناب کا نام ہے اس کے مقابلہ میں اسکی نفیض فسق ہے جسے کبھی کفر سے تعبیر کر دیا جاتا ہے اور یہ کفر مخرج عن الملة نہیں ہے اور نہ خلود فی النار کو واجب کرتا ہے دوسری قسم کے بارہ میں وعید کی جو نصوص آتی ہیں ان کے بارہ میں علماء کا اختلاف ہے بعض

(۲۲) بَابُ الْمَعَاصِي مِنْ أَمْرِ الْجَاهِلِيَّةِ:

باب: گناہ جاہلیت کے کام ہیں۔

لِقَوْلِ النَّبِيِّ صَلَّى اللَّهُ عَلَيْهِ وَسَلَّمَ: إِنَّكَ أَمْرٌ فِيكَ جَاهِلِيَّةٌ، وَقَوْلِ اللَّهِ تَعَالَى: إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ سُورَةُ النِّسَاءِ آيَةُ ۴۸.

اور گناہ کرنے والا گناہ سے کافر نہیں ہوتا۔ ہاں اگر شرک کرے تو کافر ہو جائے گا کیونکہ نبی کریم ﷺ نے ابوذر سے فرمایا تھا تو ایسا آدمی ہے جس میں جاہلیت کی بو آتی ہے۔ (اس برائی کے باوجود آپ ﷺ نے اسے کافر نہیں کہا) اور اللہ نے سورۃ نساء میں فرمایا ہے بیشک اللہ شرک کو نہیں بخشے گا اور اس کے علاوہ جس گناہ کو چاہے وہ بخش دے۔ (سورۃ الحجرات میں فرمایا) اور اگر ایمانداروں کے دو گروہ آپس میں لڑ پڑیں تو ان میں صلح کرادو (اس آیت میں اللہ نے اس گناہ کبیرہ قتل و غارت کے باوجود ان لڑنے والوں کو مومن ہی کہا ہے)۔

اس سے پہلے باب میں یہ بات بیان کی ہے کہ معصیت کے کاموں پر کفر کا لفظ بولا جاسکتا ہے اگرچہ اس سے مراد کفر جود نہیں بلکہ کفران نعمت مراد ہوتا ہے اب اس باب میں اس بات کو واضح کرتے ہیں کہ معصیت کے مرتکب مسلمان کافر مخرج عن الملة نہیں ہوتا اور اس سے صفت ایمان سلب نہیں ہوتی جبکہ خوارج معصیت کے مرتکب کو کافر قرار دیتے ہیں اور معتزلہ بھی اسے ایمان سے خارج کر دیتے ہیں اور کہتے ہیں کہ معصیت کا مرتکب نہ مومن ہوتا ہے اور نہ ہی کفر میں داخل ہوتا ہے یہ باب ان کے خلاف ہے۔ اور ترجمہ باب میں ”ارتکاب“ کا کلمہ اس بات پر دلالت کرتا ہے کہ اگر کوئی شخص کسی حرام چیز کے حلال ہونے کا عقیدہ رکھے گا تو وہ قطعاً کافر ہو جائے گا۔ اور امام بخاری رحمہ اللہ نے سورۃ النساء کی آیت پیش کی ہے ”ان الله لا يغفر ان يشرك به ويغفر ما دون ذلك لمن يشاء“^(۱) اس آیت سے انکا استدلال یہ ہے کہ اللہ تعالیٰ نے شرک کے علاوہ ہر گناہ کو قابل مغفرت قرار دیا ہے۔ لہذا عقیدہ توحید پر فوت ہونے والا ہمیشہ جہنم میں نہیں رہے گا اگرچہ اس نے شرک کے علاوہ دیگر کبار کا ارتکاب کیا ہو اور آیت مذکورہ میں بھی شرک سے کفر مراد لیا گیا ہے۔ کیونکہ جو شخص حضرت محمد ﷺ کی نبوت کا منکر ہو وہ کافر ہے اگرچہ اس نے اللہ تعالیٰ کے ساتھ شرک نہ کیا ہو۔ اور یہ مخلص فی النار ہے اور وہ ”يغفر ما دون ذلك“ میں داخل نہیں ہے لہذا نبی اکرم ﷺ کی نبوت کے منکر کی بخشش نہیں ہوگی باقی مذکورہ آیت میں مشرکین کے کفر کو شرک سے تعبیر کیا ہے کیونکہ ان کا کفر شرک کے ساتھ ہی تھا اور ان کے کفر کا سبب شرک تھا۔ اس لیے شرک کا ذکر کیا ہے۔

بعض نے اعتراض کیا ہے کہ یہاں کہا ہے کہ مرتکب کبیرہ کو کافر نہیں کہا جائے گا جبکہ اس سے قبل مرتکب کبیرہ

انہیں مستحلین پر محمول کرتے ہیں جیسا کہ ”من أتى حائضاً أو امرأة في دبرها فقد كفر“ کو اسحاق بن راہویہ نے مستحل پر محمول کیا ہے اور بعض نے ان کو تغلیظ و تشدید پر محمول کیا ہے۔ (فتح الباری لابن رجب ج ۱ ص ۱۲۹)



پر کافر کا لفظ بولا گیا ہے اور اس سے مراد کفردون کفر ہے۔ یہ باب گذشتہ کے خلاف ہے اسکا جواب یہ ہے کہ یہاں مراد اس کفر کی نفی ہے جو مخرج عن الملة ہے جبکہ اس سے قبل کفر سے مراد کفردون کفر ہے جو مخرج عن الملة نہیں ہے اسی لیے باب مذکور میں کفران کا لفظ استعمال کیا ہے۔

۳۰۔ حَدَّثَنَا سُلَيْمَانُ بْنُ حَرْبٍ، قَالَ: حَدَّثَنَا شُعْبَةُ، عَنْ وَاصِلٍ الْأَحْدَبِ، عَنْ الْمَعْرُورِ، قَالَ: لَقِيتُ أَبَا ذَرٍّ بِالرَّبَذَةِ وَعَلَيْهِ حُلَّةٌ وَعَلَى غُلَامِهِ حُلَّةٌ، فَسَأَلْتُهُ عَنْ ذَلِكَ، فَقَالَ: إِنِّي سَابَبْتُ رَجُلًا فَعَيَّرْتُهُ بِأُمِّهِ، فَقَالَ لِي النَّبِيُّ صَلَّى اللَّهُ عَلَيْهِ وَسَلَّمَ: يَا أَبَا ذَرٍّ، «أَعَيَّرْتَهُ بِأُمِّهِ، إِنَّكَ أَمْرٌ فِيكَ جَاهِلِيَّةٌ إِيَّاكُمْ خَوْلَكُمْ جَعَلَهُمُ اللَّهُ تَحْتَ أَيْدِيكُمْ، فَمَنْ كَانَ أَخُوهُ تَحْتَ يَدِهِ فَلْيُطْعِمْهُ مِمَّا يَأْكُلُ وَلْيُلْبِسْهُ مِمَّا يَلْبَسُ، وَلَا تُكَلِّفُوهُمْ مَا يَغْلِبُهُمْ، فَإِنْ كَلَّفْتُمُوهُمْ فَأَعِينُوهُمْ».

ہم سے سلیمان بن حرب نے بیان کیا، کہا ہم سے شعبہ نے بیان کیا، انہوں نے اسے واصل احدب سے، انہوں نے معرور سے، کہا میں ابوذر سے ربذہ میں ملا وہ ایک جوڑا پہنے ہوئے تھے اور ان کا غلام بھی جوڑا پہنے ہوئے تھا۔ میں نے اس کا سبب دریافت کیا تو کہنے لگے کہ میں نے ایک شخص یعنی غلام کو برا بھلا کہا تھا اور اس کی ماں کی غیرت دلائی (یعنی گالی دی) تو رسول اللہ ﷺ نے یہ معلوم کر کے مجھ سے فرمایا اے ابوذر! تو نے اسے ماں کے نام سے غیرت دلائی، بیشک تجھ میں ابھی کچھ زمانہ جاہلیت کا اثر باقی ہے۔ (یاد رکھو) ماتحت لوگ تمہارے بھائی ہیں۔ اللہ نے (اپنی کسی مصلحت کی بنا پر) انہیں تمہارے قبضے میں دے رکھا ہے تو جس کے ماتحت اس کا کوئی بھائی ہو تو اس کو بھی وہی کھلائے جو آپ کھاتا ہے اور وہی کپڑا اسے پہنائے جو آپ پہنتا ہے اور ان کو اتنے کام کی تکلیف نہ دو کہ ان کے لیے مشکل ہو جائے اور اگر کوئی سخت کام ڈالو تو تم خود بھی ان کی مدد کرو۔

شرح: قولہ ”انك امرء فيك جاهلية“ قبل از بعثت کا زمانہ جاہلیت کا زمانہ ہے اور سارے برے کام جاہلیت کے زمانہ کے ہیں۔ اور اسلام سے ان کا کوئی تعلق نہیں ہے۔ حضرت ابوذر رضی اللہ عنہ پکے اور سچے مسلمان تھے نبی اکرم ﷺ نے ان کی تعریف فرمائی ہے ”ما أقلت الغبراء ولا أظلت الخضراء أصدق لهجة من أبي ذر^(۱)“ یعنی زمین کے اوپر اور آسمان کے نیچے ابوذر سے بڑھ کر کوئی سچا آدمی نہیں ہے اور ان سے ہونے والی معصیت کا تعلق بھی زمانہ جاہلیت سے ہے اور وہ جاہلیت کی بات یہ تھی کہ حضرت ابوذر کا حضرت بلال رضی اللہ عنہ سے جھگڑا ہو گیا تھا۔ اور ابوذر رضی اللہ عنہ نے حضرت بلال رضی اللہ عنہ کو ”یا ابن السوداء“ کہہ دیا تھا اور انہیں ماں کے کالا ہونے کا عار دلایا تھا۔ حضرت بلال رضی اللہ عنہ نے اسکی شکایت نبی اکرم ﷺ سے کی تو آپ نے ابوذر سے فرمایا ”أعيرت أخاك بأمة انك امرء فيك جاهلية^(۲)“ اس

معصیت کے ہونے سے کسی کو کافر نہیں کہا جاسکتا۔ کیونکہ حضرت ابوذر پر یہ لفظ نہیں بول سکتے۔ البتہ یہ کام جاہلیت کا ہے جس سے اسلام نے روکا ہے۔ اور اللہ تعالیٰ کے فرمان ”ان الله لا يغفر أن يشرك به ويغفر ما دون ذلك لمن يشاء“^(۱) سے استدلال یوں ہے کہ عدم مغفرت کافر کے ساتھ لازم ہے کفر اور شرک کے علاوہ باقی گناہوں کی بخشش اور مغفرت ہو سکتی ہے اگرچہ ان پر کفر کا لفظ بولا گیا ہے، گویا عدم غفران کفر و شرک سے لازم ہے اس کے علاوہ باقی گناہوں کے ساتھ عدم غفران لازم نہیں ہے جب باقی گناہوں سے عدم غفران کی نفی ہو گئی تو ملزوم کی خود بخود نفی ہو گئی ہے۔

(۲۳) بَابُ: {وَإِنْ طَائِفَتَانِ مِنَ الْمُؤْمِنِينَ اقْتَتَلُوا فَأَصْلَحُوا بَيْنَهُمَا}

فَسَمَّاهُمُ الْمُؤْمِنِينَ

باب: اور اگر ایمان والوں کے دو گروہ آپس میں لڑ پڑیں تو ان دونوں کے درمیان صلح کرادو

ان کا نام مومن رکھا ہے۔

اس آیت سے بھی امام بخاری کا استدلال یہی ہے کہ کسی مسلمان سے کوئی کبیرہ گناہ ہو جائے تو وہ کافر نہیں ہوتا۔ جیسا کہ اس آیت میں ہے کہ دو مسلمانوں میں قتال اور لڑائی ہو جائے تو ان کی آپس میں صلح کرادو۔ اس آیت میں اللہ تعالیٰ نے باوجود قتال کے پائے جانے کے جو کبیرہ گناہ ہے۔ ان پر مومن کا لفظ استعمال کیا ہے اور ان کا نام مومن رکھا ہے لہذا خوارج اور معتزلہ کا مرتکب کبیرہ کو ایمان و اسلام سے خارج کرنا غلط ہے۔

۳۱۔ حَدَّثَنَا عَبْدُ الرَّحْمَنِ بْنُ الْمُبَارَكِ، حَدَّثَنَا حَمَّادُ بْنُ زَيْدٍ، حَدَّثَنَا أَيُّوبُ وَيُونُسُ، عَنِ الْحَسَنِ، عَنِ الْأَخْنَفِ بْنِ قَيْسٍ، قَالَ: ذَهَبْتُ لِأَنْصُرَ هَذَا الرَّجُلَ فَلَقِيَنِي أَبُو بَكْرَةَ، فَقَالَ: أَيْنَ تُرِيدُ؟ قُلْتُ: أَنْصُرُ هَذَا الرَّجُلَ، قَالَ: ازْجِعْ، فَإِنِّي سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: «إِذَا التَّقَى الْمُسْلِمَانِ بِسَيْفَيْهِمَا، فَالْقَاتِلُ وَالْمَقْتُولُ فِي النَّارِ، فَقُلْتُ: يَا رَسُولَ اللَّهِ، هَذَا الْقَاتِلُ، فَمَا بَالُ الْمَقْتُولِ؟ قَالَ: إِنَّهُ كَانَ حَرِيصًا عَلَى قَتْلِ صَاحِبِهِ».

ہم سے بیان کیا عبد الرحمن بن مبارک نے، کہا ہم سے بیان کیا حماد بن زید نے، کہا ہم سے بیان کیا ایوب اور یونس نے، انہوں نے حسن سے، انہوں نے اخنف بن قیس سے، کہا کہ میں اس شخص (علی رضی اللہ عنہ) کی مدد کرنے کو چلا۔ راستے میں مجھ کو ابو بکرہ ملے۔ پوچھا کہاں جاتے ہو؟ میں نے کہا، اس شخص (علی رضی اللہ عنہ) کی مدد کرنے کو جاتا ہوں۔ ابو بکرہ نے کہا اپنے گھر کو لوٹ جاؤ۔ میں نے نبی کریم ﷺ سے سنا ہے آپ ﷺ فرماتے تھے جب دو مسلمان اپنی اپنی تلواریں لے کر بھڑ جائیں تو قاتل اور مقتول دونوں دوزخی ہیں۔ میں نے عرض کیا یا رسول اللہ! قاتل تو خیر (ضرور دوزخی ہونا چاہیے) مقتول کیوں؟ فرمایا وہ بھی



شرح
بخاری

394



اپنے ساتھی کو مار ڈالنے کی حرص رکھتا تھا۔ (موقع پاتا تو وہ اسے ضرور قتل کر دیتا دل کے عزم صمیم پر وہ دوزخی ہوا)۔

شرح: احنف بن قیس بڑے عقل مند تابعی تھے۔ انہوں نے نبی اکرم ﷺ کا زمانہ پایا ہے لیکن اس وقت مسلمان نہیں ہوئے، بعض کہتے ہیں کہ اس وقت مسلمان ہو چکے تھے لیکن نبی اکرم ﷺ کو نہیں دیکھا۔ یہ حضرت علی رضی اللہ عنہ کی مدد کے لیے نکلے۔ راستہ میں ان سے حضرت ابوبکرہ کی ملاقات ہوئی کہا کہاں جا رہے ہو کہا اس آدمی کی مدد کے لیے ایک روایت میں ہے کہ نبی علیہ السلام کے چچ کے بیٹے کی مدد کے لیے جا رہا ہوں۔ کہا واپس لوٹ جائیں کیونکہ رسول اللہ ﷺ کا فرمان ہے جب دو مسلمان اپنی تلواریں لے کر ایک دوسرے کے خلاف نکلیں تو قاتل و مقتول دونوں ناری ہیں ان دنوں حضرت علی رضی اللہ عنہ اور حضرت معاویہ رضی اللہ عنہ کے درمیان معرکہ آرائی تھی اور انہوں نے ان کو بھی اس وعید میں داخل کر دیا۔ حالانکہ وہ داخل نہیں ہیں کیونکہ دونوں اجتہادی خطا پر تھے۔ حضرت علی رضی اللہ عنہ بدری صحابی ہیں اور بدری صحابہ کی تمام خطائیں اللہ تعالیٰ نے معاف کر دی ہیں۔ اور حضرت امیر معاویہ رضی اللہ عنہ بھی مجتہد تھے اور مجتہد سے خطا ہو جائے تو اس سے گناہ اٹھ جاتا ہے۔ اس لیے دونوں ہی وعید مذکور میں نہیں آتے۔ اور یہ اس حدیث سے مستثنیٰ ہیں۔

قولہ ”اذا التقى المسلمان بسيفيهما فالقاتل والمقتول في النار“ اس کی وجہ یہ بیان کی ہے کہ جب دونوں ایک دوسرے کے خلاف نکلتے ہیں تو نیت دونوں کی بد ہوتی ہے ہر ایک دوسرے کو قتل کرنے کے ارادے سے نکلتا ہے۔ ان میں سے ایک کا وار چل جاتا ہے دوسرے کا وار نہیں چلتا۔ لیکن دونوں ایک دوسرے کو قتل کرنے کی نیت سے نکلتے ہیں صحابہ کرام کے مشاجرات اس قاعدہ سے مستثنیٰ ہیں احنف بن قیس اس وقت ممکن ہے کہ واپس چلے گئے ہوں لیکن باقی تمام معرکوں میں وہ حضرت علی رضی اللہ عنہ کا ساتھ دیتے رہے ہیں انہوں نے یہ سمجھا کہ یہ خلیفہ ہے اس لیے ان کا ساتھ دیا یا اس لیے ساتھ دیا کہ یہ نبی اکرم ﷺ کے چچ زاد ہیں۔

حضرت ابوذر مال کو جمع کرنا اچھا نہیں سمجھتے تھے ان کا نظریہ یہ تھا کہ مال کو اللہ کے راستے میں خرچ کر دیا جائے یا کسی کو مضاربت پردے دیا جائے مال کو جمع کر کے نہ رکھو کیونکہ مال کو جمع کرنے سے معاشی دشواریاں اور معاشرتی برائیاں پیدا ہونے کا ڈر ہے۔ اور بد امنی اور افراتفری کا اندیشہ ہوتا ہے۔ بعض لوگ کہتے ہیں حضرت ابوذر کا کوئی مال و متاع نہیں تھا اور یہ سمجھنا غلط ہے کیونکہ ان کی ملکیت میں بکریاں تھیں اور ان کا ذاتی خادم بھی تھا جو دیگر خدمات سرانجام دینے کے ساتھ ساتھ بکریاں بھی چراتا تھا۔

امام بخاری رحمہ اللہ کا استدلال ”اذا التقى المسلمان بسيفيهما فالقاتل والمقتول في النار“ سے ہے کہ باوجود لڑنے کے لیے تلواریں سونٹنے کے ان کے لیے آپ نے مسلمان ہونے کا اطلاق کیا ہے جس سے معلوم ہوتا ہے کہ مسلمان گناہ کے ارتکاب سے اسلام سے خارج نہیں ہوتا۔

(۲۳) بَابُ ظُلْمٍ دُونَ ظُلْمٍ:

باب: بعض ظلم بعض سے ادنیٰ ہیں۔

۳۲۔ حَدَّثَنَا أَبُو الْوَلِيدِ، قَالَ: حَدَّثَنَا شُعْبَةُ، ح قَالَ: وَحَدَّثَنِي بِشْرُ بْنُ خَالِدٍ أَبُو مُحَمَّدٍ الْعَسْكَرِيُّ، قَالَ: حَدَّثَنَا مُحَمَّدٌ، عَنْ شُعْبَةَ، عَنْ سُلَيْمَانَ، عَنْ إِبْرَاهِيمَ، عَنْ عَلْقَمَةَ، عَنْ عَبْدِ اللَّهِ، قَالَ: «لَمَّا نَزَلَتْ الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ سُورَةُ الْأَنْعَامِ آيَةَ ۸۲، قَالَ أَصْحَابُ رَسُولِ اللَّهِ صَلَّى اللَّهُ عَلَيْهِ وَسَلَّمَ: أَيُّنَا لَمْ يَظْلَمْ؟ فَأَنْزَلَ اللَّهُ عَزَّ وَجَلَّ إِنَّ الشِّرْكَ لَظُلْمٌ عَظِيمٌ سُورَةُ لُقْمَانَ آيَةَ ۱۳».

ہمارے سامنے ابو الولید نے بیان کیا، انہوں نے کہا ہم سے شعبہ نے بیان کیا (دوسری سند) اور امام بخاری رحمہ اللہ نے کہا کہ ہم سے (اسی حدیث کو) بشر نے بیان کیا، ان سے محمد نے، ان سے شعبہ نے، انہوں نے سلیمان سے، انہوں نے علقمہ سے، انہوں نے عبد اللہ بن مسعود رضی اللہ عنہ سے جب سورۃ الانعام کی یہ آیت اتری جو لوگ ایمان لائے اور انہوں نے اپنے ایمان میں گناہوں کی آمیزش نہیں کی تو آپ ﷺ کے اصحاب نے کہا یا رسول اللہ! یہ تو بہت ہی مشکل ہے۔ ہم میں کون ایسا ہے جس نے گناہ نہیں کیا۔ تب اللہ پاک نے سورۃ لقمان کی یہ آیت اتاری «إِنَّ الشِّرْكَ لَظُلْمٌ عَظِيمٌ» کہ بیشک شرک بڑا ظلم ہے۔

شرح: امام بخاری رحمہ اللہ بیان کرنا چاہتے ہیں کہ جس طرح کفر کے مختلف مراتب ہیں اسی طرح ظلم کے بھی مختلف مراتب ہیں۔ کفر دون کفر کی طرح ظلم دون ظلم بھی ہے۔ دون کے حافظ نے دو معنی کیے ہیں ایک دون بمعنی ادنیٰ ہے یعنی ایک ظلم دوسرے سے ادنیٰ ہوتا ہے دوسرا دون کا معنی ”غیر“ ہے یعنی ظلم کی انواع مختلف ہیں اور ایک نوع دوسری نوع کا غیر ہے ایک ظلم مخرج عن الملة ہے اور دوسرا جس کا اطلاق معصیت پر ہوتا ہے۔ وہ مخرج عن الملة نہیں ہے۔ ظلم کا اطلاق کبار پر بھی ہوتا ہے اور صغائر پر بھی اور اکبر الکبار یعنی شرک کو بھی ظلم کہا جاتا ہے کسی پر زیادتی کرنا یا اس کا مال غصب کرنا کسی کو قتل کرنا سب ظلم کی صورتیں ہیں۔ اور دون بمعنی ادنیٰ ہو تو مفہوم یہ ہوگا ”أنواع الظلم بعضها أخف من بعض“ یہ معنی مصنف رحمہ اللہ کی غرض میں زیادہ واضح ہے۔

قولہ ”لم يلبسوا“ یہ لبس یلبس سے ہے ماضی میں عین کلمہ کے فتح اور مضارع میں کسرہ کے ساتھ۔ اس کا معنی خلط ملط کرنا ہے اور اگر لبس یلبس ہو ماضی میں عین کلمہ کے کسرہ اور مضارع میں فتح کے ساتھ تو اس کا معنی پہننا ہوتا ہے۔ یہاں پہلا معنی مراد ہے جیسا کہ ارشاد باری تعالیٰ ہے ”وَلَا تَلْبِسُوا الْحَقَّ بِالْبَاطِلِ“^(۱) آیت مذکورہ میں ”ظلم“ کا لفظ عام ہے جو کہ نفی کے تحت آرہا ہے اور نکرہ نفی کے تحت ہو تو عموم کا فائدہ دیتا ہے اس لیے اس آیت پر صحابہ کرام کو بڑا تعجب ہوا کہ اگر ظلم سے مراد عام ہے تو ہر شخص سے کوئی نہ کوئی غلطی تو ہو جاتی ہے لہذا کسی کو عذاب سے امن نصیب نہیں ہو سکے گا تو نبی اکرم ﷺ نے صحابہ کی اس تشویش کا ازالہ فرمایا اور بتایا کہ اس آیت میں ظلم کا لفظ عام



شرح بخاری

396



نہیں ہے بلکہ اس سے ظلم کی خاص قسم مراد ہے اور وہ شرک کرنا ہے جسے ظلم عظیم کہا گیا ہے جیسا کہ سورۃ لقمان میں ہے ”ان الشکر لظلم عظیم“^(۱) آپ کی وضاحت سے معلوم ہو گیا کہ ”ولم یلبسوا ایمانہم بظلم“ کی تنوین تنکیر کی نہیں ہے بلکہ یہ تنوین تعظیم کی ہے ای ولم یلبسوا ایمانہم بظلم عظیم ”وہو الا شرک باللہ سبحانہ وتعالیٰ“

زمخشری کی رائے اور اسکی تردید: علامہ زمخشری کی رائے یہ ہے کہ ”لم یلبسوا ایمانہم بظلم“ کی تنوین تنکیر کے لیے ہے اور یہاں ظلم سے مراد عام ہے کہ کوئی گناہ کرے تو اس کے لیے امن نہیں ہے کیونکہ نکرہ نفی کے تحت آجائے تو وہ عام ہوتا ہے۔ لہذا اس میں اہل کبار سے امن اور مغفرت کی نفی ہے۔ زمخشری کی یہ رائے غلط ہے اور تنوین تنکیر کی نہیں بلکہ تعظیم کی ہے اور اس ظلم سے مراد شرک ہے جیسا کہ نبی اکرم ﷺ کی حدیث نے اسکی وضاحت کر دی ہے اور اس آیت کا سیاق و سباق اس پر دلالت کرتا ہے کہ یہاں شرک کرنے کو ظلم سے تعبیر کیا گیا ہے کیونکہ اس سے قبل اللہ تعالیٰ کا فرمان ہے ”وکیف أخاف ما أشرکتہم ولا تخافون أنکم أشرکم باللہ ما لہم ینزل بہ علیکم سلطانا فأی الفریقین أحق بالأمن إن کنتم تعلمون“^(۲) یعنی ایک فریق توحید پر چلنے والا ہے اور دوسرا فریق مشرک ہے تو ان میں سے کون سا فریق امن اور عذاب سے بے خوفی کا حقدار ہے اس کے بعد اللہ تعالیٰ نے فیصلہ کر دیا ”الذین امنوا ولم یلبسوا ایمانہم بظلم أولئک لہم الأمن وہم مہتدون“^(۳) بعض دفعہ قرینے سے بھی معنی متعین ہو جاتا ہے جیسا کہ یہاں چونکہ شرک کا تذکرہ ہو رہا ہے اور سیاق و سباق سے معلوم ہوتا ہے کہ ظلم سے یہاں مراد شرک ہے۔

ایک اعتراض کا ازالہ: یہاں اعتراض کیا جاتا ہے کہ ”ولم یلبسوا ایمانہم بظلم“ میں ایمان کے ظلم یعنی شرک سے خلط ملط ہونے کا ذکر ہو رہا ہے کیونکہ لبس کا معنی خلط ملط کرنا ہوتا ہے اور شرک ایمان کے ساتھ خلط ملط ہو ہی نہیں سکتا۔ تو اسکی نفی پر امن کو مترتب کرنے کی وجہ کیا ہے؟ حافظ رحمہ اللہ نے اسکا جواب یہ دیا ہے کہ اس سے مراد یہ ہے کہ پہلے لوگ ایمان والے ہوں اس کے بعد شرک کریں تو ”لم یلبسوا ایمانہم بظلم“ سے یہ مراد ہے کہ ایمان کے بعد شرک نہیں کیا ہو گا تو ایسے لوگوں کو عذاب سے امن حاصل ہو جائے گا۔ یہ معنی نہیں ہے کہ ایک ہی وقت میں وہ مومن بھی ہوں اور مشرک بھی ہوں ایک زمانہ میں شرک اور ایمان دونوں جمع نہیں ہو سکتے۔

دوسرا جواب یہ ہے کہ ”لم یلبسوا ایمانہم بظلم“ میں ایمان کا مخصوص معنی مراد لیا جائے جو شرک کے ساتھ جمع ہو سکتا ہے اور وہ ہے اللہ تعالیٰ کے وجود کا اقرار کرنا۔ اور وجود باری تعالیٰ کے اقرار کے ساتھ شرک جمع ہو سکتا

① لقمان: ۱۳

② الانعام: ۸۱

③ الانعام: ۸۲

ہے جس سے منع کیا گیا ہے جیسا کہ ارشاد باری تعالیٰ ہے ”وما یؤمن اکثرہم باللہ الا وہم مشرکون“^(۱) فیض الباری میں محمود الحسن صاحب کے حوالے سے ایک جواب دیا گیا ہے وہ کہتے ہیں کہ اردو زبان میں ایک ہوتا ہے کسی دوسری چیز سے مل جانا۔ اور دوسرا ہے رننا یعنی ایک چیز کا دوسری سے رل جانا۔ یہ خلط کے دو معنی ہیں ملنے کی مثال جیسے دودھ میں پانی ملا دیا جائے تو ان دونوں میں کوئی تمیز باقی نہیں رہتی اور رل جانے کی مثال جیسے گندم اور جو کے دانے آپس میں خلط ملط کر دیئے جائیں تو گندم کے دانے جو کے دانوں سے جدا ہو سکتے ہیں اسی طرح توحید اور شرک گندم اور جو کے دانوں کی طرح رل سکتے ہیں۔ دودھ میں پانی کی طرح مل نہیں سکتے۔ یہ انہوں نے فضول اور لغو بات کی ہے کیونکہ توحید اور شرک کا محل ایک ہے اور وہ دل ہے ایمان بھی دل میں ہوتا ہے اور شرک بھی دل میں ہوتا ہے لہذا دو متضاد چیزیں ایک محل میں نہ مل سکتی ہیں اور نہ ہی رل سکتی ہیں ایمان کے بعد اگر شرک آئے گا تو ایمان اٹھ جائے گا اور مشرک کے شرک سے توبہ کرنے کے بعد ایمان آئے گا اور شرک باقی نہیں رہے گا۔ کیونکہ ایمان سے مراد ہے ”تصدیق الرسول بما علم بحیثہ بالضرورة“ شرک آئے گا تو تصدیق اٹھ جائے گی۔ لہذا رلنے ملنے کا فرق فضول اور لغو ہے۔

(۲۴) بَابُ عَلَامَةِ الْمُنَافِقِ

باب: منافق کی نشانیوں کے بیان میں۔

۳۳۔ حَدَّثَنَا سَلِيمَانُ أَبُو الرَّبِيعِ، قَالَ: حَدَّثَنَا إِسْمَاعِيلُ بْنُ جَعْفَرٍ، قَالَ: حَدَّثَنَا نَافِعُ بْنُ مَالِكٍ بْنُ أَبِي عَامِرٍ أَبُو سَهْلٍ، عَنْ أَبِيهِ، عَنْ أَبِي هُرَيْرَةَ، عَنِ النَّبِيِّ صَلَّى اللَّهُ عَلَيْهِ وَسَلَّمَ، قَالَ: «آيَةُ الْمُنَافِقِ ثَلَاثٌ، إِذَا حَدَّثَ كَذَبَ، وَإِذَا وَعَدَ أَخْلَفَ، وَإِذَا أُؤْتِمِنَ خَانَ».

ہم سے سلیمان ابوالربیع نے بیان کیا، ان سے اسماعیل بن جعفر نے، ان سے نافع بن ابی عامر ابوسہیل نے، وہ اپنے باپ سے، وہ ابو ہریرہ رضی اللہ عنہ سے روایت کرتے ہیں، وہ رسول اللہ ﷺ سے نقل کرتے ہیں کہ آپ ﷺ نے فرمایا، منافق کی علامتیں تین ہیں۔ جب بات کرے جھوٹ بولے، جب وعدہ کرے اس کے خلاف کرے اور جب اس کو امین بنایا جائے تو خیانت کرے۔

۳۴۔ حَدَّثَنَا قَبِيصَةُ بْنُ عُقْبَةَ، قَالَ: حَدَّثَنَا سُفْيَانُ، عَنِ الْأَعْمَشِ، عَنْ عَبْدِ اللَّهِ بْنِ مُرَّةَ، عَنْ مَسْرُوقٍ، عَنْ عَبْدِ اللَّهِ بْنِ عَمْرٍو، أَنَّ النَّبِيَّ صَلَّى اللَّهُ عَلَيْهِ وَسَلَّمَ، قَالَ: «أَرْبَعٌ مَنْ كُنَّ فِيهِ كَانَ مُنَافِقًا خَالِصًا، وَمَنْ كَانَ فِيهِ خَصْلَةٌ مِنْهُنَّ كَانَتْ فِيهِ خَصْلَةٌ مِنَ النِّفَاقِ حَتَّى يَدْعَهَا إِذَا أُؤْتِمِنَ خَانَ، وَإِذَا حَدَّثَ كَذَبَ، وَإِذَا عَاهَدَ غَدَرَ، وَإِذَا خَاصَمَ فَجَرَ» تَابَعَهُ شُعْبَةُ، عَنِ الْأَعْمَشِ.



ہم سے قبیسہ بن عقبہ نے یہ حدیث بیان کی، ان سے سفیان نے، وہ اعمش بن عبید اللہ بن مرہ سے نقل کرتے ہیں، وہ مسروق سے، وہ عبد اللہ بن عمر رضی اللہ عنہما سے روایت کرتے ہیں کہ رسول اللہ ﷺ نے فرمایا کہ چار عادتیں جس کسی میں ہوں تو وہ خالص منافق ہے اور جس کسی میں ان چاروں میں سے ایک عادت ہو تو وہ (بھی) نفاق ہی ہے، جب تک اسے نہ چھوڑ دے۔ (وہ یہ ہیں) جب اسے امین بنایا جائے تو (امانت میں) خیانت کرے اور بات کرتے وقت جھوٹ بولے اور جب (کسی سے) عہد کرے تو اسے پورا نہ کرے اور جب (کسی سے) لڑے تو گالیوں پر اتر آئے۔ اس حدیث کو شعبہ نے (بھی) سفیان کے ساتھ اعمش سے روایت کیا ہے۔

شرح: اس سے قبل امام بخاری رحمہ اللہ نے بتایا ہے کہ کفر اور ظلم کے مختلف درجات ہیں اور اس باب میں یہ بتانا مقصود ہے کہ کفر و ظلم کی طرح نفاق کے بھی مختلف مراتب ہیں۔ ایک نفاق حقیقی ہوتا ہے جسے نفاق اعتقادی کہتے ہیں یہ کفر کا باعث بنتا ہے دوسرا نفاق عملی ہے جو کفر کا باعث نہیں بنتا اور نہ ہی مخرج عن الملة ہے تو جیسے کفر ایمان کی ضد ہے ویسے ہی نفاق اعتقادی بھی ایمان کی ضد ہے۔

محدثین کے نزدیک ایمان کے لیے تین چیزوں کا ہونا ضروری ہے یعنی دل، زبان، اور جوارح میں اتحاد ہونا لازم ہے۔ دل میں تصدیق اور اللہ و رسول کی محبت ہو زبان سے اقرار ہو اور متابعت یعنی عمل بھی ہو۔ اگر ان تین چیزوں میں سے کوئی ایک نہ ہو مثلاً التزام متابعت نہیں کرتا تو کافر ہو جاتا ہے اسے کفر عناد کہتے ہیں زبان سے اقرار نہ ہو تو بھی کافر ہو جاتا ہے اور اگر دل میں تصدیق نہ ہو مثلاً کسی غرض یا مصلحت یا ذاتی مفاد کے پیش نظر مسلمان ہوا ہے یا مسلمانوں کو دھوکہ دینے کے لیے مسلمان ہوا ہے تو یہ منافق ہے۔ متردد ہو یا مکذب دونوں صورتیں ہو سکتی ہیں نفاق بھی دراصل ایمان کی ضد ہے شاہ ولی اللہ نے کہا ہے کہ فاسق میں نفاق عملی ہوتا ہے اور فاسق کے جوارح میں شریعت کی مخالفت ہوتی ہے بخلاف منافق کے اس میں اگر ترک تصدیق ہو تو نفاق حقیقی ہو جائے گا کیونکہ اس میں تکذیب آجاتی ہے اور اگر اللہ و رسول کے ساتھ اتنی محبت نہ ہو جتنی ہونی چاہیے یعنی فقدان کسی وظیفہ قلب کا سوائے وظیفہ تصدیق کے ہو تو اسے نفاق عملی کہتے ہیں۔ اس طرح فاسق اور منافق میں فرق ہو جاتا ہے، نفاق اگر اصلی ہو تو کافر ہو جاتا ہے کیونکہ اس میں تصدیق نہیں بلکہ تکذیب یا تردد پایا جاتا ہے اور اگر ضعیف الایمان یعنی اللہ اور رسول سے محبت غالب نہ ہو تو یہ نفاق عملی ہے علماء عام طور پر نفاق عملی اور فسق میں فرق نہیں کرتے وہ سمجھتے ہیں کہ فاسق کو ہی منافق کہا گیا ہے۔

قولہ ”ایة المنافق ثلاث“ آیت واحد کا صیغہ ہے اور یہاں اس سے مراد جنس ہے اور یہ بھی ہو سکتا ہے کہ تینوں علامتیں مل کر ایک چیز بنتی ہو۔ اس حدیث سے اگر نفاق حقیقی مراد لیا جائے تو علماء کہتے ہیں کہ اس زمانے میں ایک منافق شخص تھا جس میں یہ چیزیں پائی جاتی تھیں اور آپ نے اپنی عادت کے مطابق اسکی صراحت نہیں کی بلکہ اشارہ کرنے پر اکتفا کیا ہے اس کے نفاق کی اصل وجہ تکذیب تھی اور یہ برائیاں اس میں پائی جاتی تھیں اس لیے آپ نے اس کی پہچان کے لیے یہ علامات بتادیں۔ اس کی مثال جیسے کوئی کہے طالب علم بڑا بد محنت ہے کوئی پوچھے کہ وہ کون سا طالب

علم ہے تو جواب میں کہا جائے کہ وہ جو لمبے قد کا ہے۔ اب اس کا یہ مطلب نہیں کہ جو لمبا ہو وہ بد محنت ہو۔ مطلب صرف اس کی علامت بتانا ہے لہذا اس سے اگر نفاق حقیقی مراد لیا جائے تو ان چیزوں کو علامات قرار دیا جائے گا۔ جب نفاق حقیقی مراد لیا جائے تو ”اذا حدث کذب“ میں اذا کو تعمیم کے لیے بنایا جائے گا یعنی جب بھی بات کرے تو جھوٹ بولے اور اس میں اس کا لا الہ الا اللہ پڑھنا بھی داخل ہوگا۔ اور نفاق اعتقادی سے مراد یہ ہے کہ مفوت وظیفہ تصدیق ہو یعنی مصدق نہ ہو بلکہ مکذب یا متردد ہو یہ نفاق اعتقادی یا حقیقی ہے اور نفاق عملی یہ ہے کہ وہ مکذب نہ ہو اور نہ متردد ہو بلکہ مفوت ہو، نفاق اعتقادی مراد ہو تو مطلب یہ ہے کہ اس میں یہ علامات پائی جاتی تھیں۔ پھر یہ چیز ہمیشہ کے لیے نہیں بلکہ ایک خاص زمانے سے متعلق ہے اور اگر اس سے نفاق عملی مراد لیا جائے تو پھر ہمیشہ کے لیے ہے لہذا جس شخص میں اللہ و رسول کی محبت غالب نہ ہو تو اس کے عمل سے یہ علامات ظاہر ہوتی ہیں کہ جب بات کرتا ہے تو جھوٹ بولتا ہے اور جب کسی سے عہد کرتا ہے تو عذر کرتا ہے اور اس سے مراد یہ ہے کہ کسی شخص کو عہد دے کر پھر اسے قتل کر دینا یا اس کا مال لوٹ لینا۔ اس طرح بد امنی کا مرتکب ہوتا ہے جب کسی سے جھگڑتا ہے تو بکواس اور گالی گلوچ پر اتر آتا ہے ان تین چیزوں کو ذکر کر کے دراصل اس کے ظاہر اور باطن کے فساد کی طرف اشارہ کرنا مقصود ہے ان علامات میں سے ”اذا حدث کذب اور اذا خاصم فجر“ ان دونوں کا تعلق زبان سے ہے اور ”واذا وعد اخلف“ سے مراد وعدہ خلافی کرنا ہے اور وعدہ خلافی سے گنہگار تب ہوگا جبکہ وعدہ کرتے وقت اس کی نیت فاسد ہو کہ وعدہ کر کے اپنا بچاؤ کر لیتا ہوں اس کے بعد اس کے خلاف کام کر لوں گا۔ اور اگر وعدہ کرتے وقت اسے پورا کرنے کا عزم ہو لیکن بعد میں کسی مانع کی وجہ سے پورا نہ کر سکا ہو تو یہ نفاق شمار نہیں ہوگا ان تین علامات پر اکتفا کرنے کی وجہ یہ ہے کہ دین کا تعلق تین چیزوں سے ہے قول، فعل اور نیت ان میں سے جھوٹ اس کے قول کے فاسد ہونے پر دلالت کرتا ہے اور خیانت کرنا اس کے فعل کے فساد پر دلالت کرتا ہے اور وعدہ خلافی اس کی نیت کے فساد پر دلالت کرتی ہے اگر کہا جائے کہ پہلی حدیث میں علامات نفاق تین ذکر ہوئی ہیں لیکن دوسری حدیث میں چار کا ذکر کیوں ہے اس کا جواب قرطبی نے یہ دیا ہے کہ پہلے آپ کو تین علامات نفاق کا علم دیا گیا۔ اس کے بعد چوتھی خصلت کا علم دیا گیا ہے۔ یا۔ کہا جائے کہ دوسری حدیث میں منافق خالص کا ذکر ہے گویا تین علامات نفاق ہیں اور چوتھی کے پائے جانے سے اس کا نفاق کامل ہو جاتا ہے اور اس کی عملی زندگی سراسر نفاق کی زندگی ہوتی ہے۔

(۲۵) بَابُ قِيَامِ لَيْلَةِ الْقَدْرِ مِنَ الْإِيمَانِ:

باب: شب قدر کی بیداری (اور عبادت گزاری) بھی ایمان (ہی میں داخل) ہے۔

۳۵۔ حَدَّثَنَا أَبُو الْيَمَانِ، قَالَ: أَخْبَرَنَا شُعَيْبٌ، قَالَ: حَدَّثَنَا أَبُو الزِّنَادِ، عَنِ الْأَعْرَجِ، عَنْ أَبِي هُرَيْرَةَ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «مَنْ يَقُمْ لَيْلَةَ الْقَدْرِ إِيْمَانًا وَاحْتِسَابًا غُفِرَ لَهُ مَا تَقَدَّمَ مِنْ ذَنْبِهِ».

ہم سے ابو الیمان نے بیان کیا، انہیں شعیب نے خبر دی، کہا ان سے ابو الزناد نے اعرج کے واسطے سے

بیان کیا، اعرج نے ابوہریرہ رضی اللہ عنہ سے نقل کیا، وہ کہتے ہیں کہ رسول اللہ ﷺ نے فرمایا، جو شخص شب قدر ایمان کے ساتھ محض ثواب آخرت کے لیے ذکر و عبادت میں گزارے، اس کے گزشتہ گناہ بخش دیئے جاتے ہیں۔

اس سے قبل پانچ ابواب ایسے آئے ہیں جن میں امور ایمان کے منافی صفات ذکر ہوئی ہیں جن سے ایمان میں نقص لازم آتا ہے اس کے بعد امام بخاری پھر امور ایمان یعنی ایمان کی باقی خصلتوں کو ذکر کرتے ہیں جن سے ایمان میں اضافہ ہوتا ہے۔ لیلة القدر کا قیام اگرچہ مستحب ہے لیکن یہ بھی جزو ایمان ہے۔ بخاری رحمہ اللہ واجبات اور مستحبات سب کو ایمان کے اجزاء قرار دیتا ہے لہذا قیام لیلة القیام بھی ایمان کی جزء ہے۔

قولہ ”ایمانا واحتسابا“ مفعول لہ ہے۔ بعض دفعہ اسکا حصول فعل کی علت ہوتا ہے جیسے قعدت عن الحرب جبنا اس میں ”جبنا“ قعود کے لیے باعث ہے۔ اور بعض دفعہ اسکی تحصیل کے لیے فعل ہوتا ہے۔ جیسے ”ضربتہ تأدیبا“ یعنی مارا اسکو ادب حاصل کرنے کے لیے ”ایمانا واحتسابا“ میں بھی ایمان باعث بنا ہے قیام لیلة القدر کا اور احتسابا کا معنی بھی یہی ہوگا اور اس صورت میں تکرار ہو جائے گا جبکہ تاسیس اولیٰ ہے تاکید سے۔ اس لیے ایمان کا معنی یہ کرنا چاہیے کہ ایمان کو حاصل کرنے کے لیے قیام لیلة القدر جزو ایمان ہے اور وہ ثواب طلب کرنے کے لیے قیام کرتا ہے دکھاوے کے لیے نہیں۔ التاسیس اولیٰ من التاکید اور تاسیس تب بنے گی جبکہ کہا جائے کہ وہ ایمان حاصل کرنے کے لیے قیام کرتا ہے تاکہ میرا ایمان مکمل ہو جائے۔

قولہ ”غفرلہ ماتقدم“ جزاء میں ماضی تحقق وقوع کے لیے استعمال کی گئی ہے۔

(۲۶) بَابُ الْجِهَادِ مِنَ الْإِيمَانِ:

باب: جہاد بھی جزو ایمان ہے۔

۳۶۔ حَدَّثَنَا حَرْمِيُّ بْنُ حَفْصٍ، قَالَ: حَدَّثَنَا عَبْدُ الْوَاحِدِ، قَالَ: حَدَّثَنَا عُمَارَةُ، قَالَ: حَدَّثَنَا أَبُو زُرْعَةَ بْنُ عَمْرِو بْنِ جَرِيرٍ، قَالَ: سَمِعْتُ أَبَا هُرَيْرَةَ، عَنِ النَّبِيِّ صَلَّى اللَّهُ عَلَيْهِ وَسَلَّمَ، قَالَ: «انْتَدَبَ اللَّهُ لِمَنْ خَرَجَ فِي سَبِيلِهِ لَا يُخْرِجُهُ إِلَّا إِيْمَانٌ بِي وَتَصَدِيقٌ بِرُسُلِي، أَنْ أَرْجِعَهُ بِمَانَالٍ مِنْ أَجْرٍ أَوْ غَنِيمَةٍ أَوْ أُدْخِلَهُ الْجَنَّةَ، وَلَوْ لَا أَنْ أَشُقَّ عَلَى أُمَّتِي مَا قَعَدْتُ خَلْفَ سَرِيَّةٍ، وَلَوْ دِدْتُ أَنِّي أُقْتَلُ فِي سَبِيلِ اللَّهِ، ثُمَّ أَحْيَا، ثُمَّ أُقْتَلُ، ثُمَّ أَحْيَا، ثُمَّ أُقْتَلُ».

ہم سے حرمی بن حفص نے بیان کیا، ان سے عبد الواحد نے، ان سے عمارہ نے، ان سے ابو زرعمہ بن عمرو بن جریر نے، وہ کہتے ہیں میں نے ابوہریرہ سے سنا، وہ رسول اللہ ﷺ سے نقل کرتے ہیں آپ ﷺ نے فرمایا کہ جو شخص اللہ کی راہ میں (جہاد کے لیے) نکلا، اللہ اس کا ضامن ہو گیا۔ (اللہ تعالیٰ فرماتا ہے) اس کو میری ذات پر یقین اور میرے پیغمبروں کی تصدیق نے (اس سرفروشی کے لیے گھر سے) نکالا ہے۔ (میں

اس بات کا ضامن ہوں) کہ یا تو اس کو واپس کر دوں ثواب اور مال غنیمت کے ساتھ، یا (شہید ہونے کے بعد) جنت میں داخل کر دوں (رسول اللہ ﷺ نے فرمایا) اور اگر میں اپنی امت پر (اس کام کو) دشوار نہ سمجھتا تو لشکر کا ساتھ نہ چھوڑتا اور میری خواہش ہے کہ اللہ کی راہ میں مارا جاؤں، پھر زندہ کیا جاؤں، پھر مارا جاؤں، پھر زندہ کیا جاؤں، پھر مارا جاؤں۔

شرح: حافظ رحمہ اللہ نے اس باب کی پہلے باب سے یہ مناسبت ذکر کی ہے کہ جیسے لیلة القدر کا قیام کرنے والے کا مقصد اور اک لیلة القدر ہوتا ہے جسے کبھی وہ پالیتا ہے اور کبھی نہیں پاتا۔ اسی طرح جہاد کرنے والے۔ مجاہد کا مقصد شہادت ہوتا ہے جسے وہ کبھی حاصل کر لیتا ہے اور کبھی نہیں کر پاتا۔

لیکن میرا (محدث گوندلوی رحمہ اللہ) خیال یہ ہے کہ نبی اکرم ﷺ نے جب جہاد اور مجاہد کی فضیلت بیان کی ہے تو صحابہ کرام نے چاہا کہ ہمیں بھی یہ فضیلت حاصل ہو جائے اور وہ اس کے حصول کے لیے فکر مند ہوئے تو اللہ تعالیٰ نے لیلة القدر کی فضیلت نازل فرمادی یعنی تم جہاد کی فضیلت لیلة القدر کے قیام سے حاصل کر سکتے ہو۔ قولہ ”انتدب اللہ“ یہ ندب سے ہے جس کا معنی دعا یعنی بلانا ہے اور انتدب بمعنی ”آجاء“ قبول کرنا۔ قولہ ”أن أرجعه“ یہ رجوع یرجع سے ہے اس کا مصدر رجعا ہو تو یہ متعدی ہوتا ہے جیسا کہ یہاں متعدی ہے اور اگر اس کا مصدر رجوع ہو تو لازم استعمال ہوتا ہے۔

اس کے بعد ”باب تطوع قیام رمضان من الایمان“ ہے جو باب قیام لیلة القدر سے متعلق ہے لیکن ان دونوں کے درمیان باب جہاد کو لانے کی وجہ اس سے قبل ذکر ہو چکی ہے۔

اس کے بعد ”باب صوم رمضان احتساباً من الایمان“ ہے اور اسے باب قیام سے موخر کرنے کی وجہ یہ ہے کہ قیام رات کو ہوتا ہے اور روزہ دن میں رکھا جاتا ہے اور رات مقدم ہے دن سے۔ اس لیے باب قیام کو باب صیام سے مقدم لایا گیا ہے اور اس باب میں ایماناً کے بغیر صرف احتساباً کہا گیا ہے اور یہ اختصار کے پیش نظر ہے اور اسکی وجہ یہ بھی ہو سکتی ہے کہ احتساب سے مراد خلوص ہے اور خلوص ایمان کی وجہ سے ہی ہوتا ہے گویا احتساب کا لفظ ایمان کو مستلزم ہے۔

(۲۷) بَابُ تَطَوُّعِ قِيَامِ رَمَضَانَ مِنَ الْإِيمَانِ:

باب: رمضان شریف کی راتوں میں نفلی قیام کرنا بھی ایمان ہی میں سے ہے۔

۳۷۔ حَدَّثَنَا إِسْمَاعِيلُ، قَالَ: حَدَّثَنِي مَالِكٌ، عَنِ ابْنِ شِهَابٍ، عَنْ حُمَيْدِ بْنِ عَبْدِ الرَّحْمَنِ، عَنْ أَبِي هُرَيْرَةَ، أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ، قَالَ: «مَنْ قَامَ رَمَضَانَ إِيمَانًا وَاحْتِسَابًا غُفِرَ لَهُ مَا تَقَدَّمَ مِنْ ذَنْبِهِ».

ہم سے اسماعیل نے بیان کیا، انہوں نے کہا کہ مجھ سے امام مالک رحمہ اللہ نے بیان کیا، انہوں نے ابن شہاب سے نقل کیا، انہوں نے حمید بن عبد الرحمن سے، انہوں نے ابو ہریرہ رضی اللہ عنہ سے کہ نبی کریم ﷺ

نے فرمایا جو کوئی رمضان میں (راتوں کو) ایمان رکھ کر اور ثواب کے لیے عبادت کرے اس کے اگلے گناہ بخش دیئے جاتے ہیں۔

(۲۸) بَابُ صَوْمِ رَمَضَانَ اخْتِسَابًا مِنَ الْإِيمَانِ:

باب: خالص نیت کے ساتھ رمضان کے روزے رکھنا ایمان کا جزو ہیں۔

۳۸۔ حَدَّثَنَا مُحَمَّدُ بْنُ سَلَامٍ، قَالَ: أَخْبَرَنَا مُحَمَّدُ بْنُ فَضِيلٍ، قَالَ: حَدَّثَنَا يَحْيَى بْنُ سَعِيدٍ، عَنْ أَبِي سَلَمَةَ، عَنْ أَبِي هُرَيْرَةَ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «مَنْ صَامَ رَمَضَانَ إِيْمَانًا وَ اخْتِسَابًا غُفِرَ لَهُ مَا تَقَدَّمَ مِنْ ذَنْبِهِ»۔
ہم نے ابن سلام نے بیان کیا، انہوں نے کہا کہ ہمیں محمد بن فضیل نے خبر دی، انہوں نے کہا کہ ہم سے یحییٰ بن سعید نے بیان کیا، انہوں نے ابوسلمہ سے روایت کی، وہ ابوہریرہ رضی اللہ عنہ سے نقل کرتے ہیں کہ نبی کریم صلی اللہ علیہ وسلم نے فرمایا جس نے رمضان کے روزے ایمان اور خالص نیت کے ساتھ رکھے اس کے پچھلے گناہ بخش دیئے گئے۔

(۲۹) بَابُ الدِّينِ يُسْرُ:

باب: اس بیان میں کہ دین آسان ہے۔

وَقَوْلُ النَّبِيِّ صَلَّى اللَّهُ عَلَيْهِ وَسَلَّمَ: «أَحَبُّ الدِّينِ إِلَى اللَّهِ الْخَنِيفَةُ السَّمْحَةُ»۔
جیسا کہ رسول اللہ صلی اللہ علیہ وسلم کا ارشاد ہے کہ اللہ کو سب سے زیادہ وہ دین پسند ہے جو سیدھا اور سچا ہو۔ (اور یقیناً وہ دین اسلام ہے سچ ہے «إِنَّ الدِّينَ عِنْدَ اللَّهِ الْإِسْلَامُ»۔)

۳۹۔ حَدَّثَنَا عَبْدُ السَّلَامِ بْنُ مُطَهَّرٍ، قَالَ: حَدَّثَنَا عُمَرُ بْنُ عَلِيٍّ، عَنْ مَعْنِ بْنِ مُحَمَّدٍ الْغِفَارِيِّ، عَنْ سَعِيدِ بْنِ أَبِي سَعِيدٍ الْمَقْبُرِيِّ، عَنْ أَبِي هُرَيْرَةَ، عَنْ النَّبِيِّ صَلَّى اللَّهُ عَلَيْهِ وَسَلَّمَ، قَالَ: «إِنَّ الدِّينَ يُسْرُ، وَلَنْ يُشَادَّ الدِّينَ أَحَدٌ إِلَّا غَلَبَهُ، فَسَدِّدُوا وَقَارِبُوا وَأَبْشِرُوا وَاسْتَعِينُوا بِالْغَدْوَةِ وَالرَّوْحَةِ وَشَىءٍ مِنَ الدَّلْجَةِ»۔

ہم سے عبد السلام بن مطہر نے بیان کیا، انہوں نے کہا کہ ہم کو عمر بن علی نے معن بن محمد غفاری سے خبر دی، وہ سعید بن ابوسعید مقبری سے، وہ ابوہریرہ سے کہ نبی کریم صلی اللہ علیہ وسلم نے فرمایا بیشک دین آسان ہے اور جو شخص دین میں سختی اختیار کرے گا تو دین اس پر غالب آجائے گا (اور اس کی سختی نہ چل سکے گی) پس (اس لیے) اپنے عمل میں پختگی اختیار کرو۔ اور جہاں تک ممکن ہو میانہ روی برتو اور خوش ہو جاؤ (کہ اس طرز عمل سے تم کو دیرین کے فوائد حاصل ہوں گے) اور صبح اور دوپہر اور شام اور کسی قدر رات میں (عبادت سے) مدد حاصل کرو۔ (نماز پنج وقتہ بھی مراد ہو سکتی ہے کہ پابندی سے ادا کرو۔)

شرح: دین سے مراد دین اسلام ہے اور دین اسلام باقی ادیان کے مقابلہ میں آسان دین ہے لہذا انسان کو چاہیے کہ وہ دین کے انتہائی مقامات کو حاصل کرنے کی کوشش نہ کرے۔ اسے چاہیے کہ جتنا وہ ہمیشہ جاری رکھ سکتا ہے اتنا عمل کرے اسلام میں بعض چیزوں میں رخصت ہے اور رخصت بنسبت عزیمت کے آسان ہوتی ہے اگر کوئی شخص ہر معاملہ میں عزیمت کو ہی اختیار کرے مثلاً سفر میں نماز قصر نہ کرے، اور بیماری کے باوجود روزے رکھے یہ عزیمت پر عمل کرنا جائز تو ہے لیکن ہو سکتا ہے کہ وہ آخر کار اس عمل کو چھوڑ بیٹھے اس لیے رخصت پر عمل کرنا چاہیے۔ کیونکہ اللہ تعالیٰ چاہتا ہے کہ اس نے جو رخصت دی ہے اسے قبول کیا جائے جو ہمیشہ عزیمت کو ہی لے وہ آخر تک آجاتا ہے۔

قولہ ”أحب الدين الى الله الحنيفية السمحة“ أحب اسم تفضیل ہے جو عام طور پر فاعل کے معنی میں ہوتا ہے لیکن مفعول کے معنی میں بھی آجاتا ہے جیسے اُشھر اور أحب ہے اور دین کا معنی طاعت بھی ہو سکتا ہے یعنی محبوب طاعت حنیفی ہے جو آسان ہے اور دین اسلام کے معنی میں بھی ہو سکتا ہے اور أحب خصال الدین بھی مراد لے سکتے ہیں اور الحنیفیۃ سے دین حنیف مراد ہے اور دین حنیف کی نسبت ابراہیم علیہ السلام کی طرف ہے اور ابراہیم علیہ السلام کو حنیف کہا گیا ہے یعنی باطل سے حق کی طرف مائل ہونے والا اور السمحة سے مراد آسان ہے یعنی یہودیت و عیسائیت کی بنسبت دین اسلام آسان ہے اور اس میں سماحت پائی جاتی ہے تمام انبیاء کرام کے اصول تو ایک جیسے ہیں، جیسا کہ طہارت، سماحت، عدالت اور اخبات الی اللہ اور عقائد سب کے ایک ہیں لیکن ان کی تشریح میں فرق ہو سکتا ہے کہ طہارت کس طرح ہونی چاہیے، انابت الی اللہ کی کیا شکل و صورت ہو۔ سماحت اور عدالت کی نوعیت کیا ہو۔ طہارت تہذیب نفس اخبات الی اللہ کے متعلق جو قاعدہ اسلام نے مقرر کیا ہے اس میں سماحت، سہولت، اور اعتدال کا لحاظ رکھا گیا ہے یہود کے ہاں سختی پائی جاتی ہے۔ جیسا کہ ان کے ہاں عورت کو حیض شروع ہو جائے تو اسے الگ کر دیا جاتا تھا۔ اگر کوئی شخص جنبی ہو جاتا تو وہ جس بستر پر بیٹھ جاتا وہ بستر نجس ہو جاتا تھا۔ اور کوئی دوسرا شخص اس بستر پر بیٹھتا تو وہ بھی پلید ہو جاتا، تورات سے معلوم ہوتا ہے کہ ان کے ہاں اس قسم کے سخت احکام پائے جاتے تھے اسلام میں ہندو مذہب اور دیگر مذاہب کی طرح سختی نہیں ہے۔ ہندو مذہب میں راہب اپنا تعلق دنیا سے منقطع کر لیتے ہیں۔ ازدواجی زندگی سے انہیں کوئی سروکار نہیں ہوتا۔ بعض کو تو نامرد بنانے کے لیے چھلہ چڑھا دیتے ہیں تاکہ اسکی مردی قوت باطل ہو جائے جبکہ اسلام میں نکاح کرنے کی ترغیب بلکہ تاکید پائی جاتی ہے۔ لہذا اسلام کے قواعد ملت ابراہیمی والے ہیں اگرچہ زمانے کے اعتبار سے ان میں تھوڑا بہت فرق ہو جاتا ہے اور وہ الگ چیز ہے۔

قولہ ”لن يشاد الدين أحد الا غلبه“ یعنی جو شخص دین کو شدت کے ساتھ حاصل کرنے کی کوشش کرے گا تو دین اس پر غالب آجائے گا۔ لہذا سیدھے چلو اور قریب رہو۔ مطلب یہ ہے کہ قول و عمل میں اعتدال اور میانہ روی اختیار کرو، اور غدوہ سے مراد زوال سے پہلے سفر کرنا اور روحہ سے مراد بعد از زوال چلنا اور دلجۃ سے مراد آخر رات سفر کرنا۔ یہ اوقات سفر کے لیے موزوں ہیں لگاتار چلنے سے انسان عاجز آجاتا ہے اور مقصود یہ ہے کہ ذکر و اذکار کے لیے ان اوقات کو غنیمت سمجھو اس حدیث کو لا کر مصنف اس سے قبل ذکر ہونے والے قیام و صیام اور جہاد پر ترغیب دینا



شرح
بخاری



چاہتے ہیں تاکہ عامل اپنے آپ کو مشقت میں ڈالے بغیر ان پر عمل کو ہمیشہ جاری رکھ سکے۔

(۳۰) بَابُ الصَّلَاةِ مِنَ الْإِيمَانِ:

باب: نماز ایمان کا جزو ہے۔

وَقَوْلُ اللَّهِ تَعَالَى: وَمَا كَانَ اللَّهُ لِيُضِيعَ إِيمَانَكُمْ يَغْنِي صَلَاتَكُمْ عِنْدَ الْبَيْتِ.
اور اللہ تعالیٰ نے فرمایا ہے کہ اللہ تمہارے ایمان کو ضائع کرنے والا نہیں۔ یعنی تمہاری وہ نمازیں جو تم نے بیت المقدس کی طرف منہ کر کے پڑھی ہیں، قبول ہیں۔

۴۰۔ حَدَّثَنَا عَمْرُو بْنُ خَالِدٍ، قَالَ: حَدَّثَنَا زُهَيْرٌ، قَالَ: حَدَّثَنَا أَبُو إِسْحَاقَ، عَنْ الْبَرَاءِ بْنِ عَازِبٍ، «أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ أَوَّلَ مَا قَدِمَ الْمَدِينَةَ نَزَلَ عَلَى أَجْدَادِهِ أَوْ قَالَ: أَخْوَالِهِ مِنَ الْأَنْصَارِ، وَأَنَّهُ صَلَّى قَبْلَ بَيْتِ الْمُقَدِّسِ سِتَّةَ عَشَرَ شَهْرًا أَوْ سَبْعَةَ عَشَرَ شَهْرًا، وَكَانَ يُعْجِبُهُ أَنْ تَكُونَ قِبْلَتُهُ قَبْلَ الْبَيْتِ، وَأَنَّهُ صَلَّى أَوَّلَ صَلَاةٍ صَلَّاهَا صَلَاةَ الْعَصْرِ وَصَلَّى مَعَهُ قَوْمٌ، فَخَرَجَ رَجُلٌ مِمَّنْ صَلَّى مَعَهُ فَمَرَّ عَلَى أَهْلِ مَسْجِدٍ وَهُمْ رَاكِعُونَ، فَقَالَ: أَشْهَدُ بِاللَّهِ لَقَدْ صَلَّيْتُ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ قَبْلَ مَكَّةَ فَدَارُوا كَمَا هُمْ قَبْلَ الْبَيْتِ، وَكَانَتْ الْيَهُودُ قَدْ أَعْجَبَهُمْ إِذْ كَانَ يُصَلِّي قَبْلَ بَيْتِ الْمُقَدِّسِ، وَأَهْلُ الْكِتَابِ، فَلَمَّا وَلَّى وَجْهَهُ قَبْلَ الْبَيْتِ أَنْكَرُوا ذَلِكَ». قَالَ قَالَ زُهَيْرٌ: حَدَّثَنَا أَبُو إِسْحَاقَ، عَنْ الْبَرَاءِ فِي حَدِيثِهِ هَذَا، أَنَّهُ مَاتَ عَلَى الْقِبْلَةِ قَبْلَ أَنْ تُحَوَّلَ رِجَالٌ، وَقُتِلُوا فَلَمْ نَذِرْ مَا نَقُولُ فِيهِمْ، فَأَنْزَلَ اللَّهُ تَعَالَى: وَمَا كَانَ اللَّهُ لِيُضِيعَ إِيمَانَكُمْ سُورَةُ الْبَقَرَةِ آيَةُ ۱۴۳.

ہم سے عمرو بن خالد نے بیان کیا، انہوں نے کہا ہم سے زہیر نے بیان کیا، انہوں نے کہا ہم سے ابواسحاق نے بیان کیا، ان کو براء بن عازب رضی اللہ عنہ نے خبر دی کہ رسول اللہ ﷺ جب مدینہ تشریف لائے تو پہلے اپنی نانہال میں اترے، جو انصار تھے۔ اور وہاں آپ ﷺ نے سولہ یا سترہ ماہ بیت المقدس کی طرف منہ کر کے نماز پڑھی اور آپ ﷺ کی خواہش تھی کہ آپ کا قبلہ بیت اللہ کی طرف ہو (جب بیت اللہ کی طرف نماز پڑھنے کا حکم ہو گیا) تو سب سے پہلی نماز جو آپ ﷺ نے بیت اللہ کی طرف پڑھی عصر کی نماز تھی۔ وہاں آپ ﷺ کے ساتھ لوگوں نے بھی نماز پڑھی، پھر آپ کے ساتھ نماز پڑھنے والوں میں سے ایک آدمی نکلا اور اس کا مسجد (بنی حارثہ) کی طرف گزر ہوا تو وہ لوگ رکوع میں تھے۔ وہ بولا کہ میں اللہ کی گواہی دیتا ہوں کہ میں نے رسول اللہ ﷺ کے ساتھ مکہ کی طرف منہ کر کے نماز پڑھی ہے۔ (یہ سن کر) وہ لوگ اسی حالت میں بیت اللہ کی طرف گھوم گئے اور جب رسول اللہ ﷺ بیت المقدس کی طرف منہ کر کے نماز پڑھا کرتے تھے، یہود اور عیسائی خوش ہوتے تھے مگر جب آپ ﷺ نے بیت اللہ کی طرف منہ پھیر لیا تو

انہیں یہ امر ناگوار ہوا۔ زہیر (ایک راوی) کہتے ہیں کہ ہم سے ابو اسحاق نے براء سے یہ حدیث بھی نقل کی ہے کہ قبلہ کی تبدیلی سے پہلے کچھ مسلمان انتقال کر چکے تھے۔ تو ہمیں یہ معلوم نہ ہو سکا کہ ان کی نمازوں کے بارے میں کیا کہیں۔ تب اللہ نے یہ آیت نازل کی «وما کان اللہ لیضیع ایمانکم» (البقرة: ۱۴۳)۔

شرح: باب کو تنوین کے ساتھ پڑھا جائے تو اس سے قبل مبتدا محذوف ہے اور اضافت کے ساتھ بھی پڑھ سکتے ہیں۔ دونوں صورتوں میں ”الصلوة“ مبتدا ہونے کی وجہ سے مرفوع ہو گا اور من الایمان اسکی خبر ہے اس سے پہلے باب میں تین اوقات ذکر ہوئے ہیں جن میں طاعات کی ادائیگی کو غنیمت سمجھنا چاہیے۔ اور طاعات بدینہ میں سے نماز سب سے افضل عبادت ہے جو ان اوقات میں ادا کی جاتی ہے اس لیے اس کے بعد نماز کو لائے ہیں۔ اور ترجمہ باب کا معنی یہ ہے ”الصلوة شعبة من شعب الایمان“ یعنی نماز ایمان کا جزء ہے قرآن کریم میں ہے ”ما کان اللہ لیضیع ایمانکم“^① یہاں ایمان سے مراد نمازی گئی ہے۔ بعض دوسرا معنی بھی کرتے ہیں۔ جب قبلہ تبدیل ہوا تو یہ بحث شروع ہوئی کہ ہم نے تو تدارک کر لیا ہے اور بیت المقدس کے بعد بیت اللہ کی طرف نمازیں پڑھتے ہیں لیکن جو لوگ تحویل قبلہ سے پہلے بیت المقدس کی طرف متوجہ ہو کر نمازیں ادا کرتے رہے ہیں اور وہ فوت ہو گئے ہیں ان کا کیا بنے گا۔ ان کی نمازیں تو ضائع ہو گئیں حالانکہ وہ ایمان والے تھے جبکہ ایمان تو کسی کا ضائع نہیں ہوا تھا۔ تو اس کے جواب میں کہا گیا کہ اللہ تعالیٰ ایمان کو ضائع نہیں کرتے اور ایمان سے مراد نماز ہے امام بخاری رحمہ اللہ نے ایمان کی تعبیر نماز سے کی ہے۔ بعض کہتے ہیں کہ وہ لوگ ایماندار تھے اور اللہ تعالیٰ ایمان کو ضائع نہیں کریں گے۔ مطلب یہ ہے کہ وہ ایمان کی بنا پر نماز پڑھتے تھے نماز کا ضائع ہونا گویا ایمان کا ضائع ہونا ہے۔ امام بخاری رحمہ اللہ نے پہلا معنی کیا ہے اسی لیے کہا ہے ”ایمانکم یعنی صلواتکم عند البیت“

قولہ ”عند البیت“ اس سے مراد بیت اللہ ہے بعض کہتے ہیں کہ اس سے مراد بیت المقدس ہے حالانکہ بیت المقدس مراد ہو تو ”الی البیت“ ہونا چاہیے تھا اور اس مسئلہ میں اختلاف پایا جاتا ہے کہ مکہ مکرمہ میں ہوتے ہوئے آپ کا قبلہ کون سا تھا۔ حضرت عبداللہ بن عباس کا قول یہ ہے کہ اس وقت آپ کا قبلہ بیت المقدس تھا۔ بعض کہتے ہیں کہ بیت اللہ تھا۔ اور جب آپ نے مکہ سے مدینہ منورہ ہجرت کی تب آپ کا قبلہ سولہ یا سترہ ماہ تک بیت المقدس رہا۔ اس مدت کے بعد پھر آپ کا قبلہ بیت اللہ بنا دیا گیا۔ امام بخاری کی رائے یہ ہے کہ مکہ مکرمہ میں ہوتے ہوئے آپ کا قبلہ بیت المقدس تھا۔ اور جب آپ مدینہ میں آئے تو سابقہ حالت پر ہی بیت المقدس کی طرف متوجہ ہو کر نماز ادا کرتے رہے۔ یہ بات نہیں ہے کہ پہلے آپ کا قبلہ بیت اللہ ہو پھر بیت المقدس ہو گیا ہو اس کے بعد پھر بیت اللہ کو قبلہ بنا دیا گیا ہو کیونکہ اس طرح یکے بعد دیگرے دو دفعہ قبلہ کا نسخ لازم آتا ہے۔ اس لیے بخاری نے عند البیت کہا ہے۔ مقصد یہ ہے کہ جب تم بیت اللہ کے پاس ہوتے ہوئے بیت المقدس کی طرف نمازیں پڑھتے تھے اور وہ اللہ تعالیٰ



شرح
بخاری

نے قبول کر لیں تو اب تو بیت اللہ سے دور ہو گئے ہو لہذا اب بھی تمہاری نمازیں قبول ہیں۔ بعض علماء نے کہا ہے کہ نبی اکرم ﷺ بیت اللہ کے پاس ہوتے ہوئے جب بیت المقدس کی طرف نماز پڑھتے تھے تو آپ ایسی جانب کھڑے ہوتے تھے کہ بیت اللہ اور بیت المقدس دونوں سامنے آجاتے تھے۔ اور مکہ میں ہوتے ہوئے تو یہ ممکن تھا لیکن مدینہ میں ایسا ممکن نہ تھا کیونکہ یہاں بیت اللہ جنوب کی طرف اور بیت المقدس شمال کی طرف پڑتا ہے اس لیے دونوں کی طرف منہ نہیں ہو سکتا تھا لہذا مدینہ منورہ میں آکر بیت المقدس کی طرف ہی منہ کیا کرتے تھے۔ اور آپ اسی طرح سولہ یا سترہ مہینے نماز ادا کرتے رہے۔ اس کے بعد تحویل قبلہ کا حکم آیا اور فرمایا گیا ”فول وجھک شطر المسجد الحرام“^(۱) باقی جو حدیث میں آیا ہے کہ معراج کی رات پانچ نمازیں فرض ہونے کے بعد جبریل آئے اور آپ کی امامت کرائی اس وقت آپ بیت اللہ کے دروازہ میں کھڑے ہوئے ان کے نزدیک ایسی روایات اتنی قوی نہیں ہیں لہذا ان پر مسئلہ کی بنیاد نہیں رکھی جاسکتی۔

انور شاہ نے کہا ہے کہ اس وقت قبلہ کی تقسیم ضلع وار تھی یعنی جو لوگ بیت اللہ کے ضلع میں رہائش پذیر تھے ان کا قبلہ بیت اللہ تھا اور جو لوگ بیت المقدس کے ضلع میں رہتے تھے ان کا قبلہ بیت المقدس تھا۔ اسی لیے نبی کریم علیہ السلام بیت اللہ کے پاس ہوتے ہوئے خانہ کعبہ کو قبلہ بناتے تھے اور مدینہ منورہ میں جا کر بیت المقدس کی طرف متوجہ ہو کر نماز ادا کرنے لگے۔ کیونکہ مدینہ بیت المقدس کے ضلع میں تھا۔ گویا یہ تقسیم بلاد کی تھی اور یہ انہوں نے نسخ سے بچنے کے لیے کہا ہے۔

یہ بات بالکل لغو اور فضول ہے کیونکہ مدینہ منورہ بجائے بیت المقدس کے۔ بیت اللہ کے زیادہ قریب ہے۔ ضلع وار تقسیم ہوتی تو چاہیے تھا کہ مدینہ میں رہنے والے یہودی بھی بیت اللہ کو قبلہ بناتے۔ لیکن یہود ہمیشہ بیت المقدس کی طرف ہی رخ کرتے رہے ہیں لہذا تقسیم بلاد کا مسئلہ من گھڑت ہے جس پر کوئی دلیل نہیں ہے۔ اور یہ نسخ میں کمی کے لیے گھڑا گیا ہے۔ قرآن کریم میں ہے ”وما جعلنا القبلة التي كنت عليها الا لنعلم من يتبع الرسول ممن ينقلب على عقبه“^(۲)..... گویا بیت المقدس کا قبلہ ہونا اللہ تعالیٰ کے حکم کی وجہ سے تھا اللہ تعالیٰ کا ارشاد ہے کہ جس قبلہ پر آپ پہلے تھے وہ ہم نے ہی مقرر کیا تھا۔ یہ امتحانی بات تھی تاکہ معلوم ہو سکے کہ کون ثابت قدم رہتا ہے اور کون اس سے منحرف ہو جاتا ہے۔

قولہ ”کان اول ما قدم المدينة نزل علی اجداده أو قال: أخواله“ یہ نبی اکرم ﷺ کے ننھیال نہیں تھے بلکہ آپ کے دادا عبد المطلب کے ننھیال تھے۔ کیونکہ عبد المطلب کے باپ ہاشم نے یہاں نکاح کیا تھا۔ اور عبد المطلب کی والدہ کا نام سلمیٰ بنت عمرو تھا جن کا بنی عدی بن نجار سے تعلق تھا، تو یہاں مجازاً عبد المطلب کے ننھیال کو نبی کریم علیہ السلام کے ننھیال کہہ دیا ہے۔

① البقرہ: ۱۴۴

② البقرہ: ۱۴۳

قولہ ”وَكَانَ يَعْبُدُهُ أَنْ تَكُونَ“ اعتراض وارد ہوتا ہے کہ انبیاء تو اللہ تعالیٰ کے حکم کے تابع ہوتے ہیں اگر اللہ تعالیٰ نے بیت المقدس کو قبلہ بنا دیا تھا تو آپ تحویل قبلہ کیوں پسند کرتے تھے؟ اس کا جواب یہ ہے کہ اللہ تعالیٰ نے جو حکم نازل کرنا ہوتا اس کا کچھ نہ کچھ پر تو نبی پر پڑ جاتا تھا اس لیے آپ کو تحویل قبلہ کا حکم نازل ہونے سے قبل بیت اللہ کا قبلہ ہونا پسند تھا۔

قولہ ”سِتَّةَ عَشَرَ شَهْرًا أَوْ سَبْعَةَ عَشَرَ شَهْرًا“^(۱) یعنی آپ مدینہ منورہ آنے کے بعد سولہ یا سترہ مہینے تک بیت المقدس کی طرف متوجہ ہو کر نمازیں ادا کرتے رہے۔ اور اس میں صحابہ کرام بھی آپ کے تابع تھے۔

قولہ ”فَدَارُوا كَمَا هُمْ قَبْلَ الْبَيْتِ“ مقتدیوں کی صفیں تو اپنی جگہ پر برقرار رہیں۔ لیکن امام صفیں چیر کر بیت اللہ کی طرف نکل آئے تو یہ ممکن ہے جس طرح شروع میں نماز کی حالت میں کلام کرنے کی اجازت تھی اسی طرح نماز میں چل کر یہ حرکت کرنا بھی جائز تھا۔ یہاں اعتراض کیا جاتا ہے کہ بیت المقدس کا قبلہ ہونا قطعی دلیل سے ثابت تھا۔ اور ایک آدمی کی خبر ظنی تھی تو ظنی سے قطعی کیسے منسوخ ہو سکتا ہے؟ اس کا جواب یہ دیا گیا ہے کہ کبھی ظنی چیز بھی قرآن سے قطعی بن جاتی ہے چونکہ اس آدمی نے ”أَشْهَدُ بِاللَّهِ“ کے ساتھ قسم اٹھا کر تحویل قبلہ کی خبر دی تھی اس لیے یہ خبر قطعی تھی تو قطعی کو قطعی سے منسوخ کیا ہے۔ جبکہ اس سے قبل آیت ”سَيَقُولُ السُّفَهَاءُ مَا وَلَهُمْ عَن قِبَلَتِهِمْ“^(۲) بھی نازل ہو چکی تھی جس سے معلوم ہو چکا تھا کہ قبلہ تبدیل ہونے والا ہے۔ شوکانی رحمۃ اللہ علیہ نے یہ جواب دیا ہے کہ بیت المقدس کے قبلہ ہونے کا وجود قطعی تھا لیکن اس کا بقاء یعنی قبلہ رہنا ظنی تھا تو ظنی کو ظنی سے منسوخ کیا ہے۔ کیونکہ بیت المقدس کا آئندہ قبلہ رہنا استصحاب حال کی بنا پر تھا اور استصحاب حال کا ظن تو خبر واحد سے بھی کمزور ہوتا ہے۔

(۳۱) بَابُ حُسْنِ إِسْلَامِ الْمَرْءِ

باب: آدمی کے اسلام کی خوبی (کے درجات کیا ہیں)۔

۴۱۔ قَالَ مَالِكٌ: أَخْبَرَنِي زَيْدُ بْنُ أَسْلَمَ، أَنَّ عَطَاءَ بْنَ يَسَارٍ أَخْبَرَهُ أَنَّ أَبَا سَعِيدٍ الْخُدْرِيَّ أَخْبَرَهُ أَنَّهُ سَمِعَ رَسُولَ اللَّهِ صَلَّى اللَّهُ عَلَيْهِ وَسَلَّمَ، يَقُولُ: «إِذَا أَسْلَمَ الْعَبْدُ

^(۱) قولہ ستہ عشر شہرا اوسبعة عشر شہرا“ مسلم وغیرہ میں بغیر شک کے ستہ عشر شہرا ہے اس لیے بعض نے اسے ترجیح دی ہے اور طبرانی وغیرہ میں سترہ آتا ہے، سولہ ماہ یا سترہ ماہ کے تردد میں جمع و تطبیق کی صورت یہ ہے کہ نبی اکرم صلی اللہ علیہ وسلم مکہ سے مدینہ منورہ ربیع الاول کے مہینے میں آئے تھے اور تحویل قبلہ نصف رجب ۲ ہجری کو ہوا ہے لہذا جنہوں نے سولہ ماہ کہا ہے انہوں نے نبی کریم علیہ السلام کے مدینہ آنے کے مہینے کے باقی ماندہ دن لے کر اور ادھر تحویل قبلہ کے مہینے کے گزرے ہوئے دن لے کر سولہواں مہینہ بنا کر سولہ ماہ کہا ہے اور سترہ ماہ کہنے والوں نے آپ کے مدینہ آنے اور تحویل قبلہ کے مہینے کو دو مستقل مہینے شمار کرتے ہوئے سترہ ماہ کہا ہے۔ اور جنہوں نے ”أو“ سے بیان کیا ہے انہوں نے اس میں اپنے تردد کا اظہار کیا ہے۔ (فتح الباری لابن حجر رحمۃ اللہ علیہ ج ۱ ص ۹۶)

فَحَسَنَ إِسْلَامَهُ يُكَفِّرُ اللَّهُ عَنْهُ كُلَّ سَيِّئَةٍ كَانَ زَلَفَهَا، وَكَانَ بَعْدَ ذَلِكَ الْقِصَاصُ
الْحَسَنَةُ بِعَشْرِ أَمْثَالِهَا إِلَى سَبْعِ مِائَةِ ضَعِيفٍ وَالسَّيِّئَةُ بِمِثْلِهَا، إِلَّا أَنْ يَتَجَاوَزَ اللَّهُ
عَنْهَا»

امام مالک رحمہ اللہ کہتے ہیں مجھے زید بن اسلم نے خبر دی، انہیں عطاء بن یسار نے، ان کو ابوسعید
خدری رضی اللہ عنہ نے بتایا کہ انہوں نے رسول اللہ صلی اللہ علیہ وسلم کو یہ ارشاد فرماتے ہوئے سنا کہ جب (ایک) بندہ مسلمان
ہو جائے اور اس کا اسلام عمدہ ہو (یقین و خلوص کے ساتھ ہو) تو اللہ اس کے گناہ کو جو اس نے اس (اسلام
لانے) سے پہلے کیا معاف فرمادیتا ہے اور اب اس کے بعد کے لیے بدلا شروع ہو جاتا ہے (یعنی) ایک نیکی
کے عوض دس گنا سے لے کر سات سو گنا تک (ثواب) اور ایک برائی کا اسی برائی کے مطابق (بدلا دیا جاتا
ہے) مگر یہ کہ اللہ تعالیٰ اس برائی سے بھی درگزر کرے۔ (اور اسے بھی معاف فرمادے۔ یہ بھی اس کے
لیے آسان ہے۔)

۴۲۔ حَدَّثَنَا إِسْحَاقُ بْنُ مَنْصُورٍ، قَالَ: حَدَّثَنَا عَبْدُ الرَّزَّاقِ، قَالَ: أَخْبَرَنَا مَعْمَرٌ، عَنْ
هَمَّامٍ، عَنْ أَبِي هُرَيْرَةَ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «إِذَا أَحْسَنَ
أَحَدُكُمْ إِسْلَامَهُ، فَكُلُّ حَسَنَةٍ يَعْمَلُهَا تُكْتَبُ لَهُ بِعَشْرِ أَمْثَالِهَا إِلَى سَبْعِ مِائَةِ
ضَعِيفٍ، وَكُلُّ سَيِّئَةٍ يَعْمَلُهَا تُكْتَبُ لَهُ بِمِثْلِهَا».

ہم سے اسحاق بن منصور نے بیان کیا، ان سے عبدالرزاق نے، انہیں معمر نے ہمام سے خبر دی، وہ
ابو ہریرہ رضی اللہ عنہ سے نقل کرتے ہیں کہ رسول اللہ صلی اللہ علیہ وسلم نے فرمایا کہ تم میں سے کوئی شخص جب اپنے اسلام کو
عمدہ بنا لے (یعنی نفاق اور ریا سے پاک کر لے) تو ہر نیک کام جو وہ کرتا ہے اس کے عوض دس سے لے کر
سات سو گنا تک نیکیاں لکھی جاتی ہیں اور ہر برا کام جو کرتا ہے تو وہ اتنا ہی لکھا جاتا ہے (جتنا کہ اس نے کیا
ہے)۔

شرح: اس سے پہلے باب میں نماز کے ایمان کا جزء ہونے کو ذکر کیا ہے اور یہ باب حسن اسلام کے بارہ میں ہے اور
کسی شخص کا اسلام تب ہی حسن سے متصف ہو سکتا ہے جبکہ وہ نماز کی پابندی کرنے والا ہو۔

کسی شخص کے حسن اسلام کے کئی معانی کیے گئے ہیں بعض نے کہا ہے کہ اسلام قبول کرنے کے بعد اس کی پہلی حالت
میں تبدیلی آجائے اور اگر پہلے زنا، چوری وغیرہ کا ارتکاب کرتا تھا تو اسے ترک کر دے۔ نووی رحمہ اللہ نے کہا ہے کہ حسن
اسلام سے مراد یہ ہے کہ اس کے دل میں اسلام کا نور داخل ہو جائے مطلب یہ ہے کہ دل سے اسلام قبول کرے۔
منافق نہ ہو۔ حافظ ابن حجر رحمہ اللہ نے کہا ہے کہ حسن اسلام سے مراد وہ ہے جو حدیث جبریل میں آتا ہے ”أَنْ تَعْبُدَ
اللَّهَ كَأَنَّكَ تَرَاهُ فَإِنْ لَمْ تَكُنْ تَرَاهُ فَإِنَّهُ يَرَاكَ“^(۱) وہ کہتے ہیں کہ یہاں یہی اعلیٰ اور بلند مرتبہ مراد ہے خیر اس

مرتبے تک پہنچنا مشکل ہے پہلا معنی زیادہ موزوں ہے جبکہ اس کی پہلی حالت اسلام لانے کے بعد بدل جائے تو اسلام حسن والا ہے جس سے اس کے سابقہ گناہ معاف ہو جاتے ہیں، ارشاد باری تعالیٰ ہے ”قل للذین کفروا ان ینتھوا یغفرلھم ما قد سلف“^① اس آیت سے بھی اس بات کی تائید ہوتی ہے کہ پچھلے گناہوں کو چھوڑ دے اور تبدیلی پیدا ہو جائے تو اتنا ہی کافی ہے کیونکہ تبدیلی پیدا ہونا ایک قسم کی توبہ ہے اور توبہ سے سب گناہ معاف ہو جاتے ہیں۔ اور اگر اسلام قبول کرنے سے کوئی تبدیلی نہ آئے تو اس کا مطلب یہ ہے کہ وہ بظاہر مسلمان ہوا ہے لیکن اسلام اسکے قلب و ضمیر کی گہرائیوں میں نہیں اترتا۔

قولہ ”قال مالک أخبرنی زید بن أسلم“ بخاری رحمہ اللہ نے یہ روایت معلق بیان کی ہے۔ حافظ رحمہ اللہ نے کہا ہے کہ بخاری رحمہ اللہ نے اسے اپنی صحیح میں کہیں بھی موصول بیان نہیں کیا۔ نسائی وغیرہ میں یہ روایت متصل بھی آتی ہے اور دارقطنی وغیرہ نے مالک سے دیگر طرق سے اسکی تخریج کی ہے^②۔

اس مسئلہ میں اختلاف ہے کہ کافر نے کفر کی حالت میں نیک کام کیے ہوں تو مسلمان ہونے کے بعد ان کا اجر ملے گا یا نہیں؟ بعض کہتے ہیں ان کا اجر نہیں ملتا کیونکہ کفر کی حالت میں کیے ہوئے اعمال کفر کی وجہ سے برباد ہو جاتے ہیں۔ بعض کہتے ہیں کہ اگر اللہ تعالیٰ اسے اپنی طرف سے تفضلاً اجر دے دے تو اس میں کوئی مانع نہیں ہے لیکن یہ تفضل کی صورت ہے اگرچہ اس کی کفر کی حالت میں کی ہوئی نیکیاں معتبر نہیں ہیں۔ حکیم بن حزام کی روایت میں ہے کہ اس نے اللہ کے رسول ﷺ سے کہا کہ میں نے اسلام سے قبل کفر کی حالت میں بہت سے غلام آزاد کئے ہیں کیا

① الانفال: ۳۸

② علامہ عینی کا مقصد عام طور پر حافظ ابن حجر پر اعتراض کرنا ہوتا ہے حالانکہ ایسے مقام میں حافظ حق پر ہوتے ہیں اور ان کی بات صحیح ہوتی ہے جیسا کہ باب سابق کے تحت آنے والی حدیث کے فوائد بیان کرتے ہوئے حافظ نے کہا ہے کہ صحابہ کرام دین کے بڑے حریص تھے اور اپنے مسلمان بھائیوں پر بڑے مشفق اور مہربان تھے اسی لیے انہیں تحریم خمر کے وقت اپنے ان مسلمان بھائیوں کی فکر لاحق ہوئی جو تحریم سے قبل شراب پی کر دنیا سے رخصت ہو چکے تھے اور اللہ تعالیٰ نے انہیں محسن قرار دیتے ہوئے ان کی معذوری کا تذکرہ فرمایا کہ چونکہ انہوں نے شراب کے حرام ہونے سے پہلے شراب نوشی کی تھی لہذا ان پر کوئی مواخذہ نہیں ہے اور اللہ تعالیٰ حسن اسلام سے متصف لوگوں کے اعمال ضائع نہیں ہونے دیتا۔ اس پر حافظ نے کہا ہے کہ اس وصف کو ملحوظ رکھتے ہوئے مصنف رحمہ اللہ اس کے بعد باب حسن اسلام المرء لائے ہیں۔ لیکن عینی نے اس پر اعتراض کرتے ہوئے کہا ”فانظر الی هذا هل تری له تناسبا لوجه المناسبة بین البابین“ یعنی اس سے دو بابوں میں کوئی مناسبت نظر نہیں آتی حالانکہ حافظ کی بیان کردہ مناسبت واضح ہے کہ صحابہ کرام دین اسلام کے حریص اور اپنے بھائیوں پر مشفق اور مہربان اور اعمال کے ضائع ہونے سے خوف کھانے والے اس لیے تھے کہ انہوں نے اسلام کو دل و جان سے قبول کیا تھا اور ان کا ایمان حسن سے متصف تھا اس لیے بخاری رحمہ اللہ اس کے بعد ”باب حسن اسلام المرء“ لائے ہیں۔

مجھے ان کا اجر ملے گا جبکہ میں مسلمان ہو چکا ہوں۔ آپ نے فرمایا ”أَسْلَمْتَ عَلَى مَاسَلَفٍ مِنْكَ مِنْ خَيْرٍ“^(۱) یعنی تو اپنی گزشتہ نیکیوں پر ہی مسلمان ہوا ہے۔ بعض اسکا یہ معنی کرتے ہیں کہ تو نے جو نیک کام کیے ہیں ان کی وجہ سے ہی تو اللہ تعالیٰ نے تجھے مسلمان ہونے کی توفیق دی ہے اس سے بھی معلوم ہوتا ہے کہ اس کے نیک کاموں کا اثر ہوتا ہے جبکہ وہ اسلام قبول کر لیتا ہے۔

قولہ ”وَكَانَ بَعْدَ ذَلِكَ الْقِصَاصُ“ ”بَعْدَ ذَلِكَ“ ”كَانَ“ کی خبر مقدم ہے اور ”الْقِصَاصُ“ اسم مؤخر ہے اور الْقِصَاصُ کا معنی عوض، معاوضہ، کٹ کٹا اور بدلہ ہے۔ یعنی اس کے سابقہ گناہ حسن اسلام سے معاف ہو جائیں گے اب اس کے بعد قصاص اور کٹ کٹا ہوگا۔ اگر وہ کوئی برائی کرے گا تو وہ ایک ہی لکھی جائے گی اور نیکی کرے گا تو وہ دس گنا لکھی جائے گی۔ اللہ تعالیٰ چاہے تو سات سو تک بھی بڑھا دیتا ہے بعض علماء کا خیال ہے کہ سات سو سے زیادہ نہیں ہو سکتا۔ کیونکہ اِلٰی سَبْعِ مِائَةِ ضَعْفٍ آتا ہے اور رِالی انتہاء کے لیے ہوتا ہے لیکن بعض علماء کے نزدیک سات سو ضعف سے بھی اللہ تعالیٰ زیادہ کر دیتے ہیں کیونکہ بعض احادیث میں ”اِلٰی اَضْعَافٍ كَثِيرَةٍ“^(۲) بھی آتا ہے۔ حافظ نے کہا ہے کہ یہ ثقہ کی زیادتی ہے اس لیے مقبول ہے۔

(۳۲) بَابُ أَحَبِّ الدِّينِ إِلَى اللَّهِ أَدْوَمُهُ:

باب: اللہ کو دین (کا) وہ (عمل) سب سے زیادہ پسند ہے جس کو پابندی سے کیا جائے۔
۴۳۔ حَدَّثَنَا مُحَمَّدُ بْنُ الْمُثَنَّى، حَدَّثَنَا يَحْيَى، عَنْ هِشَامٍ، قَالَ: أَخْبَرَنِي أَبِي، عَنْ عَائِشَةَ، أَنَّ النَّبِيَّ صَلَّى اللَّهُ عَلَيْهِ وَسَلَّمَ دَخَلَ عَلَيْهَا وَعِنْدَهَا امْرَأَةٌ، قَالَ: مَنْ هَذِهِ؟ قَالَتْ: فَلَانَةٌ تَذْكُرُ مِنْ صَلَاتِهَا، قَالَ: مَا عَلَيْكُمْ بِمَا تُطِيقُونَ، فَوَاللَّهِ لَا يَمَلُّ اللَّهُ حَتَّى تَمَلُّوا، وَكَانَ أَحَبَّ الدِّينِ إِلَيْهِ مَا دَامَ عَلَيْهِ صَاحِبُهُ.

ہم سے محمد بن اُمّی نے بیان کیا، ان سے یحییٰ نے ہشام کے واسطے سے نقل کیا، وہ کہتے ہیں مجھے میرے باپ (عروہ) نے عائشہ رضی اللہ عنہا سے روایت نقل کی کہ رسول اللہ ﷺ (ایک دن) ان کے پاس آئے، اس وقت ایک عورت میرے پاس بیٹھی تھی، آپ نے دریافت کیا یہ کون ہے؟ میں نے عرض کیا، فلاں عورت اور اس کی نماز (کے اشتیاق اور پابندی) کا ذکر کیا۔ آپ ﷺ نے فرمایا ٹھہر جاؤ (سن لو کہ) تم پر اتنا ہی عمل واجب ہے جتنے عمل کی تمہارے اندر طاقت ہے۔ اللہ کی قسم! (ثواب دینے سے) اللہ نہیں اکتاتا، مگر تم (عمل کرتے کرتے) اکتا جاؤ گے، اور اللہ کو دین (کا) وہی عمل زیادہ پسند ہے جس کی ہمیشہ پابندی کی جا سکے۔ (اور انسان بغیر اکتائے اسے انجام دے)۔

شرح: حافظ نے کہا ہے کہ مصنف رحمہ اللہ یہاں اس بات پر استدلال کرنا چاہتے ہیں کہ ایمان کا اطلاق اعمال پر ہو سکتا

① بخاری: ۱۴۳۶ (الزکوٰۃ)

② مسند احمد ج ۱ ص ۲۷۹

ہے کیونکہ یہاں دین سے مراد عمل ہے اور حقیقی دین اسلام ہے اور اسلام و ایمان مراد ف ہیں۔ اور اسکی باب سابق سے مناسبت ”علیکم ماتطیقون“ سے ظاہر ہوتی ہے کیونکہ باب سابق میں بیان کیا گیا ہے کہ اسلام کا حسن اعمال صالحہ سے ہے اور یہاں یہ بیان کیا ہے کہ اعمال کے بارہ میں جان کو مشقت میں ڈالنا مقصود نہیں ہے۔ بلکہ نوافل میں سے اس قدر عمل اختیار کرے جس پر ہمیشگی کر سکتا ہو۔ اور جو شخص ایک مرتبہ نیکی کا کام کر کے چھوڑ دے خواہ سارا دن ہی لگا رہا ہو اس سے ہمیشہ نیکی کرنا بہتر ہے خواہ کم ہو کیونکہ جو شخص نیکی ایک دفعہ کرتا ہے اسکا اثر کم ہوتا ہے اور دوام میں اثر زیادہ ہوتا ہے اور وہ باقی رہتا ہے دوسری بات یہ ہے کہ دوام کی صورت میں عمل کیا جائے تو اس سے اعراض نہیں پایا جاتا اور ایک دفعہ کر کے پھر چھوڑ دینے میں اعراض پایا جاتا ہے۔ لیکن لیلة القدر میں ساری رات جاگنا اس سے مستثنیٰ ہے اسی طرح نبی کریم ﷺ نے تین راتیں قیام کر لیا تھا اور تیسری رات اتنا لمبا قیام کیا کہ صحابہ کہتے ہیں ہم ڈرتے تھے کہ کہیں ہم سے سحری فوت نہ ہو جائے لہذا ایسی صورتیں اس سے مستثنیٰ ہیں۔

اہل بدعت اس حدیث سے استدلال کرتے ہیں کہ ہم تیجہ یا ساتہ اس لیے کرتے ہیں کہ حدیث میں آتا ہے ”أحب الدین الی اللہ اذومہ“ دوام ہونا چاہیے یہ اللہ تعالیٰ کو محبوب ہے اس لیے ہم نے میت کی طرف سے صدقہ کرنے کے لیے تیسرا یا ساتواں دن مقرر کیا ہے۔ حالانکہ اس سے مراد یہ ہے کہ صدقہ کرنے پر دوام ہونا چاہیے۔ صدقہ کرنے کے لیے دن معین کر لینا تو اس سے مراد نہیں ہے بلکہ اپنی طرف سے دن کی تعیین تو تشریع ہے اور بندے کے لئے شریعت سازی کا حق حاصل نہیں ہے یہ حق تو اللہ تعالیٰ کے لیے ہے ”شرع لکم من الدین ما وصی بہ نوحا“^(۱) بندوں کو شریعت سازی سے روکتے ہوئے فرمایا ”أم لہم شرکاء شرعوا لہم من الدین ما لم یأذن بہ اللہ“^(۲) شریعت بنائے بغیر صدقہ کے عمل پر مداومت ہونی چاہیے۔ دنوں کو معین کیے بغیر صدقہ کرنا بالاتفاق جائز ہے۔

قولہ ”قالت: فلانة“ یہ علم سے کنایہ ہوتا ہے ”هذه اللفظة کنایة عن کل علم مؤنث فلا ینصرف“ لہذا یہ لفظ غیر منصرف پڑھا جاتا ہے۔ اس عورت کا نام بعض روایات میں حواء بنت تویت آیا ہے اس حدیث سے معلوم ہوتا ہے کہ یہ عورت حضرت عائشہ رضی اللہ عنہا کے پاس تھی جبکہ نبی کریم علیہ السلام تشریف لائے بعض روایات سے معلوم ہوتا ہے کہ جب آپ آئے تو وہ عورت جا رہی تھی بعض نے اسے دو واقعات بنائے ہیں لیکن حافظ کے نزدیک ایک واقعہ ہی ہے اور مطلب اسکا یہ ہے کہ جب نبی کریم علیہ السلام نے داخل ہوتے ہوئے دروازہ میں قدم رکھا تو یہ عورت حضرت عائشہ رضی اللہ عنہا کے پاس بیٹھی تھی۔ اور جب آپ اندر تشریف لائے تو وہ اٹھ کر چل پڑی لہذا کوئی تعارض نہیں ہے کسی راوی کو اس کا نام یاد نہیں رہا اس لیے فلانة سے تعبیر کر دیا ہے۔

قولہ ”فواللہ لا یمل اللہ حتی تملوا“ یعنی اللہ تعالیٰ بندوں کی طرح زیادہ اصرار کرنے سے اکتاتا نہیں ہے۔ بلکہ



عمل کا بدلہ دیتا رہتا ہے۔ کہتے ہیں کہ اللہ تعالیٰ کے لیے ملال کا لفظ مشاکلت کے لیے بولا گیا ہے جیسے ”و جزاء سیئة سیئة مثلها“ میں ہے کیونکہ برائی کی جزاء تو سیئہ یعنی بری نہیں ہوتی۔ لیکن صورت میں اس کی مثل ہوتی ہے اس لیے سیئہ کہہ دیا ہے ملال سے مراد ترک عمل ہے کہ بندہ اکتا کر عمل ترک کر دے اور اللہ تعالیٰ کے بارہ میں اس کا معنی یہ ہو گا کہ اللہ تعالیٰ اجر دینا ترک نہیں کرتا یہاں تک کہ تم خود ہی اکتا جاؤ اور اکتا کر عمل کو چھوڑ دو تو اللہ تعالیٰ اجر دینا چھوڑ دیتا ہے۔ اور ایسا عمل اللہ تعالیٰ کے ہاں پسندیدہ نہیں ہے۔ بندے کو چاہیے کہ حالت نشاط تک عمل کرے۔ جبکہ طبیعت میں انبساط ہو۔ اور دل و دماغ حاضر ہو۔ بعض کہتے ہیں کہ اس حدیث میں لفظ ”حتی“ واؤ کے معنی میں ہے۔ یعنی اللہ تعالیٰ نہیں اکتاتا اور تم اکتا جاتے ہو۔ یا مطلب یہ ہے کہ تم ملال کی صورت میں جو عمل کرو گے اس کا اجر نہیں ملے گا۔ نشاط میں عمل ہونا چاہیے۔



شرح
بخاری

413



(۳۳) بَابُ زِيَادَةِ الْإِيمَانِ وَنُقْصَانِهِ:

باب: ایمان کی کمی اور زیادتی کے بیان میں۔

وَقَوْلِ اللَّهِ تَعَالَى: وَزِدْنَاهُمْ هُدًى، وَيَزِدَّ الَّذِينَ آمَنُوا إِيمَانًا وَقَالَ: الْيَوْمَ أَكْمَلْتُ لَكُمْ دِينَكُمْ فَإِذَا تَرَكَ شَيْئًا مِنَ الْكَمَالِ فَهُوَ نَاقِصٌ.

اور اللہ تعالیٰ کے اس قول کی (تفسیر) کا بیان اور ہم نے انہیں ہدایت میں زیادتی دی اور دوسری آیت کی تفسیر میں کہ اور اہل ایمان کا ایمان زیادہ ہو جائے پھر یہ بھی فرمایا آج کے دن میں نے تمہارا دین مکمل کر دیا کیونکہ جب کمال میں سے کچھ باقی رہ جائے تو اسی کو کمی کہتے ہیں۔

۴۴۔ حَدَّثَنَا مُسْلِمُ بْنُ أَبِرَاهِيمَ، قَالَ: حَدَّثَنَا هِشَامٌ، قَالَ: حَدَّثَنَا قَتَادَةُ، عَنْ أَنَسٍ، عَنِ النَّبِيِّ صَلَّى اللَّهُ عَلَيْهِ وَسَلَّمَ، قَالَ: «يَخْرُجُ مِنَ النَّارِ مَنْ قَالَ لَا إِلَهَ إِلَّا اللَّهُ وَفِي قَلْبِهِ وَزَنُ شَعِيرَةٍ مِنْ خَيْرٍ، وَيَخْرُجُ مِنَ النَّارِ مَنْ قَالَ لَا إِلَهَ إِلَّا اللَّهُ وَفِي قَلْبِهِ وَزَنُ بُرَّةٍ مِنْ خَيْرٍ، وَيَخْرُجُ مِنَ النَّارِ مَنْ قَالَ لَا إِلَهَ إِلَّا اللَّهُ وَفِي قَلْبِهِ وَزَنُ ذَرَّةٍ مِنْ خَيْرٍ». قَالَ أَبُو عَبْدِ اللَّهِ: قَالَا بَانَ: حَدَّثَنَا قَتَادَةُ، حَدَّثَنَا أَنَسٌ، عَنِ النَّبِيِّ صَلَّى اللَّهُ عَلَيْهِ وَسَلَّمَ، مِنْ إِيْمَانٍ مَكَانٍ مِنْ خَيْرٍ.

ہم سے مسلم بن ابراہیم نے بیان کیا، ان سے ہشام نے، ان سے قتادہ نے انس کے واسطے سے نقل کیا، وہ رسول اللہ ﷺ سے روایت کرتے ہیں کہ آپ ﷺ نے فرمایا جس شخص نے «لا إله إلا الله» کہہ لیا اور اس کے دل میں جو برابر بھی (ایمان) ہے تو وہ (ایک نہ ایک دن) دوزخ سے ضرور نکلے گا اور دوزخ سے وہ شخص (بھی) ضرور نکلے گا جس نے کلمہ پڑھا اور اس کے دل میں گیہوں کے دانہ برابر خیر ہے اور دوزخ سے وہ (بھی) نکلے گا جس نے کلمہ پڑھا اور اس کے دل میں اک ذرہ برابر بھی خیر ہے۔ ابو عبد اللہ (امام بخاری رحمہ اللہ) فرماتے ہیں کہ ابان نے بروایت قتادہ بواسطہ انس رضی اللہ عنہ رسول ﷺ سے «خیر» کی جگہ «ایمان» کا لفظ نقل کیا ہے۔

۴۵۔ حَدَّثَنَا الْحَسَنُ بْنُ الصَّبَّاحِ، سَمِعَ جَعْفَرَ بْنَ عَوْنٍ، حَدَّثَنَا أَبُو الْعُمَيْسِ، أَخْبَرَنَا قَيْسُ بْنُ مُسْلِمٍ، عَنْ طَارِقِ بْنِ شِهَابٍ، عَنْ عُمَرَ بْنِ الْخَطَّابِ، «أَنَّ رَجُلًا مِنَ الْيَهُودِ، قَالَ لَهُ: يَا أَمِيرَ الْمُؤْمِنِينَ، آيَةٌ فِي كِتَابِكُمْ تَقْرَأُ وَنَهَا لَوْ عَلَيْنَا مَعْشَرَ الْيَهُودِ نَزَلَتْ لَا تَتَّخِذْنَا ذَلِكَ الْيَوْمَ عِيدًا، قَالَ: أَيُّ آيَةٍ؟ قَالَ: الْيَوْمَ أَكْمَلْتُ لَكُمْ دِينَكُمْ وَأَتَمَمْتُ عَلَيْكُمْ نِعْمَتِي وَرَضِيتُ لَكُمُ الْإِسْلَامَ دِينًا سَوْرَةُ الْمَائِدَةِ آيَةُ ۳، قَالَ عُمَرُ: قَدْ عَرَفْنَا ذَلِكَ الْيَوْمَ وَالْمَكَانَ الَّذِي نَزَلَتْ فِيهِ عَلَى النَّبِيِّ صَلَّى اللَّهُ عَلَيْهِ وَسَلَّمَ وَهُوَ قَائِمٌ بِعَرَفَةَ يَوْمَ جُمُعَةٍ».



شرح
بخاری



ہم سے اس حدیث کو حسن بن صباح نے بیان کیا، انہوں نے جعفر بن عون سے سنا، وہ ابوالعمیس سے بیان کرتے ہیں، انہیں قیس بن مسلم نے طارق بن شہاب کے واسطے سے خبر دی۔ وہ عمر بن خطاب رضی اللہ عنہ سے روایت کرتے ہیں کہ ایک یہودی نے ان سے کہا کہ اے امیر المؤمنین! تمہاری کتاب (قرآن) میں ایک آیت ہے جسے تم پڑھتے ہو۔ اگر وہ ہم یہودیوں پر نازل ہوتی تو ہم اس (کے نزول کے) دن کو یوم عید بنا لیتے۔ آپ نے پوچھا وہ کون سی آیت ہے؟ اس نے جواب دیا (سورۃ المائدہ کی یہ آیت کہ) آج میں نے تمہارے دین کو مکمل کر دیا اور اپنی نعمت تم پر تمام کر دی اور تمہارے لیے دین اسلام پسند کیا عمر رضی اللہ عنہ نے فرمایا کہ ہم اس دن اور اس مقام کو (خوب) جانتے ہیں جب یہ آیت رسول اللہ صلی اللہ علیہ وسلم پر نازل ہوئی (اس وقت) آپ صلی اللہ علیہ وسلم عرفات میں جمعہ کے دن کھڑے ہوئے تھے۔

شرح: یہ بات اس سے پہلے بھی ذکر ہو چکی ہے کہ ایمان کی کمی، بیشی کا مسئلہ امام بخاری رحمہ اللہ تین مقامات میں لائے ہیں کتاب الایمان کے آغاز میں تو یہ مسئلہ استطراداً ذکر کیا ہے۔ اور باب تفاضل اہل الایمان فی الأعمال میں اعمال کی وجہ سے کمی زیادتی کا ذکر کرنا مقصود ہے اور یہاں تصدیق کی وجہ سے کمی بیشی مراد ہے۔ امام ابن تیمیہ رحمہ اللہ نے کہا ہے کہ ایمان مامور بہ کی کمی، بیشی سے بھی بڑھتا، گھٹتا ہے۔ اور مشروع کی کمی، بیشی سے بھی، یعنی جب مشروع چیزیں کم تھیں تو ایمان میں کمی تھی، جب زیادہ ہو گئیں تو ایمان میں بھی زیادتی ہو گئی۔ ”الْیَوْمَ أَكْمَلْتُ لَكُمْ دِينَكُمْ“^① میں مشروع کی زیادتی مراد ہے۔ یعنی دین کے مسائل پہلے کم تھے۔ اور اب زیادہ ہو گئے ہیں۔ جو ان میں کمی کرے گا اس کے ایمان میں بھی کمی ہوگی۔

امام بخاری نے پہلی دو آیات کو قول اللہ تعالیٰ کے ساتھ ذکر کیا ہے، کیونکہ یہ دونوں آیات زیادتی اور نقصان میں نص ہیں۔ اور آخری آیت کو ”قال“ سے ذکر کیا ہے کیونکہ یہ آیت زیادتی اور نقصان میں نص نہیں ہے۔ اس سے ایمان کی کمی، بیشی التزامی طور پر ثابت ہوتی ہے کہ دین کامل ہو چکا ہے۔ اور جو شخص اس کمال سے کمی کرے گا۔ تو اس کے ایمان میں نقص لازم آئے گا۔ کیونکہ نقصان، زیادتی کی ضد ہے۔

آیت کریمہ ”الْیَوْمَ أَكْمَلْتُ لَكُمْ دِينَكُمْ“ کی مراد میں اختلاف ہے۔ کہ اس سے مراد احکام ہیں یا فتح مکہ کے موقع پر مسلمانوں کا غلبہ اور کفار کا مغلوب ہونا مراد ہے۔ بعض علماء کے نزدیک اس سے مسلمانوں کا غلبہ مراد ہے۔ جیسا کہ اس آیت میں ہے ”الْیَوْمَ يَكْفُرُ الَّذِينَ كَفَرُوا مِنْ دِينِكُمْ فَلَا تَخْشَوْهُمْ وَاخْشَوْنِ“^② یعنی دین مکمل ہو گیا ہے اور مسلمانوں کو غلبہ حاصل ہو گیا ہے لہذا حاکم ہو کر تم سارے احکام نافذ کر سکتے ہو۔ اور اس طرح تکمیل دین ہو گئی ہے اور پہلی صورت سے مراد یہ ہے کہ اللہ تعالیٰ نے جن احکام کے نازل کرنے کا ارادہ کیا تھا وہ اس نے نازل کر دیئے ہیں اور دین مکمل ہو چکا ہے اور اب کوئی حکم نازل نہیں ہوگا۔ لہذا اس آیت کے بعد کوئی حکم کی آیت نازل

① المائدہ: ۳

② المائدہ: ۳

نہیں ہوئی۔ اس لیے ابن حزم نے کہا ہے کہ جب احکام سب نازل ہو چکے ہیں اور دین مکمل ہے تو اب قیاس کرنے کی کوئی ضرورت نہیں ہے۔ اور ان کی دلیل یہ حدیث ہے ”ان الله حدّ حدودا فلا تعتدوها وفرض فرائض فلا تضیعوها وسکت عن أشياء من غیر نسیان فلا تبحثوها“^(۱) لہذا جن چیزوں سے سکوت ہے وہ عفو میں داخل ہیں۔ اور جب کسی چیز کو اللہ تعالیٰ نے نہ حرام کیا اور نہ فرض کیا ہے۔ اور تم کہتے ہو کہ اس میں فلاں علت پائی جاتی ہے جسکی وجہ سے وہ فرض یا حرام ہے تمہیں اس کے متعلق بحث کرنے کا حق کیا ہے؟ لہذا اس نے کہا ہے ”ان الله قد قصم ظهر القائسین“ اللہ تعالیٰ نے قیاس کرنے والوں کا لک (کمر) توڑ کر رکھ دیا ہے کیونکہ جس چیز کو اللہ تعالیٰ نے بیان نہیں کیا وہ عفو میں داخل ہے اور ہمارے لئے حلال ہے۔ اور جو لوگ قیاس کے قائل ہیں وہ کہتے ہیں کہ کمال دین سے مراد یہ ہے کہ اللہ تعالیٰ نے جو احکام لوگوں کو بتانا تھے وہ بتا دیئے ہیں۔ اور باقی احکام میں قیاس کی طرف راہنمائی کر دی ہے۔ اس طرح دین مکمل ہے۔ ابن قیم رحمہ اللہ جو قیاس کو ثابت کرتے ہیں وہ کہتے ہیں کہ بعض دفعہ دو چیزیں صریح طور پر ایک جیسی ہوتی ہیں ان میں کوئی فرق نہیں ہوتا۔ لیکن قائسین ان میں فرق کر دیتے ہیں جو ان کی غلطی ہے اس طرح یہ لوگ دلالت النص کے بھی قائل نہیں ہیں جیسا کہ ابن حزم نے کہا ہے کہ ”فَلَا تَقُلْ لَّهُمَا أَفٌ“^(۲) سے بس یہی مراد ہے کہ انہیں آف نہ کہو۔ اسکی علت ایذا نہیں بنائی جائے گی اور انہیں مارنے کی ممانعت کو اس میں داخل نہیں کیا جائے گا۔ بلکہ آف کے علاوہ باقی چیزوں کی ممانعت کو دیگر دلائل سے ثابت کیا جائے گا۔ کیونکہ اگر اسکی علت ایذا ہوتی اور آف کے علاوہ باقی ایذا کی چیزیں بھی اس میں داخل ہوتیں تو اس کے بعد یہ کہنے کی کیا ضرورت تھی ”وَلَا تَنْهَرُهُمَا وَقُلْ لَّهُمَا قَوْلًا كَرِيمًا“ وَ اخْفِضْ لَهُمَا جَنَاحَ الذَّلِيلِ مِنَ الرَّحْمَةِ کیونکہ اگر ایذا علت ہوتی تو یہ سب چیزیں اس میں آگئی تھیں تو ان کو الگ ذکر کرنے کی کیا ضرورت تھی۔ لہذا اس سے مراد صرف آف کہنے کی ممانعت ہی ہے۔ اور اہل ظاہر دلالت النص کے بھی قائل نہیں ہیں۔ حدیث نبوی میں ہے کہ کھڑے پانی میں پیشاب نہ کرو۔ لیکن اہل ظاہر کہتے ہیں کہ کھڑے پانی میں پیشاب کرنا منع ہے جیسا کہ حدیث میں آیا ہے۔ لیکن پیشاب الگ کسی چیز میں کر کے پانی میں گرانا جائز ہے۔ کیونکہ نبی کریم علیہ السلام نے اس سے منع نہیں کیا۔ ابن قیم رحمہ اللہ کہتے ہیں یہ بہت بری بات کی ہے۔ کیونکہ جب علت منصوص ہو یا علت بدیہی ہو یا مقطوع۔ بنفی الفارق ہو۔ تو قیاس جائز ہوتا ہے۔ شوکانی رحمہ اللہ نے کہا ہے یہ دلالت النص ہے قیاس نہیں ہے۔ اور محدثین دلالت النص کو مانتے ہیں۔ اور مقطوع۔ بنفی الفارق سے مراد یہ ہے کہ جب علت نکالی جائے تو معلوم ہو جائے کہ مقیس اور مقیس علیہ میں کوئی فرق نہیں ہے۔ اور اس بات کا قطع ہو جائے۔ لیکن اگر ظن ہو تو پھر قیاس نہیں کرنا چاہیے۔ امام بخاری بھی اسی کے قائل ہیں کہ ان تین صورتوں میں قیاس جائز ہے۔ کیونکہ وہ قیاس کرتے بھی ہیں اور بعض جگہ اسکی مذمت کرتے ہیں جب وہ قیاس کرتے ہیں تو وہ اصل میں دلالت النص کی صورت

① السنن الکبریٰ للبیہقی ج ۱۰ ص ۱۲ و مستدرک حاکم ج ۳ ص ۱۱۵

② الإسراء: ۲۳



ہوتی ہے۔ گویا اعلیٰ سے ادنیٰ کا یا ادنیٰ سے اعلیٰ کا الحاق کرنا مراد ہوتا ہے اور یہی مذہب درست معلوم ہوتا ہے۔
 قولہ ”عن أنس عن النبي ﷺ“ انس کی اس حدیث میں کسی جگہ اعمال کا ذکر نہیں آیا۔ لیکن کتاب التوحید میں اور مسلم میں ابوسعید خدری رضی اللہ عنہ کی حدیث میں اس کا ذکر ہے اس میں ہے کہ ”کانوا يصومون معنا ويصلون و يحجون“^① تو اللہ تعالیٰ فرمائیں گے ”أخرجوا من عرفتم“ تو وہ جواب دیں گے ”أخرجنا من عرفنا“ پھر حکم ہوگا ”أخرجوا من كان في قلبه مثقال دينار من خير“^② ”انور شاہ نے کہہ دیا ہے کہ یہاں اصحاب عمل مراد نہیں ہیں حالانکہ اس سے قبل اصحاب عمل ہی مراد ہیں۔ حافظ اور طیبی وغیرہ نے کہا ہے کہ مثقال دینار وغیرہ سے ایمان سے زائد چیز مراد ہے۔ اور قاضی عیاض نے کہا ہے کہ تحقیق یہی ہے کہ زائد چیز مراد ہے۔ اور وہ زائد چیز عمل ہے۔ جو کہ یقین سے زائد ہے۔ اور ابوسعید خدری رضی اللہ عنہ کی حدیث میں یہ لفظ بھی ہیں ”يخرج من النار من قال لا اله الا الله وعمل ما يزن ذرة“^③ اس حدیث میں تصریح آگئی ہے کہ لا اله الا الله سے زائد چیز مراد ہے۔ قاضی عیاض نے کہا ہے کہ دینار وغیرہ سے عمل صالح مراد ہے خواہ وہ عمل صالح دل کا ہو یا جوارح کا اور ایک روایت میں ہے کہ اللہ تعالیٰ قبضہ (مٹھی) سے نکالے گا ”لم يعملوا خيرا قط“^④ انہوں نے کبھی عمل نہیں کیا ہوگا۔ اگر حضرت انس کی حدیث میں اعمال کا لفظ نہیں ہے تو ابوسعید کی روایت پر عمل کرنا چاہیئے۔

اس حدیث کے بعد دوسری حدیث متابعت کی لائے ہیں۔ اور اس میں قتادہ کا شاگرد أبان ہے۔ جبکہ پہلی حدیث میں قتادہ کا شاگرد ہشام ہے۔ ہشام چونکہ أبان سے اقویٰ ہے اس لیے امام بخاری اسکی حدیث کو پہلے لائے ہیں۔ أبان ثقہ راوی ہے لیکن ہشام سے کم درجہ ہے۔ اور پہلی حدیث میں ”خیر“ کا لفظ آیا ہے دوسری حدیث میں ”ایمان“ کا لفظ آیا ہے۔ چونکہ ہشام کی روایت اقویٰ ہے اس لیے اسے مقدم کیا ہے۔ اس سے قبل ابوسعید کی حدیث لائے ہیں اور یہاں حضرت انس کی حدیث لائے ہیں۔ اور یہاں ایمان قائم بالقلب کے متعدد مراتب ذکر کر دیئے ہیں، جیسا کہ وزن شعیرہ، برہ اور ذرہ کے الفاظ آئے ہیں، اس سے قبل عمل کی وجہ سے ایمان کی کمی، بیشی مراد تھی اور یہاں ایمان قائم بالقلب کی کمی بیشی مراد ہے۔ ایمان قائم بالقلب میں جو کمی، بیشی ہے وہ عمل کی وجہ سے ہے کیونکہ اعمال اپنا اثر چھوڑ جاتے ہیں۔

قولہ ”اليوم اكملت لكم دينكم“ یہ بڑی بشارت والی آیت ہے کہ دین مکمل کر دیا گیا ہے۔ تورات میں ایسی آیت نہیں آتی۔ بلکہ تورات کے نزول کے بعد متعدد انبیاء کرام کا آنا اس بات کی دلیل ہے کہ تورات مکمل نہیں ہے۔ انجیل میں یہ آتا ہے کہ میں تورات کو منسوخ کرنے کے لئے نہیں آیا بلکہ اس کو مکمل کرنے کے لیے آیا ہوں۔

① مسلم، رقم: ۴۵۴ دار السلام۔

② بخاری رقم ۷۴۳۹

③ مسلم: ۴۷۸

④ بخاری: ۷۴۳۹

مطلب اسکا یہی ہے کہ تورات کامل نہیں ہے۔ اسی لیے انبیاء کا سلسلہ جاری رہا۔ اور جب دین مکمل ہو گیا اور حفاظت کا ذمہ اللہ تعالیٰ نے لے لیا تو اس کے بعد نبوت کی ضرورت باقی نہیں رہی۔

کمال دین پر بحث ہو چکی ہے بعض کے نزدیک کمال دین سے مراد احکام کا مکمل کرنا ہے۔ اور بعض کہتے ہیں کہ اسکا تعلق حکومت ملنے سے ہے۔ کیونکہ بعض احکام حکومت حاصل ہونے سے ہی زیر عمل آسکتے ہیں۔ گویا اس صورت میں بھی کمال دین کا تعلق احکام سے ہی ہے جیسا کہ خلافت و امارت اور ریاست و قضاء جیسے احکام پر حکومت حاصل ہونے کے بغیر عمل نہیں ہو سکتا۔ اس اعتبار سے دین مکمل ہے۔ لیکن اس پر یہ اعتراض کیا جاتا ہے کہ بہت سے مسائل و احکام ایسے ہیں جن کا ذکر کتاب و سنت میں نہیں آیا اور وہاں علماء نے قیاس کیا ہے۔ تو دین کامل کیسے ہوا؟ اس کا جواب یہ دیا گیا ہے کہ قیاس کو بھی شریعت نے مشروع قرار دیا ہے۔ قرآن کریم میں ہے ”فاعتبروا یا اولی الأبصار“^(۱) اور اعتبار سے مراد یہ ہے کہ جیسے پہلی قوموں پر ان کے طرح طرح کے جرائم کی وجہ سے عذاب نازل ہوا۔ اور انہیں سزا دی گئی۔ تم بھی اپنے آپ کو ان کی حالت پر قیاس کر لو۔ وہی یا ان جیسے جرائم تم سے صادر ہوں گے تو تمہیں بھی سزا دی جائے گی۔ علت کی بنا پر حکم ثابت کرنا قیاس ہے۔ جو یہاں پایا جاتا ہے۔ اور جب دو چیزیں نظیر ہوں تو ان کا حکم ایک ہوتا ہے۔ جیسا کہ ارشاد باری تعالیٰ ہے ”اکفارکم خیر من أولئکم أم لکم براءة فی الزبر“^(۲) مطلب یہ ہے کہ جب کفر کی وجہ سے پہلی قومیں تباہ کر دی گئیں تو تمہارے کافران سے بہتر نہیں ہیں یا تمہارے لیے پہلی کتابوں میں خلاصی لکھ دی گئی ہے؟ لہذا اگر کمال دین سے مراد احکام لیے جائیں تو شریعت نے اس کے لیے قیاس کو مشروع کر دیا ہے اور جو لوگ قیاس کا انکار کرتے ہیں وہ کہتے ہیں کہ اگر قیاس کی ضرورت ہوتی تو شارع کو اتنے زیادہ مسائل و احکام بیان کرنے کی ضرورت کیا تھی۔ دو، چار مسائل بیان کر کے کہہ دیا جاتا کہ اب باقی میں قیاس کر لو۔ کیونکہ احکام آپس میں ملتے جلتے ہیں۔ اس لیے اہل ظاہر کہتے ہیں کہ اگر اس سے کم بھی احکام ہوتے پھر بھی قیاس کی ضرورت نہیں تھی۔ اب یہ دین مکمل ہے۔ اہل ظاہر کہتے ہیں ”ان الله قد قصم ظهر القائسين بقوله لا يسأل عما يفعل وهم يسئلون“ اللہ تعالیٰ سوال نہیں کیا جاسکتا، کیونکہ قیاس کی بنیاد اس بات پر ہوتی ہے کہ اسکی علت کیا ہے؟ اور اللہ تعالیٰ سے کوئی سوال کر ہی نہیں سکتا۔ لیکن شاہ ولی اللہ نے کہا ہے کہ جو شخص قیاس کا انکار کرتا ہے وہ دراصل احکام کی علتوں کا انکار کرتا ہے۔ اسے چاہیے کہ وہ اپنے آپ پر روئے۔ چہ جائیکہ اس کی بات کا اعتبار کیا جائے۔ شاہ ولی اللہ آگے جا کر یہ کہتے ہیں کہ بعض جگہ حکم کا سبب امتحان اور ابتلاء بھی ہوتا ہے۔ جیسا کہ احناف بھی کئی مقامات میں کہہ دیتے ہیں کہ یہ مسئلہ خلاف قیاس ہے اور یہ اپنے مورد پر بند رہے گا۔ اور یہ حکم کسی دوسری جگہ نہیں جاسکتا۔ اس پر اہل ظاہر کہتے ہیں کہ جب یہاں حکم کسی اور جگہ نہیں جاسکتا تو اس کے علاوہ دیگر مقامات میں حکم کے منتقل ہونے کی کیا تم پر وجہ نازل ہوئی ہے؟ ابن تیمیہ رحمہ اللہ کہتے ہیں کہ ان لوگوں نے ایسی باتیں



شرح
بخاری



کر کے منکرین قیاس کو اپنے آپ پر مسلط کر لیا ہے۔ اس لیے شاہ ولی اللہ نے حجۃ اللہ میں ان سب چیزوں کی علت اور حکمت بیان کر دی ہے۔ جنہیں خلاف قیاس کہا جاتا ہے۔ عام طور پر عبادات کے تعین میں کہتے ہیں کہ اسکی کوئی علت نہیں ہے۔ اور جب تک کسی شئی کی تعین مکلف پر نہ کی جائے اور اسے اپنی مرضی پر چھوڑ دیا جائے تو اسکی اصلاح نہیں ہو سکتی۔ بہر صورت بعض مقامات میں انسان کی عقل دخل نہیں دے سکتی۔ مثلاً ظہر کی چار رکعات فرض ہیں۔ عصر کی بھی چار ہیں۔ ظہر کی پہلی دو رکعتیں لمبی ہوتی ہیں عصر کی لمبی نہیں ہوتیں۔ اور مغرب کی تین رکعات اور فجر کی دو اور عشاء کی بھی چار رکعات ہیں۔ اور ان کی پہلی دو رکعتوں میں جہر ہوتا ہے دو میں نہیں۔ اگرچہ لوگوں نے اس کی حکمتیں بیان کی ہیں لیکن وہ کائن لم یکن ہیں، منکرین قیاس کہتے ہیں کہ حکم آچکا ہے اگر اسے لازم قرار دیا گیا ہے تو وہ فرض ہے۔ اور اگر اس سے روکا گیا ہے تو وہ حرام ہے۔ اور جسے حرام یا فرض نہیں کیا گیا وہ مباح ہے جیسے حدیث میں ہے ”وما سکت عنه فلا تبحثوها“^(۱) اس میں سارے احکام آجاتے ہیں۔ اللہ تعالیٰ بھولنے والا نہیں ہے اس نے جن چیزوں کو عمد ابیان نہیں کیا وہ عفو یعنی معاف ہیں اس لیے وہ کہتے ہیں جس چیز کے بارہ میں پوچھا جائے اگر اللہ تعالیٰ نے اسکا امر کیا ہے۔ تو وہ فرض ہے اور اگر اس سے روکا ہے تو حرام ہوگی۔ اگر فعل ہو تو اسکا درجہ سنت کا ہے اگر قرینہ ہو تو نہی تنزیہی ہو جائے گی۔ امر میں قرینہ صارفہ ہو تو وہ چیز مستحب ہوگی۔ کبھی فعل اباحت پر دلالت کرتا ہے۔ اس طرح سارے احکام اس میں آجاتے ہیں۔

حافظ ابن القیم رحمہ اللہ نے کہا ہے کہ اہل ظاہر کی یہ غلطی ہے کہ وہ دلالت النص کا بھی انکار کر دیتے ہیں۔ علت بدیہی اور منصوص کو بھی نہیں مانتے۔ اور کہتے ہیں کہ پانی میں پیشاب کرنا منع ہے۔ گرانا منع نہیں ہے۔ حالانکہ یہ بدیہی بات ہے کہ جیسے پیشاب کرنے سے پانی پلید ہوتا ہے گرانا سے بھی پلید ہوتا ہے۔ لہذا کرنے اور گرانے میں کوئی فرق نہیں ہے۔ امام بخاری رحمہ اللہ علت منصوص اور علت بدیہی اور دلالت النص کے قائل ہیں۔ اور ان کے نزدیک ان صورتوں کو قیاس کہنا ہی نہیں چاہیے۔ جیسا کہ أمّا السنّ فعظم^(۲) میں علت منصوص ہو چکی ہے کہ عظم ہونا علت ہے جہاں یہ علت پائی جائے گی اسکا یہی حکم ہوگا۔ اسی طرح ”لا یبولن أحدکم فی الماء الدائم“^(۳) میں پیشاب کا پلید ہونا علت ہے اور یہ بدیہی بات ہے۔ لہذا جہاں کھڑے پانی میں پیشاب کرنا منع ہے اسی طرح کسی چیز میں پیشاب کر کے اسے پانی میں گرانا بھی منع ہے۔ ایسے ہی اگر مقطوع۔ نفی الفارق کی صورت ہو یعنی مقیس اور مقیس علیہ میں کوئی فرق نہ ہو تو حکم ایک ہی ہونا چاہیے۔ ابن القیم کہتے ہیں کہ یہ لوگ مثلین میں فرق کر دیتے ہیں کہ جو کہ درست نہیں ہے۔ اور وہ کہتے ہیں ”ایاک والظاہریۃ البحتۃ انها تورث قسوة القلب والحرمان عن محاسن الشریعة“ لہذا یہ کہنا کہ احکام کی کوئی علت ہی نہیں۔ اور خنزیر اور بکری میں کوئی فرق نہیں ہے بس

① مرجع سابق

② بخاری رقم الحدیث ۵۳۹۸

③ بخاری رقم الحدیث ۲۳۹

یہ حلال ہے اور خنزیر حرام ہے۔ اس طرح تو انسان محاسن شریعت سے محروم ہو جاتا ہے۔

یہود نے اس آیت ”الیوم اکملت لکم دینکم و اتممت علیکم نعمتی و رضیت لکم الاسلام“ کے بارہ میں کہا تھا کہ اگر یہ آیت ہم پر نازل ہوتی تو ہم اسکے نزول کے دن کو عید کا دن بنا لیتے، کیونکہ یہ عظیم آیت ہے جس میں دین اسلام کی تکمیل کی بشارت اور خوشخبری سنائی گئی ہے۔ حضرت عمر فاروق رضی اللہ عنہ نے جواب دیا کہ ہمیں اللہ تعالیٰ نے اپنی طرف سے عید بنانے کی تکلیف نہیں دی۔ بلکہ اسے عید کے دن نازل فرمایا ہے۔ اور اس کے نزول کے دن عید مکانی بھی تھی اور عید زمانی بھی۔ کیونکہ یہ آیت جمعہ کے دن نازل ہوئی ہے اور جمعہ کا دن مسلمانوں کے لیے عید زمانی کا دن ہے۔ اور یہ آیت عرفہ کے مقام میں نازل کی گئی ہے اور یہ عید مکانی ہے لہذا اللہ تعالیٰ نے اہل اسلام کو یہ موقع نہیں دیا کہ وہ اپنی طرف سے کسی دن کو عید بنائیں۔

اس حدیث سے یہ بات ثابت ہو گئی کہ پہلے مشروع کم تھے۔ بعد میں زیادہ ہو گئے۔ اور مامور بہ کے لحاظ سے بعض لوگ چند احکام کے مکلف ہوتے ہیں۔ وہ حج یا زکوٰۃ کے مکلف نہیں ہوتے۔ اور بعض لوگوں پر زکوٰۃ اور حج وغیرہ فرض ہوتے ہیں اور وہ ان کے مکلف ہوتے ہیں اس اعتبار سے ایمان میں کمی، بیشی ہوتی ہے۔

(۳۴) بَابُ الزَّكَاةِ مِنَ الْإِسْلَامِ

باب: زکوٰۃ دین اسلام میں داخل ہے۔

وَقَوْلُهُ: وَمَا أَمُرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ وَيُقِيمُوا الصَّلَاةَ وَيُؤْتُوا الزَّكَاةَ وَذَلِكَ دِينُ الْقَيِّمَةِ:

اور اللہ پاک نے فرمایا حالانکہ ان کافروں کو یہی حکم دیا گیا کہ خالص اللہ ہی کی بندگی کی نیت سے ایک طرف ہو کر اسی اللہ کی عبادت کریں اور نماز قائم کریں اور زکوٰۃ دیں اور یہی پختہ دین ہے۔

۴۶ حَدَّثَنَا إِسْمَاعِيلُ، قَالَ: حَدَّثَنِي مَالِكُ بْنُ أَنَسٍ، عَنْ عَمِّهِ أَبِي سَهْلٍ بْنِ مَالِكٍ، عَنْ أَبِيهِ، أَنَّهُ سَمِعَ طَلْحَةَ بْنَ عُبَيْدِ اللَّهِ، يَقُولُ: جَاءَ رَجُلٌ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ مِنْ أَهْلِ نَجْدٍ ثَائِرِ الرَّأْسِ يُسْمَعُ دَوِيُّ صَوْتِهِ وَلَا يُفْقَهُ مَا يَقُولُ حَتَّى دَنَا، فَإِذَا هُوَ يَسْأَلُ عَنِ الْإِسْلَامِ؟ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «خَمْسُ صَلَوَاتٍ فِي الْيَوْمِ وَاللَّيْلَةِ، فَقَالَ: هَلْ عَلَى غَيْرِهَا؟ قَالَ: لَا إِلَّا أَنْ تَطَوَّعَ. قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: وَصِيَامُ رَمَضَانَ. قَالَ: هَلْ عَلَى غَيْرِهَا؟ قَالَ: لَا إِلَّا أَنْ تَطَوَّعَ. قَالَ: وَذَكَرَ لَهُ رَسُولُ اللَّهِ صَلَّى اللَّهُ عَلَيْهِ وَسَلَّمَ الزَّكَاةَ. قَالَ: هَلْ عَلَى غَيْرِهَا؟ قَالَ: لَا إِلَّا أَنْ تَطَوَّعَ. قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: أَفَلَحَ إِنْ صَدَقَ.»

ہم سے اسماعیل نے بیان کیا، کہا مجھ سے امام مالک رحمہ اللہ نے بیان کیا، انہوں نے اپنے چچا ابوسہیل بن



شرح
بخاری



مالک سے، انہوں نے اپنے باپ (مالک بن ابی عامر) سے، انہوں نے طلحہ بن عبید اللہ سے وہ کہتے تھے نجد والوں میں ایک شخص نبی کریم ﷺ کے پاس آیا، سر پریشان یعنی بال بکھرے ہوئے تھے، ہم اس کی آواز کی بھنہٹ سنتے تھے اور ہم سمجھ نہیں پا رہے تھے کہ وہ کیا کہہ رہا ہے۔ یہاں تک کہ وہ نزدیک آن پہنچا، جب معلوم ہوا کہ وہ اسلام کے بارے میں پوچھ رہا ہے۔ نبی کریم ﷺ نے فرمایا کہ اسلام دن رات میں پانچ نمازیں پڑھنا ہے، اس نے کہا بس اس کے سوا تو اور کوئی نماز مجھ پر نہیں۔ آپ ﷺ نے فرمایا نہیں مگر تو نفل پڑھے (تو اور بات ہے) نبی کریم ﷺ نے فرمایا اور رمضان کے روزے رکھنا۔ اس نے کہا اور تو کوئی روزہ مجھ پر نہیں ہے۔ آپ ﷺ نے فرمایا نہیں مگر تو نفل روزے رکھے (تو اور بات ہے) طلحہ نے کہا اور نبی کریم ﷺ نے اس سے زکوٰۃ کا بیان کیا۔ وہ کہنے لگا کہ بس اور کوئی صدقہ مجھ پر نہیں ہے۔ آپ ﷺ نے فرمایا نہیں مگر یہ کہ تو نفل صدقہ دے (تو اور بات ہے) راوی نے کہا پھر وہ شخص پیٹھ موڑ کر چلا۔ یوں کہتا جاتا تھا، قسم اللہ کی میں نہ اس سے بڑھاؤں گانہ گھٹاؤں گا، نبی کریم ﷺ نے فرمایا اگر یہ سچا ہے تو اپنی مراد کو پہنچ گیا۔

شرح: آیت مذکورہ میں اللہ تعالیٰ کی عبادت کا ذکر ہے۔ اس کے بعد نماز کے قائم رکھنے اور زکوٰۃ ادا کرنے کا ذکر ہے اور ان سب کے بعد کہا گیا ”ذلک دین القيمة“ یعنی یہ سب ارکان جزو ایمان ہیں اور امام بخاری کے نزدیک دین، ایمان اور اسلام سب ایک ہی چیز ہیں اور دین القيمة میں ملت کا لفظ محذوف ہے۔ ای دین الملة القيمة۔ اور دین و ملت ایک ہی چیز ہے اور یہ اضافت بیانیہ ہے، یعنی دین کیا ہے؟ وہ ملت قیمہ ہی ہے اور اس سے مراد دین اسلام ہے۔ قولہ ”مخلصین“ یہ حال ہے اور مراد اس سے یہ ہے کہ لا یشر کون بہ شیئا۔

قولہ ”جاء رجل“ ایک قول کے مطابق یہ آنے والا آدمی ضمام بن ثعلبہ ہے۔ اور ثائر الرأس رجل کی صفت ہے۔ اور حال ہونے کی وجہ سے منصوب بھی ہو سکتا ہے۔ ثائر الرأس کا معنی ثائر شعر الرأس ہے۔ یعنی اس کے سر کے بال پر اگندہ تھے جیسا کہ قرآن کریم میں ہے ”واشتعل الرأس شیباً۔ ای اشتعل شعر الرأس شیباً“ قولہ ”یسمع دوی صوتہ“ یعنی اس کی آواز کی گنگناہٹ سنائی دیتی تھی اور وہ گن گن کرتا آ رہا تھا۔ پتہ نہیں چلتا تھا کہ وہ کیا کہہ رہا ہے۔ اور وہ دور سے دل میں باتیں کرتا آ رہا تھا۔ اور وہ سوچ رہا تھا کہ میں آپ سے یہ سوال کروں گا۔ جیسا کہ کسی بڑے آدمی سے ملاقات ہو تو آدمی سوچتا ہے کہ میں اس سے کیا سوال کروں گا۔

قولہ ”فاذا هو یسأل عن الاسلام ای عن شرائع الاسلام أو عن حقيقة الاسلام“ گویا وہ یہی سوال دل میں دہراتا ہوا آ رہا تھا چنانچہ اس نے اسلام کے بارہ میں سوال کیا کہ اسلام کیا ہے تو آپ نے فرمایا پانچ نمازیں دن رات میں ادا کرنا اسلام ہے اور زکوٰۃ ادا کرنا۔ رمضان کے روزے رکھنا اسلام ہے۔

قولہ ”فقال رسول الله ﷺ خمس صلوات فی اليوم واللیة فقال هل علی غیرها قال لا الا أن تطوع“ شوافع کے نزدیک یہ مستثنیٰ منقطع ہے اور الا، لکن کے معنی میں ہے ای لکن أستحب لك أن تطوع۔

اور احناف کے نزدیک یہ مستثنیٰ متصل ہے کیونکہ یہ اصل ہے لہذا احناف کے نزدیک جو شخص نفلی نماز یا نفلی روزہ شروع کر لے تو اس پر پورا کرنا واجب ہو جاتا ہے۔ کیونکہ قرآن کریم میں ہے ”وَلَا تَبْطُلُوا أَعْمَالَكُمْ“ لیکن انور شاہ نے کہا ہے کہ اس آیت سے اس موقف پر استدلال کرنا درست نہیں ہے۔ کیونکہ اس آیت سے مراد یہ ہے کہ ”اطیعوا اللہ و اطیعوا الرسول ولا تبطلوا اعمالکم“ کہ اللہ تعالیٰ اور اس کے رسول کے حکم کے مطابق عمل کرو تا کہ وہ قبول ہو سکے۔ اگر اللہ و رسول کی اطاعت کے خلاف عمل کیا تو وہ ضائع ہو جائے گا۔ یہ اسکا معنی ہے کہ اللہ و رسول کے فرمان کے خلاف عمل کر کے اسے ضائع نہ کرو۔ لیکن یہ اس سے مراد نہیں ہے کہ نماز یا روزہ شروع کرنے سے واجب ہو جاتا ہے اور انہیں درمیان میں چھوڑ دے تو قضائی ضروری ہے۔ اور شروع کر دے تو پورا کرنا ضروری ہے۔ حافظ ابن حجر رحمہ اللہ کی رائے یہ ہے کہ مستثنیٰ منقطع ہونا چاہیے۔ لہذا نفلی چیز شروع کرنے سے لازم نہیں ہو جاتی اور نہ ہی اسے چھوڑنے سے قضائی دینا ضروری ہے اور حافظ نے اسکی دلیل یہ پیش کی ہے کہ نسائی وغیرہ میں حدیث آتی ہے کہ رسول اللہ صلی اللہ علیہ وسلم بعض مرتبہ نفلی روزے کی نیت کر لیتے تھے اس کے بعد اسے چھوڑ دیتے تھے ^(۲)۔ اور بخاری میں ہے کہ حضرت جویریہ نے جمعہ کے دن روزہ رکھا ہوا تھا تو آپ نے اسے چھوڑنے کا حکم دے دیا ^(۳)۔ اس سے معلوم ہوتا ہے کہ نفلی عبادت شروع کرنے سے لازم نہیں ہو جاتی۔ اور اسے چھوڑنے پر قضائی بھی لازم نہیں ہے۔ ہاں قضائی دینا مستحب ہے۔

نفل کی قضاء کو لازم کہنے والوں کی ایک دلیل یہ بھی ہے کہ نفلی نماز یا روزے کا شروع کرنا نذر فعلی کی طرح ہے۔ تو جیسے نذر قولی کو پورا کرنا ضروری ہے ویسے ہی نذر فعلی کا اتمام بھی ضروری ہے۔ اس کا جواب انور شاہ نے یہ دیا ہے کہ اس نذر والی حدیث سے وہ فرائض مراد ہیں جو اللہ تعالیٰ کی طرف سے ہیں جبکہ نذر کا معاملہ بندے کی طرف سے ہے۔ اور نماز نذر فعلی کی طرح نہیں ہے کیونکہ نبی اکرم صلی اللہ علیہ وسلم کے بارہ میں آتا ہے۔ کہ آپ نماز پڑھنا شروع کرتے تھے۔ اور بڑی سورت کی قراءت شروع کرتے اور آپ کا ارادہ یہ ہوتا تھا کہ اس سورت کی قراءت نماز میں مکمل کروں گا۔ لیکن اسی دوران عورتوں میں سے کسی عورت کے بچے کی رونے کی آواز سنتے تو قراءت مختصر کر دیتے ^(۴)۔ جبکہ آپ کی نیت پوری سورت پڑھنے کی ہوتی تھی لیکن بچے کے رونے کی آواز سن کر درمیان میں چھوڑ دیتے تھے تاکہ بچے کی ماں پریشان نہ ہو، اس سے معلوم ہوا کہ کوئی چیز شروع کرنے سے لازم نہیں ہوتی اور نہ ہی وہ نذر فعلی کے حکم میں ہے یہاں اعتراض کیا جاتا ہے کہ معراج کی رات نبی اکرم صلی اللہ علیہ وسلم پر پانچ نمازیں فرض کی گئیں۔ اور فرمایا گیا ”لا یبدل القول لدی

① محمد: ۳۳

② مسلم رقم: ۲۷۱۵

③ بخاری رقم: ۱۹۸۶

④ ابن ماجہ، رقم الحدیث: ۹۹۱

خمس وهي خمسون^(۱) کہ اب میری بات نہیں بدلے گی۔ اب جبکہ پانچ نمازوں کے علاوہ کسی نماز کے فرض ہونے کا ڈر باقی نہیں رہا تھا تو آپ نے ماہ رمضان میں قیام لیل کی جماعت کو چھوڑتے ہوئے یہ کیوں فرمایا تھا ”خشیت أن تفرض عليكم“ مجھے ڈر ہے کہیں یہ قیام تم پر فرض نہ کر دیا جائے۔

تو اس کا جواب یہ دیتے ہیں کہ شب و روز میں تو پانچ نمازیں ہی فرض تھیں ان میں اضافے کا ڈر تو نہیں تھا لیکن سال بعد رمضان میں قیام لیل کی فرضیت کا ڈر باقی تھا اس لیے آپ نے فرمایا ”خشیت أن يكتب عليكم“ یا یہ ڈر تھا کہ نماز تراویح کے لیے کہیں جماعت سے پڑھنا شرط قرار نہ دے دیا جائے۔ یا یہ ڈر تھا کہ کہیں نماز تراویح کے لیے مسجد میں پڑھنے کو لازم نہ کر دیا جائے۔ اس لئے فرمایا ”خشیت أن تفرض عليكم“^(۲)۔

احناف کے نزدیک نماز وتر بھی لازم ہے کیونکہ نبی کریم علیہ السلام نے مدینہ میں آکر فرمایا تھا ”ان الله أمدكم بصلوة هي خير من حمر النعم“^(۳) نماز وتر جمہور کے نزدیک سنت ہے لیکن احناف اسے واجب کہتے ہیں یہ ان کی اصطلاح ہے کہ جو چیز خبر واحد سے ثابت ہو اسے واجب سمجھتے ہیں۔ ان کے ہاں فرض اور واجب کا صیغہ ایک ہی ہوتا ہے اگر صیغہ ایسا ہو کہ اس سے حتمی طور پر کسی چیز کا ثبوت ملتا ہو تو اس سے فرض بھی ثابت ہو جاتا ہے اور واجب بھی۔ اگر اسکی دلیل قطعی ہو تو فرض ثابت ہوگا۔ دلیل ظنی ہو تو واجب ثابت ہوگا۔ احناف یہ فرق کرتے ہیں۔ محدثین۔

شافعی مالکی اور اہل ظاہر کے ہاں فرض اور واجب الگ الگ نہیں ہیں۔ ان کے نزدیک دو ہی قسمیں ہیں فرض اور سنت، احناف واجب کے بھی قائل ہیں حنابلہ کے ہاں بھی واجب پایا جاتا ہے لیکن وہ واجب اصلی کے قائل ہیں۔ جبکہ احناف واجب ثبوتی کے قائل ہیں۔ احناف صیغہ کا لحاظ کرتے ہیں یعنی صیغہ اگر الزام حتمی کو چاہتا ہے کہ فلاں کام ضرور کرنا چاہیے۔ الزام حتمی کو چاہنے والے صیغہ سے فرض ثابت ہوتا ہے۔ خواہ وہ دلیل قرآن کی ہو یا خبر واحد کی ہو۔

اس میں یہ فرق ہے کہ قرآن کی دلیل سے ثابت ہو تو وہ فرض قطعی ہوگا۔ اور اگر حدیث سے ثابت ہو تو وہ فرض ظنی ہوگا۔ احناف نے اس فرق کو فرض اور واجب سے تعبیر کیا ہے۔ لیکن حکم میں احناف اختلاف کرتے ہیں اور حکم ان کے نزدیک یہ ہے کہ واجب کے چھوڑنے سے نقص لازم آتا ہے اور فرض کو چھوڑنے سے بطلان لازم آتا ہے مثلاً نماز

میں واجب کو چھوڑ دے تو نماز ناقص ہوگی اور اگر فرض کو چھوڑ دے تو نماز باطل ہوگی۔ حنابلہ کے نزدیک خواہ وہ فرض قطعی الثبوت دلیل سے ثابت ہو یا ظنی الثبوت سے ہو، دونوں صورتوں میں اس کے چھوڑنے سے نماز باطل ہو جائے گی۔ لیکن یہ فرق ہے کہ قطعی الثبوت کے چھوڑنے سے نماز قطعاً باطل ہوگی اور جو چیز ظنی الثبوت دلیل سے ثابت ہو اس کے چھوڑنے سے نماز ظناً باطل ہوگی۔ احناف صیغے کے حکم میں دخل دیتے ہیں اور یہ ان کی غلطی ہے لیکن یہ پتہ

نہیں چلتا کہ یہ غلطی کب ہوئی ہے۔ ان کے بڑے علماء بھی اس بارہ میں حیران ہیں۔ بحر العلوم نے بھی اس پر توقف

① بخاری: ۳۴۹

② بخاری: ۱۱۲۹

③ ترمذی: ۴۵۲

کا اظہار کیا ہے۔ ابن ہمام نے فتح القدیر کے مقدمہ میں اس پر بحث کی ہے۔ اور ابن ہمام نے جو فرق کیا ہے وہ حنابلہ والا فرق کر دیا ہے۔ ان کے ہاں فرض اور واجب کا صیغہ قطعی الثبوت ہوتا ہے جو لزوم حتمی کو چاہتا ہے۔ اور یہ فرق ہوتا ہے کہ فرض کے متعلق ثابت ہوتا ہے کہ اس کے بغیر نماز نہیں ہوتی۔ اور واجب کے متعلق یہ ثابت نہیں ہوتا کہ اس کے بغیر نماز نہیں ہوتی۔ یہ فرق حنابلہ کے ہاں ہے لیکن ان کا مذہب یہ ہے کہ واجب کو اگر عمداً چھوڑ دے تو نماز باطل ہو جاتی ہے اور اگر سہواً چھوڑ دے تو سجدہ سہو سے جبر ہو جاتا ہے اور احناف کے نزدیک واجب کو اگر عمداً چھوڑ دے تو نماز ناقص ہوتی ہے اور اگر سہواً چھوڑ دے تو سجدہ سہو سے جبر ہو جاتا ہے گویا احناف کے ہاں یہ مسئلہ مخلوط ہو گیا ہے کیونکہ ان کے ہاں نبی کریم علیہ السلام اور صحابہ کرام پر جو آپ سے خود سنتے تھے ان پر دو ہی چیزیں تھیں اور وہ فرض اور سنت ہے اور جب سلسلہ سند کا شروع ہوا تو واجب آگیا۔ اور ظنی الثبوت کا مسئلہ نکل آیا۔ کہ واجب کے چھوڑنے سے نماز ناقص ہوگی۔ گویا جس چیز کے چھوڑنے سے صحابہ کی نماز باطل ہوتی تھی اس کے چھوڑنے سے تابعین کی ہونے لگ گئی۔ یہ اعتراض علامہ سندھی نے نسائی کے حاشیہ پر کیا ہے۔ کہ نبی کریم علیہ السلام تو کہتے ہیں کہ فلاں چیز سے نماز نہیں ہوتی اور تم کہتے ہو کہ ہو جاتی ہے۔ یہ معارضہ ہے۔ ہاں یہ بات مانی جاسکتی ہے۔ کہ اس کی دلیل قطعی ہے تو اس کے چھوڑنے سے نماز قطعاً نہیں ہوتی اور اگر دلیل ظنی ہے تو قطعاً نہیں ہوتی۔ مگر یہ کہنا کہ اس سے نماز ہو جاتی ہے جبکہ نبی کریم علیہ السلام نے کہا ہے کہ نہیں ہوتی۔ یہ تو نسخ بلاناسخ ہے۔ اور یہ غلط ہے۔

قولہ ”أفلح ان صدق“ بعض روایات میں قسم کی جگہ ”وأبیہ“ بھی آیا ہے اور اس پر اعتراض کرتے ہیں کہ نبی ﷺ نے غیر اللہ کی قسم اٹھانے سے روکا ہے اور فرمایا ہے ”لا تحلفوا بأبائکم من کان حالفاً فلیحلف باللہ أولی صمت“^(۱) تو آپ نے وابیہ کے ساتھ قسم کیوں اٹھائی ہے؟ اس کا جواب بعض نے یہ دیا ہے کہ یہ واللہ سے رواۃ کی غلطی سے وابیہ بن گیا ہے۔ بعض نے کہا ہے کہ وابیہ قسم پہلے کھائی ہے اور ”لا تحلفوا بأبائکم“ کی نہیں بعد کی ہے۔ اور بعض کہتے ہیں کہ قسم دو طرح کی ہوتی ہے ایک قسم تعظیم کے لیے ہوتی ہے۔ یہ قسم اگر غیر اللہ کی اٹھائے تو شرک لازم آتا ہے لیکن دوسری قسم تاکید کے لیے ہے لہذا اگر تاکید کے لیے ہو تو وہ دراصل تاکید ہی جملہ ہوتا ہے۔ قسم نہیں ہوتی۔ لیکن صورت قسم کی ہوتی ہے اس لیے اسے قسم کہہ دیتے ہیں بعض کہتے ہیں کہ ہو سکتا ہے کہ یہ کلمہ آپ کی زبان مبارک سے ویسے ہی جاری ہو گیا ہو جیسے کہ عقری، حلقی جاری ہو جاتا تھا۔ یعنی سبقت لسانی کی صورت ہے یا اصل میں ورب ابیہ ہے۔

قولہ ”أفلح ان صدق“ پانچ نمازوں کی پوری طرح حفاظت کرنا بڑا مشکل ہے اس لیے فرائض کے ساتھ نوافل بھی رکھے گئے ہیں تاکہ فرائض کی ادائیگی میں جو نقص اور کمی پائی جائے۔ نوافل سے اسکا جبر ہو سکے۔ دراصل سنتیں بھی نوعی طور فرض ہیں اگرچہ شخصی طور پر فرض نہیں گویا نوع سنت فرض ہے بالکل انہیں چھوڑ دینے والا مجرم ہو گا باقی اس حدیث میں سائل نے چونکہ قسم اٹھا کر کہا تھا کہ میں فرائض میں کمی نہیں کروں گا تو آپ نے فرمایا اگر یہ سچا ہوا یعنی



کی نہ کی تو کامیاب ہو جائے گا کیونکہ فرائض میں کمی نہ ہو تو نوافل کی ضرورت نہیں ہوتی۔

(۳۶) بَابُ اتِّبَاعِ الْجَنَائِزِ مِنَ الْإِيمَانِ:

باب: جنازے کے ساتھ جانا ایمان میں داخل ہے۔

۴۷ حَدَّثَنَا أَحْمَدُ بْنُ عَبْدِ اللَّهِ بْنِ عَلِيٍّ الْمَنْجَوِيُّ، قَالَ: حَدَّثَنَا رَوْحٌ، قَالَ: حَدَّثَنَا عَوْفٌ، عَنْ الْحَسَنِ، وَمُحَمَّدٍ، عَنْ أَبِي هُرَيْرَةَ، أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ، قَالَ: «مَنِ اتَّبَعَ جَنَازَةَ مُسْلِمٍ إِيْمَانًا وَاحْتِسَابًا وَكَانَ مَعَهُ حَتَّى يُصَلَّى عَلَيْهَا وَيَقْرِعَ مِنْ دَفْنِهَا، فَإِنَّهُ يَرْجِعُ مِنَ الْأَجْرِ بِقِيرَاطَيْنِ كُلُّ قِيرَاطٍ مِثْلُ أُحُدٍ، وَمَنْ صَلَّى عَلَيْهَا ثُمَّ رَجَعَ قَبْلَ أَنْ تُدْفَنَ، فَإِنَّهُ يَرْجِعُ بِقِيرَاطٍ»، تَابَعَهُ عُثْمَانُ الْمُؤَذِّنُ، قَالَ: حَدَّثَنَا عَوْفٌ، عَنْ مُحَمَّدٍ، عَنْ أَبِي هُرَيْرَةَ، عَنِ النَّبِيِّ صَلَّى اللَّهُ عَلَيْهِ وَسَلَّمَ نَحْوَهُ.

ہم سے احمد بن عبد اللہ بن علی منجونی نے بیان کیا، کہا ہم سے روح نے بیان کیا، کہا ہم سے عوف نے بیان کیا، انہوں نے حسن بصری اور محمد بن سیرین سے، انہوں نے ابو ہریرہ رضی اللہ عنہ سے کہ نبی کریم ﷺ نے فرمایا، جو کوئی ایمان رکھ کر اور ثواب کی نیت سے کسی مسلمان کے جنازے کے ساتھ جائے اور نماز اور دفن سے فراغت ہونے تک اس کے ساتھ رہے تو وہ دو قیراط ثواب لے کر لوٹے گا ہر قیراط اتنا بڑا ہو گا جیسے احد کا پہاڑ، اور جو شخص جنازے پر نماز پڑھ کر دفن سے پہلے لوٹ جائے تو وہ ایک قیراط ثواب لے کر لوٹے گا۔ روح کے ساتھ اس حدیث کو عثمان مؤذن نے بھی روایت کیا ہے۔ کہا ہم سے عوف نے بیان کیا، انہوں نے محمد بن سیرین سے سنا، انہوں نے ابو ہریرہ رضی اللہ عنہ سے، انہوں نے نبی کریم ﷺ سے اگلی روایت کی طرح۔

شرح: مسلمان میت کے جنازے کے ساتھ جانا بھی ایمان کا حصہ ہے۔ لیکن یہ ایمان کی جزء تب بنتا ہے۔ جبکہ اخلاص پایا جائے اسی لیے ”ایمانا و احتسابا“ کی قید لگادی ہے ای مؤمناً، محتسباً، یعنی جنازہ کے ساتھ شرکت کا سبب ایمان ہو یا اس شرکت کو ایمان کی جزء سمجھتا ہو کہ اس سے میرا ایمان مکمل ہو جائے گا۔ اور خلوص کے ساتھ، طلب اجر کے لیے جائے۔ ایماناً مفعول لہ ہے اسکا حصول فعل کی علت ہوتا ہے یا وہ فعل اسکی تحصیل کے لیے ہوتا ہے۔ اور ایماناً میں دونوں معنی ہو سکتے ہیں۔ یعنی اس میں ایمان تھا اس لیے جنازے کے ساتھ جا رہا ہے۔ یا یہ کہ جنازے کے ساتھ شرکت کو ایمان کا حصہ سمجھتا ہے جس سے اس کے ایمان کی تکمیل ہو جائے گی۔ اب اگر وہ جنازہ پڑھ کر واپس آجاتا ہے تو اسے ایک قیراط اجر ملے گا اور اگر نماز جنازہ پڑھ کر دفن کرنے تک اس کے ساتھ رہتا ہے تو اس کے لیے دو قیراط اجر ہوگا۔

اور اس حدیث میں قیراط سے مراد دنیا کی قیراط نہیں ہے جو درہم کا بار ہواں حصہ ہے۔ بلکہ آخرت کی قیراط مراد ہے جو احد پہاڑ کی مثل بڑی ہے۔ اور احد پہاڑ بڑا وسیع ہے جو میلوں میں پھیلا ہوا ہے۔



شرح
بخاری



قولہ ”من اتبع جنازة مسلم“ اتباع تشدید کے ساتھ ہے۔ احتاف کی رائے یہ ہے کہ اتباع سے معلوم ہوتا ہے کہ جنازہ کے پیچھے چلنا چاہیے۔ شافعی کہتے ہیں کہ جنازے کے آگے چلے یا درمیان میں، اور جنازہ کے ساتھ ساتھ رہے۔ اتباع سے مراد یہی ہے کہ جنازے کے ساتھ چلنا، کیونکہ ساتھ چلے گا تو اٹھانے والوں سے تعاون کر سکے گا۔ بہت آگے نکل جائے یا بہت پیچھے رہ جائے تو ان کی مدد نہیں کر سکے گا۔ اور جس حدیث میں یہ آتا ہے ”لیس معہا من تقدم والجنازة متبوعة لیست بتابعة“^(۱) اس سے مراد بھی یہی ہے کہ بہت آگے نہ چلا جائے، جنازے کے ساتھ ساتھ چلے تاکہ بوقت ضرورت میت کو اٹھانے میں مدد کر سکے۔ بہت آگے نکل جانے یا بہت پیچھے رہنے سے تعاون نہیں کر سکتا۔ بعض نے کہا ہے کہ جنازے کے پیچھے چلنے میں الوداع کہنے کا لحاظ کیا جاتا ہے کیونکہ الوداع کہنے والے پیچھے چلتے ہیں۔ اور آگے چلنے میں شفاعت کا لحاظ ہوتا ہے کیونکہ سفارش کرنے والے آگے آگے چلتے ہیں بہر حال ان میں سے کسی ایک رائے پر عمل کرنے میں کوئی حرج نہیں ہے۔ کسی ایک کی پابندی کو خلاف اولیٰ قرار نہیں دیا جاسکتا۔ سلف کا دستور یہی تھا کہ وہ جنازے کے قریب قریب آگے۔ پیچھے اور ساتھ ساتھ چلتے تھے۔ صحابہ کرام کا یہی عمل تھا۔ لہذا اس میں کوئی حرج نہیں ہے۔

امام بخاری رحمہ اللہ نے ایمان کے اجزاء ذکر کرتے ہوئے اتباع جنازہ کو آخر میں ذکر کیا ہے۔ کیونکہ دنیا میں سے یہ مکلف کے حالات میں سے اسکی آخری حالت ہے جسکا تعلق انسان کے مرنے سے ہے۔ اور اس پر اسکا سلسلہ ختم ہو جاتا ہے اگرچہ اس کے بعد اداء الخمس من الایمان کا ترجمہ بھی آرہا ہے لیکن اداء خمس کا تعلق بھی موت سے ہے۔ کئی لوگ شہید ہو جاتے ہیں اور کئی مرتے ہیں اس کے بعد مال تقسیم ہوتا ہے اور اس سے خمس لیا جاتا ہے چونکہ مال کی تقسیم اصل مقصود نہیں ہے اس لیے اداء خمس کو اتباع جنازہ سے مؤخر کر دیا ہے۔

(۳۶) بَابُ خَوْفِ الْمُؤْمِنِ أَنْ يَحْبُطَ عَمَلُهُ وَهُوَ لَا يَشْعُرُ:

باب: مومن کو ڈرنا چاہیے کہ کہیں اس کے اعمال مٹ نہ جائیں اور اس کو خبر تک نہ ہو۔
وَقَالَ اِبْرَاهِيْمُ التَّيْمِيُّ: مَا عَرَضْتُ قَوْلِي عَلَى عَمَلِي اِلَّا خَشِيْتُ اَنْ اَكُونَ مُكَذِّبًا، وَقَالَ ابْنُ اَبِي مُلَيْكَةَ: اَدْرَكْتُ ثَلَاثِينَ مِنْ اَصْحَابِ النَّبِيِّ صَلَّى اللهُ عَلَيْهِ وَسَلَّمَ كُلُّهُمْ يَخَافُ النِّفَاقَ عَلَى نَفْسِهِ، مَا مِنْهُمْ اَحَدٌ يَقُولُ اِنَّهُ عَلَى اِيْمَانٍ جَبْرِيْلَ، وَمِيكَائِيْلَ، وَيُذَكِّرُ عَنِ الْحَسَنِ مَا خَافَهُ اِلَّا مُؤْمِنٌ وَلَا اَمِنَهُ اِلَّا مُنَافِقٌ، وَمَا يُحْذَرُ مِنَ الْاِضْرَارِ عَلَى النِّفَاقِ وَالْعِصْيَانِ مِنْ غَيْرِ تَوْبَةٍ، لِقَوْلِ اللهِ تَعَالَى: وَلَمْ يُصِرُّوا عَلَى مَا فَعَلُوا وَهُمْ يَعْلَمُونَ سُوْرَةُ اٰلِ عِمْرَانَ آيَةُ ۱۳۵.

اور ابراہیم تیمی (واعظ) نے کہا میں نے اپنے گفتار اور کردار کو جب ملایا، تو مجھ کو ڈر ہوا کہ کہیں میں شریعت کے جھٹلانے والے (کافروں) سے نہ ہو جاؤں اور ابن ابی ملیکہ نے کہا کہ میں نبی اکرم ﷺ کے تیس صحابہ سے ملا، ان



میں سے ہر ایک کو اپنے اوپر نفاق کا ڈر لگا ہوا تھا، ان میں کوئی یوں نہیں کہتا تھا کہ میرا ایمان جبرائیل و میکائیل کے ایمان جیسا ہے اور حسن بصری سے منقول ہے، نفاق سے وہی ڈرتا ہے جو ایماندار ہوتا ہے اور اس سے نڈر وہی ہوتا ہے جو منافق ہے۔ اس باب میں آپس کی لڑائی اور گناہوں پر اڑے رہنے اور توبہ نہ کرنے سے بھی ڈرایا گیا ہے۔ کیونکہ اللہ پاک نے سورۃ آل عمران میں فرمایا: اور اپنے برے کاموں پر جان بوجھ کر وہ اڑا نہیں کرتے۔

یہ باب مرجئہ کی تردید کے لیے لایا گیا ہے۔ اگرچہ اس سے پہلے کئی ابواب میں ان کے مذہب کی تردید ہو چکی ہے لیکن ان میں مرجئہ کے ساتھ دیگر اہل بدعت کا رد بھی مقصود تھا مگر یہ باب خاص مرجئہ کے رد میں لایا گیا ہے۔ کیونکہ ان کے غلط مذہب سے لوگوں میں تغافل اور سستی پیدا ہوتی ہے اس لیے ان کے رد کی بڑی اہمیت ہے ان کے نزدیک انسان میں تصدیق پائی جائے تو وہ مومن بن جاتا ہے۔ اب اس کے بعد وہ جتنے گناہ کرے ان کے ہاں اس کے ایمان میں کوئی نقص واقع نہیں ہوتا۔ جیسے کفر کے ساتھ کوئی نیکی فائدہ نہیں دیتی۔ اسی طرح ایمان کے ساتھ کوئی معصیت اور نافرمانی مضر نہیں ہوتی۔ اور وہ جنتی ہے اور وہ جہنم میں نہیں جاسکتا ان کا یہ فتنہ خارجیوں سے بھی بڑھ کر سخت اور خطرناک ہے کیونکہ خوارج کے ہاں مرکب کبیرہ کافر ہو جاتا ہے اور وہ کبائر سے بچنے کی بڑی کوشش کرتے ہیں۔ تاکہ ایمان سے خارج نہ ہو جائیں۔ جبکہ مرجئہ کے ہاں صرف تصدیق کا نام ایمان ہے اور اعمال کو یہ لوگ ایمان سے پیچھے ہٹا دیتے ہیں۔ لہذا ان کا مذہب اعمال میں سستی اور غفلت کا باعث بنتا ہے۔ اس لیے یہ مذہب انسان کے لئے سب سے زیادہ نقصان دہ ہے۔ اہل سنت کے ہاں نیکی مفید اور برائی اور معصیت نقصان دہ ہے جس سے انسان کے ایمان میں نقص لازم آتا ہے اگرچہ معصیت کے کام اللہ تعالیٰ کی مشیت میں ہیں وہ چاہے تو معاف کر دے، چاہے تو سزا دیدے۔ اور وہ اس پر اللہ تعالیٰ کے فرمان ”إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ“ اور اس قسم کے دیگر دلائل سے استدلال کرتے ہیں لیکن مرجئہ کے مذہب سے تو لوگوں میں معصیت اور گناہ کے کام کرنے میں جرأت پیدا ہوتی ہے اس لیے امام بخاری رحمہ اللہ یہ باب لائے ہیں کہ انسان کو اپنے اعمال کے ضائع ہونے سے ڈرتے رہنا چاہیے اور نافرمانی کے کاموں پر اصرار نہیں کرنا چاہیے۔ اور ایسا مذہب اختیار نہیں کرنا چاہیے جو ترک فرائض اور ارتکاب معاصی پر دلیر بنانے والا ہو بعض دفعہ انسان کسی گناہ کو معمولی سمجھ کر کرتا رہتا ہے لیکن اس کا اثر بہت بڑا ہوتا ہے جس سے عمل ضائع ہو سکتا ہے۔ جبکہ خوارج تو اہل سنت کے خلاف احباط کلی کے قائل ہیں۔

حافظ نے قاضی ابوبکر سے نقل کیا ہے کہ احباط کی دو قسمیں ہیں ایک احباط ثانیہ ہے دوسرا احباط بالکلیہ ہے، معتزلہ اور خوارج احباط بالکلیہ کے قائل ہیں۔ کیونکہ ان کے نزدیک کسی کبیرہ کے ارتکاب سے یا کسی فرض کو چھوڑنے سے انسان کے اعمال حبط ہو جاتے ہیں جبکہ اہل سنت احباط کلی کے قائل نہیں ہیں بلکہ احباط مآ کے قائل ہیں۔ اور اس سے مراد یہ ہے کہ قیامت کے دن بندے کے نیک اعمال ترازو کے ایک پلڑے میں رکھے جائیں گے اور بد اعمال دوسرے پلڑے میں رکھے جائیں گے۔ اور اگر اس کے برے اعمال کا پلڑہ بھاری ہو گیا تو جہنم میں سزا پائے گا۔ اسکی

○ = ○ = ○ = ○ = ○

نیکیاں موجود ہوں گی لیکن اس معنی سے وہ حبط ہوں گی کہ سزا پانے تک وہ ان سے فائدہ نہیں اٹھا سکے گا۔ گویا التوقف عن الانتفاع وقتاً۔ یہ احباط مّا سے مراد ہے۔ یعنی جب تک وہ اپنی برائیوں کی سزا نہیں پائے گا تب تک وہ اپنی نیکیوں سے فائدہ نہیں اٹھائے گا۔ اور اتنی دیر تک کے لیے اسکا انتفاع موٹل ہو جائے گا۔ گویا تأطل الانتفاع بالحسنات کو احباط مّا سے تعبیر کیا ہے۔ اور جب وہ شخص سزا پا کر جہنم سے نکل آئے گا تب اسے اپنے نیک اعمال کا بدلہ ملے گا۔ اور اسکی نیکیاں بالکل تباہ نہیں ہوں گی۔ اسے حبط موازنہ بھی کہا گیا ہے۔ اہل سنت چونکہ احباط کلی کے قائل نہیں ہیں اس لیے جہاں کہیں حبط عمل کا ذکر آتا ہے وہاں تاویل کرتے ہیں یا وہاں خاص عمل مراد لے لیتے ہیں۔ کیونکہ بعض اعمال ایسے بھی ہیں جو کفر تک پہنچا دیتے ہیں اور کفر سے اعمال ضائع ہو جاتے ہیں۔ اس جگہ بعض نے کہا ہے کہ شعور ضروری ہے یعنی اگر سمجھ سوچ کر کفر کی بات کہے تو کافر ہو جائے گا ورنہ نہیں ہوگا۔ لیکن نووی رحمہ اللہ نے کرمانی وغیرہ سے نقل کیا ہے۔ کہ بعض دفعہ شعور نہ ہونے کے باوجود کافر ہو جاتا ہے۔ لہذا ایسے الفاظ کہنے سے بچنا چاہیے جن کا نتیجہ برا ہو۔ جیسا کہ حدیث میں آتا ہے کہ جو شخص واللّات والعزّی کہے اسے لا الہ الا اللہ ^(۱) پڑھنا چاہیے۔ یہ اسکا کفارہ بنایا گیا ہے۔

ابن القیم رحمہ اللہ نے کہا ہے کہ دلائل سے ثابت ہوتا ہے کہ بعض اعمال کرنے سے حبط عمل ہو جاتا ہے جیسے کہ قرآن کریم میں ہے ”یا ایہا الذین امنوا لا ترفعوا أصواتکم فوق صوت النبی ولا تجہروا له بالقول کجہر بعضکم لبعض أن تحبط أعمالکم وأنتم لا تشعرون“ ^(۲) لہذا اس کا انکار اس لیے نہیں کیا جاسکتا کہ یہ معتزلہ کا مذہب ہے۔ اور تاویل کرنے کی بھی ضرورت نہیں ہے۔ دوسری آیت میں ہے ”لا تبطلوا صدقاتکم بالمن والأذى“ ^(۳) اس طرح حدیث میں آتا ہے کہ ایک عورت نے زید بن ارقم کے ساتھ لونڈی کا سودا کیا۔ پھر واپس کی تو انہوں نے زیادہ پیسے لے کر واپس کی۔ اس کا علم حضرت عائشہ صدیقہ کو ہوا تو انہوں نے کہا ”أبلغی زید بن أرقم فان الله قد أبطل حجه وجهاده مع رسول الله إن لم یتب“ ^(۴) یعنی اگر اس نے توبہ نہ کی تو اسکا حج اور جہاد سب ضائع ہو جائیں گے۔ یہ حدیث دارقطنی میں ہے، ہدایہ میں بھی نقل کی گئی ہے اس سے معلوم ہوتا ہے کہ بعض جگہ عمل حبط ہو سکتے ہیں یہ ضروری نہیں کہ کافر ہو تب ہی اعمال حبط ہوتے ہیں۔ کفر کے متعلق توافق ہے کہ اس سے اعمال ضائع ہو جاتے ہیں۔ جیسا کہ ارشاد باری تعالیٰ ہے ”ومن یکفر بالایمان فقد حبط عمله“ ^(۵)۔

① مسلم رقم: ۴۲۶۰

② الحجرات: ۲

③ البقرہ: ۲۶۴

④ نصب الرایۃ: ۴/۱۵، مصنف عبدالرزاق ۸/۱۸۴، ۱۸۵، رقم ۱۴۸۱۲۔

⑤ المائدہ: ۵



قولہ ”وہو لا یشعر“ بعض وقت انسان کو عمل کے نتیجے کا علم نہیں ہوتا۔ لیکن اس نتیجے کا عدم علم اس کے لیے عذر نہیں ہو سکتا۔ کیونکہ عمل اس نے عمداً کیا ہے جس کا نتیجہ بہر حال نکلے گا۔

قولہ ”قال ابراہیم التیمی ما عرضت قولی علی عملی الا خشیت أن اکون مکذبا“ ابراہیم تیمی تابعی تھے اور بہت بڑے واعظ تھے۔ لوگوں کو وعظ و نصیحت کیا کرتے تھے۔ اور واعظ لوگ عام طور پر مبالغہ سے کام لیتے ہیں۔ ابراہیم تیمی کہتے ہیں کہ جب میں اپنے قول کو اپنے عمل پر پیش کرتا ہوں تو میں ڈرتا ہوں کہ میں مکذب نہ ہوں یہاں لفظ ”مکذب“ کو اسم مفعول کے معنی میں بھی لیتے ہیں اور اسم فاعل کے معنی میں بھی لیتے ہیں اسم مفعول کا معنی مراد لیں تو مطلب یہ ہے کہ میں ڈرتا ہوں کہ لوگ میری تکذیب کریں گے کہ وعظ کیا کرتا ہے اور کام اور عمل کیا کرتا ہے اور میرا عمل ہی میرے قول کی تکذیب کرے گا تو میں مکذب بن جاؤں گا اور اس سے میں ڈرتا ہوں۔ اگر اسم فاعل کا معنی ہو تو مطلب یہ ہے کہ کہیں میں اپنے عمل سے اپنے قول کی تکذیب کرنے والا نہ بن جاؤں۔ اس کا یہ مطلب نہیں کہ وہ برے آدمی تھے۔ بلکہ وہ نہایت متقی اور پرہیزگار تھے لیکن اپنے قول و عمل میں تضاد واقع ہونے سے ڈرتے رہتے تھے۔ امام بخاری رحمہ اللہ کا مقصد یہ ہے کہ مرجئہ کہتے ہیں کہ جب تصدیق پائی جائے تو انسان مومن بن جاتا ہے اور اسے برے کاموں سے ڈرنے کی کوئی ضرورت نہیں ہے کیونکہ ان کے ہاں معاصی کا کوئی نقصان نہیں ہے۔ جبکہ ابراہیم تیمی تو اپنے قول کے خلاف برے عمل کے واقع ہونے سے ڈرتے تھے۔

قولہ ”کلہم یخاف النفاق علی نفسہ“ ابن ابی ملیکہ کہتے ہیں کہ میں نے تیس صحابہ کرام کو پایا جیسے ام المؤمنین حضرت عائشہ رضی اللہ عنہا اور حضرت علی رضی اللہ عنہ کو اپنی زندگی میں پایا ہے اگرچہ ان سے روایت نہیں کی۔ اور وہ تمام صحابہ کرام اپنے نفس پر نفاق سے ڈرتے تھے۔ اور اس سے مراد نفاق عملی ہے۔ یعنی وہ ڈرتے تھے کہ شاید ہم تصدیق و اقرار کے تقاضے کو کما حقہ پورا نہیں کر سکتے۔ اور نفاق سے مراد تکذیب نہیں ہے۔ اور ان میں سے کوئی بھی یہ نہیں کہتا تھا کہ اس کا ایمان، جبریل و میکائیل کے ایمان کی طرح ہے جبکہ مرجئہ کہتے ہیں کہ ایک عام آدمی کے ایمان اور جبریل و میکائیل کے ایمان میں کوئی فرق نہیں ہے۔ مرجئہ کہتے ہیں کہ ایمان تصدیق کا نام ہے اور یہی ایمان جبریل و میکائیل کا ہے تو ہمارے اور ان کے ایمان میں کوئی فرق نہیں ہے۔ یہ تو مرجئہ کا مذہب ہے، بلکہ امام ابو حنیفہ سے بھی یہ نقل کرتے ہیں۔ اور ان سے مختلف الفاظ منقول ہیں۔ ایک یہ کہ امام صاحب کہتے ہیں ”أقول ایمانی کا ایمان جبریل ولا أقول ایمانی مثل ایمان جبریل“ در مختار میں مسئلہ طلاق کے ضمن میں کاف اور مثل کافر کا فرق مذکور ہے دوسری روایت یہ ہے کہ ”أکرہ أن یقول الرجل ایمانی کا ایمان جبریل“ اور تیسری روایت یہ ہے کہ ”أقول امنت بما آمن به جبریل“ یہ تین مختلف روایات ہیں۔ ایک میں کاف اور مثل کافر ہے کہ کاف کا استعمال جائز ہے۔ مثل کا استعمال منع ہے دوسری روایت میں کاف بھی منع اور مثل بھی منع ہے۔ تیسری روایت کے مطابق کاف کا استعمال بھی جائز ہے اور مثل بھی جائز ہے۔ ان میں تطبیق یہ دیتے ہیں کہ کاف سے کہنا جائز ہے کیونکہ کاف تشبیہ ذات کے لیے ہوتا ہے۔ بخلاف مثل کے مثل تشبیہ صفات کے لئے ہوتا ہے۔ لہذا ہمارا ایمان اور جبریل کا ایمان بلحاظ

نفس ایمان کے ایک ہی ہے یعنی مومن بہ کے اعتبار سے کوئی فرق نہیں ہاں صفات میں ایک جیسا نہیں کیونکہ اس کی بنیاد مشاہدہ پر ہے۔ ان کا ایمان ہم سے بڑھ کر ہے یہ دونوں میں فرق ہے دوسرا یہ کہ دونوں ایک ہی ہیں۔ اور مثل کالفظ تشبیہ کے لیے آجاتا ہے۔ یہ ضروری نہیں ہے کہ صفات مکمل ہوں تب ہی مثل کالفظ آئے۔ قرآن کریم میں ہے ”کذالک قال الذین مثل قولہم“ یہاں کذالک میں کاف اور اس کے لیے مثل استعمال ہوا ہے، گویا مومن بہ کے اعتبار سے مثل استعمال کرنا بھی جائز ہے اور کاف لانا بھی جائز ہے۔ ہاں جاہل آدمی جو مراتب کافرق نہیں کر سکتا وہ وہ کاف لائے، مثل کالفظ نہ لائے، جبکہ عالم آدمی دونوں کو لا سکتا ہے اگر ”امنت بما امن به الملائكة“ کی طرح تفصیل کر دے تو کوئی حرج نہیں ہے۔ لیکن مرجئہ کے ہاں تو تصدیق ہی سب کچھ ہے اور وہ سب میں ایک ہی ہے۔ لہذا ایمانی کا ایمان جبریل کہنے میں کوئی حرج نہیں ہے۔ امام بخاری دراصل اس نظریہ کی تردید کرنا چاہتے ہیں انہوں نے امام ابوحنیفہ کی تردید نہیں کی ہے۔ بعض حنفیہ نے کہا ہے کہ امام بخاری نے اگر ابوحنیفہ کی تعریض کی ہے تو انہوں نے کوئی غلط بات نہیں کہی۔ انہوں نے ایمانی کا ایمان جبریل کہا ہے۔ ایمانی مثل ایمان جبریل نہیں کہا۔ اور کاف تشبیہ ذات کے لیے ہوتا ہے۔ دوسرا جواب یہ ہے کہ یقین کے مختلف مراتب ہوتے ہیں۔ آخری مرتبہ جبریل علیہ السلام کا ہے اور ہو سکتا ہے کہ امام ابوحنیفہ اس مرتبہ کو پہنچ گئے ہوں۔ اگرچہ مشاہدہ نہیں پایا جاتا۔ لیکن ان کا یقین اس درجہ کا ہو سکتا ہے۔ جیسا کہ حضرت علی رضی اللہ عنہ نے کہا تھا ”لو كشف الغطاء ما زددت یقیناً“^(۱) اگرچہ درمیان سے پردہ اٹھالیا جائے تب بھی میرے یقین میں اضافہ نہیں ہوگا۔ مطلب اس کا یہ ہے کہ مجھے یقین کا انتہائی مقام حاصل ہے۔ اور نبی اکرم ﷺ کا فرمان ہے ”لیس الخبر کالمعاينة“^(۲) نیز یہ بھی ہو سکتا ہے کہ امام ابوحنیفہ عین الیقین کے درجے میں پہنچ گئے ہوں ان کو بھی وہ مقام حاصل ہو گیا ہو جو جبریل امین کو حاصل ہے۔ اور اپنے مقام کے لحاظ سے انہوں نے یہ کہہ دیا ہو، یا تشبیہ اس طرح ہے کہ جس طرح جبریل کے ایمان میں زوال کا احتمال نہیں ہے۔ امام ابوحنیفہ نے بھی ممکن ہے کہ یہ خیال کر لیا ہو کہ میرا ایمان بھی اس قدر پختہ ہے کہ اس میں بھی جبریل کے ایمان کی طرح زوال کا احتمال نہیں ہے۔

شرح
بخاری

430

امام بخاری رحمہ اللہ مرجئہ کی تردید کرنا چاہتے ہیں جو بغیر سوچے سمجھے ایمانی کا ایمانی جبریل کہہ دیتے ہیں اور سمجھتے ہیں کہ ان کے یقین کا مقام وہی ہے جو مشاہدے کے یقین کا ہوتا ہے اور یہ ان کی بات حدیث ”لیس الخبر کالمعاينة“ کے خلاف ہے۔

قولہ ”وما یحذر من الاصرار“ یہ مامصدر یہ ہے اور اس کا عطف ”خوف المؤمن“ پر ہے اور اس باب کے دو جز ہیں پہلے جزء میں مرجئہ کا رد ہے کہ انسان کو ضبط عمل سے ڈرتے رہنا چاہیے اور اس بارہ میں مطمئن اور بے فکر نہیں ہونا چاہیے۔ دوسرا جزء ”وما یحذر من الاصرار“ ہے جس کا مطلب یہ ہے کہ معصیت پر اصرار سے بچنا چاہیے

(۱) الاسرار المرفوعة لعلی القاری ص ۲۹۳ رقم ۳۸۱۔

(۲) مسند احمد ج ۱ ص ۲۷۱

ورنہ اصرار سے کافر ہونے کا ڈر ہوتا ہے کیونکہ معصیت رفتہ رفتہ کفر تک لے جانے والی بن جاتی ہے۔

قولہ ”وَلَمْ يَصِرْوا عَلٰی مَا فَعَلُوا“ یعنی وہ معصیت پر اصرار نہیں کرتے حالانکہ ان کو علم ہے کہ اللہ تعالیٰ گناہوں کو معاف کر دیتا ہے، پھر بھی گناہ پر اصرار نہیں کرتے اور اصرار اور تکرار میں فرق ہے۔ تکرار یہ ہے کہ کسی انسان سے گناہ ہو جاتا ہے اور وہ اس سے توبہ اور استغفار کر لیتا ہے۔ آئندہ کے لیے عزم ہے کہ اب گناہ نہیں کروں گا اور پچھلے کئے ہوئے گناہ پر نادم ہے لیکن پھر بشری تقاضے سے گناہ ہو جاتا ہے پھر وہ نادم ہوتا ہے اور آئندہ گناہ نہ کرنے کا عزم کر کے توبہ و استغفار کرتا ہے۔ اسے تکرار کہتے ہیں۔ جیسے کہتے ہیں ”مَا أَصْرَمِنَ اسْتَغْفِرُوا انْ عَادَ فِي الْيَوْمِ سَبْعِينَ مَرَّةً“ یہ دراصل مبالغہ ہے اور اصرار یہ ہے کہ گناہ کرتا جائے نہ توبہ کرے اور نہ استغفار۔ اور نہ ہی کیے پر نادم ہو اور نہ ہی گناہ کو چھوڑنے کا ارادہ ہو یہ اصرار علی المعصیۃ مذموم ہے اور اس سے معلوم ہو گیا کہ معصیت کا نقصان ہوتا ہے۔ جیسا کہ ارشاد باری تعالیٰ ہے ”وَلَمْ يُصِرُّوا عَلٰی مَا فَعَلُوا وَهُمْ يَعْلَمُونَ“^(۱)

مرجئہ بغیر تردد کے ”أَنَا مُؤْمِنٌ حَقًّا“ کہہ دیتے ہیں، ماتریدی بھی اس کے قائل ہیں کیونکہ ان کے ہاں بھی ایمان صرف تصدیق کا نام ہے۔ اور تصدیق بالفعل پائی جاتی ہے۔ لہذا انا مومن حقا کہنے میں ان کے نزدیک کوئی مضائقہ نہیں ہے۔ اور یہ لوگ قرآن کریم کی آیت ”أُولَٰئِكَ هُمُ الْمُؤْمِنُونَ حَقًّا“ سے استدلال کرتے ہیں۔ لیکن اس آیت سے ان کا استدلال درست نہیں ہے۔ کیونکہ قرآن کریم میں یہ الفاظ ان لوگوں کے بارہ میں کہے گئے ہیں جن میں وہ صفات پائی جائیں جو اس آیت میں ذکر کی گئی ہیں۔ چنانچہ ارشاد باری تعالیٰ ہے ”إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَتْ قُلُوبُهُمْ“ یعنی جب اللہ تعالیٰ کا ذکر ہوتا ہے تو ان کا دل کانپ اٹھتا ہے اور ان پر خشیت اور خوف طاری ہو جاتا ہے اور وہ محسوس کرتے ہیں کہ کسی عظیم ہستی کا نام لیا جا رہا ہے۔ اب ان خصلتوں کا ہر انسان میں متحقق ہونا ممکن نہیں ہے۔ اس کے بعد یہ ذکر ہے ”وَإِذَا تُلِيتْ عَلَيْهِمْ آيَاتُهُ زَادَتْهُمْ إِيمَانًا“ کہ آیات سن کر ان کے ایمان میں اضافہ ہوتا ہے ”وَعَلَىٰ رَبِّهِمْ يَتَوَكَّلُونَ“ اور انہیں توکل علی اللہ کا بلند مقام حاصل ہوتا ہے ”الَّذِينَ يُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ“^(۲) نماز کی پابندی ہو اور انفاق ہو اور انفاق میں انسان بہت جگہ کوتاہی کر جاتا ہے۔ یہ جملہ صفات جس شخص میں مکمل ہوں وہ انا مومن حقا کہہ سکتا ہے اور اللہ تعالیٰ نے بھی ان صفات کے حاملین کے بارہ میں ”أُولَٰئِكَ هُمُ الْمُؤْمِنُونَ حَقًّا“^(۳) فرمایا ہے اور یہ بہت بلند مرتبہ ہے جو کم لوگوں کو حاصل ہوتا ہے۔

۴۸۔ حَدَّثَنَا مُحَمَّدُ بْنُ عَزْرَةَ، قَالَ: حَدَّثَنَا شُعْبَةُ، عَنْ زُبَيْدٍ، قَالَ: سَأَلْتُ أَبَا وَائِلٍ عَنِ الْمَرْجِئَةِ، فَقَالَ: حَدَّثَنِي عَبْدُ اللَّهِ، أَنَّ النَّبِيَّ صَلَّى اللَّهُ عَلَيْهِ وَسَلَّمَ، قَالَ: «سَبَابُ

① آل عمران: ۱۳۵

② الانفال: ۲، ۳۔

③ الانفال: ۴۔

المُسْلِمِ فُسُوقٌ، وَقِتَالُهُ كُفْرٌ».

ہم سے محمد بن عرعہ نے بیان کیا، وہ کہتے ہیں کہ ہم سے شعبہ نے بیان کیا، انہوں نے زبید بن حارث سے، کہا میں نے ابووائل سے مرجیہ کے بارے میں پوچھا، (وہ کہتے ہیں گناہ سے آدمی فاسق نہیں ہوتا) انہوں نے کہا کہ مجھ سے عبد اللہ بن مسعود رضی اللہ عنہ نے بیان کیا کہ نبی کریم صلی اللہ علیہ وسلم نے فرمایا کہ مسلمان کو گالی دینے سے آدمی فاسق ہو جاتا ہے اور مسلمان سے لڑنا کفر ہے۔

شرح: یعنی قتال، فسق سے بڑھ کر ہے۔ اور مسلمانوں کو گالی دینا فسق ہے۔ اور ان سے لڑنا اور قتال کرنا کفر ہے۔ گویا معاصی کے بارہ میں بڑے سخت الفاظ آئے ہیں۔ جبکہ مرجئہ ^(۱) کہتے ہیں کہ معاصی کا کوئی نقصان نہیں ہے۔ لیکن اگر معاصی کا کوئی نقصان نہیں ہے تو اس حدیث میں معصیت کے مرتکب کو فاسق اور کافر کیوں کہا گیا ہے؟ اگرچہ اس سے کفر حقیقی مراد نہیں ہے اور امام بخاری رحمہ اللہ اسے مایحذر من الاصرار کے تحت لائے ہیں کہ ان معصیتوں سے کافر ہونے کا خطرہ ہوتا ہے لیکن اس حدیث کی وعید سے مشاجرات صحابہ رضی اللہ عنہم متشبیہ ہیں اور حضرت علی اور امیر معاویہ کا قتال تاویل کی بنا پر تھا اس لیے وہ اس وعید میں داخل نہیں ہے۔ جنگ جمل میں حضرت طلحہ اور حضرت زبیر شامل تھے جو کہ عشرہ مبشرہ میں سے ہیں۔ ان کی لڑائیاں بھی اس وعید میں داخل نہیں ہیں۔ یہ سب تاویل کی بنا پر تھا۔ حضرت معاویہ رضی اللہ عنہ نے یہی سمجھا تھا کہ حضرت عثمان رضی اللہ عنہ کے قتل پر قتال اور لڑائی کرنا جائز ہے۔ کیونکہ نبی کریم صلی اللہ علیہ وسلم نے صلح حدیبیہ کے موقع پر حضرت عثمان کو کفار سے بات چیت کے لیے مکہ مکرمہ میں بھیجا تھا۔ وہاں جانے کے بعد ان کے شہید ہونے کی خبر مشہور ہو گئی تھی۔ تو نبی کریم صلی اللہ علیہ وسلم نے اصحاب حدیبیہ سے بیعت لی کہ اگر عثمان کو کفار نے قتل کر دیا ہے تو ان سے لڑائی ہوگی۔ اور چونکہ یہ افواہ تھی لہذا عثمان کے زندہ ہونے کا امکان تھا اس لیے آپ نے اپنا ایک ہاتھ دوسرے پر رکھ کر فرمایا یہ عثمان کا ہاتھ ہے گویا آپ نے حدیبیہ میں حضرت عثمان کا انتقام لینے کے لئے صحابہ کرام سے عہد لیا تھا۔ حالانکہ ان کی شہادت کی افواہ تھی جو پھیل گئی تھی۔ لہذا جنگ جمل وغیرہ میں صحابہ کرام نے سمجھا



شرح
بخاری

432

(۱) حضرت سفیان ثوری سے مروی ہے کہ ہمارا مرجئہ سے تین چیزوں میں اختلاف ہے۔ ایک یہ کہ ہم کہتے ہیں ایمان قول و عمل سے مرکب ہے۔ اور وہ کہتے ہیں کہ ایمان میں عمل کا کوئی دخل نہیں ہے دوسرا یہ کہ ہمارے نزدیک ایمان کم و بیش ہوتا ہے۔ مرجئہ کہتے ہیں کہ ایمان میں کمی، بیشی نہیں ہوتی۔ تیسرا یہ کہ ہم کہتے ہیں کہ بعض لوگ نفاق عملی میں مبتلا ہوتے ہیں۔ مرجئہ چونکہ اعمال کو ایمان میں داخل نہیں سمجھتے اس لیے ان کے ہاں نفاق کا کوئی وجود نہیں ہے۔ حالانکہ حقیقت یہ ہے کہ نفاق کی دو قسمیں ہیں۔ نفاق اصغر اور یہ نفاق عملی کہلاتا ہے جس سے اسلاف ڈرا کرتے تھے اور نفاق اصغر سے نفاق اکبر کا دروازہ کھلتا ہے کیونکہ جس شخص پر اسکی زندگی میں نفاق اصغر غالب ہو تو اس سے اس کے نفاق اکبر میں واقع ہو جانے کا ڈر ہوتا ہے یہاں تک کہ وہ ایمان سے خارج ہو جاتا ہے۔ جیسا کہ اللہ تعالیٰ نے فرمایا ہے ”فلما زاغوا از اغ اللہ قلوبہم“ (الصاف: ۵) نیز فرمایا ”ونقلب أفئدتہم وأبصارہم کمالم یؤمنوا بہ أول مرة“ الانعام: ۱۱۰۔ (فتح الباری لابن رجب ج ۱ ص ۱۷۹)



کہ اب تو حضرت عثمان رضی اللہ عنہ کو ہمارے سامنے شہید کر دیا گیا ہے۔ تو ان کا بدلہ لینے کے لیے بالاولیٰ لڑائی کی جاسکتی ہے۔ یہ اجتہادی خطا تھی جسکی وجہ سے انہوں نے قتال کو اختیار کیا تھا۔ لہذا تاویل کی بنا پر ہونے والی لڑائیاں اس حدیث کی وعید میں داخل نہیں ہیں۔ اور حضرت علی رضی اللہ عنہ اور امیر معاویہ رضی اللہ عنہ دونوں حق پر تھے۔ اور ان کی لڑائی تاویل کی بنا پر تھی۔

۴۹۔ أَخْبَرَنَا قُتَيْبَةُ بْنُ سَعِيدٍ، حَدَّثَنَا إِسْمَاعِيلُ بْنُ جَعْفَرٍ، عَنْ حُمَيْدٍ، عَنْ أَنَسٍ، قَالَ: أَخْبَرَنِي عُبَادَةُ بْنُ الصَّامِتِ، أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ خَرَجَ يُخْبِرُ بِلَيْلَةِ الْقَدْرِ، فَتَلَاخَى رَجُلَانِ مِنَ الْمُسْلِمِينَ، فَقَالَ: «إِنِّي خَرَجْتُ لِأُخْبِرَكُم بِلَيْلَةِ الْقَدْرِ، وَإِنَّهُ تَلَاخَى فُلَانٌ وَفُلَانٌ، فَرَفَعْتُ وَعَسَى أَنْ يَكُونَ خَيْرًا لَكُمْ، التَّمَسُّوْهَا فِي السَّبْعِ وَالتَّسْعِ وَالْخَمْسِ».

ہم سے قتیبہ بن سعید نے بیان کیا، کہا ہم سے اسماعیل بن جعفر نے بیان کیا، انہوں نے حمید سے، انہوں نے انس رضی اللہ عنہ سے، کہا مجھ کو عبادہ بن صامت نے خبر دی کہ نبی کریم ﷺ اپنے حجرے سے نکلے، لوگوں کو شب قدر بتانا چاہتے تھے (وہ کون سی رات ہے) اتنے میں دو مسلمان آپس میں لڑ پڑے، آپ ﷺ نے فرمایا، میں تو اس لیے باہر نکلا تھا کہ تم کو شب قدر بتاؤں اور فلاں فلاں آدمی لڑ پڑے تو وہ میرے دل سے اٹھالی گئی اور شاید اسی میں کچھ تمہاری بہتری ہو۔ (تو اب ایسا کرو کہ) شب قدر کو رمضان کی ستائیسویں، انتیسویں و پچیسویں رات میں ڈھونڈا کرو۔

شرح: لیلۃ القدر سے متعلق یہ حدیث خاص سال سے تعلق رکھتی ہے یعنی جس سال آپ کو کشف یا خبر یا خواب کے ذریعے بتایا گیا تھا کہ لیلۃ القدر کی فلاں رات ہے اور تعیین کر دی گئی تھی یہ صرف اسی سال کے اسی مہینے سے متعلق تھی۔ اور جب آپ یہ رات لوگوں کو بتانے کے لیے آئے تو راستے میں دو آدمیوں کو آپس میں جھگڑتے ہوئے دیکھا تو ذہن سے اس رات کی تعیین اٹھ گئی۔ یعنی جھگڑانہ ہوتا تو لوگوں کو یہ فضیلت حاصل ہو جاتی اور بغیر محنت کے وہ رات معلوم ہو جاتی۔ ان کے جھگڑے کی وجہ سے وہ ذہن سے اتر گئی۔ اور اس کا علم اٹھالیا گیا۔ اس کا یہ مطلب نہیں ہے کہ وہ رات ہی اٹھالی گئی ہو۔ یعنی لیلۃ القدر باقی ہے اس کا علم جو آپ کو دیا گیا تھا وہ اٹھالیا گیا تھا۔ آپ نے فرمایا یہ تمہارے لیے فائدہ مند ہے۔ کیونکہ اس طرح تم ساری راتوں میں اسکی تلاش کے لیے جاگو گے اور عبادت میں محنت کرتے رہو گے۔ اب تم اس رات کو پچھلی نوراتوں، یاسات راتوں، یا پانچ راتوں میں تلاش کرو۔ بعض کہتے ہیں کہ اس سے انتیسویں یا ستائیسویں یا پچیسویں راتیں مراد ہیں۔ بعض کہتے ہیں کہ اس سے پوری نوراتیں پوری سات راتیں، پوری پانچ راتیں جاگتے رہنا مراد ہے۔

اس حدیث سے معلوم ہوا کہ معصیت کا اثر ہوتا ہے جسکی وجہ سے اس رات کا علم اٹھالیا گیا، کیونکہ ان کا باہمی بلند آواز سے جھگڑنا۔ اور آپ کے قریب مسجد میں جھگڑنا اور رمضان کے مہینے میں جھگڑنا کرنا معصیت تھا جو صغیرہ سے

کبیرہ بن گیا، جس کی سزا مل گئی اور وہ رات آپ کے ذہن سے اتر گئی۔ یا یہ کہا جائے گا کہ کبھی صغیرے کی بھی سزا مل جاتی ہے اور کبیرہ پر بالاولیٰ سزا ملتی ہے۔

(۳۷) بَابُ سُؤَالِ جِبْرِیلَ النَّبِيِّ صَلَّى اللَّهُ عَلَيْهِ وَسَلَّمَ عَنِ الْإِيمَانِ

وَالْإِسْلَامِ وَالْإِحْسَانِ وَعِلْمِ السَّاعَةِ:

باب: جبرائیل علیہ السلام کا نبی کریم ﷺ سے ایمان، اسلام، احسان اور قیامت کے علم

کے بارے میں پوچھنا۔

وَبَيَانِ النَّبِيِّ صَلَّى اللَّهُ عَلَيْهِ وَسَلَّمَ لَهُ ثُمَّ قَالَ: «جَاءَ جِبْرِيلُ - عَلَيْهِ السَّلَامُ - يُعَلِّمُكُمْ دِينَكُمْ». فَجَعَلَ ذَلِكَ كُلَّهُ دِينًا، وَمَا بَيْنَ النَّبِيِّ صَلَّى اللَّهُ عَلَيْهِ وَسَلَّمَ لَوْفِدِ عَبْدِ الْقَيْسِ مِنَ الْإِيمَانِ، وَقَوْلِهِ تَعَالَى: وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ.

اور اس کے جواب میں نبی کریم ﷺ کا بیان فرمانا پھر آخر میں آپ ﷺ نے فرمایا کہ یہ جبرائیل علیہ السلام تھے جو تم کو دین کی تعلیم دینے آئے تھے۔ یہاں آپ نے ان تمام باتوں کو (جو جبرائیل علیہ السلام کے سامنے بیان کی گئی تھیں) دین ہی قرار دیا اور ان باتوں کے بیان میں جو نبی کریم ﷺ نے ایمان سے متعلق عبد القیس کے وفد کے سامنے بیان فرمائی تھی اور اللہ پاک کے اس ارشاد کی تفصیل میں کہ جو کوئی اسلام کے علاوہ کوئی دوسرا دین اختیار کرے گا وہ ہرگز قبول نہ کیا جائے گا۔

شرح: یہاں امام بخاری رحمہ اللہ دراصل ایک سوال کا جواب دینا چاہتے ہیں۔ امام بخاری رحمہ اللہ کے نزدیک ایمان، اسلام اور دین ایک ہی چیز ہیں۔ حنفیہ بھی ایمان اور اسلام کو ایک مانتے ہیں مگر وہ اس کو بسیط کہتے ہیں یا زیادہ سے زیادہ وہ تصدیق پر اقرار کو داخل کر لیتے ہیں۔ ورنہ ان کے نزدیک ان دونوں میں تلازم پایا جاتا ہے۔ اور ہر مسلمان مؤمن اور ہر مؤمن مسلمان ہے۔ یہ ان کا مذہب ہے اور امام بخاری رحمہ اللہ کا مسلک یہ ہے کہ تصدیق، اقرار اور عمل تینوں کا نام ایمان ہے۔ اور ان تینوں کا نام اسلام اور دین ہے لیکن اس پر اعتراض وارد ہوتا ہے کہ حدیث جبریل میں تو ان دونوں میں فرق کیا گیا ہے۔ کیونکہ حضرت جبریل نے سائل کی صورت میں آپ سے ایمان کے بارہ میں سوال کیا تو آپ نے جواب میں اس کے متعلقات ذکر کر دیئے اور جب اسلام کے بارہ میں سوال کیا تو اس کے ارکان ذکر کئے ہیں یعنی ایمان کا جواب اسلام سے مختلف دیا گیا ہے۔ جس سے معلوم ہوتا ہے کہ ایمان اور اسلام میں فرق ہے اور ایمان کا تعلق قلب سے اور اسلام کا تعلق جوارح کے ساتھ ہے۔ یہ اعتراض ہے جس کا جواب بخاری دینا چاہتے ہیں کہ اصل میں ایمان اور اسلام میں کوئی فرق نہیں ہے کیونکہ کتاب و سنت میں ایسے دلائل موجود ہیں جن سے معلوم ہوتا ہے کہ ان میں

حقیقت فرق نہیں ہے۔ قرآن کریم میں ہے ”ومن یتبع غیر الاسلام دینا فلن یقبل“^① منہ ”اس سے پتہ چلتا ہے کہ اسلام اور دین ایک ہیں۔ اسی طرح ”ان الدین عند اللہ الاسلام“^② نیز ”الیوم اکملت لکم دینکم وأتمت علیکم بنعمتی ورضیت لکم الاسلام دیناً“^③ ان آیات سے یہ معلوم ہوا کہ اسلام اور دین دونوں ایک ہی چیز ہیں، باقی رہا کہ اسلام و دین اور ایمان بھی ایک ہیں تو اس پر وفد عبد القیس والی حدیث دلالت کرتی ہے اس حدیث میں ایمان کے جواب میں وہی ارکان ذکر ہوئے ہیں جو حدیث جبریل میں اسلام کے جواب میں ذکر ہوئے ہیں۔ کیونکہ اس حدیث میں ہے ”أتدرون ما لا یمان باللہ وحده قالوا اللہ ورسوله أعلم قال: شهادة أن لا اله الا اللہ وأن محمداً رسول اللہ و اقام الصلوة وایتاء الزکوة وصیام رمضان“^④ جیسا کہ عنقریب ”باب أدا الخمس من الایمان“ کے تحت یہ حدیث آرہی ہے جس سے معلوم ہوتا ہے کہ ایمان اور اسلام ایک ہیں۔ اور مذکورہ آیات سے اسلام اور دین کا ایک ہونا ثابت ہو چکا ہے تو ان تمام دلائل سے معلوم ہوتا ہے کہ ایمان، اسلام اور دین سب ایک ہی چیز ہیں جن میں درحقیقت کوئی فرق نہیں ہے، اب یہ اعتراض ہے کہ جب یہ سب ایک ہی چیز ہیں تو حدیث جبریل میں فرق کیوں ہے کیونکہ اس حدیث میں ایمان کے جواب میں جو چیزیں ذکر ہوئی ہیں وہ اسلام کے جواب میں ذکر ہونے والی چیزوں سے مختلف ہیں تو اس کا جواب یہ ہے کہ حدیث جبریل میں ایمان اور اسلام کا جو فرق آیا ہے یہ مقامی فرق ہے مقامی فرق سے مراد یہ ہے کہ مقام اور موقع محل کا تقاضا تھا کہ سائل کو دونوں میں فرق کر کے جواب دیا جائے کیونکہ آپ نے سائل کو ناواقف بدوی سمجھ کر جواب دیا تھا۔ ابھی آپ کو معلوم نہیں ہو سکا تھا کہ یہ سائل جبریل علیہ السلام ہے لہذا مقام کا اس قسم کا تقاضا تھا کہ ایسے بدوی ناواقف کو دونوں میں فرق کر کے جواب دیا جائے۔ چونکہ اسلام کا لغوی معنی انقیاد اور ایمان کا معنی تصدیق ہے اس لیے جن چیزوں کا انقیاد سے تعلق تھا انہیں اسلام کے تحت ذکر دیا اور جن چیزوں کا تصدیق سے تعلق تھا انہیں ایمان کے جواب میں ذکر کر دیا۔ گویا عام فہم کرنے کے لئے آپ نے اشتقاق کا لحاظ کرتے ہوئے یہ جواب دیا ہے اس لئے اسلام کے لغوی معنی انقیاد کے ساتھ ظاہری اعمال کا تعلق تھا انہیں اسلام کے جواب میں ذکر کیا گیا اور تصدیق کے متعلقات کو ایمان کے تحت لایا گیا ہے لہذا یہ مقامی فرق ہے، حقیقی فرق نہیں ہے۔

ایک جواب یہ بھی دیا گیا ہے کہ اسلام اور ایمان جب دونوں لفظ اکٹھے آجائیں تو ان میں سے فرق ہو گا اور اگر ان میں سے ایک لفظ ہی کہیں استعمال ہو تو وہ دوسرے کو بھی شامل ہوتا ہے اسے دلالت اقتران اور دلالت افراد کہتے ہیں۔ کہ جب دونوں مل کر آئیں تو ان میں فرق کیا جائے گا جیسا کہ ”ان المسلمین والمسلمات والمؤمنین

① آل عمران: ۸۵

② آل عمران: ۱۹

③ المائدہ: ۳

④ بخاری رقم الحدیث ۵۳

والمؤمنات^(۱) میں یہ دونوں اکٹھے آئے ہیں۔ یہاں اسلام سے مراد انقیاد ظاہری اور ایمان سے مراد انقیاد باطنی ہو گا اور اگر ان میں سے ایک لفظ بغیر دوسرے کے آجائے تو وہ دوسرے کو بھی شامل ہو گا۔

اسی طرح قرآن کریم میں لفظ ”التقویٰ“ اور ”البر“ جب اکٹھے آئیں تو دونوں میں معنوی فرق ہو گا۔ البر سے مراد نیک اعمال کرنا اور تقویٰ سے مراد برے اعمال سے بچنا ہو گا۔ جیسا کہ ”تعاونوا علی البر والتقویٰ ولا تعاونوا علی الاثم والعدوان“^(۲) میں دونوں اکٹھے آئے ہیں۔ اور اگر الگ الگ آئیں تو ایک دوسرے کے معنی کو شامل ہوں گے۔ اسی طرح اسلام اور ایمان اکیلے اکیلے آئیں تو اسلام میں ایمان اور ایمان میں اسلام داخل ہوتا ہے اکٹھے آجائیں تو ان میں فرق ہوتا ہے یہ ابن تیمیہ رحمہ اللہ نے ذکر کیا ہے۔

لیکن اس پر اعتراض کرتے ہیں کہ سائل نے جب مالا ایمان کہہ کر سوال کیا تھا اور آپ نے جواب میں ایمان کے متعلقات کو ذکر کیا تھا تو اس وقت آپ کو یہ علم تو نہیں تھا کہ اس نے مالا اسلام کہہ کر اسلام کے بارہ میں بھی سوال کرنا ہے۔ یا اگر اس نے پہلے اسلام کے بارہ میں سوال کیا تھا تو آپ کو یہ علم تو نہیں تھا کہ اس نے ایمان کے بارہ میں بھی سوال کر دینا ہے ہاں اگر یہ دونوں اکٹھے ہوتے اور مالا ایمان۔ مالا اسلام سوال ہوتا پھر تو فرق کیا جاسکتا تھا۔ مگر حدیث جبریل میں تو دونوں الگ الگ ہیں۔ اس لیے یہاں دلالت اقتران دلالت افراد کی صورت نہیں ہو سکتی۔ لہذا یہاں یہی جواب درست ہے کہ آپ نے اسے ایک اعرابی سائل سمجھ کر فرق کیا ہے۔ اور آپ نے ایمان و اسلام کے لغوی معنی کو ملحوظ رکھ کر جواب دیا ہے اسلام کا لغوی معنی انقیاد ہے اس کے تحت ان چیزوں کو ذکر کیا جن سے انقیاد حاصل ہوتا ہے اور ایمان کے تحت ان چیزوں کو ذکر کیا جن پر ایمان لانا ضروری ہے جیسا کہ ایمان باللہ اور ایمان بالرسول، ایمان بالکتاب، ایمان بالیوم الآخر، ایمان بالقدر یہ چیزیں ایمان کے لغوی معنی سے زیادہ مطابقت رکھتی ہیں اس لیے انہیں ایمان کے تحت ذکر کر دیا ہے۔ لہذا یہ مقامی فرق ہے۔ امام احمد بن حنبل کے نزدیک ان دونوں میں حقیقت کے لحاظ سے فرق ہے اور ان میں عموم و خصوص مطلق کی نسبت ہے۔ ”الاسلام علانیة والایمان بالقلب“ گویا ایمان کا درجہ اعلیٰ ہے اور اسلام کا دوسرا درجہ ہے۔ بخاری دونوں میں تساوی کی نسبت مانتے ہیں حنفیہ کی بھی یہی رائے ہے اگرچہ ان کے نزدیک دونوں کی حقیقت الگ الگ ہے بعض کہتے ہیں کہ ان دونوں میں تباین ہے یعنی اسلام سے مراد عمل اور ایمان سے مراد اعتقاد ہے حالانکہ معتقد کے اعتقاد کا اعتبار بھی تب ہی ہوتا ہے جبکہ عمل بھی پایا جائے اور عمل۔ اعتقاد کے ساتھ معتبر ہوتا ہے یعنی ہر ایک دوسرے کی تکمیل کرتا ہے اسلام ایمان کی تکمیل کا نام ہے اور ایمان اسلام کی تکمیل کا نام ہے عینی نے کہا ہے کہ دونوں میں عموم و خصوص من وجہ کی نسبت ہے یعنی کبھی ایسا بھی ہوتا ہے کہ کسی شخص میں ایمان ہوتا ہے اسلام نہیں ہوتا۔ اور اس میں شائق جیل کا مسئلہ بیان کیا ہے کہ کسی شخص نے پہاڑ کی چوٹی پر پرورش پائی ہو اور اسے انبیاء اور ان کی تعلیمات کا کوئی علم نہ ہو۔ ویسے عقل کی رو سے اللہ تعالیٰ کو مانتا ہو وہ مومن ہو گیا لیکن اسلام



شرح
بخاری



نہیں پایا گیا مگر یہ ایمان شرعی تو نہیں ہوگا ایمان شرعی تو ”تصدیق الرسول بما علم مجيئه بالضرورة“ کا نام ہے اور بحث تو شرعی معنی میں ہے ایمان سے متعلق لغوی معنی میں بحث نہیں ہے۔

انور شاہ نے کہا ہے کہ حدیث جبریل میں سائل چونکہ بڑا ذہین معلوم ہوتا تھا اس لیے آپ نے اس کے لیے دونوں کو الگ الگ ذکر کیا ہے بخلاف وفد عبدالقیس کی حدیث کے اس میں آنے والے کو اس نے ضمام بن ثعلبہ بنا دیا ہے حالانکہ ضمام بن ثعلبہ تو وہ ہے جس نے کہا تھا۔ ”لا أزيد على هذا ولا أنقص“ اور عبدالقیس قبیلے والے بحرین کے رہنے والے تھے۔ ضمام بن ثعلبہ تو ان سے الگ ایک شخص کا نام ہے اس کے بارہ میں انور شاہ نے کہہ دیا ہے کہ یہ سادہ آدمی تھا اس لیے اس کے لیے دونوں کو الگ الگ ذکر نہیں کیا۔ حالانکہ بحرین والوں نے سوال کیا ہی نہیں تھا وہاں تو آپ نے سوال کرتے ہوئے فرمایا تھا ”أتدرون ما الايمان بالله قالوا الله ورسوله أعلم“ اور حدیث جبریل میں بھی آپ سائل کو جبریل سمجھ کر جواب نہیں دے رہے تھے بلکہ اعرابی سمجھ کر اور سائل کی منفعت کو سامنے رکھ کر جواب دے رہے تھے جیسا کہ ایک روایت میں آتا ہے جو مسند احمد میں ہے ”ثم ولي فلما لم نر طريقه بعد قال النبي ﷺ: سبحان الله، هذا جبريل جاء يعلم الناس دينهم۔ والذي نفس محمد بيده ما جاءني قط الا وأنا أعرفه الا ان تكون هذه المرة“⁽¹⁾

اس حدیث میں آنے والے کے سلام کہنے کا ذکر نہیں ہے۔ بعض اس کا جواب یہ دیتے ہیں کہ اس نے اپنے معاملے کو پوشیدہ رکھنے کے لیے سلام نہیں کہا ہوگا بعض کہتے ہیں کہ اس نے سلام کہا ہوگا لیکن راوی نے نقل نہیں کیا۔ مگر ابو فروہ کی روایت میں سلام کہنے کا ذکر آتا ہے ”حتى سلم من طرف السماط فقال السلام عليك يا محمد“⁽²⁾ فرد عليه النبي ﷺ ”یہ حدیث ابوداؤد وغیرہ میں ہے اور طبرانی میں یا محمد کی بجائے یا رسول اللہ“⁽³⁾ کا لفظ آتا ہے حافظ نے کہا ہے کہ ہو سکتا ہے کہ اس نے شروع میں اپنے آپ کو اعرابی ظاہر کرنے کے لیے آپ کے نام سے بلایا ہو تاکہ حاضرین پر اپنے آپ کو پوشیدہ رکھ سکے اور وہ سمجھیں کہ یہ عام آدمی ہے جسے ادب و آداب کا کوئی پتہ نہیں ہے۔ اور اس کے بعد سوال کرتے ہوئے یا رسول اللہ کہہ کر خطاب کیا ہو۔

۵۰۔ حَدَّثَنَا مُسَدَّدٌ، قَالَ: حَدَّثَنَا إِسْمَاعِيلُ بْنُ إِبْرَاهِيمَ، أَخْبَرَنَا أَبُو حَيَّانَ التَّيْمِيُّ، عَنْ أَبِي زُرْعَةَ، عَنْ أَبِي هُرَيْرَةَ، قَالَ: كَانَ النَّبِيُّ صَلَّى اللَّهُ عَلَيْهِ وَسَلَّمَ بَارِزًا يَوْمًا لِلنَّاسِ، فَأَتَاهُ جِبْرِيلُ، فَقَالَ: مَا الْإِيمَانُ؟ قَالَ: «الْإِيمَانُ أَنْ تُؤْمِنَ بِاللَّهِ وَمَلَائِكَتِهِ وَبِلِقَائِهِ وَرُسُلِهِ وَتُؤْمِنَ بِالْبَعْثِ، قَالَ: مَا الْإِسْلَامُ؟ قَالَ: الْإِسْلَامُ أَنْ تَعْبُدَ اللَّهَ وَلَا تُشْرِكَ بِهِ شَيْئًا، وَتُقِيمَ الصَّلَاةَ، وَتُؤَدِّيَ الزَّكَاةَ الْمَفْرُوضَةَ، وَتَصُومَ رَمَضَانَ، قَالَ:

(1) مسند احمد ۴/۱۲۹ رقم الحدیث ۱۷۶۷

(2) ابوداؤد رقم ۴۶۹۸ باب فی القدر

(3) طبرانی کبیر ج ۱۲ ص ۴۳۰ رقم ۱۳۵۸۱

مَا الْإِحْسَانُ؟ قَالَ: أَنْ تَعْبُدَ اللَّهَ كَأَنَّكَ تَرَاهُ فَإِنْ لَمْ تَكُنْ تَرَاهُ فَإِنَّهُ يَرَاكَ. قَالَ: مَتَى السَّاعَةُ؟ قَالَ: مَا الْمَسْئُولُ عَنْهَا بِأَعْلَمَ مِنَ السَّائِلِ، وَسَأُخْبِرُكَ عَنْ أَشْرَاطِهَا إِذَا وَلَدَتِ الْأُمَّةُ رَبَّتَهَا، وَإِذَا تَطَاوَلَ رِعَاةُ الْأَيْلِ الْبُهْمُ فِي الْبُنْيَانِ فِي خَمْسٍ لَا يَعْلَمُهُنَّ إِلَّا اللَّهُ، ثُمَّ تَلَا النَّبِيُّ صَلَّى اللَّهُ عَلَيْهِ وَسَلَّمَ: إِنَّ اللَّهَ عِنْدَهُ عِلْمُ السَّاعَةِ سَوْرَةُ لَقْمَانَ آيَةُ ٣٤، ثُمَّ أَدْبَرَ، فَقَالَ: رُدُّوهُ فَلَمْ يَرَوْا شَيْئًا، فَقَالَ: هَذَا جِبْرِيلُ، جَاءَ يُعَلِّمُ النَّاسَ دِينَهُمْ، قَالَ أَبُو عَبْدِ اللَّهِ: جَعَلَ ذَلِكَ كَلِّهِ مِنَ الْإِيمَانِ.

ہم سے مسدود نے بیان کیا، انہوں نے کہا کہ ہم سے اسماعیل بن ابراہیم نے بیان کیا، انہوں نے کہا کہ ہم کو ابو حیان تیمی نے ابو زرہ سے خبر دی، انہوں نے ابو ہریرہ رضی اللہ عنہ سے نقل کیا کہ ایک دن نبی کریم ﷺ لوگوں میں تشریف فرما تھے کہ آپ کے پاس ایک شخص آیا اور پوچھنے لگا کہ ایمان کسے کہتے ہیں۔ آپ ﷺ نے فرمایا کہ ایمان یہ ہے کہ تم اللہ پاک کے وجود اور اس کی وحدانیت پر ایمان لاؤ اور اس کے فرشتوں کے وجود پر اور اس (اللہ) کی ملاقات کے برحق ہونے پر اور اس کے رسولوں کے برحق ہونے پر اور مرنے کے بعد دوبارہ اٹھنے پر ایمان لاؤ۔ پھر اس نے پوچھا کہ اسلام کیا ہے؟ آپ ﷺ نے پھر جواب دیا کہ اسلام یہ ہے کہ تم خالص اللہ کی عبادت کرو اور اس کے ساتھ کسی کو شریک نہ بناؤ اور نماز قائم کرو۔ اور زکوٰۃ فرض ادا کرو۔ اور رمضان کے روزے رکھو۔ پھر اس نے احسان کے متعلق پوچھا۔ آپ ﷺ نے فرمایا احسان یہ کہ تم اللہ کی عبادت اس طرح کرو گویا تم اسے دیکھ رہے ہو اگر یہ درجہ نہ حاصل ہو تو پھر یہ تو سمجھو کہ وہ تم کو دیکھ رہا ہے۔ پھر اس نے پوچھا کہ قیامت کب آئے گی۔ آپ ﷺ نے فرمایا کہ اس کے بارے میں جواب دینے والا پوچھنے والے سے کچھ زیادہ نہیں جانتا (البتہ) میں تمہیں اس کی نشانیاں بتلا سکتا ہوں۔ وہ یہ ہیں کہ جب لونڈی اپنے آقا کو جنے گی اور جب سیاہ اونٹوں کے چرانے والے (دیہاتی لوگ ترقی کرتے کرتے) مکانات کی تعمیر میں ایک دوسرے سے بازی لے جانے کی کوشش کریں گے (یاد رکھو) قیامت کا علم ان پانچ چیزوں میں ہے جن کو اللہ کے سوا کوئی نہیں جانتا۔ پھر آپ نے یہ آیت پڑھی کہ اللہ ہی کو قیامت کا علم ہے کہ وہ کب ہوگی (آخر آیت تک) پھر وہ پوچھنے والا پیٹھ پھیر کر جانے لگا۔ آپ ﷺ نے فرمایا کہ اسے واپس بلا کر لاؤ۔ لوگ دوڑ پڑے مگر وہ کہیں نظر نہیں آیا۔ آپ ﷺ نے فرمایا کہ وہ جبرائیل تھے جو لوگوں کو ان کا دین سکھانے آئے تھے۔ ابو عبد اللہ (امام بخاری رحمہ اللہ) فرماتے ہیں کہ نبی کریم ﷺ نے ان تمام باتوں کو ایمان ہی قرار دیا ہے۔

شرح: ”قوله فأتاه رجل أي أتاها ملك في صورة رجل“ اور مسلم میں یہ حدیث حضرت عمر رضی اللہ عنہ سے آتی ہے اس کے الفاظ یہ ہیں ”بینما نحن ذات يوم عند رسول الله ﷺ اذ طلع علينا رجل شديد بياض الثياب



شدید سواد الشعر.....“ اس مسلم کی حدیث میں ”فأسند رکتیه الی رکتیه^(۱)“ کے الفاظ ہیں لیکن صحیح ابن خزیمہ میں آتا ہے ”حتی برک بین یدی النبی ﷺ“ کما یجلس أحدنا فی الصلوة ثم وضع یدہ علی رکتی النبی ﷺ“^(۲) یعنی اس نے اپنے ہاتھ نبی اکرم ﷺ کے گھٹنوں پر رکھ لیے۔

قولہ بارزاً ”ای ظاہراً“ حافظ نے ذکر کیا ہے کہ یہ آپ کی عمر کے آخر میں پیش آنے والے واقعات میں سے ہے اور یہ واقعہ حجۃ الوداع کے بعد کا ہے۔ اس وقت باہر سے آنے والے لوگوں کو پوچھنا پڑتا تھا کہ رسول اللہ ﷺ کون ہیں؟ صحابہ کرام نے آپ کی اجازت سے مسجد کے صحن میں مٹی سے ایک چبوترہ نما تھڑا سا بنادیا۔ جہاں آپ تشریف فرما ہوتے تھے، تاکہ نووارد لوگوں کو آسانی سے معلوم ہو جائے کہ اللہ کے رسول کون ہیں۔

قولہ ”ما الا یمان“ جبریل امین نے سائل بن کر آپ سے چار سوال کئے ہیں۔ جو کہ ایمان۔ اسلام۔ احسان اور قیامت کے بارہ میں ہیں۔ اس حدیث میں ایمان کے بارہ میں سوال مقدم ہے اس کے بعد اسلام اور اس کے بعد احسان کا ذکر آتا ہے جبکہ مسلم کی حدیث میں اسلام کا ذکر ایمان سے مقدم ہے^(۳)۔ اور اس کے بعد احسان ہے۔ بعض روایات میں احسان کا ذکر دونوں کے درمیان آتا ہے اس سے معلوم ہوتا ہے کہ یہ تقدیم و تاخیر رواۃ کی طرف سے ہے انہوں نے ترتیب کا لحاظ رکھے بغیر آپ کے دیئے ہوئے جوابات کو جمع کر دیا ہے جن احادیث میں ایمان مقدم ہے تو وہ اس لیے کہ ایمان اصل ہے اور اسلام اسکا اظہار ہے اسلئے وہ بعد میں اور احسان دونوں سے متعلق ہے اس لیے وہ آخر میں ذکر ہے اور جن احادیث میں اسلام مقدم ہے تو اس لیے کہ اسکا ظاہر سے تعلق ہے اس کے بعد ایمان کا ذکر ہے کیونکہ اسکا تعلق باطن سے ہے اصل یہ ہے کہ اسلام مقدم ہو اس کے بعد ایمان اور اس کے بعد احسان کا ذکر ہو۔ کیونکہ اسلام کا درجہ بلند ہے اور ایمان کا اس سے بھی اعلیٰ درجہ ہے اور احسان کا درجہ سب سے اعلیٰ ہے اور یہی وجودی ترتیب ایمان کے تحت ذکر ہونے والی چیزوں میں پیش نظر ہے کیونکہ اللہ تعالیٰ فرشتوں کے ذریعہ اپنی وحی سے کتاب کو اپنے رسولوں کی طرف نازل فرمانے والا ہے۔ اور بعث و لقاء میں فرق کرتے ہوئے کہا گیا ہے کہ بعث سے مراد قبروں سے اٹھنا ہے اور لقاء اس کے بعد ہے۔ بعض کہتے ہیں کہ لقاء دار دنیا سے انتقال سے حاصل ہوتی ہے اور بعث اس کے بعد ہے بعض احادیث میں بعث کے ساتھ آخر کا لفظ بھی آتا ہے اس لیے کہ بعث کی دو قسمیں ہیں ایک بعث انسان کا عدم سے وجود میں آنا ہے اور دوسرا بعث قبروں سے اٹھایا جانا ہے اسی کے ساتھ الآخر کا لفظ آتا ہے۔

مالا ایمان سے مراد یہ ہے کہ ایمان کی حقیقت کیا ہے اور ”أن تو من باللہ“ میں ایمان کا لغوی معنی مراد ہے جو کہ تصدیق ہے۔

① مسلم: ۹۳

② فتح الباری ج ۱ ص ۱۵۶

③ مسلم رقم ۹۹، ۹۳

قولہ ”الا سلام أن تعبد الله ولا تشرك به“ عام طور پر اسلام سے مراد شہادۃ أن لا اله الا الله وأن محمدا رسول الله ہوتا ہے اس لیے بعض علماء کا خیال ہے کہ یہاں ”أن تعبد الله“ سے یہی مراد ہے۔ نووی رحمہ اللہ کا خیال یہ ہے کہ ان تعبد الله سے اللہ تعالیٰ کی معرفت مراد ہے حالانکہ یہ تو ایمان میں داخل ہو گئی ہے یہاں اسے ذکر کرنے کی کیا ضرورت ہے؟ بعض کہتے ہیں کہ اس سے مراد طاعت ہے اور یہ عام ہے اور اس کے بعد نماز کا ذکر خاص بعد عام ہو جائے گا۔ حافظ کی رائے یہ ہے کہ ”أن تعبد الله“ سے مراد کلمۃ شہادت ہے کیونکہ بعض روایت میں اس کا ذکر آتا ہے جیسا کہ مسلم میں حضرت عمر رضی اللہ عنہ کی حدیث میں ”أن تشهد أن لا اله الا الله وأن محمدا رسول الله“ وارد ہے جس سے معلوم ہوتا ہے کہ عبادت سے نطق بالشہادتین مراد ہے اگرچہ کلمۃ شہادت کا تعلق زبان سے ہے لیکن اس کے تقاضوں کے مطابق عمل کرنے کا نام عبادت ہے ابن خزیمہ میں حج و عمرے کا بھی ذکر آتا ہے ”ای و تحج و تعتمر و تغتسل من الجنابة و تتم الوضوء“^(۱) یہاں راوی نے اختصار کر دیا ہے۔ لہذا یہ کہنا کہ ابھی حج فرض نہیں ہوا تھا اس لئے راوی نے ذکر نہیں کیا درست نہیں ہے کیونکہ یہ واقعہ آپ کی آخر عمر کا ہے۔

قولہ ”ما الا حسان“ یہ مبتدا خبر ہے اور الف و لام عہد کے لیے ہے یعنی وہ احسان جس کا ذکر قرآن کریم میں بار بار آتا ہے اس سے کیا مراد ہے جیسا کہ ارشاد باری تعالیٰ ہے ”ان الله يحب المحسنين“^(۲) نیز ارشاد ہے ”هل جزاء الا حسان الا احسان“^(۳) نیز ارشاد باری تعالیٰ ہے ”للذين أحسنوا الحسنى وزيادة“^(۴) احسان کا لفظ اگر بذات خود حرف جر کے واسطے کے بغیر متعدی ہو تو اس سے مراد ہوتا ہے کسی کام کو محکم طور پر اچھی طرح کرنا جیسے ”أحسنته ای أتقنته“ اور اگر الی حرف جر کے واسطے سے متعدی ہو تو مراد ہوتا ہے کسی کو نفع اور فائدہ پہنچانا لہذا یہاں اس سے مراد یہ ہے کہ عبادت کو محکم طریقے سے اچھی طرح ادا کرنا۔ مثلاً نماز خشوع و خضوع سے اللہ تعالیٰ کے سامنے حاضری رکھ کر ادا کرنا احسان ہے۔

قولہ ”كأنك تراه“ یعنی اللہ تعالیٰ کی عبادت اس طرح شعوری طور پر کرو کہ جیسے تم اللہ تعالیٰ کو دیکھ رہے ہو فرض کرو تم اللہ تعالیٰ کو دیکھ رہے ہو تو نہایت خشوع و خضوع سے باادب دست بستہ عجز و انکسار کے ساتھ اس کے سامنے کھڑے ہو گے اور تم سے کوئی ایسی حرکت سرزد نہیں ہوگی جو آداب بارگاہ الہی کے منافی ہو اور نماز انتہائی خشوع و خضوع اور طمانیت قلب اور حاضر دماغی سے پڑھو گے گویا نماز میں بے حس لکڑی کی طرح کھڑے ہونا چاہیے۔ حضرت ابو بکر صدیق رضی اللہ عنہ اس طرح نماز پڑھا کرتے تھے اور حرکت بالکل نہیں کیا کرتے تھے۔ مطلب یہ ہوا کہ اللہ تعالیٰ کی عبادت کی یہ صورت ہونی چاہیے۔ جیسے اسے دیکھنے کے وقت صورت ہو اگر یہ مشکل ہے تو یہ تصور ہو کہ اللہ تعالیٰ مجھے دیکھ

① فتح الباری ج ۱ ص ۱۶۰

② البقرہ: ۱۹۵

③ الرحمن: ۶۰

④ یونس: ۲۶

رہا ہے اور یہ پہلے جزء کا ہی نتیجہ ہے۔ دوسرے نہیں ہیں جیسا کہ صوفی لوگ کہتے ہیں کہ ایک درجہ علم الیقین کا ہے اور دوسرا درجہ عین الیقین کا ہے، علم الیقین کا درجہ پہلے ہوتا ہے اور عین الیقین کا درجہ بعد میں ہوتا ہے۔ عین الیقین کا درجہ ولایت صغریٰ کا ہے یہ درجہ انسان کو اس طرح حاصل ہوتا ہے کہ حظیرۃ القدس سے اس کے قلب پر نور اترتا ہے تو اس سے دل روشن ہو کر ایک قسم کا باطنی مشاہدہ ہو جاتا ہے اس لیے کہا ہے اگر تم اللہ تعالیٰ کو نہیں دیکھتے تو اللہ تعالیٰ تمہیں دیکھ رہا ہے۔ اور تمہیں اللہ تعالیٰ کے مطلع ہونے کا یقین ہونا چاہیے۔ ارشاد باری تعالیٰ ہے ”ان اللہ کان علیکم رقیباً“^① صوفیوں کا خیال ہے کہ روح اعظم یا ظاہر وجود یا نفس کلی یہ مختلف نام رکھتے ہیں۔ اور انسان کی روح نفس کلی کا ہی شعبہ ہے اور ہر انسان کی روح نفس کلی کی شاخ ہے جب زید کے اندر اس کا بروز ہوتا ہے تو زید کا نفس ناطقہ ہو جاتا ہے اور خصوصیت پیدا ہو جاتی ہے اگر وہ خصوصیت ختم کر دی جائے تو انسان کا عین بن جاتا ہے اسکو اس طرح ادراک ہو جاتا ہے جو آنکھوں سے نہیں ہوتا گویا ایک صورت پیدا ہو جاتی ہے اور وہ سمجھتے ہیں کہ ہم خدا کو دیکھ رہے ہیں۔ جیسا کہ وہ کہتے ہیں

امروز تو جمال تو بے پردہ ظاہر است در حیرتم کہ پردہ وعدہ برائے چیست
ابن قیم نے اسے دوسری طرح تعبیر کر کے سمجھایا ہے جیسے حوض کا پانی بالکل کھڑا ہوا اور ہوا بھی نہ چلتی ہو، تو دل کے اندر اس طرح اللہ تعالیٰ کا انتقال ہو جاتا ہے۔

وجنب أن یحرکہ النسیم

بدت فیہ السماء بلا امتراء

کذاک الشمس تبدو والنجوم

کذا قلوب أرباب التجلی یری فی صفحہا اللہ العظیم

ان کے عقیدے کے مطابق یہ ایک مقام ہے جسے کانک تراہ سے تعبیر کیا ہے۔ اگرچہ آنکھوں سے نہیں دیکھتا لیکن یہ آنکھوں سے دیکھنے کی طرح ہوتا ہے۔ یہ عین الیقین ہے اور دوسرا درجہ علم الیقین کا ہے۔ صوفیاء کے ہاں جب دل صاف ہو جائے تو اس پر غائبات کا پر تو پڑتا ہے اور چیزیں نظر آنے لگتی ہیں جیسا کہ اس سے قبل گذر چکا ہے کہ انسان کے دماغ میں ایک حصہ ہے جسے حس مشترک کہتے ہیں جب اس پر کوئی چیز منطبع ہو جائے تو وہ خارج میں نظر آنے لگتی ہے حالانکہ وہ چیز دماغ کے اندر ہوتی ہے لیکن حس مشترک میں آجانے کی وجہ سے وہ باہر نظر آتی ہے اسی طرح جب حظیرۃ القدس سے کوئی چیز ہمارے دل پر اترے گی اور ہمارے اندر ایک اعتقادی صورت پیدا ہو جائے تو پھر وہ خارج میں نظر آئے گی خارج میں آنکھیں تو نہیں دیکھیں گی بلکہ دل سے دیکھے گا اور وہ آنکھوں سے دیکھنے کی مثل ہوگا۔ عام طور پر تو طریقہ یہی ہے کہ آنکھوں کے ذریعہ کوئی چیز اندر آجائے۔ اور وہ شکل قوت خیالی میں رہے لیکن اگر اس سے حس مشترک میں آجائے تو یہ ایک بیماری ہوتی ہے اور ایسا انسان پاگل ہوتا ہے ہاں اگر اللہ تعالیٰ کی طرف

سے کسی چیز کی آمد ہو تو وہ تو حقیقت ہوئی۔ دوسرا یہ کہ آپ خود کسی چیز کو لائیں تو یہ بیماری کی شکل ہوگی کہ دماغ میں ایک قسم کی خرابی پیدا ہو جائے اور وہ خیالی چیزیں اسے باہر نظر آنے لگیں۔ اس طرح بعض کہتے ہیں کہ یہاں دو چیزیں ہیں ایک عین یقین اور دوسری علم یقین لیکن یہ بات ناقابل اعتبار ہی ہے۔ اصل بات وہی ہے جو پہلے بتائی ہے کہ کأنک تراہ یعنی گویا تم دیکھ رہے ہو دیکھنے کے وقت جو ادب ملحوظ ہوتا ہے ایسا ہی اللہ تعالیٰ کا ادب کرو اور اگر تم نہیں دیکھتے تو اللہ تعالیٰ تو تمہیں دیکھ رہا ہے اس لیے اللہ تعالیٰ کا ادب ہونا چاہیے۔

قولہ ”متی الساعة“ متی ظرف زمان ہے یعنی سائل کا سوال قیامت کے وقت کے بارہ میں تھا کہ قیامت کب آئے گی تو آپ نے فرمایا، مسؤل، سائل سے زیادہ قیامت کے بارہ میں نہیں جانتا۔ اور قیامت کے آنے کا علم جیسے تجھے ہے ویسے مجھے علم ہے کہ قیامت آئے گی۔ لیکن وقت کے بارہ کوئی پتہ نہیں کہ کب آئے گی۔ قرآن کریم میں ہے ”أَكَادُ أَخْفِيهَا“ یہاں زمخشري^① نے کہا ہے کہ قیامت کا معاملہ اتنا مخفی ہے کہ قریب ہے کہ اللہ تعالیٰ بھی نہ جانتا ہو۔ حالانکہ اللہ تعالیٰ سے کوئی چیز مخفی نہیں ہو سکتی قرآن کریم میں ہے ”ان الله عنده علم الساعة“^② یعنی قیامت کا علم اللہ تعالیٰ کو ہے۔

قولہ ”وسأخبرك عن أشراطها“ یہ شرط کی جمع ہے بمعنی علامات لیکن قیامت کی علامات اور نشانیاں صرف دو ذکر ہوئی ہیں اس لیے کہتے ہیں کہ روایت میں اختصار ہو گیا ہے۔ یا اس لئے دو پر جمع کا صیغہ بولا گیا ہے کہ کم از کم^③ جمع کے دو افراد ہوتے ہیں جیسا کہ قرآن کریم میں ہے ”وأطراف النهار“^④ حالانکہ دن کی دو طرفیں ہیں لیکن اطراف جمع کا لفظ استعمال ہوا ہے۔

علامات اور نشانیاں دو طرح کی ہوتی ہیں ایک عقلی دوسری وضعی۔ عقلی وہ ہیں جن میں ایک چیز کو دیکھنے سے دوسری کا پتہ چل جاتا ہے۔ جیسے بادل دیکھ کر بارش ہونے کا علم ہو جاتا ہے۔ اور وضعی وہ علامات ہیں جن کا قیامت سے قبل ہونا اللہ تعالیٰ نے مقدر کر رکھا ہے۔ جیسا کہ سورج کا مغرب کی طرف سے طلوع ہونا۔

قولہ ”واذا ولدت الأمة ربها“ اس کا ایک معنی یہ ہے کہ بچے اپنی ماں کو لونڈی کی طرح سمجھیں گے اور ادب و احترام اٹھ جائے گا۔ گویا بچے ماں پر مالکانہ حکومت کریں گے۔ بعض کہتے ہیں کہ اس سے مراد یہ ہے کہ بادشاہ لونڈیوں کے شوقین ہوں گے اور ان سے ان کے بچے پیدا ہوں گے جو ولی عہد ہوں گے۔ اور انہیں جننے والی ان کی مائیں رعایا میں

① الکشاف ۲/ ۵۳۲

② لقمان: ۳۴

③ کتاب التفسیر سورة لقمان میں آنے والی اس حدیث میں تیسری علامت کا ان الفاظ کے ساتھ ذکر ہوا ہے ”واذا كان الحفاة العراة رءوس الناس“ جبکہ ننگے پاؤں، ننگے جسم رہنے والے (غربت کی زندگی گزارنے والے) لوگ دوسرے لوگوں کے سردار بن بیٹھیں گے (بخاری مع الفتح ۸/ ۵۱۳)

④ طہ: ۱۳۰



داخل ہو جائیں گی۔ اور لونڈی نے اپنے اوپر حکومت کرنے والے اپنے رب کو جتنا ہوگا۔ یا اس سے مراد یہ ہے کہ جس لونڈی سے اولاد ہو اسے بیچنا منع ہوتا ہے اور قرب قیامت اتنی جہالت پھیل جائے گی کہ ام ولد کی بیع اور خرید و فروخت شروع ہو جائے گی اور بکتے ہوئے اس کا بیٹا ہی اسے خرید لے گا اور اس کا مالک بن جائیگا اس صورت میں لونڈی نے اپنے مالک بن جانے والے کو جتنا ہوگا۔ گویا قرب قیامت شریعت کا علم کم ہو جائے گا۔

قوله ”ان الله عنده علم الساعة وينزل الغيث ويعلم مافي الارحام وما تدرى نفس ماذا تكسب غدا وما تدرى نفس باى ارض تموت“ ان پانچ چیزوں سے قیامت بھی ایک جزئی ہے جس کے وقت کا علم کسی کو نہیں دیا گیا۔ حافظ نے ایک روایت نقل کی ہے کہ ایک دفعہ حضرت عیسیٰ علیہ السلام نے حضرت جبریل علیہ السلام سے دریافت کیا کہ قیامت کب آئے گی۔ جبریل علیہ السلام کانپ گئے اور کہا ”ما المسئول عنها بأعلم من السائل“ یعنی جبریل علیہ السلام کو بھی قیامت کے وقت کا علم نہیں ہے کہ کب آئے گی۔ قرآن کریم میں نبی علیہ السلام سے بھی اسکی نفی آتی ہے۔ ”یستلونك عن الساعة أیانا مرساها فیما أنت من ذكرها“^① سنن ابن ماجہ میں ہے کہ نبی اکرم ﷺ معراج کے لیے تشریف لے گئے تو اس وقت قیامت کا مسئلہ بھی زیر بحث آیا۔ وہاں انبیاء کرام نے کہا کہ ہمیں معلوم نہیں ہے کہ قیامت کب آئے گی۔ عیسیٰ بن مریم سے پوچھو شاید انہیں علم ہو۔ ان سے پوچھا گیا تو انہوں نے کہا مجھے اتنا علم ہے کہ قیامت کے قریب میرا نزول ہوگا۔ اور یہ نزول وصال کو قتل کرنے کے لیے ہوگا اس سے زائد مجھے بھی کوئی علم نہیں ہے۔ اسکا علم صرف اللہ تعالیٰ کے پاس ہے^②۔

آیت مذکورہ میں جن چیزوں کا ذکر ہے بہت سی چیزیں دلالت النص سے ان کے تحت آجاتی ہیں کیونکہ جہان تین ہیں ایک دنیا دوسرا برزخ تیسرا آخرت۔ دار دنیا کا مقدمہ مافی الارحام ہے کہ بچہ پہلے رحم مادر میں ہوتا ہے اس کے^③ بعد

① النازعات: ۴۲

② سنن ابن ماجہ رقم الحدیث ۴۰۸۱

③ یہ پانچ چیزیں اصول غیب ہیں اور غیب، غائب غیب کا مصدر ہے جسکا معنی چھپنا اور اوجھل ہونا ہے اور اسکی دو صورتیں ہیں ایک یہ ہے کہ انسانی حواس سے کسی چیز کا غائب ہونا جیسا کہ حضرت سلیمان علیہ السلام نے کہا تھا ”لا اری اللہ حد ام کان من الغائبین“ اسی غائباً عن الحاسة، دوسری صورت ہے کہ انسانی علم سے کسی چیز کا مخفی ہونا جیسے ارشاد ہے ”وما من غائبة فی السموات والارض الا فی کتاب مبین“ جو علم غیب ذات باری تعالیٰ کے ساتھ خاص ہے وہ ہے جو محیط اور مستقل ہے یعنی اللہ تعالیٰ کا علم ہر چیز کو محیط اور ذرے تک کو شامل ہے اور وہ مستقل ہے یعنی اللہ تعالیٰ کا علم وسائل اور ذرائع کا محتاج نہیں ہے وسائل اور ذرائع استعمال کیے بغیر اللہ تعالیٰ ہر چیز کو جانتا ہے۔ اس تعریف میں مندرجہ ذیل امور داخل ہیں ۱۔ جو علم حواس کے تحت واقع نہیں جیسے قیامت کا علم ہے یہ اللہ سبحانہ و تعالیٰ کے ساتھ مختص ہے ۲۔ جو چیزیں دلائل عقلیہ، نقلیہ، تجربہ یا حساب سے یا وحی الہی سے جانی جائیں وہ بھی غیب میں داخل نہیں ہیں اور جو چیز بھی ان دلائل یا وحی سے جانی جائے گی اسے غیب دانی نہیں کہا جاسکتا۔ کیونکہ ان ذرائع کے ساتھ کسی چیز کو جاننا تو ظاہر و باہر چیزوں کو جاننے کی طرح ہے لہذا انسان کا علم جو حواس کے

ذریعے ہے یا جو چیز دلائل سے معلوم ہو اس کا غیب سے کوئی تعلق نہیں ہے خواہ وہ چیز حسابی دلیل سے جانی جائے جیسے سورج گہن یا چاند گہن کی خبر دینا یا ہر روز کے تجربے سے اس کی خبر دی جائے جیسے سابقہ دنوں کے تجربے کی بنیاد پر یہ کہنا کہ کل چھ بجے سورج طلوع ہوگا۔ اسے غیب دانی نہیں کہا جاسکتا۔ اسی طرح عقل و فکر کے ساتھ غور کر کے کوئی چیز بتانا، یا وحی کے ذریعے سے خبر پا کر لوگوں کو اطلاع دینا یہ سب علم غیب میں داخل نہیں ہیں لہذا اللہ تعالیٰ کے نبیوں اور رسولوں نے اپنی امتوں کو اللہ تعالیٰ کی وحی سے جو کچھ بتایا اور سکھایا ہے اسے غیب دانی نہیں کہا جائے گا کیونکہ انبیاء کرام نے وحی کے ذریعے سے وہ خبر دی ہے جبکہ اللہ تعالیٰ عالم غیب ہے کیونکہ اس کا علم عقلی و نقلی ذرائع کو استعمال کئے بغیر ہے اس لیے اللہ تعالیٰ کا علم مستقل ہے اور مخلوق کا علم وسائل و ذرائع کے استعمال کرنے سے حاصل ہوتا ہے یہاں تک کہ انبیاء کرام بھی وحی کے وسیلہ کو زیر عمل لا کر اپنی امتوں کی راہنمائی کرتے تھے اس لیے انبیاء کرام کو عالم غیب نہیں کہا جاسکتا لہذا طبیب یا کسی ڈاکٹر کا پیشاب یا خون ٹیسٹ کر کے یا ایک سرے یا لٹراساؤنڈ کر کے کسی چیز کی خبر دینا علم غیب نہیں کہلایگا کیونکہ وہ وسائل اور ذرائع زیر عمل لا کر کسی چیز کو جاننے اور آگے اس کی خبر لوگوں کو دیتے ہیں اور جو چیز بھی کسی وسیلہ اور ذریعہ کو عمل میں لا کر جانی جائے خواہ وہ وحی کا ذریعہ ہی ہو وہ علم غیب میں داخل نہیں ہے بلکہ یہ تو کسی چیز کو آنکھوں سے دیکھ کر بتانے کی طرح ہے اور اگر کوئی شخص اس کے غیب دان ہونے کا دعویٰ کرے تو اس سے کہا جائے گا کہ کسی باکرہ اور کنواری لڑکی کے بارہ میں بتائے کہ سال، دو سال بعد جب وہ نکاح کرے گی تو اسے لڑکا ہوگا یا لڑکی اور وہ کس صورت اور کیفیت پر ہوگا۔ اسے وہ کبھی نہیں بتا سکتا لہذا وہ غیب دان نہیں ہو سکتا۔ اسی طرح جو لوگ بارش ہونے یا آندھی آنے کی خبر دیتے ہیں یا کسوف و خسوف کے بارہ میں بتاتے ہیں تو یہ علم غیب سے نہیں ورنہ یہ لوگ کسی اندھیر کو ٹھڑی میں بیٹھ کر بغیر ذرائع استعمال کئے یہ خبریں کیوں نہیں بتا دیتے معلوم ہوا کہ ان کا علم مستقل نہیں ہے جبکہ اللہ تعالیٰ کا علم مستقل ہے جو وسائل و ذرائع کے استعمال سے بری اور منہرہ ہے۔ اسی طرح ٹیسٹ ٹیوب بے بی میں مرد اور عورت کا منی لے کر مناسب جگہ رکھ کر اس سے نکلی زادہ حاصل کرتے ہیں۔ لیکن یہاں سوچنے کی بات یہ ہے کہ مرد کا منی اور عورت کا بیضہ اللہ تعالیٰ کا پیدا کیا ہوا ہے جس پر کوئی بندہ قادر نہیں ہے۔ لہذا اللہ سبحانہ و تعالیٰ کا علم ہی محیط اور مستقل ہے اور اللہ تعالیٰ ہی علام الغیوب ہے کوئی اور عالم الغیب نہیں ہے۔ یہاں اعتراض پیدا ہوتا ہے کہ غیبیات تو بے شمار ہیں تو آیت مذکورہ میں صرف پانچ چیزوں کو ہی کیوں ذکر کیا گیا ہے۔ اس کے کئی جواب دیئے گئے ہیں۔

۱۔ ان پانچ چیزوں کو جاننے کے کئی دعویٰ کرتے تھے اگر بالفرض یہ دعویٰ اپنے دعویٰ میں سچے ہوتے تو ان کی عظمت شان کی دلیل بن جاتی اس لیے اللہ تعالیٰ نے مذکورہ آیت میں ان کے دعویٰ کا رد کرتے ہوئے فرمایا کہ یہ لوگ ان میں سے کسی ایک چیز کو بھی نہیں جانتے۔

۲۔ ان پانچ چیزوں کو خاص کرنے کی وجہ یہ ہے کہ ان پانچ چیزوں کے بارہ میں سوال کیا گیا تھا اس لیے اس آیت میں انہی کے بارہ میں جواب دیا گیا ہے۔

۳۔ زیادہ تر لوگ ان پانچ چیزوں کو جاننے کے شیدائی ہوتے ہیں اس لیے وضاحت کر دی گئی کہ باوجود مشتاق ہونے کے کوئی شخص ان چیزوں کو نہیں جان سکتا۔

۴۔ ان پانچ چیزوں کا علم اللہ تعالیٰ نے کسی نبی اور رسول کو نہیں دیا جبکہ ان کے علاوہ باقی جزئیات میں سے کسی جزئی کا علم



شرح
بخاری



دنیا میں آتا ہے لیکن رحم کے حالات کا کسی کو علم نہیں کہ رحم جس بچے پر مشتمل ہے اسکی عمر کتنی ہوگی۔ اسکا رنگ و روپ کیا ہوگا اس کے خدو خال کیسے ہوں گے۔ قد و قامت کیا ہوگی اسکی سعادت و شقاوت کا بھی کسی کو علم نہیں ہوتا۔ جب بچے کے بارہ میں ان سب باتوں کا علم کسی کو نہیں، تو باقی رحم کے حالات کو کیسے جانا جاسکتا ہے۔ اگر ایک سرے وغیرہ سے دیکھ کر بتایا جائے تو یہ آنکھوں سے دیکھنے کی طرح ہی ہوتا ہے اسے غیب نہیں کہہ سکتے۔ کئی لوگ اندازے سے کوئی بات بتاتے ہیں جو فرضی ہوتی اور غلط نکلتی ہیں۔ جیسے مرزا قادیانی لعنتی کا ایک بوڑھا مرید تھا وہ اسکی خدمت وغیرہ کرتا اس نے اسے صلہ دینے کے لیے اپنے ایک مرید سے کہا کہ اس کو اپنی لڑکی دے دے۔ اور جوان لڑکی اس بوڑھے کے گلے ڈال دی۔ بوڑھے نے مرزے کو بتایا کہ اسے حمل ٹھہر گیا ہے۔ مرزے نے لاف مار دی کہ تیرے گھر بے نظیر لڑکا پیدا ہوگا۔ نو ماہ انتظار کیا لیکن کچھ بھی نہ ہوا اس کے بعد اسکا آپریشن کرایا تو پیٹ سے ہوا نکلی۔ وہ اسے بے نظیر لڑکا کہتا تھا۔ ایک دفعہ مرزے نے اپنے گھر ہونے والے بچے کے بارہ میں کہا یہ لڑکا ایسا ہوگا ”کأن الله نزل من السماء“ گویا کہ خدا ہی آسمان سے اتر آیا ہے۔ وہ پیدا ہوا کہنے لگایہ وہی ہے وہ مرہی گیا۔ پھر کہنے لگایہ نہیں کوئی اور بیٹا ہوگا جس کے بارے میں یہ بشارت دی ہے اور کہتے ہیں کہ یہ بشارت مرزا محمود سے پوری ہو گئی ہے حالانکہ یہ خبیث لوطی اور زانی تھا جس نے کئی مریدنیاں زنا کر کے حاملہ کر دیں تھیں اسے ”کأن الله نزل من السماء“ کہتا تھا یہ سب ایسے بدکار اور بدکردار لوگ تھے۔

اور عالم برزخ کی ابتدا موت سے ہوتی ہے اور کسی انسان کو موت کے وقت کا علم نہیں ہے تو موت کے بعد کے برزخی حالات کو کوئی شخص از خود کیسے جان سکتا ہے۔ اللہ تعالیٰ نے نبی کریم علیہ السلام کے ذریعے جو کچھ لوگوں کو بتایا ہے اسکی بنیاد وحی الہی پر ہے اور عالم آخرت کی ابتدا قیام قیامت سے ہوگی اور قیامت کے وقت کا کسی کو سوائے اللہ تعالیٰ کے علم نہیں تو اس کے بعد کے غیبیات کو کیسے جانا جاسکتا ہے۔

اس جہان میں بادل سب سے زیادہ انسان کے قریب ہیں لیکن پتہ نہیں چلتا کہ بارش ہوگی یا نہیں تو عالم فضا کی باقی غیبی چیزوں کو انسان کیسے جان سکتا ہے۔ اس طرح انسان کو اپنے اعمال سے زیادہ لگاؤ ہوتا ہے لیکن وہ یہ نہیں جانتا کہ میں کل کیا کروں گا؟ اور کل کیا ہونے والا ہے تو انسان سے متعلق باقی غیبی امور کو اللہ تعالیٰ کے علاوہ کون جاسکتا ہے؟ اس طرح دلالت النص سے ان میں سب غیبیات آجاتے ہیں جن کا اللہ تعالیٰ کے علاوہ کسی کو علم نہیں ہے۔

باب (۳۸)

باب

۵۱۔ حَدَّثَنَا إِبْرَاهِيمُ بْنُ حَمْزَةَ، قَالَ: حَدَّثَنَا إِبْرَاهِيمُ بْنُ سَعْدٍ، عَنْ صَالِحٍ، عَنِ ابْنِ شِهَابٍ، عَنْ عُبَيْدِ اللَّهِ بْنِ عَبْدِ اللَّهِ، أَنَّ عَبْدَ اللَّهِ بْنَ عَبَّاسٍ أَخْبَرَهُ قَالَ: أَخْبَرَنِي

بذریعہ وحی اللہ تعالیٰ انبیاء و رسل کو دیتا رہا ہے۔

۵۔ یہ اشیاء خمسہ امہات الغیب ہیں اسلئے انہیں اس آیت میں خاص کر ذکر کیا گیا ہے۔

أَبُوسُفْيَانَ بْنِ حَرْبٍ، أَنَّ هِرْقْلَ، قَالَ لَهُ: «سَأَلْتُكَ، هَلْ يَزِيدُونَ أَمْ يَنْقُصُونَ؟ فَزَعَمْتَ أَنَّهُمْ يَزِيدُونَ، وَكَذَلِكَ الْإِيمَانُ حَتَّى يَتَّمَ، وَسَأَلْتُكَ، هَلْ يَرْتَدُّ أَحَدٌ سَخَطَةً لِدِينِهِ بَعْدَ أَنْ يَدْخُلَ فِيهِ؟ فَزَعَمْتَ أَنْ لَا، وَكَذَلِكَ الْإِيمَانُ حِينَ تَخَالِطُ بِشَاشَتِهِ الْقُلُوبَ لَا يَسْخَطُهُ أَحَدٌ».

ہم سے ابراہیم بن حمزہ نے بیان کیا، کہا ہم سے ابراہیم بن سعد نے بیان کیا، انہوں نے صالح بن کیسان سے، انہوں نے ابن شہاب سے، انہوں نے عبید اللہ بن عبد اللہ سے، ان کو عبد اللہ بن عباس رضی اللہ عنہما نے خبر دی، ان کو ابوسفیان بن حرب نے کہ ہرقل (روم کے بادشاہ) نے ان سے کہا۔ میں نے تم سے پوچھا تھا کہ اس رسول کے ماننے والے بڑھ رہے ہیں یا گھٹ رہے ہیں۔ تو نے جواب میں بتلایا کہ وہ بڑھ رہے ہیں۔ (ٹھیک ہے) ایمان کا یہی حال رہتا ہے یہاں تک کہ وہ پورا ہو جائے اور میں نے تجھ سے پوچھا تھا کہ کوئی اس کے دین میں آکر پھر اس کو برا جان کر پھر جاتا ہے؟ تو نے کہا۔ نہیں، اور ایمان کا یہی حال ہے۔ جب اس کی خوشی دل میں سما جاتی ہے تو پھر اس کو کوئی برا نہیں سمجھ سکتا۔

شرح: بعض روایات کے مطابق یہاں ”باب“ کا لفظ ہے اور بعض میں نہیں ہے اور دونوں صورتوں میں اس حدیث کا تعلق اس سے پہلے باب سے ہے اس حدیث میں ”حتی یتَّمَ“ سے معلوم ہوتا ہے کہ ایمان مرکب ہے اور بہت سے امور کا نام ایمان ہے شروع میں چند احکام ہوتے ہیں اور بتدریج ایمان مکمل ہو جاتا ہے۔ مرجئہ کہتے ہیں کہ ایمان لغتہً صرف تصدیق کو کہتے ہیں عمل اس میں داخل نہیں، سارے دین پر ایمان کا اطلاق نہیں ہوتا۔ بخاری اسکی تردید کرنا چاہتے ہیں کہ لغت میں ایمان کا لفظ پورے دین پر بولا گیا ہے یعنی ایمان کا اطلاق صرف تصدیق پر ہی نہیں بلکہ دین پر ہوتا ہے یہ نہیں کہا جائے گا کہ لغت میں ایمان تصدیق کا نام ہے اور شریعت نے اس پر کوئی چیز زائد نہیں کی۔ بلکہ ایمان ذواجزاء چیز ہے اس میں دل سے متعلق حکم بھی داخل ہے زبان اور جوارح سے متعلق احکام بھی داخل ہیں اس سے پہلی حدیث میں ثابت کیا ہے کہ اسلام ایمان اور دین ایک ہی ہیں اور ایمان مرکب ہے۔ اور یہاں اس حدیث میں بھی حتی یتَّمَ سے اسکا مرکب ہونا ثابت کرنا چاہتے ہیں۔ اور ایمان کا مرکب ہونا پہلے انبیاء کرام سے چلا آ رہا ہے۔ جیسا کہ ہرقل کہہ رہا ہے جو پہلی کتابوں کا عالم تھا اور اس نے سابقہ کتابوں کے تتبع و استقراء سے یہ چیز بیان کی ہے اسی لیے ہرقل کی بات معتبر ہے اگرچہ ہرقل غیر مسلم اور غیر عربی تھا لیکن ابوسفیان نے اسکی رومی زبان کو عربی میں نقل کیا ہے اور ابوسفیان عربی دان تھا اگرچہ اس وقت وہ ابھی مسلمان نہیں ہوا تھا لیکن اس کی بات کو حضرت عبد اللہ بن عباس رضی اللہ عنہما کا نقل کرنا اس بات کی دلیل ہے کہ ایمان مرکب ہے اور ایمان و دین ایک ہی چیز ہیں اور عبد اللہ بن عباس رضی اللہ عنہما نے اسے اس سے اس کے مسلمان ہونے کے بعد روایت کیا ہے۔



شرح
بخاری



(۳۹) بَابُ فَضْلِ مَنْ اسْتَبْرَأَ لِدِينِهِ

باب: اس شخص کی فضیلت کے بیان میں جو اپنا دین قائم رکھنے کے لیے گناہ سے بچ گیا۔
 ۵۲۔ حَدَّثَنَا أَبُو نَعِيمٍ، حَدَّثَنَا زَكَرِيَّا، عَنْ عَامِرٍ، قَالَ: سَمِعْتُ التُّعْمَانَ بْنَ بَشِيرٍ، يَقُولُ: سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ، يَقُولُ: «الْحَلَالُ بَيْنَ وَالْحَرَامِ بَيْنَ، وَبَيْنَهُمَا مُشَبَّهَاتٌ لَا يَعْلَمُهَا كَثِيرٌ مِنَ النَّاسِ، فَمَنِ اتَّقَى الْمُشَبَّهَاتِ اسْتَبْرَأَ لِدِينِهِ وَعِزِّهِ، وَمَنْ وَقَعَ فِي الشُّبُهَاتِ كَرَّاعٍ يَرْعَى حَوْلَ الْحِمَى يُوشِكُ أَنْ يُوَاقِعَهُ، أَلَا وَإِنَّ لِكُلِّ مَلِكٍ حِمًى، أَلَا إِنَّ حِمَى اللَّهِ فِي أَرْضِهِ مَحَارِمُهُ، أَلَا وَإِنَّ فِي الْجَسَدِ مُضْغَةً إِذَا صَلَحَتْ صَلَحَ الْجَسَدُ كُلُّهُ وَإِذَا فَسَدَتْ فَسَدَ الْجَسَدُ كُلُّهُ، أَلَا وَهِيَ الْقَلْبُ».

ہم سے ابو نعیم نے بیان کیا، کہا ہم سے زکریا نے، انہوں نے عامر سے، کہا میں نے نعمان بن بشیر رضی اللہ عنہما سے سنا، وہ کہتے تھے میں نے نبی کریم ﷺ سے سنا آپ ﷺ فرماتے تھے حلال کھلا ہوا ہے اور حرام بھی کھلا ہوا ہے اور ان دونوں کے درمیان بعض چیزیں شبہ کی ہیں جن کو بہت لوگ نہیں جانتے (کہ حلال ہیں یا حرام) پھر جو کوئی شبہ کی چیزوں سے بھی بچ گیا اس نے اپنے دین اور عزت کو بچا لیا اور جو کوئی ان شبہ کی چیزوں میں پڑ گیا اس کی مثال اس چرواہے کی ہے جو (شاہی محفوظ) چراگاہ کے آس پاس اپنے جانوروں کو چرائے۔ وہ قریب ہے کہ کبھی اس چراگاہ کے اندر گھس جائے (اور شاہی مجرم قرار پائے) سن لو ہر بادشاہ کی ایک چراگاہ ہوتی ہے۔ اللہ کی چراگاہ اس کی زمین پر حرام چیزیں ہیں۔ (پس ان سے بچو اور) سن لو بدن میں ایک گوشت کا ٹکڑا ہے جب وہ درست ہو گا سارا بدن درست ہو گا اور جہاں بگڑا سارا بدن بگڑ گیا۔ سن لو وہ ٹکڑا آدمی کا دل ہے۔

شرح: استبرأ کا معنی ہے اپنے دین کے لیے براءت طلب کرنا اور اسے گناہ سے اور قابل مذمت اسباب سے بچا کر رکھنا مطلب یہ ہے کہ پرہیزگاری اختیار کرنا۔ گویا امام بخاری بتلانا چاہتے ہیں کہ ورع اور پرہیزگاری اختیار کرنے سے دین کی تکمیل ہوتی ہے۔

بعض علماء نے کہا ہے کہ اس حدیث کو نبی اکرم ﷺ سے صرف نعمان بن بشیر رضی اللہ عنہ نے ہی روایت کیا ہے اس سے مراد اگر یہ ہے کہ صحیح سند صرف نعمان بن بشیر کی ہے تو یہ بات درست ہے ورنہ یہ حدیث عبد اللہ بن عمر، عبد اللہ بن عباس اور عمار وغیرہ سے بھی مروی ہے۔ اگرچہ ان اسانید میں کلام ہے۔

بعض نے یہ بھی کہا ہے کہ اس حدیث کو نعمان بن بشیر سے صرف شعبی نے ہی روایت کیا ہے لیکن یہ بات درست نہیں ہے کیونکہ شعبی کی طرح حضرت نعمان سے اسی حدیث کو خيثمة بن عبد الرحمن اور عبد الملک بن عمیر اور سماک بن حرب وغیرہ نے بھی روایت کیا ہے لیکن شعبی کی روایت مشہور ہے۔

نبی اکرم ﷺ کی وفات کے وقت نعمان بن بشیر کی عمر آٹھ برس تھی۔ آٹھ سال کے بچے کو زیادہ سمجھ بوجھ نہیں

ہوتی۔ لیکن نعمان بن بشیر کا حافظہ بہت اچھا تھا۔ اور یہ حدیث بھی چند کلمات پر مشتمل ہے جس کو انہوں نے اس عمر میں یاد رکھا۔ اس کے بعد جب وہ امیر بنے تب انہوں نے اسے بیان کیا ہے بعض جگہ آتا ہے کہ انہوں نے یہ حدیث بیان کرتے ہوئے اپنے کانوں کی طرف اشارہ کیا کہ میں نے اسے اپنے کانوں سے نبی علیہ السلام سے سنا ہے یہ خطاب انہوں نے کوفہ میں کیا تھا لیکن بعض روایات سے معلوم ہوتا ہے کہ یہ خطبہ انہوں نے دمشق میں دیا تھا حافظ نے کہا ہے کہ نعمان بن بشیر امیر معاویہ رضی اللہ عنہ کے دور میں دونوں جگہ امیر رہے ہیں اس لیے انہوں نے یہ خطبہ دونوں جگہ ہی دیا ہے۔

نعمان کا والد اسے اس وقت نبی کریم علیہ السلام کے پاس لے کر گیا تھا جبکہ انہوں نے نعمان کو ایک غلام بہہ کیا تھا اور نبی کریم علیہ السلام کو اس پر گواہ بنانا چاہتا تھا تو آپ نے فرمایا تیری اس کے علاوہ بھی اولاد ہے کہا ہاں ہے فرمایا پھر صرف ایک کو غلام دینا اور باقیوں کو محروم کرنا ظلم ہے اور میں ظلم پر گواہ نہیں بننا تو انہوں نے اس سے غلام واپس لے لیا۔ حافظ نے کہا ہے کہ تتبع سے اس کے کسی دوسرے لڑکے کا علم نہیں ہو سکا ممکن ہے کہ وہ بعد میں وفات پا گئے ہوں۔ قولہ ”الحلال بین“ یعنی جو چیزیں حلال ہیں ان کا عین اور حکم بالکل بین اور واضح ہے جیسا کہ قرآن کریم میں ہے ”أَحِلَّتْ لَكُم بَهِيمَةُ الْأَنْعَامِ“^① اور بھیمۃ الانعام اونٹ، گائے بھیڑ، بکری پر بولا جاتا ہے اور انکا حلال ہونا واضح ہے۔ اس طرح جو چیزیں حرام ہیں ان کا عین اور حکم بھی بین اور واضح ہے جیسا کہ قرآن کریم نے ذکر کیا ہے۔ ”حُرِّمَتْ عَلَيْكُمُ الْمَيْتَةُ وَالْدَّمُ وَلَحْمُ الْخِنْزِيرِ وَمَا أَهَلَ لِغَيْرِ اللَّهِ بِهِ وَالْمُنْخَنِقَةُ وَالْمَوْقُوذَةُ وَالْمُتَرَدِّيَةُ وَالنَّطِيحَةُ“^② اسی طرح دوسری آیت میں ہے ”وَحُرِّمَ عَلَيْكُم صَيْدُ الْبَرِّ مَا دُمْتُمْ حُرْمًا“^③ اور بعض چیزیں ایسی ہیں جن کا ذکر کلیات کے تحت آجاتا ہے جیسے ارشاد باری تعالیٰ ہے ”وَيُحِلُّ لَهُمُ الطَّيِّبَاتِ وَيُحَرِّمُ عَلَيْهِمُ الْخَبَائِثَ“^④ لہذا پاک اور صاف ستھری چیزیں حلال ہیں اور گندی ناپسندیدہ قسم کی چیزیں حرام ہیں۔ اور ان میں سے بعض کا ذکر احادیث میں آجاتا ہے جیسے درندوں اور گدھوں کا حرام ہونا حدیث سے ثابت ہے لیکن بعض چیزیں ایسی ہیں جن سے سکوت اختیار کیا گیا ہے۔ ایسے مقامات میں اختلاف واقع ہو جاتا ہے کہ یہ چیزیں طیبات میں داخل ہیں یا خبائث میں۔ ایسے مواقع میں پرہیز کی ترغیب دی گئی ہے اگرچہ اکثر لوگ ان کے حکم کو نہیں جانتے لیکن بعض علماء ایسے ہوتے ہیں جو غور و فکر سے معلوم کر لیتے ہیں کہ ان کا تعلق کس کلی سے ہے۔ عام جہلاء کو اس کا علم نہیں ہوتا جیسے کہ حدیث میں ہے ”لَا يَعْلَمُهَا كَثِيرٌ مِنَ النَّاسِ“ یعنی اکثر لوگ ان سے نا آشنا ہوتے ہیں معلوم ہوا کہ بعض علماء کو علم ہوتا ہے کہ وہ کس کلی میں داخل ہیں۔



شرح
بخاری

① المائدہ: ۱

② المائدہ: ۳

③ المائدہ: ۹۶

④ الأعراف: ۱۵۷



قولہ ”وبینہما مشبہات“ بامفتوحہ مشدودہ کے ساتھ ایک روایت میں مشتبہات آتا ہے جو کہ تامفتوحہ اور بامکسورہ کے ساتھ ہے اور داری میں متشابہات آتا ہے ایک روایت میں متشبہات تا اور شین کے فتح اور بامکسورہ مشدودہ کے ساتھ ایک روایت میں مشبہات میم مضموم اور شین ساکن اور با کے کسرہ کے ساتھ ہے اور مراد ان سے کسی چیز کا مشتبہ اور غیر واضح ہونا ہے یعنی ایسے امور جن کے بارہ میں اکثر لوگ نہیں جانتے کہ وہ حلال ہیں یا حرام گویا اپنے دین کو طعن و تشنیع سے بچانے کے لیے مشتبہات سے بچنا ضروری ہے اور اشتباہ کبھی انسان کی جہالت اور علم نہ ہونے کی وجہ سے پیدا ہو جاتا ہے جیسا کہ ذبیحہ اور میت کا گوشت خلط ملط ہو جائے تو انسان کو پتہ نہیں چل سکتا کہ حلال گوشت کون سا ہے اور حرام کون سا تو ایسی صورت میں مشتبہ سے بچنا چاہیے۔ یا مثلاً زفاف کی رات کسی شوہر پر بیوی اور کوئی اجنبی عورت داخل کر دی جائے تو اسے پتہ نہیں چلتا کہ منکوحہ بیوی کون سی ہے اور دوسری عورت کون سی ہے۔ لہذا اشتباہ کی صورت میں دونوں سے بچے۔ حتیٰ کہ حقیقت حال واضح ہو جائے جیسا کہ حدیث میں بھی آتا ہے کہ تو شکار پر اپنے سدھائے ہوئے کتے کو چھوڑے اور اس کے ساتھ کوئی دوسرا بھی مل جائے اور شکار مارا جائے تو پتہ نہیں چلتا کہ کسی کتے نے شکار مارا ہے لہذا اسے نہ کھانے کا حکم ہے ^(۱) کیونکہ آپ نے اپنے کتے پر بسم اللہ پڑھ کر چھوڑا ہے دوسرے کتے پر تو بسم اللہ نہیں پڑھی اور ہو سکتا ہے کہ دوسرے نے شکار مارا ہو۔

مشتبہات کی چار صورتیں: حافظ رحمہ اللہ نے کہا ہے کہ اشتباہ کی چار صورتیں ہیں۔

۱۔ ادلہ کا اختلاف: یعنی ناظر کی نظر میں ادلہ مختلف ہوں اور حلت و حرمت کا مسئلہ ہو اور وہ بظاہر سمجھے کہ دونوں قسم کے دلائل متعارض ہیں اور وہ تطبیق نہ دے سکے تو وہاں اجتناب کرے۔

۲۔ دوسری صورت اختلاف ائمہ ہے مثلاً کسی مسئلہ میں مجتہدین کا اختلاف ہو جاتا ہے جیسا کہ امام احمد بن حنبل اور اسحاق بن راہویہ وضوء سے پہلے بسم اللہ پڑھنا ضروری سمجھتے ہیں امام ابو حنیفہ ضروری نہیں سمجھتے۔ اہل ظاہر بھی ضروری کہتے ہیں اس لیے اس میں اشتباہ پیدا ہو گیا ہے کہ بسم اللہ پڑھی جائے یا نہیں اور اس اشتباہ سے بچا جاسکتا ہے کہ بسم اللہ پڑھ لے۔ کیونکہ کوئی بھی اس کے پڑھنے سے منع نہیں کرتا۔ اسی طرح وضوء سے پہلے نیت میں اختلاف ہے تو نیت کر لے کیونکہ نیت سے کسی نے منع تو نہیں کیا۔ اس طرح مضمضہ اور استنشاق میں اختلاف ہے حنفی کہتے ہیں سنت ہے اور حنبلی فرض کہتے ہیں کرنے سے کسی نے روکا نہیں ہے ایسے ہی سر کے مسح میں اختلاف ہے احناف ربع راس کے قائل ہیں دوسرے پورے سر کے قائل ہیں تو پورے سر کا مسح کر لے تو اس میں ربع راس بھی آجاتا ہے اس طرح مجتہدین کے اختلاف کا اشتباہ دور ہو سکتا ہے۔

قاضی ثناء اللہ پانی پتی نے اپنی کتاب ”مالا بدمنہ“ میں یہی کوشش کی ہے کہ مجتہدین کے اختلافی مسائل کو اتفاقی رنگ میں پیش کیا جائے تاکہ تمام مذاہب پر عمل ہو جائے تعدیل ارکان کو حنفی واجب کہتے ہیں جس کے چھوڑنے سے انسان گناہ گار ہوتا ہے تو گناہ سے بچنے کے لیے تعدیل سے نماز پڑھ لے تاکہ تعدیل کو فرض کہنے والوں

کے مذہب پر بھی عمل ہو جائے۔

امام شعرانی نے اپنی کتاب میزان کبریٰ میں ان اختلافات کو حل کرنے کی کوشش کی ہے۔

۳۔ تیسری صورت مکروہ کی ہے اور مکروہ بھی مشتبہات میں داخل ہے کیونکہ یہ ذوجہتین ہوتا ہے بعض چیزیں فی نفسہ جائز ہوتی ہیں لیکن بعض دیگر حالات کی وجہ سے ان میں کراہت پیدا ہو جاتی ہے جیسا کہ بعض ملازمین ایسی ہوتی ہے جن میں فی نفسہ کوئی حرج نہیں ہوتا لیکن وہ ملازمت اختیار کرنے کے بعد اس میں رشوت کا سلسلہ چلتا ہے خود رشوت نہ لے تو اوپر والے افسر مطالبہ کرتے ہیں تو ایسی ملازمت سے بچنے میں ہی خیر ہے۔

۴۔ چوتھی صورت ایسا مباح جو خلاف اولیٰ ہو وہ بھی مشتبہات میں داخل ہے جیسا کہ نوافل اور سنتوں کا چھوڑنا خلاف اولیٰ ہے شاہ عبدالعزیز رحمۃ اللہ علیہ نے کہا ہے کہ جو شخص نوافل میں سستی کرے گا تو وہ سنتوں میں بھی سستی کرے گا۔ اور جو سنتوں میں سستی کرے گا تو وہ فرضوں میں بھی سستی شروع کر دے گا۔ اور جب فرائض میں سستی ہو جائے گا تو اس سے نور معرفت خارج ہو جائے گا اور نور معرفت خارج ہو جائے گا تو مسلوب الایمان ہو جائے گا اور یہ کفر ہے مطلب یہ ہے کہ مشتبہات سے بچنا چاہیئے۔ جو شخص مشتبہات سے بچے گا وہ اپنے دین کو شبہات سے اور اپنی عزت کو لوگوں کے طعن و تشنیع سے بچا لے گا۔ ورنہ مشتبہات کے ارتکاب سے وہ لوگوں کی نظروں میں گر جائے گا۔ اور اسکی وقعت اور مقام و مرتبہ کم ہو جائے گا۔ اور ایسا شخص بے وزن اور بے وقعت ہو کر رہ جائے گا فمن اتقى الشبهات استبرأ لدينه وعرضه سے یہی مراد ہے اور دین و عزت کی حفاظت شبہات سے بچنے میں ہے۔

قولہ ”ومن وقع في الشبهات كراع يرعى حول الحمى“ یہاں ”من“ کو موصولہ بنائیں تو معنی یہ ہو گا ”والذی وقع في الشبهات مثل راع يرعى“ اور اگر ”من“ شرطیہ ہو تو اس کی جزاء محذوف ہوگی۔ ”ای من وقع في الشبهات فقد وقع في الحرام“ اور یہ محذوف لفظ داری اور مسلم وغیرہ میں ثابت ہیں۔ حافظ رحمۃ اللہ علیہ نے کہا ہے کہ امام بخاری نے اس جملہ کو اس لیے حذف کر دیا ہے کہ آنے والی مثال میں اختلاف ہے بعض کہتے ہیں کہ یہ مثال کسی صحابی یا تابعی کا قول نہیں بلکہ ابن عون کا قول ہے کیونکہ ابن عون نے کہا ہے ”لا أدری التمثيل من النبي ﷺ أو من غيره“^① یہ حافظ نے کہا ہے لیکن اس سے یہ لازم نہیں آتا کہ یہ مشتبہ ہے بلکہ یہ نبی اکرم صلی اللہ علیہ وسلم کا ہی فرمان ہے، اس لئے بخاری رحمہ اللہ نے ”وقع في الحرام“ کو حذف کر کے ”کراع يرعى“ کو مذکور کی خبر بنا دیا ہے۔ اور ادراج کا وہم دور کرنے کے لئے بخاری نے ایسا کیا ہے، کیونکہ ادراج جملہ تام کے بعد آتا ہے، مستقل جملہ کے اجزاء میں ادراج نہیں ہوتا، اور مراد اس سے یہ ہے کہ چراگاہ کے قریب اپنے جانور چراہا ہو تو چراگاہ میں واقع ہونے کا ڈر

① ابو عمرو الدانی نے کہا ہے کہ یہ مثال شعبی کی کلام ہے اور یہ مدرج کلام ہے اور شاید اسکی دلیل ابن عون کا یہ قول ہے کہ انہوں نے اس حدیث کے آخر میں کہا: لا أدری المثل من قول النبي ﷺ أو من قول الشعبي“ لیکن ابن عون کے اس کے مرفوع ہونے میں تردد سے اسکا مدرج ہونا لازم نہیں آتا ہے۔ کیونکہ ثقات نے اس کے مرفوع متصل ہونے کا جزم کیا ہے۔



شرح
بخاری



ہوتا ہے اسی طرح جو شخص مشتبہات میں پڑ جائے تو اس کے حرام میں واقع ہونے کا اندیشہ ہوتا ہے اور مشتبہات سے نہ بچنے والے کے دل میں حرام کے ارتکاب کی جرأت پیدا ہو جاتی ہے۔

قولہ ”ألا وإن لكل ملك حمى“ حمی مصدر ہے جو اسم مفعول ”المحمى“ کے معنی میں ہے قدیم زمانہ میں یہ دستور تھا کہ بادشاہ کے جانوروں کے لیے چراگاہ مختص کرنے کے لئے کتے کو اونچی جگہ لے جاتے جب وہ کتا بھونکتا تو جہاں تک اس کی آواز پہنچتی وہاں تک بادشاہ کے لیے چراگاہ مختص ہوتی تھی کسی دوسرے شخص کو وہاں اپنے جانور چرانے کی اجازت نہیں ہوتی تھی۔ یہ اگرچہ ناجائز چیز ہے^①۔ لیکن اس حدیث میں جائز کو ناجائز کے ساتھ توضیح کے لیے تشبیہ دی گئی ہے اور یہ بات سمجھائی گئی ہے کہ اللہ تعالیٰ ملک الملوک اور بادشاہوں کا بادشاہ ہے اسکی چراگاہ محرمات یعنی حرام کردہ چیزیں ہیں اس میں بھی کسی کو چرنے کی اجازت نہیں ہے۔ اور مشتبہات سے بھی بچنے کا حکم ہے تاکہ محرمات کے ارتکاب سے اجتناب کر سکے۔ یہاں تک ایک مسئلہ مکمل ہوا۔

قولہ ”ألا وإن في الجسد مضغة“ یہاں سے دوسرا مسئلہ بیان کیا ہے یہ مضغ يمضغ سے ہے جس کا معنی چبانا ہے اور مضغ اس بوٹی کو کہتے ہیں جو چبائی جاسکے اور دل سے یہاں مراد لطیفہ مدرکہ ہے مضغ صنوبری مراد نہیں ہے اور اس کا نام قلب ہے اور اسے قلب اس لیے کہتے ہیں کہ یہ حرکت کرتا رہتا ہے یا اس لیے کہ یہ الٹا ہے اس کا منہ نیچے کی طرف ہے اور معلق چیز کی طرح ہے یا اس لیے کہ دل میں تقلبات اور تصرفات ہوتے رہتے ہیں اس لیے اسے قلب کہا جاتا ہے اور یہ ایسی چیز بیان کی ہے جس پر مشتبہات سے بچنے کی بنیاد ہے۔ اور جب دل درست ہو جائے تو سارا بدن درست ہو جاتا ہے شاہ ولی اللہ کی رائے یہ ہے کہ قلب سے مراد قوت دراکہ ہے کیونکہ لوگ عموماً کہتے ہیں کہ میرے دل میں فلاں کی محبت ہے یا فلاں کا بغض ہے اور محبت اور بغض کا محل قوت دراکہ ہی ہے مضغ صنوبری مراد نہیں ہوتا اور قوت دراکہ کے محل میں اختلاف ہے کہ اس کا محل دماغ ہے یا مضغ صنوبری ہے بعض کہتے ہیں کہ دماغ ہے اور بعض کہتے ہیں کہ دل ہے اور دل سے مراد بھی قوت دراکہ ہے طبیب دماغ کو محل بناتے ہیں جو قوائے نفسانیہ کا مرکز ہے امراض قلب میں مایخولیا کا ذکر کرتے ہیں معلوم ہوتا ہے کہ دل کی خرابی سے دماغ میں بھی کچھ خلل پیدا ہو جاتا ہے۔ دل چونکہ پمپ ہے جو سارے بدن کی طرف خون بھیجتا ہے اور جب دماغ کو پورا خون نہیں پہنچے گا تو اس میں نقصان پیدا ہو جائے گا۔ حدیث میں آتا ہے کہ معراج کی رات آپ کا سینہ چاک کیا گیا۔ اس پر ایک منکر حدیث چکڑالوی نے اعتراض کیا کہ دل کو چاک کرنے کی کیا ضرورت تھی دماغ کو چاک کرنا چاہیے تھا کیونکہ عقل دماغ میں ہوتی

① کیونکہ بادشاہوں کا اپنے لیے چراگاہیں خاص کرنا جائز نہیں تھا اور اسلام نے آکر عرب کے سرداروں کو اپنے لیے چراگاہیں خاص کرنے سے روک دیا۔ جیسا کہ بخاری کتاب المساقاة میں ہے ”لا حمى الا الله ولرسوله“ لیکن خلفاء اور امراء صدقہ اور زکوٰۃ کے جانوروں کے لیے چراگاہ خاص کر سکتے ہیں تاکہ اس میں زکوٰۃ و صدقات کے جانور ہی چریں یا فقیر مسلمانوں کے جانوروں کو چرنے کی اجازت دی جائے۔ جیسا کہ نبی اکرم ﷺ نے ”نقیح“ کو اور عمر فاروق نے ربذہ کو بیت المال کے جانوروں کے لیے چراگاہ بنایا تھا۔ (کوثر الدراری ج ۲ ص ۳۸۰)

ہے حالانکہ یہ اعتراض قرآن کریم پر بھی آئے گا۔ کیونکہ قرآن کریم نے کہا ہے ”لَا تَعْمَى الْأَبْصَارُ وَلَكِنْ تَعْمَى الْقُلُوبُ الَّتِي فِي الصُّدُورِ“^(۱) دوسری بات یہ ہے کہ اگر کسی کے دماغ میں تکلیف ہو یا سر درد ہو تو نیکہ دماغ یا سر پر نہیں لگایا جاتا بلکہ بازو پر لگایا جاتا ہے تاکہ وہ خون کے ذریعے نفوذ کر کے سر میں پہنچ جائے جب منع یعنی قلب درست ہو گا تو خون کا انتشار اتنا ہی جلدی ہو گا قرآن کریم میں عقل کا محل دل کو کہا گیا ہے جیسا کہ ارشاد باری تعالیٰ ہے ”فَتَكُونُ لَهُمْ قُلُوبٌ يَعْقِلُونَ بِهَا“^(۲) نیز ارشاد ہے ”إِنَّ فِي ذَلِكَ لَذِكْرٍ لِمَنْ كَانَ لَهُ قَلْبٌ“^(۳) مفسرین نے کہا ہے کہ قلب سے مراد عقل ہے۔ اور اسے قلب سے تعبیر کیا گیا ہے کیونکہ وہ اسکا محل ہے۔


قولہ ”وَإِذَا فَسَدَتِ فَسَادَ الْجَسَدِ كُلِّهِ“ صلیحت اور فسدت دونوں عین کلمہ کی فتح کے ساتھ اور ان کا مضارع عین کلمہ کے ضمہ کے ساتھ ہے اور صلح کی ماضی میں عین کلمہ پر ضمہ بھی پڑھا گیا ہے چونکہ دل بادشاہ کی طرح ہے اس کے بگاڑ سے انسان کا نیکی بدی کا معیار ہی خراب ہو جاتا ہے اگر نیکی کا معیار یہ بنالیا جائے کہ جس چیز میں اپنا مفاد ہو وہ نیکی ہے پھر تو ڈاکہ چوری لوٹ کھسوٹ سب حلال ہو جائیں گی۔ اسلام نے منافع اور مضار کا جو معیار بنایا ہے اس میں آخرت کو مقدم رکھا ہے اگرچہ اس میں امور دنیا بھی پیش نظر ہیں مگر ان میں بھی نظریہ آخرت کو نظر انداز نہیں کیا۔ جبکہ دنیا دار لوگوں کا مقصود صرف دنیا کا مال و متاع جمع کرنا ہوتا ہے یا وہ اپنے قومی مفاد کو دیکھتے ہیں خواہ اس کے لیے انہیں دوسروں کو موت کے گھاٹ اتارنا پڑے جیسا کہ اہل یورپ کے مادہ پرستانہ، وطن پرستانہ، اور قوم پرستانہ نظریات ہیں ان کا نظریہ حیات یہ ہے کہ جس کام میں اپنی قوم کا مفاد ہو وہی نیکی ہے اور اس میں بھلائی اور قوم کی خیر خواہی ہے خواہ اس کے لیے دوسروں کے گلے کاٹنا پڑیں اور ان کے ہاں جس کام سے قومی مفاد کا نقصان ہو وہ برائی اور قوم کی بدخواہی شمار ہوتا ہے جبکہ اسلام کے خیر و شر کے معیار میں تمام بنی نوع انسان کے مفاد کو پیش نظر رکھا گیا ہے اور سب کی سلامتی اور امن کا نظریہ پیش کیا گیا ہے ہاں اگر وہ مسلمانوں کو زیر کرنے کے لیے میدان میں آجائیں پھر تو اپنے دفاع کے لیے ان کی سلامتی کو نہیں دیکھا جائے گا۔

کیمونسٹ کہتے ہیں کہ لذت حاضرہ ہی نفع ہے خواہ اس کے لیے حرام ذرائع استعمال کرنا پڑیں اور ڈاکہ، چوری وغیرہ سے ہی مفاد حاصل کرنا پڑے۔ سود اور رشوت اسی لیے ان کے ہاں معیوب نہیں ہے۔ لوٹ کھسوٹ ان کے ہاں نیکی سمجھا جاتا ہے۔ اسی لیے انگریزوں نے یہاں ہندوستان پر غاصبانہ قبضہ جمایا۔ اور لوٹ کھسوٹ کرتے رہے۔ اور چند نام نہاد اصلاحات کا ڈھنڈورا پیٹ کر عوام الناس کو دھوکہ دیا اور اپنا کام کرتے رہے۔ لیکن اہل اسلام کے ہاں معیار وہ ہے جو خالق عباد اللہ سبحانہ و تعالیٰ نے مقرر کیا ہے جس کے اپنانے سے انسان کا سارا جسم درست کام کرتا اور درست سمت قدم اٹھاتا ہے یہ درہم و دینار کا بندہ اور سیم و زر کا غلام اور پرستار نہیں ہوتا۔ بلکہ اسلامی اصول و نظریات کا پابند ہو جاتا ہے

① الحج: ۴۶

② الحج: ۴۶

③ ق: ۳۷



اور ہر اس کام کو نیکی سمجھے گا جسے دین اسلام نیکی قرار دے گا اور ہر اس چیز کو بدی سمجھے گا جسے اسلام بدی قرار دے گا۔ کیونکہ جب نفع و نقصان کا معیار تبدیل ہو جائے تو انسان کے جسم میں بھی اس سے تبدیلی آ جاتی ہے اور حدیث میں دل کے درست ہونے سے یہی مراد ہے کہ انسان کو شریعت اسلامیہ پر یقین ہو اور شریعت کے بتائے ہوئے نیکی، بدی کے اعمال کو دل سے قبول کر لے تو دل درست ہوتا ہے ورنہ دل فاسد ہے اس لیے واعظ کو یہ کوشش کرنا چاہیے کہ شریعت نے انسان کے اعمال کی جزا و سزا کا جو ذکر کیا ہے لوگوں کو اس کا یقین دلائے۔ اور انہیں بتائے ان اعمال کا اثر دنیا میں یہ ہے اور برزخ میں یہ ہے میدان محشر میں اس کا اثر یہ ہے اور جنت و دوزخ میں اس کا اثر کیا پڑتا ہے اور انہیں سمجھایا جائے کہ اللہ تعالیٰ مجرموں کو دوزخ میں اور فرمانبرداروں کو جنت میں لے جائے گا تو اس کا یہ مطلب نہیں کہ اس میں اللہ تعالیٰ کا کوئی مفاد ہے بلکہ انسان کی ساخت اس قسم کی ہے کہ نیک اعمال سے انسان میں ایسی استعداد پیدا ہو جاتی ہے کہ وہ دیدار الہی سے بہرہ ور ہو اور جنت میں داخل ہو سکے۔ جبکہ جرائم کے ارتکاب سے دوزخ میں جانے کی استعداد پیدا ہو جاتی ہے اور یہ انسانی فطرت سے متعلق ہے۔ ”فَطَرَتِ اللّٰهُ الَّتِي فَطَرَ النَّاسَ عَلَيْهَا لَا تَبْدِيلَ لِخَلْقِ اللّٰهِ ذَٰلِكَ الدِّينُ الْقَيِّمُ“^(۱) اور اس کا نام دین ہے کہ اللہ تعالیٰ نے انسان کو ایسا بنایا ہے کہ اس کی قلبی صحت بحال ہو جائے تو اس وقت انسان کی قوت بہیمیہ مغلوب ہو جاتی ہے اور قوت ملکیہ غالب آ جاتی ہے اللہ سبحانہ و تعالیٰ نے انسان کو عقل و شعور کی نعمت دی ہے اور اس کے ساتھ دنیا چلانے کے لیے حرص و غضب اور شہوت بھی رکھی ہے جیسا کہ غضب کی وجہ سے انسان اپنے اوپر ہونے والے حملہ کا دفاع کرتا ہے جانوروں میں شہوانی تقاضا غالب ہوتا ہے اور ان کا شعور ناقص ہوتا ہے جانور جب چارہ دیکھتا ہے منہ آگے بڑھا دیتا ہے خواہ آگے سے منہ پر ڈنڈا ہی پڑے جن و شیاطین پر قوت وہیمیہ کا غلبہ ہوتا ہے وہم میں ہی بڑی بڑی بلڈنگیں بنا لیتے ہیں انہیں مادہ کو جمع کرنے ضرورت نہیں ہوتی وہ سمجھتے ہیں کہ بس وہ استوار ہو گئے ہیں جبکہ انسان کی فطرت ایسی ہے کہ اسے عقل و شعور کا غلبہ دیا گیا ہے اس لیے انسانوں کی مختلف قسمیں ہیں بعض انسان وحشی ہوتے ہیں اور بعض نیم وحشی اور بعض مہذب ہوتے ہیں مہذب وہ انسان ہیں کہ جن کے جذبات پر عقل کا غلبہ ہو اور جن کی عقل پر شہوت کا غلبہ ہو وہ وحشی ہیں اور کچھ ایسے ہیں جو کچھ تہذیب بھی رکھتے ہیں اور کچھ وحشیت بھی رکھتے ہیں جیسے ہندوستان کے لوگ ہیں کچھ وحشی بھی ہیں اور پڑھے لکھے بھی۔ پڑھے لکھے بھی ایسے کہ انہیں بدی چھپانے کا طریقہ آ گیا ہے جیسے وکیلوں کا طبقہ ہے اور رشوت خور ہیں۔ گویا ایسے لوگ اپنے جذبات پر کنٹرول نہیں کر سکتے۔ اور مہذب انسان کی عقل جب شریعت اسلامیہ سے منور ہو جائے تو وہ باکمال انسان بنتا ہے اور برائیوں سے نفرت کرتا اور نیکیوں میں رغبت رکھتا ہے یہ معنی ہے کہ دل درست ہو جائے تو سارا بدن درست ہو جاتا ہے اور دل خراب ہو تو سارا جسم خراب ہو جاتا ہے آنکھیں خراب، کان خراب، ہاتھ پاؤں سب خرابی کے کام کرتے ہیں۔

دل کی اصلاح کیسے ہو: دل کی اصلاح کے لیے اللہ تعالیٰ کے ذکر اور یاد الہی سے بڑی اور کوئی چیز نہیں ہے اسی سے

سکون و راحت اور طمانینت قلب میسر آتی ہے ارشاد باری تعالیٰ ہے ”أَلَا بَذَكَرَ اللَّهُ تَطْمَئِنُّ الْقُلُوبُ“^(۱) اور ذکر الہی سے قبل اللہ تعالیٰ پر ایمان بنیادی اور اساسی چیز ہے جب ایمان صحیح کی نعمت حاصل ہو تو پھر ذکر الہی میں وہ لطف اور شیرینی محسوس ہوتی ہے جسکا اندازہ کوئی صاحب دل ہی لگا سکتا ہے جسے یہ نعمت عطا ہوئی ہو ایمان کے بعد اہم اور لازمی چیز اللہ تعالیٰ سے محبت ہے اور اللہ تعالیٰ سے محبت ایسی ہو کہ باقی سب محبتیں اسکی محبت سے ہیچ ہوں اور اللہ تعالیٰ کی محبت کے تحت ہوں ”وَالَّذِينَ آمَنُوا أَشَدُّ حُبًّا لِلَّهِ“^(۲) کسی دوسرے کی محبت اللہ تعالیٰ کی محبت پر غالب نہ ہونہ والدین کی نہ بیوی بچوں کی نہ مال و دولت کی نہ قوم و وطن کی اور نہ نفس و خواہشات کی۔ ان سب پر اللہ تعالیٰ کی محبت غالب ہونی چاہیے۔ گویا دل کی اصلاح کے لیے تین چیزیں ضروری ہیں۔ صحیح اور محکم ایمان اور شریعت اسلامیہ کا علم اور اللہ تعالیٰ سے محبت کے ساتھ اس کا ذکر کرنا دل کو درست بنانے والا ہے۔

دین کا خلاصہ: چار احادیث دین کا خلاصہ ہیں اور یہ حدیث بھی ان میں سے ہے ایک حدیث ”انما الأعمال بالنیات“^(۳) جو گزر چکی ہے دوسری یہ حدیث ”الحلال بین والحرام بین وبیہنما مشتبہات“^(۴) تیسری حدیث ”من حسن اسلام المرء ترکہ ما لا یعنیه“^(۵) چوتھی حدیث ”اذا امرتکم بشئی فأتوا منه ما استطعتم“^(۶) امام ابو داؤد نے کہا ہے کہ میں نے اپنی کتاب میں جو احادیث جمع کی ہیں یہ چار احادیث ان کا خلاصہ اور انکال لباب ہیں ابن رجب رحمہ اللہ نے ایک کتاب لکھی ہے جس میں انہوں نے اس قسم کی جامع پچاس احادیث جمع کی ہیں اور پھر ان کی شرح بھی کی ہے اور اسکا نام انہوں نے ”شرح خمسین“ رکھا ہے اور مذکورہ چار احادیث کو اس قول میں جمع کیا گیا ہے۔

عمدة الدین عندنا کلمات
اتق الشبہات وازہد ودع ما
أربع قالہن خیر البریۃ
لیس یعنیک واعملن بنیۃ

(۴۰) بَابُ أَذَاءِ الْخُمْسِ مِنَ الْإِيمَانِ

باب: مال غنیمت سے پانچواں حصہ ادا کرنا بھی ایمان سے ہے۔

۵۳۔ حَدَّثَنَا عَلِيُّ بْنُ الْجَعْدِ، قَالَ: أَخْبَرَنَا شُعْبَةُ، عَنْ أَبِي جَمْرَةَ، قَالَ: كُنْتُ أَقْعُدُ مَعَ ابْنِ عَبَّاسٍ يُجْلِسُنِي عَلَى سَرِيرِهِ فَقَالَ: أَقِمْ عِنْدِي حَتَّى أَجْعَلَ لَكَ سَهْمًا مِنْ مَالِي،

① الرعد: ۲۸

② البقرہ: ۱۶۵

③ بخاری: ۱

④ بخاری: ۵۲

⑤ ترمذی: ۲۳۱۷ موطا مالک (حسن المخلوق۔ ۳)

⑥ مسلم: ۳۲۵۷

فَأَقَمْتُ مَعَهُ شَهْرَيْنِ، ثُمَّ قَالَ: إِنَّ وَفْدَ عَبْدِ الْقَيْسِ لَمَّا أَتَوْا النَّبِيَّ صَلَّى اللَّهُ عَلَيْهِ وَسَلَّمَ، قَالَ: مَنْ الْقَوْمُ أَوْ مَنْ الْوَفْدُ؟ قَالُوا: رَبِيعَةُ، قَالَ: مَرْحَبًا بِالْقَوْمِ أَوْ بِالْوَفْدِ غَيْرَ خَزَايَا وَلَا نَدَامَى، فَقَالُوا: يَا رَسُولَ اللَّهِ، إِنَّا لَا نَسْتَطِيعُ أَنْ نَأْتِيكَ إِلَّا فِي الشَّهْرِ الْحَرَامِ وَبَيْنَنَا وَبَيْنَكَ هَذَا الْحَيُّ مِنْ كُفَّارٍ مُضَرٍّ، فَمُرْنَا بِأَمْرٍ فَضْلٍ نُخْبِرُ بِهِ مَنْ وَرَاءَنَا وَنَدْخُلُ بِهِ الْجَنَّةَ، وَسَلَّوَهُ عَنِ الْأُشْرِبَةِ؟ فَأَمَرَهُمْ بِأَرْبَعٍ وَنَهَاَهُمْ عَنْ أَرْبَعٍ، أَمَرَهُمْ بِالْإِيمَانِ بِاللَّهِ وَحْدَهُ، قَالَ: أَتَذَرُونَ مَا الْإِيمَانُ بِاللَّهِ وَحْدَهُ؟ قَالُوا: اللَّهُ وَرَسُولُهُ أَعْلَمُ، قَالَ: شَهَادَةُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ، وَإِقَامُ الصَّلَاةِ وَإِيتَاءُ الزَّكَاةِ وَصِيَامُ رَمَضَانَ، وَأَنْ تُعْطُوا مِنَ الْمَغْنَمِ الْخُمْسَ، وَنَهَاَهُمْ عَنْ أَرْبَعٍ: عَنِ الْحَنْتَمِ وَالِدُّبَاءِ وَالنَّقِيرِ وَالْمُزَفَّتِ، وَرُبَّمَا قَالَ: الْمُقَيَّرِ، وَقَالَ: احْفَظُوا هُنَّ وَأَخْبِرُوا بِهِنَّ مَنْ وَرَاءَكُمْ^(۱)».

ہم سے علی بن جعد نے بیان کیا، کہا ہم کو شعبہ نے خبر دی، انہوں نے ابو جمرہ سے نقل کیا کہ میں عبد اللہ بن عباس رضی اللہ عنہما کے پاس بیٹھا کرتا تھا وہ مجھ کو خاص اپنے تخت پر بٹھاتے (ایک دفعہ) کہنے لگے کہ تم میرے پاس مستقل طور پر رہ جاؤ میں اپنے مال میں سے تمہارا حصہ مقرر کر دوں گا۔ تو میں دو ماہ تک ان کی خدمت میں رہ گیا۔ پھر کہنے لگے کہ عبد القیس کا وفد جب نبی کریم ﷺ کے پاس آیا تو آپ نے پوچھا کہ یہ کون سی قوم کے لوگ ہیں یا یہ وفد کہاں کا ہے؟ انہوں نے کہا کہ ربیعہ خاندان کے لوگ ہیں۔ آپ ﷺ نے فرمایا مرحبا اس قوم کو یا اس وفد کو نہ ذلیل ہونے والے نہ شرمندہ ہونے والے (یعنی ان کا آنا بہت خوب ہے) وہ کہنے لگے اے اللہ کے رسول! ہم آپ کی خدمت میں صرف ان حرمت والے مہینوں میں آسکتے ہیں کیونکہ ہمارے اور آپ کے درمیان مضر کے کافروں کا قبیلہ آباد ہے۔ پس آپ ہم کو ایک ایسی قطعی بات بتلا دیجیے جس کی خبر ہم اپنے پچھلے لوگوں کو بھی کر دیں جو یہاں نہیں آئے اور اس پر عمل درآمد کر کے ہم جنت میں داخل ہو جائیں اور انہوں نے آپ سے اپنے برتنوں کے بارے میں بھی پوچھا۔ آپ ﷺ نے ان کو چار باتوں کا حکم دیا اور چار قسم کے برتنوں کو استعمال میں لانے سے منع فرمایا۔ ان کو حکم دیا کہ ایک اکیلے اللہ پر ایمان لاؤ۔ پھر آپ ﷺ نے پوچھا کہ جانتے ہو ایک اکیلے اللہ پر ایمان لانے کا مطلب کیا ہے؟ انہوں نے کہا کہ اللہ اور اس کے رسول ہی کو معلوم ہے۔ آپ ﷺ نے فرمایا کہ اس بات کی گواہی دینا کہ اللہ کے سوا کوئی مبعود نہیں اور یہ کہ محمد ﷺ اس کے سچے رسول ہیں اور نماز قائم کرنا اور زکوٰۃ ادا

^(۱) علامہ عینی رحمہ اللہ نے کہا ہے کہ امام بخاری رحمہ اللہ اس حدیث کو اپنی صحیح کے دس مقامات میں لائے ہیں۔ ایک یہاں کتاب الایمان میں لائے ہیں اور کتاب العلم میں اور خمس کے بیان میں اور صلوة میں اور زکوٰۃ میں اور مناقب قریش میں اور مغازی میں اور ادب کے بیان میں اور خبر واحد کے تحت نیز کتاب التوحید میں لائے ہیں (عمدة القاری ۱/ ۳۰۴)



کرنا اور رمضان کے روزے رکھنا اور مال غنیمت سے جو ملے اس کا پانچواں حصہ (مسلمانوں کے بیت المال میں) داخل کرنا اور چار برتنوں کے استعمال سے آپ ﷺ نے ان کو منع فرمایا۔ سبز لاکھی مرتبان سے اور کدو کے بنائے ہوئے برتن سے، لکڑی کے کھودے ہوئے برتن سے، اور روغنی برتن سے اور فرمایا کہ ان باتوں کو حفظ کر لو اور ان لوگوں کو بھی بتلا دینا جو تم سے پیچھے ہیں اور یہاں نہیں آئے ہیں۔

شرح: خمس سے مراد مال غنیمت کا پانچواں حصہ اس کے مصارف میں ادا کرنا ہے اور یہ بھی ایمان کی خصلتوں میں سے ایک خصلت ہے امام بخاری رحمہ اللہ نے شعب الایمان کے اکثر تراجم کو اتباع جنازہ کے باب پر مکمل کر دیا ہے۔ کیونکہ جنازہ مکلف کا آخری معاملہ ہے جو اس کے ساتھ پیش آتا ہے لیکن اداء خمس کو اتباع جنازہ سے بھی موخر کرنے کی وجہ یہ ہے کہ خمس کا تعلق مال غنیمت سے ہے اور غنیمت کا تعلق جہاد کے ساتھ ہے اور جہاد میں اصل مقصد مال غنیمت نہیں بلکہ جہاد سے اصل مقصود اعلاء کلمۃ اللہ ہوتا ہے مال غنیمت تو ایک تبعی چیز ہے جسے اللہ تعالیٰ نے مسلمانوں کے لیے حلال کر دیا ہے اب اداء خمس تب ہی واجب ہوگا جبکہ مال غنیمت حاصل ہوگا۔ اور غنیمت کا حصول مقصود بالذات نہیں ہے اس لیے اداء خمس کو امور ایمان کے تمام تراجم سے موخر ذکر کیا ہے۔ اور مقاصد کو اس سے قبل ذکر کیا ہے۔

وفد عبد القیس کی آمد کے وقت معلوم ہوتا ہے کہ شراب حرام ہو چکی تھی کیونکہ وفد عبد القیس سے متعلق حدیث میں یہ ذکر ہے کہ نبی اکرم ﷺ نے انہیں دہانہ، حنتم، مزقہ اور نقیر کے استعمال سے روکا تھا، کیونکہ ان برتنوں میں اگر انگور یا کھجوریں بھگوئی جائیں تو ان میں سکر جلدی پیدا ہو جاتا ہے اور اس وقت لوگ جاہلیت سے سکر کے عادی تھے اس لیے انہیں معمولی سکر کا پتہ نہیں چلتا تھا لہذا آپ نے فرمایا کہ ان برتنوں میں نبیذ بنانے کے لیے انگور یا کھجوروں کو بھگویا ہی نہ کرو لیکن جب اسلام ان کے دلوں میں اچھی طرح مضبوط اور مستحکم ہو گیا تب آپ نے ان تمام برتنوں کے استعمال کی اجازت دے دی تھی اور فرمایا برتنوں سے کوئی چیز حرام نہیں ہوتی لیکن مسکر چیز کو استعمال نہ کرو، گویا ممانعت کی روایت پہلے کی ہے۔ صحیح مسلم میں ہے ”كنت نهيتكم عن الانتبازا لافي الاسقية فانتبذوا في كل وعاء ولا تشربوا مسكرا“^[1]

شراب کی ممانعت: اس میں اختلاف پایا جاتا ہے۔ ابن کثیر کے بقول شراب ۳ھ میں حرام ہوئی ہے جبکہ جنگ احد کے متصل بعد بنو نضیر کا محاصرہ کیا تھا دمیا طی کا قول ہے کہ ۶ھ میں حرام ہوئی ہے حافظ ابن حجر رحمہ اللہ کا خیال ہے کہ شراب ۸ھ میں حرام ہوئی ہے اور ۸ھ میں مکہ فتح ہوا تھا۔ حافظ کا استدلال یہ ہے کہ ایک آدمی مدینہ میں شراب کا مٹکا لایا کرتا تھا کیونکہ ابھی تک شراب حرام نہیں ہوئی تھی اور جب وہ فتح مکہ کے سال شراب کا مٹکا لایا تو نبی کریم ﷺ نے اسے فرمایا: شراب حرام ہو چکی ہے کسی نے اس سے کہا کہ اسے فروخت کر دے۔ تو آپ نے فرمایا کہ جس ذات نے اسکا پینا حرام کر دیا ہے اس نے اسکا بیچنا بھی حرام کر دیا ہے لہذا اس نے شراب کو گرا دیا۔ حافظ نے اس سے استدلال کیا ہے کہ وہ شخص ۸ھ میں آیا تھا اور ۷ھ میں شراب حلال تھی اور وہ ایک سال کے وقفہ سے آیا ہوگا۔ ابن کثیر کی بات



زیادہ صحیح ہے کہ شراب ۳ھ میں حرام ہوئی ہے کیونکہ بعض احادیث میں آتا ہے کہ حرمت شراب پر بعض لوگوں نے سوال کیا تھا کہ جو لوگ شراب نوشی کی حالت میں فوت ہو گئے ہیں ان کا کیا ہو گا۔ اور یہ شہداء جنگ احد کے بارہ میں سوال تھا کہ ان کا کیا بنے گا تو اللہ تعالیٰ نے یہ آیت اتاری ”لَيَسَّ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ فِيمَا طَعِمُوا“^(۱) اس سے معلوم ہوتا ہے کہ حرمت شراب جنگ احد کے بعد محاصرہ بنی النضیر کے قریب زمانے میں ہوئی ہے اور جنگ احد ۳ھ میں واقع ہوئی ہے۔

قولہ ”اداء الخمس من الایمان“ یعنی مال خمس کو اس کے مصارف میں تقسیم کرنا ایمان کی خصلت ہے اور اس کے مصارف قرآن کریم کی اس آیت میں ذکر ہوئے ہیں ”وَأَعْلَمُوا أَنَّمَا غَنِمْتُمْ مِّن شَيْءٍ فَإِنَّ لِلَّهِ خُمُسَهُ وَلِلرَّسُولِ وَلِذِي الْقُرْبَىٰ وَالْيَتَامَىٰ وَالْمَسَاكِينِ وَابْنِ السَّبِيلِ“^(۲) اللہ تعالیٰ کا نام برکت کے لیے آیا ہے بعض علماء نے کہا ہے کہ اللہ تعالیٰ کا حصہ بیت اللہ میں خرچ کیا جائے گا۔ لیکن پہلی بات زیادہ صحیح ہے کیونکہ خمس ہو یا غیر خمس ہر چیز اللہ تعالیٰ کے لیے ہے جیسا کہ ارشاد باری تعالیٰ ہے ”قُلِ الْأَنْفَالُ لِلَّهِ وَالرَّسُولِ“ یعنی سارا مال غنیمت اللہ تعالیٰ کے لیے ہے اور مقصد یہ ہے کہ جیسے اللہ تعالیٰ فرمائے ویسے ہی اس مال میں تصرف کرو اس کے بعد رسول اللہ ﷺ کے حصے کا ذکر ہے اور آپ وہ حصہ یتیموں اور مسکینوں میں خرچ کر دیا کرتے تھے اور آپ کی وفات کے بعد یہ حصہ بھی باقی نہیں رہا۔ امام بخاری رحمہ اللہ اور امام ابو حنیفہ رحمہ اللہ کی یہی رائے ہے لیکن بخاری رحمہ اللہ اور احناف میں فرق یہ ہے کہ احناف کہتے ہیں کہ بالکل ختم ہو گیا ہے بخاری کے نزدیک ذوی القربی کو دیا جاسکتا ہے وہ مصرف ہیں مستحق نہیں ہیں اس کے بعد یتامی، مساکین اور ابن السبیل تین مصارف ہی باقی رہ گئے ہیں۔

قولہ ”یجلسنی علی سریرہ“ یعنی ابو جمرہ کہتے ہیں کہ حضرت عبداللہ بن عباس رضی اللہ عنہ کے ساتھ بیٹھنا میری اپنی جرات نہیں تھی بلکہ حضرت ابن عباس خود مجھے اپنے ساتھ بٹھالیا کرتے تھے۔ کیونکہ عبداللہ بن عباس رضی اللہ عنہ کی زبان عربی تھی اور وہاں آنے والوں کی زبان فارسی ہوتی اور ابو جمرہ فارسی زبان جانتے تھے لہذا یہ ترجمانی کے لیے ساتھ بیٹھتے تھے۔ بعض نے کہا ہے کہ لوگ زیادہ ہوتے تھے اور ابو جمرہ بلند آواز والے تھے اور یہ عبداللہ بن عباس رضی اللہ عنہ کی آواز دور تک پہنچا دیتے تھے خیر یہ دونوں باتیں ہی ہو سکتی ہیں ابو جمرہ کا نام نصر بن عمران بن عصام تھا۔ عبد القیس قبیلے سے تعلق رکھتے تھے اسی لیے حضرت عبداللہ بن عباس رضی اللہ عنہ نے انہیں عبد القیس کی حدیث سنائی۔ یہ حج کے لیے جا رہے تھے انکا گذر عبداللہ بن عباس کے پاس سے ہوا تو انہوں نے انہیں اپنے پاس ٹھہرا لیا اور فرمایا ”أَقِمْ عِنْدِي“۔

قولہ ”حتی أجعل لك سهمًا من مالي“ یعنی تجھے اس تبلیغ پر تنخواہ بھی دی جائے گی کیونکہ ان کو ایک خواب آیا تھا جس سے حضرت عبداللہ بن عباس رضی اللہ عنہ کے مذہب کی تائید ہوتی تھی اس لیے انہیں اس سے عقیدت ہو گئی تھی اور سمجھا کہ یہ نیک اور صالح آدمی ہے۔ کیونکہ ابو جمرہ نے حج قرآن کا احرام باندھا ہوا تھا جس میں حج اور عمرہ دونوں کو جمع کیا

① المائدہ: ۹۳

② الانفال: ۴۱

تھا اس پر بعض لوگوں نے اعتراض کیا کہ یہ درست نہیں ہے تیراج تو اس طرح مکی ہو جائے گا۔ اس کے بعد انہیں خواب آیا کہ خواب میں کوئی کہہ رہا ہے ”حج مبرور و عمرہ متقبلة“ یعنی تیراج مبرور ہے اور عمرہ مقبول ہے انہوں نے یہ خواب حضرت عبداللہ بن عباس رضی اللہ عنہ کے پاس بیان کیا۔ تو اس پر بہت خوش ہوئے کیونکہ اس سے ان کے مذہب کی تائید ہوتی تھی کہ قرآن جائز ہے جبکہ حضرت فاروق رضی اللہ عنہ اور حضرت عثمان رضی اللہ عنہ اس سے روکتے تھے تاکہ بیت اللہ سارا سال آباد رہے اگر لوگ ایک سفر میں حج کے ساتھ عمرہ ادا کر کے چلے جائیں گے تو باقی دنوں میں بیت اللہ خالی رہے گا اس لیے انہوں نے کہا کہ حج کے لیے الگ اور عمرہ کے لیے الگ سفر کرو۔ یہ اصل میں ان کا مقصد تھا ورنہ یہ بھی قرآن کو منع نہیں سمجھتے تھے بلکہ سارا سال بیت اللہ کی تعمیر پیش نظر تھی حضرت عبداللہ بن عمر رضی اللہ عنہ اور حضرت علی رضی اللہ عنہ جیسے صحابہ کرام نے ان کی مخالفت بھی کی تھی اس لیے کہ قرآن نبی اکرم ﷺ کی سنت سے ثابت ہے اور قرآن کریم میں بھی وارد ہے ارشاد باری تعالیٰ ہے ”فَمَنْ تَمَتَّعَ بِالْعُمْرَةِ إِلَى الْحَجِّ فَمَا اسْتَيْسَرَ مِنَ الْهَدْيِ“^(۱) گویا قرآن کریم میں حج و عمرہ دونوں کو جمع کرنے کا ذکر ہے لیکن حضرت عمر و عثمان بھی منع نہیں سمجھتے تھے بلکہ ان کا خیال یہ تھا کہ قرآن کریم میں تمتع کو ذکر کرنے کے بعد ”دم“ کا ذکر بھی آتا ہے جس سے معلوم ہوتا ہے کہ دونوں کو جمع کرنے سے کچھ نقص لازم آتا ہے اس لئے دم دینے کا ذکر ہے جبکہ حج اور عمرہ دونوں کا اتمام ہونا چاہیے۔ جیسا کہ اللہ تعالیٰ کا فرمان ہے ”وَأَتِمُّوا الْحَجَّ وَالْعُمْرَةَ لِلَّهِ“^(۲) اور اتمام تب ہو گا جبکہ ان دونوں کا الگ الگ احرام باندھا جائے اور دونوں کو جمع نہ کیا جائے لہذا یہ دم کا دینا جبر نقصان کے لیے ہے دوسرے علماء کہتے ہیں کہ یہ جبر نقصان نہیں بلکہ شکرانے کے لیے ہے کیونکہ اللہ تعالیٰ نے دونوں کو ملانے کی اجازت دے دی ہے اس لئے یہ دم شکرانے کے لیے ہے۔ صحیح بات یہی ہے۔ احناف بھی قرآن کو بہتر سمجھتے ہیں کیونکہ نبی کریم ﷺ کا احرام قرآن کا تھا۔ شافعیوں کے ہاں افراد بہتر ہے۔ اور حنابلہ کہتے ہیں کہ قرآن اس شخص کے لیے بہتر ہے جس کے پاس قربانی ہو اور جس شخص کے پاس قربانی نہ ہو اس کے لیے تمتع بہتر ہے۔ حنابلہ کی بات زیادہ موزوں ہے۔

قولہ ”ان وفد عبد القیس“ یہ وفد کی جمع ہے چند پسندیدہ لوگ کسی معظم شخص سے بات چیت کے لیے جائیں تو انہیں وفد کہا جاتا ہے اور وفد بھی کہہ دیتے ہیں۔ اور عبد القیس یہ ابن انصصی بن دعی بن جدیلہ بن اسدین ربیعہ ہے یہ بڑا قبیلہ تھا۔ جو بحرین کے رہنے والے تھے دراصل ایک شخص نبی کریم علیہ الصلوٰۃ والسلام کے پاس آیا۔ اور آپ نے اس سے اس کا نام پوچھا تو اس نے اپنا نام متقذ بن حبان بتایا۔ آپ نے اس سے بہت لوگوں کے بارہ میں دریافت کیا اس نے آپ کو ان کے بارہ میں بتایا۔ نبی کریم علیہ السلام کو مختلف قبائل کا بھی علم تھا آپ نے اس پر اسلام پیش کیا اور یہ مسلمان ہو گیا۔ آپ نے اسے اپنا خط دیا تاکہ وہ اپنے قبیلے کے سرداروں کو دے۔ لیکن اس نے واپس جا کر ڈرتے ہوئے وہ خط متعلقہ لوگوں کو نہ پہنچایا یا یاد نہ رہا ہو گا۔ اور گھر جا کر اس نے نمازوں کی پابندی شروع کر دی اس کی بیوی نے



شرح
بخاری

دیکھا کہ جب سے یہ یثرب سے واپس آیا ہے اس کے طور طریقے ہی بدل گئے ہیں۔ اس نے اپنے باپ کے پاس اپنے خاوند کی اٹھک بیٹھک کا ذکر کیا کہ یہ ہاتھ پاؤں دھو کر بھی ہاتھ باندھ کر کھڑا ہو جاتا ہے پھر جھک جاتا ہے پھر سجدہ ریز ہو جاتا ہے اور دن رات میں پانچ مرتبہ ایسے کرتا ہے۔ ان کے سر نے بلا کر اس بارہ میں دریافت کیا تو اس نے بتایا کہ میں مسلمان ہو چکا ہوں۔ اور نماز ادا کرتا ہوں۔ ان کے سر نے وہ خط لیا اور قبیلے کے تمام لوگوں کو جمع کیا اور ان پر خط پیش کیا اور وہ مسلمان ہو گئے تب ان کا وفد نبی علیہ السلام کے پاس آیا۔

ایک روایت میں ہے کہ اس وفد کی تعداد تیرہ تھی اور ایک روایت میں ہے کہ ارکان وفد چودہ تھے اور ایک روایت میں چالیس کا ذکر بھی آتا ہے۔ حافظ نے ذکر کیا ہے کہ چودہ افراد اصل تھے اور باقی اتباع تھے اور ہو سکتا ہے کہ تیرہ افراد سوار ہوں اور ان سے ایک کسی دوسرے کے پیچھے بیٹھ کر آیا ہو اس لیے کسی نے تیرہ کسی نے چودہ اور کسی نے اتباع سمیت چالیس بیان کئے ہیں۔

سن وفود میں پہنچ کر حافظ کی رائے بدل گئی ہے وہاں کہا ہے کہ ان کی ملاقات دو مرتبہ ہوئی ہے ایک دفعہ سن وفود میں اور ایک دفعہ اس سے پہلے۔ کیونکہ نبی کریم علیہ الصلوٰۃ والسلام نے انہیں دیکھ کر فرمایا تھا کہ تمہارے چہرے بدلے ہوئے ہیں اس سے معلوم ہوتا ہے کہ آپ نے انہیں دو دفعہ دیکھا ہے اس لیے فرمایا تھا کہ تمہارے چہرے پہلے سے بدلے ہوئے ہیں۔

قولہ ”قالوربيعة“ یہ بڑا قبیلہ ہے اور عبدالقیس اس کی شاخ ہے انہوں نے جواب میں ربیعہ کہا ہے۔ یہ نہیں کہا کہ ہم عبدالقیس ہیں تاکہ نبی اکرم ﷺ کے ساتھ اپنے تعلق کا اظہار کر سکیں۔ یعنی ہم آپ کے بھائی ہیں ہم ربیعہ سے ہیں اور آپ مضر کی اولاد سے ہیں اور ربیعہ اور مضر دونوں بھائی تھے۔ کیونکہ یہ ربیعہ بن نزار بن معد بن عدنان ہے اور وہ مضر بن نزار بن معد بن عدنان ہے لہذا ربیعہ اور مضر دونوں بھائی ہیں۔

قولہ ”غیر خزايا ولا ندای“ یہ ندان کی جمع ہے جو نادم کے معنی میں ہے حالانکہ ندان تو ندیم فی اللہ کو کہا جاتا ہے جب دو شخص اکٹھے شراب پیتے ہوں تو ایک دوسرے کو کہتا ہے کہ یہ میرا ندیم ہے جیسا کہ اس شعر میں ہے

کنا کندمانی جزیمۃ حقبة
من الدھر حتی قیل لن یتصدعا
فلما تفرقنا کأنی و مالکا
لطول اجتماع لم نبت لیلۃ معا

یہ اشعار دراصل مالک بن نویرہ نے اپنے بھائی کے مرنے پر کہے تھے کہ ہم جذیمہ بادشاہ کے وزیروں کی طرح تھے جو چالیس سال تک اکٹھے رہے اور کبھی ان میں اختلاف پیدا نہیں ہوا تھا لوگ کہنے لگے کہ یہ کبھی جدا نہیں ہوں گے لیکن جب جدا ہو گئے تو ایسے معلوم ہوتا ہے جیسے ایک رات بھی اکٹھے نہیں رہے۔ اور حضرت عائشہ رضی اللہ عنہا نے تمثیل کے طور پر اپنے بھائی عبدالرحمن کی قبر پر یہ شعر پڑھے تھے۔ انہوں نے اپنے آپ کو مالک بن نویرہ کی طرح اور عبدالرحمن کو اس کے بھائی کی طرح تصور کیا۔

بعض کہتے ہیں کہ ندای، نادم کی جمع خلاف قیاس بنالی گئی ہے تاکہ ”خزایا“ کی مثل ہو جائے۔ گویا مشارکت کی

صورت ہے جیسا کہ غذا یا اور عشایا بول لیتے ہیں اس میں عشایا عشیہ کی جمع ہے اور یہ درست ہے جبکہ غذا یا، غدوة کی جمع بنائی گئی ہے حالانکہ غدوة کی جمع غدوات آنی چاہیے۔ خیر یہ ندای، نادین کے معنی میں ہے کہ تم پشیمان ہونے سے بچ گئے اور مسلمان ہو کر آ گئے۔ اگر ایسا نہ ہوتا اور اسلامی لشکر چڑھائی کرتا اور تمہارے بندے مارے جاتے یا قید ہو جاتے تو پشیمانی کا سامنا کرنا پڑتا۔

قولہ ”فی الشهر الحرام“ اس سے مراد جنس ہے جس میں ذوالقعدة، ذوالحجہ، محرم اور رجب چار مہینے داخل ہیں۔ بعض کہتے ہیں کہ اس سے مراد صرف رجب کا مہینہ ہے کیونکہ قبیلہ مضر کے لوگ اس کی بڑی تعظیم کرتے تھے اور انہی سے زیادہ خطرہ لاحق تھا۔

قولہ ”وسألوه عن الأشرية“ یہ لوگ نئے مسلمان ہوئے تھے اس لیے سوال کیا کہ شراب نوشی حرام ہے تو اور کون سے مشروبات حلال ہیں آپ نے چند برتنوں کے مشروبات سے منع کر دیا۔ کیونکہ ان میں سکر جلدی پیدا ہو جاتا تھا۔ اور وہ لوگ اسلام سے قبل شراب نوشی کے عادی رہے تھے اور انہیں سکر کا پتہ نہیں چلے گا۔ اس لیے ان سے روک دیا تاکہ ایسا نہ ہو کہ مسکر ہی پیتے رہیں۔ لیکن جب نشہ آور چیزوں کی حرمت ان کے ذہنوں میں راسخ ہو گئی اور مسکر اور غیر مسکر میں فرق معلوم ہونے لگا تو اس وقت ان برتنوں کی حرمت کا حکم بھی ان سے اٹھا دیا گیا۔ معلوم ہوتا ہے کہ حضرت عبداللہ بن عباس کو اس نسخ کا علم نہیں ہوا اس لیے وہ ابو جمرہ کے پاس اب بھی ان برتنوں کی حرمت بیان کر رہے تھے۔

قولہ ”أمرهم بالإيمان بالله وحده“ یہاں اعتراض ہوتا ہے کہ آپ نے انہیں چار چیزوں کا حکم دیا تھا۔ اور یہاں صرف ایمان باللہ کو ذکر کیا ہے تو باقی چیزیں ذکر کیوں نہیں کیں۔ بیضاوی رحمہ اللہ کی رائے یہ ہے کہ اس حدیث میں صرف ایک ہی چیز ذکر ہے اور اسی کی آگے تفصیل بیان ہوئی ہے۔ باقی تین چیزیں راوی نے ذکر نہیں کیں، لیکن بعض علماء کہتے ہیں کہ وہ چار چیزیں ایمان باللہ میں ہی اجمالاً آگئی ہیں مگر اس پر یہ اعتراض ہے کہ آپ نے تفصیل میں چار چیزوں کی بجائے پانچ چیزیں ذکر کی ہیں حالانکہ آپ نے فرمایا تھا ”أمرکم بأربع“ کہ میں تمہیں چار چیزوں کا حکم دوں گا اس کا ایک جواب یہ دیتے ہیں کہ اس حدیث میں ”شہادت“ کا ذکر زائد ہے کیونکہ وہ مسلمان تو اس سے قبل ہو چکے تھے۔ لیکن اس پر یہ اعتراض ہے کہ المغازی میں یہ حدیث آئی ہے اور اس میں یہ لفظ ہیں ”شهادة أن لا اله الا الله“ وعقد واحدة یعنی آپ نے ایک انگلی کو گرہ دیتے ہوئے فرمایا کہ لا اله الا الله کی گواہی دینا جبکہ آپ نے اسے ایک شمار کیا ہے تو اسے تبرک کے لیے زائد نہیں کہا جاسکتا پھر جواب دیتے ہیں کہ اس میں ”أن تعطوا من المغنم الخمس“ یہ زائد چیز ہے جو آپ نے بیان کی ہے کیونکہ وہ مجاہد قوم تھی اور قوم کفار میں رہنے کی وجہ سے کبھی بھی ان سے جہاد کا امکان تھا جس میں مال غنیمت ملتا تو اس سے خمس ادا کرنے کا حکم دے دیا۔ لہذا خمس کی ادائیگی زائد چیز بیان کر دی ہے مگر اس پر یہ اعتراض آتا ہے کہ امام بخاری رحمہ اللہ نے اداء خمس پر باب قائم کیا ہے جس سے معلوم ہوتا ہے کہ خمس کا ذکر اصل مقصود ہے۔ زائد نہیں ہے اس اعتراض کے بعد جواب یہ ہے کہ زکوٰۃ کی ادائیگی اور خمس کا ادا کرنا دونوں مل کر ایک چیز بنتی ہے کیونکہ دونوں مالی حق سے تعلق رکھتے ہیں تو جب زکوٰۃ اور خمس مالی حق ہونے



کے اعتبار سے ایک چیز ہے تو جواب میں چار چیزوں کا ذکر ہوا پانچ کا ذکر نہیں ہوگا۔ بعض نے یہ جواب دیا ہے کہ ”أَنْ تَعْطُوا مِنَ الْمَغْنَمِ الْخَمْسَ“ کا ”أَرْبَعَ“ پر عطف ہے ”أَيَّ أَمْرٍ كَمْ بِأَرْبَعٍ“ ”وَأَمْرٌ كَمْ بِأَنْ تَعْطُوا مِنَ الْمَغْنَمِ الْخَمْسَ“ یعنی چار چیزیں بتانے کے بعد پھر اداء خمس کا بھی الگ ذکر کر دیا۔

ایک اعتراض یہ بھی ہے کہ اس حدیث میں حج کا ذکر کیوں نہیں ہوا۔ اس کا جواب یہ دیتے ہیں کہ ابھی تک حج فرض نہیں ہوا تھا لیکن حج ۶ھ میں فرض ہوا ہے جبکہ یہ وفد ۸ھ میں آیا تھا بعض نے کہا ہے کہ انہوں نے ایسے اعمال کے بارہ میں سوال کیا تھا جن پر عمل کرنے سے وہ جنت میں داخل ہو جائیں تو آپ نے ایسے اعمال بیان فرمادیئے جن پر فی الحال وہ عمل کر کے جنت میں داخل ہو سکیں۔ لیکن حج پر فی الفور عمل ممکن نہیں تھا اس لیے اس کا ذکر چھوڑ دیا گیا ہے۔ اسی لیے آپ نے منہیات میں چند برتنوں کا ذکر کیا ہے حالانکہ بڑے بڑے منہیات موجود تھے جو آپ نے ذکر نہیں کئے کیونکہ وہ ان برتنوں کو کثرت سے استعمال کرتے تھے اس لیے آپ نے ان کا ذکر کیا ہے صحیح بات یہ ہے کہ حج کا ذکر نہ کرنا راوی کی طرف سے اختصار پر محمول ہے اور بیہقی وغیرہ میں اس حدیث کے تحت حج کا ذکر آتا بھی ہے^①۔ قوله عن الحنتم، سبز مرتبان کو حنتم کہتے ہیں، بعض کے نزدیک مطلق مٹی کے برتن کو کہتے ہیں چونکہ وہ عام طور پر سبز ہوتے تھے اس لئے سبز کے ساتھ تعریف کر دیتے ہیں، ورنہ مطلق مٹی کے برتن کو حنتم کہا جاتا ہے، بعض کہتے ہیں کہ وہ برتن سبز ہی ہو تو حنتم کہلاتا ہے، اور مٹکے کو پیٹ کرنے سے اس کے مسامات بند ہو جاتے ہیں اور سکر جلدی پیدا ہو جاتا ہے اس لئے اس سے روکا گیا ہے۔

(۴۱) بَابُ مَا جَاءَ أَنَّ الْأَعْمَالَ بِالنِّيَّةِ وَالْحِسْبَةِ وَلِكُلِّ أَمْرٍ مَانَوَى:

باب: اس بات کے بیان میں کہ عمل بغیر نیت اور خلوص کے صحیح نہیں ہوتے اور ہر آدمی کو وہی ملے گا جو نیت کرے۔

فَدَخَلَ فِيهِ الْإِيمَانُ وَالْوُضُوءُ وَالصَّلَاةُ وَالزَّكَاةُ وَالْحَجُّ وَالصَّوْمُ وَالْأَحْكَامُ.
وَقَالَ اللَّهُ تَعَالَى: قُلْ كُلُّ يَعْمَلُ عَلَى شَاكِلَتِهِ عَلَى نِيَّتِهِ. «نَفَقَةُ الرَّجُلِ عَلَى أَهْلِهِ
يَحْتَسِبُهَا صَدَقَةً». وَقَالَ: «وَلَكِنْ جِهَادٌ وَنِيَّةٌ».

تو عمل میں ایمان، وضو، نماز، زکوٰۃ، حج، روزہ اور سارے احکام آگئے اور (سورۃ بنی اسرائیل میں) اللہ نے فرمایا اے پیغمبر! کہہ دیجئے کہ ہر کوئی اپنے طریق یعنی اپنی نیت پر عمل کرتا ہے اور (اسی وجہ سے) آدمی اگر ثواب کی نیت سے اللہ کا حکم سمجھ کر اپنے گھر والوں پر خرچ کر دے تو اس میں بھی اس کو صدقہ کا ثواب ملتا ہے اور جب مکہ فتح ہو گیا تو نبی کریم ﷺ نے فرمایا تھا کہ اب ہجرت کا سلسلہ ختم ہو گیا لیکن جہاد اور نیت کا سلسلہ باقی ہے۔

① قولہ ”واحفظوهن“ مطلب یہ ہے کہ نبی علیہ السلام جو کچھ پڑھاتے تھے اسے یاد بھی کرواتے تھے یہاں بھی انہیں یہ باتیں یاد کرنے کا حکم دیا تاکہ وہ اپنے پیچھے رہنے والوں کو بتا سکیں۔ یا آئندہ آنے والی نسلوں تک پہنچا سکیں۔

۵۴۔ حَدَّثَنَا عَبْدُ اللَّهِ بْنُ مَسْلَمَةَ، قَالَ: أَخْبَرَنَا مَالِكٌ، عَنْ يَحْيَى بْنِ سَعِيدٍ، عَنْ مُحَمَّدِ بْنِ إِبْرَاهِيمَ، عَنْ عَلْقَمَةَ بْنِ وَقَّاصٍ، عَنْ عُمَرَ، أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ، قَالَ: «الْأَعْمَالُ بِالنِّيَّةِ وَلِكُلِّ أَمْرٍ مَانَوَى، فَمَنْ كَانَتْ هِجْرَتُهُ إِلَى اللَّهِ وَرَسُولِهِ فَهِجْرَتُهُ إِلَى اللَّهِ وَرَسُولِهِ، وَمَنْ كَانَتْ هِجْرَتُهُ لِدُنْيَا يُصِيبُهَا أَوْ امْرَأَةٍ يَتَزَوَّجُهَا فَهِجْرَتُهُ إِلَى مَا هَاجَرَ إِلَيْهِ».

ہم سے عبد اللہ بن مسلمہ نے بیان کیا، کہا ہم کو امام مالک رحمہ اللہ نے خبر دی، انہوں نے یحییٰ بن سعید سے، انہوں نے محمد بن ابراہیم سے، انہوں نے علقمہ بن وقاص سے، انہوں نے عمرؓ سے کہ نبی کریم ﷺ نے فرمایا عمل نیت ہی سے صحیح ہوتے ہیں (یانیت ہی کے مطابق ان کا بدلا ملتا ہے) اور ہر آدمی کو وہی ملے گا جو نیت کرے گا۔ پس جو کوئی اللہ اور اس کے رسول کی رضا کے لیے ہجرت کرے اس کی ہجرت اللہ اور اس کے رسول کی طرف ہوگی اور جو کوئی دنیا کمانے کے لیے یا کسی عورت سے شادی کرنے کے لیے ہجرت کرے گا تو اس کی ہجرت ان ہی کاموں کے لیے ہوگی۔

۵۵۔ حَدَّثَنَا حَجَّاجُ بْنُ مِنْهَالٍ، قَالَ: حَدَّثَنَا شُعْبَةُ، قَالَ: أَخْبَرَنِي عَدِيُّ بْنُ ثَابِتٍ، قَالَ: سَمِعْتُ عَبْدَ اللَّهِ بْنَ يَزِيدَ، عَنَّا بِي مَسْعُودٍ، عَنِ النَّبِيِّ صَلَّى اللَّهُ عَلَيْهِ وَسَلَّمَ، قَالَ: «إِذَا أَنْفَقَ الرَّجُلُ عَلَى أَهْلِهِ يَحْتَسِبُهَا فَهُوَ لَهُ صَدَقَةٌ».

ہم سے حجاج بن منہال نے بیان کیا، وہ کہتے ہیں کہ ہم سے شعبہ نے بیان کیا، وہ کہتے ہیں مجھ کو عدی بن ثابت نے خبر دی، انہوں نے عبد اللہ بن یزید سے سنا، انہوں نے عبد اللہ بن مسعود سے نقل کیا، انہوں نے نبی کریم ﷺ سے کہ آپ ﷺ نے فرمایا جب آدمی ثواب کی نیت سے اپنے اہل و عیال پر خرچ کرے پس وہ بھی اس کے لیے صدقہ ہے۔

۵۶۔ حَدَّثَنَا الْحَكَمُ بْنُ نَافِعٍ، قَالَ: أَخْبَرَنَا شُعَيْبٌ، عَنِ الزُّهْرِيِّ، قَالَ: حَدَّثَنِي عَامِرُ بْنُ سَعْدٍ، عَنْ سَعْدِ بْنِ أَبِي وَقَّاصٍ أَنَّهُ أَخْبَرَهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ، قَالَ: «إِنَّكَ لَنْ تُنْفِقَ نَفَقَةً تَبْتَغِي بِهَا وَجْهَ اللَّهِ إِلَّا أَجَرْتَ عَلَيْهَا حَتَّى مَا تَجْعَلَ فِي فَمِ امْرَأَتِكَ».

ہم سے حکم بن نافع نے بیان کیا، کہا ہم کو شعیب نے زہری سے خبر دی، انہوں نے کہا کہ مجھ سے عامر بن سعد نے سعد بن ابی وقاص سے بیان کیا، انہوں نے ان کو خبر دی کہ نبی کریم ﷺ نے فرمایا بیشک تو جو کچھ خرچ کرے اور اس سے تیری نیت اللہ کی رضا حاصل کرنی ہو تو تجھ کو اس کا ثواب ملے گا۔ یہاں تک کہ اس پر بھی جو تو اپنی بیوی کے منہ میں ڈالے۔

شرح: یہ حدیث شروع کتاب میں ذکر ہو چکی ہے اور یہاں یہ باب قائم کیا ہے کہ شرعی اعمال کا اعتبار نیت اور حسب



شرح
بخاری



کے ساتھ ہے اور حسبہ سے مراد ثواب طلب کرنا ہے اور یہ بحث گذر چکی ہے کہ نیت کا لغوی معنی مراد لیا جائے تو اعمال عام ہو جائیں گے اور اگر شرعی معنی مراد لیا جائے تو پھر اعمال سے مراد عبادات ہوں گی۔ حافظ ابن حجر رحمہ اللہ کی رائے یہ ہے کہ اس جگہ اعمال سے مراد عبادات ہیں۔ کیونکہ عبادات کے لیے نیت کی ضرورت ہے۔ اور انہوں نے نیت کا شرعی معنی مراد لیا ہے۔ اور نیت کی ایک تعریف شرعی ہے اور ایک تعریف لغوی ہے۔ نیت کی لغوی تعریف یہ ہے ”انبعاث القلب نحو ما یراہ موافقا لغرض من جلب نفع أو دفع ضرر حالا أو مالا“ جس کا خلاصہ یہ ہے کہ فاعل مختار جو اختیاری کام کرتا ہے وہ کسی غرض کے لیے کرتا ہے یعنی جو نتیجہ فعل پر مرتب ہوتا ہے اس نتیجہ کو ملحوظ رکھ کر کام کرنا یہ نیت کا لغوی معنی ہے۔ اور شرعی تعریف یہ ہے ”الإرادة المتوجهة نحو الفعل لا بتغاء مرضات الله تعالى“ یعنی کسی فعل کی طرف اللہ تعالیٰ کی رضا کے لیے ارادہ کرنا۔ شرعی نیت کا معنی اخلاص کا ہے اور شرعی معنی کے اعتبار سے صرف عبادات مراد ہیں، جن میں اخلاص کی ضرورت ہوتی ہے، جبکہ لغوی معنی کے اعتبار سے اس میں سارے اعمال آجاتے ہیں کوئی چیز اس سے خارج نہیں ہے ہاں غافل یا نائم یا مجنون کی کوئی غرض نہیں ہوتی اس لیے یہ مستثنیٰ ہیں کیونکہ یہ فاعل مختار نہیں ہیں اور جو فاعل مختار ہو گا وہ ضرور اپنے فعل سے کسی مقصد کا ارادہ رکھے گا۔ اس معنی کے اعتبار سے اس میں سارے اعمال آجاتے ہیں، مثلاً کھانا، پینا، سونا، نکاح کرنا وغیرہ سب چیزیں آجاتی ہیں کیونکہ وہ ان چیزوں کو دنیاوی مقصد کے لیے انجام دیتا ہے مثال کے طور پر کوئی شخص کوئی چیز خریدتا ہے تاکہ وہ چیز میری ملکیت میں آجائے اور میں اس سے فائدہ اٹھاؤں اور نکاح کرتا ہے تاکہ اولاد ہو یا قضاء شہوت کے لیے شادی کرتا ہے یا کوئی چیز کھاتا ہے تاکہ اس سے بھوک رفع ہو جائے یا پیاس بجھانے کے لیے پانی پیتا ہے ایسے کاموں کے انجام دینے کے لئے اخلاص کی ضرورت نہیں ہوتی۔ اور یہ ضروریات اللہ تعالیٰ نے پیدا کی ہیں اور ان کا قصد کرنا جائز ہے ان کی صحت اس بات پر موقوف نہیں ہے کہ انسان انہیں لوجہ اللہ ہی کرے ہاں اگر وہ ان کاموں کو لوجہ اللہ کرے تو اس صورت میں یہ عبادات میں داخل ہو جائیں گی اور ان کے انجام دینے پر بھی وہ اجر و ثواب حاصل کر سکتا ہے مثلاً کھانا اس لیے کھاتا ہے تاکہ جسم میں قوت برقرار رہے اور میں اللہ تعالیٰ کی عبادت کر سکوں، اسی نیت سے پانی پیتا ہے اور نکاح کرتے وقت نیت یہ ہے کہ اللہ تعالیٰ کے دین کی خدمت کے لیے اولاد پیدا ہو۔ یا شادی کرنے سے نیت یہ ہے کہ بیوی اسے تہجد کے لیے بیدار کیا کرے گی اور دونوں مل کر اللہ تعالیٰ کی عبادت کریں گی۔ یا مقصد نبی اکرم صلی اللہ علیہ وسلم کی امت میں اضافہ کرنا ہو کیونکہ آپ کا فرمان ہے ”تزوجوا الودود الودود فإني مكاثربکم الأمم“^① تو ایسی صورت میں یہ سارے کام بھی عبادت بن جاتے ہیں اور ان پر انسان کو اجر بھی ملتا ہے مقصد یہ ہے کہ دنیاوی مباح امور میں اگر ثواب کا ارادہ کر لیا جائے تو وہ بھی عبادت میں داخل ہو جاتے ہیں اس لحاظ سے نیت کا شرعی معنی عام ہو سکتا ہے لیکن امام بخاری رحمہ اللہ نے اس حدیث کو صرف اسی جگہ بیان نہیں کیا بلکہ بخاری میں سات مختلف مقامات میں یہ حدیث لائے ہیں اس سے قبل شروع کتاب میں یہ حدیث آئی ہے اور اب یہاں بھی اس حدیث کو

لائے ہیں۔ آگے ہجرت میں لائے ہیں اور مقصود یہ ہے کہ ہجرت لوجہ اللہ ہونی چاہیے۔ ورنہ اسکا اجر نہیں ملے گا۔ پھر نکاح، طلاق اور عتق میں بھی لائے ہیں مقصد یہ ہے کہ اگر انسان خطا و نسیان میں کسی غلام کو آزاد کرے تو وہ آزاد نہیں ہو گا یہاں خلوص کا معنی نہیں ہے بلکہ صحت کے معنی میں ہے یعنی صحیح عتق تب ہو گا جبکہ اس کی نیت اسے آزاد کرنے کی ہو، گویا ”إنما الأعمال بالنیات“ کے بخاری رحمہ اللہ نے دو معنی کئے ہیں ایک یہ کہ نیت کا معنی اخلاص کا ہے اور بغیر اخلاص کے کوئی عمل نہیں ہوتا دوسرا معنی یہ کہ عمل سے جو نیت کرے گا وہی اسکا نتیجہ ہو گا اور اگر اس کا ارادہ نہیں کیا تو وہ عمل نہیں ہو گا مثلاً خطا سے کوئی لفظ منہ سے نکل جائے اور اسکی نیت نہ ہو تو اس کا اعتبار نہیں کیا جائے گا۔ اس صورت میں اسکا تعلق لغوی معنی سے ہو جائے گا اور لغوی معنی اتنا عام ہے کہ شرعی معنی اس کی جزء ہے۔ گویا بخاری رحمہ اللہ نے مشترک لفظ کو دونوں معنوں میں استعمال کر لیا ہے۔ اخلاص کا معنی بھی مراد لے لیا ہے اور لغوی معنی بھی، اگر لغوی معنی ہو تو جس قسم کی نیت کرے گا اس قسم کا نتیجہ ملے گا شرعی معنی ہو تو اعمال کی صحت مراد ہوگی۔ اور یہ حدیث عبادات کے ساتھ خاص ہو جائے گی اور بعض عبادات میں اگر نیت کی ضرورت نہیں تو ان کی تخصیص کر لی جائے گی۔ مثلاً کوئی شخص مسجد میں آتا ہے اور اس نے تحیۃ المسجد کی نیت نہیں کی اور سنت نماز پڑھ لی ہے تو مقصد ادا ہو جائے گا کیونکہ مقصد یہی ہے کہ مسجد کو عبادت سے خالی نہ چھوڑا جائے۔ اس لیے سنت ادا کرنے میں تحیۃ المسجد کی نیت کی ضرورت نہیں ہے۔

ایسے ہی اگر کسی زکوٰۃ نہ دینے والے سے جبراً زکوٰۃ لی جائے چونکہ اسکی زکوٰۃ دینے کی نیت نہیں تو زکوٰۃ ادا نہ ہوگی اس لیے بعض نے کہا ہے کہ زکوٰۃ کے دو مقصد ہوتے ہیں ایک یہ کہ اسکی ادائیگی پر اجر ملے اور بخل کا ردیلہ ختم ہو جائے جبراً زکوٰۃ لینے میں یہ مقصد حاصل نہیں ہو گا۔ دوسرا مقصد یہ ہے کہ فقراء کو فائدہ حاصل ہو جبراً زکوٰۃ لینے میں یہ مقصد حاصل ہو جائے گا۔ کیونکہ حاکم ایسے لوگوں سے جبراً زکوٰۃ لے کر فقراء کو ہی دیتا ہے۔ پہلے معنی کے اعتبار سے تو زکوٰۃ ادا نہیں ہوئی یعنی اجر و ثواب نہیں ملا۔ لیکن دوسرے معنی کے اعتبار سے زکوٰۃ ادا ہو گئی۔ امام بخاری رحمہ اللہ اس حدیث کو مختلف ابواب میں لائے ہیں اس لیے معلوم ہوتا ہے کہ وہ لغوی معنی مراد لیتے ہیں۔ اور چونکہ عبادات بھی اخلاص کے ساتھ عبادات بن جاتی ہیں اس لیے شرعی معنی بھی مراد ہو سکتا ہے۔

قولہ ”ان الأعمال بالنية والحسبة“ الحسبة کا لفظ النية کی تفسیر ہے اور یہ تب ہے جبکہ نیت کا شرعی معنی مراد ہو یا دونوں الگ الگ ہیں اور نیت سے مراد لغوی معنی ہے۔ اور الحسبة کا معنی ثواب طلب کرنا ہے اور اخلاص فی العمل یعنی ثواب طلب کرنے کے لیے کام کرے گا تو وہ مقصد پورا ہو جائے گا اور اگر دنیاوی کام ہے اور نیت شرعی نہیں کرتا تو جس غرض کے لیے وہ کام کرے گا وہ غرض پوری ہو جائے گی۔

قولہ ”فدخل فيه الايمان“ نیت کا ایمان میں داخل ہونا امام بخاری رحمہ اللہ کے طریقہ پر ہے کیونکہ ان کے نزدیک ایمان بھی مکلف کا عمل ہے جیسا کہ ”باب من قال ان الايمان هو العمل“ کے تحت ذکر ہو چکا ہے لیکن جن کے ہاں ایمان صرف تصدیق کا نام ہے ان کے ہاں اس میں نیت کا دخل نہیں ہے کیونکہ یہ دل کا فعل ہے جیسا کہ اللہ تعالیٰ کا



خوف، اسکی عظمت اور محبت اور اسکا تقرب دل کے اعمال ہیں اور دل کے اعمال میں نیت کی ضرورت نہیں ہوتی۔
 قولہ ”والوضوء“ یعنی وضوء میں بھی نیت ضروری ہے احناف کہتے ہیں کہ وضوء میں نیت کی ضرورت نہیں ہے اور وضوء جو نیت کے بغیر ہو وہ مفتاح الصلوٰۃ بن جاتا ہے لیکن ایسے وضوء سے اسے اجر و ثواب نہیں ملتا۔ کیونکہ نیت کی ضرورت عبادات میں ہے اور وضوء ان کے نزدیک عبادات میں داخل نہیں ہے یہ تو عبادت کا وسیلہ ہے مستقل عبادت نہیں ہے۔ ان پر اعتراض کیا گیا کہ تیمم بھی عبادت کا وسیلہ ہے اس میں تو احناف کے نزدیک بھی نیت ضروری ہے اسکا وہ جواب دیتے ہیں کہ تیمم کمزور طہارت ہے اس لیے اسے نیت کے ساتھ تقویت کی ضرورت ہے اور وضوء کو تیمم پر قیاس نہیں کر سکتے کیونکہ وضوء پانی سے ہوتا ہے اور پانی بذات خود مطہر ہے جیسا کہ قرآن کریم میں ہے ”وَأَنْزَلْنَا مِنَ السَّمَاءِ مَاءً طَهُورًا“^(۱) اور تیمم مٹی سے ہوتا ہے اور مٹی بذات خود مطہر نہیں ہے لہذا وضوء اور تیمم ایک جیسے نہیں ہیں۔ لیکن جن علماء کے نزدیک وضوء عبادت ہے ان کے نزدیک وضوء میں نیت ضروری ہے۔ جیسا کہ حدیث پاک میں آتا ہے کہ رسول اللہ ﷺ نے فرمایا ”إِذَا تَوَضَّأَ الْعَبْدُ الْمُسْلِمُ أَوْ الْمُؤْمِنُ فَغَسَلَ وَجْهَهُ خَرَجَ مِنْ وَجْهِهِ كُلِّ خَطِيئَةٍ نَظَرَ إِلَيْهَا بَعَيْنِيهِ مَعَ الْمَاءِ أَوْ مَعَ آخِرِ قَطْرِ الْمَاءِ فَإِذَا غَسَلَ رِجْلَيْهِ خَرَجَ مِنْ رِجْلَيْهِ كُلِّ خَطِيئَةٍ مَشَتْهَا رِجْلَاهُ مَعَ الْمَاءِ أَوْ مَعَ آخِرِ قَطْرِ الْمَاءِ حَتَّى يَخْرُجَ نَقِيًّا مِنَ الذُّنُوبِ“^(۲) یعنی جب مسلمان بندہ وضوء کرتا ہے تو اس سے اس کے گناہ جھڑ جاتے اور معاف ہو جاتے ہیں اور گناہ جھڑتے ہیں نیت کرنے سے اگر بغیر نیت کے وضوء کرے تو اس سے گناہ معاف نہیں ہوتے اور اسے خفی بھی مانتے ہیں، تو اس سے معلوم ہوا کہ جس وضوء سے گناہ معاف نہ ہوں وہ مسلمان کا وضوء نہیں ہے لہذا ثابت ہوا کہ بغیر نیت کے وضوء ہی نہیں ہوتا۔ وضوء وہی معتبر ہے جو نیت کے ساتھ ہو یہ نیت کا شرعی معنی مراد ہے جو اللہ تعالیٰ کے حکم کی تعمیل کے لیے کیا جائے اور اگر سخت گرمی کی وجہ سے ہاتھ، پاؤں، وغیرہ اعضاء وضوء کو دھولے تو احناف کے نزدیک وضوء ہو جاتا ہے اگرچہ گرد و غبار دور کرنے کے لئے وضوء کے اعضاء دھوئے ہوں۔ اور وہ وضوء کو نجاست کے مسئلہ پر قیاس کرتے ہیں کہ اگر کپڑے کو نجاست لگی ہوئی ہو تو کپڑے دھو کر نجاست دور کر دے تو کپڑا پاک ہو جاتا ہے نیت کی ضرورت نہیں ایسے وضوء کے اعضاء بغیر نیت کے دھونے سے وضوء ہو جاتا ہے حالانکہ ان دونوں میں فرق ہے۔ کپڑے کا نجاست سے پاک ہونا شرط ہے جبکہ وضوء کا ہونا شرط نہیں بلکہ وضوء کرنا شرط ہے اور یہ نیت سے ہوگا۔ اور نیت سے کیا ہوا وضوء مفتاح الصلوٰۃ بنے گا۔
 قولہ ”والصلوة“ اور بالاتفاق نماز میں نیت ضروری ہے اور نماز بغیر نیت کے صحیح نہیں ہوگی ایسے ہی زکوٰۃ میں نیت ضروری ہے اور اگر سلطان زکوٰۃ لے لے تو صاحب مال کی نیت کی ضرورت نہیں بلکہ سلطان اس کے قائم مقام ہو جائے گا۔

① الفرقان: ۴۸

② مسلم: ۵۷۷

قولہ ”والحج“ حج کے لیے نیت لازم ہے اور اگر کسی غیر کی طرف سے احرام باندھا ہو اور اپنا حج ابھی نہ کیا ہو تو یہ حج بجائے غیر کے اپنی طرف سے ہو جائے گا کیونکہ اس نے نیت تو حج کی ہے۔ اگرچہ شریعت نے اس نیت کو توڑ دیا ہے اور بجائے غیر کے اسکا اپنا حج بنا دیا ہے۔

قولہ ”والصوم“ حنفی کہتے ہیں کہ دوپہر کے وقت بھی روزے کی نیت کر سکتا ہے امام مالک کہتے ہیں کہ بغیر نیت کے روزہ نہیں ہوتا بخاری کا بھی یہی خیال معلوم ہوتا ہے۔

قولہ ”والأحكام“ اس سے مراد نکاح، طلاق، بیع و شراء، قیام و قعود جیسے معاملات ہیں ان میں خلوص ہوگا تو اجر ملے گا ورنہ نہیں نیت عبادات کی صحت کے لیے شرط ہے عادات کے لیے نہیں۔

قولہ ”علی شاکلتہ ای علی نیتہ“ کیونکہ ہر شخص اپنی فطرت کے مطابق کام کرتا ہے جیسی اسکی فطرت ہوتی ہے ویسی ہی اسکی نیت ہوتی ہے۔

قولہ ”ولکن جہاد و نية“ یہ عبد اللہ بن عباس کی حدیث کا ایک حصہ ہے اور وہ حدیث یہ ہے ”لا ہجرة بعد الفتح ولكن جہاد و نية و اذا استنفرتم فانفروا“^(۱) امام بخاری رحمہ اللہ اسے یہاں معلق لائے ہیں آگے حج اور جہاد وغیرہ میں مسند آئے گی۔

قولہ ”إذا أنفق الرجل على أهله يحتسبها فهو له صدقة“ یعنی جو شخص اپنے بیوی بچوں پر اپنے مال سے خرچ کرتا ہے اور اللہ تعالیٰ کا حکم اس کے پیش نظر نہیں ہے تو وہ اس فرض سے جو اس کے ذمہ ہے بری الذمہ ہو جائے گا۔ لیکن اسے اس پر کوئی اجر نہیں ملے گا۔ لیکن اگر اللہ تعالیٰ کا حکم سمجھ کر طلب ثواب کی نیت سے خرچ کرے تو وہ اجر و ثواب بھی حاصل کرتا ہے ایک حدیث میں یہاں تک وارد ہے کہ جو شخص ارادہ تحصیل سے اپنی بیوی سے جماع کرتا ہے تو اس پر بھی وہ اجر پاتا ہے صحابہ کرام نے گزارش کی اے اللہ تعالیٰ کے رسول، وہ تو قضائے شہوت کے لیے بیوی کے پاس جاتا ہے اس پر اجر کیونکر ملتا ہے؟ آپ نے فرمایا کہ جو شخص قضائے شہوت کے لیے حرام راستہ اختیار کرتا ہے اس پر اسے گناہ ہوتا ہے یا نہیں؟ تو جیسے حرام پر گناہ ہوتا ہے ویسے ہی حلال ذریعہ اختیار کرنے سے اجر و ثواب کا حق دار ہو جاتا ہے^(۲)۔ امتثال امر بھی عبادت ہے اور وہ عبادت جو اللہ تعالیٰ کی ذات کے ساتھ مخصوص ہے وہ اقصیٰ غایۃ الخضوع کے معنی کے ساتھ ہے۔ اگر کسی شخصیت کو اپنا مشکل کشا، حاجت روا جان کر اس کے سامنے منت و ساجت کرے اور یہ خیال ہو کہ یہ شفاعت قاہری سے اللہ تعالیٰ کو مناسکتا ہے اور اس کے آگے خشوع و خضوع بجالائے تو یہ اسکی عبادت ہو گی۔ اور شرک کے زمرے میں آئے گی۔ کیونکہ یہ عبادت تو صرف اللہ تعالیٰ کے ساتھ خاص ہے، کوئی دوسرا اللہ تعالیٰ کا اس عبادت میں شریک نہیں ہو سکتا۔ اور امتثال امر میں اگر اسے شارع جان کر اس کے حکم کی تعمیل کرے تو یہ اس کی عبادت شمار ہوگی۔ لیکن اگر اسکی اطاعت شارع سمجھ کر نہیں کرتا تو یہ اس کی عبادت نہیں ہوگی۔ جیسا کہ ماں کو ماں سمجھ کر



شرح
بخاری

① مسلم: ۳۳۰۲، ۲۸۳۱

② مسلم: ۲۳۲۹



اسکی اطاعت کرنا یا مزدور کسی مالک یا کارخانہ دار سے معاہدہ کرتا ہے کہ میں تیرے پاس آٹھ گھنٹے ڈیوٹی ادا کروں گا۔ اور اس معاہدے کی وہ تعمیل کرتا ہے تو اسے اسکی عبادت نہیں سمجھا جائے گا۔ کیونکہ یہ اسکا معاشی مسئلہ ہے جس کی بنا پر وہ اس کے ہاں کام کرتا ہے۔ شارع کی طرح کسی دوسرے شخص کے حلال کردہ کو حلال اور اس کے حرام کردہ کو حرام بنالینا یہ اسکی عبادت ہوگی جو کہ حرام ہے جیسے قرآن کریم میں ہے ”اتَّخِذُوا أَحْبَارَهُمْ وَرُهَبَانَهُمْ أَرْبَابًا مِّن دُونِ اللَّهِ وَالْمَسِيحِ ابْنِ مَرْيَمَ وَمَا أُمِرُوا إِلَّا لِيَعْبُدُوا^(۱)“ معلوم ہوا کہ غیر اللہ کے حلال کردہ کو حلال اور حرام کردہ کو حرام سمجھنا بھی ان کی عبادت ہوگی۔ کیونکہ شارع کی طرح ان کو حلال و حرام کرنے والے سمجھ لینا حرام ہے اگر طبیب نے کسی مریض کو کسی چیز کے کھانے پینے سے روک دیا ہے تو اسکی بات ماننا عبادت نہیں ہوگی۔ کیونکہ مریض اسے شارع سمجھ کر اس کی بات کی تعمیل نہیں کرتا، یہاں مودودی صاحب کو غلطی لگی ہے کیونکہ اس کے ہاں اطاعت کا نام عبادت ہے لہذا کسی کے قانون کی پابندی کرنا عبادت ہے، اگر اللہ تعالیٰ کے قانون کی اطاعت کرے گا تو یہ اللہ تعالیٰ کی عبادت ہوگی۔ اور اگر بندوں کے قانون کی تعمیل کرے گا تو یہ بندوں کی عبادت ہوگی۔ اسکا مطلب یہ ہوگا کہ اگر کوئی شخص کسی کارخانہ میں کام کرتا ہے اور کارخانے کے مالک کے قانون کی پابندی کرتے ہوئے آٹھ گھنٹے ڈیوٹی دیتا ہے تو یہ بھی اسکی عبادت ہوگی اور ڈیوٹی دینے والا مشرک ہوگا۔ حالانکہ یہ بات غلط ہے کیونکہ ملازم مالک کو شارع نہیں سمجھتا اس لیے اسکی عبادت شمار نہیں ہوگی مگر مودودی صاحب نے کہا ہے کہ اصل مقصود قانون کی پابندی ہے یہ نماز، روزہ وغیرہ تو بڑے مقصد کو پانے کے لیے ٹریننگ کورس ہے، حالانکہ نماز، روزہ وغیرہ یہ سارے کام اللہ تعالیٰ کی عبادت ہیں اور عبادت ہی اصل مقصود ہے اور اللہ تعالیٰ کا فرمان ہے ”إِنِ الْحُكْمُ إِلَّا لِلَّهِ^(۲)“ اس میں حکم سے مراد حکم شرعی یا حکم تکوینی ہے جو اللہ تعالیٰ کے ساتھ خاص ہے اور ایک حکم عقلی اور ایک حکم حسی ہوتا ہے۔ جیسا کہ اطباء یا انجینئروں کے احکام ہیں مثلاً انجینئر یہ مشورہ دیتا ہے کہ اپنا مکان ایسا بناؤ یا درزی کے پاس گئے اس نے کہا کہ سینے کے لیے اتنا کپڑا لاؤ اس سے آپ کا لباس بنے گا اور وہ اسکی تعمیل کرتا ہے تو اس کا یہ مطلب نہیں ہے کہ وہ تعمیل حکم سے ان کی عبادت کر رہا ہے اور شرک کا ارتکاب کر رہا ہے ہاں ان لوگوں کے جو احکام شریعت اسلامیہ کے معارض اور مخالف ہیں ان کی تعمیل نہیں کی جائے گی اور اگر ملکی معاملات سے متعلق احکام ہیں شریعت نے وہاں کوئی حکم نہیں دیا تو ان کی تعمیل شریعت کی مخالفت نہیں ہے مثال کے طور پر اگر کوئی شخص ایسے ملک میں رہتا ہے جہاں کفار کی حکومت ہے اور علماء وہاں رہنے والے مسلمانوں کو ان کے ہاں ملازمت اختیار کرنے سے روک دیں اور فتویٰ دیدیں کہ کفار کی ملازمت مسلمانوں کے لیے جائز نہیں ہے کیونکہ اس طرح ان کی اطاعت لازم آتی ہے تو پھر ہر جگہ اہل کفر ہی آئیں گے اور یہ چیزیں مسلمانوں کی تکالیف کا باعث بنیں گی۔ اس لیے مسلمانوں کو ان کے قانون کے مطابق ان کے ہاں ملازمت کرنے میں کوئی حرج نہیں ہے بشرطیکہ وہ ملازمت ایسی ہو جو اسلامی اصولوں کے منافی نہ ہو۔ اور اگر اسلام نے اس ملازمت سے منع کیا

① التوبة: ۳۱

② يوسف: ۴۰

ہے مثلاً سودی ملازمت ہے یا رشوت خوری کی، تو پھر ایسی ملازمت اختیار نہ کی جائے۔ ایسے ہی آب خوری (شراب) کے محکمہ میں ملازمت ہرگز نہ کرے۔

شاہ عبدالعزیز رحمہ اللہ نے لکھا ہے کہ جو کام شرعاً ناجائز نہیں ہیں ان میں انگریز کی ملازمت کرنا جائز ہے^(۱)۔ اسے تعاون علی الاثم نہیں کہا جائے گا۔ جیسا کہ حدیث میں آتا ہے کہ قیامت کے قریب ایک لشکر بیت اللہ کو گرانے کے لیے جائے گا اور وہ بیداء مقام میں خسف کیئے جائیں گے۔ آپ سے دریافت کیا گیا کہ بعض لوگ مجبور ہوتے ہیں جو کسی کام کے لیے وہاں آئے ہوتے ہیں کیا وہ بھی ہلاک کیئے جائیں گے؟ آپ نے فرمایا ہاں۔ لیکن قیامت کے دن وہ اپنی اپنی نیتوں کے مطابق اٹھائے جائیں گے^(۲)۔ کیونکہ وہ بیت اللہ کو گرانے کی نیت سے نہیں آئے ہوں گے۔ اسی طرح انگریز کافر اگرچہ مجرم ہیں لیکن ان کے وہ کام جو ہماری شریعت کے خلاف نہیں ہیں ان میں ان کی ملازمت اختیار کی جاسکتی ہے کیونکہ اگر وہاں مسلمان نہیں آئیں گے۔ تو کفار مسلط ہو جائیں گے جو زیادہ خرابی کا باعث ہے گویا یہ شر الشریں اور خیر الخیرین کا مسئلہ ہے۔ حضرت یوسف علیہ السلام نے بھی ان کا آئین مانتے ہوئے چوری کرنے والے کی وہ سزاتجویز کی تھی جو ان کے ہاں رائج تھی۔ اس کو تسلیم کئے بغیر وہ اپنے بھائی کو اپنے پاس نہیں رکھ سکتے تھے کیونکہ ان کے قانون میں بھائی کو ان کے پاس رہنے کا حق نہیں تھا۔ جیسا کہ قرآن کریم میں ہے ”مَا كَانَ لِيَأْخُذَ أَخَاهُ فِي دِينِ الْمَلِكِ“^(۳)۔

قولہ ”حتی ما تجعل فی فی امرأتک“ یعنی جو لقمہ آپ بیوی کے منہ میں ڈالتے ہیں وہ بھی صدقہ^(۴) اور باعث اجر

① فتاویٰ عزیزی ج ۲ ص ۱۱۹

② ترمذی: ۲۱۸۳

③ یوسف: ۷۶

④ بیوی بچوں کا خرچہ خاوند پر فرض ہے لیکن حدیث مذکور میں اسے مجازاً صدقہ سے تعبیر کیا گیا ہے لہذا حدیث میں آنے والا کلمہ ”فہو لہ صدقہ“ کا معنی ”کالصدقۃ فی الثواب“ ہے یہاں صدقہ کا لفظ اپنے حقیقی معنی میں نہیں ہے اور اسکی دلیل یہ ہے کہ اگر کسی آدمی کے نکاح میں ہاشمی خاندان سے تعلق رکھنے والی بیوی ہو تو اس کا نفقہ اس کے خاوند پر واجب ہے اور یہ صدقہ نہیں ہوگا کیونکہ بنو ہاشم پر صدقہ کھانا حرام ہے مہلب نے کہا ہے کہ اس حدیث میں نفقہ واجبہ کو صدقہ سے اس لیے تعبیر کیا گیا ہے تاکہ لوگوں کو معلوم ہو جائے کہ ان کا اس فریضہ کو ادا کرنا اجر و ثواب سے خالی نہیں ہے بلکہ وہ اپنا یہ فرض ادا کرتے ہیں تو اس پر انہیں اجر بھی دیا جاتا ہے جیسا کہ صدقہ کرنا باعث اجر ہے ابن منیر نے کہا ہے کہ نفقہ کو صدقہ کا نام دینا ایسے ہی ہے جیسے قرآن کریم میں عورت کے مہر کو ”نخلہ“ کا نام دیا گیا ہے حالانکہ پیار و محبت اور حصول لذت اور حصول اولاد کے لیے جیسے خاوند کو بیوی کی ضرورت ہوتی ہے ویسے عورت کو بھی ان مقاصد کے لیے خاوند کی ضرورت ہے تو اس کا تقاضا یہ ہے کہ عورت کے لیے خاوند پر حق مہر واجب نہ ہو۔ مگر چونکہ مرد کو عورت کا نگران بنایا گیا ہے اور اسے عورت پر ایک درجہ فضیلت بھی حاصل ہے اس لیے اس پر حق مہر کی ادائیگی واجب کی گئی ہے۔ اور مہر پر ”نخلہ“ کا لفظ بولا گیا ہے تاکہ یہ دل کی خوشی سے ادا کیا جائے۔ ایسے حدیث مذکور میں نفقہ واجبہ کو ”صدقہ“ سے تعبیر کیا گیا ہے جس کا مطلب یہ ہے کہ یہ نفقہ

ہے۔ امام نووی رحمۃ اللہ علیہ نے کہا ہے کہ بیوی کے منہ میں ملاعبت کے وقت لقمہ ڈالنے کی نوبت پیش آتی ہے حالانکہ یہ بھی ہو سکتا ہے کہ بیوی بیمار ہو اور کھانا خود نہ کھا سکتی ہو تو خاوند اس کے منہ میں لقمہ ڈال کر کھلائے مگر یہ صورت یہاں مراد نہیں ہو سکتی کیونکہ یہ تو ایک ضرورت ہے اس پر تواجز ملنا چاہیے لہذا یہاں اس حدیث میں کوئی ایسی صورت بیان ہو رہی ہے جو بظاہر اجر کی چیز نہیں ہے اور وہ بتقاضا شہوت ایسا کر رہا ہے کہ دونوں اکٹھے کھانا کھا رہے ہیں اور ملاعبت کی بنا پر اس کے منہ میں لقمہ ڈالتا ہے تو جب اللہ تعالیٰ کی رضا کے لیے ایسا کرتا ہے کیونکہ اللہ تعالیٰ نے اس کے لیے اس کام کو جائز قرار دیا ہے تو اس پر وہ اجر و ثواب کا مستحق ہوتا ہے۔

(۴۲) بَابُ قَوْلِ النَّبِيِّ صَلَّى اللَّهُ عَلَيْهِ وَسَلَّمَ: «الدِّينُ النَّصِيحَةُ لِلَّهِ

وَلِرَسُولِهِ وَلَا تِمَّةُ الْمُسْلِمِينَ وَعَامَّتِهِمْ»

باب: نبی کریم صلی اللہ علیہ وسلم کا یہ فرمانا کہ دین سچے دل سے اللہ کی فرمانبرداری اور اس کے رسول

اور مسلمان حاکموں اور تمام مسلمانوں کی خیر خواہی کا نام ہے۔

وَقَوْلِهِ تَعَالَى: إِذَا نَصَحُوا لِلَّهِ وَرَسُولِهِ:

اور اللہ نے (سورۃ التوبہ میں) فرمایا جب وہ اللہ اور اس کے رسول کی خیر خواہی میں رہیں۔

۵۷۔ حَدَّثَنَا مُسَدَّدٌ، قَالَ: حَدَّثَنَا يَحْيَى، عَنْ إِسْمَاعِيلَ، قَالَ: حَدَّثَنِي قَيْسُ بْنُ أَبِي حَازِمٍ، عَنْ جَرِيرِ بْنِ عَبْدِ اللَّهِ، قَالَ: «بَايَعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ عَلَى إِقَامِ الصَّلَاةِ، وَإِيتَاءِ الزَّكَاةِ، وَالنَّصْحِ لِكُلِّ مُسْلِمٍ».

ہم سے مسدد نے بیان کیا، انہوں نے کہا ہم سے یحییٰ بن سعید بن قطان نے بیان کیا، انہوں نے اسماعیل سے، انہوں نے کہا مجھ سے قیس بن ابی حازم نے بیان کیا، انہوں نے جریر بن عبد اللہ بجلي رضی اللہ عنہ سے سنا، انہوں نے کہا نبی کریم صلی اللہ علیہ وسلم سے میں نے نماز قائم کرنے اور زکوٰۃ ادا کرنے اور ہر مسلمان کی خیر خواہی کرنے پر بیعت کی۔

شرح: ”الدین النصیحة“ یہ حدیث کے لفظ ہیں جو کہ صحیح مسلم وغیرہ میں ذکر ہوئی ہے ^① لیکن امام بخاری رحمۃ اللہ علیہ اسے اپنی صحیح میں مسند طور پر نہیں لائے؟ کیونکہ یہ ان کی شرط کے مطابق نہیں ہے اس لیے انہوں نے اسے ترجمہ

اجر و ثواب میں صدقہ کرنے کی طرح ہے۔ قرطبی رحمۃ اللہ علیہ نے کہا ہے کہ بیوی بچوں پر خرچ کرنے میں اجر و ثواب تب حاصل ہوگا جبکہ اسے عبادت سمجھ کر ادا کرے گا اور اللہ تعالیٰ کا حکم مانتے ہوئے اس کی رضا کے حصول کی نیت سے خرچ کرے گا لیکن اگر ایسی نیت نہ ہو اور اللہ تعالیٰ کی رضا پیش نظر نہ ہو تو اجر و ثواب سے محروم رہے گا اگرچہ نفقہ کی ادائیگی کی ذمہ داری سے بری ہو جائے گا اور اس حدیث میں مرجئہ فرقہ کارد بھی پایا جاتا ہے جو کہتے ہیں کہ عمل، ایمان کا جزء نہیں ہے ”کوثر المعانی الدراری ج ۲ ص ۴۲۵“

باب میں ذکر کیا ہے اور نصیحت کا لفظ نصیح۔ نصیح سے ہے جس کا معنی خلوص کا ہوتا ہے جیسا کہ کہا جاتا ہے ”نصحت العسل“ میں نے شہد کو موم سے خالص اور صاف کر لیا، گویا نصیحت بمعنی تصفیہ ہے اور اس کا معنی ”سینا“ بھی ہوتا ہے جیسا کہ ”نصحت الثوب بالآبرة“ میں نے پھٹے ہوئے کپڑے کو سوئی سے سی دیا۔ ایسے ہی ناصح، منصوح لہ کی خلوص دل کے ساتھ خیر خواہی کرتا ہے۔ اور ”الدين النصيحة“ ایسا جامع کلمہ ہے کہ سارا دین اس میں آجاتا ہے اسی لیے امام بخاری رحمہ اللہ اس باب کو کتاب الایمان کے آخر میں لائے ہیں اور اس بات کی طرف اشارہ کیا ہے کہ میں نے اس کتاب کے جمع کرنے میں امت مسلمہ کی خیر خواہی کی ہے اور صحیح ثابت احادیث کو جمع کر دیا ہے تاکہ لوگوں کے لیے اپنے دین اور نبی اکرم ﷺ کی احادیث پر عمل کرنا آسان ہو جائے۔

قولہ ”النصيحة لله“ اللہ تعالیٰ سے خلوص کا مطلب یہ ہے کہ اللہ تعالیٰ پر ایمان لانا اور اس سے شرک کی نفی کرنا۔ اور اس کی صفات میں الحاد سے بچنا اور ظاہر و باطن میں اسکے تابع رہنا اور اس کے محبوبات میں رغبت کرنا، اور اسی کی اطاعت کرنا اور اس کی نافرمانی سے احتراز کرنا، اور اس کے نافرمانوں سے جہاد کرنا، اور اسی کے لئے کسی سے محبت یا بغض رکھنا اس کے دوستوں سے محبت اور اس کے دشمنوں سے بغض رکھنا اور اس کی نعمتوں کا اقرار اور ان کا شکریہ ادا کرنا اور اسی کے لیے اخلاص اور لوگوں کو بھی ان چیزوں کی دعوت دینا۔ اللہ تعالیٰ تو ناصحین کی نصیحت سے مستغنی ہے اس کا فائدہ خود انسان کو ہے۔

اللہ تعالیٰ کی کتاب سے نصیحت اس کے اللہ تعالیٰ کی کلام ہونے پر ایمان لانا اور اس بات پر کہ وہ مخلوق کی کلام کے مشابہ نہیں ہے اور جن و انس اس جیسی کلام پر قادر نہیں ہیں اسکی تعظیم کرنا اسے سیکھنا اور سکھانا، اسکی تلاوت کرنا، اور ملحدین کی تاویلوں سے اور محرفین کی تحریفوں سے اسے بچانا اور اس کے محکمات پر عمل کرنا اور متشابہات پر ایمان لانا اور اس کے احکامات پر عمل کرنا۔

اور رسول اللہ ﷺ کی نصیحت سے مراد یہ ہے کہ آپ پر ایمان لانا اور آپ کے اوامر و نواہی کی اطاعت کرنا اور آپ کی توقیر و تعظیم کرنا۔ آپ کی سنتوں کو تعلیم و تعلم کے ذریعے زندہ رکھنا اور آپ کی دعوت کو پھیلانا۔ اور آپ کے اقوال و افعال کی پیروی کرنا۔ اور آپ کے اہل بیت اور صحابہ کرام سے محبت کرنا۔ اور ائمہ مسلمین کی نصیحت ان سے تعاون کرنا اور حق کے کاموں میں ان کی اطاعت کرنا۔ ان سے غلطی ہو جائے تو نرمی سے انہیں سمجھانا۔ اور ان کے خلاف خروج نہ کرنا ان کے ساتھ ہو کر جہاد کرنا۔ بعض کہتے ہیں کہ ائمہ مسلمین میں ائمہ اربعہ بھی آجاتے ہیں ان کی فقہ سے استفادہ کرنا اگر ان کا کوئی قول و فعل کتاب و سنت کے خلاف آجائے تو اسے چھوڑ دینا اور لوگوں کو اس سے روک دینا۔ یہ ان کی خیر خواہی ہے جیسے حکمرانوں سے غلطی ہو جائے تو ان کی اس غلطی میں اطاعت نہیں کی جائے گی ایسے ائمہ اربعہ کی اجتہادی غلطی میں بھی ان کی اطاعت نہیں ہوگی۔

اور عام مسلمانوں کی خیر خواہی ان پر شفقت کرنا۔ اور انہیں تعلیم دینا، اور ان سے تکالیف کو روکنا۔ اور ان کے لیے وہی کچھ پسند کرنا جو اپنے لیے پسند ہے اور جو اپنے لیے ناپسند ہے وہ ان کے لیے ناپسند کرنا، ان کے عیبوں کو چھپانا



شرح
بخاری



اور ان کی ضرورتوں کو پورا کرنا، اور انہیں نیکی کے کاموں کا حکم دینا اور برے کاموں سے روکنا، بڑوں کا احترام اور چھوٹوں پر رحم کرنا ان کے مالوں اور جانوں سے دفاع کرنا۔ اور ان سے حسد اور کینہ کو چھوڑ دینا اور احسن طریقے سے وعظ و نصیحت کرنا۔ اور مسلمان فوت ہو جائے تو اس کے جنازہ میں شامل ہونا۔

قولہ ”بایعت رسول اللہ ﷺ علی اقام الصلوة وایتاء الزکوة والنصح لكل مسلم“ نماز اور زکوٰۃ کو ان کی شہرت کی بنا پر ذکر کیا ہے جبکہ سمع و طاعت میں روزہ وغیرہ سب فرائض آجاتے ہیں اور سمع و طاعت کا ذکر کتاب البیوع وغیرہ میں آتا ہے۔

جریر بن عبد اللہ نے ہر مسلمان کی خیر خواہی کرنے پر بیعت کی تھی اور اس پر عمل کیا کرتے تھے، حافظ نے ایک واقعہ بیان کیا ہے کہ انہوں نے اپنے غلام کو گھوڑا خریدنے کے لیے بھیجا اور وہ تین سو کا گھوڑا خرید لایا۔ حضرت جریر نے غلام سے کہا کہ اسکی قیمت تو تین سو سے زیادہ ہے اس نے کہا کہ میں اس کے مالک کی مرضی سے تین سو کا خرید کر لایا ہوں۔ آپ خود اس گھوڑے والے کے پاس گئے اور کہا کہ تیرا گھوڑا تین سو سے زیادہ کا ہے۔ اور اسے آٹھ سو دے آئے اور کہا کہ اگر یہ گھوڑا میرے پاس ہوتا تو میں آٹھ سو کا بیچتا۔ شاید تجھے معلوم نہیں تھا اور تین سو کا بیچ دیا ہے اور اسکی خیر خواہی کی کیونکہ انہوں نے نبی علیہ السلام سے ہر مسلمان کی خیر خواہی کرنے پر بیعت کی تھی۔^①

۵۸۔ حَدَّثَنَا أَبُو النُّعْمَانِ، قَالَ: حَدَّثَنَا أَبُو عَوَانَةَ، عَنْ زِيَادِ بْنِ عِلَاقَةَ، قَالَ: سَمِعْتُ جَرِيرَ بْنَ عَبْدِ اللَّهِ، يَقُولُ: يَوْمَ مَاتَ الْمُغِيرَةُ بْنُ شُعْبَةَ قَامَ فَحَمِدَ اللَّهُ وَأَثْنَى عَلَيْهِ، وَقَالَ: «عَلَيْكُمْ بِاتِّقَاءِ اللَّهِ وَحُدَّةِ لَا شَرِيكَ لَهُ، وَالْوَقَارِ وَالسَّكِينَةِ حَتَّى يَأْتِيَكُمُ أَمِيرٌ، فَإِنَّمَا يَأْتِيَكُمُ الْآنَ، ثُمَّ قَالَ: اسْتَغْفُوا لِأَمِيرِكُمْ فَإِنَّهُ كَانَ يُحِبُّ الْعَفْوَ، ثُمَّ قَالَ: أَمَّا بَعْدُ، فَإِنِّي أَتَيْتُ النَّبِيَّ صَلَّى اللَّهُ عَلَيْهِ وَسَلَّمَ، قُلْتُ: أَبَايَعُكَ عَلَى الْإِسْلَامِ، فَشَرَطَ عَلَيَّ وَالنُّصْحَ لِكُلِّ مُسْلِمٍ، فَبَايَعْتُهُ عَلَى هَذَا»، وَرَبِّ هَذَا الْمَسْجِدِ إِنِّي لَنَاصِحٌ لَكُمْ، ثُمَّ اسْتَغْفَرَ وَنَزَلَ.

ہم سے ابو نعمان نے بیان کیا، کہا ہم سے ابو عوانہ نے بیان کیا، انہوں نے زیاد سے، انہوں نے علاقہ سے، کہا میں نے جریر بن عبد اللہ سے سنا جس دن مغیرہ بن شعبہ (حاکم کوفہ) کا انتقال ہوا تو وہ خطبہ کے لیے کھڑے ہوئے اور اللہ کی تعریف اور خوبی بیان کی اور کہا تم کو اکیلے اللہ کا ڈر رکھنا چاہیے اس کا کوئی شریک نہیں اور تحمل اور اطمینان سے رہنا چاہیے اس وقت تک کہ کوئی دوسرا حاکم تمہارے اوپر آئے اور وہ ابھی آنے والا ہے۔ پھر فرمایا کہ اپنے مرنے والے حاکم کے لیے دعائے مغفرت کرو کیونکہ وہ (مغیرہ) بھی معافی کو پسند کرتا تھا پھر کہا کہ اس کے بعد تم کو معلوم ہونا چاہیے کہ میں ایک دفعہ نبی کریم ﷺ کے پاس آیا اور میں نے عرض کیا کہ میں آپ سے اسلام پر بیعت کرتا ہوں آپ ﷺ نے مجھ سے ہر مسلمان کی خیر

خواہی کے لیے شرط کی، پس میں نے اس شرط پر آپ سے بیعت کر لی (پس) اس مسجد کے رب کی قسم کہ میں تمہارا خیر خواہ ہوں پھر استغفار کیا اور منبر سے اتر آئے۔

شرح: قولہ ”مات المغيرة بن شعبه“ یہ حضرت امیر معاویہ رضی اللہ عنہ کی طرف سے کوفہ کے امیر تھے اور ۵۰ھ میں فوت ہو گئے۔ اور کوفہ کے لوگ بڑے جلد باز تھے۔ اس لیے انہیں تقویٰ اور سکون و قار کی تلقین کی گئی تاکہ نئے امیر کے آنے سے پہلے ہی کوئی فتنہ کھڑا نہ کر دیں۔ اور کہا گیا سکون و قار سے رہو۔ اور بتایا گیا کہ امیر معاویہ رضی اللہ عنہ کو معلوم ہو گیا ہے کہ حضرت مغیرہ فوت ہو گئے ہیں لہذا وہ عنقریب دوسرا امیر بھیج دیں گے۔ کہتے ہیں کہ حضرت مغیرہ کا بیٹا عروہ امیر بنایا گیا۔ بعض کہتے ہیں حضرت جریر کو ہی امیر بنایا گیا۔ اسی لیے انہوں نے خطبہ دیا ہے یا یہ نئے امیر کے آنے تک نائب امیر تھے۔

قولہ ”فانه كان يحب العفو“ یعنی وہ لوگوں سے درگزر کیا کرتے اور انہیں معاف کر دیا کرتے تھے لہذا ان کو بھی اس عمل کا صلہ ملنا چاہیے۔ اس لیے تم بھی ان کے لیے عفو کی اللہ تعالیٰ سے درخواست کرو۔

قولہ ”ثم استغفرو ونزل“ امام بخاری رحمہ اللہ ہر کتاب کے آخر میں ایسی حدیث لاتے ہیں جس میں ایسا لفظ ہوتا ہے جو اس کتاب کے ختم ہونے کی طرف اشارہ کرتا ہے اس حدیث میں ہے کہ حضرت جریر رضی اللہ عنہ نے استغفار کیا اور منبر سے نیچے اتر آئے۔ اور منبر سے تب اتر جاتا ہے جبکہ خطبہ ختم ہو جائے اس سے اشارہ ہو گیا کہ کتاب الایمان بھی ختم ہو گئی ہے اور اسی سے پڑھنے اور پڑھانے والوں کی زندگی کے ختم ہونے کی طرف اشارہ ہو جاتا ہے تاکہ وہ ہر وقت تیاری میں رہیں۔ حافظ رحمہ اللہ نے کہا ہے کہ امام بخاری آخر میں یہ حدیث لاکر اس بات کی طرف بھی اشارہ کرنا چاہتے ہیں کہ میں نے اس کتاب کی تصنیف میں اس حدیث کو پیش نظر رکھا ہے۔ اور اہل اسلام کی خیر خواہی کرتے ہوئے نبی اکرم صلی اللہ علیہ وسلم کی صحیح ثابت شدہ احادیث نقل کی ہیں اور وہ بات ہر گز نہیں ہے جو احناف کہتے ہیں کہ محدثین نے احناف پر ظلم کیا ہے کیونکہ انہوں نے وہ احادیث نہیں لکھی ہیں جو احناف کی دلیل بنتی تھیں، حالانکہ اگر محدثین نے ان کی دلیل بننے والی احادیث نہیں لکھیں تو اس لئے کہ وہ صحیح ثابت نہیں تھیں، خود حنفی علماء موجود تھے وہ ایسی احادیث لکھ لیتے جو ان کی ضرورت تھی۔ جبکہ ایسی کوئی بات نہیں ہے۔ امام بخاری رحمہ اللہ نے صحیح ثابت شدہ احادیث درج کر دی ہیں خواہ وہ کسی کے مخالف ہیں یا موافق۔ احناف کی اگرچہ بہت سے مسائل میں تردید بھی کی ہے لیکن متعدد مسائل میں دلیل کی بنا پر ان سے بخاری رحمہ اللہ موافقت بھی کرتے ہیں۔ گویا ان کے پیش نظر امت کی خیر خواہی ہے اور انہوں نے کتاب و سنت کو معیار بنایا ہے اور صحیح ثابت احادیث ذکر کر دی ہیں۔ تاکہ امت کے لیے ان پر عمل کرنا آسان ہو جائے۔

کتاب العلم

(۱) بَابُ فَضْلِ الْعِلْمِ:

باب: علم کی فضیلت کے بیان میں۔

وَقَوْلِ اللَّهِ تَعَالَى: يَرْفَعُ اللَّهُ الَّذِينَ آمَنُوا مِنْكُمْ وَالَّذِينَ أُوتُوا الْعِلْمَ دَرَجَاتٍ وَاللَّهُ بِمَا تَعْمَلُونَ خَبِيرٌ. وَقَوْلِهِ عَزَّ وَجَلَّ: رَبِّ زِدْنِي عِلْمًا.

جو تم میں ایماندار ہیں اور جن کو علم دیا گیا ہے اللہ ان کے درجات بلند کرے گا اور اللہ کو تمہارے کاموں کی خبر ہے۔ اور اللہ تعالیٰ نے (سورۃ طہ میں) فرمایا (کہ یوں دعا کیا کرو) پروردگار مجھ کو علم میں ترقی عطا فرما۔

شرح: یہاں مبتدا محذوف ہے۔ اسی ہذا کتاب العلم۔ امام بخاری رحمہ اللہ ایمان کے بعد کتاب العلم کو لائے ہیں کیونکہ ایمان، علم و عمل سے مرکب ہے۔ اور علم، عمل پر مقدم ہے اس لیے ایمان کے بعد علم کو ذکر کیا ہے۔ لیکن آپ نے علم کی تعریف نہیں کی۔ اس لیے کہ علم بدیہی چیز ہے یعنی کسی چیز کو جان لینے کا نام علم ہے۔ جیسا کہ بعض علماء نے کہا ہے۔ اور بعض کے نزدیک علم نظری چیز ہے۔ بعض کہتے ہیں کہ اسکی حد (تعریف) ہو ہی نہیں سکتی۔ اور بعض کہتے ہیں کہ اسکی تعریف ہو سکتی ہے۔ جبکہ سلم العلوم والے نے یہ فیصلہ کیا ہے کہ یہ وجود کے لحاظ سے تو بدیہی چیز ہے لیکن ”تنقیح حقیقتہ عسیر جدا“ اسکی تنقیح ذرا مشکل ہے کیونکہ انسان کو یہ تو پتہ ہوتا ہے کہ پہلے اک چیز معلوم نہیں ہوتی پھر معلوم ہو جاتی ہے۔ اور جب وہ معلوم ہوتی ہے تو اسکا ایک نقشہ دماغ کے اندر آ جاتا ہے یا انسان کے سامنے وہ چیز ہو تو اس کے ساتھ تعلق پیدا ہو جاتا ہے جیسا کہ متکلمین کا خیال ہے کیونکہ یہ لوگ وجود ذہنی کے قائل نہیں ہیں۔ اور یہ لوگ کہتے ہیں کہ کوئی بھی چیز یا تو خارج میں ہوتی ہے یا لفظ میں ہوتی ہے لیکن ذہن میں نہیں ہوتی۔ ایسے لوگ بدیہی چیز کا بھی انکار کر دیتے ہیں۔ اور کہتے ہیں کہ چیز کا ذہنی وجود نہیں ہوتا۔ بس خارجی اور لفظی وجود ہوتا ہے۔ مسٹی اور معنی خاص کی تعریف میں کہتے ہیں کہ مسٹی خارجی چیز ہے اور معنی سے مراد جو چیز قائم بالغیر ہو۔ اور جو چیز ذہن میں ہوتی ہے وہ معنی سے مراد نہیں لیتے کیونکہ وہ اس کے قائل ہی نہیں ہیں ان کے نزدیک خارجی چیز سے انسان کا جو تعلق پیدا ہو جاتا ہے اسکا نام علم ہے اور ذہن میں کوئی چیز نہیں جاتی اس پر اعتراض ہوا کہ وہ چیز بعض دفعہ خارج میں ختم ہو جاتی ہے۔ تو کیا اس کا علم بھی ختم ہو جائے گا وہ جواب دیتے ہیں کہ دیکھنے کے زمانہ میں تو ختم نہیں ہوئی بعد میں ختم ہوئی ہے جبکہ اس زمانہ میں وہ شئی موجود ہوتی ہے مثال کے طور پر کسی شخص کو ایک درخت کا علم تھا۔ اب وہ درخت کٹ بھی جائے تو ذہن میں وہ موجود ہوتا ہے جب تک کہ جا کر دیکھ نہ لے کہ کٹ گیا ہے اور وہ کہتے ہیں کہ جب اس نے دیکھا تھا اس وقت تو موجود تھا اور وہ زمانہ اسی طرح موجود ہے اور اپنی جگہ محفوظ ہے اس لیے اس کا علم اسی طرح موجود رہتا ہے یہ بات نہیں ہے کہ زمانہ ختم ہو جائے تو وہ چیز بھی ختم ہو جائے ایسے یہ لوگ اناڑیوں کی طرح باتیں کرتے ہیں۔

انور شاہ نے کہا ہے کہ فلاسفہ کا مذہب فضول ہے جو کہتے ہیں کہ صورت کے ذریعے علم ہوتا ہے یہ بات نہیں ہے بلکہ علم تو انسان کی ایک صفت ہے۔ جیسا کہ متکلمین علم کی تعریف کرتے ہوئے کہتے ہیں ”صفة يتجلى بها المطلوب لمن هي قامت به“ یعنی جس شخص میں یہ صفت ہوتی ہے اس کے ساتھ اس کے لیے کوئی چیز ظاہر ہو جاتی ہے جیسا کہ آنکھوں میں نور ہوتا ہے اس نور کے ذریعے انسان کو مبصرات کا علم ہو جاتا ہے اسی طرح انسان میں علم بھی ایک نور ہے جس کی وجہ سے اشیاء خارج میں منکشف ہو جاتی ہیں لیکن وہ اندر ذہن میں نہیں جاتیں۔

منطقیوں نے علم کی حقیقت صورت حاصلہ بیان کی ہے حالانکہ یہ حقیقت نہیں ہے بلکہ یہ علم کے مبادی میں سے ہے اور علم حالت اور اس کا نام ہے جیسا کہ رسالہ قطبیہ میں ذکر کیا ہے۔ اور صورت حاصلہ وصول شکل کے ذرائع سے ہے۔ شکل کا اندر پہنچ کر منکشف ہو جانا اور ذی صورت کے ساتھ صورت کی بنا پر تعلق قائم ہو جانا اس کا نام علم ہے بلکہ جو صورت ذہن میں ہوتی ہے تو ”من حیث الاکتشاف بالعوارض الذہنیۃ“ اس کا نام دراصل علم ہے اور قطع نظر اکتشاف سے اس کا نام معلوم ہے اصل میں علم اور معلوم ایک ہی چیز ہے صرف فرق یہ ہے کہ اکتشاف بالعوارض الذہنیۃ کا لحاظ رکھو تو یہ علم ہے اور اس سے قطع نظر وہ معلوم ہے جبکہ علم اور معلوم دونوں ذہن میں ہوتے ہیں اور کہا ہے کہ منطقیوں نے ایسی فضول باتیں کی ہیں کہ صورت کے ذریعے علم ہوتا ہے کہتا ہے کہ پھر صورت کا علم کس طرح ہوتا ہے اگر کہا جائے کہ صورت کا علم کسی اور صورت سے ہوتا ہے تو اس سے تو تسلسل لازم آجائے گا اور اگر اس کا علم بغیر دوسری صورت کے ہوتا ہے تو اس طرح ہر صورت کا علم بغیر صورت کے ہو جاتا ہے اور یہ اس نے لغوبات کی ہے کیونکہ پہلے صورت ذہن کے اندر آ جاتی ہے تو تب ہی پتہ چلتا ہے اور آنکھوں کا علم بھی اسی طرح ہوتا ہے جیسا کہ اسکی تحقیق ہوئی ہے جیسے فوٹو لینے سے صورت کیمرے کے اندر منتقل ہو جاتی ہے ایسے ہی آنکھوں کے اندر باہر کی چیزوں کا فوٹو اترتا ہے جبکہ انطباع کے قائل ہیں اور بعض کہتے ہیں کہ آنکھوں کے اندر سے نور نکلتا ہے اور اس کی دو صورتیں بیان کرتے ہیں ایک یہ کہ یہ نور مخروطی شکل کا ہوتا ہے جس کا قاعدہ مبصر میں ہوتا ہے اور اس کا زاویہ یا باریک سرا آنکھ میں ہوتا ہے اور گاجر کی طرح گولائی ہوتی ہوئی آنکھوں تک پہنچ جاتی ہے جبکہ اس کا موٹا سرا مبصر پر ہوتا ہے اور بعض کہتے ہیں کہ ایک خط نکل کر اس پر پھیل جاتا ہے جب نظر کے سامنے کوئی چیز آتی ہے اور اس کی شکل طبقہ جلدی میں منطبق ہوتی ہے اس کے بعد منطبق چیزیں دونوں آنکھوں میں مل جاتی ہیں اور یہ مجمع نور میں ملتی ہیں ورنہ دو چیزیں نظر آئیں کیونکہ وہاں تک پٹھے جاتے ہیں اور وہاں صلیبی تقاطع کی صورت میں اس طرح X ملتی ہیں اور بعض کہتے ہیں کہ اس طرح X ملاپ ہوتا ہے۔

اور عصر حاضر میں یہ بات ثابت ہوئی ہے کہ جب دماغ میں کوئی شکل جاتی ہے تو دماغ کا ایک خاص حصہ اس وقت منفعل ہو جاتا ہے اور اس کے انفعال سے احساس حاصل ہوتا ہے اور احساس انکشاف کا نام ہے۔ یہ بڑی باریک بات ہے کہ ابھی تک حقیقت کا پتہ نہیں چلا کہ انکشاف کیوں ہوتا ہے کیونکہ نفس ناطقہ مادی نہیں بلکہ مجرد ہے اور مجرد کا خاصہ یہ ہے کہ اس میں کوئی چیز جائے تو وہ منکشف ہو جاتی ہے ان لوگوں کو بھی معلوم نہیں ہوا کہ انکشاف کیوں ہوتا ہے

یہ بات تو سب کو معلوم ہے کہ انکشاف ہوتا ہے کیونکہ یہ بدیہی چیز ہے لیکن کس طرح ہوتا ہے اور کیوں ہوتا ہے اور مجہول چیز بعد میں منکشف کیوں ہو جاتی ہے اس کا کوئی علم نہیں ہے امام بخاری رحمہ اللہ نے علم کی تعریف نہیں کی کیونکہ اسکی ضرورت نہیں ہے اور جتنی ضرورت ہے کہ وہ انکشاف یا حالت اور اکی ہے تو وہ بدیہی چیز ہے۔

یہاں کتاب العلم میں علم سے شرعی علم مراد ہے۔ اور علم شرعی تین اقسام کا نام ہے علم تفسیر اور علم حدیث اور علم فقہ اور بخاری شریف میں یہ تینوں اقسام موجود ہیں اس میں قرآن کریم کی تفسیر بھی ہے فقہی احکام و مسائل بھی ہیں جبکہ بخاری رحمہ اللہ نے بہت سے احکام و مسائل کا استنباط بھی کیا ہے اور ساری کتاب احادیث پر مشتمل ہے اور علم کے مختلف درجات ہیں ایک درجہ ابتدائی ہے جس میں انسان مقلد کی طرح ہوتا ہے اس کے بعد جب رفتہ رفتہ الفاظ و معانی کا علم ہو جاتا ہے اور شرعی زبان کا اپنی مادری زبان کی طرح پتہ چل جاتا ہے اور جملوں کا معنی و مفہوم ذہن میں آنا شروع ہو جاتا ہے تو انسان دوسرے درجہ میں داخل ہو جاتا ہے اور الفاظ کا مطلب سمجھ لیتا ہے اور کچھ مسائل کے استنباط کا ملکہ بھی اس میں پیدا ہو جاتا ہے اور تیسرا درجہ راسخ فی العلم کا ہے جس میں علم انسان کی روح کی صفت بن جاتا ہے ایسے ہی علماء تصدیق کے بھی تین درجات بناتے ہیں ایک تصدیق اذعان ہوتی ہے دوسری افعالی اور تیسری تصدیق قلبی ہے۔

تصدیق اذعان سے مراد یہ ہے کہ جانتا ہے کہ فلاں بات بالکل صحیح اور درست ہے لیکن اس پر عمل کرنے کے لیے اپنے اندر آمادگی نہیں پاتا۔ اگر اس میں اباء ہو اور طبیعت ماننے سے انکار کرتی ہو پھر تو کافر ہو جاتا ہے۔ اور اگر اباء چھوڑ کر مانتا ہے کہ اللہ تعالیٰ کا نبی برحق ہے میں اسکی اطاعت کروں گا لیکن اطاعت کرتا نہیں ہے تو یہ تصدیق اذعان ہے دوسری یہ کہ اسکی تصدیق ایسے درجہ میں پہنچ گئی ہو کہ اگرچہ وہ برائی کی طرف طبعی میلان رکھتا ہو مگر شریعت کے منع کرنے کی وجہ سے اپنے آپ پر کنٹرول کرتا ہے لہذا اس برائی کے کرنے سے رک جاتا ہے تو ایسی تصدیق افعالی ہے اور تصدیق قلبی کا مطلب یہ ہے کہ انسان کا دل برائی سے متنفر ہو جائے اور برائی کا خیال آنے سے ہی کراہت پیدا ہو جائے۔ جیسا کہ ارشاد باری تعالیٰ ہے ”حَبَّبَ إِلَيْكُمُ الْإِيمَانَ وَزَيَّنَهُ فِي قُلُوبِكُمْ وَكَرَّهَ إِلَيْكُمُ الْكُفْرَ وَالْفُسُوقَ وَالْعِصْيَانَ“^①

معلومات میں سے بعض ایسے ہیں جن کا علم حاصل کرنا ہر شخص پر ضروری ہے جیسا کہ ایمان اور اس کے متعلقات ہیں۔ جیسے ”أَمِنْتُ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْقَدْرَ خَيْرَهُ وَشَرَّهُ وَالْبَعْثَ بَعْدَ الْمَوْتِ“ یہ ایمان کی صفات حدیث جبریل میں آئی ہیں۔ ”قَالَ مَا الْإِيمَانُ قَالَ الْإِيمَانُ أَنْ تَوَمنَ بِاللَّهِ وَمَلَائِكَتِهِ وَبَلْقَائِهِ وَرُسُلِهِ وَتَوَمنَ بِالْبَعْثِ“ اس لیے فقہاء کا قول ہے کہ اگر بالغ میاں، بیوی میں سے کسی ایک سے کہا جائے کہ ایمان کیا ہے؟ اور اسے اس کا علم ہی نہ ہو تو دونوں میں نکاح ٹوٹ جاتا ہے کیونکہ وہ مسلمان نہیں ہے اور کافر کا نکاح مسلمان سے نہیں ہو سکتا۔ اور شاہ عبدالعزیز نے کہا ہے کہ لوگوں میں شریعت کو سمجھنے میں تساہل پیدا ہو گیا ہے۔ اور

نوبت یہاں تک پہنچ گئی ہے کہ بعض حالات میں وہ ایمان سے بھی الگ ہو جاتے ہیں اس لیے ان چیزوں کو نکاح کے وقت ذکر کرنا چاہیے اور اسے اپنی زبان میں سمجھانا چاہیے تاکہ مسلمان کا نکاح ہو^①۔ ورنہ عمل کے بغیر ان کو قبول کرنا تو استہزاء اور مذاق ہی ہوگا، عملیات میں نماز کا طریقہ سیکھنا بہت ضروری ہے اور لوگوں کو یہ بھی علم نہیں ہوتا کہ نماز کیسے پڑھنی ہے اور اس میں کیا کچھ پڑھنا ہے ایک عورت کو آسیب کا اثر تھا وہ میرے پاس علاج کے لیے آئی میں نے اس سے کہا آیت الکرسی پڑھا کر، اس نے کہا مجھے تو یہ آتی ہی نہیں۔ میں نے کہا الحمد شریف پڑھا کر، اس نے کہا الحمد بھی نہیں آتی۔ میں نے کہا تو نماز بھی نہیں پڑھتی۔ تجھے اب تک الحمد کا بھی علم نہیں ہے۔ لوگوں کا ایسا حال ہو چکا ہے کہ ضروری چیزوں کا بھی علم حاصل نہیں کرتے۔ ایسا ہی واقعہ یہ بھی ہے کہ ہماری مسجد کے قریب والے گھر میں ایک بوڑھی عورت تھی اسے نماز پڑھنے کی ترغیب دی اس نے کہا مجھے نماز آتی ہی نہیں مجھے سبق دیا کرو، اسے سب حانك اللهم پڑھانی شروع کی لیکن یہ لفظ اس کی زبان سے نکلتا ہی نہیں تھا یعنی لوگ فرض عین سے بھی اس قدر غافل ہیں کہ نماز کے کلمات اور اس کا طریقہ بھی نہیں سیکھتے حالانکہ عملیات میں نماز روزے کے مسائل سیکھنا ضروری ہے۔ اور اگر مالدار ہے اور حج و زکوٰۃ اس پر فرض ہو گئے ہیں تو ان کے مسائل سیکھنا بھی ضروری ہیں۔ اور اگر کوئی شخص تجارت کرتا ہے تو اس پر تجارت کے احکام و مسائل کا علم حاصل کرنا فرض ہو جاتا ہے۔ یعنی متعلقات ایمان اور فرائض اور جو کام کرتا ہے اس کے احکام کا علم حاصل کرنا فرض ہو جاتا ہے قرآن کریم نے جن محرمات کو ذکر کیا ہے۔ ان کا جاننا بھی ضروری ہے تاکہ ان سے اجتناب کر سکے۔

قسطلانی نے کہا ہے کہ علم کی دو قسمیں ہیں، علم ظاہر اور علم باطن، علم ظاہر سے مراد شریعت ہے۔ اور علم باطن کا تعلق دل سے ہے اور شریعت فقہ کا نام رکھ لیا ہے۔ حالانکہ شریعت اعمال ظاہرہ اور اعمال باطنہ سب کو شامل ہے ان کے ہاں شریعت، طریقت، حقیقت اور معرفت چار نام رکھے ہیں۔ حالانکہ شریعت ان سب کو شامل ہے۔ جبکہ انہوں نے شریعت فقہ کا نام رکھا ہے اور فقہ میں عملیات آتے ہیں جیسے نماز روزہ حج وغیرہ ہیں اور بیع و شراء بھی اسی میں آتے ہیں۔ اور طریقت کو اس سے الگ رکھا ہے جو کہ اخلاص کا نام ہے اور حقیقت سے مراد اسکا نمایاں اثر ہے اور معرفت اللہ تعالیٰ کا علم حضوری ہے یہ ان کی اصطلاح ہے ان کے ہاں شریعت دین کا نام نہیں ہے گویا معرفت علم ہے اور طریقت اس کے عمل کا نام ہے اور اس سے حاصل ہونے والی حقیقت ہے شریعت و طریقت کا فرق گویا اصطلاحی ہے ورنہ شریعت عام ہے جو سب کو شامل ہے۔ اور خصائل حمیدہ سے دل کو منور کرنا اور خصائل بد سے دل کو پاک کرنا، یہ بات ٹھیک اور درست ہے جیسا کہ حدیث پاک میں آیا ہے۔ ”أَلَا إِنَّ فِي الْجَسَدِ مَضْغَةً إِذَا صَلَحَتْ صَلَحَ الْجَسَدُ كُلُّهُ وَإِذَا فَسَدَتْ فَسَدَ الْجَسَدُ كُلُّهُ أَلَا وَهِيَ الْقَلْبُ“^② لیکن اسے علم باطن کہنا فضول ہے حالانکہ یہ سب علم ظاہری ہی ہیں۔ اور شریعت نے ان سب کی بحث کی ہے۔ ایک علم کا نام انہوں نے مکاشفہ

① فتاویٰ عزیزی ج ۱ ص ۱۴

② بخاری رقم: ۵۲

رکھا ہے جو کہ علم حضوری کا ہی نام ہے اور اس سے مراد یہ ہے کہ جو چیزیں نظر سے غائب ہیں عمل کی وجہ سے ان کا انکشاف ہو جائے۔ یہ بھی اصل میں علم ظاہری ہے اور لوگوں کو دھوکہ لگ جاتا ہے کہ وہ اسے باطن سے تعبیر کر کے کہتے ہیں کہ وہ علم علماء کے پاس ہے اور یہ علم فقیروں کے پاس ہے یہ دراصل لغو باتیں ہیں کہ جس علم کا دل سے تعلق ہے اس کا علم باطن نام رکھ دیا اور جو شریعت سے متعلق ہے اس کا نام علم ظاہر رکھ دیا۔ اور علم مکاشفہ بھی مقصود بالذات نہیں ہے اصل میں انسان کو اللہ تعالیٰ کے وعدوں پر یقین ہونا چاہیے۔ اور یہ اللہ تعالیٰ کے ذکر سے ہوتا ہے صحابہ کرام اس کے لیے نماز کی پابندی، تلاوت قرآن اور ذکر الہی کرتے تھے جبکہ صوفیوں نے اس کے لیے نئے طریقے نکال لیے ہیں اور ان طریقوں کے ساتھ اگر انسان مقامات طے بھی کر لے تو ضروری نہیں کہ اسے قرب الہی حاصل ہو جائے۔ حصول قرب کے لیے کبر، غرور اور حسد جیسی چیزوں سے دل صاف ہونا چاہیے۔ شاہ اسماعیل شہید رحمۃ اللہ علیہ نے کہا ہے کہ جیسے ایک چوڑا پتھر بادشاہ کے دربار میں جھاڑو دینے کے لیے جاتا ہے تو وہ ہر روز بادشاہ کو بھی دیکھ لیتا ہے اور بادشاہ کا وزیر یا کوئی افسر جو بادشاہ سے دور رہتے ہیں ان کا بادشاہ کے ہاں جو مقام ہے وہ اس دیدار کرنے والے خاکروب کا تو نہیں ہو سکتا۔ یہ مثال دے کر گویا انہوں نے یہ مسئلہ حل کر دیا ہے۔

بہر حال علم کے کئی مراتب ہیں اس کا پہلا درجہ تو تقلیدی ہوتا ہے کہ استاد جو کہتا جاتا ہے یہ اس کی ہاں میں ہاں ملاتا جاتا ہے وہ غلط کہے یا صحیح یہ اس کی موافقت کرتا جاتا ہے غزالی نے کہا ہے کہ علم حاصل کرنے کے لیے کسی محقق استاذ کے پاس جانا چاہیے کیونکہ مقلد کا ذہن پہلے ہی پست ہوتا ہے اس سے پڑھنے والے کے دماغ میں پست خیالات ہی جمع ہوں گے۔ خیر علم کا پہلا مرتبہ تقلیدی ہوتا ہے اس کے بعد علم استدلالی ہو جاتا ہے اور اس کے بعد علم قلبی ہوتا ہے جو دل میں پیوست ہو جاتا ہے اصل مقصد یہ درجہ حاصل کرنا ہے۔

”باب فضل العلم“ کتاب العلم میں باب فضل العلم آگے بھی آ رہا ہے ان میں فرق کرتے ہوئے بعض نے کہا ہے کہ ہو سکتا ہے کہ یہ تکرار ناخین کی غلطی سے ہو۔ یہ باب ایک ہی جگہ تھا لیکن کاتب کی غلطی سے مکرر آ گیا ہے اور بعض علماء نے کہا ہے یہ تکرار امام بخاری رحمۃ اللہ علیہ کی طرف سے ہی ہے۔ اور دونوں میں فرق یہ ہے کہ یہاں فضل سے مراد علم کی فضیلت ہے اور آگے آنے والے باب فضل العلم میں فضل سے مراد علم کی زیادتی ہے یعنی علم جتنا زیادہ حاصل کیا جائے بہتر ہے ورنہ بعض چیزیں ایسی ہوتی ہیں جو حد سے بڑھ جائیں تو اچھی نہیں ہوتی ہیں لیکن زیادت علم ہر حال میں بہتر اور مفید ہے اور بعض علماء کے نزدیک دونوں میں فرق یہ ہے کہ یہاں فضل علم سے مراد علماء ہیں کیونکہ دونوں آیات علماء کی فضیلت کے بارہ میں ہیں اور علماء کی فضیلت بیان کرنا مقصود ہے اور آگے آنے والے باب فضل العلم سے نفس علم کی فضیلت بیان کرنا مقصود ہے گویا پہلے فرق کے اعتبار سے یہاں فضل سے مراد فضیلت اور آگے آنے والے باب میں فضل سے مراد زیادت ہے اور دوسرے فرق کے اعتبار سے یہاں علم سے مراد اہل علم یعنی علماء مراد ہیں اور آگے آنے والے باب میں علم سے مراد نفس علم ہی ہے جبکہ دونوں ابواب میں فرق ہے تو یہ حقیقی تکرار نہیں ہے۔

قولہ ”درجات“ درجات کا لفظ عام ہے حسی درجات کو بھی شامل ہے جیسا کہ انبیاء کرام کو آخرت میں یہ درجات حاصل ہوں گے اور معنوی درجات کو بھی شامل ہے جیسے اہل علم کی شہرت اور ان کا احترام اور انہیں عزت حاصل ہوتی ہے اور آیت مذکورہ میں ایمان والوں کے بعد اہل علم کا ذکر کرنا تخصیص بعد تعمیم ہے اور یہ تخصیص اہل علم کے بلند مقام پر دلالت کرتی ہے۔

قولہ ”واللہ بما تعملون خبیر“ اس سے معلوم ہوتا ہے کہ علم کے مطابق عمل بھی ضروری ہے ورنہ عمل کے بغیر علم کوئی فضیلت نہیں رکھتا۔ اور علم کے بھی دو حصے ہیں ایک علم اعتقادی اور یہ مقصود بالذات ہے اور دوسرا علم شریعت ہے جو کہ عمل سے متعلق ہے اور اسکی اس وقت تک کوئی فضیلت نہیں ہے جب تک کہ اس پر عمل نہ کیا جائے۔ مثلاً ایک شخص نماز کا علم حاصل کر لیتا ہے کہ نماز کی اتنی شرطیں ہیں اور اس کے فلاں فلاں فرائض ہیں اور ہر نماز کی رکعات کو بھی جان لیتا ہے لیکن عملی طور پر نمازیں ادا نہیں کرتا۔ تو ایسے علم کا کوئی فائدہ نہیں ہے بلکہ بغیر عمل کے علم باعث وبال بن جاتا ہے۔

اور اسکا یہ مطلب بھی نہیں ہے کہ اعتقادات کا عمل سے بالکل ہی تعلق نہیں ہے کیونکہ جو شخص اللہ تعالیٰ کو عالم الغیب مانے گا وہی عمل کرے گا۔

قولہ ”رب زدنی علماً“ یہ آیت علم کی فضیلت پر دلالت کرتی ہے کیونکہ اللہ تعالیٰ نے اپنے نبی ﷺ کو زیادہ علم طلب کرنے کا حکم دیا ہے۔ اس کے علاوہ کسی اور چیز کے زیادہ طلب کرنے کا حکم نہیں دیا۔ اور اس سے مراد علم شریعت ہے کیونکہ شریعت کے مسائل عقل سے حل نہیں کئے جاسکتے اس لیے کہ قیامت کے دن اعمال کا جو اثر انسانی روح پر ہوگا۔ اس اثر کا انسان کو شریعت کے بغیر علم نہیں ہو سکتا۔ اس لیے شریعت کی بہت زیادہ ضرورت ہے۔

یہاں یہ سوال پیدا ہوتا ہے کہ امام بخاری رحمہ اللہ اس باب کے تحت کوئی حدیث کیوں نہیں لائے۔ اس سوال کے حافظ نے کئی جواب دیئے ہیں ایک یہ کہ امام صاحب رحمہ اللہ نے اس باب میں دو آیات قرآنیہ کے لانے پر ہی اکتفا کیا ہے یا وہ اس باب سے متعلق کوئی حدیث لانا چاہتے تھے اور اس کے لیے انہوں نے یہاں بیاض چھوڑا تھا لیکن حدیث لانے کا انہیں موقع نہیں ملا۔ اور یا اسکی وجہ یہ ہے کہ اس باب کے تحت لانے کے لیے کوئی ایسی حدیث نہیں تھی جو ان کی شرطوں کے مطابق ہو اس لیے آیات قرآنیہ کو ہی دلیل بنانے پر اکتفا کیا ہے۔

(۲) بَابُ مَنْ سِئِلَ عِلْمًا وَهُوَ مُشْتَغِلٌ فِي حَدِيثِهِ فَأَتَمَّ الْحَدِيثَ ثُمَّ أَجَابَ السَّائِلَ:

باب: اس بیان میں کہ جس شخص سے علم کی کوئی بات پوچھی جائے اور وہ اپنی کسی دوسری بات میں مشغول ہو پس (ادب کا تقاضا ہے کہ) وہ پہلے اپنی بات پوری کر لے پھر پوچھنے والے کو جواب دے۔



اس باب میں عالم اور متعلم کے بعض آداب پر تنبیہ کرنا مقصود ہے عالم کو چاہیے کہ وہ سائل کو زجر و توبیخ سے بچے، اور اپنا کام مکمل کر لے اس کے بعد سائل کے سوال کا جواب دے دے۔ اور متعلم کو چاہیے کہ اگر عالم حدیث پڑھا رہا ہے یا کسی کو مسئلہ بتا رہا ہے یا وعظ و نصیحت کر رہا ہے تو وہ اس سے اس کے فارغ ہونے تک سوال نہ کرے۔ جیسا کہ اس حدیث میں ہے کہ نبی اکرم ﷺ نے اعرابی کو جواب نہیں دیا۔ اور حدیث پڑھاتے رہے اور اس سے فراغت کے بعد جواب دیا ہے۔

اس ترجمہ باب کے الفاظ پر اعتراض کیا گیا ہے۔ کہ ”سأل یسئال سؤالا“ کے دو معانی آتے ہیں ایک مانگنا اور دوسرا معنی پوچھنا ہے جب یہ مانگنے کے معنی میں ہو تو اس کے دو مفعول آتے ہیں جیسے ”سألت زبدا کتابا“ اور جب یہ کوئی مسئلہ پوچھنے کے معنی میں ہو تو اس کا ایک مفعول آتا ہے۔ اور اس باب میں امام بخاری رحمہ اللہ نے معنی پوچھنے کا لیا ہے لیکن مفعول دو لے آئے ہیں اس لیے اس کے جواب میں کہا گیا ہے کہ یہاں ”علما“ منصوب یبزع الخافض ہے اصل میں ”من سئل عن علم“ تھا لہذا ایک ہی مفعول ہو گا اور بعض کہتے ہیں کہ یہاں مانگنے کا معنی بھی مراد ہو سکتا ہے جس کا مطلب یہ ہو گا کہ بیان ہے اس شخص کا جس سے علم مانگا جائے اس لیے دو مفعول آئے ہیں۔

۵۹۔ حَدَّثَنَا مُحَمَّدُ بْنُ سِنَانٍ، قَالَ: حَدَّثَنَا فُلَيْحٌ. ح وَحَدَّثَنِي إِبرَاهِيمُ بْنُ الْمُنْذِرِ، قَالَ: حَدَّثَنَا مُحَمَّدُ بْنُ فُلَيْحٍ، قَالَ: حَدَّثَنِي أَبِي، قَالَ: حَدَّثَنِي هِلَالُ بْنُ عَلِيٍّ، عَنْ عَطَاءِ بْنِ يَسَارٍ، عَنْ أَبِي هُرَيْرَةَ، قَالَ: «بَيْنَمَا النَّبِيُّ صَلَّى اللَّهُ عَلَيْهِ وَسَلَّمَ فِي مَجْلِسٍ يُحَدِّثُ الْقَوْمَ جَاءَهُ أَغْرَابِيٌّ، فَقَالَ: مَتَى السَّاعَةُ؟ فَمَضَى رَسُولُ اللَّهِ صَلَّى اللَّهُ عَلَيْهِ وَسَلَّمَ يُحَدِّثُ، فَقَالَ بَعْضُ الْقَوْمِ: سَمِعَ مَا قَالَ، فَكِرَةً مَا قَالَ، وَقَالَ بَعْضُهُمْ: بَلْ لَمْ يَسْمَعْ، حَتَّى إِذَا قَضَى حَدِيثَهُ، قَالَ: أَتَيْنَ أَرَاهُ السَّائِلُ عَنِ السَّاعَةِ؟ قَالَ: هَا أَنَا يَا رَسُولَ اللَّهِ، قَالَ: فَإِذَا ضَيَّعَتِ الْأَمَانَةُ فَانْتَظِرِ السَّاعَةَ، قَالَ: كَيْفَ إِضَاعَتُهَا؟ قَالَ: إِذَا وَصِدَ الْأَمْرُ إِلَى غَيْرِ أَهْلِهِ فَانْتَظِرِ السَّاعَةَ».

ہم سے محمد بن سنان نے بیان کیا، کہا ہم سے فلیح نے بیان کیا (دوسری سند) اور مجھ سے ابراہیم بن المنذر نے بیان کیا، کہا مجھ سے میرے باپ (فلیح) نے بیان کیا، کہا ہلال بن علی نے، انہوں نے عطاء بن یسار سے نقل کیا، انہوں نے ابو ہریرہ رضی اللہ عنہ سے کہا ایک بار نبی کریم ﷺ لوگوں میں بیٹھے ہوئے ان سے باتیں کر رہے تھے۔ اتنے میں ایک دیہاتی آپ کے پاس آیا اور پوچھنے لگا کہ قیامت کب آئے گی؟ آپ ﷺ اپنی گفتگو میں مصروف رہے۔ بعض لوگ (جو مجلس میں تھے) کہنے لگے آپ ﷺ نے دیہاتی کی بات سنی لیکن پسند نہیں کی اور بعض کہنے لگے کہ نہیں بلکہ آپ نے اس کی بات سنی ہی نہیں۔ جب آپ ﷺ اپنی باتیں پوری کر چکے تو میں سمجھتا ہوں کہ آپ ﷺ نے یوں فرمایا وہ قیامت کے بارے میں پوچھنے والا کہاں گیا اس (دیہاتی) نے کہا (یا رسول اللہ!) میں موجود ہوں۔ آپ ﷺ نے فرمایا کہ جب امانت

(ایمانداری دنیا سے) اٹھ جائے تو قیامت قائم ہونے کا انتظار کر۔ اس نے کہا ایمانداری اٹھنے کا کیا مطلب ہے؟ آپ ﷺ نے فرمایا کہ جب (حکومت کے کاروبار) نالائق لوگوں کو سونپ دیئے جائیں تو قیامت کا انتظار کر۔

شرح: اس حدیث سے معلوم ہوا کہ متعلم کے آداب میں سے یہ بات بھی ہے کہ عالم اگر حدیث پڑھانے میں یا کسی اور کام میں مشغول ہو تو اس سے سوال نہ کرے اور اس کی کلام کو منقطع نہ کرے۔ یہاں تک کہ وہ اپنی بات پوری کر لے لیکن اگر وہ خطبہ دے رہا ہو اور کسی سائل کو فوری کوئی مسئلہ دریافت کرنے کی ضرورت پیش آگئی ہو تو وہ خطبہ میں ہی سوال کر سکتا ہے مثال کے طور پر سائل کا وضوء ٹوٹ گیا ہو اور اسے معلوم نہ ہو کہ اس سے وضوء ٹوٹ جاتا ہے یا نہیں؟ تو دوران خطبہ پوچھ سکتا ہے۔ اور اگر فوری پوچھنے کا مسئلہ نہ ہو تو خطبے کے بعد پوچھ لے۔ جیسا کہ صحیح مسلم کی حدیث ہے کہ نبی کریم علیہ السلام خطبہ دے رہے تھے ایک آدمی نے کہا اے اللہ کے رسول میں دین سے جاہل ہوں مجھے دین کی باتیں سکھادیں آپ نے خطبہ چھوڑ دیا اور فرمایا کرسی لاؤ اور آپ اس پر بیٹھ کر اسے تعلیم دین دینے لگے۔ اس کے بعد خطبہ مکمل کیا^①۔ معلوم ہوا کہ مسئلہ اگر ضروریات دین سے متعلق ہو تو فوری جواب دینا چاہیئے۔

قولہ ”فکرہ ماقال“ کیونکہ قیامت کے وقت کے بارہ میں سوال کرنا کراہت پر مشتمل تھا۔ قولہ ”أین السائل عن الساعة“ قیامت کے وقت کا علم تو اللہ تعالیٰ کو ہی ہے لیکن نبی کریم علیہ السلام ایسے سوال کے وقت قیامت کی علامات بتا دیا کرتے تھے۔ جیسا کہ ایک دفعہ آپ سے قیامت کے وقت کے متعلق سوال کیا گیا تو آپ نے ایک بچے کو دیکھ کر کہا کہ اگر یہ بچہ زندہ رہا تو اس کے بوڑھا ہونے تک تمہاری قیامت آجائے گی^②۔ آپ کا مطلب یہ تھا کہ قیامت کبریٰ کے متعلق سوال کرنے کی کیا ضرورت ہے اپنی قیامت کی فکر کرو۔ کیونکہ انسان کی موت سے اسکی قیامت قائم ہو جاتی ہے۔ اور حدیث مذکور میں آپ نے امانت کے ضائع ہونے کی علامت بیان فرمائی ہے۔ ہو سکتا ہے کہ سائل کا سوال اسی بارہ میں ہو یا آپ نے اسلوب حکیم کے تحت اس کے سوال کا جواب نہیں دیا کیونکہ قیامت کے آنے کا وقت سوائے اللہ تعالیٰ کے کوئی نہیں جانتا بلکہ اسے قیامت کی علامت بتادی ہے۔ جیسا کہ قرآن کریم میں ہے ”يَسْأَلُونَكَ عَنِ الْهَلَّةِ قُلْ هِيَ مَوَاقِيتُ لِلنَّاسِ وَالْحَجِّ“^③ میں اسلوب حکیم کے تحت جواب دیا گیا ہے حدیث مذکور میں بھی سوال قیامت کے بارہ میں تھا لیکن آپ نے اسلوب حکیم کے تحت اذا ضیعت الامانة کے ساتھ قیامت کی علامت بیان کر دی۔

قولہ ”فانتظر الساعة“ ساعت کا اطلاق قیامت کبریٰ پر ہوتا ہے اور کبھی قیامت صغریٰ پر ہوتا ہے اور کبھی ایک قرن کے ختم ہونے پر اطلاق ہوتا ہے کہ ایک قرن کے لوگ فوت ہو جائیں تو قیامت آگئی۔ اس حدیث میں ”الساعة“ سے

① مسلم: ۲۰۲۵

② مسند احمد ج ۳ ص ۲۲۸ رقم الحدیث: ۱۳۱۵۷

③ البقرہ: ۱۸۹

مراد قیامت کبریٰ ہے بعض کہتے ہیں کہ خائن قوم کی قیامت مراد ہے۔

قولہ ”اذا وسد الأمر الى غير أهله“ یعنی حاکموں کو چاہیے کہ وہ نااہل لوگوں کو آگے نہ لائیں بلکہ اپنے ماتحت ایسا عملہ مقرر کریں جو بہترین لوگوں پر مشتمل ہو جیسا کہ ایک حدیث میں آتا ہے کہ جو شخص حاکم بنایا جائے اور وہ اچھے اور بہتر لوگوں کو چھوڑ کر ایسے لوگوں کو مسلط کرے جو اس کے دوست یا قرابت دار ہوں اور وہ اہل بھی نہ ہوں تو اس نے اللہ تعالیٰ اور اس کے رسول اور اہل ایمان سے خیانت کی۔ اور اس نے امانت ضائع کر دی کیونکہ امیر کے لیے دو شرطیں ہیں جو قرآن کریم نے ذکر کی ہیں ایک یہ کہ وہ اہل ہو اور دوسری شرط یہ ہے کہ وہ امانت دار ہو۔ جیسا کہ قرآن کریم میں ہے ”إِنَّ خَيْرَ مَنْ اسْتَأْجَزْتَ الْقَوِيُّ الْأَمِينُ“^(۱) قوی سے مراد یہ ہے کہ وہ اہل ہو اور یہ کام کر سکتا ہو اور امین سے مراد یہ ہے کہ وہ دیانتدار ہو۔ لیکن اگر پند و کڑے لوگ مقرر کر دیئے جائیں تو قیامت تو آگئی جس قوم میں معاملہ فہم علماء ہوں تو انہیں آگے لانا چاہیے۔ اور اگر ایسے لوگ پیدا ہو جائیں جنہیں کوئی پتہ نہ ہو کہ کیا پڑھنا ہے اور کیا پڑھانا ہے تو قیامت تو قائم ہوگئی۔ اس لیے دین کے طالب علموں کو محنت سے پڑھنا چاہیے تاکہ قابل اساتذہ بن سکیں۔ جو معاملات کی تہہ تک پہنچنے والے ہوں کیونکہ علم کسی چیز ہے اور علم و عمل کی کمی سے قومیں ناپید ہو جاتی ہیں۔

(۳) بَابُ مَنْ رَفَعَ صَوْتَهُ بِالْعِلْمِ:

باب: اس کے بارے میں جس نے علمی مسائل کے لیے اپنی آواز کو بلند کیا۔

۶۰۔ حَدَّثَنَا أَبُو النُّعْمَانِ عَارِمُ بْنُ الْفَضْلِ، قَالَ: حَدَّثَنَا أَبُو عَوَانَةَ، عَنْ أَبِي بَشِيرٍ، عَنْ يُونُسَ بْنِ مَاهَكَ، عَنْ عَبْدِ اللَّهِ بْنِ عَمْرٍو، قَالَ: تَخَلَّفَ عَنَّا النَّبِيُّ صَلَّى اللَّهُ عَلَيْهِ وَسَلَّمَ فِي سَفَرَةٍ سَافَرْنَاهَا، فَأَذْرَكْنَا وَقَدْ أَزْهَقْتْنَا الصَّلَاةَ وَنَحْنُ نَتَوَضَّأُ، فَجَعَلْنَا نَمْسُخُ عَلَى أَرْجُلِنَا، فَتَنَادَى بِأَعْلَى صَوْتِهِ: «وَيْلٌ لِلْأَعْقَابِ مِنَ النَّارِ مَرَّتَيْنِ أَوْ ثَلَاثًا».

ہم سے ابوالنعمان نے بیان کیا، کہا ہم سے ابو عوانہ نے ابو بشر سے بیان کیا، انہوں نے یوسف بن ماکہ سے، انہوں نے عبد اللہ بن عمرو سے، انہوں نے کہا ایک سفر میں جو ہم نے کیا تھا نبی کریم ﷺ ہم سے پیچھے رہ گئے اور آپ ﷺ ہم سے اس وقت ملے جب (عصر کی) نماز کا وقت آن پہنچا تھا ہم (جلدی جلدی) وضو کر رہے تھے۔ پس پاؤں کو خوب دھونے کے بدل ہم یوں ہی سادھو رہے تھے۔ (یہ حال دیکھ کر) آپ ﷺ نے بلند آواز سے پکارا دیکھو ایڑیوں کی خرابی دوزخ سے ہونے والی ہے دو یا تین بار آپ ﷺ نے (یوں ہی بلند آواز سے) فرمایا۔

شرح: اس باب سے مراد یہ ہے کہ اگر گفتگو علم کے بارہ میں ہو تو آواز بلند کرنے میں کوئی حرج نہیں ہے کیونکہ کئی دفعہ لوگوں تک بات پہنچانے کے لئے آواز بلند کرنا پڑتی ہے۔ لہذا ایسی صورت میں آواز بلند کرنا اس آیت کے تحت

داخل نہیں ہے جو سورة لقمان میں ہے ”واغضض من صوتك ان أنكر الأصوات لصوت الحمير“^(۱) کیونکہ اس آیت سے مراد یہ ہے کہ بغیر ضرورت کے چیخنا چلانا جائز نہیں ہے اور اسے قرآن کریم میں پسند نہیں کیا گیا۔ لیکن جہاں ضرورت ہو وہاں آواز کو بلند کر کے گفتگو کی جاسکتی ہے کہتے ہیں کہ ایک دفعہ امام ابوحنیفہ رحمہ اللہ اونچی آواز سے درس دے رہے تھے وہاں سے سفیان ثوری رحمہ اللہ گذرے انہوں نے اس پر انکار کیا تو انہوں نے جواب دیا کہ مجھے علم ہے کہ یہ منع ہے لیکن یہ لوگ آواز بلند کئے بغیر سمجھتے نہیں ہیں۔

قولہ ”تخلف عنا“ نبی کریم علیہ السلام مکہ سے مدینہ کی طرف آتے ہوئے راستے میں کسی وجہ سے لوگوں سے پیچھے رہ گئے اور لوگ آگے جا کر آپ کے آنے کا انتظار کرتے رہے تاکہ آپ تشریف لائیں اور نماز پڑھائیں اس طرح انتظار کرتے ہوئے نماز کا آخر وقت آن پہنچا آپ آئے تو صحابہ نے جلدی جلدی وضوء کیا تاکہ نماز قضا نہ ہو جائے آپ نے دیکھا کہ وضوء کرتے ہوئے ان کی ایڑیوں کا حصہ خشک ہے اس وقت آپ نے بلند آواز سے کہا ویل للأعقاب من النار تاکہ سب تک آواز پہنچ جائے اور وضوء جلدی کرنے کا سبب یہ تھا جو ذکر کیا ہے۔ قولہ ”فجعلنا نمسح“ انہوں نے وضوء کرتے ہوئے اپنے پاؤں دھوئے تھے لیکن ایڑیاں خشک رہنے کی وجہ سے اسے مسح سے تعبیر کیا ہے اور یہ نماز عصر میں ایسا ہوا تھا۔

قولہ ”ویل للأعقاب من النار“ اس سے معلوم ہوا کہ وضوء میں پاؤں کا وظیفہ غسل ہے مسح کرنا نہیں ہے جیسا کہ رافضیہ کی رائے ہے کیونکہ اگر پاؤں پر مسح کرنا کافی ہو تو یہاں مسح تو ہو ہی گیا تھا تو پھر ویل للأعقاب من النار کہنے کی کیا ضرورت تھی؟ اور یہ بھی معلوم ہوا کہ وضوء اچھی طرح مکمل کرنا چاہیے خاص طور پر پاؤں کا نچلا حصہ اور ایڑیوں کو احتیاط سے دھونا چاہیے۔ کیونکہ پاؤں کے نیچے پانی پہنچانا ذرا دشوار ہوتا ہے اور ایسے دیگر اعضاء کو دھوتے وقت احتیاط ہونا چاہیے جہاں پانی مشکل سے پہنچتا ہے۔

اس حدیث سے علم کے ساتھ آواز بلند کرنے کا جواز معلوم ہوتا ہے جیسا کہ ”فنادی بأعلى صوته“ سے ثابت ہوتا ہے اور مسلم میں جابر کی حدیث ہے ”كان النبي ﷺ اذا خطب وذكر الساعة اشتد غضبه و علا صوته“^(۲)

(۴) بَابُ قَوْلِ الْمُحَدِّثِ ^(۳) حَدَّثَنَا وَأَخْبَرَنَا وَأَنْبَأَنَا:

① لقمان: ۱۹

② مسلم: رقم الحدیث ۲۰۰۵

③ لفظ محدث اہل حدیث کے چھ مراتب میں سے ایک ہے، اور وہ چھ مراتب حسب ذیل ہیں، ۱۔ الطالب اور اسے مبتدی اور راغب بھی کہا جاتا ہے اور مراد اس سے وہ شخص ہے جو طلب حدیث میں مشغول ہو، اور وہ ”شیخ“ کے مرتبہ کو نہ پہنچا ہو۔ ۲۔ المحدث۔ اور اسے ”الشیخ“ اور ”الامام“ بھی کہتے ہیں اور محدث سے مراد وہ شیخ ہے جو فن حدیث کا ماہر کامل ہو، لیکن ”الحافظ“ کے مرتبہ کو نہ پہنچا ہو۔ ۳۔ الحافظ۔ اسے کہتے ہیں جسے ایک لاکھ احادیث یاد ہوں، اور ان کے راویوں کو جرح و تعدیل

باب: محدث کا لفظ «حدثنا» اور «أخبرنا» و «أنبأنا» استعمال کرنا صحیح ہے۔

وَقَالَ الْحُمَيْدِيُّ كَانَ عِنْدَ ابْنِ عُيَيْنَةَ حَدَّثَنَا وَأَخْبَرَنَا وَأَنْبَأَنَا وَسَمِعْتُ وَاحِدًا. وَقَالَ ابْنُ مَسْعُودٍ حَدَّثَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ وَهُوَ الصَّادِقُ الْمَصْدُوقُ. وَقَالَ شَقِيقُ عَنِ عَبْدِ اللَّهِ سَمِعْتُ النَّبِيَّ صَلَّى اللَّهُ عَلَيْهِ وَسَلَّمَ كَلِمَةً. وَقَالَ حُذَيْفَةُ حَدَّثَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ حَدِيثَيْنِ. وَقَالَ أَبُو الْعَالِيَةِ عَنِ ابْنِ عَبَّاسٍ عَنِ النَّبِيِّ صَلَّى اللَّهُ عَلَيْهِ وَسَلَّمَ فِيمَا يَرْوِي عَنْ رَبِّهِ. وَقَالَ أَنَسُ عَنِ النَّبِيِّ صَلَّى اللَّهُ عَلَيْهِ وَسَلَّمَ يَرْوِيهِ عَنْ رَبِّهِ عَزَّ وَجَلَّ. وَقَالَ أَبُو هُرَيْرَةَ عَنِ النَّبِيِّ صَلَّى اللَّهُ عَلَيْهِ وَسَلَّمَ يَرْوِيهِ عَنْ رَبِّكُمْ عَزَّ وَجَلَّ.

جیسا کہ امام حمیدی نے کہا کہ ابن عیینہ کے نزدیک الفاظ «حدثنا» اور «أخبرنا» اور «أنبأنا» اور «سمعت» ایک ہی تھے اور عبد اللہ بن مسعود رضی اللہ عنہ نے بھی یوں ہی کہا «حدثنا رسول اللہ صلی اللہ علیہ وسلم» درحالیکہ آپ سچوں کے سچے تھے۔ اور شقیق نے عبد اللہ بن مسعود سے نقل کیا، میں نے نبی کریم ﷺ سے یہ بات سنی اور حذیفہ نے کہا کہ ہم سے رسول اللہ ﷺ نے دو حدیثیں بیان کیں اور ابو العالیہ نے روایت کیا ابن عباس رضی اللہ عنہما سے انہوں نے نبی کریم ﷺ سے، آپ ﷺ نے اپنے پروردگار سے اور انس رضی اللہ عنہ نے نبی کریم ﷺ سے روایت کی اور آپ ﷺ نے اپنے پروردگار سے۔ اور ابو ہریرہ رضی اللہ عنہ نے نبی کریم ﷺ سے روایت کی۔ کہا آپ ﷺ اس کو تمہارے رب اللہ تبارک وتعالیٰ سے روایت کرتے ہیں۔

یہاں امام بخاری رحمہ اللہ وجوہ تخیل کو ذکر کرنا چاہتے ہیں یعنی استاد سے علم حاصل کرنے کے طریقے کون سے ہیں ان میں سے ایک طریقہ حدثنا ہے۔ متاخرین کے نزدیک حدثنا تب کہا جاتا ہے جبکہ استاد پڑھے اور شاگرد سنیں۔ اور اگر شاگرد پڑھے اور استاد سنے تو أخبرنا یا قرأت کہا جاتا ہے۔ اور اگر نہ استاد پڑھے اور نہ ہی شاگرد پڑھے بلکہ اسے ویسے ہی اجازت حاصل ہو جائے تو اسے متاخرین کی اصطلاح کے مطابق «أنبأنا» کہہ دیتے ہیں۔ پھر اگر ایک پڑھنے یا سننے والا ہو تو واحد لفظ سے ذکر کرتے ہیں اور اگر پڑھنے یا سننے والی جماعت ہو تو جمع کا صیغہ یعنی حدثنا یا أخبرنا لاتے ہیں۔ اور یہ فرق متاخرین کے نزدیک ہے جبکہ متقدمین کے نزدیک حدثنا اور أخبرنا اور أنبأنا تینوں میں کوئی فرق نہیں ہے کیونکہ ان تینوں کا لغوی معنی ایک ہی ہے امام بخاری رحمہ اللہ ائمہ اربعہ، اور اکثر حجازیوں اور کوفیوں کا یہی مسلک ہے کہ ان میں کوئی فرق نہیں ہے بخلاف امام مسلم کے انہوں نے ان میں فرق کیا ہے کہ استاد

کے ساتھ بھی جانتا ہو۔ ۴۔ الحجۃ۔ اسے کہتے ہیں جسے تین لاکھ احادیث ان کے راویوں کے حالات سمیت یاد ہوں۔ ۵۔ الحاکم۔ اسے کہتے ہیں جو تمام احادیث و روایات کا عالم ہو خواہ وہ احادیث صحیح ہوں یا حسن یا ضعیف اور موضوع ہوں۔ حاکم سے بہت کم روایات مخفی رہ سکتی ہیں۔ ۶۔ الناقل۔ اسے کہتے ہیں جو احادیث کو ان کی اسانید کے ساتھ نقل کرنے والا ہو، اور یہ طالب سے بڑھ کر اور محدث سے کم درجہ ہوتا ہے۔ (کوثر المعانی الدراری ج ۳، ص ۲۶)

پڑھے تو حدیثنا اور شاگرد پڑھے تو أخبرنا کہو اور اگر اجازت ہو تو أنبأنا کہا جائے۔ اور متاخرین کی چونکہ اصطلاح مقرر ہو گئی ہے اس لیے عمل اسی پر ہونا چاہیے۔

قولہ ”واحدًا“ یعنی یہ الفاظ تحمل اخذ علم میں ایک جیسے ہیں اگرچہ سمعت میں قطعیت حدیثنا سے بڑھ کر ہے اس کے لیے بخاری چند احادیث ذکر کرتے ہیں جن میں کہیں حدیثنا اور کہیں أخبرنا آتا ہے ایسے ہی نبی کریم ﷺ نے لوگوں سے دریافت کرتے وقت کہیں حدیثنا اور کہیں أخبرنا کہتا ہے جس سے معلوم ہوتا ہے کہ تحدیث اور اخبار میں کوئی فرق نہیں ہے اور اگر ”عن“ کا لفظ آجائے تو وہ بھی انہی پر محمول ہوگا۔ نبی اکرم ﷺ سے بھی ”عن“ کا لفظ منقول ہے جیسے ”فیما یرویہ عن ربہ“ لیکن عن میں یہ احتمال ہوتا ہے کہ بالواسطہ یہ بات آپ کو پہنچی ہو اور جبریل علیہ السلام کے واسطہ سے یہ بات آئی ہو اور یہ بھی احتمال ہوتا ہے کہ بلا واسطہ آپ کو وہ بات پہنچی ہو اور اللہ تعالیٰ نے بلا واسطہ القاء کیا ہو اور اگر راوی اپنے مروی عنہ سے لفظ ”عن“ سے روایت کرے تو وہ سماع پر محمول ہوگا بشرطیکہ راوی مدلس نہ ہو۔ امام بخاری رحمہ اللہ نے تین معلق روایات کو ذکر کیا ہے اور دیگر مقامات میں انہیں موصول بیان کیا ہے اور ان سے مقصود یہ ہے کہ صحابی نے کبھی حدیثنا کہا ہے اور کبھی سمعت کا لفظ استعمال کیا ہے جس سے معلوم ہوتا ہے کہ ان دونوں الفاظ میں کوئی فرق نہیں ہے۔ اور بخاری رحمہ اللہ نے پہلی معلق روایت کو کتاب القدر میں موصول بیان کیا ہے اور دوسری تعلیق کو کتاب الجنائز میں اور تیسری کو الرقاق میں موصول ذکر کیا ہے۔ اور امام بخاری رحمہ اللہ اس کے بعد آنے والی تین تعلیقات کو ”عن“ کا حکم بیان کرنے کے لیے لائے ہیں کہ راوی اور مروی عنہ میں ثبوت ملاقات کے وقت ”عن“ بھی وصل پر دلالت کرتا ہے۔ اور نبی کریم ﷺ کا روایت کرنا اپنے رب تعالیٰ سے ہی ہوتا ہے خواہ حدیث میں ”عن ربہ“ کی صراحت ہو یا نہ ہو۔

٦١ - حَدَّثَنَا قُتَيْبَةُ، حَدَّثَنَا إِسْمَاعِيلُ بْنُ جَعْفَرٍ، عَنْ عَبْدِ اللَّهِ بْنِ دِينَارٍ، عَنْ ابْنِ عُمَرَ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «إِنَّ مِنَ الشَّجَرِ شَجَرَةً لَا يَسْقُطُ وَرَقُهَا وَإِنَّهَا مَثَلُ الْمُسْلِمِ، فَحَدِّثُونِي مَا هِيَ؟ فَوَقَعَ النَّاسُ فِي شَجَرِ الْبَوَادِي، قَالَ عَبْدُ اللَّهِ: وَوَقَعَ فِي نَفْسِي أَنَّهَا النَّخْلَةُ، ثُمَّ قَالُوا: حَدِّثْنَا مَا هِيَ يَا رَسُولَ اللَّهِ؟ قَالَ: هِيَ النَّخْلَةُ».

ہم سے قتیبہ بن سعید نے بیان کیا، کہا ہم سے اسماعیل بن جعفر نے بیان کیا، انہوں نے عبد اللہ بن دینار سے، انہوں نے عبد اللہ بن عمر رضی اللہ عنہما سے کہا کہ نبی کریم ﷺ نے فرمایا درختوں میں ایک درخت ایسا ہے کہ اس کے پتے نہیں جھڑتے اور مسلمان کی مثال اسی درخت کی سی ہے۔ بتاؤ وہ کون سا درخت ہے؟ یہ سن کر لوگوں کا خیال جنگل کے درختوں کی طرف دوڑا۔ عبد اللہ رضی اللہ عنہ نے کہا میرے دل میں آیا کہ وہ کھجور کا درخت ہے۔ مگر میں لہنی (کم سنی کی) شرم سے نہ بولا۔ آخر صحابہ نے نبی کریم ﷺ ہی سے پوچھا کہ وہ کون سا درخت ہے؟ آپ ﷺ نے فرمایا وہ کھجور کا درخت ہے۔

شرح: قولہ ”لا یسقط ورقها“ یعنی اس درخت کے پتے نہیں جھڑتے بلکہ ہمیشہ سرسبز رہتے ہیں اور جس طرح اس کے پتے نہیں جھڑتے ایسے مسلمان کا دوسروں کو دعوت دینا بھی ضائع نہیں جاتا اور مسلمان حیًا و میتًا مفید ہوتا ہے زندگی میں وہ لوگوں کو تبلیغ کرتا رہتا ہے اور دوسروں کو مالی یا بدنی نفع پہنچاتا ہے اور فوت ہونے کے بعد ایسے لوگوں کو اپنے پیچھے چھوڑ جاتا ہے جن کو اس نے زندگی میں تعلیم دی ہوتی ہے اور وہ تبلیغ کا کام جاری رکھتے ہیں لہذا مسلمان دنیا اور آخرت میں نفع بخش ہوتا ہے اور ہر حال میں نفع ہے ایسے ہی کھجور کا پھل شروع سے آخر تک کھایا جاتا ہے اس کی گھٹلیاں جانوروں کے چارہ میں کام آتی ہیں اس کے چھلکے سے رسیاں بنائی جاتی ہیں اس کے پتوں سے بھی فائدہ اٹھایا جاتا ہے۔ لہذا کھجور بھی ہر حال میں فائدہ مند ہے اور یہ مسلمان کی مثل بہر حال مفید ہے۔ بعض احادیث میں مذکورہ جملہ کے بعد لا ولا ولا تین مرتبہ آتا ہے اس کے بعد یہ عبارت محذوف ہوتی ہے ای لا یسقط ورقها ولا یعدم فیئھا ولا یبطل نفعھا۔

بعض نے کہا ہے ”انھا مثل المسلم“ سے مراد یہ ہے کہ کھجور کا سرکٹ دیا جائے تو وہ پھل نہیں دیتی گویا مرجاتی ہے ایسے ہی بندے کا سرکٹ جائے تو مرجاتا ہے اور ان کے ہاں تشبیہ دینے سے یہ مراد ہے حالانکہ یہ چیز مسلمان کے ساتھ خاص نہیں ہے۔ بلکہ کافر کا سرکٹ جائے تو وہ بھی مرجاتا ہے جبکہ حدیث میں کھجور کی مثال مسلمان سے دینا مقصود ہے۔

بعض کہتے ہیں کہ آدم علیہ السلام کی تخلیق سے جو مٹی بچ گئی تھی اس سے کھجور پیدا کی گئی ہے حافظ نے کہا ہے کہ اس بارہ میں کوئی حدیث صحیح ثابت نہیں ہے لہذا یہ قول درست نہیں ہے صوفی قسم کے لوگ ایسی روایات ذکر کر دیتے ہیں یہ لوگ اگرچہ عالم ہوتے ہیں لیکن فن حدیث میں ماہر نہیں ہوتے۔ اور محدثین کی طرح صحیح اور ضعیف میں امتیاز نہیں کر سکتے۔ اس لیے ضعیف روایات کو قبول کر لیتے ہیں۔ شاہ ولی اللہ بھی ازالۃ الخفاء میں بہت سی موضوع روایات لے آئے ہیں اور انہیں حاکم کے صحیح کہنے کی وجہ سے قبول کر لیا ہے حالانکہ وہ صحیح نہیں ہیں اور حاکم انہیں علی شرط الشیخین کہہ دیتے ہیں اس لیے ابن بزہ نے ان کے متعلق کہا تھا ”ما أجهلك مع سعة علمك“ اتنا علم ہونے کے باوجود بھی جاہل ہے بعض کہتے ہیں کہ بڑی عمر ہونے کی وجہ سے ایسا ہو گئے تھے اللہ تعالیٰ نے انہیں تیز حافظہ دیا تھا۔ لیکن آخر عمر میں ایسا ہو جاتا ہے۔

قولہ ”فحدثنونی“ آپ نے یہ اس وقت فرمایا تھا جبکہ آپ کھجور کا گودا کھا رہے تھے اس سے آپ نے کھجور کے درخت کے بارہ میں سوال کر دیا اور آپ کا کھجور کا گودا کھاتے ہوئے یہ سوال کرنا جواب کو سمجھنے کا قرینہ تھا جیسا کہ ابو عوانہ میں ہے مجاہد نے عبد اللہ بن عمر رضی اللہ عنہما سے بیان کیا ہے کہ انہوں نے کہا ”فظننت انھا النخلة من أجل الجمار الذی اتی بہ“ اور اس سے معلوم ہوا کہ سوال کا جواب قرآن سے سمجھنے کی کوشش کرنی چاہیے۔

امام بخاری رحمہ اللہ کا استدلال یہ ہے کہ یہاں اس حدیث میں ”حدثنونی“ کا لفظ آیا ہے جبکہ کتاب التفسیر میں نافع عن عبد اللہ بن عمر رضی اللہ عنہما یہی حدیث ”أخبرونی بشجرة کالرجل المسلم“ کے لفظ کے ساتھ مروی ہے۔

اور اسماعیلی نے نافع سے اور انہوں نے عبد اللہ بن عمر رضی اللہ عنہما سے ”أُنْبِؤْنِي“ کا لفظ نقل کیا ہے جس سے معلوم ہوتا ہے کہ سلف کے ہاں یہ کلمات مترادف ہیں اور ان میں کوئی فرق نہیں ہے۔

(۵) بَابُ طَرَحِ الْإِمَامِ الْمَسْأَلَةَ عَلَى أَصْحَابِهِ لِيُخْتَبَرَ مَا عِنْدَهُمْ

مِنَ الْعِلْمِ:

باب: استاد اپنے شاگردوں کا علم آزمانے کیلئے ان سے کوئی سوال کرے (یعنی امتحان لینے کا بیان)۔

۶۲۔ حَدَّثَنَا خَالِدُ بْنُ مَخْلَدٍ، حَدَّثَنَا سُلَيْمَانُ، حَدَّثَنَا عَبْدُ اللَّهِ بْنُ دِينَارٍ، عَنِ ابْنِ عُمَرَ، عَنِ النَّبِيِّ صَلَّى اللَّهُ عَلَيْهِ وَسَلَّمَ، قَالَ: «إِنَّ مِنَ الشَّجَرِ شَجَرَةً لَا يَسْقُطُ وَرَقُهَا وَإِنَّهَا مَثَلُ الْمُسْلِمِ، حَدِّثُونِي مَا هِيَ؟ قَالَ: فَوَقَعَ النَّاسُ فِي شَجَرِ الْبَوَادِي، قَالَ عَبْدُ اللَّهِ: فَوَقَعَ فِي نَفْسِي أَنَّهَا النَّخْلَةُ فَاسْتَحْيَيْتُ، ثُمَّ قَالُوا: حَدِّثْنَا مَا هِيَ يَا رَسُولَ اللَّهِ؟ قَالَ: هِيَ النَّخْلَةُ^(۱)».

ہم سے خالد بن مخلد نے بیان کیا، کہا ہم سے سلیمان بن بلال نے بیان کیا، کہا ہم سے عبد اللہ بن دینار نے بیان کیا، انہوں نے عبد اللہ بن عمر رضی اللہ عنہما سے انہوں نے نبی کریم ﷺ سے کہ (ایک مرتبہ) آپ ﷺ نے فرمایا درختوں میں سے ایک درخت ایسا ہے کہ اس کے پتے نہیں جھڑتے اور مسلمان کی بھی یہی مثال ہے بتلاؤ وہ کون سا درخت ہے؟ یہ سن کر لوگوں کے خیالات جنگل کے درختوں میں چلے گئے۔ عبد اللہ نے

(۱) حافظ ابن حجر رحمہ اللہ نے اس حدیث سے حاصل ہونے والے بعض فوائد کو ذکر کیا ہے جو کہ درج ذیل ہیں۔ ۱۔ اس حدیث میں علم کو سمجھ کر پڑھنے کی ترغیب دی گئی ہے اس پر بخاری رحمہ اللہ باب بھی قائم کریں گے۔ ۲۔ شرم و حیاء بہترین خصلت ہے لیکن اگر مصلحت کے خلاف ہو تو حیاء نہیں چاہیے۔ ۳۔ کھجور کا پھل برکت والا ہے۔ ۴۔ کھجور کا گودا کھانا جائز ہے۔ اور جس چیز کا کھانا حلال ہو اسکی خرید و فروخت بھی جائز ہوتی ہے۔ ۵۔ کھجور کے درخت کا سر کاٹ کر اس کا گودا حاصل کیا جاسکتا ہے اور یہ مال ضائع کرنے کے قبیل سے نہیں ہے۔ ۶۔ کسی کو اپنا مقصود سمجھانے کے لیے مثال دی جاسکتی ہے تاکہ مفہوم بخوبی ذہن میں راسخ ہو جائے۔ ۷۔ کسی چیز کو دوسری سے تشبیہ دی جائے تو یہ تشبیہ من کل الوجوہ نہیں ہوتی بلکہ بعض اوصاف میں ہوتی ہے جیسا کہ اس حدیث میں مسلمان کو کھجور کے ساتھ تشبیہ دی گئی ہے۔ ۸۔ چھوٹوں کو چاہیے کہ وہ بڑوں کا احترام کریں اور انہیں بات کرنے کا پہلے موقع دیں۔ ۹۔ عالم کو ہر بات اور مسئلے کا علم ہونا ضروری نہیں بلکہ کبھی بڑے عالم سے بھی بعض مسائل مخفی ہو سکتے ہیں۔ ۱۰۔ اگر کوئی کام خالص اللہ تعالیٰ کے لیے کیا گیا ہو تو اس کے بعد دل میں حصول تعریف کے وساوس کا آنا معیوب نہیں ہے۔ جیسا کہ عمر فاروق رضی اللہ عنہ نے اپنے بیٹے سے اسکی تمنا کی ہے۔ ۱۱۔ آخرت کے مقابلہ میں دنیا کا مال و متاع حقیر ہے۔ جیسا کہ حضرت عمر رضی اللہ عنہ نے اپنے بیٹے کی علمی و فراست کو سرخ اونٹوں کے مال سے بہتر قرار دیا ہے۔

کہا کہ میرے دل میں آیا کہ بتلا دوں کہ وہ کھجور کا درخت ہے لیکن (وہاں بہت سے بزرگ موجود تھے اس لیے) مجھ کو شرم آئی۔ آخر صحابہ نے عرض کیا یا رسول اللہ! آپ ہی بیان فرمادیجئے۔ آپ ﷺ نے بتلایا کہ وہ کھجور کا درخت ہے۔

شرح: اس باب میں بھی بخاری حدیث مذکور کو دیگر سند سے لائے ہیں اور اس سے اس مسئلہ کا استنباط کرنا مقصود ہے کہ استاذ اپنے شاگردوں کو پڑھاتے ہوئے مغز ماری کرتا ہے لہذا اسے ان کا امتحان لینے کا حق حاصل ہے تاکہ معلوم ہو سکے کہ وہ بات سمجھتے ہیں یا نہیں؟ اور اس سے آئندہ کے لیے تنبیہ ہو جاتی ہے کہ وہ اچھی طرح یاد کرتے ہیں اور سمجھ، سوچ کر علم حاصل کرتے ہیں۔

قولہ ”لیختبر“ اختبار سے ہے جس کا معنی امتحان لینا ہے۔ قولہ ”فاستحييت“ اور یہ صغر سنی کی وجہ سے تھا جیسا کہ باب الفہم فی العلم میں وہ کہتے ہیں ”فاذا انا صغر القوم“۔

بعض نسخوں میں یہاں ”باب ماجاء فی العلم وقول اللہ تعالیٰ“ ”وقل رب زدنی علما“ موجود ہے لیکن ابو ذر وغیرہ کی روایت میں یہ باب نہیں پایا جاتا۔ اور اس کے تحت کوئی حدیث بھی ذکر نہیں ہوئی جیسا کہ کتاب العلم کے آغاز میں باب فضل العلم کے تحت یہ قول آچکا ہے اور وہاں آیت ”قل رب زدنی علما“ پر گفتگو بھی ہو چکی ہے۔

باب القراءة والعرض علی المحدث

وَرَأَى الْحَسَنُ وَالثَّوْرِيَّ وَمَالِكُ الْقُرَاءَةَ جَائِزَةً، وَاحْتَجَّ بَعْضُهُمْ فِي الْقِرَاءَةِ عَلَى الْعَالِمِ بِحَدِيثِ ضَمَامِ بْنِ ثَعْلَبَةَ قَالَ لِلنَّبِيِّ صَلَّى اللَّهُ عَلَيْهِ وَسَلَّمَ اللَّهُ أَمَرَكَ أَنْ تُصَلِّيَ الصَّلَوَاتِ قَالَ: «نَعَمْ». قَالَ فَهَذِهِ قِرَاءَةٌ عَلَى النَّبِيِّ صَلَّى اللَّهُ عَلَيْهِ وَسَلَّمَ أَخْبَرَ ضَمَامٌ قَوْمَهُ بِذَلِكَ فَأَجَازُوهُ. وَاحْتَجَّ مَالِكُ بِالصَّكِّ يُقْرَأُ عَلَى الْقَوْمِ فَيَقُولُونَ أَشْهَدْنَا فُلَانٌ. وَيُقْرَأُ ذَلِكَ قِرَاءَةً عَلَيْهِمْ، وَيُقْرَأُ عَلَى الْمُقْرِئِ فَيَقُولُ الْقَارِئُ أَقْرَأَنِي فُلَانٌ.

حَدَّثَنَا مُحَمَّدُ بْنُ سَلَامٍ حَدَّثَنَا مُحَمَّدُ بْنُ الْحَسَنِ الْوَاسِطِيُّ عَنْ عَوْفٍ عَنِ الْحَسَنِ قَالَ لَا بَأْسَ بِالْقِرَاءَةِ عَلَى الْعَالِمِ. وَأَخْبَرَنَا مُحَمَّدُ بْنُ يُونُسَ الْفَرَبْرِيُّ وَحَدَّثَنَا مُحَمَّدُ بْنُ إِسْمَاعِيلَ الْبُخَارِيُّ قَالَ: حَدَّثَنَا عُبَيْدُ اللَّهِ بْنُ مُوسَى عَنْ سُفْيَانَ قَالَ إِذَا قُرِئَ عَلَى الْمُحَدِّثِ فَلَا بَأْسَ أَنْ يَقُولَ حَدَّثَنِي. قَالَ وَسَمِعْتُ أَبَا عَاصِمٍ يَقُولُ عَنْ مَالِكٍ وَسُفْيَانَ الْقِرَاءَةَ عَلَى الْعَالِمِ وَقِرَاءَتُهُ سَوَاءٌ.

اور امام حسن بصری اور سفیان ثوری اور مالک نے شاگرد کے پڑھنے کو جائز کہا ہے اور بعض نے استاد کے سامنے پڑھنے کی دلیل ضمام بن ثعلبہ کی حدیث سے لی ہے۔ اس نے نبی کریم ﷺ سے عرض کیا تھا کہ کیا اللہ نے آپ کو یہ حکم فرمایا ہے کہ ہم لوگ نماز پڑھا کریں۔ آپ ﷺ نے فرمایا ہاں۔ تو یہ (گویا) نبی کریم ﷺ کے سامنے پڑھنا ہی ٹھہرا۔ ضمام

نے پھر جا کر اپنی قوم سے یہ بیان کیا تو انہوں نے اس کو جائز رکھا۔ اور امام مالک نے دستاویز سے دلیل لی جو قوم کے سامنے پڑھ کر سنائی جاتی ہے۔ وہ کہتے ہیں کہ ہم کو فلاں شخص نے دستاویز پر گواہ کیا اور پڑھنے والا پڑھ کر استاد کو سناتا ہے پھر کہتا ہے مجھ کو فلاں نے پڑھایا۔

ہم سے محمد بن سلام نے بیان کیا، کہا ہم سے محمد بن حسن واسطی نے بیان کیا، کہا انہوں نے عوف سے، انہوں نے حسن بصری سے، انہوں نے کہا عالم کے سامنے پڑھنے میں کوئی قباحت نہیں۔ اور ہم سے عبید اللہ بن موسیٰ نے بیان کیا، انہوں نے سفیان ثوری سے سنا، وہ کہتے تھے جب کوئی شخص محدث کو حدیث پڑھ کر سنائے تو کچھ قباحت نہیں اگر یوں کہے کہ اس نے مجھ سے بیان کیا۔ اور میں نے ابو عاصم سے سنا، وہ امام مالک اور سفیان ثوری کا قول بیان کرتے تھے کہ عالم کو پڑھ کر سنانا اور عالم کا شاگردوں کے سامنے پڑھنا دونوں برابر ہیں۔

قراءت^① علی المحدث سے مراد یہ ہے کہ شاگرد پڑھے اور استاد سنے۔ اور پڑھنے کی دو صورتیں ہیں کہ کتاب سے پڑھے یا زبانی پڑھے، والعرض کی واؤ تفسیر یہ ہے اگرچہ عرض عام طور پر کتاب سے پڑھنے کو کہا جاتا ہے۔ گویا ان دونوں لفظوں میں عموم و خصوص کی نسبت ہے کیونکہ قراءت عام ہے۔ کتاب لا کر پڑھنے اور بغیر کتاب کے پڑھنے کو شامل ہے۔ اور عرض کی بھی دو صورتیں ہیں ایک یہ کہ محض اجازت لینے کے لیے پڑھے۔ دوسری یہ کہ یہ وجوہ تخیل میں سے ایک قسم ہے کہ شاگرد اپنے استاد پر پڑھے اور استاد سنے۔

علماء میں اس مسئلہ میں اختلاف پایا جاتا ہے کہ ان میں سے کس صورت کا مرتبہ زیادہ ہے کیا شاگرد پڑھے اور استاد سنے اس کا مرتبہ زیادہ ہے یا استاد پڑھے اور شاگرد سنے، اس کا مرتبہ زیادہ ہے امام مالک رحمہ اللہ کا عمل تو اس پر تھا کہ شاگرد پڑھے اور استاد سنے، امام مالک اس طریقے کو بہتر سمجھتے تھے کیونکہ شاگرد پڑھے گا تو اس پر اعتماد کرے گا اور اگر استاد پڑھے گا تو شاگرد سست بھی ہو جاتا ہے لیکن بعض علماء کے ہاں استاد کا پڑھنا بہتر ہے کیونکہ یہ نبی اکرم ﷺ کا

شرح
بخاری

488

① علماء اصول نے کہا ہے کہ قراءت علی الشیخ کو اکثر محدثین عرض بھی کہتے ہیں کیونکہ پڑھنے والا شیخ پر حدیث پیش کرتا ہے اور اسکی صورت یہ ہے کہ طالب علم پڑھے اور شیخ سنے۔ خواہ وہ طالب خود پڑھے یا اس کے علاوہ دوسرا پڑھے اور یہ سنتا جائے۔ خواہ زبانی پڑھے یا کتاب سے اور استاد زبانی سنے یا کتاب لے کر اس سے سنے۔ اور شیخ پر پڑھنے کا طریقہ بالاتفاق صحیح ہے۔ چند متشدد لوگوں کا اس میں اختلاف بھی منقول ہے جو غیر معتبر ہے لیکن اس طریقے کے مرتبہ میں اختلاف ہے۔ امام مالک۔ امام بخاری اور علماء حجاز اور علماء کوفہ اسے شیخ کے پڑھنے کے مساوی سمجھتے ہیں۔ اور اہل مشرق اس طریقے کو شیخ کے پڑھنے سے ادنیٰ درجہ سمجھتے ہیں۔ اور امام ابو حنیفہ، ابن ابی ذئب اور امام مالک کی ایک روایت کے مطابق یہ طریقہ شیخ سے سننے سے اعلیٰ ہے جبکہ امام مالک رحمہ اللہ کی دوسری روایت یہ ہے کہ دونوں طریقے مساوی ہیں۔ مطرف کہتے ہیں میں سترہ سال امام مالک رحمہ اللہ کے پاس رہا ہوں میں نے انہیں کبھی بھی دوسروں پر موطا پڑھتے ہوئے نہیں دیکھا بلکہ شاگرد ہی ان پر پڑھا کرتے تھے اور وہ سنا کرتے تھے۔

وظیفہ تھا، اور بعض علماء کہتے ہیں کہ شاگرد کو پڑھنا چاہیے تاکہ استاد اسکی غلطی کی تصحیح کر دے۔ ویسے جواز میں دونوں طریقے برابر ہیں بہتر ہونے میں اختلاف ہے۔ نبی اکرم ﷺ کا طریقہ ہونے کی وجہ سے استاد کا پڑھنا بہتر ہے۔ اور امام مالک رحمہ اللہ پر ہمیشہ شاگرد پڑھا کرتے تھے کیونکہ ان کے پاس مدینہ منورہ میں آنے والوں کی کثرت ہوتی تھی اور سب پر پڑھنے میں وہ تکلیف محسوس کرتے تھے اس لیے شاگرد ان پر پڑھتے تھے ورنہ وہ استاد کے پڑھنے کو منع نہیں سمجھتے تھے۔

قولہ ”واحتج بعضهم“ حافظ رحمہ اللہ نے کہا ہے کہ میں نے پہلے اس بعض سے مراد حمیدی سمجھا تھا۔ لیکن بعد میں معلوم ہوا کہ اس سے مراد ابوسعید حداد ہے۔ قولہ بحديث ضمام بن ثعلبة۔ یہ بنو سعد سے تعلق رکھتے تھے۔ یہ ۹ھ میں آئے تھے جبکہ حج فرض ہو چکا تھا۔ گویا فتح مکہ کے بعد ۹ھ میں حج قطعاً فرض ہو چکا تھا اور ضمام کا آنا سن وفود میں واقع ہوا ہے کیونکہ فتح مکہ کے بعد ۹ھ کو سن وفود کہتے ہیں اور جن لوگوں نے یہ کہا ہے کہ ضمام بن ثعلبة حج فرض ہونے سے قبل ۵ھ میں آئے تھے تو یہ ان کی غلطی ہے۔

قولہ ”فأجازوه“ کا معنی قبلہ یعنی قبول کیا، یہاں ”اجازت“ کا اصطلاحی معنی مراد نہیں ہے۔

قولہ ”واحتج مالك بالصك“ یہ فارسی معرب لفظ ہے جس کا معنی اشیام ہے یعنی قاضی اشیام لکھتا ہے پھر حاضرین کو سناتا ہے۔ اس کے بعد کہتا ہے کہ کیا تم نے جو سنا ہے اس پر گواہ بنتے ہو۔ اور وہ اس پر گواہ بن جاتے ہیں حالانکہ پڑھا قاضی نے ہوتا ہے۔ گواہ بننے والوں نے پڑھا نہیں ہوتا صرف سن کر گواہ بن جاتے ہیں اس سے معلوم ہوا کہ سننا اور پڑھنا برابر ہے۔ یہ بخاری رحمہ اللہ کا استدلال ہے^①۔

قولہ ”ويقرء على المقرئ فيقول القارئ: أقرأني فلان“ یعنی قاری نے قرآن مقری پر پڑھا ہوتا ہے لیکن وہ کہتا ہے کہ مجھے فلاں نے پڑھایا ہے۔ یہ نہیں کہتا کہ میں نے پڑھا ہے اس سے معلوم ہوا کہ شیخ پر پڑھنا اور اس سے سننا برابر ہے۔ چونکہ قراءت علی الشیخ پر علماء نے ضمام بن ثعلبة کی حدیث سے استدلال کیا ہے اس لیے امام بخاری رحمہ اللہ اس حدیث کو مکمل سند سمیت ذکر کرتے ہیں۔

٦٣ - حَدَّثَنَا عَبْدُ اللَّهِ بْنُ يُوسُفَ، قَالَ: حَدَّثَنَا اللَّيْثُ، عَنْ سَعِيدٍ هُوَ الْمُقْبِرِيُّ، عَنْ شَرِيكَ بْنِ عَبْدِ اللَّهِ بْنِ أَبِي نَمِرٍ، أَنَّهُ سَمِعَ أَنَسَ بْنَ مَالِكٍ، يَقُولُ: «بَيْنَمَا نَحْنُ جُلُوسٌ مَعَ النَّبِيِّ صَلَّى اللَّهُ عَلَيْهِ وَسَلَّمَ فِي الْمَسْجِدِ، دَخَلَ رَجُلٌ عَلَى جَمَلٍ فَأَنَاحَهُ فِي الْمَسْجِدِ، ثُمَّ عَقَلَهُ، ثُمَّ قَالَ لَهُمْ: أَيُّكُمْ مُحَمَّدٌ؟ وَالنَّبِيُّ صَلَّى اللَّهُ عَلَيْهِ وَسَلَّمَ مُتَّكِئٌ

① ابن بطال نے کہا ہے کہ صک یعنی دستاویز کی دلیل بہت قوی ہے کیونکہ اس میں اشہاد پایا جاتا ہے اور اشہاد اخبار سے بھی بڑھ کر ہے۔ جس کا مطلب یہ ہے کہ صاحب معاملہ کو دستاویز پڑھ کر سنائی جائے۔ اور وہ گواہوں کے سامنے کہدے کہ ہاں یہ دستاویز صحیح ہے۔ تو گواہ اس پر گواہی دے سکتے ہیں، ایسے ہی جب کسی عالم کو کتاب پڑھ کر سنائی جائے اور وہ اس کا اقرار کرے تو اس سے روایت کرنا صحیح ہوگا (تیسیر الباری ج ۱ ص ۱۱۸)

بَيْنَ ظَهْرَانِيهِمْ، فَقُلْنَا: هَذَا الرَّجُلُ الْأَبْيَضُ الْمُتَّكِي، فَقَالَ لَهُ الرَّجُلُ: يَا ابْنَ عَبْدِ الْمُطَّلِبِ، فَقَالَ لَهُ النَّبِيُّ صَلَّى اللَّهُ عَلَيْهِ وَسَلَّمَ: قَدْ أَجَبْتُكَ، فَقَالَ الرَّجُلُ لِلنَّبِيِّ صَلَّى اللَّهُ عَلَيْهِ وَسَلَّمَ: إِنِّي سَأَلْتُكَ، فَمُسَدِّدٌ عَلَيْكَ فِي الْمَسْأَلَةِ فَلَا تَجِدُ عَلَيَّ فِي نَفْسِكَ، فَقَالَ: سَلْ عَمَّا بَدَا لَكَ، فَقَالَ: أَسْأَلُكَ بِرَبِّكَ وَرَبِّ مَنْ قَبْلَكَ، اللَّهُ أَرْسَلَكَ إِلَى النَّاسِ كُلِّهِمْ؟ فَقَالَ: اللَّهُمَّ نَعَمْ، قَالَ: أَنْشُدْكَ بِاللَّهِ، اللَّهُ أَمَرَكَ أَنْ تُصَلِّيَ الصَّلَوَاتِ الْخَمْسَ فِي الْيَوْمِ وَاللَّيْلَةِ؟ قَالَ: اللَّهُمَّ نَعَمْ، قَالَ: أَنْشُدْكَ بِاللَّهِ، اللَّهُ أَمَرَكَ أَنْ تَصُومَ هَذَا الشَّهْرَ مِنَ السَّنَةِ، قَالَ: اللَّهُمَّ نَعَمْ، قَالَ: أَنْشُدْكَ بِاللَّهِ، اللَّهُ أَمَرَكَ أَنْ تَأْخُذَ هَذِهِ الصَّدَقَةَ مِنْ أَغْنِيَانِنَا فَتَقْسِمَهَا عَلَى فَقَرَائِنَا، فَقَالَ النَّبِيُّ صَلَّى اللَّهُ عَلَيْهِ وَسَلَّمَ: اللَّهُمَّ نَعَمْ، فَقَالَ الرَّجُلُ: آمَنْتُ بِمَا جِئْتُ بِهِ، وَأَنَا رَسُولٌ مِنْ وَرَائِي مِنْ قَوْمِي، وَأَنَا ضِمَامٌ بَيْنَ ثَعْلَبَةَ أَخُو بَنِي سَعْدِ بْنِ بَكْرٍ، وَرَوَاهُ مُوسَى، وَعَلِيُّ بْنُ عَبْدِ الْحَمِيدِ، عَنْ سُلَيْمَانَ، عَنْ ثَابِتٍ، عَنْ أَنَسٍ، عَنِ النَّبِيِّ صَلَّى اللَّهُ عَلَيْهِ وَسَلَّمَ بِهَذَا.

ہم سے عبد اللہ بن یوسف نے بیان کیا، کہا ہم سے لیث نے بیان کیا، انہوں نے سعید مقبری سے، انہوں نے شریک بن عبد اللہ بن ابی نمر سے، انہوں نے انس بن مالک سے سنا کہ ایک بار ہم مسجد میں نبی کریم ﷺ کے ساتھ بیٹھے ہوئے تھے، اتنے میں ایک شخص اونٹ پر سوار ہو کر آیا اور اونٹ کو مسجد میں بٹھا کر باندھ دیا۔ پھر پوچھنے لگا (بھائیو) تم لوگوں میں محمد (ﷺ) کون سے ہیں۔ نبی کریم ﷺ اس وقت لوگوں میں تکیہ لگائے بیٹھے ہوئے تھے۔ ہم نے کہا () محمد (ﷺ) یہ سفید رنگ والے بزرگ ہیں جو تکیہ لگائے ہوئے تشریف فرما ہیں۔ تب وہ آپ سے مخاطب ہوا کہ اے عبد المطلب کے فرزند! آپ ﷺ نے فرمایا۔ کہو میں آپ کی بات سن رہا ہوں۔ وہ بولا میں آپ ﷺ سے کچھ دینی باتیں دریافت کرنا چاہتا ہوں اور ذرا سختی سے بھی پوچھوں گا تو آپ اپنے دل میں برانہ مانئے گا۔ آپ ﷺ نے فرمایا نہیں جو تمہارا دل چاہے پوچھو۔ تب اس نے کہا کہ میں آپ کو آپ کے رب اور اگلے لوگوں کے رب تبارک و تعالیٰ کی قسم دے کر پوچھتا ہوں کیا آپ کو اللہ نے دنیا کے سب لوگوں کی طرف رسول بنا کر بھیجا ہے۔ آپ ﷺ نے فرمایا ہاں یا میرے اللہ! پھر اس نے کہا میں آپ ﷺ کو اللہ کی قسم دیتا ہوں کیا اللہ نے آپ ﷺ کو رات دن میں پانچ نمازیں پڑھنے کا حکم فرمایا ہے۔ آپ ﷺ نے فرمایا ہاں یا میرے اللہ! پھر کہنے لگا میں آپ کو اللہ کی قسم دے کر پوچھتا ہوں کہ کیا اللہ نے آپ کو یہ حکم دیا ہے کہ سال بھر میں اس مہینہ رمضان کے روزے رکھو۔ آپ ﷺ نے فرمایا ہاں یا میرے اللہ! پھر کہنے لگا میں آپ ﷺ کو اللہ کی قسم دے کر پوچھتا ہوں کہ کیا اللہ نے آپ کو یہ حکم دیا ہے کہ آپ ہم میں سے جو مالدار لوگ ہیں ان سے زکوٰۃ وصول کر کے ہمارے محتاجوں میں بانٹ دیا کریں۔ نبی کریم ﷺ نے فرمایا ہاں یا میرے اللہ! تب وہ شخص کہنے لگا جو حکم



آپ ﷺ اللہ کے پاس سے لائے ہیں، میں ان پر ایمان لایا اور میں اپنی قوم کے لوگوں کا جو یہاں نہیں آئے ہیں بھیجا ہوا (تحقیق حال کے لیے) آیا ہوں۔ میرا نام ضمام بن ثعلبہ ہے، میں بنی سعد بن بکر کے خاندان سے ہوں۔ اس حدیث کو (لیث کی طرح) موسیٰ اور علی بن عبد الحمید نے سلیمان سے روایت کیا، انہوں نے ثابت سے، انہوں نے انس سے، انہوں نے یہی مضمون نبی کریم ﷺ سے نقل کیا ہے۔

شرح: قولہ ”فقال النبی ﷺ: قد أجبته“ امام بخاری رحمہ اللہ کا استدلال اس لفظ سے ہے کہ جب اس نے ”ایکم محمد“ کہہ کر آپ کے بارہ میں سوال کیا تو صحابہ کرام نے کہا ”هذا الرجل الأبيض المتكئ“ تو سائل نے آپ کو مخاطب کرتے ہوئے کہا ”ابن عبد المطلب“ یہاں حرف ندا محذوف ہے یعنی اے عبد المطلب کے بیٹے۔ تو آپ نے اسے فرمایا ”قد أجبته“ میں نے تجھے جواب دے دیا ہے۔ حالانکہ اس سائل کو جواب تو صحابہ کرام نے دیا تھا کہ یہ خوبصورت شخصیت جو ٹیک لگائے ہوئے ہیں یہ اللہ تعالیٰ کے رسول حضرت محمد ﷺ ہیں۔ اور صحابہ کا یہ جواب نبی کریم علیہ الصلوٰۃ والسلام نے سنا تھا۔ تو آپ نے سننے کو جواب دینے سے تعبیر کیا ہے۔ جس سے معلوم ہوتا ہے کہ دوسروں سے سننا اور خود ان پر پڑھنا دونوں برابر ہیں۔

قولہ ”أُنشِدك بالله“ یہ نشید سے ہے جس کا معنی رفع الصوت ہے۔ اور مراد اس سے ہے ”سألتك بالله“ قولہ ”اللهم نعم“ اللهم تبرک کے لیے لائے ہیں۔ اس حدیث میں نماز۔ روزہ اور زکوٰۃ کا ذکر ہے۔ حج کا ذکر نہیں ہے۔ مسلم کی حدیث میں حج کا ذکر بھی ہے ”وإن علينا حج البيت من استطاع إليه سبيلاً“^(۱) جیسے حافظ نے کہا ہے۔

حدثنا موسى بن اسمعيل قال حدثنا سليمان بن المغيرة قال حدثنا قال حدثنا ثابت عن انس قال نهينا في القرآن ان نسال النبي صلى الله عليه وسلم وكان يعجبنا ان يجيئ الرجل من اهل البادية فساله ونحن نسمع فجاء رجل من اهل البادية فساله فقال اتانا رسولك فاخبرنا انك تزعم ان الله عزوجل ارسلك قال صدق فقال فمن خلق السماء قال الله عزوجل قال فمن خلق الارض والجبال قال الله عزوجل قال فمن جعل فيها المنافع قال الله عزوجل قال فقال الذي خلق السماء وخلق الارض ونصب الجبال وجعل فيها المنافع الله ارسلك قال نعم قال زعم رسولك ان علينا خمس صلوات وزكوة في اموالنا قال صدق قال بالذي ارسلك الله امرك بهذا قال نعم قال وزعم رسولك ان علينا حج البيت من استطاع اليه سبيلاً قال صدق قال بالذي ارسلك الله امرك بهذا قال نعم قال فوالذي بعثك بالحق لا ازيد عليهن شيئاً ولا انقص

فقال النبی صلی اللہ علیہ وسلم ان صدق لیدخل الجنة
ہم سے موسیٰ بن اسماعیل نے بیان کیا، کہا ہم سے سلیمان بن مغیرہ نے بیان کیا، کہا ہم سے ثابت نے انس
سے نقل کیا، انہوں نے فرمایا کہ ہم کو قرآن کریم میں رسول اللہ ﷺ سے سوالات کرنے سے منع کر دیا
گیا تھا اور ہم کو اسی لیے یہ بات پسند تھی کہ کوئی ہوشیار دیہاتی آئے اور آپ ﷺ سے دینی امور پوچھے اور
ہم سنیں۔ چنانچہ ایک دفعہ ایک دیہاتی آیا اور اس نے کہا کہ (اے محمد ﷺ!) ہمارے ہاں آپ کا مبلغ گیا
تھا۔ جس نے ہم کو خبر دی کہ اللہ نے آپ کو اپنا رسول بنا کر بھیجا ہے، ایسا آپ کا خیال ہے؟ آپ ﷺ
نے فرمایا اس نے بالکل سچ کہا ہے۔ پھر اس نے پوچھا کہ آسمان کس نے پیدا کئے؟ آپ ﷺ نے فرمایا کہ
اللہ عزوجل نے۔ پھر اس نے پوچھا کہ زمین کس نے پیدا کی ہے اور پہاڑ کس نے؟ آپ ﷺ نے فرمایا کہ
اللہ عزوجل نے۔ پھر اس نے پوچھا کہ ان میں نفع دینے والی چیزیں کس نے پیدا کی ہیں؟ آپ ﷺ نے
فرمایا اللہ عزوجل نے۔ پھر اس نے کہا کہ پس اس ذات کی قسم دے کر آپ سے پوچھتا ہوں جس نے
زمین و آسمان اور پہاڑوں کو پیدا کیا اور اس میں منافع پیدا کئے کہ کیا اللہ عزوجل نے آپ کو اپنا رسول بنا کر
بھیجا ہے؟ آپ ﷺ نے جواب دیا کہ ہاں بالکل سچ ہے۔ (اللہ نے مجھ کو رسول بنایا ہے) پھر اس نے کہا کہ
آپ کے مبلغ نے بتلایا ہے کہ ہم پر پانچ وقت کی نمازیں اور مال سے زکوٰۃ ادا کرنا اسلامی فرائض ہیں، کیا یہ
درست ہے؟ آپ ﷺ نے فرمایا ہاں اس نے بالکل سچ کہا ہے۔ پھر اس نے کہا آپ کو اس ذات کی قسم
دے کر پوچھتا ہوں جس نے آپ ﷺ کو رسول بنایا ہے کیا اللہ پاک ہی نے آپ کو ان چیزوں کا حکم فرمایا
ہے۔ آپ ﷺ نے فرمایا ہاں بالکل درست ہے۔ پھر وہ بولا آپ کے قاصد کا خیال ہے کہ ہم میں سے جو
طاقت رکھتا ہو اس پر بیت اللہ کا حج فرض ہے۔ آپ ﷺ نے فرمایا ہاں وہ سچا ہے۔ پھر وہ بولا میں آپ ﷺ
کو اس ذات کی قسم دے کر پوچھتا ہوں جس نے آپ کو رسول بنا کر بھیجا کہ کیا اللہ ہی نے آپ ﷺ کو یہ
حکم فرمایا ہے؟ آپ نے جواب دیا کہ ہاں۔ پھر وہ کہنے لگا کہ قسم ہے اس ذات کی جس نے آپ کو حق کے
ساتھ مبعوث فرمایا میں ان باتوں پر کچھ زیادہ کروں گا نہ کم کروں گا۔ (بلکہ ان ہی کے مطابق اپنی زندگی
گزاروں گا) آپ ﷺ نے فرمایا اگر اس نے اپنی بات کو سچ کر دکھایا تو وہ ضرور ضرور جنت میں داخل ہو
جائے گا۔ (نوٹ: صنعانی نے کہا یہ حدیث اس مقام پر اسی ایک نسخہ بخاری میں ہے جو فربری پر پڑھا گیا
اور کسی نسخہ میں نہیں ہے) ^①

(۷) بَابُ مَا يُذَكَّرُ فِي الْمُنَاوَلَةِ ^② وَكِتَابِ أَهْلِ الْعِلْمِ بِالْعِلْمِ إِلَى

- ① دار السلام کی مطبوعہ صحیح بخاری میں یہ حدیث نہیں ہے اس لئے ہم نے اس حدیث پر رقمہ الحدیث نہیں لکھا۔ (الحسینوی)
② المناولة نوعان۔ ۱۔ المقرونة بالاجازة وهي أعلى أنواع الاجازة مطلقاً ومن صورها أن
يدفع الشيخ إلى الطالب كتابه ويقول له: هذاروايتي عن فلان فاروه عني ثم يبقيه معه تمليكاً

الْبُلْدَان:

باب: مناولہ کا بیان اور اہل علم کا علمی باتیں لکھ کر (دوسرے) شہروں کو بھیجنا۔
 وَقَالَ أَنَسٌ نَسَخَ عُثْمَانُ الْمَصَاحِفَ، فَبَعَثَ بِهَا إِلَى الْآفَاقِ. وَرَأَى عَبْدُ اللَّهِ بْنُ
 عُمَرَ وَيَحْيَى بْنُ سَعِيدٍ وَمَالِكُ ذَلِكَ جَائِزًا. وَاحْتَجَّ بَعْضُ أَهْلِ الْحِجَازِ فِي الْمُنَاوَلَةِ
 بِحَدِيثِ النَّبِيِّ صَلَّى اللَّهُ عَلَيْهِ وَسَلَّمَ حَيْثُ كَتَبَ لِأَمِيرِ السَّرِيَّةِ كِتَابًا وَقَالَ: «لَا
 تَقْرَأُهُ حَتَّى تَبْلُغَ مَكَانَ كَذَا وَكَذَا». فَلَمَّا بَلَغَ ذَلِكَ الْمَكَانَ قَرَأَهُ عَلَى النَّاسِ،
 وَأَخْبَرَهُمْ بِأَمْرِ النَّبِيِّ صَلَّى اللَّهُ عَلَيْهِ وَسَلَّمَ.

اور انس رضی اللہ عنہ نے فرمایا کہ عثمان رضی اللہ عنہ نے مصاحف (یعنی قرآن) لکھوائے اور انہیں چاروں طرف بھیج دیا۔ اور عبد اللہ بن عمر رضی اللہ عنہما، یحییٰ بن سعید، اور امام مالک رحمہ اللہ کے نزدیک یہ (کتابت) جائز ہے۔ اور بعض اہل حجاز نے مناولہ پر رسول اللہ ﷺ کی اس حدیث سے استدلال کیا ہے جس میں آپ نے امیر لشکر کے لیے خط لکھا تھا۔ پھر (قاصد سے) فرمایا تھا کہ جب تک تم فلاں فلاں جگہ نہ پہنچ جاؤ اس خط کو مت پڑھنا۔ پھر جب وہ اس جگہ پہنچ گئے تو اس نے خط کو لوگوں کے سامنے پڑھا اور جو آپ ﷺ کا حکم تھا وہ انہیں بتلایا۔

شرح: مناولہ سے مراد یہ ہے کہ شیخ اپنا اصل اپنے کسی شاگرد کو دیدے اور اسے اس کے روایت کرنے کی اجازت دیدے، بعض اہل ظاہر کہتے ہیں کہ جب اسکی کتاب ہے تو شاگرد اسے روایت کر سکتا ہے اگر وہ منع کرے پھر بھی وہ اسے روایت کر سکتا ہے اسی طرح وہ اجازت دے یا نہ دے اسے روایت کر سکتا ہے۔ مناولہ بھی وجوہ تحمل کی ایک صورت ہے۔

قولہ ”و کتاب اهل العلم“ اجازت زبانی بھی ہوتی ہے اور کتابت کی اجازت بھی ہوتی ہے اس وقت اسے کتب لکھا جاتا ہے جیسا کہ ایک شخص دوسرے کو حدیث لکھ کر بھیجے تو وہ اسے روایت کر سکتا ہے۔ خواہ وہ اجازت دے یا نہ دے۔ بعض علماء کہتے ہیں کہ بخاری شریف میں بھی کتابت کی ایک روایت آتی ہے۔ بہر حال یہ حجت ہے۔

قولہ ”ونسخ عثمان المصاحف“ ویسے تو قرآن کریم تو اتر سے ثابت تھا لیکن جو نقوش لکھے گئے تھے اور وہ خاص خاص قراءتوں پر دلالت کرتے تھے یہ حضرت عثمان رضی اللہ عنہ کا فعل تھا۔

قولہ ”حيث كتب لأمير السرية“ اس لشکر کے امیر عبد اللہ بن جحش تھے جو اُم المؤمنین حضرت زینب بنت جحش کے بھائی تھے۔ یہ جنگ بدر سے قبل رجب ۲ھ میں ایک چھوٹے لشکر پر امیر بنائے گئے تھے، جو بارہ صحابہ کرام تھے۔ نبی اکرم ﷺ نے ان کے لیے ایک خط لکھ کر دیا اور فرمایا کہ دو دن سفر کرنے کے بعد اسے کھول کر پڑھنا۔

أوَإِعَارَةٌ لِيَنْسَخَهُ ۚ ۲- مجردة عن الإجازة وصورتها أن يدفع الشيخ إلى الطالب كتابه مقتصرًا على قوله: هذا سماعي. أما المقدونة بالإجازة فتجوز الرواية بها وهي أدنى مرتبة من السماع والقراءة على الشيخ. وأما المجردة عن الإجازة فلا تجوز الرواية بها. على الصحيح.

انہوں نے دو دن سفر کے بعد اس خط کو کھول کر دیکھا تو اس میں لکھا ہوا تھا کہ میرے اس خط کو دیکھنے کے بعد نخلہ میں جا کر ٹھہرنا جو مکہ اور طائف کے درمیان ہے اور وہاں سے کفار قریش کے اخبار و حالات ہمارے لیے معلوم کرنا آخر تک۔ یہ حدیث مناولہ کی دلیل ہے کہ آپ نے انہیں کتاب لکھ کر پکڑائی اور فرمایا کہ اسے صحابہ کو پڑھ کر سناتا کہ وہ اس کے مطابق عمل کریں۔ یہ مناولہ ہے جس میں کتابت کا مفہوم بھی پایا جاتا ہے۔

۶۴۔ حَدَّثَنَا إِسْمَاعِيلُ بْنُ عَبْدِ اللَّهِ، قَالَ: حَدَّثَنِي إِبْرَاهِيمُ بْنُ سَعْدٍ، عَنْ صَالِحٍ، عَنْ ابْنِ شِهَابٍ، عَنْ عُبَيْدِ اللَّهِ بْنِ عَبْدِ اللَّهِ بْنِ عُتْبَةَ بْنِ مَسْعُودٍ، أَنَّ عَبْدَ اللَّهِ بْنَ عَبَّاسٍ أَخْبَرَهُ «أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ بَعَثَ بِكِتَابِهِ رَجُلًا وَأَمَرَهُ أَنْ يَدْفَعَهُ إِلَى عَظِيمِ الْبَحْرَيْنِ، فَدَفَعَهُ عَظِيمُ الْبَحْرَيْنِ إِلَى كِسْرَى، فَلَمَّا قَرَأَهُ مَزَّقَهُ، فَحَسِبْتُ أَنَّ ابْنَ الْمُسَيَّبِ، قَالَ: فَدَعَا عَلَيْهِمْ رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ يُمَزَّقُوا كُلُّ مُمَزَّقٍ».

اسماعیل بن عبد اللہ نے ہم سے بیان کیا، ان سے ابراہیم بن سعد نے صالح کے واسطے سے روایت کی، انہوں نے ابن شہاب سے، انہوں نے عبید اللہ بن عبد اللہ بن عتبہ بن مسعود رضی اللہ عنہ سے نقل کیا کہ ان سے عبد اللہ بن عباس رضی اللہ عنہ نے بیان کیا کہ رسول اللہ ﷺ نے ایک شخص کو اپنا ایک خط دے کر بھیجا اور اسے یہ حکم دیا کہ اسے حاکم بحرین کے پاس لے جائے۔ بحرین کے حاکم نے وہ خط کسریٰ (شاہ ایران) کے پاس بھیج دیا۔ جس وقت اس نے وہ خط پڑھا تو چاک کر ڈالا (راوی کہتے ہیں) اور میرا خیال ہے کہ ابن مسیب نے (اس کے بعد) مجھ سے کہا کہ (اس واقعہ کو سن کر) رسول اللہ ﷺ نے اہل ایران کے لیے بددعا کی کہ وہ (بھی چاک شدہ خط کی طرح) ٹکڑے ٹکڑے ہو جائیں۔

شرح: یہ خط لے جانے والے حضرت عبد اللہ بن حذافہ سہمی تھے، اور عظیم البحرین سے مراد منذر بن ساوی اور اس وقت کا کسریٰ، پرویز بن ہرمز بن نوشیروان تھا اس وقت کا یہ دستور تھا کہ کسی بڑے کے واسطے سے بادشاہ کو خط پہنچایا جاتا تھا۔

قولہ ”فلما قرأه مزقه“ یہ کام اس لعین نے اس لیے کیا کہ نبی اکرم ﷺ کا نام پہلے لکھا ہوا تھا اور دوسری وجہ یہ تھی کہ آپ نے انہیں دعوت اسلام دی تھی۔ کسریٰ نے سمجھا کہ ہم بڑے لوگ ہیں اور ہمارا مذہب پرانا ہے اور یہ عربی لوگ اعراب ہیں یہ ہمیں اپنے دین کی دعوت کیوں دیتے ہیں لہذا آپ کا خط پھاڑ دیا۔ اور اس نے یمن میں اپنے گورنر کو خط لکھا کہ اس خط لکھنے والے کو گرفتار کر کے لایا جائے۔ معاذ اللہ۔ ادھر کسریٰ کا لڑکا اس کے خلاف تھا وہ چاہتا تھا کہ اس کا باپ جلدی مرے تاکہ میں تخت پر بیٹھوں۔ اور کسریٰ کو بھی علم ہو گیا تھا کہ میرا لڑکا مجھے قتل کرنا چاہتا ہے لہذا کسریٰ نے اپنے بیٹے کو قتل کرنے کا پہلے ہی انتظام کر لیا ایک شیشی میں زہر بھر کر اوپر یہ لیبل لگا دیا کہ یہ دوائی قوت باہ کے لیے بہت مفید ہے۔ یہ لوگ عیاش بہت تھے۔ بیٹے نے کسریٰ کو قتل کر دیا۔ اس کے بعد جب تخت نشین ہوا تو اندر داخل ہوا تو



دیکھا کہ میرے باپ نے قوت باہ کی بڑی عمدہ دوائی رکھی ہوئی ہے اس نے کھائی تو وہ خود بھی مر گیا۔ گویا لڑکے نے باپ کو قتل کر دیا اور باپ نے اپنے لڑکے کو مار دیا۔ اور نبی اکرم ﷺ کی دعا کا نتیجہ تھا جو آپ نے فرمایا تھا ”أَنْ يَمْزُقُوا كُلَّ مَمْزُقٍ“ ادھر کسریٰ ملعون کے بھیجے ہوئے آدمی نبی اکرم ﷺ کے پاس آئے کہ ہمیں ہمارے رب نے آپ کو گرفتار کرنے کا حکم دیا ہے۔ آپ ہمارے ساتھ چلیں۔ اور کہا کہ میں کسریٰ کو خط لکھ دوں گا وہ آپ کو جلد چھوڑ دے گا۔ اور اگر آپ نہ گئے تو کسریٰ لشکر لے کر آجائے گا اور بہت زیادہ نقصان ہو گا آپ نے فرمایا کہ کل تک آپ کو جواب مل جائے گا۔ دوسرے دن آپ نے انہیں بلا کر فرمایا ”ان ربي قد قتل ربكم“ میرے سچے رب نے تمہارے جھوٹے بنائے رب کو قتل کر دیا ہے وہ سن کر بہت حیران ہوئے۔ واپس یمن پہنچے تو کسریٰ کے لڑکے کا خط وہاں پہنچ گیا کہ میرا باپ مر گیا ہے اس نے تمہیں جو حکم دیا تھا اس پر عمل نہ کرنا۔ یہ حدیث مکاتبت کے بارہ میں ظاہر ہے اور اس سے مناولہ کے جواز پر یوں استدلال کیا جاسکتا ہے رسول اللہ ﷺ نے اپنے قاصد کو خط دیا اور فرمایا کہ عظیم البحرین کو بتانا کہ یہ خط رسول اللہ ﷺ نے کسریٰ کے نام بھیجا ہے۔ حالانکہ قاصد نے اس خط کو پڑھایا سنا نہیں تھا۔

٦٥ - حَدَّثَنَا مُحَمَّدُ بْنُ مُقَاتِلٍ أَبُو الْحَسَنِ الْمَرْوَزِيُّ، أَخْبَرَنَا عَبْدُ اللَّهِ، قَالَ: أَخْبَرَنَا شُعْبَةُ، عَنْ قَتَادَةَ، عَنْ أَنَسِ بْنِ مَالِكٍ، قَالَ: «كَتَبَ النَّبِيُّ صَلَّى اللَّهُ عَلَيْهِ وَسَلَّمَ كِتَابًا أَوْ أَرَادَ أَنْ يَكْتُبَ، فَقِيلَ لَهُ: إِنَّهُمْ لَا يَقْرَءُونَ كِتَابًا إِلَّا مَخْتُومًا، فَاتَّخَذَ خَاتَمًا مِنْ فِضَّةٍ نَقَشَهُ مُحَمَّدٌ رَسُولُ اللَّهِ كَأَنِّي أَنْظُرُ إِلَى بَيَاضِهِ فِي يَدِهِ، فَقُلْتُ لِقَتَادَةَ: مَنْ قَالَ نَقَشَهُ مُحَمَّدٌ رَسُولُ اللَّهِ؟ قَالَ: أَنَسٌ.»

ہم سے ابوالحسن محمد بن مقاتل نے بیان کیا، ان سے عبد اللہ نے، انہیں شعبہ نے قتادہ سے خبر دی، وہ انس بن مالک رضی اللہ عنہ سے روایت کرتے ہیں، انہوں نے فرمایا کہ رسول اللہ ﷺ نے (کسی بادشاہ کے نام دعوت اسلام دینے کے لیے) ایک خط لکھا یا لکھنے کا ارادہ کیا تو آپ ﷺ سے کہا گیا کہ وہ بغیر مہر کے خط نہیں پڑھتے (یعنی بے مہر کے خط کو مستند نہیں سمجھتے) تب آپ ﷺ نے چاندی کی انگوٹھی بنوائی۔ جس میں «محمد رسول اللہ» کندہ تھا۔ گویا میں (آج بھی) آپ ﷺ کے ہاتھ میں اس کی سفیدی دیکھ رہا ہوں۔ (شعبہ راوی حدیث کہتے ہیں کہ) میں نے قتادہ سے پوچھا کہ یہ کس نے کہا (کہ) اس پر «محمد رسول اللہ» کندہ تھا؟ انہوں نے جواب دیا، انس رضی اللہ عنہ نے۔

شرح: یہ حدیث مکاتبت کے جواز پر دلالت کرتی ہے اور اس سے معلوم ہوا کہ مکاتبت پر عمل کے لیے ضروری ہے کہ خط پر مہر لگی ہوئی ہو تب اس کا اعتبار کیا جائے تاکہ اس میں اضافہ کئے جانے کا ڈر باقی نہ رہے ہاں اگر قاصد عادل امانت دار ہو تو مہر کی ضرورت نہیں ہے اس حدیث سے مزید متعدد فوائد حاصل ہوتے ہیں کہ علم کا دوسروں کی طرف لکھ کر بھیجنا جائز ہے اور کفار کو دعوت اسلام کے لیے خط لکھ کر بھیجا جاسکتا ہے اور خط وغیرہ پر مہر لگانا جائز ہے^①۔

① ”قوله ونقشه محمد رسول الله“ یعنی نبی اکرم ﷺ کی انگوٹھی پر ”محمد رسول اللہ“ نقش تھا۔ اس نقش

(۸) بَابُ مَنْ قَعَدَ حَيْثُ يَنْتَهِي بِهِ الْمَجْلِسُ، وَمَنْ رَأَى فُرْجَةً فِي الْحَلَقَةِ فَجَلَسَ فِيهَا:

باب: وہ شخص جو مجلس کے آخر میں بیٹھ جائے اور وہ شخص جو درمیان میں جہاں جگہ دیکھے بیٹھ جائے (بشرطیکہ دوسروں کو تکلیف نہ ہو)

شرح: مقصد یہ ہے کہ علمی مجلس قائم ہو اور اس میں مزید کسی کے بیٹھنے کی جگہ باقی نہ ہو اس دوران کوئی شخص باہر سے اس مجلس میں آئے تو اسے شرم کے مارے واپس نہیں چلے جانا چاہیے بلکہ مجلس کے پیچھے جہاں جگہ ملے بیٹھ جانا چاہیے۔ گویا یہ چیز طالب علم کے آداب میں سے ہے^(۱)۔

۶۶۔ حَدَّثَنَا إِسْمَاعِيلُ، قَالَ: حَدَّثَنِي مَالِكٌ، عَنْ إِسْحَاقَ بْنِ عَبْدِ اللَّهِ بْنِ أَبِي طَلْحَةَ، أَنَّ أَبَا مَرْثَةَ مَوْلَى عَقِيلِ بْنِ أَبِي طَالِبٍ أَخْبَرَهُ عَنْ أَبِي وَاقِدٍ اللَّيْثِيِّ، أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ بَيْنَمَا هُوَ جَالِسٌ فِي الْمَسْجِدِ وَالنَّاسُ مَعَهُ إِذْ أَقْبَلَ ثَلَاثَةُ نَفَرٍ، فَأَقْبَلَ اثْنَانِ إِلَى رَسُولِ اللَّهِ صَلَّى اللَّهُ عَلَيْهِ وَسَلَّمَ وَذَهَبَ وَاحِدٌ، قَالَ: فَوَقَفَا عَلَى رَسُولِ اللَّهِ صَلَّى اللَّهُ عَلَيْهِ وَسَلَّمَ، فَأَمَّا أَحَدُهُمَا فَرَأَى فُرْجَةً فِي الْحَلَقَةِ فَجَلَسَ فِيهَا، وَأَمَّا الْآخَرُ فَجَلَسَ خَلْفَهُمْ، وَأَمَّا الثَّالِثُ فَأَذْبَرَ ذَاهِبًا، فَلَمَّا فَرَغَ رَسُولُ اللَّهِ صَلَّى اللَّهُ عَلَيْهِ وَسَلَّمَ، قَالَ: «أَلَا أُخْبِرُكُمْ عَنِ النَّفَرِ الثَّلَاثَةِ، أَمَّا أَحَدُهُمْ فَأَوَى إِلَى اللَّهِ فَأَوَاهُ اللَّهُ، وَأَمَّا الْآخَرُ فَاسْتَحْيَا فَاسْتَحْيَا اللَّهُ مِنْهُ، وَأَمَّا الْآخَرُ فَأَعْرَضَ

کے بارہ میں مشہور یہ ہے کہ اسکی کتابت نیچے سے اوپر کی جانب تھی یعنی لفظ الجلالہ ”اللہ“ سب سے اوپر پہلی سطر میں اور کلمہ ”محمد“ نچلی سطر میں کندہ تھا۔ لیکن یہ بات بلا دلیل ہے۔ بلکہ لفظ ”محمد“ اوپر اور دوسری سطر میں لفظ ”رسول“ اور تیسری سطر میں لفظ ”اللہ“ نقش تھا۔ حافظ ابن حجر رحمہ اللہ فرماتے ہیں ”أما قول بعض الشيوخ أن كتابته كانت من أسفل إلى فوق يعني أن الجلالة في أعلى الأسطر الثلاثة و محمد في أسفلها فلم أر التصريح بذلك في شيء من الأحاديث بل رواية الإسماعيلي يخالف ظاهرها ذلك فإنه قال فيها: محمد سطر والسطر الثاني رسول والسطر الثالث الله“ (فتح الباری لابن حجر رحمہ اللہ ج ۱۰ ص ۳۲۹) بنا بریں آج کل نبی کریم علیہ الصلوٰۃ والسلام کی انگوٹھی کا نقش جو نیچے سے اوپر لکھا جاتا ہے اس پر کوئی دلیل نہیں ہے بلکہ دلیل اس کے خلاف پر دلالت کرتی ہے۔

{۱} علماء حدیث نے طالب حدیث کے آداب بیان کرتے ہوئے کہا ہے کہ طالب علم کو اپنی نیت کو خالص کرنا چاہیے اور اللہ تعالیٰ کی رضا کے لیے علم حاصل کرنا چاہیے۔ اور طلب علم میں دنیاوی مقاصد کے حصول سے بچنا چاہیے اور جو احادیث سیکھے ان پر عمل بھی کرتا جائے۔ اور اللہ تعالیٰ سے دعا کرنے میں سستی نہ کرے اور پوری توانائیاں طلب علم کے لیے وقف کر دینی چاہئیں علم اور اہل علم کا احترام کرے اور اس میدان میں پیش آنے والی دشواریوں کو خندہ پیشانی سے برداشت کرنا چاہیے۔



فَأَعْرَضَ اللَّهُ عَنْهُ.

ہم سے اسماعیل نے بیان کیا، کہا ان سے مالک نے اسحاق بن عبد اللہ بن ابی طلحہ کے واسطے سے ذکر کیا، بیشک ابو مرہ موئی عقیل بن ابی طالب نے انہیں ابو واقد اللیثی سے خبر دی کہ (ایک مرتبہ) رسول اللہ ﷺ مسجد میں تشریف فرماتے تھے اور لوگ آپ ﷺ کے ارد گرد بیٹھے ہوئے تھے کہ تین آدمی وہاں آئے (ان میں سے) دو رسول اللہ ﷺ کے سامنے پہنچ گئے اور ایک واپس چلا گیا۔ (راوی کہتے ہیں کہ) پھر وہ دونوں رسول اللہ ﷺ کے سامنے کھڑے ہو گئے۔ اس کے بعد ان میں سے ایک نے (جب) مجلس میں (ایک جگہ کچھ) گنجائش دیکھی، تو وہاں بیٹھ گیا اور دوسرا اہل مجلس کے پیچھے بیٹھ گیا اور تیسرا جو تھا وہ لوٹ گیا۔ تو جب رسول اللہ ﷺ (اپنی گفتگو سے) فارغ ہوئے (تو صحابہ رضی اللہ عنہم سے) فرمایا کہ کیا میں تمہیں تین آدمیوں کے بارے میں نہ بتاؤں؟ تو (سنو) ان میں سے ایک نے اللہ سے پناہ چاہی اللہ نے اسے پناہ دی اور دوسرے کو شرم آئی تو اللہ بھی اس سے شرمایا (کہ اسے بھی بخش دیا) اور تیسرے شخص نے منہ موڑا، تو اللہ نے (بھی) اس سے منہ موڑ لیا۔

شرح: قولہ ”فی المسجد“ ای المسجد المدنی ”قالہ القسطلانی“ قولہ ”ثلاثة نفر“ نفر کا اطلاق تین سے لے کر دس تک ہوتا ہے۔ قولہ ”وذهب واحد“ یعنی شرم کی بنا پر یا تکبر کی وجہ سے واپس چلا گیا۔ قولہ ”فوقفا علی رسول اللہ“ ای علی مجلس رسول اللہ، یا علی بمعنی عند ہے ای عند رسول اللہ ﷺ۔ موطا اور ترمذی نیز نسائی میں ان کے سلام کہنے کا ذکر بھی ہے موطا میں ہے ”فلما وقفا علی رسول اللہ ﷺ سلما“۔^①

قولہ ”فجلس خلفہم“ بعض روایات میں ہے کہ پہلے وہ پیچھے ہٹا تا کہ واپس ہو جائے پھر اسے شرم محسوس ہوئی کہ مجلس رسول سے واپس جانا مناسب نہیں ہے اور پیچھے ہی بیٹھ گیا۔ جبکہ اس نے واپس جانے سے شرم کی تو اللہ تعالیٰ نے بھی اسے مواخذہ کرنے سے شرم کی۔ کیونکہ اس نے اپنے فعل کا تدارک کر لیا تھا۔

قولہ ”فاستحی“ یعنی اس نے واپس جانے سے شرم کی اور پیچھے ہی بیٹھ گیا۔ انور شاہ اور گنگوہی نے یہ معنی کیا ہے کہ وہ بڑا شرمیلا آدمی تھا اس لیے اللہ تعالیٰ نے اسے بڑا اعلیٰ درجہ عنایت کیا حالانکہ ایک روایت میں آتا ہے کہ اس نے جانے کا ارادہ کیا تھا پھر شرم کی اور بیٹھ گیا۔

قولہ ”فأعرض اللہ عنہ“ یہ آدمی اگر منافق تھا تو اللہ تعالیٰ کے اس سے اعراض کرنے سے مراد یہ ہے کہ اللہ تعالیٰ نے اسے رحمت سے نہیں نوازا بلکہ اس سے محروم کر دیا۔ اور اگر مسلمان تھا تو اعراض سے مراد یہ ہے کہ اللہ تعالیٰ نے اسے نبی کریم علیہ السلام کی مجلس کی برکات سے مستفید نہیں ہونے دیا بلکہ محروم کر دیا۔ اس حدیث کی ترجمہ باب سے مناسبت ظاہر ہے کہ دو میں سے ایک آدمی مجلس میں جگہ پا کر وہاں بیٹھ گیا اور دوسرا مجلس کے پیچھے ہی بیٹھ گیا اور آپ

نے ان کی مدح کی اور اعراض کرنے والے کی مذمت کی۔

(۹) بَابُ قَوْلِ النَّبِيِّ صَلَّى اللَّهُ عَلَيْهِ وَسَلَّمَ: «رُبَّ مُبَلِّغٍ أَوْعَى مِنْ سَامِعٍ»

باب: رسول اللہ ﷺ کے اس ارشاد کی تفصیل میں کہ بسا اوقات وہ شخص جسے (حدیث) پہنچائی جائے سننے والے سے زیادہ (حدیث کو) یاد رکھ لیتا ہے۔

شرح: ”رب“ تقلیل اور تکثیر دونوں کے لیے آتا ہے جس کا معنی یہ ہے کہ بہت سے مبلغ، سامع سے بھی زیادہ یاد کرنے والے ہوتے ہیں۔ لہذا کسی شخص نے جو مسئلہ سنا ہے تو اسے چاہیے کہ اسے آگے بیان کر دے تاکہ ایسا نہ ہو کہ اس کے ذہن سے ہی اتر جائے بلکہ اسے جلدی اگلوں تک پہنچا دے کیونکہ اکثر ایسا ہوتا ہے کہ جسے تبلیغ کی جاتی ہے وہ اسے سننے والے سے زیادہ یاد رکھنے والا ہوتا ہے۔ یعنی شاگرد کبھی استاد سے بھی زیادہ سمجھدار اور تیز حافظے والا ہوتا ہے اس لیے استاد کو چاہیے کہ اپنا علم شاگردوں تک پہنچا دے۔

۶۷۔ حَدَّثَنَا مُسَدَّدٌ، قَالَ: حَدَّثَنَا بَشِيرٌ، قَالَ: حَدَّثَنَا ابْنُ عَوْنٍ، عَنْ ابْنِ سِيرِينَ، عَنْ عَبْدِ الرَّحْمَنِ بْنِ أَبِي بَكْرَةَ، عَنْ أَبِيهِ، ذَكَرَ النَّبِيُّ صَلَّى اللَّهُ عَلَيْهِ وَسَلَّمَ قَعَدَ عَلَى بَعِيرِهِ وَأُمْسَكَ إِنْسَانٌ بِخِطَامِهِ أَوْ بِزِمَامِهِ، قَالَ: أَيُّ يَوْمٍ هَذَا؟ فَسَكَنَّا حَتَّى ظَنَنَّا أَنَّهُ سَيُسَمِّيهِ سَوَى اسْمِهِ، قَالَ: أَلَيْسَ يَوْمَ النَّحْرِ؟ قُلْنَا: بَلَى، قَالَ: فَأَيُّ شَهْرٍ هَذَا؟ فَسَكَنَّا حَتَّى ظَنَنَّا أَنَّهُ سَيُسَمِّيهِ بِغَيْرِ اسْمِهِ، فَقَالَ: أَلَيْسَ بِذِي الْحِجَّةِ؟ قُلْنَا: بَلَى، قَالَ: «فَإِنَّ دِمَاءَكُمْ وَأَمْوَالَكُمْ وَأَعْرَاضَكُمْ بَيْنَكُمْ حَرَامٌ، كَحُرْمَةِ يَوْمِكُمْ هَذَا فِي شَهْرِكُمْ هَذَا فِي بَلَدِكُمْ هَذَا، لِيُبَلِّغَ الشَّاهِدُ الْغَائِبَ، فَإِنَّ الشَّاهِدَ عَسَى أَنْ يُبَلِّغَ مَنْ هُوَ أَوْعَى لَهُ مِنْهُ».

ہم سے مسدد نے بیان کیا، ان سے بشر نے، ان سے ابن عون نے ابن سیرین کے واسطے سے، انہوں نے عبد الرحمن بن ابی بکرہ سے نقل کیا، انہوں نے اپنے باپ سے روایت کی کہ وہ (ایک دفعہ) رسول اللہ ﷺ کا تذکرہ کرتے ہوئے کہنے لگے کہ رسول اللہ ﷺ اپنے اونٹ پر بیٹھے ہوئے تھے اور ایک شخص نے اس کی ٹکیل تھام رکھی تھی، آپ ﷺ نے پوچھا آج یہ کون سا دن ہے؟ ہم خاموش رہے، حتیٰ کہ ہم سمجھے کہ آج کے دن کا آپ کوئی دوسرا نام اس کے نام کے علاوہ تجویز فرمائیں گے (پھر) آپ ﷺ نے فرمایا، کیا آج قربانی کا دن نہیں ہے؟ ہم نے عرض کیا، بیشک۔ (اس کے بعد) آپ ﷺ نے فرمایا، یہ کون سا مہینہ ہے؟ ہم (اس پر بھی) خاموش رہے اور یہ (ہی) سمجھے کہ اس مہینے کا (بھی) آپ اس کے نام کے علاوہ کوئی دوسرا نام تجویز فرمائیں گے۔ پھر آپ ﷺ نے فرمایا، کیا یہ ذی الحجہ کا مہینہ نہیں ہے؟ ہم نے عرض کیا، بیشک۔ آپ ﷺ نے فرمایا، تو یقیناً تمہاری جانیں اور تمہارے مال اور تمہاری آبرو تمہارے درمیان اسی



شرح
بخاری




طرح حرام ہیں جس طرح آج کے دن کی حرمت تمہارے اس مہینے اور اس شہر میں ہے۔ پس جو شخص حاضر ہے اسے چاہیے کہ غائب کو یہ (بات) پہنچا دے، کیونکہ ایسا ممکن ہے کہ جو شخص یہاں موجود ہے وہ ایسے شخص کو یہ خبر پہنچائے، جو اس سے زیادہ (حدیث کا) یاد رکھنے والا ہو۔

قولہ ”قعد علی بعیرہ“ یہ حجتہ الوداع کا واقعہ ہے ”قوله وأمسك انسان“ یہ انسان بعض کہتے ہیں کہ حضرت بلال رضی اللہ عنہ تھے۔ اور بعض کہتے ہیں کہ عمرو بن خارجہ مراد ہے لیکن حافظ ابن حجر رحمہ اللہ نے کہا ہے کہ صحیح بات یہ ہے کہ یہ انسان خود حضرت ابوبکرہ رضی اللہ عنہ ہی ہیں جن کا نام نفع بن حارث ہے کیونکہ بعض جگہ ان کی صراحت آتی ہے یہاں انہوں نے ”أمسك“ کہہ کر اپنے آپ کو غائب کر لیا ہے۔

قولہ ”فسکتنا“ خاموش اس لیے رہے کہ یہ ہمیں بھی علم ہے اور نبی کریم علیہ الصلوٰۃ والسلام کو بھی علم ہے کہ یہ دن یوم النحر ہے۔ اس کے باوجود اگر اس دن کے بارہ میں آپ سوال کر رہے ہیں تو شاید آپ اس دن کا کوئی اور نام رکھنا چاہتے ہیں جیسا کہ اس حدیث میں ہے ”فسکتنا حتی ظننا أنه سيسميہ سوی اسمہ“ بعض احادیث میں آتا ہے کہ ہم نے جواب دیا اور کہا کہ یہ یوم النحر ہے جیسا کہ عبد اللہ بن عباس کی حدیث میں ہے لیکن حدیث مذکور میں ہے کہ ہم خاموش رہے دونوں میں تطبیق یہ ہے کہ مجمع لاکھوں کی تعداد میں تھا اور معلوم ہوتا ہے کہ جس جگہ ابوبکرہ رضی اللہ عنہ تشریف فرما تھے وہاں کے لوگوں نے خاموشی اختیار کی۔ اور اسی مجمع کے دوسرے لوگوں نے ”یوم النحر“ کے ساتھ جواب دیا۔ کیونکہ مجمع میں سب لوگوں کی رائے ایک جیسی نہیں ہوتی۔ بعض خاموشی اختیار کرنے والے اور بعض دیگر جواب دینے والے ہوتے ہیں۔ بعض نے یہ کہا کہ جب آپ نے سوال کیا کہ آی یوم هذا؟ پھر آپ نے فرمایا ”أليس يوم النحر؟“ تو ہم نے کہا ”بلی“ اس کو ”قلنا يوم النحر“ سے تعبیر کر دیا گیا ہے۔

قولہ ”فان دماء کم و اموالکم و أعراضکم“ یہاں مضاف محذوف ہے ای ان سفک دماء کم و سلب اموالکم و هتك أعراضکم ”کیونکہ حرام فعل ہوتا ہے۔ ذات حرام نہیں۔ جیسے حرمت علیکم أمہاتکم میں مضاف محذوف ہے ای حرمت علیکم نکاح أمہاتکم۔“

قولہ ”کحرمة یومکم هذا“ یہاں اعتراض ہوتا ہے کہ مشبہ بہ کو مشبہ سے اقویٰ ہونا چاہیے جبکہ اس حدیث میں۔ دماء، اموال اور أعراض کو بلد حرام، اور شہر حرام اور یوم النحر کے ساتھ تشبیہ دی گئی ہے اور یہاں قاعدے کے خلاف مشبہ اپنے مشبہ بہ سے اقویٰ ہے تو اس کا جواب یہ دیا گیا ہے کہ یہ مخاطبین کے عقیدے کے مطابق جواب دیا گیا ہے کیونکہ ان کا عقیدہ یہی تھا کہ اس دن اور مہینے اور شہر کی حرمت، جان و مال اور أعراض سے بڑھ کر ہے اس لیے کہ وہ جاہلیت میں جان و مال اور أعراض کی حرمت کو پامال کر لیتے تھے لیکن اس شہر اور مہینے اور اس دن کی حرمت کو پامال نہیں کرتے تھے لہذا ان کے عقیدے کے مطابق یہاں مشبہ بہ اقویٰ ہے یا جواب یہ بھی ہو سکتا ہے کہ کبھی تشبیہ اشہر یعنی زیادہ مشہور چیز کے ساتھ بھی دی جاتی ہے جیسا کہ کبھی تشبیہ اقویٰ کے ساتھ دی جاسکتی ہے اس حدیث میں اس دن اور اس شہر اور اس مہینے کی حرمت زیادہ مشہور تھی اس لیے یہاں اشہر کے ساتھ تشبیہ دی گئی ہے یعنی مشبہ بہ



اگرچہ اقوی نہیں لیکن اشہر ہے۔


قولہ ”فان الشاهد عسی أن يبلغ من هو أوعى له منه“ یہ دراصل رب مبلغ أوعى من سامع کی تفسیر ہے اور رب مبلغ أوعى من سامع بھی معلق حدیث ہے جس کے ساتھ بخاری رحمہ اللہ نے باب قائم کیا ہے۔ رب مبلغ میں بصری کہتے ہیں کہ مبلغ (بفتح اللام) موصوف ہے اور ”أوعى“ اسکی صفت ہے اور رب جار اپنے مجرور سے مل کر ”یوجد“ یا ”یکون“ محذوف کے متعلق ہے۔ اور کوفیوں کے نزدیک رب چونکہ اسم ہے لہذا یہ مبتدا ہے اور ”أوعى“ اس کی خبر ہے اور کوئی لفظ محذوف نہیں ہے۔



شرح
بخاری

500





غزنی سٹریٹ ۱۰ اردو بازار ۱۰ لاہور ۱۰ پاکستان

Tel: +92-42-37230585

Cell: +92-321-4460487

E-mail: maktaba_quddusia@yahoo.com



www.facebook.com/MaktabaQuddusia

مکتبہ قدوسیہ

کتاب و سنت کے فروغ کے لئے کوشاں

